



श्रीः ।

श्रीमदच्युतरायप्रणीतम्  
साहित्यसारम् ।

सरसामोदाख्यस्वोपज्ञव्याख्यासहितम्  
पूर्वार्धोत्तरार्धभागद्वयात्मकम् ।

इदं

पणशीकरोपाह्वलक्ष्मणतनुजनुपा वासुदेवशर्मणा  
संस्कृतम् ।

तच्च

मुम्बय्यां

निर्णयः सागराधिपेन तुकाराम जावजी इत्यभिधानेन  
स्वीयेऽङ्कनालये मुद्रयित्वा प्रकाशितम् ।

शकाब्दाः १८२८, सन १९०६.

मूल्यं २॥ सार्धरूप्यद्वयं.

# किञ्चित्प्रास्ताविकम् ।

विदांकुर्वन्तु तत्रभवन्तो विविधविधकाव्यपारावारपारीणा रत्तिकुचुरंधरा  
 विद्वांसः यः साहित्यसाराख्योऽर्वाचीनोऽपि साहित्यग्रन्थः प्राचीनालंकारसाहित्या-  
 विरुद्धः । अत्र दृष्टार्हस्तथैव मूर्धन्यत्वेनोरीकरणीय इति । सोऽयं केवलं नूतन  
 लक्षितलक्षणम् । उक्तञ्च—  
 जयदेवसंमते ~~म्~~ । अमित्येव न साधु सर्वं  
 सहेतुलक्षणा ~~red~~ । अपि काव्यं नवमित्यवद्यम् ।  
 लक्ष्यपदार्थपरिगणना ~~म्~~ । ध्यान्यतरङ्गजन्ते  
 व्यञ्जयोदाहरणानि ~~म्~~ । अत्यनेनयुद्धिः ॥

जहदजहलक्षणाभेदाः ...	ording	( मालविकाग्निमित्रं ११२ )
विशिष्टलक्ष्यं लक्षकञ्च ...		
निर्हेतुलक्ष्यम् ...	reserved	विद्वन्मान्य-काव्यप्रकाश-सरस्वतीकण्ठा-
तार्किकाशङ्का ...		द्वितीया...
व्यञ्जनावृत्तिः ...	६१	पदपणादप्राच्यग्रन्थानुसंधानेनैव
तार्किकमतनिरासः ...	६५	तद्वत्तु ॥ अतः अर्थवाच्यमपूर्वो-
लक्षणाविषये स्वसिद्धान्तः ...	६६	प्रमाणानुसारेण निर्णयः नो धो
तुल्ययोगिता ...	६८	प्रमाणानुसारेण निर्णयः नो धो
अस्याः द्वैविध्यम् ...	७०	प्राभाकर...
पिण्डीकरणेनोपसंहारः ...	७१	आष्टमतम्

## ३ इन्दिरारत्नम् ।

चक्रादिदशकम् ...	७२	शांकरमतप्रशंसा
चक्रनिमित्तकमर्थस्य व्यञ्जकत्वम् ...	७३	रसभेदाः ...
काकुनिमित्तकमर्थव्यञ्जकत्वम् ...	७४	रसनामन्यथाक्रमवीजः ...
वाक्यनिमित्तकं व्यञ्जकत्वम् ...	७४	सात्त्विकरसभेदः ...
वाच्यनिमित्तकम् ...	७५	स्थायिभावाः ...
वि अन्यसंधिनिमित्तकम् ...	७६	विभावद्वैविध्यम् ...
गणनिमित्तकम् ...	७६	स्थायिभावलक्षणादि ...
त्तकम् ...	७६	शृङ्गारस्य रत्याख्यो भावः ...
म् ...	७७	हास्यादिस्थायिभावाः ...
... ..	७७	शृङ्गारविवरणम् ...

॥ श्रीः ॥

## साहित्यसारविषयानुक्रमणिका ।

१९

१३०

विषयः

पृष्ठं.

विषयः

१३१

१ धन्वन्तरिरत्नम् ।

पदस्वरूपम् ... १३१

( हेत्वादिनिर्णयः । )

पदार्थयोर्द्विविध्यम् .... १३१

मङ्गलान्वरणम् ... १

वाक्यलक्षणम् ... १३२

उपोद्घातः ... २

सुन्निभक्त्युद्देशः ... १३२

काव्यस्य चातुर्विध्यम् ... ४

प्रथमादिविभक्त्यर्थः ... १३२

उपदेशत्रैविध्यम् ... ५

वाक्यार्थद्विविध्यम् ... १३२

अस्य कालत्रये सुखहेतुत्वम् ... ६

शाब्दबोधः ... १३२

स्वरहस्यम् ... ६

शाब्दबोध्यलक्षणम् ... १३३

स्मृत्यादौ काव्यालापनिषेधः ... ६

तत्र लक्षणम् ... १३३

साहित्यशास्त्रस्वरूपलक्षणम् ... ७

शृंगितलक्षणम् ... १३३

निर्दोषं पदकृत्यम् ... ८

शृंगितलक्षणम् ... १३३

तपावीररसः ... १२२

ग्रीडालक्षणम् ... १३३

यलवीररसः ... १२३

चपलतालक्षणम् ... १३४

त्यागवीररसः ... १२३

हर्षलक्षणम् ... १३४

योगवीररसः ... १२३

अलक्षणम् ... १३४

क्षमावीररसः ... १२४

जडतालक्षणम् ... १३४

संपद्वीररसः ... १२५

गर्वलक्षणम् ... १३४

रूपवीररसः ... १२५

विपादलक्षणम् ... १३५

कलावीररसः ... १२५

औत्सुक्यलक्षणम् ... १३५

गानवीररसः ... १२५

निद्रालक्षणम् ... १३५

हिंसावीररसः ... १२५

अपस्मारलक्षणम् ... १३५

ऐश्वर्यवीररसः ... १२६

सुप्तलक्षणम् ... १३५

कवित्ववीररसः ... १२६

विरोधलक्षणम् ... १३६

श्रद्धावीररसः ... १२६

अमर्षलक्षणम् ... १३६

भक्तिवीररसः ... १२७

अवहित्यालक्षणम् ... १३६

भयानकरसः ... १२७

उग्रतालक्षणम् ... १३६

वीभत्सरसः ... १२७

मतिलक्षणम् ... १३६

अद्भुतरसः ... १२८

व्याधिलक्षणम् ... १३७



विषयः	पृष्ठ.	विषयः	पृष्ठ.
जहलक्षणा ... ..	४७	४ दक्षिणावर्तकम्बुरत्नम् ।	
अस्याः समस्तव्यस्तकोटिभेदौ ...	४८	ध्वनिभेदाः ... ..	७९
नत्पुरुषे लक्षणा... ..	४९	ध्वनिद्वैविध्यम् ... ..	८०
रे लक्षणा ... ..	४९	लक्षणाभूलध्वनेर्द्वैविध्यम् ...	८१
प्रयोजनवती ... ..	४९	लक्ष्यकमव्यक्तं शब्दशक्तिमूलम्	८२
ध्वना ... ..	५०	अर्थशक्तिमूलम् ... ..	८३
विदे गौण्या भेदचतुष्टयम्	५०	लक्ष्यव्यक्त्यक्रमोऽलंकारध्वनिः ...	८४
विद्वांसः ६ Ca...	५१	अजहलक्षणाभूलोऽध्वनिः ... ..	८५
7 Nam...	५२	जहल्लक्षणाभूलो ध्वनिः ... ..	८५
8 Choche...	५३	रसध्वनिलक्षणम् ... ..	८७
...	५४	अस्य श्रेष्ठ्यम् ... ..	८८
...	५६	गूढाभिसंधिदृष्टान्तः ... ..	८९
...	५६	चार्वाकलोकायतमतम् ... ..	९०
...	५६	सौत्रान्तिकमतम् ... ..	९१
...	५६	क्षपणकमतचतुष्टयम् ... ..	९१
कृतयश्च ... ..	५७	दिगम्बराणां मतम् ... ..	९३
किरसृष्ट्युदाहरणम् ...		कणादम् ... ..	९३
अर्थशक्तिजयोर्वस्त्वलंकार-		भावसंधिः ... ..	९३
ध्वन्योर्निरूपणम् ... ..	१४६	भावशवलता ... ..	९३
कायां ध्वनिभेदकमः... ..	१४७	गौणव्यङ्ग्यभेदद्वयम् ... ..	९३
निभेदाः १२ तत्र वस्तुध्वनिः ...	१४७	वाच्यसिद्ध्यङ्गस्य स्वरूपम्...	९६
लंकारेण वस्तुध्वनिः ... ..	१४८	एककर्तृकपदवाच्यगम् ... ..	९६
विप्रौढोक्तिसिद्धवस्तुध्वनिः ...	१४९	अन्यकर्तृकपदवाच्यगम्...	९६
लंकारेण वस्तुध्वनिभेदः ... ..	१४९	अस्फुटस्फुटीकरणम् ... ..	९६
विकल्पितवक्तृप्रौढोक्तिः ... ..	१५०	संदिग्धप्राधान्यम् ... ..	९६
तः संभावितवस्तुनालंकारध्वनिः...	१५०	तत्र मतान्तरम्... ..	९६
लंकारेणालंकारध्वनिः ... ..	१५१	तुल्याप्राधान्यादिभेदत्रयम् ...	९६
विप्रौढोक्तिसिद्धध्वनिः ... ..	१५२	गौणव्यङ्ग्यस्य प्रतिप्रसवः ... ..	९६
वदार्थोभयशक्तिमूलो ध्वनिः ...	१५३	प्रतिप्रसवकारणम् ... ..	९६
न्ये च ध्वनिभेदाः ... ..	१५४	व्यङ्ग्यानामानन्त्यम् ... ..	९६
५ अश्वत्थरत्नम् ।		तार्किकमीमांसकयोर्विकल्पः ...	९६
निरनुगुणा गौणादिव्यङ्ग्यभेदाः	१५५	प्रत्यक्षादिप्रमाणषट्कविचिकित्सः	१७०
प्रकारान्तरम्... ..	१५५	अनुमानप्रमाणप्रश्नः ... ..	१७०

विषयः	पृष्ठ.	विषयः	पृष्ठ.
विषयानुरागकशृङ्गारः ...	... ११०	शान्तरसः ...	... १२८
विप्रलम्भचतुष्टये समानुरागक		रसानां द्वैविध्यम् ...	... १२९
गुप्तविप्रलम्भः ...	... ११२	अलौकिकरसत्रैविध्यम् ...	... १२९
विषयानुरागकः ...	... ११२	भक्तिरसमानिनां मतम् ...	... १३०
स्पष्टविप्रलम्भः ...	... ११३	भावनिरूपणम् ...	... १३१
हास्यरसः ...	... ११४	निर्वेदकथनम् ...	... १३१
स्मितहसितादिद्वादशभेदो-		ग्लानिलक्षणम् ...	... १३१
दाहरणानि ...	... ११५	शङ्कालक्षणम् ...	... १३२
कुरुणरसविवरणम् ...	... ११७	असूयालक्षणम् ...	... १३२
रौद्ररसलक्षणम् ...	... ११८	मदलक्षणम् ...	... १३२
शौररसलक्षणम् ...	... ११९	आलस्यलक्षणम् ...	... १३२
दानवीररसः ...	... १२०	दैन्यलक्षणम् ...	... १३२
दयावीररसः ...	... १२१	चिन्तालक्षणम् ...	... १३३
धर्मवीररसः ...	... १२१	मोहलक्षणम् ...	... १३३
सत्यवीररसः ...	... १२२	स्मृतिलक्षणम् ...	... १३३
विद्यावीररसः ...	... १२२	धृतिलक्षणम् ...	... १३३
तपोवीररसः ...	...	ब्रीडाश्लीलवाक्यदोषः ...	... १९८
युद्धवीररसम् ...	... १८१	जुगुप्सालक्ष्यदोषः ...	... १९८
शब्दार्थान्यतरदोषः ...	... १८२	अमङ्गलालक्ष्यदोषः ...	... १९८
शब्दार्थदोषस्य त्रैविध्यम् ...	... १८२	संदिग्धवाक्यदोषः ...	... १९८
श्रुतिकटुवर्णदोषाः टीकायाम् ...	... १८३	अप्रतीतदोषः ...	... १९९
पददोषस्य सप्तदशविधत्वम् ...	... १८४	ग्राम्यदोषः ...	... १९९
च्युतसंस्कृत्यालक्ष्यदोषः ...	... १८५	दोषः ...	... २००
अप्रयुक्तदोषः ...	... १८५	स्वसंकेताद्यलक्ष्यदोषः ...	... २००
असमर्थदोषः ...	... १८६	पदगतच्युतसंस्कृत्यादि ...	... २०१
निहतार्थदोषः ...	... १८६	समासगतक्लिष्टम् ...	... २०१
अनुचितार्थदोषः ...	... १८७	व्यस्तपदघटितवाक्यक्लिष्टम् ...	... २०१
निरर्थकदोषः ...	... १८७	अविमृष्टविधेयांशवाक्यदोषः ...	... २०२
अवाचकम् ...	... १८७	अनुपलब्धविधेयांशः ...	... २०३
अश्लीलत्रैविध्यम् ...	... १८८	यच्छब्दादःशब्ददोषः ...	... २०४
संदिग्धलक्षणम् ...	... १८८	शब्दादिभेदेन द्वैविध्यम् ...	... २०५
अप्रतीतलक्षणम् ...	... १८८	यत्तदोद्भिद्विध्यम् ...	... २०६
ग्राम्यलक्षणम् ...	... १८९	यत्तदोर्नित्यसंबन्धनिवहणम् ...	... २०७

विषयः पृष्ठं.

विषयः पृष्ठं.

उन्मादलक्षणम् ... १३७

मरणलक्षणम् ... १३७

त्रासलक्षणम् ... १३७

वितर्कलक्षणम् ... १३७

देवादिविषयकरतिलक्षणम् ... १३८

रसाभासादिभेदकथनम् ... १३९

रसीभासः ... १४०

भावाभासः ... १४०

भावशान्त्युदाहरणम् ... १४०

भावोदयोदाहरणम् ... १४१

भावसंध्युदाहरणम् ... १४१

भावशबलता ... १४२

भावानां पूर्वोदाहृतदिग्दर्शनम् ... १४३

निपातोदाहरणम् ... १४४

प्रबन्धकविप्रौढोक्ती रसवस्त्वलं-

पाना ... १४५

कृतयश्च ... १४५

संकरसृष्ट्युदाहरणम् ... १४५

अर्थशक्तिजयोर्वस्त्वलंकार-

ध्वन्योर्निरूपणम् ... १४६

टीकायां ध्वनिभेदकमः ... १४७

ध्वनिभेदाः १२ तत्र वस्तुध्वनिः ... १४७

अलंकारेण वस्तुध्वनिः ... १४८

कविप्रौढोक्तिसिद्धवस्तुध्वनिः ... १४९

अलंकारेण वस्तुध्वनिभेदः ... १४९

कविकल्पितवस्तुप्रौढोक्तिः ... १५०

स्वतःसंभविवस्तुनालंकारध्वनिः ... १५०

अलंकारेणालंकारध्वनिः ... १५१

कविप्रौढोक्तिसिद्धध्वनिः ... १५२

शब्दार्थोभयशक्तिमूलो ध्वनिः ... १५३

अन्ये च ध्वनिभेदाः ... १५४

## ५ अश्ववररत्नम् ।

ध्वनेरनुगुणा गौणादिव्यङ्ग्यभेदाः १५५

तत्प्रकारान्तरम् ... १५५

गूढव्यङ्ग्यम् ... १५६

अस्य सप्तविधत्वम् ... १५६

व्यक्तव्यङ्ग्यलक्षणम् ... १५७

आर्थिकव्यङ्ग्यम् ... १५७

वाच्यचमत्कृतिः ... १५७

शब्दशक्तिमूलम् ... १५७

अर्थशक्तिमूलम् ... १५८

अर्थान्तरसंक्रमितवाच्यम् ... १५८

अत्यन्ततिरस्कृतवाच्यम् ... १५८

अपराङ्गस्य दशविधत्वम् ... १५८

रसवदलंकारभेदचतुष्टयम् ... १५९

व्यज्यमानरसानामपराङ्गम् ... १५९

रसस्य भावाङ्गत्वम् ... १५९

भावस्याङ्गो रसाभासः ... १६०

भावाभासः ... १६०

भावशान्तिः ... १६०

भावोदयः ... १६१

भावसंधिः ... १६१

भावशबलता ... १६१

गौणव्यङ्ग्यभेदद्वयम् ... १६१

वाच्यसिद्ध्यङ्गस्य स्वरूपम् ... १६२

एककर्तृकपदवाच्यगम् ... १६३

अन्यकर्तृकपदवाच्यगम् ... १६४

अस्फुटस्पष्टीकरणम् ... १६४

संदिग्धप्राधान्यम् ... १६५

तत्र मतान्तरम् ... १६५

तुल्याप्राधान्यादिभेदत्रयम् ... १६६

गौणव्यङ्ग्यस्य प्रतिप्रसवः ... १६७

प्रतिप्रसवकारणम् ... १६८

व्यङ्ग्यानामानन्त्यम् ... १६९

तार्किकमीमांसकयोर्विकल्पः ... १६९

प्रत्यक्षादिप्रमाणषट्कविचिकित्सः १७०

अनुमानप्रमाणप्रश्नः ... १७०

विषयः	पृष्ठं.	विषयः	पृष्ठं.
उपमानप्रमाणप्रश्नः ...	... १७०	नेयार्थलक्षणम् ...	... १८९
भाट्टमतैऽर्थापत्त्यादि ...	... १७१	समासैकनिष्ठदोषाः ...	... १९०
प्रत्यक्षपक्षनिर्वचनम् ...	... १७२	क्लिष्टलक्षणम् ...	... १९०
उपमानपक्षनिर्वचनम् ...	... १७२	अविमृष्टविधेयांशम् ...	... १९०
अनुमानार्थापत्ती ...	... १७३	विरुद्धमतिकृतम् ...	... १९१
व्याप्तिलक्षणद्वयम् ...	... १७४	प्रतापक्षदीयमतम् ...	... १९२
मुक्तावत्युक्तदिशा हेत्वाभासः ...	१७५	अपुष्टार्थसंज्ञकदोषः ...	... १९२
अनुमानस्फुटीकरणम् ...	... १७७	अप्रयोजकदोषः ...	... १९३
सत्प्रतिपक्षत्वहेतोः ...	... १७७	परपोदाहरणम् ...	... १९३
अन्वयव्यतिरेकाभ्यां सत्प्रतिपक्षता १७८		अन्यसंगताद्यदोषः ...	... १९४
अस्य तार्किकसंमतमभिधेयत्वम् १७८		वाक्यदोषकथनम् ...	... १९५
तार्किकखण्डनम् ...	... १७९	तत्र परदोषातिदेशः ...	... १९५
अर्थापत्त्या व्यङ्ग्यत्वम् ...	... १७९	अप्रयुक्ताद्यदोषः ...	... १९६
रसादिभेदेन त्रैविध्यम् ...	... १७९	निहतार्थवाक्यदोषः ...	... १९६
चित्राचित्राख्यं संज्ञाद्वयम् ...	... १८०	अनुचितार्थवाक्यदोषः ...	... १९७
लक्षणायाः दोषकारणम् ...	... १८०	अवाचकाख्यवाक्यदोषः ...	... १९७
<b>६ विपरत्नम् ।</b>		ग्रीवाश्लीलवाक्यदोषः ...	... १९८
दोषवर्णनम् ...	... १८१	जुगुप्साद्यदोषः ...	... १९८
शब्दार्थान्यतरदोषः ...	... १८२	अमङ्गलाद्यदोषः ...	... १९८
शब्दार्थदोषस्य त्रैविध्यम् ...	... १८२	संदिग्धवाक्यदोषः ...	... १९८
श्रुतिकटुवर्णदोषाः टीकायाम् ...	... १८३	अप्रतीतदोषः ...	... १९९
पददोषस्य सप्तदशविधत्वम् ...	... १८४	ग्राम्यदोषः ...	... १९९
च्युतसंस्कृताद्यदोषः ...	... १८५	अप्रतीतदोषः ...	... २००
अप्रयुक्तदोषः ...	... १८५	स्वसंकेताद्यदोषः ...	... २००
असमर्थदोषः ...	... १८६	पदगतच्युतसंस्कृतादि ...	... २०१
निहतार्थदोषः ...	... १८६	समासगतक्लिष्टम् ...	... २०१
अनुचितार्थदोषः ...	... १८७	व्यस्तपदघटितवाक्यक्लिष्टम् ...	... २०१
निरर्थकदोषः ...	... १८७	अविमृष्टविधेयांशवाक्यदोषः ...	... २०२
अवाचकम् ...	... १८७	अनुपलब्धिविधेयांशः ...	... २०३
अश्लीलत्रैविध्यम् ...	... १८८	यच्छब्दादः शब्ददोषः ...	... २०४
संदिग्धलक्षणम् ...	... १८८	शब्दादिभेदेन द्वैविध्यम् ...	... २०५
अप्रतीतलक्षणम् ...	... १८८	यत्तदोत्रैविध्यम् ...	... २०६
ग्राम्यलक्षणम् ...	... १८९	यत्तदोर्नित्यसंबन्धनिवहणम् ...	... २०७

विषयः	पृष्ठ.	विषयः	पृष्ठ.
चैपरीत्ये बाधः...	... २०८	प्रसिद्धियुताख्यवाक्यदोषः	... २३१
अन्वयोदाहरणम्	... २०९	भग्नप्रक्रमः	... २३२
व्यतिरेकोदाहरणम्	... २०९	अक्रमदोषः	... २३४
गूढाशयस्पष्टीकरणम्	... २१०	अमतपरार्थः	... २३५
अदःशब्दे व्यवहितत्वम्...	... २११	भिन्नलिङ्गवचनम्	... २३५
यच्छब्दबाहुल्यम्	... २१२	न्यूनाधिकोपमे	... २३५
आदेशव्यवस्था	... २१३	अशरीरलक्षणम्...	... २३६
वीप्सास्थले व्यवस्था	... २१३	अरीतिमतं	... २३६
वीप्सालक्षणम्	... २१४	शैथिल्यम्	... २३७
वीप्साया द्वादशस्थलानि	... २१४	वैषम्यम्...	... २३७
विरुद्धमतिक्रमदभिमतदोषः	... २१६	कठोरत्वम्	... २३७
अपुष्टार्थवाक्यदोषः	... २१६	निराकाङ्क्षम्	... २३८
परुषार्थवाक्यदोषः	... २१६	संनिपाताख्यं वाक्यदोषान्तरम्...	... २३९
जयदेवमतम्	... २१७	अर्थदोषवत्त्वम्	... २४०
निहतार्थका पदैकदेशदोषाः	... २१७	अपुष्टार्थसेतराख्यदोषः	... २४१
उक्तदोषाष्टकपरिगणनम्	... २१८	कष्टप्रयोगदोषः	... २४१
केवलवाक्यदोषाः	... २२०	व्याहतदोषः	... २४२
वाक्यगतदोषेषु विरुद्धवर्णना	... २२१	दुष्क्रमदोषः	... २४३
उपहतलुप्तविसर्गाख्यदोषद्वयम्	... २२१	ग्रास्यदोषः	... २४३
विसंधिद्वैविध्यम्...	... २२२	निर्हेतुदोषः	... २४३
व्याकरणक्लिष्टदोषः	... २२३	विरुद्धकथनम्	... २४४
हतवृत्तिरूपणम्	... २२३	अर्थकामशास्त्रविरोधः	... २४६
न्यूनपदकथनम्...	... २२५	प्रत्यक्षविरोधः	... २४५
कथितपद...	... २२५	दैशिकविरोधः	... २४५
समासपुनरात्तम्	... २२५	अनवीकृतलक्षणम्	... २४५
अर्थान्तरैकवाचकम्	... २२६	दोषान्तरम्	... २४६
विभक्तिभेदादिषोढा भेदाः	... २२६	अनियमपरिवृत्तम्	... २४७
समासगूहनदोषः	... २२९	विशेषपरिवृत्तम्...	... २४७
अनभिहितवाच्यम्	... २३०	सामान्यपरिवृत्तम्	... २४८
अस्थानस्थपदम्...	... २३०	साकाङ्क्षम्	... २४८
अस्थानस्थसमासः	... २३१	अपदमुक्तम्	... २४९
संकीर्णम्...	... २३१	सहचरभिनम्	...

विषयः	पृष्ठं.
प्रकाशितविरुद्धम् ...	... २४९
विध्ययुक्तम् ...	... २५०
अनुवादायुक्तम् ...	... २५०
त्यक्तपुनःस्वीकृतम् ...	... २५१
अश्लीलम् ...	... २५१
सरस्वतीकण्ठाभरणोक्ता दोषाः...	... २५१
विरसम्...	... २५१
हीनोपमादिदोषचतुष्टयम् ...	... २५१
निरलंकारः ...	... २५२
रसदोषकथनम् ...	... २५२
शब्दवाच्यताख्यदोषत्रयम् ...	... २५२
स्थायिभावस्य शब्दवाच्यत्वम् ...	... २५३
अनुभावविभावनं रसदोषः ...	... २५४
प्रतिकूलविभावः...	... २५४
अङ्गिनो रसस्य दीप्तिः ...	... २५४
अकाण्डप्रथमच्छेदाख्यं दोषद्वयम्	२५५
अङ्गस्मातिवितृतिः ...	... २५५
अङ्गयननुसंधानम् ...	... २५६
नव्यमते वर्णपदयोर्दोषान्तराणि	२५६
वर्णदोषाः ...	... २५७
वर्णार्थव्यपञ्चकम् ...	... २५७
सकृदाख्यं वर्णम् ...	... २५७
अध्वन्यान्तरम् ...	... २५९
तत्त्वण्डनम् ...	... २६०
उर्वरिताः षोडशमेदाः ...	... २६१
मधुरादिषु वर्ज्याः ...	... २६२
विसर्गोपघ्नीया वर्ज्याः ...	... २६२
समूहप्रतितादिवर्जनम् ...	... २६४
पददोषाः ...	... २६३
वर्ज्यानुप्रासयमकादि ...	... २६४
मधुरादिराहित्यं वीरादिषु दोषः...	... २६५
टीकायामुदाहरणानि ...	... २६५
परस्परविरोधिनो रसाः...	... २७२

विषयः	पृष्ठं.
शृङ्गारतद्विरोधिरसौ ...	... २७४
रौद्राद्भुतविरोधः...	... २७४
हास्यकरुणविरोधः ...	... २७५
दोषपरिगणनम् ...	... २७६
दोषरत्नसंज्ञान्वर्थक्यम् ...	... २७७

### ७ गुणरत्नम् ।

गुणरत्नप्रयोजनम् ...	... २७७
भावाभावात्मना द्वैविध्यम् ...	... २७८
भावविवेचनम् ...	... २७८
गौणदोषाभावगुणः ...	... २७९
वीरेश्वृतिकट्टापवादः ...	... २८१
रौद्रबीभत्सयोःधुतिकट्टापवादः...	... २८१
पददोषापवादः ...	... २८२
निहतार्थापवादः...	... २८२
निरर्थकापवादः ...	... २८३
अश्लीलत्रयापवादः ...	... २८४
जुगुप्सोदाहरणम् ...	... २८५
अमङ्गलोदाहरणम् ...	... २८५
संदिग्धापवादः ...	... २८६
संदेहेऽप्यस्थलम् ...	... २८६
वाच्येन निर्णयस्थलम् ...	... २८७
उपमादिना निर्णयः ...	... २८७
अप्रतीतापवादः ...	... २८८
ग्राम्यापवादः ...	... २८८
क्लिष्टस्याप्यपवादः ...	... २८९
विरुद्धमतिकृदपवादः...	... २९०
उक्तत्रयोदशपददोषाणां वाक्ये-	
तिदेशः ...	... २९१
अवाचकादिनित्यदोषद्वयम् ...	... २९१
न्यूनपदवाक्यदोषापवादः ...	... २९२
अधिकपदापवादः ...	... २९२
पतत्प्रकर्षापवादः ...	... २९३
समाप्तपुनरात्तापवादः ...	... २९३

विषयः	पृष्ठं.	विषयः	पृष्ठं.
अर्धान्तरैकवाचकापवादः ...	२९४	माधुर्यादिगुणस्य द्वैविध्यम् ...	३२४
भिन्नलिङ्गोपमापवादः ...	२९५	प्रतिबन्धादूषणम् ...	३२५
अशरीरापवादः ...	२९६	प्रतिबन्दिशदीकरणम् ...	३२६
कस्मिन्से कस्य गुणत्वम् ...	२९६	पण्डितरायोक्तखण्डनम् ...	३२७
संबन्धवर्जितापवादः ...	२९७	रीतिलक्षणम् ...	३२८
अपुष्टापवादः ...	२९७	त्रिविधानां रीतिः ...	३२८
कष्टापवादः ...	२९८	रीतिसामान्यम् ...	३२९
पुनरुक्तापवादः ...	२९८	मधुरलक्षणम् ...	३३०
त्रिविधं समाधानम् ...	२९९	तस्य शब्दप्रधानद्वारकवृत्तिः ...	३३१
करिवृंहितन्यायः ...	३००	करुणादौ माधुर्यम् ...	३३३
अत्र प्राचीनार्वाचीनमतम् ...	३०३	परुषावृत्तिः ...	३३५
ग्राम्यार्थापवादः ...	३०६	आरभ्यभिधावृत्तिः ...	३३६
संदिग्धापवादः ...	३०६	सात्वतीप्रौढावृत्तिः ...	३३७
निर्हेत्वपवादः ...	३०७	तत्तद्युक्तवृत्तानि ...	३३९
विशेषपरिवृत्तापवादः ...	३०८	मधुरोपयुक्तवृत्तानि ...	३४०
अयुक्तानुवादापवादः ...	३०८	परुषोपयुक्तवृत्तम् ...	३४१
अश्लीलापवादः ...	३०८	वक्तृमात्रौचित्येन रीत्यादिवैपरीत्यं ...	३४१
विरुद्धसंचारिणस्तथात्वम् ...	३०९	वाच्यैकौचित्येन ...	३४२
विरुद्धविभावापवादः ...	३१०	प्रबन्धौचित्यमात्रेण ...	३४२
रसान्योन्यविरोधद्वैविध्यम् ...	३११	कथायां विशेषान्तरम् ...	३४२
रसविरोधापवादः ...	३१२	उक्तन्यायस्य नाटकादावपदेशः ...	३४३
रसदोषापवादः ...	३१३	मुक्तकस्वरूपम् ...	३४३
विरुद्धरसयोगुणत्वम् ...	३१४	मुक्तके रीत्यादि ...	३४३
रसदोषपरिगणनम् ...	३१५	संदानितकादौ विशेषः ...	३४३
प्राच्यमतसिद्धरसदोषः ...	३१५	श्लेषादिगुणान्तर्भावः ...	३४४
प्राच्यनव्यसंमतौ द्वावपवादौ ...	३१६	अर्थद्वारा आन्तरा गुणाः ...	३४४
दोषे गुणत्वादि ...	३१८	माधुर्यमात्रव्यञ्जकानि ...	३४५
अपवादानां व्यवस्था ...	३१९	द्राक्षापाकलक्षणम् ...	३४५
अर्थाप्रतीतिविरुद्धार्थप्रतीती ...	३२०	प्रेयोलक्षणम् ...	३४५
अर्थदोषेषु दूषकतावीजम् ...	३२१	माधुर्यलक्षणम् ...	३४५
माधुर्यस्य संख्यानामनी ...	३२२	सौकुमार्यलक्षणम् ...	३४६
ओजोगुणलक्षणम् ...	३२३	श्लेषलक्षणम् ...	३४६
प्रसादगुणः ...	३२३	सौक्ष्म्यलक्षणम् ...	३४६

विषयः	पृष्ठं.	विषयः	पृष्ठं.
आजो व्यञ्जनार्थकंपट्टम् ...	३४६	अक्षरसंहतिलक्षणम् ...	३५०
नालिकेरीपाकलक्षणम् ....	३४७	संमितत्वलक्षणम् ...	३५०
शोभालक्षणम् ...	३४७	उक्तिलक्षणम् ...	३५१
विस्तरलक्षणम् ...	३४८	समतालक्षणम् ...	३५१
गाम्भीर्यलक्षणम् ...	३४८	गुणानामन्तर्भावव्यवस्था ...	३५१
उदारत्वलक्षणम् ...	३४८	पूर्वाधोपसंहारः...	३५४
सहकारपाकलक्षणम् ...	३४९		

अथोत्तरार्धम् ।

८ कौस्तुभरत्नम् ।

अर्धचित्रालंकारप्रतिज्ञा ...	३५५	समासगा धर्मलुप्ता ...	३७७
व्यतिरेकघटितलक्षणम् ...	३५९	समासगा आर्या धर्मलुप्ता ...	३७७
अलंकारस्वरूपम् ...	३६०	तद्धितसमभिमता आर्या धर्मलुप्ता	३७८
अर्धचित्रालंकारकाव्यम् ...	३६२	समासगा वाचकलुप्ता...	३७८
रसालंकारयोर्विवरणम् ...	३६३	कर्मणिक्यचूगतोपमा ...	३७८
गौणव्यङ्ग्यादि ...	३६४	आधारे क्यचूगता ...	३७८
वातुध्वनिस्तृतीयो भेदः ...	३६५	क्यङ्गता ...	३७९
पञ्चमः प्रकारः ...	३६६	धर्मोपमानलुप्ता द्विधा...	३७९
उपमाविवरणम् ...	३६७	वाचकोपमेयलुप्ता क्यजुगता ...	३७९
व्यङ्ग्योपमा ...	३७०	धर्मोपमानवाचकलुप्ता ...	३८०
उपमायाः प्राचां भेदाः ...	३७१	वाचकोपमानलुप्ता ...	३८०
लुप्तोपमा ...	३७१	अस्याः अनेके भेदा ...	३८१
वाचकोपमाभेदः ...	३७२	उपमायाः पञ्चविधत्वम् ...	३८२
धर्मोपमानलुप्ताभेदः ...	३७२	अलंकारोपस्कारिकोपमा ...	३८३
वाचकोपमानलुप्ता ...	३७२	अभूतोपमा ...	३८५
श्रौती वाक्यगता पूर्णोपमा ...	३७३	उपमेयलक्षणं वाच्यम्...	३८५
आर्या वाक्यगता पूर्णोपमा ...	३७४	बिम्बप्रतिबिम्बभावः ...	३८६
श्रौती समासगा पूर्णोपमा ...	३७५	तस्य शुद्धाभेदः ...	३८७
आर्या समासगा पूर्णोपमा ...	३७५	तस्या नानाभेदाः ...	३८७
श्रौती अर्थाच्च तद्धितगा ...	३७५	वस्तुप्रतिवस्तुभावैकरूपम् ...	३८८
वाक्यगतोपमानलुप्ता ...	३७६	केवलशब्दात्मकम् ...	३८८
समासगोपमानलुप्ता ...	३७६	अस्यानन्त्यादुपसंहारः...	३८९
धर्मलुप्ता श्रौतीवाक्यगता ...	३७६	परस्परूपमा ...	३९१
धर्मलुप्ता आर्या वाक्यगता ...	३७६	उदाहरणालंकारः ...	३९२
		प्रतीपालंकारः ...	३९३



विषयः	पृष्ठं.	विषयः	पृष्ठं.
रूपकालंकारः ...	... ३९६	उत्प्रेक्षालंकारः ...	... ४२०
प्राचीनाचार्यमतम् ...	... ३९७	अस्याः षड्वेदाः ...	... ४२१
श्लिष्टशुद्धपरंपरिते ...	... ३९८	उक्तास्पदा वस्तुत्प्रेक्षा ...	... ४२२
समस्तविषयाख्यभेदः ...	... ३९८	अनुक्तास्पदा वस्तुत्प्रेक्षा ...	... ४२३
एकदेशविवर्त्याख्यभेदः ...	... ३९९	सिद्धास्पदा हेतुत्प्रेक्षा ...	... ४२३
मालात्वाभावः ...	... ३९९	असिद्धास्पदा हेतुत्प्रेक्षा ...	... ४२३
मालारूपकम् ...	... ३९९	सिद्धास्पदा फलोत्प्रेक्षा ...	... ४२४
परंपरितरूपकम् ...	... ४००	असिद्धास्पदा फलोत्प्रेक्षा ...	... ४२४
भङ्गयन्तरेण रूपकम् ...	... ४०१	प्रतीयमाना गम्योत्प्रेक्षा ...	... ४२४
अभेदाधिक्यरूपकम् ...	... ४०२	अतिशयोक्त्यलंकारः ...	... ४२५
न्यूनत्वरूपकम् ...	... ४०२	रूपकातिशयोक्तिः ...	... ४२८
परिणामालंकारः ...	... ४०३	भेदकातिशयोक्तिः ...	... ४२९
संदेहालंकारः ...	... ४०४	संबन्धातिशयोक्तिः ...	... ४२९
निश्चयगर्भोदाहरणम् ...	... ४०६	विपर्ययातिशयोक्तिः ...	... ४३०
संसंदेहोदाहरणम् ...	... ४०७	अक्रमातिशयोक्तिः ...	... ४३०
भ्रान्तिमदलंकारः ...	... ४०८	चपलातिशयोक्तिः ...	... ४३०
स्मृत्यलंकारः ...	... ४०९	सूक्ष्मकान्त्यतिशयोक्तिद्वयम् ...	... ४३०
उल्लेखालंकारः ...	... ४१०	संभावितातिशयोक्तिः ...	... ४३१
अनेकभेदभिन्नोल्लेखः ...	... ४११	तुल्ययोगिता ...	... ४३१
स्वरूपेणोल्लेखः ...	... ४१२	दीपकालंकारः ...	... ४३३
फलोल्लेखः ...	... ४१२	प्रतिवस्तूपमालंकारः ...	... ४३४
हेतुल्लेखः ...	... ४१३	अस्या द्वैरुच्यम् ...	... ४३४
अपहृत्यलंकारः ...	... ४१३	मालारूपा प्रतिवस्तूपमा ...	... ४३६
सावयवापहृतिः ...	... ४१४	दृष्टान्तालंकारसाधम्यार्दोहरणम् ...	... ४३६
निरवयवापहृतिः ...	... ४१४	वैधर्म्योदाहरणम् ...	... ४३७
अपहृतिभेदविवरणम् ...	... ४१५	निदर्शनालंकारः ...	... ४३७
शुद्धापहृतिः ...	... ४१६	वाक्यार्थनिदर्शना ...	... ४३८
हेत्वपहृतिः ...	... ४१८	पदार्थनिदर्शना ...	... ४३९
पर्यस्तापहृतिः ...	... ४१८	व्यतिरेकालंकारः ...	... ४४०
भ्रान्तापहृतिः ...	... ४१९	सहोक्त्यलंकारः ...	... ४४३
छेकापहृतिः ...	... ४१९	विनोक्त्यलंकारः ...	... ४४३
कैतवापहृतिः ...	... ४१९	समासोक्तिः ...	... ४४४
निश्चयालंकारः ...	... ४२०	अस्याष्टकायां विस्तरः ...	... ४४५

विषयः	पृष्ठं.	विषयः	पृष्ठं.
परिकरालंकारः ...	४५०	ध्याधातालंकारो द्विधा...	४९४
परिकराङ्कुरालंकारः ...	४५२	कारणमाला ...	४९५
श्लेषालंकारः ...	४५३	सद्विधादिपरंपरा ...	४९६
श्लेषभेदाः ...	४५४	एकावत्यलंकारः ...	४९६
अभङ्गश्लेषः ...	४५७	सारालंकारः...	४९७
सभङ्गश्लेषः ...	४५९	गुणसारः ...	४९७
अर्धाद्यगुद्गश्लेषः ...	४५९	ययासंख्यालंकारः ...	४९८
अप्रस्तुतप्रशंसा ...	४६६	पर्यायालंकारः...	४९८
प्रस्तुताङ्कुरालंकारः ...	४७०	परिवृत्त्यलंकारः ...	४९९
पर्यायोच्चारालंकारः ...	४७२	परिसंख्यालंकारः ...	४९९
पर्यायोक्तान्तरम् ...	४७३	विकृष्टालंकारः ...	५००
व्याजस्तुत्यलंकारः ...	४७४	समुच्चयालंकारः ...	५००
व्याजनिन्दा ...	४७५	समाध्यलंकारः ...	५०१
आक्षेपालंकारः ...	४७६	प्रत्यनीकालंकारः ...	५०२
विरोधाभासालंकारः ...	४७७	काव्यार्थापत्यलंकारः ...	५०३
निपातानालक्षकताद्योक्तताविचारः...	४७८	काव्यलिङ्गालंकारः ...	५०३
गर्हाभिधनिन्दाद्यशब्दार्थोदाहरणम् ...	४८०	अर्थालंकारः ...	५०४
सामान्यतो व्यवस्था ...	४८१	अर्थान्तरन्यासः ...	५०५
गूढाभिसंध्युद्घाटनम् ...	४८१	प्रौढोक्त्यलंकारः ...	५०५
विभावनालंकारः षोढा...	४८३	ललितालंकारः ...	५०५
विशेषोक्त्यलंकारः ...	४८५	प्रहर्षणालंकारः ...	५०६
असंभयालंकारः ...	४८५	अस्य द्वितीयो भेदः ...	५०७
असंगत्यलंकारः ...	४८६	उल्लासालंकारः ...	५०८
असंगत्या द्वैविध्यम् ...	४८७	अवज्ञालंकारः ...	५०९
विषमालंकारः ...	४८८	लेशालंकारः ...	५०९
समालंकारः ...	४८९	तद्गुणालंकारः ...	५१०
विचित्रालंकारः ...	४९१	अतद्गुणालंकारः ...	५१०
अधिकालंकारः ...	४९१	अनुगुणालंकारः ...	५१०
अल्पालंकारः ...	४९२	मीलितालंकारः ...	५११
अन्योन्यालंकारः ...	४९२	सामान्यालंकारः ...	५१२
क्रियाद्वारकान्योन्यालंकारः ...	४९२	उत्तरालंकारः ...	५१२
त्रिविधविशेषालंकारः ...	४९४	सूक्ष्मालंकारः ...	५१३
		विहितालंकारः ...	५१३

विषयः	पृष्ठं.
व्याजोत्तयलंकारः ...	५१३
गूढोत्तयलंकारः ...	५१४
युत्तयलंकारः ...	५१५
वक्रोत्तयलंकारः ...	५१६
स्वभावोत्तयलंकारः ...	५१७
निरुत्तयलंकारः ...	५१७
निषेधालंकारः ...	५१८
विध्यलंकारः ...	५१८
संभावनालंकारः ...	५१८
छेकोत्तयलंकारः ...	५१९
भाषिकालंकारः ...	५२०
वितर्कालंकारः ...	५२१
प्रत्यक्षालंकारः ...	५२१
उत्तरालंकारः ...	५२२
उपमानप्रमाणालंकारः ...	५२३
शब्दप्रमाणालंकारः ...	५२३
अर्थापत्त्यलंकारः ...	५२३
संभवालंकारः ...	५२४
प्रमाणालंकारः ...	५२५
संकरालंकारः ...	५२६
उत्तरालंकारानुक्रमणिका	५२६

### ९ कामधेनुरत्नम् ।

अधमकाव्यभेदाः ...	५२८
छेकानुप्रासः ...	५२९
श्रुत्यनुप्रासः ...	५२९
लाटानुप्रासः ...	५३०
यमकम् ...	५३१
एककर्तृकैकक्रियाकम् ...	५३२
अपीत्यव्ययजिज्ञासा ...	५३५
अपिः सप्तविधः ...	५३६
श्रीभगवद्वाक्यम् ...	५३८
मेदिनीसंमतोऽपिशब्दार्थः ...	५३८

विषयः	पृष्ठं.
अनेकलिङ्गकोद्देश्यविषयः ...	५३९

### १० रम्भारत्नम् ।

नायिकाभेदाः ...	५४०
स्वीयानायिका ...	५४१
परकीया नायिका ...	५४२
दासान्यविषयापरकीया ...	५४३
स्वकीयाया अवस्थात्रैविध्यम् ...	५४४
कामविवरणम् ...	५४६
कामएव साध्यः ...	५४६
वधूलक्षणा निका मशास्त्रे दीपिकायाम्	५४७
नारीणां दोषयुगम् ...	५४९
स्त्रीणां नवविशेषगुणाः ...	५४९
सङ्घटस्थितनारीफलम् ...	५५०
विरहोत्कण्ठितादिस्त्रीभेदाः ...	५५१
वासकसज्जोदाहरणम् ...	५५२
स्वाधीनपतिकोदाहरणम् ...	५५२

### ११ चन्द्ररत्नम् ।

नायकनिरूपणम् ...	५५३
नायकसामान्यलक्षणं तद्वेदाश्च	५५३
धीरोदात्तलक्षणम् ...	५५४
धीरललितलक्षणम् ...	५५४
शान्तनायकलक्षणम् ...	५५५

### १२ अमृतरत्नम् ।

नायकप्रतिपादकरसरलयोः संगतिः	५५६
उमामहेश्वरवर्णनम् ...	५५६
लक्ष्मीनारायणवर्णनम् ...	५५७
श्रीरामवर्णनम् ...	५५७
श्रीगणपतिवर्णनम् ...	५५७
द्वादशरत्नानां श्लोकसंख्या ...	५५८
अद्वैतगुरुवर्णनम् ...	५५८
श्रीसद्गुरुपदद्वयप्रणामः ...	५५८
ग्रन्थोपसंहारः ...	५५९

श्रीः ।

श्रीमदच्युतरायप्रणीतम्

# साहित्यसारम् ।

सरसामोदाख्यव्याख्यासहितम् ।

पूर्वार्धम् ।

धन्वन्तरिरत्नम् १

गौरीगौराङ्गरागोरुरञ्जितानन्तविग्रहम् ।

घन्दे कंचिच्चिदानन्दं नन्दितानङ्गनिग्रहम् ॥ १ ॥

अथ व्याख्या ।

साहित्यसारमाप्य स्वं स्वोक्तसाहित्यसारगम् ।

व्यनजिम सरसामोदं सरसामोदसिद्धये ॥ १ ॥

मङ्गलादीनीत्यादिमहाभाष्यस्मृत्यनुमितधृतिप्रमाणकं शिष्टसांप्रदायिकं चिकीर्षि-  
तग्रन्थनिर्विघ्नतादिफलकं स्वेष्टदेवताप्रणत्यात्मकं मङ्गलं स्वयमनुष्ठायान्तेवास्यनु-  
शासनार्थं ग्रन्थादावपि संग्रथयति—गौरीत्यादिना । गौर्याः यः गौरः कादमीरा-  
द्यात्मकोऽङ्गरागः शरीरालेप्यमुगन्धिद्रव्यविशेषः तेन उरु उत्कटं रञ्जितः सरागीकृतः  
अनन्तः निर्गुणत्वेन वस्तुतः अपरिच्छिन्नोऽपि भक्तानुग्रहार्थं मायैकमयः कर्पूरगी-  
रादिरूपः, यद्वा 'शेषोऽनन्तः' इत्यमरादनन्तः शेषस्तद्वान् । तद्भूपितकण्ठ इत्यर्थः । शिव-  
प्रियेयकं भुजंगराज इति पुराणादीं प्रसिद्धमेव । एतेन तत्र सर्वविद्यादातृत्वं ध्वनि-  
तम् । एतादृशः विग्रहः शरीरं यस्य स तथा तम् । अतएव नन्दिताः अङ्गितानन्द-  
बोधेन मोदिताः अनङ्गस्य कामस्य निग्रहो येषां तादृशाः शुकादयो येन स तथा ।  
हर्षितदान्तभक्तमित्यर्थः । एतादृशं कंचिन्निर्गुणत्वेन 'यतो वाचो निवर्तन्ते' इत्या-  
दिश्रुतेर्यागाद्यगोचरं सगुणत्वेनापि तद्गुणानामानन्यात्तयाविधं चिदानन्दबोधरूपं  
'मुखं शिवमद्वैतम्' इति श्रुतेरद्वैतात्मानन्दरूपं परं शिवं अहं ग्रन्थप्रारीप्सुर्वन्दे । यथा-  
विधि आत्मत्वेन प्रणौमीत्यर्थः । यतो गौरीत्यादिविशेषणविशिष्टोऽतोऽस्मदिष्टमपि  
स तनुयादेवेति भावः । अत्र शान्तो भक्तिश्च रसः । परिकरोऽलंकारः । 'शरीरं वर्ष्म  
विग्रहः' इत्यमरः । अत्र प्रतिपद्येऽपि भूरि लेखनीयं यद्यप्यस्त्यथापि विस्तरमियोप-

गुरुन्विद्यागुरुस्तद्वत्सद्गुरुसंप्रणौम्यहम् ।  
 तत्तत्पादारविन्देषु स्वान्तं नीत्वा मिलिन्दताम् ॥ २ ॥  
 साहित्यसारं शिवयोः संचिन्त्य सुमनोनुगः ।  
 साहित्यसारं संविच्छ्रीविलासार्थं समुद्धरे ॥ ३ ॥  
 दुनोति नानया पूर्वसुमनोहृदयं गिरा ।  
 किंत्वच्युतश्चिनोत्येव मधुमक्षिकया यथा ॥ ४ ॥  
 प्राक्प्रबन्धविलोपेन स्वख्यात्यै नायमात्मवत् ।

रतम् ॥ १ ॥ अथ 'यस्य देवे परा भक्तिर्यथा देवे तथा गुरौ । तस्यैते कथिता  
 ह्यर्थाः प्रकाशन्ते महात्मनः' इति श्रुतेर्गुरुभक्तेरप्यर्थावबोधहेतुत्वात्तान्प्रणमति—  
 गुरुनित्यादिना । गुरुन् 'स्यान्निपेकादिकृद्गुरुः' इत्यमरोक्तः श्रीमत्पित्रादि-  
 रूपान् विद्यागुरुन्वेदशास्त्रादिविद्याप्रदार्चायान् सद्गुरुनद्वैतात्मतत्त्वोपदेष्टृन् । नमने  
 सम्यक्त्वं भक्तिश्चद्वातिशयत्वम् । प्रकृष्टत्वं कायिकत्वादिनाऽष्टाङ्गविध्युक्तत्वे  
 सति निरन्तरत्वम् । तदेव स्पष्टयति—तत्तदित्युत्तरार्धेन । मिलिन्दो  
 भ्रमरः । अत्र प्राक्तनावेव रसौ । रूपकमलंकारः ॥ २ ॥ अथात्यन्तिकनि-  
 विघ्नतायै विघ्नराजं विचिन्त्य ग्रन्थनाम कथयन्सप्रयोजनं स्वौद्वत्यपरिहारपूर्वकं  
 तत्करणं प्रतिजानीते—साहित्यसारमिति । शिवयोः पार्वतीपरमेश्वरयोः  
 साहित्यसारं साहित्यं मिथुनीभावस्तस्य सारो मुख्यांशस्तं तत्पुत्रं गजानन-  
 मित्यर्थः । सुमनोनुगः सकलशान्तविद्वदनुसारी अहमित्यनुकर्षणीयम् । साहित्य-  
 सारं साहित्यशब्दवाच्यरसालंकारादिशास्त्ररहस्यमित्यर्थः । नचैवमस्य वहिर्मुखलहे-  
 तुत्वं शङ्क्यम् । प्रायःशान्तरसैकप्रधानत्वादस्येति प्रयोजनोक्तिव्याजेन समभिव्यज्यति  
 —संविदिति । संविद्ब्रह्मविद्या सैव श्रीलक्ष्मीस्तया सह विहारायेत्यर्थः । यथा सुमनःश-  
 ब्दवाच्यदेवानुगेनाच्युतेन श्रीविलासार्थं साहित्यस्य देवासुरसंमेलनस्य सारं कौस्तु-  
 भादिकमुद्धृतमेवं मयापीदमुद्घ्रियत इति भावः । अत्र संविदिति रूपकम् । भक्तिशान्त-  
 शृङ्गारा रसाः ॥ ३ ॥ प्रतिज्ञातं सुमनोनुगत्वमेव विशदयन्नस्य साहित्यशास्त्रीयप्रकर-  
 णत्वेऽपि निरुक्तप्रयोजनप्रतिज्ञयाभिनवत्वात्किमनेन प्राचां मतं खण्डयसीत्याशङ्का-  
 मपि शमयन् स्वनामापि निवध्नाति—दुनोतीति । अच्युतः अनया गिरा पूर्वसुमनो-  
 हृदयं नैव दुनोति किंतु यथा मक्षिकया द्वारा मधु चिनोति तथा चिनोत्येवेत्यन्व-  
 यः । अच्युतः अच्युतशर्मा ग्रन्थकृत्, मधुपक्षे परमात्मा तस्यैव मक्षिकाप्रेरकत्वेन  
 तत्संपादकत्वात् पूर्वं च ते सुमनसस्तेषां हृदयम् । प्राचीनविद्वद्ग्रन्थतात्पर्यमित्यर्थः । नैव  
 दुनोति । नैव खण्डयतीत्यर्थः । पक्षे अपूर्वेति च्छेदः । विचित्रनानाविधपुष्पगर्भमि-  
 त्यर्थः । अत्र सुमनःपदेन तत्खण्डनानौचित्यं तथा मक्षिकोपमया स्वगिरः शुद्धत्वेऽपि  
 परैकंहितार्थं सारग्राहित्वं ध्वनितम् । प्राचामेवाशयकदम्बमेकीकृत्य विचित्ररसवत्त्वे-  
 नोक्तप्रयोजनसाधकं प्रकरणं कियत इति तात्पर्यम् । अच्युतेत्यादिगतश्लेषसहितः  
 पूर्णोपमालंकारः ॥ ४ ॥ ननु मास्तु तत्खण्डनं तथापि विचित्ररचनयानया किं  
 तद्ग्रन्थविलोपनपूर्वकं स्वकीर्त्यर्थं यत्नोऽयं नेत्याह—प्रागिति । अयं ग्रन्थः । आत्मपक्षे

तन्यते तद्विकासेन स्मरवत्सुदृशां मुदे ॥ ५ ॥

अप्रौढानामपि क्षिप्रं साहित्ये प्रौढतास्ये ।

वक्ष्ये लक्ष्यादि संक्षेपादत्र वेणुकणे यथा ॥ ६ ॥

काव्यादिस्वार्थमन्यार्थं चाथ स्वार्थश्चतुर्विधः ।

धर्मादिः कीर्तिसंपत्तिवृत्तिमुक्तिचपुःक्रमात् ॥ ७ ॥

ग्राचीनोऽनादिर्यः प्रकृष्टो बन्धः संसारस्तद्विलोपेनेत्यर्थः । एवं स्वशब्देनाद्वैतं ब्रह्म  
 तद्व्यातिरपरोक्षत्वेन प्रसिद्धिस्तस्यै इत्यर्थः । प्रत्युतास्य तद्विवेचकत्वमेवेत्याह—  
 तदिति । सुदृशां विदुषाम्, स्मरपक्षे सुदृशां राधादिगोपीनां ये ग्राचीनाः कृष्णाभि-  
 ररणात्प्रागेव संपादिताः कमुकीग्रन्थ्यादिरूपाः सुदृढं बद्धत्वात्प्रकृष्टा बन्धास्तेषां  
 प्रच्युतकृतस्मरविस्तारेण विकासशब्दितश्लयनद्वारा यथानन्दस्तथेह पण्डितानामा-  
 नन्दार्थमेवायं ग्रन्थः प्रकाश्यत इति भावः । अत्र शान्तशृङ्गारी रसौ । अलंकार-  
 तूष्ण एव ॥ ५ ॥ ननु बहूनामलंकारशास्त्रीयग्रन्थानां सत्त्वाद्विद्वन्मोदस्य तैरेव  
 संपादितत्वात्तद्व्याख्यादिप्रयोजनस्य तु त्वयानुपदमेव प्रत्याख्यातत्वाद्विद्याविनोदस्य  
 वेदान्तशास्त्रीयनिबन्धैरेव संपादयितुमुचितत्वाच्च निरर्थक एवायं लघ्वायास  
 आशङ्क्याह—अप्रौढानामपीति । अच्युतः अहमिति च अनुपज्यते । यथा  
 प्रच्युतः श्रीकृष्णः अप्रौढानामपि मुग्धानामपि गोपीनां साहित्ये स्वेन सह मिथुनी-  
 भावे विषये क्षिप्रं क्षीघ्रं प्रौढतास्ये कामोदीपनादिनाऽभिसरणादिचातुर्यसिद्ध्यर्थं  
 लक्ष्यादिकुञ्जसंकेतादिकं वेणुकणे मुरलीरवे संक्षेपादवक्ष्येवमहमप्यच्युतशर्मा  
 साहित्ये साहित्यशास्त्रे अप्रौढानामपि अकोविदानामपि पुंसां क्षिप्रं द्रुतं प्रौढतास्ये  
 द्विपयकाभिज्ञलसिद्ध्यर्थं अत्र ग्रन्थे लक्ष्यादि लक्ष्यलक्षणादिकं संक्षेपात्सल्पग्रन्थेन  
 वक्ष्ये । कथयिष्यामीत्यर्थः । अयं भावः—यथा आत्मस्य तावन्मुदयं प्रयोजनं फला-  
 साप्तिरेव, मध्यमं कुसुमामोदः, सामान्यं छाया; तथास्य मुख्यं प्रयोजनं तत्त्वविद्या-  
 श्रीविनोद एव, मध्यमं विबुधमोदः, सामान्यं बालबोध इति प्रयोजनत्रयवत्त्वान्नास्य  
 निष्प्रयोजनताशङ्कावकाश इति, अभिनवग्रन्थेन काव्यरीत्यैव विद्याविलासानौचित्यपरि-  
 हारस्तत्प्रेऽनुपदमेव सोदाहरणं वक्ष्ये इत्यदोषः । अत्र पूर्णोपमाव्यङ्ग्यः शृङ्गार एव  
 रसः ॥ ६ ॥ ननु भवत्वेवमस्य भवद्वन्त्यस्य यथाकथंचित्संप्रयोजनत्वं वा निष्प्रयोजनत्वं  
 वा किं तेन, सति कुञ्जे हि चित्रमिति न्यायेनादौ काव्यादेरेव किं प्रयोजनं । नहि ततः  
 सुखावाप्तिर्दुःखनिवृत्तिर्वा दृश्यते, प्रत्युत 'काव्यालापांश्च वर्जयेत्' इति निषेध एव  
 तद्रचनादेरित्याशङ्क्य प्रतिज्ञातं साहित्यरहस्यरूपं ग्रन्थं काव्याद्युद्देशादिनोपपादयन्  
 समाधत्ते—काव्यादीति । आदिशब्देन दशरूपकप्रसिद्धं नाटकादिकम् । किं  
 काव्यादितः स्वार्थो नेत्युच्यते परार्थो वा । नायः । धर्मादिरूपस्य चतुर्विधस्यापि तस्य  
 ततः समुपलब्धत्वादिति । अत एव नान्सोऽपि स्वन्यायेन तदुपदेशेन परस्यापि पुमर्थ-  
 संभवादित्याशयेन प्रतिजानीते—स्वार्थमित्यादिना । तच्चातुर्विध्यमुद्दिशति—धर्मा-  
 दिरिति । तल्लक्षणान्याह—कीर्तीति । यथा वृक्षस्य संपुष्पितस्य दूराद्ग्रन्थो वात्येवं

वाल्मीक्यादेरभूत्कीर्त्यै धावकादेः श्रियेऽपि च ।

कामाप्त्यै जयदेवादेर्मुद्रलादेस्तु मुक्तये ॥ ८ ॥

पुण्यस्य कर्मणो दूराद्गन्धो वातीति श्रुतेर्गन्धशब्दितसत्कीर्तिरेव धर्मलक्षकत्वेन तल्लक्षणम् । संपत्तिर्धनादिरूपा प्रसिद्धैव । तृप्तिरभिलषितावाप्स्या तुष्टिः । मुक्तिरद्वै-  
तात्मतयावस्थितिः । एताः कीर्त्यादयो वरूपि स्वरूपलक्षणत्वेन स्वरूपाणि यस्य स  
धर्मादिः कमादनुक्रमेण चतुर्विधः स्वार्थः स्वकीयः पुरुषार्थो भवतीत्यर्थः ॥ ७ ॥  
ननु किमेतावता प्रकृते काव्ये समायातमित्यत आह सोदाहरणम्—वाल्मीक्या-  
देरिति । काव्यादीत्यनुकूप्य योज्यम् । आदिशब्देन कालिदासादिः । वाल्मीकि-  
ग्रहणात्पूर्वपद्यटीकायां शङ्कितस्य साहित्यमूलककाव्यादिना तत्त्वविद्याविनोदानौ-  
चित्यस्य व्युदासः । विमतं धर्महेतुः कीर्तिजनकत्वात् वाल्मीक्यादिकाव्यवदित्यनु-  
मानमत्रोन्नेयम् । धावकः एतन्नामा कश्चित्पण्डितः प्राक् परमदरिद्रश्चिन्तामणिना-  
मकमहामन्त्रविशेषोपासनप्रसादेन विचित्रविद्याशाल्यपि निर्धनत्वेन बहु क्लिश्य-  
मानः सन्नैपथीयचरिताख्यं शतसर्गात्मकं विचित्रं महाकाव्यं विरच्य गुणज्ञशिरो-  
मणिं श्रीहर्षनामानं राजानं तत्प्रदर्श्य तेनातितुष्टाततः प्रतिवर्षं शतसहस्रात्मकह-  
प्यमुद्रोत्पत्तियोग्यां भूमिं प्रतिगृह्य तत्काव्ये प्रतिसर्गान्तिमश्लोके तत्पित्रोर्नामभ्यां  
सहितं तत्कर्तृत्वेन तन्नाम प्रथितवानिति वृद्धैरुपाख्यायते। एतदनुप्राहकं काव्यप्रका-  
शवाक्यमपि श्रीहर्षदेर्धावकादीनामिव धनमिति । आदिपदेन हेमाद्रादेराश्रितानां  
वोपदेवादीनां ग्रहः । एवं जयदेवोऽपि कस्यचिन्नृपस्याश्रितः सखाभूत् । तत्पत्नी  
पद्मावतीनाम्नी महासती कदाचित्तन्नृपपत्नीनिकटस्थिता सती तत्र कस्याश्चित्स्वपति-  
मृतिमनु तच्छवादिना सहात्मदेहं दहन्त्याः सत्याः प्रशंसां श्रुत्वा-किमेतत्सतीत्वम्,  
किंतु तदेव सतीत्वं यत्स्वपतिमृतिश्रवणोत्तरक्षण एव स्वप्राणवियोगः स्वत एव  
स्यादित्युक्तवती । ततस्तद्वाक्यं तथा महिष्या मनसि निधाय तस्याः परीक्षार्थं  
कंचिन्नृपभृत्यं रहसि समुपदिश्य मृगयार्थं गच्छता राज्ञा सह महाहयं समारुह्य  
जयदेवोऽपि कदाचिद्गते सति किंचिन्मृगयाकौशलविशेषप्रदर्शनेन तं नृपं जयदेवं  
च प्रसाद्य ततः पारितोषिकदानात्मना जयदेवात्स्वोष्णीषं संपाद्य युक्त्या तदानीमेव  
स्वनिकटे समानयित्वा तदुपरि भृत्यान्तरद्वारा पशुरन्तविन्दूनस्यः संनिषेचयित्वा,  
जयदेवस्तु राज्ञा सह मृगयालीलावलोकनार्थं गतस्तत्राकस्मादागतेन व्याघ्रेण  
भक्षित इति खत्प्रत्ययार्थं मया तदुष्णीषमिदमानीतमिति वार्ताकथनपूर्वकं तत्प-  
द्मावतीं प्रत्यभिप्रेषितमासीत् । अथ सा पद्मावती परमसती तद्दृष्टान्तश्रवणपूर्वकं  
तद्वीक्ष्य तल्लक्षण एव प्राणान्मुमोच । ततः सा राज्ञी भृत्यतः तद्दृष्टं श्रुत्वाऽथ स्वय-  
मपि तत्र गत्वाऽतिचकिताऽभूत् । ततो मृगयां विधाय परावृत्ते राज्ञि जयदेवोऽपि  
गृहमागम्याथ नृपपत्न्या स्वापराधे निवेदिते तां सांत्वयित्वा तच्छवनिनिकट एव  
स्थित्वा भगवतः श्रीकृष्णस्य भगवत्या राधया सह विलासं गीतगोविन्दाख्य-  
काव्येनावर्णयत् । ततश्चतुर्विंशतिगीतसमाप्तिसमं सा पद्मावती पूर्ववदेव निद्रात

१ रूपद्वयमपीदं प्रामादिकं 'समासे नञ्पूर्वे'—इति ल्यङ्विपयत्वात् । णीडोऽनिट्त्वाच्च ।

जिज्ञासोः सुन्दरीरीत्या काव्यं समुपदेशयत् ।  
 ऐहिकामुष्मिकादेर्यत्सोऽयमन्यार्थ उच्यते ॥ ९ ॥  
 वेदेतिहासकाव्यादिशब्दभेदाद्विधा मतः ।  
 उपदेशो नृपमुह्यत्सुन्दरीरीतितः क्रमात् ॥ १० ॥  
 नृपाद्यावत्तु वेदाद्यानुलङ्घ्येति धैदिकः ।  
 नृपरीत्योपदेशोऽसौ फल एवातिस्वीकृतः ॥ ११ ॥  
 मुह्यदुक्तिरुत्ती सौख्यं फले नोचेद्भयं नहि ।  
 मुह्यद्रीत्योपदेशोऽयमितिहासादिकर्तृकः ॥ १२ ॥  
 योऽधिकारिसुखायैव श्रवणेऽनुष्ठिती फले ।  
 फान्तारीत्योपदेशः स्यात्सोऽयं काव्यादिसंभवः ॥ १३ ॥

इयं समुत्थितासीरिति प्रसिद्धमेव लोके । अत्राप्यादिना सूर्यशतककारो मयूरः,  
 तथा मुद्रलाचार्योऽपि श्रीरामोपासकः कंचिद्ग्रन्थं कुर्वन्माध्याह्निकार्थं गङ्गातीरम-  
 गात्तदा तद्रूपेण श्रीराम एवागत्य तत्र किञ्चिद्विलेपेति तन्मात्रा निरीक्षितम् । ततः  
 पुनरागते तस्मिन्त्या अयि पुनः, किमिदं तव विलक्षणं शास्त्रव्यसनं यद्गङ्गां प्रति  
 गतोऽपि तत्र किञ्चिस्मृतलेखनार्थं ततोऽध्यागत्यादी तत्संदिश्य पद्यापुनस्तत्र  
 गत्वा नित्यकर्म विधायाधुना समागतोऽसीत्युक्तः संस्तेनेदं श्रीरामचरित-  
 नेवेत्यनुमाय स्वकुलस्वामिश्रीरामप्रतिमां सप्रत्यक्षतार्थमायांशतकात्मकका-  
 ध्येन संप्राप्य सद्यः साक्षात्कृतिमापेत्तपि समुपाख्यायते शृद्धः ॥ ८ ॥ एवं  
 प्रतिहातकाव्यादिजन्यस्वार्थस्य चातुर्विध्यमार्पणानुपेक्षाहरणपूर्वकं प्रपञ्चाधुनोद्दे-  
 शानुसारेणावसरप्राप्तं तत्तन्मन्यमन्यार्थं लक्षयति—जिज्ञासोरिति । सौन्दर्यमत्र या-  
 चन्म्रीगुणविशिष्टस्वरमणीलमेव यत् ऐहिकामुष्मिकादेः समुपदेशशृङ्खलतीति संबन्धः ।  
 ऐहिकोऽर्थादिपुमर्थः । आमुष्मिको धर्मादिः । आदिशब्देन ऐहिकादेः साधनम्  
 ॥ ९ ॥ अथोक्तरीतिमेव व्युत्पादयितुं रीतिभेदेनोपदेशस्यैव प्रविष्यं बोधयति—वेदे-  
 तिहासेति। आदिपदं मुह्यार्थम् । नृपः सार्वभौमः । यद्वा स्वापेक्षया शक्य एव यः  
 कश्चित् प्रभुशब्दवाच्यः । मुह्यत् निरपेक्षसत्तत्तहितकर्ता ॥ १० ॥ सूत्रितं नृपादिवी-  
 तिप्रयेण वेदानुपदेशप्रयं क्रमेण विवृणोति—नृपेत्यादिश्लोकप्रयेण । धैदिकः उप-  
 देश इति पूरणीयम् । अत्रायं प्रयोगः—वेदोपदेशः नृपरीतिकः अनुलङ्घ्यतात्तदुप-  
 देशवदिति। एवं तर्ह्यभ्यर्हितत्वात्तेनैव पुरुषार्थसिद्धौ कृतं काव्यादिनेत्यत आह—अस्मा-  
 चिति । तस्य तथात्वेऽपि श्रवणानुष्ठानकालयोः मुखहेतुत्वाभावाद्विषयिणामधिकारि-  
 णां मुखमुद्वेजकत्वेन क्षटिति सन्मार्गप्रवर्तकत्वं इति काव्याद्युपयुक्तमेवेति तात्पर्यम्  
 ॥ ११ ॥ मुह्यदिति । फले सति सौख्यं भवत्येवेत्यहं योज्यं नोचेत् तदकरण  
 इत्यर्थः । इतिहासादीति। आदिशब्देन पुराणादिग्रहः । इतिहासादयः कर्तारो यस्य  
 सतथा ॥ १२ ॥ योऽधिकारीति। आधिकारित्वमत्र विषयित्वेऽपि पुरुषार्थेच्छुत्वमेव।  
 अन्यथा रसिकत्वेऽपि तदुक्तानुष्ठाने औदासीन्यापत्तेः । एवकारोऽत्र दुःखलेशस्यापि



सुन्दरी स्वेशहृदयं वशीकृत्य स्वसद्गुणैः ।

लौकिकं वैदिकं चापि कृजतीष्ठं ससाधनम् ॥ १४ ॥

तद्वत्काव्याद्यपि श्रीमन्महारामायणादिकम् ।

श्रोतुर्मनो वशीकृत्य हितं वक्ति सहेतुकम् ॥ १५ ॥

अयं सर्वत्र सुखदः श्रवणेऽनुष्ठितावपि ।

तद्गुणाद्यै रसोत्पत्तेः फले त्विष्टार्थसिद्धितः ॥ १६ ॥

यत्तु स्मृत्यादिवचनं काव्यालापांश्च वर्जयेत् ।

इत्यादि तत्तु श्रीशादिभिन्नवर्णनदूषकम् ॥ १७ ॥

निरासार्थः । श्रवण इत्यादिसप्तम्यन्तत्रयेऽपि । अपिशब्दोऽव्याहार्यः । शेषं स्पष्टम् ।  
अत्र पद्यद्वयेऽपि नृपोपदेशदिशा अनुमानमूल्यम् ॥ १३ ॥ ननु कथमस्योपदेशत्व-  
साम्येऽपि कालत्रयेऽपि सुखहेतुत्वमेवेत्यतस्तं विशदयति—सुन्दरीत्यादिपद्यद्वयेन ।  
स्वेशहृदयं नतु कान्तहृदयम् । तथात्वे कान्तशब्दितरम्यपुंमात्रलाभेन तस्याः पर-  
कीयात्वापत्तेः । तस्मान्निजरमणान्तःकरणमित्यर्थः । स्वसद्गुणैः स्वसंवन्धिभिरेव  
नतु सख्यादिनिष्ठैः तत्रापि सद्भिः लोकवेदबन्धैः पातिव्रत्यादिभिः । नतु केवलं ला-  
वण्यादिगुणैः यावद्विव्यमुग्धाधर्मैरित्यर्थः । लौकिकं अर्थकामाख्यम् । वैदिकं धर्म-  
मोक्षाख्यम् । साधनैर्नम्रत्वादिभिः सहितम् ॥ १४ ॥ तद्वदिति । एतदनुरोधेन  
पूर्वं यद्वदिति ज्ञेयम् । महारामायणं श्रीमद्वाल्मीकीययोगवासिष्ठाख्योत्तरकाण्डार्थकद्वा-  
त्रिंशत्साहस्र्यात्मकोत्तररामायणसहितं । चतुर्विंशतिसाहस्र्यात्मकं पूर्वरामायणं प्रसिद्ध-  
मेव । आदिपदान्मानुपकाव्यसंग्रहः । स्वसदित्यादितृतीयचरणान्तमत्रानुकर्षणी-  
यम् ॥ १५ ॥ ननु किमेतावता सुखैकहेतुत्वे समायातमिति निजाभिसं-  
व्यनभिज्ञशङ्कां व्युदसितुं खरहस्यं स्पष्टयति—अयमिति । तत्र हेतुमाह—श्रवण  
इत्यादिशेषेण । तद्गुणाद्यैः रसोत्पत्तेः श्रवणे तथा अनुष्ठितावपि सुखदः तस्य का-  
व्यस्य पक्षे निरुक्तलक्षणकलत्रस्य ये गुणाः काव्यपक्षे वक्ष्यमाणाः, कलत्रपक्षे पा-  
तिव्रत्याद्याः । आद्यशब्देन काव्ये वक्ष्यमाणदोषाभावः, कलत्रे च कुरुपत्वाद्यभावो  
ग्राह्यः । रसः शृङ्गारादिः । उपदेशस्य श्रवणादिवेलायामपि निरुक्तारसास्वादमोद-  
मग्नमानसत्वजनकतयास्य सर्वत्र सुखदत्वमिति भावः । नन्वेवं चेत् ‘विपयेन्द्रिय-  
संयोगाद्यत्तदग्रेऽस्मृतोपमम् । परिणामे विषमिव तत्सुखं राजसं स्मृतम्’ इति स्मृतेः  
फले दुःखदः स्यान्नेत्याह—फलेत्विति । तुशब्दः शङ्काशान्त्यर्थः ॥ १६ ॥ अ-  
हो यद्येवं काव्यादिमाहात्म्यं तर्हि स्मृत्यादौ तद्वचनादि किमिति निषिद्धमित्या-  
शङ्क्य तदाशयस्त्वन्य एवेत्याह—यत्त्विति । अतएव श्रीमद्भागवते ‘न यद्वचश्चि-  
त्रपदं हरैर्यशः’ इति, ‘स वाग्विसर्गो जनताघविप्लवः’ इति च भगवद्गुणवर्णन-  
विधानमिति भावः । आदिपदात्तद्भक्तानां संग्रहः । तेषां तस्यापि मान्यत्वात् ।  
अतएव शाकुन्तलनाटके कालिदासेन दुष्यन्तस्य, नैषधीयचरिते श्रीहर्षेण नलस्य,  
किरातार्जुनीये भारविणार्जुनस्य, दमयन्तीकथाचम्पूप्रबन्धे दमयन्त्यादेस्त्रिविक्रमेण

तत्र निर्दोषशब्दार्थगुणवत्त्वे सति स्फुटम् ।

गद्यादिवन्धरूपत्वं काव्यसामान्यलक्षणम् ॥ १८ ॥

च वर्णनं कृतम् । यत्तु भामिनीविलासे शृङ्गारोद्भासे—‘गुरुमध्यगता मया नताङ्गी निहता नीरजकोरकेण मन्दम् । दरकुण्डलताण्डवं नतभ्रूलतिकं भामवलोक्य घूर्णितासीत्’ इत्यादिना जगन्नाथपण्डितैः स्वप्रेयसीवर्णनं कृतं तत्तेषां श्रीगङ्गाप्रसादादेव शोभतेतराम् । नचैवं चतुर्विधपुरुषार्थमकरसार्थादिसिद्धिलक्षणं काव्यादिप्रयोजनं ‘काव्यं यशसेऽर्धकृते व्यवहारविदे शिवेतरक्षतये । सद्यः परनिर्वृतये कान्तासंमित-तथोपदेशयुजे’ इति काव्यप्रकाशकारिकया सह विरुद्धमिति वाच्यम् । एतस्य तदाशयैकविधितरूपत्वात् । तथाहि तत्र व्यवहारविच्छन्देन धर्मज्ञानमेव विवक्षितम् । नोचेत्तद्विवरणे राजादिगतोचिताचारपरिज्ञानमिति वचने उचितपदमाचार-पदं च बाधितं स्यात्तथा शिवेतरक्षतिसद्यःपरनिर्वृतिपदाभ्यां मुक्तिरेव । तस्याएव निरतिशयसुखं च दुःखजातव्युपरमणं च वदन्ति मोक्षतत्त्वमिति श्रीमत्संक्षेपशारीर-काचार्यचरणवचनेन तथारूपत्वात् । एतेन कामादयपुरुषार्थस्यापि शिवेतरक्षत्वा-दावेव कैमुतिकन्यायेनान्तर्भूतत्वं विज्ञेयम् । अन्यत्सर्वं स्फुटमेव । तस्मान्निरुक्तमेव काव्यादिप्रयोजनमिति न कोऽपि दोष इति दिक् ॥ १७ ॥ एवं साहित्याधारीभूत-काव्यादेः साधारण्येन वेदादिवच्चतुर्विधपुरुषार्थहेतुत्वे सोदाहरणे तथास्य सर्वदा सु-खदत्त्वेन विपयिणामपि मनो वशीकृत्य वेदार्थस्यैवाविष्करणद्वारा ऋदिति सन्मार्गप्र-वर्तकत्वे च सप्रपञ्चं सिद्धे सति किं तत्स्वरूपलक्षणमिति जिज्ञासायां सत्यां तदाह—तत्रेति । तत्र इदं काव्यसामान्यलक्षणं स्फुटमित्यन्वयः । तत्र निरुक्तीत्या तस्य सप्रयोजनत्वेन प्रेक्षावदादरणीयतरत्वे सिद्धे सतीत्यर्थः । इदं निरुच्यमानम् । का-व्यसामान्यलक्षणं कौति सुशब्दरचनां करोतीति कविस्तस्य कर्म काव्यं तस्य सा-मान्येन साधारण्येन लक्षणं अव्याप्त्यादिदूषणत्रयहीनो धर्मविशेषः स्फुटं स्पष्टं प्र-तिज्ञातमित्यर्थः । किं तदित्यत आह—निर्दोषेत्यादिना शेषेण । शब्दो रामादिः धर्मः सीताकान्तादिः शब्दश्चार्थश्च शब्दार्थौ निर्गताः सुतरामविद्यमानाः दोषाः वक्ष्य-माणलक्षणाः क्षुतिकट्टत्वादिरूपाः शब्दादिदोषाः याभ्यां तौ तथा तयोर्धे गुणा अपि सौकुमार्यादयो वक्ष्यमाणा एव शब्दार्थधर्मास्ते विद्यन्ते यस्मिंस्तत् । तद्वत् तस्य भा-वस्तत्त्वं तस्मिन् सति गद्यादिवन्धरूपत्वम् गद्यं अनियताक्षरं दण्डकापरनामकं गाथाख्यं छन्दः तदादि यस्य श्लोकादिरूपपद्यस्य तद्रूपो यो बन्धः प्रबन्धस्तद्रूपं स्वरूपं यस्य तत्त्वम् । अत्र सत्यन्तपदकृत्यं तु स्वयमेवाप्रे वक्ष्यति । गद्यग्रहणेन कादम्बर्याः संप्रहः । तेन गद्यैकरूपं कादम्बर्यादि, पद्यैकरूपं रघुवशादि । उभयरूपं दमयन्तीकाथाचम्प्यादि च विवक्षितं भवतीति भावः । अत्र बन्धपदेन वेदादेर्व्युदासः । तस्याविर्भावादिमत्त्वेऽप्यर्थरचनपूर्वकलाभावेनानादित्वात् श्रीमहारामायणस्य तु आपे-त्वेऽपि न तत्राव्याप्तिः इतिहासपुराणः पञ्चमो वेदानां वेदः इति धृतौ तदनुकेरिति १८



वक्ष्यमाणलक्षणाः माधुर्यादयः, रसाः शृङ्गारादयः, लक्षणानि अक्षरसंहतिशोभादी-  
नि वक्ष्यमाणानि, रीतयोऽपि गौडीपाञ्चाल्यादयो वक्ष्यमाणा एवाएवमलंकृतयोऽप्य-  
नुप्रासादयोऽलंकाराः । तथा वृत्तयो मधुराद्याः शक्त्याद्याश्च तादृश्य एव । हि य-  
स्मात् एते धर्मादयो रसिकाह्लादकाः पडपि सन्ति । अत एते काव्ये सति च गुणा  
भवन्तीत्यन्वयः । यस्माद्धेतोः एते पूर्वाधोक्ताः धर्मादयः गुणापरनामकधर्मप्रभृ-  
तयः रसिकाह्लादकाः रसज्ञास्त्रानाह्लादयन्ति सन्तोषयन्तीति तथा । पण्डितान-  
न्दहेतव इत्यर्थः । पडपि सन्ति पदसंख्याकाः सर्वेऽपि साधर्म्येण वर्तन्ते । अतो-  
हेतोः एते प्रकृताः पदपदार्थाः काव्ये प्रागुक्तलक्षणे प्रबन्धे सति 'सदेव सोम्ये-  
दमम आसीत्', 'तदैक्षत्', 'तत्तेजोऽद्यजत' इत्यादिश्रुतेः सगुणे ब्रह्मणि च ।  
परमेश्वरशब्दितमायोपहितब्रह्मण्यपीत्यर्थः । गुणाः गुणशब्दव्यवहार्या भवन्ती-  
त्यर्थः । रसिकाह्लादकत्वरूपं गुणत्वं पदस्वपीति सर्वेऽप्येते गुणा एवेति भावः ।  
ब्रह्मपक्षे तु 'ऐश्वर्यस्य समग्रस्य धर्मस्य यशसः धियः । वैराग्यस्य  
च मोक्षस्य पण्णां भग इतीरणा' इति वचनादिमे तत्रापि योज्याः । तद्यथा  
धर्मा इत्यादिषु बहुवचनं समग्रस्येति विशेषणध्वनितपूर्णत्वसूचनार्थम् ।  
धर्मपदार्थस्तु प्रसिद्ध एव । रसशब्देन 'रसो वै सः' इति श्रुतेरद्वैतानन्द-  
रूपो मोक्षः । लक्षणपदेन सगुणब्रह्मणो लक्षणमणिमाद्यैश्वर्यमेव । रीति-  
शब्देन लोके व्यवहृतिः प्रसिद्धा । भगवति तु सा यशस एव मूलीभूतेति  
यश एव । अलंकृतिपदेन तत्साध्या शोभापरनाम्नी श्रीरेय । वृत्तिशब्देन वर्तनं  
वृत्तिरिति व्युत्पत्त्या 'अनश्रमन्यो अभिचाकशीति' इति श्रुतेः परमेश्वरस्य वैराग्या-  
त्मकमेव वर्तनमिति तदेव ब्राह्मम् । 'धीर्यस्य यशसः धियः । ज्ञानवैराग्ययोश्चैव'  
इत्यादिपाठेऽपि यथायथमूह्यम् । ननु काव्यप्रकाशकारस्तु गुणान्प्रकृत्य 'माधुर्याजः-  
प्रसादाख्याल्लयस्तेन पुनर्दश' इति कारिकया धर्मशब्देन त्वदभिमतानां माधुर्या-  
दीनां त्रयाणामेव गुणत्वमुक्त्वा यत्तावच्चन्द्रालोके स्वाभिमतगुणाष्टककयनोत्तरम्  
'श्लेषः प्रसादः समता माधुर्यं मुकुमारता । अर्थव्यक्तिरुदारत्वमोजः कान्तिः  
समाधयः । अमी दश गुणाः काव्ये पुंसि शौर्यादयो यथा' इति चामनोक्तगुण-  
दशकं संगृहीतं तत्तिरस्करणमपि प्रतिज्ञातवान् । तथा 'ये रसस्याङ्गिनो धर्माः शौर्या-  
दय इवात्मनः । उत्कर्षहेतवस्ते स्युरचलस्थितयो गुणाः' इति, 'उपकुर्वन्ति तं सन्तं  
येऽङ्गद्वारेण जातुचित् । हारादिवदलंकारास्तेऽनुप्रासोपमादयः' इति च कारिकाभ्यां  
तथा । अतएव माधुर्यादयो रसधर्माः समुचितैर्वर्णैर्व्यज्यन्ते ननु वर्णमात्राश्रया  
इति । येच वाचकवाच्यलक्षणाद्वातिशयमुखेन मुख्यं रसं संभविनमुपकुर्वन्ति ते  
कण्ठायज्ञानामुत्कर्षाधानद्वारेण शरीरिणामप्युपकारका हारादय इवालंकारा इति  
च तद्व्याख्यानाभ्यां क्रमेण गुणालंकारयोर्लक्षणं विभागं चोक्तवान् । एवं चन्द्रालो-  
केऽपि 'अमी दश गुणा' इत्यस्मादुत्तरश्लोके 'तिलकाद्यमिव स्त्रीणां विदग्धहृदय-  
गमम् । व्यतिरिक्तमलंकारं प्रकृते भूषणं गिराम्' इत्यत्र अलंकाराणां गुणभिन्नत्वं

तत्स्वरूपादिकं चोक्तमात्रव्या त्वय माधुर्यादीनां धर्माणां रसादिवृत्तिपर्यन्तानामन्ये-  
पामपि साधारण्येन रसिकाह्लादकत्वेन गुणत्वमेवोच्यते तत्कथं न विन्दुमुदाहृत-  
प्राचीनाचार्यवचनैः सहेति चेत्सत्यं । तथापि मया तावत्त्वमुदाहृतग्रन्थतात्पर्यमेव  
मनसि निधायैवमुक्तं भग्नयन्तरेण, ननु किञ्चित्कपोलकल्पितमिति । तथाहि काव्यप्र-  
काशे तावत्काव्यलक्षणावसरे-‘तदोपां शब्दार्थौ सगुणावनलंकृती पुनः कापि’  
इति प्रायः सालंकारत्वे सति निर्दोषसगुणशब्दार्थोभयत्वं काव्यत्वमिति स्पष्टं  
काव्यलक्षणं सामान्येनोक्तम् । चन्द्रालोके तु तत्र ‘निर्दोषा लक्षणवती सरीतिर्गुणभू-  
पणा । सालंकाररसानेकवृत्तिर्वाक्याव्यनामभाक्’ इति तद्वक्षणमुक्तम् तत्रोभयोर्वि-  
रोधस्तावत्प्रत्यक्ष एव । तत्परिहरणार्थमेव मयात्र भग्नयन्तरमाश्रितम् । तद्यथा—  
काव्यप्रकाशे तावत्तदोषाविति लक्षणमुक्त्वा दोषगुणालंकारा वक्ष्यन्ते । कापीत्यने-  
नैतदाह-यत्सर्वत्र सालंकारौ क्वचित् स्फुटालंकारविरहेऽपि न काव्यत्वहानिः ।  
यथा-‘यः कौमारहरः स एव हि वरस्ता एव चैत्रक्षपास्ते चोन्गीलितमालतीसुर-  
भयः प्रौढाः कदम्बानिलाः । सा चैवास्मि तथापि तत्र सुरतव्यापारलीलाविधौ  
रेवारोधति वेतरीतरुतले चेतः समुत्कण्ठते’ । अत्र स्फुटो न कश्चित्तदलंकारः ।  
रसस्य हि प्रधानत्वानालंकारतेति सोदाहरणं व्याख्यातम् । तत्र रसस्येत्युक्तेस्तस्य  
काव्यलक्षणान्तर्गतत्वेन रसोऽपि विवक्षित इति गम्यते । तथा स्फुटो नैत्याद्युक्त्या  
गूढोऽलंकारो ध्वन्यात्मकस्तावदत्राप्यस्तीत्येतदाशयः स्पष्ट एव । लक्षणवाक्ये तु  
रससंग्राहकपदाभावात्तद्वहस्य तूत्तरीत्या आवश्यकत्वात् माधुर्यादयो रसधर्माः समु-  
चितैर्वर्णैर्व्यज्यन्त इत्यनुपदोदाहृततदुक्त्या काव्यलक्षणे गुणपदेन माधुर्यादीनां  
रसधर्माणां तथ्यञ्जकसमुचितवर्णसंग्रहेणैव सिद्धत्वाद्भ्रमग्रहस्य धर्मिग्रहान्यथानुपपत्त्या  
तद्वर्णिनां शृङ्गारादिरसानामपि गुणपदेनैवाधिकग्रहणस्यावश्यवाच्यत्वञ्चा सिद्धमेव  
तल्लक्षणे सरसत्वम् । नच नीरसस्याप्युदाहतानलंकारकाव्यवन्निर्दोषसगुणशब्दार्थ-  
युगुलस्यैवास्तु काव्यत्वं किमेतावत्कुसृष्टयेति वाच्यम् । गुणग्रहणे निरुत्तरीत्या व-  
लात्सरसतापत्तेः । उपलक्षणमिदमक्षरसंहत्याद्यात्मकानां लक्षणरीतिवृत्तिपदार्थाना-  
मपि वक्ष्यमाणलक्षणास्तेऽप्यत्रोक्तदिशा यथायथमूल्याः । अतएवेदमेव काव्य-  
प्रकशस्वारस्यं विवृण्वद्भिश्चन्द्रालोककारैः श्रीजयदेवकविवरैर्वालीनां स्फुटसंवोधार्थं  
‘निर्दोषा लक्षणवती’ इत्यादिना काव्यलक्षणं कृतं, मया तूभयोः सारतस्ता-  
त्पर्यमादायाविरोधार्थं प्रवृत्तेन काव्यप्रकाशोक्तलक्षणमेव प्रथममुक्त्वा गुणशब्दे-  
नोक्तरीत्या तदभिप्रेतानां चन्द्रालोककृतलक्षणे स्पष्टं विवृतानां रसादिपण्णां पदा-  
र्थानां रसिकाह्लादकत्वलक्षणगुणत्वसामान्येन गुणभेदोक्तिद्वारा कथनं कृतमिति को-  
नाम ममानयोश्च विरोधगन्धोऽपि । नचास्तु नाम यथाकथंचिद्रसादीनामु-  
क्तयुक्त्या गुणपदेन संग्रहः परंत्वलंकारस्य तु तेन यथा संग्रहः कृतस्तथा तु  
त्वया नैव कृतस्तस्मात्पुनर्विरोधतादवस्थमेवेति वाच्यम् । तद्वहस्यस्य त्वयै-  
वाज्ञातत्वात् । तथाहि ‘यः कौमार’ इत्युदाहरणं तु स्फुटालंकृतिहीनकाव्यस्येत्यविवा-

अलंकारा गुणेष्वेव ग्रथ्यन्ते प्रायशो भुवि ।

गुणेभ्योऽतः पृथक्त्वेन प्रगल्भानां न तद्ग्रहः ॥ २१ ॥

दमेव । तत्र गूढालंकारस्य ग्राहकं लक्षणे गुणपदं विना किमस्तीति त्वयैव वक्तव्यम् । तस्मादेकदेशविकृतन्यायेन सर्वोऽप्यसौ मया गुणत्वेनोक्त इति निर्मत्सरैर्धारेर्ध्वयमिति दिक् । एतेन यत्तु प्रायः—अदोषौ सगुणौ सालंकारौ च शब्दार्थौ काव्यमित्याहुस्तत्र विचार्यत इत्यादिग्रन्थेन काव्यपदस्य लोकव्यवहारतः शब्दविशेष एव शक्त्याच्छब्दार्थयुगुलस्य नैव काव्यत्वं संभवतीत्याशयवद्भिर्जगन्नाथपण्डितैस्तावद्रसगङ्गाधरे काव्यप्रकाशोक्तलक्षणं दूषितमिव भाति तदपि परास्तम् । तथाहि 'तददोषौ शब्दार्थौ सगुणावनलंकृती पुनः क्वापि' इति काव्यप्रकाशे काव्यलक्षणमुक्तं तद्यदि यथाश्रुतं गृहेत तदा राम इति पदे तदर्थमात्रेऽपि काव्यतापत्तिः स्यात् । उक्तलक्षणस्य तत्रापि सत्त्वात् । इष्टापत्तौ तेन 'यः कौमारहर' इत्यादिश्लोकोदाहरणं किमिति दत्तं स्यात् । तस्मात्तदन्यथानुपपत्त्या निर्दोषाभ्यां गुणवज्ज्ञां शब्दार्थाभ्यां युक्तः प्रबन्धविशेष एव काव्यत्वेन तस्य विवक्षित इति वक्तव्यम् । मनुक्तलक्षणे चात्र तावन्मात्रमेवास्ति । तथात्वे च क्व नामोक्तदूषणावसरः । तस्मादिदं दूषणं तु तैरत्र नैव दत्तं किंलन्यस्मिन्नेवोक्तलक्षणवति कस्मिंश्चित्प्राचीननिबन्ध इति ज्ञेयम् । नच शब्दसमुदायात्मके प्रबन्धे कथं शब्दाधारतेति शङ्क्यम् । वने वृक्षवत्तत्संभवात् । यत्तु निरुक्तग्रन्थे रमणीयार्थप्रतिपादकः शब्दः काव्यमिति तैः काव्यलक्षणं कृतं तत्तावत् 'अयमात्मा ब्रह्म' इत्यादिवेदान्तमहावाक्यादावतिव्याप्तमिति तत्परिहरणमेवादी विचारणीयं सहृदयधुरीणैः । किंच मनुक्तलक्षणे तु गुणपदेन धर्मा इत्याद्युक्तपाठुष्यसंग्रहात् रसगङ्गाधरोक्ते निर्गुणे निरलंकारे 'उदितं मण्डलं विधोः', 'गतोऽस्तमर्क' इत्यादी काव्ये अव्याप्त्यापत्तिः । निरुक्तगुणान्यतमगुणवत्त्वस्य तत्रापि सत्त्वात्, शब्दार्थदोषाभावाच्च । तस्माद्युक्तमेव निर्दोषशब्दार्थेत्यादिलक्षणमित्यलं पल्लवितेन ॥ २० ॥ ननु गुणेष्वलंकाराणामन्तर्भावः क्वचिदपि नैव दृष्टस्त्वया तु लाघवात् रसिकाहादकत्वसाधर्म्येण स कृतोऽपि नैव सहृदयादरणीयः स्यादित्याशङ्कायां श्लेपेण लोकनिर्दर्शनमपि तत्र द्योतयन्समाधत्ते—अलंकारा इति । अलंकाराः अनुप्रासोपमादयः, पक्षे मङ्गलसूत्रादयः गुणेष्वेव माधुर्यादिष्वेव । पक्षे सूत्रेष्वेव प्रायशः बाहुल्येन । एतेन क्वचिन्माधुर्यादिव्यञ्जकवर्णविपर्ययेऽप्यलंकारदर्शनात्, तथा सूत्रं विनापि कङ्कणाद्यलंकाराणां च दर्शनान्नैवेयंव्याप्तिरिति प्रत्यस्तम् । भुवि लोके ग्रथ्यन्ते गुम्फनविपयीक्रियन्त इत्यर्थः । अतः प्रायेणालंकाराणां गुणैकगुम्फनव्यवहारात् गुणेभ्यः पूर्वोक्तेभ्यः पृथक्त्वेन भिन्नत्वेन प्रगल्भानां प्रौढविदुषां पक्षे पतिमात्रविषयकेलिकलापकोविदां प्रगल्भेति रसमञ्जर्युक्तलक्षणानां रमणीनां तद्ग्रहः तेषामलंकाराणां ग्रहः संग्रहः नैवास्तीत्यर्थः । यथा लोके मङ्गलसूत्राद्यलंकाराणां गुणशब्दितसूत्रेष्वेव ग्रथनादुक्तलक्षणतरुणीनां निरुक्तगुणेभ्यः पार्थक्येन तत्संग्रहो नैव संमतः पतिमात्रेत्युक्तलक्षणत्वेन मङ्गलसूत्रेत-

अलंकारेष्वपि गुणा यद्यप्यन्तर्भवन्ति हि ।

तथाप्याधारतायोगान्मुख्यास्तेऽतः सुधीप्रियाः ॥ २२ ॥

अलंकारविहीनोऽपि सुदृक् सौभाग्यकृद्गुणः ।

गुणहीनमलंकारसहस्रमपि किं तथा ॥ २३ ॥

स्फीतदृष्टिष्वलंकारा गुणेभ्यः पृथगप्यलम् ।

दृश्यन्ते तच्च बाहुल्यात्तेषां तेषां च सौक्ष्म्यतः ॥ २४ ॥

राङ्गुलीयकादावनादरात्तद्वत्प्रकृतेऽपीति भावः ॥ २१ ॥ एवंचेन्मुक्ताहारादौ गुण-  
स्य गूढत्वरूपान्तर्भावाद्विपरीतमेवास्त्वित्यत आह—अलंकारेष्वपि । सुधी-  
त्वमुभयत्रापि, श्लेषस्तु प्राग्वत् श्लोकषट्केपि विज्ञेयः । शेषं तु स्पष्टमेव ॥ २२ ॥  
तदेवान्वयव्यतिरेकाभ्यामुपपादयति—अलंकारेति । गुणोऽत्र निरतिशयं पाति-  
त्रत्यमेव । तस्यैव सावित्र्यादौ तथात्वदर्शनात् । अलंकारविहीनोऽपि कनककटकचालं-  
काररहितोऽपि सुदृक् सौभाग्यकृत् मृगाक्षी तस्याः सौभाग्यहेतुर्भवतीत्यर्थः । ‘यः  
कौमारहर’ इत्यादिकाव्यप्रकाशोक्तोदाहरणे अलंकारराहित्येऽपि माधुर्यादिगुणस-  
त्वात्सुदृक्शब्दितपण्डितानां सौभाग्यशब्दितानन्दजनकत्वमस्त्येवेति भावः । एतेन  
अलंकाराभावेऽपि गुणसत्त्वे सौभाग्यसत्त्वमित्यन्वयः सूचितः । गुणहीनेत्युत्तरार्धो-  
क्तव्यतिरेकस्तु स्फुट एव । तत्र गुणहीनशब्दालंकारोदाहरणमुक्तं काव्यप्रकाशे—‘स्व-  
च्छन्दोच्छलदच्छकच्छकुहरच्छातेताराम्बुच्छटामूर्च्छन्मोहमहर्षिहर्षविहितस्नानाहिका-  
हाय वः । भियादुद्यदुदारदुर्दुरदीर्घा दरिद्रदुमद्रोहोद्वेकमयोर्मिमेदुरमदा मन्दाकिनी  
मन्दताम्’ इति । अत्र यद्यपि वक्ष्यमाणलक्षणो दीर्घसमासादिरूप ओजःसंज्ञको गु-  
णोऽस्त्येव तथापि ‘दीप्त्यात्मविस्तृतेर्हेतुरोजोवीररसस्थितिः’ । विभत्सरद्वैरसयोस्तस्या-  
धिक्यं क्रमेण च’ इति तत्रत्यसूत्रवचनाद्वीररसादेव तस्योपयुक्तत्वेनात्र गङ्गावर्णनेनु-  
पयुक्तत्वात्प्रत्युत दोषत्वाच्च नैर्गुण्यमेव । यद्यपीदं तत्राव्यङ्ग्यात्मकाधमकाव्यरा-  
शब्दचित्रत्वेनोदाहृतं तथाप्युक्तीत्या निर्गुणत्वसत्वात्तदुदाहरणमपीति न दोषः ।  
एवं ‘मोक्षः स्वकृष्णसारेक्षणेक्षणे नैव तत्क्षणाद्भवति । इत्याचक्षुंक्ष्यक्षः समैक्षि गौर्या  
कटाक्षेण’ इत्येवंजातीयकं गुणहीनार्थालंकारोदाहरणमपि ज्ञेयम् । अत्र यद्यपि शब्दा-  
लंकार एव भाति तथापि श्लेषेणार्थालंकारोऽप्यस्तीति ॥ २३ ॥ कथं तर्हि काव्य-  
प्रकाशादिमहानिवन्धेषु गुणेभ्योऽलंकारभिन्नतोक्तिरित्याशङ्क्य गुणानां ‘माधुर्यौजःप्र-  
सादाख्यास्त्रयस्तेन पुनर्दश’ इति तदीयसूत्रवचनेन त्रित्वादलंकाराणां च बहुत्वादेवे-  
त्याह—स्फीतदृष्टिष्विति । स्फीता विशाला दृष्टिः प्रज्ञा येषां तेषु दीर्घदर्शिषु सम्म-  
टमष्ट्रप्रभृतिष्वित्यर्थः । अत्र जहलक्षणया तत्कृता ग्रन्था ग्राह्याः । पक्षे विशाललो-  
चनास्वित्यावत् । तत्त्विति तुशब्दः शङ्काशान्त्यर्थः । तत् अलंकारपार्थक्यदर्शनं  
तेषां अलंकाराणां बाहुल्यात् विपुलत्वात्तथा तेषां गुणानां सौक्ष्म्यतः सूक्ष्म-  
त्वात्प्रवोक्तरीत्या त्रित्वात् । पक्षे मक्ताफलादिमक्षरन्धार्हत्वाद्यक्तमेवेत्यध्याद्वय यो-

अलंकारा यदाप्येवमन्तर्भूता गुणेष्वमी ।  
 रसलक्षणमाधुर्यवृत्तिरीति तदा न किम् ॥ २५ ॥  
 यस्मादीर्घेक्षणानां हि शाब्दलाघवपूर्वकम् ।  
 आर्थिकी गुरुतेष्टातो युक्तमेवोक्तलक्षणम् ॥ २६ ॥  
 यं चिन्तयति निश्चिन्तं फुल्लयेन्दिरया वृतः ।  
 तमेव घाणी रमणी परिणेतुं समातुरा ॥ २७ ॥

कोऽपि दोषः ॥ २४ ॥ अस्त्वेवं तथापि रसादेः कथं गुणेष्वन्तर्भाव इति चे-  
 त्कैमुक्तिकन्यायादित्याह—अलंकार इति । रसादीनां दिङ्मात्रेण रूपं नु धर्मा रसा  
 इति विंशतितमश्लोके निरुक्तमेव । रसलक्षणमाधुर्यवृत्तिरीतीनां समाहारस्तथा ।  
 अत्र समाहारात्कीयत्वम् । एवंच निरुक्तरसादि तदा नान्तर्भवेत्किमिति योजना ।  
 कान्तापक्षे नु रसः शृङ्गार एव । लक्षणं मुग्धात्वपद्मिनीत्वादि । माधुर्यं मञ्जुभाषणं ।  
 वृत्तिः पातिप्रत्येन वर्तनं यद्वा सदाचारेण वर्तनम् । रीतिः मन्दगामित्वादिसरणिः  
 ॥ २५ ॥ ननु नहि दृष्टान्तमात्रेणैव सिद्धिरिति न्यायान्नैवेदं संगतं रसिकाह्लादकत्वहेतु-  
 स्त्वप्रयोजक एवेति चेत्तस्यम् । रसिकाह्लादकत्वं हेतुकृत्य यद्यनुमानेन मया  
 गुणेष्वलंकारान्तर्भावः साधितः स्यात्तदा भवेदेव तस्याप्रयोजकत्वं, मया नु माधुर्या-  
 दयल्य एव ये काव्यप्रकाशे गुणत्वेनोक्तास्तान्धमेत्वेन गृहीत्वा ये तावत्तदाद्या  
 रसालंकारलक्षणरीतिवृत्तिरूपाः काव्ये उपादेयाः पदार्थास्तान् सर्वानपि रसिकाह्ला-  
 दकत्वलक्षणसाधर्म्येण गुणत्वेनोक्तास्तान्धमेत्वेन गृहीत्वा ये तावत्तदाद्या  
 दोषत्वेन मत्वा लाघवात्तत्र निर्दोषशब्दार्थेत्यादिकाव्यलक्षणं कृतमिति को नाम  
 ममापराध इत्याशयेनाह—यस्मादिति । यस्माद्देतोः दीर्घेक्षणानां विवेकेन परम-  
 दूरदर्शनां विदुषां, पक्षे कर्णान्तनेत्राणां तरुणीनां शाब्दलाघवपूर्वकं शब्दसंबन्धि य-  
 लाघवमल्पत्वं तत्पूर्वकं, पक्षे—‘गतागतकुतूहलं नयनयोरपाङ्गावधि स्मितं कुलनतभ्रु-  
 वामधर एव विश्राम्यति । वचः प्रियतमश्रुतेरतिथिरेव कोपक्रमः कदाचिदपि चेत्त-  
 दा मनसि केवलं मञ्जति’ इति रसमञ्जुर्मुक्तस्वकीयालक्षणरीत्या मधुरतराक्षराल्पत्व-  
 मेव । तत्पूर्वकं तदादौ संपाद्येत्यर्थः । आर्थिकी प्रतिपाद्यार्थविपयिका, पक्षे सूचनी-  
 यार्थविपयिका गुरुता विपुलता इष्टा संमता अस्तिहीति प्रसिद्धम् । अतः शाब्द-  
 लाघवपूर्वकमर्थगौरवस्य सकलविद्वत्संमतत्वादुक्तलक्षणं युक्तमेवेति संबन्धः । त-  
 स्मान्न कोऽप्यत्र दोषलेश इति ॥ २६ ॥ अथोक्तलक्षणं काव्यमुदाहरति—यमिति ।  
 फुल्लया समुद्रमयनान्निजाविर्भावोत्तरं स्वयंवरणावसरे सर्वगुणनिलयं भगवन्तं दृष्ट्वा  
 अभिमतवरलाभेन मुदितयेत्यर्थः । एतादृश्या इन्दिरया ‘इन्दिरा लोकमाता मा  
 क्षिराब्धितनया रमा’ इत्यमरोक्तैर्लक्ष्येत्यर्थः । वृतः स्वयंवरविधिना परिणीतः श्री-  
 नारायण इत्यर्थः । अत्र विशेष्यानुक्तेस्तस्यावाधनसगम्यत्वं सूचितम् । सोऽपि  
 निश्चिन्तं कृतार्थं यं चिन्तयति । तदुक्तं श्रीमद्भगवद्गीतायाम्—‘प्रियो हि ज्ञानिनो-



त्यर्थमहं स च मम प्रियः' इति । श्रीमद्भागवतेऽपि—'निरपेक्षं मुनिं शान्तं निर्वरं समदर्शनम् । अनुव्रजाम्यहं नित्यं पूयेत्यङ्घ्रिरेणुभिः' इति । वाणी वाग्रूपा रमणी । यावत्स्त्रीगुणविशिष्टत्वे सति निखिलदोषहीना कन्येत्यर्थः । अनेन दमयन्त्यादिवत्स्वयंवरणनिपुणत्वं द्योतितम् । सा तमेव पूर्वोक्तं श्रीवल्लभचिन्तितपादपङ्कजं स्थितप्रज्ञमेव । एतेन ब्रह्मादीनामपि व्यावृत्तिः सूचिता । तेन तेष्वेतदपेक्षयाऽनभिवर्णनीयत्वमपि व्यज्यते । परिणेतुं विधिवत्तत्पाणिग्रहणं कर्तुमित्यर्थः । सम्यक् अखण्डितप्रेमपूर्वकं आतुरा विह्वलास्तीत्यर्थः । अयमाशयः—मद्वाणीलक्षणरमण्याः स्वयंवरणनैपुण्येऽपि ब्राह्मणकन्यकात्वेन तदनौचित्यात्, मम तु ब्राह्मणत्वेन 'न यद्वचश्चित्रपदम्' इत्यादिभगवद्वर्णनविधायकवचनैस्तत्रैव तां नियोक्तुं प्रवृत्तत्वात् तस्याः स्वातन्त्र्याभावात्तिरुक्तीत्या भगवदपेक्षयापि तन्माहात्म्यातिशयदर्शनेन निरुक्तजीवन्मुक्तपुंस्येवानुरागदार्ढ्यसद्भावाच्च रोगाक्रान्तेव परमव्याकुलीभूतेति । तेनात्रोदात्तो नायकः, उत्कण्ठिता नायिकापि रूपकतः । तस्मात्प्रायेणात्र ब्रह्मनिष्ठमेव वर्णयिष्यामीति भावः । अत्रैव लक्षणसमन्वयः । तथाहि अत्र सकलशब्दार्थदोषलेशेनापि रहितत्वं तु वक्ष्यमाणलक्षणादीनां तेषां काव्यप्रकाशादिसंमतानां श्रुतिकटुत्वादिरूपाणां सर्वेषामपि लेशतोऽप्यभावात्स्फुटतरमेव । यद्यप्यत्र—'श्लोके षष्ठं गुरु ज्ञेयं सर्वत्र लघु पञ्चमम्' इत्युक्तेर्वाणीरमणीयत्र तद्वैपरीत्याच्छन्दोभङ्गदोषः स्फुट एव, तथापि अस्यानुष्टुप्विशेषेऽन्तर्भावाद्यद्वा 'धित्तां च तं च मदनं च इमां च मां च' इत्यत्रेव प्रकृतेऽपि वाण्याः समातुरत्वाभिधानात्तद्व्याकुलीभाववशादुक्तदोषोऽपि रभसादभिसरन्त्याः सुन्दर्याः प्रच्युतमञ्जीरादिवद्गुणत्वेनैव रसपोषकत्वात्परिणमत इति ध्येयम् । गुणवत्त्वं तु यथा 'तत्र तावद्धर्मा रसा' इत्यादिश्लोकेन ये प्रागुक्ताः काव्ये षड्गुणास्ते सर्वेऽप्यत्र वर्तन्ते । तद्यथा—धर्मा हि माधुर्यादयस्त्रय एव । तत्र 'माधुर्याजः प्रसादाख्यास्त्रयस्तेन पुनर्दश । आह्लादकत्वं, माधुर्यं शृङ्गारे द्रुतिकारणम् । कटुणे विप्रलम्भे तच्छान्ते चातिशयान्वितम्' इति काव्यप्रकाशीयसूत्रवचनाच्छान्तरसप्रधाने प्रकृतपथे तद्व्यञ्जकशब्दादिसत्त्वात् श्रवणमात्रेण सहृदयानामाह्लादकत्वलक्षणरसास्वादेन चित्तस्य विलयावस्थारूपद्रुतिहेतुभूतं तदस्यैव । तथा रसाः शृङ्गारादयः प्रसिद्धा एवात्र वक्ष्यमाणाश्च । तन्मध्ये प्रकृते शान्त एव प्रधानो रसः । शृङ्गारस्तु वक्ष्यमाणरसप्रकरणरीत्या तद्विरोध्यपि प्रकृतवर्ण्यजीवन्मुक्ताख्यनायकमित्रलक्ष्म्याख्यनायिकानिष्ठत्वेन स्ववाण्यां ग्रथितरमण्यात्मकरूपकालंकारोपयोगित्वात् ग्रथित इति बोध्यम् । नचैवं रसभङ्गापत्तिः शान्तशृङ्गारयोश्च विरोध इति रसगङ्गाधरोक्तेः सुन्दोपसुन्दन्यायेनोभयोरपि ध्वंससंभवादिति वाच्यम् । उभयोः सामानाधिकरण्याभावात् प्रत्युत तेन तत्पुष्टेरेव संभवाच्च । तथाहि अहो त्रिभुवनसुन्दर्या भगवत्या लक्ष्म्यापि यः परमप्रमोदेन स्वयंवरे शिवादीनपि विहाय परिणीतः सोऽपि सर्वज्ञः सर्वेश्वरः सर्वकल्याणगुणनिलयः पूर्णानन्दघनः परमात्मा

रसालंकारमुख्यत्वभेदेनेदं भवेद्विधा ।

सरसाख्यं च चित्राख्यं स्वरम्भोरुशरीरवत् ॥ २८ ॥

नारायणोऽपि यस्य ब्रह्मनिष्ठस्य चिन्तनं करोति, किं वाच्यं तस्य माहात्म्यमिति धिग्भिगिदं हृदयसुखाभासजातमतो निरतिशयशभवर्तवाद्वैततत्त्वावबोधपूर्वकं सर्वदा भाव्यमिति तमेवेत्याद्युत्तरार्धेन ध्वन्यते । तत्र सकलहृदयसुखमालम्बनम् । तत्रानादरोऽनुभावः । ब्रह्मनिष्ठैकमहत्त्वबुद्धिर्विभावः । स्मृतिः संचारीभावः । एतः पुटः प्रपञ्चोदासीन्यलक्षणो निर्वेदाख्यः स्थायिभावोऽत्र शान्तनामा रसः स्पष्ट एव । एवंलक्षणमपि अल्पाक्षराविचित्रार्थाख्यातिरक्षरसंहतिः 'इति चन्द्रालोकोक्तेरल्पाक्षररूपद्वितीयचरणेन समुद्रमथनादिलक्ष्मीस्वयंवरात्मकविस्तृतेतिहासस्य सूचनात्तदत्र विशदमेव । तथा 'आचतुष्टयमाससं यथेष्टैरष्टमादिभिः । समासः स्यात्पदं स्यात्समासः सर्वदापि च । पाद्यालो किंच लाटीया गौडीया च यथारसम् । वैदर्भी च यंधासंख्यं चतस्रो रीतयः स्मृताः' । इति च तद्वचनादत्र सर्वथा समासाभावान्मधुरतमशान्तरसोपयुक्ता वैदर्भी रीतिः स्फुटैव । तद्वदमणीति रूपकमलंकारोऽपि । एवं काव्यलिङ्गादिकमप्युक्तम् । अपि चात्र मधुरा वृत्तिः—'मधुरायां समाक्रान्ता वर्गस्था पञ्चमैर्निजैः । लकारश्च लसंयुक्तो ह्रस्वव्यवहिती रणौ' इत्यपि तदुक्तेरत्र यमित्यादौ तथात्वात् । तस्माद्युक्तमेवेदमुदाहरणमिति ॥ २७ ॥ एवं साधारण्येन सप्रपञ्चं सोदाहरणं काव्यलक्षणमभिधायाधुना सामान्यतः प्रसिद्धान् ध्वन्यादिरूपांस्तद्भेदानभिधातुं सरसत्वादिभेदेन सदृष्टान्तं प्रथमं तद्वैविध्यमाह—  
रसेति । इदं पूर्वप्रकृतं काव्यं रसमुख्यत्वलक्षणः अलंकारमुख्यत्वलक्षणश्च यो भेदस्तेन क्रमात् सरसाख्यं सरसं काव्यमिदमिति लोकप्रसिद्धसरससंज्ञं तथा चित्राख्यं चित्रं काव्यमिदमिति । व्यवहारसिद्धचित्रसंज्ञं च स्वरम्भोरुशरीरवत् स्त्रीयाङ्गनाङ्गवत् द्विधा द्विप्रकारं भवेदित्यन्वयः । यथा निरुक्तयुवत्याः शरीरं हि शृङ्गाररसालन्यनतया तत्प्राधान्येन सरसमित्युच्यते, मुक्ताहाराद्यलंकाराश्रयतया तत्प्राधान्येन चित्रमिति चोच्यते तद्वत्प्रकृतकाव्यमपि शृङ्गारादिरसप्राधान्येन सरसं उपमायलंकारप्राधान्येन चित्रमिति च लोकादौ व्यवहियत इत्यर्थः । अत्र शृङ्गारो रसः । उपमालंकारः । नचेयमभिनवकल्पनेति वाच्यम् । शब्दचित्रं वाच्यचित्रमित्यादावलंकारप्रधानस्यैव काव्यप्रकाशादौ चित्रपदवाच्यतादर्शनात् । 'इदमुत्तममतिशयिनि व्यङ्ग्ये वाच्याद्धनिर्बुधैः कथितः' इति तदुक्तध्वन्याद्युत्तमकाव्यस्य रसप्राधान्याविनाभावेन सरसताया अवश्यवाच्यत्वाच्च । तस्माद्युक्तैवेयं कल्पनेति भावः । नच रसालंकारयोः साम्येन तृतीयोऽपि कश्चित् काव्यभेदः स्यादिति शङ्क्यम् । अत्यन्तसाम्यस्य कुत्राप्यसंभवात् । एवमेव सरसभेदादावपि । अत्र मुख्यत्वेत्युक्त्या गुरुमध्यगतेति पूर्वं सप्तदशश्लोकटीकायां मयोदाहृते रसगङ्गाधरध्वन्युदाहरणे नतभ्रूलतिकमिति रूपकालंकारस्य गुणभावेन सत्वेऽपि नाव्याप्तिः । तथा 'हृदये खेलतोह्वैस्त्वन्वङ्गयाः स्तनयोरिव' इति चन्द्रा-

तत्राद्यं तु द्विधा व्यङ्ग्यप्रधानगुणभावतः ।

प्रथमं ध्वनिसंज्ञं स्यान्नानाभेद्युत्तमोत्तमम् ॥ २९ ॥

लोकीयोपमोदाहरणे गौणत्वेन शृङ्गाररससत्त्वेऽपि नाव्याप्तिः । अत्र स्वपदेन स्वधर्मः शेषेण योग्यता च सूचिता ॥ २८ ॥ तत्र प्रथमोद्दिष्टस्य सरसस्यापि द्वैविध्यं प्रतिजानीते—तत्रेति । तत्र सरसचित्रकाव्ययोर्मध्ये इत्यर्थः । तुशब्दः पुनरर्थे । आद्यं सरसाख्यम् । तत्र हेतुं वदन् द्विविधयोस्तयोर्लक्षणमपि संक्षिपति—व्यङ्ग्येति । प्रधानं च गुणश्च प्रधानगुणौ तयोर्भावौ व्यङ्ग्यस्य प्रधानगुणभावौ ताभ्याम् । व्यङ्ग्यं प्राधान्येन व्यङ्ग्यगुणभावेन चेत्यर्थः । तयोर्मध्ये प्रथमस्य व्यङ्ग्यप्राधान्यवतः सरसकाव्यभेदस्य ध्वनित्वमुत्तमोत्तमत्वं चाभिदधंस्तद्भेदानामनेकविधत्वमपि विधत्ते—प्रथममिति । तस्माद्व्यङ्ग्यप्राधान्यवत्त्वं ध्वनित्वमुत्तमोत्तमत्वं चेति तल्लक्षणं फलितमित्यर्थः । तत्र गुणीभूतव्यङ्ग्ये उत्तमत्वेन वक्ष्यमाणे व्यभिचारवारणाय प्राधान्येति । ननु—‘इदमुत्तममतिशयिनि व्यङ्ग्ये वाच्याङ्गनिर्वुधैः कथितः’ इति काव्यप्रकाशेऽस्योत्तमत्वमेवोक्तं त्वया तूत्तमोत्तमत्वमुच्यत इत्यभिनवमिदमिति चेन्न । तदाशयं विवृण्वद्भिर्जगन्नाथपण्डितैरेवमेव रसगङ्गाधरे प्रतिपादितत्वात् । तथाहि तत्र काव्यलक्षणं तद्वेतुं चाभिधायोक्तम् । तच्चोत्तमोत्तमोत्तममध्यमाधमभेदाच्चतुर्विधमिति । नच केचिदिमानपि चतुरो भेदानगणयन्त उत्तममध्यमाधमभावेन त्रिविधमेव काव्यमाचक्षते तत्रार्थचित्रशब्दचित्रयोरविशेषणाधमत्वं युक्तं न वक्तुम् । तारतम्यस्य स्फुटमुपलब्धेरित्यादिना तत्रैव प्रत्युत काव्यप्रकाशखण्डनोपलब्धेः क्व नाम तस्य तद्विवरणशङ्कापि । ततस्त्वदुक्तिस्तदनुसारिण्यपि साहित्यशास्त्रे महामान्येन काव्यप्रकाशेन साकं विरुद्धैवेति वाच्यम् । तस्य पूर्वोत्तरतात्पर्यपर्यालोचने तु निरुक्तरीतेरेव तत्संमतत्वात् । तथाहि काव्यप्रकाशे तावत् ‘शब्दचित्रं वाच्यचित्रमव्यङ्ग्यं त्ववरं स्मृतम्’ इति सूत्रव्याख्याने अव्यङ्ग्यमिति स्फुटप्रतीयमानार्थरहितमित्यव्यङ्ग्यपदार्थो व्याख्यातः । तेन तत्र स्पष्टतयावभासमानचमत्कारजनकतावच्छेदकावच्छिन्नरसलक्षणव्यङ्ग्यार्थराहित्यादेवोक्तध्वन्यादिकाव्यभेदापेक्षयाऽधमत्वं सिद्धम् । तस्मादनयोः शब्दचित्रार्थचित्राख्यभेदयोरपि मध्ये यत्र अस्फुटस्यापि निरुक्तार्थस्येतरापेक्षयाधिक्यं स काव्ये भेदस्ततोऽधिकः इति कुतो नास्य संमतं स्यात् । नन्वेवं तर्हि किमिति तत्र साधारण्येनोभयोरप्यवरत्वमुक्तं, किमिति वा अर्थचित्रापेक्षया अधमस्य शब्दचित्रस्यैव प्रथममुद्देशः कृत इति चेन्न । अवान्तरतारतम्येऽपि निरुक्ताव्यङ्ग्यत्वस्योभयोरपि साधर्म्येण वर्तमानत्वात् । उद्देशक्रमस्य तु ‘तददोषौ शब्दार्थौ’ इति साधारणकाव्यलक्षणे शब्दस्यैवार्थबोधहेतुत्वेनाभ्यर्हिततामात्रसूचकत्वेन तद्वीत्यात्राप्यर्थचित्रापेक्षयोत्तमत्वरूपदोषानाधायकत्वाच्च । अतएव निरुक्तशब्दार्थचित्रयोरपि गूढं रसवत्त्वमस्येवेति यथायोग्यं तयोरेवान्तरतम्यं सूरिभिरुच्यमिति स्वकीयाशयोद्घाटनार्थमेव प्रथमोच्छासे निरुक्तमपि शब्दचित्रादिभेदयुगं षष्ठोच्छासे पुनः प्रतिपादितं मम्मटभट्टैः ।

कनकं कामिनीं चापि कोविदः कोऽद्य कामयेत् ।  
अलं काव्यामृतास्वादैरानन्दैकरसस्य मे ॥ ३० ॥

तद्यथा 'शब्दार्थचित्रं यत्पूर्वं काव्यद्वयमुदाहृतम् । गुणप्राधान्यतस्तत्र स्थितिः शब्दार्थचित्रयोः' इत्यादिना सप्रमाणं सोदाहरणं च तत्रोक्तकाव्यभेदद्वयमुक्तत्वान्ते यद्यपि सर्वत्र काव्येऽन्ततो विभावादिरूपतया रसपर्यवसानं तथापि स्फुटरसस्यानुपलम्भादव्यङ्ग्यमेतत्काव्यद्वयमुक्तमिति चोक्तं कण्ठत एव रसवत्त्वमस्मिन् काव्यद्वये । तस्माच्छब्दचित्रापेक्षया अर्थचित्रे सरसताधिक्यस्य 'विनिर्गतं मानदमात्ममन्दिराद्भवत्युपप्लव्य यदृच्छयापि यम् । ससंभ्रमेन्द्रद्रुतपातितार्गलानिमीलिताक्षीव भियाऽमरावती' इत्यादौ काव्यप्रकाशीयोदाहरणे स्पष्टतरमुपलभ्यमानवत्त्वात्तस्य मध्यमत्वे वक्तव्ये ततोऽधिकरसे गुणीभूतव्यङ्ग्यरूपे तत्पूर्वतने काव्यभेदविशेषे तूत्तमत्वं वाच्यमेव । ततः प्रथमस्यास्य रसवत्त्वमस्य ध्वनिसंज्ञस्य कुतो नोत्तमोत्तमतेति सहृदयैरेव निवेदनीयम् । अतएव मयोभयैकवाक्यतासंपादनाय रसालंकारेति पूर्वश्लोके काव्यप्रकाशीयतात्पर्यानुसारेण सरसं चित्रं चेति काव्यभेदद्वयमुक्तत्वाथात्र रसगङ्गाधरीयरीत्या भेदचतुष्टयं वक्तुं सरसस्य प्रथमभेदस्य द्विधात्वं प्रतिज्ञाय तत्र हेतुव्यपदेशेन तयोर्लक्षणमपि संक्षिप्य तत्राद्यस्य ध्वनित्वमुत्तमोत्तमत्वं चोक्तमिति दिक् । एवमग्रेऽपि विरोधपरिहारः कल्प्यः । यस्तु त्वया केचिदित्यादिना काव्यप्रकाशखण्डनमुदाहृतं तत्तु ये तावदेवं काव्यप्रकाशशयं मदुक्तमविज्ञायापाततस्तदुक्तभेदत्रयाभिमानिनस्तत्परमेवेति सर्वं सुस्थम् ॥ २९ ॥ उक्तलक्षणं व्यङ्ग्यप्राधान्यशालिध्वन्यभिधमुत्तमोत्तमं काव्यमुदाहरति—कनकमिति । अद्य कमलासनान्तदृश्यमिथ्यात्वदाढ्योदयकाले कः कोविदः 'विद्वान्विपश्चिद्वोपज्ञः सन्तुष्टोः कोविदो बुधः' इति कोशोक्तेः कः पण्डितः । कनकं सुवर्णं तथा कामिनीमपि अङ्गनामपि । अत्र अपिशब्देन यावत्स्त्रीगुणविशिष्टायाः स्वकीयतरुणीरूपायास्तस्याः सर्वैर्ग्रन्थादिभिरपि कामितत्वात्कनकापेक्षया तस्यां सुखहेतुत्वाधिक्यं द्योतितम् । कामयेत् वाञ्छाविषयीकुर्यादित्यर्थः । मृगजलवत्तयोरपि मृपात्वान्न कोपि विवेकी तत्कामनां कुर्यादिति भावः । अत्र कोविदपदं 'सामिप्राये विशेष्ये तु भवेत्परिकराङ्कुरः । चतुर्णां पुरुषार्थानां दाता देवधनुर्भुजः' इत्युक्तेः परिकराङ्कुरसूचकम् । तेन यतः कोविदः अतो नैवोक्तकामनां कुर्यादिति रहस्यं द्योतितम् । यदा अन्योपि कश्चिद्विपश्चित्कनककामिन्यौ नैव कामयेत्तदा अहं न कामये इति किमु वक्तव्यमिति विरक्तिः सूचिता । न केवलमेतावदेव किंतु 'मुने मन्दारमञ्जर्यस्तरङ्गा वाऽमृताम्भसः । न तथा हादयन्त्यन्तर्यथा सज्जनसूक्तयः' इति योगवासिष्ठवचनात्सज्जनसूक्तिशब्दिततादृक्काव्यस्य कल्पद्रुममञ्जरीभ्योऽपि तथा सुधाञ्चितरङ्गेभ्योऽप्यधिकतमानन्दहेतुत्वोक्तेस्तदपि निरुक्तहेतोरेव नैव मह्यं रोचत इत्याह—अलमिति । मे ब्रह्मविदः काव्यामृतास्वादैः काव्यपीयूषपानरसानुभवैः अलम् । 'अलं भूषणपर्याप्तिशक्तिवारणवाचकम्' इत्यमरोक्तेः पर्याप्त-

मित्यर्थः । दिव्यसरसशब्दसुधापानैरपि न किञ्चित्प्रयोजनमिति भावः । अत्रामृतरूपकेण तस्य कनकाद्यपेक्षयाऽदरणीयत्वं ध्वन्यते । 'स्वाध्यायप्रवचनाभ्यां न प्रमदितव्यम्' इति श्रुतेर्निरुक्तकाव्योपलक्षितयावच्छब्दब्रह्माभ्यासरूपे धर्मे तथा पूर्वार्धोक्तकनककामिनीशब्दितार्थकामयोश्चानादरे हेतुं वदन् स्वं विशिनष्टि—  
**आनन्देति ।** 'रसो वै सः' 'एको देवः' 'विज्ञानमानन्दं ब्रह्म' इत्यादिश्रुतिभ्यः अद्वैतानन्दचिदेकरूपस्येत्यर्थः । तस्मात् 'एतावदरे खल्वमृतत्वम्' इति श्रुतेर्मेक्ष-  
स्यात्मतत्त्वाभिन्नत्वात्तद्रूपस्य ममैव बुद्धिवृत्तिविशेषप्रतिफलितसुखाभासैः 'एष ह्ये-  
वानन्दयाति' 'एतस्यैवानन्दस्यान्यानि भूतानि मात्रामुपजीवन्ति' इति च श्रुतौ स्पष्ट-  
मुपपादितैर्धर्मादिपुरुषार्थैर्न किमपि प्रयोजनमित्याशयः । अत्रानन्दैकरसस्येत्यनु-  
भावेन कनककामिनीकाव्यामृतास्वादरूपालम्बनविभावेन कोविद इत्युद्दीपनविभावेन  
स्मृत्यादिसंचारिभावेन च समुच्चितेन परिपुष्टः किञ्चिदालंशब्दाभ्यां धर्मादिपुमर्थ-  
त्रयोपलक्षितयावद्वैते निर्वेद एवाभिव्यज्यते तेनात्र रूपकाद्यलंकारापेक्षया  
शान्ताख्यस्य रसस्य प्राधान्यात्सरसत्वं, तत्रापि कनकादिकामुकविद्वदाक्षेपस्य स्व-  
स्मिन्नद्वैतानन्दत्वेन काव्यामृतास्वादालंभावस्य च वाच्यार्थस्यापेक्षया निरुक्त-  
व्यङ्ग्यार्थस्यैवाधिकचमत्कारकारित्वात्प्रधानीभूतव्यङ्ग्यत्वं, तेन ध्वनिसंज्ञत्वं, तत्त-  
श्चोत्तमोत्तमत्वं सिद्धम् । अनुभावादीनां स्वरूपं त्वग्रे तत्तत्प्रकरणे वक्ष्यामः । उक्तं  
हि काव्यप्रकाशादौ—'व्यक्तः स तैर्विभावाद्यैः स्थायीभावो रसः स्मृतः' इति ।  
'निर्वेदस्थायीभावाख्यः शान्तोऽपि नवमो रसः' इति च । नन्वत्र पूर्वार्धे कनकं केति  
ककारस्य ककारानन्तर्यं किञ्चिदश्राव्यं' तथा कोविदः क इति जिह्वामूलीयप्रयो-  
गोऽपि शान्तरसाऽनुचित एवेति दोषद्वयसत्त्वान्नैवास्योक्तलक्षणकाव्यत्वम् । तदुक्तं  
रसगङ्गाधरे—'वर्णानां स्थानन्तर्यं सकृदेकपदत्वे किञ्चिदश्राव्यम् । यथा 'ककुभः सु-  
सुरभिः विततगात्रः पललमिवाभाति' इत्यादौ । असकृच्चेदधिकं यथा—'वितततरस्त-  
सुरेष भाति भूमौ' । एवं भिन्नपदत्वेपि यथा—'शुक्र करोषि कथं विजने रुचिं'  
इति । तथा तत्रैव मधुररसेषु वर्जनीयानुपक्रम्य जिह्वामूलीयोपध्मानीयानामिति  
तत्र तस्य संग्रहः कृतः । तस्मादयुक्तमेतदुदाहरणमिति चेन्न । किञ्चिदश्राव्यस्या-  
दोषत्वात् । नोचेत्तत्रैव पूर्वग्रन्थे प्रसादाख्यगुणोदाहरणयोः कथं तदुक्तम् ।  
तद्यथा—'चिन्तामीलितमानसो मनसिजः सख्यो विहीनप्रभाः प्राणेशः प्रणयाकुलः  
पुनरसावास्तां समस्ता कथा । एतत्त्वां प्रतिवेदयामि मम चेदुक्तिं हितां मन्यसे  
मुग्धे मा कुरु मानमाननमिदं राकापतिर्जेयति' इत्यत्र सामान्यतो वर्जनीयमसकृत्  
मिममेतिमकाराख्यवर्णस्य भिन्नपदत्वे स्थानन्तर्यं तथा ननमित्येकपदत्वेऽपि तत् । तथा  
प्रभाः प्राणेशः प्रणयाकुलः पुनरित्युपध्मानीयप्रयोगोऽपि । एवं 'वाचा निर्मलया सुधा-  
मधुरया यां नाथ शिक्षामदास्तां स्वप्नेऽपि न संस्पृशाम्यहमहं भावावृतो निस्त्रपः ।  
इत्यागः शतशालिनं पुनरपि स्त्रीयेषु मां विन्नतस्त्वत्तो नास्ति दयानिधिर्ध्रुपते  
मत्तो न मत्तोऽपरः' इत्यत्र यांयामिति 'यदि दैवज्ञोक्तं स्वकीयभविष्यदाद्येव ज्ञातव्यं

ननु तस्यापि तदन्वेषणीयम्' इति न्यायेन दोषतादवस्थ्यमेवेति चेत् । प्रकृते वक्तुरद्वैतानन्दरूपतया ध्व्यप्रयोगाननुसंधानस्य प्रत्युत गुणत्वाद्दोषत्वस्य तु दूरोत्सारितत्वाच्च । अतएव रसगङ्गाधरेऽपि शान्तरसोदाहरणे—'मलयानिलकालकूटयो रमणीकुन्तलभोगिभोगयोः । श्वपचात्मभुवोर्निरन्तरा मम जाता परमात्मनि स्थितिः' इत्युक्त्वाऽत्रेत्यादिना तदालम्बनाद्यभिधाय यद्यपि प्रथमार्धे उत्तमाधमयोरुपक्रमाद्वितीयार्धे अधमोत्तमवचनं क्रमभङ्गमावहति तथापि वक्तुर्ब्रह्मात्मकतया उत्तमाधमभावज्ञानवैकल्यं संपन्नमिति द्योतनाय क्रमभङ्गो गुण एवेत्युक्तम् । मम तूत्तरसगङ्गाधरोदाहरणेऽप्युक्तक्रमभङ्ग एव नास्ति, तत्रापि उत्तमाधमक्रमस्यैव श्वपचेत्यादावपि सत्त्वात् । तथाहि 'मकरध्वज आत्मभूः' इत्यमरादात्मभुवः कामस्य श्वपचशब्दवाच्यचाण्डालापेक्षयाप्यधमत्वं तु चाण्डालस्यापि क्वचिदपि गुरुतत्पगमनप्रेरकत्वाप्रसिद्धेर्मदनस्य तु चन्द्रं तारायां गुरुपत्न्या रमयितुस्तत्प्रसिद्धेर्युक्तमेवेति गोदैव बोधयति । यद्वा मदनस्य देवत्वेन चाण्डालापेक्षयाधमत्वध्वननमनुचितमेव निवृत्तस्यापि वक्तुरिति केषांचित्प्रवृत्तानां श्रद्धाजडानामाशङ्का चेत्पूर्वार्धेपि शृङ्गारस्योद्दीपनालम्बनविभावयोर्मलयानिलरमणीकुन्तलयोर्निरुक्तवक्रदृशा कालकूटभोगिभोगापेक्षया अधमत्वमेवेति नैव क्रमभङ्गः कः पुनस्तद्धारणमिति दिक् । वस्तुतस्तु कनकं कामिनी चेत्यत्र निरुक्ताध्व्यत्वलक्षणो दोष एव नास्ति । ककारयोरनुस्वारेण व्यवधानात् । तस्मान्न किंचिदेतत् । यत्तु कोविदः कं इति जिह्वामूलीयप्रयोगस्य शान्तरसानुचितत्वेन दोषत्वमुक्तं तदपि न । रसगङ्गाधर एव मधुररसेषु वर्जनीयानुक्त्वा अन्ते असकृत्प्रयोगं नैकत्वेन वर्जयेदित्युक्तत्वेन तेषां सकृत् प्रयोगे त्वदोषत्वस्यार्थत एव सिद्धत्वात् । अत एव काव्यप्रकाशे शान्तरसोदाहरणे सकृज्जिह्वामूलीयप्रयोगः । यथावा 'अहो वा हारे वा कुसुमशयने वा दपदि वा मणौ वा लोष्ठे वा बलवति रिपौ वा सुहृदि वा । तूणे वा स्त्रिणे वा मम समदृशो यान्तु दिवसाः क्वचित्पुण्येऽरुण्ये शिवशिवशिवेति प्रलपतः' इति । तस्मान्न कोऽप्यत्र दोषलेशोऽपीति युक्तमेवेदमुदाहरणम् । यथा वा मदीयनिरञ्जनमजर्ज्याम्—'मधुरैरलमङ्गनाङ्गसङ्गैरपि संगीतमुधाम्बुधेस्तरङ्गैः । अधुना रमते मनो मदीयं परमानन्दधने गतद्वितीये' इति । अत्रापि निर्वेद एव प्राधान्येन व्यज्यते वाच्यार्थादिकं तु तत्र गुणीभूतमेव । यथावा तत्रैव—'रे बालकोकिल कलैरलमुत्पलाक्षि लोलैरलं तव विलोचनयोर्विलासैः । माकन्दगन्धलहरीभिरपीह वायो स्वान्तं तु मेऽद्य परमात्मनि शान्तिमेति' । यथावा—'किं मन्दमन्दहसितैरसितैरपाङ्गैरुन्मीलदिङ्गितवचोमृतपूरभङ्गैः । बाले वयं तु निगमान्तमतेन तृप्ताधेतो न मायिकमुखे विनियोजयामः' इति । अत्र यद्यपि मधुररसेषु तु दीर्घसमासेत्यादिना रसगङ्गाधरे दीर्घसमासस्य शान्तरसादौ वर्जनीयत्वोक्तेस्तृतीयचरणे तत्सत्त्वं दोष इव भाति तथापि मलयानिलेत्युक्ततदुदाहरण एव पूर्वार्धे तत्सत्त्वार्तिकमयैवापराद्धं तथापि यदि वक्तुरद्वैतनिष्ठत्वेनानुसंधानाभाव एव तत्र शरणं तर्हि प्रकृतेऽपि तदेवास्त्विति

चिन्तायं नृत्तमं मेयनपुत्रा परिर्वर्तिनम् ।

विषेकोदयनः सूर्यस्नानाद्यन्तः कल्पितः ॥ ३१ ॥

हिचान्यमपि भूयैव मध्यमं चाधमं जगाम ।

गुणप्रधानभावेन निधः शब्दार्थयोः स्थितेः ॥ ३२ ॥

[illegible]

हंसा लसन्ति ते तीरे गौरीस्मेरा इवेश्वरे ।

रिङ्गुत्तुङ्गतरङ्गाणि गङ्गे निःसङ्गतास्तुमे ॥ ३३ ॥

तद्धेतुस्तत्स्वरूपानुकूला शब्दाद्युपस्थितिः ।

सा देवतादिकृपया शास्त्राभ्यासादितोयवा ॥ ३४ ॥

गोक्षीराब्धेः शिवगुरुविबुधसहायोऽच्युतः समुद्भवे ।

हेत्वादिनिर्णयपरं धन्वन्तरिसंज्ञकं प्रथमरत्नम् ॥ ३५ ॥

नरत्वं चमत्कारजनकत्वं गुणत्वं तु तदनुकूलत्वमेव ज्ञेयम् ॥ ३२ ॥ क्रमेणोदाहरति—हंसा इति । ईश्वरे शिवे गौरीस्मेराः पार्वतीस्मितकान्तयः । गङ्गातीरस्य सितसिकतामयत्वेन शुक्लत्वाच्छिवसाम्यम् । अत्रोपमालंकाररूपार्थस्यैव चमत्कारित्वादनुप्रासादिच्छालंकारस्य तु तदनुकूलत्वादर्थचित्राख्यं मध्यमकाव्यत्वम् । यथा—वाऽस्मदीयनीतिशतपत्रे—‘तारुण्यारोपितगुणे सुन्दरीभ्रूशरासने । नम्रत्वमेव संपाद्य जगज्जयति मन्मथः’ इति । रिङ्गुदिति । रिङ्गन्तश्चलन्तः अतएव तुङ्गाः पृथुला ये तरङ्गास्तन्मयं अङ्गं शरीरं यस्यास्तत्संबुद्धौ । अत्रानुप्रासरूपशब्दालंकारस्यैव प्राधान्याच्छब्दचित्राख्याधमकाव्यत्वमेव । एतादृशकाव्यस्य भूरिप्रसिद्धत्वान्नोदाहरणान्तरं मयोच्यते । एवं ध्वन्यादिचतुर्विधं काव्यं सिद्धम् ॥ ३३ ॥ एवं ध्वन्यादिरूपं काव्यं चतुर्विधपुरुषार्थप्रयोजकत्वेन प्रेक्षावतां परमादरणीयमित्युक्त्वाऽधुना कथमेतदनुपमं हितसाधनं कर्तुं सामर्थ्यमाविर्भूयादिति शिष्याशङ्कायां तदुपायमुपदिशति—तद्धेतुरिति । तस्य निरुक्तध्वन्यादिकाव्यस्य हेतुः कारणमित्यर्थः । तस्य काव्यस्य रूपं ध्वन्यादिलक्षणं यपुस्तस्मै अनुकूला या शब्दाद्युपस्थितिः शब्दानां रामादिपदानां अर्थानां अनन्तकल्याणगुणाधिकरणपरमेश्वरादिरूपाणां उपस्थितिः स्फूर्तिरित्यर्थः । सैव कथं स्यात्तत्राह—सेति । प्रथमादादिपदात्सद्गुरुमहापुरुषादेर्ग्रहः, द्वितीयेन तु लौकिककौशलादेरिति ॥ ३४ ॥ इदानीं प्रकरणनाम स्तनाम च श्लेपेण कथयन्नुपसंहरति—गोक्षीराब्धेरिति । गोर्वाण्याः क्षीराणीव क्षीराणि सारांशास्त एवापः उदकानि धीयन्ते यस्मिन् स तथा । वाक्सारीभूतसाहित्यशास्त्रदुग्धाम्बुधेः सकाशादित्यर्थः । पक्षे गावः आविर्भविष्यमाणचन्द्रस्य किरणाः कामधेनवो वा तद्विशिष्टो यः क्षिराच्छित्तस्मादित्यर्थः । शिवेति । शिवः शंकरः गुरुवः, श्रीमन्नारायणशास्त्रिप्रभृतयः, विबुधाः पण्डितास्ते सहाया यस्य स तथा । पक्षे गुरुर्वहस्पतिः, विबुधा देवाः, अच्युतः प्रकृतग्रन्थकृत् पक्षे विष्णुः । अत्रास्मच्छब्दाप्रयोगस्तस्मिन् कर्तृत्वाभावोऽस्येश्वरप्रेरणाजन्यत्वं च सूचितम् । हेत्वादिनिर्णयेति, हेतुः ‘काव्यकारणम्’ । आदिना तत्प्रयोजने स्वरूपे तेषां यो निर्णयो विवेकेनावधारणं तत्र परं सादरमित्यर्थः । पक्षे हेत्वादयः कफादितज्जन्यरोगाः । शेषं स्पष्टम् ॥ ३५ ॥

इति स्वकृतसाहित्यसारव्याख्यायां सरसामोदसमाख्यायां प्रथमप्रकरणं संपूर्णम् ।



## ऐरावतरत्नम् २.

काव्याविर्भूतिहेत्वादिप्रोच्यैवमथ बोधये ।

द्विजोक्तशब्दाद्युक्त्यैव स्वरसङ्गं सती यथा ॥ १ ॥

अथारभ्यमाणप्रकरणस्य पूर्वप्रकरणेन सह संगतिं सूचयन् वृत्तानुवादपूर्वकं शब्दार्थस्वरूपनिर्णयविवरणं प्रतिजानीते—काव्येति । अहमिल्याहारः । एवं पूर्वप्रकरणोक्तरीत्या काव्याविर्भूतिहेत्वादि काव्यस्य प्रागुक्तलक्षणप्रबन्धस्य आविर्भूतिः वाल्मीक्यादिमुखत इव स्ववदनतः प्रादुर्भावः । एतेन सत्कार्यवादः सूचितः । तथाच बीजरूपेण यावच्छब्दब्रह्ममायावच्छिन्ने ब्रह्मणि वर्तते एव परंतु तत्तत्सामग्रीसमवधानेन प्रादुर्भवतीति तात्पर्यम् । तेनान्तर्याम्येव तत्कर्तृति सिद्धम् । अतएवात्राहंपदाप्रयोगः । तस्य हेत्वादि हेतुस्वरूपप्रयोजनादि, पक्षे 'शुक्रो दैत्यगुरुः काव्यः' इत्यमरोक्तेर्ब्राह्ममुहूर्ते संजातस्य शुक्रोदयस्य यद्वेत्वादिदीपपाण्डिमत्वादि प्रातःसामीप्यव्यञ्जकमित्यर्थः । अत्रादिपदात्तर्कादिग्रहः । प्रोच्य प्रकर्षणानेकप्रन्थरहस्यग्रथनलक्षणेनोक्तर्पेणोक्तत्वेत्यर्थः । पक्षे 'अभूत्प्राचो पिङ्गा रसपतिरिव प्रादय कनकं गतच्छायश्चन्द्रो बुधवर इव ग्राम्यसदसि । परिक्षीणास्तारा नृपतय इवानुद्यमपरा न राजन्ते दीपा द्रविणरहितानामिव गुणाः' इत्यादिश्लोकपठनलक्षणेन । शास्त्रीयादिचातुर्यरूपेणोक्तर्पेणोक्तत्वेति यावत् । अथ निरुक्तोक्त्यनन्तरम् द्विजोक्तशब्दाद्युक्त्यैव द्विजाः काव्यप्रकाशकारममटभट्टादयः प्राचीना अलंकारशास्त्राचार्या ब्राह्मणास्तैरुक्ताः स्वस्वग्रन्थे प्रतिपादिताः ये शब्दादयः रामादिशब्दादयः । आदिपदेनार्थग्रहः । तेषां या उक्तिः स्वरूपकथनं तथेत्यर्थः । एवकारेण निर्मूलाभिनवकल्पनव्यावृत्तिः । पक्षे द्विजाः कोकिलादयः पक्षिणः । 'दन्तविप्राण्डजा द्विजाः इति कोशः । तैरुक्ताः प्रत्यूपकाले स्वाभाव्येनोच्चारिता ये शब्दाः कुहूरित्यादिरवास्ते द्विजोक्तशब्दाः । आदिपदाद्भोवत्सध्वनिग्रहणम् । तेषां या उक्तिः कथनं 'भोः प्राणनाथाः श्रीमद्विर्युत्थातव्यं विमुच्य माम् । ब्राह्मे सुहृते कूजन्ति कोकिला येनुवत्सकाः' इत्याद्याकारा योक्तिस्तथेत्यर्थः । अवधारणेन निरुक्तश्लोकस्थपूर्वार्धकथनव्यावृत्तिः तस्योत्तरार्धोक्तपूर्वोदाहृतश्लोकोक्तपदार्थैर्व्यञ्जनयैवोक्तयौचित्यादन्यथाऽसतीत्वापादकामर्यादासंभवाच्च । स्वरसङ्गं स्वस्य स्वकीयग्रन्थस्य यो रसज्ञस्तं गुणज्ञमित्यर्थः । एतेन मूढमत्सरिणोर्व्युदासः । एवमित्यनुकृष्य योज्यम् । तथाच वक्ष्यमाणं शब्दादीत्यर्थः । पक्षे भोः प्राणेत्यादिभ्युत्थानकथनम् । बोधये ज्ञापयामीत्यर्थः । शब्दादिज्ञानकौशलशालिनं करोमीतियावत् । पक्षे स्वस्या अधररसज्ञम् । तत्रानुरूपो दृष्टान्तः सतीति । अत्र सतीपदेनोक्तबोधनार्हत्वं ध्वनितम् । अयं भावः—पूर्वप्रकरणे शब्दसमूहविशेषः काव्यमिति तत्सामान्यलक्षणे सिद्धे तत्र शब्दादिस्वरूपजिज्ञासायामवसरसंगत्यात्र तद्विवरणं क्रियत इति । ननु स्वरसजिज्ञासुमित्येव वाच्यं इत्य बोधनानुपयोगादिति चेन्न । स्वस्य रसं परोक्षं जानातीत्यभिप्रेतत्वेन बुभुत्सोरपि ग्रहणाद्वधस्य तूक्तगुणप्रकाशनार्थमेव ग्रहणम् ।

त्रिधा वृत्तिभिदा शक्तिलक्षणाव्यञ्जनाहया ।

मुग्धमध्यप्रगल्भाख्यावस्थया स्त्रीष भाति वाक् ॥ २ ॥

योद्धव्योऽस्मात्पदादर्थोऽयमित्याद्याकारिकेशितुः ।

इच्छापि संकेताख्यात्र शक्तिरित्यादुरौहिकाः ॥ ३ ॥

अर्थप्रतीतिजनने स्वतः सामर्थ्यलक्षणम् ।

शब्देनार्थस्य संबन्धं शक्तिं मीमांसका जगुः ॥ ४ ॥

शृङ्गारो रसः । उपमालंकारः ॥ १ ॥ तत्र शक्त्याद्यपरनामकाभिधादिवृत्तिभेदा-  
त्रिविधः शब्द इत्याह—त्रिधेति । शक्त्यादीनां लक्षणं तत्रैवाग्रे वक्ष्यते । तत्रा-  
ङ्कुरितयौवना मुग्धा, समानलज्जामदना मध्या, पतिमात्रकेलिकलापकोविदा प्रगल्भा,  
चेति रसमञ्जर्यामुक्तं यन्मुग्धादीनां लक्षणं तद्रूपमुग्धाद्यानामवस्था तथेत्यर्थः ।  
अवस्थानां त्रैविध्येऽपि जात्यभिप्रायेणैकवचनम् । स्त्रीत्वत्र साध्यैव । तस्या  
एष लोकादौ स्वार्थप्रकाशनार्हत्वेन वागुपमालसंभवादिति । ‘आख्याहे अभि-  
धानं च’ इत्यमरः । शेषं स्पष्टम् ॥ २ ॥ एवं शब्दस्य वृत्तिभेदात्रिविध्यं प्रतिज्ञाय  
तत्र प्रथमोद्दिष्टत्वाच्छक्तिवृत्तिं व्युत्पादयितुं मतभेदेन तस्या अनेकविधत्वात्प्रथमं  
तार्किकमतेन तां लक्षयति—योद्धव्य इति । ईशितुः परमेश्वरस्य संकेताख्या  
संकेतनाम्नीत्यर्थः । अपिना तन्निष्ठज्ञानकृत्योः संग्रहः । अत्र लोके वेदे च  
औहिकाः ऊहयन्तीत्यौहिकाः । तार्किका इत्यर्थः । तदुक्तं न्यायसिद्धान्तमञ्जर्याम् ।  
स च संकेतोऽस्मात्पदादयमर्थो योद्धव्य इत्याकारिकेच्छा इन्तैव पामरादिसंकेतिता  
अपि शब्दा अभिधायकाः स्युरिति चेन्न । नहि संकेतमात्रमभिधा किं त्वीश्वरसंकेत  
इति ॥ ३ ॥ एवं तार्किकसमतं शब्दशक्तिलक्षणमभिधायाथ मीमांसकमतां तां  
लक्षयति—अर्थेति । अर्थप्रतीतिजनने रामशब्दध्रुवणोत्तरं दाशरथ्यात्मक-  
पदार्थानुभवोत्पत्तावित्यर्थः । स्वतः स्वाभाव्येन सामर्थ्यलक्षणं सामर्थ्यशब्दितं  
व्युत्पन्नस्य स्वध्रुवणमात्रेणैवावश्यमर्थज्ञानजननदक्षलरूपमित्यर्थः । उक्तं हि संक्षेप-  
शारीरके श्रीमत्सर्वज्ञात्ममुनीश्वरचरणैर्व्यवहारे भट्टनयानुसारेण—‘व्युत्पन्नस्य हि बुद्धि-  
जन्म सहसा वाक्ययुतौ दृश्यते’ इति । एतादृशं शब्देन रामादिशब्देन सह  
अर्थस्य दाशरथ्याद्यर्थस्य संबन्धं बोध्यबोधकतारूपमभिधेयाभिधायक भावात्मकं वा  
संबन्धमेव शक्तिं शक्तिशब्दाभिधेयं मीमांसकाः पूर्वमीमांसकाभावा इत्यर्थः । जगुः  
स्वस्वग्रन्थेषु प्रतिपादयामासुरित्यर्थः । तथा चोक्तं भाट्टरहस्ये—नहि ‘अस्मात्पदाद-  
यमर्थो योद्धव्यः’ इत्याकारिकेच्छारूपं तात्पर्यं वेदे संभवति । अतस्तत्रातिरिक्तः  
शब्दनिष्ठो धर्मविशेष एव तात्पर्यं भट्टमते वाच्यमिति । नच तात्पर्यस्यैव  
लक्षणमुक्तं ननु शक्तिरिति वाच्यम् । यत्परः शब्दः स शब्दार्थ इति  
न्यायात्तात्पर्यशब्देन तस्या एवात्र ग्राह्यत्वात् । अभिधा शक्तिः  
सामर्थ्यं तात्पर्यमित्यनर्थान्तरम् । ननु तत्राप्युदाहृतग्रन्थे तार्किकसमत-  
शक्त्यतिरिक्तः शब्दनिष्ठो धर्मविशेष एव शक्तिलक्षणत्वेन समतस्तत्कथं त्वदुक्त-

तत्र लाक्षणिके शब्देऽपीश्वरेच्छास्त्यतोऽग्नित्वा ।  
 उच्छिद्येत्यक्षणातोऽत्र मीमांसकमतं मतम् ॥ ५ ॥  
 सा जातियुक्तव्यक्तौ स्याज्जातिमात्रे तथा क्रमात् ।  
 मतद्वये तथाप्यन्या युक्ता लाघवतोऽभिधा ॥ ६ ॥  
 किंच कार्यान्विते शक्तिमातुः प्राभाकरा न तत् ।  
 युक्तं गौरवतः किंतु लाघवात्साऽन्वितैकगा ॥ ७ ॥

लक्षणैकमत्यमिति चेन्न । विभावेन तु तस्य मदुक्तलक्षणमात्रपर्यवसन्नत्वात् ।  
 तथाहि नहीत्यादिग्रन्थेन वेदस्यानादित्वेनार्पादपेयत्वादुक्तेच्छारूपतापर्यस्य तत्रा-  
 भाव इत्यवश्यं वक्तव्यं तेन तत्रार्थप्रतीतिजनने स्वत एव सामर्थ्यमित्यर्थेऽपि द्वमेव ।  
 तदेवात्र मया पूर्वार्धे कथितमिति कुतो वैमत्यावकाशः । एवं तर्हि तृतीयचरणो  
 व्यर्थ एवेति चेत् सत्यं, तथापि तस्य तत्परिष्कारार्थत्वेनोपयुक्तत्वात्सांगत्यमेव  
 निरुक्तसामर्थ्यं मे तु शब्द एव तिष्ठतीति तस्य शब्दनिष्ठधर्मविशेषत्वमप्यर्थादेव  
 लब्धमिति सर्वमवदातम् । शब्देनार्थस्येत्युपलक्षणमर्थेन वाशब्दस्येत्यस्यापि ।  
 अत एवोक्तं रसगङ्गाधरे—‘शक्त्याद्योऽर्थस्य शब्दगतः शब्दस्यार्थगतो वा  
 संबन्धविशेषोऽभिधेति ॥ ४ ॥ तदत्र मतद्वये किं श्रेय इति चेदन्यमेवेत्याह—  
 तत्रेति । मतद्वयमध्य इत्यर्थः । उपलक्षणमिदं मतान्तराणामपि । तानि च  
 गौरवभियाऽत्रानुपन्यस्तान्यप्याकरतो ज्ञेयानि । नन्वाद्यमेव कुतो नाज्ञीक्रियत इति  
 चेत्तत्र हेतुमाह—लाक्षणिक इत्यादिना । गङ्गायां घोष इत्यादौ शब्देऽपीत्यर्थः ।  
 अपिशब्देन लाक्षणिकभिन्नशब्द एवोक्तेच्छासत्त्ववादव्युदासः । ईश्वरस्य विभुत्वेन  
 तदिच्छायाः सर्वत्र सत्त्वात् । दीधितिकृन्मते शब्दाश्रयीभूतस्याकाशस्येश्वरानतिरिक्त-  
 त्वेनतदिच्छाशब्दयोः सामानाधिकरण्यात्कार्यमात्रं प्रतीश्वरेच्छायाः साधारणकारण-  
 त्वाच्च लक्षणोच्छेदप्रसङ्ग इत्याशयः । निगमयति । अतइति । अत्र लोके वेदे  
 च मतं निर्दोषव्यवहारघटकत्वेन प्रकृतालंकारशास्त्रेऽपि संमतमित्यर्थः ॥ ५ ॥ अस्तुचैवं  
 शक्तिस्वरूपविवरणं परंतु किंविपयिणी सेत्याकाङ्क्षायां क्रमेण तद्विषयभेदं तार्किका-  
 दिमते प्रदर्श्य प्रकृते मीमांसकसंमतमेव तद्विषयमादर्णीयतथोपपादयति—  
 सेति । सा पूर्वोक्तलक्षणा शब्दशक्तिः जातियुक्तव्यक्तौ गोत्वविशष्टे गवि तथा  
 जातिमात्रे गोत्व एव क्रमादनुक्रमेण मतद्वये तार्किकमते जातिविशिष्टव्यक्तौ  
 मीमांसकमते च जातावेव स्यादित्यन्वयः । तदुक्तं न्यायसिद्धान्तमञ्जर्याम् । तस्मात्  
 गोत्वविशिष्ट एव शक्तिरिति मीमांसान्यायप्रकाशेऽपि । यच्च यस्मात्प्रतीयते तत्तस्य  
 वाच्यं यथा गोशब्दस्य गोत्वमिति । एवं मतद्वयं निरूप्य तत्र लाघवान्मीमांसक-  
 मतं स्वादरणीयमित्याह—अन्त्येत्यादिना ॥ ६ ॥ प्रसङ्गात्प्राभाकरमतमुपन्य-  
 स्यति—किंचेति । कार्यान्विते गामानयेत्यादावानयनादिक्रियान्विते गवादावि-  
 त्यर्थः । तत्खण्डनं प्रतिजानीते—न तदिति । तत्र हेतुमाह—गौरव इति । इति  
 तर्हि क सेत्याकाङ्क्षायां सयुक्तिकं स्वसिद्धान्तं बोधयति—किंवित्यादिना । सा शब्द-

सा पुनस्त्रिविधा रूढियोगतन्मिश्रभेदतः ।

समुदायैकशक्तिर्या सैव रूढिर्यथा शिवः ॥ ८ ॥

योगोऽवयवमात्रस्य शक्तिर्यद्वैतबोधकः ।

उभयोः संकरो योगरूढिर्नारायणो यथा ॥ ९ ॥

तत्राप्याद्या चतुर्धा स्यान्महाभाष्यानुसारतः ।

वक्ष्यमाणभिदा ज्ञेयं शिष्टं द्वयमपि द्विधा ॥ १० ॥

गौः शुक्लोऽथ चलो डित्थ इति शब्दा वदन्त्यमी ।

जातिं गुणं क्रियां द्रव्यमिति पातञ्जलं मतम् ॥ ११ ॥

विभक्त्यन्तं पदं प्राहुः पाणिनीयमतानुगाः ।

शक्तिमेव तदित्यूचुस्तार्किका अस्तु चोभयम् ॥ १२ ॥

योगः पदार्थयोरेको धातुप्रत्यययोः परः ।

चित्रगुर्देशिको योगरूढिः श्रीशो हरिस्तथा ॥ १३ ॥

शक्तिः अन्वितैकगा । दशमस्त्वमसीत्यादावन्वयघटितार्थमात्रविपथिणीत्यर्थः ॥ ७ ॥

अथ तस्या अपि त्रैविध्यमभिधत्ते—सा पुनरिति । तत्र हेतुं वदन्तद्भेदानु-

द्देशति—रूढीति । तन्मिश्रो योगरूढिः । तत्र क्रमेण सोदाहरणानि तद्वक्षणानि

अक्षिपति—समुदायैकेलादिना सार्धेन । समुदायोऽक्षरसमूहः ॥ ८ ॥ अवय-

वेति । अवयवाः पदार्थाः । नराणां जीवानां समूहो नारं तदयनं व्यापकत्वेना-

मत्वेन च स्थानं यस्य त्व तथा ॥ ९ ॥ एवं रूढ्यादित्रयं निरूप्याथ रूढेधातु-

वैध्यं प्रतिजानीते—तत्रापीति । तत्रापि । निरुक्तरूढ्यादित्रयमध्येऽपीत्यर्थः ।

प्राद्या रूढिः । उक्तं हि महाभाष्ये—‘गौः शुक्लश्चलो डित्थ इत्यादौ चतुष्टयी शब्दानां

गृह्णति’ इति । योगादेशपि प्रत्येकं द्वैविध्यं प्रतिजानीते—शिष्टमिति । वक्ष्यमाण-

भेदा द्विधा ज्ञेयमिति संबन्धः ॥ १० ॥ प्रतिज्ञातमहाभाष्यमर्थतः पठन्मुक्तचा-

र्विध्यं सोदाहरणं विवृणोति—गौरित्यादिना । इति अमी शब्दा इति

योज्यम् । पतञ्जलेरिदं पातञ्जलम् ॥ ११ ॥ अथ क्रमप्राप्तं प्रतिज्ञातयोगादिभेद-

वैध्यं वक्तुं तदुपयोगित्वेन पदस्वरूपं मतभेदपूर्वकमाह—विभक्त्यन्तमिति ।

तत्र तव किं संमतमिति चेद्दोषाभावादुभयमपीत्याह—अस्त्विति । चोऽप्यर्थः ।

उभयमप्यस्तु का नः क्षतिरिति तात्पर्यम् ॥ १२ ॥ एवं पदलक्षणमभिधाय पदार्थ-

प्रयोगादिभेदेन योगतन्मिश्रयोः सोदाहरणं प्रत्येकं द्विविधत्वमाह—योग इत्या-

दिना । चित्रगुरिति । चित्राः विचित्रार्थद्योतिकाः गावः वाचो यस्य स तथेति

यथमभेदस्योदाहरणम् । दिशत्युपदिशतीति देशिक इति द्वितीयस्येत्यर्थः ।

योगरूढिरिति । योगरूढिसंज्ञकः शक्तिभेदोऽपि । तथा निरुक्तयोगाख्यभेद-

वत्पदार्थयोर्योगेन प्रकृतिप्रत्यययोर्योगेन च द्विधेति योज्यम् । तयोः क्रमेणोदाहरणे

साकाङ्क्षायोग्यतासत्तितत्कुलं वाक्यमुच्यते ।  
 यथा गामानयेत्यादि तदखण्डमुदीरितम् ॥ १४ ॥  
 आकाङ्क्षान्वयबोध्यन्यपदापेक्षा पदस्य या ।  
 विधेयधर्मसामर्थ्यं पदार्थं योग्यता मता ॥ १५ ॥  
 आसत्तिरविलम्बेन पदानां कथनं भवेत् ।  
 एतद्विना घटं सिञ्चाग्निनेत्यादि न बोधकम् ॥ १६ ॥  
 केचित्त्वाहुरयोग्यत्वनिश्चयं प्रतिबन्धकम् ।  
 ततो न वह्निना सिञ्चेदिति वाक्यान्मतिर्भवेत् ॥ १७ ॥  
 असमाप्तार्थकं खण्डवाक्यं यो गौस्तमाहर ।  
 कचिदेकपदेऽप्येतद्दृश्यत्वादिति भो इति ॥ १८ ॥

श्रीशो हरिरिति ॥ १३ ॥ एवं पदतदर्थं शक्तिनिरूपणप्रसङ्गात्संक्षिप्यावसरप्राप्तं  
 चाक्यं लक्षयति—साकाङ्क्षेति । आकाङ्खादिस्वरूपमत्रैवाग्रे वक्ष्यते । तत्कुलं तेषां  
 निरुक्तलक्षणानां पदानां कुलम् । कदम्बमित्यर्थः । उदाहरति—यथेति । इदमे-  
 वाखण्डवाक्यमित्याह—तदिति ॥ १४ ॥ ननु किं तदाकाङ्खादित्रयमित्याशङ्कायां  
 तल्लक्षयति—आकाङ्क्षेत्यादिना क्रमात्साधेन । या पदस्य घटमित्यादिशब्दरूपस्य  
 अन्वयबोध्यन्यपदापेक्षा । अन्वयं बोधयति ज्ञापयतीति तथा तादृशं  
 यदन्यपदं आनयेत्यादिपदं तस्य अपेक्षा वाञ्छा सैवाकाङ्क्षेत्यर्थः । विधेयेति ।  
 विधेयः उपदेशः यो धर्मस्तस्य सेचनादिरूपस्य पदार्थे जलादौ यत्सामर्थ्यं सैव  
 योग्यतेत्यर्थः ॥ १५ ॥ आसत्तिरिति । स्पष्टार्थः । एतन्नयं विनाप्यस्तु शाब्द-  
 बोधः को दोष इति चेत्तत्राह—एतदिति । एतत् उक्तलक्षणं आकाङ्खादित्रयं  
 विना घटं इति पदं सिञ्चेतिपदेन सह साकाङ्क्षं नास्ति । सेकस्य वृक्ष एवोपयोगात्,  
 घटे तदनुपयोगाच्च । किंतु निराकाङ्क्षमेवेत्यत्र न शाब्दबोधः । तस्मादिदं निराका-  
 ङ्क्षतोदाहरणम्, अग्निना सिञ्चेत्ययोग्यतोदाहरणमिति बोध्यम् । आदिपदादना-  
 सत्त्युदाहरणमपि दीर्घकालेन पदोच्चारणलक्षणं कल्प्यम् ॥ १६ ॥ योग्यताविषये  
 मतान्तरमाह—केचित्त्विति । शाब्दबोध इति शेषः ॥ १७ ॥ नन्वस्त्वेव-  
 माकाङ्खादिविशिष्टमखण्डवाक्यं, तथाप्येतस्याखण्डत्वोक्त्यार्थात्सखण्डवाक्यमप्ये-  
 कमस्तीति सूचितमतः किलक्षणं तदित्याशङ्कायां तल्लक्षयति—असमाप्तेति ।  
 न समाप्तः पर्यवसन्नः अर्थो यस्य तत्तथा । साशङ्कमित्यर्थः । अत्र पदकदम्बमि-  
 त्यध्याहारः । उदाहरति—य इति । अत्र को वा गौरित्याशङ्कायाः सत्त्वाल्ल-  
 क्षणसमन्वयः । न केवलमस्य पदसमुदाय एवापेक्षितः किंतु कचिदेकपदेऽप्येतल्ल-  
 क्षणं संभवतीत्याह—कचिदिति । एतदखण्डवाक्यलक्षणं चेत्यर्थः । क्रमेणो-  
 दाहरणे दृश्यत्वादितितीत्यादिना । अत्र कथं द्वैतं मिथ्येति हेत्वाकाङ्क्षापूरकविशि-  
 ष्टार्थोपपादकत्वेन पञ्चम्यन्तत्वादेकपदत्वेऽपि वाक्यत्वं भो इत्यत्रार्थसमाप्तेर-  
 भावात्किं भो रामेति संबोधनं भो कृष्णेति वेत्याशङ्कासत्त्वाच्च खण्डवाक्यत्वमि-

पाणिनीयमतेनोक्तं विभक्त्यन्तं पदं हि यत् ।

तत्र सुप्रत्ययात्मानः प्रथमाद्या विभक्तयः ॥ १९ ॥

अपष्टीप्रथमास्वेव तासु कारकता मता ।

अनन्याधीनता यद्वद्योगभूमिषु सप्तसु ॥ २० ॥

नियतोपस्थितावुच्चैः कृष्णो लिङ्गाधिके तटम् ।

द्रोणो व्रीहिर्मिताचेकः संख्यायां प्रथमा मता ॥ २१ ॥

त्यर्थः ॥ १८ ॥ अर्थकपद इत्युक्त्या पूर्वोक्तपदलक्षणस्मरणात्प्रसङ्गतस्तद्विवर-  
णार्थं सिंहावलोकनन्यायेन तदनुवादपूर्वकं सुच्चिभक्तौरुद्दिशति—पाणिनीये-  
त्यादिना । सुधिति सुप्रत्ययरूपा इत्यर्थः । शेषं स्पष्टम् ॥ १९ ॥ तत्रापि  
कारकत्वं तावत्कासां चिदेवेत्याह—अपष्टीति । तासु पूर्वोक्तप्रथमायासु  
सप्तसु सप्तसंख्याकासु विभक्तिषु मध्य इत्यर्थः । अपष्टीप्रथमास्वेव न विद्येते पष्टी-  
प्रथमे यासु तास्वेव । पष्टीप्रथमातिरेकास्वेवेत्यर्थः । तत्र दृष्टान्तमाह—अन-  
न्येति । अनन्याधीनता अपराधीनता योगभूमिषु । शुभेच्छादियोगशब्दितच्चि-  
त्तनिरोधपूर्वकग्रहज्ञानसाधनादिदशास्वित्यर्थः । ताश्च भूमिकाः श्रीमद्वसिष्ठेन दीक्ष-  
ताः—‘ज्ञानभूमिः शुभेच्छा स्यात्प्रथमा समुदाहृता । विचारणा द्वितीया तु तृतीया  
तनुमानसी । सत्त्वापत्तिश्चतुर्थी स्यात्ततोऽसंसक्तिनामिका । पदार्थाभाविनी पष्टी  
सप्तमी तुर्यंगा स्मृता’ इति । तत्र शुभेच्छायाः प्रथमायाः मुमुक्षारूपत्वेन, ‘प्रत्य-  
ग्विबिदिपां बुद्धेः कर्माण्युत्पाद्य शुद्धितः । कृतार्थान्यस्तमायान्ति प्रावृडन्ते घना  
इव’ इति वार्तिकवचनानुसारेणान्तर्यामिप्रेरितनिष्कामकर्माख्यपराधीनत्वसंभवा-  
त्तथा पदार्थाभाविन्याः पष्टया अपि—‘भूमिकापञ्चकाभ्यासात्स्वात्मारामतया भृशम् ।  
आभ्यन्तराणां बाह्यानां पदार्थानामभासनात् । परप्रयुक्तेन च हि प्रयत्नेनाव-  
बोधनम् । पदार्थाभाविनी नाम पष्टी भवति भूमिका’ इत्यपि वासिष्ठवाक्यादेव  
परप्रयत्नमात्रव्युत्थानरूपत्वेन पराधीनत्वसंभवाच्च तद्विभाषु द्वितीयादियोगभूमिषु  
पूर्वपूर्वस्या उत्तरोत्तरहेतुत्वेनान्याधीनत्वं युक्तमेवेति भावः ॥ २० ॥ एवं सह-  
ष्टान्तं कारकसंज्ञां द्वितीयादीनां विभक्तीनामभिधायार्थ क्रमेण प्रथमादिविभक्त्यर्थो-  
न्वक्तव्यमादौ प्रथमाया अर्थमाह—नियतोपस्थिताविति । प्रथमा उच्चैः  
कृष्णः इति नियतोपस्थितौ, तथा तटं इति लिङ्गाधिके, तथा द्रोणो व्रीहिः इति  
मितौ, तथा एकः इति संख्यायामपि मतास्तीति योजना । उच्चैरित्यलिङ्गकस्य  
नियतोपस्थितिकाख्यस्य सूत्रोक्तप्रातिपदिकार्थस्योदाहरणम् । कृष्ण इति नियत-  
लिङ्गस्येति शेषम् । नियतोपस्थितौ नियता निश्चिता उपस्थितिः शब्दश्रवणमात्रे-  
णैव ज्ञानं यस्य तस्मिन् शक्यार्थ इत्यर्थः । एवं तटं इत्युदाहरणे अनियतलिङ्गत्वेन  
निरुक्तप्रातिपदिकार्थे सत्यपि लिङ्गाधिके लिङ्गमात्राधिक्येऽपीत्यर्थः । तद्वत्  
द्रोणो व्रीहिः, द्रोणाख्यपरिमाणविशेषपरिमिताः शालयः, जाल्यमिप्रायेणैकवचनम्,  
इत्यस्मिन्नुदाहरणे मितौ पूर्ववत्परिमाणमात्राधिक्येऽपीत्यर्थः । तथा एकः इत्यु-

कर्तुः क्रियातः संप्राप्तुमभीष्टात्मनि कर्मणि ।  
 स्याद्वितीया मृगाक्षीव हरिं भजति भक्तराट् ॥ २२ ॥  
 स्वतन्त्रे कर्तरि तथा करणेऽत्यन्तसाधके ।  
 तृतीया खलु रामेण वाणेनाभिहतो मृगः ॥ २३ ॥  
 नमः स्वस्तिस्वधास्वाहादानतादर्थ्ययोगतः ।  
 शिवाय नम इत्यादौ चतुर्थी भवति ध्रुवम् ॥ २४ ॥

दाहरणे संख्यायां संख्यामात्रेऽपि मता । पाणिन्याद्याचार्याणां संमतास्त्याज्यः ।  
 उपलक्षणमिदं संबोधनस्यापि । तस्माच्छक्यादय एव प्रथमाविभक्त्यर्था इति  
 सिद्धम् । तथाच सूत्रं 'प्रातिपदिकार्थलिङ्गपरिमाणवचनमात्रे प्रथमा' इति ।  
 विस्तरस्तु सिद्धान्तकौमुद्यादौ द्रष्टव्यः ॥२१॥ द्वितीयाविभक्त्यर्थं कथयति—कर्तु-  
 रिति । कर्मणीत्यतः प्राक्तेनेन कर्मस्वरूपम् । तत्र दृष्टान्तमाह—मृगाक्षी-  
 वेति । यथा कर्तुः अग्निहोत्रादिक्रियामात्रप्रधानस्य गृहस्थस्य क्रियातः ताम्बूल-  
 दानादिलौकिकव्यापारतः संप्राप्तुं सम्यग्यथाभिलषितं प्राप्तुं लब्धुं अभीष्टात्मनि  
 वाञ्छितस्वरूपे कर्मणि विलासव्यापारे 'पत्नी पाणिगृहीता च द्वितीया सह-  
 धर्मिणी' इत्यमरोक्तेर्द्वितीया नाम पाणिगृहीता धर्मपत्न्येवेत्यर्थः । यद्वा प्रथमपत्न्य-  
 पेक्षया नवा द्वितीयैव मृगाक्षी हरिणनयना तरुणीत्वेन दक्षा भवतीत्यध्याहार-  
 स्तद्वदुक्तलक्षणे कर्मणि द्वितीया विभक्तिः स्यादिति संबन्धः । अत्रापि सूत्रे  
 'कर्तुरीप्सिततमं कर्म' इति, 'कर्मणि द्वितीया' इति च उदाहरति—हरि-  
 मिति ॥ २२ ॥ तृतीयार्थमाह—स्वतन्त्र इति । तथाच सूत्राणि 'स्वतन्त्रः  
 कर्ता', 'साधकतमं करणं', 'कर्तृकरणयोस्तृतीया' इति च । उदाहरति—रामेणेति ।  
 पक्षे कर्तरि पुरुषे स्वतन्त्रेऽपराधीने सति तथा तस्य करणे साधनेऽप्यत्यन्त-  
 साधके अवश्यकार्यकारिणि च सति तृतीया खलु भुक्तिमुक्तिभ्यामन्या विप-  
 त्तिरूपा तदपेक्षया तृतीयैवावस्था भवतीत्यर्थः । तत्र निदर्शनं रामेणेति । सुव-  
 र्णमृगस्य लोकाप्रसिद्धत्वेन तदासत्तयनौचित्येऽपि स्वातन्त्र्यादिना तत्संभवेन  
 तज्जन्योक्ततृतीयावस्थादर्शनादतः शास्त्राचार्यपारतन्त्र्यमेव सर्वदा हितैषिभिः परि-  
 पालनीयं नतु क्षणमात्रमपि स्वातन्त्र्याद्यवलम्बनीयमित्याशयः ॥ २३ ॥ अथ  
 चतुर्थीविभक्त्यर्थं कथयति—नम इति । एतेषां स्वाहान्तानामेव शब्दानां  
 साक्षाद्योगेन, तथा दानस्य कर्मणा योगेन, तथा तादर्थ्यस्य योगेन च चतुर्थी-  
 विभक्तिः शिवाय नम इत्यादावुदाहरणे ध्रुवं भवतीत्यर्थः । आदिपदेन सर्वस्मै  
 स्वस्ति, पितृभ्यः स्वधा, अग्नये स्वाहा, विप्राय गां ददाति, मुक्तये हरिं भजती-  
 त्यादि । पक्षे नमः 'प्रणमेद्वण्डवद्रूमावाश्वचाण्डालगोखरम्' इत्यादिश्रीमद्भागवतोक्तं  
 नमनं, तथा स्वस्ति अहिंसया सकलजीवकल्याणं, स्वधा पितृयज्ञः, स्वाहा देवयज्ञः,  
 दानं अन्नादेः प्रसिद्धमेव । तादर्थ्ययोगः ब्रह्मैकप्राप्त्यर्थित्वेन मनोनिरोधः । एतैः  
 साधनैः कृत्वा शिवाय नम इति मन्त्रोपासनपूर्वकमादिशब्दोक्ततत्त्वसाक्षात्कारे-

भेदावधौ वनाद्याति प्रकृतौ ब्रह्मणः प्रजाः ।

हेतौ तु वह्निमान्धूमादित्यादौ पञ्चमी स्मृता ॥ २५ ॥

स्वस्वामिभावादौ शेषे कृद्योगे कर्तृकर्मणोः ।

पट्टी शंभोर्गणः शौरेः कृतिः कर्ता स्मृतेर्मुनिः ॥ २६ ॥

आधारे विषये व्याप्येऽन्यक्रियालक्षकक्रिये ।

सप्तमी कमले हंस आस्त इत्यादिके भवेत् ॥ २७ ॥

अपदार्थोऽपि वाक्यार्थस्तात्पर्याख्यः समुल्लसेत् ।

तत्र यस्मिन्मते भाट्टे प्रथितोऽभिहितान्वयः ॥ २८ ॥

सति चतुर्थी जाग्रदाद्यपेक्षया चतुर्थसंख्याका तुरीयावस्था ध्रुवं निश्चितं भवति इत्यर्थः ॥ २४ ॥ एवं पञ्चमीमप्याह—भेदावधाविति । अपादानपदवाच्ये विभेदपस्यावधिभूते घन्तुनि पञ्चमी वनाद्यातीत्यादां, तथा प्रकृतौ उपादाने ब्रह्मणः चतुर्मुखात्, यद्वा मायिनः परमात्मनः प्रजाः प्रजक्षिरे इत्यादां । तथा हेतौ वह्निमान्धूमादित्यादां स्मृता । पाणिनिना कथितेत्यर्थः ॥ २५ ॥ अथ पट्टपर्थं स्फुटयति—स्वेति । स्वस्वामित्यादिसंबन्धसामान्यरूप इत्यर्थः । शेष इति तान्त्रिकी संज्ञा । कृद्योगे कृतप्रत्यययोगे तु कर्तृकर्मणोः कर्तरि कर्मणि च पट्टी स्यादित्यर्थः । तथाच सूत्रे 'पट्टी शेषे' 'कर्तृकर्मणोः कृति' इति च क्रमेणोदाहरति—शंभोरित्यादिना । पक्षे शेषे अनन्ताख्ये नागराजे पट्टी प्रागुक्तलक्षणा परतो व्युत्पन्नशालिनी पट्टीनाम्नी योगभूमिकास्तीत्यर्थः । तत्र हेतुगर्भे विशेषणे । कीदृशे । स्वस्वामिभावादौ स्वस्मिन्-द्वैतारमन्येव स्वामिभावादिनियन्तृत्वरूपार्थत्वादिर्यस्य स तथा । तत्त्वज्ञ इत्यर्थः । पुनः कीदृशे । कर्तृकर्मणोः कृद्योगे कर्ता ज्ञानक्रियाश्रयः प्रमाता, कर्म ज्ञेयं दृश्यं तयोर्मध्ये कृद्योगे करोति स्वसंकल्पेन द्वैतं रचयतीति कृदज्ञात् आत्मा तत्रैव ज्ञातत्वेन योगधित्तनिरोधो यस्य स तथा । योगीन्द्र इत्यर्थः । अत एवायं शंभोः शिवस्य गणः । बाह्वन्त्येन नन्दिकेश्वरबद्धपणत्वेनापि सेवकविशेष इत्यर्थः । शौरेः विष्णोः कृतिः । पृथ्वीधारणरूपक्रियाविशेष एवेत्यर्थः । तथा मुनिः पतञ्जलिः सन् स्मृतेर्महाभाष्यादेः कर्ता । निर्मातेत्यर्थः ॥ २६ ॥ तद्वत्सप्तमीमप्याह—आधारे इति । अन्येति अन्यक्रियायाः लक्षिका क्रिया यस्य तस्मिन् तस्य क्रियया क्रियान्तरं लक्ष्यते तत्रेत्यर्थः । आदिपदान्मोक्षे इच्छास्ति, सर्वस्मिन्नात्मास्ति, गोपु दुःखमानासु गतः, इति ब्राह्मम् ॥ २७ ॥ एवं विभक्त्यन्तं पदमिति मतेन प्रथमादिविभक्तिविशिष्टानां पदानामर्थानभिधायाधुना वाक्यार्थं कथयन्मतभेदेन तद्वैविध्यमभिधत्ते—अपदार्थोऽपीत्यादिषाधेन । अपदार्थोऽपि निरुक्तसप्तविभक्त्यन्तपदानामर्थाद्विज्ञोऽपि तात्पर्याख्यः तात्पर्यसंज्ञकः वाक्यार्थः तत्र भाट्टे पूर्वमीमांसावार्तिककारा भट्टशेखरपाणिनौ तस्मिन्मते समुल्लसेदाविर्भवेदित्यर्थः । तत्र केत्यत आह—यस्मिन्निति । शेषेण यस्मिन् अभिहितान्वयः पदैरभिहितानां क्रियादिवृत्त्या प्रबोधितानां पदार्थानां अन्वयः संबन्धः प्रथितः प्रसिद्धोऽस्ती-



यत्रान्विताभिधानं स्यान्न तु तत्र स भिद्यते ।  
 उपक्रमादिभिलिङ्गैस्तात्पर्यं वक्तुराशयः ॥ २९ ॥  
 मुखमेवेन्दुरित्यादावालंकारिकदर्शने ।  
 शाब्दबोधश्चमत्कारी योग्यताविरहेऽपि यः ॥ ३० ॥  
 स तु तच्छास्त्रसंस्कारवतामेवोपजायते ।  
 नान्येषां प्रतिबद्धाग्नेर्दाह उत्तेजके यथा ॥ ३१ ॥  
 एवं चोत्तेजकाभावशालिनो बाधनिश्चितः ।  
 अभावस्य च हेतुत्वं शाब्दबोधेऽत्र संमतम् ॥ ३२ ॥  
 पदज्ञानैककरणात्पदार्थस्मृतितवर्त्मना ।  
 शक्तिधीसहकारेण शाब्दबोधः प्रजायते ॥ ३३ ॥

त्यर्थः ॥ २८ ॥ मतान्तरमाह—यत्रेति । अन्विताभिधानं अन्वितानां संव-  
 द्धानां पदार्थानामेव पदैरभिधानं बोधनं तद्यत्र स्यात् भाटे मत इत्यनुपज्ज्यते ।  
 तुशब्दो वैलक्षण्यावद्योती । तत्र निरुक्तमते सः वाक्यार्थः न भिद्यते । पदार्थेभ्यो  
 भिन्नो न भवतीत्यर्थः । तदुक्तं काव्यप्रकाशे—‘पदार्थानां समन्वये तात्पर्यार्थो  
 विशेषवपुरपदार्थोऽपि वाक्यार्थः समुल्लसति’ इत्यभिहितान्वयवादिनां मतम् । वाच्य  
 एव वाक्यार्थ इत्यन्विताभिधानवादिनः’ इति । अथ कथं तात्पर्यं ज्ञेयमित्यत  
 आह—उपक्रमेति । लिङ्गार्थोक्तैः । तत्स्वरूपमाह—वक्तुरिति ॥ २९ ॥  
 ननु भवत्वेवं वाक्यलक्षणादिकं तथापि न योग्यतादिकमेव नियमेन वाक्यार्थ-  
 ज्ञानेऽपेक्षितं, वदनमेव चन्द्र इत्यादौ मुखे चन्द्रकार्यकारित्वाभावेन योग्यताराहि-  
 त्येऽपि शाब्दबोधदर्शनादिति चेन्न । तत्रालंकारशास्त्रसंस्कारवतामेव शाब्दबोध-  
 दर्शनात्तद्विज्ञानां तददर्शनाच्च । तस्माद्योग्यताभावस्य शाब्दबोधप्रतिबन्धकत्वेऽपि  
 निरुक्तसंस्कारस्य तत्रोत्तेजकत्वादेव शाब्दबोध इत्याशयेनाह—मुखमेवेत्या-  
 दिद्वारभ्याम् । चमत्कारी चमत्कारवान् । आह्लादक इति यावत् ॥ ३० ॥ सत्वि-  
 ति । तुशब्दः शङ्काव्यावृत्त्यर्थः । तत्र दृष्टान्तः प्रतिबद्धेति । प्रतिबद्धो मण्यादि-  
 ना निरुद्धदाहशक्तिः सचासावग्निश्च तस्मात् । प्रतिबन्धविशिष्टाद्वहेरित्यर्थः । यथा उत्ते-  
 जके मन्त्रादिरूपे निरुक्तशक्तिप्रतिबन्धमोचके सत्येव दाहो जायते नान्यथा तद्वत्प्र-  
 कृतेऽपीति ॥ ३१ ॥ फलितमाह—एवंचेति । मुखमेवेन्दुरित्यादौ बाधनि-  
 श्चयेऽप्युक्तोत्तेजकसत्त्वेन शाब्दबोधदर्शनादुत्तेजकाभावविशिष्ट एव बाधनिश्च-  
 याभावः शाब्दबोधे हेतुर्नतु केवल इति नियम्यत इति तात्पर्यम् । स्पष्टमन्यत्  
 ॥ ३२ ॥ न केवलमेतावदेव शाब्दबोधे कारणं किंतु कारणान्तरमपीति तद्-  
 शयंशब्दबोधप्रक्रियां संक्षिपति—पदेति । पदानां रामादिपदानां ज्ञानमेव  
 एकं मुख्यं करणमसाधारणं कारणं तस्मादित्यर्थः । पदार्थेति । पदार्थाः  
 सीतारमणादयस्तेषां स्मृतिस्तद्वर्त्मना । तन्मार्गेणेत्यर्थः । शक्तीति । शक्तिधीः

चाला युवानो वृद्धाश्च कपोता युगपत्खले ।  
 कणाचचयलोभेन निपतन्ति यथा क्षणात् ॥ ३४ ॥  
 पदार्थास्तद्वदेवैतेऽन्वयं यान्ति परस्परम् ।  
 संसर्गसंशे वाक्यार्थे कृष्णोऽस्तीत्यादिवाक्यजे ॥ ३५ ॥  
 छत्री चैत्रोऽटतीत्यादौ विशिष्टे तु यथा पुरम् ।  
 सैनिककमतो राजा प्रविशेत्तद्वदन्ययः ॥ ३६ ॥  
 शक्तिग्रहो व्याकरणाद्यष्टभिः साधनैर्भवेत् ।  
 प्रत्येकमेव पृथ्व्याद्यैर्ध्यातै रूपैरिवेशितुः ॥ ३७ ॥  
 तत्र व्याकरणादेन्द्रमित्यादौ तद्विष्यसी ।  
 गवयो गौरिवेत्यादौ गवये तूपमानतः ॥ ३८ ॥

शक्तिज्ञानं तादृशणो यः सहकारः सहायस्तेनेत्यर्थः ॥ ३३ ॥ तत्र स्मृतानां  
 दार्धानामन्वयो द्विविधः । ऐक्यालिङ्गः कामिकश्च । संसर्गाख्ये वाक्यार्थे प्रथमः ।  
 वेदिशालाख्ये तु चरम इति । तत्राद्यं खलेकपोतन्यायपठितं सोदाहरणमाह—  
 चाला इत्यादिद्वाभ्याम् । कपोताः पारावताः । 'पारावतः कलरवः' इत्यमरोक्तेः ।  
 खले धान्यसमर्दनभूमिविशेषे ॥ ३४ ॥ प्रकृते योजयति—पदार्था इति ।  
 ॥ ३५ ॥ अन्त्यमपि राजपुरप्रवेशन्यायपठितं तद्वदेवाह—छत्रीति । धेल-  
 त्पथार्थस्तुशब्दः ॥ ३६ ॥ एवं शक्तिस्वरूपं, तत्प्रसङ्गात्पदस्वरूपं, तत्प्रसङ्गा-  
 त्क्यादिस्वरूपं, तत्प्रसङ्गाद्विभक्तिसप्तकार्थस्वरूपं, तत्प्रसङ्गाद्वाक्यार्थस्वरूपं, तत्प्र-  
 सङ्गाच्छब्दबोधप्रक्रियां च शक्तिप्याधुना किं शक्तिग्रहस्य निरुक्तशब्दबोधमू-  
 लभूतस्यैव साधनमित्याकाङ्क्षायां 'शक्तिग्रहं व्याकरणोपमानकोशास्यवाक्यव्यव-  
 हारतश्च । वाक्यस्य शेषाद्विशृतेर्वदन्ति सांनिध्यतः सिद्धपदस्य वृद्धाः' इति प्राचां  
 चनानुसारेण तस्याष्टविधत्वं प्रतिजानीते—शक्तिग्रह इति । किमेतैः समु-  
 धेतैः । नेत्याह—प्रत्येकमिति । तत्र दृष्टान्तमाह—पृथ्व्याद्यैरिति । शक्ति-  
 ग्रह इत्यनुकर्षणीयम् । यथा ईशितुः पृथ्व्याद्यैः अष्टभिः रूपैः प्रत्येकमेव  
 ध्यातैः शक्तिग्रहो भवत्येवं व्याकरणाद्यष्टभिः साधनैः प्रत्येकमेव शक्तिग्रहो  
 भवेदित्यष्टभिरित्यनुवृत्त्यं प्रत्येकमित्यपकृष्यापि योज्यम् । ईशितुः शिवस्य  
 पृथ्व्याद्यैः । तदुक्तं श्रीमद्भगवत्पूज्यपादचरणारविन्दैः श्रीदक्षिणामूर्तिस्तवे—'भूर-  
 म्मांस्त्रिलोऽनिलोऽम्बरमहर्नाथो हिमांशुः पुमानित्याभाति चराचरात्मकमि-  
 दं यस्यैव मूलंष्टकम्' इति । एतेषां प्रत्येकं ध्यानादेवाणिमादिरूपायाः सिद्धे-  
 र्ग्रहः समुचितध्याने साक्षात्सोपासनाद्व्याप्राप्तिरेवेति युक्तमेव लापितं प्रत्ये-  
 कमेव ध्यातिरिति । अत्र विस्तरस्तु तद्वार्तिके मानसोल्लाससंज्ञके द्रष्टव्यः ॥ ३७ ॥  
 प्रतिज्ञातमुपनिबध्नाति सोदाहरणं क्रमेण—तत्रेत्यादिचतुर्भिः । ऐन्द्रमिति श्रौतं  
 इदम् । असौ शक्तिग्रहः तद्विधिः । इन्द्रदेवत्ये हविर्द्रव्य इत्यर्थः । तथाच सूत्रं

सुपर्वादिपदानां तु देवादौ कोशतोऽस्ति सः ।  
 लक्ष्मीः श्रीपदवाच्येति ज्ञेयोऽसावाप्तवाक्यतः ॥ ३९ ॥  
 गामानयेति वाक्येन व्यवहाराद्गवादिषु ।  
 यूपं तक्षत्यत्र काष्ठविशेषे वाक्यशेषतः ॥ ४० ॥  
 सहस्रपत्रं कमलमित्यादौ विवृतेरपि ।  
 रौत्याम्ने पिक इत्यादौ प्रसिद्धपदसंनिधेः ॥ ४१ ॥  
 इति साधनतः शक्तिग्रहाज्जात्यादिरष्टधा ।  
 सिद्धः शक्यपदार्थोऽत्र रूढादित्रयभेदतः ॥ ४२ ॥

'सास्य देवता' इति।गवय इति स्पष्टोऽर्थः॥३८॥सुपर्वादीति । 'सुपर्वाणः सुमनस-  
 त्त्रिदिवेशा दिवौकसः' इत्यमराख्यकोशसकाशादित्यर्थः । सः सुपर्वादिपदानां शक्ति-  
 ग्रह इत्यर्थः । लक्ष्मीरिति । 'श्रीर्वैषरचना शोभा भारती सरलद्रुमे । लक्ष्म्यां  
 त्रिवर्गसंपत्तौ वेषोपकरणे मतौ' इति विश्वोक्तेः । 'श्रीहरिं परमानन्दमुपदेशरमी-  
 श्वरम्' इत्यपरोक्षानुभूतिश्लोके श्रीशब्दस्य कोऽर्थः प्रकृत इति शिष्यजिज्ञासोत्तरं  
 श्रीपदवाच्यात्र लक्ष्मीरेवेत्याचार्यवचने असौ शक्तिग्रह आप्तवाक्यतो ज्ञेय  
 इति ॥ ३९ ॥ गामिति । वृद्धेन गामानयेत्युक्ते मध्यमवृद्धः सास्त्रादिमदाकृतिवि-  
 शेषमानयतीति तद्वाक्येन योयं व्यवहारस्तस्माद्युत्पित्सोर्वालस्य गवादिपदानां  
 गवादिषु शक्तिग्रहो भवतीति भावः । यूपमिति । 'यूपं तक्षत्यष्टास्त्रीकरोति'  
 इति श्रुतौ तक्षतीत्यादिवाक्यशेषाद्युपपदस्य तक्षणादिसंस्कारविशिष्टकाष्ठविशेषे  
 शक्तिग्रह इति ॥ ४० ॥ सहस्रपत्रमिति । कमलपदार्थस्य सहस्रपत्रमित्यनेन  
 यत्सहस्रसंख्याकदलविशिष्टं तत्कमलमिति विवरणमस्तीति तत् एवात्र शक्तिग्रह  
 इत्याशयः । रौतीति । अत्र आम्रपदस्य प्रसिद्धस्य संनिधेः पिकपदस्य कोकिले  
 शक्तिग्रहः । ननु भ्रमरेपि । तस्य तत्र मकरन्दादिलोभेनोक्तशब्दकर्तृत्वसंभवेऽपि  
 मालत्याद्यासक्तत्वापि संभवेन तदेकोपजीवित्वाभावात्तस्य तु तन्मात्रो-  
 पजीवित्वाच्चेति ॥ ४१ ॥ एवं सोदाहरणानि शक्तिग्रहसाधनान्यभिधाय तत्फ-  
 लीभूतत्वेन सिद्धं वाक्यपदार्थं प्रागुक्तं सर्वं पिण्डीकृत्य तमष्टविधत्वेन परिगण-  
 यन्नुपसंहरति—इतीति । इति पूर्वोक्तव्याकरणादिप्रकारेण साधनतः । साधनै-  
 रित्यर्थः । जात्यादिः प्रागुक्तजातिगुणक्रियाद्रव्यरूपः । शक्येति । शक्यत  
 इति शक्यः शक्तिवृत्त्या प्रतिबोध्यः स चासौ पदार्थश्चेति कर्मधारयः । अभि-  
 धाविषयीभूतो गवादिपदार्थ इतियावत् । ननु जात्यादिभेदाच्चातुर्विध्यमेव भाति  
 तत्कथमष्टविधत्वप्रतिज्ञेत्यत आह—अत्रेति । अस्मिन्त्रये । तत्र हेतुः—रूढेति ।  
 रूढयौगिकयोगरूढभेदादित्यर्थः । अयंभावः । रूढः पदार्थो जात्यादिगौः शुक्र  
 इत्यादिनोक्तश्चतुर्विधः । तथा यौगिकं पदार्थद्वयं योगः पदार्थयोरेक इत्यादिना  
 योगरूढपदार्थद्वयं चोक्तमिति युक्तमेव तथा निगमनप्रतिज्ञानमिति ॥ ४२ ॥

संसर्गादिश्च वाक्यार्थोऽप्येवं पञ्चविधो भवेत् ।

अखण्डौ च सखण्डौ च तात्पर्याख्योऽपि चेतसः ॥ ४३

स कोऽपि विषयो नास्ति यत्र व्यङ्ग्यं न भासते ।

इति ध्वनिरुदुकेस्ते सर्वेऽपि व्यञ्जका यथा ॥ ४४ ॥

घनं विचित्रमुत्फुल्लं राधे त्वद्भदनं तु न ।

नोदकः पुष्पवाणश्चेत्कृष्णः किमिति खिद्यति ॥ ४५ ॥

तर्हि वाक्यार्थः कतिविध इति चेत्तत्संख्यामाह—संसर्गादिरिति । तत्र द्विभागमाह—अखण्डौ चेति । संसर्गश्च विशिष्टधेत्येती कृष्णोऽस्ति छत्री चैत्रोऽदतीत्युदाहृतावखण्डौ वाक्यार्थावित्यर्थः । सखण्डौ चेति । बहुपदीयैकपदीयो यो गौस्तामाहरेति दृश्यत्वादिति चोदाहृतौ तथेत्यर्थः । इत्येवंसंख्यया सः प्रतिज्ञातपञ्चविध इत्यर्थः ॥ ४३ ॥ ननु भवत्येवं पदार्थाष्टकं वाक्यार्थपञ्चकं च किं तावतेति चेत् तत्रालंकारिकसंमतिपूर्वकं तद्गणनायाः प्रयोजनमाह—स कोऽपीति । विषयो वाग्निन्द्रियादेर्गोचरः पदादिशब्दादिवस्तुविशेषः । चेष्टादीनामपि व्यञ्जकत्वस्याग्रे वक्ष्यमाणत्वाद्युक्तमेव ध्वनिकारप्रतिज्ञानमिति तात्पर्यम् । व्यङ्ग्यं व्यज्यत इति व्यङ्ग्यं वक्ष्यमाणव्यञ्जनाख्यवृत्तिविषयं वस्तित्वस्यार्थः । ध्वनीति । 'प्रथमं ध्वनिसंज्ञं स्यात्' इति पूर्वप्रकरणोक्तध्वनिनामकोत्तमोत्तमकाव्यपञ्चात्मकं ग्रन्थविशेषं करोतीति तथा तस्योक्तिर्वचनं तस्या इत्यर्थः । प्रकृतमाह—ते सर्वेऽपीति । ते प्रागुक्ताः सर्वेऽपि जात्यादिपदार्थाः संसर्गादिवाक्यार्थाधेत्यर्थः । कथं व्यञ्जकत्वं तेषामित्याशङ्क्यां तदुदाहरणं प्रतिजानीते—यथेति ॥ ४४ ॥ तत्र क्रमेण जात्यादिपदार्थाष्टकस्य व्यङ्ग्योदाहरणान्याह—घनमिति । इदं हि मानवतीं राधिकां प्रति श्रीकृष्णप्रेषितदूतीवचनम् । अयि राधे, इदं घृन्दावननामकं वनं अरण्यं नतूपवनं तस्य वसन्तं विनापि चतुरतरमालाकारप्रयत्नेन कदाचिद्विविधपुष्पविकासशालित्वसंभवादित्यर्थः । अत्र वनपदेन गोलादिबद्धनलरूपा जातिः शय्या व्यक्तिलाभस्त्वाक्षेपादित्युपपादितमेवाधस्तात्सा जातियुक्त्यादिना । तेन यावद्वनानां लाभः । विचित्रं विशेषेण नतु सामान्येन । तादृशचित्रत्वस्यान्यकालेऽपि संभवादित्यर्थः । चित्रं विविधमालतीतमालचम्पकवन्धूकपाटलवकुलादिद्वन्द्वमुमुविकासेनानेकवर्णमित्यर्थः । एतादृशत्वे हेतुः—उत्फुल्लमिति । उत्सम्यक्परमेश्वरविहारार्थं गृह्यत्वेन परमानुकूलवनदेवतायसन्तादिनिरतिशयप्रयत्नवशादनुपमरमणीयत्वेनेत्यर्थः । नतु साधारण्येन । तथात्वस्य यत्किंचिद्वृक्षादिनिष्ठत्वेन सार्वदिकत्वात् । फुल्लं विकसितमस्तीत्यर्थः । नतु किमेतावता प्रकृत इत्यत आह—तद्घनमिति । तुशब्दः शङ्काव्यावृत्त्यर्थः । त्वद्भदनं पुनः निरुक्तवनविकासे सत्यपि नैव संफुल्लं भवतीति योजना । त्वद्भदनं तव वदनं लन्मुखमित्यर्थः । नैव फुल्लं निरुक्तवनविकासस्योदीपकस्य सत्त्वेऽपि मानापहानेन नैव मुदितमित्यर्थः । यदा वसन्तादिसकलकामोदीपकसामग्रीसत्त्वे-

ऽप्येतावत्कालं मया प्रार्थनासहस्रे क्रियमाणेऽपि त्वया नानो नैव त्यक्तस्तदा-  
 य कोऽन्यस्त्वद्वशीकरणेऽस्त्युपायस्तस्मादुपेक्ष्य वरमिति भावः । ननु तर्हि कृष्णस्य  
 कथं कामव्यथानिराकृतिरिति चेत्तत्राह—नोदक इत्युत्तरार्थेन । नोदकः नोदयतीति  
 तथा । कृष्णाभिसरणादौ प्रेरक इत्यर्थः । एतादृशः पुष्पवाणः पुष्पाण्येव कुसुमान्येव  
 वाणाः शराः यस्य स तथा कुसुमशरः स्मर इत्यर्थः । उक्तं हि—‘अरविन्दमशोकं  
 च चूतं च वनमल्लिका । नीलोत्पलं च पर्णते पद्मवाणस्य सायकाः’ इति ।  
 एवमभ्यन्तर एव रत्यादौ प्रेरकः कामश्चेत्कृष्णः किमिति कस्माद्देतोः तिथति ।  
 विरहव्यथां प्राप्नोतीत्यर्थः । निरुक्ताशिलवनविकासेन कामवाणीभूतानामनन्त-  
 कुसुमानामौज्ज्वल्यतमत्वात्तरेवान्तरिमां सहस्रधाभिविध्य स तावदधुनैव श्रीकृष्णं  
 प्रत्यभिसारयिष्यतीत्यनुचित एव तस्य खेदः प्रत्युतोक्तीत्याह । क्षणमात्रेणैव  
 तस्य निरतिशयानन्दो भविष्यतीति भावः । अत्र वनमिति वनत्वरूपजात्या  
 वनत्वावच्छिन्नसकलवनानां संग्रहादुद्दीपनविभावसामग्रीरूपपुष्पाख्यस्मरशराधारी-  
 भूतवनात्मकनिपङ्गुपौष्कल्यं, यद्दानेकानां जडानामपि वनानां जडस्यापि  
 वसन्तकालस्य प्रभावेन विकासोऽभूत्परं त्वेकस्याः परममृदुलचिताया अपि तव  
 मदुपलक्षिताभिश्चतुरतराभिरनेकसखीभिः प्रार्थनसहस्रे क्रियमाणेऽप्येतादृशवस-  
 न्ताद्युद्दीपकशतसत्वेऽपि चाद्यापि प्रसन्नताख्यविकासलेशोऽपि नैव भवतीति  
 विलक्षणं सौन्दर्यादिगर्वितत्वं लयीति दूल्यातिशयोऽवा व्यज्यते । विचित्रमिति  
 निरूपम्येन चित्ररूपाख्यगुणेन निरुक्तकामवाणानां विविधरूपशालित्वेनाव-  
 द्यप्रकृतनायिकावशीकरणनिपुणत्वं तथा उत्फुल्लमिति विकासरूपक्रिययापि तेषा-  
 मेव शाणनिर्घर्षणजनितौज्ज्वल्यशालिप्रसिद्धसायकवन्निशिततमत्वमपि द्योत्यते ।  
 राधे इति द्रव्येण त्रैलोक्यपूज्यस्यापि भगवतः प्रीतिपात्रत्वात्तस्यां महामहिमत्वं  
 तथा त्वद्वदनमिति पदार्थयोगात्मकयौगिकपदार्थेन तत्संबन्धिमुखमेव न प्रसन्नं  
 त्वं तु निजाभ्यन्तरे सुप्रसन्नैवासीति श्रीकृष्णविषयकगूढप्रेमधैपुल्यशालित्वमपि  
 ध्वनितम् । एवं नोदकमिति प्रकृतिप्रत्यययोगात्मकयौगिकपदार्थेन कामे प्रेरक-  
 त्वोक्तेरनायासेनेष्टसिद्धिः श्रीकृष्णस्य भवित्रीति तथा पुष्पवाण इति पदार्थयो-  
 गात्मकयोगरूपपदार्थेन मदने कुसुमैकायुधत्वोक्तेः प्राक्सूचितवसन्तोदसितपु-  
 ष्पाख्यतदायुधसमृद्धेस्तस्य प्रवलतरत्वं च सूचितम् । कृष्ण इति प्रकृतिप्रत्य-  
 ययोगात्मकयोगरूपपदार्थेन ‘कृपिर्भूवाचकः शब्दो णश्च निर्घृतिवाचकः । तयो-  
 रैक्यं परं ब्रह्म कृष्ण इत्यभिधीयते’ इति श्रुतेरद्वैतानन्दरूपे तस्मिन्वस्तुतः  
 कामव्यथाजनितखेदाद्यभावेऽपि भक्तजनदृष्ट्या लीलामनुष्यनाट्येन तथातथा  
 व्यवहरतीवेति विचित्रं भक्तिवैभवमिति । यद्वा ब्रह्मत्वेन कामस्याप्ययमन्त-  
 र्निन्यन्तैव प्रकृतनायिकायाश्चेति द्रुतमेवेमां वशीकरिष्यत्येवेति युक्त एवास्य  
 खेदानौचित्यवाद इति व्यक्तम् । अत्र राधे इत्यन्तपदचतुष्टयेन जाल्यादिरुढा-  
 ख्यपदार्थचतुष्टयोदाहरणानि ततस्त्वद्वदनं नोदक इति च यौगिकपदार्थद्वयोदाहरणे

शेते रक्षोत्पले चन्द्रस्तत्र धाराधरी क्षया ।

सिञ्चतो हेमवर्ती तां भो धार्यं किमतः परम् ॥ ४६ ॥

ततः पुनरपि इति शृणु इति च योगरूपदार्पणदोषाहरणे इति क्रमादुदाहर-  
णादर्थं बोध्यम् । अत्र साधारणालम्बनविभागेन भगन्तापुत्रीपनविभागेन मेदा-  
स्मरानुभावेन नादिकागतगर्वाभिभवभिन्नारिभावेन च परिपोषितो निरुक्तना-  
निकापिययो भगवदाधितरत्नायस्याविभावात्माविप्रलम्भः शृङ्गारः समन्त-  
गणेन ध्वनितः । तदिदमुत्तमोत्तमं वाच्यम् । वाच्यविज्ञपस्त्रिंशद्भारावसंकारा ।  
एवं धर्माद्यप्युक्तम् ॥ ४५ ॥ एवं तस्यपदार्थादृशोदाहरणान्यभिभाषाणुना  
मन्मन्त्राणि पूर्वोपन्मन्त्रावस्यार्थपक्षोदाहरणान्यपि कथयति—शेते इति । इदं  
तु धीरान्नं प्रति विरहिणा साधिकाया प्रेयसिगुणा वचनम् । भोभगवन्, रक्षो-  
त्पले शौचनदगदो तददरे चन्द्रः सुभादीभिर्निगृह्यं तन्मुरां शेते । तपनवति-  
धेष्टं त्रिष्टुतात्यर्थः । अनेन संगर्वागत्यागन्धवाच्यार्थेन निरुक्तनारिकाया विन्ताति-  
गयो व्यग्यते । सविन्तरेषावस्यायामेव समापस्यानस्य प्रायेण लोके प्रसिद्ध-  
त्वात् । न केवलं सविन्तरेषावस्यविनिर्मात्रं किन्तु निरतिशयसौन्दर्योदाह-  
तत्रेत्यादिपादद्वयेन । तत्र निरुक्तचन्द्रपदमसिद्धे तद्वदने धाराधरी धारायाः जग-  
धारायाः धरी धारणकर्त्री जलधाराधित्यर्थः । 'धाराधरी जलधरः' इत्यमरः ।  
पक्षे अजलधाराधराधित्यर्थः । एतदर्थं अपि मन्मो तत्तदृशे लोचने यत्ने  
इत्यर्थः । अनेन तु विनिर्मात्रस्यागन्धवाच्यार्थेन तत्रैव शोकातिशयः सूच्यते ।  
धाराधरत्वमिदोपनेन तत्रयनयोः सतनाधुप्रसाहनाश्रित्योपेः । किञ्च तस्याः  
परमशुष्कावयवतमपि संपन्नं ततो गतानिरपि भूयधीत्याह—सिञ्चत इति ।  
तां हेमवर्ती सिञ्चत इत्यत्र वाच्ये अर्थसमाप्तेरभावात् तां कां र्वा वा गिरात  
इत्याकाङ्क्षागत्याय अर्थसमाप्त्यर्थं गन्धवाच्यमिति प्रागुक्तलक्षणे गन्धवाच्यत्वमेव  
तां प्रवृत्तां हेमवर्ती देशः सुवर्णस्य पाती लता तां तद्वर्णान्तरीरयष्टिकां  
साधिवामित्यर्थः । सिञ्चतः धाराधरी क्षयामिलानुरूपणीयम् । एवं निर-  
न्तराधुपाराशादिना तत्रयने विरहानलम्बनानि ततो निःसारयतया निर्गन्तानि  
च तद्वहानि तदुन्नीयनार्थमिव निविचत इत्यर्थः । अनेनोपरीत्या वापुपदीय-  
राण्डवाच्यार्थेन तस्यां मूर्च्छितत्वं विरहेणातिशयस्य च ध्वनितम् । पवित्रेक-  
पदेऽप्येतदिति गन्धवाच्यतस्य पवित्रेकपदेऽपि सत्यमुक्तमित्यत्र तदर्थस्यापि  
व्यशकत्वमुदाहरति—भो इति । इदं भो इति कस्य संबोधनमित्याकाङ्क्षासत्त्वे-  
नार्थासमाप्तेर्लक्षणसमन्वयः । भो भगवन् इत्यर्थः । अनेनैकपदीयराण्डवाच्यार्थेन  
संबोध्यस्यात्र नामाग्रहणादेतादृश्याः परमगुन्द्याः सकलगुणगणरमणीयायास्त्व-  
देकपरायास्त्वद्वियोगेन जीवितमात्रशेषाया नायिकायास्त्वर्मादसीमप्यवस्थां विज्ञा ।  
याद्यापि यतस्तत्समीपगमनं न संपादयस्यतस्त्वदीयं नामापि न प्राप्नोति  
भगवद्विषयः सायुपालम्भो योतितः । अतएवेतः परं त्वया साकं संभाषणमपि

नानार्थवाचके शब्दे शक्तिग्रहनियामकाः ।

संयोगादय एवात्र ज्ञेयाः प्राचीनसंमताः ॥ ४७ ॥

हरिः सशङ्खचक्रोऽत्र संयोगाद्विष्णुरुच्यते ।

अशङ्खचक्रो हरिरित्यत्रेन्द्रः स्याद्वियोगतः ॥ ४८ ॥

श्रीरामलक्ष्मणावत्र सीतेशः साहचर्यतः ।

हरिर्नागं हिनस्त्यत्र विरोधात्सिंहदन्तिनौ ॥ ४९ ॥

न कर्तव्यमित्याशयेन तात्पर्याख्यं वाक्यार्थं व्यञ्जकत्वेनोदाहरति—वाच्यमित्यादिशेषेण । अतः परं निरुक्तरीत्या तस्याः प्राणान्तावस्थाकथनानन्तरं किं वाच्यं । न कोऽपि वक्तव्यांशोऽवशिष्ट इत्यर्थः । ‘उपक्रमादिभिर्लिङ्गैस्तात्पर्यं वक्तु-  
राशयः’ इति तात्पर्यस्य प्रागुक्तलक्षणत्वेन प्रकृते शेते रक्तोत्पले चन्द्र इत्या-  
द्युपक्रमादिलिङ्गैर्निरुक्तनायिकाविरहातिशयकथनात्मकेनानेन तात्पर्यसंज्ञकवाक्या-  
र्थेन त्वयेतः परं शीघ्रमेव तां प्रत्युपागन्तव्यमिति व्यक्तं भवति । एवं चात्र  
पूर्वार्धेन चन्द्रस्य रक्तोत्पले शयनरूपसंबन्धमात्रकथनात्प्रथमपादे संसर्गसंज्ञकस्तथा  
द्वितीयपादे च झषधाराधरयोर्विशेष्यविशेषणभावकथनाच्च विशिष्टसंज्ञको वाक्यार्थ  
इत्युभयविधावखण्डौ तावुक्तौ । उत्तरार्धे तु तृतीयचरणेन बहुपदीयः खण्ड-  
वाक्यार्थस्तथा भो इत्येकपदीयोऽप्यसाविति खण्डवाक्यार्थद्वयं शेषेण तात्पर्या-  
ख्योऽप्यसावुक्त इत्येवं पञ्चविधोऽसौ बोध्यः । अत्रापि रसादिकं प्राग्वदेवोद्यम् ।  
अलंकारस्तु रूपकातिशयोक्तिः । तदुक्तम्—‘रूपकातिशयोक्तिः स्यान्निगीर्याध्यव-  
सानतः । पश्य नीलोत्पलद्वन्द्वान्निःसरन्ति शिताः शराः’ इति ॥ ४६ ॥ ननु  
भवत्वेवं शक्त्यादिव्यवस्था शक्यपदार्थादिविषयिणी सोदाहरणा, तथापि वन-  
मित्यादि प्रागुक्तोदाहरणश्रवणेन स्मृतस्य नानार्थस्य शब्दस्य कथं शक्तिग्रहनियम  
इत्यतः प्राचीनोक्तानि संयोगादीनि चतुर्दशैव तन्नियामकानि विज्ञेयानीत्याह—  
नानार्थवाचक इति । तेच यथा—‘संयोगो विप्रयोगश्च साहचर्यं विरोधिता ।  
अर्थः प्रकरणं लिङ्गं शब्दस्यान्यस्य संनिधिः । सामर्थ्यमौचित्यं देशः कालो व्यक्तिः  
स्वरादयः । शब्दार्थस्यानवच्छेदे विशेषस्मृतिहेतवः’ इति । प्राचीनेति ।  
प्राचीनानां ममतमद्वयदीनां संमताः । प्रमाणीभूता इत्यर्थः ॥ ४७ ॥ तेषां क्रमे-  
णोद्देशपूर्वकमुदाहरणान्याह—हरिरित्यादिसप्तभिः । सशङ्खचक्रः शङ्खश्च चक्रं  
च शङ्खचक्रम् । ‘द्वन्द्वश्च प्राणितूर्यसेनाज्ञानाम्’ इत्यनुशासनादत्र सेनाज्ञत्वादे-  
कवद्भावः । तेन सहितस्तथा । अत्र शङ्खचक्रेण सह हरेः संयोगात् ‘यमानिले-  
न्द्रचन्द्रार्कविष्णुसिंहांशुवाजिषु । शुकाहिकपिभेकेषु हरिर्ना कपिले त्रिषु’ इत्यम-  
राद्वरिशब्दस्यानेकार्थत्वेऽपि विष्णुरेवोच्यत इत्यर्थः । असुरसमरे विष्णुतुल्य-  
त्वेनेन्द्रस्यैव सत्वात्प्राप्तिपूर्वको हि निषेध इति स्याच्छङ्खचक्रवियोगस्य तत्रैव  
संभवादशङ्केत्युदाहरण इन्द्र एव ग्राह्य इत्याह—अशङ्खेति ॥ ४८ ॥  
श्रीरामेति । रामो जामदग्न्योऽपीति साहचर्यान्नियमः ॥ ४९ ॥ स्थाणुमिति ।

स्थाणुं भवच्छिदे पश्येत्यत्र शंभुः प्रयोजनात् ।  
 सैन्धवं स्नानयेत्यत्र क्षारः प्रकरणाद्भवेत् ॥ ५० ॥  
 माधवस्तुष्यतीत्यत्र लिङ्गाच्चापरायणः खलु ।  
 देवस्त्रिपुरहेत्यत्र शिवोऽन्यपदसन्निधेः ॥ ५१ ॥  
 मधुना कोकिलो मत्तोऽत्र सामर्थ्याद्भसन्तकः ।  
 औचित्यात्सा मुखं यातीत्यत्र सांमुख्यमुच्यते ॥ ५२ ॥  
 हंसः सरसि भातीति देशयोगान्मरालकः ।  
 चित्रमानुः स्फुरत्यत्र दिवाकौ निशि पाचकः ॥ ५३ ॥

'स्थाणुः कीले स्थिरे हरे' इति विश्वोक्तेः स्थाणुशब्दो नानार्थः । भो देवदत्त,  
 त्वं भवच्छिदे संसारध्वंसार्थं स्थाणुं पश्य विलोकयेत्साधुदाहरणे स्थाणुशब्देनात्र  
 संसारध्वंसरूपप्रयोजनाच्छंभुरेव ज्ञेय इत्यर्थः । सैन्धवमिति । स्नानय । सुष्ठु  
 यथाविधि स्नानयेत्यर्थः । इत्यत्रोक्तोदाहरणे सैन्धवशब्दो हि योगेन सिन्धोः  
 सकाशादुत्पन्ने लवणे, तथा सिन्धुदेशसमुद्भूतेऽश्वेऽपि वर्तत इति नानार्थकस्ततः  
 क्षारशब्दितं लवणमेव भोजनस्य प्रकरणाद्ब्रह्ममित्यर्थः । भोजनप्रकरणसूचकं  
 तत्र स्नानयेति पदेन यथाविध्यानयनविधानमेव । 'लवणं व्यजनं चैव घृतं तैलं  
 तथैव च । लेह्यं पेयं च विविधं हस्तदत्तं न भक्षयेत्' इति पैठीनसिचनेन  
 भोज्योपदेशतः स्वाह्निके लवणपरिवेषणं तु हस्तेतरेणैव कार्यमिति तद्विधान-  
 सूचनात् ॥ ५० ॥ माधव इति । 'माधवस्तु वसन्ते स्याद्वैशाखे गरुडध्वजे'  
 इति विश्वान्माधवशब्दोऽनेकार्थः । तत्र तुष्टितलिङ्गस्य जडे वसन्तादावसंभवात्ततो  
 नारायण एव माधवपदवाच्य इत्यर्थः । देव इति । त्रिपुरहा त्रिपुरं त्रिपुरासुरं  
 हन्ति नाशयतीति तथा । इत्यत्रोदाहरणे अन्यपदस्य त्रिपुरहेतिपदस्य सन्निधेः  
 'देवः सुरे धने यक्षे' इति विश्वादनेकार्थेनापि देवपदेन शिव एव ब्राह्म इत्यर्थः ।  
 तत्कथितत्रिपुरहननस्यान्यत्रासंभवादिति ॥ ५१ ॥ मधुनेति । 'मधु क्षौद्रे जले  
 क्षौद्रे मये पुष्परसे मधुः । दैत्ये चैत्रे वसन्ते च जीवाशोके मधुदुमे' इति विश्वा-  
 न्मधुशब्दो नानार्थः । अतोऽत्र मधुपदेन कोकिलस्य मादकत्वसामर्थ्यं वसन्त एव  
 वर्तत इति ॥ एव ब्राह्मः । यद्वा कोकिलाधिकरणकमदरूपकार्यतानिरु-  
 पितकारणताशालिखं वसन्त एवेति वा तस्यैव ग्रहः । औचित्यादिति । सा  
 नायिका । मुखशब्दस्य वदनसांमुख्योभयवाचकत्वेऽपि वदने तावदागमनकर्म-  
 त्वस्यानुचितत्वात्सांमुख्ये तु तत्संभवादत्रौचित्यात्तदेवोच्यत इत्यर्थः ॥ ५२ ॥  
 हंस इति । 'रविश्वेतच्छदौ हंसौ' इत्यमराद्वसपदं नानार्थम् । मरालकः  
 श्वेतच्छदः प्रसिद्ध एव पक्षिविशेषः । चित्रमानुरिति । 'धुमणिस्तरणिर्मित्रश्चित्र-  
 भानुर्विरोचनः' इत्यमरात्सूर्योऽपि चित्रमानुपदवाच्यस्तथा चित्रमानुर्विभावसुरित्य-  
 मिरपि तत् एव तत्पदवाच्यस्तथापि दिवा चेदकः निशि चेत्यावक इति कालो-



मित्रमस्तीत्यत्र सुहृद्यक्त्या मित्रः प्रभाकरः ।

इतः सदैन्यः प्राप्तश्रीरिति चेष्टावशात्स्वयम् ॥ ५४ ॥

यत्र द्वितीयाद्यर्थस्याप्यस्ति प्रकरणं स्फुटम् ।

तत्राभिधैव तत्रापि यथा पञ्चनलीरणे ॥ ५५ ॥

निजदर्शनमात्रेण निर्मूलितमलावलेः ।

निराशः शोभते नित्यं तीर्थराजस्य सेवनात् ॥ ५६ ॥

दाहरणमिदमित्यर्थः ॥ ५३ ॥ मित्रमिति । व्यक्तिः मुखाद्याकारः । इत इति । अयं देवदत्तः सदैन्योऽपि इत इति हृदयेऽङ्गुलिं निधाय प्राप्तश्रीर्जात इति कश्चित्प्रभुर्वदति । तत्र हृदयेऽङ्गुलिनिधानरूपचेष्टया देशाद्यनेकवाचिनोऽपीतः पदस्यात्र स्वयं वक्तव्यार्थ इत्यर्थः । काव्ये स्वराभावात् ताननुदाहृत्यैव काव्यप्रकाशे आदिपदोक्ता चेष्टैवोक्तेति ॥ ५४ ॥ नन्वस्त्वेवं संयोगादिवशादनेकार्थकशब्दस्थले शक्तिग्रहणियमस्तथापि यत्रार्थद्वयमपि प्रकरणादिप्राप्तं भवति तत्र कथं व्यवस्थेत्याशङ्क्य तत्रोभयत्रापि सकृदुच्चारितशब्दस्यैव शक्तिग्रहादेवेति समाधत्ते—यत्रेति । आदिपदात्तृतीयाद्यादेः संग्रहः । स्फुटमित्यनेन कल्प्यमानतया गूढस्य व्यावृत्तिः । प्रकरणत्वं तूपकान्तार्हत्वमेव । तेन न ग्रन्थविशेषेऽतिव्याप्तिः । तत्राभिधैवेति । प्रथमस्तत्रशब्द उदाहरणपरः । तत्रोदाहरण इत्यर्थः । द्वितीयस्तु द्वितीयाद्यर्थपरः । तत्रापि द्वितीयाद्यर्थेऽप्यभिधैव शक्तिश्रुतिरेव विज्ञेयेति योजना । अभिनवैवेयं कल्पनेति शङ्कोपशान्तयेऽत्र प्राचासुदाहरणमाह सप्रतिज्ञम्—यथेति । नलरूपधराणां नलसहितानामिन्द्राग्रियमवरुणानां पञ्चनलानां समाहारः पञ्चनली तस्याः ईरणं श्रीहर्षकृतनैषधीयचरितत्रयोदशसर्गे—‘ब्रूमः किमस्य वरवर्णिनि वीरसेनोद्भूतिं द्विपद्वलविजित्वरपौरुषस्य । सेनाचरीभवदिभाननदानवारिवासेन यस्य जनिता सुरभीरणश्रीः’ इत्यादिश्लोकेष्विन्द्राद्यन्यतमस्य नलस्य च वर्णनं तस्मिन्नित्यर्थः । अत्रोभयोरपि स्पष्टमेव प्रकरणमित्युभयत्रापि गत्यन्तराभावाच्छक्तिरेव परं स्वीदृशस्थले संस्कारोद्बोधक्रममादेव शाब्दबोधक्रम इत्यवधेयम् ॥ ५५ ॥ एवं प्रकृतानुकूलं प्राचासुदाहरणमभिधायाधुनादिपदद्योतिततृतीयाद्यर्थघटितं तादृग्वर्णनस्थलं स्वयमुदाहरति—निजेति । निराशः निर्गता आशा विषयतृष्णा यस्य स तथा । योगीन्द्र इत्यर्थः । स तावन्नित्यमखण्डं तीर्थराजस्य सेवनात् शोभत इत्यन्वयः । ‘तीर्थं शास्त्राच्चरक्षेत्रोपायोपाध्यायमन्त्रिषु’ इति विश्वोक्तेरत्र चरमभिन्नानां शास्त्राद्यखिलार्थानामपि निराशपदद्योतितस्य प्रकरणस्य सत्त्वात्तत्रापि शक्तिरेव । तथाच तीर्थराजस्य शास्त्रशिरोमणेर्वेदान्तस्य पक्षे यज्ञश्रेष्ठस्य ‘यज्ञानां जपयज्ञोऽस्मि’ इति श्रीमद्भगवद्वचनात्प्रणवादिजपस्य । पक्षे क्षेत्रक्षितिपतेः प्रयागस्याविमुक्तस्य वा, पक्षे उपायशब्दितसाधनाधिपतेः ‘तपस्विभ्योऽधिको योगी ज्ञानिभ्योऽपि मतोऽधिकः । कर्मिभ्यश्चाधिको योगी तस्माद्योगी भवार्जुन’ इति च तद्वचनादेवाद्वैतब्रह्मणि चित्तनिरोधात्मकस्य योगस्य । पक्षे उपाध्यायशब्दवाच्य-

अन्यथानुपपत्त्यापि श्रुतस्यार्थद्वयावभा ।

यत्र तत्राप्यर्थयुगेऽप्यभिधैवास्ति तद्यथा ॥ ५७ ॥

द्विजिह्वाराजजिह्वाग्ररसास्वादेन मोदसे ।

सद्गुरो करुणाकल्पतरो मां किमुपेक्षसे ॥ ५८ ॥

अथारोपेण या शाब्दी शक्यसंबन्धबोधिका ।

तात्पर्यानुपपत्त्यैव वृत्तिः सा लक्षणोच्यते ॥ ५९ ॥

रुवरस्य ब्रह्मोपदेष्टुः सेवनात्क्रमेण चिन्तनादनुष्ठानाश्रितसनादभ्यसनादाराधनाद्य-  
 ोभते । सततं भ्राजत इत्यर्थः । तत्र हेतुं वदंस्तीर्थराजं विशिनष्टि—निजदर्श-  
 ति । स्वप्रत्यक्षमात्रेण निर्मूलितेति । निर्मूलिता विष्वंसिता मलानां दोषाणामावलिः  
 क्लियेन तस्य ॥ ५६ ॥ एवं यत्र श्रुतार्थस्यान्यथानुपपत्त्यावश्यमर्थद्वयावभासो  
 तैते तत्र स्थलेऽप्युभयोरप्यर्थयोः शक्तिवृत्तिरेव बोध्येत्यभिधत्ते—अन्यथेति ।  
 पिशाच्चेऽत्रानुपपदोक्तप्रकरणहेतुकार्यद्वयशक्तिसमुच्चयार्थः । श्रुतस्येति पदमन्यथा-  
 नुपपत्त्येत्यनेन संबध्यते । श्रुतस्य लोकादौ ज्ञातस्यार्थस्यान्यथा प्रकारान्तरेणानुप-  
 पत्त्या । अघटमानतयेत्यर्थः । एवं यत्र यस्मिन्नुदाहरणे अर्थद्वयावभा अर्थयुगलस्य  
 भानं वर्तते तत्रापि स्थले अर्थयुगेऽपि भासमानार्थयुग्मेपि अभिधैवास्ति शक्तिवृत्ति-  
 रेव भवति तत् निरुक्तार्थद्वयशक्तिस्थलं यथा अमुना वक्ष्यमाणप्रकारेण ज्ञेयमित्यर्थः  
 ॥ ५७ ॥ तदुदाहरति—द्विजिह्वेति । अयि सद्गुरो, एवं चोद्धारकान्तररा-  
 हिलेनोपेक्षकत्वानर्हत्वं ध्वनितम् । लम् द्विजिह्वेति द्वे जिह्वे रसने येषां तेषां  
 सर्पाणां राजा शेषावतारः पतञ्जलिः तस्य या जिह्वा तस्याः रसस्तद्रचितप्रन्य-  
 मुख्यांशीभूतं योगशास्त्रं तस्याह्लादः तदुक्ताभ्यासानुभवस्तेनेत्यर्थः । पक्षे द्विजिह्वाः  
 मिथ्याभाषिणः । सूचका इतियावत् । स्पष्टमन्यत् । मोदसे । उन्मन्यवस्थया तुप्य-  
 सीत्यर्थः । एतेन सद्गुरुत्वमेव समर्थितं भवति । पक्षे पिशुनशिरोरत्नवाक्सारतुष्टस्य  
 तवेपदपराधित्वान्मदुपेक्षानुचितैवेति सूचितम् । यद्वा शिवाभिन्नत्वात् गरलतृप्तस्य  
 तवेयमयुक्तेति वा । एवमपि नैवोद्धारणोत्साह इत्याशङ्क्य विशिनष्टि—करुणेति ।  
 करुणामयः कल्पतरुरिव सद्यः प्रार्थितदातृत्वात्कल्पतरुस्तत्संबुद्धौ । अत्र श्रुतं  
 यत्सोपेक्षणानर्हत्वं तदन्यथानुपपत्त्या पतञ्जलिपिशुनाधिपरूपार्थद्वयभानं भवतीति  
 तत्रावश्यमुभयत्रापि शक्तिरेव वक्तव्येति लक्षणसमन्वयः ॥ ५८ ॥ एवं शक्ति-  
 शक्यादिविचारं सप्रपञ्चं निरुक्त्याथोद्देशप्राप्तं लक्षणादिविचारं विधास्यन्नादौ तद्वक्ष्यं  
 संक्षिपति—अथेति । अथ निरुक्तशक्त्यादिविवेचनानन्तरमित्यर्थः । आरोपेण अत-  
 स्मिन्तद्दीलक्षणेनाप्यासेन बाधकालीनेच्छाजन्यज्ञानात्मकेनाह्वयारोपेण धेत्यर्थः । शाब्दी  
 शब्दसंबन्धिनी ननु वस्तुतः । कुतः गङ्गायां घोष इति गङ्गापदप्रत्यायितः प्रवाहस्तीरं  
 लक्षयतीति हेतोरर्थधर्म एव लक्षणा ननु शब्दधर्मः परंतु शब्दान्वयव्यतिरेकगम्यत्वा-  
 त्तत्रारोप्यत एवेति । अतएवोक्तं काव्यप्रकाशेऽपि—‘मुख्यार्थबाधे तद्योगे रुढितोऽथ  
 प्रयोजनात् । अन्यार्थो लक्ष्यते यत्सा लक्षणारोपितक्रिया’ इति । एतादृशी तात्पर्यानु-

यदुक्तं शक्यसंबन्धो लक्षणेति वदन्तिवह ।

शक्यस्य स्रोतसस्तीरे संयोगः स कथं नु सा ॥ ६० ॥

पपत्येव 'उपक्रमादिभिर्लिङ्गैस्तात्पर्यं वक्तुराशयः' इति प्रागुक्तलक्षणस्य तात्पर्यस्य या अनुपपत्तिः यष्टीः प्रवेशयेत्यादौ यष्टीनां प्रवेशान्वयसंभवेऽपि प्रयोजनाभावाद्यष्टि-धरप्रवेशन एव यत्तात्पर्यं तस्य प्रकारान्तरेणाघटमानता तयेत्यर्थः । अवधारणं तु गङ्गायां घोष इत्यत्रान्वयानुपपत्तेरपि लक्षणावीजत्वसंभवेऽप्युक्तस्थले व्यभि-चारात्तद्व्युदासार्थमेव । शक्येति । शक्यं गङ्गादि तेन संबद्धं तीरादि तस्य-बोधिका ज्ञापिकेत्यर्थः । तदुक्तं पूर्वमीमांसावार्तिके—'मानान्तरविरोधे तु मुख्यार्थ-स्यापरिग्रहे । मुख्यार्थेनाविनाभूते प्रवृत्तिर्लक्षणेष्यते' इति । एतादृशी या वृत्तिः शब्दनिष्ठो धर्मविशेषः सा लक्षणोच्यत इति संबन्धः । एवं चारोपितशाब्दवृत्तित्वे सति तात्पर्यानुपपत्तिमात्रेण शक्यसंबद्धबोधकत्वं लक्षणात्वमिति तल्लक्षणं फलि-तम् । यष्टीः प्रवेशयेत्यत्र लाक्षणीकाद्यष्टिपदाद्यष्टिरूपशक्यार्थस्मृतावतिव्याप्तिव्या-वृत्तये सत्यन्तम् । तत्रैकसंबन्धिज्ञानमपरसंबन्धिस्सारकमिति न्यायात्तात्पर्यानुपप-त्तिमात्रेण शक्यो यो यष्टिपदार्थस्तेन संबद्धा ये यष्टिधराः पुरुषास्तद्वोधकत्वस्य सत्त्वात् । सत्यन्तनिवेशे तूक्तांशसत्त्वेऽपि स्मृतित्वादुक्तवृत्तित्वं नास्तीति नातिव्याप्तिः । एवं तर्हि पूर्वदलमेवास्तु लक्षणं, किं गौरवापादकेनोत्तरदलेनेति चेन्न । गङ्गायां घोष इत्यत्र पावनत्वादयो धर्मास्तटे नियमेन प्रतीयन्ते तद्वेतुभूतायां लक्षणामूलव्य-ञ्जनावृत्तावतिव्याप्त्यापत्तेः, कुतः तस्यां लक्षणामूलत्वेनारोपितशाब्दवृत्तित्वस्य सत्त्वात् । लक्षणाया अर्थधर्मत्वं तु सद्य एवोक्तम् । नन्वेवमपि लक्षणे तात्पर्य-त्यादितृतीयान्तं मास्त्वेव गौरवादिति चेत्सत्यम् । तथापि गङ्गायां घोष इति वाक्यान्मत्स्योपस्थितिः किमिति न भवतीति प्रश्नापत्तिः । नच तथापि श्वेतो धावतीत्यादौ लक्षणायामव्याप्तिः । अन्वयानुपपत्तेरेव तत्र लक्षणाविजत्वादिति वाच्यम् । धावतीत्युपसंहारे गमनस्याश्वादिविषयकतात्पर्यस्यानुपपत्तेस्तत्रापि सत्त्वात् । तर्हि विनिगमकाभावाद्गङ्गायां घोषः शोणो धावति मन्त्राः क्रोशन्तीत्या-द्यनेकोदाहरणेषु दृष्टत्वादन्वयानुपपत्तेरेवास्तु तद्वीजत्वमित्यपि नाशङ्क्यम् । एतेष्व-प्युदाहरणेषूक्तयुक्त्या तात्पर्यानुपपत्तेरप्यनुगतत्वेन छत्रिणो यान्ति, कुन्ताः प्रवि-शन्ति, काकेभ्यो दधि रक्ष्यतां, विषं भुङ्क्ष्वेत्यादिषु चान्वयानुपपत्तेरसत्त्वेन तात्पर्यानुपपत्तेरेव सत्त्वात् तस्या एव सर्वत्र तद्वीजत्वमिति सर्वमवदातम् ॥ ५९ ॥ अथ शक्यसंबन्धो लक्षणेति लाघवात्तार्किकाद्युक्तं लक्षणमेव किमिति नाद्रियत इत्याशङ्कायां तस्य लघुत्वेऽपि विचारे क्रियमाणे तत्स्वीकर्तुरपि लघुत्वमेवापततीति द्योतयितुं तदनुवदति—यदुक्तमिति । तथाचोक्तं न्यायसिद्धान्तमञ्जरीकारैः 'स्वशक्यसंबन्धो लक्षणा । अस्तिहि गङ्गापदशक्यः प्रवाहविशेषस्तत्संबन्धस्तीरे' इति । विवृतं चेदं तर्कप्रकाशकारैः—स्वशक्येति । खं लाक्षणिकं पदं तस्य यच्छक्यं तत्संबन्धो लक्षणेत्यर्थः । इदमेवोपपादयति—अस्तीति । गङ्गायां

यो हि लक्षकधर्मोऽसौ लक्ष्यधर्मः कथं भवेत् ।  
 नहि राधाकटाक्षस्य तैक्ष्ण्यं कुञ्जेऽपि दृश्यते ॥ ६१ ॥  
 तत्सोऽर्थगोऽपि शब्दैकान्वयादेर्लक्ष्यबोधतः ।  
 आह्लादकत्ववच्छब्देऽप्यस्तीत्येव तदाशयः ॥ ६२ ॥

तेषु इत्यादौ स्वं गङ्गापदं तच्छब्दः प्रवाहस्तसंबन्धः संयोगादिरूपस्तीरेऽस्तीति गङ्गा-  
 ामिति पदस्य तीरे लक्षणेत्यर्थः इति । रसगङ्गाधरकारा अप्येवमेवाहुः—शक्यसंबन्धो  
 ऽक्षणेति । इह भवदुक्ते लक्षणा लक्षणरूपे विषये इत्यर्थः । अत्र किं वक्तव्यमिति  
 तदस्य मत्प्रशस्योत्तरमेवेत्याशयेन तमेव प्रथमुपन्यस्यति—शक्यस्येत्युत्तरार्धेनास  
 नेरुक्तः संबन्धः सा लक्षणा कथं नु स्यादिति योजना । नु इति वितर्कः । कथमित्याक्षेपे ।  
 योगादेः संबन्धस्य लक्ष्यधर्मत्वेन लक्षकधर्मरूपलक्षणावृत्तित्वं कथमपि वक्तुमशक्य-  
 वित्यर्थः ॥ ६० ॥ तदेवोपपादयति—योहीति । अत्र यद्यपि प्रकृतविपरीत एवोद्देश्यविधे-  
 भावः प्रतीयते । तथाहि प्रकृते तावत् शक्यसंबन्धं लक्ष्यधर्ममेवोद्दिश्य तत्र लक्षणाश-  
 तं लक्षकधर्मत्वमेव विधीयत इति । तथापि न क्षतिः । घटः पटो न भवतीत्युक्ते  
 टो घटो न भवतीत्यपि यथा लोकेऽर्थादेव सिध्यति तद्वत्प्रकृतेऽपि विवक्षितत्वादिति  
 त्वम् । लक्षको गङ्गादिशब्दः तस्य धर्मो लक्षणेति प्रसिद्धमेव नोचेद्भक्षणायां  
 ऽद्वयवृत्तित्वमङ्गापत्तिः स्यात् । असौ लक्षणाख्यो लक्षकशब्दधर्मः लक्ष्यधर्मः  
 ऽक्ष्यस्य तीरादेः प्रवाहादिना साकं संयोगादिरूपो धर्मः कथं भवेत्, शक्यसंबन्धो  
 ऽक्षणेति निरुक्तलक्षणा लक्षणमात्रणे स्यात्किं लक्ष्यानुरोधेन लक्षणं कार्यं नतु  
 ऽक्ष्यानुरोधेन लक्ष्यमपि व्यवस्थाप्यमिति न्यायो नैव भवेदित्यर्थः । तत्र व्यतिरे-  
 केण दृष्टान्तमाह—नहीति । राधेति । राधायाः कटाक्षः श्रीकृष्णं प्रति यमुना-  
 लिनादौ वृन्दावनगतनिकटवर्तिमालतीकुञ्जाख्यविलाससंकेतस्थानसूचकलोचनव्या-  
 ारविशेषस्तस्येत्यर्थः । तैक्ष्ण्यं स्मरशरसहस्रादप्यधिकविकलतापादकत्वेनातिदुःस-  
 ल्पमित्यर्थः । कुञ्जे निरुक्तलतागृहे दृश्यते नहि । नैवानुभूयत इत्यर्थः ।  
 अत्र अपिशब्देनेदं सूचितम् । यदि लक्षकधर्मस्य लक्ष्यधर्मतापि स्याच्चेदुक्तक-  
 राक्षेऽपि निरुक्तसंकेतलक्ष्यत्वात्तद्धर्मस्य निरुक्ततैक्ष्ण्यस्य निरुक्तरीत्या लक्ष्यभूतं  
 कुञ्जधर्मत्वमपि दृश्येत तत्तु न दृश्यत इति नैवेदमुचितमिति । अत्रैवं  
 प्रयोगः—लक्षणाख्यो लक्षकगङ्गादिशब्दधर्मः शक्यसंबन्धो लक्षणेति तल्लक्ष-  
 णवशात्तीरप्रवाहसंयोगादिरूपः संयोगस्य द्विष्टत्वेन तीरादेर्लक्ष्यस्य धर्मो नैव  
 भवितुमर्हति लक्षकधर्मत्वात् राधाकटाक्षतैक्ष्ण्यवदिति । नच लक्षकधर्म-  
 स्याप्यनित्यत्वादेर्लक्ष्येऽपि दर्शनादप्रयोजकत्वमिति वाच्यम् । लक्ष्यबोधकेति हेतौ  
 विशेषणीयत्वात् । तस्माद्विचार्यमिति ॥ ६१ ॥ नन्वेवं यदि प्राचां ग्रन्थान्दूषयसि  
 तर्हि त्वया 'दुनोति नानया पूर्वमुमनोहृदयं गिरा' इत्यादिस्वप्रतिज्ञां भङ्गयता  
 स्वात्मैव दूषितः स्यादिति चेत्सत्यम् । यदि मया तद्वन्नेषु दूषणं दीयते किंतु  
 तदाशयविवरणार्थमेव किञ्चिदाक्षिपाभीत्याशयेन तद्व्यवस्थापयति श्लोक्तलक्षण-

तथाच वृद्धसिद्धान्तसुगन्धेन्द्रधिया मया ।

साध्वेवोक्तं पिकेनेव तद्विकासेच्छुनाधुना ॥ ६३ ॥

बीजत्वेन प्राचामेव लक्षणं तदाशयं विशदयन्—तदिति । तत्तस्मात्पूर्वोक्ता-  
लक्ष्यबोधकस्य लक्षकधर्मस्वधर्मत्वानुपपत्तिरूपात्कारणादित्यर्थः । सः शक्यसंबन्धः  
अर्थगोऽपि संयोगादिरूपत्वेन प्रवाहादिपदार्थनिष्ठोऽपि शब्दैकान्वयादेः गङ्गादिशब्द-  
मात्रान्वयव्यतिरेकाभ्यामित्यर्थः । तौ च गङ्गायां घोष इत्यादिशब्दश्रवण  
एव लक्षणया तीरे घोष इत्यादिशब्दबोधो जायते तदभावे तु नेत्याकार-  
कावेव । लक्ष्यबोधतः लक्ष्यस्य तीरादेर्बोधतः शाब्दबोधाद्धेतोरित्यर्थः ।  
आह्लादकत्ववत् पुत्रस्ते जात इति वाक्यश्रोतुः पुत्रजन्मरूपार्थावबोधेनाह्लादो  
जायत इति तदाह्लादकत्वं यद्यप्युक्तार्थनिष्ठमेव तथापि शब्दान्वयव्यतिरेकाभ्यां  
यथा शब्दनिष्ठत्वेनापि लोके व्यवहियते नोचेदाह्लादकोऽयं शब्दः श्रुत इति  
व्यवहारो न स्यात्तद्वदित्यर्थः । शब्देऽपि गङ्गादिशब्देऽप्यस्ति वर्तत इत्यर्थः ।  
इत्येव अयमेव तदाशयस्तेषां पूर्वाचार्याणामाशयोऽभिप्राय इत्यर्थः । अयं  
भावः—शक्यसंबन्धो लक्षणेति तेषां राद्धान्तः । तत्र शक्यस्य गङ्गादिपद-  
निष्ठशक्तिविषयस्य यः संबन्धस्तीरादिना सह संयोगादिधर्मविशेषः स लक्षणे-  
त्यक्षरार्थः । स धर्मस्तावद्यद्यर्थनिष्ठ एव तथापि निरुक्तशब्दान्वयव्यतिरेक-  
वशाच्छब्दनिष्ठोऽपि वक्तव्यस्तथा च तस्य धर्मस्यार्थनिष्ठत्वेन संबन्धसाधा-  
रणत्वं शब्दनिष्ठत्वेन लक्षणात्वं च संभवत्येव । आह्लादकत्वदृष्टान्तेनार्थ-  
निष्ठस्यापि धर्मस्य यच्छब्दनिष्ठत्वं सर्वत्रानुभूयते तदप्यारोपादेवान्यथानुपपत्त्या-  
ङ्गीकार्यं नोचेत्प्रकारान्तरेण तस्य सुतरामसंभवात् । एवं चारोपितशाब्दवृत्तित्वे  
सतीत्यादि मत्परिष्कृतलक्षणमेव पर्यवसन्नमिति । नचायमेव प्राचामाशय  
इति त्वया कथं निर्णायत इति वाच्यम् । अन्यथाऽनुपपत्तेरेव तत्साधक-  
त्वात् । उक्तं हि श्रीमद्वार्तिकाचार्यचरणैः—‘अन्यथानुपपत्तिश्चेदस्ति वस्तुप्रसा-  
धिका । पिनष्टयदृष्टिवैमल्यं सैव सर्वबलाधिका’ इति । नन्वेवमप्येकस्य संयोगादेः  
पदार्थान्तरे आरोपितत्वेन रूपभेदः कार्यभेदश्च क दृष्ट इति चेन्न । शुक्तिशक-  
लबहुलालोकसंयोगे तथा दृष्टत्वात् । तथाहि शक्त्यालोकसंयोग एवेदं रजतमिति  
भ्रमे रजतालोकसंयोगत्वेनापि भासते रजतग्रहणप्रवृत्तिहेतुश्च भवतीति  
प्रसिद्धमेव । तस्मान्निरुक्तमेव तत्तात्पर्यमिति दिक् ॥ ६२ ॥ एवं प्राचां  
रहस्यं प्रकाश्य खोक्तं लक्षणालक्षणं निगमयति—तथाचेति । तथाच एवं  
पूर्वाचार्यतात्पर्यं सिद्धे सति अधुना प्रकृतलक्षणानिरूपणावसरे अवेत्यर्थः । मया  
यदुक्तं लक्षणालक्षणं अथारोपेण शाब्दीत्यादिना कथितं तत्साध्वेव शक्यसंबन्धो  
लक्षणेति प्राचीनोक्तलक्षणपरिष्कारत्वेन तदविरुद्धत्वेन च रमणीयमेवेत्यर्थः ।  
तत्रानुरूपं दृष्टान्तमाह—पिकेनेवेति । कोकिलेनेवेत्यर्थः । एतेन यथा कोकि-

गौणी शुद्धा विरुद्धा च तथा लक्षितलक्षणा ।  
 चतुर्थाऽसौ निरुद्धेति प्रयोजनवतीति च ॥ ६४ ॥  
 प्रत्येकं द्विविधा सापि निरुद्धत्वं तु पूर्वतः ।  
 सत्प्रयोगप्रवाहत्वं व्यङ्ग्यज्ञानं प्रयोजनम् ॥ ६५ ॥  
 तत्र गौणीनिरुद्धानुकूलः कुशल इत्यपि ।  
 सादृश्यगुणयोगेनानुगुणश्च विवेचकः ॥ ६६ ॥

लस्य तिर्यक्त्वेन नीचत्वेऽपि तदुक्तेः सहृदयप्रियत्वमेवं ममात्पश्यत्वेनाप्रौढत्वेऽपि  
 मद्रवसो विपश्चिदादरणीयत्वं बालभाषितत्वाद्भविष्यत्येवेति शीतितम् । नन्वेवं  
 बाल्यं चेत्किमिति प्रवर्तसे प्रन्यरचन इत्यतो विशिनष्टि—वृद्धेति तार्द्धकासेति  
 च विशेषणाभ्याम् । वृद्धाः विद्यादिवृद्धाः ये पूर्वाचार्यस्तेषां ये सिद्धान्ताः निर्णयाः  
 तेषां यः सुगन्धः साधुलेशस्तेन इद्धा समृद्धा धीर्बुद्धिर्यस्य तेनेत्यर्थः । एतेन  
 स्वस्यासामर्थ्येऽपि तत्प्रसादादेव किञ्चित्प्रावीण्यं सूचितम् । पक्षे वृद्धा पल्लवादिसमृद्धाः  
 एतादृशा ये सिद्धाः फलदानोन्मुखाः आम्रास्तेषां अन्ताः अप्राणि तेषां  
 वासन्तिकाप्रामाणां यः सुगन्धः आमोदः तेन इद्धा बारंवारं कलरवोद्युक्ता  
 धीर्यस्य तेनेत्यर्थः । तथा तद्विकासेच्छुना तेषां उक्तसिद्धान्तानां यो विकासस्त-  
 दिच्छुना तद्वाञ्छकेनेत्यर्थः । एतेन भारग्राहित्वं ध्वनितम् । पक्षे आम्रविकासा-  
 भिलाषिणेत्यर्थः ॥ ६३ ॥ एवमविरोधं संसाध्याथ लक्षणाभेदानुद्दिशति—  
 गौणीति । सादृश्यसंबन्धवती गौणी, सादृश्यादिभिन्नसंबन्धवती शुद्धा । स्पष्ट-  
 मन्यत् । इति भेदैरसौ पूर्वोक्ता लक्षणा चतुर्था चतुःप्रकारा बोध्येत्यध्याहृत्य  
 योजना । एवमुक्तायाश्चतुर्विधाया अपि तस्याः पुनर्द्वैविध्यमुद्दिशति—निरुद्धे-  
 तीति ॥ ६४ ॥ ननु किं नाम निरुद्धत्वं किंच प्रयोजनवत्त्वमित्याकाङ्क्षायां प्रथमं  
 निरुद्धां लक्षयति—निरुद्धत्वं त्विति । तुशब्दः शङ्कोपशमार्थः । पूर्वतः अना-  
 दितः । सत्प्रयोगप्रवाहत्वं सतां पण्डितानां यः प्रयोगप्रवाहः प्रयोगपरंपरा तत्त्वं ।  
 निरुद्धलक्षणालमित्यर्थः । अथ क्रमप्राप्तं प्रयोजनवतीलक्षणं सूचयितुं प्रयोजनस्व-  
 रूपमाह—व्यङ्ग्यज्ञानमिति । व्यङ्ग्यस्य वक्ष्यमाणव्यञ्जनाव्यवृत्तिविषयस्या-  
 र्थस्य ज्ञानं बोध एव प्रयोजनं तद्युक्ता या लक्षणा सा प्रयोजनवतीति भावः ।  
 एतेन निरुद्धलक्षणायां निरुक्तं प्रयोजनं नैवास्तीति ध्वनितम् ॥ ६५ ॥ एवं  
 लक्षणाष्टक्रम्ये निरुद्धायास्तावद्गौण्यादिभेदचतुष्टयं क्रमेणोदाहरति—तत्र गौणी-  
 त्यादिचतुर्भिः । अनुकूल इति अनेनैव निवाहे कुशल इति व्युत्पत्ति-  
 दाहार्थम् । सादृश्येति लक्षणसमन्वयार्थम् । सादृश्याख्यः कूलानुगतत्वादिरूप-  
 शक्यसाम्यरूपो यो गुणो धर्मस्त्वयोगेनेत्यर्थः । अनुगुण इति अनुकूलपदेन निरु-  
 द्देनैकवस्तुनिष्ठसादृश्यगुणयोगादनुगुणो लक्ष्यते तथा कुशलपदेन कुशान् लाति  
 तृणान्तरत्वागेनादत्त इति व्युत्पत्त्या सारग्राहित्वसादृश्यगुणयोगेन विवेचको लक्ष्यत

शुद्धा निरुद्धानीलाख्ये घटाख्ये च पदे क्रमात् ।  
 गुणजात्योर्वाचकेऽपि गुणी व्यक्तिश्च लक्ष्यते ॥ ६७ ॥  
 विरुद्धा तु निरुद्धेयं दर्शो भद्राथ मङ्गलः ।  
 अदर्शादय एवात्र लक्ष्यन्ते तद्विरोधिनः ॥ ६८ ॥  
 द्विरेफेति पदे रेफौ भ्रमरेति पदे ततः ।  
 भृङ्ग एवं निरुद्धेया ज्ञेया लक्षितलक्षणा ॥ ६९ ॥  
 प्रयोजनवती गौणी शुद्धा चापि पुनर्द्विधा ।  
 आरोपाध्यवसानाभ्यां चतुःसंख्यास्तु ता यथा ॥ ७० ॥  
 गौणी प्रयोजनवती सारोपा चन्द्राननम् ।  
 गौर्वाहीक इति ज्ञेया रूपकालङ्कृतौ हिता ॥ ७१ ॥

इति प्रयोजना ॥ ६६ ॥ शुद्धेति । नील इति नीलाख्ये पदे तथा घट इति घटाख्ये पदे क्रमादनुक्रमेण गुणजात्योर्वाचकेऽपि यद्यपि नीलपदं नीलरूपाख्यगुण-  
 वाचकं तथा घटपदं पूर्वोक्तरीत्या जातिवाचिकादस्यैव स्वीकारात् जातिवाचकमेव  
 तथापि तत्र नीलपदे नीलरूपवान् गुणो घटपदे च कन्दुग्रीवादिरूपा व्यक्तिरेव  
 लक्ष्यतेऽत इयं शुद्धा निरुद्धा लक्षणेत्यर्थः ॥ ६७ ॥ विरुद्धा त्विति । दर्शः  
 अमावास्या, भद्रा प्रसिद्धैव विष्टिसंज्ञान्तरा, मङ्गलः भूमिपुत्रः । अदर्शादय एवेति ।  
 न दृश्यते सूर्यप्रविष्टत्वाच्चन्द्रो यस्मिन्नित्यदर्शः 'दर्शः सूर्येन्दुसंज्ञमः' इत्यमरः । एवमा-  
 दिपदान्न विद्यते भद्रं कल्याणं यथा तथा नास्ति मङ्गलं शुभं यस्मादिति तद्विरो-  
 धिन एव लक्ष्यन्तेऽत इयं विरुद्धा निरुद्धेत्यर्थः । तुशब्दो वैलक्षण्यार्थः । अत्र दर्शा-  
 दिपदेध्वित्यर्थः ॥ ६८ ॥ द्विरेफेतीति । द्विरेफेति पदे रेफद्वयं शक्यं । तत्र  
 भ्रमरेतिपदे वर्तत इति द्विरेफपदेन भ्रमरपदं लक्ष्यते । ततो नृगो ज्ञायत इति  
 एषा निरुद्धा लक्षितलक्षणा द्विरेफपदलक्षितं भ्रमरपदं तद्वाच्ये नृगे द्विरेफपदस्य  
 लक्षणेति तथा ज्ञेया बोध्येत्यर्थः ॥ ६९ ॥ एवं निरुद्धलक्षणायाः सोदाहरणं  
 गौण्यादिभेदचतुष्टयं स्पष्टीकृत्याधुना क्रमप्राप्तं प्रयोजनवत्यास्तावद्रेदचतुष्टयं गौण्या-  
 दिरूपं निरूपयन्तत्रापि प्रथमं तद्वेदद्वयमपि सारोपसाध्यवसानत्वभेदात्पुनर्द्विविध-  
 मिति तत्पूर्वदल एव चातुर्विध्यं संपन्नमित्याह—प्रयोजनवतीति । आरोपा-  
 ध्यवसानाभ्यां युक्तासतीति शेषः । आरोप्यमाणारोपविषययोः पृथङ्निर्देशेऽप्यभेद-  
 कथनमारोपः । आरोपविषयस्यारोप्यमाणस्वरूपेणैवोक्तिरध्यवसानम् । ताः निरुक्त-  
 भेदभिन्नाश्चतुर्विधा लक्षणाः । यथा अनेन वक्ष्यमाणप्रकारेण सोदाहरणा विज्ञेया  
 इत्यर्थः ॥ ७० ॥ तत्र प्रयोजनवतीं गौणीं सारोपामुदाहरति—गौणी प्रयो-  
 जनवतीति । अत्र गौणीति पदं प्रयोजनवतीतिपदोत्तरं बोध्यम् ।  
 प्रयोजनवत्या एव भेदचतुष्टये प्रथमस्य गौण्याख्यभेदस्य कथ्यमानत्वात् ।  
 इत्थं विन्यासस्तु पूर्वश्लोकादस्य झटिति वैजात्यसूचनार्थं एव । चन्द्र  
 आननमित्यनेनैव निर्वाहे गौरित्यामुदाहरणान्तरं तु दाढ्यार्थमेव । वाहीको

इयमेवाननं चन्द्र इति चेदुच्यते यदा ।  
 तदाभिधीयते कैश्चित्सा विचक्षणलक्षणा ॥ ७२ ॥  
 सैव साध्यवसाना तु गौरेवायमिति स्फुटा ।  
 चन्द्र एवेदमित्यादौ रूपकातिशयोक्तिरुत् ॥ ७३ ॥  
 प्रयोजनवती शुद्धा सारोपायुर्धृतं त्विति ।  
 सैव साध्यवसाना चेदायुरेवेदमित्यपि ॥ ७४ ॥  
 उन्मादो मृत्युराप्तोकिरेवामृतमिति क्रमात् ।  
 हेत्वलंकारबोधायोपयुक्तास्ति द्विधाप्यसौ ॥ ७५ ॥

बाहीकदेशोद्भवः पुरुषः । तत्र गौरिति शृणुमवाचकं पदं चन्द्रपदवजाज्य-  
 मान्धादिसादृश्यगुणयोगाग्राक्षणिकम् । तत्र चन्द्रवदाहादकत्वगुणयोगात्स्त्रीमुखे  
 कामोदीपकत्वमस्तीति व्यङ्ग्यार्थज्ञानं प्रथमोदाहरणे यथा प्रयोजनमेवमुक्तपुरुषो-  
 ऽनादरणीय इत्याद्यत्रापि तदस्त्येव । आरोपस्तूकलक्षणात्स्फुट एवेति सारो-  
 पेयम् । एवं सिंहो देवदत्तः, अग्निर्माणवकः, आदित्यो यूपः, यजमानः प्रस्तरः,  
 प्रेयसी प्राणाः, विद्या धनं इत्याद्युदाहरणान्तराणि ज्ञेयानि । न केवलमुक्तव्यङ्ग्यज्ञान-  
 मेव प्रयोजनमस्याः किंलन्यदपीत्याह—रूपकेति ॥ ७१ ॥ एतस्या एवोदाहरणं  
 व्यत्ययेन विन्यस्तं चेन्नानामन्तरमपि चन्द्रालोककारैः कृतमित्याह—इयमेवेति ।  
 विस्तरस्तु नातीवोपयुक्त इति तत्रैव ज्ञेयः ॥ ७२ ॥ एवं प्रयोजनवत्याः प्रथम-  
 भेदात्मिकां गौणीं सारोपत्वेन निरूप्य यथोद्देशकमवशात्तामेव साध्यवसानत्वेनापि  
 समुदाहरति—सैवेति । प्रयोजनवती गौणी लक्षणैवेत्यर्थः । अध्यवसानलक्षणं  
 तु पूर्वमेवोक्तम् । तेन सहितेत्यर्थः । तुल्यो वैलक्षण्यावद्योती । अयं कश्चिज्जडः  
 पुरुषः गौरेव शृणुम एवेत्यर्थः । अत्र गोपदशक्यशृणुमनिष्ठजाड्यादिगुणानां  
 पुरुषविशेषे सत्त्वाद्गौलारोपविषयस्य बाहीकदेशीयस्य पुंसः आरोप्यमाणोस्वरूपे-  
 णैवोक्तत्वात्सारोपत्वं सादृश्यसंबन्धघटितत्वाद्गौणत्वं चेति लक्षणसमन्वयः ।  
 प्रयोजनवत्त्वं तु प्राग्वदेव इति । निरुक्तोदाहरण इत्यर्थः । स्फुट्य स्पष्टेति यावत् ।  
 तदेव दृढीकर्तुमुदाहरणान्तरमाह—चन्द्र एवेति । आदिशब्दादिमे नीलोत्पले  
 एवेत्यादिं बोध्यम् । एतस्या अपि प्राग्वत्प्रयोजनान्तरमाह—रूपकेति । तदुक्तम्—  
 ‘रूपकातिशयोक्तिः स्यान्निगीर्याध्यवसानतः । पश्य निलोत्पलद्वन्द्वान्निसरन्ति  
 शिताः शराः’ इति । निगीर्य उपमेयमन्तः कृत्वेत्यर्थः । इदं पुरोदश्यमानं वस्तु चन्द्र  
 एवेत्यत्रोपमेयस्य रमणीमुखस्यान्तर्धानपूर्वकं चन्द्रत्वाध्यवसानात्तथात्वमिति ॥ ७३ ॥  
 ततः क्रमप्राप्ते प्रयोजनवत्यां शुद्धायामपि सारोपत्वसाध्यवसानत्वे समुदाहियेते—  
 प्रयोजनवतीत्यादिना । अत्र सादृश्यादिभिन्नसंबन्धवत्त्वाच्छुद्धत्वम् । अन्य-  
 त्सर्वं प्राग्वत् । आयुःसाधनत्वादृतादावायुश्चारोपः । इदं घृतमित्यर्थः । एवं लाङ्गलं  
 जीवनमित्याद्यूहनीयम् । स्पष्टमन्यत् ॥ ७४ ॥ नन्वनया कोवाऽलंकारः सिद्धय-  
 तीतिचेत्सोदाहरणं तमाह—उन्माद इति । उन्मादः प्रमादः स तावन्मृत्युहेतु-



शुद्धा प्रयोजनवती समस्तव्यस्तताभिदा ।

पुनर्द्विधापि सादृश्यान्यसंबन्धैरनेकधा ॥ ७६ ॥

व्यस्तकोटौ तु जहती लक्षणापर्णसंक्षिका ।

गङ्गायां घोष इत्यत्रात्यन्तं वाच्यस्तिरस्कृतः ॥ ७७ ॥

त्वात्तथा । इदं सारोपायास्तस्या उदाहरणं हेतुलंकारबोधार्थम् । आमेति ।  
 आत्तो यथार्थवक्ता तस्योक्तिर्वचनं तदेवानृतमनृतप्राप्तिहेतुत्वादित्यर्थः । इदं तु सारो-  
 पायाः । शेषमतिरोहितार्थम् ॥ ७५ ॥ एवं शुद्धायाः प्रयोजनवत्याः प्रतिज्ञातं  
 सारोपत्वादिभेदद्वयमुदाहृत्य पुनस्तस्यामेव समस्तत्वादिभेदाद्विधिव्यं विधत्ते—  
 शुद्धेति । समस्तत्वं समासघटितत्वम् । व्यस्तत्वं तच्छून्यत्वमिति यावत् ।  
 न केवलमेतावदेव किंतु द्विविधाया अपि तस्यास्तत्तत्संबन्धभेदेन नानाविधत्वम-  
 स्तीत्याह—अपिसादृश्येति शेषेण । अपिशब्दो निरुक्तसमस्तत्वादिद्विविधसमु-  
 च्यार्थः । तेन समस्तव्यस्तताभिदा द्विविधा शुद्धा प्रयोजनवती लक्षणसादृश्यान्य-  
 संबन्धैरनेकधाप्यस्तीति योजना । गङ्गायां प्रयोजनवत्यां सादृश्यसंबन्धोऽस्तीति  
 तत्रातिव्याप्तिवारणाय सादृश्यान्येति संबन्धविशेषणम् । उपलक्षणमिदं वक्ष्यमा-  
 नायां विरुद्धादयप्रयोजनवत्यां लक्षणायां विद्यमानस्य विरोध्यविरोधिभावसंब-  
 न्धस्य तथा तादृश्यां लक्षितलक्षणायां वर्तमानस्य दूरान्वितत्वसंबन्धस्यापि  
 ॥ ७६ ॥ एवं ब्राह्मणाः सन्ति, छत्रिणो यान्ति, यथीः प्रवेशय, काकेभ्यो  
 दधि रक्ष्यतां, गाश्चारयति, रथो गच्छतीत्यादि । तत्र प्रयोजनाधिक्या-  
 व्यस्तकोटिनिष्ठानेव दिग्भात्रेण कतिचित्तद्रेदानुदेशपूर्वकमुदाहरति—व्यस्तको-  
 टौ त्विति । तुशब्दः पुनरर्थः । जहती जहल्लक्षणेत्यर्थः । लक्षणापर्णसंक्षिकेत्येकं  
 पदम् । लक्षणमिति अर्पणमिति च संज्ञा यस्याः सा तथा । एतत्संज्ञाद्वयं तु  
 तान्त्रिकत्वेन पारिभाषिकमेव । उक्तं हि काव्यप्रकाशे लक्षणां प्रकृत्य—‘स्वस्तिद्वये  
 परापेक्षः परार्थं स्वसमर्पणम् । उपादानं लक्षणं चेत्युक्ता शुद्धैव सा द्विधा’ इति ।  
 अस्यायमर्थः—कुन्ताः प्रविशन्तीत्यादौ स्वशब्दवाच्यानां कुन्तानां जडत्वेन प्रवे-  
 शासंभवात्तदर्थं पराः कुन्तानां धारणकर्तारः पुरुषाः आक्षिप्यन्ते उपादीयन्ते  
 यत्र यदुपादानमेतन्नाश्रयजहल्लक्षणेयमिति । तथा गङ्गायां घोष इत्यादौ तदस्य  
 घोषाधिकरणतासिद्धये स्वशब्दितगङ्गाशब्दः स्वार्थमर्पयति जहाति यत्र तद्व्यं  
 लक्षणनाम्नी जहल्लक्षणेति । चन्द्रालोके त्वस्या अर्पणसंज्ञाप्युक्ताऽस्मिन्नेव प्रकरणे—  
 ‘उपादानार्पणद्वारे द्वे चान्ये इति पङ्क्तिः । कुन्ता विशन्ति गङ्गायां घोषो निव-  
 सतीति च’ इति । नचात्रार्पणद्वारेति संज्ञा नत्वर्पणेतीति वाच्यम् । नामैकदेशग्र-  
 हणे नामग्रहणमिति न्यायेन तत्सिद्धेः । गङ्गायामिति इत्यत्रोदाहरणे वाच्यः  
 वाच्यार्थः प्रवाहः अत्यन्ततिरस्कृतवाच्यनामा ध्वनिरनया सिध्यतीत्यर्थः ।  
 उदाहरणं तु तस्येदमेव । तथाहि—अत्र तीरे यत्पावनत्वं प्रतीयते तदुक्तध्व-

अजहत्यप्युपादाननाम्नी श्वेतोऽभिधावति ।

अनयार्थान्तरे संकमितवाच्योऽत्र सूच्यते ॥ ७८ ॥

जहत्यजहती सोऽयं गोपीनाथ इतीरिते ।

तथा तत्त्वमसीत्यादौ भागत्यागाभिधाप्यसौ ॥ ७९ ॥

निरुपमेवेति भावः । एवं मद्याः क्रोशन्ति नौरेया रौति लोहं दहतीत्याद्युक्तम् ॥ ७७ ॥ एवमजहदक्षणाभाह—अजहत्यपीति । तत्रापि संज्ञान्तरमाह—उपादानेति । तामुदाहरति—श्वेत इति । अस्याः प्रयोजनमाह—अनयेति । अत्रापि यः श्वेतोऽश्वो धावति तमानयेत्यादितद्भुः ॥ ७८ ॥ अयं जहदजहदक्षणामुदाहरति—जहत्यजहतीति । श्रीकृष्णस्य मधुरां प्रति गमनानन्तरं कालान्तरे कदाचिद्गोकुलवासिजनानां भगवतो दर्शने जाते सति ततः कस्याश्चिद्गोपिकायाः परममहोत्साहपञ्चात्कः श्रीकृष्ण इति निकटवर्तिन्यपि भगवत्येव भ्रान्तायाः सदेहनिरासार्थं कयाचिद्गोपिकयानुलिनिर्देशे सानुश्रयं सोऽयं गोपीनाथ इति वाक्य ईरिते उच्यारितेऽत्र तच्छब्दस्य पूर्वपरामर्शित्वेन शृन्दावनादिदेशकशोरादिवयोविशिष्टस्य भगवतो वाचकत्वात्तथायमिति पदस्य एतद्देशकालविशिष्टस्य वाचकत्वाविशिष्टयोः परस्परविरुद्धत्वेनाभेदासंभवादत्र निरुक्तलक्षणया तदिदं शब्दवाच्यायोरुक्तफरूपयोः परित्यागेन श्रीकृष्णस्वरूपमात्रयोर्लक्ष्यांशयोरेव ग्रहेण गोपीनाथपदार्थाभेदघटकशब्दबोधो भवतीत्यत्र जहत्यजहती लक्षणेत्सर्पः । एवमस्याः लौकिकमुदाहरणमभिधाय वैदिकमप्याह—तथेति । तृतीयपादेन । तत्त्वमसीति शिष्यं प्रति गुरोरद्वैतात्मतत्त्वोपदेशवाक्यम् । तत्रापि तच्छब्दस्य पूर्वपरामर्शित्वेन ‘सदेव सोम्येदमग्र आसीदेकमेवाद्वितीयं’ ‘सन्मूलाः सोम्येमाः सर्वाः प्रजाः सदायतनाः सत्प्रतिष्ठाः’ इति प्रागुपक्रान्तजगज्जन्मादिकारणत्वविशिष्टब्रह्मवाचकत्वात्त्वंपदस्य च स्थूलादिदेहविशिष्टात्मवाचकत्वात्परस्परं विरुद्धधर्माक्रान्तत्वेनासिपदद्योतितस्याखण्डाभेदस्यासंभवादुक्तलक्षणयैव पदार्थद्वयेऽपि निरुक्तवाच्यार्थयोः परित्यागेनोभयत्रापि चिन्मात्रयोर्लक्ष्यांशयोर्ग्रहादेकमेवाद्वितीयमित्युपक्रमाद्व्योतिततात्पर्यव्यक्त्यस्याखण्डकरसस्याद्वैतचिन्मात्ररूपस्य ब्रह्मात्मिक्यस्य सिद्धिर्भवति । पराक्रान्तं चात्र भूरितरं श्रीमद्भाष्यकारभगवत्पूज्यपादपादारविन्दप्रमुखैः पूर्वाचार्यैः श्रीमच्छारीरकमीमांसाभाष्यप्रभृतिषु गुरुलघुनिबन्धकदम्बेषु । आदिपदेनाहं ब्रह्मानीत्यादीन्येवंजातीयकानि महावाक्यानि गृह्यन्ते । एतस्या एव नामान्तरमाह—भागेति । नन्वनया को वा व्यङ्ग्यार्थः सिद्धयति अत्यन्ततिरस्कृतवाच्यादेस्तस्य जहत्यादित एव सिद्धत्वादिति चेत्किं लोके पृच्छसि वेदे वा । नाद्यः । सोऽयमित्याद्युदाहृते लौकिकवाक्ये प्राक्तनविलासस्मारकत्वेन बहुदिनलब्धोऽधुनायं यथेच्छं कटाक्षच्छट्टादिविपयीकर्तव्य इत्यादिवस्तुरूपस्यैव तस्य सिद्धत्वात् । नाप्यन्यः । यावद्दृश्यत्वंसरूपमोक्षाख्यस्यैव तस्य तत्रापि स्फुटत्वाच्चेति सर्वं शिवम्

स्थूणेन्द्रार्थेन्द्र इत्यादौ तादर्थ्यादौपचारिकी ।  
 स्वस्वामिभावसंवन्धाद्राजकीयः पुमानृपः ॥ ८० ॥  
 हस्ताग्रमात्रेऽग्रहस्तोऽवयवावयवित्वतः ।  
 अतक्षापि तथा तक्षा तात्कर्म्यादभिधीयते ॥ ८१ ॥  
 अङ्गुल्यग्रे करीत्याभिमुख्याद्देशोऽवदद्धटम् ।  
 वाचकत्वाद्वटपदेऽत्रेति नानाविधास्ति सा ॥ ८२ ॥  
 समस्तकोटावथ ता बहुव्रीहौ तु चित्रगुः ।  
 इत्यादौ यद्येकदेशान्वयः स्वीक्रियते तदा ॥ ८३ ॥  
 लक्षणा गोपदस्यास्ति गोमन्त्येवान्वयो गवि ।  
 ज्ञेयश्चित्रपदार्थस्येत्येवं तत्र व्यवस्थितिः ॥ ८४ ॥

॥ ७९ ॥ एवं सर्वसमतान्व्यस्तकोटिनिविष्टाजहलक्षणादींस्तद्रेदानुदाहृत्य पुनर्द्वि-  
 धापि सादृश्यान्वसंवन्धैरनेकधेति प्राकृप्रतिज्ञातं तत्र के ते संवन्धा इत्याकाङ्क्षायां  
 तेषामानन्त्येऽपि दिक्प्रदर्शनार्थमेव कांश्चित्तान्सोद्देशमुदाहरति—स्थूणेत्यादि-  
 भिस्त्रिभिः । ‘स्थूणा स्तम्भेऽपि वेदमनः’ इत्यमरोक्तेः स्तम्भविशेषः स्थूणाशब्द-  
 वाच्यः । साच क्वचिदज्ञादिकमेविशेषे इन्द्रार्था इन्द्राय निवेदिता भवतीति ।  
 तस्यां इन्द्र इति पदप्रयोगो लाक्षणिक एवेति । तत्र तादर्थ्यरूपात्संवन्धादेव सेत्यर्थः ।  
 एतस्या औपचारिकीत्युपचारवशैकजन्यत्वात्संज्ञापि । अग्रिमस्थलपद्यकेऽपीयमेव संज्ञा  
 ज्ञेयेत्याशयः । आदिपदेन लोके द्रव्यायंशविभागावसरे अयं द्रव्यांशो देवदत्तोऽयं  
 विष्णुमित्र इत्याद्युदाहार्यम् । स्वेति । ‘स्वो ज्ञातावात्मनि स्वं त्रिष्वात्मीये स्वो-  
 ऽस्त्रियां धने’ इत्यमरोक्तेः स्वशब्देनात्मीयोऽत्र ग्राह्यः ॥ ८० ॥ हस्तेति ।  
 हस्ताग्र एवेत्यर्थः । अवयवेति । अवयवावयवविभावसंवन्धेनेत्यर्थः । अतक्षा-  
 पीति । अपि तथेति निरुक्तौपचारिकलक्षणोदाहरणसमुच्चयार्थमेव तात्कर्म्यादिति ।  
 तस्य तक्षणः कर्म यस्य तद्भावस्तस्मात्तद्व्यापारशालित्वादित्यर्थः ॥ ८१ ॥ अङ्गुल्यग्र  
 इति । केनचिद्द्वालेन क करीति पृष्ठे सति तन्मातुरिदं वाक्यम् । तत्र अङ्गुल्य-  
 ग्रपदेनाभिमुख्यसंवन्धाद्देशविशेषो लक्ष्यत इत्यर्थः । अवददिति । चैत्रः घटं  
 अवददित्यत्र वाक्ये वाचकत्वाद्वटपदे लक्षणेत्यर्थः । उपसंहरति—इतीति । सा  
 पूर्वं प्रतिज्ञाता लक्षणेत्यर्थः । नानेति । उपलक्ष्योपलक्षकत्वादिभिः शाखायां  
 चन्द्रः काकवन्तो देवदत्तस्य गृहा इत्यादौ प्रसिद्धैरनेकविधसंवन्धैर्वहुप्रकारेत्यर्थः  
 ॥ ८२ ॥ अथ समस्तकोटिनिविष्टानां तासां निरूपणमारभते—समस्तेति ।  
 अथशब्दः प्रकरणान्तरारम्भार्थः समस्तकोटौ समासघटितलाक्षणिकपदपङ्क्तवित्यर्थः ।  
 ताः लक्षणाः ब्रुवे इति शेषः । तत्र बहुव्रीहौ तामुदाहरति—बहुव्रीहौ त्विति ।  
 तुशब्दः पुनरर्थे । चित्रगुरित्युदाहरणम् । तत्र चित्राः गावो यस्येति बहुव्रीहिः ।  
 अत्र हि मतद्वयं न्यायविदां चित्रादेः पदार्थैकदेशस्यान्वयस्वीकारोऽस्वीकारश्चेति ।  
 तत्रायमुपन्यसति—यदीति ॥ ८३ ॥ तेन प्रकृते व्यवस्थामाह—लक्षणेति ।

नैव स्वीक्रियतेऽसौ चेत्तदा सा चित्रगोमति ।  
 तात्पर्यग्राहकं चित्रपदमित्येव निर्णयः ॥ ८५ ॥  
 तथा तत्पुरुषे राजपुरुषोऽस्तीत्युदाहरतौ ।  
 लक्षणा राजसंबन्धिन्येव पूर्वपदे मता ॥ ८६ ॥  
 अप्यर्धपिप्पलीत्यादौ श्रेयोत्तरपदेऽपि सा ।  
 तथैवास्त्यप्ययीभावेऽप्युपकुम्भमिति हासौ ॥ ८७ ॥  
 समाहाराभिधे द्वन्द्वे समाहारोऽनुभूयते ।  
 तदाहिनकुलं पश्येत्यादौ परपदेऽस्तु सा ॥ ८८ ॥  
 इतरेतरयोगाप्यतद्वाधेनैकशेषके ।  
 पितरौ भ्यशुरौ चेति सा पित्रादिपदेऽपि ॥ ८९ ॥  
 अथ प्रयोजनयती चिरन्ता धन्य एव सः ।  
 किं पक्षव्यभिष्टेत्यादायधन्यो लक्ष्यतेऽनया ॥ ९० ॥

गोमत्येव गोविदिष्टपुरुष एवेत्यर्थः । चित्रपदार्धस्यान्वयो विधेय इति संबन्धः ।  
 उपसंहरति—इत्येवमिति । तत्रोक्तस्थले । व्यस्यतिर्ब्यस्येत्यर्थः ॥ ८४ ॥  
 अन्त्यमुपन्यस्य तेनापि प्रवृत्ते व्यस्यथापयति—नैवेति । अर्था निर्दोषपदेनान्ययः  
 सा गोपदस्य लक्षणेत्यर्थः । तर्हि चित्रपदं व्यर्थमिति चेत्तत्राह—तात्पर्यंति ।  
 उपसंहरति—इत्येवमिति । निर्णयः सिद्धान्तः । पूर्वाचार्याणामिति शेषः ॥ ८५ ॥  
 एवं तत्पुरुषं तामुदाहरति—तथा तत्पुरुष इति । राजः पुरुष इति पठितपुरुषः  
 समासः । पूर्वपदे राजपद इत्यर्थः । स्पष्टमन्यत्र ॥ ८६ ॥ तत्संबन्धोदाहरणान्तरमाह—अप्य-  
 र्धंति । अपिशब्दः समुच्चयार्थः । अर्धपिप्पली पिप्पल्याः अर्धमिति अर्धपिप्पली ।  
 इत्युदाहरणे सा लक्षणा उत्तरपदेऽपि पिप्पलीति पदे । तत्संबन्धिनि श्रेयेत्यर्थः ।  
 अत्र 'पुस्त्यर्थोऽर्थं समंश्शके' इति कोशाद्यदि विषमांशो विवक्षितधेतिपिप्पल्याः  
 अर्थ इति पुंलिङ्गं प्रयोज्यम् । अपिशब्देन तत्पुरुषे पूर्वपद एव लक्षणेति न  
 सार्वत्रिको नियम इति सूचितम् । ततोऽव्ययीभावे तामुदाहरति—तथैवेति ।  
 उत्तरपद एवेत्यर्थः । कुम्भस्य उप इत्युपकुम्भं इत्युदाहरणे अर्था कुम्भपदस्य  
 कुम्भसंबन्धिन्येव लक्षणेत्यर्थः । हिरवधारणे ॥ ८७ ॥ अथ द्वन्द्वे तामुदाहरति  
 क्रमेण समाहाराख्ये इतरेतरयोगाख्ये च—समाहारेत्यादिद्वाम्याम् । परपदे  
 नकुलपदे सा लक्षणा । अहिनकुलयोः समाहारोऽहिनकुलमिति समाहारेस्त्वित्यर्थः ।  
 अत्र तदेति पदेन यदि समाहारो नानुभूयते प्रकृतवाक्येन तदा नैवात्र लक्षणे-  
 त्याशयो ध्यातः । आदिपदेन पाणिपादं भेरीमृदङ्गमित्यादि ॥ ८८ ॥ इतरे-  
 तरेति । चशब्दात् शिवा युवानावित्यादि श्रेयम् । इत्युदाहरणे सा लक्षणा  
 पित्रादिपदेपु माता च पिता च पितरावित्याद्येकशेषवशान्मात्रादिविपयिणी बोध्ये-  
 त्यर्थः । इतिशब्दः समासलक्षणोपसंहारी ॥ ८९ ॥ ततः क्रमप्राप्तां विरुद्धां  
 प्रयोजनयतीमुदाहरति—अथेति । आनन्तर्याथोऽयशब्दः । एवं शुद्धायाः प्रयो-

व्याजस्तुतिरलंकारः सिध्यत्यस्याः प्रसादतः ।

प्रयोजनवती तद्वदेपा लक्षितलक्षणा ॥ ९१ ॥

वैदेहीमवलोक्यैव स्तब्धो रघुकुलोद्ग्रहः ।

वैदेहीति पदे लक्ष्यो विदेहस्तत्पिता ततः ॥ ९२ ॥

विदेहकैवल्यानन्दो लक्ष्यः स्तब्धत्वकारकः ।

कारणं काव्यलिङ्गाख्यालंकृतेरियमीक्ष्यते ॥ ९३ ॥

विशिष्टलक्ष्याद्यप्यन्यच्चन्द्रालोककृतां मते ।

प्रयोजनविशिष्टाया गौण्या भेदचतुष्टयम् ॥ ९४ ॥

जनवत्याः प्रकरणसमाप्त्युत्तरमित्यर्थः । धन्य एवेति । इयमपकारिणं प्रति कस्यचिदन्यनिकटे उक्तिः । आदिपदात् 'गच्छ गच्छसि चेत्' इत्यादि ग्राह्यम् । स्फुटमेवान्यत् ॥ ९० ॥ अस्याः प्राग्वत्प्रयोजनान्तरमाहार्धेन—व्याजस्तुतिरिति । तदुक्तम्—'उक्तिर्व्याजस्तुतिर्निन्दास्तुतिभ्यां स्तुतिनिन्दयोः । कः स्वर्धुनि विवेकस्ते पापिनो नयसे दिवम् । साधु दूति पुनः साधु कर्तव्यं किमतः परम् । यन्मदर्थे विल्लासि दन्तैरपि नखैरपि' इति । अथ लक्षितलक्षणां तामुदाहरति—प्रयोजन-  
वतीति द्वयेन । तद्वत्प्राग्वदित्यर्थः । एपा अग्रे अनुपदमेव वक्ष्यमाणेत्यर्थः ॥ ९१ ॥ वैदेहीमिति विदेहस्य जनकस्य रूपस्य तां जानकीमित्यर्थः । अवलोक्यैव विवाहोत्सवे वीक्ष्यैव न त्वाल्लिङ्ग्यापीत्यर्थः । एतेन तस्यामतिमुन्दरत्वं ध्वनितम् । स्तब्धः 'स्तम्भः स्वेदोऽथ रोमाञ्चः स्वरभङ्गोऽथ वेपथुः । वैवर्ण्यमश्रुप्रलय इत्यष्टौ सात्विकाः स्मृताः' इत्युक्तेः कामोत्कर्षेण सालिकं स्तम्भाख्यभावविकारं प्राप्त इति यावत् । रघुकुलेति साभिप्रायम् । रघुवंशावतंसः श्रीरामोऽपीत्यर्थः । एतेनेन्द्र-  
वज्रपातसहिष्णोः रघोर्वैशोन्नतोऽपि श्रीरामः सीताकटाक्षाक्षेपक्षमो नाभूदिति तस्यां निरुपमत्वं व्यज्यते । ननु किमेतावता प्रकृत इत्यत आह—वैदेहीति । उक्तवाक्य इत्यर्थः । तत्पितेति । निरुक्तव्युत्पत्त्या तस्याः सीतायाः पिता जनितेत्यर्थः । स्मर्यत इति शेषः । ततः उक्तस्मरणानन्तरम् ॥ ९२ ॥ विदेहेति । अद्वैतब्रह्मानन्द इत्यर्थः । स्तब्धत्वेति । सप्तम्यां भूमौ तादृगानन्देनैव स्तब्धत्व-  
दृष्टस्तद्वेतुरित्यर्थः । अत्रापि प्राग्वत्प्रयोजनान्तरमाह—कारणमिति । तदुक्तम्—'समर्थनीयस्यार्थस्य काव्यलिङ्गसमर्थनम् । जितोऽसि मन्द कन्दर्प मच्चित्तेऽस्ति त्रिलोचनः' इति । स्पष्टमन्यत् ॥ ९३ ॥ अथ जयदेवसंमतं गौण्याः प्रयोजनवत्याः पूर्वोक्तभेदान्तर्भूतमपि चमत्कारावहत्वेन पृथग्भेदचतुष्टयं स्पष्टयितुमवतारयति—  
विशिष्टेति । आदिपदेन विशिष्टलक्षकादिग्रहः । अपिः समुच्चयार्थः । चन्द्रालो-  
केति । बहुवचनं पूजार्थम् । जयदेवकवीनामित्यर्थः । तथाचोक्तं तत्रैव—'लक्ष्य-  
लक्षकवैशिष्ट्याद्विविधापि पुनः पुनः । सरसं काव्यममृतं विद्यास्थिरतरं धनम् ।  
तथा सहेतुरतथा भेदभिन्ना च कुत्रचित् । सौन्दर्येणैष कन्दर्पः सा च मूर्तिमती  
रतिः' इति । अस्यार्थः—लक्ष्यवैशिष्ट्याल्लक्षकवैशिष्ट्याच्चेति । शिष्टं स्पष्टमेव ॥ ९४ ॥

विशिष्टलक्ष्या त्वेपास्ति शान्तः पुरुष ईश्वरः ।

विविष्टलक्षका साध्वी निश्चला श्रीरुदाहता ॥ ९५ ॥

सहेतुलक्षणा बुद्ध्या स तु साक्षाद्ब्रह्मरूपिणः ।

निर्हेतुलक्षणा विद्या शक्रसंपत्तिरुच्यते ॥ ९६ ॥

वाक्यार्थोऽपि चतुर्थेव विज्ञेयः सप्रयोजनः ।

गौणः शुद्धो विरुद्धश्च क्रमालक्षितलक्ष्यकः ॥ ९७ ॥

इन्दाविन्दीवरे भातः सेयमस्त्यम्बुजेक्षण ।

गच्छ गच्छसिचेत्कृष्ण दूति त्वं भुङ्क्ष्व रे विषम् ॥ ९८ ॥

तत्र विशिष्टलक्ष्यामुदाहरति—विशिष्टेति । वैलक्षण्यार्थस्तुशब्दः । अत्र शान्त-  
त्वविशिष्टः पुरुष एवेश्वरपदलक्ष्य इति विशिष्टलक्ष्यत्वं तथा शान्तिगुणयोगादज्ञानना-  
शकत्वादितत्साधर्म्येण गौणीत्वमेव 'तस्मादात्मज्ञमर्चयेद्भूतिकामः' इति श्रुतिचोदितं  
निरुक्तपुरूपे परमपूज्यत्वलक्षणं व्यङ्ग्यं प्रयोजनमप्यस्तीति तद्वत्त्वमिति लक्षणसम-  
न्वयः । एवमग्रेऽपि ज्ञेयम् । रूपकालंकारः । प्रयोजनान्तरं तु स्फुटमेव ।  
विविष्टलक्षकामेवमुदाहरति—विविष्टलक्षकेति । अत्र साध्वी लक्ष्या । शेषं  
लक्षकं तद्विशिष्टमेव ॥ ९५ ॥ अथ सहेतुलक्ष्यामुदाहरति—सहेत्विति ।  
ततो निर्हेतुकां तामुदाहरति—निर्हेत्विति । उच्यत इति युधैरिति शेषः ॥ ९६ ॥  
एवं लाक्षणिकसर्वपदत्वेन लाक्षणिको वाक्यार्थोऽपि गौणत्वादिभेदैश्चतुर्विधोऽस्ती-  
त्याह—वाक्यार्थोऽपीति ॥ ९७ ॥ क्रमेण तमुदाहरति—इन्दाविति ।  
इदं हि गोप्यन्तरमुपभुज्य धृन्दावने राधिकामन्वेष्टुं प्रवृत्तस्य श्रीकृष्णस्य दूरात्कुञ्ज-  
विशेषे तन्मुखमालक्ष्य स्वसहचरं प्रति वाक्यम् । इन्दौ शारदराकासुधाकरे इन्दी-  
वरे नीलोत्पले भातः स्फुरत इत्यर्थः । अग्रेन्दुपदेन मुखमिन्दीवरपदेन नेत्रे भात  
इति चाश्रित्यत्वादादकत्वनीलत्वमनोहारित्वरूपैः साधर्म्यैः क्रमेण लक्ष्यन्ते ।  
तेन सुनयनं सुप्रसन्नमिदं कामिनीवदनमस्तीत्येको वाक्यार्थोऽपि लक्ष्य एव  
सिध्यतीत्ययं गौणो लाक्षणिको वाक्यार्थः संपन्नः । अत्र तद्विपियिणी भगवतो  
रतिस्तथा रूपकातिशयोक्त्यलंङ्कृतिश्च व्यञ्जनया प्रयोजनमस्येति प्रयोजनतापिहिततः  
सोऽवलोक्य तां राधात्वेन निश्चित्य भगवन्तं प्रति समुपदिशति—सेयमिति ।  
भो अम्बु जेक्षण, अवुजायाः पद्मायाः ईक्षणं साभिलाषमवलोकनं यस्मिन्निति  
तत्संबुद्धौ । एतेन त्रैलोक्यसुन्दरी लक्ष्मीरपि यत्र सर्वदा साभिलाषावलोकनशा-  
लिनी येन कटाक्षतोऽपि नेक्ष्यते सोऽपि श्रीकृष्णस्तावद्धृन्दावने कुपि-  
तत्वेन निलीनां राधिकामन्वेष्टुं प्रवृत्तः सन्कचिद्दूरात्तदाननं समवेक्ष्य रूपकाति-  
शयोक्त्या वर्णयतीति किं वर्णनीयं तत्सौन्दर्यमिति व्यज्यते । हे कमलेक्षण  
श्रीकृष्ण, सा प्रागेतावत्कालमनुष्ठितभक्तवर्तुकान्वेषणविषया राधिका । इयं प्रत्यक्षं  
पुरोऽवभासमाना अहुनिर्दिष्टा अस्ति । वर्तत इत्यर्थः । अत्रापि वाक्ये प्रागुक्ता  
सेयमित्यादिवाक्यबद्धान्गत्यागापरनाम्नी जहदजहत्स्वार्थाख्या सर्वपदलक्षणैव राधा-

इत्यष्टाविंशतिविधः संग्रहादुपपादितः ।

लक्ष्यः पदार्थो रूढोऽत्र चतुर्थान्यः प्रयोजनी ॥ ९९ ॥

व्यङ्ग्येन रहिता रूढाविति प्राचां वचोवशात् ।

चतुर्विधस्य रूढस्य न व्यङ्ग्याख्यं प्रयोजनम् ॥ १०० ॥

भिधपिण्डमात्रबोधनतात्पर्यानुपपत्तेर्बोधनेन वैशिष्ट्ये वाक्यस्य तात्पर्याभावात्-  
त्कालाद्येतत्कालादिवैशिष्ट्ययोर्विरोधाच्च । तस्मादयं लाक्षणिकसर्वपदत्वेन लाक्षणिकः  
श्रीकृष्णस्य राधाप्रत्यक्षताबोधनेनाभिनवानन्दव्यञ्जनरूपप्रयोजनसत्त्वात्सप्रयोजनस्त-  
त्कालादिवैशिष्ट्यादेर्वाच्यार्थस्याधेयस्य राधिकाव्यक्तिमात्रे आधारतायाः सत्त्वा-  
दाधाराधेयभावाख्यस्य सादृश्यादिभिनसंबन्धस्य सत्त्वेन शुद्धोऽपि वाक्यार्थः सिद्ध-  
इत्याशयः । अथ परमात्मबुधेन द्रुतं तामुपगतं ततः क्रोधात्तयाऽवधीरितमतो  
गन्तुमुद्युक्तं तं प्रति सा वक्ति—गच्छेति । प्रेयआदिसंबोधनाभावात्कृष्णेति  
प्रत्यक्षसंबोधनाच्च खण्डितात्वेन क्रोधातिशयो व्यज्यते । भो कृष्ण, त्वं गच्छसि  
चेद्गच्छेत्यन्वयः । तदत्र गमनाभाव एव तात्पर्यान्मागच्छेति विरुद्धः प्रागुक्तरीत्या  
लाक्षणिको नायकविषयकनायिकाश्रितरतिरूपव्यङ्ग्याख्यप्रयोजनसत्त्वात्सप्रयोज-  
नश्च वाक्यार्थः सिद्ध इति भावः । ततः सा निकटवर्तिनीं दूतिकां प्रति भर्त्स-  
यति—दूतित्वमिति । रे इति नीचसंबोधने । अरे दूति, त्वं विषं गरलं भूङ्क्ष्व  
भक्षयेत्यर्थः । अत्रोपक्रमादिना गरलाशने तात्पर्याभावेन त्वयि जीवत्यां सत्यां  
मामयं विहाय वल्लव्यन्तरासक्तोऽभूदिति धिग्विभक्तव दौत्यचातुर्यम् । अतो व्यर्थं  
जीवितं नैव धारणीयं किंतु यथायमन्यस्यामितः परमासक्तो न स्यात्तथा चातुर्यं  
प्रकाशनीयमिति तात्पर्यान्मौर्ख्यत्यागे लक्षणेत्ययं लक्षितलक्ष्यात्मकः पूर्वोक्त-  
रीत्या लाक्षणिकः पुरो वक्ष्यमाणस्य 'अविचार्यप्रवृत्तिर्या शीघ्रं चपलतास्ति सा' इति  
चपलतारूपभावस्य सत्त्वेन प्रयोजनश्च वाक्यार्थः संपन्न इति तात्पर्यम् । रसादिकं  
तूक्तदिशोह्यम् ॥ ९८ ॥ एवं लक्षणाभेदादिकं प्रपञ्च्य सुखबोधाय सर्वाल्लक्ष्यप-  
दार्थानेकीकृत्य तत्संख्यां कथयन्नुपसंहरति—इतीति । इतिशब्दो लक्षणानिह-  
पणोपसंहारार्थः । नन्वन्येऽप्येवं संबन्धादिभेदैः सहस्रधा लक्षणाभेदाः संभवन्ति  
तत्कथमष्टाविंशतिविधत्वगणना युक्तेति चेत्तत्राह—संग्रहादिति । संक्षेपादि-  
त्यर्थः । उपपादितः संबन्धादियुक्तिभिः सोदाहरणं निर्णयति इत्यर्थः । ननु प्रति-  
ज्ञामात्रेण कथित इतियावत् । तत्र सप्रयोजनस्य व्यञ्जकत्वात्तदुदाहरणानि पूर्वं  
तत्र तत्रोक्तान्यपि पुनरेकीकृत्य व्यक्तीकर्तुं रूढादिभेदाभ्यां तं विभजति—  
रूढ इत्यादिशेषेण । अत्र निरुक्ताष्टाविंशतिसंख्याकलक्ष्यपदार्थमध्ये चतुर्धा  
प्रागुक्तभेदेन चतुर्विधस्वरूप इत्यर्थः । अन्यः उर्वरितः प्रयोजनी निरुक्तप्रयो-  
जनवानस्तीति शेषः ॥ ९९ ॥ ननु कुतोऽस्य न प्रयोजनमित्यत आह—  
व्यङ्ग्येनेति । प्राचो काव्यप्रकाशकारिकाकाराणामाचार्याणामित्यर्थः । वचोव-  
शात् । 'वशमायत्ततायां स्याद्वशमिच्छुप्रभुत्वयोः' इति विश्वोक्तेर्वाक्याधीनत्वा-

चतुर्विंशतिधा शिष्टस्ततो गौणादिभेदतः ।

लक्ष्यश्चतुर्धा व्याख्यार्थोऽप्यखिलो व्यञ्जकः क्रमात् ॥ १०१ ॥

कालिन्दीकवरीभारः सीमन्तस्ते सरस्वती ।

गङ्गैव मौक्तिकालिश्च पुष्पाण्यस्मन्मनोरथाः ॥ १०२ ॥

कामपल्लव एवायं भाले ते तिलकः प्रिये ।

कर्णावाक्रमतो नेत्रे शोणश्चलति रोपतः ॥ १०३ ॥

द्वेतोरित्यर्थः ॥ १०० ॥ न केवलमवशिष्टचतुर्विंशतिविध एव सप्रयोजनोऽपि

तु गौणादिभेदेन वाक्यार्थोऽपि चतुर्थैवमित्यनुपदमेवोक्तचतुर्विधो लक्ष्यात्मको वा-

क्यार्थोऽपि प्रागुक्तक्रमेण व्यञ्जकोऽस्तीत्याह—चतुर्विंशतिधेति ॥ १०१ ॥

अथ प्रतिज्ञानुक्रमेण लक्ष्याणां पदार्थानां वाक्यार्थानां च व्यङ्ग्योदाहरणान्यष्टा-

विंशतिसंख्याकान्याह—कालिन्दीत्यादिसप्तभिः । इदं हि मानिनीं भवानीं प्रति

भगवतोऽनुनयतः श्रीशंकरस्य वचनम् । हे गौरि, कालिन्दी कलिन्दनामः पर्वतस्य

कन्या यमुनेत्यर्थः । कवरीभारः काष्ण्यादिसाधर्म्येणोक्तनदीरूपस्तव केशपाशो-

ऽस्तीत्यर्थः । एतेन नद्याः प्रकृत्यैव क्वचित्सरलत्वात् क्वचित्कुटिलत्वाच्च तत्केशेष्वपि

तथालं द्योतितम् । तदिदं प्रयोजनवतो गौणस्य सारोपस्य लक्ष्यपदार्थस्योदाह-

रणम् । ततस्तमेव भङ्गयन्तरेणोदाहरति—सीमन्त इति । तत्र सिन्दूरापूरणे-

नारक्तत्वात्स्वभावतः सूक्ष्मत्वादिना स्फुटत्वाच्च सरस्वतीनदीरूपत्वम् । तेनात्र

प्राचीसरस्वतीत्वारोपेण तद्वन्मिहचूडामणौ सूर्यत्वं सूचितम् । इदं तु विचक्षणलक्ष-

णालक्ष्योदाहरणम् । अथ साध्यवसानोदाहरणमाह—गङ्गैवेति । मौक्तिकालिः

अलंकारविशेषत्वेन शुम्भितमुक्ताफलपद्मिरित्यर्थः । गङ्गैव शुक्लत्वादिगुणैर्भागीरथ्ये-

वेत्यर्थः । एतेनात्र स्वगतगङ्गाधरत्वसाधर्म्यादवश्योपभोग्यत्वं तथाखिलेन प्रयाग-

रूपत्वोक्त्या सेवनीयतमत्वं च ध्वनितम् । अत्रोदाहरणत्रयेऽपि रूपकमेव । एवं

शुद्धसारोपोदाहरणमाह—पुष्पाणीति । शुम्भितानि मालायादिकुसुमानि ।

अस्मदिति । प्रयागे हि पूजार्थं भक्तजनैः समर्पितानि पुष्पाणि तत्तन्मनोरथ-

संपादकत्वेनायुर्धृतन्यायेन तद्रूपाण्युच्यन्ते, तद्वत्प्रकृते त्वन्मस्तकेऽपि निरूपितरीत्या

प्रयागरूपत्वसिद्धेस्तान्यप्यस्मन्मनोरथहेतुत्वेन तद्रूपाणि संपद्यन्त इत्यर्थः । अत्र

पुष्पाणां स्वमनोरथपूरकत्वं यदता भगवता श्रीशंकरेण भो प्रेयसि, कामस्य कुसु-

मायुधत्वेन स्मरशरीरभूतानि पुष्पाणि यदा त्वया स्वसंतोषेणैवालंकारार्थमेव शिरो-

रुहेषु ग्रथितानि तदा तानि त्वां शीघ्रमेवोद्दीपनादिना मद्भशीकरिष्यन्त्येवेति

स्वाशयो द्योतितः ॥ १०२ ॥ अथ तमेव साध्यवसानमुदाहरति—कामेति ।

हे प्रिये, यः ते तव भाले ललाटे तिलकः कुङ्कुमतिलकोऽस्ति । अयं कामपल्लव

एव मया स्वभाललोचनाग्निना प्राग्दग्धो यः कामस्तस्य योऽङ्कुररूपः पल्लवो

मनस्याविर्भावस्तद्देतुत्वात्तथेत्यर्थः । तद्भालगतकाश्मीरतिलकमवलोक्य कामान्त-

कस्यापि मम मनसि कामोदयो भवतीति भावः । पल्लवशब्देनेह सस्यादीनामिवाङ्कुर



सेयं दृढमुखमानन्दस्ताम्बूलोऽयं तवाधरः ।

स्पृशेऽहमग्रहस्तेन कपोलौ शशिभास्करो ॥ १०४ ॥

कदम्बाग्रे घनं पश्य नोनो चदसि किं वृथा ।

श्रवणौ रत्नताटङ्गौ त्वद्भुवौ तृपकर्णकम् ॥ १०५ ॥

एव न तु वृक्षादीनामिव किसलयमपीति न रक्तत्वसाम्याद्गोणत्वापत्तिः । अत्रो-  
दाहरणद्वयेऽपि हेतुलंकार एव । ततो जहलक्षणालक्ष्यमुदाहरति—कर्णाविति ।  
नेत्रे कर्तृणी कर्णौ कर्मणी आक्रमतः । कर्णौलक्ष्णानां भवात्तत्सामीप्यमुल्लङ्घयत  
इत्यर्थः । एतेन विशाललोचनात्वं व्यज्यते । अत्राल्यन्ततिरस्कृतवाच्यो ध्वनिः  
वाच्यार्थभूतश्रोत्रत्यागेन तत्सामीप्यस्य लक्ष्यत्वादिति । एवमजहलक्षणालक्ष्यम-  
प्युदाहरति—शोण इति । अरुणवर्णस्य रोपतश्चलनासंभवाच्छोण आरक्तस्त-  
वाधरो रोपतः मानजनितकोपाद्वेतोश्चलति । कम्पत इत्यर्थः । एतेन मानातिशयो  
व्यज्यते । अत्रार्थान्तरसंक्रमितवाच्यो ध्वनिः ॥ १०३ ॥ अथ जहदजहत्स्वार्था-  
लक्ष्योदाहरणमाह—सेयमिति । या पूर्वं कामसंजीवन्यभूत्सा निरुक्तगुणवती-  
इयं रूपा दृक् दृष्टिरस्तीत्यर्थः । अत्रोक्तविशेषयोः क्षणिकत्वेन तत्र तात्पर्याभावा-  
त्स्वभावतः सुप्रसन्नदृष्टिमात्रवर्णने तात्पर्याद्युक्तैवोक्तलक्षणेत्याशयः । एतेन यद्यप्य-  
धुना रोषवतीव तव दृष्टिः स्फुरति तथापि नासौ वास्तविकी । औपाधिकधर्म-  
शालित्वात् । प्राचीनकामाकुलत्वदृष्टिवदित्यनुमानेन पारमार्थिकस्त्वयि कोपोऽस्ती-  
त्यनुनयो द्योतितः । अथ तादर्थ्यलक्ष्यमुदाहरति—मुखमिति । आनन्दप्रयो-  
जकं तव मुखं भवतीति तादर्थ्यादौपचारिकमेवात्रानन्दत्वमित्यर्थः । अतस्तूर्णं  
सुम्बनं देहीऽति ध्वनितम् । एवं स्वस्वामिभावसंबन्धलक्ष्यमुदाहरति—ताम्बूलो-  
ऽयमिति । अयं सिद्धीकृत्य मया त्वत्प्रसादनार्थं करे धृतस्ताम्बूलस्तव अधरोऽस्ति ।  
त्वदधर एवास्य स्वामीति राजकीयपुरुषे राजायमिति व्यवहारवदत्रापि तथात्व-  
मित्यर्थः । एतेन स्वस्मिन्नत्यादृतत्वं सूचितम् । तथावयवावयविभावसंबन्धलक्ष्य-  
मप्युदाहरति—स्पृशेऽहमग्रहस्तेनेति । अग्रं चासौ हस्तश्चेति कर्मधारयादुक्त-  
संबन्धेन हस्तस्याग्ररूपेऽवयवे हस्तपदं लाक्षणिकम् । एतेन तत्कपोलयोरतुल-  
सृदुलत्वं ध्वनितम् । नोचेदग्रपदप्रयोगो न कृतः स्यात् । तस्मात्त्वहस्तस्य पुरुष-  
संबन्धित्वेनैव कठिनत्वात्तस्याग्रस्वरूपेणाङ्गुल्येकदेशेनानुनयार्थं स्पर्शनकथनाद्युक्त-  
मेवैतदिति । एवं तात्कर्म्यलक्ष्यमुदाहरति—कपोलाविति । तस्याः कपोलयो-  
स्तमोपहरणलक्षणतत्कर्मकर्तृत्वात्तत्वं तेन निरुपमलावण्यवत्त्वं व्यज्यते । नत्वत्र  
रूपकम् । एकत्र किमिति शशिपदद्योतितकार्ण्यवैशिष्ट्यमन्यत्र किमिति भास्कर-  
शब्दसूचितचण्डरुचितप्रश्रावकाशात्प्रकृतानुपयोगाच्च स्पष्टमन्यत् ॥ १०४ ॥  
अथ सांमुख्यलक्ष्यमुदाहरति—कदम्बेति । हे गौरि, त्वं कदम्बाग्रे पुरोवर्तिकदम्ब-  
तरोरग्रे अग्रभागस्य संमुखमित्यर्थः । घनं मेघं पश्य विलोकयेति यावत् ।  
एतेन प्रावृट्कालागमाद्युद्दीपनविभावसामग्रीसूचनेनाधुनैव त्वं स्वयमेव स्वरपार-

वदयेन मत्सरणी भविष्यसीति ततो वरं तत्पूर्वमेव मत्प्रार्थनाङ्गीकरणमिदमिति द्योतितं । समासोक्त्यलंकारोऽयम् । तदुक्तम्—‘समासोक्तिः परिस्पृष्टिः प्रस्तुतेऽप्रस्तुतस्य चेत् । अयमैन्द्रीमुखं पदय रक्तक्षुम्बति चन्द्रमाः’ इति । घनपदान्मेघदयामस्य कृष्णस्य स्फूर्तेस्तथात्वम् । तथा वाच्यवाचकसंबन्धलक्ष्योदाहरणमाह—नोनो वदसीति । यथा घटं वदतीत्युक्तं वाच्यो घटः वाचकं घटपदं तत्संबन्धेन घटशब्दस्य जातिशक्त्याक्षेपलक्ष्यायां घटव्यक्तौ शक्तत्वेऽपि तात्पर्यानुपपत्त्या तद्वाचकं घटपदं वदतीत्यर्थवशाद्घटपदे लक्षणा तद्वन्नोनो इति निषेधवाचकयोः पदयोर्वारंवारं निषेधं वदसीत्यर्थे तात्पर्याभावात्तद्वाचकं पदमेव वदसीत्यत्र तत्सत्त्वाच्च निरुक्तसंबन्धेन तद्वाच्यार्थभूतं निषेधं विहाय तद्वाचकयोः पदयोरेव लक्षणेत्यर्थः । तथा भो प्रिये, त्वं नो नो इति वृथा किमिति वदसीत्यन्वयः । तस्मादहमुक्तघनं नैव पश्यामीत्यर्थकं वीप्साघटितं निषेधवाचकं नोनो इति पदद्वयं वृथा प्रागुक्तीत्या तवावश्यं क्षणान्तरे मदेकपरायणत्वसंभवात्क्षणिकमानवशेन निष्फलं । किमिति कस्माद्धेतोर्वेदसि भापस इत्यर्थः । तस्मादयं वद्वचनमङ्गी-  
 कुर्विति तात्पर्यम् । एवं चात्र वशीकारसामग्रीपौष्कल्यादितः परमाग्रहानौचित्य-  
 मेवेति ध्वनितम् । अथ बहुग्रीहिलक्ष्यमुदाहरति—श्रवणाविति । रत्नमये  
 हीरकादिप्रचुरे ताटङ्गे कर्णभूपणे ययोस्तावित्यतद्गुणसंविज्ञानोऽयं बहुग्रीहिः । रत्नमय-  
 त्वगुणस्य चित्रगवादिवत्ताटङ्गनिष्ठत्वेन श्रवणसंबन्धितया संविज्ञानाभावादित्यर्थः ।  
 अत्रैकदेशान्वयस्वीकारपक्षे प्रागुक्तीत्या ताटङ्गपदस्य ताटङ्गवति लक्षणा रत्न-  
 पदस्य तु ताटङ्गयोरन्वयः । तदस्वीकारपक्षे तु रत्नताटङ्गवत्येव ताटङ्गपदस्य  
 लक्षणा रत्नपदं तु तात्पर्यग्राहकमिति भावः । एतेन ‘को बधिरो यः शृणोति नहि  
 तानि’ इति प्रश्नोत्तररत्नमालावचनान्निरुक्तभूपणेनैव तव श्रवणौ रमणीयौ नतु  
 मदुक्तहितश्रोतृत्वेनेति व्याजस्तुत्यलंकारो व्यज्यते । एवं तत्पुरुषलक्ष्यमुदाहरति—  
 त्वञ्जुवाविति । तव भ्रुवाविति पट्टीतत्पुरुषः । अत्र त्वत्पदे त्वत्संबन्धि-  
 नि लक्षणा । तेन यदि त्वयि न रोपस्तर्हि त्वदधीनयोरेवानयोः प्रकृत्या न  
 तयोरपि भ्रुवोः किमित्युन्नतता संपन्नेत्यतो वचसैव केवलं कोपं गोपयसीत्यु-  
 पालम्भः सूचितः । तुशब्दः पुनरर्थे । उपकर्णकं आज्ञत इति योजना । अत्रो-  
 पकर्णकमित्यन्तं न श्लोकसमाप्तिः किंतु शैलज इत्यन्तमेव । तथाप्यङ्गपक्षेप-  
 स्तावद्धृत्येत्यन्तं यदर्धमेव रचितं तदनुरोधेनैवेति बोध्यम् । एवंच कर्णयोरुपेत्यु-  
 पकर्णकमित्यध्ययीभावसमासेन कर्णपदे तत्संबन्धिनि लक्षणेति तदुदाहरणमे-  
 तत् । अत्र भ्रुवोः स्त्रीत्वात्कर्णयोः पुंस्त्वात्त्वदधीने एव ते त्वयैव यतस्तत्सा-  
 मीप्यं प्रापिते तस्मात्त्वमपि द्रुतमेव मत्समीपमायास्यसीति वस्तु ध्वनितम् ।  
 अथ द्वन्द्वलक्ष्यमुदाहरन् समाहारद्वन्द्वस्याहिनकुलमित्यादिरूपस्य पाक्षिकलक्ष्य-  
 त्वात्तमुदाहृत्यैवेतरतरयोगद्वन्द्वलक्ष्यमेवोदाहरन्भ्रुवौ विशिनष्टि—पितराविति ।  
 रतेर्जनकावित्यर्थः । अत्र पितृपदे मातरि अजहत्स्वार्था लक्षणा । तेन स्वसिंस्त-

भ्राजतः पितरौ रत्यास्त्वं श्लाघ्यैवासि शैलजे ।  
 बाहू सकञ्चुकौ कामनिपङ्गौ ते प्रकोष्ठकौ ॥ १०६ ॥  
 पद्मनाले हेममये हस्तौ कोकनदे रुचा ।  
 त्वत्कङ्कणालिः कन्दर्पवीरचक्रावलिः शिवे ॥ १०७ ॥  
 कम्बोरधस्तु हेमाद्री सोऽयं मध्यस्तवाङ्गने ।  
 मालिङ्गनालिङ्गसिचेत्यजाम्यजिनमप्यहम् ॥ १०८ ॥

दर्शनात्कामाकुलत्वं सूचितम् । विरुद्धलक्ष्यमुदाहरति—त्वमिति । उक्ताप्र-  
 हादश्लाघ्येत्यर्थः । अत्र मुग्धालं व्यज्यते । लक्षितलक्ष्योदाहरणमाह—शैलज  
 इति । अत्र शैलपदेन पर्वतस्तत्पिता ततो जडत्वं धर्मोऽत्र लक्ष्यत इत्यर्थः ।  
 एतेन बुद्धिहीनत्वं ध्वनितम् ॥ १०५ ॥ विशिष्टलक्ष्यमुदाहरति—बाहू इति ।  
 हे गौरि ते सकञ्चुकौ दिव्यकञ्चुकसहितौ बाहू भुजौ कामनिपङ्गौ मदनतूणीरौ  
 स्फुरत इति शेषः । अत्र कञ्चुकविशिष्टौ भुजौ कामनिपङ्गपदलक्ष्यौ । कुतः  
 तादृशावेव तादृद्दिश्य तथात्वविधानादिति लक्षणसमन्वयः । एवंच तद्दर्श-  
 नाद्भूरितरं मम स्मरपारवश्यं जातमिति द्रुतमेवालिङ्ग्य मामिति प्रार्थनं ध्वनि-  
 तम् । अत्र सरलत्वपुष्टवदिव्यवसनावेष्टितत्वादिसाधर्म्येण तद्भुजयोः कामनि-  
 पङ्गरूपत्वोक्तिवशाद्रूपकमलंकारः । एवंविशिष्टलक्षकमुदाहरति—प्रकोष्ठका-  
 विति । ते प्रकोष्ठकौ कूर्पराधःप्रदेशौ । अत्राप्यङ्गप्रक्षेपः प्राग्वदेव ज्ञेयः ।  
 श्लोकसमाप्तिस्तु रुचेत्यन्तमेव । तौ हेममये सुवर्णमये पद्मनाले भासत इति  
 शेषः । अत्र हेममयत्वविशिष्टयोः पद्मनालयोर्लक्षकत्वेन विशिष्टलक्षकत्वम् ।  
 तेन गौरत्वसुरभित्वसुकुमारत्वादिकं तयोर्ध्वनितम् । अलंकृतिस्तु सैवात्र सर्वत्र ।  
 अथ सहेतुलक्ष्यमुदाहरति—हस्ताविति । त इति पदमत्रापि संबध्यते ।  
 तथाच तव हस्तौ रुचा अरुणकान्त्या कोकनदे रक्तोत्पले भात इत्यर्थः । अत्र  
 हस्तयोः कोकनदपदलक्ष्यत्वे रुचेति हेतुः । तेन तत्र सुरभित्वाद्यावेदनात्तस्याः  
 पद्मिनीत्वं सूचितम् ॥ १०६ ॥ एवं निर्हेतुलक्ष्यमप्युदाहरति—त्वत्कङ्कणे-  
 त्यर्थेन । हे शिवे गौरि, तव कङ्कणानि वज्रमणिवलयानि तेषामालिः पङ्क्तिः  
 सा तावत्कन्दर्पवीरचक्रावलिः कन्दर्पः कामस्तन्नामा यो वीरस्तस्य यानि चक्राणि  
 सुदर्शनादिवत् प्रसिद्धान्यायुधानि तदावलिस्तच्छ्रेणिरस्तीत्यर्थः । अत्र हेत्वभावः  
 स्फुट एव । तेन स्वस्मिन्कामातुरत्वं व्यज्यते ॥ १०७ ॥ एवं चतुर्विंशतिभेद-  
 भिन्नं सप्रयोजनं संक्षेपतो लक्ष्यपदार्थमुदाहृत्याधुनोद्देशगौणादिभेदेन चतुर्विधं  
 वाक्यार्थमुदाहरति—कम्बोरिति । कवोः शङ्खस्य अधः अधोभागे हेमा-  
 द्री काञ्चनपर्वतौ वर्तते इत्यर्थः । अत्र कम्बुपदेन त्रिरेखाङ्कितत्वादिगुणयुक्ततया  
 कण्ठस्तथा हेमाद्रिपदेन कठिनत्वभास्वरत्वपीनत्वोच्चत्वादिसाधर्म्यात्स्तनौ च लक्ष्ये-  
 ते । तथाच हे अङ्गने, शङ्खरूपात्तव कण्ठादधोभागे कनकाचलरूपौ कुचौ विद्येते  
 इति वाक्यार्थोऽपि लक्ष्य एव निरुक्तगुणयोगादौघातश्च सिद्धः । तेनात्र

अशक्यालक्ष्यसंवोधादमन्दानन्ददायिनी ।

दृशोऽधुम्यनतः किं न व्यञ्जनारञ्जनं जनाः ॥ १०९ ॥

तस्यामभिनवयुवतीत्वं योतितम् । अत्र रूपकतिशयोक्तिरलंकारः । एवं शुद्धं तमुदाहरति—सोऽयमिति । स यः पूर्वं विपरीतसुरतादी मया लालितः । अयं तव मानवतीत्वेन प्रलक्षोऽपि दुःसाध्यः प्रसिद्ध एव त्रिवल्यादिविराजितो मध्यप्रदेशो वर्तत इत्यर्थः । अत्र स्वस्य कामुकत्वेन बलात्काररतोऽुक्तमनस्त्वादुक्तविशेषयोस्तात्पर्याभावेन जघनोपलक्षकत्वेन मध्यमात्र एव तात्पर्यालक्ष्य एव वाक्यार्थः सच सादृश्यादिभिन्नसंबन्धघटितत्वाच्चदुद्बोऽपीत्यर्थः । एतेन त्वया शीघ्रं प्रमुदितव्यमिति योतितम् । अथ विरुद्धस्य तस्योदाहरणमाह—मालिङ्गेति । अत्रालिङ्गेति वाक्यार्थो विरुद्धलक्षणाक्षयः । तेन पुनरप्यालिङ्गनप्रार्थनमेव व्यज्यते । एवं लक्षितलक्ष्यमपि तमुदाहरति—त्यजामीति । अहं अजिनमपि परिहितचर्मापि त्यजामि । विरजामीत्यर्थः । एतेन मम दीर्घदुकूलादिकं वसनं नास्त्येव किंतु व्याघ्रादेयमैरूपं स्वल्पं वर्तते तदपि त्यजामीति शीघ्रं दिग्वसनत्वं मया संपाद्यत इति वाक्यार्थो लक्षितलक्ष्य एव । तेनेतः परं न प्रसीदसि चेद्वलात्सुरतं करिष्यामीत्यतुल्यैकपञ्चं सूचितम् ॥ १०८ ॥ एवमुद्देशक्रमानुसारेणाष्टादशसंख्याकस्य लक्ष्यार्थस्य व्यञ्जपोदाहरणान्यभिधायाधुना व्यञ्जनावृत्तिनिरूपणस्यावसरप्राप्ता सत्यां ननु किं व्यञ्जनाख्यवृत्त्यन्तरस्वीकारेण गौरवापादकेन प्रत्युत यानि 'गच्छ गच्छसि चेत्कान्त' इत्यादीनि व्यञ्जनोदाहरणानि तेषु सर्वेष्वपि तात्पर्यानुपपत्त्या लक्षणावृत्त्यैव निर्वाहसंभवेन लाघवमेव । तस्माद्विकल एव तृतीयवृत्तिस्वीकाराभिनिवेशस्तवेत्याशङ्कां शमयंस्तल्लक्षणसूचनेन तामुपपादयति—अशक्येति । हे जनाः, व्यञ्जनादृशोऽधुम्यनतः भवतां रञ्जनं न भवति किमित्यप्याहल्य योजना । अत्र हे जनाः, इति जनत्वावच्छिन्नयावन्मनुष्यसाधारणसंवोधनं त्वस्याः सकललोकानुभवगोचरीकर्तुमेव । व्यञ्जना व्यञ्जयति योतयत्यर्थमिति तथा दृशोः शक्यलक्ष्यज्ञानयोः चुम्बनतः चुम्बनवद्देशतोऽवलम्बनमात्रेणेत्यर्थः । भवतां गुप्ताकं रञ्जनं संतोषणं तत्साधनत्वाद्वाङ्मूलं जीवनमिति न्यायेन तत्त्वव्यपदेशः । रञ्जनशब्दितादादनहेतुत्वात्तद्वैलक्ष्यार्थः । एतादृशी न भवति किम् । अपितु भवत्येवेत्यर्थः । एतेन कार्यकारणयोरभेदोपचाराद्वैतलंकारो ध्वनितः । यावदुक्करीत्या स्वयमेव आनन्दनरूपा सा तद्वेतुः स्यादिति किमु वक्तव्यमिति कैमुतिकन्यायसिद्धमेवोक्तवृत्तौ सर्वजनानां सामान्येनानन्दकत्वमिति तत्त्वम् । अथाधिकारिविशेषेषु विशेषतस्तस्यास्तद्विशेषणेनाभिधत्ते—अशक्येति पूर्वार्धेन । अशक्यः शक्तिवृत्त्यविषयः । तथा अलक्ष्यः लक्षणावृत्त्यगम्यः योऽर्थस्तस्य यः सम्यक् प्रमात्वेन बोधो ज्ञानं तस्मात् । शक्त्यादिविषयकप्रमारूपहेतोरित्यर्थः । अमन्देति । अमन्दाः अजडाः । सहृदया इति यावत् । तेषां य आनन्दो हर्षस्तदायिनी र-

सिकाह्लाददात्रीत्यर्थः । साधारणसर्वजनानां कार्यकारणयोरविवेकात् शक्तिलक्षणाभ्यां भिन्नायां तृतीयायामेतस्यां व्यञ्जनाख्यवृत्तावेव रजनहेतुभूतायामपि रजनत्वबुद्धिराश्चर्यदर्शनाद्युक्तैव । रसिकानां तु कार्यकारणविवेकान्न तथा किंतु शक्त्याद्यगम्यवस्तुप्रमाद्वारा निरुक्तवृत्तिरानन्दहेतुरेव भवतीति भावः । पक्षे हे जनाः भो रसिकाः, व्यञ्जना भजहृत्स्वार्थलक्षणया निरुक्तवृत्तिप्रधाना काव्यवाणीत्यर्थः । शेषं तु दृशोरित्याद्युत्तरार्धस्थं प्राग्वदेव । शक्यः शक्तिजन्यः 'अग्निहोत्रं जुहुयात्' इति 'न सुरां पिबेत्' इति च राजाज्ञावत्सामर्थ्यसंजातो वैदिकोपदेशस्तद्विज्ञोऽशक्यस्तथा । लक्ष्यः शक्यसंबन्धो लक्षणेत्युक्तः 'इतिहासपुराणाभ्यां वेदार्थमुपबृंहयेत्' इतिवचनाच्छक्यस्योक्तरीत्या वैदिकोपदेशस्य विवेच्यविवेचकभावसंबन्धघटितेतिहासाद्युपदेशस्तदितरोऽलक्ष्यः । एतादृशः यः 'परमिममुपदेशमाद्रियध्वं निगमवनेषु नितान्तचारस्त्रिणाः । विचिनुत भवनेषु बह्वीनामुपनिपदर्थमुल्लङ्घले निबद्धम्' इति कर्णामृते । तथा पूर्वकादम्बर्यामपि चन्द्रापीडं प्रति यौवराज्याभिषेकात्पूर्वं शुक्नासाख्यमन्युपदेशः—'केवलं तु निसर्गत एवाभानुमेघमरत्नालोकोच्छेद्यमप्रदीपप्रभापनेयमतिगहनं तमो यौवनप्रभवं, अपरिणामोपशमो दारुणो लक्ष्मीमदः, कष्टमनजनवर्तिसाध्यपटलमैश्वर्यतिमिरान्धलं, अशिशिरोपचारहार्योऽतितीव्रो दर्पज्वरोष्मा, सततममूलमन्त्रदम्यो विषमो विषयविपाखादमोहः, नित्यमलानशौचशोध्यो बलवान्नागमलोपलेपः, अजस्रमक्षपावसानप्रबोधा घोरा च राज्यसुखसंपातनिद्रा भवतीत्यतो विस्तरेणाभिधीयसे । गर्भेश्वरत्वमभिनवयौवनत्वमप्रतिमरूपत्वममानुपशक्तित्वं चेति महती खल्वियमनर्थपरम्परा । सर्वाविनयानामेकैकमप्येतेषामायतनं किमुत समवायः । यौवनारम्भे च प्रायः शास्त्रजलप्रक्षालननिर्मलापि कालुष्यमुपचाति बुद्धिः । अनुज्झितधवलापि सरागैव भवति यूनां दृष्टिः । अपहरति च वात्येव शुष्कपर्णमुद्भूतरजोभ्रान्तिरतिदूरमात्मेच्छया यौवनसमये पुरुषं प्रकृतिः । इन्द्रियहरिणहारिणी च सततमतिदुरन्तेयमुपभोगमृगतृष्णिका । नवयौवनकपायितात्मनश्च सलिलानीव तान्येव विषयस्वरूपाणि समाखाद्यमानानि मधुरतराण्यापतन्ति मनसः, नाशयति च दिव्योह इवोन्मार्गप्रवर्तकः पुरुषमत्यासङ्गो विषयेषु । भवाद्दृशा एव भवन्ति भाजनमुपदेशानाम् । अपगतमले हि मनसि स्फटिकमणाविव रजनिकरगभस्तयो विशन्ति सुखमुपदेशगुणाः । गुरुवचनममलमपि सलिलमिव महदुपनयति श्रवणस्थितं शूलमभव्यस्य । इतरस्य तु करिण इव शङ्खाभरणमाननशोभासमुद्यमधिकतरमुपजनयति' इत्यादिरूपः श्रीमन्महारामायणाख्यापिकाव्यमूलकस्तत्रतत्र प्रसिद्धकाव्योपदेशः । शेषं पूर्वार्धे तु प्राग्वदेव । वैदिकाद्युपदेशविलक्षणश्चायं सर्वत्र सुखद इत्यादिप्रागुक्तरीत्या विरतानन्दप्रदकाव्योपदेशस्य दृढतमप्रमया सहृदयप्रमोददात्रीत्यर्थः । पक्षे भो युवजनाः, दृशोर्नैत्रयोः चुम्बनतः । कामशास्त्रविहितनयनचुम्बनेनेत्यर्थः । व्यञ्जना विगतं अञ्जनं कज्जलं यस्याः एतादृशी स्वसुन्दरी-

गच्छ गच्छसि चेत्कान्तेत्यादिवाक्यादिकेष्वपि ।

पद्मिनीं पश्य पश्येति गङ्गायां घोष इत्यपि ॥ ११० ॥

प्रेमौत्कट्यं विचित्रस्त्री पावनत्वं तथा तटे ।

क्रमात्प्रतीयते यत्तद्व्यतिर्लोक्य व्यञ्जनां विना ॥ १११ ॥

त्यर्थः । शेषमुक्तार्थमेव । न केवलमस्याः, सौन्दर्ययौवनाद्युत्कर्षेण मुरतसुखोत्कर्ष-  
लक्षणतृतीयपुरुषार्थहेतुत्वमेव किन्तु परंपरयोर्वरितपुमर्थप्रयोजकत्वमप्यस्तीत्याह—  
अशक्येति । शक्यः सामर्थ्यजन्यो नृपोपदेशः तद्विभोऽशक्यः । तथा लक्ष्यः  
शाखायां चन्द्र इत्यत्र चन्द्रलक्षिकायाः शाखाया औदासीन्यशालिसुहृदुपदेशः  
तद्विभोऽलक्ष्यः, एतादृशोपदेशकर्तृत्वस्य कान्तायामेव सत्त्वाद्युक्तमेवोक्तव्याख्या-  
नम् । तथात्वं सुन्दरीस्वैशहृदयमित्यादिना प्रागेवोक्तम् । शिष्टं तु समानमेव ।  
पक्षे हे मुमुक्षुजनाः, व्यञ्जयति द्योतयत्यद्वैतात्मतत्त्वमिति व्यञ्जना उपनिषत् ।  
दृशोस्तत्त्वंपदार्थज्ञानयोः चुम्बनतः । अवलम्बनेनेत्यर्थः । अशक्येति । तदुक्तं  
श्रीमदाचार्यचरणारविन्दैः—‘शब्दशक्तेरचिन्त्यत्वाच्छब्दादेवापरोक्षधीः । प्रसुप्तः  
पुरुषो यद्वै...नैवावबुध्यते’ इति । तस्माच्छक्तिवृत्तिलक्षणावृत्त्यु...गम्याद्वैतब्रह्मात्मत-  
त्वस्य दृढतमापरोक्षज्ञानाद्वैतोक्तिरित्यर्थः । अमन्देति । मन्दो जडस्तद्विभोऽमन्दः  
स्वप्रकाशः परमात्मा स चासावानन्दो निरतिशयनिर्विकल्पसुखोत्कर्ष इति कर्म-  
धारयः । शेषं तु यथापूर्वम् । तस्मादशक्या लक्ष्यार्थसंबोधकशब्दवृत्तित्वं व्यञ्ज-  
नात्वमिति तल्लक्षणं सिद्धमाशक्तिवृत्तौ लक्षणावृत्तौ चातिव्याप्तिवारणाय क्रमेणाशक्ये-  
त्यर्थान्तम् । शक्यत्वाद्यवच्छिन्नेतरार्थसंबोधकशब्दवृत्तित्वं वा तत्त्वं आदिना लक्ष्यत्व-  
ग्रहः । बोधकत्वस्य वृत्त्यान्वयः । यत् ‘गच्छ गच्छसि चेत्कान्त’ इत्यादिसकलव्यञ्ज-  
नोदाहरणेषु तात्पर्यानुपपत्त्या लक्षणं वास्तु लाघवात्किं वृत्त्यन्तरस्वीकारेणेति शङ्कितं ।  
तत्र । अनुभवविरोधात्फलमुखगौरवस्यादोषत्वाच्च । तथाहि अस्तं गतः सवितेति  
देवदत्तेन यज्ञदत्तं प्रत्युक्ते सति निकटवर्तिन्याः स्वान्तःपुरचारिण्याः स्वरुण्याः  
शीघ्रं स्वकान्तमुरतलभसंभावनेनानन्दनिर्भरो यो जायते तत्र तावत्तात्पर्यं वक्तु-  
राशय इति पूर्वोक्तलक्षणस्य तात्पर्यानुपपत्तिरूपलक्षणाधीजस्याभावेन लक्षणावृत्ते-  
रसंभवाच्छक्तिवृत्तेस्तु सुदूरोत्सारितत्वाच्चान्वयव्यतिरेकाभ्यां चोक्तशब्दभ्रवणोत्तर-  
क्षणावच्छेदेनैवोक्तस्थले निरुक्तानन्दादेरनुभवसिद्धत्वादवश्यं निरुक्तवृत्तिरेव स्वी-  
कर्तव्येति तत्त्वम् । विस्तरतस्त्वनुपदमेव वक्ष्याम इति दिक् । अत्र शान्तशृङ्गारौ  
रसौ । श्लेषोऽलंकारः । स्त्रीया प्रौढा नायिका । चतुरतरो नायकः ॥ १०९ ॥  
तदेवोपपादयति—गच्छ गच्छसिचेत्कान्तेति द्वाभ्याम् । ‘गच्छ गच्छसिचे-  
त्कान्त पन्थानः सन्तु ते शिवाः । ममापि जन्म तत्रैव भूयाद्यत्र गतो भवान्’  
इति तर्कप्रकाशकारोदाहृतव्यञ्जनावृत्तिवाक्योदाहरणं बोध्यम् । आदिपदाच्छक्ति-  
मूलायास्तथा लक्षणायाश्च तस्याः पदोदाहरणे बोध्ये । ते एव स्पष्टयति—  
पद्मिनीमित्याद्युत्तरार्धेन क्रमेण ॥ ११० ॥ प्रेमौत्कट्यमिति । गच्छ गच्छ-

अत्र नैयायिको वक्ति तात्पर्यानुपपत्तितः ।

सर्वत्र लक्षणातोऽत्र तत्सत्त्वात्सैव तेऽस्त्विति ॥ ११२ ॥

सिचेत्कान्तेत्यत्र प्रेमात्कट्यं । तथा पद्मिनीं पश्य पश्येत्यत्र विचित्रक्री । तथा गङ्गायां घोष इत्यापि तटे पावनत्वं च क्रमाद्यप्रतीयते तत् व्यञ्जनां विना घटेत्किमिति योजना । नच गच्छेत्यादिविरोधलक्षणामूलकमिति व्यञ्जनाया वाक्योदाहरणे तथा गङ्गायां घोष इति जहत्स्वार्थलक्षणामूलकव्यञ्जनायाः पदोदाहरणेऽपि लक्षणयैव तथा पद्मिनीमिति शक्तिमूलकव्यञ्जनायाः पदोदाहरणे च शक्त्यैवोक्तार्थप्रतीतिरस्त्विति वाच्यम् । गच्छेत्यत्र विरोधलक्षणयापि मागा इत्यर्थस्यैव प्रतीतेस्तथा गङ्गायामित्यत्रापि जहत्स्वार्थया तीरस्यैव प्रतीतेः पद्मिनीमित्यत्रापि नानार्थवाचकशब्दशक्तिगृहणियामकसंयोगादिप्रागुक्तचतुर्दशान्यतमासत्वेन गोशब्दन्यायेन प्रसिद्धा कमलिन्यामेव शक्तिसंभवात् । तस्याप्यञ्जनत्रोक्तोदाहरणेष्ववश्यकीत्याशयः ॥ १११ ॥ तत्र तार्किकाशङ्का व्युत्थापयति— अत्रेति । एवं व्यञ्जनाख्ये वृत्त्यन्तरे सिद्धे सतीत्यर्थः । नैयायिकः न्यायं न्यायशब्दितयुक्तिप्रधानं कणादगौतमीयान्यतरशास्त्रं अधीते स तथा । तार्किक इत्यर्थः । सर्वत्र गङ्गायां घोष इत्याद्यखिलोदाहरणेष्वित्यर्थः । लक्षणातात्पर्यानुपपत्तितः यष्टीः प्रवेशयेत्यादौ भोजनार्थं यष्टिधरप्रवेशनरूपस्य वज्रराशयलक्षणस्य तात्पर्यस्य या अनुपपत्तिः यष्टिमात्रप्रवेशने असंपन्नता तस्याः हेतोरेव यष्ट्यादिपदानां यष्टिधरादिषु लक्षणावृत्तिर्यतः सर्वेर्वादिभिः स्वीक्रियते । अतः हेतोः अत्र गच्छ गच्छसि चेत्कान्तेत्यादिवाक्यादिषु भवत्संमतव्यञ्जनोदाहरणेष्वपि तत्सत्त्वात्तस्याः तात्पर्यानुपपत्तितः सत्त्वात् कान्तगमनाभावकान्तातात्पर्येण गमने तदसंभवस्य विद्यमानत्वाद्धेतोरित्यर्थः । ते व्यञ्जनावादिनः सर्वलक्षणैव अस्तु संमता भवतु, ननु गौरवदूषितं वृत्त्यन्तरमिति वक्ति । भाषत इत्यर्थः । तथाचोक्तं न्यायसिद्धान्तमञ्जर्याम् 'व्यञ्जना च न वृत्त्यन्तरम् । लक्षणयैव तदर्थसिद्धेरिति । तर्हि तात्पर्यानुपपत्तिरेव सर्वत्र लक्षणावीजमस्तु । साचेहाप्यस्तीति च । विवृतं चेदं तर्कप्रकाशकारैः । ननु स्वायत्ते शब्दप्रयोगे किमित्यवाचकं प्रयुज्यामह इति न्यायेन तटे घोष इति विहाय गङ्गायां घोष इति लक्षणामुखप्रयोगे वीजकाङ्क्षायां शैत्यपावनत्वादिप्रतीतिरेव प्रयोजनत्वेनावसीयते । साच क्लृप्तवृत्त्या नोपपादयितुं शक्येति व्यञ्जनाख्यातिरिक्ता वृत्तिरुपेयेत्यत आह—व्यञ्जना चेति । तथा चेयं यदि लक्षणात्मिका तदा शक्तिलक्षणातिरिक्तत्वाभावः । यदिच लक्षणात्मिका न तदा वृत्तिरित्यरिक्तवृत्तित्वाभावसत्वमव्याहतम् । तेन न सिध्यसिद्धि-व्याघातः । कथं तर्हि शैत्यपावनत्वादिप्रतीतिरित्यत आह—लक्षणयैवेति । तदर्थेति । व्यङ्ग्यार्थप्रतीत्युपपत्तेरित्यत आह—सर्वत्रेति । गङ्गायां घोष इत्यादावपीत्यर्थः । अस्तु को दोष इत्यत आह—सा चेहापीति । सा च तात्पर्यानुपपत्तिश्चेहापि गच्छगच्छसीत्यादिव्यञ्जनास्थलेऽपि अस्तीति । अत्र

तत्रोच्यतेऽत्र तात्पर्यं गमनाभाव एव ते ।

प्रेमौत्कट्यप्रतीतिस्तु ततः सिद्ध्येत्कथं वद ॥ ११३ ॥

तत्राप्यस्तीति चेत्तर्हि नानातात्पर्यतापतेत् ।

उक्तभानान्यथापत्त्या ततो वृत्त्यन्तरं वरम् ॥ ११४ ॥

कान्तगमनाभावतात्पर्यविषयः तदनुपपत्तिगमनबोधकपदस्य गमनाभावे लक्षण-  
यैवोपपत्तौ नातिरिक्तवृत्त्यन्तरकल्पनं गौरवादिति भाव इति ॥ ११२ ॥ तत्र  
समाधातुं प्रतिजानीते—तत्रेति । समाधानमिति शेषः । किं तदित्याकाङ्क्षायां  
तदेवाह—अत्रेत्यादिना । अत्र ‘गच्छ गच्छसि चेत्कान्त’ इत्युदाहरण इत्यर्थः ।  
ते लक्षणावादिनस्तार्किकस्य तव मत इत्यर्थः । गमनाभाव एव तात्पर्यमस्ती-  
त्यन्वयः । अन्ययोगव्यवच्छेदार्थमवधारणम् । ‘तत्त्वानुपदमेवोक्तं तर्कप्रकाश-  
कृतसंमत्यात्र गमनाभाव एव तात्पर्यविषय इति । किं तत इत्यत आह—प्रेमेत्यु-  
त्तरार्धेन । ततः प्रकृतवाक्ये गमनाभावस्यैव तात्पर्यविषयत्वेन तस्यैव लक्ष्य-  
त्वावश्यकतया निरुक्तवाक्यसकाशादित्यर्थः । या प्रेमौत्कट्यप्रतीतिर्जायते सा  
कथं सिद्ध्येदिति भो तार्किक’ त्वं वदेत्यध्याहृत्य योज्यम् । कान्तविषयककामि-  
न्याश्रयकानुरागापरनामकचित्तवृत्तिविशेषस्य यदौत्कट्यं आधिक्यं तस्य या  
प्रतीतिर्निरुक्तवाक्यार्थपर्यालोचनेनानुभवः । शेषं स्फुटमेव । यदि गौरवमिया  
व्यञ्जनावृत्तिं न स्वीकुर्ये तर्हि निरुक्ततात्पर्यरीत्या लक्षणया गमनाभाव-  
सिद्धावपि प्रेमौत्कट्यानुभवसिद्धिर्न स्यादतस्तदर्थं सा वक्ष्यमङ्गीकार्येति तात्प-  
र्यम् । एतेन लक्षितलक्षणापि परास्ता तात्पर्याभावादिति ॥ ११३ ॥ नचैवं  
तर्हि प्रेमौत्कट्यकथनेऽपि तस्यास्तात्पर्यं स्वीकार्यमिति वाच्यम् । अनेकविध-  
तात्पर्यलापतेः, ‘यत्परः शब्दः स शब्दार्थः’ इति न्यायविरोधाच्च । तस्मा-  
त्प्रेमौत्कट्यानुभवान्यथानुपपत्त्या तदर्थं व्यञ्जनावृत्त्यन्तरोररीकरणमेव रम-  
णीयमिति निरूपयति—तत्राप्यस्तीति चेदिति । निरुक्ततात्पर्यमिति  
शेषः । उक्तभानेति । ततः प्रेमौत्कट्येऽपि तात्पर्यस्वीकारपक्षे नानाता-  
त्पर्यत्वलक्षणदोषसद्भावाद्देतोः उक्तभानान्यथापत्त्या उक्तं प्रतिपादितं यत्प्रेमौ-  
त्कट्यस्य भानं अनुभवस्तस्य अन्यथा प्रकारान्तरेण या आपत्तिः अनुपपत्तिरसंभवरू-  
पदोष इति यावत् तेन हेतुना वृत्त्यन्तरं शक्त्यादिभिन्नव्यञ्जनावृत्त्यन्तरमित्यर्थः । वरं  
स्वीकर्तुं योग्यमेवास्तीति संबन्धः । ननु तर्हि गमनाभावे तात्पर्यात्तत्र लक्षणा तथा प्रेमौ-  
त्कट्यस्याप्युक्तवाक्यश्रवणोत्तरं प्रतीतेस्तत्र व्यञ्जनेत्येकस्मिन्वाक्ये वृत्तिद्वयस्वीकृत्याप-  
त्तिरिति चेन्न । तस्यादोषाभावत्वात् । नोचेद्द्रव्यायां घोष इत्यादि सर्वत्र लक्ष-  
णादिस्थले गङ्गादिशब्दशक्योपस्थितिं विना तत्संबन्धस्य लक्ष्यत्वानुपपत्तेस्त-  
दुपस्थित्यर्थं तत्र शक्तिस्वीकृतावपि दोषत्वानपायात्क नाम लक्षणापि स्यात् ।  
तस्याद्युक्तमेवात्र व्यञ्जनास्वीकरणमिति तत्त्वम् ॥ ११४ ॥ एवं तात्पर्याव्य-



यत्तु नार्थके शब्दे शून्ये प्रकरणादिना ।

अर्थान्तरेऽभिधेयेति तात्पर्यग्रहमात्रतः ॥ ११५ ॥

वाक्यार्थघटितवाक्यस्थले शक्तिलक्षणाभ्यां भिन्नां व्यअनाश्रुतिमुपपाद्य नानार्थ-  
कपदस्थलेऽपि तामुपपादयितुं तत्रापि तार्किकाशङ्कागनुवदति—यत्त्विति ।  
तुशब्दः कक्षान्तरार्थः । नानार्थके शब्दे अनेकार्थके सैन्धवादिपदे अधिकरणे  
प्रकरणादिनानार्थशब्दशक्तिग्रहनिग्रहप्रामाण्यसंयोगादिचतुर्दशसंख्याकानि यानि  
निमित्तानि तैः शून्ये रहिते एतादृशे अर्थान्तरे इतरार्थे विषये तात्पर्यग्रह-  
मात्रतः तात्पर्यग्रहमात्रेण । अन्यार्थेऽपि तात्पर्यग्रहकान्तरकल्पनेनेति यावत् ।  
यत्तार्किकैरुक्तमिति योजना । तथाचाह मञ्जरीकार एव । 'नानार्थस्थले ताव-  
दर्थविशेषप्रत्यये प्रकरणादिकं निर्णायकम् । तथान प्रकरणादिशून्यार्थान्तरं  
प्रतीयते तत्र नाभिधामूलम् । सहकार्यभावात् । नापि लक्षणा । अयोगादिषट्च  
वृत्त्यन्तरेणेति चेन्न । प्रकरणादीनामननुगततया सहकारित्वानुपपत्तेः । तात्प-  
र्यग्रहकत्वेनैवामनुगम इति चेत्तर्हि लाघवात्तात्पर्यग्रह एव सहकार्यस्तु सचे-  
द्वाप्यस्तीति । अत्र तर्कप्रकाशकृद्वाद्यापि नानार्थेति सैन्धवमानयेत्यादीं,  
अर्थविशेषेति गमनादिरूपार्थप्रत्यये प्रकरणादि गमनप्रकरणादि निर्णायक-  
मिति शक्ततावच्छेदकैक्ये सति शक्यतावच्छेदकनानालम्बेन नानार्थत्वम् ।  
तत्र सैन्धवमानयेत्यादीं भोजनप्रकरणं शक्याविशेषाद्वयनस्येवाश्रादेरपि प्रती-  
त्यापत्त्या अभिधया नानार्थविषयकशब्दबोधे जननीये प्रकरणादिकं सहकारि-  
त्ववश्यं वाच्यमिति भावः । प्रकरणादिशून्येति । गमनादिप्रकरणशून्याद्वा-  
दिरूपार्थान्तरार्थमित्यर्थः । तत्र अर्थान्तरप्रत्यये अभिधाशक्तिः सहकारीति  
प्रकरणरूपसहकार्यभावादित्यर्थः । लक्षणा मूलमित्यनुपपज्यते । अयोगात्  
लक्षणाया अयोगात् । मुख्यार्थान्वयानुपपत्त्या हि लक्षणाकल्पनम् । प्रकृते  
च तदसंभवेन न लक्षणेति भावः । अतोऽर्थान्तरप्रत्ययानुरोधेन तथाप्रतीत्यर्थे  
व्यञ्जनारूपवृत्त्यन्तरमावश्यकमिति भावः । नानार्थस्थलेऽर्थान्तरप्रतीतिः शक्यैव ।  
नच प्रकरणाभावेन सहकार्यभाव इति वाच्यम् । तस्य सहकारित्वासंभवादिति  
न वृत्त्यन्तरमिति समाधत्ते—प्रकरणादीनामिति । सहकारित्वेति नानार्थ-  
विषयकशब्दत्वावच्छिन्नं प्रति प्रकरणादीनां न कारणता तत्तत्प्रकरणानामननु-  
गमेन व्यभिचारादित्यर्थः । तत्तत्प्रकरणानामननुगमेऽपि तात्पर्यग्रहकत्वेना-  
नुगमात् व्यभिचार इति शङ्कते—तात्पर्येति । लाघवादिति । नानार्थ-  
विषयकशब्दत्वावच्छिन्नं प्रति तात्पर्यग्रहजनकत्वेन कारणत्वापेक्षया लाघवा-  
त्तात्पर्यग्रहत्वेनैव हेतुतास्त्विति न प्रकरणादीनां सहकारित्वेति भावः । नन्वस्तु  
तात्पर्यग्रह एव सहकारी तथापि तत्स्वरूपसहकार्यभावादेव कथमभिधया  
पदार्थप्रतीतिरित्यत आह—स चेति । तात्पर्यग्रहश्चेत्यर्थः । इहापीति ।  
प्रकरणादिशून्यार्थान्तरस्थलेऽपीत्यर्थः । अस्तीति । नानार्थस्थले शक्त्या एका-

तत्रान्यार्थे तु तात्पर्यग्राहकान्तरकल्पनात् ।

तात्पर्यस्य ग्रहः कल्प्यस्ततः सैवास्तु लाघवात् ॥ ११६ ॥

घटं गुणं च संपाद्य वाप्याः पेयं जलं ततः ।

निर्वेधं निकटस्थायां गङ्गायां को न वित्पिबेत् ॥ ११७ ॥

प्रत्ययानन्तरमपरार्थप्रतीतिस्तत्रापि तात्पर्यग्रहोऽस्त्येवेत्यर्थः । तात्पर्यग्रह-  
वार्थविशेषप्रत्यायकः परंतु यत्रार्थे प्रकरणं तत्र प्रथमत एव तात्पर्यग्रहा-  
दावेव तदर्थप्रतीतिरपरार्थे तु तात्पर्यग्राहकान्तरात्तात्पर्यग्रहे सत्यपरार्थप्र-  
तीतिरिति कृतं वृत्त्यन्तरस्वीकारेणेति हृदयमिति । नचैवं नानातात्पर्यापत्ते-  
त्यध्वनैवं दत्तोत्तरत्वात्पुनरपीयं कल्पना तत्समत्वेन श्वपुच्छन्यायमेवा-  
सरेदिति वाच्यम् । वैपम्यात् । तथाहि पूर्वोदाहरणे तावत् कान्ताया एव  
मनाभावे प्रेमौत्कट्यद्योतने च तात्पर्यं प्रकरणादिवशात्कल्प्यमिति युक्त  
एव नानातात्पर्यापत्तिरूपो दोषः । इह तु यत्र प्रकरणादिकं तत्र प्रथमं तात्पर्य-  
ग्राह्यतदर्थप्रतीत्यनन्तरमपरार्थप्रतीतौ तात्पर्यग्राहकान्तरं प्रकल्प्य ततस्तत्र  
तात्पर्यग्रहात्तदुपपत्तिरिति स्फुट एव भेद इति । ततो नात्र व्यञ्जना किंतु  
शक्तिरेवेति ॥ ११५ ॥ एवं तार्किकोक्तिमनूयाथ तां श्रूययति—तत्रेति ।  
शब्दः प्रतिपादितकल्पनानिरासार्थः । तत्र निरुक्ततार्किककक्षाविषये अन्यार्थे  
प्रश्नाद्यर्थे । तात्पर्येति । तात्पर्यस्य यद्ग्राहकान्तरं भोजनादिप्रकरणभिन्नम-  
न्यत्किञ्चिन्निमित्तं तस्य यत्कल्पनं तस्मात् तत्रापि तात्पर्यस्य ग्राहकनिमित्ता-  
न्तरकल्पनाद्धेतोरित्यर्थः । तात्पर्यस्येति । अन्यार्थे तात्पर्यस्य ग्रहः कल्प्य  
इति संबन्धः । नन्वस्त्येवं का हानिरित्यत आह—तत इति । तात्पर्यग्रा-  
हकान्तरादिकल्पनस्य गौरवपराहतत्वादित्यर्थः । नन्वस्त्येवं गौरवं का क्षतिः  
कलमुखगौरवस्यादोषत्वं स्वयैव पूर्वमङ्गीकृतमिति चेत्सत्यम् । तथापि सैन्धव-  
मानयेत्यादौ भोजनादिप्रकरणाल्लवणादौ शक्तिग्रहवदश्वादौ शक्तिग्रहेति तात्पर्य-  
ग्राहकान्तरं कल्पनीयम् । तदेव तु न संभवति । भोजनप्रकरणे गमनादिरूपस्य  
तस्यासंभवात्, यथाकथञ्चित्संभवेऽपि श्रोतुः शक्तिग्रहस्य संदिग्धत्वेन युगपदु-  
भयानयनस्य तूष्णीमवस्थानस्य वा प्रसङ्गाच्च । नचायं दोषस्तत्पक्षेऽपि तुल्य  
इति वाच्यम् । एतादृशस्थले व्यङ्ग्यार्थे तात्पर्याभावात्केवलं प्रतीयमानस्या-  
न्यार्थस्यैव निर्वाह्यत्वादतो लाघवाद्भञ्जनैवाङ्गीकार्येति सिद्धान्तयति—सैवेति ।  
अतएवोक्तं काव्यप्रकाशे—‘अनेकार्थस्य शब्दस्य वाचकत्वे नियन्त्रिते । संयो-  
गाद्यैरवाच्यार्थधीकृत्यावृत्तिरञ्जनम्’ इति ॥ ११६ ॥ तदेवार्थान्तरन्यासेन दृढीकु-  
र्वत्तदनङ्गीकारिणं तार्किकमन्यमुपहसति—घटं गुणं चेति । विदिति ।  
निर्वेधं गात्रं जलं निकटे वर्तत इति ज्ञानवानित्यर्थः । एतेनाज्ञव्युदासः । अत्र  
वित्पदेन विवेककुशलस्य तार्किकस्य तवेदमनुचितमिति द्योतितम् ॥ ११७ ॥

यच्चोपपादि गङ्गायां घोष इत्यत्र तीरगे ।

पावनत्वेऽपि तज्ज्ञस्यै लक्षणेवेति लाघवात् ॥ ११८ ॥

एवमभिधामूलां व्यञ्जनामुपपाद्य लक्षणामूलां तां प्रतिपादयितुं गङ्गायां घोष इत्यादौ लाक्षणिकपदोदाहरणे तीरे पावनत्वादिप्रतीत्याधायकव्यञ्जनावृत्तौ तार्किकोक्तदूषणं तत्सिद्धान्तकथनेनानुवदति—यच्चेति । चोऽप्यर्थकः । यदप्युपपादीति योजना । तार्किकैरिति शेषः । उपपादि । स्वसंमतयुक्तिभिः प्रतिपादितमित्यर्थः । किं तदित्यत आह—गङ्गायामित्यादिना । अत्रेति गङ्गायां घोष इत्यस्मिन्नुदाहरण इत्यर्थः । तीरगे तीरनिष्ठे पावनत्वेऽपि । पवत्रीकर्तृत्वरूपधर्मविशेषेऽपीत्यर्थः । उपलक्षणमिदं शैल्यादेरपि । तदिति पावनत्वादिज्ञानार्थम् । लाघवाद्लक्षणेवास्तु नतु व्यञ्जनाख्यं वृत्त्यन्तरं गौरवादित्यर्थः । इति यदुपपादीति संबन्धः । इतिशब्दस्तार्किकसिद्धान्तसमाप्त्यर्थः । उक्तं चैवमेव मञ्जर्याम् ‘गङ्गायां घोष इत्यादौ लक्षणाप्रयोजनं शैल्यपावनत्वादिप्रतीतिः । नच तत्प्रतीतिर्लक्षणासाध्या । प्रयोजनाभावात् लक्षणायाश्च प्रयोजनवत्त्वनियमादिति चेन्न । लक्ष्यप्रतीतेरेव प्रयोजनत्वात् । तथापि प्रयोजनान्तरं तत्र नास्तीति चेत्ततः किम् । लक्षणाया हि प्रयोजनवत्त्वेन नियमो नतु लक्ष्यप्रतीत्यतिरिक्तप्रयोजनवत्त्वेन गौरवादप्रयोजकत्वाच्च’ इति । विवृतं च तर्कप्रकाशे लक्षणाप्रयोजनं गङ्गापदस्य तीरे लक्षणाप्रयोजनम् । शैत्येति । ‘स्वायत्ते शब्दप्रयोगे किमित्यवाचकं प्रयुज्यामहे’ इति न्यायात् । गङ्गातटे घोष इति विहाय यद्गङ्गायां घोष इति लक्षणया प्रयोगस्तच्छैल्यपावनत्वादिप्रतीत्यर्थमेवेत्युच्यते । लक्षणायाः प्रयोजनवत्त्वनियमादिति भावः । तत्प्रतीतिः शैल्यपावनत्वादिप्रतीतिः लक्षणेति शैल्यपावनत्वादौ लक्षणासाध्ये इत्यर्थः । प्रयोजनाभावात् प्रयोजनान्तराभावादित्यर्थः । प्रयोजनाभावेऽपि लक्षणायां को दोष इत्यत आह—लक्षणायाश्चेति । यथा गङ्गापदस्य तीरे लक्षणायां लक्ष्यप्रतीत्यतिरिक्तशैल्यपावनत्वादिप्रतीतिः प्रयोजनं तथा शैल्यपावनत्वे लक्षणायां तस्याः प्रयोजनाभावाल्लक्षणया अनिर्वाहेण प्रयोजनप्रतिपत्तये व्यञ्जनाख्यवृत्तिरादरणीयेति भावः । शैल्यपावनत्वादौ लक्षणेव । नच तस्याः प्रयोजनाभावः । शैल्यपावनत्वादिप्रतीतेरेव प्रयोजनत्वादिति समाधत्ते—लक्ष्येति । तथापि लक्ष्यप्रतीतेः प्रयोजनत्वेऽपि प्रयोजनान्तरं लक्ष्यप्रतीत्यतिरिक्तं प्रयोजनान्तरम् । ततः किं लक्ष्यप्रतीत्यतिरिक्तप्रयोजनाभावे किमनिष्टमित्यर्थः । ननु लक्षणायाः लक्ष्यप्रतीत्यतिरिक्तप्रयोजनवत्त्वनियमभङ्ग एवानिष्टमित्यत आह—लक्षणाया हीति । ननु गौरवेऽप्यन्यत्र दृष्टत्वात्तथा कल्पनीयम् । नह्यत्र कार्यकारणभावे गौरवादित्यत आह—अप्रयोजकत्वाच्चेति । नहि यत्र कुत्रचित्तद्दर्शनमात्रेणैव तादृशनियमावधारणं मानाभावादिति भावः । तथाच लक्षणयैव प्रयोजनप्रतीतिनिर्वाहेण वृत्त्यन्तरकल्पनमितीति । विस्तरस्त्वाकरेऽ-

तत्रानवस्थाभीत्या तज्ज्ञप्तिरेव प्रयोजनम् ।

वाच्यमेवं कुतो नात्र द्विःप्रयोजनतादिधीः ॥ ११९ ॥

नुसंधेयः । तस्मात् गङ्गायां घोष इत्यादिलक्षणायां शैल्यपावनत्वादि यत्प्रयो-  
जनमस्ति तदनुभवार्थं तत्रापि लक्षणेव लाघवात्स्वीकार्या ननु गौरवदुष्टा  
व्यञ्जनापीति तार्किकतत्त्वम् ॥ ११८ ॥ एवं गङ्गायां घोष इत्यादिलाक्षणिक-  
व्यञ्जनास्थले तत्त्वण्डकं तार्किकमतमुपन्यस्य तन्निरासार्थं भूमिकां रचयति—  
तत्रेति । निरुक्तीत्या तार्किकैः स्वमतं यदुपपादितं तस्मिन्नित्यर्थः । अन-  
वस्थेति । तथाहि गङ्गायां घोष इत्यत्र स्थायते शब्दप्रयोगे किमित्यवाचकं  
प्रयुज्यामह इति त्वदुदाहृतन्यायादेव तीरे घोष इति विहाय तीरे पावन-  
त्वादिप्रतीत्यर्थं गङ्गायां घोष इति प्रयोज्यते । तत्र पावनत्वादिप्रतीतिरेव  
गङ्गापदस्य तीरे लक्षणायाः प्रयोजनं सिद्धम् । तदपि लाघवाद्लक्षणयैव भवति  
ननु व्यञ्जनयेत्युक्तं । तत्र लक्षणायाः सर्वत्र निरुद्धेतरत्वावच्छेदेन प्रयोजनवत्त्व-  
नियमात्पावनत्वादौ लक्षणाया अपि प्रयोजनान्तरं किञ्चिदुच्येत चेत्तत्प्रती-  
त्यर्थमपि लक्षणान्तरं तत्रापि प्रयोजनान्तरमित्याकारा या अनवस्था तद्गीत्या  
तदप्राप्त्यर्थमिति यावत् । तथा चोक्तं काव्यप्रकाशे—‘एवमप्यनवस्था  
स्याद्या मूलक्षयकारिणी’ इति । तेन किं तत्राह—तज्ज्ञप्तिरेवेति । तस्य पाव-  
नत्वादेः ज्ञप्तिर्ज्ञानमेव पावनत्वादिलक्षणाया अपि प्रयोजनं वाच्यम् । तार्कि-  
केण ख्या वक्तव्यमित्यर्थः । ननु भ्रान्तोऽसि त्वं मञ्जयादायुक्तमेव तथा  
लक्ष्यप्रतीतेरेव प्रयोजनत्वादिति तर्किक न दृष्टं भवता यदेवं वदसीति चेत्स-  
त्यम् । तथापि तत्त्वण्डनार्थमेव मया तदनूदितमित्याशयेन फलितमाह—  
एवमिति । निरुक्तीत्या पावनत्वादावपि लक्षणाया एव स्वीकृत्या तत्प्रती-  
तेरेव प्रयोजनत्वाङ्गीकारे सतीत्यर्थः । तत्रानुभवविरोधरूपं दूषणं मनसि  
निधाय पृच्छति कुत इत्यादिनाग्रिमश्लोकपूर्वार्धान्तेन । तीरे पावनत्वज्ञानमेकं  
लाक्षणिकपदप्रयोगस्य प्रयोजनं । तथा पावनत्वे लक्षणाया अपि तदेव प्रयो-  
जनमिति द्विविधम् । अत्रेति । गङ्गायां घोष इति प्रकृतोदाहरणे पावनत्व  
इत्यर्थः । द्विःप्रयोजनतादिधीः कुतो न जायत इति योजना । द्विःप्रयोजन-  
तादिधीः द्वे च ते प्रयोजने च द्विःप्रयोजने तयोर्भावो द्विःप्रयोजनता सा  
आदिर्मुह्यता यस्य गङ्गापदस्य तीरे पुनः पावनत्वादावपि लक्षणेति लक्षणा-  
द्वयस्य तद्विःप्रयोजनतादि तस्य धीः ज्ञानम् । अनुभव इत्यर्थः । स कुतो न जायते  
कस्माद्देतोर्न भवतीति प्रश्न इत्यर्थः । अयं भावः—किं गङ्गापदनिष्ठा एकैव  
लक्षणा तीरं पावनत्वादिकं च लक्षयति लक्षणान्तरं वा । नान्त्यः । तस्या  
एव व्यञ्जनात्वाभिधानात् । केवलं नात्रैव विवादापत्त्या मन्मतस्यैव सिद्धत्वाच्च ।  
नापि प्रथमः । अननुभवपराहृतत्वात् । तथाहि । यदि गङ्गापदनिष्ठैकैव लक्षणा  
तीरं पावनत्वं च लक्षयति तर्हि तत्र पावनत्वादितज्ज्ञानं च प्रयोजनमस्तीत्य-

क्रमाद्वा युगपद्वापीत्युच्यतां तार्किकाधिपैः ।  
 तीरे घोषः पावनं च तदित्येवाखिलानुभूः ॥ १२० ॥  
 नन्वस्तु पावनत्वादिविशिष्टे तीरे एव सा ।  
 तद्वाच्यमुक्ततीरस्य प्रतीतिर्लक्षणाफलम् ॥ १२१ ॥  
 ततो विशिष्टतीरत्वस्याज्ञातत्वात्पुरा कथम् ।  
 लक्ष्यतावच्छेदकत्वानुपपत्तिर्न वाऽपतेत् ॥ १२२ ॥  
 तस्माद्गङ्गापदे तीरे एव ग्राह्यात्र लक्षणा ।  
 पावनत्वे तु सत्कार्या व्यञ्जनैव विपश्चिता ॥ १२३ ॥

नुभवः कुतो न भवतीति वाच्यमिति ॥ ११९ ॥ ननु जायत एवोक्तस्य  
 द्विःप्रयोजनत्वादिवुद्धिर्नैति केनोच्यत इति चेत्किं सा क्रमेण जायते युगपद्वा  
 तत्र नाद्य इत्याह—**क्रमाद्वेति** । गङ्गायां घोष इति वाक्यश्रवणोत्तरम्  
 जहल्लक्षणाया तीरे घोष इत्येव ज्ञानं जायते, तदुत्तरं तत्र पावनरूपमेकमेव  
 लक्षणिकपदप्रयोगस्य प्रयोजनमपि प्रतीयत इति सर्वानुभवसिद्धं, तत्कथं क्रमेण  
 प्रयोजनद्वयत्वादिवुद्धिर्भवदुक्तिमात्रेण स्वीकार्येति तात्पर्यम् । नान्त्य इत्याह—  
**युगपद्वापीति** । अत्राप्युक्तानुभवविरोध एव हेतुर्बोध्यः । तस्मादस्मिन्प्रश्ने  
 किमुत्तरं तदुपपादनीयं तार्किककोविदैः श्रीमद्भिरित्याह—**इत्युच्यतामिति**  
 अत्र तार्किकाधिपैरित्युक्तया ममात्रोत्तरप्रदानासामर्थ्येऽप्यनेकतर्ककुशलास्त  
 दास्यन्तीत्युक्तिः प्रत्युक्ता । ‘नहि श्रुतिशतमपि घटं पठयितुमीशते’ इति न्याया  
 दनुभवान्यथाकरणस्य तार्किकचक्रवर्तिनामपि दुर्लभत्वादिति भावः । तमेवा  
 नुभवमभिनयति—**तीरे इति** ॥ १२० ॥ एवं चेत्तर्हि पावनत्वादिविशिष्टो  
 एव तीरे लक्षणास्त्विति शङ्कते—**नन्विति** । सा लक्षणेत्यर्थः । एवं च न कोऽपि  
 दोष इत्याशयः । तत्र गूढाभिसंधिरुत्तरमाह—**तद्वाच्यमिति** । तत्तस्मिन्पक्षे उक्त  
 तीरस्य पावनत्वादिविशिष्टतटस्य प्रतीतिरुपस्थितिः लक्षणाफलं वाच्यमित्यन्वय  
 ॥ १२१ ॥ ननु कात्रापत्तिरुच्यत एवास्माभिर्निरुक्ततीरप्रतीतिर्लक्षणाफलत्वेनेति तदभि  
 संधिमजानानस्य शङ्कां शमयन्स्वाभिसंधिमुद्धाटयति—**तत इति** । ततः विशिष्टतीर  
 ज्ञानस्यैवोक्तरीत्या लक्षणाफलत्वाद्विशिष्टतीरत्वस्य पावनत्वादिविशिष्टतटत्वस्येत्यर्थः  
 पुरा निरुक्तलक्षणाजन्योक्तलक्ष्यज्ञानात्पूर्वम् । अज्ञातत्वादननुभूतत्वात् । **लक्ष्यतेति**  
 लक्ष्यं पावनत्वादिविशिष्टं तीरं तस्य भावो लक्ष्यता तस्याः यदवच्छेदकं यावल्लक्ष्यसं  
 ग्राहकत्वेन परिच्छेदकत्वानियामकं सामान्यविशिष्टतटत्वादिरूपं तस्य भावो लक्ष्य  
 तावच्छेदकत्वं तस्य या अनुपपत्तिः असंपन्नतानिरुक्तलक्ष्यानुभवात्प्रागघटमानेत्यर्थः  
 सा कथं न वा पतेत् । दोषत्वेन न प्राप्ता स्यादपि तु स्यादेवेत्यर्थः । नहि लक्ष्यताव  
 च्छेदकज्ञानं विना लक्षणा भवतीति नियमात्तद्विनैव तदधिकारे तदनुपपत्तेर्दो  
 षत्वं युक्तमेवेति तत्त्वम् ॥ १२२ ॥ एवं परमतं निरस्य स्वसिद्धान्तं बोधयति—  
**तस्मादिति** । निरुक्तयुक्तिभिस्तार्किकादिमतस्य तुच्छत्वादित्यर्थः । अत्र प्रकृतोदा

किंच वक्त्राशयवपुस्तात्पर्यं वाच्यमेकधा ।

अन्यथा वाक्यभेदस्यापत्तिर्यो वा निवारयेत् ॥ १२४ ॥

तथा चोदेति सवितेत्यादिवाक्यश्रुतेः परम् ।

तत्तच्छ्रोतृविभेदेन शक्यादेर्भिन्न एव यः ॥ १२५ ॥

व्युत्थातव्यं प्रियाश्लेषादित्याद्याकारकः शतम् ।

शाब्दबोधो भवत्येव कथं वृत्त्यन्तरादृते ॥ १२६ ॥

हरणे गङ्गापदे गङ्गायामिति शब्दरूपे इत्यर्थः । तीरे एव ननु पावनत्वादा-  
वित्यर्थः । विपश्चिता गुणदोषविवेकशालिना विदुषेत्यर्थः । लक्षणा तात्पर्यानु-  
पपत्तिमात्रेण शक्यसंबद्धबोधिका आरोपितशाब्दश्रुतिः ग्राह्या । स्वीकार्येति यावत् ।  
पुनः पावनत्वे । उपलक्षणमिदं शैल्यादेरपि । पावयितृत्वादावित्यर्थः । ध्यञ्जनैव  
अशक्यार्थसंबोधकशब्दैरेवेत्यर्थः । अवधारणेन लक्षणाऽप्रह्निरासः । सत्कार्या  
आदरणीयेत्यर्थः । अयमाशयः—यदि वृत्त्यन्तराङ्गीकारगौरवभियात्र लक्षणै-  
वेत्याप्रहृष्टाहिं तात्पर्यद्वयं प्रयोजनद्वयं तथैकस्यावृत्तेरर्थद्वयबोधकत्वमावृत्तिर्वा  
कल्पनीयेति महद्गौरवं तदपेक्षयोक्तवृत्त्यङ्गीकृतिरेव रमणीयेति ॥ १२३ ॥  
तत्रैवयुक्त्यन्तरमप्याह—किंचेति । वक्त्राशयेति । वक्त्रबोधोऽयं आशयो  
रहस्यं तदेव वपुः स्वरूपं यस्य तत् । वक्त्राशयस्तात्पर्यमिति सर्वसंमतत्वात्  
तात्पर्यं वक्त्राशय इत्यत्रापि प्रागुक्तत्वादुक्तलक्षणं यत्तात्पर्यं तदेकधा एक-  
रूपं वाच्यं वक्तव्यमित्यर्थः । तेन कथं तीरे पावनत्वे च लक्षणासिद्धे तीरे  
एव तात्पर्यात्तत्रैव लक्षणा स्यान्ननु पावनत्वेऽपि । तस्मात्तत्र व्यञ्जनाङ्गीकरणं  
युक्तमेवेत्याशयः । नच कोऽयं नियमो यत्तात्पर्यस्यैकविधत्वमेवेति । तदस्तु  
तस्य बहुविधत्वमपि का नः क्षतिरिति वाच्यम् । वाक्यभेदापत्तेः । तस्मादु-  
क्तरीतिरेवावदातेत्याशयेनोक्तवैपरीत्ये दोषं विशदयति—अन्यथेति । उक्त-  
वैपरीत्ये तात्पर्यस्य बहुविधत्वं सतीत्यर्थः । वाक्येति । वाक्यस्य गङ्गायां  
घोप इति वाक्यस्य भेदः गङ्गातीरे घोप इति पावनत्वादिशालिने गङ्गायाः  
तीरे घोप इत्याद्याकारको विभेदस्तस्येत्यर्थः । स्पष्टमन्यत् ॥ १२४ ॥ तत्रा-  
प्याग्रहेण तार्किकोक्तिमात्रश्रद्धाजडं प्रति विस्पष्टतयावश्यं व्यञ्जनाख्यं वृत्त्य-  
न्तरं व्युत्पादयितुं तत्रान्यथापत्तिर्योदाहरणां विवृणोति—तथाचेति । इदं-  
हि युक्त्यन्तरसमुच्चयार्थमव्ययद्वयम् । ‘उदेति सविता’ सूर्यः उदेति उदयं  
प्राप्नोति इति वाक्यश्रुतेः निरुक्तं देवदत्ताद्युच्चरितं यद्वाक्यं तस्य श्रवणादित्यर्थः ।  
परं अनन्तरं तत्तदिति ते च ते श्रोतारथेति कर्मधारयः । तेषां यो विभेदो  
भिन्नत्वं तेनेत्यर्थः । ननु निरुक्तस्थलेऽपि शक्यादिरेवास्तु शाब्दबोध इत्यत  
आह—शक्यादेरित्यादिना ॥ १२५ ॥ ननु किमित्यसौ शक्यादिभिन्न  
इत्याशङ्कायां तत्स्वरूपं कथयंस्तत्र हेतुमाह—व्युत्थातव्यमित्यादिना । प्रिया-  
श्लेषात् प्रियायाः यावत्प्रीतिगुणवैशिष्ट्येन स्वप्रीतिविषयीभूतायाः स्वमुन्दर्याः य-

नच संभावनैवेयं नतु निर्णय इत्यपि ।

शब्दान्वयादिना तत्र शाब्दत्वेस्यैव निश्चिते ॥ १२७ ॥

ततो निमित्तादिभिदा सिद्धा दृष्टिद्वयेतरा ।

धीरैकगम्या वदने व्यञ्जना च स्मितद्युतिः ॥ १२८ ॥

आश्लेषः आलिङ्गनं तस्मात् । इयं हि ल्यब्लोपे पञ्चमी । स्वरमण्यालिङ्गनं विहा-  
येत्यर्थः । यद्वा यथाश्रुतैवास्तु पञ्चमी तथापि न क्षतिः । स्त्रीयालिङ्गनसकाशा-  
द्युत्थातव्यम् । शौचादिनित्यकर्मार्थं व्युत्थानं संपादनीयमित्यर्थः । कान्तपक्षे तु  
प्रियस्य स्वरमणस्येति व्याख्येयम् । इतिशब्दः शाब्दबोधानुवादसमाप्त्यर्थः ।  
आदिपदेन अध्ययनायाद्य विलम्बः संपन्न इति तूर्णं स्नानादि विधेयमित्यादेः  
संग्रहः । शतमनेकविधः । नचात्रापि लक्ष्यत्वमेव । वक्तुराशयस्यैकविधत्वेन  
तद्भिन्ननानाविधशाब्दबोधेषु तात्पर्यानुपपत्तिरूपस्य लक्षणाबीजस्याभावादिति  
भावः । शेषं स्पष्टमेव ॥ १२६ ॥ ननु निरुक्तप्रकारेण तत्तदधिकारिभेदाना-  
नाविधानुभवकथनं यत्कृतं तत्संभावनामात्रमेव नतु तथा निर्णेतुं शक्यं, तेन  
कथं तत्र शाब्दत्वं येन तन्निर्वाहार्थं वृत्त्यन्तरमवश्यमङ्गीकार्यमित्याशङ्क्योदितः  
सवितेति शब्दश्रवण एव तत्तदधिकारिषु तथा तथानुभवस्याप्रत्यक्षत्वात्तदभावे  
तदभावाच्च ततः किमिति नोक्तानुभवनिर्णयशक्यता, येन तत्र संभावनामात्र-  
त्वेन तन्निर्वाहकवृत्त्यन्तरानङ्गीकृत्यापत्तिरिति । समाधत्ते—**नचेति** । इयं व्युत्था-  
तव्यं प्रियाश्लेषादित्याद्यनेकानुभवकल्पनारूपा संभावनैव निश्चयशून्यैककोटिकज्ञप्ति-  
रेवास्तीति शेषः । तु पुनः निर्णयः निश्चयः न नैवास्ति । परबुद्धेरप्रत्यक्षत्वादेवं निश्चेतुं  
केन शक्यत इत्यर्थः । इत्यपि । इतिशब्दः पूर्वपक्षसमाप्त्यर्थः । अपिशब्दः समुच्च-  
यार्थः । एवमपि नच वाच्यमित्यव्याहृत्यसंबन्धेनैव वक्तव्यमित्यर्थः । तत्र हेतुमा-  
ह—**शब्देत्युत्तरार्धेन** । तत्र निरुक्तानुभवेषु निश्चिते निर्णयितत्वादित्यर्थः । तस्माद्यु-  
क्तमेवात्र वृत्त्यन्तरस्वीकरणमिति तत्त्वम् । एतेन वस्तुतो व्यञ्जनायां गच्छ  
गच्छसीत्यत्र मा गा इत्यत्रास्यास्तात्पर्यमुन्नीयते संभाव्यते वा नतु मा गा इति  
निर्णयते इति कृतं वृत्त्यन्तरेणेति मञ्जरीकारोक्तिरपि परास्ता । ममापि जन्म  
तत्रैवेत्यादिवाक्यशेषात्तत्रापि तथा निर्णयस्यैव दृष्टत्वादित्यलं पल्लवितेन ॥ १२७ ॥  
एवं परमतनिराकरणपूर्वकं व्यञ्जनावृत्तौ संक्षेपतो युक्तिजातमुपपाद्य तां तुल्य-  
योगितया निगमयति—**तत इति** । निरुक्तयुक्तिलक्षणहेतुभ्य इत्यर्थः ।  
हेलन्तरमप्याह—**निमित्तेति** । आदिपदात्फलादेः संग्रहः । निमित्तफला-  
दिभेदेनेत्यर्थः । तथाहि शक्तिग्रहे तावत् व्याकरणादिकं तथा नानार्थकशक्तौ  
संयोगादिकं च निमित्तमिति प्रागेवोक्तम् । फलं तु तत्र शक्यार्थबोध एव  
तद्गल्लक्षणायामपि तात्पर्यानुपपत्तिरेव निमित्तमित्यपि लक्षण एव तस्याः कथि-  
तम् । फलं तु तत्र लक्ष्यार्थबोध एव । एवं व्यञ्जनायामपि निमित्तं सहृदय-  
निष्ठवासनाविशेषपरिपाक एवेत्यपि तदुपक्रमे अमन्दानन्ददायिनीति पदेन,

पदं वाक्यं पदार्थश्च वाक्यार्थो धातुरप्यथ ।

सुप् तिङ् च प्रातिपदिकं कालो वचनमेव च ॥ १२९ ॥

तथाचोपसंहारेऽपि धीरैकमिति पदेन च सूचितम् । फलं तु तत्र व्यङ्ग्यार्थ-  
बोध एव । एवंच स्फुट एव निमित्तादिभेदो वृत्त्यन्तराज्ञीकारप्रयोजक इत्या-  
शयः । पक्षे दृष्टिद्वयस्य निमित्तमवलोकनेच्छाफलं तु रूपिज्ञानम् । तथा स्मित-  
द्युतेर्निमित्तं प्रियदर्शनादिफलमपि रोमाधादिप्रसिद्धमेवेति तत्रापि युक्त एव  
निमित्तादिभेदः । दृष्टीति । अत्र दृष्टिपदवाच्याभ्यां शक्यलक्ष्यज्ञानाभ्यां  
लक्षणया तद्वेतुभूतं शक्तिलक्षणाख्यवृत्तिद्वयं विवक्षितं तत इतराभिप्रेत्यर्थः ।  
पक्षे 'लोचनं नयनं नेत्रमीक्षणं चक्षुरक्षिणी । दृष्टी' इत्यमरोक्तलोचन-  
द्वयभिप्रेत्यर्थः । एतादृशी तथा । धीरैकेति । धियं युद्धिमीरयन्ति सूक्ष्मतमार्थं  
प्रेरयन्ति ते तथा तैः एकं केवलं गम्या प्राप्या द्वयभिप्रेत्यर्थः । सहृदयमात्र-  
वेद्येति यावत् । पक्षे रसिकमात्रविज्ञेयत्वार्थः । एतादृशी वदने भाषणे तत्रत्य-  
दादावित्यर्थः । पक्षे मुखे । ध्यप्रना एतन्नाम्नी पूर्वोक्तलक्षणा तृतीया शब्द-  
वृत्तिः । तथा स्मितद्युतिः स्मितस्य मन्दहास्यस्य द्युतिः मुखविकासप्रसृतसू-  
क्ष्मदन्तकान्तिरित्यर्थः । सिद्धा निर्विवादाभूदित्यन्वयः । अत्र धीरैकगम्ये-  
त्यनेन यदीयं निष्कृत्युक्तिभिर्व्यञ्जनाख्या तृतीया शब्दवृत्तिरस्ति तर्हि किमिति  
तार्किकचक्रवर्तिभिरपि शितिकण्ठदीक्षितादिभिरसौ नैव स्वीकृतेत्युक्तिः प्रत्युक्ता ।  
तेषां द्रव्यादिविचारांशे तथात्वेऽपि शब्दादिविचारादावतथात्वात् । तत्र वैया-  
करणादीनामेव पटुत्वाच्च । अत एवोक्तं नागोजीभैरल्लघुमङ्गूपायां तद्वक्ष-  
णादि सा च वृत्तिस्त्रिविधा । शक्तिलक्षणा व्यञ्जना चेतीत्युपक्रम्य शक्तिल-  
क्षणयोर्लक्षणादिकं सप्रपञ्चं निरुच्य मुख्यार्धबाधग्रहनिरपेक्षबोधजनको मुख्यार्थ-  
संबन्धसाधारणः प्रसिद्धाप्रसिद्धार्थविषयको वक्त्रादिवैशिष्ट्यज्ञानप्रतिभाद्युद्बुद्धः संस्का-  
रविशेषो व्यञ्जना । अतएव निपातानां शोतकत्वं स्फोटस्य व्यङ्ग्यता च ह्या-  
दिभिरुक्ता । शोतकत्वं च क्वचित्समभिव्याहृतपदीयशक्तिव्यञ्जकत्वमिति वैया-  
करणानामप्येतत्स्वीकार आवश्यकः । एषा च शब्दतदर्थपदपदैकदेशवर्णरच-  
नाचेष्टादिषु सर्वत्र तथैवानुभवात् वक्त्रादिवैशिष्ट्यज्ञानं व्यङ्ग्यविशेषबोधे सह-  
कारीति न सर्वत्र तदपेक्षेयमन्यत्र विस्तर इति । अत्रायं प्रयोगः—व्यञ्जनाशब्दे  
शक्तिलक्षणाख्यवृत्तिद्वयमिन्ना वृत्तिरस्ति । चतुरैकगोचरत्वे सति तन्निमित्तादि-  
भिन्ननिमित्तादिमत्त्वात् । मुखे दृष्टिद्वयमिन्नस्मितद्युतिवदिति । घटादौ व्यभिचार-  
वारणाय सत्यन्तम् । तावन्मात्रोक्तौ ब्रह्मणि स इति समस्तमुपात्तम् । तस्मात्तृतीया  
व्यञ्जनाख्या शब्दवृत्तिः सिद्धेति भावः ॥ १२८ ॥ एवं सोपन्यासं व्यञ्जनावृ-  
त्तिमुपपाद्य न केवलमियं शब्द एव तिष्ठति किलर्यादावपि इति बोधयि-  
तुं तत्स्थानानां वक्ष्यमाणैर्भेदैरानन्त्येऽपि व्युत्पत्तिसौकर्याय प्रसिद्धानि तानि  
संक्षिप्योद्दिशति—पदमित्यादिचतुर्भिः । ससंख्यं पदं श्रीराम इत्यादि, वाक्य-



## इन्दिरारत्नम् ३

योक्ता व्यञ्जकता शक्याद्यर्थत्रय्या इति क्रमात् ।

तत्र वक्त्रादिदशकं निमित्तमधुनोच्यते ॥ १ ॥

वक्तोपदेश्यः काकुश्च वाक्यं वाच्योऽन्यसंनिधिः ।

तथा प्रकरणं देशः कालश्चेति तत्क्रमः ॥ २ ॥

अथ तृतीयं प्रकरणमारभमाणस्तस्य प्राक्तनप्रकरणेन सह संगतिं वक्तुं तदुक्तांशं संक्षेपेणानुवदति—योक्तेति । इतिशब्दः पूर्वोक्तानुवादी । निरुक्तीत्यर्थः । या क्रमात् अनुक्रमेण शक्याद्यर्थत्रय्याः शक्यलक्ष्यव्यङ्ग्यसंज्ञ-कार्थत्रयस्येत्यर्थः । पक्षे शक्यः कर्तुमकर्तुमन्यथा वा कर्तुं शक्यो धर्मः स आदिः प्रथमो येषामेतादृशा ये अर्थाः पुरुषार्थाः धर्मार्थिकामाख्यास्तेषां या त्रयी तस्या इत्यर्थः । व्यञ्जकता व्यङ्ग्यार्थद्योतकता । उक्ता प्रतिपादितेत्यर्थः । पक्षे मोक्षाद्यस्याद्वैतब्रह्मात्मतत्त्वस्य चरमपुरुषार्थात्मकव्यङ्ग्यार्थस्य सूचकता 'धर्मे सर्वं प्रतिष्ठितम्' इति, 'रातेर्दातुः परायणम्' इति, 'प्रजातिरमृतमानन्द' इत्युपस्थः' इति च श्रुत्या कथितेत्यर्थः । किं तेनेत्यत आह—तत्रेति । निरुक्तव्यञ्जकतायामित्यर्थः । वक्त्रेति । वक्ष्यमाणमित्यर्थः । पक्षे श्रोत्रादीनां सर्वेषामपीन्द्रियाणां निमित्तत्वावच्छिन्नत्वलक्षणकरणत्वसाधारण्येऽपि वक्त्रपदेन लक्ष-णया रसनेन्द्रियस्यैव प्रथमग्रहस्तु तद्गोलके रसनेतरवाक्त्वगाद्येन्द्रियद्वयस्यापि सत्त्वादिति बोध्यम् । तेन ज्ञानेन्द्रियपञ्चकं कर्मेन्द्रियपञ्चकं चेत्यर्थः । निमित्तं निमित्तत्वावच्छेदेन प्रत्येकं निमित्तकारणमित्यर्थः । अधुना अथ तृतीयप्रकरणावसरे । उच्यते कथ्यत इत्यर्थः । अयं भावः—पूर्वप्रकरणे यच्छक्या-द्यर्थानामर्थान्तरव्यञ्जकत्वमुक्तं तत्र किञ्चिन्निमित्तमस्ति न वा । नान्त्यः । अति-प्रसङ्गात् । आद्ये तत्किमेकविधं बहुविधं वा । अत्येऽपि किं तत्समुच्चितमस-मुच्चितं वेत्याशङ्कायां तत्र वक्त्रादीनि 'वक्तृबोद्धव्यकाकूनाम्' इत्यादिकाव्यप्र-काशकारिकादिप्रसिद्धानि प्रत्येकं विभिन्नानि दश निमित्तानि सन्तीति तत्क-थनं प्रतिज्ञातमिति । पक्षे नच 'यच्छ्रोत्रेण न शृणोति' इत्यादिश्रुतेः । 'सुख-मात्यन्तिक यत्तद्बुद्धिप्राप्तमतीन्द्रियम्' इति स्मृतेश्च कथमिन्द्रियाणां धर्मादिक-र्तृकब्रह्माद्वैतरूपमोक्षव्यञ्जने निमित्तत्वमिति वाच्यम् । यद्यपि अविद्याध्वंसद्वारा ज्ञानस्यैव साक्षात्तव्यञ्जकत्वेऽपि 'सर्वापेक्षा च यज्ञादिश्रुतेरश्ववत्' इति न्यायेन धर्मादीनां चित्तशुद्ध्यादिपरम्परया तव्यञ्जने श्रोत्रादीनामपि द्वारत्वरूपनिमि-त्तत्वसंभवात् । तेनात्रोपमात्वेन प्रकृतोपयुक्तश्लेषोऽलंकारः ॥ १ ॥ किं तदि-तिचेत्तदुद्दिशति—वक्त्रेति । उपदेश्यः संबोध्यः 'काकुः स्त्रियां विकारो यः शोकभीत्यादिभिर्ध्वनेः' इत्यमरोक्तेः कण्ठध्वनेर्विकारः काकुः वाच्यः प्रतिपाद्यः पदार्थः । अन्येति । अन्यस्य तदस्थस्य वक्तृबोद्धव्येतरपुरुषस्य संनिधिनैककला ।

अयि क्षीरोदपुत्रीमे मीनावेव तवेक्षणे ।

अत एव पुरा मीनोऽप्यभूः कामोऽपि तद्भुजी ॥ ३ ॥

मयापि क्रियमाणेऽपि पादसंवाहनेऽपि वः ।

न निद्रापगमोऽद्यापि किं कूर्मतनुसंस्कृतेः ॥ ४ ॥

पृष्ठमन्यत् ॥ २ ॥ अथ क्रमेण दशभिरुदाहरणैर्दशावतारलीलाः संक्षेपतः  
 सूचयन्प्रथमं वक्तृनिमित्तकमर्थस्य व्यञ्जकत्वमुदाहरति—अयीति । इदं हि  
 भगवतः सुरतावसरे लक्ष्मीं प्रति भाषितम् । अयीति कोमलसंवाधने ।  
 त्रैदशस्यैवोचितत्वात् । क्षीरोदेति । इदं हि साभिप्रायम् । तत्र नानाविध-  
 रत्नानां भूरिसत्त्वादित्यर्थः । इमे तव ईक्षणे त्वदीये नयने मीनावेव । मत्स्यावेव  
 भवत इत्यर्थः । अत्र नेत्रे उद्दिश्य तत्र श्यामत्वचपलत्वसरसत्वतदाकारत्वादि-  
 रत्नस्य धर्मसत्त्वेन तत्ताविधानात्क्षीरसमुद्रोत्पन्नायास्तव युक्तमेव मीननयनात्वमिति  
 भावः । तेनात्र भगवतो वक्तृत्ववशात्तत्सौन्दर्यवर्णनेन स्वस्य तस्यां रतिरिति  
 ध्वनितम् । अन्यस्य वक्तृत्वे तु नोक्तव्यजनसिद्धिरिति लक्षणसंगतिः । तत्रैव  
 न्युत्पत्तिदार्ढ्यार्थमुदाहरणान्तरमप्याह—अतएवेत्युत्तरार्धेन । यतो मन्त्रयो-  
 र्मानत्वेनातिसुन्दरत्वमस्मादेव हेतोरित्यर्थः । भो भगवंस्त्वमित्यप्याहारः । एत-  
 पदत्रयस्य कण्ठतोऽनुक्त्या तस्यां लज्जातिशयः प्रागल्भ्यं च द्योत्यते । पुरा  
 कृतयुगे मीनोऽप्यभूः । परमेश्वरत्वेन स्वस्य परमार्थतो निरावरणचिद्रूपत्वेऽपि  
 नोक्तदृष्ट्या मीनस्वरूपधारणेन मीनवदाचरितमित्यर्थः । अपिना मन्त्रेक्षणे लो-  
 भाद्भवता तिर्यक्त्वमपि स्वीकृतमिति स्वस्यां धन्यत्वं ध्वनितम् । अन्यथा  
 प्रथमं मत्सरूपमेव कुतो धृतं नत्वन्यरूपमपि । तेन तद्रूपस्य सुन्दरतरत्वेन  
 मन्त्रयोस्तथात्वं भवदुक्तं युक्तमेवेति भावः । तत्र हेतुन्तरमप्यस्तीत्याह—कामो-  
 ऽपीति । मदनोऽपीत्यर्थः । अपिशब्देन तस्य भुवनसुन्दरत्वप्रसिद्धिः सूचिता ।  
 तद्भुजी तदङ्घ्रितो मत्स्यचिहितो यो ध्वजः सोऽस्यास्तीति तथा । मत्स्या-  
 ङ्घ्रितध्वजो वभूवेत्यर्थः । एतेन स्वस्यां सौन्दर्यगर्वितात्वं व्यज्यते । किंच  
 मीनोऽप्यभूरित्युक्त्या भवतः सर्वज्ञत्वेन मन्त्रेत्रयोर्मानत्वस्य मदवाप्तेः प्रागेव  
 ज्ञातत्वात्साक्षात् विना महति क्षीराब्धौ तदुपलब्धेर्दुर्लभत्वात्तदर्थमेव भवता  
 तथा कृतमित्यपि सूचितम् ॥ ३ ॥ तत उपदेश्यनिमित्तकमर्थस्य व्यञ्जकत्व-  
 मुदाहरति—मयापीति । इदं हि निद्रोपरमेऽपि रमाविनोदार्थं निद्रामिषेण  
 निमीलितलोचनं श्रीनारायणं प्रति तस्या वचनम् । भो भगवन्, मया त्रैलोक्य-  
 सुन्दर्या लक्ष्म्यापि । एतेन स्वस्यां तस्य सुरतोद्दीपनसामग्रीप्राचुर्यं सूचितम् ।  
 तत्रापि वः युष्माकम् । आदरार्थं बहुवचनम् । पादसंवाहनेऽपि पादयोश्च-  
 रणयोः संवाहनं स्वपाणिपद्माभ्यामभिमर्शनं तस्मिन्नपि । अनेनोक्तसामग्री-  
 सत्त्वेऽपि तव मानिनीलादिसत्त्वं चेन्नित्यतृप्तस्य मम क नाम लब्ध्यासक्ति-  
 रिति युक्तैव निद्रेत्युक्तिः प्रत्युक्ता । प्रत्युत संनिकर्षातिशयादुक्तसामग्रीदार्ढ्यमेव

सर्वसहा नवोढापि हिमहेमाचलस्तनी ।

अहहेति स्वभावेन वराहेणोद्धृताऽवदत् ॥ ५ ॥

त्वगादिनद्धमङ्गं मे नृहरे किं लिहस्यहो ।

दशमस्य रसस्यैवास्वादायेत्यजयद्वचः ॥ ६ ॥

ध्वनितम् । तत्रापि क्रियमाणेऽपि नतु करिष्यमाणत्वेन कथ्यमानेऽपि । एवं च परमौत्सुक्यं द्योतितम् । अद्यापि पाणिग्रहमारभ्य भूरितरकाले गते सत्यपीत्यर्थः । एतेन खानुरागस्य क्षणिकत्वं व्युदस्तम् । एवमपि निद्रापगमः वः इत्यत्राप्यनुकर्षणीयम् । युष्मन्निद्राविराम इत्यर्थः । कूर्मतनुसंस्कृतेः अनुपदमेव समुद्रमथने मन्दराद्रिधारणार्थं धृतकूर्मावतारसंस्कारादित्यर्थः । तज्जातेर्हि निद्राधिक्यस्य लोके प्रसिद्धत्वात् । 'निन्द्रालोः कमठाकृतेर्भगवतः श्वासानिलाः पान्तु वः' इति श्रीमद्भागवतोक्तेश्च युक्तैवेयं कल्पनेत्याशयः । नाभूत्किमिति वितर्के । तस्मादितः परं विनोदं विहाय सपदि मदीयकामपूर्तिरेव कर्तव्येति भावः । तेनात्र ध्वनितायां श्रीरतौ निमित्तमुपदेश्यो भगवानेव । अन्यथा तदसंभवादिति रहस्यम् । यथावा मदीये नीतिशतपत्रे—'तारुण्यारोपितगुणे सुन्दरीभ्रूशरासने । नम्रत्वमेव संपाद्य जगज्जयति मन्मथः' इति । अत्र रसादिकं तु काव्यसामान्योदाहरणव्याख्यानोक्तदिशा स्वयमेवोक्तम् ॥ ४ ॥ इदानीं काकुनिमित्तकमुक्तव्यञ्जकलमुदाहरति—**सर्वसहेति** । इदं हि साभिप्रायम् । सर्वसहनकर्तृत्वेन प्रसिद्धापीत्यर्थः । नवोढा । पृथ्व्यात्मिका नूतनोद्वाहिता दयितेत्यर्थः । एतेन वक्ष्यमाणकाकौ हेतुर्द्योतितः । वराहेण क्रोडरूपिणा विष्णुनेत्यर्थः । उद्धृतासती दन्ताग्रेणोर्ध्वाकृता सतीत्यर्थः । एवं च व्यथोत्कर्षोऽपि तत्प्रयोजक इति सूचितम् । स्वभावेन नववधूत्वप्रकृत्येत्यर्थः । अहहेत्यवदत् । निरुक्तहेतोः शोकभीत्यादिजनितध्वनिविकारात्मककाकाख्यधर्मान्वितानहहेति निपातसंज्ञान्वर्णनकूजयदित्यर्थः । नववधूलमेवोपपादयंस्तं विशिनष्टि—**हिमेति** । अयं भावः—यथा काचिन्नवोढा तावच्छृङ्गाररचनप्रावण्याभावाच्चाञ्चल्याच्चैकमेव स्तनं चन्दनेनालेपयति तदा तस्याश्चन्दनलेपाच्छुक्ल एकः स्तनो भात्यपरस्तु गौरत्वात्पीत एव, तद्वदियं हिमाचलस्य शुक्लत्वाद्धेमाचलस्य पीतत्वाच्चोभयोरपि परमकठिनत्वात्तत्स्तनीत्वेन युक्तैव नववधूरिति । अत्रोक्तकाकाख्यनिमित्तेन स्वस्यां सर्वसहात्वेऽपि तदन्तक्षतासहिष्णुतया सौकुमार्यं ध्वनितम् । यथावा गीतगोविन्दे—'विपुलपुलकपालिस्फीतसीत्कारमन्तर्जनितजडिमकाकुव्याकुलं व्याहरन्ती । तव कितव विधायामन्दकन्दर्पचिन्तारसजलधिनिमग्ना ध्यानलग्ना मृगाक्षी' इति ॥ ५ ॥ ततो वाक्यनिमित्तकं निरुक्तव्यञ्जकत्वमुदाहरति—**नृहरे इति** । इदं हि पूर्वार्धात्मकं हिरण्यकशिपुं हत्वा परमभक्तं प्रहादं स्वाङ्गे संस्थाप्योपाधिनैसर्गिकत्वात्प्रेम्णा तदङ्गानि जिह्वया लिहन्तं भगवन्तं प्रति तद्वाक्यम् । अयि नृहरे, त्वं त्वगादिनद्धं त्वगादिभिश्चर्मैर्दिभिर्धातुभिर्नद्ध निब-

दक्षिणाशासमायातः सदा संयमनाग्रणीः ।

फुल्लनीलोत्पलदयामः कामं भूमापि चामनः ॥ ७ ॥

दमित्यर्थः । एतादृशमपि मे अङ्गं शरीरं मस्तकादिगात्रमितियावत् । 'आङ्गा  
गात्रान्तिक्षोपायप्रतीकेषु प्रधानके' इति विश्वः । अहो इत्याद्यर्थः । किं लिहसि ।  
भूयः स्वरसनया किमित्यास्यादयसीवेत्यर्थः । निरुक्ताधातुमात्रमयत्वेनैतस्यात्य-  
न्तजुगुप्सितत्वाप्रेदमस्य परमप्रेम्णा गोवत्सन्यायेन लिहन् नित्यानन्दैकरसस्य  
लक्ष्मीविलासस्य भगवतो भवतोऽस्त्युचितमिति तात्पर्यम् । ततः श्रीनृसिंहः किं  
लिहसीति प्रहादपृष्ठमुक्ताङ्गास्यादनप्रयोजनमाह—दशमस्येत्यादिना । दशमस्य  
शृङ्गारादिनवरसापेक्षया दशमसंख्याकस्येत्यर्थः । रसस्य भक्तिसंज्ञकस्येत्यर्थः ।  
यक्ष्यति च—'रसं भक्त्याद्यमप्याहुर्भक्ताः शाण्डिल्यवर्मणाः' इति । पक्षे मधुरा-  
देरित्यर्थः । एवकारेण प्रयोजनान्तरप्युदासः । अयमाशयः—अये प्रहाद,  
यत्पया पृष्ठं भो नृहरे, त्वगादिसप्तपातुमयं मदङ्गं कसौ प्रयोजनाय लिहसीति,  
तत्रेदमुत्तरम्—तव स्थूलमपि शरीरं हृद्वतमज्युदेकात्सर्वदा रोमाद्यादिसालि-  
कमाववत्त्वेन भक्तिरसमयमेवेति तदास्यादनार्थमेव तद्विदामि न खन्यप्रयोजनार्थ-  
मिति । इतीति । निरुक्ता वाक् भगवतः प्रहादं प्रति प्रत्युत्तररूपा पाणी-  
त्यर्थः । अजयत् । निखिलशब्दप्रसृतोऽप्युत्कर्षेणावर्तदित्यर्थः । अत्र प्रहाद-  
भक्तेरनुपममहिमत्वं व्यङ्ग्यम् । तत्र निरुक्तादयनिमित्तकमेव ॥ ६ ॥ अथ  
पाठ्यनिमित्तकं तदुदाहरति—दक्षिणेति । इदं हि शुक्रस्य बलिं प्रति सूचकं  
वचनम् । अयं सदा संयमनाग्रणीरपि कामं भूमापि यतः दक्षिणाशासमायातः  
अतः कामं फुल्लनीलोत्पलदयामः वामनश्च यभूवेत्यन्वयः । हे बले, अयं  
पुरोवर्ती नतु परोक्षः, सदा निरन्तरं नतु क्षणमात्रम्, संयमनाग्रणीः संयमय-  
न्ति नियमयन्ति इन्द्रियाणीति संयमनाः योगिनस्तेषां मध्ये अग्रणीर्मुल्य इत्यर्थः ।  
पक्षे संयमयति शिक्षयति पापिष्ठानिति संयमनः यमस्तस्याग्रणीः पुरोवर्ती दृढ  
इत्यर्थः । एतेन लोकदृष्टपायं योगीन्द्रोऽपि तव सर्वस्यापहारकरवात्काल एवेति  
द्योतितम् । एवमपि कामं अत्यन्तं भूमापि । 'यो वै भूमा तत्सुखम्' इति छा-  
न्दोग्यश्रुतेः 'भूमा संप्रसादादप्युपदेशाच्च' इति शारीरकसूत्राच्च अद्वैतानन्दैकरसः  
परमात्मापीत्यर्थः । एतेनास्य साधनावस्थैव वर्तते नतु फलावस्थापीत्युक्तिः  
परास्त्वा । तथाच यस्तुतोऽयं परमात्मापि लीलया सगुणत्वेऽपि सकलयोगी-  
श्वरचक्रवर्तीति निवृत्तिसामग्रीपौष्कल्यं ध्वन्यते । यतः हेतोः दक्षिणाशासमा-  
यातः दक्षिणायाः यजमानदत्तवित्तादेः या आशा भावीष्टानुसंधानात्मिका मनो-  
वृत्तिस्तया समायातस्त्वयज्ञवाटं प्रति सम्यक् प्राप्तः । पक्षे दक्षिणदिक्सकाशा-  
दागत इत्यर्थः । अतः हेतोः कामं इत्युक्तार्थम् । फुल्लेति । विकचेन्दीवरः  
नीलः वामनः सर्वथ यभूवेत्यर्थः । उक्तस्यस्यापि निरुक्ताशया कालिमा नीचता  
च संपन्नेति भावः । अत्रोक्तकालत्वव्यञ्जनं प्रतिपाद्य वामननिमित्तकमेव

तर्पितापि मया क्षमेयं क्षत्रस्त्रीनेत्रवारिभिः ।

पुनस्तद्वीजपादैः सा प्रत्यहं ताप्यते वत ॥ ८ ॥

स्वहन्तुश्चापि निर्भङ्गं विशायैव स्मरोऽकरोत् ।

सीताभूधनुषी कोटिगुणसाम्राज्यशालिनी ॥ ९ ॥

माकन्दगन्धमाधुर्यं मिलिन्दानन्दमन्दिरम् ।

कलिन्दनन्दिनीमन्दानिलं वृन्दावनं हरे ॥ १० ॥

तस्मात्त्वयास्मै न किमपि देयमित्याशयः । वित्ताशा हि महतोऽपि लाघवहे-  
तुरिति तत्प्रागभावपरिपालकं तदेव रक्षणीयमिति ॥ ७ ॥ एवमन्यसंनिधिनि-  
मित्तकं तदुदाहरति—तर्पितेति । इदं तु दिग्विजयमेकविंशतिवारं भूमेः  
क्षत्रशून्यत्वकरणेन संपाद्य क्वचिद्गङ्गातीरे मध्याहे स्थितस्य परशुरामस्य कंचि-  
न्निकटवर्तिनं मुनिं प्रति भाषितम् । भो मुनीन्द्र, मया महामहिम्ना भार्गवराजेण ।  
एतेन गर्वातिशयः सूचितः । इयं प्रत्यक्षक्ष्मा पृथ्वी क्षत्रस्त्रीनेत्रवारिभिः याव-  
त्क्षत्रियदयिताश्रुभिः तर्पितापि तृप्तिं नीतापि । शीतलीकृतापीत्यर्थः । वतेति खेदे  
सा पूर्वोक्तविशेषणविशिष्टा पृथ्वी तद्वीजपादैः तस्य क्षत्रियकुलस्य यद्वीजं  
सूर्याख्यं निदानं तस्य पादैः किरणैः । अत्र पादपदात्परमासह्यत्वं ध्वनितम् । पुनः  
अनन्तरं प्रत्यहं नतु क्षणमात्रं ताप्यते । संतप्तीक्रियत इत्यर्थः । तस्मादनेन  
भानुना सावधानेन भाव्यमिति भावः । अत्रान्यस्य सूर्याभितप्तभूभागाभिधस्य  
तटस्थस्य संनिधानादितः परं तं प्रति खरोपविषयत्वं द्योतितम् ॥ ८ ॥ ततः  
प्रकरणनिमित्तकं तदुदाहरति—स्वहन्तुरिति । स्मरः कामः स्वहन्तुः मदनान्त-  
कस्य शमोरित्यर्थः । चापनिर्भङ्गं कोदण्डखण्डनं विशायैव ज्ञात्वैव । अत्रैवकारेण  
रामस्य स्वशत्रोरपि धनुर्भञ्जकत्वेनात्यन्तमजग्यत्वात्तदुपेक्षानर्हत्वेन तज्जयसा-  
मग्रीसंपादनप्रवृत्तौ कामे द्रुतत्वं व्यज्यते । सीताभूधनुषी जानकीभुक्तुद्वय-  
सूचकं द्विवचनम् । कोटीति । कोटयः असंख्या ये गुणाः परमोल्लासेनोच्चत्वादयः  
प्रमोदाद्यवद्योतकास्तैर्यत्साम्राज्यं सर्वाधिक्यं तेन शालिनी शोभमाने इत्यर्थः ।  
पक्षे कोटीस्तदग्रभागान्प्राप्तौ यौ गुणौ प्रत्यञ्चे ताभ्यां यत्साम्राज्यं तेन शालि-  
नी इत्यर्थः । एतादृशे अकरोच्चकारेत्यर्थः । अत्र सीतायाः श्रीरामविषयकरति-  
व्यञ्जकप्रमोदः प्रकरणेन ध्वन्यते ॥ ९ ॥ अथ देशनिमित्तकं तदुदाहरति—  
माकन्देति । इदं हि श्रीकृष्णं प्रति राधिकावाक्यम् । हे हरे, इदं वृन्दावनं  
संप्रति माकन्दगन्धमाधुर्यं माकन्दानामाम्राणां यो गन्धः तत्कुसुमगन्धस्तेन माधुर्यं  
यस्मिंस्तत् । आम्रसौरभ्यरम्यमित्यर्थः । आम्रकुसुमसौरभ्यस्यापि सिष्टत्वेन तत्सं-  
पर्कादुक्तवनस्यापि तथात्वमिति तात्पर्यम् । अतएव मिलिन्दानन्दमन्दिरं मिलिन्दाः  
भ्रमरास्तेषां य आनन्दः हर्षस्तस्य मन्दिरं स्थानमित्यर्थः । एवं चोक्तविशेषणा-  
भ्यां पार्थिवशोभाभरो ध्वनितः । अथाप्यं वायवीयं च तमाह—कलिन्देति ।  
कलिन्दनामा कश्चित्पर्वतः तस्य नन्दिनी यमुना तत्संवन्धी यः मन्दानिलः

अद्य जिज्ञासुभिर्ब्रह्मध्यानमेव निषेव्यताम् ।

इति दर्शयितुं नूनं बुद्धो योगेश्वरोऽभवत् ॥ ११ ॥

इतो म्लेच्छोच्छलद्रक्षसिकं दिग्दन्तिमण्डलम् ।

इति नन्दकनिर्देशोऽवतादविरतं सतः ॥ १२ ॥

मन्थरसमीरः स यत्रेति तथा । एतादृशमस्तीति शेषः । तस्मादिदं वसन्तै-  
कान्तादिनिखिलोद्दीपनविभावसामग्रीयुक्तत्वेनातिरमणीयं विलासस्थलमतोऽत्र रम-  
स्व मया सहाधुनेति भावः । अत्र हरे इति संबोधनान्मन्मथव्यथाहरणनिपुणत्वं  
ध्वनितम् । तथा मिलिन्देति पदेन भ्रमरवत्तवापि कृष्णत्वात्स्वसुखनिदानमिदं  
स्थानमिति सूचितम् । एवं कलिन्दनन्दिनीपदेनापि तद्बृहस्पभानुनन्दिन्याः मम  
संबन्धि मन्दानिलतुल्यसंचारचारुतरमिल्यतोऽपि तथास्तीति शोतितम् । तेनाहं  
पितृगृहवासिन्येव संप्रत्यस्मि ननु श्वशुरगृहवासिनीति यथेच्छक्रीडायामवसर-  
बाहुल्यं व्यज्यते । अत्र देशनिमित्तकमेवेदं राधोत्कण्ठाव्यञ्जनमिति  
हृदयम् । यथावा काव्यप्रकाशे—‘उद्देशोऽयं सरसकदलीश्रेणिशोभातिशायी  
कुञ्जोत्कर्षाद्भूतिरमणीविभ्रमो नर्मदायाः । किंचैतस्मिन्पुरतस्तुहदस्तन्वि ते  
वान्ति वाता एषामप्रेसरति कलिताकाण्डकोपो मनोभूः’ इति ॥ १० ॥ ततः काल-  
निमित्तकं तदुदाहरति—अद्येति । कलियुगे इत्यर्थः । जिज्ञासुभिर्द्वैतात्मतत्त्वं  
ज्ञातुमिच्छुभिर्मुमुक्षुभिरिति यावत् । ब्रह्मध्यानमेव ब्रह्मणः सच्चिदानन्दाद्वैतात्मव-  
स्तुनः ध्यानं तत्र ‘प्रत्ययैकतानता ध्यानम्’ इति पातञ्जलसूत्रोक्तलक्षणमुक्त-  
लक्षणे ब्रह्मणि विजातीयप्रत्ययशून्यसजातीयप्रत्ययप्रवाहीकरणमेवेत्यर्थः । अव-  
धारणमत्र ‘पार्थ एव धनुर्धरः’ इत्यादिवदन्ययोगव्यवच्छेदकमेव । तेन कर्मादि-  
साधनान्तरप्रत्याख्यानं फलितम् । निषेव्यतां नितरां सेवनीयमित्यर्थः । कलौ  
द्रव्यादिशुद्ध्यसंभवेनाग्निहोत्रादिकर्मणां साङ्गत्वासंभवात्तत्त्वानुसंधानमेव मुमुक्षुभिः  
सर्वदा कर्तव्यमिति भावः । नूनं निश्चितम् । बुद्धः बुद्धावतारः योगीश्वरः योगीन्द्रः  
तस्योक्तरूपत्वेन योगसाधने स्वप्रयोजनाभावेऽपि लोकानुग्रहार्थमेव स्वयं तथा-  
नुष्ठानपरो बभूवेति भावः । तस्मात्कलावद्याद्वैतात्मचित्तं विना नान्या गति-  
रिति कालरूपनिमित्तेन व्यज्यते । नच कृतादावप्येतदेव जिज्ञासूनां साधन-  
मिति वाच्यम् । ‘तमेतं वेदानुवचनेन ब्राह्मणा विविदिषन्ति यज्ञेन दानेन तपसा-  
ऽनाशकेन’ इति ‘सर्वापेक्षा च यज्ञादिश्रुतेरश्वत्’ इति च श्रुतिसूत्राभ्यां कर्मादेर्विहि-  
तत्वेन तदानीमुक्तध्यानादिसद्भावेन तेषां साङ्गत्वसंभवात् । तस्माद्युक्तमेवोक्तध्यानं  
संप्रतीति दिक् ॥ ११ ॥ इदानीं चेष्टानिमित्तकं तदुदाहरति—इत इति ।  
इदं हि भगवन्, इतः परं कलावत्र परमोन्मत्तानां सर्वत्र प्रसृतानां म्लेच्छानां  
कथं क्षयो भविष्यतीति पृच्छन्तं कंचिन्नारदाद्यन्यतमभक्तं प्रति भगवतो वच-  
नम् । भो भक्त, म्लेच्छोच्छलद्रक्षसिकं दिग्दन्तिमण्डलं इतः भविष्यति इति  
नन्दकनिर्देशः । सतः अविरतं अवतादिति संबन्धः । म्लेच्छानां यवनादीनां

गोक्षीराब्धेः शिवगुरुविबुधसहायोऽच्युतः समुद्भवे ।  
अर्थव्यक्तिनिमित्तं तृतीयमिदमिन्दिराव्हयं रत्नम् ॥ १३ ॥

इति तृतीयरत्नं समाप्तम् ।

उच्छलत् स्रष्टुप्रहारेण युद्धे शिरश्छेदादिकाले उद्गमत् यद्रक्तं रुधिरं तेन सिक्तं सिञ्चितं एतादृशं दिशां प्राच्याद्यष्टहरितां ये दन्तिनः ऐरावतादयो गजास्तेषां मण्डलं चक्र-  
वालमित्यर्थः । इतः अनेन पुरोवर्तिना खड्गविशेषेणेत्यर्थः । भविष्यति स्यात् इति  
निरुक्तप्रकरणेन नन्दकनिर्देशः । 'शङ्खो लक्ष्मीपतेः पाञ्चजन्यश्चक्रं सुदर्शनम् । कौमो-  
दकी गदा खड्गो नन्दकः' इत्यमरोक्तेर्नन्दकाख्यस्य खड्गस्य निर्देशः कराङ्गुल्या  
प्रदर्शनं स तावत् अविरतं निरन्तरं सतः साधून् अवतादक्षलित्यर्थः । अनेन नन्द-  
केनाहं शीघ्रमेव म्लेच्छान्निर्मूलयिष्यामीति प्रतिज्ञापुनःसरं कराङ्गुल्या निकटवर्तिन-  
न्दकनिर्देशकः परमेश्वरकर्तृकश्चेष्टाविशेषः पण्डितान् सर्वदा पालयितुं कविकर्तृकमा-  
शीःप्रार्थनं मङ्गलार्थमेव प्रकरणसमाप्तावस्तीति तत्त्वम् । अत्र म्लेच्छोच्छेदने भगवता  
कालान्तरे कल्क्यवतारेण विधास्यमाने शीघ्रत्वप्रतिज्ञया सांप्रतं पृच्छकभक्ताश्वासन-  
व्यञ्जनं तावदितः पदद्योतितचेष्टानिमित्तकमेव बोध्यम् । किञ्च अयि क्षीरोदपुत्रि,  
मे इत्यादिषु दशसु वक्राद्युदाहरणेषु क्रमेण 'शृङ्गारः करुणो भीतिर्भक्तिरद्भुत एव  
च । रौद्रो वीरश्च हासश्च शान्तो वीभत्स इत्यमी' । इति दश रसा ज्ञेयाः । यथावा  
काव्यप्रकाशे—'मुखं विकसितस्मितं वशितवक्त्रिम् प्रेक्षितं समुच्छलितविभ्रमा गति-  
रमास्तसंस्था मतिः । उरो मुकुलितस्तनं जघनमंसवन्धोद्धुरं वतेन्दुवदनातनौ  
तरुणिमोद्गमो मोदते' इति । 'द्वारोपान्तनिरन्तरे मयि तथा सौन्दर्यसारश्रिया  
प्रोलास्योर्युगं परस्परसमासक्तं समासादितम् । आनीतं पुरतः शिरोऽंशुकमधः  
क्षिप्ते चले लोचने वाचस्तत्र निवारितं प्रसरणं संकोचिते दोर्लेते' । इति च । किञ्चात्र  
प्रत्येकं शक्यादीनां त्रयाणामप्यर्थानां व्यञ्जकत्वमूह्यमिति । एवं वक्तुबोद्धव्यवैशि-  
ष्ट्यादिभेदभिन्नानि यद्यप्यनेकानि सन्ति निमित्तान्तराणि तथाप्यनतिप्रयोजक-  
त्वाद्वैरवभयाच्च नोदाहतानि । अपिचोक्तवक्राद्युदाहरणेषु क्वचिदन्योदाहरणतापि  
संभवेत्तथापि स्वारसिकाप्राधान्यादेव तत्तदुदाहरणत्वाभिधानमिति रहस्यम् ॥ १२ ॥  
उपसंहरति—गोक्षीरेति । अर्थेति । अर्थैः शक्याद्यैर्या व्यक्तिर्व्यञ्जना तस्याः  
निमित्तानि यस्मिंस्तत् । पक्षे अर्थो धनं तस्य व्यक्तौ प्राकट्ये निमित्तम् ।  
इन्दिरिति । इन्दिरा लक्ष्मीरिति आह्वयः नाम यस्य तत्तथा । शेषं त्वतिरोहि-  
तार्थम् ॥ १३ ॥

इति स्वकृतसहित्यसारव्याख्यायां सरसामोदसमाख्यायां तृतीयप्रकरणं संपूर्णम् ।

१ अंसवन्धेन अवयवानां दृढबन्धेन उद्धुरं विलक्षणरतियोग्यम् । यद्वांसवन्धो रतिव-  
न्धविशेषस्तत्र योग्यमिति कान्यप्रदीपोद्योतकाराः ।

## दक्षिणावर्तकम्बुरत्नम् : ४

प्रासङ्गिकं समाप्यैवं ध्वनिभेदानथ श्रुवे ।

सरसैः पदविन्यासैरुपागम इव ध्रियः ॥ १ ॥

पूर्वप्रकरणेन सहास्य सांगत्यमाह—प्रासङ्गिकमिति । अहमित्यध्याहार्यम् । ध्रियः लक्ष्म्याः उपागम इव उप विष्णुसमिपे आगमः विलासार्थमागमनं तद्वदित्यर्थः । पक्षे वसनभूषणादिरचनप्रकारेणेतियावत् । प्रासङ्गिकं प्रसङ्गे भवं प्रासङ्गिकम् । स्मृतस्योपेक्षानर्हत्वलक्षणप्रसङ्गप्राप्तमित्यर्थः । समाप्य समाप्तिं नीत्वेत्यर्थः । तथाहि प्रकरणे तावत्काव्यस्य प्रयोजनं लक्षणं स्वरूपभेदो हेतुश्च सोदाहरणमुक्तस्तत्र तल्लक्षणे निर्दोषशब्दार्थगुणवत्त्वोपक्षेपाच्छब्दार्थस्वरूपेण स्मृतं तद्विवरणं द्वितीयप्रकरणे प्रपञ्चितं, तत्र शक्याद्यर्थानामपि व्यञ्जकत्वमभिहितं, तत्र निमित्तजिज्ञासायां तानि सोदाहरणं तृतीयप्रकरणे कथितानीति प्रथमप्रकरणोत्तरं मध्ये एतत्प्रसङ्गप्राप्तमर्थजातं तत्परिसमाप्येति भावः । पक्षे प्रकृष्टः प्राथमिकत्वेन नेरुपमो यः सङ्गो भगवत्सुरतप्रसङ्गः तत्र योग्यत्वेन भवं स्वशरीरालंकरणं समाप्य सम्यक्संपाद्येत्यर्थः । अथ अव्ययानामनेकार्थत्वेन प्रतिबन्धकीभूतशिष्यजिज्ञासानिवृत्तौ सत्यामवश्यवक्तव्यत्वमवसर इति तर्कप्रकाशोक्तावसरसङ्गत्वेत्यर्थः । एवंच तत्र निर्दोषेति पूर्वं कृते काव्यलक्षणे तदुत्तरं तद्वेदा एव वक्तव्याः परंतु तत्र प्रतिबन्धकीभूताः के ते शब्दादय इति कथंवा तेषां व्यञ्जकत्वं कानिच तत्र निमित्तानीति शिष्यजिज्ञासा जाता तन्निवृत्तौ सत्यामिति यावत् । अनन्तरं ध्वनिभेदान् ध्वनिसङ्गकोत्तमोत्तमत्वेन प्रथमप्रकरणोक्तस्य काव्यस्य भेदानित्यर्थः । पक्षे मञ्जीरमञ्जुशिञ्जितभेदानितियावत् । सरसैः शृङ्गारादिरसयुक्तैः, पक्षे गजवत् समदं मन्दं च हंसवत्सविलासं सोल्लासं च गतिवशादालम्बनोद्दीपनविभावात्मा यः शृङ्गाराख्यो रसस्तेन सहितैरित्यर्थः । एतेनात्र रसविचारप्राचुर्यं, पक्षे लक्ष्म्यां निरुपमचातुर्यं सूचितम् । एतादृशैः पदविन्यासैः सुवन्तादिपदरचनैः, पक्षे पदयोश्चरणयोर्ध्वनिन्यासाः स्थापनविशेषास्तैरित्यर्थः । श्रुवे वच्मीत्यर्थः । नचेदं शृङ्गारालम्बनविभावादेरपि शृङ्गारत्वकथमनुचितमिति शङ्क्यम् । तस्य तद्वेतुत्वेन लाङ्गलं जीवनमिति तद्युक्ततमत्वात् । किंचात्र ग्रन्थकृता स्वस्य लक्ष्म्युपागमोपमानप्रदानाद्भविष्ये एवायमिति चेन्न । एवं चेत्तेनाहंपदविन्यासो मूले किमिति न कृत इति प्रश्नसंभवात् । तस्मात्तदप्रयोगात्प्रत्युतामानित्वमेव । तेन स्वस्मिन् ध्वनितमिति ध्येयम् । लक्ष्म्युपागमोपमानप्रदानं तु प्राक्तनप्रकरणस्येन्द्राह्यरत्नलाभिधानात्काव्यगुणावहमेव । शब्दादिविचारस्य तत्प्रासङ्गिकस्य च पूर्वप्रकरणयोः सिद्धत्वाद्दधुना काव्यलक्षणानुसारेण दोषादिरूपणावसर एव तथापि धर्मिज्ञानायैवं । अत्रोपमानध्वनितः शृङ्गारो रसः । उपमालंकारः । गुणादिकं तूक्तदिशा स्वयमेवोक्तम् ॥ १ ॥ ननु कोऽसौ ध्वनिरित्याकाङ्क्षायां प्रथमप्रकरणोक्तत्वेन



उत्तमोत्तमकाव्याख्यो यो ध्वनिः प्रागुदाहृतः ।  
 असंख्यातोऽप्यसौ शक्तिलक्षणामूलतो द्विधा ॥ २ ॥  
 यत्रान्यपरमेवेष्टं वाच्यं स प्रथमो मतः ।  
 अविवक्षितवाच्याख्यो द्वितीयोऽपि विपश्चिताम् ॥ ३ ॥  
 रसो वस्त्वप्यलंकार इति भेदात्रिधादिमः ।  
 तत्रालक्ष्यक्रमव्यङ्ग्यो रससंज्ञो ध्वनिर्भवेत् ॥ ४ ॥  
 वस्त्वलंकारसंज्ञौ तु लक्ष्यव्यङ्ग्यक्रमौ मतौ ।  
 शब्दार्थशक्तिमूलत्वभेदात्तौ द्विविधौ पुनः ॥ ५ ॥

तं स्मारयति—उत्तमोत्तमेति । ननु तस्य तु त्वया तत्रैव नानाभेद्युत्तमो  
 त्तममित्यनेनासंख्यत्वप्रतिज्ञानात्कथमधुना तद्वेदकथनप्रतिज्ञानं युज्यत इत्यत  
 आह—असंख्यातोऽपीति । अपिना व्युत्पत्तिसौकर्याय केषांचिदेव तद्वेदा  
 नामद्य कथनं प्रतिज्ञातं नतु निखिलानामपीति स्वाशयः सूचितः । नन्वेवमपि  
 न निस्तारः कतिपयानां तद्वेदानां तु प्रागेव द्वितीयप्रकरणे अभिधालक्षणामू  
 लत्वभिदासौ द्विधा यथेत्यादिना व्यञ्जनादिभेदोक्त्याभिहितत्वादिति चेन्न । विशेष  
 विधानार्थं तयोरेवात्रानूद्यत्वादित्याशयेन शक्तीति ॥२॥ एवं प्रतिज्ञातध्वनिभेदान्वत्तुं  
 तमनूद्य तद्वैविध्यं कथितम् । अधुना द्विविधस्यापि तस्य क्रमेण तान्त्रिकं संज्ञान्तर  
 माह—यत्रेति । प्रथमः शक्तिमूलो ध्वनिः । इष्टं वक्तुमिष्टम् । अन्यप  
 व्यङ्ग्यनिष्टं वाच्यं वाच्यार्थजातं यत्र स तथा । अविवक्षितेति । अविवक्षितं  
 वक्तुमनिष्टं वाच्यं यत्र सा आख्या संज्ञा यस्य स तथेत्यर्थः । एतादृशः द्विती  
 योऽपि लक्षणामूलध्वनिरपि विपश्चितां पूर्वाचार्याणां मतः संमतोऽस्तीत्यन्वयः  
 तदुक्तं काव्यप्रकाशकारिकाकारैः—‘विवक्षितं चान्यपरं वाच्यं यत्रापरस्तु सः  
 इति । ‘अविवक्षितवाच्यो यः’ इति च एतत्संज्ञाद्वयं क्रमादभिधालक्षणामूलध्वन्यो  
 रेवेति तद्वैविध्यं स्पष्टम् ॥ ३ ॥ तत्रापि शक्तिमूलस्य विवक्षितान्यपरवाच्य  
 ख्यस्य ध्वनेः पुनस्त्रैविध्यं रसादिभेदाद्विधत्ते—रस इति । तदुक्तं रसगङ्गाधरे—  
 ‘द्विविधो ध्वनिरभिधामूलो लक्षणामूलश्च । तत्राद्यस्त्रिविधो रसवस्त्वलंकारध्वनिभे  
 दात्’ इति । तत्र शक्तिमूलस्य विवक्षितान्यपरवाच्याख्यस्य रसध्वनेः प्राग्वदेव  
 तान्त्रिकीं संज्ञां विधत्ते—तत्रेति । अलक्ष्येति । न लक्ष्यत इत्यलक्ष्यः अज्ञेयः  
 क्रमो यस्य एवरूपो व्यङ्ग्यो यत्र स तथा । अयं भावः—विभावानुभावव्यभि  
 चारिभावैः परिपुष्टः स्थायीभाव एव रस इत्यस्ति क्रमः । उक्तं हि—‘व्यक्तः सं  
 तैर्विभावद्यैः स्थायीभावो रसः स्मृतः’ इति । परंतु स यत्र काव्ये व्यज्यमानस्य  
 रसस्य परिपोषात्कार्यकारणयोर्भेदावभासावभावानुभूयते स्पष्टतरं तादृशस्य  
 रसध्वन्याख्यस्य काव्यस्यालक्ष्यक्रमव्यङ्ग्य इति संज्ञा यौगिक्यन्वर्थिकेवेति ॥ ४ ॥  
 एवं वस्त्वलंकाराख्ययोः शक्तिमूलयोर्विवक्षितान्यपरवाच्ययोर्ध्वन्योरपि तद्विप  
 रीतां संज्ञां विधत्ते—वस्त्विति । लक्ष्यः व्यङ्ग्यस्य रसस्यापरिपोषात्क्रमः कार्ये

द्विधान्त्योऽर्थातरे वाच्यसंक्रमाच्च तिरस्कृतेः ।

इत्येते सप्त सामान्या ध्वनिभेदाः स्वरा इव ॥ ६ ॥

सीतारामौ समुद्राहे स्वेदाम्बुकणिकान्वितौ ।

किञ्चित्तरङ्गितापाङ्गौ रत्यनङ्गाविवेकतः ॥ ७ ॥

कारणभावक्रमो ययोस्तौ तथेत्यर्थः । तदुक्तं काव्यप्रकाशकारिकाकारैः—‘कोऽप्य-  
लक्ष्यक्रमव्यङ्ग्यो लक्ष्यव्यङ्ग्यक्रमः परः’ इति । विवृतं चैवमेव तद्रीकादौ रस-  
गङ्गाधरे चापि । विस्तरभयात् भयात्र दिव्यात्रमेवोदाह्रियत इति । तत्रापि पुनरिमौ  
शक्तिमूलौ विवक्षितान्यपरवाच्याख्यौ लक्ष्यव्यङ्ग्यक्रमसंज्ञौ वस्त्वलंकाराभिधौ  
ध्वनी शब्दार्थशक्तिमूलत्वभेदेन द्विविधावित्याह—शब्दार्थेति । तदुक्तं रस-  
गङ्गाधरे—‘अर्थसंलक्ष्यक्रमध्वनिर्निरूप्यते । स च तावद्विविधः । शब्दशक्तिमू-  
लोऽर्थशक्तिमूलश्चेति’ इति ॥ ५ ॥ एवं क्रमप्राप्तस्याविवक्षितवाच्याख्यस्य लक्ष-  
णामूलध्वनेरपि द्वैविध्यं विधत्ते । अन्यः लक्षणामूलः । तदुक्तं काव्यप्रकाशका-  
रिकासु—‘तत्र वाच्यं भवेद्ध्वनौ । अर्थान्तरे संक्रमितमत्यन्तं वा तिरस्कृतम्’  
इति । तिरस्कृतेर्वाच्यात्यन्ततिरस्कारादित्यर्थः । तदयं संप्रहः—‘शक्तिमूलो विव-  
क्षितान्यपरवाच्योऽलक्ष्यक्रमव्यङ्ग्यो रसध्वनिः ॥ १ ॥, शक्तिमूलो विवक्षिता-  
न्यपरवाच्योऽपि शब्दशक्तिमूलो लक्ष्यव्यङ्ग्यक्रमो वस्तुध्वनिः ॥ २ ॥, शक्तिमूलो  
विवक्षितान्यपरवाच्यो लक्ष्यव्यङ्ग्यक्रमोऽर्थशक्तिमूलो वस्तुध्वनिः ॥ ३ ॥, शक्ति-  
मूलो विवक्षितान्यपरवाच्योऽपि शब्दैकशक्तिमूलो लक्ष्यव्यङ्ग्यक्रमोऽलंकारध्वनिः  
॥ ४ ॥, शक्तिमूलो विवक्षितान्यपरवाच्योऽप्यर्थैकशक्तिमूलो लक्ष्यव्यङ्ग्यक्रमो-  
ऽलंकारध्वनिः ॥ ५ ॥, लक्षणामूलो विवक्षितवाच्यत्वेनार्थान्तरसंक्रमितवाच्यो  
ध्वनिः ॥ ६ ॥, लक्षणामूलोऽविवक्षितवाच्यत्वेनात्यन्ततिरस्कृतवाच्यो ध्वनिरिति  
६ ७ ॥, उपसंहरति—इतीति । स्वरा निपादाद्याः ॥ ६ ॥ एतेषां सप्तानामपि  
एनीनां क्रमेणोदाहरणान्याह । सप्तकाण्डरामायणार्थमपि संक्षेपतः कथयन्  
सीतारामाविव्यादिसप्तभिः । तत्रेदं शक्तिमूलस्य विवक्षितान्यपरवाच्यस्या-  
लक्ष्यक्रमव्यङ्ग्यस्य रसध्वनेरुदाहरणम् । सीतारामौ जानकीजगन्निवासौ समुद्राहे  
‘विवाहोपयमौ समौ । तथा परिणयोद्वाहोपयामाः पाणिपीडनम्’ इत्यमरोक्तेर्विवाह  
इत्यर्थः । सम्यक्त्वं च सर्वसद्गुणपूर्णत्वमेव । अतएव किञ्चित्तरङ्गितापाङ्गौ किञ्चित्  
इपत् । एतेनोभयोरपि कुलीनत्वाल्लज्जातिशयो व्यज्यते । संजातास्तरङ्गा इव  
कनीनिकासंचारेण तरङ्गा येषु तादृशा अपाङ्गाः नेत्रान्ताः ययोस्तौ स्वल्पं पर-  
स्परं कटाक्षशालिनावित्यर्थः । एतेन अन्योन्यसौन्दर्यरागात्सादरावलोकनाभिलाषो  
ध्वनितः । अतएव स्वेदाम्बुकणिकाश्रितौ स्वेदो धर्मस्तत्सङ्गकं यदम्बु उदकं तस्य याः  
कणिकाश्च कणिकाः सूक्ष्मविन्दवस्तैरश्रितौ । पूजितावित्यर्थः । उद्वाहे तावदक्षतारो-  
पणं प्रसिद्धमेव । एतयोस्तु पाणिग्रहणात्प्रागेवान्तःपटापसारणक्षणे धर्मजल-  
मौक्तिककणिकाभिरेव तत्संपन्नमित्यश्रितपदेन द्योतितम् । एतादृशौ सन्तौ रत्यनङ्गा-

वनं गन्तुं समुद्युक्तं पतिं जनकनन्दिनी ।

कटाक्षैः पूजयामास नीलोत्पलदलैरिव ॥ ८ ॥

शिव रतिमदनाविव इक्षतः परस्परं मन्दस्मितादिचेष्टां कुर्वते इत्यर्थः । अयंभावः—  
सीतायास्तावद्भगवतो रामचन्द्रस्य प्राथमिकदर्शनवशादुभयोः सौन्दर्योत्कर्षाच्च  
सादरावलोकनेच्छायां सत्यामपि लज्जापारवश्यादन्तःपटापसारणोत्तरमेव किञ्चि-  
त्कटाक्षच्छटाभिरन्योन्यमवलोक्य 'स्तम्भः खेदोऽथ रोमान्नः स्वरभङ्गोऽथ  
वेपथुः । वैवर्ण्यमश्रुप्रलय इत्यष्टौ सालिकाः स्मृताः' इति रसतरङ्गिणीकारोदाहृत-  
भरतवचनोक्तखेदाख्यसात्विकभावसंपन्नौ सन्तौ श्रीसीतारामाख्यौ दंपती रतिस्मर-  
वहरस्मेरं कुरुत इति । अत्र रतिस्मरयोरुपमानं तु निरुक्तकाले निरुक्तव्यापारकरण  
एव न तु सौन्दर्यांशेऽपि । तेनानयोर्लोकोत्तरसुन्दरत्वं सूचितम् । एवंचात्र सीता-  
रामाख्यालम्बनविभावेन परिणयाख्योद्दीपनविभावेन खेदाख्यसात्विकभावेन किञ्चि-  
त्पदयोतितम्रीडाख्यव्यभिचारिभावेन तरङ्गितेति कटाक्षानुभावेन च परिपुष्टो रतीत्या-  
दिना स्मितादिचेष्टाविशेषांशोपमानेन ध्वनितो रत्याख्यः स्थायीभाव एव शृङ्गारसरे  
सूचितः । तस्मान्निरुक्तरसध्वनेर्निरुक्तसीतादिशब्दशक्तिमूलत्वाद्वाच्यार्थानां सर्वेषा-  
मत्रोक्तव्यङ्ग्यार्थमात्रपरत्वेन विवक्षितत्वादुक्तविभावादीनां व्यञ्जकानां तथा  
व्यङ्ग्यस्योत्तरसस्यात्र पौर्वापर्यक्रमसत्त्वेऽपि तस्य कालसौक्ष्म्यादिना दुर्लक्ष्यत्वेना-  
लक्ष्यक्रमव्यङ्ग्यत्वादुदाहृतपद्ये निरुक्तरसध्वनित्वलक्षणसमन्वयः । किंचेह वाच्या-  
र्थापेक्षया निरुक्तव्यङ्ग्यस्यैव चतुरचमत्कारकारित्वेन प्राधान्यात्प्रागुक्तलक्षणो-  
त्तमोत्तमकाव्याख्यध्वनित्वं बोध्यमिति दिक् । उत्सुकावेवात्र नायिकानायकौ ।  
संभोगः शृङ्गारः । पूर्णोपमाहेतुपरिकरादयोऽलंकाराः ॥ ७ ॥ अथ तमेव वस्तु-  
ध्वनित्वेन लक्ष्यक्रमव्यङ्ग्यं तत्रापि शब्दशक्तिमूलमुदाहरति—वनमिति । जनक-  
नन्दिनीति साभिप्रायम् । जनकं विदेहं नन्दयतीति तथा । 'अभयं वै जनकं प्राप्नोसि'  
इति श्रुतेः श्रीमद्याज्ञवल्क्याख्ययोगीन्द्रचक्रवर्तिचूडामणेः सकाशादभिजाततत्त्ववि-  
द्योऽपि सीरध्वजाख्यः पिता यामेव दुहितरं प्राप्यानन्दी भवति सा वैदेहीत्यर्थः ।  
एतेन शीलपौष्कल्यं ध्वन्यते । अतएव वनं गन्तुं समुद्युक्तं पितृप्रतिज्ञापरिपाल-  
नार्थं भरताय राज्यं दत्त्वा दण्डकारण्यमभिजिगमिषुमित्यर्थः । एतादृशं पतिं 'धवः  
पतिः प्रियो भर्ता' इत्यमरात्प्रियं श्रीराममित्यर्थः । कटाक्षैः तिर्यगवलोकनैः,  
ननु मां विहाय कथं गच्छसीति रोषात्संमुखं क्रूरदृष्टयेति भावः । तत्रापि नीलो-  
त्पलदलैरिव पूजयामास ननु केवलं व्यलोकयदित्यर्थः । वनं प्रति प्रस्थानाव-  
सरे मङ्गलार्थं पूजनस्यौचित्यात्कटाक्षाणां च सरसत्वकोमलत्वनीलकान्तिमत्त्वा-  
दिसाधर्म्येण नीलोत्पलदलतुल्यत्वाच्च युक्तैव निरुक्तोत्प्रेक्षेति तात्पर्यम् । अत्र यदि  
श्रीमद्भिर्वनं प्रति गम्यते तर्ह्यहमपि दास्यनुयातुमाज्ञाप्येति वस्तु ध्वनितम् ।  
तत्रोक्तव्यङ्ग्ये कटाक्षनिष्ठकारणतानिरूपितकार्यतालक्षणः क्रमः सहृदयैः स्पष्टं  
लक्ष्यत एवेति लक्ष्यक्रमव्यङ्ग्येति तथा कटाक्षैरिति बहुवचनान्तकटाक्षपदाद्वय-

खरदूषणसंहर्ता वैदेहीप्राणवल्लभः ।

सुमित्रानन्दनानन्दी सदा रामो मुदावतु ॥ ९ ॥

स्त्वसूचनेन पूजेति पदादादरातिशयव्यञ्जनेन च शब्दशक्तिमूलत्वमपि बोध्यम् । शेषं तु प्राग्वदेवोक्तम् । अत्र विरहकातरा नायिका । उदासीनो नायकः । विप्र-  
लम्भः शृङ्गारः । उत्प्रेक्षापरिकरपरिकराङ्गुरादयोऽलंकाराः ॥ ८ ॥ एवं अर्थशक्ति-  
मूलं तमुदाहरति—खरेति । खरदूषणाभिधयोः प्रसिद्धयोः राक्षसयोः संहर्ता  
विध्वंसक इत्यर्थः । पक्षे रलयोः सावर्ण्यात्खलाः सर्वेऽपि भेदवादिनस्तत्कृतानि  
यानि दूषणानि 'द्वैतं सत्यं कार्यकारित्वात् व्यतिरेके बन्ध्यासुतवत्' इत्यादिरूपाणि  
तेषां संहर्ता 'द्वैतं मिथ्या दृश्यत्वान्मृगजलयत्' इत्यादिभिर्वाच्यहेतोः सत्प्रति-  
पक्षत्वापादकादियुक्तिसहस्रैर्निवारक इत्यर्थः । एतेनाधर्मप्रवर्तकनाशकत्वाद्धर्मप्र-  
तिष्ठापकत्वोक्त्या श्रीरामे धर्माख्यपुरुषार्थदातृत्वं ध्वनितम् । वैदेहीति । वैदेही  
जानकी प्राणवत् वल्लभा प्रिया यस्य, यद्वा वैदेह्याः सीतायाः प्राण इव वल्लभः  
प्रेयानित्यर्थः । पक्षे विदेहस्य देहमानश्चन्यस्य सप्तमीं भूमिकां प्राप्तस्य योगिनः  
इयं वैदेही तुरियावस्था सा प्राणवल्लभा प्राणवत्प्रेयसी यस्येत्यर्थः । एवंचा-  
नेन कामाख्यपुरुषार्थप्रदत्वं सूचितम् । सुमित्रेति । सुमित्रानन्दनो लक्ष्मणः  
तेन आनन्दी । प्रमोदशालीत्यर्थः । पक्षे सुमित्राणि प्रियसुहृदः अनन्दनाः न  
नन्दयन्ति ते अनन्दनाः अतोपकाः शत्रव इति यावत् । सुमित्राणि च अनन्दना-  
धेति द्वन्द्वः । तेष्वानन्दी 'मुहन्मित्रार्युंदासीनमध्यस्थद्वेष्यबन्धुषु । साधुष्वपि च  
पापेषु समबुद्धिर्विशिष्यते' इति स्मृतेः । मुहदादिसर्वत्र ब्रह्माद्वैतदृष्टयैवानन्दी  
'रसं ह्येषायं लब्ध्वानन्दी भवति' इति श्रुतेर्ब्रह्मानन्दवानित्यर्थः । एतेनार्थसंज्ञकपुरुषार्थ-  
वितरणप्रवीणत्वं चोतितम् । तद्यथा कलहप्रागभावपरिपालकैक्याधीना हि निखिला-  
प्यर्थसंपत्तिरिति प्रसिद्धमेव । तदत्र सुमित्रानन्दनपदध्वनितसापन्नबन्धुना सहाप्यै-  
क्यावबोधकानन्दित्वोक्त्या, पक्षे शत्रुमित्रयोः साम्यभावेन सर्वत्र प्रमोदवत्त्वोक्त्या  
च सिद्धमेवेति । तथाचोदाहृतं काव्यप्रकाशे—'जितेन्द्रियत्वं विनयस्य कारणं  
गुणप्रकर्षो विनयादवाप्यते । गुणप्रकर्षेण जनोऽनुरज्यते जनानुरागप्रभवा हि  
संपदः' इति । एतादृशो रामः रमन्ते योगिनो यस्मिन्निति सच्चिदानन्दरूपः  
श्रीरघुवीरः सदा अखण्डं मुदा हर्षेण आयासं विनैव । लीलामात्रेणेत्यर्थः । अवतु  
रक्षतु । अस्मानिति शेषः । पक्षे सदाराम इत्येकं पदम् । सतां साधूनामाराम इव  
आरामो विहारस्थानम् । श्रीगुरुरित्यर्थः । शेषं प्राग्वदेव । एवं च मोक्षाख्यपु-  
रुषार्थप्रतिपादकत्वमपि व्यजितम् । अत्र यतो वैदेहीप्राणवल्लभः अतः खरदूषण-  
संहर्ता । तर्हि कामक्रोधवान् । न । यतः सुमित्रानन्दनानन्दीति हेतुहेतुमद्भावो  
बोध्यः । पक्षे खरेति पदेन वादित्वं प्राप्तमतो वैदेहीति । तत्रापि सुमुखवपुष्क-  
मतः सुमित्रेति शेषम् । तथाचात्र श्लेषालंकारेण ध्वनितोपमालंकारात्मकार्यशक्त्या  
रामश्रीगुरोरभेद एवास्तीति वस्तु ध्वनितम् । अन्यत्सर्वमुक्तदिशा प्राग्वदेवोक्तम् ।

वेदान्ता अपि यं गन्तुं यतन्तेऽनन्तचिन्तया ।

अहो सोऽपि कपिं वन्धुं योजयामास सूचयन् ॥ १० ॥

जगत्प्राणसुतोक्तेन पीतेन श्रोत्रपात्रतः ।

दृष्टा सीतेति वाक्येन रामोऽप्यमरतामगात् ॥ ११ ॥

अत्र धीरललितोदात्तशान्तो नायकः । स्त्रीया प्रगल्भा नायिका । वीरशृङ्गारहा-  
स्यशान्तरसाः । श्लेषपरिकरादयोऽलंकाराः ॥ ९ ॥ अथ शक्तिमूलविवक्षितान्यपर-  
वाच्यत्वेऽपि शब्दशक्तिमूलं लक्ष्यव्यङ्ग्यकममलंकारध्वनिमुदाहरति—वेदान्ता  
अपीति । अहो इत्याश्चर्यं । वेदान्ता अपि उपनिषद्भागा अपि । एतेन वेदा-  
न्तानां महामहिमत्वं ध्वनितम् । यं परमात्मानं गन्तुमवगाहितुं विषयीकर्तुमिति  
यावत् । अनन्तचिन्तया अगणितमननपरम्परयेत्यर्थः । यतन्ते प्रयत्नं कुर्वन्ति  
नतु केवलमभिलपन्त्येवेत्यर्थः । सोऽपि निरुक्तमाहात्म्यः परमात्मा श्रीरामोऽपि  
कपिं सुग्रीवं प्रति कपिमेव सूचयन्निति कपिपदावृत्त्यान्वयः कार्यः । तेन सुग्री-  
व त्वं प्रावृट्काले गतेऽपि मत्कृतसंकेतानुसारेण सीताशोधनार्थं नैव प्रयतस इति  
कृतघ्नत्वादुन्मत्तत्वाच्च मर्कटजातीयगुणवानेवास्ति नतु खरदूषणहन्तृमैत्रीपात्रम-  
सीति द्योतयन्सन्नित्यर्थः । वन्धुं अपेरत्रापकर्षः । लक्ष्मणाख्यभ्रातरमपीत्यर्थः ।  
एतेन श्रीरामे सीताविरहातुरत्वेन तदन्वेषणलक्षणकार्याकुलत्वं द्योतितम् । योज-  
यामास नियोजितवानित्यर्थः । श्रुतिशिरोऽनवगोचरोऽपि परमेश्वरो भक्तभरणार्थ-  
मतिदैन्यमपि नाटयतीति महदद्भुतं भक्तिवैभवमिति भावः । अत्र वेदान्तेत्यादि-  
पदैः शक्तिवृत्त्यैव महानुभावभावानीयमाहात्म्यस्य भगवतः प्रोक्तदैत्यमनुचितमेवेति-  
वदद्विविषमालंकारो ध्वनितः । शिष्टं तु पूर्ववदेव बोध्यम् । अत्रानन्तगुणः करुणो नायकः ।  
शान्ताद्भुतभक्तिकरुणा रसाः । असंभवालंकारः ॥ १० ॥ ततस्तमेवार्थशक्तिमूल-  
मुदाहरति—जगत्प्राणेति । ‘समीरमारुतमरुजगत्प्राणसमीरणाः’ इत्यमराजग-  
त्प्राणो वायुस्तस्य सुतो हनुमान् तेनोक्तेन कथितेनेत्यर्थः । अत्र यद्यपि प्रभञ्जने-  
त्यपि वक्तुं शक्यं, तथापि तस्य प्रकृतविरुद्धार्थसूचकत्वात्तद्विहाय जगत्प्राणेत्युक्तम्  
तेन विश्वात्मनो रामचन्द्रस्य जानकीविरहमहाव्याधेः सकाशादुज्जीवनार्थं जगत्प्रा-  
णसुतवचनामृतं युक्तमेवेति ध्वनितम् । तत एव श्रोत्रपात्रतः श्रवणमणिचपका-  
भ्यामित्यर्थः । पीतेन प्राशितेनेति यावत् । अस्ति सीतेति । सीतेति पदं प्रथम-  
मुच्चारितं चेत्किं मृतेति वदिष्यत्यग्रे इत्याद्याशङ्कया द्वितीयपदश्रवणतः प्रागेव  
श्रीरामः स्वधाम प्राप्स्यतीति संभावनया प्रथममस्तिपदं प्रयुज्यैव ततः सीतेति  
पदघटितेन वाक्येनेत्यर्थः । रामोऽपि अत्रापिना रमन्ते योगिनो यस्मिन्निति  
विग्रहो बोध्यः । सच्चिदानन्दाद्वैतात्मरूपत्वेन नित्यामृतस्वप्रकाशपरमात्मापि भक्त-  
भावनया हर्षाद्यपि नाटयतीति विचित्रं भक्तितत्त्वमिति द्योतितम् । अमरतां  
मरणहीनतां नतु अखप्रतामित्यर्थः । अगादलभदिति यावत् । निरुक्तवाक्यश्रव-  
णेन प्राप्तजीवितत्वात्तद्वर्षवशात्कालान्तरेऽपि मृत्युशून्य एव बभूवेति भावः ।

राक्षसोत्तमरक्तेन रक्तेन युधि धावता ।

रावणस्य हताः प्राणाः सीताशोकाम्निना सह ॥ १२ ॥

भरतानन्दसंदोहवेलावृद्धिमुपेयुषी ।

कल्लोलैरुत्तमद्रामचन्द्रमप्यभ्यपेचयत् ॥ १३ ॥

अत्र पीतेनेति श्रोत्रेति अमरेति च पदसंज्ञातया निरुक्तवाच्यस्यामृतत्वसूचना-  
पकं सुतोपमा बालंकारो ध्वनितः । अन्यत्सर्वं प्राग्वदेव । अत्र विरही नायकः ।  
प्रेमलम्भः शृङ्गारः । भक्तिः शान्तधरसः । परिकरपरिकराङ्कुरादयोऽलंकाराः ॥ ११ ॥  
एवं शक्तिमूलान्यत्र ध्वनिभेदानुदाहृत्याधुना क्रमप्राप्तं लक्षणागूलं ध्वनिभेदद्व-  
ामिषिवक्षितवाच्यापरनामकं समुदाहरन्प्रथमं तावदजहदक्षणागूलमर्थान्तरसं-  
क्रमितवाच्यं ध्वनिभेदमुदाहरति—राक्षसेति । राक्षसानां यत् उत्तमं क्रोधा-  
मेग्यलितशरीरनिःसृतत्वलक्षणेनोत्कर्षेण तप्तमुष्णं यदक्षं दधिं 'दधिरेऽग्निलो-  
हेतासरफक्षतजशोणितम्' इत्यमरः । तेनेत्यर्थः । रक्तेन अरण्यवर्णेन युधि धावन-  
सकं रावणप्राणहरणादिकार्यकारित्वस्यारक्षवर्णस्य मुतरामसंभवादजहत्स्वार्थल-  
क्षणया निरुक्तशोणितकर्तृकारक्षवर्णगुणकेन श्रीरामवाणेनेत्यर्थः । एते व्यधि-  
हरणे एव कर्तरि तृतीये । गृतादक्षेन वाणेन युधि संप्रामे धावता महावेगवत्तरत्या-  
दावनमिव कुर्वता सतेत्यर्थः । रावणस्य प्राणाः सीताशोकाम्निना सह हताः  
युरिति संयन्धः । उक्तप्राणानां वायुविशेषत्वादुक्तशोकामेस्तत्सरसत्वात्तेन सहैव  
दिपहरणं श्रीरामवाणेन युष्मेव कृतमिति तात्पर्यम् । एतेन राक्षसेति तज्जाति-  
वाचकपदाक्षेनेत्येकवचनार्थकेनापि श्रीरामवाणेन निश्चितरक्षःक्षपणपूर्वकं राव-  
णप्राणहरणं सीताशोकोपशमनं तुल्यफलमेव कृतमित्यद्भुतं श्रीरघुवीरर्पादपमिति  
क्षपदनिष्ठाऽजहत्स्वार्थलक्षणया ध्वनितम् । तेनेदमर्थान्तरे रक्षपदार्थादितर-  
सेन धारे संक्रमितवाच्यत्वादुक्तध्वन्युदाहरणमिति लक्षणरामन्ययः । अत्र  
श्रीरोदात्तो नायकः । राक्षो रसः । सहोक्त्वलंकारः । तदुक्तम्—'सहोक्तिः सह-  
तावधेद्भासते जनरञ्जनः । दिगन्तमगमत्तस्य कीर्तिः प्रत्यर्थिभिः सह' इति  
: १२ ॥ एवं शोणो धावतीतिवदजहत्स्वार्थाद्व्यलक्षणागूलमर्थान्तरसंक्रमित-  
वाच्याभिधं ध्वनिभेदमुदाहृत्या गङ्गायां घोष इत्यादिवत् जहत्स्वार्थाद्व्यलक्ष-  
णागूलमत्यन्ततिरस्कृतवाच्याभिधं सप्तमत्वेन चरमं तमुदाहरन्नुत्तरकाण्डार्थं संक्षि-  
पति—भरतानन्देति । भरतः श्रीरामभ्राता प्रसिद्ध एव तस्य ये आनन्दाः  
हर्षास्तेषां यः संदोहः 'समूहे निवहप्यूहसंदोहविसरप्रजाः' इत्यमरात्समुदाय-  
स्य वेला समुद्रतीरमर्यादामूमिः । 'वेला काले जलनिधेस्तोरे वीरविकारयोः ।  
अद्विष्टभरणे रागे सीम्नि वा विधुधस्त्रियाम् । भोजनेऽपीश्वराणां स्यात्' इति विश्वो-  
क्तेर्वेलापदं यद्यप्यनेकार्थकमेव, तथाप्यत्र कल्लोलपदसमभिव्याहाराश्रमे चन्द्र-  
रूपत्वाभिधानाच्च समुद्रमर्यादापरमेव गृह्यते । तस्यैव चन्द्रदर्शने कल्लोलैर्वृद्धिसं-  
भवादिति श्रेयम् । नन्वस्तु नामैवं तथापि समुद्रमर्यादासावुक्त्वा नन्दसंदोहसंय-

निनी कथं संभवेत्कथं वा कल्लोलैर्गुह्यं न प्राप्नुवन्ती श्रीरामचन्द्रमभिषेधेति  
 चेत् । जहलक्षणया समुद्रस्य वेलाक्षन्देन विवक्षितवान् । ननु तत्रापि  
 'स्वायत्ते शब्दप्रयोगे किमित्यवानकं प्रयुज्यामहे' इति न्यायाद्वरतानन्दसंदोहसि-  
 धुर्द्विमुपागममिति प्रथमनरणानुगुणवर्णयदितमपि विवक्षितार्थानुकूलं च प्रयोगं  
 त्यक्त्वा लाक्षणिकं वेलापदं किमिति प्रयुक्तमिति चेद्वाच्यम् । निरुक्तानन्दसंदोह-  
 सिन्धोः शक्तिवृत्त्येवाभिधाने वाच्यशेषेण तस्य श्रद्धिद्वारा श्रीरामलक्षणचन्द्राभि-  
 पेचनवर्णनं मर्यादोलङ्घनं विनानुपपन्नं स्यात् । नहि द्विलक्ष्योजनद्वयं चन्द्रमण्डलं  
 वर्धमानोऽपि समुद्रो विना वेलातिक्रमणमभिषेक्तुमलम् । तथात्वे ह्येव हि  
 प्रमाद्यति प्रमत्तो हि धर्मेतिक्रमतीति श्रीमद्भगवद्गीताभाष्ये श्रीमद्भगवत्  
 ज्यपादपादारविन्दवचनादुक्तानन्दसंदोहस्यसात्विकत्वापत्तिः स्यात् । तस्माद्  
 त्तार्थप्रथितातिशयोक्त्यनुप्राणितसमासोक्तिलुप्तोपमारूपकान्यथानुपपत्त्या निरु-  
 क्तानन्दसंदोहसिन्धोरपरिच्छिन्नश्रद्धिशालित्वमनुलक्षितमर्यादत्वं चेत्युभयमपि ध्वन-  
 यितुमेवेदं लाक्षणिकं वेलापदं प्रयुक्तम् । तेन वेलायाः वृद्ध्यसंभावाद्यपि  
 सिन्धुरेव श्रद्धिं प्राप्तस्तथापि स यथा यथा वृद्धे तथा तथा तन्मर्यादाप्यवर्धदिति  
 द्योतनायैव वेलाश्रद्धिमुपेयुपीत्युक्तिरिति सिद्धम् । तत्र कल्लोलैरिति पदं देहली-  
 दीपन्यायेनोभयत्रापि संवध्यते । तथाच भरतानन्दसंदोहवेलाकल्लोलैर्द्विमुपे-  
 युषी सती उल्लसद्रामचन्द्रमपि कल्लोलैरभ्यपेचयदिति योजना । कल्लोला इ-  
 कल्लोला उत्सवाख्यमनोवृत्तिविशेषास्तैरित्यर्थः । श्रद्धिं वर्धनं उपेयुषी प्राप्नुवत्  
 सतीत्यर्थः । उल्लसदिति । उल्लसति प्रतिज्ञातसंकेतावसर एवागमनात्परम-  
 भक्तस्य भरतस्य दर्शनाच्च स्मितादिना विकसतीति तथा स चासौ रामश्चेत्यु-  
 ल्लसद्रामः स एव चन्द्रः चन्दयत्याह्लादयति भक्तानिति चन्द्रः नतु विधुः तम-  
 पीत्यर्थः । चन्द्रपक्षे उल्लसन्नुदयं प्राप्नुवन्निति व्याख्येयम् । अपिशब्देनातिश-  
 योक्तिध्वननाद्वरतानन्दस्यापरिमितत्वं सूचितम् । तेन तद्भक्तेरपि निरुपमत्वं  
 व्यज्यते । कल्लोलैरित्युक्तार्थम् राज्याभिषिक्तमकारयदित्यर्थः । पक्षे स्नापयामा-  
 सेति यावत् । श्रीरामदर्शनेन मुदितो भरतस्तं प्रति तद्राज्यं निवेदितवानिति  
 तत्त्वम् । अत्र वेलेति पदे जहलक्षणया निरुक्तसिन्धोरमितश्रद्धित्वेऽप्यनुलङ्घित-  
 मर्यादत्वाद्वरते सात्विकभक्तशिरोमणित्वं ध्वनितम् । तेन वाच्यस्य वेलापदार्थ-  
 स्यात्यन्ततिरस्कारालक्षणसंगतिरिति दिक् । अत्र प्रसन्नो नायकः । भक्तिरेव  
 रसः । रूपकलुप्तोपमासमासोक्त्यतिशयोक्त्यादयोऽलंकाराः । यथावा काव्यप्र-  
 दीपकर्तुः—'आधूतसस्वेदकरोत्पलायाः स्मितावरूढप्रतिकूलवाचः । प्रियो विहा-  
 याधरमायताक्ष्याः पपौ चिराय प्रतिषेधमेव' इति । अत्र यद्यपि तेनात्यन्तति-  
 रस्कृतवाच्यध्वनिप्रसङ्ग उपकृतं बहु तत्रेत्यादिप्रकाशप्रसिद्धं पद्यमुदाहृत्यायं  
 प्रभेदो न केवलं विरोधिलक्षणायां किंत्वन्यत्रापीत्यवतार्य यथा ममेति सप्रति-  
 ङ्गसिद्धमुदाहृत्यायं तेषामपि तेषां विरोधो न केवलं विरोधिलक्षणायां किंत्वन्यत्रापीत्यवतार्य

विभावाद्यैरपाधानचिद्वेद्यः स्थाय्यसौ रसः ।

यद्वा तत्संयुतिव्यक्तस्थाय्युपाधिश्चिदेव सः ॥ १४ ॥

व्यङ्ग्य इति व्यङ्ग्यमुक्तं, तथापि मया नु खेदस्मितानुमितदृढतरानुरागायाः प्रवृत्तनायिकायाः प्रणयप्रकोपनिमित्तकं निषेधमेव संभोगनिवारणमेव अधरं विहाय चिराय पपां प्राशितवानिति योजनां विधाय यदा संभोगनिषेधः प्राशितः कुम्भ-संभवेनाम्भोधिबलस्योऽन्तरेव ध्वंसितस्तदा तत्प्रतियोग्याल्लिङ्गनाधरपानादिः संभोगः साधित इति विरोधिलक्षणया लक्ष्यते । तेन च तस्यां गूढप्रेमातिशयः सौन्द-र्यादिगुणातिशयश्च व्यज्यत इत्युच्यत इति धन्तव्यं सहृदयः ॥ १३ ॥ एवं सामान्यतः सप्तध्वनिभेदानुदाहरताग्राह्यक्रमव्यङ्ग्यस्य विवक्षितान्यपरयाच्य-स्य शक्तिमूलस्य प्रथमस्य ध्वनिभेदस्य रसध्वनित्वमुक्तं स किलक्षणो रस इत्या-दाद्यायां तल्लक्षणं प्राचीननवीनमतभेदेन संक्षिपति—विभावाद्यैरिति । विभा-वादीनां स्वरूपं तृप्तं काव्यप्रकाशमूले—‘कारणान्यथ कार्यानि सहकारीनि यानि च । रस्यादेः स्थायिनो लोके तानि चेन्नाद्यकाव्ययोः । विभावा अनुभावाश्च कथ्यन्ते ध्वनिचारिणः’ इति । अत्राप्यग्रे वक्ष्यामः । एवंच रस्यादेः स्थायि-भावस्य कारणत्वं विभापत्वं कार्यत्वमनुभावत्वं सहकारित्वं व्यभिचारिभावत्व-मिति सामान्यतस्तल्लक्षणं फलितम् । ते विभावाः कान्ताद्यालम्बनविभावाध-न्द्रिकागुदीपनविभावाश्च आद्या मुह्यताः स्थाय्यभिव्यक्तिकारणत्वेन प्रधानीभूता येषां कटाक्षायनुभावादीनां संरित्यर्थः । अपाशानेति । अपगतं दीपानचने तम इव अभिभूतमज्ञानं यस्याः एतादृशी या चित् साक्षिर्चैतन्यं तथा येषः दृश्य इत्यर्थः । अतएव असां प्रत्यक्षः स्थायी रत्यादिः स्थायिभावः रसो भवतीत्यर्थः । अयं भावः—आलम्बनविभावाः सुन्दर्यादयस्तथोदीपनविभावाधन्द्रिकादयोऽपि यदा बाह्यास्तदा प्रत्यक्षादिप्रमाणगम्याः । यदा नु स्वप्नमनोराज्ययोस्त आन्तरा एव तदा साक्षिचिन्मात्रभास्याः । उपलक्षणमेतदनुभावादेरपि । तत्रापि कटा-क्षादीनामसालिकानामनुभावानां स्तम्भादीनां सालिकानां च तेषां बाह्यत्वात्तथा प्रमोदादीनां तेषां तथानिर्वेदादीनां व्यभिचारिभावानामप्यान्तरत्वाच्च । तत्रेन्द्रि-यार्थसंनिकर्षोत्पन्नं ज्ञानमव्यपदेश्यमव्यभिचारिव्यवसायात्मकं प्रत्यक्षमिति व्याव-हारिकप्रत्यक्षलक्षकपारमर्पसूत्राग्रिहृक्कालम्बनविभावादीनां बाह्यानां पदार्थानां च-क्षुरादीन्द्रियैः सह संनिकर्षो यदा भवति तदा तत्प्रत्यक्षमुत्पद्यत इति नियतम् । तत्रेन्द्रियार्थसंनिकर्षे सति चक्षुर्द्वारान्तःकरणवृत्त्यवच्छिन्नं चैतन्यं बहिरागत्य विषयावच्छिन्नचैतन्याकारतां प्राप्नोति । ततो विषयावच्छिन्नचैतन्याज्ञानापसरणेन तत्स्फूर्तिर्भवतीति सिद्धान्तप्रक्रिया । एवमान्तराणामपि तेषां साक्षिचित्तैव प्रत्य-क्षमिति निरुक्तविभावादित्रयसंयोगेन जनिता लौकिकमानसव्यापारवशादात्मनि-ष्ठानन्दांशावरणस्य तात्कालिकापसरणेन साक्षिचिदेवान्तःकरणे

तथावस्थितं रत्यादिस्थायिभावं भासयतीति स एवोक्तास्तीत्या



रसो वै स रसं लब्ध्वाऽनन्दयं स्यादिति श्रुतेः ।

पक्षश्चरम एवात्र परमः परमास्पदम् ॥ १५ ॥

इति । यद्वेति । अनेनास्मिन्मते वक्ष्यमाणश्रुत्येकवाक्यत्वाभावादस्वरसः सूचितः । तत्संयुतीति । तेषामुक्तकान्ताद्यालम्बनादिविभावादीनां संयुतिः संयोगस्तेन व्यक्तः पूर्वं संस्कारात्मना मनसि स्थितोऽप्युक्तसामग्र्या प्रकटीभूतः यः स्थायी रत्यादिः स्थायीभावः स एवोपाधिः स्फटिकस्येव सन्निहितकुङ्कुमं स्वधर्मारोपको यस्याः सा तथा एतादृशी चिदेव सचिदानन्दाद्वैतात्मसंविदेव सः रसो भवतीत्यर्थः । तस्माद्विभावादिसामग्र्या तात्कालिकापसरितानन्दावरणचिद्वेद्यस्थायिभावत्वं रसत्वमिति प्राचां मते विभावादिसंयोगाभिव्यक्तस्याप्युपहितचित्त्वं तत्त्वमिति नवीनानां मतेऽपि च तद्वक्षणमस्तीत्याशयः । अत्र प्रथमे लक्षणविभावादिसामग्र्येति सुबोधार्थमेव सर्वदा रसोत्पत्त्यापत्तिवारणाय तात्कालिकेति । चिद्वेद्यस्थायिभावत्वमित्येवोक्तौ तत्र सुखाभावापत्तेः सुखहेतुत्वेन प्रसिद्धे तत्राव्याप्तेः समुदितमुपात्तम् । एवं द्वितीयेऽपि चित्त्वमित्युपहितचित्त्वमिति चोक्तौ ब्रह्मणि जीवादौ चातिव्याप्तिरिति विशेषणम् । तथाचोक्तं रसगङ्गाधरे । इत्थं चाभिनवगुप्तममटभट्टादिग्रन्थस्वारस्येन भग्नावरणचिद्विशिष्टो रत्यादिस्थायिभावो रस इति स्थितम् । वस्तुतस्तु वक्ष्यमाणरतिस्वारस्येन रत्याद्यवच्छिन्ना भग्नावरणा चिदेव रस इति । नचात्र प्राचीनसंमतलक्षणे चिद्विशिष्टत्वमुक्तं नतु चिद्वेद्यत्वं त्वया तु तथोक्तमिति कथं न विरुद्धमिति वाच्यम् । चिद्वेद्यत्वस्यैव चिद्विशिष्टत्वादन्वया नीलादेरिव चितो जडत्वापत्तेश्च । तस्मादेवंजातीयकं तदाशयमेव स्फुटयता मयात्र चिद्युक्त इति वक्तव्ये चिद्वेद्य इत्येव प्रथमलक्षण उक्तम् । आनन्दस्तु चरमलक्षणे चित्त्वादेवेति किं विरुद्धमिति दिक् ॥ १४ ॥ नन्वस्त्वेवं मतद्वयं तथापि कः पक्षः श्रेयानित्याशङ्क्य श्रुत्यनुसारित्वादन्य एवेत्याह—रसो वै स इति । वै निश्चयेन सः 'यद्वै तत्सुकृतम्' इत्यन्तेन ग्रन्थेन ब्रह्मवह्युपनिषदि यः पूर्वं प्रकृतः परमात्मा स तावद्रसः रसयति स्वस्वरूपानन्देन सुखयति जनानिति तथेत्यर्थः । अतएव 'रसमिति रसं ह्येवायं लब्ध्वानन्दी भवति' इति तैत्तिरीयारण्यकब्रह्मवह्युपनिषच्छ्रुतेरत्र चरम एव पक्षः परम इति संबन्धः । अयं जीवः । रसं ब्रह्मानन्दं लब्ध्वा निरस्तकामत्वेनान्तर्मुखे मनसि स्पष्टप्रतिचिन्वितत्वेन प्राप्येत्यर्थः । आनन्दी सुखी भवतीत्यर्थः । अत्र निरुक्तपक्षद्वये । परमः श्रेयानित्यर्थः । न केवलमन्तिमपक्षाङ्गीकारे श्रुत्येकवाक्यत्वमात्रलाभः कित्वन्यदप्यस्तीत्यभिप्रायेण तं विशिनष्टि—परमेति । परा ब्रह्मविद्यारूपा मा लक्ष्मीर्येषां ब्रह्मविदां तेषामास्पदं तदभिमताद्वैतैकपर्यवसायित्वेन प्रियत्वान्निवासस्थानमित्यर्थः । तस्मादन्तिमपक्षे श्रुत्यनुग्रहस्तत्त्वज्ञानं च संपद्यत इति स एवोपादेय इत्याशयः । नचोक्तश्रुतिः सुकृतशब्दितपुण्यकर्मपरैवास्त्वित्यपि शङ्क्यम् । पूर्वोक्तार्थैरेवमव्याख्यातत्वात्प्रत्युत मदुक्तार्थस्यैव तैः सूचितत्वाच्च । तथा चाहुरनु-

इवा यथा चर्वयन्नस्थि ततः स्वमुखशोणितम् ।  
मत्वा तदीयं रमते तद्वियोगे च खिद्यति ॥ १६ ॥  
तथैवानादिसंस्कारैर्जीवः शब्दादिकं भजन् ।  
तद्भावेन तदिच्छाया ध्वंसेऽन्तर्मुखमानसे ॥ १७ ॥  
प्रतिचिम्बितमानन्दं ब्रह्मैवात्मानमद्वयम् ।  
तदीयत्वेन मत्वाथ सुखदुःखे व्रजत्यलम् ॥ १८ ॥  
इच्छोपशम एवातो व्यञ्जको व्यवधानतः ।  
सुदृशां मुकुरो यद्वत्स्वरूपानन्दचारिधेः ॥ १९ ॥

भूतिप्रकाशे श्रीमद्विद्यारण्यगुरुचरणाः प्रकृतधुतिव्याख्यानायसर एव—‘मूढस्य मधुरादिः स्यादसौ ब्रह्मविचेकिनः । मधुरादिभुगानन्दी ब्रह्मविद्यं तथा सुखी’ इति ॥ १५ ॥ नन्वेवं यदि ब्रह्मानन्द एवोक्तोपाध्यवच्छिन्नो रसपदवाच्यश्चेत् ‘व्यक्तः स तैर्विभावाद्यैः स्थायीभावो रसः स्मृतः’ इति काव्यप्रकाशमूले, तथा ‘विभावानुभावव्यभिचारिसंयोगादसनिष्पत्तिः’ इति भरतसूत्रेऽपि कथं तस्योत्पत्तिरुक्ता । ब्रह्मानन्दरूपस्य तस्य ‘जहात्येनां भुक्तभोगामजोऽन्यः’ इति श्वेतेरनादित्वेनोत्पत्तिश्चान्यत्वात् चोपहितस्य तस्य घटाकाशवत्सापि संभवतीत्यपि वाच्यम् । तथापि ब्रह्मानन्दरूपस्य रसस्य सिद्धान्ते जीवानां स्वरूपत्वेन तदर्थं तेषां बहिरप्रवृत्त्यापत्तेरित्याशङ्कोपशमनार्थं गूढाभिसन्धिः प्रथमं दृष्टान्तमुपक्षिपति—इवा यथेति ॥ १६ ॥ अथ दार्शनतिके योजयन् गूढाभिसंधिमुद्वाव्योक्ताशङ्कां समापत्ते—तथैवेति युग्मेन । शब्दादिकमिति । शब्दस्पर्शरूपरसगन्धाभिधं विषयजातमित्यर्थः । भजन्सेवयन् । तद्भावेन तस्य शब्दादेर्विषयस्य यो लाभः प्राप्तिस्तेनेत्यर्थः । तदिच्छायाः शब्दादिवाञ्छायाः ध्वंसे नाशे सतीत्यर्थः । अन्तर्मुखमानसे परावृत्तचित्तरूपोपाधाविति यावत् ॥ १७ ॥ प्रतिचिम्बितमिति । यथा निश्चलनिर्मले जले आकाशं स्पष्टं प्रतिफलति तद्वदित्यर्थः ॥ १८ ॥ एवं तर्हि निरुक्तदृष्टान्तवशात्कान्ताशालम्यनविभावादीनां रसव्यञ्जकत्वं भ्रान्त्यैव वस्तुतस्तु प्रत्यगभिन्नाद्वैतब्रह्मरूपानन्दस्यैव रसत्वादिच्छाध्वंसस्यैव रसत्वादिच्छाध्वंसस्यैवोक्तरीत्या तद्व्यञ्जकत्वाच्चेति सिद्धम् । तत्तु पूर्वाचार्यतात्पर्येण सह सुतरां विरुद्धमेवेति चेत्सत्यम् । पूर्वाचार्यैस्त्वलंकारशास्त्रप्रक्रियानुरोधदेव लोकि-कदृष्ट्या तथोक्तमिव भाति । विचारे क्रियमाणेन्ततो गत्वा तेषामप्येतदेव संमतम् । ननु तर्हि तीर्थकारैरप्येतदेवाद्वैतमतं कुतो नोक्तमिति चेद्बुद्धजिह्विकान्यायेन स्थूलारुन्धतीन्यायेन च मूढजनानां श्रुतियुवतिकबरीभारनिगूढे चिद्रत्ने झटिति दृढतरं प्रबोधासंभवात्परंपरया तत्र तेषां प्रवेशनार्थमेवेति गृह्यमाणं । अतएवोक्तं हरिणा—‘उपायाः शिष्यमाणानां बालानामुपलालनाः । असत्ये वर्त्मनि स्थित्वा ततः सत्यं समीहते’ इति । सर्वेषां शास्त्राणामद्वैतात्मन्येव पर्यवसानं त्वत्रैवाग्रे संक्षेपतो वक्ष्यते । नचास्त्वन्यशास्त्राणां तथात्वं, प्रकृतालंकारादिशास्त्र-

वाढमेवं घटेतापि यद्युक्ता संभवेत्स्थितिः ।

सैव विप्रतिपन्नास्ति वादिवैमत्यदर्शनात् ॥ २० ॥

आत्मा देहो मृतिर्मांक्षस्तत्त्वं भूतचतुष्टयम् ।

प्रत्यक्षमेव मानं चेत्याहुर्लोकायता मुहुः ॥ २१ ॥

विज्ञानं क्षणिकं सोपप्लवसंतानरूपकम् ।

निरुपप्लवसर्वज्ञसंतानो जीव ईश्वरः ॥ २२ ॥

जीवातुभूतस्य कामशास्त्रस्य कथं तथात्वमिति चेद्वैराग्यद्वारैवेत्याशयेनोक्तप्रक्रियाया फलितं व्युत्पादयति—इच्छोपशम एवेति । अतः उक्तयुक्तेः अव्यवधानत इति च्छेदः । सुदृशां पण्डितानां । पक्षे मृगाक्षीणाम् । स्वरूपेति । खानन्दावधेरित्यर्थः । पक्षे सर्वावयवसौन्दर्यहर्षोदधेरिति यावत् । अव्यवधानतः साक्षाद्यद्वन्मुकुर आदर्शो व्यञ्जकस्तद्व्यञ्जक इत्यन्वयः । तथाचोक्तं महिन्नस्तवव्याख्याने श्रीमधुसूदनाचार्यैः । तत्र वात्स्यायनेन पञ्चाध्यायात्मकं कामशास्त्रं प्रणीतं तस्य च विषयवैराग्यमेव प्रयोजनमिति ॥ १९ ॥ एवं निरुक्ताद्वैतसराणि वादिवैमत्यवशादसंभावयंस्तद्दर्शयितुं तां किञ्चिदङ्गीकरोति—वाढमिति । इदमर्धाङ्गीकारेऽव्ययम् । तत्र हेतुं वदंस्तदेवासंभावनं सूचयति—यदीति । उक्ताश्वा यथेत्यादि चतुःश्लोकी प्रतिपादितेत्यर्थः । कुतस्तदसंभवसूचनमित्याशङ्कायां सप्रतिज्ञं तत्र हेतुमाह—सैवेति । विप्रतिपन्नासंदिग्धा । वादीति । विमतस्य विवादग्रस्तस्य भावो वैमत्यं वादिनां वैमत्यं तस्य यद्दर्शनं अनुभवनं तत इत्यर्थः ॥ २० ॥ ननु के ते वादिन इत्यतः प्रथमं चार्वाकापरनामकलोकायतमतमुपन्यसति—आत्मेति । तदुक्तं वेदान्तकल्पलतिकायाम् । तत्र लोकायतिकास्तावत्प्राकृतलोकानुसारिणो मनुष्यत्वादिविशिष्टभूतचतुष्टयसंघात एव चैतन्यं मन्यमाना नानागमपुराणानुमानादिमानान्तरप्रसिद्धमपि देहादिव्यतिरिक्तं चेतनं बन्धमोक्षभोगिन्मनुजदुष्टदुष्टयोऽपलपन्ति नाप्रत्यक्षं प्रमाणमिति वदन्त इति ॥ २१ ॥ ननु यदि प्रत्यक्षभिन्नं प्रमाणमेव नास्तीति चेत्तर्हि चार्वाकस्य तव भोजनादावपि प्रवृत्तिर्ना स्यात् । इष्टसाधनताज्ञानाभावात्प्रवृत्तित्वावच्छिन्नकार्यतावच्छेदकावच्छिन्नं प्रतीष्टसाधनत्वावच्छेदकावच्छिन्नज्ञानस्यैव कारणताया नियतत्वाच्चेत्यादियुक्त्या निरुक्तमतस्य दुष्टत्वादनुमानस्यापि प्रामाण्यवादिनां बौद्धानां मतचतुष्टयं स्पष्टयन् प्रथमं योगाचाराख्यस्य विज्ञानवादिनो बुद्धशिष्यविशेषस्य मतमाह—विज्ञानमिति द्वाभ्याम् । सोपप्लवसंतानरूपकं उपप्लवः सकलो रागद्वेषादिरूपः प्रपञ्चोपसर्गस्तेन सहितो यः संतानः प्रवाहः स एव रूपं आकारो यस्य एतादृशं क्षणिकं प्रतिक्षणविनश्वरं विज्ञानं बुद्ध्याख्यं विशिष्टं ज्ञानमेव जीवस्तथा तदेवोक्तरूपं क्षणिकविज्ञानमेव निरुपप्लवसर्वज्ञसंतानः निर्गतः उपप्लवः निरुक्तोपसर्गो यस्मादेतादृशो यः सर्वज्ञः निखिलवित्स चासौ संतानः प्रवाहश्चेति तथा निरुक्तसंतानरूपं

भिन्नाभिन्नो जगद्भ्रान्तिर्मुक्तिश्चेशे चिलीनता ।  
 योगाचारमते मानं प्रत्यक्षं चानुमानकम् ॥ २३ ॥  
 ज्ञानानुमेयं क्षणिकं बाह्यं सौत्रान्तिका जगुः ।  
 स्वलक्षणं तदन्वक्षं चेति वैभाषिका अपि ॥ २४ ॥  
 मतद्वयेऽपि शिष्टं तु योगाचारमतं मतम् ।  
 शून्यं माध्यमिकाः प्राहुरन्यत्सर्वं भ्रमात्मकम् ॥ २५ ॥  
 जीवः पुर्यष्टकी देहमात्रो मुक्तिस्तु तस्य या ।  
 सततोर्ध्वगतिः सेति दिक्पटाः प्रोचुरार्हताः ॥ २६ ॥

सदित्यर्थः ईश्वरः ॥ २२ ॥ सच जीवेन जगता च सह भिन्नाभिन्नो भेदसहिष्णु-  
 भेदलक्षणतादात्म्यशाली ज्ञात्यादिवद्भवतीत्यन्वयः । स्फुटमेवान्यत् । उक्तं हि सिद्धान्त-  
 बिन्दावीश्वरं प्रकृत्यपरिणामी नित्यः सर्वज्ञो भिन्नाभिन्न इति जैनाः इति, क्षणिकः  
 सर्वज्ञः इति सौगता इति च । वेदान्तकल्पलतिकायामपि—‘विज्ञानवादिनस्तु  
 क्षणिकं विज्ञानस्कन्धं देहेन्द्रियादिव्यतिरिक्तमात्मत्वेन मन्यमानाधनुर्विधनैरात्म्यभा-  
 वनया तस्य सोपलवविज्ञानसंतानस्यात्यन्तोपरमं वा निरुपलवसर्वज्ञसंतानान्तर्भावं वा  
 मोक्षमिच्छन्ति’ इति ॥ २३ ॥ ननु यदि विज्ञानमेव स्वप्रवद्वटादिकमिव समवभासते तदपि  
 क्षणिकमेवेति चेत्तर्हि सोऽयं घट इति प्रत्यभिज्ञानं स्याद्दीपज्वालावदत्यन्तसादृश्यात्क-  
 थंचित्तदुपपत्तावपि तदर्थं तत्र प्रवृत्त्यनापत्तेर्भोग्यस्यासत्त्वाद्भोक्तुः क्षणिकत्वाच्चे-  
 त्याशङ्कयानुमेयक्षणिकभोग्यसत्त्ववादिनः सौत्रान्तिकसंज्ञस्य भुगतापरशिष्यस्यापि  
 मतं संक्षिपति—ज्ञानानुमेयमित्यर्थेन । बाह्यं क्षणिकमपि वस्तु विद्यते ज्ञानग-  
 म्यत्वाद्यतिरेके बन्ध्यापुत्रवदिति प्रयोगः । एवं तर्हि घटं पश्यामीत्यनुभवस्य का  
 गतिः किंचोक्तरूपस्यापि बाह्यस्य किं लक्षणमिति चेत्तत्र प्रत्यक्षत्वाद्यङ्गीकर्तुः  
 वैभाषिकाभिधस्य वैनाशिकतृतीयशिष्यस्यापि सिद्धान्तं बोधयति—स्वलक्षणमि-  
 त्यर्थेनैव । एवं तत्तद्वटादिसमेव लक्षणं यस्य तत्तथेत्यर्थः । तत् बाह्यम् । अन्वक्षं  
 प्रत्यक्षं चेति वैभाषिका अपि जगुरित्यनुकृत्य संबन्धः । तथाचाहुः श्रीभाष्यर-  
 त्रप्रभाकाराः ‘सौत्रान्तिको वैभाषिको योगाचारो माध्यमिकश्चेति चत्वारः  
 शाक्यशिष्यास्तेष्वाद्ययोर्वाह्यार्थानां परोक्षत्वापरोक्षत्वमविशदेप्यस्तित्वसंप्रतिपत्तेः’  
 इति ॥ २४ ॥ अस्त्वेवं यथाकथंचिन्मतद्वयेऽपि जगद्व्यवस्था जीवेशमानमो-  
 क्षाख्यपदार्थचतुष्टयं कथमिति चेद्विज्ञानवादिवदेवेत्याह—मतद्वयेऽपीत्यर्थेन ।  
 शिष्टमुर्वरितं जीवादीत्यर्थः । नन्वेतावतापि भोक्तृभोग्ययोः क्षणिकत्वदूषणं तु  
 तदवस्थमेवेत्यतो माध्यमिकनामधेयस्य शाक्यशिष्यस्यैव राद्धान्तमभिधत्ते—शू-  
 न्यमिति । सर्वं भ्रमः दृश्यत्वात्स्वप्रवदतः शून्यमेव तत्त्वमिति प्राहुरित्यर्थः ।  
 उक्तं हि श्रीमधुसूदनसरस्वतीभिः ‘माध्यमिकाः पुनः शून्यमात्रमात्मानमुपयन्तो  
 न किंचिदपि तत्त्वमस्तीति शून्यभावनाप्रकर्षपर्यन्तात्तत्त्वज्ञानाच्छून्यभावमेवापवर्ग-  
 माहुरिति ॥ २५ ॥ एवं क्षणिकमतचतुष्टयं संक्षिप्य तत्र चरमोपन्यस्तमते यत्स-

इति नास्तिकपट्टतन्त्र्यां चार्वाकाणां गुरुगुरुः ।

बुद्धश्चतुर्जिनानामप्यर्हन्दिग्वाससामभूत् ॥ २७ ॥

वस्यापि शून्यमेव तत्त्वमित्युक्तं तच्छून्यं किं त्वया, ज्ञातं न वा । नाद्यः । तज्ज्ञा  
तुस्तव ततः पार्थक्येन सिद्धत्वापत्त्या तद्विज्ञातमसिद्धापत्तेः । नाप्यन्यः । अज्ञा  
तवस्तुसाधकत्वेन अप्रामाणिकत्वादित्याद्यस्वरसादार्हतापरनामकानां दिगम्बराण  
मतमुपक्षिपति—जीव इति । ‘कर्मेन्द्रियाणि खलु पञ्च तथा पराणि बुद्धीन्द्रि  
याणि मनआदिचतुष्टयं च । प्राणादिपञ्चकमथो वियदादिकं च कामश्च कर्म न  
तमः पुनरष्टमी पूः’ इति श्रीमत्संक्षेपशारीरकोक्तं कर्मेन्द्रियपञ्चकादिकं पुर्य  
ष्टकमस्यास्तीति पुर्यष्टकी एतादृशः देहमात्रः शरीरमात्रपरिमितः जीव  
आत्मास्तीत्यर्थः । तु पुनः तस्योक्तलक्षणस्य जीवस्य या सततोर्ध्वगतिः सतत  
ऊर्ध्वगतिः निरन्तरोर्ध्वगमनमिति यावत् । सा मुक्तिर्भवतीति दिक्पटाः दिग  
म्बराः आर्हताः प्रोचुरिति योजना । तदुक्तं वेदान्तकल्पलतिकाकारैः—‘आर्हता  
स्वदेहेन्द्रियव्यतिरिक्तं देहपरिमाणमात्मानमुपगम्य तस्य पुर्यष्टककर्माष्टकपरिवे  
ष्टितस्यार्हतास्त्रोक्तेन तपसाऽत्मैकाकारसमाधिपरिपाकेन चाष्टविधबन्धप्रध्वं  
सति सुखैकतानस्य निरावरणज्ञानस्य संततोर्ध्वगमनमलोकाकाशगमनं वा मोक्षमा  
चक्षते’ इति ॥२६॥ एवमुक्तनास्तिकषट्दर्शनीमुपसंहरंस्तत्प्रणेतृनाह—इतीति  
इति उक्तप्रकारायां नास्तिकपट्टतन्त्र्यां षण्णां षट्संख्याकानां तन्त्राणां शास्त्राण  
समाहारः षट्तन्त्री तस्यामित्यर्थः । चार्वाकाणां लोकयतिकानां गुरुस्तन्मतोपदेश  
गुरुः ‘गीष्पतिर्षिषणो गुरुः’ इत्यमराद्वृहस्पतिरित्यर्थः । अभूदित्यपकृष्य योज्यम्  
तथाचोक्तं शिवाद्वैतविवेकस्य षट्तन्त्रीसाराख्यचतुर्थपरिच्छेदप्रथमश्लोकटीकाय  
चार्वाकशास्त्रप्रणेता बृहस्पतिरिति । अपिच बुद्धः ‘बुद्धो नाम्ना जिनसुतः कीकटे  
भविष्यति’ इति श्रीमद्भागवतोक्तेर्बुद्धावतारो विष्णुरित्यर्थः । चतुर्जिनानां चत्वारश्  
ते जिनाश्चेति कर्मधारयस्तेषाम् । उक्तचतुर्विधक्षपणकानामित्यर्थः । गुरुरित्यनुक  
र्षणीयम् । अभूदित्यत्रापि ज्ञेयम् । एवं दिग्वाससां दिगम्बराणां अर्हन् एत  
न्नामा नृपविशेषः गुरुरभूदित्यन्वयः । तथाहि श्रीमद्भागवते पञ्चमस्कन्  
निरूपितमृषभदेवदेहविलयकथनोत्तरम्—‘यस्य किलानुचरितमुपाकर्ण्य कोङ्कवेङ्क  
कुटकानां राजा अर्हन्नामोपशिक्ष्य कलावधर्म उत्कृष्यमाणे भवितव्येन विमोहित  
स्वधर्मपथमकुतोभयमपहाय कुपथपाषण्डमसमञ्जसं निजमनीषया मन्दः प्रवर्त  
यिष्यते’ इति । एतेषां षण्णामपि नास्तिकत्वं तु ‘अस्तिनास्तिदिष्टमतिः’ इति  
सूत्रोक्तरीत्या बोध्यम् । तत्रेश्वरपरलोकादिकं नास्तीति मतिसत्त्वाल्लोकायतानाम्  
नास्ति वेदप्रामाण्यादिकमिति मतिसत्त्वाद्योगाचारादित्रिविधबौद्धानां, परलोका  
दिकमखिलमेव शून्यान्यत्रास्तीति मतिसत्त्वान्माध्यमिकानां, नास्तीश्वरवेदप्रामा  
ण्यादिकमिति मतिसत्त्वाद्दिगम्बराणां च नास्तिकत्वमवधेयम् । एवं चैतेषाम्  
मते लोकायतवदीश्वराभावः परमाणुचातुर्विध्यमेव जगत्तत्त्वं च सौगतवन्मानहै

द्रव्यादिसप्तकं मेयं जड आत्मा गुणी विभुः ।

सेशोपासनतस्तेषां साधर्म्यादिजबोधतः ॥ २८ ॥

नववैशेषिकगुणध्वंसः कणभुजोऽमृतम् ।

मानादिषोडशार्थानामुद्देशादिभिरात्मनोः ॥ २९ ॥

विध्यमात्रत्वमपि बोध्यम् । अत्रैतेषां प्रत्येकं तत्तच्छास्त्रोक्तानि मुक्तिसाध-  
नानि तु नातीवोपयुक्तानीति मया नैवोपन्यस्तानीति । ननु भगवता विष्णुना  
सुराचार्येण च कथमिदं वेदविरुद्धशास्त्रप्रणयनमकारीति चेदसुरव्यामोहनार्थमेवेति  
जानीहि । किंहुना वेदान्तपातजलेतरास्तिकशास्त्राणामप्यंशतस्तथात्वमस्त्येव ।  
तथाचोक्तं सप्तशतीव्याख्याने नागोजिमटैः । पाद्रे पार्वतीपरमेश्वरसंवादे—‘शृणु  
देवि प्रवक्ष्यामि तामसानि यथाक्रमम् । येषां श्रवणमात्रेण पातित्वं ज्ञानिना-  
मपि । प्रथमं हि मयैवोक्तं शैवं पाशुपताभिधम् । यच्छकत्यावेशितैर्विप्रैः संप्रो-  
क्तानि ततः परम् । कणादेन तु वै प्रोक्तं शास्त्रं वैशेषिकं महत् । गौतमेन तथा  
न्यायं सांख्यं तु कपिलेन वै । द्विजन्मना जैमिनिना पूर्ववेदप्रकाशकम् । निरीश्वरेण  
वादेन कृतं शास्त्रं महत्तरम् । धिपणेन तथा प्रोक्तं चार्वाकमतिगर्हितम् । दैत्यानां  
नाशनार्थाय विष्णुना बुद्धरूपिणा । वेदार्थवन्महाशास्त्रं मायावादमवैदिकम् । मयैव  
कथितं देवि जगतां नाशकारणात्’ इति ॥ २७ ॥ एवं नास्तिकपटुदर्शनी-  
मतान्युपन्यस्येदानीमास्तिकपटुदर्शनीमतोपन्यासमारभमाणः सन्मध्यपरिमाणत्वे-  
नाभिमतस्याहृतसंमतात्मनो ध्रुवं विनाशित्वात्तद्विभुत्ववादिनः कणादस्य मत-  
माह—द्रव्यादि इति सार्धेन । द्रव्यगुणकर्मसामान्यविशेषसमवायाभावाख्यपदा-  
र्थसप्तकमिति यावत् । मेयं प्रमाविषयमित्यर्थः । जडोऽचिद्रूपः । गुणी संख्याप-  
रिमाणपृथक्त्वसंयोगविभागबुद्धिसुखदुःखेच्छाद्वेषप्रयत्नधर्माधर्मसंस्काराख्यचतुर्दश-  
गुणवानित्यर्थः । तत्र बुद्ध्यादयोऽष्टावातममात्रवर्तिनो गुणाः शेषास्तु द्रव्यान्तरवर्ति-  
नोऽपीति ज्ञेयम् । विभुर्महत्परिमाणवान् । एतादृश आत्मा जीवोऽस्तीत्यन्वयः ।  
अत्र कणभुज इति पदं प्रत्येकं योज्यम् । कणादस्य मत इत्यर्थः । सेशोपासनतः  
ईश्वरोपासनसहितादित्यर्थः । तेषां द्रव्यादिसप्तपदार्थानां साधर्म्यादिजबोधतः  
साधर्म्यवैधर्म्यजनितज्ञानाद्वेतोरिति यावत् ॥ २८ ॥ नवेति । नवसंख्याकाः  
ये आत्मनो बुद्धिसुखदुःखेच्छाद्वेषप्रयत्नधर्माधर्मभावनाख्याः वैशेषिकाभिधा गुणाः ।  
तदुक्तम् ‘रूपं गन्धो रसः स्पर्शः स्नेहः सांसिद्धिको द्रवः । बुद्ध्यादिर्भावनान्तश्च  
शब्दो वैशेषिका गुणाः’ इति । तेषां यो ध्वंसो नाशः प्रागभावासहवृत्तिरुच्छेद  
इत्यर्थः । स तावत्कणभुजो मते अमृतं कैवल्यं भवतीति संबन्धः । अत्र जीवे-  
श्वरजगन्मोक्षतत्साधनाभिधवस्तुपञ्चकोक्तावपि प्रमाणानुक्तेः पूर्वोक्तं प्रत्यक्षानुमा-  
नाख्यं प्रमाणद्वयमेवैतेषां कणादानामपि संमतमिति द्योतितम् । तदुक्तं पटु-  
श्रीसारटीकायां कणादं प्रकृत्य अयं प्रमाणद्वयवादित्वात्पूर्वस्माच्छ्रेयानिति । निरु-  
क्तमुक्तिप्रक्रिया तूक्ता श्रीमधुसूदनसरस्वतीभिः । कणादास्तु देहेन्द्रियादिव्यतिरिक्तं

बोधादिपारम्पर्येण दुःखस्यानुदयोऽमृतम् ।

मानं चतुर्विधं चेति प्रोच्यते गौतमानुगैः ॥ ३० ॥

नित्यादेः कृतितोऽन्यस्य त्यागादारब्धभोगतः ।

मोक्षं कर्मक्षयं ज्ञानं विनैकभविका जगुः ॥ ३१ ॥

विभुमात्मानं नवविशेषगुणाश्रयं कल्पयन्तो जल्पन्ति । द्रव्यगुणकर्मसामान्यविशेषसमवायानां षण्णां पदार्थानां साधर्म्यवैधर्म्याभ्यां यत्तत्त्वज्ञानं तत्पूर्वकादात्मतत्त्वसक्षात्कारादीश्वरोपासनासहितानां नवानां वैशेषिकगुणानां प्रागभावासहवृत्तिः प्रध्वंस एवात्मनः कैवल्यमितीति अहोशब्दप्रामाण्यमनङ्गीकुर्वतां वैशेषिकाणां कथं नामास्तिकत्वमित्याद्यस्वरसात्तत्प्रामाण्यवादिनां नैयायिकानां मतमुपन्यसति—  
**मानादीति** साधेनैव । प्रमाणप्रमेयादिषोडशपदार्थानामितियावत् । उद्देशादिभिः उद्देशलक्षणपरीक्षाभिरित्यर्थः । अत्मनोः जीवात्मपरमात्मनोः ॥ २९ ॥  
**बोधादीति** । ससाधनाजीवादिसाक्षात्कारात्सवासनमिथ्याज्ञाननिवृत्तौ तत्कार्याणां रागद्वेषमोहानां निवृत्तिरित्यादिपरम्परयेति यावत् । अमृतमिति च्छेदः । चतुर्विधं प्रत्यक्षानुमानोपमानशब्दाः प्रमाणानीति पारमर्षसूत्रोक्तचतुःप्रकारकमित्यर्थः । स्फुटमेवान्यत् । तथाचाहुर्वेदान्तकल्पलतिकाकृतः । नैयायिकास्तु प्रमाणप्रमेयसंशयप्रयोजनदृष्टान्तसिद्धान्तावयवतर्कनिर्णयवादजल्पवितण्डाहेत्वाभासच्छलजातिनिग्रहस्थानानामुद्देशलक्षणपरीक्षाभिरात्मशरीरेन्द्रियार्थबुद्धिमनःप्रवृत्तिदोषप्रेत्यभावफलदुःखापवर्गाख्यद्वादशविधप्रमेयनिष्कर्षेणात्मद्वयसाक्षात्काराच्छ्रवणमनननिदिध्यासनपूर्वकात्सवासनमिथ्याज्ञाननिवृत्तौ तत्कार्याणां रागद्वेषमोहानां निवृत्तिस्तत्तत्कार्ययोर्धर्मधर्मयोस्ततः पूर्वार्जितकर्मणां कार्यव्यूहपूर्वकभोगेन क्षयाच्छरीरान्तरानारम्भस्ततो बाधनालक्षणस्यैकविंशतिप्रभेददुःखस्यात्यन्तिकविमोक्षोऽपवर्ग इति कल्पयन्तीति । अत्र मते जीवेशजगद्रूपं तु प्राग्वदेव बोध्यम् ॥ ३० ॥  
 अन्यथानुपपत्तिश्चेदस्ति वसुप्रसाधिकेत्यादिभगवत्सुरेश्वराचार्यचरणारुणनलिनवचनात्पीनो देवदत्तो दिवा न भुङ्क्त इत्याद्युदाहरणसहस्रसिद्धस्यार्थोपत्त्यादिप्रमाणद्वयस्यापलापादुक्तमतेऽप्यस्वरसात्प्रमाणषट्कवादिनां मीमांसकानां मतत्रयमुपन्यसन्प्रथमं तत्रापि जघन्यमैकभविकानां सिद्धान्तं बोधयति—**नित्यादेरिति** ।  
 ‘नित्यं सदा यावदायुर्न कदाचिदतिक्रमेत् । इत्युक्त्यातिक्रमे दोषश्रुतेरत्यागचोदनात् । फलाश्रुतेर्वाप्सया च तन्नित्यमिति कीर्तितम्’ इति कालमाधवोदाहृतनित्यत्वबोधकनिमित्ताष्टकान्यतमघटितत्वे सति श्रुत्यादिविहितं संध्यावन्दनादि नित्यं कर्मैत्यर्थः । आदिना नैमित्तिकस्य जातेष्ट्यादिकर्मणः संग्रहः । कृतितः सर्वदा यथाकालमव्यङ्गमनुष्ठानादित्यर्थः । अन्यस्य काम्यादेरित्यर्थः । **आरब्धेति** । प्रारब्धस्य सुकृतादेर्भोगादितियावत् । ऐकभविकाः एकजन्ममात्रसाधनेन मुक्तिमानिनो मीमांसकविशेषा इत्यर्थः । ज्ञानं विनैव कर्मक्षयं मोक्षं जगुरितिसंबन्धः । तथाचोक्तं श्रीमधुसूदनसरस्वतीभिः । अपरे तु ऐकभविकन्यायेन आत्मज्ञानमन्तरेणापि निषिद्धका-

नेशः सकर्मकाज्ञानाद्विहितात्कर्मनाशजः ।

मोक्षो देहादिसंबन्धध्वंसः प्राभाकरैर्वृतः ॥ ३२ ॥

आत्मा तु जडबोधात्मा ज्ञानकर्मसमुच्चयात् ।

नित्याज्ज्ञानात्सुखं नित्यं मोक्षो भाट्टमते मतः ॥ ३३ ॥

इति मीमांसकत्रय्याः प्रयान्त्याश्चानुजैमिनिम् ।

मानपट्टमभीप्सन्त्याः प्रोक्तमेतन्मतत्रयम् ॥ ३४ ॥

ययोरननुष्ठानादित्यनैमित्तिकानुष्ठानाच्च नागामिकर्मोत्पादः विद्यमानस्य चोप-  
गोणेन क्षयात्सकलकर्मोच्छेदलक्षणमपवर्गमाहुरिति । अत्र जीवेश्वरजगद्रूपाणि  
प्राग्बदेव प्रमाणान्यपि तथैव तत्राप्यन्यथानुपपत्त्यपरनाश्वरार्थापत्तिरभावापर-  
मिकानुपलब्धिर्धेति प्रमाणद्वयमधिकं बोध्यम् ॥ ३१ ॥ ननु 'तमेव विदि-  
तामृत्युमेति नान्यः पन्था विद्यतेऽयनाय' इत्यादिधृतिसहस्रैर्मुक्तेः ज्ञानैक-  
ग्रन्थस्योक्तेः कथं ज्ञानं विनैव तत्सिद्धिमयं स्वीकुरुते । किंचास्त्येवं नित्यादिकर्म-  
व्यवस्था तथापि प्रारब्धक्रियमाणाभ्यामन्यस्य सर्ववैदिकसंमतस्य संचिताख्यस्य  
पन्थादेः कथं वा नाश इत्याद्यरुच्या ज्ञानमपि मोक्षसाधनत्वेनाङ्गीकर्तुः प्राभा-  
करस्य मतं संक्षिपति—नेश इति । विहितात् 'तमेव धीरो विज्ञाय प्रज्ञां  
र्वात ब्राह्मणः' इत्यादिविधिचोदितादित्यर्थः । ज्ञानादात्मज्ञानादिति यावत् ।  
प्राभाकरैः प्रभाकराभिधस्य शुर्वपरनाम्नो भट्टशिष्यस्य मतानुयायिनः प्राभाक-  
रास्तैरित्यर्थः । ईशः न वृतः नैव स्वीकृतः । तथा उक्तहेतोरेकलक्षणो मोक्षस्तु  
त इति योजना । तदुक्तं सिद्धान्तबिन्दौ वेदान्तकल्पलतिकायां च 'नास्ति  
विज्ञेयत्वाद्युपेते ब्रह्मात्रायस्य क्रियापरत्वेन तत्र तात्पर्याभावात्किंतु 'धाचं धेनुमुपा-  
सीत' इतिवज्रगत्कारणं परमाण्यादि वा जीवो बोधास्यः' इति मीमांसका इति  
प्राभाकरा अपि वैदिककर्मनुष्ठानाद्विहितात्मज्ञानपूर्वकादेहेन्द्रियादिवन्धस्य धर्मा-  
र्मपरिक्षयनिमित्तमात्यन्तिकोच्छेदं मोक्षं मन्यन्त इति च । इहापि जीवजग-  
प्रमाणस्वरूपं प्राग्बदेव ॥ ३२ ॥ अत्राप्यभावस्य पुमर्थतानीचित्यरूपास्वर-  
गतद्विरुद्धं भाट्टमतमुपन्यस्यति—आत्मा त्विति । एतदप्युक्तं तत्रैव 'जड-  
बोधात्मक इति भाट्टः' इति । भाट्टस्तु 'ज्ञानकर्मसमुच्चयादेवात्मनो जडबोधा-  
त्मकस्य नित्यज्ञानं नित्यसुखं चोदेति, ततश्च विषयविशेषानपेक्षया नित्यज्ञानेन  
नेत्यमुखाभिव्यक्तिर्मुक्तिः' इत्याहुरिति च । अत्रापि ईशजगत्प्रमाणानि प्राभाकर-  
देव । अक्षरार्थस्तु स्फुट एवेति ॥ ३३ ॥ एवमुक्तमीमांसकमतत्रयमुपसंह-  
स्तदाचार्यं तत्संमतप्रमाणसंख्यां च कथयति—इतीति । जैमिनिमेतन्नामानं  
निमनुप्रयान्त्यास्तदनुसारिण्याः मानपट्टकं त्रय्यज्ञानुमानोपमानशब्दार्थापत्त्यनु-  
लब्ध्याख्यपट्टसंख्याकप्रमाणानि अभीप्सन्त्याः वाञ्छन्त्याः इति निरुक्तकर्म-  
वेकादिप्रकारेण मीमांसकत्रय्याः त्रिविधमीमांसकानामेतदुक्तरूपं मतत्रयं प्रोक्त-



चतुर्विंशतितत्त्वानि प्रधानादीनि नैश्वरः ।

आत्मा चिद्विश्वकर्त्री तु प्रकृतिस्तद्विवेकतः ॥ ३५ ॥

दुःखसंरोधनं मुक्तिरिति सांख्याख्यकापिलाः ।

क्लेशाद्यमृष्टश्चिद्रूपः सर्वज्ञो नित्य ईश्वरः ॥ ३६ ॥

मिति योजना ॥ ३४ ॥ ननु परस्परविरुद्धधर्मयोः क्वापि सामानाधिकरण्या-  
दर्शनानममाद्य बुद्धिः शुद्धेत्यादिना स्वात्मनः स्वभावेऽन्यानपेक्षलक्षणचिदे-  
करूपत्वानुभवाच्च कथं तस्य जडबोधात्मकत्वमिति भाट्टमतोऽप्यस्वरसात्तस्य  
चिन्मात्रत्ववादिनां वेदान्तिनामपि मतात्तथा ग्या प्रकथन इति स्मृतेस्ताकिंकम-  
तादपि पृथक्कारेण सांख्यानां मतमुपन्यसति—चतुर्विंशतीत्यादिना सार्धेन ।  
प्रकृतिमहत्तत्त्वाहंकारशब्दस्पर्शरूपरसगन्धश्रोत्रत्वक्चक्षुर्जिह्वाघ्राणवाक्पाणिपादपा-  
यूपस्थप्राणापानव्यानोदानसमानान्तःकारणाख्यानि दृश्यवस्तूनीत्यर्थः । ईश्वरः  
न नास्तीति यावत् । तथा आत्मा जीवः चित् चिद्रूप इत्यर्थः । ईशाभावश्चेत्किं  
जगत्कारणमित्यत आह—विश्वेति । तुशब्दः शङ्काशान्त्यै । प्रकृतिः सत्त्वर-  
जस्तमोगुणात्मकं प्रधानमेव जगतः परिणाम्युपादानमस्तीत्यर्थः । तद्विवेकत  
इति । तेषामात्मान्तपञ्चविंशतितत्त्वानां यो विवेकः चतुर्विंशतिसंख्येभ्यः  
प्रकृत्यादिभ्यस्तेभ्यो भिन्नत्वेनासङ्गचिद्रूपस्य पुरुषस्य बोधस्तेनेत्यर्थः ॥ ३५ ॥  
दुःखेति । दुःखस्याध्यात्मिकादेस्त्रिविधतापस्य सम्यक्पुनरुदयशून्यं यद्रोधनं  
संकोचनं तदेव मुक्तिरिति सांख्याख्यकापिलाः सांख्यापरनामकाः कपिला-  
चार्यमतानुयायिनो वादिनो वदन्तीत्यन्वयः । चतुर्विंशतितत्त्वानि पञ्चविंशः  
पुरुषश्चोक्तः सांख्यसप्तलाम् ‘मूलप्रकृतिरविकृतिर्महदाद्याः प्रकृतिविकृतयः सप्त ।  
षोडशकश्च विकारो न प्रकृतिर्न विकृतिः पुरुषः’ इति । अस्यार्थः—मूलप्रकृति-  
र्विश्वस्यादिकारणमविकृतिर्न कस्यापि विकारोऽस्ति किंत्वनादिरेव सेत्यर्थः ।  
एवं महदाद्याः सप्तमहत्तत्त्वादिगन्धान्ताः प्रकृतिविकृतयः पूर्वोक्तप्रकृतेः पयसो  
दध्यादिवद्विकारा इति यावत् । षोडशकः श्रोत्राद्यन्तःकरणान्तषोडशसंख्या-  
कतत्त्वसङ्घः विकारः शब्दादिष्वतन्मात्रपरिणाम इत्यर्थः । तु पुनः पुरुष आत्मा  
कस्यापि प्रकृतिः कारणमपि न भवति विकृतिः कार्यमपि न भवतीति । श्रीम-  
धुसूदनसरस्वत्योऽप्याहुः—‘भोक्तैव केवलं बोधात्मक इति सांख्याः’ इति । सांख्या-  
स्तु प्रकृतिपुरुषविवेकादनाद्यविवेकनिवृत्तौ तं पुरुषं प्रति चरिताधिकारायाः प्रकृ-  
तेर्न पुनस्तद्भोगार्था प्रवृत्तिरिति त्रिविधदुःखस्यैकान्तात्यन्तनिरोध एव स्वभा-  
वात्केवलस्यापि पुरुषस्य कैवल्यमित्याहुरिति च । विस्तरस्तु सांख्यभाष्यादौ  
ज्ञेय इति दिक् । ननु ‘यः पृथिव्यां तिष्ठन्’ इत्याद्यन्तर्यामिब्राह्मणादिषु प्रसि-  
द्धस्य परमेश्वरस्य कथमपलापः समुचित इत्याद्यरुच्या तदङ्गीकारिणां पातञ्ज-  
लानां मतमाह—क्लेशाद्यमृष्ट इति । आदिपदात्कर्मादि । तथाच सिद्धान्त-  
विन्दौ परमेश्वरं प्रकृत्य ‘क्लेशकर्मविपाकाशयैरपरामृष्टो नित्यज्ञानादिरूपः प्रधा-

अष्टाङ्गयोगतो मुक्तिरिति पातञ्जलं मतम् ।

ईशः पशुपतिर्मुक्तिस्तत्सामीप्यं तदीज्यया ॥ ३७ ॥

तच्छास्त्रसिद्धयेत्याहुः केचित्पाशुपताभिधाः ।

ईशस्तु वासुदेवोऽभूज्जीवः संकर्षणस्ततः ॥ ३८ ॥

तस्मान्मनोऽपि प्रद्युम्नोऽनिरुद्धोऽहं ततोऽभवत् ।

पाञ्चरात्राद्युक्तधर्माद्विष्णुलोके गमोऽमृतम् ॥ ३९ ॥

जीवोऽणुस्तु भ्रमोऽलीक इति माध्वाः प्रपेदिरे ।

सर्ववित्परिणामीशो भिन्नाभिन्नश्च जीवतः ॥ ४० ॥

नित्यः कार्यस्य जीवस्य कारणे परमेश्वरे ।

शरणागतिमुख्याच्च ज्ञानकर्मसमुच्चयात् ॥ ४१ ॥

नांशसत्त्वगुणप्रतिफलिततया सर्वज्ञः संसारिपुरुषविलक्षण एवेति पातञ्जलाः' इति ॥ ३६ ॥ अष्टाङ्गेति । इदमप्युक्तं वेदान्तकल्पलतिकायाम् । पातञ्जलास्तु प्रकृतिपुरुषविवेकेनाभ्यासवैराग्यादिपरिपाकाद्यमनियमासनप्राणायामप्रत्याहारधारणाध्यानसंप्रज्ञातसमाधिपूर्वकात्परमेस्वरप्रसादजात्पञ्चविधानां चित्तवृत्तीनां निरोधादेव धर्मेभेषशब्दितादसंप्रज्ञातसमाधेः कैवल्यमिति कल्पयन्तीति । अत्र जगज्जीवमुक्तिस्वरूपाणि तु साध्यसंमतान्येव । प्रसङ्गात्तदेकदेशिनां पाशुपतपाञ्चरात्रिकरामानुजाख्यानां मतानि वैमल्यप्राचुर्यार्थं कथयन्प्रथमं पाशुपतमतमुपक्षिपति—ईश इति ॥ ३७ ॥ तच्छास्त्रेति । तदुक्तं श्रीमधुसूदनाचार्यैः । पाशुपतास्तु 'यथोक्तापाशुपतधर्माचरणात्पशुपतिसमीपगमनमेव पुनरावृत्तिरहितं मोक्ष इत्याहुः' इति । तच्छास्त्रं त्वत्रानुपयोगाद्विस्तरभयाच्च नोदाहृतम् । अत्र जीवजगद्रूपं तु प्राक्तनमेवेत्यलं पण्डवितेन । ततः क्रमप्राप्तं माध्वराद्धान्तमुद्धाटयति—ईशस्त्वित्यादिद्वाभ्याम् । पूर्वस्माद्विलक्षण्यावयोती तुशब्दः ॥ ३८ ॥ तस्मादिति । अभूदिति पदं त्वत्रानुकर्षणीयम् । गमः गमनम् । अमृतमिति च्छेदः । कैवल्यमित्यर्थः ॥ ३९ ॥ जीव इति । उक्तं हि सिद्धान्तविन्दी वेदान्तकल्पलतिकायां च 'भगवान्वासुदेव ईश्वरो जगत्कारणं तस्मादुत्पद्यते संकर्षणाख्यो जीवः, तस्मान्मनः प्रद्युम्नस्ततोऽहंकारोऽनिरुद्धस्तेन कार्यत्वाज्जीवस्य तेन सह न ब्रह्मणो वासुदेवस्यात्यन्ताभेदः' इति पाञ्चरात्रिका इति 'यथोक्तविष्णुभक्तिधर्माचरणाद्विष्णुलोकगमनमेव मोक्षः' इति वैष्णवा इति च । अत्र जगद्रूपं तु प्राग्वदेव । एवं विशिष्टाद्वैतवादिनामपि मतं संक्षिपति—सर्वविदित्यादियुग्मेन ॥ ४० ॥ नित्य इति । इदं पूर्वान्वयि । शरणेति । 'मामेकं शरणं ब्रज' इति स्मृतेः 'शरणं गृहरक्षित्रोः' इत्यभिधानाच्छरणं रक्षितारमीश्वरं प्रत्यासमन्तादनन्यभावेन सर्वस्यागपूर्वकं गमनं शरणागतिः सा मुख्या यत्र तस्मादित्यर्थः ॥ ४१ ॥

सवासनविभेदांशध्वंसो मोक्षस्त्रिदण्डिनाम् ।

एवमन्येऽप्यलं सन्ति तत्तद्वाद्येकदेशिनः ॥ ४२ ॥

अत्रोच्यतेऽखिलं द्वैतं नास्तिकादिमतं मृषा ।

दृश्यत्वात्स्वप्नवत्तस्माद्युक्तोक्ताऽद्वैतिपद्धतिः ॥ ४३ ॥

सवासनेति । त्रिदण्डिनां त्रिदण्डधारणविशिष्टसंन्यासिनामित्यर्थः । तदाहुः श्रीमधुसूदनदेशिकाः । त्रिदण्डिनस्तु जीवब्रह्मणोर्भेदाभेदमभ्युपेत्य ज्ञानकर्मसमुच्चयाभ्यासादेव कारणात्मके ब्रह्मणि कार्यात्मकजीवस्य कर्मवासनाभेदसहित-भेदांशनिवृत्तिर्मोक्ष इति वदन्तीति । अत्रापि जगत्स्वरूपं तथैव । न केवलमेवं योगिनामेवैकदेशिनः किंतु सर्वेषामपि सन्ति भेदवादिनां तथापि तत्तन्मतो-पन्यासस्त्वनुपयोगविस्तरकातरत्वाभ्यामेव न कृत इत्याशयेनोपसंहरति—एवमित्यर्थेन ॥ ४२ ॥ एवं परस्परविभिन्नसिद्धान्तेषु सकलभेदवादिमतेषूपन्यस्तेषु सत्सु सिद्धान्ती तावत्तत्खण्डनाय भूमिकामारचयन् प्रतिजानीते—अत्रोच्यत इति । नास्तिकादिमतमखिलं द्वैतं पक्षः । तत्र मिथ्यात्वापरपर्यायं मृषात्वं साध्यम् । दृश्यत्वं हेतुः । स्वप्नो दृष्टान्त इत्यर्थः । नच द्वैतं सत्यं कार्यकारित्वात् । यन्नैवं न तदेवं, यथा शशविषाणमिति हेत्वन्तरेणोक्तदृश्यत्वहेतोः सत्प्रतिपक्षत्वमिति वाच्यम् । मिथ्यात्वेन संमतस्वप्नसुन्दर्यादेरपि कार्यकारित्वदर्शनात्त्वदुक्तहेतोरेवाप्रयोजकत्वाच्छशविषाणाख्यदृष्टान्तस्यापि वाचारम्भणमात्रतया द्वैतान्तःपातित्वेन पक्षत्वाच्च । यदि चेदं दृष्टान्तस्य पक्षान्तःपातित्वं त्वय्यपि समानमेवेति वदसि चेत्तर्हि 'पिशाचः पिशाचभाषयैव बोधनीयः' इति न्यायेन भेदाभिमानिनं त्वां प्रति ब्रुम्येव प्रवृत्तत्वेन तव सत्यत्वेन संमतं यावद्वैतं तावन्मात्रस्यैव पक्षीकरणाय नास्तिकादीति पक्षे विशेषणस्य दत्तत्वात्तत्कुतो न पश्यसि, तस्मात्स्वप्नस्य त्वत्संमतसत्यद्वैतभिन्नत्वेन मदुक्तं दृष्टान्तवौचित्यान्नेयं दृष्टान्तस्य पक्षान्तःपातित्वसाम्यत्वप्रतिबन्धापत्तिः । एतेन साध्याप्रसिद्धिरपि चिरस्ता । एवं ज्ञानव्यतिरेकान्यतरदृष्टान्तराहित्याद्भवदुपन्यस्तहेतोरनुपसंहारित्वमपि । किंचाद्यसोपाधिकत्वेन व्याप्यत्वासिद्धोऽपि उपाधिश्चात्राधिष्ठानज्ञानानिवर्त्यत्वमेव । तथाच यत्र यत्र सत्यत्वं तत्राधिष्ठानज्ञानानिवर्त्यत्वं मन्मते ब्रह्मणि त्वन्मते घटादौ चेति साध्यव्यापकता । यत्रयत्र कार्यकारित्वं तत्राधिष्ठानज्ञानानिवर्त्यत्वं तु नास्त्येवोभयमतेऽपि रज्जुसर्पादौ त्वधिष्ठानज्ञाननिवर्त्यत्वेन तदभावात्साधनाव्यापकतेति । अपिच मदुक्तहेतुनैवास्य सत्प्रतिपक्षत्वं केन वार्यते । तथा 'सदेव सोम्येदमग्र आसीदेकमेवाद्वितीयं' इति, 'वाचारम्भणं विकारो नामधेयं' इति, 'नेह नानास्ति किंचन' इति च श्रुतिसहस्रैस्तथा यदि मिथ्यात्वं न स्यात्तर्हि दृश्यत्वमपि न स्यादित्यादिभिस्तत्पादपद्मविकासनार्कैस्तर्कैश्च बाधितत्वमपि । नच दृश्यत्वहेतोरप्यस्तु बाधितत्वमिति शङ्क्यम् । तद्बाधकप्रमाणाभावात्, 'यत्र हि द्वैतमिव भवति तदितर इतरं पश्यति' इति बार्हदारण्यकादिवाक्यादेः

श्रीशांकरे मतेऽत्रास्ति यावच्छास्त्रसमन्वयः ।

अद्वैतात्मन्यसौ मोक्षस्तज्ज्ञानाद्यज्यते यतेः ॥ ४४ ॥

प्रत्युत तत्साधकस्यैव सत्त्वाच्च । नच प्रमाणाभावोऽयमसिद्धः । तत्रेदं वक्तव्यम्—  
किं तद्वाधकं प्रत्यक्षमनुमानं शब्दो वा । नाद्यः अनुपलब्धेः । न द्वितीयः  
निरस्तत्वात् । न तृतीयः तथा श्रुत्याद्यभावात् । व्यवहारान्यथानुपपत्तेस्तु स्वप्ने-  
न्द्रजात्यादिदृष्टान्तैरेव परास्तत्वादनुपलब्धेरपि ममेदंमज्ञानं ममेदामन ? इत्यारभ्य  
षट् पद्यामि इत्यन्तमपरोक्षं ज्ञाते, तथा स्वर्गे मुधास्तीत्यादिपरोक्षत्वेन ज्ञाते,  
तथा न जाने मेरुगुहासु किमस्तीत्याद्यज्ञाते चेति सर्वस्यापि जगतः साक्षिभा-  
स्यत्वानुभवपराहतत्वान्नैव संभवोऽपि । तस्मादत्र न कोऽपि शङ्कालेशः । निग-  
मयति—तस्मादिति । निरुक्तीत्या निखिलभेदवादिनां भ्रान्तत्वात्प्रागुक्ता  
अद्वैतिपद्धतिर्वेदान्तिनां सरणिरेव युक्ता संगतास्तीति संबन्धः ॥ ४३ ॥ ननु  
अथैवं तर्हि सुरगुरुप्रभृतीनां महानुभावानामपि वाचः किमिति मिथ्याभूतं भेद-  
घटितं देहात्मवादादि तत्तच्छास्त्रसिद्धान्तं प्रतिपादयांबभूवुरिति चेत्सत्यम् ।  
अनधिकारिव्यामोहनार्थमेव तेषां तथा तथा प्रवृत्तत्वेन तत्र तत्र तात्पर्या-  
भावात् । अत एवोक्तं भगवता सांख्यभाष्यकारेण । अस्तु वा पापानां प्रति-  
बन्धार्थमास्तिकदर्शनेष्वपि अंशतः श्रुतिविरुद्धार्थव्यवस्थापनं तेषु तेष्वंशेष्वप्रा-  
माण्यं चेतीति । कर्तारि तेषां मुख्यं तात्पर्यमिति चेदद्वैतब्रह्मण्येवेत्याह—  
श्रीशांकर इति । श्रीमत्पट्टणेश्वर्यसंपन्नं यत् शंकरः ‘चतुर्भिः सह शिष्यैस्तु  
शङ्करोऽवतरिष्यति’ इति पुराणवचनात्साक्षाच्छिव एव भगवान् शंकराचार्यः तस्मैदं  
तस्मिन् । भाष्यकारीय इत्यर्थः । मते सिद्धान्ते । अत्र स्वप्रकाशत्वेन नित्या-  
परोक्ष इति यावत् । एतादृशे अद्वैतात्मनि द्वैतशब्दितदृश्यशून्ये प्रत्यगभिन्ने  
नित्यशुद्धबुद्धमुक्तस्वप्रकाशपरमानन्दधने सत्यज्ञानानन्ताद्वैतात्मपरिपूर्णं ब्रह्मणि  
विषय इत्यर्थः । यावच्छास्त्रेति । यावतां शास्त्राणां मीमांसाखिलदर्शनानां  
समन्वयः सम्यग्वास्तविकतात्पर्येण योऽन्वयः पर्यवसानपरिपाकः सोऽस्तीति  
योजना । श्रीमद्भगवत्पूज्यपादमते तावत्स्वयंप्रकाशमाने प्रत्यगभिन्ने ब्रह्मण्येव  
सर्वदर्शनपर्यवसानं भवतीति भावः । तथाचोक्तं सूतसंहितायां यज्ञवैभवखण्डी-  
याष्टमाध्याये षडक्षरमन्त्रविचारं प्रकृत्य तदर्थमद्वैतं ब्रह्मैव निर्णाय ‘वेदाः  
सर्वे पुराणानि स्मृतयो भारतं तथा । अन्यान्यपि च शास्त्राणि तथा तर्काश्च  
सर्वशः । शैवागमाश्च विविधा आगमा वैष्णवा अपि । अन्यागमाश्च विदुषा-  
मनुभूतिस्तथैव च । अस्मिन्नर्थे स्वसंवेद्ये पर्यवस्यन्ति नान्यथा’ इति ।  
विवृतं चेदं श्रीमन्माधवाचार्यैरेवमेव । श्रुतिस्मृतिपुराणादयोऽप्यस्मिन्नर्थे  
पर्यवस्यन्ति । इतोऽन्यथात्वं न शङ्कनीयमित्याह—वेदा इत्यादिना । अत्र  
हि प्रपञ्चस्य मिथ्यात्वं जीवपरमात्मनोरेकत्वं तस्य चात्मनः सच्चिदानन्दरूपत्व-

मद्वितीयत्वं चेत्येतावन्मन्त्रार्थत्वेन प्रतिपादितम् । एतस्मिन्नर्थे तावद्वेदान्तानां तदनुसारिणां स्मृतीतिहासपुराणानां चैदमर्थ्यमविवादम् । अन्येषामपि तैथि-  
कानामीदृग्विधव्यवहारमकुर्वतां प्रायेणैतदभिमतमेव । तथाहि तत्र सांख्य-  
पातञ्जलशैवास्तावदात्मनः सच्चिद्रूपत्वमङ्गीकुर्वते । यद्यपि व्यवहारदशायां प्रकृ-  
तिप्राकृतलक्षणप्रपञ्चस्य सत्यत्वमात्मनानात्वं च व्यवहरन्ति तथापि कैवल्य-  
दशायां स्वरूपप्रकाशव्यतिरेकेण तस्य सर्वस्यानवभानं वर्णयन्ति । आत्मयाथा-  
त्म्यज्ञानलक्षणायाः प्रकृतिपुरुषविवेकख्यातेर्हि कैवल्यं तथाविधज्ञानोत्तरकालं  
प्रकृतिप्राकृतार्थात्मकं जगत्सर्वथा न भातं चेत्तदस्तित्वं कथं निश्चीयेत ।  
ज्ञेयसिद्धेर्ज्ञानाधीनत्वादत आत्मयाथात्म्यज्ञानेन निर्वर्तितमेव । तत्तस्मात्प्रपञ्चज्ञानस्य  
ज्ञाननिवर्त्यत्वेन मिथ्यात्वमवश्यमभ्युपगन्तव्यम् । ज्ञाननिवर्त्यानां शुक्तिरूप्यादीनां  
मिथ्यात्वदर्शनात् । किञ्च 'कृतार्थं तं प्रति नष्टमप्यनष्टं तत्साधारणत्वात्' इति पातञ्जलं  
सूत्रम् । अनेन च प्रकृतिप्राकृतिकात्मकं जगन्मुक्तापेक्षया नष्टं तदितरपेक्षया  
विद्यमानमेवेति पुरुषविशेषापेक्षया तस्याभावसद्भावौ प्रतिपाद्येते । तच्च तन्मि-  
थ्यात्वे कल्पते । पुरुषविशेषमपेक्ष्यैकस्यैव वस्तुनः सद्भावाभावयोः शुक्तिरूप्यादौ  
दर्शनात् । तत्र हि काचकामलादिदोषदूषितनेत्रः पुरुषः शुक्तौ रूप्यसद्भावं  
प्रतिपद्यते । तदितरस्तु शुक्तिस्वरूपमेव जानन् तत्र रूप्याभावमवगच्छति ।  
नहि पारमार्थिकं घटादि पुरुषविशेषं प्रति सद्भावासद्भावौ युगपत्प्राप्नोति । तस्मा-  
त्स्वरूपज्ञानपर्यन्तमनुवर्तमानस्य तत् ऊर्ध्वमप्रतिभासमानस्य प्रपञ्चस्य वेदान्ति-  
नामिव सांख्यानामप्यविशेषान्मिथ्यात्वं सिद्धम् । अथापि कस्मान्न व्यवहरन्तीति  
चेत् श्रोतुर्बुद्धिसमाधानार्थमिति ब्रूमः । स खलु प्रथमत एव सर्वं मिथ्येत्युक्ते  
कथमेतद्वदत इति व्याकुलितमनस्को भवेत् । तन्माभूदिति सत्यत्वव्यवहार  
एव केवलम् । आत्मनानात्वस्य जीवेश्वरभेदस्य च मुक्तावनभातत्वेनैव प्रपञ्च-  
वन्मिथ्यात्वम् । यदि व्यवहारदशायामेक एवात्मेत्यविधीयेत तदा तत्तदुपा-  
धिपरिकल्पनेन जीवेश्वरव्यवस्था सुखदुःखादिव्यवस्था च प्रयासंसमर्थनीया  
स्यादित्यभिप्रायेणैव तन्नानात्ववर्णनम् । मुक्तौ तु वेदान्तिनामिव सांख्यादीनां  
मपि केवलात्मस्वरूपप्रतिभास एव संमत इति परमार्थतो द्वितीयत्वमात्मनः  
सिद्धम् । व्यवहारमात्रे औपाधिकं स्वाभाविकमिति केवलं विवादः । आनन्द-  
रूपत्वं च पातञ्जलसूत्रभाष्यकारोदाहृतत्वाज्जैगीषव्योपाख्यानादवगम्यते । जैगी-  
षव्यो हि परमयोगीश्वरो योगमहिम्ना अणिमाद्यष्टैश्वर्यं प्राप्य बहून्ब्रह्मसर्गान्सं-  
स्मृत्य तत्र सर्वत्रोपरतो दिव्यज्ञानेन साक्षात्कृते स्वात्मतत्त्वे कृतप्रणिधानः  
परमर्षियोगैश्वर्यप्राप्ताखणिमादिषु किं सुखमनुभूतं लयेति पृष्टे न किञ्चिदिति  
प्रत्युक्तवान् । अणिमाद्या विभूतिः केवलसुखात्मिका कथमेवं वदसीति पृष्टः  
सन्नवोचत् । सत्यं सांसारिकसुखापेक्षया अणिमाद्यैश्वर्यमधिकसुखावहं कैवल्या-  
पेक्षया तु दुःखावहमेवेति । एवं चात्यन्तानुकूलवेद्यत्वमात्मन उक्तं भवति ।

एतदेवात्मन आनन्दरूपत्वं नाम । तथाप्यानन्दरूप इति न व्यवहरन्ति ।  
मुख्येवानन्दशब्दस्य व्युत्पत्तेः । इत्थं नैयायिकवैशेषिकादीनामपि मते ज्ञानान्मोक्षः  
मुक्तस्य स्वव्यतिरिक्तात्मानात्मलक्षणजगतो प्रतिपत्तिः समानैवेति तैरपि सांख्या-  
दिवदात्मद्वितीयत्वं प्रपञ्चमिथ्यात्वं चावश्यमङ्गीकार्यम् । ब्रह्मेन्द्रादिपदादपि श्रेय-  
स्त्वेन मुक्तेः प्रार्थ्यमानत्वादत्यन्तानुकूलवेद्यत्वं च । ननु तेन च गुणानामत्य-  
न्तोच्छेदो मोक्ष इति मुक्तौ ज्ञानस्याप्यभावमिच्छन्ति । सत्यम् । आत्मस्वरूप-  
चैतन्यस्यात्यन्तनिर्विकल्पकत्वात्तेषामनवभानाभिमानः । अतएव शून्यवादिनो-  
ऽनवभानमात्मैव नास्तीति प्रतिपन्नाः शास्त्रज्ञदृष्ट्या प्रातर्गजाभावज्ञाने सत्येव  
यथा लौकिकजनस्यादर्शनाभिमानः ग्राहकविज्ञानस्यात्यन्तनिर्विकल्पकत्वात् ।  
एवमेवात्मचैतन्यस्यात्यन्तनिर्विकल्पकत्वाल्लौकिकज्ञानाभावविषयमेव मुक्तौ ज्ञान-  
राहित्यवर्णनम् । शून्यवादेऽप्ययमेवाभिप्रायो योज्यः । विज्ञानवादिनस्तु क्षणिक-  
विज्ञानप्रवाह आत्मेति वर्णयन्ति तेषां मतेऽपि संश्रुतस्य विषयोपपन्नस्य विद्यया  
विनिवृत्तौ विशुद्धविज्ञानसंतानोदयो विमुक्तिः । उक्तं हि 'धीसंततिः स्फुरति  
निर्विषयोपरागा' इति । संतानो नाम नानाव्यक्तीनां नैरन्तर्येण वर्तमानत्वं । तच्चानु-  
भवदशायां सैवेयं ज्वालेतिवदेकत्वेनानुभूयमानत्वम् । तथाचानुभवत आत्मन  
ऐक्ये सिद्धे युक्त्या यत्तस्य लक्षणभङ्गसमर्थनं तद्वाह्यार्थक्षणिकत्वसाधनाय यत्स-  
त्ताक्षणिकमिति व्याप्तेरनैकान्तिकत्वपरिहारेण समर्थनार्थम् । नच प्रयोजनवशा-  
द्ब्रह्मोऽन्यथात्वं शास्त्रकर्ता कथं प्रतिपादयेदिति शङ्कनीयम् । यतो भावाः 'स्वप्र-  
काशविज्ञानाकार एव घटादिर्न तु बाह्यः' इति बाह्यार्थास्तित्वमपलपतो बौद्धाभिराकर्तुं  
स्वानुभवसिद्धं ज्ञानस्य स्वप्रकाशत्वं परित्यज्य नित्यानुमेयतामाहुः । तथा सति हि  
घट इत्यादिज्ञानेषु ज्ञानव्यक्तेरप्रत्यक्षत्वात्प्रत्यक्षत्वेन प्रतीयमानो घटाद्याकारो  
बाह्यार्थस्त्वैवेति तेषामभिप्रायः । एवं विज्ञानवादिनोऽपि योऽहमद्राक्षं ॥  
एवेदानीं स्पृशामीति पूर्वोत्तरक्षणयोरेकत्वप्रतिसंधानेनात्मनः स्थायित्वे स्वानुभ-  
वसिद्धे यत्क्षणभङ्गसमर्थनं तदुक्तप्रयोजनार्थैवेति अस्मदुक्तार्थतात्पर्यं नैव व्याह-  
न्यते । मीमांसकानां शास्त्रं तु भिन्नविषयत्वाद्ययोदीरितमात्मस्वरूपं न विवृण्वि ।  
तथाहि वेदाप्रामाण्यवादिनो बौद्धाभिराकृत्य तत्प्रामाण्यं समर्थयमाना भावाः  
प्राभाकराश्च वेदोक्तं यागहोमादिकं निर्वर्त्य स्वर्गादौ तत्फलमुपभोक्तुं देहातिरिक्तः  
कश्चिदात्मा कर्ता भोक्तास्तीति तन्नास्तित्ववादिनधार्वाकादीनिराचक्रुः । कर्तृत्वं  
भोक्तृत्वविशिष्टात्मरूपप्रतिपादनस्यैव स्वशास्त्रप्रतिपाद्यतागदान्ताथौपयिकत्वात्ताद-  
न्मात्रस्वरूपमात्मनस्यैः प्रतिपादितम् । नत्वौपनिषदं कर्तृत्वभोक्तृत्वादिसर्वविक्रि-  
यारहितं रूपम् । तदवगमस्य स्वशास्त्रे प्रयोजनाभावात् प्रत्युताकर्त्रात्मज्ञाने  
सति कर्मस्वधिकारभङ्गप्रसङ्गाच्च । तदुक्तं भगवद्भिर्भाष्यकारैः—अनुपयोगादधिका-  
रविरोधाच्च । ननु कर्त्रात्मस्वरूपप्रतिपादनं तदतिरिक्तात्मस्वरूपास्तित्वनिषेधपरं  
कस्मान्न भवति तदस्तित्वाङ्गीकारादिति ब्रूमः । तत्र तावद्भट्टाचार्याः 'इत्याह

तस्मान्निधाय तत्रैव स्वाभिसंधिं बुधः सुधीः ।  
 शास्त्रादिषु स्वधर्मेण शृङ्गारादीन्भजत्वलम् ॥ ४५ ॥  
 नित्यानन्दात्मभत्वानि सिद्धान्यत्र चिदंशतः ।  
 रत्याद्यंशेन भास्यत्वमनित्यत्वमपि स्फुटम् ॥ ४६ ॥  
 शान्तशृङ्गारकरुणाहास्याद्भुतभयानकाः ।  
 वीरवीभत्सरौद्राश्च लोके नव रसाः स्मृताः ॥ ४७ ॥  
 त्रयस्त्रयः क्रमादेते विज्ञेयाः सात्विकादयः ।  
 जाग्रदादिवदेकैकत्रिकेऽपि च पुनस्तथा ॥ ४८ ॥

नास्तिक्यनिराकरिष्णुरात्मास्तितां भाष्यकृदत्र युक्त्या । दृढत्वमेतद्विषयश्च बोध  
 प्रयाति वेदान्तनिषेवणेन' इति । गुरुमतानुसारिणा भवनाथेनाप्युक्तमर्थवाद  
 धिकरणे । अथवा वेदान्तानां चोदनैकवाक्यता 'अथातो ब्रह्मजिज्ञासा' इति  
 शास्त्रान्तरस्थितेरिति । तस्मान्मीमांसकानामपि उपनिषदेकसमधिगम्यमद्वितीयः  
 ह्यात्मैकत्वमभिमतमेवेति तच्छास्त्रमप्यस्मदुक्तेऽर्थे पर्यवस्यति । एवं शास्त्र  
 न्तरमागमान्तरं चास्मिन्नेवार्थे योजनीयमिति । तथा असावद्वैतात्मा मोक्ष  
 कैवल्यस्वरूपः तज्ज्ञानात् तद्विषयकदृढतमसाक्षात्कारान्निमित्तादित्यर्थः । यत्र  
 संध्यावन्दनमारभ्य निदिध्यासनान्त्यतनशीलस्य मुमुक्षोः व्यज्यते सकार्यकाविद्य  
 ध्वंसद्वारा कण्ठचामीकरन्यायेन प्रकटो भवतीत्यर्थः ॥ ४४ ॥ इत्थं प्रासङ्गिकं र  
 माप्य तस्य प्रकृते साङ्गत्यमाह—तस्मादिति । अद्वैतब्रह्मण एव मुख्यरस  
 त्वसिद्धेरित्यर्थः । सुधीः शोभना सत्वप्राधान्येनान्तरविचारचतुराधीर्यस्य स तथा  
 जिज्ञासुरित्यर्थः । एतादृशः बुधः शास्त्रतात्पर्यपरायणः । तत्रैवोक्तरूपे रस एव स्व  
 भिसंधिं निजतात्पर्यं निधाय अचलीकृत्य शास्त्रादिषु रसशास्त्रादिषु आदिना लोकर  
 ग्रहः । स्वधर्मेण ननु यथेष्टाचारेण शृङ्गारादीन् रसानलं पर्याप्तं भजत्वनुभवत्वित्यर्थः  
 अत्र सुधीरिति बुध इति चोभयं तु क्रमेण विद्यामदप्रमाणाद्यसंभावनादिदोषा  
 यनिरासार्थमेव ॥ ४५ ॥ ननु यदि निरुक्तरूप एव रसस्तर्हि तस्य सत्यं ज्ञानमित्य  
 दिस्मृतेनित्यत्वादिकमवश्यं वक्तव्यम् । तत्त्वनुपपन्नमेव । उत्पन्नो रसः नष्टो रस  
 सम्यगद्यानुभूतो रस इत्याद्यनुभवविरोधादिति चेन्न । यद्वा तत्संयुतीति द्वितीयलक्षण  
 लक्षितस्य स्थाय्युपहितचित्त एव पक्षश्चरम एवात्रेत्यादिना प्राक्तनग्रन्थेन प्रकृत  
 रसतयाङ्गीकृतत्वात् । तथाचांशभेदेनोभयव्यवस्थापीत्याह—नित्येति । नित्य  
 आनन्दश्चात्मभः स्वप्रकाशश्चेति तथा तेषां भावा इत्यर्थः । अत्र स्थाय्युपहित  
 चिद्रूपे रसे । उक्तं हि रसगङ्गाधरे—चिदंशमादाय नित्यत्वं स्वप्रकाशत्वं  
 सिद्धम् । रत्याद्यंशमादायानित्यत्वमितरभास्यत्वं चेति ॥ ४६ ॥ एवं रससामान्य  
 लक्षणं निर्वर्ण्य तद्भेदानुद्दिशति—शान्तेति ॥ ४७ ॥ ननु शृङ्गारहास्यकरुण  
 रौद्रवीरभयानकाः । वीभत्साद्भुतसंज्ञौ चेत्यष्टौ नाट्ये रसाः स्मृताः' इति काव्य  
 काशाद्युक्तभरतकारिकाक्रमं विहाय कोऽयं विलक्षण एव क्रमस्त्वयोरीक्रियत इति

निर्वेदोऽथ रतिः शोको हासोऽथो विस्मयो भयम् ।

उत्साहोऽथ जुगुप्सा च क्रोधश्चेति पुरातनैः ॥ ४९ ॥

तत्तद्वीजमाह—त्रयस्त्रय इति । एते प्रतिपदमुक्ताः शान्तादयो रसाः क्रमात्  
त्रयस्त्रयः सात्विकादयः सात्विका राजसास्तामसाथेत्यर्थः । विज्ञेया बोध्या इति  
चावत् । पुनरेकैकत्रिकेऽपि सात्विकादिभेदं स्पष्टयन्तं स्पष्टयति—जाग्रदादिच-  
द्विति । तथा प्राग्वत्सात्विकादयो विज्ञेया इत्यर्थः । तदयं क्रमः—सात्विकसा-  
त्विकः शान्तः, सात्विकराजसः शृङ्गारः, सात्विकतामसः करुणः, राजससात्विको  
हास्यः, राजसरराजसोऽद्भुतः, राजसतामसो भयानकः, तामससात्विको धीरः,  
तामसरराजसो धीमत्सः, तामसतामसो रौद्र इति । जाग्रदादिप्रत्येकं त्रैविध्यमुक्तं  
श्रीमधुसूदनसरस्वतीभिः सिद्धान्तविन्दो 'प्रमाज्ञानं जाग्रज्जाग्रत् । शुक्तिरजतादिवि-  
भ्रमो जाग्रत्स्वप्नः । भ्रमादिना तन्न्धीभावो जाग्रत्सुषुप्तिः । एवं स्वप्ने मन्त्रादि-  
प्राप्तिः स्वप्नजाग्रत् । स्वप्नेपि स्वप्ने मया दृष्ट इति युद्धिः स्वप्नस्वप्नः । जाग्रदशायां  
कथयितुं न शक्यते स्वप्नावस्थायां यत्किञ्चिदनुभूयते तत्स्वप्नसुषुप्तिः । एवं सुषु-  
प्त्यायामपि सात्विकी या सुखाकारा वृत्तिः सा सुषुप्तिजाग्रत् । तदनन्तरं सुखमह-  
मस्वाप्समिति परामर्शस्तत्रैव या राजसवृत्तिः सा सुषुप्तिस्वप्नः । तदनन्तरमेव  
दुःखमहमस्वाप्समिति परामर्शोपपत्तिः । एवं तामसीवृत्तिः सुषुप्तिमुषुप्तिः ।  
तदनन्तरं गाढमूढोऽहमाप्समिति परामर्श इति ॥ ४८ ॥ एतेषां स्थायिभावानप्यु-  
पादानत्वेनाभ्यर्हितत्वादुद्दिशति—निर्वेदइत्यादिना सार्धेन । तत्र 'सत्त्वात्संजायते  
ज्ञानं रजसो लोभ एव च । प्रमादमोहौ तमसो भवतोऽज्ञानमेव च' इति श्रीमद्भग-  
वद्ब्रह्मसंहितादेवमेतेषां व्यवस्था । विवेकेन इदं यौदासीन्यं निर्वेदः । तस्य सदसज्ज्ञान-  
नाप्रपटितत्वेन शुद्धसात्विकत्वादुक्तरूपशान्तरसोपादानत्वम् । उक्तं हि रसगङ्गा-  
धरे—'नित्यानित्यवस्तुविचारजन्मा विषयविरागाख्यो निर्वेदः' इति । तथा श्रीपुंसयो-  
रन्योन्यमन्यतरालम्बनः क्वचिदुभयालम्बनो वा प्रेमाभिधक्षितवृत्तिविशेषो रतिः ।  
अस्य तु ज्ञानपटितत्वेऽपि लोभहेतुत्वादुक्तरूपशृङ्गारोपादानत्वम् । यत्तु पण्डित-  
रायैः श्रीपुंसयोरन्योन्यालम्बनप्रेमाख्यक्षितवृत्तिविशेषो रतिभाव इति तत्तत्क्षणमुक्तं  
तत्र 'किंनुतपदं प्रयासि प्रतीच्छ मुग्धे च्युतमलंकारम् । मृगयाम्यच्युतमेव भ्रष्टे-  
रेतेन मे हानिः' इत्यादावेकतररतौ अन्यासिरिति वदन्तीति तदाशय एवायं म-  
यात्र प्रकटितः । इष्टविच्छेदजन्यो रत्यनवच्छिन्नो मनोविकारः शोकः । विप्रल-  
म्भशृङ्गारे अतिव्याप्तिवारणाय रतीत्यादि । तथाचाह रसतरङ्गिणीकारः—'इष्टवि-  
च्छेपजनितो रत्यनालिङ्गितः परिमितो मनोविकारः शोकः' इति । अस्य च मोह-  
पूर्वकज्ञानविशेषपटितत्वादुक्तरूपकरुणारसोपादानत्वम् । कुतूहलकृतो विकासो  
हासः । एतस्य लोभपूर्वकज्ञानपटितत्वादुक्तरूपहास्यरसोपादानत्वम् । चमत्कारदर्श-  
नादिजन्मा चित्तवृत्तिविशेषो विस्मयः । तदुक्तं रसगङ्गाधरे—अलौकिकवस्तुदर्श-  
नादिजन्मा आश्चर्याख्यो विस्मय इति । एतस्यातिलोभपूर्वकत्वादुक्ताद्भुतहेतुत्वम् ।



स्थायिभावाः क्रमादेते शान्तादीनां प्रकीर्तिताः ।

स्थायित्वं वासनात्वेऽपि मुहुर्व्यक्तत्वमिष्यताम् ॥ ५० ॥

एतेषां कारणानि स्युर्विभावा द्विविधा अपि ।

अनुभावास्तु कार्याणि सहाया व्यभिचारिणः ॥ ५१ ॥

आलम्बनविभावाश्च तथैवोद्दीपनाभिधाः ।

अनुभावा अथ तथा क्रमाद्वोद्ध्याश्चतुर्विधाः ॥ ५२ ॥

स्वप्रतिकूलानुसंधानजं भयम् । अस्याज्ञानपूर्वकलोभहेतुत्वादुक्तरूपभयानकरसोपादानत्वम् । सामर्थ्यजन्य औन्नत्यनामा मनोविकार उत्साहः । अयं च ज्ञानपूर्वक-प्रमादैकत्वादुक्तरूपवीररसोपादानम् । अहद्यदर्शनादिजा चित्तवृत्तिर्जुगुप्सा । अस्याः प्रमादलोभपूर्वकत्वात्तादृशवीभत्सरसोपादानत्वम् । अभिलाषविच्छेदजो वृत्तिविशेषः क्रोधः । अस्य च मोहमूलत्वे सति प्रमादघटितत्वादुक्तरूपरोद्ररसोपादानत्वमिति ॥ ४९ ॥ एवमुद्दिष्टानामेतेषां स्थायिभावत्वमभिधत्ते—**स्थायी-**त्यर्थेन । एवं स्थायिभावानुक्त्वा तत्सामान्यं लक्षयति—**स्थायित्वमि**त्यर्थेन । तदुक्तं रसगङ्गाधरे—नन्वचित्तवृत्तिरूपाणामेषामाशुविनाशित्वेन स्थिरत्वं दुर्लभं, वासनारूपतया स्थिरत्वं तु व्यभिचारिष्वतिप्रसक्तमिति वाच्यम् । वासनारूपाणामेषां मुहुर्मुहुरभिव्यक्तिरेव स्थिरपदार्थत्वात् । यदाहुः—‘विरुद्धैरविरुद्धैर्वा भावैर्विच्छिद्यते न यः । आत्ममात्रं नयत्याशु स स्थायी लवणाकरः । चिरं चित्तेऽवतिष्ठन्ते संबन्ध्यन्तेऽनुबन्धिभिः । रसत्वं ये प्रपद्यन्ते प्रसिद्धाः स्थायिनोऽत्र ते’ इत्यादिना । तस्मान्मुहुः प्रकटवासनाविशेषत्वं स्थायित्वमिति तल्लक्षणं फलितम् । अत्र संचारिभावेष्वतिव्याप्तिवारणाय मुहुरिति । तथा निगूढसंस्कारादौ तद्वारणाय प्रकटेत्यादि ॥ ५० ॥ नन्वस्त्वेवं स्थायिभावलक्षणं तथाप्येतेषामपि मुहुराविर्भावे किञ्चिन्निमित्तमस्ति न वा । नाद्यः । मुहुःशब्दितसततप्राकट्याभावप्रसङ्गात् । नान्योऽपि । अनन्तासु चित्तवृत्तिष्वैतेषामेव किमिति सातत्येन प्राकट्यमिति प्रश्नापत्तेरित्यत आह—**एतेषामिति** । कारणानि निमित्तकारणानीत्यर्थः । तदुक्तं काव्यप्रकाशमूले ‘कारणान्यथ कार्याणि सहकारीणि यानि च । रत्यादेः स्थायिनो लोके तानि चेन्नाख्यकाव्ययोः । विभावा अनुभावाश्च कथ्यन्ते व्यभिचारिणः’ इति । तस्मान्मुहुःशब्दस्य पौनःपुन्यार्थकत्वेन सातत्यपरत्वविरहान्नोक्तशङ्कावकाश इत्याशयः । विभावयन्ति प्रकटयन्ति स्थायिन इति व्युत्पत्त्या स्थायिनिमित्तत्वं तत्त्वमित्यादीनि तेषां लक्षणान्यूह्यानि—**द्विविधा इति** । आलम्बनत्वोद्दीपनलोपाधिभ्यां द्वैविध्यं बोध्यम् ॥ ५१ ॥ तत्रोद्दिष्टं विभावद्वैविध्यं स्पष्टयति—**आलम्बने**त्यर्थेन । निरुक्तं तद्रूपं रसतरङ्गिण्याम् ‘यमालम्ब्य रस उत्पद्यते स आलम्बनविभावः । यो रसमुद्दीपयति स उद्दीपनविभावः’ इति । एवं प्रतिज्ञाताननुभावानपि स्फुटयितुं तत्संख्यां ख्यापयति—**अनुभावा** इत्यर्थेन ।

कायिका मानसास्तद्वदाहार्याः सात्विका अपि ।  
 श्रवणाद्याः प्रमोदाद्या रामत्वाद्या नटे क्रमात् ॥ ५३ ॥  
 इत्यसंख्यास्त्रयोऽथाष्टौ स्तम्भाश्रुस्वरमङ्गकाः ।  
 कम्पवैचर्यरोमाञ्जलयस्वेदाश्मेऽन्तिमाः ॥ ५४ ॥  
 संचारिणां तु लक्ष्मादि वक्ष्याम्यग्रे यथाक्रमम् ।  
 ननु प्राचां क्रमो नैवमित्याशङ्का भवेदतः ॥ ५५ ॥  
 शृङ्गारहास्यकरुणा रौद्रवीरभयानकाः ।  
 यीभत्साद्भुतसंश्रौ चेत्यष्टौ नाश्र्वे रसाः स्मृताः ॥ ५६ ॥  
 निर्वेदस्थायिभावस्यः शान्तोऽपि नवमो रसः ।  
 इति सूत्रादिसृत्यैव निरूप्यन्ते क्रमादिमे ॥ ५७ ॥  
 व्यक्तः स तैर्विभाषाद्यैः स्थायीभावो रसः स्मृतः ।  
 इति चाप्ययथाशादादौ स्थायिलक्ष्मादि कथ्यते ॥ ५८ ॥  
 यूनोः समो वा विषमोऽन्योन्यं रागो रतिः स्मृता ।  
 शिवाद्यैक्यं गतौ दूति रुष्णः किं मां स्मरत्यपि ॥ ५९ ॥

॥ ५३ ॥ उक्तं चातुर्विध्यं केन भेदेनेत्यतस्तद्विशदयति—कायिका इत्यर्थेन ।  
 काये देहे भवाः कायिकाः, मनसि भवाः मानसाः, बाधकालीनेच्छाजन्यज्ञानरूपा  
 आहार्याः, सत्वगुणप्राधान्येन भवाः सात्विका इत्यर्थः । तेषामेव क्रमात्सरूपाणि  
 वदन्कायिकादीनां त्रयाणामेव दिव्याग्रेण रूपमुपन्यस्यति—श्रवणाद्या इत्यर्थेन ।  
 वेदान्तस्यैव श्रवणं श्रान्तरसे कायिकोऽनुभावः । आद्यपदेनैकान्तवाससाधुसमाग-  
 मादिः प्रमोदो ब्रह्मानन्दः । आदिपदात्समाध्यादि । नटे नर्तके वैषधारिणि  
 शैल्ये रामत्वाद्याः निरुत्तरसव्यञ्जकयोगवासिष्ठाद्यमहारामायणाभिनये इति  
 भावः । आद्यपदाद्वसिष्ठत्वादिः ॥ ५३ ॥ तत्र हेतुमाह—इतीति । तर्हि सात्विकानां  
 किमस्ति संख्या तत्रोमिति वदन्त्यामाह—अथेति । अथशब्दो राश्यन्तरसूचकः ।  
 तन्मः शरीरादितादृश्यम् । सत्वगुणेत्यादि सर्वत्र चित्तैकाग्र्यं लयः ॥ ५४ ॥  
 संचारिणां त्विति । इदं हि क्रमप्राप्तव्यभिचारिभावनिरूपणसमाधानार्थम् ।  
 प्राचामेव रसनिरूपणक्रममुपनुवर्तुं तत्र हेतुत्वेन शङ्कामुत्थापयति—नन्वित्यर्थेन  
 ॥ ५५ ॥ उक्तनिरूपणं सप्रमाणं प्रतिजानीते—शृङ्गारेत्यादियुग्मेन ॥ ५६ ॥  
 सत्या सरण्या ॥ ५७ ॥ एवं रसप्रपञ्चे प्रतिज्ञाते तत्प्रसङ्गेन तन्मूलीभूतस्थायि-  
 भावलक्षणादिनिरूपणं सप्रमाणमवतारयति—व्यक्त इति । इतीति । उक्त-  
 प्रकारकाव्यप्रकाशकारिकावशादित्यर्थः । स्थायिभावस्य प्राधान्यादिति यावत् ।  
 लक्ष्मादीति । ‘चिह्नं लक्ष्म च लक्षणम्’ इत्यमरालक्षणमित्यर्थः । आदिनो-  
 दाहरणसंग्रहः ॥ ५८ ॥ तत्र ‘रतिर्हासश्च शोकश्च क्रोधोत्साहौ भयं तथा । जु-  
 गुप्ता विस्मयश्चेति स्थायिभावाः प्रकीर्तिताः’ इत्युक्तेः प्रथमं शृङ्गारस्य स्थायिभावं  
 रसाख्यं लक्षयति—यूनोरित्यर्थेन । तरुणयोः स्त्रीपुंसयोरित्यर्थः । बालयोर्द्वन्द्व-

हासः कुतूहलकृतो विकासः परिकीर्तितः ।

प्रातः कज्जललिप्तास्यां वीक्ष्य राधां मुमोद सः ॥ ६० ॥

शोको वृत्तिरभीष्टस्य ध्वंसजा रत्यमण्डिता ।

रुरोद हन्त गान्धारी विनाश्रुभिरपुत्रिणी ॥ ६१ ॥

विच्छेदादभिलाषस्य वृत्तिः क्रोधोऽभिधीयते ।

रेऽब्धे रामस्य बाणोऽयं भूजोऽपि घटजो न किम् ॥ ६२ ॥

योश्च प्रायेण रागानुपलब्धेः क्वचिदुपलब्धावप्युत्तरसंस्थायित्वस्य तत्राभावाद्यूनो-  
रित्युक्तम् । एवं च यूनोरन्योन्यस्मिन् समो वा विषमो वाऽनुरागो रतिरिति तल-  
णम् । तत्र पुत्रादिविषयकेऽनुरागेऽतिव्याप्तिवारणायान्योन्यस्मिन्निति । एकतरानु-  
रागे तुल्यानुरागे चाव्याप्तिनिरासार्थं विषमादिपदम् । एवं च तुल्यानुरागत्वं समरतित्व-  
मेकतरानुरागत्वं विषमरतित्वं चेति तलक्षणे बोध्येतमुदाहरति—**शिवाविव्यवशि-**  
**ष्टार्धेन ।** हे वृत्ति, शिवौ पार्वतीपरमेश्वरौ । ऐक्यं भेदराहित्यम् । अर्धनारीत्वेनैकदेह-  
त्वमिति यावत् । गतौ प्राप्तौ । प्रेम्णेति शेषः । एवं च कृष्णः मां स्मरत्यपि किम् ।  
तस्मादेतावत्कालं मदुपेक्षणात्तत्प्रेमं मयि नास्त्येव किंत्वहमेव तदनुरागिणी । नोचेत्  
शिवयोरिवावयोरप्यैक्यं किमिति न जातमासीदिति भावः । अत्र प्रथमं समप्रे-  
मोदाहरणं द्वितीयं विषमप्रेमोदाहरणमिति बोध्यम् । यथावा गोवर्धनाचार्याः—  
'प्रणयकुपितप्रियापदलाक्षासंध्यानुबन्धमधुरेन्दुः । तद्वलयकनकनिकषग्रावग्रीवः  
शिवो जयति' इति । भवभूतिरप्युत्तररामचरिते रामवाक्येन 'सेयं ममाङ्गेषु सुधा-  
रसच्छटासु पूरकर्पूरशलाकिका दृशोः । मनोरथश्रीर्मनसः शरीरिणी प्राणेश्वरी लो-  
चनगोचरं गता' इति च ॥ ५९ ॥ एवं क्रमेणावशिष्टानपि हासादिस्थायिभावान-  
ष्टभिः पदैः पूर्वोत्तरार्धाभ्यां संलक्ष्योदाहरति—**हास** इत्यादिना । कुतूहलेति पदं  
तु 'हसितमपि शून्येन मनसा' इति सर्वहरिवचनात्कोपप्रच्छादकमुखविकासेऽतिव्या-  
प्तिव्यावृत्तये । तत्र कुतूहलकृतत्वाभावादिति भावः । प्रातरित्युदाहरणम् ।  
सः श्रीकृष्णः । एतेन निशि नवनीतादिचौर्यावसरे स्वेन तन्मुखे कज्जलं लापित-  
मिति ध्वनितम् ॥ ६० ॥ **शोक इति ।** अभीष्टस्य ध्वंसजा रत्यमण्डिता वृत्तिश्चि-  
त्तपरिणामविशेषः शोक इत्यन्वयः । रतीति विशेषणाद्विप्रलम्भशृङ्गारे न व्यभि-  
चारः । तत्र रत्यमण्डितत्वाभावादिति । रुरोदेति गान्धारी । हन्तेति खेदेऽपुत्रिणी  
मृतैकोत्तरशतपुत्रत्वेन पुत्रहीना सतीत्यर्थः । अश्रुभिर्विनैव पातिप्रत्यवशान्नविद्व-  
नेत्रतया अश्रुसत्त्वेपि तत्प्राकट्याभावाल्लोकदृष्ट्या नेत्रोदकैर्विनैव रुरोद शुशोचेति  
योजना । यथावा रसतरङ्गिण्याम्—'विरहज्वरमूर्च्छया पतन्तीं नयनेनाश्रुजलेन  
सिच्यमानाम् । समवेक्ष्य रतिं विनिश्चसन्तीं करुणाकुञ्जलिता बभूव शंभोः' इति ।  
अत्र नयनेनेत्येकवचनं तु संमुखस्थितशिवनेत्रयोः सूर्यचन्द्रत्वात्तत्सूर्यकिरणैरेत-  
देकनेत्राश्रूणां शोष्यमाणत्वादेव ॥ ६१ ॥ **विच्छेदादिति ।** अभिलाषस्य वा-  
ञ्छाविशेषस्य विच्छेदाद्धेतोर्या मनसो वृत्तिः स क्रोधोऽभिधीयत इति संबन्धः ।

उत्साहः शक्तिसंभूता वृत्तिरौघ्रत्यनामिका ।  
 धीरे सति विचारेऽत्र कः स्मरः कामिघस्मरः ॥ ६३ ॥  
 प्रतिकूलोपलम्भेन जाता वृत्तिर्भयं स्मृतम् ।  
 चकम्पे यष्टिकाहस्तां यशोदां धीस्य माधवः ॥ ६४ ॥  
 अहद्यदर्शनाद्युत्था चित्तवृत्तिर्जुगुप्सनम् ।  
 ईश्वरोऽप्यसुरान्त्राणि नृहरिः किं दधौ गले ॥ ६५ ॥  
 चित्रयस्तुपरिज्ञानजन्या वृत्तिस्तु विस्मयः ।  
 ब्रह्मापि तृणवद्यस्यामहो केयं गुरोः रूपा ॥ ६६ ॥  
 दृश्यौदास्यं विवेकेन दृढं निर्वेद उच्यते ।  
 श्रियोऽप्यधरपीयूषपानैरलमलं मम ॥ ६७ ॥

रेऽद्ये इति । इदं हि समुद्रं प्रति श्रीरामवचनम् । रे इति नीचसंवाधने । अरे समुद्र, अयं धनुष्यारोपितत्वेन प्रत्यक्षः रामस्य मम गणः शरः भूजोऽपि पृथिव्याः सकाशादुत्पन्नोऽपि । अपिशब्देन पृथ्वीजन्यो घटोऽपि भवति । तथा किं तेन म-  
 दुदकशोषणं कर्तुं क्षम्यत इति तत्साम्येनैतस्याप्यवहेलनं मा कुर्विति द्योतितम् ।  
 यतः एतादृशोऽप्ययं घटजः कुम्भसंभवो भगवानगस्तिमुनिः स न भवति किम् ।  
 अपितु भवत्येवेत्यर्थः । अगस्त्येन यथा निखिलाब्धिशोषणं निमेषमात्रेणैव कृतं  
 तथैवायं करिष्यतीति सावधानो भवेति भावः । तत्र रामस्येति पदेन रामाख्यज-  
 गदेकवीरसंबन्धित्वं हेतुर्ध्वनितः ॥ ६२ ॥ उत्साह इति । औत्कट्यापरपर्या-  
 यमीदृश्यं प्रायो यावज्जीवेध्वपीत्यतो विशिनष्टि—शक्तीति । शक्तिः सामर्थ्यम् ।  
 धीर इति । अचल इत्यर्थः । कामीति । कामिनां स्त्रेणानां घस्मरः । 'भक्षको  
 घस्मरोऽधरः' इत्यमरवचनाद्भक्षक इत्यर्थः । एतादृशः स्मरः कामः कः । न किंचि-  
 त्कर इति यावत् । इदं तु वक्ष्यमाणज्ञानवीरोत्साहोदाहरणं बोध्यम् ॥ ६३ ॥ प्रतिकूले-  
 ति । स्वस्य प्रतिकूलं विरोधि यद्वस्तु तस्य य उपलम्भः प्राप्तिलेनेत्यर्थः । चकम्प  
 इति । मयनपात्रभजनकाल इति शेषः ॥ ६४ ॥ अहद्येति । न हयं रम्यमहयं  
 मेन्यं तस्य यदर्शनादि । आदिना प्रवणादिग्रहः । तस्मादुत्तिष्ठत्युत्पद्यत इति  
 तथा अमङ्गलवस्तुदर्शनश्रवणादिजन्येत्यर्थः । ईश्वरोऽपीति । अत्रापिना  
 प्रयोजनाभावः सूचितः । नृहरिः ना पुरुषः स चासौ हरिः सिंहश्चेति तथा नर-  
 सिंह इत्यर्थः । असुरेति । असुरस्य हिरण्यकशिपोरन्त्राणि रक्तकर्दमितमांस-  
 खण्डानि तान्यपि गले स्वकण्ठे किं दधौ किमिति घृतचानित्यर्थः । तदनुचितमिद-  
 मस्येति रहस्यम् ॥ ६५ ॥ चित्रेति । मनस इति प्राग्वत् । ब्रह्मापीति । यस्या-  
 मद्वैतं ब्रह्मापि तृणवत्सुलभमित्यर्थः । यद्वा ब्रह्मा विघातापि तृणवत्सुच्छ इति यावत् ॥ ६६  
 दृश्येति । दृश्यं द्वैतं तत्र औदास्यम् । उदासीनत्वमित्यर्थः । इमांशान्भावण-  
 योर्वैराग्यव्यावृत्तये विवेकेनेति दृढमिति च । श्रियोऽपीति । लक्ष्म्या अपी-  
 त्यर्थः । एवं चोर्वेश्यादीनां कैव कथेति द्योतितम् । धीप्सया दार्ढ्यम् ॥ ६७ ॥

स्त्रीपुंसालम्बनो ज्योत्स्ना मध्वाद्युद्दीपनस्तथा ।  
 तदीक्षाद्यनुभावश्च हर्षादिसहकार्यपि ॥ ६८ ॥  
 रत्याख्य एव स्थाय्यत्रशृङ्गारोऽसौ द्विधा मतः ।  
 संभोगो विप्रलम्भश्च गुप्तौ स्पष्टौ च तौ पुनः ॥ ६९ ॥  
 कौमुद्यां सह गोपालैः स्वाङ्गणे मुदितं हरिम् ।  
 व्याजादुपगता राधा चकर्षापाङ्गरिङ्गणैः ॥ ७० ॥

एवं स्थायिभावान्निरूप्य पूर्वप्रतिज्ञातत्वेनावसरप्राप्तात्रसान्विवृण्वन्प्रथममुक्तकमनुसारेण शृङ्गारं प्रपञ्चयति—स्त्रीपुंसालम्बन इत्यादियुग्मेन । स्त्री च पुमान् स्त्रीपुंसौ युवानौ तावेवाल्म्बनमाश्रयो यस्य स तथा । एतेनास्यालम्बनविभावस्फुटितः । ज्योत्स्नेति । ज्योत्स्ना चन्द्रिका च मधुर्वसन्तश्च तौ आदी मुख्येषामुपवनगमनादीनां तान्युद्दीपनानि यस्य सः । एवं तद्विभावानभिधायानुभावमाह—तदीक्षादीति । तयोः स्त्रीपुंसयोः या परस्परमीक्षा साभिलाषवेलोकनं तदादि मुख्यं येषां मणितरोमाञ्चादीनां तेऽनुभावा यस्य स तथेत्यर्थः तद्व्यभिचारिणः सूचयति—हर्षादीति । हर्षादयः सहकारिणः संचारिभावस्य सः । तथापिशब्दौ समुच्चये । तथाच भरतसूत्रम् ‘विभावानुभावव्याचारसंयोगाद्रसनिष्पत्तिः’ इति ॥ ६८ ॥ रत्याख्य एवेति । तत्तूदाहरतं प्राव्यक्तः सतैरिति । तस्य द्वैविध्यं विधत्ते—असाविति । तत्प्रकाशवावाहसंभोग इति । यूनोर्दर्शनादिजः सुखविशेष इत्यर्थः । विप्रलम्भो सुखरतदुक्तं काव्यप्रकाशे—तत्र शृङ्गारस्य द्वौ भेदौ संभोगो विप्रलम्भश्चेति । संयोगकालावच्छिन्नरतिः संभोगः, वियोगकालावच्छिन्नरतिर्विप्रलम्भ इति वाच्यं । क्षणमस्तु । तयोः पुनः प्रत्येकं भेदद्वयमभिधत्ते—गुप्ताविति । परकीयापदं यत्नं गुप्तत्वम् । स्वकीयाविषयत्वं स्पष्टत्वम् । तल्लक्षणादिकं त्वग्रे स्फुटीभविष्यति इति दिक् ॥ ६९ ॥ तथाच, गुप्तः संभोगः, गुप्तो विप्रलम्भः, स्पष्टः संभोगः, स्पष्टो विप्रलम्भः, इति सामान्यतश्चतुर्विधः शृङ्गारः सिद्धः । सोऽपि यूनोः संपन्नो वा विषम इति प्रतिपदोक्तरत्याख्यस्थायिभावस्य समत्वादिना द्वैविध्याद्विप्रलम्भ इत्यष्टभेदभिन्नः संपन्न इति । तत्रायमुदाहरति—कौमुद्यामिति । शद्राकाचन्द्रिकायामित्यर्थः । गोपालैः स्वयस्यैर्गोपालैः सह स्वाङ्गणे स्वगृहाजिमुदितं चन्द्रिकाद्युद्दीपनदर्शनतो हृष्टं हरिं श्रीकृष्णं राधा व्याजार्त्तिकचिन्मिषापगता समीपं प्राप्ता सतीत्यर्थः । अपाङ्गरिङ्गणैः अपाङ्गयोः रिङ्गणानि गतिरिषोषासैश्चकर्षं तं आकर्षितवतीति योज्यम् । निरुक्तचन्द्रिकायां मित्रैः सह प्रसङ्गं प्रति किञ्चित्कार्यच्छलेनोपेत्य तं कटाक्षैरलोभयदिति भावः । अत्र मुदितशब्दकृष्णाख्योत्तमतमनायकरूपस्यालम्बनस्य कौमुदीलक्षणस्योद्दीपनस्य वीक्षणविशेषाख्यस्यानुभावस्य व्याजादुपगमनाक्षिप्तस्य व्रीडौत्सुक्यादेर्व्यभिचारिणश्च संयोगात्परिपुष्टश्चकर्षेति पदध्वनितो राधानिष्ठः श्रीकृष्णविषयको रत्याख्यः स्थाय्यः

वोक्तशृङ्गारो व्यज्यते । सह गोपालैः स्वाङ्गण इति पदत्रयं तु तन्मोदे हेतुं सूचयन् तस्य कैशोरावस्थामपि द्योतयति । रिङ्गणपदस्यायमाशयः । यथा बाल-  
स्तावद्विङ्गन्तप्रकस्मादेव चापत्यवशात्किञ्चिद्वस्तुजातं पश्यतामपि जनानां दृष्टिं  
वद्ययित्वैवाकर्षति तद्वद्वाधा निजापाङ्गाभ्यां पश्यतामपि गोपालानां दृष्टिं वद्य-  
यित्वाऽकस्मादेव श्रीकृष्णमनः समाकर्षितवतीति । ननु कथमेवं सभवेद्यतस्तत्सु-  
हृदस्तत्र बहवः स्थिता एवेति तैर्ज्ञातमेवेदं भवेदिति चेन्न । गोपालपदेनैव दत्तोत्तर-  
त्वात् । यतस्ते गोपालनमात्रपटवो न तु शृङ्गारचातुरीधुरीणाः । नोचेत्कौमुद्यां  
सह मित्रैः सैरिति विन्यासः कृतः स्यात् । किञ्च रिङ्गणैरिति पौनःपुन्यसूचक-  
बहुवचनेन चाश्रित्यं नायिकाक्षोस्तथा तस्याः श्रीकृष्णे प्रेमातिशयोऽप्यावेद्यते । अन्य-  
था रिङ्गणादित्येवोच्येतेति । अत्र हि प्रागुक्तमाधुर्यादिसमुचितपाङ्गुष्ये सति सकल-  
शब्दार्थदोषशून्यत्वरूपकाव्यसामान्यलक्षणवत्त्वं रसमुख्यत्वरूपसरसकाव्यत्वं व्य-  
ङ्ग्यप्रधानत्वाख्यमुत्तमोत्तमकाव्यत्वाभिधं सामान्यतो ध्वनित्वं शक्तिमूलविवक्षि-  
तान्यपरवाच्यालक्ष्यक्रमव्यङ्ग्यरसध्वनित्वं गुप्तसंभोगशृङ्गारवत्त्वं चेति पञ्चल-  
क्षणी बोध्या । उक्तदोषराहित्ये सति धर्मरसलक्षणरीत्यलंकृतिवृत्त्याख्यगुणपद-  
कवत्त्वात् । हरति स्वगुणैः सकलमुन्दरीमनांसीति 'राध साध संसिद्धा' इति धातु-  
सूत्राद्राधयति संसाधयति चातुर्यैः स्वेष्टमिति च व्युत्पत्त्या साभिप्रायविशेष्याख्य-  
परिकराङ्कुरालंकारात्, तथा ज्वराद्याधिर्भातिकदुःखसत्त्वे परममुन्दर्यादेरपि तृण-  
त्वापत्तेरतो मुदितमिति विशेषणस्यापि हेतुघटितत्वेन 'अलंकारः परिकरः  
साभिप्राये विशेषणे' इत्याद्युक्तलक्षणपरिकरालंकाराबोक्तरसस्य प्राधान्यात्, चक-  
पेतिपदस्याकर्षणकरणलक्षणवाच्यार्थपेक्षया राधाकर्तृकश्रीकृष्णकर्मकनेत्रान्तव्यापा-  
रकरणकप्रलोभनरूपव्यङ्ग्यार्थस्यैवाधिकचमत्कारकारिकत्वात्, कौमुद्यादिपदेषु लक्ष-  
णाभावविवक्षितान्यपरवाच्यार्थत्वाल्लक्ष्यक्रमव्यङ्ग्यत्वेभ्यः निरुक्तनायिकायाः पर-  
कीयात्वेनोक्तरसस्य तद्विषयत्वस्त्रीपुंसदर्शनादिजनितमुखविशेषत्वाभ्यां चेति ।  
नृन्वस्तैवेवं लक्षणसमन्वयोऽन्येषां लक्षणानाम् । तथापि राधायाः परकीया-  
त्वेनात्र गुप्तसंभोगशृङ्गाररसत्वं साधितं तदनुपपन्नम् । गुप्तत्वे परकीयाभात्र-  
विषयत्वस्य नियतत्वाभावात्, स्वकीयायामपि लज्जाभयपराधीनरतिलक्षणायां  
मुग्धापरनामधेयायां नवोढायां तथा समानलज्जामदनत्वलक्षणायां मध्याभि-  
धायां च तत्सत्त्वात् । तत्राद्योदाहरणं रसगङ्गाधरे यथा—'शयिता सविधे-  
ऽप्यनीश्वरा सफलीकर्तुमहो मनोरथान् । दयिता दयिताननाम्बुजं दरमीलनयना  
निरीक्षते' इति । 'समीपे निकटासन्नसंनिकृष्टसनीढवत् । सदेशाभ्याशसविध-  
समर्यादसवेशवत् । उपकण्ठान्तिकाभ्यर्णाऽभ्यग्रा अप्यभितोऽव्ययम्' इत्यमरा-  
त्सविधे समीप इत्यर्थः । द्वितीयोदाहरणं काव्यप्रकाशे अमरककवेः पद्यमुदाहृतं  
यथा—'शून्यं वासगृहं विलोक्य शयनादुत्थाय किञ्चिच्छनैर्निद्राव्याजमुपागतस्य  
सुचिरं निर्वर्ण्य पत्युर्मुखम् । विथन्धं परिचुम्ब्य जातपुलकामालोक्य गण्डस्थलीं

हैयंगवीनमोपाय कृष्णोऽन्तःपुरमागतः ।

आभीरतरुणीं सुप्तां दृष्ट्वा पुलकितोऽभवत् ॥ ७१ ॥

लज्जानम्रमुखी प्रियेण हसता बाला चिरं नुम्विता' इति । तस्मात् 'जायापलो-  
मिथोरत्यावृत्तिः शृङ्गार उच्यते । संयोगो विप्रलम्भश्चेत्येव तु द्विविधो मतः ।  
तौ तयोर्भवतोर्वाच्यौ बुधैर्युक्तवियुक्तयोः । प्रच्छन्नश्च प्रकाशश्च पुनरेव द्विधा-  
मतः' इत्यभियुक्तोक्तेः प्रच्छन्नपदवाच्यं गूढत्वमेव त्वया गुप्तपदेनोरीकृत्वा-  
त्रापि गोपालानां निरुक्तराधाकृष्णचेष्टिताज्ञानात्तथात्वमस्येवेति लक्षणसंगतिः  
कार्येति चेत्सत्यम्, तथापि प्रच्छन्नत्वं किमुभयभिन्नागोचरत्वमन्यतरागोचरत्वं  
वा । आद्ये उभयैकगोचरत्वस्य तदर्थत्वेनोपायाः स्वाप्रिकान्तोपलम्भोत्तरक्ष-  
णजन्ये विप्रलम्भेऽव्याप्तेः । अन्ये इतरगोचरत्वस्यानिवारितत्वेन प्रकाशत्वा-  
पत्तेः । तस्मात्प्राचीनवाक्येऽपि प्रच्छन्नपदेन परकीयाविषयत्वमेव वाच्यम् ।  
अतएव रसमञ्जर्यां तावद्गुप्ताविदग्धालक्षिताकुलटानुशयानानां परकीयायामेवा-  
न्तर्भाव इत्युक्तम् । किंचान्यत्रापि प्रच्छन्नाख्यसंभोगविप्रलम्भयोरुदाहरणे पर-  
कीयाविषये एवोक्ते । यथा—'भ्रमभृकुटि सस्मितं नमितकंधरं प्रोहसत्कपोल-  
पुलकावलि श्वसितकम्पितोरोजकम् । उदञ्चितभुजायुगग्रथितकेशपाशं पुरो गुरो-  
रपि हरिः सुखं सपदि राधयाऽलोक्यते' इति, 'समानकुलशीलयोः समरुचोः  
परायत्तयोः परस्परविलोकनाकुलितचेतसोः प्रेयसोः । तनुत्वमधिविन्दतोर्वहु-  
विधं विधिं निन्दतोरशक्यविनिवेदना विरहवेदना वर्धते' इतिच । नचेदं  
विषमानुरागस्यैवोदाहरणं निरुक्तराध्या राधाया एव रतेरत्र व्यज्यमानत्वात्त-  
थाच प्राक्प्रतिज्ञातसमानुरागकगुप्तसंभोगशृङ्गारस्यैव तद्भेदाष्टके प्रथमत्वात्  
कथमत्र तदुदाहरणत्वमिति वाच्यम् । निरुक्तहरिपदव्युत्पत्त्यैव तथात्वसिद्धेः ।  
एवंच यतोऽनेन भगवता स्वकीयानन्तसौन्दर्यादिगुणगणैस्तस्याः स्वस्मिन्नति-  
र्व्याजागमनादिकार्यलिङ्गकानुमानेन प्रागेवोत्पादितेति सिद्धम् । अतएवेदमप्यर्थतिसि-  
द्ध्यति यत्स्वस्य तस्यां निरतिशया रतिरिति । नोचेदाकर्षणपदद्योतितसंमोहनरूप-  
कार्यस्य विना स्वरतिमनुपपन्नत्वापत्तेः । तस्माद्राधालम्बना कौमुदुद्दीपना सोद-  
संचारिभावा संमोहानुभवा भगवद्गता रतिरप्यत्र व्यज्यत इति समानुरागकस्यै-  
वोक्तरसस्येदमुदाहरणमिति दिक् । अत्र परकीया क्रियाविदग्धा प्रौढाभिसारिका  
नायिका । हर्षितो ललितश्च नायकः । समानुरागको गुप्तसंभोगः शृङ्गारः ।  
परिकरपरिकराङ्कुरावलंकारौ । यथावा रसतरङ्गिण्याम्—'निद्राणे क्षणमुन्नम्य  
वदनं कान्ते कुचान्तस्पृशि सस्तव्यस्तदुकूलदर्शितवलिप्रव्यक्तनाभिप्रियः ।  
राधाया दरघूर्णदुत्पलदलद्रोणीमदद्रोहिभिर्द्विकोणस्य तरङ्गितैर्विरचितो दीर्घायुरेव  
स्मरः' इति ॥ ७० ॥ अथ तमेव विषमानुरागकमुदाहरति—हैयंगवीनेति ।  
'तत्तु हैयंगवीनं यत् ह्योगोदोहोद्भवं घृतम्' इत्यमरोक्तेः नवगोघृतमित्यर्थः । तस्य  
मोषश्चौर्यं तदर्थमिति यावत् । अन्तःपुरं स्त्रीणां निद्रादिस्थानमित्यर्थः । 'गोपे

मधुना मधुरोद्याने जानकीं रघुनन्दनः ।

उल्लसन्तीं समालिङ्ग्य किमनङ्गमचिन्तयत् ॥ ७२ ॥

स्यं हीरमन्दिरे कान्तं दूरतः प्रतिविम्बिते ।

पैदेही घीस्य पाद्याय स्येदपूर्णाञ्जलिर्बर्मा ॥ ७३ ॥

गोपालगोसंज्ञगोपुगाभीरवदयाः' इत्यमरादाभीरो गोपस्य तदणी कागिष्टोपगु-  
पतिस्त्रामिलयः । पुल्लितः मञ्जातरोमाश्च इति यावत् । स्पष्टमेवान्यत् । अत्रान्तः-  
पुरपदवाच्यः सः स्थानदर्शनेनोद्दीपितः गुप्तपदातिस्तन्वत्सवयनमुग्धवाच्यत्वात्-  
म्बनः तद्वर्णनपुल्लभेदमानुभावितस्तदन्यथापत्तिरिददप्युग्वारी धीरुणनिष्ठो  
निरुक्तगोपीविषयकरत्वात् सः स्थाप्येव प्रदर्शनालंकारात्प्राधान्येन ध्वनितः । तत्र  
नायिकायाः गुप्तत्वादिरमानुरागत्य स्पष्टमेव । अत्र तदणीपदेन गुप्तपदेन च  
विषयनकुचकनककलशादि सप्तदशयवानां प्रशस्त्यर्थेक्षणादुक्तवानां गुह्यत्वादलं  
कृत्वापदेन इयमवर्णत्वाप्रति चोर्गोयान्तःपुरप्रवृत्तादर्थं च व्यज्यते । अवा-  
न्तरपल्लवक्षणाः समन्वयमु प्रागुक्तदिक्षेप कार्यः । अत्र मुग्धा परकीया  
नायिका । प्रहृष्टो नायकः । विषमानुरागरो गुप्तसंभोगः शृङ्गारः । प्रदर्शनमलं-  
कारः । तत्पूर्वः कुचलयानन्दवारिकागु—'वागिष्टतादधिषाभंस्व सगिद्धिभ  
प्रदर्शनम् । दीपमुद्योजनेपावत्तावदभ्युस्तिरो रविः' इति ॥ ७१ ॥ ततः कमप्राप्तं  
स्पष्टसंभोगाख्यं समानुरागकं तमुदाहरति—मधुनेति । यस्मिन्नेत्यर्थः ।  
मधुरेति । मधुरं विकसितत्वेन मुन्दरं मधुरगन्धि वा एवास्ति यदुद्यानमुप-  
षनं तस्मिन्मिलयः । उल्लसन्ती हृष्यन्तीमित्यर्थः । एतादृशी जानकीं समालिङ्ग्य  
गाढमाभिलष्य रघुनन्दनः धीरामः अनङ्गं कामं अचिन्तयत्किं ध्यातवान्कि-  
मित्यन्वयः । तदालिङ्गनेन सख्योऽभूदिति भावः । एतेन सम्भाष्यः सात्वि-  
कानुभावः सूचितः । अत्र प्रथमपादेनोद्दीपनविभावो द्वितीयेनालम्बनविभावध-  
मुधेन नायिकानुभावः समालिङ्ग्येति कायिकानुभावः शेषेण संचारिभावः समु-  
न्तरेति । सीतारामयोः परस्परं समरत्वाद्यः स्थाविभावधोऽप्रेक्षालंकारापेक्षया  
मुह्यत्येन ध्वन्यते । निरुक्तसामर्थ्येव कामस्य समुद्दीप्यसंभवेन तज्ज्ञानकल्पनस्य  
स्तम्भतथ्यमत्काराधिययानापायकत्वादिति । अत्र प्रगल्भा स्त्रीया नायिका । स्तम्भो  
नायकः । स्त्रीयाविषयत्वेन स्पष्टः संभोगाख्यः समानुरागकः शृङ्गारः । उप्रेक्षालं-  
कारः । यथावा भानुमिथाः—'स्तम्भेन चाटुवचनानि पराहतानि पाणिः पयोधरगतो  
जटतां जगाम । लक्ष्म्याः परंतु पृथुवेपथुरेव नीवीं विरसत्ययत्तु मुहदभ्यु-  
सूदनस्य' इति ॥ ७२ ॥ इयमेव विषमानुरागकमुदाहरति—स्वमिति ।  
पैदेही विदेहस्यापत्वं श्री सीतेत्यर्थः । एतेनैकान्ते तस्यास्तत्वानुसंधानशीलत्वेन  
वक्ष्यमाणप्रतिविम्बेऽपि सत्यत्वभ्रमादलं चोतितम् । हीरमन्दिरे हीराख्यप्रति-  
दृशश्चरन्मये स्त्रीयविलासनिलय इत्यर्थः । एवं चोद्दीपनविभावः प्रतिविम्बन-  
दलं च सूचितम् । दूरतः ततो दूरवर्तिसदःस्थानादितः प्रतिविम्बितं आगच्छन्त-



नन्दमन्दिरमाविष्टे कृष्णे सायं सगोधने ।

बल्लवीनां विनिश्वासैः संताप्यन्ते तदालयाः ॥ ७४ ॥

किमुद्धवसमाधानैर्जातो दोषोदयः खलु ।

इत्युक्त्वा हन्त कान्तेति रुदन्ती राधिकापतत् ॥ ७५ ॥

मिव प्रतिफलितम् । एतादृशं खं स्वकीयं कान्तं सर्वगुणसुन्दरं निजरमणं श्रीराम-  
चन्द्रमित्यर्थः । एतेन परपुरुषत्वस्याप्रसन्नत्वस्य च व्युदासः । वीक्ष्य अवलोक्य  
निरुक्तस्वाभाव्येन प्रतिबिम्बमिदमित्यनुसंधानराहित्यात्सत्यमेवागतं मत्वेत्यर्थः  
अनेनालम्बनविभावो ध्वनितः । पाद्याय पादक्षालनोदकार्थं त्वरमाणा सतीति  
शेषः । एतेनावेगाख्यो व्यभिचारिभावः सतीधर्मश्चावेदितः । अतएव स्वे-  
पूर्णाञ्जलिः स्वेदेन सात्त्विकानुभावाख्यधर्मेण पूर्णो भरितोऽञ्जलिस्तद्दर्शनाव्यवहितं  
स्थानक्षण एव विरचितकरसंपुटो यस्याः सा तथेत्यर्थः । एतादृशी वभौ शुशु-  
इत्यन्वयः । कामाकुला वभूवेति भावः । एवं चात्र परिपूर्णा रतिरेव भ्रान्ति-  
मदाद्यलंकारापेक्षया मुख्यत्वेन व्यज्यते । अत्र पूर्वोक्तैव नायिका । भ्रमात्मक-  
नायकः । स्पष्टसंभोगाख्यो नायिकामात्रनिष्ठत्वेन विषमानुरागकः शृङ्गारः  
भ्रान्तिमदतिशयोक्तिपरिकराङ्कुरादयोऽलंकाराः । यथावा भाणे—‘मन्दस्मितेन मधुर-  
धरपल्लवेन कुम्भोन्नमत्कुचभरेण कृशोदरेण । विद्युन्निभाङ्गलतया च विचिन्त्य-  
माना चेतो धिनोति च धुनोति च चञ्चलाक्षी’ इति ॥ ७३ ॥ एवं संभोगचतु-  
ष्टयमुदाहृत्याथ विप्रलम्भचतुष्टयमुदाहरन् प्रथमं समानुरागकं गुप्तविप्रलम्भ-  
मुदाहरति—**नन्देति** । अत्र पूर्वार्धेऽक्षरार्थः स्पष्ट एव । बल्लवीनामिति । गोपी-  
नामित्यर्थः । विनिश्वासैः विशेषेण दुःखोत्कर्षेण ये निश्वासाः उष्णश्वासास्तैः तदा-  
लयाः । ‘गृहाः पुंसि च भूभूयेव निकायनिलयालयाः’ इत्यमरात् तासां गोपीनां  
गृहा इत्यर्थः । संताप्यन्ते संतप्तीक्रियन्त इति यावत् । कृष्णविरहात्ताः संतप्त-  
वभूवुरिति भावः । अत्र सायंपदवाच्यप्रदोषकालेनोद्दीपितः श्रीकृष्णालम्बन-  
विनिःश्वासानुभावः । संतापाक्षिप्तशोकसहचारी काव्यलिङ्गाद्यलंकारापेक्षया च-  
त्कारकारित्वेन रत्याख्यः स्थाय्येव मुख्यत्वेन व्यज्यते । किंचैवं सगोधन इति  
विशेषणे श्लेषेण गोशब्दितगोपीनेत्राण्येव सर्वस्वत्वेन धनानि तैः स्वान्तःकरण-  
वर्तिभिः सह वर्तत इति व्युत्पत्त्या गोप्यालम्बना चिन्तासहचारिणी कृष्णपदयो-  
तितविरहकालिमानुभावा भगवन्निष्ठा रतिरपि ध्वनिता । अत्र परकीया विर-  
हिण्यो नायिकाः । विरहचिन्तातुरो नायकः । उभयरतित्वेन समानुरागकः  
परकीयाविषयत्वेन गुप्तविप्रलम्भः शृङ्गारः । श्लेषकाव्यलिङ्गातिशयोक्तयोऽलंकाराः ।  
यथावा रसगङ्गाधरे—‘नयनाञ्चलावमर्शं या न कदाचित्पुरा सेहे । अलिङ्गि-  
तापि जोषं तस्यौ सागन्तुकेन दयितेन’ इति ॥ ७४ ॥ अथ तमेव विषमानुराग-  
कमुदाहरति—**किमिति** । इदं हि उद्धवं प्रति राधिकावचनं पूर्वार्धात्मकम् ।  
भो उद्धव, तत्कृतैस्तत्त्वोपदेशादिरूपैः समाधानैः सांत्वनैः, पक्षे दोषापकरणपूर्वक-

शिवयोर्देहभेदोऽपि देहार्धत्वस्य कारणम् ।

यत मौलीन्दुकुन्दाभकलालोकनतोऽप्यभूत् ॥ ७६ ॥

हितकथनः किम् । न किञ्चित्प्रयोजनमित्यर्थः । ननु कुत एवमित्यत आह—  
जात इति । दोषोदयः दोषः प्रदोषः दोषा रात्रिर्वा तस्य तस्याः या  
उदयः । आविर्भाव इत्यर्थः । पक्षे अतिव्याप्त्यादिदोषः तस्योदयः प्राप्ति-  
रिति यावत् । ॥ जातः सत् । संपन्न एवेत्यर्थः । अयं भावः—यद्यपि  
त्वया तावत्सदृशः समाधानानि कृतान्येव तथापि यथाकथंचिद्द्रष्टव्यादि-  
व्यापारशतैर्वातरे नीतेऽपि विरहिणीकालरात्रिरियं रात्रिस्तावत्कथं नयेति वि-  
फलान्येव भवत्कृतसमाधानानीति यथा दोषापाकरणार्थमेवारितशास्त्रार्था समा-  
धानानि विधीयन्ते सत् तदुदय एव प्रत्युत संपन्ने सति तानि ध्वयार्थान्येव  
तद्वदिति । इतीति । निरुक्तप्रकारेण राधिका उद्धवं प्रति उच्यता इन्त इति  
खेदे । हे कान्त भो सकलकल्याणगुणमनिगणार्णव गोपीरमण श्रीकृष्णेति दीर्घस्वर-  
मुख्यरुपायं ददन्ती रोदनं कुर्वन्ती सती अपतत् भूमौ निपपात । शोकातिशयेन  
मूर्च्छिता बभूवेत्यर्थः । अत्र श्रीकृष्णालम्बना दोषागमोद्दीपना स्मृतिशोकमूर्च्छा-  
दिसदृचारिणी कम्पवर्धयत्यरोदनाद्यनुभावा राधिकानिष्ठा रतिरेव श्लेषाचलंकारा-  
पेक्षया प्राचान्येव ध्वन्यते । परकीयविषयत्वेन गुप्तत्वं नायिकैकनिष्ठत्वाद्विषमत्वं  
च बोध्यम् । अत्र परकीया विरहिणी प्रगल्भा नायिका । ललितो नायकः ।  
विषमानुरागको गुप्तविप्रलम्भः शृङ्गारः । श्लेषकाव्यलिङ्गपरिकराद्गुरादयोऽलं-  
काराः । यथावा गोवर्धनाचार्याः—‘अनुरागवर्तिना तव विरहेणोप्रेण सा गृही-  
ताङ्गी । त्रिपुरारिपुणेव गौरी धरतनुरधोवशिष्टैव’ इति ॥ ७५ ॥ ततोऽनुक्रम-  
प्राप्तं समानुरागकं स्पष्टविप्रलम्भमुदाहरति—शिवयोरिति । श्रीमत्पार्वतीपर-  
मेश्वरयोः देहभेदोऽपि वस्तुतश्चिदेकरसत्वाद्भक्तभावनयावभासमानशरीरभे-  
दोऽपीत्यर्थः । अपिशब्दाद्भक्तप्रसिद्धदेशान्तरगमनादिरूपवियोगपदवाच्यविभेदे किं  
—ध्विष्यतीति को वेदेति प्रेमात्कथ्यं ध्वनितम् । यतेति खेदे । मौलीति ।  
कलाभ्यां । चूडालंकृतशशिकलाभ्यामिति श्रीमद्भगवत्पूज्यपादपादारविन्दवचना-  
न्मौल्योः परस्परकिरीटयोः ये इन्द्रोः कुन्दाभे कुन्दकलिकायत्तूक्ष्मे ननु  
परिपुटे एतादृशे ये कले षोडशभागा तयोः आलोकनं अवलोकनं अन्योन्य-  
कर्तृकमीक्षणं तस्मादपीत्यर्थः । अत्राप्यपिना शस्त्राकामुधाकरादिनिलिलोद्दीपन-  
विभावदर्शने ॥ किं स्यादिति नैव जान इति निरतिशयत्वं प्रेम्णः सूचितम् ।  
देहार्धेति । देहयोः परस्परशरीरयोः यदर्थत्वं तस्य कारणं हेतुरभूदित्यन्वयः ।  
अहो गौरीश्वराभ्यां तावदेहभेदात्मकविरहोऽपि परस्परमुकुटचन्द्ररेखावलोकना-  
त्सोढुमशक्य इत्यर्थदेहत्वमेव दुःखातिशयात्संपादितमत एव तयोरेकमर्धनारी-  
श्वराख्यं रूपं संपन्नमिति तात्पर्यम् । अत्रोक्तैन्दुकलावलोकनोद्दीपिता परस्परालम्ब-  
नानिरुक्तदेहार्धत्वरूपकार्यानुभावात्तदाक्षिसचिन्तादिसंचारिणी गम्योत्प्रेक्षालंकारापे-

घनं तमालमाविद्युद्वह्या वलयितं यदा ।

विलोक्यामूर्च्छि रामेण कामोऽपि करुणस्तदा ॥ ७७ ॥

वैरूप्यफुल्लवक्रत्वावहित्थाद्यैरनुक्रमात् ।

विभावाद्यैर्युतो हासः स्थायी हास्यरसः स्मृतः ॥ ७८ ॥

क्षयाऽन्योन्यरतिरेव प्राधान्येन व्यज्यते । अत्र विरहिणावेव नायिकानायकौ । समानुरागकः स्वीयाविषयत्वात्स्पष्टविप्रलम्भः शृङ्गारः । गम्योत्प्रेक्षालंकारः । यथावा-  
 'कुक्कुटे कुर्वति क्राणमाननं श्लिष्टयोस्तयोः । दिवाकरकराक्रान्त शशिकान्त इवावभौ'  
 इति ॥ ७६ ॥ अथ तमेव विषमानुरागकमुदाहरति—घनमिति । यदा यस्मि-  
 न्सीतावियोगकाले रामेण श्रीरघुवीरेण घनं मेघाख्यतमालं नीलत्वात्तमालद्रुमरूपं  
 आसमन्तात् या विद्युत्सैव वल्ली तथा वलयितं वेष्टितमित्यर्थः । एतादृशं विलो-  
 क्यामूर्च्छि मूर्च्छितम् । विद्युद्यथेयं मेघमालिङ्गय कनकवल्लीव तमालवृक्षमिव  
 तिष्ठति यथा विद्युद्वल्लीव गौराङ्गी तन्वी जानकी घनतमालवत्सरसं मृदुलं नीलं  
 मां कदाऽल्लिङ्घयतीति तत्स्मृत्यादिदुःखोद्रेकान्मूर्च्छां गतमिति यावत् । तदां  
 तस्मिन्क्षणे कामोऽपि कामयते निर्दयत्वेन जगज्जयति तथा विश्वजिगीषुत्वेन  
 निष्करणः पञ्चबाणोऽपीत्यर्थः । अपिना कारुण्याभावपौष्कल्यं द्योतितम् । करुणः  
 सदयोऽभवदिति शेषः । तदानीं कामस्य सदयंतयैव श्रीरामदेहसत्त्वं नोचेत्तस्यापि  
 विरह एव स्यादतो ज्ञायते तदा तस्य तथात्वमिति तत्त्वम् । अत्राघनाद्यवलोक-  
 नोद्दीपनः सीतालम्बनो मूर्च्छासहचारी तदाक्षिप्तरोमाश्चाद्यनुभावः श्रीरामगंतो  
 रत्याख्यः स्थाय्येव रूपकाद्यपेक्षया मुख्यतया व्यज्यते । किंचेह विरहिणावेव  
 नायिकानायकौ । रामरतेरेव ध्वननाद्विषमानुरागकः स्वकीयाविषयत्वेन स्पष्टवि-  
 प्रलम्भः शृङ्गारः । रूपककाव्यलिङ्गपरिकराङ्कुरा अलंकाराः । यथावा प्रसन्नराष-  
 वाख्ये नाटके—'सौमित्रे ननु सेव्यतां तरुतलं चण्डांशुरुज्जृम्भते चण्डांशोर्निशि  
 का कथा रघुपते चन्द्रः समुन्मीलति । वत्सैतद्विदितं कथं नु भवता धत्ते  
 कुरङ्गं यतः कासि प्रेयसि हा कुरङ्गनयने चन्द्रानने जानकि' इति । यथावा-  
 मरुशतके—'लिखन्नास्ते भूमिं वहिरवनतः प्राणदयितो निराहाराः सख्यः सत-  
 तरुदितोच्छूननयनाः । परित्यक्तं सर्वं हसितपठितं पञ्जरशुकैस्तवावस्था चेयं वि-  
 सृज कठिने मानमधुना' इति ॥ ७७ ॥ एवं शृङ्गारं निरूप्य क्रमप्राप्तं हास्यं निरूप-  
 यितुं तं लक्षयति—वैरूप्येति । वैरूप्यं विपरीतरूपत्वं तथा फुल्लवक्रत्वं विक-  
 सितवदनत्वं तथा अवहित्था आकारगोपनं 'अवहित्थाऽकारगुप्तिः' इत्यमरोक्तेः ।  
 तच्च तच्च साचेति तथा ताः आद्याः मुख्या येषां आनन्दाश्रुपातादीनां ते  
 तथा तैरित्यर्थः । एतादृशैः अनुक्रमात् यथाक्रमेण विभावाद्यैः उद्दीपनवि-  
 भावकायिकानुभावव्यभिचारिभावैरिति यावत् । युतः पुष्टः हासस्थायी हासाख्यः ।  
 प्रागुक्तलक्षणः स्थायिभाव इत्यर्थः । हास्येत्यादि स्पष्टमन्यत् ॥ ७८ ॥

विभावजः स्वनिष्ठोऽसौ परनिष्ठोऽन्यहास्यजः ।

पुनः स्मितादिपङ्क्तैः क्रमाद्वादशधा यथा ॥ ७९ ॥

शार्दूलकृत्तिमावृत्य भीषयन्तं गजाननम् ।

गुहं वीक्ष्योल्लसद्वक्त्रौ बभूवतुरुमाहरौ ॥ ८० ॥

श्रीकपोले निजच्छायां भृङ्गभ्रान्त्यापसारयन् ।

तयोन्मीलितया दन्तकान्तिकुन्दैश्चितो हरिः ॥ ८१ ॥

तस्य स्वनिष्ठत्वादिना द्वैविध्यमुद्दिश्य तल्लक्षयति—विभावज इति । आलम्बनादि-  
विभावजन्य इत्यर्थः । पुनस्तस्य द्विविधस्यापि भेदान्तराणि विधत्ते—पुनरिति ।  
असावित्यनुकर्षणीयम् । तथाचाहुः शार्ङ्गदेवाः—‘आत्मस्थः परसंस्थध्वेयस्य भेद-  
द्वयं मतम् । आत्मस्थो द्रष्टुस्तपस्रो विभावक्षणात्प्रवृत्तः । हसन्तमपरं दृष्ट्वा  
विभावधोपजायते । ओऽसौ हास्यरसस्तर्जुः परस्थः परिकीर्तितः । उत्तमानां  
मध्यमानां नीचानामप्यसौ भवेत् । त्र्यवस्थः कथितस्तस्य पङ्क्तेः सन्ति चापरे ।  
स्मितं च हसितं प्रोक्तमुत्तमे पुरुषे बुधैः । भवेद्विहसितं चोपहसितं मध्यमे नरे ।  
नीचेऽपहसितं चातिहसितं परिकीर्तितम् । इपत्कुलकपोलाभ्यां कटाक्षैरप्यनुत्पन्नीः ।  
अदृश्यदशनो हास्यो मधुरः स्मितमुच्यते । वक्त्रेऽत्रकपोलैश्चेदुत्पन्नैरुपलक्षितः ।  
किञ्चिद्वक्षितदन्तश्च तदा हसितमिष्यते । सशब्दं मधुरं कालगतं वदनरागवत् ।  
आकुक्षिताक्षं मन्दं च विदुर्विहसितं युधाः । निकुक्षितांशशीर्षश्च जिह्वादृष्टिवि-  
लोकनः । उत्कुलनासिको हासो नात्रोपहसितं मतम् । अस्थानजः साधुवृष्टि-  
राकम्पस्कन्धमूर्धजः । शार्ङ्गदेवेन गदितो हासोऽपहसिताह्वयः । स्थूलः कर्ण-  
कटुध्वानो बाष्पपूरुषुतेक्षणः । करोपगूढपाश्वैश्च हासोऽतिहसितं मतम्’ इति । एवंच  
स्वनिष्ठानि स्मितहसितविहसितोपहसितापहसितातिहसितानि तथा परनिष्ठानि च  
तानीति भेदैरसौ द्वादशविधः संपन्न इत्यर्थः । एवं द्वादशविधस्य तस्यानुक्रमेणोदाहर-  
णानि प्रपञ्चितुं प्रतिजानीते—क्रमादिति ॥ ७९ ॥ तत्र स्वनिष्ठं स्मितमुदाहरति—  
(शार्दूलेति । ‘शार्दूलद्वीपिनौ व्याघ्रे’ इत्यमरात् ‘अजिनं चर्म कृत्तिः स्त्री’ इत्य-  
पि च ततो व्याघ्रस्य चर्मैत्यर्थः । आवृत्य प्रावरणमिव सकलस्त्राङ्गाच्छादकत्वेन  
गृहीत्वा । गजाननं करिवदनं प्रति ननु गणपतिम् । अतएव भीषयन्तं भीषयति  
सिंहस्य करिवैरित्याद्याग्रस्य च तत्तुल्यत्वात्तच्चर्मप्रावरणपूर्वकं तद्वद्भर्जनादिना भयं  
जनयतीति तथा तमित्यर्थः । एतादृशं गुहं स्कन्दं वीक्ष्य उल्लसद्वक्त्रौ उल्लसती  
विकसती वक्त्रे मुखे ययोस्तावेतादृशौ उमाहरौ गौरीश्वरौ बभूवतुरिति संधन्धः ।  
अत्र गजाननं भीषयन्त्याग्रवद्गुहं ध्वनिर्गुह आलम्बनविभावः । शार्दूलकृत्तिप्रा-  
वरणमुद्दीपनं विकसद्वदनत्वमनुभावः । हास्यपृष्ठध्वन्याद्यमावाक्षिप्तावहित्याख्या-  
कारगुप्तिर्व्यभिचारिभावश्चैतैः पुष्टो हासाख्यः स्थाप्येव विभावमात्रजत्वेन स्वनिष्ठः  
पूर्वोक्तस्मितलक्षणवत्त्वेन स्मिताभिधौ हास्यरसः स्वभावोक्त्यलंकारापेक्षया मुख्य-  
तया व्यज्यते ॥ ८० ॥ एवं स्वनिष्ठं हसितमुदाहरति—श्रीति । त्रियो लक्ष्म्याः

मातः कन्दुकलीलाथमिमं चन्द्रं प्रदेहि मे ।

इति कृष्णवचः श्रुत्वा यशोदा विचकासह ॥ ८२ ॥

नवनीतमुपं कृष्णमनुधावनतः पथि ।

पतितां गोपिकां प्रेक्ष्य प्रफुल्ला घोषयोषितः ॥ ८३ ॥

वामनं भिक्षुकं दृष्ट्वा व्यावल्गन्परिचारिकाः ।

वलिपत्न्याः पयोराशेर्लह्यः शशिनं यथा ॥ ८४ ॥

गोपकन्याम्बरहरं कदम्बस्थं यदूद्धहम् ।

साञ्जलीस्ताः समालोक्य सोलुण्ठा बल्लुवार्भकाः ॥ ८५ ॥

नूलरत्नगृहे सीतां स्वविम्बासंख्ययोषिताम् ।

दर्शनाद्विकचां दृष्ट्वा रामः कान्तमुखोऽभवत् ॥ ८६ ॥

प्रातः परिदधत्कुञ्जे रभसाद्राधिकांशुकम् ।

तामुद्यदास्यामालोच्य कृष्णोऽभूद्विकसन्मुखः ॥ ८७ ॥

कपोले चितः पूजितः । अत्र भ्रान्तिरूपके अलंकारौ । शिष्टं तूक्तदिशैव  
लक्षणाबूह्यम् ॥ ८१ ॥ अथ खनिष्ठं विहसितमुदाहरति—मातरिति । विच-  
कास विहसितवतीत्यर्थः । शेषमतिरोहितार्थम् ॥ ८२ ॥ एवं खनिष्ठमुपह-  
सितमुदाहरति—नवनीतेति । घोषयोषितः 'घोष आभीरपल्ली स्यात्' इत्यमरात्  
घोषस्य गोपगृहस्य संबन्धिन्यो योषितः स्त्रिय इत्यर्थः । प्रफुल्लाः उपजहसुरि-  
त्यर्थः ॥ ८३ ॥ ततः खनिष्ठमुपहसितमुदाहरति—वामनमिति । वलि-  
पत्न्याः परिचारिकाः वामनं खर्वरूपधरं हरिं भिक्षुकं भिक्षमाणं दृष्ट्वा  
व्यावल्गन् अपहासं चक्रुरित्यर्थः । तत्रानुरूपं दृष्टान्तमाह—पयोराशेरिति ।  
समुद्रस्य लहर्यो वीचयः शशिनं कलङ्किनं चन्द्रं दृष्ट्वा यथा व्यावल्गान् तद्वदि-  
त्यर्थः ॥ ८४ ॥ एवमेव खनिष्ठमतिहसितमुदाहरति—गोपेति । ताः गोप-  
कन्याः साञ्जलीः अञ्जलीपुटकरणेनानाच्छादितगुह्या इत्यर्थः । सोलुण्ठाः अति-  
हासवन्तः इत्यर्थः । बभूवुरिति शेषः । अत्र प्रथमोदाहरणद्वये हास्यस्य शिवा-  
दिदेवतारूपोत्तमाधिकारिनिष्ठत्वं द्वितीयोदाहरणद्वये च यशोदादिप्रौढस्त्रीरूपम-  
ध्यमाधिकारिनिष्ठत्वं तृतीये चोदाहरणद्वये निरुक्तदास्यादिरूपनीचाधिकारिनिष्ठत्वं  
च बोध्यम् ॥ ८५ ॥ एवं खनिष्ठस्मिताद्युदाहरणषट्कमभिधाय परनिष्ठं  
तदभिदधन्प्रथमं परनिष्ठं स्मितमुदाहरति—नूत्नेति । नूलं नवीनं यद्वल-  
गृहं मणिमयं क्रीडागारं तस्मिन्नित्यर्थः । स्वेति । स्वस्याः विम्बानि  
प्रकृतगृहरत्नभित्त्यादौ प्रतिविम्बानि तद्रूपाः अतएव याः असंख्ययोषितः  
रत्नानां तत्रत्यानामगणितत्वादनन्तकान्तास्तासामित्यर्थः । दर्शनाद्वीक्षणात् विकचां  
सस्मेरां एतादृशीं सीतां ज्ञात्वा रामः श्रीरघुवीरः कान्तमुखः कान्तं सस्मितं  
मुखं यस्य तथा अभवदिति योजना ॥ ८६ ॥ तद्वत्परनिष्ठं हसित-  
मुदाहरति—प्रातरिति । रभसात् 'रभसो वेगहर्षयोः' इत्यभिधानाद्वेगादित्यर्थः ।

चन्द्रचूडगणान्दद्वा मेनोद्वाहोत्सवे मुहुः ।

स्फुरद्चन्द्रिका दृष्टा प्रसन्नेन हिमाद्रिणा ॥ ८८ ॥

जले सदसि भूभ्रान्त्या च्युते दुर्योधने भृशम् ।

विलोक्य द्रौपदीं भ्राजदाननामनुगास्तथा ॥ ८९ ॥

कृष्णवंशीरवावेगाद्राधिकां श्लथशाटिकाम् ।

निरीक्ष्योत्फुल्लवक्त्राः स्युर्गोप्यस्तदनु बालकाः ॥ ९० ॥

दशास्ये बालिना नीते ताराद्याः सर्ववानरीः ।

अवेक्ष्य लुठतीः सर्वे श्लवङ्गा अभवन्स्तथा ॥ ९१ ॥

आशाच्छेदविनष्टेष्टाश्रुपातम्लानतादिभिः ।

शोकस्थायिविभावाद्यैः पुष्टः स्यात्करुणारसः ॥ ९२ ॥

स्वविभावैः समुत्पन्नः स्वनिष्ठः स उदीरितः ।

परनिष्ठोऽन्यदीयानां विभावानां विबोधतः ॥ ९३ ॥

राधिकेति । राधिकायाः अंशुकं परिधानीयं वसनमित्यर्थः । तां राधिकां उच्यतां उच्यत् उदयं प्रापत् विकसदिति यावत् एतादृशं आस्यं मुखं यस्यास्त्वामित्यर्थः । आलोच्य दृष्ट्वा इदमुत्तमगतपरनिष्ठहासरसोदाहरणद्वयम् ॥ ८७ ॥ ततः परनिष्ठं विहसितमुदाहरति—चन्द्रेति । मेना हिमाचलपत्नी गौर्याः उद्वाहोत्सव इत्यप्याह्वय योज्यम् । स्फुरदिति । स्फुरन्ती भासमाना दत्ता दन्तानां चन्द्रिका यस्याः सा तथेत्यर्थः । प्रसन्नेन हसतेत्यर्थः ॥ ८८ ॥ एवं परनिष्ठमुपहसितमुदाहरति—जले इति । सदसि राजसूये मयकृतसभायां जले भूभ्रान्त्या पृथ्वीभ्रमेणेत्यर्थः । दुर्योधने भृशं अत्यन्तं च्युते पतिते सतीत्यर्थः । भ्राजदिति । भ्राजदुपहासवशादीप्यमानं आननं मुखं यस्यास्तां अनुगास्तदनुवर्तिन्यः त्रियोऽपि तथा उपहसितवत्यः स्युरित्यर्थः । इदं तु मध्यमगतपरनिष्ठहासोदाहरणयुगम् ॥ ८९ ॥ अथ परनिष्ठमुपहसितमुदाहरति—कृष्णेति । कृष्णवंशीरवेण यः आवेगोऽभिसरणसंभ्रमस्तस्माद्धेतोरित्यर्थः । श्लथेति । श्लथा गलद्वन्धा शाटिका यस्यास्तादृशी राधां निरीक्ष्य गोप्यः तदनु बालकाः गोपबालाश्च उत्फुल्लवक्त्राः विकसितमुखाः बभूवुरित्यन्वयः ॥ ९० ॥ एवं परनिष्ठमतिहसितमप्युदाहरति—दशास्य इति । लुठतीः हास्याधिक्येन भूमौ विस्खलतीः । सर्वे श्लवङ्गाः वानराः अवेक्ष्य तथा निरुक्तहासवन्तः अभवन्श्रित्ति संबन्धः । इदं नीचगतपरनिष्ठहासरसोदाहरणयुगं बोध्यम् ॥ ९१ ॥ एवं हास्यं प्रपञ्च्याधोदेशक्रमप्राप्तं करुणं विवृण्वन्तं लक्षयति—आशेति । अत्र आशाच्छेद उदीपनम् । विनष्टेष्ट आलम्बनम् । अश्रुपातोऽनुभावः । म्लानता व्यभिचारिभावः । आदिपदाम्बुतादेर्ग्रहः । एतैर्विभावाद्यैः पुष्टः शोकस्थायी पूर्वोक्तलक्षणः शोकाख्यः स्थायीभाव एव करुणः रसो भवतीति योजना । 'तस्मादाशाच्छेदादिविभावादिपुष्टशोकस्थायित्वं करुणत्वमिति तद्वक्षणं फलितम् ॥ ९२ ॥ तस्य द्वैविध्यम-

कान्तेऽनङ्गतया शान्ते रतिहेमलताश्रुभिः ।

घनैः सिक्तापि नोत्तस्थौ कृपावल्या सहेशितुः ॥ ९४ ॥

दाक्षायण्या परित्यक्ते शरीरे शंकरश्चमान् ।

वीक्ष्यैव किमु संतापैः कामेनापि हुतं वपुः ॥ ९५ ॥

अपराधितदुत्कर्षनिष्ठुरोक्तयुग्रतादिभिः ।

विभावाद्यैश्चितः क्रोधस्थायी रौद्रो रसः स्मृतः ॥ ९६ ॥

प्रस्खलत्कुम्भकर्णास्रपानोन्मादितपत्रिणि ।

रामे स्थिते क्व तेऽस्त्राणि तिष्ठ रे दुष्टराक्षस ॥ ९७ ॥

‘भिदधंस्तत्र हेतुमाह—स्वविभावैरिति । स्वस्य विभावैरालम्बनादिविभावैरित्यर्थः । उक्तं हि रसतरङ्गिण्याम्—‘सच करुणः खनिष्ठः परनिष्ठश्च । स्वशापस्वबन्धनस्व-  
क्लेशस्वानिष्टैर्विभावैः खनिष्ठः परेष्टनाशपरशापपरबन्धनपरक्लेशादीनां दर्शनश्रवण-  
स्मरणैर्विभावैः परनिष्ठः’ इति ॥ ९३ ॥ तत्रायमुदाहरति—कान्त इति । स्वर-  
मणे मदने अनङ्गतया शिवनेत्राग्निना अङ्गशब्दितशरीरस्य भस्मीभूतत्वात्स्थूल-  
देहराहित्यतयेत्यर्थः । शान्ते उपशान्तवन्निश्चेष्टे संजाते सतीत्यर्थः । रतीति ।  
एतेनास्यां गौरत्वसुकुमारत्वसुरभित्वादिध्वनितम् । घनैः अश्रुरूपैर्मधैः ईशितुः  
शिवस्य । अत्र सिक्तापीत्यपिना मूलोच्छेदः सूचितः । तेन पातिव्रत्यातिशयश्च ।  
एवं चात्रोक्तविभावाद्यैः पुष्टः करुणरस एव रूपकालंकारापेक्षया प्राधान्येन  
व्यज्यते ॥ ९४ ॥ द्वितीयमुदाहरति—दाक्षायण्येति । सतीनान्या दक्षक-  
न्ययेत्यर्थः । परित्यक्ते सतीति यावत् । स्वपितृयज्ञ इति शेषः । हुतं  
शंभुनेत्राग्नाविति शेषः । अत्र कामेनापीत्यपिशब्देन विरहिशासने समुत्सु-  
कस्य मदनस्यापि शिवशोकावलोकनेनोक्तकारुण्यं स्वप्राणत्यागकरणान्तमपि  
संजातं यदा तदान्येषां तत्स्यादिति किमु वक्तव्यमिति तदतिशयः सूचितः ।  
तेनेह दाक्षायणीमृतिशोचच्छंकरालम्बनस्तच्छ्रमेक्षणोद्दीपनः संतापानुभावो मरण-  
व्यभिचारी निरुक्तशोकाख्यः स्थाय्येवोत्प्रेक्षांकारापेक्षयाधिक्येन व्यज्यते ।  
यथावा भानुमिश्राः—‘अनुवनमनुयातं वाष्पवारि त्यजन्तं भृदितकमलदामक्षाममा-  
लोक्य रामम् । दिनमपि रविरौचिस्तापमन्तः प्रसूते रजनिरपि च धत्ते तारका वाष्पवि-  
न्दून्’ इति ॥ ९५ ॥ ततः क्रमागतं रौद्रं लक्षयति—अपराधीति । अत्रापराध्या-  
लम्बनम् । तदुत्कर्ष उद्दीपनम् । निष्ठुरोक्तिरनुभावः । उग्रतापदवाच्योऽमर्षः संचारी  
च चितः पुष्टः । स्पष्टमन्यत् ॥ ९६ ॥ तमुदाहरति—प्रस्खलदिति । प्रकर्षेण  
शिरश्छेदनान्महाप्रवाहरूपोत्कर्षेण स्खलत् गलद्यत्कुम्भकर्णस्य असं ‘रुधिरैऽसृ-  
ग्लोहितास्ररक्तक्षतजशोणितम्’ इत्यमराद्बुधिरं तस्य पानेनोन्मादिताः पत्रिणः गृध्रा-  
दयः पक्षिणो बाणा वा येन तस्मिन्नित्यर्थः । एतादृशे मयि रामे स्थिते सति  
रे दुष्ट राक्षस रावण, ते अस्त्राणि आग्नेयाद्यस्त्राणि क्व किं करिष्यन्ति । न किमपी-  
तियावत् । अतस्त्वं तिष्ठ संग्रामान्मा पराङ्मुखो भवेत्यर्थः । इदं हि कृताग्नेयाद्य-

प्रभावस्थैर्यगर्वाद्यैर्विभावादिभिरुन्नतः ।

उत्साहस्थायिभावः स्याद्दीरो द्वादशधा नु सः ॥ ९८ ॥

युद्धदानदयार्धमसत्यधिघातपोचलैः ।

त्यागयोगक्षमाज्ञानैस्तदुपाधेर्धिभेदतः ॥ ९९ ॥

क्षप्रध्वान्तशरद्भास्वद्रव्यहृद्भाजदोजसा ।

फः संगरेऽर्भकः पार्थः शस्त्रं मध्यन्तकोदध ॥ १०० ॥

प्रयोगं रावणं प्रति धीरामवाक्यम् । अत्रापराधिरावणालम्बनः कः तेऽप्राणीत्या-  
क्षेप्ततदुत्कर्षदर्शनोद्दीपनः प्रसंगलदिति हेतुहेति च निष्ठुरोक्तयनुभावस्थितेत्यमर्पसाह-  
चारी श्लेषस्थाप्याद्यो रौद्रः परिकरालंकारतः प्रधानभावेन ध्वन्यते । यथावा रस-  
गङ्गाधरे—‘नवोच्छलितर्यावनरफुरदरावंगव्यञ्जरे मदीयगुरुरासुं कं गलितसाध्यसं  
वृथति ॥ अयं पततु जिदंयं दलितरसभृद्गलस्रलहृधिरपम्परो मम परभ्रष्टो  
भैरवः’ इति ॥ ९७ ॥ अथ धीरं प्रपन्नयिनुमार्द्रं तं लक्षयति—प्रभावेति ।  
प्रभावः सामर्थ्यविशेषः तदुक्ता यौ स्थैर्यगर्वा ध्याभिमाना आद्या येषां प्रति  
भाष्याद्यालम्बनविभावादीनां तैरित्यर्थः । एवं चात्र प्रभाषपदस्य स्थैर्यपदापेक्षया  
बहुवचनेऽपि न क्षतिः । तस्य विशेषणत्वात् । यद्यपि स्थैर्यगर्वप्रभावाद्यैरित्यपि  
विन्यासः कर्तुं शक्यत एव तथापि विभावानुभावव्यभिचारिसंयोगाद्रसनिष्पत्ति-  
रिति काव्यप्रकाशोदाहृतभरतसूत्रोक्तक्रममङ्गापत्तेः । तस्माद्युक्त एवोक्तविन्यास  
इत्याशयः । उन्नतः परिपुष्टः एतादृशः उत्साहस्थायिभावः उत्साहाद्यो यः  
स्थायिभावः स धीरः स्यादित्यन्वयः । अत्र प्रभावः सामर्थ्यापरपर्याय उद्दीपन-  
विभावः । स्थैर्यं चानुभावः । गर्वः संचारिभावः । अस्यानेकविधत्वात्सर्वत्र  
साधारण्येनैकविधालम्बनासंभवात्कण्ठतस्तदनुक्तिः । एते चोद्दीपनविभावादयस्तु  
सामान्यत एवोक्ता इति बोध्यम् । एतेन प्रभावादिपरिपुष्टोत्साहसं धीरत्वमिति  
तद्वक्षणं सिद्धम् । ततस्तत्प्रकारान्प्रतिजानीते—द्वादशधेति । तुशब्दः पुनरर्थे  
॥ ९८ ॥ तत्र हेतुमाह—युद्धेति । तदुपाधेरुत्साहस्थैत्यर्थः । नच रसतरङ्गि-  
यां वीरमुपक्रम्य सच त्रिविधः । युद्धवीरदानवीरदयावीरभेदादिति त्रिविधस्यैव  
तत्सोकेः कथं द्वादशधा स्यादिति वाच्यम् । रसगङ्गाधरे युद्धदानदयार्धमसत्यवि-  
द्याक्षमायलभेदैरष्टविधस्यापि तस्योपलब्धत्वेन धर्मादिषुत्तपस्त्यागयोगज्ञानाद्यानां  
भेदानामप्यनिराकार्यत्वात् । अतो युक्तमेवेदं द्वादशविधत्वं तस्येति दिक् ॥ ९९ ॥  
तत्र युद्धवीरमुदाहरति—क्षत्रेति । इदं हि श्रीकृष्णं प्रति भीष्मवाक्यम् ।  
क्षत्रं क्षत्रियकुलं तदेव ध्वान्तं प्रायो रजःप्रकृतिकत्वेन साध्यतया अन्धतमसं  
तस्य यः शरद्भासान् तन्नाशकः शरत्कालीनार्कस्फी भार्गवरामस्तस्य यो गर्वः  
अम्बाम्बालिकादर्थं युद्धाभिमानसं हरति निरुक्तयुद्धे पराजित्य दूरीकरोतीति  
तथा । अतएव भ्राजद्देदीप्यमानं भोजः उक्तगुरुप्रसादलब्धैकधनुर्धरत्वरूपं तेजो  
यस्य तेनेत्यर्थः । एतादृशेन भीष्मेण मया सहेत्यध्याहारः । एतेन खनामास्म-



आचार्यं किं ब्रवीषि त्वं सामान्यायापि याचते ।

शिरश्छित्त्वापि दास्येऽहं किंपुनः श्रीगदाभृते ॥ १०१ ॥

च्छब्दयोरनुच्चारणात्पूर्वार्धध्वनितस्थैर्यादेरतिशयः स्वस्मिन्नुत्तमनायकत्वेन सूचितः । संगरे संग्रामे अर्भकः बालकः एतादृशः यतः पार्थः पृथायाः कुन्त्याः पुत्रः नतु धनंजयः एतादृगर्जुनः कः । न किमपीत्यर्थः । अतः हे मध्वन्तक मधो-र्महाप्रभावस्य कैटभभ्रातुर्मधुनाम्नो दैत्यस्य अन्तकः कालस्तत्संबुद्धौ । भोमधुम-थनेत्यर्थः । नतु रमारमणेति यावत् । एतादृशस्त्वं शत्रुं सुदर्शनाद्यायुधं उद्ध-उत्कर्षेण परमैश्वर्यप्रकाशनलक्षणप्रकर्षेण धारयेत्यर्थः । अहो येन मया महैश्वर्य-वतः क्षत्रियकर्तुः स्वगुरोः श्रीभार्गवरामस्यापि संग्रामं कर्तुं गर्वभङ्गः संपन्नस्त-स्मिन्नपि भीष्मे मयि धानुष्कधुरीणतां प्रकटयितुमयं शिशुः सव्यसाची चतुरः कथं वा भविष्यतीत्यतो भो मधुमर्दन, भवतैव सुदर्शनं धृत्वा निजैश्वर्यं प्रदर्श-नीयं, भारतयुद्धेऽहं नैव शत्रुं धारयिष्यामीति प्रतिज्ञा तु त्याज्यैवेति भावः । अत्र मधुसूदनालम्बितः संगरपदद्योतितार्जुनकृतकोदण्डटङ्कारादिरूपप्रतिवीरप्रभा-बोद्दीपितः क्षत्रेत्यादिपूर्वार्धसूचितस्थैर्यानुभाषितः क इत्याद्यवशिष्टतृतीयपाद-पदव्यञ्जितगर्वसंचारितः शस्त्रमित्यादिचतुर्थचरणावेदितः समरोत्साह एव परि-कराद्यलंकारापेक्षया मुख्यत्वेन ध्वन्यते । यथावा रसतरङ्गिण्याम्—‘संग्रामाङ्गण-मागते दशमुखे सौमित्रिणा विस्मितं सुग्रीवेण विचिन्तितं हनुमता व्यालोल-मालोकितम् । श्रीरामेण परंतु पीनपुलकस्फूर्जत्कपोलश्रिया सान्द्रानन्दरसालसानि-दधिरे वाणासने दृष्टयः’ इति । रसगङ्गाधरेऽपि—‘रणे दीनान्देवान्दशवदन विद्राव्य-वहति प्रभावप्रागल्भ्यं त्वयि तु मम कोऽयं परिकरः । ललाटोद्यज्ज्वालाकवलि-तजगज्जालविभवो भवो मे कोदण्डच्युतविशिखवेगं कलयतु’ इति ॥ १०० ॥ दान-वीरमुदाहरति—आचार्येति । इदं हि वामनरूपिणे साक्षाच्चक्रिणे किमपि मा-देहीति भाषन्तं भार्गवं प्रति बलेर्वचनम् । भो आचार्य अयि दैत्यकुलगुरो शुक, त्वं एतस्मै वामनरूपधारिणे शार्ङ्गिणे किञ्चिदपि नैव त्वया देयमित्यादिवाक्यं किं ब्रवीषि । कुत्सितं ब्रवीषीत्यर्थः । तत्र हेतुः । सामान्यायापीत्यादित्रिपाद्या-यतः अहं बलिः सामान्याय साधारणायापि याचते याज्वां कुर्वते जनाय शिरः-स्वकीयं मस्तकमपि नतु यस्य कस्यचिदित्यर्थः । तत्रापि छित्त्वापि स्वहस्त-धृतस्वङ्गेन विच्छिद्यापीतियावत् । दास्ये दास्यामीत्यर्थः । पुनः श्रीगदाभृते श्रीमान् षड्गुणैश्वर्यसंपन्नः यः गदाभृत् विष्णुस्तस्मा इत्यर्थः । दास्य इति किमु वक्तव्यमित्यन्वयः । अत्र श्रीगदाभृदालम्बनम् । आचार्यवचनोक्ततत्प्रभाव उद्दीपनम् । सामान्यायेत्यादि दास्य इत्यन्तेन स्थैर्यम् । अहमित्यादिना गर्व-श्चानुभवव्यभिचारिणौ च तैरैतैः पुष्टो दानोत्साहरूपः स्थाय्येव किं पुनरित्यादि-पदध्वनितः काव्यलिङ्गाद्यलंकारापेक्षया प्रधान इति दिक् । यथावा पण्डितरा-जस्य ‘कियदिदमधिकं मे यद्विजायार्थयित्रे कवचमरमणीयं कुण्डले चार्पयामि ।

शङ्खचूडाद्य नन्दन्तु नागास्तव कुटुम्बिनः ।

तर्पयामि गरुत्मन्तं प्राणैर्जीमूतवाहनः ॥ १०२ ॥

यन्ताहं रन्तिदेवोऽद्य कथं ब्राह्मणतोपणम् ।

विनाऽसंख्योपवासेऽपि पारये भुङ्क्ष्व तत्तुल्यम् ॥ १०३ ॥

अकरणमवकृत्य द्राक्पाणेन निर्यद्वहलछधिरधारं मौलिमावेदयामि' इति ॥ १०१ ॥  
 दयावीरमुदाहरति—शङ्खेति । हे शङ्खचूड निरुक्तनामत्रागविशेष, अद्य तव  
 कुटुम्बिनः भवत्पित्रादिस्त्रिपाः संबन्धिनः नन्दन्तु हृष्यन्वित्यर्थः । तत्र हेतु-  
 माह—तर्पयामीत्युत्तरार्धेन । जीमूतवाहनः एतन्नामा गन्धर्वविशेषः अहं  
 प्राणैः । तदालयीभूतस्त्वदेहेनेत्यर्थः । गरुत्मन्तं गरुड तर्पयामीति सयन्धः । अयं  
 भावः—पुरा सकलनागकुलं हन्तुमुद्युक्तं गरुडं प्रति सर्वैस्तैः प्रत्यहमेकं नागं पीनं  
 युवानं भवते दास्याम इति प्रतिज्ञाय तदनुमोदनवशार्त्तिकचित्कालं तथैवानुष्ठितम् ।  
 ततः कदाचित्कस्यचिज्जरठनागस्य शङ्खचूडाख्ये निरुक्तरूप एकस्मिन्नेव पुत्रे तद्राजा-  
 शावशाद्वरुडाय दीयमाने रुदतां तत्पित्रादीनां विलपनं व्योम्नि विमानगेन जी-  
 मूतवाहनाभिधगन्धर्वेण ध्रुत्वा तत्प्रतिनिधित्वेन स्वपुस्तस्मै दत्त्वा स निर्मोचितः ।  
 ततः संतुष्टस्य गरुडस्य प्रसादात्स्वयमपि दिव्यदेहोऽभूदित्यादि नागानन्द्वान्नि  
 नाटके कथाजातमभिनीतम् । तेनेदं शङ्खचूडनागं प्रति जीमूतवाहनगन्धर्ववचनं  
 बोध्यमिति । अत्र-शङ्खचूड आलम्बनम्, तत्पित्रादिविलपनमर्थतःसिद्धमुदीपनम्,  
 प्राणपदध्वनितं स्थैर्यमनुभावः, स्वनामग्रहणसूचितगर्वः सहचारीति तैः पुष्टोदयोत्सा-  
 ह एव कुटुम्बिपदोक्तपरिकरालंकारादाधिक्येन शोष्यते । यथावा रसगङ्गाधरे—'न  
 कपोतकपोतकं तव स्पृष्टातु द्येन मनागपि स्पृष्टा । इदमद्य मया समर्पितं भवते  
 चारुतरं कलेवरम्' इति ॥ १०२ ॥ धर्मवीरमुदाहरति—हन्तेति । हन्तेति खेदे ।  
 भो विप्र, रन्तिदेवः अहं असंख्योपवासेऽपि ब्राह्मणतोपणं ब्राह्मणस्य तव तोपणं  
 तृप्तिकरणं अद्य कथं पारये पारणं कुर्याम् । न कथमपि पारणां करिष्यामीति  
 श्रावत् । तत्तस्मात्त्वं मुखं यथा स्यात्तथा भुङ्क्ष्व यथेच्छं भोजनं कुर्वित्यन्वयः ।  
 'धाचोपाख्यातं श्रीमद्भागवते नवमस्कन्धे—कथित्वाचद्रन्तिदेवनामा राजर्षिः परम-  
 धर्मिष्ठ आकाशकोपजीवनोऽष्टचत्वारिंशत्संख्याकोपवासेषु संजातेषु सत्स्वकस्मात्प्रा-  
 तःकाले भगवन्मायया धृतपयःप्लुतः संयावः पानीयं चाकाशादेव संप्राप्तं । तत एको  
 ब्राह्मणोऽतिथिः प्राप्तः । तस्मै ततो यावत्तृप्तिभागं ददौ ततोऽन्यः शूद्र एकस्तथैव  
 भोक्तुं समागतस्तस्मा अपि तथैव तद्भागं ददौ । तदनन्तरं कश्चिच्छुपतिः श्वभिः  
 सह तथैवोपेतस्तस्मै तु सर्वमवशिष्टमन्नं ददौ । तदूर्ध्वमुदकमात्रमुर्वरितं प्राशितुं  
 यावदुद्युक्तस्तावता कश्चित्पुत्कसस्तृपितः संययौ तस्मै तदपि ददाविति तद्धर्म-  
 काष्ठया संतुष्टाः तत्परीक्षार्थं परमात्ममायया तथागता अपि ब्रह्मादयस्त्रिलो-  
 कपतयो देवाः प्रकटीभूय त्वं वरं वृणीष्वेति तैः प्रलोभितोऽपि नैव किञ्चि  
 दयाचदित्यादि तत्रेदं प्रथमागतं विप्रं प्रति तद्वाक्यम् ॥ १०३ ॥

निघ्नन्तु रिपवो बन्धून्मया सह सुतानपि ।

द्रौपदीमपि तत्रापि धर्मः किमनृतं वदेत् ॥ १०४ ॥

चतुरास्यः सहस्रास्यो हयास्योऽप्यथ वा स्वयम् ।

वदत्वखण्डमत्रापि पुरोऽस्मि कृपया गुरोः ॥ १०५ ॥

विष्णवाद्या अपि पश्यन्तु प्रभावं कौशिकस्य मे ।

सृष्टिमेव नवां कुर्वे ब्रह्मर्षित्वस्य का कथा ॥ १०६ ॥

सत्यवीरमुदाहरति—निघ्नन्तिवति । इदं हि द्रोणपर्वणि तद्वार्थं कचिदश्वत्थामाख्यं गजं भीमसेनेन मारयित्वा मुख्याश्वत्थाम्नि द्रोणपुत्रे क्वचित्किञ्चित्कार्योद्देशेन गते सति द्रोणनिकटस्थसकलसेनायामश्वत्थामा मृत इति सामान्यतः प्रख्यातिं कारयित्वा चिरजीवी मत्पुत्रः कथं मृतः कथं वा यमेन नीत इति संदेहाद्द्रोणेन सर्वसैनिकान्प्रति पृष्टेऽपि ते सर्वे मृत इत्येवावदन् । अतस्तत्राप्यश्वत्थामान्तया सत्यावादिनं धर्मं प्रति पृष्ट्वा अनेनापि तथैवोक्ते सत्यं स्वकलेवरं रथ एव स्थापयित्वा समाधिर्महिम्ना यमलोकं विशोध्य यावदायास्यति तावदेतन्मस्तकं धृष्टद्युम्नद्वाराच्छेदयिष्यामीति कपटं मनसि निधायश्वत्थामा त्वत्पुत्रो मृत इत्येव त्वया वक्तव्यमित्युपदिशन्तं श्रीकृष्णं प्रति युधिष्ठिरस्य वचनम्—भो भगवन्, रिपवः दुर्योधनादयः शत्रवः बन्धून्भीमादीन्सोदरान्मया सह सुतान् पुत्रानपि तथा द्रौपदीमपि निघ्नन्तु । तत्रापि धर्मः अयं अनृतं मिथ्यावाक्यं वदेत्किम् । किंशब्दोऽयमाक्षेपः । तेन नैव वदेदिति योजना । अत्र श्रीकृष्ण आलम्बनम्, तदुक्ततत्प्रभाव उद्दीपनम्, तत्रापीत्यन्तद्योतितस्थैर्यमनुभावः, धर्मपदसूचितो गर्वः सहचारी चेत्येतैः पुष्टः सत्योत्साह एव परिकराङ्कुरालंकारतः प्राधान्येन ध्वन्यते ॥ १०४ ॥ विद्यावीरमुदाहरति—चतुरास्य इति । इयं हि माध्यस्थ्यं प्रति कस्यचित् श्रीमत्सङ्गुस्वरणारविन्दैकप्रसादमकरन्दनन्दितमनोमिलिन्दस्य करकलिताखिलशब्दब्रह्मणः पण्डितधुरीणस्योक्तिः । भो विद्वन्, अथ चतुरास्यश्चतुर्मुखः । ब्रह्मेतियावत् । सहस्रास्यः शेष इत्यर्थः । अथवा स्वयं हयास्यो हयग्रीवः शब्दब्रह्माधिष्ठात्री श्रीनारायणस्य तुरंगवदना मूर्तिरपि । अखण्डं निरन्तरं नतु क्षणमात्रं वदतु विवादं करोतु । अत्राप्येवंसत्यप्यहं गुरोः स्वाचार्यस्य कृपया पुरः तदग्र एवामि नतु विमुखीभवित्वामीत्यर्थः । अत्र माध्यस्थ्यकथितप्रतिवाद्यालम्बितस्तद्विषयप्रभावोद्दीपितोऽत्रापीत्यन्तद्योतितस्थैर्यानुभावितः पुरःपदसूचितगर्वसहकारी विधीत्साह एव काव्यलिङ्गालंकारान्मुख्यतया व्यज्यते । अयमेव पाण्डववीर इत्युच्यते । यथावा रसगङ्गाधरे—‘अपि वक्ति गिरां पतिः स्वयं यदि तारस्त्रिधिविदेवतापि वा । अयमस्मि पुरो हयाननस्मरणोल्लङ्घितवाङ्मयाम्बुधिः’ इति ॥ १०५ ॥ तपोवीरमुदाहरति—विष्णवाद्या अपीति । एषा तु सकलदेवविषयविश्वामित्रोक्तिः । भो सदस्याः, कौशिकस्य मे प्रभावं सामर्थ्यं विष्णोः अपि देवाः पश्यन्तिवत्यन्वयः । अपिना तदितरेष्विन्द्रादिष्वनादरो ध्वनितः प्रवाद्या अहं

श्रीरामस्याद्य नाज्ञेति नोचेल्लङ्कां क्षणादहम् ।

उत्पाद्याकमठं नेष्ये लाङ्गूलेनैव तत्पदम् ॥ १०७ ॥

असंख्यातवसन्तेषु कामकोटिशतेष्वपि ।

आश्लिष्टोऽपि त्वया रम्भे शुक्रः स्वप्ने रमेत किम् ॥ १०८ ॥

व्युत्थापितोऽपि संस्कारैरहमुद्दालको यदि ।

आ कैवल्यं समाधेस्तु नैव व्युत्थानमाप्नुयाम् ॥ १०९ ॥

यत्र पक्षे नवां नूतनां सृष्टिमेव कुर्वे करोमि तत्र पक्षे ब्रह्मर्षित्वस्य का कथा ।  
न कापीत्यर्थः । अत्र स्वप्रतिस्पर्धिवसिष्ठालम्बितः प्रत्यक्षतत्प्रभावसमुद्दीपितधनुष-  
चरणसूचितस्थैर्यानुभावितः परिशिष्टत्रिपादीध्वनितगर्वसंचारी तपउत्साहएव का-  
व्याप्यपत्त्यलंकारतः प्रधानतया द्योत्यते ॥ १०६ ॥ यत्नवीरमुदाहरति—श्रीरा-  
मेति । इयं हि रावणं प्रति मरुत्सुतोक्तिः । रे रावण, अद्य श्रीरामस्य मां प्रति  
तथा आज्ञा नास्तीति हेतोरेवाहमुदासीनोऽस्मि । नोचेदहं लङ्कां लाङ्गूलेन पुच्छेनैव  
आकमठं कमठात् आ इति । कूर्मपृष्ठं मर्यादीकृत्येति यावत् । क्षणात् क्षणमात्रेण  
उत्पाद्य उन्मूल्य तत्पदं तस्य श्रीरामस्य पदं पादपद्मं प्रति नेष्ये नेष्यामीति संबन्धः ।  
अत्र रावणालम्बनस्तद्वचनवर्णिततत्प्रभावोद्दीपनः प्रथमपादद्योतितस्थैर्यानुभावः शि-  
ष्टत्रिपादीध्वनितगर्वसहचारी यत्नोत्साह एव काव्यलिङ्गालंकारतो मुख्यतया व्यज्यते ।  
यथावा पण्डितरायाणाम्—‘परिहरतु धरां फणिप्रवीरः सुखमयतां कमठोऽपि तां  
विहाय । अहमिह पुरुदूतपक्षकोपो निखिलमिदं जगदण्डकं वहामि’ इति ॥ १०७ ॥  
त्यागवीरमुदाहरति—असंख्यातेति । हे रम्भे, शुक्रः व्यासपुत्रः असंख्यातव-  
सन्तेषु उद्दीपनार्थं प्राप्तेष्वित्यर्थः । अपिच कामकोटिशतेष्वपि मनःक्षोभणार्थ-  
मुद्युक्तेषु सत्स्वपि इति यावत् । त्वया आश्लिष्टोऽप्यालिङ्गितोऽपि सन्नित्यर्थः ।  
स्वप्नेऽपि इत्यपिशब्दोऽत्रानुकुध्य योज्यः । त्वयि रमेत क्रीडेत् किम् । अपितु नैव  
रमेतेत्यर्थः । एवं चैतद्वशीकारार्थं त्वद्यापारवैयर्थ्यमेवेति भावः । अत्रापिशब्द-  
द्वयेनातितमस्यागः सूचितः । इदं हि रम्भां प्रति शुक्रस्यैव वचनम् । अत्रास्स-  
च्छब्दाप्रहणादहंकाराभावो ध्वनितः । तथा चात्र रम्भालम्बितो वसन्तादितत्साम-  
ग्रीप्रभावोद्दीपितः किंशब्दाक्षिप्तस्थैर्यानुभावितः शुकेति स्वनामप्रहणबोधितगर्व-  
व्यभिचारी च त्यागोत्साह एवातिशयोक्त्यलंकारापेक्षया प्राधान्येन ध्वन्यते ।  
यथावा भर्तृहरिकृतवैराग्यशतके—‘मातर्लक्ष्मि भजस्व कचिदपरं मत्काङ्क्षिणी मास्म  
भूर्भोगेषु स्पृहयालवस्तव वशे का निःस्पृहाणामसि । सद्यः स्यूतपलाशपत्रपुटिका-  
पात्रे पवित्रीकृते भिक्षासक्तुभिरेव संप्रति वयं वृत्तिं समीहामहे’ इति ॥ १०८ ॥  
योगवीरमुदाहरति—व्युत्थापितोऽपीति । एषा ह्युद्दालकनाम्नः कस्यचिद्यो-  
गवासिष्ठोपाख्यातस्य द्विजेन्द्रस्य ब्रह्मज्ञानोत्तरं यावत्प्रारब्धं सप्तम्याख्ययोगभूमावे-  
व निर्विकल्पसमाधिपरिपाकेन स्यास्यामीति वासनया समाधिं कृत्वा मध्ये संस्कार-  
वशाद्व्युत्थाने सति स्वमनःप्रत्येवोक्तिः । हे मनः, त्वया अहं संस्कारैः व्युत्थापितोऽपि

मातरुर्वशि षण्ढत्वशापेऽपि मम न क्षतिः ।  
 स्मरदग्धृप्रतिद्वन्द्वी तद्वशः स्यात्किमर्जुनः ॥ ११० ॥  
 दृश्येन्द्रजाललक्षाण्यप्याकल्पमपि कल्पय ।  
 प्रारब्धमुग्ध तत्रापि चिदानन्देऽस्ति किं मयि ॥ १११ ॥  
 एवमन्येऽपि तद्भेदा बुधैरूहाः सतां मताः ।  
 नचैवमस्यासंख्यत्वं दोषस्तस्येप्सितत्वतः ॥ ११२ ॥  
 संपद्रूपकलागानाऽहिंसैश्वर्यकवित्वतः ।  
 श्रद्धाभक्त्यादिभिश्चास्य तथैवानुभवो यतः ॥ ११३ ॥

असंप्रज्ञातसमाधेः प्रच्यावितोऽपि यद्यहमुद्दालकः एतच्छर्मा स्यां तदा तु आकैवल्यं  
 कैवल्यपर्यन्तं समाधेर्निर्विकल्पकसमाधेः सकाशात् व्युत्थानं नैवाभ्युयां प्राप्स्यामीत्य-  
 न्वयः। अत्र स्वमन एवालम्बनं, संस्कारपदध्वनिततत्प्रभाव एवोद्दीपनम्, अपिशब्दसू-  
 चितस्थैर्यमनुभावः, उद्दालकादिपदावेदितगर्वो व्यभिचारी च । एतैः पुष्टो योगो-  
 त्साहाय्यः स्थाय्येव स्वभावोक्त्यलंकारतो मुख्यतया व्यज्यते ॥ १०९ ॥ क्षमा-  
 वीरमुदाहरति—मातरिति । इदं त्वर्जुनस्योर्वशीं प्रति वाक्यम् । पूर्वार्धे तु  
 स्फुटमेव—स्मरेति । स्मरः कामस्तद्गन्धा तस्य दाहकः शिवः तस्य प्रतिद्वन्द्वी  
 प्रतिभट इत्यर्थः । तदिति । तस्य स्मरस्य वशः । पराधीन इत्यर्थः । प्रसिद्धमे-  
 वेदं सर्वं महाभारतादौ । अत्रानादतोर्वश्यालम्बनस्तदुक्तशापप्रभावोद्दीपनः क्षल्य-  
 भावसूचितस्थैर्यानुभाव उत्तरार्धध्वनितगर्वसहचारी क्षमोत्साह एव परिकरालंकारात्  
 प्राधान्येन द्योत्यते ॥ ११० ॥ ज्ञानवीरमुदाहरति—दृश्येति । इयं हि विचित्रसं-  
 कटं प्राप्तस्य कस्यचिद्ब्रह्मनिष्ठस्य स्वमनस्येव स्वप्रारब्धमुद्दिश्योक्तिः । रे प्रारब्धमुग्ध  
 प्रारब्धकर्माभिध मूर्ख, त्वं दृश्येन्द्रजाललक्षाणि दृश्यमेवेन्द्रजालं तस्य लक्षाणि । अन-  
 तकोटिद्वैतभ्रमकदम्बानीत्यर्थः । तान्यपि आकल्पमपि ब्रह्मकल्पपर्यन्तमपि क-  
 ल्पय आभासयेत्यर्थः । तत्रापि चिदानन्दे अद्वैतस्वप्रकाशसदात्मसुखे मयि प्रती-  
 चि किमस्ति । नैव किमपि विकारजातं भवतीति संबन्धः । अत्र प्रारब्धालम्बितस्त-  
 दापादितसंकटविशेषप्रभावोद्दीपितः पूर्वार्धध्वनितस्थैर्यानुभावितोऽस्मच्छब्दव्योति-  
 तगर्वसंचारितश्चात एव पुष्टस्तत्त्वज्ञानोत्साह एव रूपकाद्यलंकारात्प्रधानतया व्य-  
 ज्यते ॥ १११ ॥ दिव्यात्रेणैव मयैते भेदा उक्ता नत्वेतावन्त एवेति संख्यानि-  
 यमेनापीत्यतोऽन्येपि शिष्टेष्टास्ते रसिकैर्यथासंभवं कल्पनीया एवेत्याह—एव-  
 मिति । तत्रातिप्रसङ्गमाशङ्क्य परिहरति—नचैवमिति । अस्य प्रकृतवीर-  
 सस्य असंख्यत्वं दोषः स्यादिति न । कुतः तस्य असंख्यत्वस्य ईप्सितत्वतः  
 शृष्टवादिति योजना । रसभेदबाहुल्येन तद्विपुलत्वं हि अलंकारायैवालंकारिकाणा-  
 मिति तात्पर्यम् ॥ ११२ ॥ नन्विदमनुभवविरुद्धमित्यत आह—संपदिति ।

मन्दोदरि कुवेरस्य रावणे गणनैव का ।

यस्य मे किंकरायन्ते संक्रन्दनमुखाः सुराः ॥ ११४ ॥

सखि तिष्ठतु सा राधा सत्यभामास्म्यहं किल ।

यदियं मत्तनुच्छाया गौरीमपि परा जयेत् ॥ ११५ ॥

दूरे मयस्तु नो येन विश्वकर्मापि गण्यते ।

को वा तस्य परीक्षेत कुशलः शिल्पकल्पनाम् ॥ ११६ ॥

गन्धर्वाप्सरसां तत्र कर्तुं वार्तापि शक्यते ।

भारत्यपि द्रवीभूताऽलापलेशेन यस्य मे ॥ ११७ ॥

आदिपदात्कान्तिधीरादेर्ग्रहः ॥ ११३ ॥ तत्र संपद्वीरमुदाहरति—मन्दोदरीति ।

इयं हि मन्दोदरी प्रति रावणोक्तिः । अत्र हि रसाविष्टचेतस्यया 'आत्मनाम गु-

रोर्नाम नामातिवृणस्य च । श्रेयस्कामो न गृह्णीयाज्ज्येष्ठापत्यकलत्रयोः' इति

धर्मशास्त्रनिषिद्धमपि स्वकलत्रनामग्रहणं कृतं तेन रसपरिपोष एव संपन्न इति

प्रकृते युक्तमेव तदित्याशयः । 'संक्रन्दनो दुःखवनः' इत्यमरात्संक्रन्दन इन्द्रः ।

अक्षरार्थस्तु स्फुट एव । एवं चेहार्थाक्षिप्तमन्दोदरीकृतकुवेरसंपदुत्कर्षवर्णनोद्दीपि-

तस्तत्संपदालम्बित उत्तरार्धध्वनितस्थैर्यानुभावितः पूर्वार्धसूचितगर्वसहचारी

चोत्साह एव स्वसप्तसंबन्धी काव्यलिङ्गालंकारतः प्राधान्येन व्यज्यते ॥ ११४ ॥

रूपवीरमुदाहरति—सखीति । अत्र राधावलम्बनम्, अर्थात्सखीकृततद्रूपाधि-

क्यवर्णनमुद्दीपनम्, उत्तरार्धसूचितस्थैर्यमनुभावः, स्वनामग्रहणद्योतितगर्वो व्यभि-

चारी चेत्येतैः पुष्टो रूपोत्साह एव परिकराङ्कुराद्यलंकारापेक्षया मुख्यतया वेद्यते ।

परेति च्छेदः शृङ्गाविशेषणम् । स्पष्टमेवावशिष्टम् ॥ ११५ ॥ कलावीरमुदाहरति—

दूर इति । मयस्त्विति । इदं तु कंचित्प्रति कस्यचित्कलावतः शिल्पिनो

जल्पनम् । मयो राजसूये धर्मराजस्य सभाकर्ता प्रसिद्ध एवासुरविशेषः । शिल्पं

करकौशलम् । सरलमेवान्यत् । एवं चेह मया लम्बनस्तदुत्कर्षाकर्णनोद्दीपनो नो ये-

नेत्यादिपूर्वार्धशेषसूचितस्थैर्यानुभावः को वेत्याद्युत्तरार्धध्वनितगर्वसंचारी च शि-

ल्पाद्यकलोत्साह एव काव्यार्थापत्त्याद्यलंकारतो मुख्यतया द्योत्यते ॥ ११६ ॥

गानधीरमुदाहरति—गन्धर्वेति । यस्य मे आलापलेशेन 'स्यादाभाषणमालापः'

इत्यमरादमितः सुखरं यद्भाषणं तल्लेशेन तदंशेन नतु तत्साकल्येन भारती भग-

वती सरस्वत्यपि द्रवीभूता उदकत्वमेव प्राप्ताऽभूत्तत्र मयि गन्धर्वाप्सरसां वार्तापि

भो सदस्य, त्वया कर्तुं शक्यते । काका नैव शक्यत इत्यर्थः । इदं तु सदसि सद-

स्यविशेष प्रति कस्यचिदभिनवसंगीतशालिनो वचः । अत्र चित्ररथादितुल्यमेवेदं

गीतमिति तदुक्तार्थाक्षिप्तचित्ररथाद्युपमाध्वनिततदुत्कर्षोद्दीपितो गन्धर्वाद्यालम्बन

उत्तरार्धोक्तातिशयोक्तिसूचितस्थैर्यानुभावो वार्तापीत्यपिशब्दद्योतितगर्वसहचारी

च गानोत्साह एवोक्तालंक्रिततः प्राधान्येन व्यज्यते ॥ ११७ ॥ अहिंसावीरमुदा

ये वादेनापि हिंसन्ति ते जैनाः किमहिंसाकाः ।  
 अहं तु मनसाप्येनं नैव हिंस्यां कदापि च ॥ ११८ ॥  
 कायव्यूहादिवातेयं भुशुण्डायेऽपि युज्यते ।  
 ब्रह्माण्डरचना येन बहुवारमवेक्षिताः ॥ ११९ ॥  
 वागियं कालिदासीया भवभूतेः पुरोऽपि मे ।  
 वल्मीकजन्मनवेह यस्योदरनिबन्धनम् ॥ १२० ॥  
 वेदाः शतं प्रजल्पन्तु नारायणमिहाधिकम् ।  
 सतीव मन्मतिः कान्ताच्चन्द्रचूडाच्चलेच्च किम् ॥ १२१ ॥

हरति—ये वादेनापीति । इयं हि जैनमते तावदाहिंसा परमरमणीयेति वादिनं प्रति कस्यचिद्यतेरुक्तिः । वादेन क्षणिकत्वादिकथाविशेषेण हिंसन्ति सामान्यता-  
 किंकादीन्खण्डयन्तीत्यर्थः । स्पष्टमन्यत् । शिष्टं तूक्तदिशैवोद्यम् ॥ ११८ ॥  
 ऐश्वर्यवीरमुदाहरति—कायेति । इदं तु योगवासिष्ठप्रसिद्धभुशुण्डकाकस्य कंचि-  
 योर्गैश्वर्यं वर्णयन्तं प्रति वचः । कायव्यूहोऽनेकदेहधारणमेककालमेवोपभोगार्थम्  
 ॥ ११९ ॥ कवित्ववीरमुदाहरति—वागियमिति । इदं हि भोजसभायां भव-  
 भूतिवचनम् । इयं प्रत्यक्षा कालिदासीया कालिदाससंवन्धिनी भवभूतिनात्रः कवेर्मे  
 पुरोऽप्यस्ति । काका न किंचिदेवेयमित्यर्थः । तत्रहेतुः वल्मीकेत्युत्तरार्धेन । इह  
 लोके यस्य भवभूतेः । उदरनिबन्धनं उदरोपलक्षितकटिवन्धनं वल्मीकजन्मना वल्मी-  
 कनाम्नो महर्षेर्जन्म यस्य तेन भगवता वाल्मीकिना सहैवास्तीत्यर्थः । येन भवभूतिना  
 श्रीवाल्मीकिनैव सह कविताविषये परिकरो वद्वस्तस्य ममाग्रेऽपि कालिदासस्येयं वाणी  
 कथं वा प्रसर्तुमपि योग्यातस्मादनेन नैव स्वकाव्यादिकं मत्पुरः प्रकाशनीयमित्याशयः ।  
 अत्रैवकारेण सुतरां तदितरानादरः सूचितः । यद्वा सरस्वतीमुद्दिश्येदं गणपतेर्वास्तु  
 वचः । तथाच भो षडानन, या मे आलिः दासी 'आलिः सखी वयस्या च' इत्यम-  
 रात्सखीव सहचर्याः बुद्धेर्दासी परिचारिकेत्यर्थः । सेयं वाक् सरस्वती भवभूतेः  
 भवाच्छिवाद्भूतिः संभूतिरुत्पत्तिरिति यावत् । स्पष्टमन्यत् । शिवसुतस्य गणपते-  
 रपि मे पुरः का । न किमपीत्यर्थः । कुत इत्यत आह—वल्मीकेति । वल्मीके-  
 जन्म यस्य । उपलक्षणमिदं । प्रायेण नागो वल्मीक एवावतिष्ठते तस्माद्भगवता  
 सहस्राननेन शेषेणैवेत्यर्थः । उक्तार्थमेवान्यत् । श्रीमद्भजाननस्य तुन्दवन्धो भुजं-  
 गमराजेनैवेति प्रसिद्धमेव । तस्मान्महाभाष्यकारोऽपि यस्योपस्करीभूतस्तस्य हेर-  
 म्वस्य मे पुरो मत्सुन्दर्या अपि दासीयं सरस्वती कथमपि नैव युक्तास्तीति तत्त्वम्  
 ॥ १२० ॥ श्रद्धावीरमुदाहरति—वेदा इति । इयं हि कंचिद्वैष्णवं पण्डितं प्रति  
 श्रद्धालोः शैवस्योक्तिः । 'तत्त्वं नारायणः परः' इत्यादिश्रुतेः 'नारायणपरा वेदाः' इति  
 वचनाच्च वेदाः इह लोके नारायणं विष्णुं अधिकं सर्वोत्तमं शतं बहुवारमपि  
 प्रजल्पन्तु वदन्त्वित्यर्थः । तथापि मन्मतिः कान्तात्स्वरमणात्सतीव साध्वीव  
 चन्द्रचूडाच्छिवाच्चलेच्च किम् । नैव चलिष्यतीत्यर्थः । यथावा 'महेश्वरे वा जग-

तात मृत्युभयं यस्य स किं भागवतो भवेत् ।

प्रहादोऽहं तु नामैकतत्परः किं पुनस्ताराम् ॥ १२२ ॥

कूरेक्षादिविभावैश्च कम्पनाद्यनुभावकैः ।

मोहादिभिः सहायैश्च भयस्थायी भयानकः ॥ १२३ ॥

श्रुत्वा विद्युङ्घनि राधा तद्वदेवाश्लिषद्धनम् ।

कृष्णमुत्कम्पमानाङ्गी त्रस्तबालमृगोक्षणा ॥ १२४ ॥

जुगुप्सास्थायिवीभत्सोऽनीक्ष्यज्ञानादिभिश्चितः ।

खादन्ति प्रेतमांसानि स्मशानेषु पिशाचकाः ॥ १२५ ॥

तामधीश्वरे जनार्दने वा जगदन्तरात्मनि । न वस्तुतो विप्रतिपत्तिरस्ति मे  
तथापि भक्तिस्तरुणन्दुशेखरे' इति । कर्णामृतेऽपि—'शंवा यय न खलु तत्र  
विचारणीयं पद्माक्षरीजपरा नितरां तथापि । चेतो मदीयमतसीकुमुमावभासं  
स्मेराननं स्मरति गोपवधूकिशोरम्' इति ॥ १२१ ॥ भक्तिवीरमुदाहरति—ता-  
तेति । हिरण्यकशिपु प्रति प्रहादवचनमिदम् । स्फुट एवाक्षरार्थः । नचात्र धृति-  
वीरत्वं शङ्क्यम् । अत्र तद्यज्ञनाभावात् भक्त्युत्ताहस्यैव ध्वननाद्य । तथाहि यतः  
अहं प्रहादः प्रकर्षेण हादयति रलयोः सावर्ण्यात् हादयति स तथा जगदान-  
न्दकः । किंच पुनस्तारामत्यन्तनामैकतत्परः त्वत्कृतमृत्युभये समुपस्थितेऽपि  
यतोऽहं विश्राद्यादकः श्रीहरिनामस्मरणकपरायणोऽतोऽहमेव भागवत इति यो-  
जना ॥ १२२ ॥ एवं वीररसं प्रपश्याथ क्रमप्राप्त भयानकं लक्षयति—कूरेक्षा-  
दीति । कूरस्य भयंकरस्य वस्तुनः ये ईक्षादयः अवलोकनादयः । आदिपदाच्छ्रवणादेः  
सप्रहः । ते च ते विभावाः उद्दीपनादिविभावास्तीत्यर्थः । तथा कम्पनाद्यनुभावकैः  
कम्पाद्यनुभावैः एवं मोहादिभिः सहायैः व्यभिचारिभावंध पुष्टः भयस्थायी भयमेव  
स्थायी यस्य स भयानको रस इत्यर्थः । एवंच कूरदर्शनादिविभावादिपुष्टभयस्था-  
यित्वं भयानकरसत्वमिति तद्वक्षणं फलितम् ॥ १२३ ॥ तमुदाहरति—श्रुत्येति ।  
राधा विद्युङ्घनि तद्विप्रादं श्रुत्वा अतएव उत्कम्पमानाङ्गी उत्कर्षेण कम्पितगात्रे-  
त्यर्थः । अतएव त्रस्तेति । त्रस्ताः भीताः ये बालमृगास्तदीक्षणव्यक्तिते ईक्षणे  
लोचने यस्याः सा तथेत्यर्थः । एतादृशी च सती तद्वदेव विद्युद्धतेवैव घनं यथा  
स्यात्तथा परमगाढमित्यर्थः । यद्वा श्यामरूपतया घनरूपं कृष्णं आश्लिषत् समा-  
लिलिङ्गित्यर्थः । घनमिति विद्युद्धनेरपि विशेषणम् । अत्र विद्युङ्घनिश्रवणमालम्ब-  
नम्, तद्धनत्वमुद्दीपनम्, उत्कम्पनमनुभावः, चकितदृष्ट्याक्षिप्तमोहादिः संचारी  
चेत्येतैः पुष्टो भयाख्यः स्थाप्येव रूपकावलंकारतः प्रधानभावेन ध्वन्यते ।  
यथावा रसतरङ्गिण्याम्—'गोपी क्षीरघटीविलुण्ठनविधिव्यापारवार्ताविदोः पि-  
त्रोस्ताडनशङ्कया शिशुवपुर्देवः प्रकाश्य ज्वरम् । रोमाञ्चं रचयन् दृशौ मुकुलयन्प्र-  
त्यक्षमुत्कम्पयन्सीत्कुर्वन्समसि प्रसर्पति गृहं सायं समागच्छति' इति ॥ १२४ ॥  
तद्वद्वीभत्सं लक्षयति—जुगुप्सेति । जुगुप्सा स्थायी यस्य स चासौ वीभत्स-



मायिकादिविभावश्च रोमाञ्चाद्यनुभावकः ।

मोहादिव्यभिचारी च विस्मयस्थायिकोऽद्भुतः ॥ १२६ ॥

वटपत्रपुटे शेते कराब्जेन पदाम्बुजम् ।

मुखाम्भोजे विनिक्षिप्य कोऽयमेकार्णवे शिशुः ॥ १२७ ॥

द्वैतप्रबोधौदासीन्यमतिमुख्यैः सुपोषितः ।

विभावाद्यैस्तु निर्वेदस्थायी शान्तो रसः स्मृतः ॥ १२८ ॥

कदाप्यदृष्टदृश्यस्य भूम्नश्चिन्मात्रवस्तुनः ।

अखण्डानन्दसिन्धोर्मे करणीयं किमीहितम् ॥ १२९ ॥

श्वेति बहुव्रीहिर्भित्तकर्मधारयः । तद्वेतूनाह—अनीक्ष्येति । ईक्ष्यं दर्शनीयं रमणीयं न भवतीत्यनीक्ष्यं प्रेतादि तस्य ज्ञानं आदि येषां तैरित्यर्थः । चित् उपचितः पुष्ट इति यावत् । तमुदाहरति—खादन्तीति । अत्र प्रेतमालम्बनम् पिशाचकर्तृकं तन्मांसखादनमुद्दीपनम्, तद्दर्शनादिजन्यो गात्रकम्पाद्यनुभावः उत्तमनिष्ठत्वेनार्थाक्षिप्तमवहित्थादिव्यभिचारि चेत्येतैः पुष्टा जुगुप्सैव स्वभावोत्तयलेकारान्मुख्यत्वेन ध्वन्यते ॥ १२५ ॥ एवमद्भुतं लक्षयति—मायिकादीति । स्पष्टार्थः ॥ १२६ ॥ तमुदाहरति—वटपत्रेति । इयं हि भगवन्मायां दृष्टवतो मार्कण्डेयस्यैकार्णवावसरे स्वमनस्येवोक्तिः । यः कराब्जेन पदाम्बुजं मुखाम्भोजे विनिक्षिप्य एकार्णवेऽपि वटपत्रपुटेऽपि शेते अयं शिशुः कः अस्तीत्यन्वयः । अत्र भगवदालम्बनस्तदीयोक्तलीलावलोकनोद्दीपनस्तदाक्षिप्तरोमाञ्चाद्यनुभावो मोहादिव्यभिचारी च विस्मय एव लुप्तोपमालंकारापेक्षया मुख्यत्वेन व्यज्यते । यथावा रसगङ्गाधरे—‘चराचरजगज्जालसदनं वदनं तव । गलं गहनगाम्भीर्यं वीक्ष्यास्मि हृतचेतना’ इति । इदं श्रीकृष्णमुखे विश्वं पश्यन्त्या यशोदाया एव वचनम् ॥ १२७ ॥ अथावशिष्टं शान्तरसं लक्षयति—द्वैतप्रबोधेति । द्वैतं आलम्बनम्, प्रबोधो ब्रह्मसाक्षात्कार उद्दीपनम्, औदासीन्यमनुभावः ’मतिर्व्यभिचारी च तन्मुख्यैर्विभावादिभिः सुपोषितः परिपुष्टः निर्वेदस्थायी निर्वेद एव स्थायी यस्य एतादृशः शान्तो रसः स्मृतोऽस्तीत्यन्वयः ॥ १२८ ॥ तमुदाहरति—कदापीति । कस्मिंश्चिद्देशे कालेऽपीत्यर्थः । अदृष्टेति । न दृष्टं सत्यत्वेनानुभूतं दृश्यं ज्ञानोत्तरकालावच्छेदेन यावद्द्वैतं येन स तथेत्यर्थः । भूम्नः व्यापकस्य । चिन्मात्रेति । चिदेकरसवस्तुन इत्यर्थः । ननु भवत्वेवमद्वैतद्वेगोक्तस्वरूपत्वेन तत्त्वज्ञानोत्तरं त्रैकालिको द्वैतमिथ्यात्वबोधस्तथापि किं तावता दुःखनिवृत्तिमुख्यावाप्त्यन्यतरस्य पुरुषार्थस्य सिद्ध्यभावात्कर्तव्यतायास्तदर्थमुर्वरितत्वं सिद्धमेव तत्राह—अखण्डेति । अखण्डस्त्रिविधपरिच्छेदशून्यो य आनन्दः स एव सिन्धुस्तस्येत्यर्थः । एतादृशस्य मे ब्रह्मविदः ईहितं इच्छितं करणीयं संपादनीयं किमस्ति । न किंचिदपीत्यर्थः । जीवन्मुक्तत्वेन कृतकृत्यत्वादिति भावः । इयं हि केनचित्सुहृदा सतीर्थेन भो मित्र, भवतामितः परं किं साधनजातं योगादिरूपक-

एते रसाः पुनर्द्वेधा लौकिकालौकिकत्वतः ।

आद्यास्तूक्ता द्वितीयाश्च यान्ति त्रिविधतां पुनः ॥ १३० ॥

स्वाप्ना मानोरथा औपनायिकाश्चेति तत्क्रमः ।

स्वप्नेऽपदयद्रमां रुष्णोऽस्म्यहं वीरो मनोरथः ॥ १३१ ॥

पदादिभिश्चमत्कारात्काव्ये चाभिनयादिभिः ।

नाट्ये च मुधियां जात औपनायिक उच्यते ॥ १३२ ॥

तन्व्यमस्तीति पृष्टस्य ब्रह्मनिष्ठस्य रहसि व्यावहारिकदृशा तं प्रत्युक्तिः । परमार्थत-  
स्वदृशा ॥ 'न निरोधो न चोत्पत्तिर्न बद्धो न च साधकः । न मुमुक्षुर्न वै मुक्त  
इत्येषा परमार्थता' इति श्रुतेर्न किञ्चिदेतत् । एतेन 'अहं मनुरभव सूर्यध' इत्यादि-  
श्रुतयो 'न मे पार्थान्नि कर्तव्यम्' इत्यादिस्मृतयोऽपि व्याख्याताः । साक्षात्तन्व्यकर्तव्य-  
ताभावादेव व्यवहारदृशेव ताभिर्दृष्टत्वात्परमार्थं तु सर्वज्ञान्दितदृश्यस्यैव रहित्वेन  
तन्निरूपिततदात्मत्वस्यापि सुतरामसंभवादत् एव मुप्यादाविव कर्तृत्वाभावस्याप्यंशि-  
द्धत्वाय । अत्र दृश्यमालम्ब्य तन्मिम्यत्वात्त्वबोध उद्दीपनं च प्रथमपादेन, चतुर्थः  
पादेनोदासीन्यरूपोऽनुभावः, शेषेण मतिलक्षणः संचारी चेत्येतः पुष्टो निर्वेद एव  
रूपकाद्यलंकारतः प्राधान्येन ध्वन्यते । यथावा श्रीमत्सदाशिवब्रह्मेन्दुसारस्वतः—  
'देशिकेन्द्रकृपाचन्द्रसमेधितचिदम्बुधौ निमग्नोऽहं न पदयामि मत्तोऽन्यद्वस्तु किञ्चन'  
इति ॥ १२९ ॥ एवं नमरसानभिवर्ण्य पुनरेतेषां लौकिकत्वादिभेदेन द्विविध्यं  
विधत्ते—एत इति । सयोगादिलौकिकरानिकर्पजन्यत्वं लौकिकत्वं, ज्ञानाद्या-  
लौकिकसंनिकर्पजन्यत्वमलौकिकत्वम् । तथाचोक्त रसतरङ्गिण्याम्—सच रसो द्वि-  
विधः लौकिकोऽलौकिकश्चेति । लौकिकसंनिकर्पजन्मा रसो लौकिकः । अलौकि-  
कसंनिकर्पजन्मा रसोऽलौकिकः । लौकिकसंनिकर्पः पोटा विषयगतः । अलौकिक-  
संनिकर्पो ज्ञानं तेषु चानुभूतेषु ज्ञानमेतन्नमानुभूतेषु अपि तेषु प्राक्त-  
नसंस्कारद्वारा ज्ञानमेव प्रत्यासत्तिः । अलौकिकरसत्रिधा स्वाप्तिको मानोरथिक  
औपनायिकश्चेति । औपनायिकश्च काव्ये पदपदार्थचमत्कारे नाट्ये च । परंतु  
द्वयोरप्यानन्दरूपता । ननु मानोरथिको रसो न प्रसिद्ध इति चेत्तत्त्वम् । 'अस्माकं  
तु मनोरथोपरचितप्रासादवापीतटक्रीडाकाननकेलिकृतुक्जुषामायुः परं क्षीयते'  
इत्यादौ मानोरथिकद्वारप्रवणत्वात् । शास्त्रेषु मुख्यत्रैविध्यगणनाद्य रसेन विना च  
सुखानुत्पत्तिरिति ॥ १३० ॥ प्रतिज्ञातमलौकिकरसत्रैविध्यं विशदयति—स्वाप्ना  
इत्यर्थेन । स्वप्ने भवाः स्वाप्नाः मानोरथे भवाः मानोरथाः । उपनायके काव्ये युद्धिस्थत्वेन  
नाट्ये निकटवर्तिनट्यभिन्नत्वेन भावितत्वात् समीपवर्तिनि नायके भवा औपनायिकाः ।  
तत्र द्वावुदाहरति—स्वप्नइत्यादिपादाभ्याम् ॥ १३१ ॥ अन्यमुद्बोधयति—  
पदादिभिरिति । काव्ये पदादिभिस्तथा नाट्ये अभिनयादिभिश्च मुधियां चम-  
त्काराद्यो रसो जातः स औपनायिक उच्यते इति संबन्धः ॥ १३२ ॥

एतेषां तु प्रधानस्य ध्वनित्वं गुणभावतः ।

रसालंकारता सा च गौणव्यङ्ग्ये स्फुटीभवेत् ॥ १३३ ॥

रसं भक्त्याग्न्यमप्याहुर्मक्ताः शाण्डिल्यवर्मगाः ।

खण्डयन्त्यपि तत्रान्य आलंकारिकमानिनः ॥ १३४ ॥

वस्तुतस्तुभयं श्लाघ्यं यो मद्भक्त इति स्मृतेः ।

मुख्या भक्तिः पुनर्जीवन्मुक्तिरेवोच्यतां युधेः ॥ १३५ ॥

एवं च शान्त एवान्तर्भावात्तत्खण्डनं तथा ।

मण्डनं चात्मनिष्ठत्वाद्रसत्वाद्धटतेतराम् ॥ १३६ ॥

एवं तद्विशेषमभिधायान्यमपि तत्र विशेषं 'तत्रायं तु द्विधा व्यङ्ग्यप्रधानगुणभावतः' इत्यादिना पुरा सूचितमपि पुनः स्फुटयति—एतेषामिति । उक्तं हि रसगङ्गाधरे—एषां प्राधान्ये ध्वनिव्यपदेशहेतुत्वं गुणीभावे तु रसालंकारत्वमिति । ननु ध्वनित्वमुक्तरीत्या स्पष्टमेव रसालंकारत्वं तु कथमिति चेद्वैणव्यङ्ग्यापरनामकोत्तमकाव्यनिरूपणे तस्योदाहरिष्यमाणत्वान्नात्र तत्प्रपञ्चयत इत्याह—साचेति ॥ १३३ ॥ अथावसरप्राप्तत्वेन भक्तिरसमानिनां मतं संक्षिपति—रसमिति । शाण्डिल्यो हि भक्तिशास्त्रस्य सूत्रकारः तद्वर्मगाः 'अथातो भक्तिजिज्ञासा' इत्यादि तदुक्तमार्गानुसारिण इत्यर्थः । तथाचोक्तं भगवद्भक्तिचन्द्रिकामृतरसोल्लासे—'परत्रानासङ्गं जनयति रतिर्या नियमतः परस्मिन्नेवास्मिन्समरसतया पश्यत इमम् । परप्रेमाख्येयं भवति परमानन्दमधुरा परा भक्तिः प्रोक्ता रस इति रसास्वादनचणैः' इति । अधिकं तु तट्टीकादावेव बोध्यम् । अस्त्वेवं तर्हि सापि दशमो रस इति तत्राह—खण्डयन्त्यपीति । उक्तं हि काव्यप्रकाशमूले—'रतिर्देवादिविषया व्यवभिकारी तथाञ्चितः । भावः प्रोक्तः' इत्यादिना । विस्तरस्तु रसगङ्गाधरादौ द्रष्टव्यः ॥ १३४ ॥ नन्वेवं तर्हि किं भक्तमतं श्लाघ्यमालंकारिकमतं वेति तत्राह—वस्तुतस्त्विति । कथमुभयश्लाघ्यत्वं तन्मतोक्तयुक्तिविरोधात्प्रत्युत सुंदोपसुंदन्यायेनोभयध्वंसापत्तेश्चैततो गूढाभिसंधिः । प्रथमं मुख्यं भक्तिस्वरूपमेवोपपादयति—यो मद्भक्त इत्यादिना शेषेण । उक्तं हि भगवद्गीतासु—'अद्वेष्टा सर्वभूतानां मैत्रः करुण एव च । निर्ममो निरहंकारैः समदुःखसुखः क्षमी । संतुष्टः सततं योगी यतात्मा दृढनिश्चयः । मय्यर्पितमनोबुद्धिर्यो मद्भक्तः स मे प्रियः' इति । श्रीमद्विद्यारण्यगुरवोऽपि जीवन्मुक्तिविवेक आहुः—'जीवन्मुक्तः स्थितप्रज्ञो विष्णुभक्तश्च कथ्यते' इति ॥ १३५ ॥ भवत्वेवं जीवन्मुक्तेरेव मुख्यभक्तित्वं किं तावतेत्यत आह—एवंचेति । जीवन्मुक्तेरेव मुख्यभक्तित्वसिद्धौ सत्यामित्यर्थः । शान्ते शान्तरसे । तत्खण्डनं आलंकारिकक्रियमाणं तस्याः रसान्तरत्वनिरसनम् । तथा आत्मनिष्ठत्वाद्धैतात्मविषयकवृत्तिविशेषत्वाद्धेतोः रसत्ववशात्तस्याः मण्डनं भक्तकृतपृथग्रसत्वोपपादनमपि घटतेतरां इति यावत् ॥ १३६ ॥

तथाच को विरोधोऽत्र भक्तालंकारिकाध्वनोः ।

अचराव्यभिचारित्वाद्भक्तिर्भावोऽस्तु का क्षतिः ॥ १३७ ॥

निर्वेदेति रतिर्देवेत्यादि चोक्त्या पुरातनैः ।

भावाः प्रोक्ताश्चतुस्त्रिंशद्विधीयन्ते क्रमेण ते ॥ १३८ ॥

अवशादिसमुत्पन्ना वृत्तिर्निर्वेद उच्यते ।

ममाभिज्ञमुतस्यापि यदि मौल्यं किमायुषा ॥ १३९ ॥

ग्लानिराध्यादिजा देहव्यापाराक्षमता मता ।

विससुप्ताऽगतं कृष्णं फटार्क्षरेव साऽयजन् ॥ १४० ॥

एतावतापि मतद्वयभेदोपपादितम् । तथाचोक्तदोषतादयस्थमवेति तत्राह—  
तथाचेति । तथापि कथं विरोधाभाव इति दाहमानं न्याभिग्रहिमजानानं प्रति  
तमुदाहयति—अचरेति । अयं भावः—भक्तिर्द्विविधा शुभ्याऽशुभ्या च ।  
तत्राद्याः आलंकारिकमते शान्तेऽन्तर्भावादन्त्यायाध भाववास्तत्परण, भक्तमते  
तु शान्तस्यैव तत्रान्तर्भावादायाया एव रसत्वोक्त्या तन्मण्डनं चेत्यविरोध इति ।  
अतएव तत्र परेत्यादितद्विशेषणानि ॥ १३७ ॥ एव रसाग्निरूप्य तत्तदायीभूतान्  
भावातिरूपयितुं पूर्वाचार्यसंमतिपूर्वकं तत्प्रत्ययमाह—निर्वेदेतीति । तथाच काव्य-  
प्रकाशे भरतकारिकाः—‘निर्वेदग्लानिदाहव्यापाराध्यामूयामदधमाः । आलस्यं चैव  
देव्यं च चिन्तामोहः स्मृतिर्भूतिः । मीढा चपलता हर्ष आचेंगो जटता तथा । गर्वा  
विषाद आंगुक्थं निद्रापत्सार एव च । मुष्टा विशोधोऽमर्षाव्याप्यद्विधमधोप्रता ।  
मतिव्याधिस्तथोन्मादस्यथा मरणमेव च । श्लाघार्थं वितर्कं विज्ञेया व्यभिचारिणः’  
इति । तत्रैव ‘रतिर्देवादिविषया व्यभिचारी तथायितः’ इति च । व्यभिचारिभा-  
वसामान्यलक्षणं तूष्णं रसगङ्गाधरं भावान्प्रकृत्य—‘विभावादिब्यज्यमानहर्षाद्यन्य-  
तमत्वम्’ इति व्यभिचारिभाववमिति शेषः ॥ १३८ ॥ तत्रोक्तोद्देशकमागुसारेण  
‘संचारिणां तु लक्ष्मादि वक्ष्याम्यग्रे यथाक्रमम्’ इति । प्राक्प्रतिज्ञातं तादृशमादिक-  
र्तनं कुर्वन् विस्फुटं प्रथमं निर्वेदं लक्षयति—अवशादीति । आदिपदात्तिरस्का-  
रादेर्ग्रहः । एतथावतादि परकृतमेव बोध्यम् । स्मृतस्य तु तस्य विचारं विनाऽस-  
भवात्तद्वीकारं च शान्तस्थायिनि निर्वेदे अतिव्याप्तेस्तस्माद्युक्तमेयात्र परकृतत्व-  
मिति तत्त्वम् । ननु कथमेकस्यैव निर्वेदस्य स्थायित्वं व्यभिचारित्वं चेति चेन्न ।  
लक्षणभेदेन भिन्नत्वसोक्तत्वात् । तमुदाहरति—ममेति । यथावा रसतरङ्गि-  
ण्याम्—‘क्षोणीपर्यटनं श्रमाय विदुषां वादाय विद्याजिता मानध्वंसनहेतवे परि-  
चितास्ते ते नराधीश्वराः । विश्लेषाय कुरङ्गमुन्दरदशमास्ये कृता दृष्टयः कुशानेन  
मया प्रयागनगरे नाराधि नारायणः’ इति ॥ १३९ ॥ ग्लानिं लक्षयति—ग्लानि-  
रिति । आध्यादिजा मनोव्यथादिसंभूता । आदिना व्याध्यादिसंग्रहः । एतादृशी  
देहव्यापाराक्षमता शरीरव्यवहारेष्वसमर्थता ग्लानिर्मतास्तीत्यन्वयः । तामुदाह-  
रति—विसेति । विसेषु कमलतन्तुषु मुष्टा शयाना । एतेन विरहदाहातिशयो

शङ्का तु किमनिष्टं मे स्यादित्यं वृत्तिरान्तरा ।  
 अस्ताचलावलम्ब्येव भास्करोऽथ कथं भवेत् ॥ १४१ ॥  
 परोत्कर्षासहिष्णुत्वमसूया मत्सराभिधा ।  
 सति मद्भदनेऽपीन्दुर्देवादेवोदितो हरे ॥ १४२ ॥  
 अतिहर्षोत्तरा वृत्तिर्मद्याद्युत्थायवा मदः ।  
 जयी कामः शिवेऽप्येति बलः पानेन सुप्यति ॥ १४३ ॥  
 देहव्यापारपौष्कल्यात्पराभूतिः श्रमः स्मृतः ।  
 वृक्षमूलस्थरामाङ्गे सीता निद्रापरामवत् ॥ १४४ ॥  
 क्रियाऽनुमुखतालस्यं चित्ते गर्भश्रमादिजा ।  
 विजये वक्तुमप्यद्य नेच्छा मे गर्भगौरवात् ॥ १४५ ॥  
 दुःखाद्रिजनिता चित्तवृत्तिर्देन्यं स्वदोषकृत् ।  
 हन्ताद्य मन्दया नन्दनन्दनो नादृतो मया ॥ १४६ ॥

ध्यज्यते । एतादृशी सा प्रसिद्धा राधा आगतं कृष्णं कटाक्षैरेव सप्रेमतिर्यगवलोक-  
 नैरेव नत्वर्घ्यपाद्यादिभिः अयजत् । अपूजयदित्यर्थः । एतेन तस्याः प्रत्युद्गमनार्थ-  
 मुत्थानेऽप्यसामर्थ्यं ध्वनितम् । अत्र कटाक्षपदेनैतावान्विलम्बः किमिति संपादित  
 इत्यनुचितकारित्वं नायके द्योतितम् ॥ १४० ॥ शङ्कां लक्षयति—शङ्कात्विति ।  
 आन्तरा अन्तःकरणजा नतु शब्दजा शब्दनिष्ठा शक्त्यादिवृत्तिः तज्जन्यार्थो पस्थिति-  
 रिति यावत् । उक्तं हि रसगङ्गाधरे—‘किमनिष्टं मे भविष्यतीत्याकारश्चित्तवृत्तिवि-  
 शेपः शङ्केति । तामुदाहरति—अस्तेति । इदं हि विरहिण्याः राधिकाया वचः  
 ॥ १४१ ॥ असूयां लक्षयति—परेति । तामुदाहरति—सतीति । अपिना गर्वा-  
 तिशयः सूचितः । देवादेवेत्यनेन मद्भदने सत्येतस्य कलङ्किनश्चन्द्रस्योदयेन नैव  
 भाव्यं परंतु दैववशादेवास्योदयः संपन्न इत्यसहिष्णुत्वं ध्वनितम् । इयमपि सौन्द-  
 र्यगर्वितायास्तस्या एव हरिं प्रत्युक्तिः ॥ १४२ ॥ मदं लक्षयति—अतिहर्षेति ।  
 क्रमेण लक्षणद्वयेऽप्युदाहरणद्वयमाह—जयीति । त्रैलोक्यविजयोत्यर्थः । एते-  
 न्नातिहर्षः सूचितः । अतएव शिवे तद्विषयकजयसंपादनार्थमिति यावत् । एति-  
 गच्छति । अपिशब्देनात्र तस्य सर्वेश्वरत्वात्तत्रैतद्गमनमनुचितमिति द्योतितम् ।  
 बलो बलरामः ॥ १४३ ॥ श्रमं लक्षयति—देहेति । पराभूतिः शरीरे व्य-  
 वहारपराङ्मुखतेत्यर्थः । तमुदाहरति—वृक्षेति । अत्र वृक्षमूलेति पदेन तस्यां  
 मार्गश्रमः सूचितः ॥ १४४ ॥ आलस्यं लक्षयति—क्रियेति । चित्ते गर्भश्र-  
 मादिना रतिश्रमादेर्ग्रहः । ईदृशी या क्रियानुमुखताव्यापारपरा वृत्तिस्तदालस्य-  
 मिति योजना । तमुदाहरति—विजय इति । इदं हि स्वसखीं प्रति गौरीवचः  
 ॥ १४५ ॥ दैन्यं लक्षयति—दुःखादीति । आदिना पश्चात्तापादिः । तमुदाह-  
 रति—हन्तेति । मया न आदृत इति संबन्धः । यथावा रसगङ्गाधरे—‘हतकेन  
 मया वनान्तरे वनजाक्षी सहसा विवासिता । अधुना मम कुत्र सा सती पतित-

इष्टाग्राह्यादिजनितं ध्यानं चिन्तेति कथ्यते ।  
 आयास्यति कदा कृष्णो मथुरातोऽत्र मानदः ॥ १४७ ॥  
 मोहो भयादिजा वृत्तिर्याथार्यान्वधारिणी ।  
 मुपित्वापसरन्मातर्नैत्यूचे मित्तिमेव सः ॥ १४८ ॥  
 स्मृतिः संस्कारजं ज्ञानं प्रत्यभिज्ञापि सैव नः ।  
 हृदि राधा ममाद्यापि सेयं श्रीरेव रुक्मिणी ॥ १४९ ॥  
 दुःखेऽप्यदुःखबुद्धिर्वा संतोषो वा धृतिर्मता ।  
 का चिन्तार्थेषु मे शंभोः पादाब्जं यदि मस्तके ॥ १५० ॥  
 ग्रीडा स्त्रीणां पुमीक्षादेर्वृत्तिस्तेषां तु भङ्गतः ।  
 चिष्णुं दृष्ट्वा नतास्या श्रीः सोऽपि गङ्गासुतं तथा ॥ १५१ ॥

स्येव परा सरस्वती' इति ॥ १४६ ॥ चिन्तां लक्षयति—इष्टेति । आदिनामि-  
 ष्टाग्राह्यादिग्रहः । तामुदाहरति—आयास्यतीति । इदं हि राधायाः स्वमन-  
 स्येव वचः यथावा मानुमिथाः—'शंभुं ध्यायति शैलराजतनया किं नाम जानी-  
 महे तस्यैवाक्षि तनूनपादिव तनौ सापः समुन्मीलति । अक्षणोरधुमिषेण गच्छति व-  
 हिर्गङ्गातरङ्गावलिः पाण्डिनः कपटेन चन्द्रकलिकाकान्तिः समुन्मीलति' इति  
 ॥ १४७ ॥ मोहं लक्षयति—मोह इति । आदिपदादायेगादिः । याथार्य्येति ।  
 यथार्थस्य भावो याथार्थ्यं सत्यत्वं तस्य अनवधारिणी अनिधायिकेत्यर्थः । तामु-  
 दाहरति—मुपित्वेति । सः श्रीकृष्णः मुपित्वा स्वेयीकृत्येत्यर्थः । नवनीतादीति  
 शेषः । अपसरन्पलायन्सन्निवर्त्यः । हे मातः, न नैव मया चौर्यं कृतमिति मदा-  
 न्धकारे निकटवर्तिं गोप्यन्तरमन्दिरे यशोदायास्तन्नागमनशङ्कया तद्गयाद्भिस्तिमेव  
 ऊचे उक्तवानित्यन्वयः । यथावा रसतरङ्गिण्याम्—'अन्तःस्मेरसुवर्णकेतकदलद्रोणी-  
 युतिद्रोहिणीं लक्ष्मीं वीक्ष्य समुद्यद्विन्दुवदनां क्षीराम्बुधेरुत्थिताम् । शंभुः स्तम्भ-  
 शताकुलः शतमुखः कर्तव्यमूढेन्द्रियः सोऽप्यज्ञानभुजंगपाशपतनो जातद्विलोकी-  
 (पतिः' इति ॥ १४८ ॥ स्मृतिं लक्षयति—स्मृतिरिति । नः अस्माकमित्यर्थः ।  
 रतामुदाहरति—हृदीति । इदं हि भगवतः स्वरत्यागारे रुक्मिण्या सह विलसतः  
 स्वमनस्येव वचः । तत्र प्रथमं दलं स्मृतेध्वरमं तु प्रत्यभिज्ञाया उदाहरणं धो-  
 ध्यम् । यथावा मानुमिथाः—'वन्दनाम्बुजलप्रदृष्टिपाते मयि वध्नत्यवतंसमंसमूले ।  
 दरकुशितदृष्टिराधिकायाः स्मितकिर्मीरितमानन स्मरामि । कालिन्दीसरसः समेख  
 नभसः क्रोडे परिस्फीडते चक्रद्वन्द्वमिदं सुधाकरकलामाक्रम्य विस्फूर्जति । चन्द्रोऽपि  
 स्मरचापचापलचमत्कारं समालम्बते तस्मात्सैव कदम्बकुञ्जकुहरे राधा परिभ्राम्य-  
 ति' इति ॥ १४९ ॥ धृतिं लक्षयति—दुःखेऽपीति । तामुदाहरति—केति  
 ॥ १५० ॥ ग्रीडां लक्षयति—ग्रीडेति । क्रमेणोदाहरति—चिष्णुमिति । 'ग-  
 ङ्गासुतो भीष्मः ततः स्वप्रतिज्ञामज्ञात्तद्दर्शनेन नतास्यत्वमित्याशयः । यथावा रसग-  
 ङ्गाधरे—'कुचकलशयुगान्तर्मामकीनं नखाङ्गं सपुलकतनु मन्दं मन्दमालोकमाना ।

अविचार्य प्रवृत्तिर्या शीघ्रं चपलतास्ति सा ।

विषमेव प्रयच्छेमं प्रहादं कुलकण्टकम् ॥ १५२ ॥

हर्षः सुखविशेषः स्यादिष्टप्राप्त्यादिसंभवः ।

दृष्टे श्रीगुरुपादाब्जे भावा अष्टौ ममाभवन् ॥ १५३ ॥

अनर्थतिशयादृत्तिरावेगः संभ्रमाभिधा ।

अकूरो नयते कृष्णं क यामः स्मरतो वयम् ॥ १५४ ॥

जडतावश्यकर्तव्यार्थानुसंधानहीनता ।

सीता हनुमता दृष्टा यथार्थं भूमिसंभवा ॥ १५५ ॥

रूपादिना निजोत्कर्षाद्गर्वोऽन्यस्यावहेलनम् ।

मत्सौन्दर्यानुसंधानात् ते गोवर्धन व्यथा ॥ १५६ ॥

विनिहितवदनं मां वीक्ष्य बाला गवाक्षे चकितनतनताज्ञौ सद्यः सद्यो विवेश' इति ॥ १५१ ॥ चपलतां लक्षयति—अविचार्येति । या अविचार्य शीघ्रं प्रवृत्तिः सा चपलतास्तीत्यन्वयः । तामुदाहरति—विषमेवेति । इदं हि कथाधुं प्रति हिरण्यकशिपोर्वचः । प्रयच्छ अर्पयेत्यर्थः ॥ १५२ ॥ हर्षं लक्षयति—हर्ष इति । तमुदाहरति—दृष्ट इति । अष्टौ प्रागुक्ताः स्तम्भादयः सात्विका अनुभावा इत्यर्थः । यथावा भानुमिश्राः—'पुलकितकुचकुम्भपालिराधा व्रजति मुकुन्दमुखेन्दुवीक्षणाय । विरचयति न मध्यभङ्गभीतिं गणयति नापि नितम्बगौरवाणि' इति । पण्डितराया अपि—'अवधौ दिवसावसानकाले भवनद्वारि विलोचने दधाना । अवलोक्य समागतं तदा मामथ रामा विकसन्मुखी बभूव' इति ॥ १५३ ॥ आवेगं लक्षयति—अनर्थेति । अनर्थतिशयात्संभ्रमाभिधावृत्तिरावेग इति योजना । तमुदाहरति—अकूर इति । इयंतु गोपीनां स्वमनस्येव तदोक्तिः वयं स्मरतः कामसकाशात्पलाय्य क यामः गच्छाम इत्यर्थः । यथा वा रसगङ्गाधरे—'लीलया विहितसिन्धुलङ्घनः सोऽयमेति रघुवंशनन्दनः । दर्पदुर्विलसितो दशाननः कुत्र यामि निकटे कुलक्षये' इति ॥ १५४ ॥ जडतां लक्षयति—जडतेति । तामुदाहरति—सीतेति । यथावा पण्डितराया—'यदवधि दयितो विलोचनाभ्यां सहचरिदैववशेन दूरतोऽभूत् । तदवधि शिथिलीकृतो मदीयैरथ करणैः प्रणयो निजक्रियायु' इति ॥ १५५ ॥ गर्वं लक्षयति—रूपादिनेति । रूपादिना सौन्दर्यादिना । आदिपदाद्विद्यादि । निजोत्कर्षात् स्वमहत्वात् अन्यस्य अवहेलनमवज्ञाकरणं गर्वं इति संवन्धः । तमुदाहरति—मत्सौन्दर्येति । इदं हि श्रीकृष्णं प्रति गोवर्धनोद्धरणलीलोत्तरं कदाचिद्विलासावसरे राधिकावाक्यम् । यथावा रसतरङ्गिण्याम्—'निष्पीते कलशोद्भवेन जलधौ गौरीपतेर्गङ्गाया होतुं हन्त वपुर्ललाटदहने यावत्कृतः प्रक्रमः । तावत्तत्र मया विषक्षनगरीनारीदृग्ममोहद्वन्द्वप्रस्खलदश्रुवारिपटलैः सृष्टाः पयोराशयः' इति । परशुरामवाक्यमिदम् । यथावा रसगङ्गाधरे—'आ मूलाद्गलसानोर्मलयवलयितादा च कूलात्पयोधेर्यावन्तः सन्ति काव्यप्रणयनपटवस्ते विशङ्कं वदन्तु । मृद्वीकामध्यनिर्यन्मसृण-

विपादस्त्वनुतापः स्यादिष्टासिद्ध्यादिजो हृदि ।

हन्ताक्षमाहं स्थित्यादौ कुञ्जमार्गे विधूदयात् ॥ १५७ ॥

औत्सुक्यमिच्छितप्राप्ती विलम्बाद्यसहिष्णुता ।

कृष्णं कदाहं पश्यामि कदाकोऽस्तं गमिष्यति ॥ १५८ ॥

निद्राजागरभोगान्ते लयो जातचित्तौ धियः ।

राधा न चुबुधे कुञ्जे प्रातः पिकरवैरपि ॥ १५९ ॥

मूर्च्छान्यनामा पसारो रुग्विशेषो भयादिजः ।

हतमिन्द्रजितं श्रुत्वा प्रकम्पप्राचणोऽपतत् ॥ १६० ॥

किञ्चिदङ्कुरितं चित्तं सुप्तं स्वप्नापराभिधम् ।

धिक्कृष्ण गच्छगच्छेति जल्पन्ती बोध्यतेऽन्यथा ॥ १६१ ॥

क्षरक्षरीमाधुरीभाग्यभाजां वाचामाचार्यतायाः पदमनुभवितुं कोऽस्ति धन्यो मदन्यः' इति ॥ १५६ ॥ विपादं लक्षयति—विपादस्त्विति । आदिना अनिष्टप्राप्तेर्ग्रहः तमुदाहरति—हन्तेति । इयं हि निशि संकेतमभिसरन्त्याः राधिकायाः पथि चन्द्रोदये सति स्वमनस्येवोक्तिः । अक्षमा असमर्थास्मीत्यर्थः । आदिपदाद्गमनादेः संप्रहणम् ॥ १५७ ॥ औत्सुक्यं लक्षयति—औत्सुक्यमिति । तमुदाहरति—कृष्णमिति । इदं हि राधिकायाः सायं सर्वां प्रति वचः । यथाहुर्भानुमित्राः—'आद्यः कैरपि केलिकौतुकमनोराज्यैर्द्वितीयः पुनर्मल्लीकेसरचादचम्पकनवाम्भोजस्रजां गुम्फनैः । काशीकुण्डलहारहेमवलयन्यासैस्तृतीयस्ततो नीतः सुन्दरि वासरस्य चरमो यामः कथं यास्यति' इति ॥ १५८ ॥ निद्रां लक्षयति—निद्रेति । अज्ञातचित्तौ अविशेषहिते ब्रह्मणीत्यर्थः । तामुदाहरति—राधेति । यथावा रसतरङ्गिण्याम्—'इवासोद्भासप्रचलदधरोपान्तमामीलिताक्षं क्रीडाकुञ्जे तपनदुहितुः सुप्यतः श्रीमुरारेः । अन्तःसोरं निमृत्तनिमृत्तं कापि कर्णोवतंसं काचिद्वाहोः कनकवलयं दाम मुष्णाति काचित्' इति ॥ १५९ ॥ अपसारं लक्षयति—मूर्च्छेति । आदिपदात्ताडनादि । तमुदाहरति—हतमिति । नचास्य वक्ष्यमाणव्याधावेवाः स्तन्तर्भाव इति वाच्यं प्रयोजनादिभेदेन भिन्नत्वात् । तदुक्तं रसगङ्गाधरे—'तावदपसारं प्रकृत्य व्याधिलेनास्य कथनेऽपि विशेषाकारेण पुनः कथनं वीरभयानकयोरस्यैव व्याधेरङ्गलं नान्यस्येति स्फोरणाय विप्रलम्भे तु व्याध्यन्तरस्यापि च इति ॥ १६० ॥ सुप्तं लक्षयति—किञ्चिदिति—तमुदाहरति—धिगिति । भगवतो मधुरां प्रति गमनोत्तरं कदाचिद्राधा तमागतं स्वप्ने दृष्ट्वा प्राक्कनखत्यागरोपवशात् हे कृष्ण, त्वां धिगस्तु । त्वं इतः गच्छ गच्छेति तदानीमेव जल्पन्ती सा अन्यथा तस्याः सख्या इतरगोप्या बोध्यते । जागरं नीयत इति योजना । यथावा रसतरङ्गिण्याम्—'गच्छन्कच्छं तपनदुहितुः पिच्छगुच्छावतंसः पश्यन्नस्मद्वदनमसकृद्यधुना कुञ्चितेन । स्निग्धापाङ्गं शिथिलचरणं नर्तितभ्रूविलासं स्वप्ने दृष्टः कमलकलि-



विवोधः प्रथमा स्फूर्तिरैन्द्रियिक्यथात्मधीः ।

श्रीनेत्रे जलजैः फुल्ले कृतार्थोऽहं गतभ्रमः ॥ १६२ ॥

अमर्षश्चित्तवृत्तिः स्यादन्यनानापराधजा ।

स्पृष्टा दूरं हरौ याते राधा रक्तान्तलोचना ॥ १६३ ॥

अवहित्थं तु लज्जादिजन्यहर्षादिगोपनम् ।

रामेण कार्मुके भग्ने सीताऽपृच्छत्सखीं घनम् ॥ १६४ ॥

अधिक्षेपावमानादिजन्या ध्वंसेच्छुतोग्रता ।

विप्रलापैरलं चैद्योच्छलत्येतत्सुदर्शनम् ॥ १६५ ॥

शास्त्राद्यालोचनोत्पन्नमर्थनिर्धारणं मतिः ।

को मेऽनुबन्धो बन्ध्वादौ हन्त द्वैतेऽत्र कल्पिते ॥ १६६ ॥

कामण्डितो मेघखण्डः' इति । यथावा रसगङ्गाधरे—'अकरुण सृष्टाभाषासिन्धो विमुञ्च ममाञ्चलं तव परिचितः स्नेहः सम्यञ्जयेत्यनुभाषिणीम् । अविरलगलद्वाष्पां तन्वीं निरस्तविभूषणां क इव भवतीं भद्रे निद्रे विना विनिवेदयेत्' इति ॥ १६१ ॥ विबोधं लक्षयति—विबोध इति । ऐन्द्रियिकी चक्षुरादीन्द्रियसंबन्धिनी प्रथमा आद्या स्फूर्तिः प्रतिभा विबोध इत्यन्वयः । अथवा आत्मधीः आत्मज्ञानं विबोध इति संबन्धः । उक्तं हि रसगङ्गाधरे विबोधं प्रकृत्य 'केचिदविद्याध्वंसजन्यममुमामनन्ति । तत्र मतद्वयेऽपि क्रमेण तमुदाहरति—श्रीत्यादिपादद्वयेन । अत्राब्जैः सममित्युक्त्या तेषां सूर्यविकासिनां प्रातरेव फुल्लसंभवात् श्रीनेत्रयोर्विकसनसिद्धं जागरकालीनमेवेति ध्वनितम् । कृतार्थोऽहमिति चरमपक्षोदाहरणम् ॥ १६२ ॥ अमर्षं लक्षयति—अमर्ष इति । तमुदाहरति—स्पृहेति । अत्र मानानपनोद एव स्पर्शनं ततो दूरगमनं तदाक्षिप्तसंकेतागमनविलम्बश्चेत्याद्यपराधनानालं बोध्यम् ॥ १६३ ॥ अवहित्थं लक्षयति—अवहित्थं त्विति । 'अवहित्थाऽकारगुप्तिः' इत्यमरः । तदुदाहरति—रामेणेति । श्रीरामेण कार्मुके हरशरासने भग्ने सति तज्जन्यहर्षगोपनार्थं सीता सखीं प्रति किमर्थं मेघध्वनिः संपन्न इति घनं अपृच्छदित्यर्थः ॥ १६४ ॥ उग्रतां लक्षयति—अधिक्षेपेति । अधिक्षेपस्तिरस्कारः । तामुदाहरति—विप्रलापैरिति । इयं हि भगवतः शिशुपालं प्रति राजसूयसभायामुक्तिः 'विप्रलापो विरुद्धोक्तिः' इत्यमरान्निन्दावचनैरित्यर्थः । उच्छलति त्वच्छिरश्छेदार्थं मत्प्रेरणं विनैव स्वयमेवोद्भानं करोतीत्यर्थः ॥ १६५ ॥ मतिं लक्षयति—शास्त्रादीति । आदिना तदनुकूलतर्कग्रहः । तामुदाहरति—क इति । अनुबन्धः प्रेमा । यथाहुर्भानुमिश्राः—'लाटी नेत्रपुटी पयोधरघटी क्रीडाकुटी दोस्तटी पाटीरद्रववर्णनेन कुधियामायुः परं क्षीयते । गोविन्देति जनार्दनेति जगतीनाथेति कृष्णेति च व्याहारैः समयस्तदेकमनसां पुंसां परिक्रामति' इति । पण्डितरायैरप्युक्तम्—'निखिलं जगदेव नश्वरं पुनरसिन्नितरां कलेवरम् । अथ तस्य कृते क्रियानयं

रोगादितो वियोगाद्वा तापो व्याधिरुदीरितः ।  
 ज्वरादहं कृशा राधा हृदि शैवलशालिनी ॥ १६७ ॥  
 उन्मादो विप्रलम्भादिजातान्यत्रान्यशेमुपी ।  
 एतावत्किं कृतं कृष्णेत्यालपत्यालिमेव सा ॥ १६८ ॥  
 मरणं विरहाद्युत्था तत्समा चेतसः स्थितिः ।  
 निश्चेष्टां राधिकां दृष्ट्वाप्युद्धवोऽभूदनुद्धवः ॥ १६९ ॥  
 त्रासस्तु चित्तविक्षोभो भीरोर्घोरेक्षणादिना ।  
 सीता शूर्पेनखां वीक्ष्य राममालिङ्ग्य लीयते ॥ १७० ॥  
 चित्तर्कः संशयाद्यूर्ध्वं जात ऊहोऽभिधीयते ।  
 नैशो मयि प्रसादश्चेत्सतां सङ्गः कथं भवेत् ॥ १७१ ॥

क्रियते हन्त मया परिश्रमः' इति ॥ १६६ ॥ व्याधिं लक्षयति—रोगादित इति ।  
 क्रमेण द्विविधं तमुदाहरति—ज्वरादिति । इदं हि किमिति त्वं राधिकां नानय-  
 सीति पृच्छन्तं भगवन्तं प्रति दूतीवचनम् । हे श्रीकृष्ण, अहं ज्वरात्कृशास्मीत्या-  
 द्योदाहरणं, राधेत्याद्यन्योदाहरणमिति बोध्यम् । अयं भावः—ज्वरवशान्मया बहु-  
 दिनोत्तरमद्यैव राधिकागृहं गत्वा तस्याः कुशलं पृष्टं तदानीं सा तु तद्विरहतसत्त्वा-  
 द्रहसि वक्ष्यस्यापितशैवलवत्येवावलोकितेत्यतस्तत्त्वयैवाद्य तत्र युक्त्या गन्तव्यं । तस्या-  
 स्तु व्युत्थानसामर्थ्यमपि नास्तीति । यथावा रसतरङ्गिण्याम्—'दातुं स्वीयमनर्थ-  
 दीधितिपदं तस्याः कुरङ्गीदृशः केयूरं कनकाङ्गुलीयकमिवानेतुं यद्भिर्गच्छति । अन्य-  
 त्कृष्णं निवेदयामि किमितो येणीमिपात्कालियो दृष्ट्वा लोचनवारि कालियसरोभ्रान्त्या  
 परिभ्राम्यति' इति ॥ १६७ ॥ उन्मादं लक्षयति—उन्माद इति । विप्रलम्भो  
 विरहः । आदिना महाविपत्तिपरमानन्दादयो ग्राह्याः । 'शेमुपी मतिः' इत्यमराच्छे-  
 मुपी बुद्धिः, विप्रलम्भादिजा अतस्मिन्सहृद्विरुन्माद इत्यर्थः । तमुदाहरति—एता-  
 वदिति ॥ १६८ ॥ मरणं लक्षयति—मरणमिति । आदिपदाद्भयादि । मृत्यु-  
 त्थाद्युत्तये तत्समेत्यादि । तमुदाहरति—निश्चेष्टामिति । उद्धवोऽपीति संबन्धः ।  
 अनुद्धवः 'मह उद्धव उत्सवः' इत्यमरादनुत्सव इत्यर्थः । यथावा रसगङ्गाधरे—  
 'दयितस्य गुणाननुस्मरन्ती शयने संप्रति या विलोकितासीत् । अधुना खलु हन्त  
 सा कृशाङ्गी गिरमङ्गीकुरुते न भाषितापि' इति ॥ १६९ ॥ त्रासं लक्षयति—  
 त्रासस्त्विति । आदिशब्दाद्भोरशब्दश्रवणादर्प्रहः । तमुदाहरति—सीतेति ।  
 यथावाहुः पण्डितरायाः—'मा कुरु कशां कराब्जे करुणावति कम्पते मम स्वान्तम् ।  
 खेलन्न जातु गोपैरम्ब विलम्बं करिष्यामि' इति ॥ १७० ॥ वितर्कं लक्षयति—  
 वितर्क इति । आदिना व्याप्यारोपादिः । तमुदाहरति—नैश इति । अत्र  
 प्रसादालम्बितः सत्सङ्गोद्दीपितस्तदाक्षिप्तहर्षाद्यनुभावितश्च वितर्क एव परिकराङ्कुरा-  
 लंकारापेक्षया प्राधान्येन ध्वन्यते । रसतरङ्गिण्यां लेप चतुर्घोषः । तद्यथा—वितर्क  
 श्रुतिविधः विचारात्मा संशयात्माऽनध्यवसायात्मा विप्रतिपत्त्यात्मा चेति । अन-

रतिः प्रीतिस्तु देवादौ शिवं चन्दे गुरुं भजे ।

अर्चयामि मुनीत्रामो नृपोस्तूपैहि पुत्र माम् ॥ १७२ ॥

।सायः उत्कटकोटिकः संशयः । प्रत्येकमुदाहरणानि—‘कालिन्दीविलुठक-  
कमठकूरं धनुः शाम्भवं रामो वालमृणालकोमलवपुर्वशोऽवतंसो भुवः । व्याहा-  
खलाः खलाः क्षितिभृतां गोष्ठी गरिष्ठा पुनस्तस्माकेवलमेष तिष्ठति मनःश्रेय-  
रो भास्करः ॥ सौन्दर्यस्य मनोभवेन गणना लेखा किमेषा कृता लावण्यस्य  
ओक्तितुं त्रिजगतीमेषा किमुद्धीविका । आनन्दद्रुमकन्दली नयनयोः किंवा समु-  
त्सृम्भते राधायाः किमु वा स्वभावसुभगा रोमालिरुन्मीलति । कथय कथय केयं  
जनौ खेलयन्ती विहरति यमुनायाः पाथसि स्वर्णवह्निः । अयमुदयति को वा  
।रदः शीतभानुस्तदुपरि तिमिराणामेष को वा विवर्तः ॥ इयं न विलसत्सुधाकर-  
लाधिका राधिका करं किरणमालिनः किमु सहेत तस्या वपुः । नवा कनकमञ्जरी  
हति खञ्जरीदौ यतस्ततः स्मरमदालसा कथय केयमुन्मीलति’ इति । यथावा रस-  
ज्ञाधरे—‘यदि सा मिथिलेन्द्रनन्दिनी नितरामेव न विद्यते भुवि । अथ मे कथ-  
स्ति जीवितं न विनालम्बनमाश्रयस्थितिः’ इति । यथावा प्रसन्नराधवे—‘सर्वस्वं  
।वयौवनस्य भवनं भोगस्य भाग्यं दृशोः सौभाग्यं मदविभ्रमस्य जगतः सारं फलं  
जन्मनः । आकूतं कुसुमायुधस्य हृदयं रागस्य तत्त्वं रंतेः शृङ्गारस्य रहस्यमुत्पल-  
दशस्तत्किंचिदालोकितम्’ इति ॥ १७१ ॥ अथावरभक्त्यपरनामिकां देवादिविष-  
यिकां रतिं लक्षयति—रतिरिति । देवादौ तु रतिः प्रीतिरेवेत्यन्वयः । प्रीति-  
त्वमेव देवादिविषयकरतित्वम् । नच शृङ्गारस्थायिभावाख्यरतावतिव्याप्तिः । तस्यां  
प्रीतिशब्दितानुरागत्वेऽपि ‘यूनोः समो वा विषमोऽन्योन्यं रागो रतिः स्मृता’ इति  
प्रागुक्ततल्लक्षणरीत्या विशिष्टस्य तस्याभावात् । नहि ब्राह्मणमानयेत्युक्ते कश्चित्परि-  
ब्राजकमानयति । तत्र ब्राह्मण्यसत्त्वेऽपि विशिष्टब्राह्मणत्वान्न ब्राह्मणसामान्यशब्द-  
शक्यता । नवा सास्त्रादिमत्त्वे सति चतुःस्तनीत्वं धेनुत्वमित्युक्तौ कामधेनावतिव्याप्तिः,  
तत्रोक्तलक्षणसत्त्वेऽपि कामपूरकत्वरूपविशेषसत्त्वात् । ननु तादृग्विशेषव्यावर्तक-  
निरुक्तलक्षणे किमस्तीति तत्र व्यभिचारो दुर्वार एवेति चेन्न । ‘सर्वं वाक्यं साव-  
धारणम्’ इति न्यायेनावधारणस्यैवान्ययोगव्यवच्छेदार्थकत्वेन तथात्वात् । अतएव  
प्रकृतलक्षणे प्रीतित्वमेवेत्युक्तमिति दिक् । आदिपदाद्गुरुमुनिनृपपुत्राः । उपलक्षण-  
मिदं बन्धवादेरपि । क्रमेण तामुदाहरति—शिवमित्यादिना । यथावाहुः श्रीमधु-  
सूदनसरस्वत्यः—‘वंशीविभूषितकरान्नवनीरदाभात्पीताम्बरादरुणविम्बफलाधरोष्ठा-  
त् । पूर्णेन्दुसुन्दरमुखादरविन्दनेत्रात्कृष्णात्परं किमपि तत्त्वमहं न जाने’ इति ।  
सिद्धान्तचन्द्रिकायां यथा—‘पतितमपि पादपतितं पावनकरुणाकटाक्षगाङ्गश्रैरः ।  
शोधयतु कैव जननीस्तन्यवियोक्तीं विनेह गुरुमूर्ति’ इति । यथावा शिशुपालवधे-  
नारदं प्रति भगवद्वचनम्—‘हरत्यघं संप्रति हेतुरेष्यतः शुभस्य पूर्वाचरितैः कृतं  
शुभैः । शरीरभाजां भवदीयदर्शनं व्यनक्ति कालत्रितयेऽपि योग्यताम्’ इति । यथावा

संचारिणस्त्रयस्त्रिंशदेते प्राधान्ययोगतः ।

भावध्वनित्वमायान्ति तथोक्तरतिरप्यसौ ॥ १७३ ॥

प्रागलक्ष्यक्रमव्यङ्ग्यः प्रतिज्ञातो रसध्वनिः ।

स तत्साधर्म्यतो भावादीनामप्युपलक्षकः ॥ १७४ ॥

रसभावतदाभासरसाशान्त्यादिभेदतः ।

तत्सोऽष्टधाऽभवत्तत्र द्वावुक्तौ शिष्टमुच्यते ॥ १७५ ॥

असंमताचलमित्वाद्योग्यविषयत्वतः ।

रसाभासास्तथा भावाभासाश्च स्युरनुक्रमात् ॥ १७६ ॥

वासवदत्तायाम्—‘सा रसयुक्ता विहृता नषका विलसन्ति चरति नो कष्टः । सर-  
सीव कीर्तिशेषं गतवति भुवि विक्रमादित्ये’ इति । यथावा मदीये कृष्णलीलागृते—  
‘अयं नन्द उपेत्य गोकुलं परिजिघ्रसिष्ठरसि स्वनन्दनम् । अभिचुम्ब्य ननन्द वै  
यथा परमानन्दविदोऽपि नो तथा’ इति ॥ १७२ ॥ ननु देवादिविषयकरतेः कथं व्य-  
भिचारिभावत्वम् । नहि सा शृङ्गाराद्यन्यतमे संचरति तत्साहाय्यार्थमिति चेत्केनो-  
क्तमस्यां व्यभिचारित्वं किंतु ‘निर्वेदेति रतिर्देवैत्यादि चोक्त्या पुरातनः । भावाः  
प्रोक्ताश्चतुस्त्रिंशत्’ इति भावत्वमात्रं प्रागुक्तम् । नच तत एव व्यभिचारिसादृश्या-  
त्तत्सिद्धमिति दाहपम्—‘रसध्वनिभेदादिरूप्य भावध्वनिभेदादिरूपयितुमेव तत्र  
चतुस्त्रिंशत्संख्याकानामेव तेषां भावध्वनित्वाभिप्रायेण भावपदेनोद्दिष्टत्वस्य विवक्षि-  
तत्वादित्याशयेन तेषां भावध्वनित्वे हेतुं विशदयति—संचारिण इति । प्राधा-  
न्येति सद्यः सहृदयाद्यादजनकत्वमेवात्र प्राधान्यं तथोगत इत्यर्थः । अत एवोक्तं  
काव्यप्रकाशकारिकायाम्—‘रतिर्देवादिविषया व्यभिचारी तथायितः । भावः प्रोक्तः’  
इति । अयितत्वमत्र पूजितत्वापरपर्यायं प्राधान्यमेव । तथाच स्पष्टीकृतं मंमटम-  
ट्टेरे तदुदाहरणेन । अयितव्यभिचारी यथा—‘जाने कोपपराप्सुली प्रियतमा  
स्वप्नेऽद्य दृष्टा मया मा मा संस्पृश पाणिनेति रुदती गन्तुं प्रवृत्ता ततः । नो याव-  
-स्परिरम्य चाटुशतकैरास्वासयामि प्रियां प्रातस्तावदहं शटेन विधिना निद्रादग्नि-  
कृतः’ । अत्र विधिं प्रत्यसूयेति । असावुक्तरतिरपि भावध्वनिमुक्तहेतोरयातीति  
संबन्धः ॥ १७३ ॥ ननु ‘तत्रालक्ष्यक्रमव्यङ्ग्यो रससंज्ञो ध्वनिर्भवेत्’ इत्याद्युपक्रमे  
भावध्वनेरनुद्देशात्तद्विरुद्धमिदमित्यत्राह—प्रागिति । तत्साधर्म्यतः अलक्ष्यक्रम-  
व्यङ्ग्यत्वसामान्येनेत्यर्थः ॥ १७४ ॥ ननु भावादीनामित्यत्रादिपदात्के प्राप्ता इति  
शङ्कायां तान्दर्शयन्मुक्तहेतोरलक्ष्यक्रमव्यङ्ग्यध्वनेरेवाष्टविधत्वमभिधाय तत्र रसाद्यु-  
क्त्यनुवादेनावशिष्टरसामासादिभेदकयनं प्रतिजानीते—रसेति ॥ १७५ ॥ तत्र रसा-  
मासं भावाभासं च लक्षयितुं क्रमेण हेतुद्वयं प्रकटयति—असंमतेति । रसेति ।  
एवं चानुचितालम्बनविभावत्वं रसामासत्वमनुचितविषयत्वं भावाभासत्वं चेति तल्ल-  
क्षणं फलितम् । उक्तं हि रसगङ्गाधरे—‘अनुचितविभावालम्बनत्वं रसामासत्वम्’  
इति । अनुचितविषयामावाभासा इति च ॥ १७६ ॥ तत्र रसामासमुदाहरति—

चिरं भूरितरोपायैरहल्याधरपल्लवम् ।

इन्द्रः संपीय सानन्दं कृतकृत्यः सुधापराट् ॥ १७७ ॥

रोहिण्यादिषु सर्वासु सतीषु रमणीष्वपि ।

चन्द्रस्तारात्वमारोप्य रमन्पुष्टोऽन्यथा क्षयी ॥ १७८ ॥

भावशान्तिस्तु पूर्वोक्तभावेष्वन्यतमक्षयः ।

सोऽपि चोत्पत्त्यवच्छिन्न एवं भावोदयोऽप्यसौ ॥ १७९ ॥

राधे ममाधरस्येदमारुण्यं त्वदपाङ्गयोः ।

स तदिच्छति चादातुमिति चाक्येन तद्व्रतम् ॥ १८० ॥

चिरमिति । अत्र बहुकालमनेकोपायाक्षिप्तनायिकासौन्दर्योत्कर्षोद्दीपितोऽहल्या-  
लम्बितः कृतकृत्यत्वाक्षिप्तरोमाञ्चाद्यनुभाविता हर्षादिव्यभिचारितः परिकररूपका-  
बलंकारापेक्षया चमत्काराधिक्यजनकत्वेनेन्द्रनिष्ठोऽहल्याविषयकरत्याख्यः स्थाय्येव  
प्राधान्येन ध्वन्यते । अगम्यालम्बनत्वेनोत्तरतेराभासत्वं बोध्यम् । अतएव सुधा-  
पर इति पदे समासोक्त्यलंकारेणन्द्रस्य चूर्णपरिपालकराजत्वरूपमतिनीचत्वं सूचि-  
तम् ॥ १७७ ॥ एवं भावाभासमप्युदाहरति—रोहिण्यादिष्विति । सर्वैसादि-  
पदत्रयेण तासां यावत्स्त्रीगुणयुक्तत्वेन नायकस्यान्यस्त्रीस्मरणानौचित्यं द्योत्यते ।  
एवं चात्र ताराख्यगुरुसुन्दरीस्मरणमेव हेत्वलंकारादिभ्यः प्राधान्येन ध्वनितम् ।  
तस्य चानुचितविषयत्वेन भावाभासत्वं तेनात्र क्षयीति पदसूचितं नायकस्य महा-  
पातकित्वेन राजयक्ष्मशालित्वं व्यज्यते ॥ १७८ ॥ एवं रसाभासभावाभासौ प्रप-  
ञ्च्य क्रमप्राप्तत्वेन भावशान्तिं तद्वदादिपदगृहीतानां भावोदयभावसंधिभावशबल-  
तानां मध्ये भावोदयं च लक्षयति—भावशान्तिस्त्विति । पूर्वोक्तेति ।  
पूर्वोक्तां ये भावाः निर्वेदादयो व्यभिचारिभावाः तेष्वित्यर्थः । अन्यतमेति ।  
अन्यतमस्य यस्य कस्यचिद्भावस्य क्षयो नाश एव भावशान्तिर्भवतीति संबन्धः ।  
तत्रापि विशेषान्तरमाह—सोऽपीति । निरुक्तक्षयोऽपीत्यर्थः । उत्पत्त्यवच्छिन्नः  
उत्पत्तिकालावच्छिन्न एव ग्राह्यो नतु कालान्तरावच्छिन्नोपि । तस्यैव सहृदयाह्ला-  
दकत्वादिति भावः । एवंच खोत्पत्त्यवच्छेदेन निर्वेदाद्यन्यतमध्वंसत्वं भावशान्ति-  
त्वमिति तल्लक्षणं ज्ञेयम् । असौ प्रागादिपदद्योतितो भावोदयोऽप्येवमेवोत्तरीतिल-  
क्षणलक्षित एवेति योजना । तस्मात्खोत्पत्त्यवच्छेदेन निर्वेदाद्यन्यतमोदयत्वं भा-  
वोदयत्वमित्याशयः ॥ १७९ ॥ तत्र भावशान्तिमुदाहरति—राध इति । इदं  
हि मानवतीं राधां प्रति भगवद्वचनम् । हे राधे, त्वदपाङ्गयोः त्वन्नेत्रकोणयोः इदं  
प्रत्यक्षं मम अधरस्य अधरोष्ठस्यैव आरुण्यमारक्तत्वमस्तीत्यन्वयः । नेदं तवापा-  
ङ्गयोः कोपजन्यमारुण्यं । परमसुशीलायांस्तव सर्वसाधारण्येनापि कोपोद्रेकस्य स्वप्ने-  
ऽप्यसत्त्वात्तत्रापि मद्विषये तु सुतरां तदसंभवाच्च, किंतु त्वत्संमुखं स्थितस्य ममै-  
वाधरोष्ठनिष्ठं तन्मदधरचुम्बनार्थं त्वया तत्सौन्दर्यलुब्धत्वेन ताटस्थ्यात्स्वनेत्रयो-  
स्तत्रैव नियोजितत्वेन तत्र प्रतिबिम्बितं बभूवेति भावः । एतेन स्वसिंस्तद्वोषमप-

अनङ्गारिः शिरोगङ्गां वीक्ष्य गौर्या तिरस्कृतः ।

मापयात्वित्यपाङ्गेन परावृत्त्येक्षितः पुनः ॥ १८१ ॥

अन्योन्यामिभवे पद्मोरन्योन्यानभिभूतयोः ।

सामानाधिकरण्यं यद्भावसन्धिः स भावयोः ॥ १८२ ॥

हुत्वं स्वविषयकं तस्यां प्रत्युत्तौत्सुक्यमेवोद्दीपनविभावेन रोपप्रमोषार्थमारोपयित-  
रि नायके चातुर्यातिशयः सूचितः । ननु किं तावताऽहं तु त्वां नैवोत्तरमपि दा-  
स्यामि पद्यामि चेत्यत आह—स इति । सः मदधरोष्ठः तत् त्वन्नेत्रयोः प्रति-  
बिम्बितत्वेनोक्तं निजाहण्यमित्यर्थः । आदातुं इच्छति याञ्छति कामशास्त्रप्रसिद्धं  
त्वन्नेत्रचुम्बनं कर्तुं ममाभिलाषोऽस्तीत्याशयः । इतिवाक्येन निरुक्तभगवद्वाक्यश्र-  
वणमात्रेणेत्यर्थः । तत् रोपजन्यं राधानेत्रान्तराहण्यं गतं तदुपाधिभूतक्रोधोपरमेण  
मष्टमिति यावत् । इह निरुक्तश्रीकृष्णवाक्यध्वणं विभावः । राधानेत्रान्तराहण्यना-  
शोऽनुभावः । ताभ्यामुत्पत्तिकालावच्छिन्नरोपापरनामकामर्पाह्यभावशान्तिरेव ग-  
म्योत्प्रेक्षाचलंकारतः प्राधान्येन ध्वन्यते । यथावा काव्यप्रकाशे—‘तस्याः सान्द्रवि-  
लेपनस्तनयुगप्रश्लेषमुद्राद्वितं किं वक्षधरणानतिव्यतिकरव्याजेन गोपाप्यते । इत्युक्ते  
न तदित्युदीर्य सहसा तत्संप्रमार्दुं मया साञ्छिष्टा रभसेन तत्सुखवशात्तन्व्यापि  
तद्विस्मृतम्’ इति ॥ १८० ॥ एवं भावोदयमप्युदाहरति—अनङ्गारिरिति । गौर्या  
शिरो गङ्गा तच्छिरःस्थां त्रिपथगां वीक्ष्य अनङ्गारिर्मदनान्तकः शिवः तिरस्कृतो  
निर्भर्त्सित आसीदित्यन्वयः । लोके स्मरशत्रुत्वेन प्रख्यातकीर्तित्वं मां वधयित्वा  
शिरस्यपि गङ्गाद्याङ्गनास्थापनं किमुचितमिति शोपालम्भं शम्भुर्मात्सर्यरोपावेशा-  
त्पार्वत्या विनिन्दितोऽभूदिति भावः । मापयात्विति । अयं मा अपयातु मैव  
प्रतिगच्छतु इति एवमभिप्रायेण पुनः अनन्तरं परावृत्त्य पूर्वं तन्निर्भर्त्सनावसरे  
परावृत्तीभूतत्वादधुना किञ्चिद्बीबां शिवाभिमुखीकृत्येत्यर्थः । अपाङ्गेन दक्षिणनेत्र-  
कोणेन ईक्षितोऽवलोकित इति संबन्धः । अत्र सापराधरतिरस्कारसंभाविततत्प्र-  
तिगमनं विभावः । पुनः परावृत्त्य नेत्रान्तेन तदवेक्षणमनुभावः । ततो मापया-  
त्विति पदसूचितः काव्यलिङ्गाचलंकारापेक्षया मुख्यत्वेनोत्पत्त्यवच्छिन्नौत्सुक्याह्य-  
भावोदय एव व्यज्यते । यथावा काव्यप्रकाशे—एकस्मिन्शयने विपक्षरमणीनाम्-  
ग्रहे मुग्धया सद्यः कोपपरावृत्त्युत्पत्तयः चादूनि कुर्वन्मपि । आवेगादवधीरितः  
प्रियतमस्तूष्णीं स्थितस्तत्क्षणाभ्यामभूत्सुप्त इवेत्यमन्दबलितग्रीवं पुनर्वाक्षितः’ इति ।  
यथावा रसगङ्गाधरे—‘वीक्ष्य वक्षसि विपक्षकामिनीहारलक्ष्म दयितस्य भामिनी ।  
अंसदेशवलयीकृतां क्षणादाचर्क्य निजबाहुवलरीम्’ इति ॥ १८१ ॥ एवं लक्षितौ  
भावशान्तिभावोदयावुदाहृत्य ‘भावस्य शान्तिरुदयः सन्धिः शबलता तथा’ इति ।  
काव्यप्रकाशकारिकावशात्कमप्राप्तं भावसंधिं लक्षयति—अन्योन्येति । यद्भा-  
वयोः सामानाधिकरण्यं स भावसंधिरिति संबन्धः । ननु व्याधिजडतयोः सामा-  
नाधिकरण्येऽपि न भावसंधिलं दृष्टं विशिष्टचमत्कारानाधायकत्वादित्याशङ्क्य विशि-

रामचन्द्रं समालोक्य पुलकावलिशालिनी ।

भूसुता संकुचनेत्रपद्मा फुल्लमुखाम्बुजा ॥ १८३ ॥

बाध्यबाधकभावेऽपि यद्वौदास्येऽपि मिश्रणम् ।

भावानां यत्तदेवात्र भावशाबल्यमीप्सितम् ॥ १८४ ॥

नष्टि—अन्योन्याभिभव इति । अन्योन्यं परस्परं योऽभिभवः पराभवस्त विषय इत्यर्थः । पदयोः ‘दक्षे तु चतुरपेशलपदवः सूथान उष्णश्च’ इत्यमरात्समं योरित्यर्थः । व्याधिजडतयोस्तु नान्योन्याभिभवपटुत्वं किंत्वनुकूलत्वमेवेति तत्रातिव्याप्तिरिति तात्पर्यम् । ननु भवत्वेवं तथापि परस्परभिभावकत्वेन सुन्दं पसुन्दन्यायादुभयोरपि भावयोर्ध्वसापत्त्या कथं तत्संधित्वमित्यतः पुनर्विशिनष्टि—  
अन्योन्यानभिभूतयोरिति । परस्परपराभवमप्राप्तयोरित्यर्थः । एवंच परस्परपराभवक्षमत्वेऽनभिभूतयोर्भावयोः सामानाधिकरण्यमेव भावसंधिरिति तल्लक्ष सिद्धम् । एवमेवोक्तं पण्डितरायैः—‘एवं भावसंधिरन्योन्यानभिभूतयोरन्योन्याभिभवनयोग्ययोर्भावयोः सामानाधिकरण्यम्’ इति ॥ १८२ ॥ तमुदाहरति—  
रामचन्द्रमिति । योजना त्वत्र यथाश्रुतैव बभूवेति शेषः । तदिह श्रीरामे चन्द्र रूपकतया भूसुतेत्यत्र श्लेषेण लतात्वसूचकत्वात्तस्यास्तदर्शनतः पुलकावलिशब्दत्वं क्षितप्रोन्मीलितपल्लवत्वं तदीयशीतकिरणनिःसृतहिमबिन्दुभिरभ्युक्षितत्वाद्युक्तमेवेति द्योतितम् । तथाच रामचन्द्रदर्शनवशाद्भूसुतायास्तावनेत्रपद्मसंकोचो मुखाम्बुजाविकासश्च लोके यथा चन्द्रवीक्षणेन पद्मानां संकोचोऽम्बुजशब्दितकैरवाणां विकासश्च जायते तद्वदुपपन्न एवेत्यपि सूचितम् । एवं चेह श्रीरामदर्शनं विभावः, पुनः कोद्रमनयनसंकोचवदनविकासा अनुभावाः, ततो व्रीडौत्सुक्ययोः संधिरेव रूपकव्यलंकारतः प्राधान्येन ध्वन्यते । यथावा काव्यप्रकाशे—‘उत्सिक्तस्य तपःपरावमनिधेरभ्यागमादेकतः सत्सङ्गप्रियता च वीररभसोत्फालश्च मां कर्षतः । वैदेहं परिरम्भ एष च मुहुश्चैतन्यमालीलयन्नानन्दी हरिचन्दनेन्दुशिशिरस्पर्शो रुणञ्चान्यतः’ इति । साहित्यदर्पणेपि—‘नयनयुगासेचनकं मानसवृत्त्यापि दुष्प्रापम् । हृदिमिदं मदिराक्ष्या मदयति हृदयं दुनोति मम चेदम्’ इति । रसगङ्गाधरेपि—‘यौवनेद्रमनितान्तशङ्किताः शीलशौर्यवलकान्तिलोभिताः । संकुचन्ति विकसन्ति राघवान् जानकीनयननीरजश्रियः’ इति ॥ १८३ ॥ अथ भावशबलतां लक्षयति—  
बाध्यबाधकेति । बाध्यबाधकभावेऽपि सति, यद्वा औदास्ये परस्परमौदासीन्ये सत्या यद्वावानां मिश्रणं अनेकेषां भावानां संमेलनं तदेव अत्र अलंकारशास्त्रे भावशबल्यं ईप्सितं विपश्चितामभिमतमिति संबन्धः । अत्र सत्यन्तद्वयेनानुगुणानां भावानां व्युदासः । चपलताऽवेगोन्मादाख्यभावानां मेलनेऽपि परस्परानुकूलत्वेन चमत्काराजनकत्वात् । तस्माद्वाध्यबाधकत्वे सत्यौदासीन्ये वा सति भावानां संमेलनमेव भावशबलतेति तल्लक्षणं सिद्धम् । उक्तं हि रसगङ्गाधरे—तथा भावशबलत्वं भावानां बाध्यबाधकभावमापन्नानामुदासीनानां वा व्यामिश्रणमेव चमत्कृतिजनकं

आयुर्गतं मम व्यर्थं किं वदिष्यन्ति साधवः ।

कदा वा स दयां कुर्याद्गौरीसहचरो मयि ॥ १८५ ॥

प्रागुद्दिष्टपदाद्यष्टाविंशतिव्यञ्जनास्थले ।

द्रष्टव्योऽष्टविधोऽप्येष शिष्टैर्दिङ्मात्रमुच्यते ॥ १८६ ॥

शंभो यत्नो वृथावर्धत्क्षोभणाय भवत्ययम् ।

कदेष्टं त्यागयोगार्थं क्षणेन द्विजदेहके ॥ १८७ ॥

ज्ञानगोचरत्वमिति यावदिति ॥ १८४ ॥ तदुदाहरति—आयुरिति । स्फुट एवाक्षरार्थः । अत्र प्रथमद्वितीयपादाभ्यां निर्वेदः शङ्का च तयोत्तरार्धेनौत्सुक्यं च गौरीत्यादिपरिकरालंकारतो मुख्यतया व्यज्यते । यथावा काव्यप्रकाशे—‘क्वाकार्यं शशलक्ष्मणः क्वच कुलं भूयोऽपि दृश्येत सा कोपानां प्रशमायनः क्षतमहो कोपेति कान्तं मुखम् । किं वक्ष्यन्त्यपकल्मषाः कृतधियः स्वप्नेऽपि सा दुर्लभा चेतः स्वास्थ्यमुपैहि कः खलु युवा धन्योऽधरं घास्यति’ इति ॥ १८५ ॥ एवं रसादिभेदैरष्टविधोऽप्यलक्ष्यक्रमव्यङ्ग्यध्वनिरयं द्वितीयरत्नोक्तेषु अष्टाविंशतिसंख्याकेष्वपि व्यञ्जनास्थलेषु बोद्धव्य इति विदधंस्तद्वोधविधिदिवप्रदर्शनं प्रतिजानीते—प्रागिति । शिष्टैः साहित्यशास्त्रकुशलैः । तानि च स्थलानि यथा—‘पदं वाक्यं पदार्थश्च वाक्यार्थो धातुरप्यथ । सुप् तिङ् च प्रातिपदिकं कालो वचनमेव च । अपिपूर्वनिपातश्च विभक्तिः कापि तद्धितः । निपाताश्चादयः प्राया उपसर्गास्तथैव च । सर्वनामाऽव्ययीभाव इमनिचूप्रत्ययस्तथा । आधारः कर्मभूताख्यो वर्णाश्च रचनास्तथा । प्रबन्धाश्च कविप्रौढोक्ती रसो वस्त्वलंकृतिः । संकरश्चापि ससृष्टिरिति दिग्दृक्स्थलेऽस्ति सा’ इति ॥ १८६ ॥ तदेवोदाहरति—शंभो यत्न इत्यादिचतुर्भिः । अक्षरार्थस्तु पूर्वार्धे स्फुट एव । तत्र शंभो इति पदोदाहरणम् । अत्र शं भवत्यस्मादिति व्युत्पत्त्या स्वाभीष्टप्रदमीश्वरं प्रति स्वदीनत्वनिवेदनं ध्वनितम् । अन्यथा सांबयत्न इत्युक्त स्यात् । यथावा काव्यप्रकाशे—‘मुग्धे मुग्धतयैव नेतुमखिलः कालः किमारभ्यते मानं धरस्व धृतिं यधान ऋजुतां दूरीकर प्रेयसि । सह्येवं प्रतिबोधिता प्रतिवचस्तामाह भीतानना नीचैः शस हृदि स्थितो हि ननु मे प्राणेश्वरः धोष्यति’ । अत्र भीताननेति । एवमवर्धदित्यन्तं वाक्योदाहरणम् । एतेन निर्वेदो ध्वन्यते । अत्रैवोभयोदाहरणयोरपि पदार्थोदाहरणत्वं वाक्यार्थोदाहरणत्वं धातूदाहरणत्वं च बोध्यम् । तद्यथा—‘शंभुपदार्थः शिवस्तेन विरक्तेनेश्वर एव शरणीकरणीय इति द्योतितम् । अन्यथा बन्धो यत्न इत्यप्युच्येत । तथा वाक्यार्थोऽपि परमेश्वरं प्रति स्वकीयसमृद्धयल्लस्यापि वैयर्थ्यविनिवेदनरूपस्तेन भो भगवन्, अधुना भवतैव मत्संरक्षणं संसारसर्पतः कर्तव्यमिति कारुण्यं व्यज्यते । एवजातीयकान्युदाहरणान्तराणि प्रतिश्लोकं काव्यादौ सन्त्येवेति स्वयमेवोक्तदिशोऽर्थानि । एवं धातूदाहरणमपि



अपिच प्रेक्षणं तस्य स्वानन्दं स्वमहिम्नि च ।

आवसत्यमृताब्धि यः शान्तः स्वान्ततरङ्गितम् ॥ १८८ ॥

‘शंभो यन्नो वृथा जातः’ इत्युक्त्यापि निर्वाहे अवर्धदित्युक्तं तेन ‘वृधु वृद्धौ’ इति स्मरणादल्पत्वाभावः सूचितः । यथावा—‘रते गौरीकरद्वन्द्वपिनद्धे नयनद्वये । जयति स्थगितं शंभोस्तार्ताथीकं विलोचनम्’ । अत्र जिघातुनां स्थगनव्यापारसाम्येनान्यनेत्रयोः कराभ्यां पिधानमस्य तु लोकोत्तरकर्मणेति तदेवोक्तमिति रत्युत्कर्षो व्यज्यते । अतएव जयतीत्युक्तं न शोभत इतीति । सुपमुदाहरति—क्षोभणायेति । अनेन चतुर्थ्याख्यसुप्रत्ययेन निरुक्तयत्नस्य दुःखैकप्रयोजकत्वं व्यज्यते । नतु क्षोभणेनेत्युक्तम् । तथात्वेऽस्य फलकाले सुखहेतुत्वमपि संभाव्येत । तिङमुदाहरति—भवतीति । नतु भविष्यतीति । एवंच वर्तत एवास्योक्तयत्नस्य वैफल्यतस्तपहेतुत्वमिति विषादातिशयः सूचितः । यथावा काव्यप्रकाशे—‘पथि पथि शुक्चञ्चूचारुरागाङ्कुराणां दिशिदिशि पवमानो वीरुधां लासकश्च । नरिनरि किरति द्राक्सायकान्पुष्पधन्वा पुरिपुरि विनिवृत्ता मानिनीमानचर्चा’ । अत्र किरतीति किरणस्य साध्यमानत्वं निवृत्तेति निवर्तनस्य सिद्धत्वं तिङा सुपा च तत्रापि क्तप्रत्ययेनातीतत्वं द्योत्यत इति । प्रातिपदिकमुदाहरति—अयमिति । नत्वसौ । एतेनापरोक्षत्वादत्यन्तासह्यत्वं द्योत्यते । कालमुदाहरति—कदेति । त्यागयोगाख्यं इष्टं क्षणेन द्विजदेहके विप्रशरीरके कदा स्यादित्यन्वयः । नत्वयेत्यर्थः । एवंच तदासावौत्कण्ड्यं ध्वनितम् । वचनमुदाहरति—इष्टमिति । नत्विष्टान्यपि । एतेन मोक्षैकाभिलाषित्वं ध्वन्यते । पूर्वनिपातमुदाहरति—त्यागेति । अत्र त्यागस्याभ्यर्हितत्वेन प्राधान्यं ध्वन्यते । विभक्तिविशेषमुदाहरति—क्षणेनेति । नतु क्षण इति सप्तमी । तस्मादपवर्गे तृतीया । अपवर्गः फलप्राप्तिः । तस्यां द्योत्यायां कालाध्वनोरत्यन्तसंयोगे तृतीया स्यात् इति शास्त्रात्फलावश्यभावस्यात्रेष्टत्वात्तृतीयेत्यर्थः । तेनातुरत्वं व्यज्यते । तद्धितमुदाहरति—द्विजेति । कुत्सितो देहो देहकः द्विजस्य देहको द्विजदेहक इति व्युत्पत्त्या कप्रत्ययाख्यतद्धितेन द्विजशरीरस्य दुर्लभत्वेऽपि तत्र स्वस्य विरक्तत्वं दोषदर्शित्वेन द्योत्यते ॥ १८७ ॥ निपातमुदाहरति—अपिचेति । अपिच पुनश्च तस्य वक्ष्यमाणस्य परमात्मनः स्वानन्दं यथा स्यात्तथा स्वमहिम्नि च । चोऽवधारणे । स्वस्य प्रतीचः महिमाऽपरिच्छिन्नत्वं तत्रैव प्रेक्षणं प्रकर्षेण दृढापरोक्षभावेन यदीक्षणमनुभवनं ज्ञानमितियावत् । तत् कदा स्यादिति पूर्वश्लोकादनुकृष्य योज्यम् । अत्र अपिचेति निपाताभ्यां न केवलं वैराग्योपरमावेशपेक्षितावपितु बोधोऽपीति द्योतितम् । उपसर्गमुदाहरति—प्रेक्षणमिति । एतेनेक्षणे प्रकर्षस्तावद्दृढापरोक्षत्वरूपो ध्वनितः । यथावा काव्यप्रकाशे—‘परिच्छेदातीतः सकलवचनानामविषयः पुनर्जन्मन्यस्मिन्ननुभवपदं यो न गतवान् । विवेकप्रध्वंसादुपचितमहामोहगहनो विकारः कोऽप्यन्तर्जडयति च तापं च कुरुते’ । अत्र प्रशब्दस्योपसर्गस्येति सर्वनामानमुदाहरति—तस्येति । एवं

सति श्रीयोगवासिष्ठशरद्राकासुधाकरे ।

शान्तिं यान्ति न किं कान्त्या जीवंजीवाः शुभद्विजाः १८९

चिदानन्दानुसन्धानात्कदा मन्दाकिनीतटे ।

अयं गुरुरूपापात्रं कांचिद्विशुत्सखीं त्यजेत् ॥ १९० ॥

चानिर्वाच्यमहिमल द्योतितम् । नोचेत्परोक्षत्वानुपपत्तेः । अव्ययीभावमुदाहरति—  
स्वानन्दमिति । ननु स्वानन्दे । तथाच निदिध्यासनकालीनासंप्रज्ञातादिसमाध्या-  
नन्दपूर्वकलमागमज्ञानस्य ध्वनितम् । इमनिचप्रत्ययमुदाहरति—स्वेति । अत्र चे-  
मनिचा समादात्म्यप्राप्तिनावस्थातो व्यतिरेकेणाभिनवत्वं व्यज्यते । कर्मभूतमा-  
धारमुदाहरति—आचसतीति । स कः । यः शान्तस्थान्ततरङ्गितं शान्तं उप-  
शान्तं स्वान्तमन्तःकरणमेव तरङ्गितं संजाततरङ्गरूपोऽवस्थाविशेषो यस्य तम् ।  
निर्विकल्पमित्यर्थः । एतादृशं अमृतादिभ्यं कृत्यत्वमुद्धं ननु क्षीरोदं आपसति अधि-  
तिष्ठतीति संवन्धः । अत्र व्याप्तिः सूचिता । कर्मभूताधारस्थले तु व्याप्तिरदगम्यत  
इति काव्यप्रदीपेः । यथावा काव्यप्रकाशे—‘तरनिमनि कलयति कलामधिमदनध-  
नुर्ध्रुवोः पटलपत्रे । अधिदसति सकलललनामौलिमियं चरितहरिणचलनयना’ इति ।  
वर्णरचने उदाहरति—शान्तेति । माधुर्यञ्चप्रकृत्यादेते यणाः शान्तरससूचका  
एव । तथा दीर्घसमासाभावाद्वदभानामिका रचनापि । विस्तरस्तु मूल एवाग्रे  
तत्प्रकरणे ज्ञेयः ॥ १८८ ॥ अथ प्रबन्धकविप्रीटोक्ती तथा रगवस्त्वलंकृतीधोदा-  
हरति—सतीति । शुभद्विजाः सकलमोक्षसामग्रीशालितया शोभनाः प्राद्वणाः,  
पक्षे रम्याः पक्षिणः । जीवाः आजीवमिति च्छेदः । यावद्देहपातमित्यर्थः । पक्षे  
जीवंजीवाः ‘जीवंजीवधकोरकः’ इत्यमरागकोरा इति यावत् । श्रीति । श्रीमान्म-  
हावाक्यार्थविचारकारित्वेन अन्नविद्याप्रयोजकत्वाभिरतिशयशोभाशाली एतादृशाः  
यः योगवासिष्ठः श्रीवाल्मीक्युक्तोत्तररामायणाख्यः द्वात्रिंशत्साहस्र्यात्मकः प्रसिद्ध  
एव ग्रन्थविशेषः स एव शरद्राकासुधाकरः शान्तिकारित्वतमोपहारित्वादिसाधर्म्यैः  
शूरत्कालीनपूर्णन्दुः तस्मिन्सति कान्त्या । ‘तमेव भान्तमनुभाति सर्वं तस्य भासा  
सर्वमिदं विभाति’ इति श्रुतेः स्वस्वरूपचितेत्यर्थः । पक्षे कौमुद्या शान्तिं ‘ज्ञानं लब्ध्वा  
परां शान्तिमचिरेणाधिगच्छति’ इति स्मृतेर्जावन्मुक्तिरूपामुपरतिम्, पक्षे संतापक्ष-  
तिम् । न यान्ति किम् । अपितु यान्त्येवेत्यर्थः । एवंचात्र योगवासिष्ठवर्णनात्प्रब-  
न्धोदाहरणं बोध्यम् । तत्र हि महाकाव्ये भूयस्तरः शान्तरसः सुप्रसिद्ध एव ।  
तथा तत्रोक्तेन्दुरूपत्वेन कविप्रीटोक्तमुदाहरणत्वमपि । यथावा साहित्यदर्पणे—  
‘पश्यन्त्यसंख्यपथगां त्वद्दानजलवाहिनीम् । देव त्रिपथगाऽत्मानं गोपयत्युग्रमूर्धनि’  
इति । रसस्तु ज्ञानवीराख्योऽत्र प्राशुक्तदिशैव ज्ञेयः । एवं वस्त्वपि भो मुमुक्षो, त्वया  
योगवासिष्ठ एव ज्ञानार्थं तद्वाक्यार्थं च परिशीलनीय इति न किमित्याक्षेपेण व्यज्य-  
ते । अलंकृतिरप्यत्र रूपकादिनोपमाख्या द्योत्यते ॥ १८९ ॥ अथ संकरसंख्ये  
उदाहरति—चिदानन्देति । गुरुरूपापात्रं सद्गुरुप्रसादस्थलमिति यावत् । एतेन

अथ प्राग्यश्चतुर्थोक्तो लक्ष्यव्यङ्ग्यक्रमध्वनिः ।

अर्थशक्तिजयोस्तत्र वस्त्वलंकारसंज्ञयोः ॥ १९१ ॥

सकलमोक्षसाधनसामग्री सूचिता । एतादृशः अयं देहः नत्वहम् । एवं च ब्रह्मात्मानुभवदार्ढ्यं ध्वनितम् । न च देहस्य जडत्वात्तन्निर्देशोऽप्यनुचित एव । साभासस्यैव तस्य विवक्षितत्वात् । कदा कस्मिन्काले तेनौत्कण्ठ्यं व्यज्यते । मन्दाकिनीतटे सुरसरितीरे । एतेन शान्तशृङ्गारयोरुभयोरप्युद्दीपनविभावः सूचितः । कांचित् अनिर्वचनीयगुणगणसंपूर्णां विद्युत्सखीं गौरत्वचपलत्वादिना विद्युल्लतावयसां निरुपमरमणीमित्यर्थः । अनेन त्यागाशक्यत्वं द्योतितम् । चिदानन्देति । ब्रह्मानन्दैकतानतयेत्यर्थः । न तु रोषादिनापि । तेन पुनः प्रेमानुदयकारणं बोधितं । त्यजेत् । सुरादिप्रेषितत्वेन वा स्वयमेव गुणलोभेन वा रन्तुमागतामपि प्रजह्यादित्यन्वयः । अत्र भयमिति कांचिदिति चार्थान्तरसंक्रमितवाच्ययो रसध्वन्योः संकरः । तत्रायं पदवाच्यमपरोक्षविषयत्वमविहायैव साभासदेहस्याजहत्स्वार्थया श्वेतो धावतीतिवत् ग्रहणात्तथा कांचित्पदवाच्यमनियतस्त्रीत्वमपरित्यज्यैव लोकोत्तरगुणवत्तरुणीत्वस्य च ग्रहणात्तन्मूलयोः स्वात्मबोधत्यागाशक्यत्वरूपयोस्तयोः स्फुटतमत्वात् । एवं गुरुकृपापात्रमिति विद्युत्सखीमिति चाल्यन्ततिरस्कृतवाच्ययोस्तयोः संसृष्टिः । तत्रापि पात्रपदशक्यं भाजनं विहायैव योग्यस्थलत्वस्य गङ्गायां घोष इत्यादिवल्लक्ष्यत्वात्तथा सखीपदवाच्यवयस्यारूपमर्थं विहाय गौरत्वादिगुणवत्यास्तरुण्या एव लक्ष्यत्वाच्च तन्मूलयोः सकलमोक्षसाधनसंपन्नत्वपरमदृढविरागपरिपूर्णैकहेयत्वरूपयोस्तयोः सत्त्वात् । संकरत्वं हि क्षीरनीरैक्यवदभासमानभेदत्वं संसृष्टित्वं तिलतण्डुलवन्मिश्रणेऽपि भासमानभेदत्वमिति तयोः सामान्यलक्षणे ज्ञेये । काव्यप्रदीपे तु तद्विशेषोऽप्युक्तः । तथाहि—‘संशयेनाङ्गाङ्गिभावेन एकव्यञ्जकानुप्रवेशेन चेति त्रिविधः संकरः । उक्तप्रकारत्रयं विना संयोगः संसृष्टिः’ इति । यथावा काव्यप्रकाशे—‘स्निग्धश्यामलकान्तिलिप्तवियतो वेल्लद्वलाकाघना वाताः शीकरिणः पयोदसुहृदामानन्दकैकाः कलाः । कामं सन्तु दृढं कठोरहृदयो रामोऽस्मि सर्वं सहे वैदेही नु कथं भविष्यति हहा हा देवि धीरा भव’ । अत्र लिप्तेति पयोदसुहृदामिति चाल्यन्ततिरस्कृतवाच्ययोः संसृष्टिः । ताभ्यां सह रामोऽस्मीत्यर्थान्तरसंक्रमितवाच्यस्यानुग्राह्यानुग्राहकभावेन रामपदलक्षणैकव्यञ्जकानुप्रवेशेन चार्थान्तरसंक्रमितवाच्यरसध्वन्योः संकर इति । साहित्यदर्पणेऽपि—‘अत्युन्नतस्तनयुगा तरलायताक्षी द्वारि स्थिता तदुपयानमहोत्सवाय । सा पूर्णकुम्भनवनीरजतोरणशीसंभारमङ्गलमयत्नकृतं विधत्ते’ । अत्र स्तनावेव पूर्णकुम्भौ दृश्य एव नीरजतोरणस्रज इति रूपकध्वनिरसध्वन्योरेकाग्रयानुप्रवेशः संकरः । ‘विन्वन्यमूनि मदमूर्च्छदलध्वनीनि धूताध्वनीनहृदयानि मधोर्दिनानि । निस्तन्द्रचन्द्रवदनावदनारविन्दसौरभ्यसौहृदसगर्वसमीरणानि’ । अत्र निस्तन्द्रेत्यादिलक्षणा मूलध्वनीनां संसृष्टिरिति ॥ १९० ॥ एवमित्येते सप्तसामान्याद्धनिभेदाः स्वरा इवेत्यन्तग्रन्थेन पूर्वं प्रतिज्ञातध्वनिभे-



यमेवालम्ब्य लोकानां जीवितान्तमचीकृपत् ।

चन्द्रहासोऽपि किं नासौ त्सरुतुल्योऽत्र मत्सरी ॥१९५॥

न्यक्षराणि यथा स्यात्तथा प्राहेत्यन्वयः । अत्र रसालगुणिकसनान्यथानुपपत्ति-  
 न्दत्वादर्थशक्तिगूलं वसन्तागमरूपं कविकल्पितत्वादिराहित्येन स्वतःसंभवि यद्वस्तु-  
 तेन अयि प्राणनाथ, अस्मिन्विलासावसरे सर्वर्थेन प्रवासं प्रति श्रीमद्भिन्नैव गन्त-  
 व्यमिति वस्तु ध्वनितम् । तेनेह व्यञ्जयव्यञ्जकयोगैर्हेकावस्थानप्रार्थनसहकारवि-  
 काससिद्धवसन्तप्राप्तिरूपवस्तुनोः कमस्य सहृदयैर्लक्षितुं शक्यत्वाद्दृश्यव्यञ्जकमत्वं  
 बोध्यमिति दिक् । एवमग्रेऽपि अर्थशक्तिमूलत्वादिकमूलम् । यथावा रसगज्ञा-  
 थरे—‘गुञ्जन्ति मधु परितो गत्वा धावन्ति संमुग्धम् । धावन्तन्ते विवर्तन्ते सर-  
 सीषु मधुव्रताः’ । अत्र मधुव्रतकर्तृकमधुगुञ्जनावर्ध्वस्तुभिः कविकल्पितत्वविरहेण  
 च स्वतःसंभविभिरासन्नसरसिजोत्पत्तिध्वननद्वारा शरदागमनैकव्यरूपं वस्तु व्य-  
 ज्यत इति । साहित्यदर्पणेपि—‘दृष्टिं हे प्रतिवेशिनि क्षणमिहाप्यस्मदृहे दास्यसि  
 प्रायेणास्य शिशोः पिता न विरसाः कौपीरपः पात्यति । एकाकिन्यपि यासि  
 तद्वरमितः स्रोतस्तनालाकुलं नीरन्त्रास्तनुमालिखन्तु जरठच्छेदानलग्नन्वयः’ ।  
 अनेन स्वतःसंभविना वस्तुमात्रेण तत्प्रतिपादिकाया भाविपरपुरुषोपभोगजनखक्ष-  
 तादिगोपनरूपं वस्तुमात्रं व्यज्यत इति ॥ १९४ ॥ उक्तकोटावेवालंकारेण वस्तु-  
 ध्वनिमुदाहरति—यमेवेति । चन्द्रहासोऽपि चन्द्रइव शुचिः हासो यस्य स  
 तथा मुप्रसन्नोऽपि कथिजन इत्यर्थः । एवंच खलसङ्घात्सात्त्विकोऽपि भ्रदयतीति  
 व्यज्यते । यद्वा चन्द्रहासः अपीति च्छेदः । सः प्रसिद्धः चन्द्रहा चन्द्रं हन्तीति  
 तथा राहुरित्यर्थः । सोऽपि । एतेनातिदुष्टत्वेन ग्रथितोऽपि राहुर्न विना केला-  
 द्यखदेहरूपदुर्जनसङ्गमममृतपाने वञ्चकत्वेन प्रवृत्तः स्वतोऽभूदतो दुःसङ्गः कापि  
 मास्त्विति बोल्यते । पक्षे खङ्गोपि । एतेन खङ्गे परप्राणहरणप्रावण्यप्रसिद्धावपि  
 नास्य स्वतस्तथात्वमपितु वद्वमुष्टियोगादेवेत्यतो नैव हितैपिभिः स कार्य इति  
 ध्वनितम् । यमेव मत्सरिणमेव पुरुषं, पक्षे मत्सरिणमेव केत्वाख्यदेहं, पक्षान्तरे  
 खङ्गमुष्टिमित्यर्थः । आलम्ब्य आश्रित्येति यावत् । अवधारणं त्वितरव्यावृत्त्यर्थ-  
 म् । तस्मात्सकलदुर्जनेभ्योऽप्यधिकतरवर्जनीय एव मत्सरीति सूचितम् । अत-  
 एवोक्तं श्रीमद्भागवतेऽपि—‘धर्मः प्रोज्झितकैतवोऽत्र परमो निर्मत्सराणां सताम्’  
 इत्यत्र निर्मत्सरत्वमेव मुख्यत्वेन सतां विशेषणम् । लोकानाम् । सामान्यतः  
 सकलजनानामित्यर्थः । जीवितान्तं जीवितं प्राणधारणं तस्यान्तो ध्वंसस्तम् ।  
 पुरुषपक्षे इष्टविनाशद्वारा, राहुपक्षे शनिवद्राहुफलमिति ज्योतिर्वित्प्रसिद्धेः शनि-  
 रशनिश्चेति काव्यप्रसिद्धेश्च विपद्द्वारा, खङ्गपक्षे तु प्रहारद्वारैव अचीकृपत् भूयः  
 समर्थोऽभूत् । संपादयामासेत्यर्थः । असावुक्तलक्षणः मत्सरी परोत्कर्षासहनं म-  
 त्सरः स यस्यास्तीति तथा । असूयावानित्यर्थः । अत्र जगति त्सरुतुल्यः खङ्ग-  
 मुष्टिरिव न भवति किम्’ अपितु भवत्येवेत्यन्वयः । ‘खङ्गे तु निस्त्रिंशश्चन्द्रहासासि-

वालानेत्रत्रिभागेण त्रिभागीभूतचेतसाम् ।

अन्तःशान्तिः क्व वेदान्तैः कल्पान्तेऽपि च हन्त नः १९६

तावद्वर्तति सर्वत्र देवानां प्रियता जने ।

यावन्न देशिकेशानपादपद्मारुणोदयः ॥ १९७ ॥

प्रथमः । कौक्षेयको मण्डलाग्रः करवालः कृपाणवत् । त्सरुः खड्गादिमुष्टौ स्यात्  
इत्यमरः । तस्मान्मत्सरिणः परिहरणीया एवेति भावः । अत्र श्लेषानुप्राणितोप-  
मालंकारेण मत्सरिणां सङ्गः स्वप्नेऽपि न कार्य इति वस्तु व्यज्यते । यथावा का-  
व्यप्रकाशे—‘दर्पान्धगन्धगजकुम्भकपाटकूटसंक्रान्तनिघ्नघनशोणितशोणरोचिः ।  
वीरैर्व्यलोकि युधि कोपकपायकान्तिः कालीकटाक्ष इव यस्य करे कृपाणः’ अत्रो-  
पमालंकारेण सकलरिपुबलक्षयः क्षणात्करिष्यत इति वस्तु इति । साहित्यदर्प-  
णेपि—‘आपतन्तममुं दूरादूरीकृतपराक्रमः । यलोऽवलोकयामास मातङ्गमिव के-  
सरी’ । अत्रोपमालंकाररूपेण स्वतःसंभविनार्थेन बलदेवः क्षणेन वैष्णुदारिणः क्षयं  
करिष्यतीति वस्तु व्यज्यत इति । यथावा मदीये कृष्णलीलामृते—‘स्तुतोऽप्य-  
सौ सत्यवतीद्युतादिभिर्विष्णुधातस्तदामोदलवेन मोदये । न किं समुत्फुल्लवसन्तमालती-  
मुगन्धतस्तर्पयते सदागतिः’ । अत्र वायुकर्तृकनिरुक्तमालतीसौरभ्येण बुधवृत्तिरूप-  
स्वतःसंभविनैवार्थान्तरन्यासालंकारेण व्यासादिस्तुतस्यापि भगवतस्तत्कृतस्तवै-  
कदेशावलम्बनेन श्रीकृष्णस्यैव वर्णनतो मत्कर्तृकबुधबुद्धिमोदन युक्ततरमेवेति  
वस्तु व्यज्यत इति ॥ १९५ ॥ अथ कविप्रौढोक्तिसिद्धवस्तुना वस्तुध्वनिमुदाह-  
रति—चालेति । नः रागिणामस्माकं । हन्तेति खेदे । वेदान्तैः उपनिषद्भागैः  
कल्पान्तेऽपि ब्रह्मप्रलयेऽपि अन्तः अन्तःकरणे शान्तिरुपरतिः क्व । न क्वचिदपि  
भविष्यतीति योजना । एतेन निर्वेदातिशयः सूचितः । तत्र हेतुः—चालाने-  
त्रेति । बाला मुग्धा मुन्दरी तस्याः नेत्रं तस्य यः त्रिभागः तृतीयोऽंशः । अपाङ्ग-  
देश इति यावत् । तेन त्रिभागीभूतेति त्रिभागीभूतं त्रिखण्डीभूतं चेतोऽन्तःकरणं  
येषां तेषाम् । रमणीकटाक्षधुण्मनसामित्यर्थः । अत्र स्वदोषदर्शित्वेन परमवि-  
वेकिलान्निरुक्तशान्तेः सिद्धत्वेऽपि स्वस्य कवित्वेन स्वयमेव चालेत्यादिविशेषण-  
कल्पितस्वरागित्यरूपवस्तुना कालान्तरेऽपि निरुक्तशान्तेः संपत्तिः स्वस्य दुःसा-  
ध्यमेवेति वस्तु व्यज्यते । यथावा रसगङ्गाधरे—‘तदवधि कुशली पुराणशास्त्रधु-  
तिशतचारुविचारजो विवेकः । यदवधि न पदं दधाति चित्ते हरिणकिशोरदृशो  
दृशोर्विलासः’ । अत्र कामिनीदृग्विलासे चेतसि पदमर्पितवति विवेकस्य नास्ति  
कुशलमिति वस्तुना दृग्विलासकर्तृकपदार्पणस्य लोकसिद्धत्वाभावात्कविप्रौढोक्ति-  
निष्पन्नत्वेन मुनिपण्णे तस्मिन्का कुशलवर्चा विवेकस्येति वस्तु व्यज्यत इति  
॥ १९६ ॥ तत्रैव चालंकारेण वस्तुध्वनिमुदाहरति—तावदिति । ‘देवानांप्रिय  
इति च मूर्खे’ इत्यनुशासनाद्देवानांप्रियता मूर्खतेत्यर्थः । सा सर्वत्र जने ताव-  
देव वर्तति यावत् । देशिकेशानेति । देशिकाः गुरवस्तेषां मध्य ईशानः श्रेष्ठः

सखि ते चरणद्वन्द्वपुनर्भवसर्वैर्भवम् ।

वालजैवातृकं मौलौ धत्ते दर्पकदर्पकः ॥ १९८ ॥

राधे त्वां तिलकं कर्तुं कृष्णाय शशिनो मिषात् ।

कामो ददाति कस्तूरीपूर्णं रजतभाजनम् ॥ १९९ ॥

धन्यास्ते ब्रह्मबोधोर्ध्वमपि धर्मं चरन्ति ये ।

अहं तु तमसि ध्वस्ते नैव पश्यामि किञ्चन ॥ २०० ॥

सद्गुरुस्तस्य पाद एव पद्मं तदेवारुणस्तस्योदयः प्राकट्यं नास्तीति संबन्धः । अत्र कविप्रौढोक्तिसिद्धरूपकालंकारेण श्रीसद्गुरुचरणारविन्ददर्शने कस्यापि मौल्यं नास्तीति वस्तुव्यक्तिः । यथावा साहित्यदर्पणे—‘दशाननकिरीटभ्यस्तत्क्षणं राक्षस-  
ध्रियः । मणिव्याजेन पर्यस्ता पृथिव्यामधुविन्दवः’ । अत्र कविप्रौढोक्तिसिद्धेनापहुल्यलं-  
कारेण भविष्यद्राक्षसश्रीविनाशरूपं वस्तु व्यज्यत इति ॥ १९७ ॥ अथ कविकल्पितवक्तृ-  
प्रौढोक्तिसिद्धवस्तुना वस्तुध्वनिमुदाहरति—सखीति । इदं हि गौरीं प्रति विज-  
यावचः । हे सखि अयि वयस्ये गौरि, दर्पकदर्पकः मन्यथमथनोऽपि शिवः ते  
चरणद्वन्द्वपुनर्भवसर्वैर्भवं ‘पुनर्भवः करुहो नखोऽस्त्री नखरोन्मियां’ इत्यमरात्पद-  
युगनखैः समानं वैभवं लावण्यैश्वर्यं यस्य तमित्यर्थः । एतादृशं वालजैवातृकं कि-  
शोरहिमकरं मौलौ धत्त इत्यन्वयः । अत्र कविकल्पितविजयाद्यवक्तृप्रौढोक्ति-  
मात्रसिद्धेन भो गौरि, निरन्तरं त्वदनुनयार्थमेव त्वत्पदनखतुल्यरूपं चन्द्रं हरः  
शिरसि धारयतीति वस्तुना त्वं मानमपसारयेति वस्तु व्यज्यते । यथावा साहि-  
त्यदर्पणे—‘शिखरिणि क्व नु नाम कियच्चिरं किमभिधानमसावकरोत्तपः । सुमुखि  
येन तवाधरपाटलं दशति विम्बफलं शुक्रशावकः’ । अत्रानेन कविनिवद्धस्य कस्य-  
चित्कामिनः प्रौढोक्तिरूपेण वस्तुना तवाधरः पुण्यातिशयलभ्य इति वस्तु प्रती-  
यत इति ॥ १९८ ॥ तत्रैव चालंकारेण वस्तुध्वनिमुदाहरति—राधे त्वामिति ।  
इयं हि मानवतीं राधिकां प्रति दूतिकोक्तिः । हे राधे, कामः कस्तूरीपूर्णं रजत-  
भाजनं शशिनः मृगाङ्गस्य मिषात् छलात्कृष्णाय त्वां तिलकं कर्तुं ददातीति संब-  
न्धः । अत्र कविनिवद्धदूतीरूपवक्तृप्रौढोक्तिसिद्धेन कैतवापहुल्यलंकारेण राका-  
नायकोदयः संपन्नोऽतस्त्वया द्रुतं मानस्त्याज्य इति वस्तु द्योतितम् । यथावा  
साहित्यदर्पणे—‘मालतीमुकुले भाति गुञ्जन्मत्तमधुव्रतः । प्रयाणे पञ्चबाणस्य  
शङ्खमापूरयन्निव’ । अत्र कविनिवद्धवक्तृप्रौढोक्तिसिद्धेनोत्प्रेक्षालंकारेण कामस्याय-  
मुन्माथनकालः प्राप्तस्तत्कथं मानं न मुञ्चसीति वस्तु व्यज्यत इति ॥ १९९ ॥  
एवं वस्तुव्यञ्जनकोटिनिविष्टं ध्वनिभेदषट्कमुदाहृत्याथैवमेवालंकृतिव्यञ्जनकोटिनि-  
विष्टं तदुदाहरन् प्रथमं स्वतःसंभविवस्तुनालंकारध्वनिमुदाहरति—धन्यास्त  
स्मृति । आ । संदात् ‘किं प्रजया करिष्यामो येषां नोऽयमात्मायं लोकः’ इत्या-  
त्सरः श्रुत्वास्तीति संन्यासस्यैव तत्त्वज्ञानोत्तरमुपपादितत्वात्तदुल्लङ्घित्वे कर्मजड-  
मुष्टिरिव न भवति किमुद्धो वैलक्ष्ण्यार्थः । तमसि अज्ञाने । तस्मिन्ध्वस्ते विचा-

वैकर्तनांशवोऽश्रन्तस्तमांसि विसिनीसखाः ।

शौकाशनीयतां यान्ति दलप्रालेयविन्दुषु ॥ २०१ ॥

अविवेकं समालोक्य कामिन्यो भीरवोऽभवन् ।

मद्यं द्रव्यं वरीभर्ति घृतः क्लीबत्वमागतः ॥ २०२ ॥

रितमहावाक्यजन्यदृढतमाद्वैतात्मतत्त्वसाक्षात्कारेण विनष्टे सति किञ्चन यावद्भूत-  
लेशमपि नैव पश्यामि नैवानुभवामीत्यर्थः । स्पष्टमन्यत् । अत्र धर्मशीलज्ञानि-  
नामेव धन्यत्वं न समाधिशीलस्य तस्य ममेति वस्तुना मानित्वात्स्वतःसंभवि-  
नाऽहमेव धन्यो ननु तेऽपीति व्यतिरेकालंकारो व्यज्यते । यथावा काव्यप्रका-  
शे—‘धन्यासि या कथयसि प्रियसङ्गमेऽपि विप्रव्यचादृक्शतानि रतान्तरेषु ।  
नीवीं प्रति प्रणिहिते तु करे प्रियेण सख्यः शपामि यदि किञ्चिदपि स्मरामि’ ।  
अत्र त्वमधन्या अहंतु धन्येति व्यतिरेकालंकार इति ॥ २०० ॥ तत्रैवालंका-  
रेणालंकारध्वनिमुदाहरति—वैकर्तनांशव इति । ‘विकर्तनार्कमातण्डमिहिरा-  
रुणपूषणः’ इत्यमराद्विकर्तनः सूर्यः तस्येव वैकर्तनास्ते च तैशवः किरणाः साराः  
करा इत्यर्थः । तमांसि अश्रन्तः भक्षयन्तः सन्तः दलप्रालेयविन्दुषु दलेषु पत्रेषु  
ये प्रालेयविन्दवः हिमविन्दवः तेषु शौकाशनीयतां अशितुं योग्यमशनीयं शुक्रानां  
कीराणां गणः शौकं तस्याशनीयं भक्ष्यं तस्य भावस्तामित्यर्थः । तत्र किसंब-  
न्धीनि दलानीत्यत्र तान्विदिशिष्टि—विसिनीति । विसिनीनां कमलिनीनां  
सखायः सहृद इति तथा । पद्मिनीयन्धव इत्यर्थः । अत्र सूर्यकिरणास्तमांस्यश्रन्तः  
सन्त एव शौकाशनीयतां यान्तीति लोकसिद्धविरोधाभासालंकारेण कमलिनीद-  
लगतहिमविन्दुषु वैकर्तनांशवः शौकाशनीयतां यान्तीत्युक्त्या तेषां तमोऽश्रन्त  
इति सन्नन्तविशेषणादुपःकालीनत्वेनारुणवर्णत्वादुक्त्वादिमविन्दूनां च शुद्धत्वादु-  
भयसंमेलनेन कीराणां तत्र दाडिमबीजप्रान्तिसंभवाद्भ्रान्तिनामकोऽलंकारः सू-  
चितः । यथावा काव्यप्रकाशे—‘गाढकान्तदशनक्षतव्यथासंकटादरिवधूजनस्ययः ।  
‘ओष्ठविद्रुमदलान्यमोचवन्निर्दशन्युधि रूपा निजाधरम्’ । अत्र विरोधालंकारेणाध-  
रनिर्दशनसमकालमेव शत्रवो व्यापादिता इति तुल्ययोगिता मम क्षत्याप्यन्यस्य  
क्षतिर्निवर्ततामिति तद्दुद्विरुप्रेक्ष्यतइत्युत्प्रेक्षाचेति ॥ २०१ ॥ एवं कविप्रौढोक्तिसिद्धव-  
स्तुनाऽलंकारध्वनिमुदाहरति—अविवेकमिति । वरीभर्ति पुनःपुनः पुष्पाति ।  
स्पष्टमन्यत् । अत्राविवेकावलोकनात्तस्य स्वतोऽप्यधिकतरविपरीतकारित्वेन स्वस्य  
तद्गर्वभङ्गवशात् कामिन्यादिभिर्भीरुत्वादिकं समासादितमिति कविप्रौढोक्तिमात्रसि-  
द्धेन वस्तुना कामिन्यादितोऽप्यविवेकस्तु विविन्न एवेति व्यतिरेकालंकारो व्य-  
ज्यत इति । यथावा साहित्यदर्पणे—‘रजनीषु विमलभानोः करजालेन प्रकाशितं  
धीर । धवलयति भुवनमण्डलमखिलं तव कीर्तिसंततिः सततम्’ । अत्र कविप्रौ-  
ढोक्तिसिद्धेन वस्तुना कीर्तिसंततवेधन्द्रकरजालादधिककालं प्रकाशकत्वेन व्यतिरे-  
कालंकारो व्यज्यत इति ॥ २०२ ॥ तत्रैवालंकारेणालंकारध्वनिमुदाहरति—



तरुणीमृगनाभ्यक्तस्तनवल्मीकशायिना ।

दष्टोऽनङ्गभुजङ्गेन को जीवति जगत्रये ॥ २०३ ॥

स्मरस्मेराननाः कस्मान्नवत्यो नावलोकिताः ।

विभावर्या जनैः स्वैरं गोप्यः कृष्णमुपागताः ॥ २०४ ॥

अय्यब्जे त्वत्कुचद्वन्द्वे मन्त्रखाङ्गाः स्फुरन्त्यमी ।

स्वर्णाद्विशृङ्खयोः प्रातस्तरणेः किरणा इव ॥ २०५ ॥

तरुणीति । मृगनाभिना कस्तूर्या अक्तः अभ्यक्तः सुस्निग्धमालिप्तो यः स्तनः तरुण्याः यो मृगनाभ्यक्तस्तनः स एव वल्मीकं तत्र शेते निद्रातीति तथा तेनेत्यर्थः । एतादृशेन अनङ्गभुजङ्गेन स्मरोरगेण दष्टः कृतदंशः जगत्रयेऽपि कः पुरुषः जीवति अपि । न कोऽपि जीवतीति योजना । अत्र रूपकालंकारस्य कविप्रौढोक्तिमात्रसिद्धत्वात्तथा को जीवतीत्याक्षेपस्य च तथा—त्वात्ताभ्यामनङ्गभुजङ्गस्य प्रसिद्धभुजङ्गतो विशेषाद्यतिरेकालंकारो व्यज्यते । यथावा 'स्थविरं या हसन्तीव स्थिता कविमुखाम्बुजे । निर्मिमीतेऽन्यदिव या वाणी जयति सा जगत्' । अत्र हसन्तीवेत्युत्प्रेक्षया अन्यदिवेत्युत्प्रेक्षया वा वाण्याः कवेर्वा व्यतिरेकालंकार इति ॥ २०३ ॥ अथ कविनिबद्धवक्तृप्रौढोक्तिसिद्धवस्तुनाऽलंकारध्वनिमुदाहरति—स्मरेति । इयं कृष्णसखविशेषस्य निशि वृन्दावने तमभिसृताः गोपीः प्रति प्रश्नोक्तिः । अक्षरार्थस्तु स्फुट एव । अत्र स्मरस्मेराननाः हे गोप्यः, भवत्यः विभावर्या स्वैरं कृष्णमुपागता अपि जनैः कस्मान्नावलोकिता इति कविकल्पितगोपबालविशेषवक्तृप्रौढोक्तिसिद्धप्रश्नरूपवस्तुना तासां मुखेषु शरत्पूर्णचन्द्ररूपकालंकारव्यक्तिः । यथावा साहित्यदर्पणे—'सुभगे कोटिसंख्यत्वमुपेतं मदनाशुगैः । वसन्ते पञ्चता लयता पञ्चतासीद्वियोगिनाम्' । अत्र कविनिबद्धवक्तृप्रौढोक्तिसिद्धेन शराणां कोटिसंख्यत्वप्राप्त्या निखिलवियोगिमरणेन वस्तुना शराणां पञ्चता शरान्विमुच्य वियोगिनः श्रितेवेत्युत्प्रेक्षा व्यज्यत इति ॥ २०४ ॥ तत्रैवालंकारेणां लंकारध्वनिमुदाहरति—अयीति । इदं हि पुनः कामुकीं कमलां प्रति भगवद्वचनम् । अयि इति मृदुसंबोधने । अब्जे भो कमले, त्वत्कुचद्वन्द्वे अमी प्रत्यक्षाः मन्त्रखाङ्गाः स्फुरन्ति । विभान्तीत्यर्थः । तत्रानुरूपं दृष्टान्तं ध्रुवनुषःकालत्वान्नायं सुरतसमय इति सूचयति—स्वर्णेति । अत्र कविकल्पितभगवदाख्यवैक्तृप्रौढोक्तिसिद्धोपमालंकारेण यतः प्रभातः समयः संपन्नोऽतः सुरतावसरोऽयं न भवतीति हेत्वलंकारो व्यज्यते । यथावा रसगङ्गाधरे—'दयिते रदनविषामिषादधि तेऽमी विलसन्ति केसराः । अपि चालकवेषधारिणो मकरन्दस्पृह्यालवोऽलयः' । अत्र पूर्वोत्तरार्धवर्तिनीभ्यामपह्नुतिभ्यां न त्वं नारी किंतु नलिनीति तृतीयापह्नुतिर्व्यज्यत इति । यथावा राकागमे—'कान्तासहस्रभरिते हृदये सा न मात्यतः । तनूकरोति सुतनुस्तनून्यङ्गान्यपि द्रुतम्' । अत्र हेत्वलंकारेण तनोस्तनूकरणेऽपि तव हृदये न वर्तत इति विशेषोक्तिरिति ॥ २०५ ॥ इत्थं

एवं पूर्वप्रतिज्ञातं यद्धनेर्भेदसप्तकम् ।

तत्रालक्ष्यक्रमव्यङ्ग्यः शक्तिमूलो रसध्वनिः ॥ २०६ ॥

अर्थैकशक्तिमूलौ तौ वस्तुवर्लंकारगौ तथा ।

प्रपञ्चितास्त्रयोऽत्रैते शिष्टाः प्रागेव दर्शिताः ॥ २०७ ॥

चत्वारस्ते रसस्त्वेको द्वादशैते तथा पुनः ।

शब्दार्थोभयजोऽप्येकोऽयमस्त्यष्टादशेत्यमी ॥ २०८ ॥

भुजङ्गाहितसङ्गापि कुटिलापि कलङ्किनः ।

कला शिरोधिरूढेश न पादमपि मन्मतिः ॥ २०९ ॥

यथाक्रमं द्वादश भेदानुदाहृत्य प्रथमोपक्रमसांगत्यमाह—एवमिति युग्मेन । एवमुक्तप्रत्येन पूर्वं उपक्रमे यत् ध्वनेः उत्तमोत्तमकाव्यस्य भेदसप्तकं प्रतिज्ञातं 'इत्येते सप्त सामान्यात्' इत्यादिना प्रतिष्ठाविषयीकृतं तत्र तन्मध्ये अलक्ष्यक्रमव्यङ्ग्यः शक्तिमूलः रसध्वनिः ॥ २०६ ॥ तथा अर्थैकशक्तिमूलौ वस्तुवर्लंकारगौ तौ ध्वनी च एते त्रयः अत्र प्रपञ्चिताः विस्तरतः कथिताः । शिष्टाः शब्दशक्तिमूलौ वस्तुवर्लंकारध्वनी लक्षणाभूलावर्थान्तरसंक्रमितवाच्योऽत्यन्ततिरस्कृतवाच्यश्चेति चत्वारः प्रागेव दर्शिता इत्यन्वयः ॥ २०७ ॥ ननु प्रथमं तु सामान्यतः सप्तैव ध्वनिभेदा उपक्रान्तास्तत्र रसध्वनिभेदास्तु शृङ्गारादिभेदेन बहवः प्रपञ्चिताः, किंचात्र वस्तुध्वनिप्रकरणेत्यर्थशक्तिमूला एवैते द्वादश ध्वनिभेदाः कथितास्तथात्वे कथं नोपक्रमविरोधः । काव्यप्रकाशादी तु दशसहस्रं ध्वनिभेदाः किञ्चिदधिकाश्च परिगणितास्ततः प्राचीनैः सहापि विरोध इत्यत्राह—चत्वार इति । ते पूर्वश्लोके उर्वरितत्वेनोक्ताः प्रथमोद्दिष्टध्वनिसप्तकगाः शब्दशक्तिमूलवस्तुध्वन्यादयध्वत्वारश्चतुःसंख्याका इत्यर्थः । तु पुनः रसः रसध्वनिः एकः सर्वोऽपि रसध्वनिरेकसंख्याक एवेत्यर्थः । उक्तं हि काव्यप्रकाशमूले—'रसादीनामनन्तवाद्भेद एको हि गण्यते' इति । तथा एते अर्थशक्तिमूलवस्तुवर्लंकारध्वनिभेदत्वेनानुपदमुक्ताः द्वादश पुनः अयमधुनैव वक्ष्यमाणः शब्दार्थोभयजोऽपि शब्दार्थोभयशक्तिमूलोऽपि । अपिः समुच्चये । एकोऽस्ति इति एव मिलिताः अमी निरुक्ताः अष्टादश एतत्संख्याकाः ध्वनिभेदाः सन्तीत्यर्थः । एतदप्युक्तं तत्रैव—भेदा अष्टादशास्य तदिति । अवान्तरभेदास्त्वनुपयुक्तत्वाच्चैवोक्ताः ॥ २०८ ॥ तमेव शब्दार्थोभयशक्तिमूलं ध्वनिमुदाहरति—भुजङ्गेति । हे ईश शंभो, पक्षे राजन्, भुजङ्गाहितसङ्गापि भुजङ्गः शिवस्य सर्पभूषणत्वात्तच्छिरोभूषणीभूतः कश्चिन्नागविशेषः, पक्षे 'वेद्यापतिर्भुजङ्गः स्यात् सिङ्गः पाद्विको विटः' इत्यमरात् जारः तेन आहितः कृतः सङ्गो यस्याः सा । यद्वा तस्य आहितः सङ्गो यया सा तथेत्यर्थः । एतेनाचाम्तो दुष्टत्वादनादरणीयत्वं ध्वनितम् । एतादृश्यपि तथा कुटिलापि वक्रापि, पक्षे दुःसाध्यापि पक्षान्तरे परच्छिद्रान्वेपिष्यपीत्यर्थः । अनेन शीलतोऽपि तद्वक्तम् । ईदृश्यपि कलङ्किनः चन्द्रस्य, पक्षे ग्रह्यातदोपस्य पुंविशेषेत्यर्थः । एवं च कुलतोऽपि तत्सूचितम् । कला षोडशो भागः, पक्षे संगीतादिरूपा, पक्षान्तरे कं विषयमुखं लाति आदत्त इति कला जारिणी । तरुणी-

अत्र सप्तदशैतेऽपि रसध्वन्युक्तया दिशा ।

यथासंभवमभ्यूहा व्यञ्जनायाः स्थले नुब्रैः ॥ २१० ॥

गोक्षीराब्धेः शिवगुणविवुधसहायोऽच्युतः समुद्रध्रे ।

दक्षिणकम्बाख्यमपि स्फुटितबहुध्वनिचतुर्थरत्नमिदम् २११

ल्यर्थः । शिरः मस्तकं अधिरूढा स्वया निजोत्तमाङ्गे निहितेति यावत्, पक्षे शिरःकम्पनेनाभिनन्दिता, पक्षान्तरे सतीत्वभ्रान्त्या विषयलम्पटत्वेन वाभिवन्दितास्तीत्यर्थः । गन्मतिः नम भक्तस्य मतिर्बुद्धिः । पक्षे मम हितोपदेष्टुः कस्यचित्सत्त्वादेः मतिः । लौकिकादिविवेकज्ञानमिति यावत् । पादमपि चरणमपि न नाधिरूढा भवति । पक्षे नैवादीयत इत्यर्थः । तस्मान्मदङ्गीकरणं करणीयमेवेति भावः । अत्र शिवनरदेवाद्योक्तपमानोपगोयभावो व्यङ्ग्यः । सच भुजङ्गकुटिलकलङ्किलेशपदानां नानार्थकत्वेन परिवृत्त्यराहिण्णत्वादन्येषां चातथात्वेन तत्सहिष्णुत्वादुभयेषामपि व्यञ्जकत्वेन शब्दार्थोभयशक्तिमूल एव । परिवृत्त्यसहिष्णुत्वं तु पर्यायान्तरोपादाने द्वितीयाथार्थबोधकत्वमेव । नहि भुजङ्गपदे सर्पाख्यपर्यायान्तरे गृहीते वेद्यापत्यभिधद्वितीयार्थबोधकत्वं घटते । अतएव काव्यप्रकाशटीकायां सारबोधिण्यानीदृक्स्थले पदानां परिवृत्त्यराहिण्णत्वं प्रतिज्ञाय तत्र पर्यायान्तरोपादानेऽपरार्थबोधासंभवादिति हेतुरुक्तः । तच्च नानार्थस्थल एव । तथाहि रसगङ्गाधरे—‘तदित्थं नानार्थस्थलेऽनुरणनरूपव्यञ्जनं शब्दशक्तिमूलं शब्दस्य परिवृत्त्यसहिष्णुत्वादिति ध्वनिकारानुयायिनो वर्णयन्ति इति । अयंच शब्दार्थोभयशक्तिमूलो ध्वनिर्वाक्य एव नतु पदेऽपि । इदमप्युक्तं तत्रैव निरुक्तध्वनिमुदाहृत्य । अयंच वाक्यमात्रे । पदसमूहश्च वाक्यं । तेनास्य नानार्थवटितसमासविषयत्वेऽपि न विरोधः नतु शुद्धपदे तस्मिन्ननार्थयो रसावेशादिति । यथावा काव्यप्रकाशे—‘अतन्द्रचन्द्राभरणा समुद्दीपितमन्मथा । तारकातरला इयामा सानन्दं न करोति कम्’ इति । रसगङ्गाधरेऽपि—‘रम्यहासा रसोद्धासा रसिकालिनिषेविता । सर्वाङ्गशोभासंभारा पद्मिनी कस्य न प्रिया’ इति । नच भुजङ्गादौ केवलरूढे कलङ्कव्यादौ केवल्यौगिके च भवतु नाम निरुक्तरीत्या व्यञ्जना, तथापि कलादौ योगरूढे सानुचितेति वाच्यं, तत्रापि रूढेतरार्थस्य तांविना रूढार्थबोधोत्तरघण्टाध्वन्यनुरणनरीत्यानुभवसिद्धत्वस्य सहृदयेषु सत्त्वेन तद्वाधापत्तेः । अत एवैवं निर्णयितं रसगङ्गाधरे—‘योगरूढस्य शब्दस्य योगरूढ्या नियन्त्रिते । धियं योगस्पृशोऽर्थस्य या सूते व्यञ्जनेव सा’ इति ॥ २०९ ॥ ननु भवत्वेवं ध्वनेरष्टादशत्वं तथापि रसध्वनिवदेतेषामपि यावद्यञ्जनास्थलवर्तित्वं कुतो नोदाहृतमिति चेत्तदतिदिशति—अत्रेति । ग्रन्थे एते लक्ष्यव्यङ्ग्यक्रमदायः उभयशक्तिमूलादेर्वाक्यैकवृत्तित्वादिना यथासंभवमिति ॥ २१० ॥ उपसंहरति—गोक्षीरेति । दक्षिणेति । दक्षिणावर्तो यः कम्बुः शङ्खः स्फुटितेति ध्वनयः उत्तमोत्तमकाव्यभेदाः, पक्षे रवाः ॥ २११ ॥ इति साहित्यसारे दक्षिणावर्तकम्बाख्यं ध्वन्यपरनामकोत्तमोत्तमकाव्यस्वरूपनिरूपणात्मकं चतुर्थरत्नं संपूर्णम् ॥

## अश्ववररत्नम् ५

ध्वनेरनुगुणीभूतव्यङ्ग्यमावच्छिमे ।

रसालसरसास्वादमोदात्परभृतः कलैः ॥ १ ॥

तद्दो गूढमित्यादिप्राचीनोक्तैः समीक्ष्यताम् ।

सुधीभिरष्टमूर्त्येव सदोत्तममनुक्रमात् ॥ २ ॥

पूर्वोत्तरप्रकरणयोः सगतिं यदन् वक्तव्यं प्रतिजानीते—ध्वनेरन्विति ।  
परभृतः परैः स्वैतरेः स्वाग्रव्यवहारार्हैर्ग्राह्यैर्भृतः भेदादियावन्निर्वाहमात्रवस्तुप्र-  
दानेन पोषितः, पक्षे परैः कार्यैर्भृतः पालितः । कोकिल इत्यर्थः । 'वनप्रियः पर-  
भृतः कोकिलः पिक इत्यपि' इत्यमरः । एतादृशः अहमित्यप्याहारः । एवं च भ-  
गवत्प्राप्त्यर्थमपरिग्रहानहंकारित्वादिसाधनैर्यतमानित्वं सूचितम् । ध्वनेः ध्वन्या-  
ख्योत्तमोत्तमकाव्यस्य, पक्षे सहकारमभ्यासादनेन कण्ठनिनादस्येत्यर्थः । अनु-  
निरूपणानन्तरम्, पक्षे प्रादुर्भावोत्तरम् । पञ्चमे पञ्चमसंख्याके रक्षे, पक्षे 'पुष्पसा-  
धारणे काले पिकः कूजति पञ्चमम्' इति वचनात्पञ्चमाख्यरागभेदविशेष इत्यर्थः ।  
गुणीभूतव्यङ्ग्यं गुणीभूतं वाच्यार्थापेक्षयाऽधिकचमत्काराजनकत्वाद्गौणतां प्राप्तं  
व्यङ्ग्यव्यञ्जनाश्रुतिरिद्धमर्थजातं यत्र तत्तथा गौणव्यङ्ग्याभिधमुत्तमकाव्यमि-  
त्यर्थः । पक्षे कुहूरिति कोकिलध्वनेरनुकरणं विनष्टेन्दुकलायाः अमावास्यायाश्च  
'सा नष्टेन्दुकला कुहूः' इत्यमरादभिधानम् । तत्र यतन्तेऽधुना कामोत्कर्षादिन्दुक-  
लावच्छान्तिपूर्वकमज्ञानतमःशामिकायाः स्वात्मविद्यायाः सुतरां विनष्टत्वात्सर्वत्र  
सर्वदा कुहूरेवास्तीति यद्यङ्गपम् । तत्तावत्तद्वनिमाधुर्याग्रे गुणीभूतमेवास्तीति ता-  
दृशं शब्दजातमिति यावत् । कलैः मञ्जुलशब्दैः, पक्षे अव्यक्तमधुरध्वानैरित्यर्थः ।  
रसालेति । 'रसो धै सः' इति श्रुतेः रसो ब्रह्म तेन ये अलसाः 'व्यापारे  
खिद्यते यस्तु निमेषोन्मेषयोरपि । तस्यालसधुरीणस्य मुखं नान्यस्य कस्यचित्'  
इत्यभियुक्तोक्तैर्ब्रह्ममुखानुसंधानेन प्रवृत्तिश्चन्याः ये जीवन्मुक्ताः तेषां यः रसः  
—शान्तिमुखं तस्य आस्वादः किञ्चिदनुभवस्तेन यो मोदो हर्षस्तस्माद्वेतोरित्यर्थः ।  
एतेनायासाभावो व्यज्यते । पक्षे रसालः आप्रस्तस्य यः सरसः आस्वादो मञ्जरी-  
भक्षणं तन्मोदात् आवच्छि किञ्चिद्वक्ष्यामीत्यन्वयः ॥ १ ॥ एवं प्रतिज्ञातस्य गौ-  
णव्यङ्ग्याख्योत्तमकाव्यस्य सप्रमाणं प्रकारभेदमुद्दिशति—तद्द इति । सुधीभिः  
पण्डितैरित्यर्थः । पक्षे मुमुक्षुभिः तत् प्रतिज्ञातकथनं गौणव्यङ्ग्याभिधमुत्तमका-  
व्यमित्यर्थः । अदः इदं वक्ष्यमाणत्वेन बुद्धिस्थमिति यावत् । अगूढमिति च्छेदः ।  
इत्यादीति । 'अगूढमपरस्याङ्गं वाच्यसिद्ध्यङ्गमस्फुटम् । संदिग्धतुल्यप्राधान्ये  
काकाक्षिप्तममुन्दरम् । व्यङ्ग्यमेवंगुणीभूतव्यङ्ग्यस्याष्टौ मिधा मताः' इति काव्य-  
प्रकाशकारिकोक्तैरित्यर्थः । पक्षे 'तदेतद्ब्रह्मापूर्वमनपरमनन्तरमवाह्यम्' इति च श्रुते-  
श्चिद्रूपत्वेन नित्यापरोक्षमपि निगुणत्वादिना परमसूक्ष्ममित्यर्थः । उत्तमं काव्यं, पक्षे  
—निरतिशयानन्दरूपत्वेन परमपुरुषार्थीभूतं अद्वैतं ब्रह्मेत्यर्थः । अष्टमूर्त्येव अगूढा-

गूढमेव मुदे व्यङ्ग्यमङ्गनास्तनकुम्भवत् ।

न त्वगूढं रसज्ञानां युक्ता तेनास्य गौणता ॥ ३ ॥

तेष्वाद्यं सप्तधैवेष्टं व्यक्तव्यङ्ग्यादिभेदतः ।

विप्रकृष्टतयान्येषां विभेदानामसंभवात् ॥ ४ ॥

पराङ्मवाच्यसिद्धिज्ञास्फुटसंदिग्धतुल्यप्राधान्यकाकाक्षिप्तमुन्दरं अष्टविधमेव । पक्षे  
'पृथिवी सलिलं तेजो वायुराकाशमेव च । सूर्याचन्द्रमसौ सोमयाजी चेत्यष्टमूर्तयः'  
इति वचनात्समष्टिव्यष्ट्यात्मकं सगुणरूपमेवेत्यर्थः । अनुकृतात् कारिकोद्दिष्टकमे-  
णेति यावत् । पक्षे यमनियमादियोगानुक्रमेणेत्यर्थः । सदा निरन्तरं समीक्ष्यतां  
द्रक्ष्यतामिति संबन्धः ॥ २ ॥ नन्वगूढव्यङ्ग्यस्य गौणत्वमनुचितमित्यत्राह—  
गूढमेवेति । रसज्ञानां मुदे भवतीति योज्यम् । पक्षे रसज्ञानां ब्रह्मविदां मुदे  
व्यङ्ग्यव्यञ्जनावृत्त्यैव महावाक्येन गम्यं गूढं निर्गुणमेव ब्रह्म भवति न त्वगूढं  
सगुणं, तेनास्य सगुणस्य गौणता युक्तेत्यादिप्राग्वत् ॥ ३ ॥ एवं गौणव्यङ्ग्यस्या-  
ष्टविधत्वे अगूढव्यङ्ग्यस्य गौणत्वे च सिद्धे तत्रापि प्रथमस्य तस्यापि सप्तविधत्वं  
व्यक्तव्यङ्ग्यत्वादिभेदैर्विधत्ते—तेष्वाद्यमिति । ते च व्यक्तव्यङ्ग्यादयो भेदाः ।  
यथा—व्यक्तव्यङ्ग्यम् आर्थिकम् वाच्यचमत्कृति लक्ष्यव्यङ्ग्यम् क्रमत्वेन शब्दश-  
क्तिमूलं तेनैवार्थशक्तिमूलं अर्थान्तरसंक्रमितवाच्यम् अत्यन्ततिरस्कृतवाच्यं चेति  
सप्तैव । ननु काव्यप्रकाशादावस्यार्थशक्तिमूलादिभेदत्रयमेवोक्तम् । व्यक्तव्यङ्ग्या-  
दिभेदचतुष्टयं तु भवता कुतः कल्पितमिति चेन्न । तस्यापि पूर्वाचार्यसमतत्वात् ।  
उक्तं हि चन्द्रालोके श्रीजयदेवैरगूढव्यङ्ग्यं प्रकृत्य—'व्यक्त एव क्वचिद्व्यङ्ग्यः क-  
चिदर्थस्वभावतः । क्वचिच्चारुतरस्याग्रे स विमुञ्चति चारुताम् । अगूढं कलयेदर्था-  
न्तरसंक्रमितादिकम्' इति । ननु 'यद्यज्यमानं मनसःस्तैमित्याय स नो ध्वनिः ।  
अन्यथा तु गुणीभूतव्यङ्ग्यमापतति त्रिधा' इत्येतत्प्रथमकारिकायां सामान्येन गौ-  
णव्यङ्ग्यं यन्निधात्वेन प्रतिज्ञातं तल्लक्षणान्येव व्यक्त एवेति श्लोकेन विधायाथा-  
गूढमित्यादिनोक्तराशित्रयमध्य एव भेदाष्टकमुक्तमिति क्लृप्तकल्पनावसर इति  
चेन्न । एतद्वीकायामगूढत्वस्य त्रैविध्यमाहेति व्यक्त एवेति श्लोकावतरणासाङ्ग-  
स्यापत्तेः । तस्माद्युक्तैवोक्तकल्पनेति । न च व्यक्त एवेत्यादिनाऽत्राप्यर्थान्तरसंक्र-  
मितादेस्त्रिविधस्यैवागूढव्यङ्ग्यस्य विवृतत्वेन तद्भेदान्तरसंभावनापीति वाच्यम् ।  
अर्थान्तरसंक्रमितादेर्लक्षणादिमूलव्यङ्ग्यस्य व्यक्तव्यङ्ग्यत्वाद्यसंभवात् । तद्वीकायां  
वाच्यान्यथानुपपत्तिलभ्यं यथेत्यवतार्य निःशेषच्युतचन्दनमित्युदाहृत्य अचारुव्य-  
ङ्ग्यं यथेत्यवतार्य 'सूक्ष्मे घने नैषधकेशपाशे निपत्य निःस्पन्दतरीभवञ्चाम् ।  
तत्रानुबन्धं न विमोच्य गन्तुमपारि तल्लोचनखञ्जनाभ्याम्' इति चार्थान्तरसंक्र-  
मितादितोन्यभेदोदाहरणोक्तेश्च । नन्वेवमपि लक्ष्यव्यङ्ग्यचक्रमत्वेन शब्दशक्तिमूला-  
ख्यभेदे किं प्रमाणमिति चेन्न । काव्यप्रकाशकारादिभिरर्थशक्तिमूलाख्यतद्भेदोक्त्य-  
न्यथानुपपत्त्यैव तस्य सिद्धत्वात् । नह्यर्थशक्तिमूलत्वसंभवे शब्दशक्तिमूलत्वासंभव

व्यक्तव्यङ्ग्यं तु तद्यत्र वाच्याद्यङ्गयोऽपि नेतरः ।

सीते कृतधनुर्मङ्गमनङ्गं साङ्गमीक्षय ॥ ५ ॥

वाच्यार्थस्यान्यथापत्त्या सिद्धमार्थिकमुच्यते ।

प्रथमेव द्वितीयापि क्लीबे प्रायेण दृश्यते ॥ ६ ॥

वाच्येति सुन्दरे व्यङ्ग्याज्ज्ञेयं वाच्यचमत्कृति ।

अवध्वैव नियमन्ति विचित्रा गुणिनां गुणाः ॥ ७ ॥

लक्ष्यव्यङ्ग्यक्रमत्वेन शब्दशक्तिसमुद्भवम् ।

सहकारोचितः किं तेऽप्यविकासो वनप्रिये ॥ ८ ॥

इति बालैरपि श्रद्धेयम् । तस्माद्युक्तमेवोक्तभेदसप्तकम् । एवं तर्ह्यन्येऽपि रसा-  
दयो ध्वनिभेदाः किमित्यत्र नोच्यन्त इत्यग्राह—विप्रकृष्टेति । अन्येषां  
भेदानां वाक्यार्थव्यवधानेन झटित्यवभासाभावाद्बहुत्वापत्तेरित्यर्थः ॥ ४ ॥ तत्र  
व्यक्तव्यङ्ग्यं लक्षयति—व्यक्तव्यङ्ग्यं त्विति । वाच्याद्वाच्यार्थात् । व्यङ्ग्योऽपि  
व्यङ्ग्यार्थोऽपि । तस्य सर्ववाच्याद्भिन्नत्वेन प्रसिद्धत्वेऽपि यत्र वाच्यतुल्य एव  
व्यङ्ग्यार्थस्तद्व्यक्तव्यङ्ग्यमगूढं गौणव्यङ्ग्यमित्यर्थः । एवमग्रेऽपि ज्ञेयम् । तदु-  
दाहरति—सीत इति । अत्र सस्त्रीकर्तृकः सीतां प्रति श्रीरामवरणानुकूलः  
शौर्यसौन्दर्याद्यनन्तसद्गुणपरिपूर्णस्य तस्य सादरावलोकनोपदेशो व्यङ्ग्यः । स  
तावद्वाच्यार्थानतिरिक्त एवेति लक्षणसमन्वयः । यथावा—‘दिनेषु गच्छासु  
नितान्तपीवरं तदीयमानीलमुखं स्तनद्वयम् । तिरश्चकार भ्रमरावलीढयोः सुजा-  
तयोः पङ्कजकोशयोः प्रियम्’ इति ॥ ५ ॥ आर्थिकं लक्षयति—वाच्येति ।  
तदुदाहरति—प्रथमेवेति । अत्र द्वितीयायाः सधर्मिण्याः पक्षे विभक्तेश्च  
प्रथमपत्त्या प्रथमाविभक्त्या च यत्साम्यं संभोगसुखराहित्यतौल्यं रूपतौल्यं च  
यद्यङ्ग्यं तत्क्रीडपदवाच्यस्य पण्डस्य, नपुंसकलिङ्गस्य चान्यथापत्त्यैव सिद्धमिति  
बोध्यम् । प्रायःपदमर्जुनव्युदासार्थम् ॥ ६ ॥ वाच्यचमत्कृतिं लक्षयति—वाच्य  
इति । तदुदाहरति—अवध्वैवेति । वययोः सावर्ण्यात्स्त्रीत्वं विनैवेत्यर्थः ।  
अत्र गुणानामतिमनोहारित्वेनादरणीयत्वरूपाद्यङ्ग्यादुक्तवाच्यार्थस्यैवातिचारुत्व-  
मिति । रज्ज्वो हि वेष्टनग्रन्थनाभ्यां वध्नन्ति सौन्दर्यादयोऽपि रमणीद्वारा चेति  
प्रसिद्धमेव । सौजन्यादयस्तु तद्विनापीत्यतो वैचित्र्यमेतेषामित्याशयः । यथावा-  
‘सूक्ष्मे घने नैपधकेशपाशे निपत्य निष्पन्दतरीभवज्याम् । तत्रानुबन्धं न विमोच्य  
गन्तुमपारि तल्लोचनखञ्जनाभ्याम्’ इति ॥ ७ ॥ अयं लक्ष्यव्यङ्ग्यक्रमत्वेन शब्द-  
शक्तिमूलमुद्दिशति—लक्ष्येति । तदुदाहरति—सहकारेति । ‘वनप्रियः  
परमृतः कोकिलः पिक इत्यपि’ इत्यमरात्कोकिले विषय इत्यर्थः । अत्र वन-  
प्रिय इति पदशक्त्या वनविहारशीलत्वेनाग्राम्यत्वं व्यङ्ग्यं तदगूढमेवेति भावः ॥ ८ ॥

तेनैवार्थिकशक्त्युत्थमनुस्वानस्वरूपकम् ।

किं न स्मरसि रे काम तं त्रिलोचनमीश्वरम् ॥ ९ ॥

अजहल्लक्षणाभूलमर्थान्तरगवाच्यकम् ।

मृगाक्षीणां कटाक्षेण कामिनां विरहे ज्वरः ॥ १० ॥

जहतीभूलमत्यन्ततिरोभूतस्ववाच्यकम् ।

केचिदेव जगत्यत्र सौजन्यालंकृताः परम् ॥ ११ ॥

अपरस्य रसादेस्तदङ्गं दशविधं मतम् ।

रसस्तु रसवद्भावः प्रेय आभासकौ तयोः ॥ १२ ॥

ऊर्जस्वद्भावशान्त्यादिचतुष्कं तु समाहितः ।

चतुर्भेदाः स्युरित्यष्टौ रसालंकारनामकाः ॥ १३ ॥

तेनैवार्थशक्तिमूलमप्युद्दिशति—तेनैवेति । लक्ष्यव्यङ्ग्यक्रमत्वेनैवेत्यर्थः । आर्थिकेति । आर्थिकी अर्थजा या शक्तिस्तत उत्तिष्ठतीति तथा । अर्थशक्तिमूलमित्यर्थः । अन्विति । घण्टादिनादवद्वाच्यार्थानुरणनरूपमिति यावत् । तदुदाहरति—किमिति । अत्र रे काम, शैवा वयं त्वया न पीडनीया इति व्यङ्ग्यं वाच्यार्थशक्तिमूलमगूढमेव । यथावा काव्यप्रकाशे—‘अत्रासीत्फणिपाशवन्धनविधिः शक्त्या भवद्देवरे गाढं वक्षति ताडिते हनुमता द्रोणाद्रिरत्राहतः । दिव्यैरिन्द्रजिदत्र लक्ष्मणशरैर्लोकान्तरं प्रापितः केनाप्यत्र मृगाक्षि राक्षसपतेः कृत्ता च कण्ठाटवी’ । अत्र केनाप्यत्रेत्यर्थशक्तिमूलानुस्वानरूपस्येति ॥ ९ ॥ अथार्थान्तरसंक्रमितवाच्यं लक्षयति—अजहदिति । तदुदाहरति—मृगेति । अत्र कटाक्षेणेति विरहपदतात्पर्यानुपपत्त्या कटाक्षस्मृतिरूपेऽर्थान्तरे संक्रमितवाच्यमजहल्लक्षणयैव । तस्य चोक्तविरहासहिष्णुत्वेन रत्याख्यं व्यङ्ग्यमसहदयानामपि वाच्यवद्गोचर इति ॥ १० ॥ एवमत्यन्ततिरस्कृतवाच्यं लक्षयति—जहतीति । जहल्लक्षणाभूलमित्यर्थः । अत्यन्तेति । अत्यन्तं तिरोभूतं तिरस्कृतं स्ववाच्यं नैजशक्त्यार्थजातं यत्र तदित्यर्थः । तदुदाहरति—केचिदेवेति । अत्रालंकृतपदार्थस्तु ‘अलंकारस्त्वाभरणम्’ इति कोशाद्भूषणवैशिष्ट्यमेव शक्यो भवति, स तु सौजन्यपदवाच्ये सुशीलत्वे रत्नकुण्डलाद्याभरणत्वासंभवाद्वाधित एवेति रमणीयत्वं लक्षयति । तेनास्यात्यन्ततिरस्कृतवाच्यत्वम् । व्यङ्ग्ये चास्य निरुक्तालंकारवत्सौजन्यस्यावश्यसंपादनीयत्वं वाच्योपमानमेवेति गुणीभूतमिति लक्षणसंगतिः । यथावा काव्यप्रकाशे—‘उन्निद्रकोकनदरेणुपिशङ्गिताङ्गा गायन्ति मञ्जु मधुपा गृहदीर्घिकासु । एतच्चकास्ति च रवेर्नवबन्धुजीवपुष्पच्छदाभमुदयाचलचुम्बि विम्बम्’ । अत्र चुम्बनस्यात्यन्ततिरस्कृतवाच्यस्येति ॥ ११ ॥ अथ क्रमप्राप्तमपराङ्गाख्यं द्वितीयं गौणव्यङ्ग्यभेदमुद्दिश्य विशदीकृत्य च तत्प्रकारभेदान्दशविधत्वेन प्रतिजानीते—अपरस्येत्यर्थेन । मतं ममटभट्टादीनां प्राचामिति शेषः । तानेव भेदानभिधत्ते—रस इत्यादिसार्धद्वयेन । तत्र

अपि शब्दार्थयोः शक्तिमूले लक्ष्यक्रमात्मके ।  
 वाच्यस्याङ्गे दशैवं तत्कमाज्ज्ञेयं विपश्चिता ॥ १४ ॥  
 अस्ति ध्वनिगुणीभूतव्यङ्ग्ययोः संकरादिकम् ।  
 स्वभेदाद्यैरथाप्येषां प्राधान्याद्यपदेशनम् ॥ १५ ॥  
 हन्त भो कान्त पञ्चेषो मत्कुचाञ्चितकुङ्कुमैः ।  
 किम्रीरितं त्वदङ्गं यत्तदद्यानङ्गतां गतम् ॥ १६ ॥  
 वन्दे पादारविन्दं तदैन्दिरं रागमन्दिरम् ।  
 मिलिन्दायितमानन्दाद्यत्र मौकुन्दमौलिना ॥ १७ ॥

रसादिभेदाष्टके रसवदाद्यलंकारविशेषभेदचतुष्टयत्वं विधत्ते—रसस्त्वित्यादि-  
 सार्धेन । तत्र गुणीभूतव्यङ्ग्यो रसो रसवदलंकारः, तथैव भावः, प्रेयोऽलंकारः,  
 तयोहंकरसभावयोः आभासकौ रसाभासभावाभासौ, ऊर्जस्वदलंकारः । तु पुनः  
 भावशान्त्यादिचतुष्कं भावशान्तिभावोदयभावसंधिभावशाबल्यं समाहितोऽलंकारः,  
 इत्युक्तरूपाः रसादयोऽष्टौ रसालंकारनामकाश्चतुर्भेदाः रसवदादिचतुःप्रकाराः  
 स्युरित्यन्वयः । तदुक्तं काव्यप्रकाशे—‘एते च रसवदाद्यलंकाराः’ इति ॥१२॥१३॥  
 एवं तद्भेदाष्टकमुक्त्वावशिष्टं भेदयुगं स्पष्टयति—अपीति । शब्दार्थयोः शक्ति-  
 मूले लक्ष्यक्रमात्मके लक्ष्यव्यङ्ग्यधकमरूपे वाच्यस्य वाच्यार्थस्यापि अङ्गे अपराङ्गा-  
 मिधे गौणव्यङ्ग्ये भवत इति संवन्धः । अपिशब्देनात्र पूर्वोक्तसाद्यष्टकस्य  
 व्यज्यमानरसाद्यङ्गत्वमेव, प्रकृतभेदयुगे तु अभिधीयमानरसाद्यङ्गत्वमपीति द्योति-  
 तम् । उपसंहरति—एवमिति । विपश्चिता विदुषा एवमुक्तीत्या तत् । अप-  
 राङ्गं गौणव्यङ्ग्यं क्रमादनुक्रमेण दश ज्ञेयं दशसंख्याकं बोध्यमिति योजना  
 ॥ १४ ॥ ननु ध्वन्युदाहरणेष्वपि क्वचिद्गुणीभूतव्यङ्ग्यस्य भेदाद्यैरेतदुदाहरणेष्वपि  
 तेषां च क्षीरनीरवदस्फुटभानरूपः संकरस्तिलतण्डुलवत्स्फुटभेदभानरूपासंख-  
 टिर्वा वर्तत एव, तत्कथं ध्वन्यादिसंज्ञानियम इति चेत्प्राधान्यादेवेत्याह—अस्तीति ।  
 आद्यपदेनालंकारभेदग्रहः प्राधान्यात् अलौकिकचमत्काराविर्भावकधर्ममिशेषत्वल-  
 क्षणमुख्यत्वादित्यर्थः । उक्तं हि काव्यप्रदीपे—‘प्राधान्यं चातिशयितश्चमत्कारः’  
 इति ॥ १५ ॥ तत्र प्रथमं व्यङ्ग्यरसस्याङ्गत्वेन गौणं व्यज्यमानरसाख्यमपराङ्ग-  
 मुदाहरति—हन्तेति । किम्रीरितं ‘चित्रं किम्रीरकल्पापशवलैताश्च कर्तुरे’ इत्य-  
 मराचित्रितमित्यर्थः । इदं हि मदनदाहोत्तरं रतिवचः शोकरूपम् । तत्र  
 प्रथमचतुर्थचरणाभ्यां व्यक्तकरुणस्य द्वितीयादिचरणसूचितः शृङ्गारोऽङ्गमिति  
 ॥ १६ ॥ एवं क्रमागतं भावाङ्गत्वं रसस्योदाहरति—वन्द इति । तत् वक्ष्यमा-  
 णगुणकं ऐन्दिरं इन्दिरायाः इदं लक्ष्मीसंबन्धीत्यर्थः । पादारविन्दं चरणकमलं वन्दे  
 नमस्करोमीत्यन्वयः । अहमिति शेषः । एतेन स्वस्मिन्मानित्वादिस्वाभाव्यं बोधि-  
 तम् । तत्किम् । यत्र मौकुन्दमौलिना मुकुन्दस्य विष्णोरयं मौकुन्दः स चासौ मौलिः  
 किरीटश्चेति तथा तेन । भगवन्मस्तकेनेत्यर्थः । आनन्दात् लक्ष्म्यास्तदानीं मानि-



जानक्यधररागेण रक्तं रावणमानसम् ।

श्रीराम तव वाणेन तेनापि सह शोषितम् ॥ १८ ॥

कौरवः कलयन्नेव कृष्णानयनखञ्जनौ ।

निधनं गामितो येन कृष्णः पुष्पातु मामसौ ॥ १९ ॥

नीत्वेन स्वकरायङ्गस्य तदीयस्तनादिस्पर्शलाभदौर्लभ्येऽप्यनुनयार्थं प्रणामावस  
स्वशिरसस्तदङ्घ्रिसरोरुहस्पर्शमात्रेणैव संतोषादित्यर्थः । मिलिन्दायितं भृङ्गवद  
चरितमिति संबन्धः । भ्रमरो यथा कमल एव सुगन्धादिलुब्धत्वेन तिष्ठति  
तद्वद्भगवताप्युक्तानन्दवशात्स्वशिरः श्रीपदकोकनद एव स्थापितमिति तत्त्वम्  
अत एवोक्तपादपद्मं विशिनष्टि—रागेति । रागो हरिप्रेमा तस्य मन्दिरं अग  
रमित्यर्थः । नन्वधरायङ्गं नायकरागविषयतया वर्णितुमुचितं । चरणे तु तथ  
त्वानौचित्यमेव कविसमये कामशास्त्रे च प्रायेणैवमप्रसिद्धत्वादनुभवपराहतत्वं  
चेत्याद्यस्वरसश्चेत्तर्ह्येवं व्याक्रियताम् । रागः रक्तिमा । शेषं प्राग्बदेव । एवं  
षड्गुणैश्वर्यपरिपूर्णस्य श्रीनारायणस्यापि किमिति पद्मापादपद्मे स्वमस्तकस्था  
नपूर्वकमपि प्रणतिप्रवृत्तिरित्युक्तिः प्रत्युक्ता । तस्याल्लेलोक्यसुन्दरीत्वात्  
अहो यत्पादोऽपि निखिलारुणिमनिलयः किं वाच्यं तदितराङ्गसौष्ठवमिति । पादा  
विन्दमित्येकवचनं तु मानौत्कट्यरोषादर्धपद्मासनेनैकचरणनखकर्तृकभूलेखनस्व  
भाव्यसूचनार्थमेव । शिरसो भ्रमररूपतापि परमादरद्योतनाय मुकुटं समुत्ता  
स्थापितत्वेन तत्केशादिश्यामत्वाद्युक्तैव । अत्र लक्ष्मीविषयककविरतिरूपे भक्त्य  
परनामके भावे देवयोर्विप्रलम्भोऽङ्गम् । यथावा काव्यप्रकाशे—‘कैलासालय  
भाललोचनरुचा निर्वर्तितालक्तकव्यक्तिः पादनखद्युतिर्गिरिभुवः सा वः सत्  
त्रायताम् । स्पर्धाबन्धसमृद्धयेव सुदृढं रुढा यथा नेत्रयोः कान्तिः कोकनद  
नुकारसरसा सद्यः समुत्सार्यते’ इति ॥ १७ ॥ अथ भावस्याङ्गं रसाभासमुदा  
हरति—जानकीति । अत्र तेनापीति तच्छब्दोदितरक्तेन सह रावणमानस  
भो श्रीराम, तव वाणेन शोषितमित्युत्तया भगवद्विषयकरतिभावे जानक्याः जग  
न्मातृत्वेन तद्विषयकरावणानुरागरूपविप्रलम्भशृङ्गारवर्णनस्यानौचित्येनायं रस  
भासोऽङ्गम् ॥ १८ ॥ एवं क्रमागतं भावस्याङ्गं भावाभासमुदाहरति—कौरव  
इति । येन कृष्णेति कृष्णा द्रौपदी तस्याः नयने एव खञ्जनौ चपलत्वादिसा  
धर्म्यात्खञ्जरीटौ तौ कलयन् स्मरन्नेव सन् कौरवः दुर्योधनः निधनं मरण  
गामितः गदायुद्धे भीमसेनं प्रति तदूरुपमर्मस्मृतिजननेन तद्वस्ततो मारित इत्यर्थः  
असौ कृष्णः मां पुष्पात्विति योजना । अत्र भगवद्रत्याख्यभावे द्रौपद्याः पाण्ड  
वपत्नीत्वेन मातृप्रायत्वाद्युर्योधननिष्ठतन्नेत्रस्मृतिरूपभावस्यानुचितविषयत्वेनाभास  
त्वात्स तावदमुख्यत्वादङ्गमेव ॥ १९ ॥ अथ भावस्यैवाङ्गीभूतां भावशान्तिमु

सुन्दरीमञ्जुमञ्जीरसिञ्चितैर्या टणत्कृतिः ।

कामचापस्य साऽदेष्टुः पदाभाब्जेक्षणाद्वृता ॥ २० ॥

शरणीकरणीयोऽसौ रुक्मिणीरमणो नृणाम् ।

यं दृष्ट्वाग्नेऽर्चितं चैद्यो मद्योन्मत्त इवावदत् ॥ २१ ॥

स्तम्बेरमाननः सोऽव्याद्यन्नाममिहिरोदयात् ।

विघ्नोल्काः पलायन्ते स्तब्धीभावं व्रजन्त्यपि ॥ २२ ॥

कान्तादृगन्तकुन्तेन द्रुतं क्लान्तं क्षतं च्युतम् ।

स्वान्तं येषां गतिस्तेषां त्वमेव मदनान्तक ॥ २३ ॥

आश्रयीभूय मुक्तानां स्थितं सदृत्तमण्डले ।

हिरण्यगर्भता प्राप्ता गुणेन ब्रह्मता तु नो ॥ २४ ॥

।हरति—सुन्दरीति । कामेति । आसीदिति शेषः । आदेष्टुरिति च्छेदः ।  
।दिशस्युपदिशतीति तथा तस्य श्रीगुरोरित्यर्थः । पदेति । पदमिव चरण इव आ-  
पत् भाति रक्तत्वमृदुत्वादिना शोभत इति तथा तच्च तदब्जं सरोजं चेति  
।त्येक्षणानि कटवर्तित्वेनाकस्मात्त्वानादिकाले दर्शनादित्यर्थः । गता कामोपशमाद-  
यातेति यावत् । अत्र पद्यदर्शनाद्गुरुचरणस्मृतिव्यङ्ग्यगुरुरत्याख्यभावे सुन्दरी-  
।गजाननमोहादिभावस्य शान्तिरङ्गम् ॥ २० ॥ एवं भावस्यैवाङ्गं भावोदया-  
।यमप्युदाहरति—शरणीकरणीय इति । अक्षरार्थस्तु स्फुट एव । अत्र  
।गवद्रत्याख्यभावस्यैव शिशुपालासूयाभिधभावोदयोऽङ्गम् ॥ २१ ॥ तद्भाषस्यै-  
।ङ्गं भावसंधिमप्युदाहरति—स्तम्बेरमेति । ‘इभः स्तम्बेरमः पद्मी’ इत्य-  
।रास्तम्बे इक्ष्वादिकाण्डे रमते क्रीडत इति स्तम्बेरमो गजस्तस्थाननं यस्य स  
।था गजानन इत्यर्थः । सः अव्यात् पायादित्यर्थः । त्वामिति शेषः । कः त-  
।यत्राह—यदित्यादिना । यस्य नामैव मिहिरः सूर्यस्तस्योदयादित्यर्थः ।  
।नामोच्चारणमात्रेणेति यावत् । विघ्नेति । विघ्ना एव उल्काः दिवाभीता इत्यर्थः ।  
।फुटमन्यत् । अत्र भयमूलकपलायनव्यञ्जितावेगस्य तथा तद्विरुद्धायाः स्तब्धी-  
।भावपदध्वनितजडतायाश्च संधिरव्यादित्याशीः सूचितशिष्यादिरतिभावस्याङ्गम् ।  
।थावा काव्यप्रकाशे—‘असोढा तत्कालोद्गसदसहभावस्य तपसः कथानां  
।वैश्रम्भेष्वथ च रसिकः शैलदुहितुः । प्रमोदं वो दद्यात्कपटवदुषेपापनयने  
।पराशैथिल्याभ्यां युगपदभियुक्तः स्मरहरः’ इति ॥ २२ ॥ एवं तस्यैवाङ्गीभूतां  
।।वशवलतामुदाहरति—कान्तेति । कान्तादृगन्तोऽङ्गनापाङ्ग एव कुन्तो भुशु-  
।ढाख्यायुधविशेषस्तेनेत्यर्थः । द्रुतं भीतं क्लान्तं ग्लानिं प्राप्तं क्षतं विद्धं च्युतं  
।र्च्छितम् । शिष्टं स्पष्टमेव । अत्र क्रमात्रासंग्लानिदेन्यापस्माराणां शवलता  
।रतिभावस्याङ्गम् ॥ २३ ॥ अथ कमप्राप्तं वाच्याङ्गभूतं लक्ष्यव्यङ्ग्यकमात्मकं  
।।वदार्थशक्तिमूलं प्रतिज्ञातापराङ्गं गौणव्यङ्ग्यभेददशकमध्येऽवशिष्टं भेदद्वयं क्रमे-  
।।दाहरति—आश्रयीभूयेत्यादिद्वयेन । गुणेन तन्नुना, पक्षे शान्त्यादिना ।

अस्याः संकुलमालयाः सौरभ्यसमयेऽप्ययम् ।

अलिश्चञ्चल एवेति दृष्ट्वा दूति हरिं व्रज ॥ २५ ॥

नर्तनं वाच्यस्य यत्सिद्धिर्वाच्यसिद्धयङ्गमस्ति तत् ।

इदमेकान्यवक्रुक्तपदगत्यभिदा द्विधा ॥ २६ ॥

मुक्तानां मौक्तिकानां, पक्षे सालोक्यादिमुक्तिं प्राप्तानाम् । एतेनाद्वैतात्मरूपकै-  
चत्यव्युदासः । अन्यथा ब्रह्मता तु नो प्राप्तेति वक्ष्यमाणासाङ्गत्यापत्तेः विदेह-  
मुक्तानामाश्रयीभवनमद्वैतब्रह्मतां विनानुपपन्नमेव । तस्माद्युक्तमेवोक्तमुक्तप-  
दव्याख्यानमिति । आश्रयीभूय स्वास्मिन्तद्व्ययनात्तदवलम्बीभूत्वेत्यर्थः । पक्षे  
अध्यक्षीभूयेति यावत् । चतुराननो हि तल्लोकवासिनां सालोक्यादिमुक्तिभाजामीज्य  
इति प्रसिद्धमेव । अतः सदृत्तमण्डले सदृत्तयोः सुवर्तुलयोः स्तनयोर्यन्मण्डलं तस्मि-  
न्नित्यर्थः । जात्यभिप्रायेणैव मण्डलमित्येकवचनं, पक्षे सदृत्तानां सनकादियो-  
गीन्द्राणां यन्मण्डलं चक्रवालं तत्रेत्यर्थः । स्थितं मुक्ताहारत्वेनावस्थितमित्यर्थः ।  
पक्षे पूज्यत्वेनावस्थायीति यावत् । तथा यद्यपि हिरण्यगर्भता हिरण्यानां तन्मयानां  
मणीनां यो गर्भस्तदन्तर्भागस्तस्य भावस्तथा । सुवर्णमण्यन्तर्गतितेत्यर्थः । पक्षे  
'हिरण्यगर्भो लोकेष्टः स्वयंभूश्चतुराननः' इति कोशाच्चतुर्मुखतेति यावत् । प्राप्ता  
लब्धा तथापि तु ब्रह्मता नो लब्धेत्यनुकर्षादिकं विधायान्वयः । तस्माद्गुणत्यागं  
विना तावदद्वैतात्मत्वं नैवोपलभ्यत इति सएव कार्य इति तात्पर्यम् । इह पूर्वा-  
धेन विधात्रा सह सूचिताप्युपमा तृतीयपादेन वाच्यतां नीता च । तदङ्गं च  
शब्दशक्तिमूलानुरणनलक्षणोऽयं द्वितीयोऽर्थ इति लक्षणसंगतिः । यथावा  
काव्यप्रकाशे—'जनस्थाने भ्रान्तं कनकमृगतृष्णान्धितधिया वचो वैदेहीति  
प्रतिपदमुदश्रु प्रलपितम् । कृता लङ्काभर्तुर्वदनपरिपाटीषु घटना मयाप्तं रामत्वं  
कुशलवसुता न त्वधिगता' इति ॥ २४ ॥ अस्या इति । अक्षरार्थस्तु स्फुट  
एव । अत्रार्थशक्तिमूलं राधायास्तारुण्येऽपि अलिक्वत्कृष्णस्तावच्चपलत्वेनास्याम-  
नासक्त एवेति तं प्रबोधयितुं त्वं गच्छेति राधासख्या दूत्या ज्ञाप्यत इति  
व्यज्यमानं वस्तु भ्रमरमालतीवृत्तान्ताध्यारोपेण तदङ्गतयैव स्थितम् । तथाहि  
पूर्वोदाहृते भेदाष्टके तावत् व्यङ्ग्यार्थयोरेवाङ्गाङ्गीभावः, अस्मिन्भेदयुगे तु वाच्यार्थ-  
व्यङ्ग्यार्थयोरप्यसाविति ज्ञेयम् । यथावा काव्यप्रकाश एव—'आगत्य संप्रति  
वियोगविसंकुलाङ्गीमम्भोजिनीं क्वचिदपि क्षपितत्रियामः । एतां प्रसादयति  
पश्य शनैः प्रभाते तन्वङ्गि पादपतनेन सहस्वरश्मिः' इति ॥ २५ ॥ एवं  
तददोऽगूढमित्यादि प्राचीनोक्तेरित्यत्र काव्यप्रकाशकारिकाभिहितं गौणव्यङ्ग्यस्या-  
ष्टविधत्वं प्रतिज्ञाय तत्रागूढापराङ्गयोर्भेदान्प्रपञ्चयाधुना वाच्यसिद्ध्यङ्गाख्यतद्रेदस्य  
क्रमगतत्वात्तत्स्वरूपं विवृण्वंस्तद्रेदयुगं सलक्षणं संक्षिपति—नर्त इति । यस्य  
कृते विना वाच्यस्य शक्यार्थस्य सिद्धिरन्वयोपपत्तिर्न भवति तद्वाच्यसिद्ध्यङ्ग-  
मस्तीत्यन्वयः । तस्माद्वाच्यसिद्धिनियतपूर्ववृत्तित्वं वाच्यसिद्ध्यङ्गत्वमिति तल्लक्षणं

श्रुत्यन्तमपि संप्राप्य मलिनात्मैव लौल्यतः ।

मनः पद्याङ्गनापाङ्गस्त्वं चाप्यञ्जनरञ्जनात् ॥ २७ ॥

फलितम् । ननु भवत्वेवं तल्लक्षणं तथापि तद्विविधं केन भेदेनेत्यत आह—  
इदमित्युत्तरार्थेन । इदं वाच्यसिद्ध्यङ्गं गौणव्यङ्ग्यम् । एकेति । एकश्च अन्यः  
वाच्यार्थं वक्तुः सकाशाद्भिन्नश्वेत्येकान्यौ तौ च तौ वक्तारौ चेति तथा ताभ्यामुक्ते  
उच्चारिते ये पदे तयोर्गच्छतस्ते तथा तयोर्भावस्तेन या भित्तयेत्यर्थः । अयं भावः—  
उक्तलक्षणं वाच्यसिद्ध्यङ्गं हि क्वचिद्यो वाच्यार्थस्य वक्ता स एव तत्सिद्धिहेतुभूत-  
व्यङ्ग्यार्थघटकपदस्यापि वक्ता भवतीति तत्रेदमेकवक्तृगपदवाच्याङ्गसंज्ञकं भवति ।  
क्वचित्तु वाच्यार्थवक्तुः सकाशादन्य एव कश्चिद्व्यङ्ग्यार्थघटकपदवक्ता भवतीति  
तत्रेदमन्यवक्तृकपदवाच्याङ्गसंज्ञकं च भवतीत्येवं धर्मद्विविध्यात्तस्य द्विविधत्वं बोध्य-  
मिति । एवमेवोक्तं काव्यप्रदीपे—वाच्यसिद्ध्यङ्गं द्विधा, एककर्तृकपदवाच्यगम-  
न्यकर्तृकपदवाच्यं चेति ॥ २६ ॥ तत्राद्यमुदाहरति—श्रुत्यन्तमपीति ।  
'इदं हि मुमुक्षोरेव संस्कारवशात्कामिनीनयनान्तासक्तं स्वचेतःप्रत्येव सोपालम्भं  
वचः । हे मनः, अङ्गनापाङ्गः कान्तादगन्तः, त्वं च श्रुत्यन्तमपि कर्णान्तिकप्रदे-  
शमपि, पक्षे वेदान्तशास्त्रमपि संप्राप्य सम्यक्, पुंवशीकरणनैपुण्यपूर्वकं लब्ध्वे-  
त्यर्थः । पक्षे साधनचतुष्टयपूर्वकं श्रवणमननादिभिरुपेत्येति यावत् । लौल्यतः  
'लोलध्वलसतृष्णयोः' इति कोशाच्चाद्यत्यात्सतृष्णत्वाच्चेति क्रमात् पक्षद्वयेऽपि  
बोध्यम् । तथा अञ्जनेति । अञ्जनं कज्जलं तेन रञ्जनं रङ्गपूरणं तस्मात्, पक्षे  
अञ्जनवत्काष्ण्यात्तमोरुपमज्ञानं तेन रञ्जनं तत्कल्पितशब्दादिविषयेषु परितोषणं  
तस्मादित्यर्थः । अविद्यामूलकविषयपारवश्यादपीति यावत् । मलिनात्मैव असि-  
तरूप एवास्तीति त्वं पश्येति योजना । पक्षे रजस्तमःकलुषितस्वरूपमेवासीति  
त्वमेव पश्येति प्राग्वत् । इदमत्राकृतम्—रे मनः, त्वं यदि सौन्दर्यातिशयमारोप्य  
कान्ताकटाक्षे लुभ्यसि तर्हि मया त्वद्रोधसहस्रेऽपि साधिते त्वं कदाचिन्मां वच-  
यित्वा स्वाभिमतं यास्यस्येवातोऽहमेव त्वां तदवलोकनेऽनुमोदयामि परंतु यदि  
त्वत्तत्तत्र गुणाधिक्यं स्यात्तदा चक्षुर्व्यवधानमपि तृणीकृत्य तन्निरीक्षणाय यति-  
तव्यमेव तत्सूक्ष्मीत्या नैव पद्यामोऽतस्त्वमात्मानमेव तथानुरागेणानिशं पश्य । यदत्र  
न चक्षुर्व्यवधानमपीत्युपालम्भध्वननाद्वेदान्तपरिशीलनेऽपि कज्जलरञ्जिते रक्तमां-  
समये तरुणीदृगन्तेऽथ यदि तेऽनुरागस्तर्हि धिगस्तु त्वां विषयासक्तमविद्याप्र-  
स्तमनुपमरजस्तमोविक्षिप्तं च । तस्मात्सर्वदा सावधानीभूय सर्वथा यावद्वैतरा-  
गत्यागोऽपि संप्राप्य किं पुनः कनककामिन्यादिविषयः स त्वयेति । अत्र श्रुति-  
पदे वेदः, लोलपदे सतृष्णत्वं, अञ्जनपदे अज्ञानं, रञ्जनपदे परितोषणं चेति  
श्रुत्यादिशब्दार्था व्यङ्ग्यास्ते च वर्ण्यधर्मैक्यकथनलक्षणस्य वाच्यस्यैव तुल्ययोगि-  
तालंकारस्य सिद्धेरङ्गम् । यथावा काव्यप्रदीपकारस्य—'तादृग्भूतरसप्रसादकक-  
क्षोदाम्बुधारायिता जीयासुः कविरत्नशाण भवतस्तास्ता वचोभङ्गयः । अर्थादि-

शैवानामपि हास्माकं कथं स्मरशरव्यथा ।  
 इति भक्तगिरा गौरीपतिः पुलकितोऽवतात् ॥ २८ ॥  
 तदस्फुटं विदग्धानामपि यत्र लघु स्फुटम् ।  
 एकधैवेदमावोध्यं गूढव्यङ्ग्यापराभिधम् ॥ २९ ॥  
 मनःसत्त्वे तु विक्षेपस्तदसत्त्वे लयो ध्रुवम् ।  
 तत्सत्त्वासत्त्वनिर्मुक्तं मनः शंभोऽस्तु मे सदा ॥ ३० ॥

ग्रहिणः पुरातनतरान्सद्यो नवान्कुर्वती याभिः कल्पमहौपधीभिरगदंकार  
 भारती' इति । अत्र रत्नप्रसाद इत्यत्र जलप्रसादरूपोऽर्थो व्यङ्ग्यः, सच वाच्य  
 कृतकक्षोदाम्बुधारोपमाया अङ्गमिति । अत्र वाच्यव्यङ्ग्यार्थघटकपदयोरेक  
 वक्तव्याद्योदाहरणत्वं ज्ञेयम् ॥ २७ ॥ द्वितीयमुदाहरति—शैवानामपी  
 पदयोजना तु विस्पष्टैव । पूर्वार्धे व्यर्थेत्युत्तरमस्तीति तथोत्तरार्धे अवतादित  
 प्राक्त्वां मां जगद्वैद्यध्याहारमात्रं कर्तव्यम् । अवतात् रक्षलित्यर्थः ।  
 शैवेति स्मरारेस्तत्र सेवकानां लच्छत्रुकृता पीडा त्वयैव परिहरणीयेति । अ  
 यतः सा पीडा वर्तत एवातः सुतरामिदमनुचितमेव परमेश्वरस्य भवत इति  
 इति अनुक्रोशश्चेत्यादिव्यज्यते । तच्चोत्तरार्धाभिहितार्थस्याङ्गं, नोचेद्गौरीपता  
 पुलकित्वानुपपत्तेः । नचास्य वाच्याङ्गत्वम् । निरुक्तव्यङ्ग्यैर्विना प्रकृतवाच  
 पुषोऽप्यलाभात् तत्र तु आश्रयीभूयेत्यत्र गुणादिपदद्योतितशान्त्याद्यर्थव्य  
 विनापि निरुक्तचतुराननोपमायास्तथा अस्याः संकुल्येत्यत्र मधुपमालतीवृत्तान  
 राधाकृष्णकथां विनापि सिद्धेश्च । अत्र व्यङ्ग्यकपदवक्तुर्मक्षाद्वाचकपदव  
 कश्चिदाशीःप्रदाताऽन्य एवेत्यस्य द्वितीयोदाहरणत्वं युक्तमेवेति । यथावा का  
 प्रकाशे—'गच्छाम्यच्युत दर्शनेन भवतः किं प्रीतिरुत्पद्यते किंचैवं विजनस्थ  
 तजनः संभावयत्यन्यथा । इयामन्त्रणभङ्गिसूचितवृथावस्थानखेदालसामा  
 ध्यन्पुलकोत्कराञ्चिततनुं गोपीं हरिः पातु वः' इति ॥ २८ ॥ अथ कमप्र  
 मस्फुटं स्पष्टयति—तदिति । विदग्धानामपि सहृदयानामपीत्यर्थः ।  
 शीघ्रम् । किमस्य प्राग्वन्नानात्वं नेत्याह—एकधैवेति । आवोध्यं सूरिभि  
 ज्ञेयमित्यर्थः । तस्य संज्ञान्तरमप्याह—गूढेति ॥ २९ ॥ तदुदाहरति—म  
 सत्त्व इति । मनसो हृदयाभिधस्य अन्तःकरणस्य यत्सत्त्वं विद्यमानत्वं ता  
 न्स्तीत्यर्थः । विक्षेपः जाग्रदादिद्वैतावभासो भवतीत्यर्थः । तर्हि निरुक्तवि  
 पोपशमार्थं तदसत्त्वमेव संपाद्यमिति चेत्तत्रापि दोषं विशदयति—तदस  
 इति । लयो निद्रा । तदुक्तं गौडपादीये—'लीयते हि सुषुप्तौ तन्निगृहीतं  
 लीयते' इति । तस्माद्वेतोः सत्त्वासत्त्वेति सत्त्वासत्त्वाभ्यां निर्वचनानर्हत्वा  
 निर्मुक्तं नाम मिथ्यैव मे मनः शंभो, त्वत्प्रसादेन सर्वदास्तु निरन्तरं ममैवं वो  
 स्फुरत्वित्यर्थः । यद्वा असंप्रज्ञातसमाध्यवसरेऽपि मनसो ब्रह्मैकाकारत्वेन सत्त्वा  
 शून्यत्वं घटत एवेति तदवस्थमेवाखण्डं भवत्विति । अत्रैवंविधव्यङ्ग्यार्थं

शक्यव्यङ्ग्यार्थयोर्यत्र प्राधान्यं संशयाविलम् ।

तदेकधैव संदिग्धप्राधान्यमवबुध्यताम् ॥ ३१ ॥

माधवं तिर्यगीक्षन्त्या राधया फुल्लमल्लिका ।

न्यधायि निजधम्मिल्ले पाणिपल्लवरागिणी ॥ ३२ ॥

जयदेवास्तु संदेहे व्यङ्ग्ययोरिदमूचिरे ।

किं दुर्जनानवेक्ष्यैव सर्पाः पातालमाविशन् ॥ ३३ ॥

बुधानामपि इदिति दुर्बोधादुक्तलक्षणत्वं बोध्यम् । यथावा चन्द्रालोके—‘अस्फुट स्तनयोरग्र कोकसादृश्यवन्मतम् । कुङ्कुमाक्तं स्तनद्वन्द्वं मानस मम गाहते’ इति । मानससरोवगाहस्य कोकधर्मत्वाद्गत्र तत्सादृश्यं व्यज्यमानमपि गूढमेवेति ॥ ३० ॥ ततः संदिग्धप्राधान्यं लक्षयति—शक्येति । संशयाविलं संशय-प्रस्तमिति यावत् ॥ ३१ ॥ तदुदाहरति—माधवमिति । माधवं लक्ष्मीरमण नतु कृष्णम् । एतेनाचिन्त्यसौन्दर्यादिगुणमण्डितत्वं बोध्यते । तिर्यक् कटाक्षेण-त्यर्थः । अनेन गूढानुरागः सूचितः । परकीयात्वेन लोकापवादभीतिश्च । ईक्षन्त्या पश्यन्त्या एतादृश्या राधया फुल्लमल्लिकाविकसितं मल्लिकाकुसुमं नतु तत्कलिकापि । एवं च प्रमोदातिशयो च्यनितः । निजेति । ‘धम्मिल्लः संयताः कचाः’ इत्यमराभिजनिबद्धचिकुरनिकुरम्ब इत्यर्थः । न्यधायि गुम्फितत्वेन स्था-पितेति यावत् । अतएव तात्कालिकीं तां वर्णयन्विशिनष्टि—पाणीति । पाणि-पल्लवस्य करकिसलयस्य रागोऽरुणिमा यस्यां सा तथा । एतेन तदानीं तत्र विचित्रशोभावत्त्वं व्यज्यते । अत्र लक्ष्मीपतिं कटाक्षेण वीक्ष्य स्त्रीये निबद्धकच-निचये प्रोन्मीलितस्य करतलरागारक्तस्य मल्लिकाप्रसूनस्य राधिकाकर्तृकावतं-सनवर्णनरूपवाच्यार्थस्यैव प्राधान्यमुताय ज्योत्स्न्याङ्गमल्लिकानिकुञ्जे भो श्रीकृ-ष्णाहं त्वां विपरीतरतेन तोषयिष्यामीति सकेतादिसूचनलक्षणस्य धम्मिल्लनि-प्रकृष्णत्वादिना मल्लिकायां शुक्रत्वादिना तस्यास्तदुपरि निधानेन तत्र पाणीत्यादि-हेतुद्योतनेन च व्यङ्ग्यार्थस्य वा मुख्यत्वमित्युभयत्रापि साधकवाधकयोरभा-वात्संदेहः ॥ ३२ ॥ निरुक्तसंदिग्धप्राधान्ये मतान्तरमाह—जयदेवा इति । आदरार्थं बहुवचनम् । लक्षणवैलक्षण्यार्थं तु शब्दः । व्यङ्ग्ययोः व्यङ्ग्यार्थयोरेव संदेहे प्राधान्यसंशये सति इदं संदिग्धप्राधान्याभिधं गौणव्यङ्ग्यभेदमूचिरे चन्द्रालोके प्रतिपादयामासुरिति योजना । तद्यथा—‘संदिग्धं यदि संदेहो दैर्घ्या-द्युत्पलयोरिव । संप्राप्ते नयने तस्याः श्रवणोत्तंसभूमिकाम्’ । टीकाप्यस्य राकाग-माह्वया । दैर्घ्यादि चोत्पलं चेति द्वन्द्वः । उत्पलपदेनोत्पलसादृश्यम् । तेन श्रव-णोत्तंसभूमिकां गते इत्यनेन दैर्घ्योत्पलसादृश्ययोः कस्य प्राधान्येन व्यङ्ग्यत्व-मिति संदेह इत्यर्थ इति । तदुदाहरति—किमिति । अत्र दुर्जनेष्वनृतवादिता-दिना सर्पापेक्षयापि द्विजिह्वाधिक्यलक्षणं व्यङ्ग्यं प्रधानमुत निरपराधं परा-पकारित्वलक्षणं तत्प्रधानमिति द्वयोर्व्यङ्ग्यार्थयोरेव संदेहालक्षणसमन्वयः ॥ ३३ ॥

यत्रैतयोः सम ज्यैष्ठ्यं तुल्यप्राधान्यमस्ति तत् ।  
 काकाक्षिप्तं तु यद्यङ्ग्यं तत्तथा यदसुन्दरम् ॥ ३४ ॥  
 दृढग्रीनां बालशैवालां भ्रूवीचिं स्तनचक्रकाम् ।  
 के पुंसृगा न भ्रावन्ति तरुण्याख्यतरङ्गिणीम् ॥ ३५ ॥  
 नत्वेकान्ते वनान्तेऽहं शान्तः संचिन्तये चित्तिम् ।  
 क्षिप रे मार नाराचान्कान्ताभ्रूचापकुञ्चितान् ॥ ३६ ॥

एवं गौणव्यङ्ग्यभेदपक्षकं प्रपञ्चयेदानीं तुल्यप्राधान्यादितद्वेदत्रयं संक्षेपेण  
 यति—यत्रेत्यादिना । एतयोः शक्यव्यङ्ग्यार्थयोः । ज्यैष्ठ्यं प्राधान्यं क  
 यत् व्यङ्ग्यं काकाक्षिप्तं नाम काकन्यथानुपपत्तिसिद्धमेव तत् तथा नाम व  
 क्षिप्तसंज्ञं भवति । तु पुनः यत् व्यङ्ग्यं असुन्दरं वाच्यात् अचमत्कारिः ।  
 तथा नाम असुन्दरसंज्ञं भवतीत्यन्वयः ॥ ३४ ॥ त्रितयमपि क्रमेणोदाहरति  
 दृढग्रीनामित्यादिभिः । दशावेव मीनौ यस्यां सा तथा ताम् । तथा बाले  
 बाला एव शैवालं यस्यामित्यादिप्राग्वत् । एवं भ्रूवीचिं भ्रूवावेव वीची च  
 यस्याम् । किंच स्तनेति स्तनावेव चक्रौ चक्रवाकौ यस्याम् । स्फुटमन्य  
 अत्र तरुण्यां नदीरूपत्वोक्त्या पुंसु मृगरूपत्वोक्त्या च तां प्रति तत्कर्तृकध  
 रूपवाच्यार्थस्य तथा मृगरूपकान्यथापत्तिसिद्धेन तरुण्यां मृगजलनदीवन्मि  
 वेन किंशब्दाक्षिप्तेन तदधावनशीलधन्यत्वेन च प्रेक्षावद्भिः सर्वथा तदनु  
 स्त्याज्य एवेति व्यङ्ग्यार्थस्य च चमत्कारजनकत्वसाम्यात्तुल्यप्राधान्यत्वं बोध्य  
 यथावा चन्द्रालोके—‘तुल्यप्राधान्यमिन्दुत्वमिव द्वाच्येन साम्यभृत् । व  
 त्वदाननरुचा म्लानिमेति सरोरुहम्’ इति ॥ ३५ ॥ नत्त्विति । अहं सा  
 शान्तः सन् एकान्ते निर्जने । एतेन विक्षेपहेत्वभावः सूचितः । ईदृशे  
 वनान्ते नत्वन्तःपुरे । एवंच वैराग्यातिशयो द्योतितः । तत्रापि चित्तिं  
 नतु युवतिम् । अनेन विवेकवैपुल्यं व्यज्यते । नतु संचिन्तये । काका न स  
 गपरोक्षानुभूतिपूर्वकं चिन्तनशब्दितध्यानाख्यवृत्त्येकतानताविषयीकरोमि किं  
 अपितु करोम्येव तथेत्यर्थः । अतः रे इति तुच्छतावद्योति संबोधनं ।  
 ‘मदनो मन्मथो मारः’ इत्यमरादरे कामेत्यर्थः । यद्वा मारयति कामुकान्विनाश  
 तीति तथा नतु मदन इत्यावत् । एतेन कामिदारणनैपुण्यं ध्वन्यते । नारा  
 इन्दीवरादिपुष्पमयांस्त्वच्छरानित्यर्थः । क्षिप मोचयेति योजना । ननु त  
 ल्यक्ता बाणाः किं करिष्यन्तीत्यतस्तान्विशिनष्टि—कान्तेति । कान्ता र  
 तस्याः भ्रूरेव चापस्तेन कुञ्चिताः आकर्णमाकृष्टास्तान् । कामिनीकटाक्षलक्ष  
 निति यावत् । तस्मादुक्तलक्षणे मयि निरुक्तस्मरसायकाः किं करिष्यन्तं  
 भावः । अत्र चित्तिं विचिन्तयाम्येवेति व्यङ्ग्यं काकाक्षिप्तं बोध्यम् ॥ ३६ ॥

गुरुपादनखोद्योतैर्जाड्यं चिन्तामणौ गतम् ।

तदङ्गुल्येकसर्वस्वः स्वर्द्धुमः कल्पपादपः ॥ ३७ ॥

भेदास्त्वेतस्य विज्ञेया अप्यन्ये ध्वनिभेदवत् ।

विना स्वकविनेत्युक्तिवस्तुनालंकृतिध्वनीन् ॥ ३८ ॥

गुरुपादेति । गुरुपादनखानां उद्योतैः 'प्रकाशोद्योत आतपः' इत्यमरात्तीव्रप्रकाशे-  
रित्यर्थः । जाड्यं जडत्वं, पक्षे 'शिशिरो जडः' इत्यमराच्छैत्यमिति यावत् । तथा  
स्वर्द्धुमः यतः तदिति । तयोः गुरुपादयोः अङ्गुलयः एकं केवलं सर्वस्वं किसलयत्वेन  
परमघनं यस्य स तथा गुरुचरणाङ्गुलिमात्रनिजनिधान इत्यर्थः । भूत एव  
कल्पेति । संकल्पितदानदक्षोऽस्तीत्यर्थः । यद्वा कल्पस्य महासमर्थस्य श्रीगुरोः  
पादौ पाति स्वदारुपादुकाद्वारा रक्षतीति तथा यभूवेत्यध्याहृत्य योज्यम् । अत्र  
पूर्वार्धे गुरुपादयोर्नखावलेरज्ञाननाशकत्वं चिन्तामणितोऽप्यधिकं चिन्तितदावृत्तं  
च तथोत्तरार्धे भृदुत्वसुरभित्वावृणत्वादि च तदङ्गुलीषु तथा तत्सेवकानामप्य-  
न्याभिलषितदानदक्षत्वादि च यद्यङ्गं तदुक्तवाच्यार्यादमुन्दरमेव ततोऽधिक-  
चमत्काराजनकत्वादिति लक्षणसंगतिः । ननु प्रागगूढाख्यगौणव्यङ्ग्यस्य वाच्य-  
चमत्कृत्याख्यस्यैवं लक्षणस्य काव्यभेदस्यास्मिन्नेव रत्ने सप्तमश्लोके निरुक्तत्वा-  
दस्य त्वमुन्दरमिति नाममात्रेणैव भेदात्पीनरुक्त्यापत्तिरिति चेन्न । तस्यैतस्य च  
सामान्येनैक्यावभासेऽपि सूक्ष्मविचारे भूतिरवैलक्षण्यात् । तथाहि वाच्येति  
मुन्दर इत्यादितल्लक्षकवाक्ये व्यङ्ग्याद्यातिमुन्दरत्वं वाच्यचमत्कृतित्वमिति  
तल्लक्षणं बोधितम् । इह तु यदमुन्दरमित्येतल्लक्षकवाक्ये वाच्यादचमत्कारिव्य-  
ङ्ग्यत्वममुन्दरत्वमित्येतल्लक्षणमावेदितमिति कथं नानयोः स्वरूपभेदः । यथा  
श्लोके शौक्लपादधिकस्निग्धरसत्वं घृतत्वमथ स्निग्धरसादनधिकशुद्धत्वं नवनीत-  
त्वमिति लक्षणभेदेन तयोर्भेदस्ततस्तदास्वादभेदश्च सुप्रसिद्धस्तद्वत्प्रकृतेऽपि न  
तौ दण्डखण्डितामिति । तस्माद्वाच्यचमत्कृतौ व्यङ्ग्यार्थापेक्षया वाच्यार्थस्यै-  
वाधिकचमत्कारकारित्वममुन्दरे तु व्यङ्ग्यार्थवाच्यार्थयोरुभयोरपि चमत्काराज-  
नकत्वसाम्यमिति सर्वमवदातम् ॥ ३७ ॥ एवं प्रतिज्ञानुरोधेन गौणव्यङ्ग्याख्य-  
स्योत्तमकाव्यस्य संक्षेपः सलक्षणं सोदाहरणं भेदान्प्रपञ्च्य ध्वन्याख्योत्तमोत्तम-  
काव्यभेदवदस्यापि शक्त्यादिमूलान्भेदानूह्यत्वेन विदधत्तत्र प्रतिप्रसवमप्याह—  
—भेदास्त्यति । निरुक्तभेदविलक्षणभेदान्तरकथनार्थस्तुशब्दः । अपिः  
समुच्चये । एतस्य निरुक्तगौणव्यङ्ग्यस्य अन्येऽपि शक्त्यादिमूला भेदाः ध्वनि-  
भेदवत् प्रागुक्तोत्तमोत्तमकाव्याख्यध्वनिविभेदसममित्यर्थः । विज्ञेयाः स्वयमूह्य-  
त्वेन बोद्धव्या इति संबन्धः । ननु किं यावन्तो ध्वनिभेदास्तावन्तोऽप्यस्य  
ते सन्ति नेत्याह—विनेति । कविश्च तत्कल्पितनेता चेति कविनेतारौ तयोर्धे-  
उक्ती काव्यकर्तृतदूहितनायकवचने इति यावत् । स्वतः स्वभावात्तथा कविने-  
त्रुक्तिभ्यां च सिद्धं यद्वस्तु कथाजातं तेनेत्यर्थः । जात्यभिप्रायमेकवचनम् ।



अलंकारस्य रसवन्मुख्यत्वादुक्ततद्धनौ ।

न गौणव्यङ्ग्यता वाच्यवस्तुनस्तदभावतः ॥ ३९ ॥

अलंकृत्या त्वलंकारध्वनौ सास्त्येव यत्तदा ।

वाच्यस्योत्कटता योगो गौणं व्यङ्ग्यप्रयोजकः ॥ ४० ॥

यद्येवं तर्हि वाच्येन रसेनालंकृतेध्वनौ ।

तत्त्वं स्यादिति चेन्नास्य नित्यव्यङ्ग्यत्वनिर्णयात् ॥ ४१ ॥

अलंकृतीति । अलंकारध्वनीन्विना अन्येऽपि भेदा विज्ञेया इति पूर्वणान्वयः तदुक्तं ध्वनिकृता—‘व्यज्यते वस्तुमात्रेण यदालंकृतयस्तदा । ध्रुवं ध्वन्यङ्गतासां काव्यवृत्तेस्तदाश्रयात्’ । इति । ध्वन्यङ्गता ध्वनिव्यवहारहेतुता तास निरुक्तालंकृतीनां काव्यवृत्तेः काव्यजीवनस्य तदाश्रयात् । ‘रसालंकारमुख्यत्वभेदेनेदं भवेद्विधा’ इत्यादिप्रथमोक्तरीत्या अलंकारावलम्बित्वादित्यर्थः ॥ ३८ । ननूक्तप्रतिप्रसवे को हेतुस्तत्राह—अलंकारस्येति । रसालंकारेत्याद्युक्तपद्धत्य अलंकारस्य रसवन्मुख्यत्वात्प्रधानत्वाद्धेतोरुक्ततद्धनौ निरुक्तवस्तुनालंकारध्वनौ गौणव्यङ्ग्यता न भवतीति योजना । नचैवं तर्हि वस्तुनोऽप्यस्तु मुख्यत्वमिति वाच्यम् । वस्तुमात्रापेक्षया अलंकारस्य चारुत्वनियमादिति काव्यप्रदीपोक्तेस्तथानुभवाच्चेत्याह—वाच्येति । वाच्यं यद्वस्तु तस्येत्यर्थः । तदभावत मुख्यत्वाभावाच्च उक्ततद्धनौ न गौणव्यङ्ग्यतेति हेत्वन्तरमपि दार्ढ्यार्थं पूर्वं त्रैव बोध्यम् । अयमाशयः—वस्तुनालंकारध्वनिः गौणव्यङ्ग्यत्वाभाववान् रसस्येवालंकारस्याप्याह्लादकत्वेन मुख्यत्वात् । उभयामुख्यीभूतलोककथाभिध्वस्तुभिन्नत्वाच्च रसध्वनिवदिति प्रयोगः पर्यवस्यति । प्रतिबन्दीकृतवस्तुनश्चारुत्वनियमाभावस्योक्त्या तन्मोचनेनेति ॥ ३९ ॥ ननु भवत्वेवं वस्तुनालंकारध्वनने गौणव्यङ्ग्यत्वाभावस्तथाप्यलंकारेणैव यद्वनने तु किं गौणव्यङ्ग्यता उत ध्वनित्वमेव । नाद्यः । तथात्वे वस्तुनालंकारध्वनावपि विशेषाभावात्तदापत्तेः । नान्त्यः । प्रतिज्ञाभङ्गप्रसङ्गादिति चेदाद्यमङ्गीकृत्य द्वितीयं परिहरति—अलंकृत्या त्विति । तुशब्दः पुनरर्थे । अलंकृत्या अलंकारध्वनौ सा गौणव्यङ्ग्यता अस्त्येव । एवकारः पूर्वान्वयी । तेन गौणव्यङ्ग्यतैवास्ति नतु ध्वनित्वमित्यर्थः । तत्र हेतुः । यदित्यादिना । यद्यस्मात्तदा तस्मिन्नवसरे । गौणेति । गुणीभूतव्यङ्ग्यत्वापादकः वाच्यस्य शक्यस्यालंकारस्य । उत्कटेति । मुख्यत्वयोगः निरुक्तीत्या व्यङ्ग्यालंकारापेक्षया वाच्यालंकारस्य अधिकचमत्कारित्वेन प्राधान्यसंभवोऽस्त्येवेत्यनुकृष्यान्वयः ॥ ४० ॥ ननु भवत्वेवमलंकारेणालंकारध्वनौ व्यवस्था तथापि रसेनालंकारध्वनौ तु किं गौणव्यङ्ग्यत्वमाहोस्वित् ध्वनित्वम् । अन्त्ये प्रतिज्ञाभङ्गः । आद्ये यथावस्त्वपेक्षया अलंकारस्य मुख्यत्वात्तेन तद्धनौ न गौणव्यङ्ग्यता किंतु ध्वनित्वमेवेत्यधुनैवोपपादितं तद्वद्रसापेक्षयापि तन्मुख्यत्वं केन वार्यते । बाढमितिचेत्पुनस्तादः

तदेवं सगुणीभूतव्यङ्ग्यैरित्यादिना तथा ।

सालंकारैरिति प्राचां वचसेदमनन्तथा ॥ ४२ ॥

भवत्वेवं तदानन्त्यं तथाप्युक्तं तु यद्रसे ।

व्यङ्ग्यतैव नतु कापि शक्यत्वमिह पृच्छ्यते ॥ ४३ ॥

प्रत्यक्षाद्यक्षपादेष्टान्यतमं मानमत्र ते ।

अर्थापत्त्यादिमादृष्टान्यतरद्वेति भण्यताम् ॥ ४४ ॥

वस्थ्यमेवेत्याशयेन शङ्कते—यद्येवमिति । वस्तुनः अमुख्यत्वादलंकारस्य मुख्यत्वाद्वस्तुना अलंकारध्वनौ न गौणव्यङ्ग्यत्वं किंतु ध्वनित्वमेवेत्येवं यदि नियम्यते तर्हि वाच्येन शक्तिवृत्तिगम्येन रसेन अलंकृतेध्वनौ तत्त्वं ध्वनित्वं स्यादिति शङ्काप्रन्थार्थः । तत्र समाधत्ते—इतिचेन्नेति । इतिचेदिति पदद्वयं निरुक्तशङ्कानुवादार्थम् । कुतो नेदं वाच्यमित्यत्र हेतुः—अस्येत्यादिना । अस्य रसस्य । यदि रसस्य वाच्यत्वं यदि वा अलंकारादमुख्यत्वं स्याच्चेद्वदेतेयमाशङ्कापि । तदेव नास्तीति कुड्यचित्रन्यायात्रैतत्प्रश्नस्यापि संभव इति भावः । उक्तं हि काव्यप्रकाशे 'तस्य नित्यव्यङ्ग्यत्वम्' रसादिलक्षणस्त्वर्थः स्वप्नेऽपि न वाच्यः' इति । विस्तरस्तु काव्यप्रदीपादौ बोध्यः ॥ ४१ ॥ उपसंहरति—तदेवमिति । इदं गौणव्यङ्ग्यम्—'सगुणीभूतव्यङ्ग्यैः सालंकारैः सह प्रभेदैः स्वैः । संकरसंस्पृष्टिभ्यां पुनरप्युद्योतते बहुधा' इति काव्यप्रकाश एव ध्वनिकृतः, तथा 'सालंकारैर्ध्वनेस्तैश्च योगः संस्पृष्टिसंकरैः' इति तत्कारिकाकारस्य च वचनेन तदानन्त्यं ज्ञेयमिति ॥ ४२ ॥ अथोक्तानन्त्यमङ्गीकृत्य प्रागुक्तं रसस्य व्यञ्जनावृत्तिमात्रगम्यत्वमनूय तत्र प्राहुं प्रतिजानीते—भवत्विति । एवं निरुक्तरौत्या तदानन्त्यं तस्य गौणव्यङ्ग्यत्वाद्युत्तमकाव्यस्य यत् आनन्त्यं असंख्यातभेदभिन्नत्वं तद्भवत्विति संबन्धः । नैवात्र वयं विवदामह इति भावः । तथापि एवं तदानन्त्यसत्त्वेऽपि तु पुनः यदुक्तं रसे व्यङ्ग्यतैव नतु कापि शक्यत्वमिति इह अस्मिन्नेवे पृच्छ्यते मया प्रश्नः क्रियत इति योजना । व्यञ्जनामात्रगम्यत्वं अस्य नित्यव्यङ्ग्यत्वनिर्णयादित्युक्तं यत्तदिह विचारे क्रियमाणे नैव संभवतीति भावः ॥ ४३ ॥ तत्र किं मानमिति पृच्छंस्तार्किकसंमतप्रत्यक्षादिप्रमाणचतुष्टयवादे मीमांसकसंमततत्सहि-  
तार्थापत्त्यादिप्रमाणपदकवादे च विकल्पयति—प्रत्यक्षादीति । अक्षपादो गौतमः तस्य यानीष्टानि प्रत्यक्षं आदि येषां तानि प्रत्यक्षादीनि तानि च तान्यक्ष-  
पादेष्टानि गौतमसंमतानि 'प्रत्यक्षानुमानोपमानशब्दाः प्रमाणानि' इति तत्सूत्रान्मा-  
नानि तेषां मध्ये अन्यतममित्यर्थः । अत्र निरुक्तविषये ते तव मानं संमतं कि-  
मस्ति, यद्वा अर्थापत्त्यादीति । आदिपदाद्योग्यानुपलब्धिः । अनयोर्मध्ये  
अन्यतरद्वा अत्र ते मानं संमतं किंचिदस्तीति भण्यतामुच्यतामित्यन्वयः

तत्रार्थे संप्रयुक्ते यद्विज्ञानं तनुते स्फुटम् ।

किं तद्रूपेन्द्रियेणासौ प्रत्यक्षाख्येन बुद्ध्यते ॥ ४५ ॥

किंवा सैव्याप्तिके व्याप्ये पक्षधर्मतया मतिः ।

या तल्लक्षणकेनानुमानेनैवावधार्यते ॥ ४६ ॥

तुल्ये तत्पदवाच्यत्वरूपवाक्यार्थधीवपुः ।

उपमानं यदेतस्मादेव निर्णीयतेऽथवा ॥ ४७ ॥

॥ ४४ ॥ तत्र क्रमेण प्रत्यक्षादिषण्णामपि प्रमाणानां प्रत्येकं लक्षणानि संक्षि  
व्याचक्षाणः सन्नेकैकत्र पृच्छति—तत्रेत्यादिसार्धषड्भिः । यत् संप्रयुक्ते संति  
अर्थे घटादिपदार्थे स्फुटम् । अयं घट इत्याकारकमसंदिग्धमित्यर्थः । विज्ञानं वि  
ष्टमबाधितं ज्ञानं तनुते विस्तारयति । दृढमुत्पादयतीत्यर्थः । तद्रूपेण निरुक्तल  
णेन । प्रत्यक्षेति प्रत्यक्षमित्याख्या यस्य तेन । प्रत्यक्षसंज्ञकेनेत्यर्थः । इन्द्रिये  
चक्षुराद्यन्यतमेन करणेनेति यावत् । किमिति प्रश्ने । असौ रसस्य व्यञ्जनैक  
म्यता बुद्ध्यते । त्वया ज्ञायत इत्यर्थः । किं प्रत्यक्षमत्र प्रमाणं वदसीत्याशयः  
एवंचात्र संनिवृष्टेऽर्थे स्फुटविज्ञानजनकेन्द्रियत्वं प्रत्यक्षप्रमाणलक्षणमपि सिद्धम्  
तत्रापीन्द्रियत्वमेव प्रत्यक्षप्रमाणस्य सामान्यलक्षणं, शिष्टं त्विन्द्रियस्यैवेति बोध्यम्  
अत्रस्फुटेति संशयस्य, वीति भ्रमस्य च व्युदासः । नच सुखादिप्रत्यक्षज्ञान  
करणे मनस्यव्याप्तिः । तत्रापि संनिवृष्ट एव तत्रोक्तज्ञानजनकत्वात् । उच्यते  
ह्येवमेव शास्त्रदीपिकायां पार्थसारथिसिधेः—‘यत्संप्रयुक्तेऽर्थे विशदावभासं विज्ञा  
जनयति तदिन्द्रियमित्युच्यते’ इति ॥ ४५ ॥ यद्वा निरुक्ते रसस्य व्यञ्जनावृत्तिमा  
त्रगम्यत्वे किमनुमानं तव प्रमाणं संमतमिति पृच्छति—किंवेति । सव्या  
प्तिके हेतुतावच्छेदकावच्छिन्नाधिकरणे निरवच्छिन्नवृत्तिकाभावप्रतियोगितानवच्छे  
दकसाध्यतावच्छेदकावच्छिन्नसामानाधिकरण्यं व्याप्तिरित्यभियुक्तोक्तलक्षणेन सा  
हचर्यनियमरूपव्याप्त्याख्यज्ञानेन सहितं तत्रेत्यर्थः । यस्य व्याप्तिज्ञानं प्राप्तसं  
पन्नं भवतीति यावत् । एतादृशे व्याप्ये हेतावित्यर्थः । व्यतिरेके तु साध्या  
भाव इति यावत् । यथाहुः प्राञ्चः—‘अन्वये साधनं व्याप्यं साध्यं व्यापकमि  
ष्यते । साध्याभावोऽन्यथा व्याप्यो व्यापकः साधनाख्यः’ इति । पक्षेति । पक्षस्य  
सिषाधयिषाविरहविशिष्टसिद्ध्यभाववावच्छिन्नस्य यो धर्मस्तस्य भावस्तथा तथेत्यर्थः । या  
मतिः वह्निव्याप्यधूमवानयं पर्वत इति ज्ञानमिति यावत् । तदिति । तत् उक्तज्ञान  
रूपं लक्षणं यस्य तत्तथा तेनेत्यर्थः । अनुमानेनैव प्रागुक्ता रसे व्यञ्जनामात्रगम्य  
ता किं वा अवधार्यते । किमिति प्रश्ने । वेति विकल्पे । निर्णीयत इति योजना ।  
भो आलंकारिक, भवतेति शेषः । एतेनात्रानुमानस्य व्याप्त्यवच्छिन्नविषयकपक्षधर्म  
त्वकरणकज्ञानत्वरूपं लक्षणमप्युक्तं भवति । तथाचोक्तं न्यायसिद्धान्तमञ्जर्याम्—  
‘व्याप्तिविशिष्टपक्षधर्मताघटकलघुपदार्थज्ञानमनुमानम्’ इति । अधिकं त्वाकरादेव  
बोध्यं विस्तरभिया नेह प्रपञ्च्यते ॥ ४६ ॥ यद्वा किमुपमानमत्र ते प्रमाणमिति

यस्य वाक्यस्य तात्पर्यविषयो नैव बाध्यते ।

मानान्तरेण संसर्गस्तच्छब्दस्तेन वा यद् ॥ ४८ ॥

उपमाद्यस्य संबोधादुपपादककल्पनम् ।

यार्थापत्तिरपि प्रौढं मानं भाट्टे तथाथवा ॥ ४९ ॥

विज्ञानकरणोत्पन्नो भावानुभवमात्रके ।

यद्योग्यानुपलब्ध्याख्यमसाधारणकारणम् ॥ ५० ॥

पृच्छति—तुल्ये इति । तुल्ये गवादिसदृशे गवयादावित्यर्थः । तत्पदेति ।

तच्च तत्पदं चेति तथा गवयादिपदमिति यावत् । तस्य यो वाच्यो गवयाद्यर्थस्तस्य

भावस्तद्रूपो यो वाक्यार्थः गोसदृशो गवय इत्यादिवाक्यार्थस्तस्य या धीरनुभवः

स एव वपुः स्वरूपं यस्य तत्तथेत्यर्थः । एतादृशं यदुपमानं एतस्मादेव अथवा

निर्णयते किमिति संबन्धः । शेषे तु प्राग्बदेव । एवं चात्र सदृशे तत्पदवाच्य-

तारूपवाक्यार्थज्ञानमुपमानमिति तादृक्षणमपि सूचितं भवति । उक्तं हि जानकी-

नाथमित्रैः—‘सादृश्यविशिष्टे तत्पदवाच्यत्वरूपवाक्यार्थानुभव उपमानम्’ इति

॥ ४७ ॥ अथवा किं शब्दाख्यप्रमाणेन, रसे निरुक्तव्यञ्जनामात्रगम्यत्वं सिद्ध्य-

तीति पृच्छति—यस्येति । यस्य वाक्यस्य आकाङ्क्षादन्वितपदकदम्बस्य ता-

त्पर्यविषयः तात्पर्यस्य उपकमादिपट्टिधलिङ्गावभृतवक्ताशयस्य विषयः प्रतिपाद्य

इत्यर्थः । एतादृशः संसर्गः प्रागुक्तः संसर्गादिवाक्यार्थः । मानान्तरेण नैव बाध्यते

तद्वाक्यं शब्दः भवति तेनेत्यादिप्राग्बदेव योजना । तथा चेह शब्दाख्यप्रमाणस्य

प्रमाणान्तराबाध्यतात्पर्यविषयीभूतसंसर्गवाक्यत्वमिति लक्षणमपि सूचितं

भवति । यदाहुर्वेदान्तपरिभाषाकाराः—‘यस्य वाक्यस्य तात्पर्यविषयीभूतसं-

सर्गो मानान्तरेण न बाध्यते तद्वाक्यं प्रमाणम्’ इति ॥ ४८ ॥ एवं तार्किकादि-

समतप्रमाणचतुष्टये प्रत्येकं विकल्पेन पृष्ठाधुना भाट्टसंमते ततोऽप्यधिके अर्थापत्य-

‘नुपलब्ध्याख्यप्रमाणद्वये क्रमेण तद्वदेव पृच्छति—उपपाद्यस्येत्यादिसार्धद्वाभ्याम् ।

उपपाद्यस्य दिवाऽभुजानदेवदत्तपीनत्वस्येत्यर्थः । संबोधात्प्रमात्मकज्ञानात् ।

उपपादकेति । उपपादकं निरुक्तदेवदत्तरात्रिभोजनं तस्य यत्कल्पनं तर्कविषयी-

करणमिति यावत् । इति या अर्थापत्तिरपि भाट्टे मते प्रौढम् । ‘अन्यथानुपपत्ति-

श्चेदस्ति यस्तुप्रसाधिका । पिनष्टपट्टिवैमल्यं सैव सर्ववलाधिका’ इति श्रीमत्सुरेश्व-

राचार्यचरणारुणलिनवार्तिकवचनादद्वैतिनामपि व्यवहारे भट्टनयादतिघलवत्तर-

मित्यर्थः । मानं प्रमाणं भवति तथाथवेत्यादि यथापूर्वमेव । अत्र पूर्वार्धे तु तद्व-

क्षणं बोध्यम् । अपिनोक्तमते निरुक्ततार्किकादीष्टप्रत्यक्षादिप्रमाणचतुष्टयस्यापि

समुच्चयः सूचितः । अत एवाहुः पार्यसारयिमित्राः शास्त्रदीपिकायाम्—‘अ-

र्थापत्तिरपि दृष्टः श्रुतो वा अर्थोऽन्यथा नोपपद्यत इत्यर्थकल्पना’ इति ॥ ४९ ॥

विज्ञानेति । विशिष्टं प्रमात्मकं यत् ज्ञानं तस्य करणं व्यापारवदसाधारणं

कारणं तेन उत्पन्नं प्रत्यक्षादिप्रमाणेनैव अन्य एतादृशं यदभावानुभवमात्रं

षष्ठं प्रमाणमेतेन किंवा साध्यवसीयते ।

नाद्योऽन्तरिन्द्रियस्यात्र सत्वेऽपि स्वरसे पुनः ॥ ५१ ॥

अन्यत्राभावतस्तस्य न तृतीयो समत्वतः ।

श्रुतिस्मृत्यादिरूपस्यत स्याभावान्न तुर्यकः ॥ ५२ ॥

अभावस्य योऽनुभवः स एव अभावानुभवमात्रं तत्तथा तत्रेत्यर्थः । यदित्यु-  
त्तरार्धं तु निगदव्याख्यातम् ॥ ५० ॥ षष्ठमिति । सारसस्य व्यञ्जनावृत्तिम-  
त्रगम्यता किंवा अध्यवसीयते निश्चीयते किंत्वयेति वदेत्यन्वयः । इह विज्ञाने-  
त्यादिश्लोकेन योग्यानुपलब्धिलक्षणमपि संक्षिप्तम् । तथाहि येनेन्द्रियेण च  
द्वस्तु गृह्यते तेनेन्द्रियेण तद्वत्तसामान्यं तत्समवायस्तदभावश्च गृह्यत इति त-  
कौमुदीवचनाद्वटादिप्रमाणजन्याभावानुभूतिसाधकतमत्वं योग्यानुपलब्ध्याख्य-  
षष्ठप्रमाणस्य लक्षणमिति । उक्तं हि वेदान्तपरिभाषाकृद्भिः—‘ज्ञानकरणजन्य-  
भावानुभवासाधारणं कारणमनुपलब्धिप्रमाणम्’ इति । ननु तार्किकैरर्थपत्ति-  
ग्यानुपलब्धिप्रमाणयोः पृथक्प्रामाण्यं नैवोररीक्रियते व्यतिरेकानुमानाभावग्रा-  
केन्द्रियाख्यप्रत्यक्षयोरेव तदन्तर्भावात् लाघवाच्च युक्तमेवैतदतो नैतदुप-  
सोपयोग इति चेत्सत्यम् । शास्त्रदीपिकादावुक्तान्तर्भावखण्डनपूर्वकमनयोः  
थक्प्रामाण्यप्रतिपादनाद्वैतिनामपि व्यवहारे भट्टनयानुसरणेनास्य संमतत्वा-  
फलमुखगौरवस्य दोषानाधायकत्वान्नोक्तशङ्कावकाशः । विस्तरस्तु तत्रैवानुसंधेय-  
ग्रन्थवैपुल्यादिहोपरतमिति दिक् । एवं प्रमाणप्रश्नविकल्पं विधाय तत्र प्र-  
क्षपक्षं निराचष्टे—**नाद्यइत्याद्यग्रिमश्लोकचरणान्तत्रिपाद्या** । तत्र हेतुमाह-  
**अन्तरिन्द्रियस्येत्यादिशेषेण** । अत्र रसस्य व्यञ्जनामात्रगम्यत्वलक्षणे विषये स्व-  
स्वनिष्ठशृङ्गारादावित्यर्थः । पुनः अन्तरिन्द्रियस्य स्वमनस इत्यर्थः । सत्वेऽपि नि-  
मानत्वे सत्यपीतियावत् ॥ ५१ ॥ अन्यत्र स्वेतराधिकरणोत्पन्नशृङ्गारादावित्य-  
तस्य निरुक्तस्वान्तःकरणरूपप्रत्यक्षस्येति यावत् । अभावतः अविद्यमानत्वादित्य-  
धर्मिणो रसस्य यदि प्रत्यक्षगम्यत्वं स्यात्तदा तन्निष्ठो यो व्यञ्जनावृत्तिमात्रगम्य-  
लक्षणो धर्मस्तस्यापि सत्यां सामर्थ्यां तद्वाच्यम् । आदौ तदेव न रसत्वाव-  
देन संभवतीति किमु वाच्यं निरुक्ततद्धर्मप्रत्यक्षत्व इति कुञ्जचित्रन्या-  
प्रत्यक्षपक्षः संपद्यत इति भावः । एवमुपमानपक्षमपि प्रत्याचष्टे—**न तृ-**  
**इति द्वितीयचरणेन** । तृतीयः रसस्य व्यञ्जनामात्रगम्यत्व उपमानं प्र-  
मिति पक्ष इत्यर्थः । तत्र हेतुः—**असमत्वत इति** । पूर्वोक्तलक्षणे-  
सादृश्याभावादित्यर्थः । नहि सादृश्यं विनोपमानं प्रसरतीति नायमपि ।  
साधीयानित्याशयः । एवमेव शब्दपक्षमपि प्रक्षिपति । श्रुतीत्याद्यवशिष्टार्ध-  
तुर्यकः उक्तेऽर्थे शब्दः प्रमाणमिति चतुर्थः पक्ष इत्यर्थः । तस्य शब्द-

न पष्ठो भावनिष्ठत्वात्तस्य तच्छेषतां गतौ ।

द्वितीयपञ्चमौ तत्राप्याद्योऽहंत्वाद्विविच्यते ॥ ५३ ॥

अनुमित्याख्यबोधस्य करणं ह्यनुमानकम् ।

सा परामर्शजा यस्मात्तस्माज्ज्ञेयं स एव तत् ॥ ५४ ॥

व्याप्तिमत्पक्षधर्मत्वज्ञानलक्षण एव सः ।

यथाद्विरग्निना व्याप्यधूमवानिति धीः खलु ॥ ५५ ॥

यावत् । स्पष्टमेवान्यत् ॥ ५२ ॥ एवमनुपलब्धिप्रमाणाख्यं पष्ठमपि पक्ष निर-  
स्यावशिष्टावनुमानार्थापत्त्याख्यौ द्वितीयपञ्चमपक्षावनूय तयोर्मध्येऽनुमानस्य प्रायः  
सर्वत्रोपयोगात्तद्विवेचनं प्रतिजानीते—न पष्ठ इति । योग्यानुपलब्धिरुक्तेऽर्थे  
प्रमाणमिति पष्ठोऽपि पक्षो नैव संभवतीत्यर्थः । तत्र हेतुमाह—अभाघनिष्ठ-  
त्वादिति । उक्तानुपलब्ध्याख्यप्रमाणस्य अभावमात्रविषयत्वादुक्तसे व्यञ्जनामा-  
त्रगम्यत्वधर्मत्वस्य तु भावत्वान्न तेन तत्सिद्धिरित्यर्थः । नच रसे व्यञ्जनेतरगम्य-  
त्वाभाव एवास्तु प्रमेयस्तथाच कुतो नोक्तप्रमाणगम्यत्वं तस्येति वाच्यम् ।  
रसस्यैवाद्याप्यसिद्धत्वात् । तत्सिद्धिविना कुतस्तत्रोक्ताभावः सिध्येत् । नच म-  
न्मते व्यञ्जनावृत्तिमात्रगम्यत्वेन रसः सिद्ध एव । तथा च किमिति तत्र नोक्ता-  
भावो निरुक्तप्रमाणप्रमेयः स्यादित्यपि चाङ्ग्यम् । तस्यैव परीक्ष्यमाणत्वात् । उक्त-  
रससिद्धौ तत्रोक्तीत्या निरुक्ताभावसिद्धिः, निरुक्ताभावसिद्धौ व्यञ्जनामात्रगम्य-  
त्वेनोक्तरससिद्धिरित्यन्योन्याश्रयाच्च । तस्मात् किञ्चिदेतत् । तत् तस्मात् शेषतां  
गतौ पक्षचतुष्टयवाधेनावशिष्टावित्यर्थः । आद्यः अनुमानपक्षो द्वितीयाख्यः अ-  
हंत्वात्सर्वत्र भूयुपयुक्तत्वेन प्रत्यक्षवदेव मान्यत्वादिति यावत् । शिष्टं स्पष्टमेव  
॥ ५३ ॥ तत्रादायनुमानं लक्षयति—अनुमित्याख्येति । एवं चानुमिति-  
करणत्वमेव तद्वक्षणम् । हिरवधारणे । बोधपदं स्पष्टत्वार्थम् । भवत्वेवं तद्व-  
क्षणं तथापि किं तत्स्वरूपमित्याशङ्कं शमयति—सेति द्वितीयाधेन । स्थाणुर्वा  
पुरुषो वेति संशयोत्तरं करचरणादिपरामर्शजन्ये पुरुषोऽयमिति प्रत्यक्षे यद्यपि  
परामर्शजन्यत्वमस्त्येव तथापि सिपाधयिपयेत्यादिनानुपदमेवाग्रे पक्षतालक्षण-  
संक्षेपेणोक्तपरामर्शजन्यत्वविवरणोक्त्या तत्परिहारस्य करित्यमाणत्वाच्च काप्यनु-  
पपत्तिः । स एव परामर्श एव तत् अनुमानं ज्ञेयमिति योजना ॥ ५४ ॥  
नन्वेवमपि न तत्स्वरूपनिर्णय इत्यत आह—व्याप्तीति । तथाच व्याप्तिवैशिष्ट्ये  
सति पक्षधर्मताज्ञानत्वं परामर्शस्य लक्षणमपि संक्षिप्तम् । पापाणमयोऽयं पर्वत  
इति । ज्ञानेऽतिव्याप्तिवारणाय सत्यन्तम् । यद्वा अगृहीतव्याप्तिकस्यापि धूमज्ञानमा-  
त्रेणानुमिषापत्तिरतस्तत् । तावति कृते बह्विव्याप्यं धूमत्वमिति ज्ञाने व्यभिचार-  
स्ततः समुदितमेवोपादेयम् । उक्त हि मणिकारैः—‘तत्र व्याप्तिवैशिष्ट्यपक्षधर्म-  
ताज्ञानजन्यं ज्ञानमनुमितिः’ इत्यनुमितिलक्षणे । न चैतावता परामर्शलक्षणे कि-  
मागतमिति वाच्यम् । व्याप्तीत्यादिज्ञानान्तग्रन्थेन तस्यैव लक्षितत्वात् । नोचेत्

हेतुतुल्याधिकरणात्यन्ताभावाविरोधिनः ।

सामानाधिकरण्यं यत्साध्यस्य व्याप्तिरत्र सा ॥ ५६ ॥

प्रतियोगसमाधारयत्समाधारनञ्जितेः ।

न यत्र प्रतियोगित्वं तेन तत्तस्य साथवा ॥ ५७ ॥

त्करणमनुमानं तच्च लिङ्गपरामर्शो नतु परामृश्यमानं लिङ्गमिति वक्ष्यत इति तदु-  
त्तरग्रन्थासाङ्गत्यापत्तेः । तस्माद्युक्तमेवोक्तं तल्लक्षणमिति संक्षेपः । तदुदाह-  
रति—यथेति । अत्राग्निना व्याप्येतिव्याप्तिमत्त्वं शेषेण पक्षधर्मताज्ञानत्वमिति  
लक्षणसमन्वयः ॥ ५५ ॥ ननु कासौ व्याप्तिरिति चेन्मतभेदेन तल्लक्षणद्वयं  
संक्षिपति—हेतुतुल्येत्यादिद्वाभ्याम् । हेतुना धूमादिना तुल्यं समानं अ-  
धिकरणं आश्रयो यस्य । यत्र पर्वतादौ धूमादिहेतुर्वर्तते तत्रैव यस्तिष्ठतीत्यर्थः ।  
एतादृशो योऽत्यन्ताभावः पटादिप्रतियोगिकोऽत्यन्ताभावस्तस्य यदविरोध्यप्र-  
तियोगि तस्येत्यर्थः । एवंलक्षणस्य साध्यस्य बह्व्यादेः यत्सामानाधिकरण्यं  
धूमादिहेतुना साहचर्यं सा अत्र लोके शास्त्रे च व्याप्तिरिति संबन्धः । अस्ति  
हि वह्निमान्धूमादित्यादौ धूमसमानाधिकरणस्य घटाद्यत्यन्ताभावस्याप्रतियोगित्वं  
बह्व्याख्यसाध्ये तस्य च धूमेन सामानाधिकरण्यमपि नतु धूमवान्वहेरित्यत्र  
बहिरूपहेतुना समानाधिकरणः यः अयःपिण्डे धूमात्यन्ताभावस्तदविरोधित्वं  
धूमाख्यसाध्येऽस्तीति लक्षणसंगतिः । तस्माद्देतुसमानाधिकरणात्यन्ताभावावि-  
रोधि साध्यसामानाधिकरण्यं व्याप्तिरिति तल्लक्षणं फलितम् । तदेवोक्तं दीपि-  
काकृता—‘हेतुसमानाधिकरणात्यन्ताभावाप्रतियोगिसाध्यसामानाधिकरण्यं व्या-  
प्तिः’ इति । विश्वनाथपञ्चाननोऽपि ‘अथवा हेतुमन्निष्ठविरहाप्रतियोगिना । साध्ये-  
न हेतोरैवाधिकरण्यं व्याप्तिरुच्यते’ इति कारिकाव्याख्याने मुक्तावलीग्रन्थे—तथाच  
हेत्वधिकरणवृत्तियोंऽभावस्तदप्रतियोगिना साध्येन सह हेतोः सामानाधिकरण्यं  
व्याप्तिरित्याह । अधिकमत्राकरादिभ्य एव बोध्यं प्रकृतानुपयोगाद्वैरवभयाच्च  
नेह प्रपञ्च्यत इति दिक् ॥ ५६ ॥ प्रतियोगीति । प्रतियोगिपदार्थोऽत्र बो-  
ध्यमाणाभावनिरूपको घटादिरेव । तदसमाधारस्तदधिकरणो यो भावस्तथा  
यत्समाधारश्चेति विरहविशेषणमेवोभयमपि यो धूमादिहेतुस्तत्समाधारस्तत्समा-  
नाधिकरणो यो नञ्जितिर्नञा मितिः प्रमा यस्य तस्य अत्यन्ताभावस्य संबन्धी-  
त्यर्थः । एतादृशं प्रतियोगित्वं यत्र बह्व्यादौ साध्ये न भवति तेन बह्व्यादि-  
साध्येन समं तस्य धूमादेर्हेतोः तत् सामानाधिकरण्यमिति प्रकृतप्राप्तत्वात् सा  
व्याप्तिरस्त्वित्यन्वयः । अथवेत्यनेन पूर्वलक्षणे कपिसंयोगी एतद्वक्षत्वादित्यादा-  
वव्याप्तिलक्षणोऽस्वरसः सूचितः । इदमेव सिद्धान्तलक्षणमुक्तं चिन्तामणौ—‘प्र-  
तियोग्यसमानाधिकरणयत्समानाधिकरणात्यन्ताभावप्रतियोगितावच्छेदकावच्छिन्नं  
यत्र भवति तेन समं तस्य सामानाधिकरण्यं व्याप्तिः’ इति । वह्निमान्धूमादि-  
त्यादौ लक्षणसमन्वयस्तु सुप्रसिद्ध एव, परिष्कारविस्तरादिकं तु गादाधर्या तत्तरी

सिपाधयिपया हीनः सिद्ध्यभावोऽस्ति यत्र सः ।

पक्षस्तद्वृत्तिताशानाज्जायतेऽनुमितिर्ध्रुवम् ॥ ५८ ॥

पर्वतो वह्निमान्धूमवत्त्वाद्यद्वन्महानसः ।

इत्यादिस्तत्प्रयोगः स्यात्परार्थमनुमा यदि ॥ ५९ ॥

हेत्वाभासस्त्रिधैव स्यादव्याप्तः प्रथमस्ततः ।

अतिव्याप्तो द्वितीयः स्यादसंभूतस्तृतीयकः ॥ ६० ॥

कादौ सूरिसहस्ररूप्यविततं रोमन्थितमेवेत्युपरम्यते ॥ ५७ ॥ भवत्येवं व्याप्ति-  
स्त्रापि पक्षताशानं विना व्याप्तिविशिष्टपक्षधर्मज्ञानरूपः पूर्वोक्तपरामर्शः कथं  
बुद्धिमधिरुहेदतस्तां लक्षयति—सिपाधयिपयेत्यादिना सिद्ध्यभाव इत्य-  
न्तेन । सिपाधयिपा साधितुमिच्छा तथेत्यर्थः । हीन इति । हीनः शून्यः यः  
सिद्धेरभावः स तथेत्यर्थः । तस्मात्साधनेच्छाभावपूर्वकसिद्ध्यभावः पक्षतेति  
तादृक्षणं सिद्धम् । एवंच बहेः प्रत्यक्षसत्त्वेऽपीच्छया तदनुमानं भवत्येव । उक्तल-  
क्षणपक्षताविशिष्टपक्षत्वस्य तत्र सत्त्वात् । तथाहि यथा उत्तेजकाभावविशिष्टम-  
प्यभाव एव दाहहेतुः न केवलमप्यभावः । कुतः मणिसत्त्वेऽप्युत्तेजकसत्त्वे दाह-  
दर्शनात्तद्वत्साधनेच्छाभावविशिष्टसिद्ध्यभाव एव पक्षता ननु सिद्धयभावमात्रं, कुतः  
सिद्धिसत्त्वेऽप्यनुमित्सायामनुतिदर्शनादिति । नचैवं तर्हि सिपाधयिपाभाव एवास्तु  
पक्षतेत्यपि शङ्क्यम् । तथात्वे प्रत्यक्षेऽपि बहवः अनुमित्सां विनाप्यनुमित्यापत्तेः ।  
तर्ह्यस्तु सिपाधयिपैव पक्षतेति चेन्न । तां विनापि घनगर्जितेन मेघानुमानदर्श-  
नात् । ततः साध्येवेदं तादृक्षणमिति संक्षेपः । एवं पक्षतालक्षणमभिधाय तद्वत्त्वं  
पक्षत्वमित्याह—अस्तीत्यादिना पक्ष इत्यन्तेन । अत एवोक्तपक्षवृत्तिनिर-  
क्तव्याप्तिविशिष्टधर्मज्ञानलक्षणपरामर्शादेवानुमितिर्भवतीत्युपसंहरति—तद्वृत्ति-  
तेत्यादिशेषेण ॥ ५८ ॥ ननु स्वार्थं यद्यनुमानं चेत्तदैवं परामर्शमात्रेण  
स्यादेव ततोऽनुमित्यात्मकबोधोदयः, परंतु यदि परो बोध्यश्चेत्तदा कस्तत्रोपाय-  
इत्यतस्तत्प्रयोगं कथयति—पर्वत इति । यदि परार्थं परस्मै इति परार्थं  
अन्यप्रबोधनार्थमिति यावत् । अनुमा अनुमानं क्रियत इति शेषः । तर्ह्येति पूर्वं  
योजयित्वा तदमे पर्वत इत्यादिपादत्रयं यथाश्रुतमेव योजनीयम् । आदिपदाद-  
न्येऽप्येवंजातीयकाः श्रीकृष्णः परमेश्वरः महामायानियन्तृत्वाद्ब्रह्मादिव्यामोह-  
कत्वाच्चेत्यादिसदनुमानप्रयोगाः । उपनयाद्यवयवान्तरस्य त्वर्थसिद्धत्वाच्चैव तत्क-  
थनापेक्षापि ॥ ५९ ॥ ननूक्तरूपं सदनुमानमेवेत्यत्र किं प्रमाणमित्याशङ्क्य सद्दे-  
नुत्वमेवेत्यभिसंधाय 'तत्त्वं च निर्दुष्टत्वं दुष्टत्वं तु यादृशपक्षसाध्यहेतौ यावन्तो  
दोषास्तावदन्यान्यत्वं हेत्वाभासत्वम्' इति मुक्तावल्युक्तदिशा हेत्वाभास एव  
पर्यवस्यतीति सव्यभिचाराद्यपरनामकानेकान्तादिभेदेन सामान्यतः पञ्चधा प्रसि-  
द्धानपि तानेतेष्वेवान्तर्भूतानाकल्प्य लाघवादव्याप्तादिभेदेन त्रिविधानेव तान्भ-  
ङ्गयन्तरेणाभिधत्ते—हेत्वाभास इति । तत्र अव्याप्तत्वं व्याप्तिविधुरत्वम् ।



संक्षेपेणायमनुमाप्रकारस्तु निरूपितः ।

व्यङ्ग्यतैव रसेऽनेन कथं त इति चेच्छृणु ॥ ६१ ॥

अतिव्याप्तत्वं व्यभिचारित्वम् । असंभूतत्वं संभवाभावशालित्वम् । तथाचैत-  
त्वेवानेकान्तादीनां सर्वेषामपि हेत्वाभासानां यथायथमन्तर्भावो बोध्यः । तद्यथा  
पर्वतो वह्निमान्प्रमेयत्वादिति साध्याभाववद्वृत्तिलक्षणस्य साधारणानेकान्तिकस्य  
अतिव्याप्तेऽन्तर्भावः प्रमेयत्वस्य वह्निमत्त्वहीने जलहृदे सत्त्वेन साध्यवदन्यवृ-  
त्तित्वरूपव्यभिचारित्वात् । शब्दो नित्यः शब्दत्वादिति सर्वसपक्षव्यावृत्तिपूर्वक-  
पक्षमात्रवृत्तिलक्षणस्य असाधारणस्य तस्य अव्याप्तेऽन्तर्भावः शब्दत्वस्य शब्दमात्र-  
वृत्तित्वेन सपक्षवर्तित्वहीनतया व्याप्तिविधुरत्वात् सर्वमनित्यं प्रमेयत्वादित्यन्वय-  
व्यतिरेकदृष्टान्तरहितत्वलक्षणस्यानुपसंहारिणश्च तस्य तत्रैवान्तर्भावः । प्रमेयत्वे हि  
सर्वस्यापि पक्षत्वेन अन्वयेन व्यतिरेकेण वा सपक्षताघटकस्य कस्याप्यभावेन  
व्याप्तिसैवधुर्यतादवस्थ्यात् । शब्दो नित्यः कृतकत्वादिति साध्याभावव्याप्यस्य  
विरुद्धस्यापि तत्रैवान्तर्भावः । कृतकत्वस्य च साध्याभावेनानित्यत्वेन व्याप्तत्वात्स-  
पक्षराहित्येन व्याप्तिविधुरत्वादेव शब्दो नित्यः श्रावणत्वादिति साध्याभावसाध-  
कत्वहेत्वन्तरवतः सत्प्रतिपक्षस्याप्यत एवात्रैवान्तर्भावः । यदि शब्दो नित्यः  
पदार्थत्वादिति प्रयोगस्तदा साधारणानेकान्तिकोक्तरीत्या अतिव्याप्तेस्त्वन्तर्भावः ।  
शब्दः अनित्यः कार्यत्वाद्वद्वदिति साध्याभावसाधकहेत्वन्तरस्योभयत्रापि स-  
त्त्वात् गगनारविन्दं सुरभि अरविन्दत्वादित्याश्रयासिद्धस्य कुञ्जचित्रन्यायेन  
संभवाभावशालित्वादसंभूतेऽन्तर्भावः । शब्दो गुणश्चाक्षुषत्वादिति स्वरूपासिद्ध-  
स्याप्युक्तहेतोरेव तत्रैवान्तर्भावः । पर्वतो धूमवान् वह्निमत्त्वादित्यस्य सोपाधि-  
काख्यस्य व्याप्यत्वासिद्धस्यातिव्याप्तेऽन्तर्भावः । उपाधिस्तु साध्यसमानाधिकरणा-  
त्यन्ताभावाप्रतियोगित्वरूपसाध्यव्यापकत्वे सति साधनवन्निष्ठात्यन्तभावप्रतियो-  
गित्वरूपसाधनाव्यापकत्वलक्षण एव । सचेद्वाद्भेदधनसंयोगः वह्निमत्त्वस्य धूम-  
वत्त्वशून्ये अयोगोलके अतिव्याप्तत्वादुक्त एवास्य तदन्तर्भावः । उपलक्षणमिदं  
यावदुपाधिविशेषाणामपि । ते च दीपिकादौ प्रसिद्धा एव । ते च यथायथम-  
व्याप्तादावेवान्तर्भाव्याः ग्रन्थगौरवभियेह नोपन्यस्ताः । वह्निरनुष्णः द्रव्य-  
त्वादिति प्रमाणनिश्चितसाध्याभाववत्वरूपस्य बाधितस्यासंभूतेऽन्तर्भावः । यद्यप्यत्र  
द्रव्यत्वं वर्तत एव तथापि तत्साध्यानुष्णत्वस्य प्रत्यक्षविरोधेनासंभवात् । एवं  
यद्यन्येऽपि क्वचिद्वेत्वाभासा उपलभ्येरंश्चेत्तेषामपि यथासंभवमत्रैवान्तर्भावो नि-  
रुक्तदिशैवोक्तः । नचायमन्तर्भावोऽनुचित एवेति वाच्यम् । लाघवाद्वाधकाभावाच्च ।  
यदि प्राचीनैः सह वैमल्यमेव तदिति । तत्र । तदाशयस्यैवोक्तसरण्या विवृतत्वात्  
'युक्तियुक्तं वचो ग्राह्यं बालादपि शुकादपि' इति न्यायाच्च । तस्माद्युक्तमेवोक्तं  
वर्मेति सहृदयधुरीणैर्विभावनीयमिति दिक् ॥ ६० ॥ एवमुक्तानुमानप्रकारमुप-  
संहरति—संक्षेपेणेति । स्वल्पग्रन्थेनेत्यर्थः । अनुमेति । अनुमायाः अ-

वस्त्वद्येवाभिधाद्यर्हं रसाद्यन्यत्वतो यथा ।

घटादीत्यनुमानेन व्यङ्ग्यतैवात्र सिद्ध्यति ॥ ६२ ॥

रसादिरभिधेयः स्यात्पदार्थत्वाद्वटादिवत् ।

नेति सत्प्रतिपक्षत्वमस्याव्याप्तत्वमुच्यताम् ॥ ६३ ॥

नुमानस्य प्रकारः प्रसर इत्यर्थः । उक्तरूपेणानुमानाख्यप्रमाणेन प्रा-  
ङ्गनिरूपितरसस्य व्यञ्जनावृत्तिमात्रगम्यत्वं कथं सिध्यतीत्याशङ्क्य तत्समाधानप्रबो-  
धनार्थं वादिनमभिमुखीकरोति—व्यङ्ग्यतैवेति । ते आलंकारिकस्य तव मते  
अनेन निरुक्तानुमानाख्यप्रमाणेनेत्यर्थः । कथं रसे शृङ्गारादौ व्यङ्ग्यतैव व्यञ्ज-  
नावृत्तिमात्रगम्यत्वमितियावत् । सिद्ध्यतीति शेषः । इति वदसि चेत् शृण्विति  
संबन्धः । सावधानो भवेति भावः ॥ ६१ ॥ तदेवानुमानं स्फुटयति—वस्त्वा-  
द्येवेति । आदिपदेनालंकारः । अनेन पक्षः कथितः । अभिधादीति ।  
अत्रादिना लक्षणा । एतेन साध्यं बोधितम् । रसादीति । अत्र त्वादपिपदाद्वावा  
दिसंग्रहः । रसभावादिभिन्नत्वादित्यर्थः । एवंच हेतुः सिद्धः । यथा घटादीतिदृष्टा-  
न्तः । अत्र निरुक्तरसे । अयमाशयः—रसोऽलंकारो वस्तु चेति त्रिविध एव काव्यार्थः ।  
तत्र वस्त्वलंकारयोस्तावच्छक्तिवृत्तिप्रतिपाद्यत्वमपि भवति क्वचिद्व्यञ्जनावृत्तिप्रतिपा-  
द्यत्वं व्यञ्जनावृत्तिप्रतिपाद्यत्वं च । रसस्य तु केवलं व्यञ्जनावृत्तिप्रतिपाद्यत्वमेव । शक्ति-  
लक्षणयोस्तत्रासामर्थ्यात् । नहि रसपदशक्त्या सामान्यतः शृङ्गारादिपदशक्त्या वि-  
शेषतो वा रसोद्बोधः संभवति । रसपदार्थज्ञानेऽपि तत्स्वरूपानुभवानुदयात् । अत एव  
न लक्षणयापि । सा हि तात्पर्यानुपपत्त्या रसपदार्थं शृङ्गारादिपदार्थमात्रं वा बोधयेत् ।  
नतु तत्स्वरूपमनुभावयेत् । व्यञ्जना तु 'गच्छ गच्छसि चेतकान्त' इत्यादौ  
रसादिपदशक्त्या विनैव धोतुर्मनसि शृङ्गारादिरसमाविर्भाव्य प्रत्यक्षीकरोतीति  
सर्वानुभवसिद्धमेव । तस्माद्युक्त एवायमुक्तसाध्यसाधकः प्रयोग इति । ननु  
—श्रद्धाणि निरुक्तेहेतुसत्त्वात् 'यतो वाचो निवर्तन्ते' इति श्रुतेः साध्याभाववत्त्वाच्च  
हेतोः साधारण्यमिति चेन्न । सर्वत्राद्वैतशास्त्रे तस्य लक्षणावृत्तिबोध्यतायाः श-  
तशः समुद्बोधितत्वात् । नच वस्त्वादीत्यत्रादिपदेनालंकारवदसाद्यपि कुतो न  
वादिना गृह्येतेति वाच्यम् । एवकारेण रसाद्यन्यत्वत इति हेतुना च तस्य व्यावृ-  
त्तत्वात् । अत्रैवं स्फुटः प्रयोगः—वस्त्वलंकारावेव शक्तिलक्षणाव्यञ्जनागम्यौ  
रसभावतदाभासभावशान्तिभावोदयभावसंधिभावशबलतान्यत्वात् घटादिव-  
दिति । तथा रसाद्यष्टकं व्यञ्जनामात्रगम्यम् रसाद्यष्टकत्वात् व्यतिरेके वस्त्वादिवति  
च ॥ ६२ ॥ तत्र सत्प्रतिपक्षत्वं हेतोराशङ्कते—रसादिरिति । अत्र पक्षा-  
दि स्पष्टमेव । तत्खण्डनं प्रतिजानीते—नेतीति । इति निरुक्तीत्या अस्य अनु-  
पदमुक्तस्य रसाद्यन्यत्वादिति हेतोः सत्प्रतिपक्षत्वं साध्याभावसाधकहेत्वन्तरव-  
त्त्वलक्षणं पूर्वोक्तरीत्या अव्याप्तत्वं एतन्नामकप्रथमहेत्वाभासत्वं न नैव उच्यत

सामान्यतो रसादौ तु रसादिपदतोऽथवा ।  
 विशेषतोऽपि शृङ्गारप्रमुखैरपि नामभिः ॥ ६४ ॥  
 भूयोऽप्यभिहिते तस्य विभावादिप्रमां विना ।  
 न चमत्कारकारित्वं तत्सत्त्वे तद्वत्तेऽपि तत् ॥ ६५ ॥  
 अन्वयव्यतिरेकाभ्यामेवमावालपण्डितम् ।  
 स्फुटमेवास्ति तेनास्य कथं सत्प्रतिपक्षता ॥ ६६ ॥  
 एवं सर्वाभिधेयत्ववादस्तार्किकसंमतः ।  
 नैव नश्यति नाप्यस्याव्यङ्ग्यत्वमपि सिद्ध्यति ॥ ६७ ॥

भाष्यतामिति योजना ॥ ६३ ॥ ननु कुतो नास्य सत्प्रतिपक्षत्वमिति चेत्किं भवता रसत्वावच्छिन्ने रसादिपदार्थे रसादिपदशक्यत्वं साध्यत उत तदनुभवं दशमस्त्वमसीति वाक्यजन्यदशमानुभववच्छब्दशक्तिमात्रजन्य इति तत्राद्यमङ्गीकृत्य द्वितीयं प्रत्याख्यातुमन्वयव्यतिरेकौ रसादेर्व्यङ्ग्यनामात्रगम्यत्वद्योतकं युग्मेन वदन्किं सामान्यतो रसादिपदाभिधेयो रसादिराहोस्वित् विशेषतः शृङ्गारादिपदाभिधेयः स इत्याशङ्क्य नोभयमपि संभवतीत्याह—सामान्यत इत्यादि । तुशब्दः प्रोक्तशङ्कोपशमार्थः । रसादौ सामान्यतः रसादिपदतः अथवा विशेषतोऽपि शृङ्गारप्रमुखैरपि नामभिः ॥ ६४ ॥ भूयोऽपि वारंवारमपि अभिहितं शक्तिवृत्त्या प्रतिपादिते सति तस्य रसादेः । विभावेति 'व्यक्तः स तैर्विभावाद्यैः स्थायीभावो रसः स्मृतः' इति काव्यप्रकाशकारिकावचनाद्विभावानुभावादीनां यथार्थानुभवं विना चमत्कारकारित्वं तत्स्वरूपानुभवजनकत्वं न नैवास्ति । तदिति उक्तविभावादिप्रमासत्त्वे तद्वत्तेऽपि उक्तरसाद्यभिधावृत्तिप्रतिपादनं विनापि तत् निरुक्तचमत्कारजनकत्वं वर्तत इत्यन्वयः । अत्र पादोनयुग्मेनान्वयः शेषेण व्यतिरेकः ॥ ६५ ॥ एवमुक्तान्वयव्यतिरेकाभ्यां सर्वानुभवेनापि रसस्य व्यङ्ग्यनावृत्तिमात्रगम्यत्वात्तद्विन्नकाव्यार्थयोर्वस्त्वलंकारयोरेवाभिधाद्यहंत्वाच्च वस्त्वाद्येवाभिधाद्यहं रसाद्यन्यत्वत इति हेतोः क्व नाम सत्प्रतिपक्षता स्यादिति निगमयति—अन्वयेति । आवालेति । वालाश्च पण्डिताश्च वालपण्डिताः वालपण्डितेभ्यः आ इत्यावालपण्डितं वालान्पण्डितांश्चाभिव्याप्येत्यर्थः । एवमित्यत्राप्यनुकर्षणीयम् । तेन एवं अन्वयव्यतिरेकाभ्यां आवालपण्डितं एवं रसादेर्व्यङ्ग्यतामात्रत्वं स्फुटमेवास्तीति संबन्धः संपद्यते । तेन रसादेर्व्यङ्ग्यतैकसिद्धिलक्षणेन हेतुनेत्यर्थः । अस्य रसाद्यन्यत्वत इति प्रागुक्तहेतोरिति यावत् । कथं सत्प्रतिपक्षता नैवोक्तहेत्वाभासत्वं घटत इत्यर्थः ॥ ६६ ॥ ननु तर्हि रसादि-रभिधेय इत्यादिनोक्तानुमानं किमसदिति चेन्न । रसादित्वावच्छिन्नरसादिपदार्थमात्रस्यैवाभिधेयत्वपरत्वेन तस्योपक्षीणतया रसादिस्वरूपस्य व्यङ्ग्यनामात्रगम्यतायां तस्याविरोधित्वादित्याशयेन तार्किकसंमतं तस्याभिधेयत्वं स्वसंमतं व्यङ्ग्यत्वं चोपस्थापयति—एवमिति । एवं निरुक्तरात्वा रसादेः स्वरूपस्य व्यङ्ग्यत्वमात्रे

यद्वा लक्ष्यत्वमद्वैतिमतेऽस्ति ब्रह्मणो यथा ।

तथा व्यञ्जनयैवास्तु रसादेर्नोऽपरोक्षता ॥ ६८ ॥

किंच शक्त्याद्यगम्यत्वादुक्तव्यङ्ग्यधियः कथम् ।

विना व्यञ्जनया सिद्धिरित्यर्थापत्तितोऽपि तत् ॥ ६९ ॥

तदनन्तमपि व्यङ्ग्यमगौणाद्यखिलं त्रिधा ।

रसालंकारवस्त्वाख्यमिदाद्यं वाच्यतासहम् ॥ ७० ॥

सिद्धे सतीत्यर्थः । सर्वेति । सर्वमभिधेयं प्रमेयत्वादिति केवलान्वयिलिङ्गकमनुमानं तर्कशास्त्रे प्रसिद्धमेवेति भावः । तार्किकेति । एतेनाद्वैतिमते ब्रह्मणो लक्ष्यत्वेऽपि न क्षतिरिति शोतितम् । अस्य रसादेरित्यर्थः ॥ ६७ ॥ तदेवाङ्गीकृत्य ममापि तन्मतमेवेष्टमिति ध्वनयन्नर्थात्तार्किकलक्षणं ध्वनक्ति—यद्वेति । एतेन तार्किकमते सिद्धान्तिरवाभावलक्षणोऽस्वरसः सूचितः । लक्ष्यत्वमिति । भागत्यागलक्षणावृत्त्यैव तत्त्वमस्यादिवाक्यार्थज्ञानगम्यत्वमित्यर्थः । नः अस्माकमालंकारिकाणां मत इति यावत् । स्पष्टमन्यत् ॥ ६८ ॥ एवमनुमानप्रमाणेन रसादेर्व्यङ्ग्यत्वं संसाध्यार्थाप्यापि तत्साधयति—किंचेति । उक्तेति । उक्तमनुमानेन व्यञ्जनावृत्तिमात्रगम्यतया साधितं एतादृशं यद्यङ्ग्यं रसाद्यष्टकं तस्य या धीर्ज्ञानं तस्येत्यर्थः । रसादिस्वरूपापरोक्षानुभवस्येति यावत् । व्यञ्जनया विना कथं सिद्धिः स्यात् । कुत इति चेत्तत्राह—शक्त्यादीति । शक्तिरभिधावृत्तिः । आदिपदाल्लक्षणा तदुभयागम्यत्वात् शक्तिलक्षणान्यतराविषयत्वादित्यर्थः । इति निरुक्तरूपा या अर्थापत्तिस्तत्तल्लक्षणप्रमाणेनापि तदसादेः व्यञ्जनामात्र गम्यत्वं भवतीति संबन्धः । अत्रोपपाद्यं रसादेर्व्यङ्ग्यत्वं तज्ज्ञानेन यत् तस्य शक्त्याद्यगम्यत्वपूर्वकं व्यञ्जनावृत्तिगम्यरूपमुपपादकं तस्य कल्पनमस्त्येवेति प्रागुक्तस्योपपाद्यस्य संबोधादुपपादककल्पनमित्यर्थापत्तिलक्षणस्य संगतिर्बोध्या ॥ ६९ ॥ नन्वस्तूक्तप्रमाणवशाद् रसाद्यष्टकस्य व्यञ्जनावृत्त्यैकगम्यत्वं तथापि यदि 'उत्तमोत्तमकाव्याख्यो यो ध्वनिः प्रागुदाहृतः । असंख्यातोऽप्यसौ शक्तिलक्षणामूलतो द्विधा' इति प्राक्त्वयैव ध्वन्याख्यस्य सरसत्वेऽपि व्यङ्ग्यैकप्रधानस्योत्तमोत्तमकाव्यस्यानन्यमुक्तम् । तथा तदेवं सगुणीभूतव्यङ्ग्यैरित्यादिना तथा सालंकारैरिति प्राचां वचसेदमनन्यधेत्यधुनाऽस्मिन्नपि रत्ने उत्तमकाव्याख्यगौणव्यङ्ग्यस्यापि तथात्वमेवाभिहितं तर्हि तदुभुत्सूनां वैमुख्यापत्तिरेव । नह्यनन्ते तस्मिन् कस्यापि जिज्ञासाङ्कुरीभावमप्यर्हति । तस्माद्विफल एव साहित्यशास्त्रप्रणेतराणां श्रम इत्याशङ्कायां व्यङ्ग्यत्वावच्छिन्नं निखिलमप्युक्तरूपमनूय श्रोतृसौकर्यार्थं तस्य रसादिभेदेन त्रैविध्यं विधत्ते—तदित्यर्थेन । अगौणं ध्वन्याख्यम् । आदिपदाङ्गौणव्यङ्ग्यादेर्ग्रहः । तानेव भेदानभिधत्ते—रसेत्यादिना भिदेलन्तेन । तत्राप्याद्यस्य रसाख्यव्यङ्ग्यस्य व्यञ्जनावृत्तिमात्रगम्यत्वं योतयन्नभिधेयत्वं विधत्ते—आद्यमित्यादिशेषेण ।

अन्यथान्त्यद्वयं तत्र चित्रमाद्यं न चान्तिमम् ।

न च लक्ष्यत्वमेवास्तु रसादावित्यपीर्यताम् ॥ ७१ ॥

तात्पर्यानुपपत्त्यैव लक्षणेह विनापि ताम् ।

रसानुभवकोटेरप्युक्तत्वादखिलं शिवम् ॥ ७२ ॥

गोक्षीराब्धेः शिवगुरुविवुधसहायोऽच्युतः समुद्भवे ।

पञ्चममगूढमुनिमुखमसुन्दरान्त्याङ्गमश्ववररत्नम् ॥ ७३ ॥

वाच्यतेति । वाच्यतां शक्यतां न सहत इति तथा । उपलक्षणमिदं लक्ष्यताया अपि । शक्तिलक्षणान्यतरागम्यमित्यर्थः ॥ ७० ॥ अवशिष्टस्यालंकारादियुगमस्य तद्वैपरीत्यं विधाय तयोः क्रमेण चित्राचित्राख्यं तान्त्रिकं संज्ञाद्वयं विधत्ते—अन्यथेत्यर्थेन । तदुक्तं काव्यप्रकाशे—‘संकलनेन पुनरस्य ध्वनेस्त्रयो भेदाः । व्यङ्ग्यस्य त्रिरूपत्वात् । तथाहि—किञ्चिद्वाच्यतां सहते किञ्चित्त्वन्वया । तत्र वाच्यतासहमविचित्रं विचित्रं चेति । अविचित्रं वस्तुमात्रम् । विचित्रं त्वलंकार इति । रसादेर्लक्ष्यत्वमेवास्त्विति दाढ्यार्थं पुनराशङ्क्य तत्परिहारं प्रतिजानीते—नचेति शेषेण । ईर्यतां कथ्यतामिति यावत् ॥ ७१ ॥ तत्र हेतुं वक्तुं लक्षणायाः कारणं स्मारयति—तात्पर्येति । भवतीति शेषः । इह तां विनापि पद्मिनीं पश्य पश्येत्यादौ रसाद्यनुभूतेः शतधोक्तत्वादिति हेतुं तदलक्ष्यत्वेन वदन्नुपसंहरति—इहेत्यादिशेषेण ॥ ७२ ॥ गोक्षीराब्धेरिति । पूर्वार्धमिदं प्रागुक्तार्थमेव । पञ्चममिति पञ्चमसंख्याकमित्यर्थः । पक्षे मुखं सप्तसंख्याभेदभिन्नमपि मुखत्वसामान्येनेहैकमेवाभिमतम् । तथा चत्वारः पादाश्चेति पञ्चसंख्याकेष्ववयवेषु मा लक्ष्मीः शोभा यस्येति तत्तथा । मुखे हि दर्शनीयत्वशोभासर्वसाधारण्येन पादेषु तु चाञ्चल्यादिलक्षणैव बोध्या । अश्वस्य हि शीघ्रगामित्व एव पूज्यत्वप्रसिद्धेः । अगूढेति । अगूढमपरस्याङ्गमित्यादिप्रागुदाहृतकाव्यप्रकाशकारिकोक्तरीत्या अगूढव्यङ्ग्यादिकाकाक्षिप्तां तानि गौणव्यङ्ग्याख्योत्तमकाव्यजातानि मुखानीव मुखानि प्रथमेक्षणीयानि यस्य तदित्यर्थः । पक्षे अगूढानि स्फुटान्येव मुनिसंख्याकानि सप्तसंख्यानि मुखानि वदनानि यस्य तदित्यर्थः । क्षीराब्ध्युत्पन्नस्य सूर्याश्वस्य सप्तमुखत्वं प्रसिद्धमेव । असुन्दरेति । असुन्दराख्यं अन्त्यं चरमं अगं अवयवो यस्य तदित्यर्थः । तदुक्तम्—‘अगूढमपरस्याङ्गवाच्यसिद्धयङ्गमस्फुटम् । संदिग्धतुल्यप्राधान्ये काकाक्षिप्तमसुन्दरम्’ इति । पक्षे चरमं गुदाख्यमन्त्यम् । एतेन तद्विनावयवेषु तस्यासुन्दरत्वव्युदासः । अश्वेति रूपकमुपमा वात्र ज्ञेया । पक्षे स्फुटमेव ॥ ७३ ॥

इति साहित्यसारे पञ्चमरत्नं संपूर्णम् ॥ ५ ॥

## विपरब्रम् ।

गौणव्यङ्ग्यं प्रपञ्चयैवं तं दोषं वर्णयाम्यहम् ।

रतान्तकान्तकान्तायाः कान्तवत्स्वोद्भुसद्भिरः ॥ १ ॥

यस्तिष्ठन् हृदये काव्यमधः पातयति क्षणात् ।

भारत्यर्थजुषं दोषं भाषन्ते तं मनीषिणः ॥ २ ॥

पूर्वरत्नेन साकमस्य रसस्य सांगत्यं भुवन्नेतद्विषयं कथयितुं प्रतिजानीते—  
गौणेति । रतान्तेति । मुरतसमाप्तिश्रान्तस्वसीमन्तिन्या इत्यर्थः । कान्तेति ।  
तद्रमणवदिति यावत् । स्वेति । स्वस्य आत्मनः नत्वन्येषाम् । एतेन परदो-  
षोद्घोषणव्युदासः सूचितः । उल्लसन्ती काव्यरूपेण विकसन्ती या गीर्वाक् तस्या  
इत्यर्थः । एवं पूर्वरत्नोक्तरीत्या गौणव्यङ्ग्य उत्तमकाव्यम् । पक्षे गुणानामने-  
कत्वात्तत्संबन्ध्यवश्योत्तरहस्यम् । तं 'तत्र निर्दोषशब्दार्थ' इत्यादिप्रथमरत्नोक्त-  
काव्यसामान्यलक्षणोपक्षिप्तमित्यर्थः । पक्षे पूर्वमालिङ्गनवेलायां स्वमीषाप्रवेयकी-  
भूतमित्यर्थः । दोषं वक्ष्यमाणलक्षणं शब्दार्थान्यतरधर्मम् । पक्षे भुजम् ।  
विशदमन्यत् । यथा कश्चिद्विलासी तावत्स्वप्रेयस्याः श्रीदोषरमे तन्मुखाद्यवयवे-  
ष्यवकाशवशेन दृष्टिताडस्थसंभवात्तद्गुणयाहुत्येऽपि तत्र यावदवश्यसूच्यं मुख्य-  
तमांशमभिवर्ण्य पुनस्तां रत्यर्थमुदीपयितुं तत्पूर्वाङ्गीभूताल्लिङ्गननिपुणं तद्वाहुं  
स्वीति तद्वदहं स्वकीयकाव्याकारपरिणतवाण्याः पूर्वप्रकरणे गौणव्यङ्ग्याद्यो-  
त्तमकाव्यभेदं प्रपञ्च्य तल्लक्षणे हेयत्वेनोद्दिष्टं दोषमपि परिहारार्थं त्यागार्थं वा वर्ण-  
यामीति भावः । खोद्भुसद्भिर इति पदं निरुक्तकान्ताविशेषणत्वेनापि योज्यम् ।  
तथाच स्वस्मिन्निजप्रेयसि विषये उल्लसन्ती तद्वर्णनं कर्तुं विकसन्ती ननु तत्र प्रवृत्ता  
गीर्भारती यस्याः । एवंच नायिकाया अपि नायकेऽनुरागातिशयो व्यक्तः ।  
उल्लसत्पदेन तस्यां लज्जासौकुमार्यादिमान्यर्यं ध्वनितम् । ननु काव्यलक्षणो-  
द्देशक्रमानुसारेण तु द्वितीयरत्न एव दोषकथनमुचितं तद्विहाय किमित्यत्र पष्ठ-  
प्रकरणे तत्कथनमिति चेत्तत्त्वम् । यद्यपि त्वदुत्करीत्या दोषस्य द्वितीयप्रकरण  
एव कथनीचित्तं तथापि प्रथमं काव्यसामान्यलक्षणं समुपपाद्य, कतिविधं तत्का-  
व्यमित्याकाङ्क्षायां 'रसालंकारमुख्यत्वभेदेनेदं भवेद्दिधा' इति सरसादिभेदेन सुबो-  
धार्थं साधारण्येन तद्विविध्यमभिधाय, तस्यापि प्रत्येकं ध्वन्यादिभेदात्तथात्वमुक्त्वा  
तथातुर्विधे सिद्धे तत्प्रासङ्गिकं द्वितीयरत्नादावुपपाद्य, चतुर्थादौ निरुक्तसरसं  
प्रतिपाद्य धर्मा रसा इत्याद्युक्तकाव्यगुणपदकान्तर्गतस्य रसस्यैतेनैवोक्तत्वात्त-  
थालंकारस्यापि अष्टमरत्नादौ वक्ष्यमाणचित्रकाव्यभेदद्वयद्वारैव सिपाधयिपित-  
त्वाद्यावशिष्टधर्मादिगुणचतुष्टयकथनात्प्रागेवात्र देहलीदीपन्यायेन तेन सहैवैतद-  
भावस्य सरसाद्युभयकाव्ययोरप्यपेक्षितत्वाद्युक्तमेवात्र तन्निरूपणमिति दिक् ॥ १ ॥  
तमेव सामान्यतो लक्षयति—यस्तिष्ठन्निति । हृदये अन्तःकरणे । पक्षे

वर्णे पदे च वाक्ये चेत्येवं वाचस्त्रिधास्ति सः ।

मौग्ध्ये माने वियोगे च स्वमृगाक्ष्या इव श्रमः ॥ ३ ॥

तत्राद्य एकधा वीररौद्रवीभत्सकैर्विना ।

श्रुतिभीतिप्रदो वर्णः कात्स्न्याच्छ्रुतिकटुर्मतः ॥ ४ ॥

वक्षसि । तिष्ठन् स्फुरन्, पक्षे आलिङ्गनविशेषवशादधिवसन्नित्यर्थः । काव्यं निरुक्तलक्षणं गद्यादिप्रबन्धं, पक्षे शुक्रं वीर्यमित्यर्थः । नच काव्यपदेन शुक्रग्रहो लक्षितलक्षणाग्रस्तत्वादनुचित एवेति वाच्यम् । 'मुक्तो दैत्यगुरुः प्रियेण सहसा पश्चात्कुतः सङ्गमः' इत्यादौ कविसमयेऽपि तद्दर्शनात् । क्षणात्तत्कालं अधः पातयति नीचतां नयतीत्यर्थः, पक्षे स्खल्यतीति यावत् । भारतीति । भारती वाणी रामादिशब्दः, अर्थो जानकीशादिस्तौ जुषति सेवत इति तथा तम् । शब्दार्थान्यतरवर्तमानमित्यर्थः । पक्षे भया स्वकान्त्या रतिरूपं सुरतलक्षणं अर्थं कामाख्यपुरुषार्थं जोषयति स्वनायकं समुद्दीपनात्सेवयतीति तथा तम् । सुरतान्तसमये कञ्चुक्यभावेन स्वगौरतरदीप्तिदर्शनादेव निजनेतुः सद्यः पुनः क्रीडौत्सुक्यापादकमित्यर्थः । तमेव मनीषिणः पण्डिताः दोषं, पक्षे बाहुं भाषन्ते भ्रुवन्तीत्यन्वयः । तस्माच्छब्दार्थान्यतरनिष्ठत्वे सति तदनादरकारणत्वं दोषलक्षणं सिद्धम् । पुरुषदोषे व्यभिचारवारणाय सत्यन्तम् । अत्र काव्यशब्दादेरेव विवक्षितत्वान्न शास्त्रीयदोषादावतिव्याप्तिः । अधिकं तु मदीये शारदोदये ज्ञेयमित्युपरम्यते ॥ २ ॥ एवं शब्दार्थनिष्ठताभेदेन सामान्यतो दोषस्य द्वैविध्येऽपि पुनराद्यस्य वर्णादिगतत्वभिदा त्रिधात्वमुद्दिशति—वर्ण इति । वर्णे अकारादौ, पदे सुवन्तादौ, वाक्ये प्रागुक्तलक्षणे तत्समूह इत्यर्थः । सः पूर्वप्रकृतो दोषः । तत्रानुरूपं दृष्टान्तं स्पष्टयति—मौग्ध्य इत्युत्तरार्धेन । एतेन वर्णदोषस्य स्त्रीयहरिणनयनासंबन्धिमौग्ध्यापरनामकाप्रौढत्वे सति तद्भर्तृश्रमवद्भैरवस्याधायकत्वं पदादौ तु क्रमेणोत्तरोत्तराधिक्यमिति ध्वनितम् । तन्मौग्ध्ये तद्रमणस्य यावच्छ्रमो भवति तदपेक्षया तन्मानादौ तच्छ्रमाधिक्यादिदर्शनादिति तत्त्वम् ॥ ३ ॥ तत्रापि प्रथमस्य वर्णदोषस्यैकविध्यमभिदधदन्ययोर्वहुविधत्वं ध्वनयति—तत्रेति । उक्तदोषत्रय इत्यर्थः । आद्यः पूर्वः । भवत्वेवं तस्य तथात्वं तत्रापि किं नामरूपोऽसावित्यत्राह—वीरेत्यादिशेषेण सोदाहरणम् । वीररौद्रवीभत्सकैर्विना एतन्नामकर्तृकैर्विना कात्स्न्यात् सर्वांशत्वेन । श्रुतीति । श्रुतिः श्रवणेन्द्रियं, पक्षे वेदः तद्गीतिप्रदः स्वश्रवणोत्तरक्षण एव कार्कश्यात्पराञ्छ्रुततापादक इत्यर्थः । पक्षे तत्प्राप्ताप्यास्वीकारेण तद्भ्रंशहेतुरिति यावत् । एतादृशो यो वर्णः अक्षरविशेषः, पक्षे म्लेच्छादिहीनजातिविशेष इत्यर्थः । सः । श्रुतीति । श्रुतेः कर्णस्य, पक्षे वेदस्य कटुरिवानादरणीय इति यथार्थनामा मतः प्राचां संमतोऽस्तीति योजना । तस्मात् श्रुतिकटुरिति तन्नाम, तथा वीररौद्रवीभत्सकैर्विना सर्वांशत्वेन श्रवणोद्देशजनकवर्णत्वं श्रुतिकटुत्वमिति तल्लक्षणं च सिद्धम् । तत्र 'तर्क्याच्छ्रु' इति

वर्णद्वयं तदुदाहरणम् । यदि तु 'श्रुतिभीतिप्रदो वर्णः सर्वः क्षतिकदुर्मतः' इति विन्यासस्तदा नायं दोषः । तत्राप्युद्देगजनकत्वमित्युक्ते सर्पादावतिप्रसङ्गवारणाय श्रवणेति । तावति कृते विदुश्चनावतिन्यासिरतो वर्णेति । तथापि तादृक्पददोषे तन्निरासाय सर्वांशत्वेनेति । यद्वा तादृक्पददोषस्यैतेनैव सिद्धिः दुष्टं पदं श्रुतिकद्विति काव्यप्रकाशकारिकात्वे तदभिप्रायिकैव पदैकदेशीभूतवर्णनिष्ठदोषेणैव कलङ्कित्वादिवत्तत्र तदुदाहरणम् । अतएव तदुदाहरणे 'अनङ्गमङ्गलगृहापाङ्गमङ्गितरङ्गितैः । आलिङ्गितः स तन्वङ्गया कार्तार्थ्यं लभते कदा' इत्यत्र कार्तार्थ्यमिति पदं सर्वोक्तेन क्षतिकदु तेन नोदाहृतं किंतु ककारादिभिन्नवर्णांश एव नोचेत् 'श्रुत्यर्थ्यं मत्तभूपानां सन्तः पश्यन्ति किं मुरम्' इत्यादिवत्सर्वो-  
 शश्रुतिकद्वेव पदमुदाहरेत् । नच तथाप्येवंजातीयस्य पदस्य का गतिरिति वाच्यम् । विपसंष्टृकाप्रवत्तत्र पददोषत्वमानेऽपि सूक्ष्मदृशा विचार्यमाणे मन्त्रादिना तत्सामर्थ्यनिरासेन तदन्यस्य भक्षणीयत्ववदत्र श्रवणोद्देगकैतरवर्णघटित-  
 पदे तदप्रतीतेर्वर्ण एव पर्यवसानात् । अतः कार्त्तर्यादिति वीररीद्रेत्यादिपदा-  
 त्प्राक्संयध्यते । तेन कार्त्तर्यात्सर्वोक्तेन वीररीद्रीभूतसर्कर्वना श्रुतिभीतिप्रद-  
 वर्णत्वं इत्येव तल्लक्षणं वाच्यम् । एवंच रीद्रादिभावतदाभासादिसत्त्वेऽप्युक्तवर्ण-  
 दोषस्याद्वयकत्वादादरणीयत्वमेवेति फलितम् । तदुदाहरणानि च स्वयमेवोक्तानि गौरवाग्नेहोच्यन्ते । नचैवं च्युतसंस्कृत्यादी संभवति । तस्य पदैकधर्मत्वात् ।  
 ततो युक्तमेवेदं लक्षणम् । अत एवोक्तं चन्द्रालोके—'भवेच्छ्रुतिकदुर्वर्णः  
 श्रवणोद्देजने पटुः' इति । ननु तथापि कार्त्तर्याच्छ्रुतिकदुरिति कुतो वर्णद्वयं स्वयो-  
 दाहृतमिति चेन्न । भिन्नपदस्थितत्वेन तस्योदाहरणप्राचुर्याभत्वात् । अतएवोक्तं  
 काव्यप्रदीपे—'एकत्र पदे वर्णद्वयकदुत्ये पददोषत्वम्, एकस्यैव तथात्वे पदै-  
 कदेशदोषत्वम्' इति । एतेनास्य तथात्वमपि सिद्धमिति बोध्यम् । एवंच  
 'अलमतिचपलत्वात्सप्रमायोपमत्वात्परिणतिविरसत्वात्सङ्गमेनाङ्गनायाः । इति यदि  
 शतकृत्वस्त्वमालोचयामस्तदपि न हरिणाक्षीं विस्मरत्यन्तरात्मा' इति । तदीयो-  
 दाहरणमपि त्वात्वादित्यादिना तथाभूतं व्याख्यातम् । तत्र शृङ्गारप्राधान्यात्,  
 इह वीरेत्यादिना प्रतिप्रसवापरनामकापवादोक्तेर्वीरादिष्वेवंजातीयकवर्णसत्त्वेऽपि  
 न दोष इति योक्तितम् । तथाहि वेणीसंहारणे—'क्रोधोद्दीर्णगदस्य नास्ति सदृशः  
 सत्यं रणे मारुतेः कौरव्ये लघुहस्तता पुनरियं देवे यथा सीरिणि । स्वस्त्यस्तु-  
 द्धतधार्तराष्ट्रनलिनीनागाय वत्साय मे शङ्के तस्य सुयोधनेन समरं नैवेतरेपामहम्'  
 इति । इदं हि द्रौपदीं प्रति धर्मराजवाक्यम् । अत्रोद्धतधार्तराष्ट्रेति ट्टकारः  
 श्रुतिकदुरेव यद्यपि तथापि द्वितीयपादेनोद्दीपितस्य मारुतिपदेन क्रोधेत्यादिपदेन  
 चानुभावितस्य सुयोधनालम्बितस्य क्रोपादिसंचारितस्य भीमसेननिष्ठरणोत्साह-  
 स्यैव युद्धवीरस्थायिभावस्योत्तरार्धोक्तयुधिष्ठिरकर्तृकाश्रीर्वादादिव्याजेन काव्यलि-  
 ङ्गादितः प्राधान्येन व्यञ्जनात्रैव द्वयकः । अनर्घ्यराघवेऽपि—'महासेनो यस्य



द्वितीयः पददोषस्तु ज्ञेयः सप्तदशात्मकः ।

ऋते रसादिसाहाय्यं स हेयो लिङ्गदेहवत् ॥ ५ ॥

प्रमदयमदंष्ट्रासहचरैः शरैर्मुक्तो जीवन् द्विरिव शरजन्मा समभवत् । इमां च क्षेत्राणां भुजवनमहादुर्गविषमामयं वीरो वारानजयदुपविशान्वसुमतीम्' इति । 'विनयनिचुलितैर्भवद्वचोभिः कमपि नवं विवृणद्भिरङ्कमन्तः । अयमजनि करः कृतान्तदंष्ट्राककचकठोरकुठारदुर्निरीक्ष्यः' इति च । एतच्च श्रीरामं प्रति धनुर्भङ्गोत्तरमागतस्य क्रुद्धप्रशुरामस्य वचः । अत्रापि यमदंष्ट्रा कृतान्तदंष्ट्रेति च वर्णद्वयं । तथा, अत्रोक्तरीत्या प्रथमे वीरस्य द्वितीये रौद्रस्य व्यक्तत्वान्न तद्दोषावहम् । एवं बीभत्सेपि 'उत्कृत्योत्कृत्य कृत्ति प्रथममथ पृथूत्सेधभूयांसि मांसान्यंसस्त्रिक्पृष्ठपिण्डाद्यवयवसुलभान्युग्रकृत्तीनि जग्ध्वा । आत्तस्त्रायवन्त्रनेत्रात्प्रकटितदशनः प्रेत एकः करङ्कादङ्कस्थादस्थिसंस्थस्थपुटगतमपि कव्यमव्यग्रमस्ति' इति काव्यप्रकाशोदाहृतपद्ये उत्कृत्योत्कृत्येत्यादिवर्णानां तथात्वेऽपि न दोषापादकत्वं, किंचैतेषु रसेषु प्रत्युतैवं वर्णविन्यासोऽनुकूल एवेत्यनुपदमेव गुणरत्ने वक्ष्याम इति दिक् ॥ ४ ॥ एवं वर्णदोषमाभाष्य पददोषं सामान्यतः सप्तदशसंख्याकत्वेन प्रतिजानीते—द्वितीय इति । किमयं सार्वत्रिक एव यद्वा क्वचिदेतदपवादोऽपीत्याशङ्क्य तदपवादं सूचयति—ऋत इति तृतीयपादेन । आदिना भादिः । तस्माद्यत्रायं च्युतसंस्कृत्यादिः सप्तदशविधोऽपि दोषो रसाद्यनुग्राहकश्चेत्तत्र गुण एवेति तात्पर्यम् । उपलक्षणमिदं वाच्यदोषादेरपि । तदुक्तं काव्यप्रकाशमूले—'वक्त्राद्यौचित्यवशाद्दोषोऽपि गुणः क्वचित्क्वचिन्नोभौ' इति । तस्यैव काव्ये दूषकत्वेन त्याज्यत्वं विधत्ते—स इति । ऋत इत्याद्यत्रापि काकाक्षिगोलकन्यायेनान्वेति । तत्र दृष्टान्तमाह—लिङ्गेति । लिङ्गदेहो यथा ब्राह्मणत्वादिलायवच्छिन्नगौरत्वादिगुणविशिष्टस्थूलदेहापेक्षया द्वितीयः पद्यते मुमुक्षुभिः प्राप्यत इति व्युत्पत्त्या पदशब्दितमद्वैतं ब्रह्मात्मतत्त्वमेव । तदूषयति कर्तृत्वभोक्तृत्वादिग्रस्तमिवानन्तविक्षेपैः करोतीवेति पददोषस्तथा श्रोत्रादिज्ञानेन्द्रियपञ्चकं वागादिकर्मेन्द्रियपञ्चकं प्राणादिशारीरवायुपञ्चकं मनोबुद्धिश्चेति सप्तदशात्मकस्तद्वद्रसादिसाहाय्यं ऋते 'रसो वै सः' इति श्रुतेरात्मा हि मुख्यो रसः स आदिर्दृश्य इत्यस्य तत्तथा तस्य यत्साहाय्यं तद्विवेकोपयोगित्वं तद्विना हेयस्त्याज्यः मिथ्यात्वेनानादरणीयः सदसद्विवेकार्थमेवेन्द्रियाद्यात्मकलिङ्गशरीरादरो मुमुक्षुभिः क्रियते तद्वद्रसाद्यनुग्राहकश्चेदुक्तदोषोऽपि काव्ये गुणवद्ब्राह्म एवान्यथा तु हेय एवेति भावः । तदुदाहरणानि त्वग्रे अपवादविचारेऽत्रैव प्रपञ्चयिष्यामः । सप्तदशात्मकत्वं तु लिङ्गदेहस्योक्तं श्रीमत्संक्षेपशारीरके—'इह तावदक्षदशकं मनसा सह बुद्धितत्त्वमथ वायुगणः । इति लिङ्गमेतदमुना पुरुषः खलु संगतो भवति जीवः' इतीति । श्रोत्रत्वक्चक्षुर्जिह्वाप्राणानि पञ्च ज्ञानेन्द्रियाणि, वाक्पाणिपादपायूपस्थानि पञ्च कर्मेन्द्रियाणी-

असंस्कृतिपदं तत्स्यान्न यद्वाकरणे मतम् ।

शान्ता रमन्त एकान्ते कान्तां चिन्त्य श्वचान्तवत् ॥ ६ ॥

अप्रयुक्तं तु कोशादाबुक्तमप्यमतं सताम् ।

अङ्गनापाङ्ग एवायं वज्रः स्फुरति सङ्गिनाम् ॥ ७ ॥

त्यक्षदशकम् । स्पष्टमेवावशिष्टम् ॥ ५ ॥ अथ प्रतिशतसंख्यांस्तान्प्रायः पूर्वा-  
धेयूद्देशलक्षणाभ्यामुत्तरार्धेषु तदाहरणेन च काव्यप्रकाशीयसूत्रकमानुसारेणैव  
कथयन्प्रथमं च्युतसंस्कृत्याख्यं पददोषं विशदयति—असंस्कृतीति । तथा  
चाहुः—‘दुष्टं पदं धुतिकटु च्युतसंस्कृत्यप्रयुक्तमसमर्थम् । निहतार्थमनुचितार्थं  
निरर्थकमवाचकं त्रिधाश्लीलम् । संदिग्धमप्रतीतं ग्राम्यं नैयार्थमथ भवेत्किञ्चित् ।  
अविमृष्टविधेयांशं विरुद्धमतिकृत्समासगतमेव’ इति । पक्षे ‘तद्वेदं तर्ह्यव्याकृत-  
मासीत्तन्नामरूपाभ्यामेव व्याक्रियत’ इति ध्रुवेर्नामाद्यात्मकदृश्यविकासनलक्षणे  
व्याकरणे सत्यत्वेन प्रतीयमाने सति यन्मतं ‘यस्यामतं तस्य मतम्’ इति  
ध्रुत्युक्तीत्या स्वप्रकाशत्वेनापरोक्षीभूतं न भवति तत्पदं ‘ततः पदं तत्परि-  
मार्गितव्यम्’ इति स्मृतेर्ब्रह्मतत्त्वं असंस्कृति संस्कारोपलक्षितनिखिलक्रियाफल-  
विकलं स्यादित्यन्वयः । उक्तं हि श्रीमत्सर्वज्ञात्ममुनीश्वरचरणैः—‘न स्वाध्यायव-  
दाप्यता न च पुनस्त्रेतामिवज्जन्यता न ग्रीह्यादिवदस्य संस्कृतियुजा नो सोमव-  
द्विक्रिया’ इत्यादि । उदाहरति—शान्ता इति । अत्र चिन्त्येति पदम् । तत्र  
हि ‘समासे नञ्पूर्वं क्लो स्यप्’ इत्यनेन समास एव क्त्वाप्रत्ययस्य त्यङ्विधा-  
नादिह न तदभावाच्च्युतसंस्कृतीति । तस्मान्मत्वेति पठनीयम् । यथावा ‘संविद्व्रते  
व्याकरणविरुद्धच्युतसंस्कृति’ इति चन्द्रालोके, सरस्वतीकण्ठभरणे त्विदमसाधिव-  
त्युक्तम् ॥ ६ ॥ एवं क्रमप्राप्तमप्रयुक्तं लक्षयति—अप्रयुक्तं त्विति । आदिना  
व्याकरणवैदिकनिघण्टुग्रहः । सतां विदुषां अमतं काव्यादौ प्रयोज्यत्वेनासंमत-  
मित्यर्थः । तदुदाहरति—अङ्गनेति । सङ्गिनां रागिणामिति यावत् । अत्र वज्र  
इति । ‘हादिनी वज्रमल्ली स्यात्’ इत्यमराद्यपि वज्रशब्दः पुनर्पुंसकोभयलिङ्ग-  
कोऽप्यस्ति तथापि ‘वज्रं पापमहीमृतां भवगदोद्रेकस्य सिद्धौपधं मिथ्याज्ञाननिशावि-  
शालतमसस्तिग्मांशुविम्बोदयः । क्रूरक्लेशमहीरूहामुष्मरज्ज्वालाजटालः शिखी द्वारं  
निर्धृतिसन्नो विजयते कृष्णेति वर्णद्वयम्’ इति भामिनीविलासादिकाव्येषु नपुं-  
सकलिङ्गस्यैव तस्य प्रयोगदर्शनात्पुलिङ्गत्वेन प्रयोक्तुं सच्छब्दितकवीन्द्राणां नैवायं  
संमत इति तत्त्वम् । उक्तं हि साहित्यदर्पणे—‘अप्रयुक्तत्वं तथाप्रसिद्धावपि कवि-  
भिरनादृतम्’ । यथा ‘भाति पद्मः सरोवरे’ । अत्र पद्मशब्दः पुलिङ्ग इति । यथा  
चा—‘अथैकधेनोरपराधचण्डाद्बुधोः कृशानुप्रतिमाद्विभेषि । शक्योऽस्य मनु्युर्भवता  
विनेतुं गाः कोटिशः स्पर्शयता घटोप्रीः’ इति रघुवंशे । अत्र स्पर्शयतेति । तत्र  
हि ‘स्पृश संस्पर्शने’ इति धातुसूत्राद्धानार्थकत्वामात्रेऽपि ‘विश्राणनं वितरणं

असमर्थं मतेऽशक्तं यौगिकैकार्थमेव वा ।

यजन्त्यन्नानि ते धन्याः स्मराम्युष्णप्रभाधरम् ॥ ८ ॥

अर्थत्वेऽप्यप्रसिद्धेऽर्थे प्रयुक्तं निहतार्थकम् ।

गूढार्थकं तदित्यन्ये राधां चन्द्रोऽद्य चुम्बति ॥ ९ ॥

स्पर्शनं प्रतिपादनम्' इत्यमरात्तथा दानार्थकत्वेन तत्प्रयुक्तमपि सर्वत्र तदनु-  
पलम्भादप्रयुक्तमेवेति ॥ ७ ॥ अथासमर्थं लक्षयति—असमर्थमिति । मते  
स्वाभिमते अर्थे अशक्तं शक्तिवृत्तिशून्यमित्यर्थः । तदुक्तं काव्यप्रकाशे—'अस-  
मर्थं यत्तदर्थं पठ्यते न च तत्र तस्य शक्तिः' । यथा 'तीर्थान्तरेषु स्नानेन समु-  
पार्जितसत्कृतिः । सुरस्रोतस्त्रिनीमेव हन्ति संप्रति सादरम्' इति । मतान्तरेण  
लक्षयति—यौगिकैकार्थमेव वेति । यद्वा योगवृत्तिमात्रार्थकमसमर्थमित्यर्थः ।  
तथाचोक्तं प्रतापरुद्रीये—'योगमात्रप्रयुक्तं यदसमर्थं तदुच्यते' इति । एतदु-  
दाहरणमपि तत्रैव । असमर्थं यथा—'विहाय वसुधामेतां चतुरम्बुधरावृताम् ।  
क्षनु गन्तव्यमस्माभिररण्येऽप्यसुखा स्थितिः' । अत्र जलनिधिपरत्वेनाम्बुधर-  
पदमसमर्थमिति । एवं मतद्वयेऽपि तृतीयचतुर्थपादाभ्यां क्रमेणोदाहरति—यज-  
न्तीति । अत्र यद्यपि 'यज देवपूजासंगतिकरणदानेषु' इति धातुपाठाद्यजते-  
र्दानार्थकत्वमुररीकृत्य ये अन्नानि यजन्ति ददति ते धन्या इति प्रयुक्तं तथापि न  
तस्य तत्र शक्तिलोके तथा प्रयोगादर्शनादतस्तदसमर्थं तद्वदुष्णा चासौ प्रभा च  
तस्याः धरः सूर्यस्तमित्येतदपि यौगिकैकार्थकमिति तथा भवतीति भावः । यथावा  
रघुकाव्ये—'विनयन्ते स्म तद्योधा मधुभिर्विजयश्रमम् । आस्तीर्णाजिनरत्नासु  
द्राक्षावलयभूमिषु' इत्यत्र विनयन्त इति पदं दूरीकरणार्थकमभिमतं नतु तस्य  
तत्र शक्तिलोके विनयपदस्य नम्रतैकार्थत्वादिति । सरस्वतीकण्ठाभरणे तु अस-  
ङ्गतत्वेनेदं लक्षयित्वा 'जलं जलधरे क्षारमयं वर्षति वारिधिः । इदं वृंहितम-  
श्वानां ककुब्धानेष हेषते' इत्युदाहृतम् ॥ ८ ॥ निहतार्थं लक्षयति—अर्थत्वे-  
ऽपीति । अर्थत्वे गवादिशब्दबहुभयार्थत्वे सत्यपीत्यर्थः । तथापि अप्रसिद्धे रूढौ  
काव्यादिप्रसिद्धिशून्य इति यावत् । एतादृशे अर्थे स्वर्गादिपदार्थे प्रयुक्तं पदं  
निहतार्थकं भवतीति संबन्धः । एतस्यैवं लक्षणमुदाहरणं चोक्तं काव्यप्रकाशे  
'निहतार्थं यदुभयार्थमप्रसिद्धार्थे प्रयुक्तम्' । यथा—'यावकरसार्द्रपादप्रहारशो-  
णितकचेन दयितेन । मुग्धा साध्वसतरला विलोक्य परिचुम्बिता सहसा' । अत्र  
शोणितशब्दस्य रुधिरलक्षणेनार्थेनोज्वलीकृतरूपोऽर्थो व्यवधीयत इति । प्रताप-  
रुद्रीयमते तस्य संज्ञान्तरमेवेति तदप्याह—गूढार्थकमिति । अन्ये प्रताप-  
रुद्रीयकारास्तन्निरुक्तलक्षणं दुष्टं पदं गूढार्थकमिति वदन्तीति योजना । उक्तं हि-  
तत्र 'प्रयुक्तमप्रसिद्धार्थे गूढार्थं परिकीर्त्यते' इति । तदुदाहरति—राधामिति  
चरमचरणेन । अत्र 'राधा विशाखा पुष्ये तु सिद्धतिष्यौ श्रधिष्ठया' इत्यमरा-  
द्विशाखानक्षत्रे गोपकन्याविशेषे च पुराणादिप्रसिद्धयैव राधापदं शक्तमिति तस्य

तदिहानुचितार्थं यत्प्रकृतायोग्यबोधकम् ।

परमाश्चर्यमस्माकं मूर्खः शास्त्रमरौ पिकः ॥ १० ॥

पादपूरणमात्रार्थं तुहीत्यादि निरर्थकम् ।

उपसर्गस्य योगादेरबोधकमवाचकम् ॥ ११ ॥

अर्थत्वेऽपि प्रकृते तत्रक्षत्रलक्षणे अप्रसिद्ध एवार्थे प्रयुक्तमिति निहतार्थकमेव,  
यद्वा गूढार्थकमेवेति लक्षणसमन्वयः । यथावा रघुवंशे—‘अथास्य गोदानवि-  
धेरनन्तरम्’ इत्यत्र गोशब्दः केशपरत्वेन तथा दानपदं छेदनपरत्वेन च विव-  
क्षितमित्युक्तदोषप्रस्तमेवेति ॥ ९ ॥ अनुचितार्थं लक्षयति—तदिहेति ।  
प्रकृतं प्रकान्तं यद्वर्ण्यं तत्र अयोग्यं यत्तद्बोधकमित्यर्थः । तदुक्तं काव्यप्रकाशे—  
‘तपस्त्रिभिर्या सुचिरेण लभ्यते प्रयत्नतः सत्रिभिरिष्यते च या । प्रयान्ति  
तामाशु गतिं यशस्विनो रणाश्वमेधे पशुतामुपागताः’ । अत्र पशुपदं कातरताम-  
भिव्यनक्त्यनुचितार्थमिति । चन्द्रालोकेऽप्युक्तं ‘व्यनक्त्यनुचितार्थं यत्पदमा-  
हुस्तदेव तत् । इयमद्भुतशास्त्र्यप्रकेलिकौतुकवानरी’ इति । तदुदाहरति—परमेति ।  
मूर्ख इति । अत्र शास्त्रस्य नीरसतापादकं निर्जलदेशरूपकबोधकं मरुपदं तथा  
मूर्खस्य तत्र मञ्जुवाक्त्वव्यञ्जकं पिकपदं च प्रकृतानुचितार्थबोधकमिति लक्षण-  
संगतिः । यथावा कुमारसंभवे—‘यथाप्सरोविभ्रममण्डनानां संपादयित्रीं  
शिखरैर्विभर्ति । बलाहकच्छेदविभक्तरागामकालसंघ्यामिव धातुमत्ताम्’ इति ।  
अत्र छेदपदं द्वैधीभावे शक्तमिति मेघद्वैधीभावाद्विधोर्द्वारव्यञ्जकत्वेन प्रकृतं  
यद्वैरिकादिधातुकर्तृकं मेघशकलेषु स्वरागस्य संक्रामणं तदयोग्यबोधकमिति  
दिक् ॥ १० ॥ निरर्थकं लक्षयति—पादेति । तदुदाहरति—तुहीत्यादीति ।  
आदिना हिरगादिग्रहः । उक्तं हि काव्यप्रकाशे—‘निरर्थकं पादपूरणमात्र-  
प्रयोजनं चादिपदम् । यथा—‘उत्फुल्लकमलकेसरपरागगौरद्युते मम हि गौरि ।  
अभिवाञ्छितं प्रसिद्धयतु भगवति युष्मत्प्रसादेन’ । अत्र हिशब्द इति । यथावा  
गीवर्धनसप्तशत्याम्—‘निजपदगतिगुणरञ्जितजगतां करिणां च सत्कवीनां च ।  
बहतामपि महिमानं भूपायै सज्जना एव’ इत्यत्र द्वितीयचकारेणैव तुल्ययोगिता-  
लंकारसिद्धौ प्रथमचकारस्तथेति । अवाचकं लक्षयन्नुदाहरति—उपसर्गस्येति ।  
उपसर्गस्य प्रादित्वेन प्रसिद्धस्य । योगादेः योगः संयोगः । आदिना वियोगः ।  
पञ्चमीयम् । तथाच उपसर्गसंयोगवियोगहेतोरित्यर्थः । अबोधकं न बोधयति  
प्रकृतोपयोगिनमर्थं निरहदुःखमित्यादावुपसर्गयोगेन दुःखनिरासरूपं तद्वन्मन्दिरे  
हरेत्यादावुपसर्गवियोगेन विलसनलक्षणं च न प्रतिपादयतीत्यबोधकमिति  
यावत् । एतादृशं यत्पदं तदवाचकं अवाचकत्वाख्यदोषदुष्टमित्यन्वयः । इदमे-  
वास्यादाहरणम् । अत्र योगेति पृष्ठी तत्रापि नोपसर्गल्यनया समानाधिकरणा ।  
तथाच यत् शास्त्रमित्यध्याहारः । योगादेः आदिना ज्ञानादिः । एवंच चित्तनि-  
रोधव्रह्मतमबोधादेः संबन्धिन इत्यर्थः । उपेति । सर्जनं सर्गः । तस्य रचन-

त्रिधाश्लीलं क्रमाडीडाजुगुप्साऽमङ्गलार्थकम् ।

साधनं वायुरोधश्चेन्नाशः सुमनसो न किम् ॥ १२ ॥

संशयार्तं तु संदिग्धं रमणीयार्थकारणम् ।

अप्रतीतं भवेच्छास्त्रमात्रसिद्धं गताऽशयम् ॥ १३ ॥

स्येत्यर्थः । अयोधकं तद्वानाकं केवलं पारायणमात्रप्रयोजनं भवतीति संवन्धः ।  
अत्र उपेत्युपसर्गयोगात्सर्गपदे प्रकृतार्थबोधकं न भवतीत्यवाचकं बोध्यम् ।  
तदुक्तं चन्द्रालोके—‘अर्थं विदधदित्यादौ दधदाद्यमवाचकम् । धत्ते नभस्तलं  
भास्वानरणं तरुणः करैः’ इति । इदमेव सरस्वतीकण्ठाभरणे रुढिच्युतत्वेना-  
न्यार्थमित्युक्तं प्रतापरुद्रीयेऽपि ॥ ११ ॥ अश्लीलं त्रैविध्येनाभिधाय लक्षयति—  
त्रिधेति । त्रीणार्थकत्वं जुगुप्सार्थकत्वं अमङ्गलार्थकदिति क्रमात्रिधा अश्लील-  
मस्तीत्यर्थः । तस्मादज्ञाद्यर्थबोधकपदत्वमश्लीलत्वमिति यावत् । तदुदाहरति—  
साधनमिति । हे देवदत्त, तव वायुरोधः प्राणादिनिरोधः साधनं चेत्सु-  
मनसः कर्मादिना शुद्धस्य चेतसः नाशः न भवेत्किम्, अपितु भवेदेवेति संवन्धः ।  
अत्र साधनवायुनाशशब्दाः क्रमेण मेट्पापनवायुमरणोपस्थापकतया लज्जादि-  
व्यञ्जकत्वादश्लीला इति ध्येयम् । कण्ठाभरणे त्वस्य त्रिविधस्यापि प्रत्येकमसंभ्या-  
वर्धतदाद्यर्थान्तरतदादिस्मृतिसूचकत्वेन त्रैविध्यान्नवविधमश्लीलमुक्तं तदिह गौर-  
वादन्यत्राप्रसिद्धत्वाच्च नैवोक्तमतस्तत्रैव द्रष्टव्यमिति संक्षेपः । उक्तं हि चन्द्रा-  
लोके—‘अश्लीलं त्रिविधं त्रीडाजुगुप्साऽमङ्गलात्मना । आह्लादसाधनं वायुः  
कान्तानाशो भवेत्कथम्’ इति । यथावा रघुवंशे—‘अन्येद्युरात्मानुचरस्य भावं  
जिज्ञासमाना मुनिहोमधेनुः । गङ्गाप्रपातान्तविरूढशष्पं गौरीगुरोर्गह्वरमाविवेश’  
इत्यत्र शष्पमिति । एवं वासवदत्तायामपि—‘अविदितगुणापि सत्कविसूक्तिः  
कर्णेषु वमति मधुधाराम् । अनधिगतपरिमलाहि हरति दृशं मालतीमाला’ इत्यत्रै-  
वमतीति उभयत्रापि क्रमाद्विरूढदूर्ध्वमिति किरति पीयूषमिति च वक्तव्यमिति  
॥ १२ ॥ संदिग्धं लक्षयति—संशयार्तं त्विति । संशयेन संदेहेन आर्तं  
पीडितं संदेहप्रस्तमित्यर्थः । स्पष्टमन्यत् । तदुदाहरति—रमणीयादिद्वितीयपा-  
देन । किमत्र या अर्थकारणं धर्मादिपुमर्थहेतुः सा रमणीति । यद्वारमणीयः मनो-  
ज्ञो योऽर्थः पदार्थस्तस्य कारणं बीजं तु संदिग्धमित्येकपदेन वाक्ययोजनेति  
संदेहः । यथावा साहित्यदर्पणे—‘आशीः परम्परां वन्द्यां कर्णे कृत्वा कृपां कुरु’ ।  
अत्र वन्द्यामिति किं वन्दीभूतायामुत वन्दनीयामिति संदेहः इति । अप्रतीतं  
संलक्ष्योदाहरति—अप्रतीतमिति । गतः आशयो वासना यस्य तत्तथा ।  
एतादृशमन्तःकरणं शास्त्रमात्रं सिद्धं भवेत् । यतः अप्रतीतं प्रतीतिविषयी-  
भूतं लोके कापि नास्तीत्यन्वयः । अत्र वासनापरत्वेनाशयपदं योगशास्त्रैकसिद्धे

लोकमात्रस्थितं ग्राम्यं फुल्लगल्लासि चल्लमे ।

अतिलाक्षणिकं ज्ञेयं नेयार्थं तेऽक्षि सूर्यभित् ॥ १४ ॥

नेयार्थमपरे प्राहुः स्वसंकेतैकसार्थकम् ।

तीरभा विपरीता मे दद्याद्विद्यां कदा मुदा ॥ १५ ॥

साधारण्यात्समासादिनिष्ठास्त्वेते चतुर्दश ।

समासमात्रं ज्ञेयं क्लृष्टादित्रितयं बुधैः ॥ १६ ॥

तेनाप्रतीतमिति बोध्यम् ॥ १३ ॥ ग्राम्यं लक्षयति—लोकमात्रेति । तदु-  
दाहरति—फुल्लेति । उक्तं हि काव्यप्रकाशे ग्राम्यं केवलं लोके स्थितम् ।  
यथा—‘राकाविभावरी कान्तसंकान्तद्युति ते मुखम् । तपनीयशिलाशोभा कटिश्च  
हरते मनः’ इति । चन्द्रालोकेऽपि—‘मस्तपिष्टकटीलोष्ठगल्लादिग्राम्यमुच्यते’ इति ।  
यथावा कालिदासीये शृङ्गारतिलके—‘कस्तूरीवरपत्रभङ्गनिकरो भ्रष्टो न गण्ड-  
स्थले नो लुप्तं सखि चन्दनं स्वनतटे धौतं न नेत्राजनम् । रागो न स्खलितस्व-  
बाधरपुटे ताम्बूलसंवर्धितः किं कृषासि गजेन्द्रमत्तगमने किंवा पतिस्ते शिशुः’  
इति । नेयार्थं लक्षयति—अतिलाक्षणिकमिति । तदुक्तं काव्यप्रकाशे—‘निरु-  
द्धलक्षणाः काश्चित्सामर्थ्यादभिधानवत् । क्रियन्ते सांप्रतं काश्चित्काश्चिन्नैव लक्ष-  
कितः’ इति । नेयं निषिद्धं लाक्षणिकं यथा—‘शरत्कालसमुल्लासि पूर्णिमाशर्वरी-  
श्वरम् । करोति ते मुखं तन्वि चपेटापातनातिधिम्’ । अत्र चपेटापातनेति निजि-  
तत्वं लक्ष्यत इति । चन्द्रालोकेऽपि—‘नेयार्थलक्षणात्यन्तप्रसरादमनोहरम् ।  
हिमांशो हारधिकारजागरे यामिकाः कराः’ इति । तदुदाहरति—त इति । हे  
बल्लभे इत्यनुकर्षणीयम् । ते अक्षि नेत्रं सूर्यभित् प्रसन्नत्वारकरेखाङ्कितत्वादि-  
धर्मोत्कर्षात्पद्मतिरस्कारात्तन्मित्रीभूते सूर्ये दुःखजनकत्वात्तत्खण्डकत्वं तेन कम-  
लपराजयशीलत्वं लक्ष्यत इति दूरतरत्वात्तथेति बोध्यम् । यथावा नैपथीये—  
‘प्रियं प्रियां च त्रिजगज्जयध्रियौ लिखाधिलीलागृहभित्ति कावपि । इति स्र सा  
कारुवरेण लेखितं नलस्य च खस्य च सख्यमीक्षते’ । अत्र सख्यमिति पदं  
रूपसाम्येऽत्यन्तलाक्षणिकम् । तद्यथा मैत्रीवाचकं सख्यपदं, साच समानशील-  
व्यसनयोरेव, तच्च तुल्यगुणयोरेव, तेच तुल्यरूपयोरेवेति । यथावा गोवर्धनसप्त-  
शाल्याम्—‘इह शिखरिशिलालम्बिनि विनोददरतरलवपुषि तरुहरिणे । पश्या-  
भिलपति पतिवुं विहगो निजनीडमोहेन’ इति । अत्र तरुहरिण इति सर्वमपि  
परिवृत्यसहत्वात्तथा ॥ १४ ॥ इदमेव मतान्तरेण लक्षयति—नेयार्थमिति ।  
तदुक्तं प्रतापरुद्रीये—‘स्वसंकेतप्रसिद्धार्थं नेयार्थं परिकीर्त्यते’ इति लक्षयित्वा  
व्यत्यस्तनववृत्तय इत्युदाहृत्य च व्यत्यस्तनवशब्देन वनप्रतीतिः स्वसंकेतमात्रा-  
यत्तेति नेयार्थमिति । तदुदाहरति—तीरेति । भारतीत्यर्थः ॥ १५ ॥ एवमुक्त-  
दोषाः किं समासगा अप्युतासमासगा एवेत्याशङ्क्य च्युतसंस्कृत्यादिनेयार्थान्ताश्वा-  
तुर्दशैवेते पददोषाः समासनिष्ठत्वासमासनिष्ठत्वोभयसाधारणाः क्लृष्टाद्यवशिष्टत्रयं

परंपरैकसंबोध्यो यस्यार्थक्लिष्टमत्र तत् ।

गौरीवरशिरोहीरहारवार्यादरोऽमरः ॥ १७ ॥

अविमृष्टविधेयांशममुख्योक्तविधेयकम् ।

सुन्दरीन्दीवराकारदृगन्तैः कान्तमञ्चति ॥ १८ ॥

तु समासकनिष्ठमित्याह—साधारण्यादिति । स्फुट एवाक्षरार्थः । इदमपि  
'अथ भवेत्क्लिष्टम् । अविमृष्टविधेयांशं विरुद्धमतिकृत्समासगतमेव' इति काव्यप्रका-  
शकारिकोक्त्यनुसारेणोक्तम् । वस्तुतस्तु 'बन्धोः प्रियां स्वमुः प्रेयान्' इत्यादौ  
व्यस्तेऽपि विरुद्धमतिसंभवात्क्लिष्टाविमृष्टविधेयांशे एव समासमात्रगते इति ज्ञेयम् ।  
एवं मृगान्याः पतिरित्यादावपि ॥ १६ ॥ तत्र क्लिष्टं लक्षयति—परंपरेति ।  
अत्र अलंकारशास्त्रे । स्पष्टमन्यत् । तदुदाहरति—गौरीति । गौरी पार्वती तस्या  
वरः पतिः श्रीशंकरः तस्य शिरः मस्तकं तत्र यो हीराख्यरत्नविशेषाणां हारस्तद्रूपं  
वारिजलं यस्याः सा तथा तस्यां आदरो यस्य स तथा । गङ्गाराधनतत्पर इत्यर्थः ।  
एतादृशो यः स तावदमर एवेति संबन्धः । अत्र निरुक्तगौरीत्यादिपदस्यायं  
गङ्गापरायणत्वलक्षणोऽर्थः परंपरैकसंबोध्य इति क्लिष्टत्वदोषदुष्टमिदं पदार्थतः  
समासगत एवायमत्र दोष इति लक्षणसंगतिः । यथोक्तं साहित्यदर्पणे—'क्लिष्ट-  
त्वमर्थप्रतीतेर्व्यवहितत्वम्' । यथा 'क्षीरोदजा वसति जन्मभुवः प्रसन्ना' इति ।  
यथावा 'हितं न विहितं मया विषयवासनायासिना गता मम मितायुपो दुरितधू-  
सरा वासराः । मनोभव मनोभवान्तकवित्सवकोलसन्नखायुधशिखादलद्गुजमर्मणि  
ब्रह्मणि' इति । अत्र मनोभवान्तकेति पदं परम्परैकसंबोध्यार्थकत्वात्तथेति ॥ १७ ॥  
अविमृष्टविधेयांशं लक्षयति—अविमृष्टेति । अमुख्येति । न मुख्यं प्रधानं  
यथा स्यात्तथेत्यमुख्यं तथा उक्तं विधेयं प्रतिपाद्यं येन यत्र वेति तथा प्राधान्ये-  
नाप्रतिपादितविधेयांशमित्यर्थः । तदुदाहरति—सुन्दरीति । इन्दीवराकाराः कुव-  
लयाकाराः नीलजलजसरूपा इति यावत् । एतादृशः ये दृगन्ताः अपाङ्गप्रान्तास्तै-  
रित्यर्थः । कान्तं स्वरमणं अञ्चति पूजयतीत्यर्थः । अत्र पूजनं हि कुसुमैरेव प्रसि-  
द्धमिति तदुपयोगितया विधेयं यदपाङ्गेष्विन्दीवरत्नं तत्तावत्स्वाकारताद्वारा तद्विशे-  
षणीभूतत्वेनामुख्यमेवेति लक्षणसमन्वयः । तदुक्तं काव्यप्रकाशे—'अविमृष्ट-  
प्राधान्येन अनिर्दिष्टः विधेयांशो यत्र' । तद्यथा—'मूर्ध्नामुद्धतकृत्ताविरलगलगलद्रः  
क्तसंसक्तधाराधौतेशाङ्घ्रिप्रसादोपनतजयजगज्जातमिथ्यामहिमाम् । कैलासोल्लासने-  
च्छाव्यतिकरपिशुनोत्सर्पिर्दोषोद्धुराणां दोष्णां चैषां किमेतत्फलमिह नगरीरक्षणे यत्प्र-  
चासः' । अत्र मिथ्यामहिमलं नानुवाद्यम् । अपितु विधेयम् । यथाच—'सस्ता  
नितम्बादवरोपयन्ती पुनः पुनः केसरदामकाञ्चीम् । न्यासीकृतां स्थानविदा स्मरेण  
द्वितीयमौर्वीमिव कार्मुकस्य' । अत्र मौर्वी द्वितीयामित्यत्र द्वितीयमात्रमुत्प्रेक्ष्यम् ।  
यथाच—'वपुर्विरूपाक्षमलक्षजन्मता दिग्म्बरत्वेन निवेदितं वसुवरेषु यद्बालमृगाक्षि  
मृग्यते तदस्ति किं व्यस्तमपि त्रिलोचने' । अत्रालक्षिताजनिरिति वाच्यमित्यादि ।

विपरीतमतेहेतुर्विरुद्धमतिकृन्मतम् ।

स्वसृप्रेयानपीन्दुः किं तत्सद्धानि विरुध्यति ॥ १९ ॥

यथावा चन्द्रालोके—‘अविमृष्टविधेयांशसमासपिहिते विधीः विशन्ति विशिखप्राय-  
कटाक्षाः कामिनां हृदि’ इति । प्रतापस्त्रीयेऽपि—‘अविमृष्टविधेयांशं गुणीभूतविधे-  
यकम्’ इति । नञ्समासेऽप्येतत्संभवति । तथा चोदाहृतं साहित्यदर्पणे ।  
यथावा—‘अमुक्ता भवता नाथ मुहूर्तमपि सा पुरा’ । अत्र मुक्तेत्यत्र नञः प्रसज्य-  
प्रतिषेधत्वमिति विधेयत्वमेवोचितम् । यदाहुः—अप्राधान्यं विधेयत्र प्रतिषेधे  
प्रधानता । प्रसज्यप्रतिषेधोऽसौ क्रियया सह यत्र नञ् । यथावा—‘नवजलधरः  
संनद्धोऽयं न तृप्तनिशाचरः सुरधनुरिदं दूराकृष्टं न दुष्टशरासनम् । अयमपि पदु-  
र्धारसरो न चाणपरंपरा कनकनिकपल्लिग्धा विद्युत्प्रिया न ममोर्वशी’ । उक्तो-  
दाहरणे तत्पुरुषसमासे गुणीभावे नञः पर्युदासतया निषेधस्य विधेयतानवगमः ।  
यदाहुः—‘प्रधानत्वं विधेयत्र प्रतिषेधेऽप्रधानता । पर्युदासः स विज्ञेयो यत्रोत्तरपदेन  
नञ्’ तेन ‘जुगोपात्मानमत्रस्तो भेजे धर्ममनातुरः ।’ अत्र अत्रस्तताद्यनूयात्म-  
गोपनायैव विधेयमिति नञः पर्युदासतया गुणभावो युक्तः । नन्वभ्रातृभोज्यसूर्य-  
पश्या राजदारा इत्यादिवदमुक्तेत्यत्रापि प्रसज्यप्रतिषेधो भविष्यतीति चेन्न । तत्रापि  
यदि भोजनादिरूपक्रियांशे नञः संबन्धः स्यात्तदैवं तत्र प्रसज्यप्रतिषेधत्वं वक्तुं  
शक्यम् । नच तथा । विशेष्यतया प्रधानेन तद्भोज्यर्थेन कर्त्रंशेनैव नञः संबन्ध-  
त्वात् । यदाह ‘भ्रातृभोजनशीलो ह्यतः कर्ता प्रतीयते न तद्भोजनमात्रं कर्तरे पि-  
नेर्विधानात्’ इति । अमुक्तेत्यत्र तु क्रिययैव संबन्ध इति दोष एवेति । यथावा—  
‘रसैः कथा यस्य सुधावधीरिणी नलः स भूजानिरभूद्गुणाद्भुतः । सुवर्णदण्डैकसि-  
तातपत्रितज्वलत्प्रतापावलिक्कीर्तिमण्डलः’ इति नैपधीये । अत्र ज्वलत्प्रतापाव-  
लिक्कीर्तिमण्डले उद्दिश्य तत्र सुवर्णदण्डैकसितातपत्रत्वे विधेये ते च समासाच्छा-  
दितत्वेनामुख्यत्वाद्गुणीभूते एवेत्युक्तदोषः स्फुट एवेति दिक् ॥ १८ ॥ विरुद्धम-  
तिकृच्छयति—विपरीतेति । तदुदाहरति—स्वसृप्रेयानपीति । इन्दुधन्द्रः  
स्वसृप्रेयानपि स्वसुः स्वभगिन्याः लक्ष्म्याः प्रेयान्प्रीतिविषयोऽपीत्यर्थः । तदिति ।  
तस्याः लक्ष्म्याः यत्सद्य गृहं ‘लक्ष्मीः पद्मालया’ इत्यमरात्तन्निवासस्थानं कमलं  
तस्मिन् विषय इति यावत् । किंविरुद्धयति किमिति विरोधं विदधातीति संबन्धः ।  
स्वप्रेमवत्याः स्वसोदर्याः सद्धानि शत्रुत्तरचनं चन्द्रस्थानुचितमेवेति भावः ।  
अत्र ‘धवः प्रियः पतिर्भर्ता’ इत्यमरात्प्रियशब्दस्य भर्तृवाचित्वात्स्वस्य स्वभगिनी-  
भर्तृत्वरूपविरुद्धबुद्धेः कारणत्वं तावत्प्रियपदपर्यायघटिते स्वसृप्रेयानिति पदे स्फुट-  
मेवेति लक्षणसंगतिः । यथावा कुमारसंभवे—‘तां पार्वतीत्याभिजनेन नाम्ना  
बन्धुप्रियां बन्धुजनो जुहाव’ इति । अत्र बन्धुप्रियामिति पदमुक्तीत्या  
विरुद्धमतिकृदेव । तथाहि—‘यथा प्रियशब्दस्य भर्तृवाचित्वं तद्वत् ‘कमला श्रीर्ह-  
रेप्रिया’ इत्यादौ प्रियापदस्यापि पत्नीवाचकत्वात्स्वस्याः स्वभ्रातृपत्नीत्वावगमो



किंच प्रतापरुद्रोऽन्यत्त्याज्यं दोषत्रयं जगौ ।

लक्ष्यलक्षणतस्तेऽपि कथ्यन्ते वैद्यके यथा ॥ २० ॥

अपुष्टार्थं तु तज्ज्ञेयं प्रकृतानुपयोगि यत् ।

विंशत्यर्धार्धवक्रो मां विषयेभ्योऽभिरक्षतु ॥ २१ ॥

वन्दुप्रियामित्यत्र स्फुट एवातो युक्तमेव तथात्वमिति । यदि तु खहत्स्खीमिति पठ्येत तदा नायं दोषः । यथावा काव्यप्रकाशे विरुद्धमतिकृत् । यथा—‘सुधाकर-कराकारविशारदविचेष्टितः । अकार्यमित्रमेकोऽसौ तस्य किं वर्णयामहे’ । अत्र कार्यं विना मित्रमिति विवक्षितम् । अकार्येषु मित्रमिति तु प्रतीतः । यथाच—‘विरकालपरित्यक्तलोचनानन्ददायिनः । कान्ता कान्तस्य सहसा विदधाति गल-ग्रहम्’ । अत्र कण्ठग्रहमिति वाच्यम् । ‘न त्रस्तं यदि नाम भूतकरुणासंतानशा-न्तात्मनस्तेन व्यारुजता धनुर्भगवतो देवाद्भवानीपतेः । तत्पुत्रस्तु मदान्धतारकवधा-द्विश्वस्य दत्तोत्सवः स्कन्दः स्कन्द इव प्रियोऽहमथवा शिष्यः कथं विस्मृतः’ । अत्र भवानीपतिशब्दो भवान्याः पत्यन्तरे प्रतीतिं करोति । यथावा—‘गोरपि यद्वाहनतां प्राप्तवतः सोऽपि गिरिसुतासिंहः । सविधे निरहंकारः पायाद्वः सोऽम्बिकारमणः’ इति । अत्राम्बिकारमण इति विरुद्धां धियमुत्पादयतीति । एवं रघुवंशेऽपि—‘इत्थं व्रतं पालयतः प्रजार्थं समं महिष्या महनीयकीर्तेः’ इति । अत्र महिषीपदेन ‘कृताभिषेका-महिषी’ इति कोशादभिषिक्ता राजपत्नी विवक्षिता । प्रतीयते त्वावालपण्डितं निरुक्तकोशादिस्फूर्तेः प्राक्सैरिभस्त्री सा तावत्प्रकृते विरुद्धैवेत्यलं परदोषान्वेषणे-नेति । तत्र हि समं स्वपठ्येति वाच्यमिति नायं दोष इति शिवम् ॥ १९ ॥ प्रतापरुद्रीये तु दोषान्तराणामप्युपलब्धेरतस्तत्कथनमपि सपरिकरं प्रतिजानीते—किंचेति । त्याज्यमित्यनेन तत्कथनस्यावश्यकत्वं व्यनक्ति । जगौ कथयामासेत्यर्थः । लक्ष्येति । लक्ष्यमुदाहरणं लक्षणमसाधारणधर्मस्ताभ्यामिति तृतीयायास्तसिः । ते तदुक्तदोषा इत्यर्थः । अपिः प्रागुक्तदोषैः सह समुच्चये । वैद्यक इति । यथा वैद्यकशास्त्रे शुश्रूतचरकादौ कफवातपित्ताख्यास्त्रयो दोषाः सलक्षणोदाहरणं प्रपञ्चि-तास्तत्क्षोभोपशमार्थमेव तथात्रापि वक्ष्यमाणास्ते पुष्टार्थत्वादयः कथ्यन्त इत्यर्थः ॥ २० ॥ तत्रापुष्टार्थसंज्ञकं दोषं लक्षयति—अपुष्टार्थं त्विति । प्रकृतं वर्ण्यं तत्र अनु-पयोगि । अनुपकारकमित्यर्थः । तमुदाहरति—विंशतीति । विंशतिसंख्यायाः अर्धं दश तस्याप्यर्धं पञ्च तत्संख्याकानि वक्राणि यस्य स तथा । पञ्चवदनः शिव इत्यर्थः । स मां विषयेभ्यः शब्दादिपञ्चविषयेभ्यः सकाशादभिरक्षतु । पञ्चभिर्मुखै-स्तेषां पञ्चानामपि मिथ्यात्वादिदोषकथनेन तत्पारवश्यताध्वंसद्वारा पालयत्वित्यर्थः । अत्र विंशतीत्यादिपदं प्रकृते पञ्चास्ये अनुपकारकमेवेति तस्य दुष्टत्वमिति तत्त्वम् । तदुक्तं प्रतापरुद्रीये—‘प्रकृतानुपयुक्तार्थमपुष्टार्थं तदुच्यते’ इति तल्ल-क्षणमभिधाय ‘व्यर्थाष्टार्धार्धवाहूनाममीषामीदृशी दशे’ इति । सरस्वतीकण्ठा-भरणे तु ‘यत्तु तुच्छाभिधेयं स्यादपुष्टार्थं तदुच्यते’ इत्युक्त्वा शतार्धेत्यादिना-

येन कोऽपि विशेषो न तत्तु स्यादप्रयोजकम् ।

हरनेत्राग्नियोगात्प्राक्साङ्गालं मार ते शरैः ॥ २२ ॥

जुष्टं वर्णैः कठोरैश्चेत्पदं परुषमुच्यते ।

कार्तार्थ्यं धार्तराष्ट्राणां कथं स्यात्पद्मिनीमुहाम् ॥ २३ ॥

नयैव रीत्योदाहारि ॥ २१ ॥ एवमप्रयोजकं लक्षयति—येनेति । येन पदेन कोऽपि विशेषः प्रकृते वर्ण्येनैव भवति तत्तु पदमप्रयोजकत्वाद्यदोषदुष्टत्वाद-  
प्रयोजकं स्यादित्यन्वयः । नचोक्तापुष्टार्थेऽतिव्याप्तिरिति वाच्यम् । तस्य प्रकृता-  
नुपयोगित्वादस्य तु प्रकृते विशेषानाधायकत्वाच्च । तथाहि—उपयोगित्वं नाम  
अवस्थापेक्षितत्वम् । विशेषाधायकत्वं तु गुणापादकत्वमेव । यथा 'गुणवद्वस्तुसंयो-  
गाद्याति स्वल्पोऽपि गौरवम्' इत्यत्र गुणवत्पदं विना 'केवलं वस्तु संयोगात्' इत्यनेन  
स्वल्पपदवाच्यस्य गौरवासिद्धेस्तस्यावस्थापेक्षितत्वम् । यथाच 'मुधांशुकलितोत्तंस-  
स्तापं हरतु नः शिवः' इत्यत्र यद्यपि शिवस्य तापहारकत्वम् 'ज्ञात्वा शिवं शान्ति  
मत्यन्तमेति' इत्यादिधृतिसिद्धमेव तथापि तत्र सुषेत्यादिपदेन चन्द्रदर्शनस्य शान्ति  
जनकत्वं प्रत्यक्षसिद्धमेवेति शान्तिकारकत्वे लौकिकसामग्रीसत्त्वलक्षणो गुणोऽपि  
साधित इति बोध्यम् । यथावा घटादिकार्यं प्रति दण्डाद्यवस्थापेक्षितं मृत्ति-  
का । शौङ्गपादि तु गुणाधायकमेव तद्वदिति न कोऽपि दोषः । उदाहरति—हरेति ।  
हरः शिवस्तत्रेन्द्राग्नेयोऽसंयोगात्प्राक्पूर्वं साङ्गः शरीरविशिष्टस्तत्संयुद्धौ । एतेन  
तदूर्ध्वमनङ्गैर्त्यर्थः सिद्धः । एतादृशं रे मार मदन, ते तव शरैर्वर्णैरलम् । 'अलं  
भूषणपर्याप्तिशक्तिधारणवाचकम्' इत्यमरात् किञ्चित्प्रयोजनमिति योजना । अत्र  
विशेषणपदेन यद्यपि शिवभक्ते मयि त्यच्छरवैकल्यमेवेति ध्वन्यते तथापि पूर्वो-  
दाहरणे पद्माननपदवदनङ्गपदेनापि तत्संभवाद्विशेषानाधायकत्वेन तस्याप्रयोज-  
कत्वाद्यदोषदुष्टत्वमेवेति दिक् । तथाचोक्तं प्रतापरुद्वीये—'तदप्रयोजकं यस्या-  
द्विशेषविधायकम्' इति लक्षयित्वा 'हन्त धर्तामहे वज्रघटनात्प्राक्चलारमसु'  
इति ॥ २२ ॥ एवं परुषं लक्षयति—जुष्टमिति । पक्षे कठोरैः निर्दयेः वर्णै-  
र्ल्लच्छादिवर्णभेदविशेषैर्जुष्टं सेवितं पदं स्थानं परुषं रुक्षमुच्यते इति । तदुदा-  
हरति—कार्तार्थ्यमिति । धार्तराष्ट्राणां दुर्योधनादीनां धृतराष्ट्रपुत्राणाम् ।  
पक्षे 'राजहंसास्तु ते चक्षुचरणैर्लोहितैः सिताः । मलिनैर्मद्विकाह्यास्ते धार्तराष्ट्राः  
सितेतरैः' इत्यमरादसितचक्षुचरणानां श्वेतगरुतां हंसविशेषाणामित्यर्थः । पद्मि-  
नीति । पद्मिनी द्रौपदी तस्यां मुह्यन्ति ते पद्मिनीमुहस्तेषां महापतिव्रतापर-  
चयितासत्त्वानामित्यर्थः । एतादृशां सतां, पक्षे कमलिनीसंभ्रमणानामिति यावत् ।  
अत एव कथं कार्तार्थ्यं संपादितपुरुषार्थत्वं स्यात् कथमपि भूयादिति संबन्धः ।  
पक्षे कमलिन्यामलिकुलसंकुलत्वादेतेषां विसादिलाभासंभवाच्चैव कार्तार्थ्यं संभव-  
तीति भावः । अत्र कार्तार्थ्यादिपदं कठोरवर्णघटितत्वात्प्राक्पदोपदुष्टमित्याशयः ।  
उक्तं हि प्रतापरुद्वीये—'परुषं नाम तद्यत्स्याद्विहितं परुषाक्षरैः' इति लक्षणमुक्त्वा

अन्यसंगतमप्युक्तं चन्द्रालोकेऽन्यसंयुतम् ।

रेजे राधावपुः कुञ्जे श्लथकृष्णार्चितालकम् ॥ २४ ॥

इत्येकविंशतावेपुः स्वर्गवत्पददोषता ।

शक्तगत्वेऽतिवैरस्यापादकत्वं क्षयित्ववत् ॥ २५ ॥

‘कुतः कान्तारवृत्तीनां कार्तार्थार्थित्वमस्ति नः’ इति । नचास्य श्रुतिकदुत्वाख्य-  
वर्णदोषत्वेनोक्तत्वात्पीनरुक्त्यमिति शङ्क्यम् । वर्णे पदे चेत्यत्रैव तारतम्य-  
विवक्षया सदृष्टान्तं समाहितत्वात् । अन्यथा काव्यप्रकाशकारिकायां ‘अपास्य-  
च्युतसंस्कारम्’ इत्यादिना पददोषाणामेवं पुनर्वाक्यदोषत्वाभिधानानुपपत्तिः स्यात्त-  
स्माद्युक्तमेवेदमिति दिक् । प्राक्तनसप्तदशदोषवदेतेषां त्रयाणामपि रसादिसा-  
हाय्यं विनैव हेयत्वं तथा समासादिसाधारण्यं च ज्ञेयम् । कण्ठाभरणे त्विदं  
कष्टत्वेनोक्तमिति बोध्यम् ॥ २३ ॥ किंच चन्द्रालोकेऽन्यसंगताख्यदोषान्तरम-  
प्युक्तमस्तीति तदप्याह—अन्यसंगतमपीति । तल्लक्षयति—अन्येति ।  
अन्येन अनभिमतानर्थेन सह संयुतमव्यवधानेन संबद्धमित्यर्थः । तदुदाहरति—  
रेज इति । श्लथ इति । श्लथाः अतएव कृष्णेन अर्चिताः संयमनवेणी-  
करणसुमनोग्रथनादिभिः प्रसाधिताः अलकाः कुन्तलाः यस्य तत्तथा ।  
रतान्ते भगवता ललितमिति यावत् । अत्र पूर्वार्धमपि योज्यम् । यतः राधा-  
वपुः चन्द्रालोके अन्यसंयुतं अतस्तदन्यसंगतमप्युक्तमिति योजना । अन्येन  
परकीयनायकेन श्रीकृष्णेन संयुतं संयोगीत्यर्थः । अतः कारणात्तदन्यसंगतमपि  
अन्यस्मिन् परकीये नायके विषये सम्यक् अभिसरणयुक्तिपूर्वकं गतं गमनं  
यस्य तत्तथा । अभिसरणनिपुणमपि जनैरुक्तमित्यर्थः । अत्र श्लथपदमुक्त-  
रीत्या अलकान्वितमभिमतं तथापि श्रवणोत्तररक्षणावच्छेदेन कृष्णान्वितमेवाव-  
भासत इत्यन्यसंगतत्वाख्यदोषदूषितमिति तात्पर्यम् । इहापि क्लिष्टाविमृष्टविधेयां-  
शाख्यदोषद्वयवत्समासैकनिष्ठत्वं तद्वद्रसादिसाहाय्यं विनैव दूषकत्वमपि च्युत-  
संस्कृत्यादिवदेव ज्ञेयम् । उक्तं हि चन्द्रालोके—‘अन्यसंगतमुत्तुङ्गहारशोभिप-  
चोधरः’ इति । नचाविमृष्टविधेयांशेनेदं गतार्थम् । लक्षणभेदादिति । यथावा  
नैषधीये—‘सुवर्णदण्डैकसितातपत्रितज्वलत्प्रतापावलीकीर्तिमण्डले’ इत्यत्र एक-  
पदमातपत्रपदान्वितत्वेन विवक्षितमपि सितपदेनैवान्वितं भातीति ॥ २४ ॥  
उक्तपददोषप्रघट्टकमुपसंहरन् काव्यप्रकाशादिमतत्रयसमुच्चयेन तेषां संख्यां  
कथयंस्तत्सामान्यमपि लक्षयति—इतीति । इतिशब्दोऽयं उपसंहारसूचकः  
प्रकारवाचकश्च । असंस्कृतित्वादिप्रकारैरित्यर्थः । एकेति । एकविंशतिसंख्याकेषु  
एषु प्रतिपदमुक्तपददोषेष्विति यावत् । स्वर्गवत् यथा दिव्यभौमवैलभेदेनैकविं-  
शतिस्वर्गाः पुराणादौ प्रसिद्धा एव तद्वदित्यर्थः । ततः किं तत्राह—पदेति ।  
तत्र यथा पददोषता स्थानदोषतास्ति तद्वत्प्रकृतेऽपीयं पददोषता भवतीत्यध्या-  
हृत्य संबन्धः । का सेत्यत्राह—शक्तगत्व इति । शक्तं सुवाच्यन्तं पदं तत्र

मतधर्म्यादिशन्नानापदगत्वे सति ध्रुवम् । ...

विज्ञेयं वाक्यदोषत्वमिदमेवात्मभेदवत् ॥ २६ ॥

व्युदस्य च्युतसंस्कारमसमर्थं निरर्थकम् ।

वाक्येऽपि सन्ति ते दोषा न बाहिरसनोपमाः ॥ २७ ॥

गच्छतीति तथा तस्य भावस्तत्त्वं तस्मिन्पदवृत्तित्वे सतीत्यर्थः । अतीति । परमविरसत्वाधायकत्वमिति यावत् । सत्यन्तेन वर्णदोषेनातिव्याप्तिः । नचाति-  
पदेनैव तन्निरासः शङ्क्यः । एवमपि वक्ष्यमाणपदैकदेशवृत्तिदोषे व्यभिचारपक्षेः ।  
सत्यन्तेतु तस्य पदवृत्तित्वाभावात् तत्रासाविति हृदयम् । 'पदैकदेशवृत्तित्वस्य  
एकदेशविकृतमनन्यवत्' इतिन्यायात् तत्रानुरूपं दृष्टान्तं स्पष्टयति—क्षयित्वव-  
दिति । यथा क्षयित्वाख्यं विनश्वरत्वं तावदेव विंशतावपि स्वर्गेषु साधारणं  
तद्वदुक्तलक्षणमप्यसंस्कृतित्वादिध्वेकविंशतौ पददोषेषु समानमेवेति भावः ।  
तदपि शङ्काः सुखदानदक्षा ये निरुक्तसंख्याकाः स्वर्गास्तत्र गच्छति वर्तत  
इति तथा तस्य भावस्तत्त्वं तस्मिन्स्वर्गनिष्ठत्वे सति वैरस्यापादकं अतिरम्य-  
तमेऽपि स्वर्गे क्षयित्वं ज्ञातं चेत्तत्क्षणमेव विरसत्वस्यानुभविकत्वाद्वैरस्याधायकं  
भवत्येवेति तात्पर्यम् ॥ २५ ॥ एवं पददोषेऽभिहिते वाक्यदोषाभिधानस्यावसर-  
प्राप्तत्वात्तत्सामान्यलक्षणमप्युक्तलक्षण एव सत्यन्तावापोद्वापाभ्यां संक्षिपति—  
मतेति । मतो विवक्षितो यो धर्मा वाक्यार्थाभूतः पदार्थविशेषः तं आदि-  
शन्ति संभूयोपदिशन्ति एतादृशानि यानि नाना अनेकानि पदानि सुवाच्यन्तशब्दरूपा-  
णि तत्र गच्छति इति तथा तस्य भावस्तस्मिन्सतीत्यर्थः । ध्रुवं निश्चयेन । इदमेव  
निरुक्तमतिवैरस्यापादकत्वमेव वाक्यदोषत्वं विशेष्यमिति संबन्धः । बुधैरिति शेषः ।  
तत्रापि योग्यं दृष्टान्तं स्फुटयति—आत्मभेदवदिति । अयं भावः—यथा  
आत्मभेदः स्वरूपभेदो योऽयं घटः पटो न, जीव ईश्वरो न, घटश्चैत्रो न,  
मैत्रश्चैत्रो नेति व्यवहारगोचरः पञ्चविधोऽन्योन्याभावः स तावन्मताः सर्व-  
व्यवहारसंमताः ये धर्मिणो घटादयः पदार्थास्तान् आ ईषत् दिशत्यनुयोगिप्रति-  
योगित्वाभ्यां बोधयतीति मतधर्म्यादिशन् सचासौ नानापदमोऽनेकस्थानगश्चेति  
तथा तत्त्वे सति अतिवैरस्यं रसशब्दिताद्वैतब्रह्मराहित्यं तत्संपादको भवति  
तद्वदुक्तलक्षणोऽयं वाक्यदोषोऽपि निरुक्तरित्या वैरस्याधायको भवतीति ।  
तस्माद्विवक्षितधर्मिबोधकानेकपदवृत्तित्वे सत्यतिवैरस्यापादकत्वं वाक्यदोषत्व-  
मिति तल्लक्षणं फलितम् । सत्यन्तं तु पदतदेकदेशदोषव्यभिचारवारणायैव ।  
तदुक्तं काव्यप्रदीपे—'विवक्षितधर्मिप्रत्यायकशब्दवृत्तित्वे सति नानापदवृत्तित्व-  
मेवात्र वाक्यवृत्तित्वमभिप्रेतम्' इति ॥ २६ ॥ अथ वाक्यदोषानभिधानुमादौ  
पददोषानेव कांश्चित्तत्रातिदिशति—व्युदस्येति । च्युतसंस्कारं तथा अस-  
मर्थं तद्वन्निरर्थकं च व्युदस्य दूरीकृत्य तेषां पदान्तरापेक्षत्वेन दोषत्वासंभवादपा-  
कृत्येत्यर्थः । ते पूर्वं पदनिष्ठत्वेनोक्ताः दोषाः निरुक्तापासनेऽवशिष्टा अप्रयु-

पय्या यय्या यियासूनां लब्धवर्णत्वमीयुषाम् ।

वृषाकपाय्युपक्रोशः शम्बरारीषुसंमथाम् ॥ २८ ॥

गोपत्रात्मभुवः पत्रिव्रजो व्रजति मानसम् ।

तावकस्यापि मेऽहाय नो वा कलयसे कथम् ॥ २९ ॥

क्तादयः । नवेति । नवसंख्याकाः तावत्वेनैव नागकुलानां प्रसिद्धेस्ते च ते अहयः भुजंगास्तेषां याः रसनाः अष्टादशसंख्याकाः सर्पाणां द्विजिह्वत्वेन जिह्वाः ताः उपमानिरुक्ताष्टादशसंख्याकत्वातिवैरस्यापादकत्वादिसाधर्म्यान्निदर्शनं येषां ते तथा एतादृशाः वाक्येऽपि सन्तीत्यन्वयः । तदुक्तम्—‘अपास्याच्युत-संस्कारमसमर्थं निरर्थकम् । वाक्येऽपि दोषाः सन्त्येते’ इति सूत्रे ॥ २७ ॥ तत्राप्रयुक्ताख्यं तमुदाहरति—पप्येति । पाति लोकमिति पपीः सूर्य इति सिद्धान्तकौमुद्युक्तेः सूर्याख्येणेत्यर्थः । एतादृशेन यय्यां यान्ति लोकाः अनेनेति ययीमार्गं इत्यपि तदुक्तेर्मार्गेणेति यावत् । यियासूनां यातुमिच्छन्ति ते यिया-सवस्तेषां ब्रह्मलोकं जिगमिषूणां योगिनामित्यर्थः । तत्र गत्वा किं विषयान्दुभु-क्षन्ति, नेत्याह—लब्धेति । ‘लब्धवर्णो विचक्षणः’ इत्यमराद्विचक्षणत्वं ब्रह्म-वित्त्वमिति यावत् । ईयुषां एतुमिच्छन्ति प्राप्तुं वाञ्छन्ति ते तथा तेषां क्रम-मुक्तिकामानामित्यर्थः । अतएव । शम्बरेति । ‘शम्बरारिर्मनसिजः’ इत्यमरा-च्छम्बरारिः कामस्तस्य ये इषवो वाणास्तान्संमथन्ति विदलयन्ति ते तथा तेषाम् । विरक्तानामित्यर्थः । अतएव वृषेति । ‘वृषाकपायीश्रीगौर्योः’ इत्यमरात् श्रीःगौरी वा । उपक्रोशः ‘उपक्रोशो जुगुप्सा च’ इत्यमरान्निन्दास्पदं भवतीति योजना । हरिहरान्यतरसायुज्यमपि तेषां तुच्छमेवेति भावः ॥ २८ ॥ एवं निहतार्थं वाक्यदोषमुदाहरति—गोपत्रेति । हे गोपत्र गौर्वृषभः पत्रं ‘यानं पक्षच्छदच्छुरी’ इति हैमात् ‘पत्रं स्याद्वाहने पर्णे पक्षे च शरपक्षिणाम्’ इति विश्वाच्च पत्रं यानं वाहनं यस्य स तथा भो वृषभारूढ शंकरेत्यर्थः । तावकस्यापि तवायं तावको भवदेकभक्तस्यापि मे मम । एतेन त्वच्छत्रुणा पीड्यमानोहं त्वया कथं न परिपोष्येत इत्युपालम्भः सूचितः । मानसमन्तःकरणं प्रतीत्यर्थः । आत्मभुवः ‘मकरध्वज आत्मभूः’ इत्यमरान्मदनस्येति यावत् । पत्रिव्रजः ‘पत्री श्येने रथे काण्डे खगद्गु-रथिके त्रिषु’ इति विश्वात्पत्रिणः काण्डाः शरास्तेषां व्रजः ‘समूहे निवहव्यूह-संदोहविसरव्रजाः’ इत्यमरात्समूह इत्यर्थः । व्रजति गच्छति प्रविशतीत्यर्थः । अतः अहाय ‘स्नाग्नटिलजसाहाय द्राक्षाक्षु सपदि द्रुतं’ इत्यमराच्छीघ्रमित्यर्थः । कथं वा नो कलयसे न रक्षसीति संवन्धः । मामिति शेषः । तस्मादाशु मां पाहीत्याशयः । अत्र ‘व्यर्थत्वेऽप्यप्रसिद्धेऽर्थे प्रयुक्तं निहतार्थकम्’ इति पूर्वोक्तै-तल्लक्षणात्सर्वाणि पूर्वार्धपदानि तथेति तल्लक्षणसंगतिः । तथाहि हे गोपत्र गाः पान्तीति गोपास्तान् त्राति दावाभ्यादितः संरक्षयतीति तथा भो भक्तवत्सल भगवन्, आत्मभुवः ‘ब्रह्मात्मभूः’ इत्यमराच्चतुर्मुखस्येत्यर्थः । पत्रिव्रजः पक्षि-

अये चक्रिन्नसंख्यातब्रह्माण्डघटनिर्मितिम् ।

तनोपि तत्र मे किं न कपालमपि यच्छसि ॥ ३० ॥

राधयेत्को विगत्यर्थी बुधं विपधराहते ।

यदन्तःपक्षहारार्थमुत्थानोऽन्यो न विद्यते ॥ ३१ ॥

सङ्घः हंससमूह इत्यावत् । मानसं प्रसिद्धमेव मानससरोवरं व्रजति प्रयातीत्यर्थः । एतस्यैवार्थस्य प्रसिद्धेरादावुपस्थितिः प्रथमस्य त्वप्रसिद्धेर्विलम्बेनेति युक्तमेवेदं तदुदाहरणम् ॥ २९ ॥ अथानुचितार्थं वाक्यदोषमुदाहरति—अये चक्रिन्निति । चक्रं सुदर्शनं पक्षे घटरचनसाधनमस्यास्तीति तथा तत्संबुद्धौ भो विष्णो, पक्षे रे कुलालेत्यर्थः । यतः त्वं असंख्याताः अगणिताः ये ब्रह्माण्डरूपाः घटास्तेषां निर्मितिः कृतिस्तामित्यर्थः । तनोपि विस्तारयसीति यावत् । तत्र पक्षे मे मह्यं कपालमपि खर्परमपि किं न यच्छसि किमिति न ददासीत्यन्वयः । मह्यसंख्यातघटक्षुद्रः कुलालस्य याचकाय खर्परमात्रप्रदाने सामर्थ्याभाव इति भावः । तस्मात्त्वयाहं कपालप्रदानेन कपालिशब्दवाच्यः श्रीशंकर एव तत्सारूप्यापादनेन कार्यं इति तात्पर्यम् । अत्र चक्रयादिपदमर्थान्तरं बोधयत्संप्रार्थ्यस्य भगवतः फल्गुतामेव ध्वनयतीति तादृक्पदकदम्बत्वादनुचितार्थवाक्यदोषत्वं बोध्यम् । यथावा काव्यप्रकाशे—‘कुविन्दस्त्वं तावत्पटयसि गुणग्राममभितो यशो गायन्त्येते दिशि दिशि च नम्रास्तव विभो । शरज्ज्योत्स्नागौरस्फुटविकटसर्वाङ्गमुभगा तथापि त्वत्कीर्तिर्भ्रमति विगताच्छादनमिह’ । अत्र कुविन्दादिशब्दोऽर्थान्तरं प्रतिपादयन्नुपश्लोक्यमानस्य तिरस्कारं व्यनकीत्यनुचितार्थमिति । यथावानर्घ्यराधवे—‘जाताः पक्षपलाण्डुपलाण्डुमधुरच्छायाकिरस्तारकाः प्राचीमङ्कुरयन्ति किञ्चन रुचो राजीवजीवातवः । लूतातन्नुवितानवर्तुलमितं विम्बं दधन्मुष्मति प्रातः प्रोषितरोचिरम्बरतलादस्ताचलं चन्द्रमाः’ इति । अत्र तारकाणां पलाण्डूपमा, प्राच्यां स्त्रीत्वादङ्कुरयतीत्यनेन गुह्यरोमोद्गमव्यजनं चन्द्रविम्बस्य लूतातन्नुवितानोपमा, तथा चन्द्रकर्तृकमस्ताचलस्य पुंसश्चुम्बनं तत्र हेतुत्वेन रोचिःशब्दितस्य शोचिषः स्त्रीवस्य वियोगित्ववर्णनं च नीचत्वमेव सूचयतीत्यनुचितार्थकवाक्यदोषवत्त्वमिहावभातीति ध्येयम् ॥ ३० ॥ एवमवाचकाख्यवाक्यदोषमुदाहरति—राधयेदिति । विगतीति । उपसर्गस्य योगादेरबोधकमवाचकमिति पूर्वोक्ततल्लक्षणादत्र गत्यर्थीत्यपेक्षिते वीत्युपसर्गयोगेन विवक्षितो यः ‘स्वर्गादिर्गतिशन्दार्थस्तद्वोधकत्वं नास्तीत्याद्यखिलवाक्ये लक्षणसंगतिरुह्या । तेन विशिष्टा गतिः स्वर्गादिलोकप्राप्तिर्विगतिस्तामर्थयत इति तथा । अविनाशिस्थानगमनेच्छुरित्यर्थः । एतादृशः कः पुरुषः विपधरात् विपस्य धरः स्वकण्ठे धर्ता शिवस्तस्मादित्यर्थः । ऋते विना । बुधं विबुधं देवमिति यावत् । राधयेद् आराधयेदित्यन्वयः । तत्र हेतुः—यदित्यादिना । यत् यस्माद्धेतोः । अन्तरिति । अन्तः अभ्यन्तरे ये पक्षाः विपक्षाः शत्रव इत्यर्थः । तेषां यो

चिरं विचिन्त्य रे चित्त सुन्दरीस्मरमन्दिरम् ।  
 किं तन्द्रां यासि चन्द्रार्धचूडार्द्धि नोपसर्पसि ॥ ३२ ॥  
 वायुः संपीय वान्तोयं चन्दनस्थैर्भुजंगमैः ।  
 शंभो कान्तां वसन्ते किं नोत्सर्गेण प्रवर्तयेत् ॥ ३३ ॥  
 श्राद्धमाराधनं येन भूतनाथस्य साधितम् ।  
 निधनात्पूर्वमेवास्मै स ददाति निजं धनम् ॥ ३४ ॥  
 न खलो लालितोऽप्येति प्रमदानयमुद्धतः ।  
 अतः पशुपते पाहि पशुमेनं प्रसादतः ॥ ३५ ॥

हारः संहारस्तस्मा इति । तथा अन्तर्वर्तिकामादिशत्रूपशमनार्थमित्यर्थः । अन्यः शिवभिन्नः उत्थानः 'दक्षे तु चतुरपेशल पटवः सूत्थान उष्णश्च' इत्यमरात्सूत्थानः । दक्ष इतियावत् । न विद्यते नैवोपलभ्यत इत्यर्थः । यथावा काव्यप्रकाशे—'प्राभ्रभ्राड्विष्णुधामाप्यविषमाश्वः करोत्ययम् । निद्रां सहस्रपर्णानां पलायनपरायणाम्' । अत्र प्राभ्रभ्राड्विष्णुधामविषमाश्वनिद्रासहस्रपर्णशब्दाः प्रकृष्टजलदगगनसप्ताश्वसंकोचसहस्रपत्राणामवाचका इति ॥ ३१ ॥ अथाश्लीलत्रये प्रथमं ब्रीडाश्लीलाख्यं वाक्यदोषमुदाहरति—चिरमिति । सुन्दरीति । सुभगाभगमित्यर्थः । तन्द्रां सुखलेशाभासानुसंधानेनासावधानतामित्यर्थः । चन्द्रेति । शशिशेखरचरणमित्यर्थः । अत्र स्मरमन्दिरपदमुपसर्पणपदं च ब्रीडाजनकमित्यश्लीलत्वेऽपि ब्रीडाख्यवाक्यदोषत्वं बोध्यम् ॥ ३२ ॥ एवं जुगुप्साख्यं तद्वेदमुदाहरति—वायुरिति । कान्तां प्रतीति शेषः । उत्सर्गेण सामान्येन । 'उत्सर्गो वर्जने योगे सामान्ये न्यायदानयोः' इति विश्वः । अत्र वायुवान्तोत्सर्गप्रवर्तनशब्दाः क्रमादपानवायुवमनपुरीषतत्त्यागभूयस्त्ववाचकत्वाज्जुगुप्साद्योतकाः । यथावा काव्यप्रकाशे—'तेऽन्यैर्वान्तं समश्नन्ति परोत्सर्गं च भुञ्जते । इतरार्थग्रहे येषां कवीनां स्यात्प्रवर्तनम्' इति ॥ ३३ ॥ तद्वदमङ्गलाख्यं तमुदाहरति—श्राद्धमिति । श्रद्धया कृतं श्राद्धं विश्वासपूर्वकं संपादितमित्यर्थः । एतादृशं भूतनाथस्य शिवस्य आराधनं उपासनं साधितं सर्वाङ्गसाकल्येन सिद्धिं नीतमित्यर्थः । अस्मै अधिकारिणे निधनात् 'मरणं निधनोऽस्त्रियाम्' इत्यमरान्मरणात्पूर्वमेव प्रागेव सः शिवः निजं स्वकीयं धनं द्रविणवत्प्रियं कैवल्यं ददातीत्यन्वयः । अत्र श्राद्धभूतनाथनिधनपदान्यमङ्गलानीति लक्षणसंगतिः ॥ ३४ ॥ एवं संदिग्धं तमुदाहरति—न खलो लालितोऽपीति । अत्र किं खलः, लालितोऽप्ययं यतः उद्धतः अतः प्रमादान् न एतीति वाक्यान्वयः कार्यः, उत प्रमदानयमुद्धतः न खलो लालितोऽप्येतीति संदेहः । तत्राद्ये खलः पिशुनः 'पिशुनो दुर्जनः खलः इत्यमरः । लालितोऽपि प्रियवाक्यादिनानोपचारैरनुनीतोऽपीत्यर्थः । अयं प्रत्यक्षः यतः हेतोः उद्धतः उद्धतः अतः कारणात् प्रमदान् 'मुत्प्रीतिः प्रमदो हर्षः' इत्यमरात् आनन्दानिति यावत् । न

अहं बद्धोऽस्मि रागित्वादस्य सत्प्रतिपक्षताम् ।

प्रथमं पुरुषं चात्र मह्यं विश्वेश भावय ॥ ३६ ॥

डिण्डीरपिण्डशिख्यण्डपाण्डुरं गण्डमण्डलम् ।

स्वाक्षण्डेन्दुसतुण्डायाः कश्चण्डीश न मण्डयेत् ॥ ३७ ॥

एति नैव प्राप्नोतीत्यर्थः । द्वितीये प्रमदेति । प्रमादायाः कान्तायाः य आनयः आनयनं तत्र या मुत् हर्षः प्रीतिर्वा तथा हतः विद्धः । कामातुरः कश्चित्पुरुष इत्यर्थः । अतएव नखेति । नखेन नखस्यापि स्पर्शेन याः लोलाक्षलाः कुमार्य इति यावत् । तासां या आलिः पट्टिस्त्रामिति सार्वविभक्तिकस्ततिः । कन्यकापङ्क्तिमपि रन्तुं गच्छतीत्यर्थः । स्पष्टमेव शिष्टम् । यथावा काव्यप्रदीपे संदिग्धं यथा—‘सुरालयोद्गासपरः प्राप्तपर्याप्तकम्पनः । मार्गणप्रवणो भास्व-  
द्भूतिरेव विलोक्यताम्’ । अत्र सुरालयेति देवगृहमदिरामन्दिरयोः प्राप्तपर्याप्त-  
कम्पन इति प्राप्तसैन्यत्वप्राप्तकम्पत्वयोरुपस्थापकम् । एवमप्रेऽपीति ॥ ३५ ॥  
तद्वदप्रतीतमप्युदाहरति—अहं बद्धोऽस्मीति । हे विश्वेश । एतेन प्रार्थित-  
पूरणार्हत्वं ध्वनितम् । अहं रागित्वाद्वद्धोऽस्मीत्यत्र रागित्वादित्यस्य हेतोः  
सत्प्रतिपक्षतां त्वं नित्यमुक्तः पारमार्थिकत्वेन शुद्धचित्त्वादित्याद्युपदेशेन साध्या-  
भावसाधकहेत्वन्तरवत्तां वा अथवा अत्र वाक्ये अस्मीति लट् उत्तमपुरुषा-  
ख्यातस्थाने प्रथमं पुरुषं अस्मीति तदीयमेव प्रथमपुरुषप्रयोगं मह्यं भावय  
भवितुर्मवनानुकूलो व्यापारविशेषो भावनेत्युक्तलक्षणभावनाशब्दितोत्पादनाभिध-  
क्रियाविषयीकुर्विति योजना । एवंच हेतोः सत्प्रतिपक्षतापादनेनाथवाख्यातस्य  
प्रथमपुरुषत्वोपादनेन क्रमान्मह्यं विधिमुखेनैवाद्वातत्रयतया नित्यमुक्तत्वं अहं-  
कारस्यैव यद्वत्त्वबोधनद्वारा निषेधमुखेन वा तथात्वं बोधयेति भो भगवन्  
भक्तस्य मम त्वां प्रतीयं प्रार्थनेति तात्पर्यम् । अत्र सत्प्रतिपक्षप्रथमपुरुषभाव-  
नाशब्दाः क्रमाज्यायव्याकरणमीमांसामात्रप्रसिद्धा इत्यप्रतीतत्वम् ॥ ३६ ॥  
प्रान्यमुदाहरति—डिण्डीरेति । हे चण्डीश गौरीपते, कः पुरुषः स्वेति  
अखण्डः पूर्णः ॥ चासाविदुधन्त्रस्तेन समानं तुण्डं मुखं यस्याः सा तथा  
खस्य या अखण्डेन्दुसतुण्डा तस्या इत्यर्थः । ‘डिण्डीरः पुरुषे स्मृतः । फेने  
वातिङ्गणे चापि’ इति विश्वात् डिण्डीरस्य फेनस्य यः पिण्डस्तथा शिखिनो  
मयूरस्य यदण्डं सच तच्च ते तयोरिव यत् पाण्डुरं पाण्डुवर्णं एतादृशं यदण्ड-  
मण्डलं कपोलस्यलं तदित्यर्थः । न मण्डयेन्नालं कुर्यात् । अपि तु सर्वोऽप्य-  
लंकुर्यादेवेति संबन्धः । अयंभावः—अयि परमात्मस्त्वया ‘स एको ब्रह्मण  
आनन्दः । श्रोत्रियस्य चाकामहतस्य’ इति, ‘काम एष क्रोध एषः’ इत्याद्यारभ्य  
जहि शत्रुं महाबाहो कामरूपं दुरासदम्’ इत्यादिश्रुतिस्मृतिशतैर्मुमुक्षोः काम-  
स्यैव सर्वथा त्याज्यत्वं विहितं तत्तुदुर्घटमेव । यद्यपि परकीयादिविषयं तं  
कश्चिद्वर्जयेत्तथापि स्वस्य प्रवासादिना कचिद्विरहे स्वकीयायास्तत्रापि पूर्णचन्द्रव-



मधुमुख्यधनाधीनधियां नः काधिवेधिका ।

विना विनाशुनासीरहीरहारिहरिस्मृतिम् ॥ ३८ ॥

विपरीतेन रामेण तथैवाखिलसाक्षराः ।

एतेषां कमलाः पुष्टिं कथं यास्यन्त्यमध्यमाः ॥ ३९ ॥

दनायाः डिण्डीरपिण्डवत् पाण्डिमशालिकपोलमण्डलं कस्तूरीतिलकादिना भूष-  
यितुमनुत्सुक एतादृशः कः पुरुषोऽस्त्यत्र संसारे । यतः सर्वस्यापि पुरुषत्वाव-  
च्छिन्नस्य जीवकोटिनिविष्टत्वेन त्वदवरत्वात्सर्वेश्वरोऽपि त्वं चण्डीशस्तस्मात्स्वकी-  
याविषयकस्य तस्य वर्जनं दुर्घटमेवेति । अत एवोक्तम्—“अनुरक्ताङ्गनालोल-  
लोचना लोचनाकृति । स्वस्थीकर्तुं मनः शक्तो न विवेको महानपि” इति । अत्र  
‘डिण्डिरोऽब्धिकफः फेनः’ इति हस्योऽयम् । अमरपाठस्तु ग्रामादिक एव ।  
रामाश्रम्यां हस्यस्यैव व्याख्यातत्वात् । इह पिण्डाण्डगण्डतुण्डशब्दास्तु ग्राम्या  
एवातो लक्षणसंगतिः ॥ ३७ ॥ तद्वन्नेयार्थमुदाहरति—मधुमुख्येति । मधुर्व-  
सन्ते चैत्रे च दैत्ये पुष्परसेऽपि च’ इति कोशान्मधुर्वसन्तस्तस्य यः मुख्यः  
‘सखारतीशस्य ऋतुर्यथा वनम्’ इति श्रीहर्षवचनात् प्रीतिविषयत्वेन पूज्य-  
वत्प्रियः यो मदनस्तस्य यद्वनमिव सर्वस्वत्वाधिकरणं यौवनं तद्व्यस्त्यरुण्य एव  
तदधीना तदनुरक्तत्वात्तत्परवशा धीर्बुद्धिर्येषां कामुकानामित्यर्थः । एतादृशा नः  
अस्माकं विना पक्षिराजेन गरुडेन । शुनासीरेति । ‘वृद्धश्रवाः शुनासीरः  
पुरुहूतः पुरंदरः’ इत्यमराच्छुनासीर इन्द्रः तस्य हीर इव शुक्लकुसुमः पारिजातः  
तं हरति सत्यभामातुष्ट्यर्थं अपहरति इन्द्रं पराजित्वानयतीति तथा सचासौ  
हरिः श्रीकृष्णस्तस्य स्मृतिस्ताम् । विना आधिवेधिका मन्मथकृतमानसव्यथाना-  
शिनीत्यर्थः । का । न कापीति संबन्धः । एवमहर्निशं युवतिचिन्तने कृतेऽप्येकां  
भगवत्स्मृतिं विना न कापि कान्तास्माकं संतापोपशान्तिकारिणी भवतीत्यतः  
सैव भजनीयेति भावः । अत्रातिलाक्षणिकवाक्यत्वात्तथात्वं बोध्यम् । मध्वादि-  
पदव्यङ्ग्यं तूहीपनविभावादि स्वयमेवोद्यम् । हरेरुक्तविशेषणेनेश्वरस्याप्येवं रम-  
णीवशवर्तित्वे कैव कथा पामराणामस्माकमतस्तद्वेदनाभिज्ञः सर्वज्ञः स एव शरणी-  
करणीय इति द्योत्यते ॥ ३८ ॥ अथ प्रतापस्त्रीयमते स्वसंकेतमात्रसार्थकत्वल-  
क्षणं नेयार्थमेवोदाहरति—विपरीतेनेति । अत्र हल्मात्रवैपरीत्यं विवक्षितं  
तेन मारेणेत्यर्थः । अखिलेति । अत्रापि अखिलाश्च ते साक्षराश्चेति कर्मधा-  
रयः । सर्वविद्वांसः । तथैव विपरीता एव अखिलपदं विहायैव वैपरीत्यं विव-  
क्षितम् । तथात्वे राक्षसा एवेत्यर्थः । सन्तीति शेषः । सर्वेऽपि पण्डिताः  
स्मरशरखण्डिताः सन्तीत्याशयः । अस्त्येवं का हानिरित्यत्राह—एतेपामिति ।  
निरुक्तानां विदुषां अमध्यमाः न विद्यते मध्ये मध्यभागे मः मकारो यासां  
तालाया एतादृश्यः कमलाः मकारशून्यत्वे कलाः पाण्डित्यादिचातुर्य इति  
यावत् । पक्षे अमध्यमाः अस्य ‘अकारो वामुदेवः स्यात्’ इति कोशाद्विष्णोर्याः

क्लिष्टादित्रितयं त्वत्र समासादावपि स्थितम् ।  
 क्रमेण सप्रसङ्गं तद्विज्ञेयं लक्ष्यलक्षणैः ॥ ४० ॥  
 परमेष्ठिघटोद्भूतासुतसब्रह्मचारिणम् ।  
 तरङ्गिणीन्द्रकन्येशशस्त्रांशारातिमाश्रये ॥ ४१ ॥  
 दूरान्वितं भवेत्क्लिष्टं वाक्यं व्यस्तपदं यदि ।  
 कस्येशतां गतं पूर्णमतीत्य विधुमण्डलम् ॥ ४२ ॥

मध्यमाः 'स्यान्मध्यमा दृष्टरजाः' इत्यमराश्रुततरुणीत्वेनातिप्रिया इत्यर्थः ।  
 एतादृश्यः कमलाः लक्ष्म्यंशीभूताः संपद इतियावत् । पुष्टिं समृद्धिं कथं  
 यास्यन्तीत्यन्वयः । कामपारतन्त्र्ये हि विदुषामपि भदान्धत्वेन राक्षसत्वात्तेषां  
 युक्तसंपत्तयश्च नैव कालत्रयेऽपि वर्धन्त इति कामजय एव कार्य इति तात्प-  
 र्यम् । किंच 'मध्यमं चावलग्नं च' इत्यमराद्यास्तावदमध्यमाः शून्यमध्यास्तेन  
 परमकृशाङ्गीत्वात्तासां कमलानां कस्य हिरण्यगर्भस्यापि मलो रागावलेपो या-  
 मिस्तासां गौरीभारत्यादीनां देहस्योत्पलक्षणपुष्टयाक्षेपो युक्त एवेति भावः ।  
 अत्र विपरीतेत्यादिसंस्कृतैकसिद्धमिति तत्त्वम् ॥ ३९ ॥ एवं क्रमप्राप्ते क्लिष्टादौ  
 वाक्यदोषे वक्तव्ये तत्र समासैकगतलनियमस्यासंभवाद्भ्रमिष्ठस्येत्यादिवक्ष्यमाण-  
 काव्यप्रकाशोदाहरणादौ तस्य व्यस्तगतत्वेनापि दृष्टत्वादिति तस्य पदगन्धुतसं-  
 स्कृत्यादिदोषवत्समासादिसाधारण्यमेव पदगतक्लिष्टादिवत्समासैकगतत्वव्युदासार्थं  
 कथयति—क्लिष्टादीति । क्लिष्टाविमृष्टविधेयांशविद्वदमतिकृतां त्रितयमि-  
 त्यर्थः । मुशन्दः 'व्युदस्य च्युतसंस्कारम्' इत्यादिपूर्वतरपद्योक्तातिदेशारमको-  
 त्सर्गवशापादितप्रकृतविषयकतत्साम्यशङ्काव्यावृत्त्यै । अत्र वाक्यदोषप्रकरणे  
 समासादावपि आदिपदाद्यस्तपदकदम्बग्रहः । स्थितं वर्तत इतियावत् । अतः  
 शुधैरिति शेषः । सप्रसङ्गं स्मृतस्योपेक्षानर्हत्वं प्रसङ्गस्तेन सहितं वक्ष्यमाण-  
 यत्तत्पदसंबन्धविचारमिशिष्टं यथा स्यात्तथेत्यर्थः । तत् लक्ष्यलक्षणैः सोदाहर-  
 णासाधारणधर्मः करणैः क्रमेणानुक्रमेण विज्ञेयं बोध्यमिति संबन्धः । एवंच  
 पूर्वोक्तोत्सर्गस्यायमपवाद इति भावः ॥ ४० ॥ तत्रादौ समासगतं क्लिष्टमुदा-  
 हरति—परमेष्टीति । 'परमेष्टी पितामहः' इत्यमरात्परमेष्टी ब्रह्मा तस्य यो  
 घटः कमण्डलुस्ततः उद्भूतं प्रादुर्भूतं यद्ब्रह्माख्यं जलं तस्य सुतः पडाननस्तस्य  
 सब्रह्मचारी सतीर्थ्यस्तमित्यर्थः । स्कन्दमार्गवरामयोः श्रीशंकरादेव विद्यावाप्तिः  
 समकालमिति प्रसिद्धमेव पुराणादौ । एतादृशम् । तरङ्गिणीति । तरङ्गिण्यो  
 नद्यस्तासामिन्द्रः समुद्रस्तस्य कन्या लक्ष्मीस्तस्या ईशः विष्णुस्तस्य शस्त्रं सुद-  
 र्शनं तदंशः कर्तवीर्यस्तस्य अरातिः शत्रुः परशुरामस्तमिति यावत् । अत्र  
 परंपरेकसंबोध्यार्थकत्वात्समस्तपदसमूहत्वाच्च तादृग्व्याक्यक्लिष्टत्वं बोध्यम् ॥ ४१ ॥  
 अथादिपदसूचितव्यस्तपदघटितवाक्यक्लिष्टस्य वक्तव्यत्वात्प्रथमं तादृक्षयति—  
 दूरेत्यर्थेन । तदुदाहरति—कस्येति । अत्र हे कुन्तलाः, भवद्भिः पूर्णं

किं संयमनतोऽद्यापि भवद्भिर्भवतां भवेत् ।

शुद्धशास्त्रं भवेत्कीर्त्यं लसच्छान्ति विपश्चिताम् ॥ ४३ ॥

वाचदूका सतां तत्तु प्रत्युतानर्थसार्थकम् ।

व्युत्क्रामानुपलब्धिविधेयस्य द्विधेतरत् ॥ ४४ ॥

धिगेतदेव मां यत्तु रक्तमांसैकशालिनीम् ।

नितम्बिनीं दिदृक्षुत्वं मयि सत्सङ्करङ्गिणि ॥ ४५ ॥

विभुमण्डलं रमणीयं अतीत्य अतिक्रम्य कस्य शिरसाः, पक्षे वैभवः ईशतां तदुपरिस्थितत्वेनाभिराजतां, पक्षे सामितां गतं प्राप्तं अतएव केशलं भवतां प्रसिद्धमेव यतस्तस्माद्भवतां गुणैकं श्रेयाद्भिरिदितनक्षत्रगुण्यगीक्षिकजालवतां, पक्षे नियम्यत्वेन नक्षत्रवतां ज्ञानवतां वा अद्यापि संयमनतः वैणीत्वसंपादनेन, पक्षे योगाभ्यासेन किं भवेदिति संबन्धस्य दूरान्वितत्वात्तदपदसमूहवान्वा-  
त्रोक्तक्षिप्रमिलवधेयम् । यथावा काव्यप्रकाशे—‘धम्मिल्लस्य न कस्य प्रेक्ष्य निकामं कुरङ्गशापाश्याः । रजस्यपूर्ववन्धव्युत्पत्तेर्नानसं शोभाम्’ इति ॥ ४२ ॥  
एवं कनप्राप्तमविमृष्टविधेयांशं वाक्यदोषं विमृष्टस्तत्रापि समासगतस्य तस्य पद-  
दोषोक्तलक्षणतांत्यात्पृथग्लक्षणान्तरानपेक्षतया तदुदाहरणेनाह—शुद्धशास्त्र-  
मिति । लसदिति । लसन्ती शोभमाना शान्तिर्येषां ते च ते विपश्चितो  
विद्वांसस्तेषां शोभि- शमजुषां विदुषामित्यर्थः । शुद्धेति । शुद्धं शब्दार्थाभ्यां-  
आचार्यान्ताराभ्यां विचारप्रनाराभ्यां न निर्दोषं एतादृशं यच्छास्त्रं शास्त्रोपल-  
क्षितयावच्छब्दत्रयाभ्ययनत्वावच्छेदकावच्छिन्नान्यतममित्यर्थः । स्पष्टमन्यत्  
॥ ४३ ॥ वाचदूकेति । वाचदूकाश्च ते असन्तश्च तेषां वादमात्रप्राधान्येना-  
साधूनामिति यावत् । तुशब्दो बलक्षण्यावयोर्ती । तत्प्रागुक्तशास्त्रम् । अनर्थेति ।  
अनर्थानां विघातानां सार्थः सङ्गो येन तत्तथा । विघातकमित्यर्थः । यद्वा अनर्थः  
सार्थकं सप्रयोजनम् । अनर्थमात्रपर्यवसायीतियावत् । भवतीति शेषः । स्फुट-  
मेवान्यत् । अत्र शुद्धेति लसदिति वाचदूकेति च पदत्रयेऽपि शुद्धत्वादिरूपविधेयां-  
शस्यामुद्ध्योक्तत्वापादकसमासपिहितत्वात्समासगताविमृष्टविधेयांशवाक्यदोषत्वमि-  
त्याशयः । यथावा काव्यप्रकाशे—‘किं लोभेन विलम्बितः स भरतो येनैतदेवं कृतं  
मात्रा स्त्रीलघुतां गता किमथवा मातैव मे मध्यमा । मिथ्यैतन्मम चिन्तितं द्वितयम-  
प्यार्यानुजोऽसौ गुरुर्मातातातकलत्रमित्यनुचितं मन्ये विधात्रा कृतम्’ इति ।  
अत्र मात्रेति लोभेनेत्यनेन योज्यम् । इदं हि लक्ष्मणस्य वचः । तेनाचार्यस्य  
तातस्येति चापेक्षितं तत्तु नास्तीति तथेति दिक् । एवं तर्ह्यसमस्तवाक्यगं त-  
त्कतिविधं किलक्षणं चेत्याकाङ्क्षायां तदुभयं संक्षिपति—व्युत्क्रमेति । व्युत्क्रान्त-  
विधेयत्वानुपलब्धिविधेयत्वलक्षणाभ्यां हेतुभ्यां इतरदसमासगं अविमृष्टविधेयां-  
शाख्यवाक्यदोषजातं द्विप्रकारकं भवतीति योजना ॥ ४४ ॥ तत्राद्यमुदाहरति—  
धिगेतदेवेति । एतदेव मां धिगस्तु । एतत्किमित्यत्राह—यत्त्विति ।

सर्वकर्तव्यताभावं निर्दुःखं परमं सुखम् ।

सद्यो व्यनक्ति बोधेन योऽसौ शृणु तवेर्यते ॥ ४६ ॥

तुशब्दो दिव्यसुन्दरीव्युदासार्थः । सदिति । सतां ब्रह्मनिष्ठानां यः सङ्गस्तत्र रञ्जते संसक्तो भवतीति तथा तस्मिन्साधुसमागमानुरागिणीत्यर्थः । एतादृशोऽपि मयि । रक्तेति । एतेनात्यन्तभीमत्सत्त्वादनादरणीयतरत्वं ध्वनितम् । ईदृशीं नितम्बिनीम् । परतरणीमिति यावत् । यत् दिदृक्षुत्वं द्रष्टुमिच्छति दिदृक्षति दिदृक्षतीति दिदृक्षुस्तस्य भावस्तथात्वम् । निरुक्तयुवतित्वदनदर्शनेच्छुत्वमित्यर्थः । भवतीति शेषः । अत्रैतत्पदविवक्षितोक्तकामुकलस्योद्देशत्वेन तत्र धिक्कारस्य विधेयत्वं विवक्षितम् । तथातु नैव प्रतीयते । उद्देश्यमनुवर्त्यैव विधेयस्य प्रथममेव प्रयुक्तत्वात् । काव्यप्रदीपे तावत्—‘अनुवाद्यमनुवर्त्यैव नाभिधेयमुदीरयेत्’ इति वृद्धवचनादित्यादिना सप्रमाणं तथा प्रयोगस्य निषिद्धत्वात् ‘अयं विद्वान्’ इत्यादी लोके ‘अयमारमा ब्रह्म’ इत्याद्यामात्राये च सर्वत्रोद्देश्यविधेयभावे विधेयस्याप्राप्तत्वेन प्राप्तस्यानुवाद्यस्योत्तरमेव प्रयोगदर्शनाच्च । तस्मादिदं वाक्यं विधेयव्युक्तमाख्यविमृष्टविधेयांशरूपतद्दोषदुष्टं बोध्यम् । यथावा काव्यप्रकाशे—‘न्यक्कारो ह्ययमेव मे यदरयस्तत्राप्यसौ तापसः सोऽप्यत्रैव निहन्ति राक्षसकुलं जीवत्यहो रावणः । धिग्धिक् शक्रजितं प्रबोधितवता किं कुम्भकर्णेन वा स्वर्गप्राप्तिकाविलुण्ठनवृथोच्छूनेः किमेभिर्भुजैः’ । अत्र अयमेव न्यक्कार इति वाच्यम् । उच्छूनत्यमात्रं त्वनुवाद्यम् । न वृथात्वविशेषितमिति ॥ ४५ ॥ एवमनुपलब्धविधेयमपि चरमं तदुदाहरति—सर्वेति । सर्वकर्तव्यतायाः कृप्यादिना अभिहोत्रादिना च यावद्भौतिकवैदिकपुमर्थसाध्यतायाः अभावः ‘सोऽभुते सर्वान्कामान्सह’ इत्यादिश्रुतेः ‘आपूर्यमाणमचलप्रतिष्ठं समुद्रमापः प्रविशन्ति यद्वत् । तद्वत्कामा यं प्रविशन्ति सर्वे स शान्तिमाप्नोति न कामकामी’ इति स्मृतेश्च निखिलकामपूर्णा ध्वंसो येन तदित्यर्थः । ईर्यते कथ्यत इति यावत् । अत्र योसाविति पदयुगं क्रमादुद्देश्यविधेयाभिधायकतयाभिमतम् । तत्तु न संभवति । यच्छब्दसंनिहितादःशब्दादेः प्रसिद्धार्थबोधितत्वात् । तेन विधेयस्यानुपलम्भादनुपलब्धविधेयात्मकाविमृष्टविधेयांशाख्यदोषदुष्टमिदं वाक्यमिति लक्षणसंगतिः । नचैवमस्य त्रैविध्ये मानाभावः शङ्क्यः । काव्यप्रदीपे कण्ठत एव तथोक्तत्वात् । तद्यथा—‘न केवलं विधेयस्योपसर्जनत्वव्युत्क्रमलाभ्यामेवायं वाक्यदोषः किंतु विधेयानुपस्थित्यापि’ इति । उदाहृतं चेदं तत्रैव—‘अपाङ्गसंसर्गितरङ्गितं दशोर्भुवोररालान्तविलासवेष्टितम् । विसारिरोमाञ्चनकक्षुकं तनोस्तनोति योऽसौ सुभगे तवागतः’ । अत्र योऽसाविति पदद्वयं उद्देश्यविधेयार्थकतया विवक्षितम् । उद्देश्यवाचिनो यच्छब्दस्य स्वार्थपरामर्शकतच्छब्दापेक्षितत्वात् । नचैतत्तत्प्रतिपादकं यच्छब्दसान्निध्येनादसान्दीनां प्रसिद्धपरामर्शकत्वादिति । नन्विदं हि वाक्यं मम गात्रं मम कलत्रं मम मित्रमित्यादिममत्वाभिनिवेशप्रान्तं कंचित्प्रति कस्यचिदासस्याद्वैतं ब्रह्म तत्त्वं

परोक्षबहुदूरार्थे तत्पदादःपदे ह्यतः ।

तदैकार्थ्ये सति क स्यादुक्तोदाहरणं तव ॥ ४७ ॥

बाढयच्छब्दसान्निध्याददसः स्वार्थनिहवात् ।

प्रसिद्धैकार्थबोधित्वात्कुतोऽनौचित्यमत्र नः ॥ ४८ ॥

अदःशब्दस्य कोशादावनेकार्यत्वदर्शनात् ।

ततो यच्छब्दसान्निध्यात्प्रसिद्धार्थकता न किम् ॥ ४९ ॥

मेवोपदेशमिति तत्र रे चैत्र यः सर्वेत्यादिना प्रातिलोभ्यात्स्वर्गादिविषयगाढतर-  
सुषुप्तिप्रातीतिकर्तव्यतावच्छिन्नजीवनमुक्त्ववस्थाविशेषजन्यसुखेभ्यो व्यावर्तकेन  
विशेषणत्रयेण विशिष्टं सुखं बोधेन सद्यो व्यनक्ति असौ तवेत्येते इति शृण्वि-  
त्यन्वये क्वायं दोष इति चेन्न । तथापि यत्तदोर्नित्यसंबन्धात्प्रकृते च तदभावा-  
दुक्तयुक्तेर्दोषानपायाच्च । तस्माद्युक्तमेवेदमुदाहरणमिति दिक् ॥ ४६ ॥ तत्रोक्त-  
वाक्यस्य निर्दोषत्वादनुदाहरणत्वं शङ्कते—परोक्षेति । भो आलंकारिक,  
हिर्हेतौ । यतः कारणात् । तदिति । तदिति अद इति च पदे इत्यर्थः ।  
परोक्षवह्निः । परोक्षः इन्द्रियव्यवहितः बहुदूरः अतिविप्रकृष्टश्च तावर्थो यस्ते  
इत्यर्थः । एतादृशे स्तः । अतः हेतोः तदैकार्थ्ये तयोस्तत्पदादःपदयोः यत्  
ऐकार्थ्यं व्यवहितार्थकत्वसाधर्म्येणाभिन्नार्थकत्वं तस्मिन्सिद्धे सतीति यावत् ।  
तव उक्तोदाहरणं निरुक्तं सर्वेत्यादिकमनुपलब्धविधेयाख्यमविमृष्टविधेयांशवा-  
क्यदोषोदाहरणं क स्यादिति संबन्धः । तथाचाहुः—‘इदमस्तु संनिकृष्टं  
समीपतरवर्ति चैतदो रूपम् । अदसोऽतिविप्रकृष्टं तदिति परोक्षं विजा-  
नीयात्’ इति । पूर्वपद्ये योऽसावित्यत्रादसो यच्छब्दसान्निध्येन प्रसिद्धार्थैकवाचि-  
त्वादुद्देश्यवाचिनो यच्छब्दस्य पूर्वपरामर्शित्वेन स्वार्थसमर्पकतच्छब्दापेक्षित्वादिह तु  
तदभावादनुपलब्धविधेयत्वमभिमतं तत्तूक्तरीत्यादःशब्दस्यापि तच्छब्दसाधर्म्ये  
तदर्थवाचित्वान्नैव संभवतीति भावः ॥ ४७ ॥ यार्त्किचिदङ्गीकृत्य तत्र निमि-  
त्तान्तरेण समाधत्ते—बाढमिति । अदसः अदःशब्दस्य यच्छब्दसान्निध्या-  
द्देतोः स्वार्थनिहवाद्युक्तातिविप्रकृष्टरूपस्वाभिधेयतिरोधानान्निमित्तादित्यर्थः । अत  
एव । तस्य । प्रसिद्धेति । प्रसिद्धार्थपरामर्शकत्वादिति यावत् । तस्मादत्र  
निरुक्तोदाहरणे नः आलंकारिकाणां कुतः अनौचित्यमित्यन्वयः । तत्र मानं  
त्वनुपदमेवोक्तं काव्यप्रदीपीयम् ॥ ४८ ॥ ननु यच्छब्दसान्निध्येनादसः स्वार्थ-  
विहवः प्रसिद्धैकार्थक्यत्वं च पारिभाषिकमेवेति चेन्न । ‘अदः परस्मिन्नत्रापि’ इति  
विश्वाद्दःशब्दस्य परोक्षापरोक्षोभयवाचित्वस्य सामान्यतः सिद्धत्वेन नानार्थकतया  
प्रागुक्तस्य नानार्थवाचके शब्दे ‘शक्तिग्रहणियामकाः । संयोगादय एवात्र ज्ञेयाः  
प्राचीनसंमताः’ । इत्युक्तस्य संयोगादिनिमित्तकदम्बस्य मध्ये शब्दस्यान्यस्य सं-  
निधिरिति काव्यप्रकाशकारिकोक्तान्यशब्दसान्निध्यस्यापि संगृहीतत्वेन पूर्वपद्यो-  
त्त्वेन यच्छब्दसान्निध्येनादःशब्दस्य प्रसिद्धैकार्थवाचित्वस्य शास्त्रसिद्धत्वादिति

किंच तत्पदसाधर्म्येऽप्यस्य का नः क्षतिर्मवेत् ।  
 प्रकान्तसुप्रसिद्धानुभूतार्थत्वात्तदः यत्तु ॥ ५० ॥  
 ननु प्रयोगसंस्पृष्टेस्तयोः केवलयोरपि ।  
 सापेक्षत्वस्य नियमो यत्तदोरेव नेति चेत् ॥ ५१ ॥  
 भैद्यं तन्निमित्तसंबन्धात्सनु शब्दो द्वयोः स्थितौ ।  
 आर्थस्त्वैकतरस्यापि स्थितौ स्यादस्थितापिवा ॥ ५२ ॥  
 स यतो यो न जिज्ञासुरित्यादी शब्द एव सः ।  
 आर्थेऽप्याचक्षिधा ज्ञेयः प्रकान्ताद्यर्थतत्परः ॥ ५३ ॥

किमिति नास्य प्रसिद्धार्थाभिधायित्वं स्यादित्याह—अदःशब्दस्येति ॥ ४९ ॥  
 यदि 'अदयत्तु विप्रकृतम्' इत्युक्तवनन एव तत्र धत्ता चेत्तत्रापि तच्छब्दसाधर्म्यमेव  
 यथा तच्छब्दस्य सामान्यतः परोक्षार्थवाचकत्वेऽपि प्रकान्तप्रसिद्धानुभूतायत-  
 द्विदोषप्रत्ययचित्त्वं तत्र तत्र सुप्रसिद्धमेव । वक्ष्यते चार्थिवाग्ने तथा तद्वदसोऽपि  
 यत्तत्पदेन प्रसिद्धार्थाभिधायित्वापि संभवात् काष्ठास्माद् निरित्याह—किंचेति ।  
 अस्य अदःशब्दस्येत्यर्थः । तत्पदेति । तत्पदेन तच्छब्देन सह यत्साधर्म्यं  
 परोक्षार्थवाचकत्वरूपसमानधर्मत्वे तस्मिन्त्यतीति यावत् । तदः तच्छब्दस्येत्यर्थः  
 ॥ ५० ॥ ननु तथापि यदि यत्तदोर्निर्वासंबन्धः स्यान्नेचोऽर्था श्रुतित्युक्तोदा-  
 हरणे यच्छब्दाकाङ्क्षापूर्वकतच्छब्दाभावाददःशब्दस्य चोक्तीत्याह प्रसिद्धार्थमात्र-  
 याचकत्वेन विधेयांशापूर्वकत्वादनुपलब्धविधेयात्मकाविशृष्टविधेयांशात्प्राप्त्याप्यदो-  
 यत्त्वं भवेत्तदेव तु न नियतमिति दाहते—नन्यति । तत्र हेतुः—प्रयोगेति ।  
 'स राज्यं गुरणा दत्तम्' इत्यादी केवलयोरपि परस्परशून्ययोरपि तयोर्यत्तच्छ-  
 ब्दयोः प्रयोगं संस्पृष्टः प्रयोगाणां सम्यगुपलब्धत्वादित्यर्थः ॥ ५१ ॥ समा-  
 धत्ते—भैद्यमिति । तत्र हेतुः—तदिति । तयोर्यत्तच्छब्दयोः यो नित्यो  
 व्यभिचारीसंबन्धः परस्परार्थापेक्षार्थकत्वं तस्मादित्यर्थः । अस्त्येवं तयोर्निर्वासः  
 संबन्धस्तथापि काष्ठादावेकतरतत्प्रयोगोपलब्धन्ययानुपपत्त्या तस्य प्रकारभे-  
 दोऽवश्यं वाच्य एव । अतः स कतिविध इत्याधाद्वायां शब्दादिभेदेन तद्विषयं  
 सनिमित्तं व्युत्पादयति—सत्त्विति । तुशब्दसाद्विशेषावयोती । द्वयोर्यत्तच्छब्द-  
 योदमयोरपि स्थितौ विस्पष्टमेकस्मिन्वाक्ये विद्यमानत्वे सति शब्दः संबन्धो  
 भवति तथा एकतरस्थितौ यच्छब्दस्य तच्छब्दस्य वा स्थितौ तथा द्वयोरप्य-  
 स्थितावपि आर्थ आर्थिकः संबन्धो भवतीति योजना । अतो नैकतरप्रयोगेऽपि  
 तयोर्नियतसंबन्धाभाव इति भावः । तदुक्तं काव्यप्रदीपे—'अनयोः परस्पर-  
 रार्थापेक्षार्थकत्वं नियतमेव । एतदेवोच्यते यत्तदोर्निर्वासमभिसंबन्ध इति ।  
 सचाभिसंबन्धः शब्द आर्थो वा । तत्र द्वयोरुपादाने शब्दः । यथा—'स  
 दुर्गतिः श्रेयसि यस्य नादरः' इति । एकस्य द्वयोरपि वा अनुपादाने त्वार्थ  
 इति ॥ ५२ ॥ तत्राद्यमुदाहरति—स खर इत्यर्थेन । यथावा—'मुग्धा मुहु-

रामस्तां प्रेक्ष्य सानन्दः कौमुदीं सद्विजो यथा ।

जानकी तं भुजं कण्ठे निदधे राक्षसद्विषः ॥ ५४ ॥

विदधती वदने मुरारेः प्रेमत्रपाप्रणिहितानि, गतागतानि । मालादृशोर्मधुकरीव महोत्पले या सा मे श्रियं दिशतु सागरकन्यकायाः' इति । यथावा वासवदत्ता-  
याम्—'कठिनतरदामवेष्टनरेखासंदेहदायिनो यस्य । राजन्ति बलिबिभङ्गाः स  
पातु दामोदरो भवतः' इति । अथ क्रमप्राप्ते द्वितीयस्योदाहरणीयत्वे तद्वैविध्यस्यै-  
कतरस्थित्यस्थितिरूपप्रयोजकभेदेन प्रागेव सिद्धत्वात्तत्राप्याद्यस्य प्रागुक्तप्रका-  
न्तादितच्छब्दार्थत्रैविध्येन त्रिधात्वं बोधयति—आर्थेऽपीति । संबन्ध इति शेषः ।  
आद्यस्तदादिशब्दैकतरस्थितिप्रयोज्यो यत्तदोरार्थिकः संबन्ध इत्यर्थः । प्रका-  
न्तेति । प्रकान्तादयः प्रकान्तप्रसिद्धानुभूताख्याः । अर्थस्तत्तत्प्रकरणवशा-  
त्प्रतिपाद्यो यस्य तादृशं तत्पदं यस्मिन्विषये स तथा प्रकान्तप्रसिद्धानुभूतान्य-  
तमवाचकतच्छब्दजन्य इति यावत् । अतएव त्रिधा निरुक्तरीत्या त्रिप्रका-  
रको ज्ञेय इत्यन्वयः ॥ ५३ ॥ तानेव प्रकारान्क्रमेणोदाहरति—राम इति ।  
तां रामवर्णनप्रकरणात्सीतामित्यर्थः । तस्यैकपत्नीत्वेन ह्यन्तरावेक्षणजन्यान-  
न्दस्य सुतरामसंभवादिति भावः । तेनात्र तच्छब्दः पूर्वप्रकान्तार्थाभिधायीति  
तदपेक्षितयच्छब्दसंबन्ध आर्थिक एवेति लक्षणसंगतिः । यथावा काव्यप्रकाशे—  
'कातर्यं केवला नीतिः शौर्यं श्वापदचेष्टितम् । अतः सिद्धिं समेताभ्यामुभाभ्या-  
मन्वियेप सः' इति । नैपधीयेऽपि—'स्वदृशो जनयन्ति सांत्वनां खुरकण्डूयन-  
कैतवान्मृगाः । जितयोरुदयत्प्रमीलयोस्तदखर्वेक्षणशोभया भयात्' इति । इह  
तदखर्वेक्षणेति श्रूयमाणस्तच्छब्दः पूर्वप्रकान्तायाः दमयन्त्याः परामर्शक इति तेन  
सह यच्छब्दसंबन्ध आर्थिक एवेति । कौमुदीमिति द्वितीयपादेन प्रसिद्धार्थकत-  
च्छब्दोदाहरणम् । सः प्रसिद्धः कौमुदीवीक्षणजन्यानन्दशाली चकोराख्यो  
द्विजः पक्षी यथा कौमुदीं चन्द्रिकां प्रेक्ष्य सानन्दो भवति तद्वदित्यर्थः । लक्ष-  
णसमन्वयः प्राग्वदेव । यथावा कुमारसंभवे—'द्वयं गतं संप्रति शोचनीयतां  
समागमप्रार्थनया कपालिनः । कला च सा कान्तिमती कलावतस्त्वमस्य लो-  
कस्य च नेत्रकौमुदी' इति । जानकीत्यर्थेनानुभूतार्थकतच्छब्दोदाहरणम् । अत्र  
समुच्चयार्थकोऽपिशब्दोऽध्याहार्यः । तेन जानक्यपि राक्षसद्विषः ताटकादिरा-  
वणान्तसकलरजनीचरशत्रोः श्रीरामस्य कण्ठे तं प्राक्स्वयंवरादावनुभूतं भुजं  
निजबाहुं निदधे गाढं स्थापयामासेति संबन्धः । यथावा भामिनीविलासे—'त-  
न्मन्दमञ्जुहसितं श्वसितानि तानि सा वै कलङ्कविधुरा मधुराननश्रीः । अद्यापि  
मे हृदयमुन्मुदयन्ति हन्त सायंतनाम्बुजसहोदरलोचनायाः' इति ॥ ५४ ॥  
नन्वस्त्वेवमेकतरस्थित्याख्य आर्थे यत्तदोः संबन्धभेदे तच्छब्दस्य त्रैविध्यव्य-  
वस्था तथापि यदि केवलो यत्र यच्छब्द एवोपलभ्यते तत्र तर्हि कथं तयोः संव-

तच्छब्दाक्षेपदक्षो यच्छब्दस्तुत्तरवाक्यगः ।  
 पूर्ववाक्यगतस्तत्स्वीप्सेदुपादानं स तद्भिरः ॥ ५५ ॥  
 रे मानस परं साधु कर्तव्यं भवताधुना ।  
 यन्निमज्जनमाप्येत सच्चिदानन्दचारिधौ ॥ ५६ ॥  
 यदि वैराग्यमाप्तं चेज्ज्ञानं वा सुदृढं जितम् ।  
 इत्यादौ पूर्ववाक्येऽपि यत्तथास्ति तदव्ययम् ॥ ५७ ॥  
 एवं तदानीमित्यस्य सदृशानुपलम्भनात् ।  
 यदेत्येवाव्ययं विद्भिरध्याहार्यं तदश्रुतौ ॥ ५८ ॥

न्धनैयत्यमित्यत आह—तच्छब्देति । शङ्कोपशमार्थस्तच्छब्दादस्य वैलक्षण्या-  
 वद्योतनार्थो वायं तुशब्दः । यच्छब्दस्तु उत्तरवाक्यगः पद्यादिगतद्वितीयवाक्य-  
 स्थित एष तच्छब्दाक्षेपदक्षस्तच्छब्दस्य आर्थिकसंबन्धेनाध्याहारक्षमो भवतीति  
 योजना । इह तच्छब्दाक्षेपेत्युक्तेः परोक्षत्वादितदर्थ्याध्याहारो व्युदस्तो बोध्यः ।  
 तत्स्वीकारेऽपि शाब्दबोधासंभवादिति भावः । यथा प्रतापमुद्रीये—‘वदान्यो  
 नान्योऽस्ति श्रिजगति समो रुदनृपतेर्गुणध्रेणीश्लाघापिहितहरिदीशानयशसः ।  
 समन्तादुद्भूतैर्द्विरदमदगन्धैः सुरभयः कियन्ते यद्विद्वज्जनमणिगृहप्राज्ञणभुवः’  
 इति । इदमेव व्यत्यासेनोत्तरार्थोदाहरणम् । तु पुनः पूर्ववाक्यगतः पद्यादिप्रथम-  
 वाक्यस्थः सः यच्छब्दस्तद्भिरः तच्छब्दस्य उपादानं आर्थिकसंबन्धेन चारितार्थ्या-  
 भावाच्छाब्दिकसंबन्धार्थमुच्चारणं ईप्सेत्पद्यादावभिवाञ्छेदित्यन्वयः । तस्मात्पूर्व-  
 वाक्ये यच्छब्दश्चेदुत्तरवाक्ये तच्छब्दग्रथनमावश्यकमेवेत्याशयः ॥ ५५ ॥  
 तदुदाहरति—रे मानसेति ॥ ५६ ॥ ननु ‘नितरां पश्या सरोजमाला न मृ-  
 णालानि विचारपेशलानि । यदि कोमलता तवाङ्गकानामथ का नाम कथापि  
 पल्लवानाम्’ इति पण्डितरायपद्यादौ पूर्ववाक्यपठितोऽप्यसौ तदाक्षेपकोऽवेक्ष्यत  
 इत्याशङ्क्य सत्यमेवं लोके सन्ति भूरिप्रयोगा इत्यभिसंधाय तादृक्प्रयोगोदाहरण-  
 पूर्वकं ‘पक्षान्तरे चेद्यदि च’ इत्यमरोक्तेस्तस्या प्रयोगस्य पक्षान्तरवाच्यव्ययनिब-  
 न्धनत्वमभिदधन्समाधत्ते—यदीति । अथ जितं भवेदिति संबन्धः ॥ ५७ ॥  
 इत्थमुक्तेऽपि यदीत्यादावव्ययत्वेन समाधाने तदानीमित्यव्ययस्य यदा तदा यथा  
 तथा यर्हितर्हि यत्रतत्रेत्यादिवयच्छब्दघटितमव्ययान्तरं नोपलभ्यत इति तत्र कथं  
 यत्तदोर्नित्यसंबन्धनिर्वहणमित्यत्राह—एवमिति । एवं ननु प्रयोगसंदष्टेरित्या-  
 युक्तरित्येत्यर्थः । तदानीमित्यस्य सदृशानुपलम्भनात् यदेत्यादिवत्तदर्थोपेक्ष्यार्थ-  
 बोधकयच्छब्दावच्छिन्नान्याव्ययानुपलब्धेरिति यावत् । विद्भिः पण्डितैः यदे-  
 त्येवाव्ययं तदश्रुतौ निरुक्ताव्ययस्य पद्यादौ कण्ठतः संग्रथनाभावे सत्यध्याहा-  
 र्यमित्यन्वयः । तस्मात्तदानीं शब्दप्रयोगेऽपि यदेत्यादिप्रयोगाभावे तयोर-  
 थिक एव संबन्ध इति भावः ॥ ५८ ॥ उक्तन्यायमन्यत्राप्यतिदिशति—



इत्युक्तया दिशैवोहं यहीत्यादौ विपश्चिता ।

द्वितीयस्त्वेकधैव स्यात्सामर्थ्याद्भिमको द्वयोः ॥ ५९ ॥

ये कीटैरपि लभ्यन्ते पाण्डित्यं किं तदाप्तये ।

निखिलद्वैतविच्छित्तिरखण्डानन्दपूर्विका ॥ ६० ॥

यदप्युक्तमदःशब्दे तुल्यत्वं तद्विरा समम् ।

तच्च दुष्टो मुदं यातु केनापीत्येकरीतितः ॥ ६१ ॥

नोचेत्कोशोक्तशक्त्यास्य प्रयोगाः सकला अमी ।

अपरोक्षादिके न स्युरन्वयव्यतिरेकतः ॥ ६२ ॥

इतीत्यर्थेन । एवं शाब्दादिभेदेन यत्तदोः संबन्धद्वैविध्यं विधायायमुदाहृत्य द्वितीयस्यापि एकतरस्थित्यादिभेदेन तथात्वे सिद्धे तत्रायमर्थेऽप्याद्यस्त्रिधेत्यादिनैतावता विविच्याधुनाऽवसरप्राप्तं यत्तदोरुभयोरप्यस्थितौ तयोरार्थिकसंबन्धमेकविधत्वेनाभिधत्ते—द्वितीय इति । सामर्थ्यात् । व्यपेक्षयेत्यर्थः । द्वितीयः यत्तच्छब्दोभयश्रवणाभावपक्षः । एकेत्यादि ॥ ५९ ॥ तमुदाहरति—य इति । ये विषयाः कीटैरपि लभ्यन्ते तदाप्तये तेषां विषयाणां प्राप्त्यर्थं पाण्डित्यं विनियोज्यं किम् । अपितु नैव विनियोजनीयमित्यध्याहृत्यान्वयः । तर्हि कास्योपयोग इत्यत्राह—निखिलेति । या अखण्डानन्दपूर्विका निरतिशयसुखपूर्विका निखिलद्वैतविच्छित्तिर्यावद्दृश्योच्छित्तिस्तस्यै पाण्डित्यविनियोगः कार्य इति योजना । अत्रात्तरार्थं यत्तददरेगह्याहारं विना पूर्वार्धेन साकमनन्वयापत्तिरिति तदावश्यकतैवोक्तलक्षणसंगतिः । यथावा मालतीमाधवे भवभूतिः—‘ये नाम केचिदिह नः प्रथयन्त्यवज्ञां जानन्ति ते किमपि तान्प्रति नैष यत्नः । उत्पत्स्यतेऽस्ति मम कोऽपि समानधर्मा कालो ह्ययं निरवधिर्विपुला च पृथ्वी’ इति । अत्र य उत्पत्स्यते अस्ति वा मम समानधर्मा तं प्रलयं यत्न इति स्फुटमेवावगम्यते । तत्र क्रमेण हिंशब्दसूचितमुत्पत्त्यादौ काल इत्यादिहेतुद्वयम् । यथाश्रुते हि न पूर्वार्धेन सह कथमप्यन्वय इति दिक् ॥ ६० ॥ ननु निरुक्तरीत्या यदि नित्य एव यत्तदोः संबन्धस्तर्हि भवता किंच तत्पदसामर्थ्येऽप्यस्य का नः क्षतिर्भवेदित्यादिना किमिति तदःशब्दस्य तत्पदसमानार्थकत्वमुररीकृतं तथात्वे ‘योऽसौ शृणु तवेर्यते’ इत्यत्राविमृष्टविधेयांशत्वाख्यवाक्यदोषदुष्टत्वोदाहरणत्वानापत्तिः । अनुवादकाख्यत्रयच्छब्देनोद्दिष्टेऽर्थे विधायकाख्यतच्छब्दापरपर्यायीभूतस्य विधेयसमर्पकस्यादःशब्दस्य सत्त्वात् । यत्तदोरुद्देश्यादिवोधकत्वं तूक्तमुद्द्योते ससंप्रदायम् । अत्र यच्छब्द उद्देश्यसमर्पक एव तच्छब्दो विधेयसमर्पक इति प्राञ्च इति । तस्मादयुक्तमिदमित्यत आह—यदपीति । तद्विरा तच्छब्देनेत्यर्थः । तत्त्विति हि दुष्टः खलो वादी केनापि युक्तिजातेन मुदं तोषं यातु गच्छतु इत्येकरीतितः ‘तुष्यतु दुर्जनः’ इति न्यायेनैवोक्तमिति संबन्धः ॥ ६१ ॥ तत्र वैपरीत्ये वाचं विबोधयति—नोचेदिति । कोशेति । अदः परस्मिन्नत्रापीति प्रागुदाहृतवि-

मुग्धे गतागतैः किं ते तरङ्गवदपाङ्गयोः । . . .  
 विवेकोऽसौ न दम्भार्थं किंतु मुक्तये श्रुतीरितः ॥ ६३ ॥  
 कुरङ्गनयना यासौ पूर्णेन्दुचदनाङ्गना ।  
 मोहात्सर्वस्वमासीन्मे साद्य जीर्णतृणायते ॥ ६४ ॥  
 ननु नैवादसोऽन्यार्थं निषेधामो वयं किल ।  
 योऽन्तः शान्तोऽस्य साम्राज्यमित्यादि कथमन्यथा ॥ ६५ ॥  
 किंत्विदन्तार्थवत्तस्य तच्छब्दार्थकतामपि ।  
 वदामः सा तु कोशादावपीति यदि तच्छृणु ॥ ६६ ॥

श्लोकाभिधातृष्येति यावत् । अपरोक्षादिक इति । आदिपदात्प्रसिद्धपरोक्षार्थग्रहः  
 ॥ ६३ ॥ तत्रान्वयोदाहरणं विस्पष्टयति—मुग्धे इति । अत्र तरङ्गवदिति  
 सदृष्टान्तं क्षणिकसुखापादकत्वेन युवत्यपाङ्गयोर्गतागतानां किंशब्दसूचिततुच्छत्वा-  
 सादकविवेकस्यासावित्यदःशब्देन साक्षिप्रत्यक्षबोधनादपरोक्षार्थविवक्षासत्त्वे अदः-  
 शब्दसत्त्वमिति वा विपरीतं वाऽन्वयेनास्य प्रयोगोपलब्धिपरस्तीति तात्पर्यम् ।  
 यथावा काव्यप्रकाशे—‘असौ मरुचुम्बितचारुकेसरः प्रसन्नताराधिपमण्डलाग्रणीः ।  
 विद्युत्करामातुरदृष्टिवीक्षितो वसन्तकालो हनुमानिवागतः’ इति ॥ ६३ ॥ ननु वि-  
 वेकोऽसावित्यत्राप्यदसोस्तु तच्छब्दसाधर्म्यात्तदर्थकत्वमेव नत्विदंशब्दार्थकत्वमिति  
 वैपरीत्याभिमानिनं प्रत्यन्वय एवोदाहरणान्तरं वदन् व्यतिरेकेऽपि तदाह—कुर-  
 ङ्गेति । यासाविति । जीर्णपदेनातितुच्छत्वं व्यज्यते । इह त्वदःशब्दस्येदम-  
 र्थकत्वमृते गत्यन्तरमेव नास्तीति प्रत्यक्षार्थविवक्षासत्त्वे अदःशब्दप्रयोगस्यापि  
 सत्त्वमित्यन्वयोदाहरणं निर्विवादमेव । एवं यदि तस्य तच्छब्दपर्यायत्वं तर्हि  
 सत्यस्य स्थाने प्रकृते अदःशब्द एव किमिति न प्रयुक्तः समनुकृष्टो वा स्यात्ते-  
 नैव यच्छब्दकाङ्क्षितार्थपूर्तिसंभवादतः प्रत्यक्षार्थस्य वक्तव्यत्वाभावे अदःशब्द-  
 प्रयोगस्याप्यभाव इति व्यतिरेकोदाहरणमपीति तत्त्वम् । काव्यप्रदीपे तु असौ  
 मरुदिति पद्यमुदाहृत्य अत्रादःशब्दार्थमेवाभिदध्यान्न त्विदमर्थमिति तस्य तच्छ-  
 ब्दपर्यायतायां प्रतिबन्दीमभिधाय अथात्र वैपरीत्यादिष्टापत्तिमालम्ब्ये तर्हि  
 ‘करवालकरालदोःसहायो युधि योऽसौ विजयार्जुनैकमलः । यदि भूपतिना वा  
 तत्र कार्ये विनियुज्येत ततः कृतं कृतं स्यात्’ इत्यत्र स इत्येतत्पुनरुक्तं स्यात् ।  
 अदःशब्देन तदर्थाभिधानात्’ इत्युक्तम् ॥ ६४ ॥ तत्र स्वाभिसंधिमुद्गादयन् शङ्कते—  
 नन्विति । सोदाहरणं किञ्चिन्मूनाभ्यां द्वाभ्याम् । सिध्येदिति शेषः । यत्रेदं-  
 शब्दस्यापि तच्छब्दार्थता तत्रादसौच किमपराद्धं तयोः समानशीलत्वात् । तस्माद-  
 दसस्तच्छब्दार्थकत्वमपि ब्रूम इत्याशयः । यथावा काव्यप्रकाशे—‘यो विकल्प-  
 मिदमर्थमण्डलं पश्यतीश निखिलं भवद्विषुः । स्वात्मपक्षपरिपूरिते जगत्स्य नि-  
 त्यसुखिनः कुतो भयम्’ इति ॥ ६५ ॥ किंत्विदन्तेति । तस्य अदःशब्दस्य ।  
 तत्र प्रमाणाकाङ्क्षायां ‘शक्तिग्रहं व्याकरणोपमानकोशाप्तवाक्यव्यवहारतश्च’ इत्यभि-

यच्छब्दानन्तरोर्ध्वस्थः सामानाधिकरण्यभाक् ।

तच्छब्दोऽपि निरुद्धोऽस्ति प्रसिद्धैकार्थकः शतम् ॥ ६७ ॥

यत्तद्वैतमानन्दमात्रमात्माभमक्षयम् ।

अप्रमेयमपि प्राप्तुं श्रीगुरोः कृपया मया ॥ ६८ ॥

तस्माद्यच्छब्दतोऽदूरं स्थित एव विधायकः ।

तच्छब्दवदिदंशब्दोऽदःशब्दादिरपि ध्रुवम् ॥ ६९ ॥

युक्तवाक्यवशात्कोशं तथात्वेन स्पष्टयति—सा त्विति । सा तच्छब्दार्थकते-  
त्यर्थः । अदःपरसिन्नज्ञापीति प्रागुदाहृतविश्वकोशे परशब्दितपरोक्षार्थकतच्छ-  
ब्दार्थकतापि प्रसिद्धेवेति भावः । तत्र स्वकीयं गूढाशयं निबोधयितुमवधानं या-  
चते—शृण्विति ॥ ६६ ॥ तमेव गूढाशयं स्फुटयति—यच्छब्देति । 'द्वैत-  
सुप्तिर्विचित्रैव येदं दुःसोभिर्मज्जलम्' इत्यादिदिदंशब्दस्य यच्छब्दाकाङ्क्षितार्थपूरक-  
त्वेन प्रसिद्धार्थबोधकत्वाभावात्तद्वारणार्थं द्वितीयपादेन विशेषणम् । सामानाधि-  
करण्यं समानलिङ्गविभक्त्यादिगत्त्वेनैकार्थप्रतिपादकत्वं तद्वजत इति तथेत्यर्थः ।  
'विपयासक्तचित्तो यः स बोधं कथनाप्नुयात्' इत्यादानवित्याप्तिरतोऽनन्तरेति ।  
अत्र हि विसर्गेण व्यवधानायच्छब्दाकाङ्क्षितार्थपूरकत्वेन प्रसिद्धैकार्थबोधकत्वा-  
भावात् । विपयेत्याशुकोदाहरण एव यत्तदोर्व्यत्यासेनातिप्रसङ्गच्युदासार्थमूर्ध्वस्थ  
इति । एतादृशः तच्छब्दोऽपि प्रसिद्धेऽपि प्रसिद्ध एव एकः केवलः अर्थः  
प्रमेयं यस्य स तथा । प्रसिद्धमात्रार्थबोधक इत्यर्थः । एतादृशः शतं नि-  
रुद्धोऽस्तीति योजना । अत्र अपिशब्देनादःशब्दादीनां निरुक्तविशेषणवैशिष्ट्ये  
प्रसिद्धैकार्थबोधकत्वेन यच्छब्दाकाङ्क्षितार्थबोधकत्वाभावः कैमुतिकन्यायसिद्ध ए-  
वेति ध्वनितम् । एवमेवोक्तं काव्यप्रदीपे—'यच्छब्दाव्यवहितानन्तरवर्ती सामाना-  
धिकरणस्तच्छब्दोऽपि प्रसिद्धमात्रे निरुद्धः किंपुनरिदमादिरिति । विवृतं चेदं  
काव्यप्रदीपोद्योते नागोजिभट्टैः । प्रसिद्धमात्रे इति । एवंच नायं विधेयसमर्पक  
इति भावः । 'विभाति मृगशावाक्षी येदं भुवनभूषणम्' इत्यादौ प्रसिद्धबोधकत्वा-  
भावात्समानाधिकरण इति । समानलिङ्गविभक्त्यादिक इत्यर्थः । 'परदाराप-  
हर्ता यः स स्वर्गं नाधिगच्छति' इत्यादिवारणायव्यवहितेति । अत्र तु विसर्गेण व्यव-  
हितः अत्रैव यत्तदोर्व्यत्यासेऽतिप्रसङ्गवारणायानन्तरवर्तीति ॥ ६७ ॥ तदुदाह-  
रति—यत्तद्वैतमिति । आत्मेति । आत्मनैव आभातीति तथा स्वप्रकाश-  
मित्यर्थः । एतादृशमानन्दमात्रमिति संबन्धः । यथावा वेणीसंवरणे—'यत्त-  
दूर्जितमत्युग्रं क्षात्रं तेजोऽस्य भूपतेः । दीव्यताक्षैस्तदानेन नूनं तदपि हारितम्'  
इति ॥ ६८ ॥ नन्वेवं यदि नियमस्ताहिं कीदृशस्य तच्छब्दादेर्यच्छब्दोद्देश्यवि-  
धेयबोधकत्वमित्याशङ्कायां यच्छब्दानन्तरेत्याशुक्तविशेषणव्यावर्तितत्वेन फलितं  
वदन्समाधत्ते—तस्मादिति । यस्मान्निरुक्तविशेषण एव तच्छब्दादिः प्रसि-  
द्धबोधको ननु विधेयसमर्पकस्तस्माद्धेतोरित्यर्थः । आदिपदादेतच्छब्दोऽपि ॥ ६९ ॥

यः श्रिये स गुणः साध्यो यो विदे यं समुच्छ्रयः ।

यः शान्त्यर्थमसौ बोधो यो मोक्षायैव संयमः ॥ ७० ॥

कथं तर्हि खलो यः स हेय इत्यत्र तत्पदम् ।

न प्रसिद्धार्थमिति चेद्विसर्गव्यवधानतः ॥ ७१ ॥

यच्छब्दगैकदेशत्वं योऽसावित्यत्र संधिना ।

अदसोऽस्तीति तु श्लाघ्या प्रसिद्धार्थकता किल ॥ ७२ ॥

यद्येवं नित्यसंबन्धो यत्तदोरस्ति चेत्कथम् ।

यद्यन्ममत्वजनकं तत्त्याज्यमिति कथ्यते ॥ ७३ ॥

एकेनैव स्वरूपेण यत्तद्भयां वस्तुमर्शनम् ।

नियतं भवतीत्येवं न घटामो वयं क्वचित् ॥ ७४ ॥

चतुर्णामपि क्रमेणोदाहरणान्याह—यः श्रिये इति । ननु श्रीरपि प्रमादहेतुरत आह—यो विदे इति । विदे ज्ञानाय समुच्छ्रयः संपदुत्कर्ष इत्यर्थः । साध्य इति सर्वत्रानुर्कर्षणीयम् । ननु ज्ञानमपि लोके गर्वावापादकं दृष्टं तत्राह—यः शान्त्यर्थमिति । उक्तं हि भगवद्गीतासु—‘ज्ञानं लब्ध्वा परां शान्तिमचिरेणाधिगच्छति’ इति । तस्या अपि किं स्वतः पुमर्थत्वमणिमादिद्वारा वा, नेत्याह—यो मोक्षायैति ॥ ७० ॥ एवं चेन्न केवलं यो महतोऽपभापते शृणोति तस्मादपि यः स पापमागित्यादौ कुतो न तच्छब्दादेः प्रसिद्धार्थकत्वमित्याशङ्क्य विसर्गेण व्यवहितत्वादेवेति समाधत्ते—कथमिति ॥ ७१ ॥ नन्वेवं तु ‘योसौ शृणु तवेर्यते’ इति प्रागुक्ते अविमृष्टविधेयांशाख्यवाक्यदोषोदाहरणेऽपि विसर्गमूलीभूत-सकारस्योत्वादिना अदःशब्दे व्यवहितत्व समानमेवेत्यत आह—यच्छब्देति । योऽसावित्यत्र अदसः असावित्यदःशब्दस्य संधिना पूर्वरूपेण यच्छब्दगैकदेश-त्वं यच्छब्दे यो इत्याकारके गच्छति पूर्वरूपेणान्तर्निविष्टो भवतीति तथा ता-दृशः एकदेशः अकाराख्यः पूर्ववर्णो यस्य तस्य भावस्तथेत्यर्थः । अस्तीति हेतोः पूर्वोक्तयच्छब्दानन्तरोर्ध्वस्थ इत्यादिलक्षणवैशिष्ट्यात् ॥ पुनः प्रसिद्धार्थकता किल श्लाघ्या प्रसिद्धार्थकत्वमेव मान्यं भवतीत्यन्वयः । तस्माद्युक्तमेव ‘योऽसौ शृणु तवेर्यते’ इत्युक्तस्योक्तदोषोदाहरणत्वमिति तत्त्वम् ॥ ७२ ॥ तत्र वीप्सास्थले क्वचि-यच्छब्दावृत्तावपि तच्छब्दे तददर्शनात्तच्छब्दावृत्तावपि यच्छब्दे वा तददर्शनाच्च द्वितीय्यदादिशब्दान्निराकाङ्क्षाप्रतीतिः कथं भवति यद्युक्तीत्या यत्तदोर्निष्ठ एव संबन्ध इति सोदाहरणं शङ्कते—यदीत्यादिना । तत्समाधातुं प्रतिजानीते—कथ्यत इति ॥ ७३ ॥ शास्त्रार्थविशेषं वक्तुं प्रथमं स्वाभिसंधिमजानानमिव मत्वा वादिनं प्रति तं विशदयति—एकेनैवेति ॥ ७४ ॥ अथैवमनुक्तौ प्रसिद्ध-प्रयोगविशेषानुपपत्तिकारणत्वेन द्वाभ्यां विशदयन्नाद्येन प्रथमपठिततच्छब्दबाहुल्य-

स धन्यः स सुखी लोके स कृतार्थः स सर्वदृक् ।

स्मेरापि नैति यच्चित्ते तरुणी हरिणेक्षणा ॥ ७५ ॥

यः शान्तो यस्य संबोधो यस्मिन्वैराग्यमुद्भवौ ।

स एव त्रियते मुक्त्या मुदेत्यादि न चेत्कथम् ॥ ७६ ॥

किंतु ताभ्यां परामर्शमिहैकस्यैव वस्तुनः ।

यथाभिमतरूपाभ्यां ब्रूमस्तत्तेऽत्र किं क्षतम् ॥ ७७ ॥

किंचाकर्णय बीजं त्वं यत्पदे तत्पदेऽथवा ।

द्वित्वापन्नस्तु वीप्सायां यत्र साकल्यसूचकः ॥ ७८ ॥

प्रयोगं स्पष्टयति—स इति । यथावा काव्यप्रदीपोद्घोते—‘सः श्लाघ्यः स गुणी धन्यः स शूरः स च पण्डितः । स कुलीनः स विक्रान्तो यस्त्वया देवि वीक्षितः’ इति ॥ ७५ ॥ द्वितीयेन प्रथमपठितयच्छब्दबाहुल्यं तमाह—यः शान्त इति । यथावा कुवलयानन्दे समुदाहृतम्—‘येन ध्वस्तमनोभवेन बलिजित्कायः पुरा स्त्रीकृतो यो गङ्गां च दधेऽन्धकक्षयकरो यो बर्हिपन्नप्रियः । यस्याहुः शशिमच्छिरो हर इति स्तुत्यं च नामामराः सोऽव्यादिष्टभुजंगहारवलयस्त्वां सर्वदो माधवः’ इति । आदिपदादुक्तोदाहरणविपरीतमप्युत्तरपठिततच्छब्दबाहुल्यात्मकमुदाहरणान्तरं ज्ञेयम् । यथा—‘यस्यास्ति वित्तं स नरः कुलीनः स पण्डितः स श्रुतवान्गुणज्ञः । स एव वक्ता स च दर्शनीयः सर्वे गुणाः काञ्चनमाश्रयन्ति’ इति । पक्षे स एव निरुक्तगुणविशिष्ट एव पुरुषः मुक्त्या मुदा ‘आनन्दरूपममृतं यद्विभाति’ इति श्रुतेरद्वैतात्मानन्दरूपिण्या त्रियते स्वयमेव पाणौ गृह्यत इत्यादिशास्त्रसिद्धान्तरहस्यं न चेत् ‘स्यागेनैके अमृतत्वमानशुः’ इत्यादिशास्त्रदर्शितत्यागादिसाधनानुपयोगाद्यावद्वेदादिप्रामाण्यं कथं स्यादिति संबन्धः ॥ ७६ ॥ यद्येवमुक्तप्रयोगान्यथानुपपत्त्या यत्तच्छब्दयोः सवाच्यपरामर्शकत्वं नैकेनैव रूपेण तवाभिमतं चेदेकरूपेणापि ‘यस्य नास्ति स्वयं प्रज्ञा शास्त्रं तस्य करोति किम् । लोचनाभ्यां विहीनस्य दर्पणं किं करिष्यति’ इत्यादौ तयोः प्रयोगाणां सहस्रशः संदृष्टेः किमत्र तवेष्टमिति चेत्तत्स्फुटयति—किंत्विति । ताभ्यां यत्तच्छब्दाभ्याम् । इह लोके वेदे च । यथेति । एकस्यैव वस्तुनः ब्रूमस्तत्तस्माद्वेतोस्तव । अत्र एतादृग्व्यवस्थायां किं क्षतं, न किमपि नष्टं भवतीति योजना । अत्र यथेति विशेषणेनोक्तोदाहरणद्वयमपि संगतमिति तात्पर्यम् ॥ ७७ ॥ वस्तुतस्तु ‘यद्यन्ममत्वजनकं तत्त्याज्यमिति कथ्यते’ इति त्वदुक्तोदाहरणे, तथा ‘यद्यत्पापं प्रतिजहि जगन्नाथ नम्रस्य तन्मे’ इति पूर्वार्चार्थैर्बहुग्रन्थेषूदाहृते भवभूतिवाक्ये ‘तदोजसस्तद्यशसः स्थिताविमौ वृथेति चित्ते कुरुते यदा यदा । तनोति भानोः परिवेषकैतवात्तदा विधिः कुण्डलनां विधोरपि’ इति नैषधीयपद्यादावपि द्वितीयो यच्छब्दप्रयोग एव नास्ति कुतस्तरां ततो निराकाङ्क्षाप्रतीतिः कुतस्तमां ततो यत्तदोर्नित्यसंबन्धविरहावसरः, किंतु वीप्सायामयं द्वित्वापन्न आदेश एव । तेनैतादृशस्थले तावदेकमेव पदमिति

आदेशो वर्तते तत्र नोत्तरत्र स युज्यते ।

यो यः साधुः स चन्द्रः स्यात्स स मुक्तो य आत्मचित् ७९

यत्रोभयत्र वीप्सैव क्रमभेदविवक्षया ।

तत्र रूपद्वयेनैव यत्तद्भ्यां सर्वसंग्रहः ॥ ८० ॥

रहस्यमुपदेशुं युक्त्यन्तरकथनव्याजेनाभिमुखयति—किंचेति। तदेव प्रपद्यति—  
यत्पद इत्यारभ्याग्रिमार्धान्तेन । तुशब्दो विलक्षणयुक्त्यवद्योती । यत्पदे अथवा  
तत्पदे वीप्सायां विवक्षितायां सत्यां यत्रोदाहरणे साकल्यसूचकस्तद्धर्मावच्छिन्नया-  
वत्संग्रहद्योतक इत्यर्थः । एतादृशः द्वित्वापन्नः द्वित्वं प्राप्त इत्यावत् ॥ ७८ ॥  
एवंभूतः आदेशः वर्तते तत्र तादृगुदाहरणे उत्तरत्र यत्पदाद्याकाङ्क्षितार्थपूरकत-  
तत्पदादौ सः प्रकृतो द्वित्वापन्न आदेशः न युज्यते नैव शास्त्रसंमतो भवतीत्य-  
न्वयः । उक्तं हि काव्यप्रदीपे—वस्तुतस्तु यद्यदिति न पदद्वयं किंतु 'नित्यवीप्सयोः'  
इति सूत्रेण वीप्सायां यदो द्वित्वापन्नोऽयमादेशः । तथाचादेशिना एकेन यत्पदेन  
तत्पदेन च द्वाभ्यामप्येकेनैव रूपेण पापपरामर्शः । आदेशस्तु साकल्येन संबन्ध-  
रताग्राहक इति यत्पदीयेनैव तेन तदुपपत्ती न तत्पदेऽपीति । उभयविधमपि  
तमुदाहरति—यो य इत्यर्धेन । यथावा कृष्णभक्तिचन्द्रिकाख्ये नाटके—'येये  
भिन्नमतावलम्बनरतास्तेषूपदेशेन किं ये चान्ये भुवि विस्फुरन्ति धनिकास्तद्भ्र-  
मेनापि किम् । श्रीकृष्णस्य निषेवणोत्सवजुषां पुंसां सदा संगती नेष्ट्ये कालम-  
मुष्य केवलकथापीयूषपानैरहम्' इति । द्वितीयोदाहरणेऽपि यथाह भर्तृहरिः—  
'क्षान्तं न क्षमया गृहोचितमुखं स्वकं न संतोषतः सोढा दुःसहशीतवाततपन-  
क्लेशा न तप्तं तपः । ध्यातं वित्तमहर्निशं नियमितप्राणैर्न शंभोः पदं तत्तत्कर्म  
कृतं यदेव मुनिभिस्तैस्तैः फलेर्व्यथितम्' इति । यत्र ॥ 'क्षोणीपर्यटनं धमाय वि-  
दुषां वादाय विशार्जिता मानध्वंसनहेतवे परिचितास्ते ते नराधीश्वराः । वि-  
श्लेषाय कुरुङ्गमुन्दरदशामासे कृता दृष्टयः कुशनेन मया प्रयागनगरे नाराधि-  
त्रारण्येणः' इति रसतरङ्गिणीश्लोकादौ केवलं वीप्साघटितस्तच्छब्द एवोपलभ्यते  
तत्र पूर्वोक्तवर्मना यच्छब्दस्यार्थिक एव संबन्ध इति संक्षेपः ॥ ७९ ॥ ननु 'सं-  
चारिणी दीपशिखेव रात्रौ यं यं व्यतीयाय पतिवरा सा । नरेन्द्रमार्गोद्वेग इव प्रपेदे  
विवर्णमावं स ॥ भूमिपालः' इति रघुवंशीयपद्यादौ द्वयोरपि वीप्सैव यत्र दृश्यते तत्र  
व्यवस्थेयत्राह—यत्रोभयत्रेति । क्रमभेदेति । यथात्र नरेन्द्रकन्ययेन्दुमत्या  
क्रमेणातिक्रान्तानां राजकुमाराणां क्रमेण वैवर्ण्यवर्णनात्क्रमभेदो विवक्षित एव  
नत्येककालावच्छेदेनैव सर्वातिक्रमणादिकमिति तद्वदित्यर्थः । रूपेति । भिन्नपदा-  
भिन्नपदात्मनैवेति यावत् । सर्वेति । यावतां स्वापेक्षितपूरकतत्तद्धर्मावच्छि-  
न्नार्थानां संग्रहणमित्यर्थः । तदुक्तं काव्यप्रदीपे—यत्र तु तत्पदेऽपि वीप्सा तत्र न  
यत्पदेऽप्यादेशः किंतूभाभ्यां रूपद्वयेन सर्वोपस्थापनमिति सारमिति । अत्र क्र-  
मेत्युक्त्या तदभावे उत्तरपदे वीप्सानुचितेवेति द्योतितम् ॥ ८० ॥ तामुदाह-

यं यं विषयमादत्ते बुद्धिर्वोधविभूषिता ।

तं तं तृणीकरोत्येव सतीव स्वपतीतरम् ॥ ८१ ॥

ससोऽवयव एवेति कान्तायाः खान्त आशु मे ।

श्रुत्यन्तं चिन्तयेयं यं हन्त शान्तिः कुतोऽन्ततः ॥ ८२ ॥

व्याप्तिप्रत्यायनेच्छैव वीप्सा सा तु परं प्रति ।

पञ्चावयववाक्यस्य प्रयोगे भवति ध्रुवम् ॥ ८३ ॥

मदे मोहे च चापल्ये हर्षे वेगोत्सुकत्वयोः ।

स्वप्नामर्षोऽग्रतोन्मादत्रासेष्वपि कदाचन ॥ ८४ ॥

रति—यंयमिति । यथावा मदीयाद्वैतामृतमज्जर्याम्—‘स्वरसप्रकाशकानां यथा-  
यथा विकसनं सुविमलानाम् । विमलात्पाषाणादपि तथा तथा जायते रसः स्वच्छः’  
इति ॥ ८१ ॥ एवं तत्पदपूर्विकायास्तस्यास्तदाह—सस इति । हन्तेति खेदे ।  
अहं यं यं श्रुत्यन्तं उपनिषद्भागं चिन्तये मननविषयीकरोमि स सः कान्तायाः  
सुन्दर्याः अवयव एव श्रुत्यन्तपदे न श्रुतिः कर्णः अन्ते ‘अन्तः प्रान्तेऽन्तिके  
नाशे स्वरूपे च मनोहरे’ इति कोशात्समीपे यस्येति व्युत्पत्त्या अपाङ्ग एवेत्यर्थः ।  
मे मम खान्ते अन्तःकरणे आशु द्रुतं एति । अभ्यागच्छतीत्यर्थः । अतः शान्तिः  
अन्ततः यावद्देहपातं कुतो भविष्यतीति संबन्धः । निःशेषवाङ्मनःकायप्रवृत्त्यु-  
परमात्मिका । ब्रह्मनिष्ठेह वेदान्तैः पुंसः संपद्यते भृशम्’ इति वार्तिकसारोक्तरीत्या  
जीवन्मुक्त्याख्यनिरतिशयशान्तिसाधनस्य वेदान्तविचारस्यापि यदा मयि वैफल्यं  
तदा नैवास्मिन्देहे किञ्चित्पुमर्थजातं सिद्ध्यतीत्याशयः ॥ ८२ ॥ ननु वीप्साया  
एव किं लक्षणमित्यत आह—व्याप्तीति । व्याप्तेः साहचर्यनियमरूपत्वेन प्रसि-  
द्धायाः यत्प्रत्यायनं परं प्रति प्रतीतिजननं तस्येच्छेत्यर्थः । अवधारणं लक्षणा-  
न्तरव्यावृत्त्यर्थम् । तस्याः नियतं स्थलमाह—सात्विति । तु पुनः सा वीप्सा ।  
‘कल्याणानां त्वमसि महसां भाजनं विश्वमूर्ते धुर्यां लिक्षमीमथ मयि भृशं धे-  
हि देव प्रसीद । यद्यत्पापं प्रतिजहि जगन्नाथ नम्रस्य तन्मे भद्रं भद्रं वितर भगवन्  
भूयसे मङ्गलाय’ इत्यादावपि निरुक्ता वाक्यव्यक्तिः समतैवेति न काव्यनुपपत्ति-  
रिति दिक् ॥ ८३ ॥ नन्वत्र ध्रुवमित्युक्त्या तस्या अनियतं स्थानान्तरमप्यस्तीति  
ध्वनितं तर्हि तत्कतिविधमित्याकाङ्क्षायां तदाह—मद इति । एतेषां लक्षणा-  
दिकं त्वधस्तादेवोक्तं व्यभिचारिभावप्रस्तावे—वेगेति । वेग आवेशः । उत्सुक-  
त्वमौत्सुक्यम् । अपिः समुच्चये । कदाचन ननु नियतमित्यर्थः । सा भवतीत्य-  
नुकृष्य संबन्धः । एवं चास्यानियतमेकमनियतान्येकादशेति मिलित्वा द्वादशैव  
स्थानानीति सिद्धम् । तद्यज्जकस्तु क्वचित् ‘नित्यवीप्सयोः’ इति सूत्रेण द्वित्वापन्न  
आदेशः क्वचित्पदाभ्यास एवेति बोध्यम् ॥ ८४ ॥ तानि द्वादशापि स्थलानि  
क्रमेण षड्विंशदाहरणादौ पञ्चावयववाक्यगतोदाहरणाख्यतृतीयावयवरूपं तन्नित्य-

यो यः स्याद्भूमवान् सः स्याद्बहिमान्यक्षकुण्डवत् ।  
 पानं कृत्वा हली ब्रूते चैद्य चैद्येति रेवतीम् ॥ ८५ ॥  
 याहि याहि द्रुतं कुञ्जाद्राधे जातोऽरुणोदयः ।  
 गच्छगच्छाद्य मारीच सीतां मोहयितुं सखे ॥ ८६ ॥  
 प्राप्तः प्राप्तः श्रियः कान्तः समायां त्वखिलद्विजाः ।  
 देहि देहि धनुर्वाणं सौमित्रे हन्मि ताटकाम् ॥ ८७ ॥  
 सखि कृष्णोऽद्य मद्देहं किमु यास्यति यास्यति ।  
 सुप्तो जजल्प राधे त्वं मानं जहि जहीति सः ॥ ८८ ॥  
 प्रहर प्रहराशु त्वं प्रार्थदुष्टं जयद्रथम् ।  
 क्व यासि युधि रामाग्रे रेरे रावण दुर्मते ॥ ८९ ॥  
 कृष्णकृष्णोपयाहीति राधोवाच नवाम्बुदम् ।  
 मातर्नहि नहीत्याह श्रीपतिर्दधिमोपणे ॥ ९० ॥

स्थलमाह—यो य इत्यर्थेन । अथैकादशभिरर्थैः क्रमान्मदादीनि तदनियत-  
 स्थानान्युपस्थापयति—पानमित्यादिना । अत्र चैद्येति जल्पने हलित्वं तथा  
 रेवतीं प्रति तत्रापि द्विरुक्तिपूर्वकं ताट्यभाषणे च पानं कृत्वेति हेतुरिति तत्त्वम् ।  
 तेनैतद्वचनहेतुभूतवीप्तायाः मदस्थलीयत्वं स्फुटमेवेत्याशयः ॥ ८५ ॥ याहीति ।  
 इदं मोहस्थलोदाहरणम् ‘मोहो भयादिजा वृत्तिर्याथाभ्यान्वधारिणी’ इति प्रागुक्त-  
 तल्लक्षणसत्त्वात् । अत्रारुणोदयं विनैव भयात्तत्संभावनमिति सारम् । गच्छेति ।  
 अत्र चापल्यं स्फुटमेव ॥ ८६ ॥ प्राप्त इति । इदं हि दुर्वासःसंयाचितनिशि-  
 भोजनकालिकप्रार्थनैकक्षणसंप्राप्तश्रीकृष्णदर्शनाव्यवहितोत्तरसामयिकद्वीपदीवाक्यं  
 धर्मराजं प्रति । ततोऽत्र हर्षस्थलीयत्वं युक्तमेवेति ध्येयम् । अत्र धियःकान्त  
 इति साभिप्रायम् । तेन अखिलेति संगच्छते । मोक्षमिति शेषः । यतोऽत्र  
 जगन्मातुर्लक्ष्म्याः पतिरेव मत्सहायः । समागतस्ततो यावद्भ्रष्टाण्डवर्ति यावन्नै-  
 र्वाणिकानामपि भोजनार्थमागमने क्षयभावः किं पुनर्दुर्वासःप्रभृतीनामिति रह-  
 स्यम् । देहीति । इदं तु वेगस्थलीयम् । ‘अनर्थातिशयाद्वृत्तिराधेगः संध्रमा-  
 भिधा’ इति पूर्वोक्ततल्लक्षणस्य ताटकाकर्तृकगर्जनादिनात्र सत्त्वात् ॥ ८७ ॥ सखीति ।  
 अत्रौत्सुक्यस्य स्पष्टतरत्वात्तत्स्थलीयमेतत् । सुप्त इति । सः श्रीकृष्णः । अ-  
 त्रापि स्वप्रस्थलीयत्वं विशदमेव ॥ ८८ ॥ प्रहरेति । ‘अमपेक्षितवृत्तिः स्माद-  
 न्यनानापराधजा’ इति पूर्वोक्ततल्लक्षणस्यात्र सत्त्वात्तत्स्थलीयमिदम् । केति ।  
 एवमधिक्षेपावमानादिजन्या ध्वंसेच्छुतोऽप्रवेति प्रागुक्ततल्लक्षणस्येह विद्यमानत्वात्त-  
 त्स्थलोदाहरणमेतत् ॥ ८९ ॥ कृष्णेति । ‘उन्मादो विप्रलम्भादिजातान्यत्रा-  
 न्यशेषुपी’ इति पूर्वोक्तं तल्लक्षणस्येह स्फुटत्वात्तत्स्थलीयमेवेदम् । मातरिति ।  
 त्रासस्थलीयोदाहरणमेतत् । ‘त्रासस्तु चित्तविक्षोभो भीरोर्घोरैक्षणादिना’ इत्यधस्ता-  
 दुक्तलक्षणस्य तस्येह सत्त्वात् ॥ ९० ॥ एवं सपरिकरं सप्रसन्नमविमृष्टविधेयां-



अम्बया रमतो नित्यं शंभोर्वह्निशिरश्छिदः ।  
 स्तेनानामपि नाथस्य स्मरणं भवदारणम् ॥ ९१ ॥  
 सूर्यतुर्यांशनेत्रोऽयं चेदष्टार्थोऽम्बुजे स्थितः ।  
 कस्तर्हि वाणवाणोऽपि दृक्पद्योऽपि नवास्तथा ॥ ९२ ॥  
 या जरायाः पुरा रम्या वीक्ष्य तां पृष्ठमिन्द्रियम् ।  
 अगस्तिप्रणतेरूर्ध्वं विन्ध्यतुल्यं कदा भवेत् ॥ ९३ ॥  
 कमठीपृष्ठकार्कश्यस्तनी प्रोज्झाजदीक्षणा ।  
 ज्वलज्जित्वरहज्जन्मज्वलना ललनापि किम् ॥ ९४ ॥

शाख्यवाक्यदोषमुदाहृत्याधुनावसरप्राप्तं विरुद्धमतिक्रममिदं तमुदाहरति—अम्बयेति । शंभोः स्मरणं भवदारणं संसारध्वंसकमस्तीत्यन्वयः । कीदृशस्येत्यत्र अम्बयेत्यादित्रीणि विशेषणानि । अम्बया गौर्या सह नित्यं रमतः । क्रीडत इत्यर्थः तथा ब्रह्मणश्चतुराननस्य यच्छिरस्तच्छिनत्तीति तथा । एवं 'स्तेनानां पतं नमो नमः' इति श्रुतेस्तृतीयं प्रसिद्धमेव । अत्राम्बापदं ब्रह्मपदं स्तेनपदं : क्रमान्मात्रादिप्रतीतिजनकमिति तत्समूहत्वेनेदं निरुक्तवाक्यदोषमुदाहरणं युक्तमेवेति बोध्यम् । यथावा काव्यप्रकाशे—'श्रितक्षमा रक्तभुवः शिवालिङ्गितमूर्तयः विग्रहक्षपणेनाद्य शेरते ते गतासुखाः' । अत्र क्षमादिगुणयुक्ताः सुखमासत इति विवक्षिते हता इति विरुद्धार्थप्रतीतिरिति ॥ ९१ ॥ अथ प्रतापरुद्रीयमतरील प्रागुक्तापुष्टार्थादिपददोषत्रयं वाक्यगतत्वेनाप्युदाहरन्प्रथममपुष्टार्थमुदाहरति—सूर्येति । सूर्येतिद्वादशानां संज्ञा तत्तुर्यांशस्तच्चतुर्थांशस्तत्संख्याकानि त्रीणि नेत्राण्यस्य स तथा । अयं यदि चेदष्टार्थं चतुर्थे अम्बुजे हृत्कमले स्थितः तर्हि वाणवाणः वाणसंख्याकाः पञ्चवाणाः यस्य स तथा एतादृशः मदनः क, तथा नवाः नूला दृक्पद्यः दृक्संख्ये पदे पादौ यासां तास्तस्या स्त्रिय इत्यर्थः । ता अपि क । नैव क ण्यन्त इति योजना । अत्र सूर्यादिपदानां प्रकृतानुपयोगादपुष्टार्थत्वं ज्ञेयम् ॥ ९२ ॥ तद्वदप्रयोजकं वाक्यदोषमुदाहरति—येति । जरायाः पुरा तारुण्यादौ रम्या रन्त क्रीडितुं योग्येत्यर्थः । तां कामिनीं वीक्ष्य पृष्ठं 'मनःषष्ठानीन्द्रियाणि' इति श्रीमद्भगवद्गीतोक्तेर्मनःसंज्ञकमिन्द्रियम् । अगस्तीति । कुम्भसंभवाय नमनादितियावत् ऊर्ध्वं विन्ध्यतुल्यं निश्चलमिति यावत् । एतादृशं कदा भवेदित्याशंसा । अत्र जरादिमपदैः प्रकृते विशेषाभावाप्रयोजकत्वमिति ध्येयम् ॥ ९३ ॥ एवं क्रमप्राप्तपुरुषाख्यवाक्यदोषमुदाहरति—कमठीति । कमठी कूर्मी तस्याः पृष्ठं तरुयत्कार्कश्यं कठोरत्वं तद्युक्तौ स्तनौ यस्याः सा तथा । एतेन तारुण्यं सूचितम् । एवमपि कुरूपा चेत्तत्राह—प्रोज्झाजदिति । प्रकर्षेण विशालत्वादिना उज्झाजतं हरिणाद्यपेक्षयाप्यतिशोभमाने ईक्षणे नेत्रे यस्याः सा तथा । तत्रापि प्रातिकूल्यं वारयति—ज्वलदिति । ज्वलन् देदीप्यमानः अतएव जित्वरः पुंभैर्यजयशील एतादृशः हृदो मनसः जन्म उत्पत्तिर्यस्य स एव ज्वलनोऽग्निर्यस्यां सा तथ

नमद्रौरीकटाक्षेद्भः स्पृष्टहेमाद्रितत्कुचः ।

शिवः पुनानु मोहार्चिदग्धव्याकुलमानसम् ॥ ९५ ॥

इत्यष्टादशवाक्येऽपि दोषानुक्त्वातिदेशिकान् ।

पदैकदेशगान्वक्ष्ये निहतार्थादिकानपि ॥ ९६ ॥

अष्टौ ते निहतार्थं च निरर्थकमवाचकम् ।

त्रिधाश्लीलं च संदिग्धं नेयार्थं चेति पाशवत् ॥ ९७ ॥

दोषः पदैकदेशस्य वाक्ये वक्तुं किलोचितः ।

न वर्णपदयोः कन्या चरणाहलिवृद्धिवत् ॥ ९८ ॥

कामुकतीत्यर्थः । एतादृशी ललना सुन्दर्यपि किं विरक्तस्य मे । न किञ्चित् । तुच्छेवेति यावत् । अत्र कठोरवर्णत्वात्परत्वं स्पृष्टमेव ॥ ९४ ॥ तथा जयदेवसमतमन्य-संगताख्यं तमाह—नमदिति । अत्र नमन् अतएव गौरीकटाक्षेद्भः समृद्धः अतएव स्पृष्टौ हेमाद्रिसदृशौ तस्याः कुचौ येन एतादृशः शिवः । मोहेति । मोहस्य अर्चिरिव अर्चिः, अथवा मोह एव पुत्राद्यासक्तिरेव अर्चिज्वालाविशेष-स्तेन दग्धमत एव व्याकुलं मानसं यस्य तं पुनात्विति संबन्धः । अत्र नमत्पदं गौर्या स्पृष्टपदं हेमाद्रिपदेन दग्धपदं व्याकुलपदेन च संगतं प्रतीयत इति ॥ ९५ ॥ एवमातिदेशिकान्वाक्यदोषानुपसंहृत्य पदैकदेशगान्दोषान्वक्तुं प्रतिजानीते— इत्यष्टादशेति । आतिदेशिकानिति च्छेदः । अतिदेशजानित्यर्थः । एते अष्टाः दशापि दोषाः पूर्वं पदगतत्वेनोपपादिता एव स एव वाक्यगतत्वेनाप्युक्ता इत्यति-देशजन्यत्वमेतेषां भवतीति भावः ॥ ९६ ॥ ननु के कतिच ते निहतार्थादिका-पदैकदेशदोषा इत्यतस्तान् ससंख्यं सदृष्टान्तं चोद्दिशति—अष्टाविति । तेऽनु-पदं प्रतिज्ञाताः दोषाः अष्टौ सन्तीति योजना । निहतार्थमित्यादयो भावप्रधाना निर्देशाः । यद्यपि प्रकाशादौ पदैकदेशगत्वेन प्रथमं धृतिकटुत्वाद्योऽपि दोषः समुपपादितस्तेन सह तत्रैते नव संपन्नास्तथापि तस्य मया वर्णदोष एवान्तर्भूत-त्वेन प्रागेवोक्त्यादिहाष्टावेवोच्यन्त इति ज्ञेयम् । पाशवदिति । ‘पृष्ठा शङ्का भयं लज्जा जुगुप्सा चैव पञ्चमी । कुलं जातिश्च श्लीलं चेत्यष्टौ पाशाः प्रकीर्तिताः’ इत्यभियुक्तोक्तं पाशाष्टकं यथा त्याज्यमेवमेतद्दोषाष्टकमपि सद्भिस्त्याज्यमेवेति भावः । ॥ ९७ ॥ नच तथाप्येतत्पददोषप्रस्ताव एव प्रपञ्च्य तदैकदेशविषयत्वादिति वा-च्यम् । तस्य वाक्यैकदूषकत्वेन तत्प्रकरण एव वक्तुमुचितत्वादिति सनिदर्शनमु-पपादयति—दोष इति । किलेति वाक्ये इत्यत्र योज्यम् । तेन वाक्य एव वक्तुमुचित इत्यर्थः । तद्व्यावर्त्यमाह—नेति । कन्येति तत्र दृष्टान्तः । अयमा-शयः—‘पादे प्रदेशिनी यस्या अङ्गुष्ठाग्रं व्यतिक्रमेत् । न सा भर्तृगृहे तिष्ठेत्स्व-च्छन्दा कामचारिणी’ इति सामुद्रिकोक्तेस्तद्दोषस्य यथा कन्यायाः सर्वशरीरदूषक-त्वमेव ननु कुष्ठवद्गौरवर्णदूषकत्वं नवा खल्ववत्पदमात्रदूषकत्वं तेन स तावदती-

मुनिगीतां विदा श्रोत्रैः पेयां सल्लिङ्गरक्तः ।

एत्याभ्रचरतामेधेन्नरकामः सुधान्धसि ॥ ९९ ॥

न्द्रियत्वादुक्तवाक्य एव वक्तुमुचितस्तद्वदिति ॥ ९८ ॥ अथोक्तदोषाष्टकमप्येके-  
नैव श्लोकेनोदाहरति—**मुनीति** । नरकामः अभ्रचरतामपि एव सुधान्धसि  
एधेदिति संबन्धः । नरस्य मनुष्यत्वोपलक्षितस्य जीवस्य यः कामः अभिलाषः स  
तथा जीवतर्प इत्यर्थः । **अभ्रेति** । अभ्रे 'द्योदिवौ द्वे त्रियामभ्रं व्योम पुष्करम-  
म्बरम्' इत्यमरात् व्योम्नि चरति गच्छतीति तथा तस्य भावस्तां अष्टाङ्गयोगप्रभा-  
चादणिमादिसिद्धिभिराकाशगामितामिति यावत् । तामपि एव प्राप्य । एतेन तदग्रे  
कामनानवसरयोग्यत्वलक्षणं तत्र महत्त्वं ध्वनितम् । **सुधेति** । सुधैव 'पीयूषम-  
मृतं सुधा' इत्यमरात् पीयूषमेव अन्धः 'भिः सा स्त्री भक्तमन्धोऽन्नम्' इत्यमरादोदनो  
यस्य तस्मिन् देवत्वविषय इत्यर्थः । एधेदुद्धिं प्राप्नुयादिति यावत् । योगसिद्धि-  
भिराकाशगामित्वेऽप्यग्रे देवत्वप्राप्तीच्छा वर्धत एव । अतस्तृष्णावधिर्दुरन्त एवेति  
भावः । एतेन तत्त्याग एव श्रेयानिति द्योतितम् । नन्वाकाशगामित्वं पिशाचा-  
दीनामपि वर्तत एव ततः कथं कामोपशमेन भाव्यमिति चेत्तां विशिनष्टि—  
**मुनीति** । मुनिभिर्योगशास्त्रप्रणेतृभिः पतञ्जल्यादिभिर्गीतां तत्रतत्र स्तुतामित्यर्थः ।  
अतएव विदा पण्डितेन । अतएव । **सल्लिङ्गेति** । सतः ब्रह्मणः यानि लिङ्गानि  
हरिहरमूर्त्यादिप्रतीकानि तेषु यो रक्तः अनुरक्तः तस्मात् । सगुणब्रह्मभक्तसकाशा-  
दिति यावत् । श्रोत्रैः कर्णद्वारा पेयां पानकरसवत्सादरमास्वादनीयामित्यर्थः । एवं  
च तस्यामतिपूज्यत्वं व्यज्यते । अत्र मुनिगीतामित्यत्र गीताशब्दो भगवद्गीतायां  
रूढतम इति अप्रसिद्धेऽर्थे प्रयुक्तत्वात्पदैकदेशे निहतार्थकत्वम् । यथावा कुमारसं-  
भवे—'यश्चाप्सरो विभ्रममण्डनानां संपादयित्रीं शिखरैर्बिभति । बलाहकच्छेद-  
विभक्तरागामकालसंध्यामिव धातुमत्ताम्' इति । अत्र मत्ताशब्दः क्षीवायां सुप्रसिद्ध  
इति तथा । एवंविदेत्येकवचनादेकस्य श्रोत्रैरिति बहूनां कर्णानां असंभवाद्वहुवच-  
नं प्रादपूरणमात्रप्रयोजनत्वेन निरर्थकमेव । यथावा काव्यप्रदीपे—'आदावज्जने-  
पुञ्जलिप्तवपुषा श्वासानिलोल्लासितप्रोत्सर्पद्विरहानलेन च ततः संतापितानां दशम्' ।  
संप्रत्येव निषेकमश्रुपयसा देवस्य चेतोभुवो भल्लानामिव पानकर्म कुरुते कामं कुर-  
ङ्गेक्षणा' । अत्र दशामिति बहुवचनमविवक्षितार्थमेव वृत्तिपूरणायोपात्तम् । एक-  
स्याः कुरङ्गेक्षणाया दृग्बहुत्वाभावात् । अलसवलितैरित्यादिव्यापारभेदाद्बहुत्वमिति  
चेन्न । तत्रेक्षणैरिति वदन्न तदनुपादानात् । नच भावसाधनतया दृक्शब्द एव  
व्यापारे वर्तते । विशेषणानन्वयप्रसङ्गात् । एवं कुरुत इत्यात्मनेपदमपि निरर्थकम् ।  
प्रधानक्रियाफलसंबन्धस्य कर्तर्यविवक्षणात् । ननु 'आशिषि नाथः' इति वत्कर्त्रभि-  
प्रेतक्रियाफलत्वाभावे आत्मनेपदमसाध्वेव ननु निरर्थकम् । वार्तिककृता 'नाथृ  
नाथृ याज्यायाम्' इति धातोर्याचनार्थकत्वे परस्मैपदत्वेऽपि आशीर्वादार्थकत्वविव-  
क्षायां त्वात्मनेपदं विहितम् । नाथत इत्यपि वानिरर्थकमेवाविशेषात् । एवंच

द्वयोरर्थयोर्बहुवचनमसाध्वेवेति । उच्यते । 'आशिषि नाथः' इत्यनेनाशिष्यात्मने-  
 पदं नियमयता अनाशिषि तदभावो बोध्यते । तस्मादाचने तस्य युक्तमसाधु-  
 त्वम् । 'स्वरितभितः कर्त्रभिप्राये क्रियाफले' इत्यनेन तु कर्त्रभिप्रेतक्रियाफलवि-  
 वक्षायां तन्नियमयता पराभिसंबन्धविवक्षायां तन्निषेधः प्रतिपाद्यत इति तत्रैवा-  
 साधुत्वं नतु कर्त्रभिप्रेतत्वाभावमात्रे । अतएव कर्त्रभिप्राय इति किं पराभि-  
 प्रेतफले माभूदित्यवोचत् । नतु कर्त्रभिप्रेतक्रियाफलत्वाभाव इति । नचात्र परा-  
 भिप्रेतक्रियाफलत्वं शोभं किंतु कर्त्रभिप्रेतक्रियाफलत्वाऽद्योतनमात्रमिति नासाधु-  
 त्वम् । एवं 'बहुषु बहुवचनम्' इत्येतत्सूत्रं बहुवचनं नियमयद्वेषेकयोरुपस्थितयोस्त-  
 निषेधति नतु बहुत्वाविवक्षामात्रे । दृशामित्यत्र च न द्विवक्तृत्वे विवक्षिते येना-  
 साधुत्वं स्यात् । किंतु बहुत्वाविवक्षामात्रमित्यनर्थतैवेति युक्तमुत्पद्यामः । एते-  
 नावयवाभिप्रायेण निरर्थकत्वम् । समुदायाभिप्रायेण त्वसाधुत्वमेवेति चण्डीदास-  
 मतमनादेयमिति । विवृतं चेदमुदयोते—आदावजनेति । भाविबिरहेण रुदन्त्याः  
 कस्याश्चिद्वर्णनमिदम् । कुरङ्गविक्षणे यस्याः सा । 'कुङ्कुट्यादीनामण्डादिषु' इति  
 पुंवद्भावः । सा यत् दृशां संप्रत्येव संतापनाद्यवहितमेवाव्ययानामनेकार्थत्वात् ।  
 अधुपयसा निषेकं कुरुते तन्नेतोभुवो भालानां पानकर्मवेत्युत्प्रेक्षा । शस्त्रं पङ्केन  
 लिङ्वाग्री संताप्य पयसि निक्षिप्यत इति पानकर्मस्वरूपम् । दृशः  
 कामशास्त्रत्वेनाध्यवसायादित्यमुक्तिः । इवासानिलेनोद्भासितः प्रवृद्धः अतएव प्रो-  
 त्सर्पन् समन्तारप्रसरन्त्यो विरहजन्माऽनलोऽग्निस्तेन संतापितानाम् । नायिका  
 चेयं भविष्यत्प्रवासपतिका अजनसत्त्वात् । अलसेति । अलसवलितैरीक्षणैः को  
 विलोक्यत इत्यादावित्येवमर्थः । भावेति । भावेऽर्थे दृशोः क्विवित्यर्थः । विशे-  
 षणानन्वयेति । अजनलेपादीनां क्रियायामसंभवादिति भावः । एवमिति ।  
 अत्र कुरुत इत्यात्मनेपदम् । उत्प्रेक्षितभलपानकर्मसाध्यमन्मथसंबन्धिजगद्विजय-  
 लक्षणकार्यस्य मृगदृशोऽनभिप्रेतत्वेन तदसंबद्धत्वेन च कर्तृगामिक्रियाफलाभावा-  
 दनुपपन्नम् । अत एव निरर्थकम् । तद्दृशोऽस्य क्रियाफलगतकर्तृगामित्वस्याप्रत्य-  
 यात् । असाधुत्वं तु न । 'कमलवनोद्धाटनं कुर्वते ये' इति वत्कामदेवगतफलस्य  
 तत्संबन्धिनायिकायामारोपमात्रेण दृग्द्वयेऽपि बहुत्वारीपेण च साधुत्वस्य निरूप-  
 यितुं शक्यत्वात् । आरोपफलाभावाच्च निरर्थकत्वमिति । तद्वत्प्रेयामिति यत्प्रत्ययः  
 विदेति पदान्वयान्यथानुपपत्त्या च्छप्रत्ययार्थे प्रयुक्त इत्यवश्यमभ्युपेयं नोचेद्वित्व-  
 मेव व्याहन्येत । तस्माद्विदा अतएव सल्लिङ्गरक्ततः श्रोत्रैः पीतामित्यर्थः संमतः ।  
 प्रकृते च यत्प्रत्ययस्यार्थकत्वेन भाव्येकविषयत्वं स्फुटमेव । विवक्षितं तु व्योम-  
 गामित्वसिद्धिसाधनीभूतयोगादिप्रवृत्तौ कारणत्वेन स्वाधिकारपूर्वकं गुरूपदिष्टवर्त्मत्व-  
 स्पेष्टत्वाद्भूतार्थकत्वमेव । तत्र च सप्रत्ययो न वाचक इति पदैकदेशीयमवाचकदो-  
 षोदाहरणं बोध्यम् । यथावा काव्यप्रकाशे—'चापाचार्यस्त्रिपुरविजयी कार्तिकेयो  
 विजेयः शस्त्रव्यस्तः सदनमुदधिर्भूरितं हन्तकारः । अस्त्येवैतत्किमु कृतवता रेणु-

आतिदेशिकदोषाणां विधायैवं निरूपणम् ।

अथ वाक्यगता दोषाः प्रपञ्चयन्ते यथामतम् ॥ १०० ॥

काकण्ठवाधां वद्धस्पर्धस्तव परशुना लज्जते चन्द्रहासः । अत्र विज्ञेय इति यत्प्रत्ययः क्तप्रत्ययार्थेऽवाचक इति, तथा लिङ्गेति मेण्डूवाचित्वेन ग्रीडाजनकलात्तादृगश्लीलरूपपदैकदेशदोषः स्पष्ट एव । यथावा साहित्यदर्पणे—‘पाणिः पल्लवपेलवः’ अत्र पेलवशब्दस्यायाक्षरे अश्लीले इति । तेहि लाटभापायां पुंगुत्वबोधकत्वेन तत्सारकलात्तथेल्यपरे । एवं रक्तेति रुधिरबोधित्वाज्जुगुप्साश्लीलाख्यतद्दोषोदाहरणम् । यथावा काव्यप्रदीपे—‘यः पूयते गुरसरिन्मुखतीर्थसार्थज्ञानेन शास्त्रपरिशीलनक्रीलनेन । सौजन्यमानजनिरुजितमूर्जितानां सोऽयं दृशोः पतति कस्य चिदेव पुंसः’ । अत्र पूयेति पूयव्यञ्जकतया जुगुप्सादायीति । एवं नरकेति प्रत्यक्षमेवामङ्गलरूपाश्लीलाभिधपदैकदेशदोषत्वम् । यथावा काव्यप्रकाशे—‘विनयप्रणयैककेतनं सततं यो भवदज्ज तादृशः । कथमेव स तद्वदीक्ष्यतां तदभिप्रेतपदं समागतः’ । अत्र प्रेतशब्दोऽमङ्गलमिति । तद्वदभ्रेचरेति संदिग्धम् । तत्र हि किमभ्रे व्योम्नि अभ्रेषु मेघेषु वा चरति गच्छतीति तथेति विवक्षितमाहोस्वित्पूर्वमभ्रमित्यभ्रचर इति वेति तथात्वम् । यथा काव्यप्रदीपे—‘कस्मिन्कर्मणि सामर्थ्यमस्य नोत्तपतेतराम् । अयं साधुचरस्तस्मादञ्जलिर्वध्यतामिह’ । अत्र चरभागो, ‘भूतपूर्वे चरद्’ इति चरद्प्रत्ययो वा ‘चरेष्टः’ इति टान्तश्चरधातुर्वेति संदेहात्पूर्वं साधुरिति वा साधुषु चरतीति वा संदेह इति । तथा सुधेति नेयार्थम् । तस्य ‘अमर्त्या अमृतान्धसः’ इत्यमरादमृतस्थाने प्रयोगकरणेन तथात्वम् । यथावा साहित्यदर्पणे—‘संग्रामे निहताः शूरा वचोवाणत्वमागताः’ । अत्र वचःशब्दस्य गीःशब्दवाचकत्वे नेयार्थत्वम् । तथा तत्रैव वाणशब्दस्थाने शरीरेति पाठे अत्र पदद्वयमपि न परिवृत्तिसहम् । जलध्यादौ तूत्तरपदम् । वडवानलादौ पूर्वपदमिति ॥ ९९ ॥ एवं निरूपितानातिदेशिकान्दोषानुपसंहरन् केवलवाक्यदोषनिरूपणं प्रतिजानीते—आतिदेशिकेति । अथेति । मम्मटभट्टादिमतान्यनतिक्रम्येत्यर्थः । नच पदैकदेशदोषाणां कथमातिदेशिकत्वमिति । श्रुतिकटुत्वादिपददोषशक्यतावच्छेदकावच्छिन्नान्यतमत्वस्य तत्रापि सत्त्वेनैकत्रोपदिष्टस्यान्यत्र कथनमतिदेश इति सुप्रसिद्धातिदेशनिर्दिष्टत्वेन तत्त्वानपायात् । उक्तं हि सपरिकरमिदं काव्यप्रदीपे—‘शब्दस्तु त्रिधा—पदं तदैकदेशो वाक्यं च । एवंच तदाश्रितः शान्दोऽपि त्रिविधः । तत्र पदानां वाक्यघटकत्वेन प्राथम्यात्प्रथमं तद्दोषनिरूपणमिति परमार्थः । तत्रेदं निरूप्यते । एवं पदैकदेशस्य पदापेक्षयापि प्राथम्यात्तद्दोषनिरूपणस्यैव प्राथम्यमर्हतीति । अत्र भास्करः—‘सत्यमुच्यते परंतु पददोषेष्वेव यथासंभवं केचित् पदैकदेशदोषाः’ इति समाधत्ते । तन्नातिमनोरमम् । अस्त्येवं तथापि पदैकदेशदोषत्वेन प्रथमाभिधानापादने किमुत्तरमिति । वयं त्वालोचयामः । उपदेशे तावत् प्राथम्यादिदिचारणा । अतिदेशस्तूपदेशानन्तरमेव । नच पदैकदेशे दोषः । अतिदेशेनैव त-

विरुद्धवर्णता वाक्ये रसाद्यनुचिताक्षरैः ।

नयोढे प्रौढतामोढुं गाढान्तेपाह्वीभव ॥ १०१ ॥

ओत्वेनोपहता लुप्ता विसर्गावेह तत्तथा ।

रामोऽर्च्या भवतो यो नो यश ओज इमा अदात् ॥ १०२ ॥

इदमे लाघवात् । नच पदैकदेश एवास्तूपदेशः । पदे लतिदेश इति वाच्यम् । पदैकदेशावृत्तीनामपि केषांचित्पदवृत्तित्वेन तदर्थपदपूपदेशस्यावश्यकत्वादिति ॥ १०० ॥ अथ विरुद्धवर्णतामेव वाक्यगतदोषेषु प्रथमं लक्षयति—विरुद्धेति । सरसकाव्य एवास्य दोषत्वं ननु चित्रेऽपीति सूचयति—रसेति । आदिना भायादिः । एवं च 'स्वच्छन्दोच्छलत्' इत्यादिपद्ये गङ्गाह्यदेवताविषयकवफूरतिसत्त्वेन 'रतिर्देवादिविषया व्यभिचारी तथाश्रितः । भावः प्रोक्तः' इति लक्षितभावसत्त्वात्तदनुचितकठोरवर्णवत्त्वेपि न क्षतिः । तस्य शब्दचित्रत्वप्रसिद्धेः । तथाच रसाद्यनुचितवर्णवत्त्वं विरुद्धवर्णतास्यो वाक्यदोष इति तालक्षणं फलितम् । अत्रानौचित्यं तु प्रातिकूल्यमेव बोध्यम् । तेन तस्य रसास्वादप्रतिबन्धकत्वात्तदपोषकत्वलक्षणतदननुकूलत्वस्य पददोषे सत्येऽपि न तत्रातिव्याप्तिः । वाक्यस्य पदसमूहतया निरुक्तप्रतिकूलवर्णबाहुल्येन रसास्वादप्रतिबन्धकत्वात्पदस्य तु तदभावेन तदननुकूलत्वमाश्रयता तपोपस्यैवाजनकत्वात् । तदुदाहरति—नयोढ इति । इदं हि नूतनोदाहितां स्वपत्नीं प्रति फस्यचित्कामानुरस्य तत्सहया वा वचनम् । अत्र ङकारस्य टवर्गायत्वेन तस्य शृङ्गाररसविरुद्धत्वालक्षणसंगतिः । तदुक्तं काव्यप्रदीपे—'अकुण्ठोत्कण्ठया पूर्णमाकण्ठं कलकण्ठि माम् । कम्बुकण्ठ्याः क्षणं कण्ठे कुरु कण्ठार्तिमुद्धर' इत्युदाहृत्य, अत्र टवर्गः शृङ्गारप्रतिकूलः । 'अटवर्गा' इत्यादिना प्रतिषेधादिति । प्रतापमुदीये त्वेतदरीतिकमित्युक्तम् । वाक्यदोषास्तु संश्रुताः काव्यप्रकाशसूत्रे—'प्रतिकूलवर्णमुपहतलुप्तविसर्गं विसंधि इतश्चतम् । न्यूनाधिककथितपदं पतत्प्रकर्षं समाप्तपुनरात्तम् । अर्धान्तरैकवाचकमभवन्मतयोगमनभिहितवाच्यम् । अपदस्थपदसमाप्तं संकीर्णं गर्भितं प्रसिद्धिधुतम् । भ्रमप्रक्रममक्रममतपदार्थं च वाक्यमेव तथा' इति ॥ १०१ ॥ एवमुपहतलुप्तविसर्गाख्यदोषद्वयं लक्षयति—आत्वेनेति । विसर्गत्योग्यत्वेन विसर्गपदवाच्ये सकारे 'ससजुपोरः' इति रत्वे 'हक्षिच' इत्यादिना उत्त्वे च कृते 'आहुणः' इति विहितेन ओकाररत्वेनेत्यर्थः । उपहताः पराभूताः । लुप्ता इति । लुप्ता वेल्यन्वयः । सकारे निरुक्तस्त्वोत्तरं 'भोभगोअपोअपूर्वस्य योक्षि' इति यादेशे 'लोपः शाकल्यस्य' इत्यादिना अदर्शनं प्राप्त इत्यर्थः । विसर्गा इति । अत्र यत्रेत्यध्याहारो बोध्यः । इह अलंकारशास्त्रे । तत् निरुक्तलक्षणं वाक्यदोषद्वयं तथा उपहतविसर्गाख्यं लुप्तविसर्गाख्यं च क्रमेण ज्ञेयमित्याशयः । तद्भूयस्त्वं तु प्राग्बदेवेति बहुवचनेनैव सूचितम् । तेन सङ्गुपहतविसर्गत्वादावप्यदोष इति फलितम् । तदपि नैकद्वेनेव विवक्षितम् । अतएवोक्तं काव्यप्रदीपे—नैरन्तर्येणोत्प्राप्तबहुविसर्गत्वं तथा लुप्तबहु-

एवं विसर्गवाहुल्यमुक्तमुद्धृतकृन्मते ।

चन्द्रः क्रूरः स्मरः शूरः कठोरः कुसुमाकरः ॥ १०३ ॥

विसंधिवचनेच्छाभ्यां संधौ वैरूप्यभाग्द्विधा ।

ऊरू एणाक्षि ते कान्त्या इमेन्द्रकरजित्वरौ ॥ १०४ ॥

अश्लीलक्लिष्टाभ्यां द्वे चन्द्रालोके कुसंध्यपि ।

वटवाकलय स्वास्थ्यं कुर्वलं गुर्वनुव्रतम् ॥ १०५ ॥

विसर्गत्वं च लक्षणम् इति । ते उदाहरति—राम इति । ओजस्तेजः इमाः सर्व-  
गुणवतीः पार्श्ववर्तिनीः पत्नारित्यर्थः । अत्र क्रमेण चरणद्वये उदाहरणद्वयं बोध्यम्  
॥ १०२ ॥ मतान्तरेण दोषान्तरमप्यत्रैवाह—एवमिति । नैरन्तर्येणेत्यर्थः ।

उक्तं वाक्यदोषतया निर्णीतमिति यावत् । तदुदाहरति—‘चन्द्र इति । इदं हि  
विरहिण्याः स्वसहचरीं प्रति वाक्यम् । कुसुमाकरो वसन्तः पुष्पित आरामो वा ।  
इदं तूक्तं तत्रैव सोदाहरणम् । एवं बहुविसर्गत्वमपि दोषः । यथा—‘स्मरः खरः  
खलः कान्तः कायः कुशतरः सखि’ इत्यादाविति ॥ १०३ ॥ अथ विसंधिद्विवि-

धयेन लक्षयति—विसंधीति । संधौ संहिताख्ये सनिकर्षे । वचनेच्छाभ्याम् ।  
‘ईदृदेद्विवचनं प्रगृह्यम्’ इत्यादिना प्रगृह्यत्वविधानपूर्वकं ‘सुतप्रगृह्या अचि नित्यम्’ इति  
प्रकृतिभावविधायकं यद्वचनं तथा वक्तुर्या इच्छा ‘संहितैकपदे नित्या नित्या धातू-

पसर्गयोः । नित्या समासे वाक्ये तु सा विवक्षामपेक्षते’ इत्यभियुक्तोक्तेः संध्यवि-  
वक्षा ताभ्यामित्यर्थः । वैरूप्येति । विपरीताकृतिशालीत्यर्थः । अतएव द्विधेति  
संबन्धः । क्रमेण तदुदाहरति—ऊरू इति । हे एणाक्षि अयि मृगलोचने, ते  
ऊरू कान्त्या दीप्त्या । इमेति । ऐरावतकरपराभवचतुरावित्यर्थः । जगन्नाथप-

ण्डितैस्त्वेतदश्रव्यभेदत्वेनैव रसगङ्गाधरे प्रतिपादितम् । तद्यथा—अथ स्वेच्छया  
संध्यकरणं सकृदप्यश्रव्यम् । यथा—‘रम्याणि इन्दुमुखि ते किलकिंचितानि’ ।  
प्रगृह्यताप्रयुक्तं त्वसकृदेव—‘अहो अमी इन्दुमुखीविलासाः’ इति । एवं च वाच-

निकसंध्यभावीयासकृत्प्रयोगत्वमैच्छिकसंध्यभावीयसकृत्प्रयोगत्वं चेति विसंध्याख्ये  
वाक्यदोषद्वयं फलितम् । यथावा नैषधीये—‘अहो अहोभिर्महिमा हिमागमेऽ-  
प्यभिप्रपेदे प्रति तां स्मरार्दिताम् । तपर्तुपूर्तावपि मेदसां भरा विभावरीभिर्विभरां-  
वभूविरे’ इत्यत्र वाचनिकसंध्यभावः । ‘यां चिन्तयामि सततं मयि सा विरक्ता  
साप्यन्यमिच्छति जनं स जनोऽन्यसक्तः । अस्मत्कृते तु परितुष्यति काचिदन्या

धित्तां च तं च मदनं च इमां च मां च’ इति भर्तृहरिपद्य ऐच्छिकसंध्यभावश्च  
ज्ञेयः । यद्यत्र रसावेशः समाधानं तर्हि पूर्वपद्येऽपि सकृत्त्वं तत्र दण्डवारितमिति  
दिक् ॥ १०४ ॥ एवं प्रसङ्गाच्चन्द्रालोककृन्मते कुसंध्यभिधमपि दोषान्तरं द्विवि-  
धत्वेनाह—अश्लीलेति । चन्द्रालोके जयदेवकृते निरुक्तग्रन्थे—अश्लीलेति ।  
अश्लीलं देशभाषादिनिन्द्यवस्तुप्रतीतिकरं क्लिष्टं क्लेशोच्चार्यं तच्च तच्चेति तथा तयो-  
र्भावौ ताभ्यामित्यर्थः । कुसंध्यपि कुसंध्याख्यं वाक्यदोषान्तरमपि द्वे द्विःप्रकारकं

किंचेह दूरविकृतेर्धात्वादेर्विकृतं मतम् ।

पेयरुगोपिकाः कृष्णं श्लथनीव्यः स्वलत्पदाः ॥ १०६ ॥

हतवृत्तं तथाभाति च्छन्दोदोषं विनैव यत् ।

रसानुचितवृत्तिं च शोके दोषकवृत्तवत् ॥ १०७ ॥

भवतीत्यन्वयः । अत्र—‘लिङ्गसंख्याविभेदेऽपि विशेषणविशेष्यता । विभक्तिः पुनरेकैव विशेषणविशेष्ययोः’ इति वचनाद्भेद इति विशेषणस्य द्विवचनान्तत्वेऽपि कुसंधीत्येकवचनान्तेऽपि विशेष्ये न क्षतिः । तत्त्वं च संधावश्लीलताद्यन्यतरत्वम् । तथाच प्राग्यादिप्रतीतिजनकसंध्यवच्छिन्नत्वमश्लीलकुसंधित्वं क्लेशसाध्यसंध्यवच्छिन्नत्वं क्लिष्टकुसंधित्वं चेति प्रत्येकं लक्षणं बोध्यम् । तदुक्तं चन्द्रालोके—‘कुसंधिपटचागच्छ’ इति । व्याख्यातमिदं राकागमे । संधावश्लीलता क्लिष्टत्वं च कुसंधित्वम् । पटो भागच्छेत्स्यत्र संधावश्लीलता । ‘उर्व्यासावत्र तर्वालीमर्वांते चार्धवस्थितिः । नात्रर्जुं युज्यते गन्तुं शिरो नमय तन्मनाक्’ इत्यादौ क्लिष्टत्वमिति । तदुदाहरस्थुभयमपि क्रमेण—यटयाकलयेति । अत्र यटवेति तृतीयचरणेऽश्लीलत्वम् । कुर्वलमित्यादिचतुर्थे तु संधौ क्लिष्टत्वमिति लक्षणसमन्वयः । हे बटो माणवकेति च्छेदः । आकलय संपादयेत्यर्थः ॥ १०५ ॥ तथा चन्द्रालोके दोषान्तरमपि क्लिष्टसजातीयं व्याकरणक्लिष्टापरपर्यायमत्र संमतमिति क्रमेण सलक्षणोदाहरणम् । तदाह—किंचेहेति । निपातद्वयमिदं समुपपादितैतत्संमतक्लिष्टकुसंध्यादिदोषसमुच्चयार्थम् । इह पूर्वोदाहृते चन्द्रालोके । दूरेति । धात्विति । इमे पञ्चमीपष्ठयौ । तथाच धातुप्रत्ययसंबन्धिनी या दूरविकृतिरतिव्यवहितपरिणतिस्तस्या हेतोरित्यर्थः । विकृतं मतं एतन्नामकं वाक्यदोषजातं संमतमिति संबन्धः । तथाच चन्द्रालोके—‘विकृतं दूरविकृतेरैयरुः कुजराः पुरः’ इति । विवृतं चेदं राकागमे । दूरविकृतेर्महतो धातुप्रत्ययविकारादुत्पन्नम् । जौहोत्यादिकत्वेन श्लुविकरणस्य ऋ गतावित्यस्य श्लो द्वित्वे उरदत्वे रेफलोपे ‘अर्तिपिपल्योश्च’ इत्यभ्यासस्येत्वे ‘अभ्यासस्यासर्वणं’ इतीयादि ‘सिजभ्यस्तविदिभ्यश्च’ इति जुसि ‘जुसि च’ इति गुणे आडागमे ‘आटश्च’ इति वृद्धौ ऐयरुः इति लङि रूपमिति । तदुदाहरति—पेयरुरिति । गोपिकाः श्लथनीव्यः विसंसद्वसनग्रन्थयः स्वलत्पदाश्च सत्यः कृष्णं ऐयरुः प्रापुरित्यर्थः ॥ १०६ ॥ इदानीं क्रमप्राप्तं हतवृत्तं लक्षयति—हतेति । यत् छन्दोदोषं विनैव । च्छन्दःशास्त्रोक्तदूषणमन्तरैवेत्यर्थः । तथा दूषितमिवेति यावत् । भाति परिस्फुरति तद्धतवृत्तमित्यध्याहृत्य योज्यम् । उदाहरणं त्वत्रैतदेव । इह प्रथमपादान्तिमाक्षरस्य ‘पञ्चमं लघु सर्वत्र सप्तमं द्विचतुर्थयोः । पष्ठं दीर्घं तु पादेषु शेषेष्वनियमो मतः’ इति च्छन्दोमञ्जर्युक्तस्य ‘श्लोके पष्ठं गुरु ज्ञेयं सर्वत्र लघु पञ्चमम् । द्विचतुःपादयोर्ह्रस्वं सप्तमं दीर्घमन्ययोः’ इति श्रुतबोधोक्तस्य श्लोकाख्यवृत्तस्य लक्षणसत्त्वाच्छन्दोदोषं विनैव गुरुत्वमपेक्षितमिवावमातीति लक्षणसंगतिः । प्रकारान्तरेण तदाह—रसेति । चः समुच्चये । हतवृत्तं भवतीति भावः । तत्प्र-



छन्दःशास्त्रोक्तदोषेण सहितं प्रथितं हि तत् ।  
 आयाति राधाकुञ्जान्तः कृष्ण पश्योत्सुका जवात् ॥१०८॥  
 यत्रेप्सितपदानुक्तिस्तनून्पदमुच्यते ।  
 धर्मराज यशस्ते तु मुक्तिश्रीकर्णभूषणम् ॥ १०९ ॥  
 तत्राधिकपदत्वं स्यात्पदं यत्रानपेक्षितम् ।  
 धनान्धधनुःशूलदर्शनान्मरणं वरम् ॥ ११० ॥

तियोगिरसाद्युचितवृत्तानि तु गुणरत्ने प्रपञ्चयिष्यामः । शोक इति । तदुक्तं का-  
 व्यप्रदीपे—प्रकृतरसाननुगुणत्वं यथा—‘हा नृप हा नुध हा कविबन्धो विप्रसह-  
 ससमाश्रय देव । मुग्धविदग्धसभान्तररत्न कासि गतः क वयं च तवैते’ । इदं-  
 दोधकवृत्तं शोकाननुगुणं तद्विरोधि हास्यव्यञ्जकत्वादिति । एवं वक्ष्यमाणवृत्तरीत्या-  
 न्यदभ्युदाहार्यम् ॥ १०७ ॥ एवं पारिभाषिकं हतवृत्तं द्विधाभिधायाधुना प्रसिद्ध  
 तु तदनेकभेदभिन्नमित्युपलक्षणविधया पिण्डीकृत्य जात्यभिप्रायेणैकधैव तत्प्रसिद्ध्या-  
 भिधत्ते—छन्द इति । हिर्दंतौ । यतश्छन्दःशास्त्रोक्तदोषेण सहितं तत् हतवृत्तं  
 प्रथितं प्रसिद्धमेवातो न तल्लक्षणाकाङ्क्षेत्यर्थः । तदुदाहरति—आयातीति । अत्र  
 सर्वत्र लघुपञ्चममिति ध्रुतबोधादेरनुपदमेवोदाहृतत्वात्तद्विरुद्धस्यात्र धाकारस्य गुरु-  
 वर्णस्य सत्वात्तथात्वं बोध्यम् । इयं हि सख्युर्भगवन्तं प्रत्युक्तिः । उत्सुका उत्क-  
 ण्ठिता । जवाद्भसादित्यर्थः । उपलक्षणमिदं यतिभङ्गादेरपीति ध्येयम् । तेन  
 ‘जानेऽमुना कर्णलतामयेन पाशद्वयेन च्छिदुरेतरेण । एकाकिपाशं वरुणं विजिग्ये-  
 ऽनङ्गीकृतायासतती रतीशः’ इति कविप्रसिद्धिविरुद्धप्रतिपादने राकागमकृतोदाहृते  
 पूर्वपादप्रविष्टा चेति यतिभङ्गविशेषस्य संग्रहः । यथावा—‘अमृतममृतं कः सं-  
 देहो मधून्यपि नान्यथा मधुरमधिकं चूतस्यापि प्रसन्नरसं फलम् । सकृदपि पुन-  
 र्मध्यस्थः सन् रसान्तरविज्ञानो वदतु यदिहान्यत्स्वादु स्यात्प्रियारदनच्छदात्’ इति  
 काव्यप्रकाशकृता यतिभङ्गस्थलमुदाहारि । अत्र हरिणीच्छन्दसि षष्ठे वर्णे समुचि-  
 ताया यतेश्वतुर्थपादगते हेतिवर्णे भङ्ग इत्यश्रव्यत्वमित्युदाहरणचन्द्रिकापि ॥१०८॥  
 अथ न्यूनपदं लक्षयति—यत्रेति । तदुदाहरति—धर्मराजेति । अत्र यशसि मुक्तिश्री-  
 कर्णभूषणत्ववर्णनान्यथानुपपत्तेरवश्यं तत्र पुण्डरीकपदं यशः पुण्डरीकमितिरूपकादिघ-  
 टितमपेक्षितं तदभावादिदं न्यूनपदमित्यर्थः ॥१०९॥ एवं कमप्राप्तमधिकपदं लक्ष-  
 यति—तत्रेति । यत्र अनपेक्षितं निराकाङ्क्षितं पदं अस्तीति शेषः । तदुदाह-  
 रति—धनेति । धनेन अन्धाः प्रमत्ताः तेषां भूरेव वक्तृत्वादिगुणयोगाद्भनुः तदेव  
 श्यामत्वादिना शूलं तस्य यद्दर्शनं तस्मादित्यर्थः । अत्र धनुःशूलान्यतरपदेनैव  
 संत्रासजननव्यञ्जनसिद्धावन्यतरवैयर्थ्यं स्फुटमेवेति भावः । यथावा काव्यप्रदीपे—  
 ‘स्फटिकाकृतिनिर्मलः प्रकामं प्रतिसंक्रान्तनिशान्तशास्त्रतत्त्वः । अविरुद्धसमर्थितो-  
 क्तियुक्तः प्रतिमल्लास्तमयोदयः स कोऽपि’ । अत्र स्फटिकमेव निर्मलतायामुपमानं

पुनरुक्तयैव संप्रोक्तपदं शब्दादिनिष्ठया ।

गोपीभिर्व्रजबालाभिः क्रीडति क्रीडया हरिः ॥ १११ ॥

पतत्प्रकर्षमुत्क्षिप्तानुप्रासयमकादिकम् ।

चन्धुरन्धान्धुरेवासौ यस्य वृत्तं स्वघातकृत् ॥ ११२ ॥

समाप्तपुनरात्तं तत्पूर्णे यद्गृह्यतेऽन्वये ।

चन्द्रार्धशेखरः शंभुर्मां पातु गिरिजाधिपः ॥ ११३ ॥

विवक्षितम् । उपात्तेऽप्याकृतिपदे यथाकथंचित्तेनैवोपमितिपर्यवसानादित्याकृतिपद-  
मधिकं न तु व्यर्थत्वादपुष्टार्थेन संकर इति वक्ष्यते । न केवलं समाप्त एव पदाधि-  
ष्यं किंत्वसमाप्तेऽपि । यथा—‘इदमनुचितमक्रमश्च पुंसां यदिह जरास्त्रपि मा-  
न्मयो विकारः । यदपि च न कृतं नितम्बिनीनां स्तनपतनावधि जीयितं रत्नं वा’ ।  
अत्र कृतमधिकम् । पूर्वार्धवत्तेन विनैव प्रीतिपर्यवसानात् । कृतं प्रत्युत क्रमभङ्ग-  
मावहति पूर्वार्धेऽकरणात् । तथाच ‘यदपि च न कुरङ्गलोचनानाम्’ इति पठनीय-  
मिति ॥ ११० ॥ अथ कथितपदं लक्षयति—पुनरुक्तयैवेति । संप्रोक्तेति ।  
कथितपदमित्यर्थः । व्यत्ययेनोदाहरति—गोपीभिरिति । इयमर्थद्विरुक्तिः ।  
क्रीडति । रमेति । इयं तु शब्दद्विरुक्तिरिति ध्येयम् । एवमन्यमप्युदाहार्यम् ।  
सरस्वतीकण्ठाभरणे लिङ् ‘पदं पदार्थश्चाभिन्नौ यत्र तत्पुनरुक्तिमतः’ इति लक्षणे-  
न पुनरुक्तिमत्संज्ञयैवोक्तम् ॥ १११ ॥ ततः पतत्प्रकर्षं लक्षयति—पतदिति ।  
उत्क्षिप्तेति । उत्क्षिप्ताः परित्यक्ताः अनुप्रासयमकादयः शब्दालंकाररत्ने वक्ष्य-  
माणाः यस्मात्तत्तथैत्यर्थः । तदुदाहरति—चन्धुरिति । यस्य वृत्तं शीलम् ।  
स्वेति । आत्मनाशकं भवति । असौ चन्धुरपि । अन्धेति । अन्धश्चासावन्धुधे-  
ति तथा ‘पुंसेवान्धुः प्रहिः कूप उदपानं तु पुंसि वा’ इत्यमरादन्धकूप एवेत्यर्थः  
॥ ११२ ॥ अथ समाप्तपुनरात्तं लक्षयति—समाप्तेति । अन्वये पूर्णे परिसमाप्ते  
अत्रापि यद्वाक्यं तदन्वय्येव शब्दान्तरेण पुनर्गृह्यते तत्समाप्तपुनरात्तमित्यन्वयः ।  
तदुक्तं काव्यप्रदीपे—‘समाप्तपुनरात्तं समाप्तं सत्पुनरुपात्तं वाक्ये समाप्ते पुनस्त-  
दन्वयि शब्दोपादानं यत्रैत्यर्थः’ इति । तदुदाहरति—चन्द्रार्धेति । अत्र पालि-  
त्यन्तं यथाधृतमेवान्वये परिसमाप्तेऽपि गिरिजेत्यादिपदकदम्बं तदन्वय्येव पुन-  
र्गृहीतमिति लक्षणसमन्वयः । यथावा काव्यप्रकाशे—‘कैङ्करः स्मरकार्मुकस्य  
सुरतक्रीडा पिकीनां रघो झंकारो रतिमञ्जरीमधुलिहां लीलाचकोरीध्वनिः । तन्व्याः  
कशुलिकापसारणभुजाक्षेपस्खलत्कट्ठणकाणः प्रेम तनोतु वो नववयोलास्याय  
वेणुस्वनः’ इति । नन्वहो दिमलं जलं नद्याः कच्छे महिषश्चरतीत्यत्र नदीपदमा-  
त्रस्यैव कच्छान्वयार्थं पुनरनुकर्पादोपोदाहरणत्वसंमतावव्याप्तिरसंमतौ शते पञ्चा-  
शन्न्यायेन पदस्यापि संग्रहो लक्षणे चेदतिव्याप्तिश्चेति चेन्न । उक्तन्यायेन लक्षणे  
केवलपदस्यापि संग्रहे प्रकृते वाक्यभेदस्यानुभविकत्वेन नदीपदस्य काकाक्षिन्या-

यत्पदं ह्युत्तरार्धे तदर्धान्तरगवाचकम् ।

सद्गुरोः करुणा कामधेनुर्नः क दरिद्रता ॥ ११४ ॥

तदिति प्रौढधैर्येण न सीदन्ति कुटुम्बिनः ।

अभवन्मतयोगं तद्यत्रानभिमतोऽन्वयः ॥ ११५ ॥

स विभक्तेर्भिदा यस्य धीः श्रियेन सतासवित् ।

मते शक्तेर्यदुन्निद्रा राधा रेमे हरिस्तदा ॥ ११६ ॥

येनावृत्त्याप्यन्वयसंभवेनानुदाहरणत्वादिति हृदयम् ॥ ११३ ॥ इदानीमर्थान्तरै-  
कवाचकं लक्षयति—यत्पदमिति । यस्य वाक्यस्य पदं न तु पदानि । तथात्वे  
प्राधान्यस्य तत्रैव संभवेनासंभवापत्तेः । हिर्हेतौ । हेत्वर्थकमेकमेव पदमित्यर्थः ।  
उत्तरार्धे श्लोकस्य द्वितीयदले वर्तते तद्वाक्यमर्थान्तरगवाचकम् । अर्थान्तरैकवा-  
चकत्वाख्यदोषदुष्टमित्यर्थः । तदुदाहरति—सद्गुरोरिति । अत्र यस्माद्धेतोः  
श्रीगुरोः करुणा नः अस्माकं कामधेनुः अस्ति तत्तस्माद्धेतोः दरिद्रता क । न कु-  
त्रापीत्यर्थः । इत्येवं प्रौढधैर्येण कुटुम्बिनः पुष्कलपरिवाराः गृहस्थाः न सीदन्तीति  
हेत्वर्थकस्य तत्पदमात्रस्योत्तरार्धगतत्वेनार्धान्तरैकवाचकत्वं ज्ञेयम् । तदुक्तं काव्य-  
प्रदीपे—अर्थान्तरैकवाचकम् । द्वितीयार्धगतमप्रधानं हेत्वर्थकमेकं वाचकं यत्र ।  
तद्यथा—‘मसृणचरणपातं गम्यतां भूः सदर्भा विरचयसि च यान्तं मूर्ध्नि घर्मः  
कठोरः । तदिति जनकपुत्री लोचनैरश्रुपूर्णैः पथि पथिकवधूभिः शिक्षिता वीक्षिता  
च’ । अत्र भूः सदर्भा तन्मसृणचरणपातं गम्यतामिति वाच्यम् । तत्र च तदि-  
त्यर्थान्तरगतम् । अत्र निराकाङ्क्षता दुष्टिवीजम् । श्रुतमात्रस्यैव भूसदर्भत्वस्याक्षे-  
पादिना हेतुलप्रतीतेरिति । यथावा साहित्यदर्पणे ‘इन्दुर्विभाति कर्पूरगौरैर्धवल्य-  
न्करैः । जगन्मा कुरु तन्वज्जि मानं पादानते प्रिये’ इति । इदानीं क्रमप्राप्तमभव-  
न्मतयोगं लक्षयति—अभवदित्यर्थेन । अनभिमतः कवेरसंमत एवान्वयो  
यत्रावभासते तद्वाक्यमभवन्मतयोगाख्यदोषग्रस्तमित्यर्थः । कव्यसंमतान्वयभा-  
नावच्छिन्नवाक्यत्वं तत्त्वमिति तत्सामान्यलक्षणं बोध्यम् ॥ ११४ ॥ ११५ ॥ एवं तदि-  
सामान्यपदध्वनितास्तस्य केचिद्भेदा अपि वक्तव्यास्ततः के त इत्याकाङ्क्षायां विभ-  
क्तिभेदादिनिमित्तभेदेनैव षोढा सनिमित्तांस्तानुदाहरणैः संक्षिपति स विभक्तेर्भिदे-  
त्यादिश्लोकत्रयात्मकेन विशेषकेन । सः कवेरसंमतो वाक्यान्वय इत्यर्थः । विभ-  
क्तीति । सुबादिविभक्तिभेदेनेति यावत् । तमुदाहरति—यस्येत्याद्यर्धशेषेण ।  
यस्य पुंसः धीः शास्त्रसंस्कृतमतिरस्ति तथा येन सता ‘सन्सुधीः कौविदो बुधः’  
इत्यमरात्पण्डितेन श्रीः शोभा च लोके भवति स वित् स एव विद्वानित्यन्वयः ।  
अत्र यस्येत्यस्य विशेष्यतया सत्पदार्थोऽभिमतः कवेर्नोचेच्छास्त्राध्ययनमात्रेण  
विना तत्तच्छास्त्रविवक्षितबुद्धिसंस्कारं विना च तथाऽचरणादिकं पण्डितपदव्य-  
वहाराः सहस्रशः सन्ति लोके ननु ते तावता ‘श्रुतं प्रज्ञानुगं यस्य यस्य प्रज्ञा  
श्रुतानुगा । असंभिन्नार्थमर्यादः पण्डिताख्यां लभेत सः’ इत्यादिशास्त्रस्य ‘अधीति-

आकाङ्क्षाविरहाद्राम शृणु त्वत्कीर्तिरुज्ज्वला ।

इष्टा व्यञ्जनतः कार्ष्णं यशः सितमभूत्कथम् ॥ ११७ ॥

चोधाचरणप्रचारणैर्दशाश्वतस्रः प्रणयनुपाधिभिः' इति कविसमयस्यापि संमताः । तस्मान्निरुक्तपण्डितव्युदासार्थमत्रापि कवेः शास्त्राध्ययनजन्यतत्संमतबोधसंस्कृत-  
त्वसूचकं यस्य धोरिति विशेषणं संमतमेव । तत्तु सतेत्यत्र तृतीयावशाद्विभक्तिभे-  
देन नैव संभवतीत्येतद्वाक्यं निरुक्तदोषदूषितमित्याशयः । यथावा काव्यप्रदीपे—  
'येषां तास्त्रिदशेभदानसरितः पीताः प्रतापोष्मभिरलालापानभुवश्च नन्दनतरुच्छा-  
यासु यैः कल्पिताः । येषां हुंकृतयः कृतामरपतिक्षोभाः क्षपाचारिणां किं तैस्त्व-  
त्परितोषकारि विहितं किञ्चित्प्रवादोचितम्' । अत्र यैरित्यस्य विशेष्यतया क्षपा-  
चारिशब्दार्थो विवक्षितः । नच तेन तत्तत्तया योगः प्रतीयते विभक्तिभेदात् ।  
अथ यैर्लालापानभुवः कल्पिताः येषां प्रतापोष्मभिरित्यादिप्रकारेण यच्छब्दाभि-  
धेययोरेव तथान्वयोऽस्तु किं विशेष्यान्तरविवक्षयेति चेन्न । अनुवाद्यानां हि विधे-  
येनैव साक्षादन्वयो ननु तदनन्तर्भाग्यानुवाद्यान्तरेण । गुणत्वस्योभयत्र तुल्यतया  
विशेष्यत्वविनिगमनाया अशक्यत्वात् । तदेतदुक्तम् 'गुणानां च परार्थत्वादसं-  
बन्धः समत्वात्स्यात्' इति । अतएव अरुणयैकहायन्या पिङ्गाक्ष्या गवा सोमं  
क्रीणातीत्यारुण्यादीनां पिङ्गाक्ष्यादिभिर्नान्वयो नापि गवा । तस्या अपि क्रियासा-  
धनत्वेन गुणत्वात् । किंतु क्रयेणैव । कथं तर्हि धर्म्यन्तरस्थैरप्यारुण्यादिभिर्न क्रय  
इति चेत् । आरुण्यादीनां गोत्वादीनां आर्यसमाजात् । तर्हि तद्वदेवात्राप्यार्य एव  
समाजोऽस्त्विति चेत् । यदि तद्वत्समानविभक्तित्वं भवेत् । कथं तर्हि भवत्यभि-  
मतो योग इति चेत् । क्षपाचारिभिरिति पाठे कथं सकलयत्पदनिर्दिष्टानां तत्प-  
देन परामर्शं तेषां सर्वेषां क्षपाचारित्वावगतेरिति । एवं प्रकृतेऽपि स संश्व विदि-  
ति पाठ एव योगोऽभिमतः स्यात् । यावद्यच्छब्दवाच्यस्य तत्पदपरामृष्टत्वेन  
सखसिद्धेः संभवात् । एवं वक्त्रभिमतपदार्थे पदस्यासामर्थ्यादपि क्वचित्स भवती-  
त्याह—मत इति । तदुदाहरति—यदित्यर्थशेषेणैव । राधा यत् यदा उ-  
न्निद्रा पूर्वं रतिमुखतृप्त्या निद्रितापि पुनः संस्कारात्कुञ्जे कुसुमशय्यायां जागरु-  
काभूत् तदा तस्मिन्निशीयादौ काले हरिः रेमे चिक्रीडेत्यन्वयः । एतेन तस्यां  
स्वाधीनपतिकार्यं तस्मिन्ननुकूलत्वं च ध्वनितम् । अत्र यदिति पदं यदेति काल-  
विशेषार्थकतयाभिमतं तत्र तु तस्य शक्यभावाद्वाक्यस्य संबन्ध एव न भवती-  
ति लक्षणसंगतिः । यथावा साहित्यदर्पणे—'ईक्षसे यत्कटाक्षेण तदा धन्वी मनो-  
भवः' । अत्र यदित्यस्य तदेत्यनेन संबन्धो न घटते । ईक्षसे चेदिति युक्तः पाठ  
इति । एवमत्रापि यदोन्निद्रेति पठ्यते चेन्नायं दोष इति ध्येयम् ॥ ११६ ॥ एव-  
माकाङ्क्षाराहिल्यादपि क्वचित्स दृश्यत इत्याह—आकाङ्क्षेति । तत्त्वं च पदस्य प-  
दान्तरव्यतिरेकप्रयुक्तान्वयानुभावकत्वमिति प्रसिद्धमेव । तमुदाहरति—रामे-  
त्यादिना प्राग्वदेव । अत्र हे राम, त्वं शृणु इति प्रार्थनावाक्यस्य तथा लत्की-

तिरुज्ज्वलेति रूपस्य किं श्रोतव्यमिति तदाकाङ्क्षापूरकवाक्यस्य च परस्परमनाकाङ्क्षत्वाद्योयं वक्तुः संमतो योगः स्तवनव्यञ्जनलक्षणः स तु नैव भातीति लक्षणसमन्वयः । तस्योत्तमनायकत्वेन स्वकीर्त्याज्ज्वल्यश्रवणाकाङ्क्षायाः कालत्रयेऽप्यसंभवात्प्रत्युत त्वत्कीर्तिरुज्ज्वलेति वक्तव्येवं त्वं धन्योऽसीत्यादिवद्विरोधिलक्षणया निन्दकत्वपर्यवसानाच्च । यदि राम, शृणु दृष्टाय जानकीति पठ्येत तदा साकाङ्क्षमेव किंचात्र शब्दनैराकाङ्क्षमपि । तद्यथा—यद्यत्र निरुक्ततत्कीर्तौ श्रवणक्रियाकर्मत्वं तदा त्वत्कीर्तिमुज्ज्वलामित्यपेक्षितं । यदि त्वत्कीर्तिरित्यादिवाक्यार्थस्यैव कर्मत्वं तदेतिसादृश इदंशब्दो वापेक्षित इति तदभावात्तथात्वं बोध्यम् । नच तदध्याहारेणैवास्यानुदाहरणत्वम् । तस्यागतिकत्वादसार्वत्रिकत्वाच्चेति दिक् । यथावा काव्यप्रकाशे—‘संग्रामाङ्गणमागतेन भवता चापे समारोपिते देवाकर्णय येन येन सहसा यद्यत्समासादितम् । कोदण्डेन शराः शरैरिशिरस्तेनापि भूमण्डलं तेन त्वं भवता च कीर्तिरमला कीर्त्या च लोकत्रयम्’ । अत्राकर्णनक्रियाकर्मत्वं कोदण्डं शरानित्यादि वाक्यार्थस्य कर्मत्वे कोदण्डः शरा इति प्राप्तम् । नच यच्छब्दार्थस्तद्विशेषणं वा कोदण्डादिः । नच केनकेनेत्यादिप्रश्न इति । एवं क्वचित्कविसंमताव्यञ्जनादपि वीक्ष्यते मतायोग इत्याह—इष्टेति । इष्टं कविसंमतं यदर्थजातं तस्याव्यञ्जनमध्वननं तस्मादित्यर्थः । तमुदाहरति—कार्णामिति । अत्र यशस्त्वावच्छेदेन सितत्वं तावत्कविसमये यद्यपि सर्वत्र सिद्धमेव तथापि तत्र जारचोरचक्रवर्तिनत्वेन प्रसिद्धस्य कृष्णस्य संवन्धितया तथा कृष्णशब्दितनीलरूपवद्भव्यसंवन्धितया च सितभवनाक्षेपो विरहदशायां राधादिकर्तृकतन्निन्दाव्यञ्जनयैवावश्यं वाच्यः । नचासौ संभवति यशः सितमभूत्कथमिति तद्यशसि सितीभवननिर्णयोत्तरमेव तत्राक्षिप्तत्वेन तन्निर्णयनान्तरीयकतयैव तन्निन्दाव्युदासात्प्रत्युत स्तुतेरेव द्योतितत्वाच्च । नचात्र ‘उक्तिर्व्याजस्तुतिनिन्दास्तुतिभ्यां स्तुतिनिन्दयोः । कः स्वर्धुनि विवेकस्ते पापिनो नयसे दिवम् । साधु दूति पुनः साधु कर्तव्यं किमतः परम् । यन्मदर्थे विलूनासि दन्तैरपि नखैरपि’ इत्युक्तो व्याजस्तुत्यलंकार एवास्तीति नैवेदमुक्तदोषोदाहरणमिति वाच्यम् । तदसंभवात् । तथाहि किमङ्ग निन्दया स्तुत्युक्तिरिति ब्रूषे स्तुत्या वा निन्दोक्तिरिति । नायः । यशसि सितत्वनिर्णयान्यथानुपपत्त्या स्तुतेरेव सिद्धत्वात् । तर्हि तत एव द्वितीय एवास्त्विति चेन्न । स्तुतेर्वाक्यार्थत्वे निरुक्ताक्षेपासंभवात्तदीये प्रकृतोदाहरणे तथात्वाददर्शनाच्च । यदि विरोधाभासं ‘आभासत्वे विरोधस्य विरोधाभास इष्यते । विनापि तन्निव हारेण वक्षोजौ तव हारिणौ’ इत्युक्तरूपं पश्यसि चेद्वाढमलंकार एव स नः स्यात्तथापि कथमित्याक्षेपेणैष्टस्य निन्दनस्य व्यञ्जनप्रतियोगिकाभावसत्त्वाद्दोषोदाहरणत्वतादवस्थमेव । तस्मादिदमिष्टवस्त्वसूचनादेवाभवन्मतयोगाख्यवाक्यदोषोदाहरणमिति ध्येयम् । तदुक्तं काव्यप्रदीपे अभवन्मतयोगं प्रकृत्य व्यञ्जयस्यापि विवक्षितयोगाभावेऽस्यावतारः । यथा—‘चापाचार्यस्त्रिपुरविजयी कार्तिकेयो

समासगूढनाद्धीनौ भवाब्धिमकरः स्मरः ।

वाग्व्युत्पत्तिविरोधाच्च शंभोः पादोऽचतान्निजान् ॥११८॥

विजयः शस्त्रव्यस्तः सदनमुदधिभूरिव हन्तकारः । अस्त्येवंतत्किमु कृतवता  
रेणुकाकण्ठपाधां यद्वस्पर्धस्व परशुना लज्जते चन्द्रहासः । अत्र रेणुकाकण्ठपा-  
धाजन्यात्मनिन्दया भार्गवस्य योगो विवक्षितः । तन्निन्दाप्रकरणात् । परशोः  
स्वकियापाटयेनानिन्दनीयत्वाय । नच तथा प्रतीयते । कृतवतेति तृतीयया पर-  
शुर्नव सयन्भावगमात् । कृतवत इति पाठे तु भार्गवे निन्दायोगः प्रतीयते ।  
यदि परशुनिन्दान्तरविदग्धोक्त्यापि भार्गवेऽपि निन्दायगमस्तदा कृतवत्वस्या-  
नेनायोगाद्वाच्यायोगोदाहरणमेवंतत् । तथाहि यथा स्पर्धायोग्यत्वोपपत्तये पर-  
शुस्वामिनो महादेवस्य शिष्यत्वादीनि विशेषणान्युपात्तानि तथा तदयोग्यत्वो-  
पपादनाय तस्यैव कथिद्धमो पक्षमुचित इति भार्गवेण कृतवत्वस्यान्वयो विव-  
क्षितो न प्रतीयत इति दुष्टत्वमिति ॥ ११७ ॥ अथ समासाच्छादनादपि क्वचि-  
पलभ्यते मतायोग इत्याह—समासेत्यर्थेनैव । तमुदाहरति—धीति । अत्र  
गीतायः तत् प्रतियोगिकान्योन्याभावाधिकरणतावच्छेदकावच्छिन्नयावद्भिरपि तर्तु-  
मशक्यत्वादङ्गितपिर्गकर्नाकायास्तथा । ‘आवृत ज्ञानमेतेन ज्ञानिनो नित्यवैरिणा ।  
कामरूपेण कान्त्यै तुष्टपूरेणानन्देन च’ इत्यादिस्मृतैः ‘योऽकामो निष्काम आप्तकाम  
आत्मकामो न तस्य प्राणा उत्कामन्त्यश्रव समवनीयन्ते मर्द्दय सन्मद्भाष्येति’  
इत्यादिधृतेषु महानभिमूलत्वेन मकराद्यजलजन्तुविशेषरूपस्य कामस्य च भवाब्धा-  
वैयान्वयोऽधिकरणतासम्बन्धेनाभिमतोऽपि भवाब्धीति सप्तमीतत्पुरुषेण पिहितत्वात्  
प्रतिभातीत्येतदुक्तदोषद्विपत्तौ बोध्यम् । भवाब्धौ मकर इति पाठे तु नैव दोषः ।  
यथावा काव्यप्रकाशे—‘चत्वारो वयमृत्विजः स भगवान्कर्मोपदेशा हरिः सद्भा-  
माध्वरदीक्षितो नरपतिः पर्वा गृहीतमता । कीरव्याः पशवः प्रियापरिभवकृशो-  
पशान्तिः फलं राजन्योपनिमन्त्रणाय सरति स्फीते यशोद्वन्दुभिः’ । अत्राध्वरशब्दः  
समासे गुणीभूत इति न तदर्थः सर्वैः संयुज्यत इति । ‘यशोऽस्मिन्पुषि दीक्षितः’  
इति पाठे तु न कोऽपि दोषः । एवं व्युत्पत्तिविरोधादपि क्वचिदयमत्र लोच्यत  
इत्याह—यामिति । चः समुचये । तमुदाहरति—शंभोरिति पादेनैव । निजान्  
स्वकीयान् । भक्तानिति यावत् । अत्र हि प्रधानं पाद एव तेन निजपदशक्यता-  
वच्छिन्नेषु तदीयत्वमेव सिध्यति । प्रधानैकायत्तनिजादिशब्दसंबन्धिव्युत्पत्तिनैय-  
त्वात् । अपेक्ष्यते तु शंभो इति लक्षणसाहचर्यम् । यथावा काव्यप्रदीपे—जह्वाका-  
ण्डोरुनालो नखकिरणलसत्केसरालीकरालः प्रत्यग्रालक्तकाभाप्रसरक्सिलयो मञ्जुम-  
ञ्जीरभृङ्गः । भर्तुर्दृष्टानुकारे जयति निजतनुस्वच्छलावण्यवापीसंभूताम्भोजशोभां  
विदधदभिनवो दण्डपादो भवान्याः’ । अत्र तनुपदार्थस्य पार्वत्या योगोऽभिमतः  
दण्डपादेन प्रतीयते । वाक्यं यत्प्रधानं तत्रैव निजादिपदव्युत्पत्तेरिति । यथावा  
रसतरङ्गिण्याम्—‘एषा भार्गव तावकी विजयते निस्त्रिंशधारा निशा’ इति ॥११८॥

यत्रानभिहितं वाच्यं द्योतकं तत्तथा मतम् ।

दोषलेशः क राधे मे मनुतायास्तथापि रुद् ॥ ११९ ॥

अस्थानस्थपदं तत्स्याद्यत्रायोग्यस्थले पदम् ।

श्रीकुचे कौस्तुभस्यांशुन्विण्णुस्ताम्रान्परामृशन् ॥ १२० ॥

इदानीं क्रमागतमनभिहितवाच्यं लक्षयति—यत्रेति । वाच्यं वक्तुं योग्यम् । अवश्यकथनीयमित्यर्थः । किं तदित्यत्राह—द्योतकमिति । व्यञ्जकं अपिशब्दादीति यावत् । तत्तथा अनभिहितवाच्यं भवतीति संबन्धः । एवंचाकथितव्यञ्जकमिति तल्लक्षणमपि फलितम् । तेन न न्यूनपदेऽतिव्याप्तिः । तस्यानभिहितवाचकत्वादस्य त्वनभिहितव्यञ्जकत्वेनातथात्वाच्च । तमुदाहरति—दोषलेश इति । हे राधे, मे श्रीकृष्णस्य ममेत्यर्थः । दोषेति । अत्र दोषलेशोऽपीत्यपिशब्दो यावद्दोषाभावद्योतकोऽवश्यं वक्तुं युक्तः । नोचेदीपद्दोषो नास्ति किंतु भूरितर एवेति विरुद्धार्थप्रतीत्यापत्तिः । तेन तदनुक्तेरिदमनभिहितवाच्याख्यवाक्यदोषदुष्टं काव्यमिति लक्षणसंगतिः । इदं चान्यथावाच्यस्य पदस्यान्यथाभिधानतोऽपि ज्ञेयम् । तद्यथा—मदिति । हे राधे, इत्यत्राप्यनुकृष्यम् । मया नुता स्तुता तस्या इत्यर्थः । तवेत्यर्थसमाजादेव लभ्यते । अत्र मनुतासीति विन्यास एव तथापि रुडिति चरमवाक्यगततथापि शब्दसांगत्यम् । तस्य पष्ठ्यन्तत्वेनान्यथैवाभिधानमित्यस्य निरुक्तदोषदुष्टतेत्याशयः । यथावा साहित्यदर्पणे वाच्यानभिधानं यथा—‘व्यतिक्रमलवं कं मे वीक्ष्य वामाक्षि कुप्यसि’ । अत्र व्यतिक्रमलवमपीत्यपिरवश्यवक्तव्यो नोक्तः । न्यूनपदत्वे वाचकपदस्यैव न्यूनता विवक्षिता । अपेस्तु न तथात्वमिति भेदः । एवमन्यत्रापि । यथावा—‘चरणानतकान्तायास्तन्वि कोपस्तथापि ते’ । अत्र चरणानतकान्तासीति वाच्यमिति । एवं मयापि नुतेति समासेऽपिरवश्यमपेक्षितस्तदभावादितरत्र स्वापेक्षया महत्त्वेन तत्कर्तृकस्तुत्याकाङ्क्षेति समासेऽपि द्योतकानभिधानादनभिहितवाच्यत्वमिति दिक् ॥ ११९ ॥ अथास्थानस्थपदं लक्षयति—अस्थानेति । अयोग्येति । तत्त्वं च विरुद्धप्रतीतिप्रयोजकत्वम् । एवं संमतोपयोगाप्रयोजकत्वमपि । तेन निरुक्तद्वयान्यतरत्वमिति निष्कर्षः । तदुदाहरति—श्रीति । अत्र विष्णवाख्यकर्तृपदाव्यवहितोत्तरं परामर्शाभिधक्रियापदाव्यवहितपूर्वं ताम्रानिति द्वितीयान्तत्वेन प्रयुज्यमानं कर्मपदं यवनविशेषप्रतीतिकरं भवतीति प्राथमिकायोग्यस्थललक्षणानुसारेणोदाहरणं तथा विष्णोर्वक्षःस्थितकौस्तुभकिरणानां संमुखस्थितायाः श्रियः कुचमण्डलसंक्रान्तत्वेन स्वनखलेखाभ्रान्तिजनकं यदारुण्यं तत्तावत्तद्वटकस्य ताम्रानिति विशेषणस्य विशेष्यतः प्राक्प्रयोग एव संघटत इति चरमतल्लक्षणरीत्यापीति बोध्यम् । विष्णुः श्रीकुचे कौस्तुभस्य ताम्रानंशुन्परामृशन्नासेति क्रियाध्याहारेणान्वयः । यद्वा ‘व्यमर्शयत्’ इति पाठः । यथावा किराते—‘प्रियेण संग्रथ्य विपक्षसंनिधौ निवेशितां वक्षसि पीवरस्तने । स्रजं न काचिद्विजहौ जलाविलां वसन्ति

अस्थानस्थसमासं तद्यत्रायोग्ये स्थलेऽस्ति सः ।

भक्तेऽपि काम ते शक्तिरित्यार्चिःशालिदृक्शिवः ॥ १२१ ॥

वाक्यान्तरपदेनापि मिश्रं संकीर्णमुच्यते ।

मुक्तानामप्यहं सङ्गदुःखदोऽभूस्त्यजामि तम् ॥ १२२ ॥

अन्तःस्थितान्यवाक्यं यत्तद्गर्भितमिहोदितम् ।

रे चित्तं स्त्रीषु वच्मि त्वां सक्तं मा भव कुत्रचित् ॥ १२३ ॥

हि प्रेम्णि गुणा न वस्तुनि' इति । अत्र काचिन्न विजहाविति वाच्यमिति काव्य-  
प्रकाशः । साहित्यदर्पणेऽपि अस्थानस्थपदता यथा—'तीर्थे तदीये गजसेतुबन्धा-  
त्प्रतीपगामुत्तरतोऽस्य गङ्गाम् । अयन्नवालव्यजनीवभूवर्हसा नभोलङ्घनलो-  
पक्षाः' । अत्र तदीय इति पदात्पूर्वं गङ्गामित्यस्य पाठो युक्त इति ॥ १२० ॥ एव-  
मस्थानस्थसमासं लक्षयति—अस्थानस्थसमासमिति । अत्रायोग्यत्वं तु  
वक्त्रुवीरत्वादिकमेव । तदुदाहरति—भक्तेऽपीति । रे काम मदन, ते तव शक्तिः  
संमोहनादिसामर्थ्यं भक्तेऽपि मदेकप्रेमशालिनि रामचन्द्रादावपि विषये प्रसरति  
इति हेतोः शिवः अर्चिःशालिदृक् आचिंषा तृतीयनेत्राग्निज्वालाया शालते शोभत  
इति तथा तादृशी दृक्दृष्टिर्यस्य स तथा । ज्वालामालिविलोचन इत्यर्थः । अभूदिति  
शेषः । अत्र पूर्वपादो हि शिववाक्यमिति तस्य वीररसशालित्वेन तत्र वक्ष्यमा-  
णौजोगुणघटकसमासस्यापेक्षितत्वेऽपि तदकरणादुत्तरपादे कविवाक्यत्वेन शान्त-  
रसप्राधान्यात्तदनुकूलवक्ष्यमाणमाधुर्यगुणविरोधिसमासानपेक्षत्वेऽपि तत्र तत्कर-  
णाच्च लक्षणसंगतिः । यथावा काव्यप्रदीपे—'अद्यापि स्तनशूलदुर्गविषमे सीम-  
न्तिनीनां हृदि स्थातुं वाञ्छति मान एष धिगिति श्लोधादिवालोलहितः । उद्यद्भू-  
तरप्रसारितकरः कर्पत्यसौ तरङ्गणात्फुल्लकैरवकोशनिःसरदलिध्रेणोकृपाणीं शशी' ।  
अत्र पूर्वार्धे कृदस्य शशिन उक्तिरिति तत्समासस्य योग्यं स्थलं न पुनः कवेर-  
किरुत्तरार्धमित्यस्थानस्थसमासतेति ॥ १२१ ॥ संकीर्णं लक्षयति—वाक्यान्त-  
रेति । अपिना पदबाहुल्ये तु कैमुत्येनैव तत्सिद्धिः सूचिता । तदुदाहरति—  
मुक्तानामपीति । यथावा चन्द्रालोके—'वक्त्रेण भ्राजते रात्रिः कान्ता चन्द्रेण  
राजते' इति ॥ १२२ ॥ अथ गर्भितं लक्षयति—अन्तरिति । अन्तः मध्ये  
स्थितं अन्यवाक्यं वाक्यान्तरं यस्य तत्तथेत्यर्थः । इह असिन्नलंकारशास्त्रे ।  
उदितं प्रकाशितमिति यावत् । तदुदाहरति—रे चित्तेति । अत्र रे चित्त, अहं  
त्वां वच्मि । किं वदसीतिचेत्त्वं कुत्रचिदपि देशे काले वा स्त्रीषु । यावत्स्त्रीमात्रेऽपी-  
त्यर्थः । तेनैकस्यां द्वयोर्वा तयोरासक्तिशङ्काव्युदासः । सक्तमनुरक्तं मा भवेति  
वक्तव्ये त्वां वच्मीति वाक्यं स्त्रीष्वित्यादिवाक्यान्तरस्य मध्य एव पतितमिति  
लक्षणसंगतिः । यथावा काव्यप्रकाशे—'परापकारनिरतैर्दुर्जनैः सह संगतिः ।  
वदामि भवतस्तत्त्वं न विधेया कदाचन' इति ॥ १२३ ॥ अथात्र काव्यप्रकाशादौ  
प्रसिद्धियुताख्यं वाक्यदोषान्तरमुक्तं तत्त्वप्रयुक्ताख्यपददोषेणैव चरितार्थमिति न



काव्याप्रसिद्धपदकं प्रसिद्धिधुतमिष्यते ।  
 नायं मञ्जीरनिर्घोषः किंतु दुःखोदधिध्वनिः ॥ १२४ ॥  
 प्रस्तावौचित्यरहितं भग्नप्रक्रममेव तत् ।  
 प्रकृत्या प्रत्ययेनापि पर्यायेणोपसर्गतः ॥ १२५ ॥  
 वचनेन तिङ्मात्रेणैव क्रमेणापीति सप्तधा ।  
 स्वनाथेऽभ्युदयं याते कुलस्त्रीवाञ्जिनी गता ॥ १२६ ॥  
 आत्मानमविगन्तुं वा स्वेप्सया वा भजस्व तम् ।  
 संन्यासादिमतोऽप्यत्र त्याग एवातिरिच्यते ॥ १२७ ॥

परः संगृह्यते । तद्यथा—काव्यप्रदीपे तावदप्रयुक्तं प्रकृत्य 'तथानुशासनसिद्धमपि कविभिर्नयनं प्रयुक्तम्' इति तल्लक्षणमभिहितं ततोऽत्र प्रसिद्धिधुतं प्रकृत्य मञ्जीरादिषु रणितप्रायपक्षिषु च कूजितप्रभृतिस्तनितमणितादिसुरते मेघादिषु गर्जितप्रमुखमिति प्रसिद्धिमतिक्रान्तमिति तत्स्वरूपमपि निरूपितमेव मूलेऽपि । तत्र निरुक्तप्रसिद्धिस्तावत्कविसामयिक्येवेति किमनयोर्भेदकमिति कृतमतय एव परिचिन्तयन्तु । अतएव राकागमेऽप्येतदनूद्य तस्याप्रयुक्तमध्येऽन्तर्भावान्मूलेऽनुक्तिरिति चन्द्रा-लोकेऽस्यासंग्रहकारणमिदमेवोक्तमिति हृदयमिति ते वदन्ति । मया तूच्यत एवेत्याशयेन तल्लक्षयति—काव्येति । तदुदाहरति—नायमिति । समाधानं तूक्तमुद्योतेऽत्रैव । अतो नाप्रयुक्तत्वम् । सर्वथा प्रयोगनिषेध एव हि स दोषः । प्रकृते चार्थविशेषे प्रयोगोऽनुमत एवेत्याहुरिति ॥ १२४ ॥ ततः क्रमप्राप्तं भग्नप्रक्रमं लक्षयति—प्रस्तावेति । तस्य प्रकृत्यादिनिमित्तभेदेन सप्तविधत्वमभिधत्ते—प्रकृत्येत्यादिनैकेन ॥ १२५ ॥ क्रमेण तानुदाहरति—स्वनाथ इत्यादि सार्धत्रिभिः । स्वस्याः नाथः स्वामी सूर्यस्तस्मिन्नित्यर्थः । गता अभ्युदयमित्यनुकर्षणीयम् । तेन विकासं प्राप्तेति यावत् । अत्र यातेः प्रकृतेः प्रस्तावे गतेति गमेः प्रयोगः । 'प्रकृत्या क्रमभङ्गमावहतीति प्रथमस्योदाहरणमिदम् । यथावा काव्यप्रदीपे—'नाथे निशाया नियतेर्नियोगादस्तं गते हन्त निशापि याता । कुलाङ्गनानां हि दशानुरूपं नातः परं भद्रतरं समस्ति' । अत्रास्तं गत इति गमेः प्रकृतेः प्रस्तावे यातेति यातेः प्रयोगे प्रकृतिक्रमभङ्गः । भिन्नाभ्यामुपस्थापितं भिन्नवद्भवतीति कुलाङ्गनानां 'स्वामिसदृशावस्थाप्रतीतिर्न संभवति । तस्माद्रता निशापीति युक्तः पाठः । ननु 'नैकं पदं द्विःप्रयोज्यं प्रायेण' इति वामनसूत्रम् । अत्रापि कथितपदमनुपदमेवोक्तम् । तथाच पुनर्गमेः प्रयोगो दुष्टः स्यादिति चेन्न । उद्देश्यप्रतिनिर्देश्यातिरिक्तं हि एकपदं द्विःप्रयोगनिषेधविषयः । तादृशे तु विषये प्रत्युत तस्यैव पदस्य सर्वनाम्नो वा प्रयोगं विना दोषः । यथा—'उदेति सविता ताम्रस्ताम्रएवास्तमेति च । संपत्तौ च विपत्तौ च महतामेकरूपता' । इत्यत्र रक्त एवास्तमेति चेति यदि क्रियेत तदा पदान्तरप्रतिपद्यमानः स एवार्थोऽभिन्न इव प्रतीयमानः प्रतीतिं व्यवदधीतेति ॥ १२६ ॥ आत्मानमिति । हे मुमुक्षो,

आपदः शान्तिमायान्ति बोधोर्ध्वं विपदः कुतः ।

भक्तिरेव वरं लोके भक्तिभिः किं न सिद्ध्यति ॥ १२८ ॥

गाहन्तां ब्रह्मदुग्धाब्धौ बुधाश्चित्सम्यक्तां धिया ।

कान्तायां काञ्चने चापि लोभः कामश्च मास्तु मे ॥ १२९ ॥

त्वं आत्मानं भद्वन्तं प्रत्यक्षं अधिगन्तुं प्राप्तुं त निरुक्तस्वरूपमात्मानं भजस्व  
ध्यायस्वेत्यर्थः । या 'वास्याद्विकल्पोपमयोरेवार्थं च समुचये' इति विरवादयवेति  
यावत् । स्वेति । स्वस्य आत्मनः ईप्सा मनोरथविशेषस्तया निमित्तोभूतयेत्यर्थः ।  
अभ्युदयसिद्धिनिमित्तं चेति यावत् । तं भजस्वेत्यत्रापि संबध्यान्तर्द्वितीयो वाका-  
रोऽवधारणार्थकतया तच्छब्दोत्तरं योज्यः । तमेव भजस्वेत्यर्थः । एवं च बुभुक्षु-  
णाप्यात्मध्यानमेव विधेयमिति सिद्धम् । इदं तु प्रत्ययक्रममज्ञोदाहरणम् । अधि-  
गन्तुमिति तुमुनः क्रमे स्वेप्सयेति सनोऽभिधानात् । यथावा काव्यप्रकाशे—  
'यशोऽधिगन्तुं सुरालिप्सया या मनुष्यसंख्यामतिवर्तितुं वा । निरुक्तकानामभियो-  
गभाजां समुत्सुकेवाद्भुपतिरक्ष्मीः' इति । संन्यासेति । अत्र लोके संन्यासादि-  
मतः बंधकर्मत्यागाद्यखिलसाधनवतः मुमुक्षोरित्यर्थः । आदिना शमादेर्ग्रहः ।  
त्याग एव विषयतिरस्कार एव अतिरिच्यते अधिकतमं साधनं भवतीत्य-  
न्वयः । अत्र त्यागाद्यखिलसाधनवतोऽपि मुमुक्षोस्त्वाग एवाधिकोऽपेक्षित इति  
वक्तव्ये संन्यासादिमतोऽपीत्युक्तमिति पर्यायक्रममज्ञोदाहरणमिदम् । यथावा  
काव्यप्रदीपे—'महीभृतः पुत्रवतोऽपि दृष्टिस्तस्मिन्नपत्ये न जगाम तृप्तिम् ।  
अनन्तपुष्पस्य मधोर्द्धं चूते द्विरेफमाला सविशेषसज्ञा' इति ॥ १२७ ॥  
आपद इति । बोधोर्ध्वं ब्रह्मसाक्षात्कारोत्तरम् । आपदः 'तरति शोकमात्मवित्'  
इति छतेर्भावद्दृश्यदुःखानि शान्तिमुपशमं आयायन्ति । अतः विपदः संकटानि  
कुतः । न कुतोऽपि कारणात्संभवन्तीति योजना । अत्र बोधशब्दितात्मज्ञानोत्तरं  
यदा आपच्छब्दितनिरुक्तदुःखान्येवोपशाम्यन्ति तदा आगामिनामापच्छब्दितप्रा-  
रब्धक्रियमाणादिदुःखान्तराणां कुतः संभव इति वक्तव्ये विपद इति विकारोप-  
सर्गावच्छिन्नप्रयोगादुपसर्गक्रममज्ञः । आहुपसर्गोपक्रमे तस्यैवाग्रे प्रयोक्तुमीचिन्त्या-  
दित्याशयः । यथावा किराते द्रौपद्या उक्तिः—'विपदोऽभिभवन्त्यविक्रमं रहय-  
स्यापदुपेतमायतिः । नियता लघुता निरायतेरगरीयान्न पदं नृपधियाम्' इति ।  
रहयति त्यजति । आयतिरुत्तरकालशुद्धिः । आपदा उपेतं विशिष्टम् । पदं  
स्थानम् । भक्तिरेवेति । अत्रैकवचनोपक्रमान्द्रक्तिभिरिति बहुवचनेन वचन-  
क्रममज्ञः स्फुट एव ॥ १२८ ॥ गाहन्तामिति । त्रिपदीयं विपरीतैवान्वेति ।  
बुधाः पण्डिताः । ब्रह्मेति । एतेन निमज्जनयोग्यत्वं व्यज्यते । गाहन्तां निम-  
ज्जन्तिवत्यर्थः । अथ तैरिति शेषः । धिया चित्सम्यक्तामिति संबन्धः । इह गाहन्तामिति  
कर्तृकारकतिष्ठः प्रक्रमे सम्यक्तामिति कर्मकारकस्य तस्य प्रयोगात्तत्क्रममज्ञः ।  
कान्तायामिति । अत्र कान्तायां कामः काञ्चने लोभश्च मेमास्त्विति वाच्यम् ।

यदूर्ध्वं यत्पदं योग्यं ततोऽन्यत्र तदक्रमम् ।

सेव्यः श्रीगुरुरेवैकः शंकरः कोविदस्य च ॥ १३० ॥

तस्य तु यथासंख्यन्यायेन क्रमो भग्न इति क्रामिकभग्नप्रक्रमोदाहरणमिदम् । सरस्वतीकण्ठाभरणप्रतापरुद्रयोस्त्वेतदर्थोदिक्रमभ्रष्टत्वेन द्विधोक्तम् । यथा—‘क्रम-भ्रष्टं भवेदार्थः शाब्दो वा यत्र न क्रमः’ । यथा—‘तुरङ्गमथ मातङ्गं प्रयच्छास्मै मदालसम् । कान्तिप्रतापौ भवतः सूर्याचन्द्रमसोः समौ’ इत्यादि ॥ १२९ ॥ अथ क्रमप्राप्तमक्रमं लक्षयति—यदूर्ध्वमिति । न चेदमस्थानस्थपदेनैव गतार्थम् । ततोऽस्य विभिन्नरूपत्वात् । तद्यथा अस्थानस्थं पदत्वं तु विरुद्धबुद्धिजनकस्थान-स्थितपदत्वम् । इदं तावत्पौर्वापर्यान्यतरत्वेन यस्य पदस्य यदव्यवधानेनैव स्वामि-मतार्थप्रतीतिजननसामर्थ्यं तस्य ततोऽन्यत्र प्रयोग एवेति कथं न लक्षणभेदः । एवंच ऊर्ध्वमित्युपलक्षणं यत्पूर्वमित्यस्यापि । तथा चास्थानस्थपदे पदस्य अयो-ग्यस्थानतोऽन्यत्र प्रयोगमात्रेण दोषत्वापगमः । अत्र तु पदस्य योग्यैकस्थानप्र-योग एवेति महत्तरमन्तरं बोध्यम् । एतेन अत्र काव्यप्रकाशोक्तमक्रमत्वमस्थान-स्थपदत्वान्तर्गतमिति नोक्तमिति चन्द्रालोकेऽस्यासंग्रहनिदानबोधनपरो राकाग-मकार एव प्रदोषोऽभूत् । अयं हि दोषो निपातैकविषयः । तदुक्तमुद्द्योते—एवं चायं दोषो निपातविषयः । यथा उपसर्गाणां धातोः पूर्वमेव प्रयोगः । एवेत्या-दीनां व्यवच्छेदानन्तरम् । पुनरादीनां व्यतिरेकयादनन्तरम् । इवादीनामुपमा-नादनन्तरम् । एवंच उद्वाहुरिव वामन इत्यादावप्ययं दोषः । चादीनां समुच्चे-यादनन्तरमित्यादिबोध्यमिति । आदिना इतीत्यमित्यादीनां निरूपणीयादनन्तर-त्वस्य संग्रहः । तथा चोक्तं काव्यप्रदीपे—नचायं चादिपदेष्वेव दोषः किंतु इत्थमादिष्वपि । यथा—‘शक्तिर्निर्वृत्तिशजेयं तव भुजयुगुले नाथ दोषाकरश्रीवक्त्रे पार्श्वे तथैषा प्रतिवसति महाकुट्टिनी खड्गयष्टिः । आज्ञेयं सर्वगा ते प्रसरति पुरतः किं मया वृद्धया ते प्रोच्येवेत्थं प्रकोपात्सितकरसितया यस्य कीर्त्या प्रयातम्’ । अत्र इत्थं प्रोच्येवेति वाच्यमित्यादिनञस्तु निपातत्वेऽपि नाव्यवहि-तत्वेनैव स्वार्थबोधकत्वनियमः । एतदप्युक्तं तत्रैव । नच नञोऽप्यव्यवहितस्यैव तथात्वमतः स्रजं न काचिद्विजहावित्यादिकमप्यक्रमभेदः स्यादिति वाच्यम् । ‘न खलु न खलु बाणः संनिपात्योऽयमस्मिन्’ इत्यादौ व्यवधानेऽपि प्रतीतिवि-शेषाभावादिति । एवं निरुक्तनिपातानामपि व्यवधानेन स्वार्थबोधकत्वमुपपादितं महिमभट्टेन । ‘अतएव व्यवहितैर्बुधा नेच्छन्ति चादिभिः । संवन्धं ते हि स्वां शक्तिमुपदधुरनन्तरे’ इति । वस्तुतस्तु यदूर्ध्वमित्यस्योपलक्षणत्वानङ्गीकारेऽपि न क्षतिः । तथाहि—उपसर्गाणां धातोः पूर्वत्वनैयत्यार्थमेव तदङ्गीकार्यं तस्य तु व्याकरणत एव ‘उपसर्गाः क्रियायोगे’ इत्यादिना तथात्वं सिद्धमिति तद्वैपरीत्ये-च्युतसंस्कृतत्वादिदोषत्वमेव नत्वक्रमत्वमिति । तस्माद्यथाश्रुतमेव लक्षणं रसुणी-यमिति दिक् । तदुदाहरति—सेव्य इति । अत्र कोविदस्य विदुषः एक

अमतोऽर्थः परो यस्योपमादिस्तत्तथामतम् ।

नारी पिशाचिकोपैति मौक्तिकास्थिविभूषिता ॥ १३१ ॥

उक्ताः सरस्वतीकण्ठाभरणेऽन्येऽपि पद् तु तान् ।

भिन्नलिङ्गादिकान्दोषाननुक्रमतो मुचे ॥ १३२ ॥

उपमा भिन्नलिङ्गा चेष्टेद्भिन्नवचना तथा ।

यत्र तद्भिन्नलिङ्गं स्यात्स्याद्भिन्नवचनं क्रमात् ॥ १३३ ॥

मुखं चन्द्र इवेदं ते कमलानीव लोचने ।

न्यूनं तथाधिकं यत्र तूपमानं विशेषणैः ॥ १३४ ॥

श्रीगुरुरेव तथा शंकरश्च शिवोऽपि सेव्य इत्यन्वयो विवक्षितः । स तु चकारस्य समुच्चयाद्यवहितत्वेन नैव प्रतीयत इति लक्षणसंगतिः । यथावा कुमारसंभवे—  
'द्वयं गतं संप्रति शोचनीयतां समागमप्रार्थनया कपालिनः । कला च सा कान्तिमती कलावतस्त्वमस्य लोकस्य च नेत्रकौमुदी' इति । अत्र त्वंशब्दोत्तर-  
मेव द्वितीयधकारोऽपेक्षितः ॥ १३० ॥ एवममतपरार्थं लक्षयति—अमत  
इति । यस्य उपमादिः उपमारूपकादिः परः द्वितीयः अर्थः अमतः परस्पर-  
विरोधादिना असंमत इत्यर्थः । तत् तथा अमतपरार्थं मतं अभिमतमिति  
यावत् । उक्तं हि काव्यप्रदीपे । अमतत्वं च—'ज्ञेयौ शृङ्गारबीभत्सौ तथा वीरभ-  
यानकौ । रौद्राद्भुतौ तथा हास्यकरुणौ वैरिणौ मिथः' इत्याद्युक्तदिशा प्रकृतरसविद्व-  
रसव्यञ्जकत्वमिति । तदुदाहरति—नारीति । अत्र लुप्तोपमारूपकविशेषान्यतरा-  
लंकारेण व्यञ्जितस्य परस्य बीभत्सरसरूपस्यार्थस्य शक्येन शृङ्गारेण साकं  
विरुद्धत्वाल्लक्षणसंगतिः । यथावा रघुवंशे—'रामन्मथशरेण ताडिता दुःसहेन  
हृदये निशाचरी । गन्धवद्गुधिरचन्दनोक्षिता जीवितेश्वसति जगाम सा' इति  
॥ १३१ ॥ अथ मतान्तरेऽन्यदपि दोषजातं वाक्य एवोक्तमिति तदप्यत्र  
संगृह्यत इत्याह—उक्ता इति । अन्येपीति । उक्तेभ्य इतरेऽपि पद् वाक्य-  
दोषा इति शेषः । तु पुनः अहमित्यध्याहारः । भिन्नेति । एतादृशान् तान्दोषान्  
अनुक्रमतः मुचे वक्ष्यामीति संबन्धः ॥ १३२ ॥ ननु के ते दोषा इत्याकाङ्क्षायां  
'यत्रोपमा भिन्नलिङ्गा भिन्नलिङ्गं तदुच्यते । भवेत्तद्भिन्नवचनं यद्भिन्नवचनोपमम्'  
इति । तदुक्तलक्षणे प्रथमं भिन्नलिङ्गवचनं लक्षयति—उपमेति । अत्र लिङ्ग-  
वचनयोर्भिन्नत्वं तूपमेयापेक्षया विपरीतलिङ्गादिमत्त्वमेवेति भावः । स्फुटमेवान्यत्  
॥ १३३ ॥ ते उदाहरति—मुखमित्यर्धेनैव । हे प्रेयसीति शेषः । अत्र क्रमेण  
चरणद्वयेऽप्युपमायां भिन्नलिङ्गत्वं भिन्नवचनत्वं चोपमेयापेक्षया लिङ्गादिविपरीत्या-  
त्स्पष्टमेवेति लक्षणसमन्वयः । यथावा कण्ठाभरणे—'अविगाह्योऽसि नारीणामन-  
न्यमनसामपि । विपमोपलभिन्नोर्मिरापगेव तितीर्षतः' । अत्रापगेव त्वमविगाह्योऽ  
सीति लिङ्गभेदः । नारीणामुत्तितीर्षत इति लिङ्गभेदो वचनभेदश्च । तदिदं द्वयो-  
रेकमेवोदाहरणमिति । एवं न्यूनाधिकोपमे अपि लक्षयति—न्यूनमिति ॥ १३४ ॥

न्यूनोपमं तदाद्यं स्यादधिकोपममन्तिमम् ।

भूनेत्रसुभगं वक्त्रं सखञ्जनयुगाब्जवत् ॥ १३५ ॥

राधिके तव सीमन्तो भाति सिन्दूरपूरितः ।

इन्द्रनीलशिलासुप्तोऽमृतपस्तक्षको यथा ॥ १३६ ॥

अशरीरं क्रियाहीनं ब्रह्म कूटस्थमद्वयम् ।

प्रतापरुद्रवाचा स्यादेतदेव त्वनन्वयम् ॥ १३७ ॥

यदरीतिमदाख्यं तच्छैथिल्यादिभिदा त्रिधा ।

गुणहीनत्वतः शब्दप्राधान्याद्वाक्यदूषणम् ॥ १३८ ॥

तत्रायमुदाहरति—भूनेत्रेत्यर्थेन । अत्र नेत्राद्युपमानसत्वेऽपि भ्रुवोस्तदभावाल्लक्षणसमन्वयः ॥ १३५ ॥ अन्यमुदाहरति—राधिके इति । अत्र तक्षकस्यारुणवर्णत्वप्रसिद्धेस्तावतैव निरुक्तसीमन्तोपमानत्वसिद्धातिन्द्रनीलेत्यादिविशेषणद्वयस्याधिकत्वादधिकोपमानत्वं ज्ञेयम् । यद्यपि सीमन्तस्य संयमितकेशमध्यदेशविशेषत्वेनाद्यविशेषणस्यार्थिकसार्थक्येऽपि चरमस्य निष्प्रयोजनतैवेति हृदयम् । नचेदं दोषद्वयं न्यूनाधिकपदाभिधप्रागुक्तदोषद्वयान्तर्भूतमिति वाच्यम् । तस्य पदमात्रविषयत्वादस्य तूपमैकतन्त्रत्वाच्चेति दिक् ॥ १३६ ॥ अथाशरीरं लक्षयति—अशरीरमिति चरणेन । तदुक्तं कण्ठाभरण एव—‘क्रियापदविहीनं यदशरीरं तदुच्यते’ इति । तदुदाहरति—ब्रह्मेति । पादेनैव । प्रथमपादीयपदद्वयमत्रापि विशेषणीयम् । अशरीरं समष्टिव्यष्टिशूलादिदेहविहीनमित्यर्थः । अतएव क्रियेति । निष्क्रियमिति यावत् । अतएव कूटस्थं निर्विकारम् । अतएव अद्वयं यावद्दृश्यप्रतियोगिकत्रैकालिकालयन्ताभावाधिष्ठानमित्यर्थः । एतादृशं ब्रह्मास्तीति क्रियापदमध्याहृत्य संबन्धनीयम् । अस्त्यैव मतान्तरेण संज्ञान्तरमप्याह—प्रतापेति । इदं प्रकृत्य तत्रैवोक्तम् । एतदेवानन्वयाख्यं दूषणमिति । पक्षे—प्रतापे विश्वनियामकत्वादुद्भूत इव रुद्रो वेदस्तद्वाचा ‘यतो वाचोनिवर्तन्ते’ इत्याद्युपनिषद्भिरेत्यर्थः । अनन्वयं शक्तिवृत्त्या वेदान्तसमन्वयरहितमिति यावत् ॥ १३७ ॥ ततः क्रमप्राप्तं षष्ठमरीतिमत्तावच्छब्दार्थोभययोगप्राधान्यादिप्रपञ्चेन नवविधमपि प्रकृते शब्दैकप्रकरणत्वेन तदितरानुपयोगात्तस्य प्रकृतोपयोगित्रैविध्यमुद्दिशति—यदरीतिमदिति । शैथिल्यादीति । शैथिल्यं वक्ष्यमाणलक्षणं ज्ञेयम् । आदिना तथाविधयोरेव वैषम्यकठोरत्वयोर्ग्रहः । ननु किमिदं भावरूपं दूषणत्रयमुक्ताभावरूपमित्याशङ्क्य ताम्रादावौज्ज्वल्याभावात्कलङ्कवदभावप्रयोज्यभावरूपमेव वेति द्योतयितुं तत्र श्लेषादिगुणप्रतियोगिकमभावमेव हेतुत्वेनाह—गुणेति । इदं शैथिल्येत्यतः प्राग्योज्यम् । नन्वर्थदोषेष्वेवास्त्यस्य संग्रह इत्याशङ्क्याह—शब्देति । शब्दमुख्यत्वेनेत्यर्थः । इदं तु गुणेत्यस्यापि पूर्वं संबन्धनीयम् ॥ १३८ ॥

शैथिल्यं श्लेषराहित्यादेव बोध्यं बुधैर्गिरः ।

शारदी कौमुदी गोदामवदातीकरोत्यलम् ॥ १३९ ॥

समताया विपर्यासाद्वैपम्यमिति गीयते ।

मिलिन्दास्तुन्दिलानन्दाच्छादयन्त्युदछतच्छदम् ॥ १४० ॥

चिरहात्सौकुमार्यस्य कठोरत्वं विदां मतम् ।

भार्तिधक्त्विद्बुद्धुन्मादप्रोद्दीपनचणोऽवतात् ॥ १४१ ॥

अथ किं तच्छैथिल्यमित्याकाङ्क्षायां तल्लक्षयति—शैथिल्यमिति । बुधैः श्लेष-  
राहित्यादेव गिरः वाक्यस्य शैथिल्यं एतन्नामकं वाक्यदोषजातं बोध्यमित्यन्वयः ।  
तदुदाहरति—शारदीति । अत्र बहूनां पदानामेकपदत्ववदवभासने हेतुः  
श्लेषनामा कश्चिच्छब्दगुणः । स तु नास्त्येवेति बन्धस्य शैथिल्यं स्फुटमेव । तदुक्तं  
कण्ठाभरणे एव—‘विपर्ययेण श्लेषस्य सुंदर्भः शिथिलो भवेत्’ । यथा—‘आलीयं  
मालतीमालालोलालिकलिला मनः । निर्मूलयति मे मूलात्तमालमलिने वने’ ।  
अत्र भिन्नानामपि पदानामेकपदताप्रतिभासहेतुरनतिकोमलो बन्धविशेषः ।  
श्लेषस्तद्विपर्ययेण शब्दप्रधानोऽयं श्लेषविपर्यय इति ॥ १३९ ॥ एवमादिपदयो-  
तितयोर्वैपम्यकठोरत्वयोर्मध्ये प्रथमं लक्षयति—समताया इति । बुधैरित्यनु-  
कूप्य योज्यम् । तदुदाहरति—मिलिन्दा इति । भ्रमरा इत्यर्थः । तुन्दि-  
लेति । तुन्दिलः परिपुष्टः आनन्दो मकरन्दपानजन्यः प्रमोदो येषां ते तथा  
सन्त इत्यर्थः । एवं च तृप्तिजन्यताटस्थ्यादेव । उदिति । उत् विकसितत्वेनो-  
त्कृष्टं यत् शतच्छदं ‘शतपत्रं कुशेशयम्’ इत्यमरात्कुशेशयं तदित्यर्थः । छादयन्ति  
स्वस्थतया निजावासेनाच्छादयन्तीति योजना । अत्र पूर्वचरणस्य मृदुबन्धत्वेनो-  
त्तरचरणस्य गाढबन्धत्वेन समतावैपरीत्याद्वैपम्यं स्पष्टमेव । तथाचोक्तमाभरण  
एव—‘भवेत्स एव विपमः समताया विपर्ययात्’ इति । यथा—‘कोकिलालापवाचालो  
मामेति मलयानिलः । उच्छलच्छीकराच्छाच्छनिर्झराम्भःकणोक्षितः’ । अत्र पूर्वा-  
ग्र्यस्य मृदुबन्धत्वादुत्तरार्धस्य च गाढबन्धत्वात्समबन्धेषु विपममिति विपमो नाम  
शब्दप्रधानः समताविपर्ययो दोष इति ॥ १४० ॥ ततः क्रमागतं कठोरत्वं लक्ष-  
यति—चिरहादिति । पक्षद्वयेऽप्यर्थोऽतिरोहित एव । तदुदाहरति—भार्तीति ।  
भा प्रभा तथा भार्तिः पीडा यस्य तत्तम इत्यर्थः । तद्गृहीतीति तथा । सूर्य इति  
यावत् । तस्य या त्विद् कान्तिस्त्रयां रुद्र क्रोधो येषां चकोरकैरवादीनां ते तथा  
तेषां य उन्मादः प्रोत्साहजः संमदस्तस्य यत्प्रकर्षेणोद्दीपनं उत्तेजनं तत्र चण-  
श्चतुरः शरद्राकासुधाकर इति यावत् । अवतात् रक्षतु । इह विरहिण्यादीनां  
तु रक्षणस्य प्रार्थनासहस्रेऽप्यसंभवादन्यस्यैतस्मात्पीडाभावादाधिभौतिकादिपीडातः  
सकलजगत्पालनस्येश्वरमात्रतन्त्रत्वाच्च निरुक्तचकोरादीनेव तथा कानिचिद्धान्या-  
दीन्यपि स्वहिमसंकोचेन तत्पीडातः पालयत्वित्येवाशीर्युक्तेत्याकृतम् । एतेनास्य  
‘रसानुचितवर्णात्मकप्रतिकूलवर्णाख्यवाक्यदोषात्पार्थक्यम् । प्रकृते रसलेशस्याप्य-

किंच प्रतापरुद्रीये प्रोक्तं संबन्धवर्जितम् ।

चिरं विचारजे ज्ञाने तरुण्यास्ये हता वयम् ॥ १४२ ॥

निराकाङ्क्षं तु सर्वेषां पदानां यद्यसंगतिः ।

उत्तमाभरणेऽपार्थमिदमेव घटः पटः ॥ १४३ ॥

भावाद्वस्तुमात्रप्रधानत्वञ्च । परम्परया रसवत्त्वस्य रसगङ्गाधरादावनादृतत्वादप्रयोजकत्वाच्च । तस्मात्सामान्यतः सौकुमार्यसाहित्यविशिष्टवाक्यत्वमेव कठोरत्वमिति तल्लक्षणं पर्यवसितम् । यदाहुराभरणकाराः—‘सौकुमार्यविपर्ययात्कठोर उपजायते । यथा ‘असितर्तितुगद्विच्छिन्नः स्वः क्षितां पतिरद्विदक् । अमिद्विः शुभ्रदृष्टैर्द्विषो जेघ्रीयिषीष्ट वः’ । अत्रातिकठोरत्वादसौकुमार्यं सुप्रतीतमेवेति । अस्य पद्यस्यायमर्थः—असिते मलिने पापे विषये ‘ऋतिर्जुगुप्साकल्याणगतिस्पर्धासु’ इति हैमादतिर्जुगुप्सा यस्य तस्य कश्यपस्य तुक् ‘तुक् । तोकम्’ इति निघण्टोः पुत्र इत्यर्थः । एतादृशः । तथा । अद्वीति । पर्वतपक्षच्छित् तथा स्वः क्षितां स्वर्गपालकानां देवानां पतिः । तथा अद्विदक् सहस्राक्षः एतादृशः इन्द्रः अमिद्विः अ इव विष्णुरिव पालकत्वेन मिमत इति तथा तैः स्निग्धैः ईदृशैः । शुभ्रेति । शुद्धदृष्टिविलोकनैः वः युष्माकं द्विषः शत्रून् जेघ्रीयिषीष्ट अत्यर्थं पुनः पुनर्वा वध्यादिति ॥ १४१ ॥ अथ मतान्तरे दोषान्तरमप्युक्तमिति तदप्यत्र संगृह्णाति—**किंचेति** । समुच्चायकौ निपाताविमौ । प्रोक्तं कथितमस्तीत्यर्थः । तल्लक्षणं तु निराकाङ्क्षत्वरूपं प्रसिद्धमेव । नच काव्यप्रकाशरीत्या वक्ष्यमाणे साकाङ्क्षेऽर्थदोषेऽतिव्याप्तिः । तस्यार्थसामान्यसापेक्षत्वेन संबन्धैकसापेक्षत्वाभावादस्य तु तन्मात्रसापेक्षत्वाच्च । नवासरस्वतीकण्ठाभरणोक्तं ‘समुदायार्थशून्यं यत्तदपार्थं वचः स्मृतम्’ इत्यभिहितलक्षणेऽपार्थाहेऽर्थदोषेऽतिप्रसङ्गः । अस्य संबन्धमात्रसाकाङ्क्षत्वेन समुदायार्थशून्यत्वाभावात् । वस्तुतस्तु वचःपदेन तस्यैव वाक्यदोषत्वापत्तिर्दुर्वारा । नापि वचःपदमर्थे लाक्षणिकम् । लक्षणे तादृक्पदप्रयोगानौचित्यात्स्वायत्ते शब्दप्रयोगे किमित्यवाचकं प्रयुज्यामह इति न्यायेनाप्रयोजकत्वादतिप्रसङ्गाच्च । एवं चात्र संबन्धमात्रसापेक्षत्वं तल्लक्षणत्वेन फलितमिति ध्येयम् । तदुदाहरति—**चिरमिति** । अत्र वयं चिरं नतु क्षणमात्रं तत्रापि विचारजे शास्त्रीयविवेकजन्ये नत्वापातिके एतादृशे ज्ञाने सत्यपि तरुण्यास्ये युवतिवदने विषये हताः तदीक्षणोत्तरकालं अनुरागेण पराभूता इत्यन्वये विवक्षिते संबन्धघटकस्य सत्यपीति पदद्वन्द्वस्याभावाल्लक्षणसमन्वयः । नन्वेवं चेन्न्यूनपदत्वेनैवास्य गतार्थत्वम् । न । अस्य संबन्धमात्रघटकपदापेक्षत्वात्तस्य तु प्रकृतोपयोग्यर्थकपदसापेक्षत्वाच्चेति किञ्च । उक्तं हि प्रतापरुदे—‘संबन्धवर्जितं तस्याद्यत्रेष्टेनान्वयो हतः’ इति । ॥ १४२ ॥ एवं प्रसङ्गप्राप्तं निराकाङ्क्षं लक्षयति—**निराकाङ्क्षं त्विति** । तुशब्दः पूर्वैवलक्षण्यावद्योती । **सर्वेषामिति** । तेन न पूर्वोक्तसंकरः । तत्र संमतिमाह—**उक्तमिति** । आभरणे । सरस्वतीकण्ठाभरण इत्यर्थः । इदमेव

पादादारम्भ एकाच्चा निपातेन नञाहते ।

संनिपातं गुरुः शंभुश्चेमे चन्धोऽस्ति सर्वदा ॥ १४४ ॥

अपार्थमेतन्नामकं उक्तमर्थदोषत्वेन प्रतिपादितमिति यावत् । तदीयलक्षणवाक्यं तु सद्य एवोपनिबद्धम् । तदुदाहरति—घट इति । यथावा कण्ठाभरणे—‘जर-द्रवः कम्बलपादुकाभ्यां द्वारि स्थितो गायति मद्गलानि । तं ब्राह्मणी पृच्छति पुत्रकामा राजनुमायां लघुनस्य कोऽर्थः’ इति ॥ १४३ ॥ अथ सर्वानुभवसिद्धमपि प्राचीनैरसंगृहीतं वाक्यदोषान्तरं स्वधर्मतत्त्वेन संनिपाताख्यं लक्षयति—पादादीति । आदिना चूर्णिकादिः । तस्य य आरम्भस्तस्मिन् । श्लोकपादारम्भे गद्यारम्भे चेत्यर्थः । नपाद्यते । एवं च ‘न खलु न खलु याणः’ इत्यादी नाति-व्याप्तिः । उपलक्षणमिदं निषेधकत्वावच्छिन्नयावदेकचूनिपातानाम् । तेन ‘मा निपाद-’ इत्यादी नातिप्रसङ्गः । अनादि ‘किं खलु रत्नैरेतैः किंपुनरभ्रायितेन वपुषा ते । सलिलमपि यत्र तावकमर्णव वदनं प्रयाति तृपितानाम्’ इति । भामिनीविलासीये—‘हे रोहिणि त्वमसि शीलवतीषु धन्या एनं निवारय पतिं सखि दुर्विनीतम् । जालान्तरेण मम वासगृहं प्रविश्य धोणीतटं स्पृशति किं कुलधर्म एषः’ इति । शृङ्गारतिलकीये—‘रेरे चातक सावधानमनसा मित्र क्षणं श्रूयताम्’ इत्यादावन्यत्र ‘हा हन्त हन्त नलिनीं गज उज्जहार’ इत्यादावन्यत्र च पर्ये प्रोक्ताः क्रिमादयो ज्ञेयाः । एकाच्चा एक एव अच् यस्मिन्निति तथा तेनेत्यर्थः । एतेन ‘यत्रासी चेतसी पान्थ’ इत्यादी न दोषः । एतादृशेन निपातनेन ‘चाद-योऽरात्वे’ इति सूत्रेण विहितनिपातसंज्ञेन चादिवर्णेनेत्यर्थः । संनिपाताख्यं वाक्य-दूषणं स्यादिति योजना । नच प्रागुदाहृते यदूर्ध्वं यत्पदं योग्यमित्याद्यक्रमाख्य-दोषव्याख्यायां चादीनां समुच्चेयादनन्तरमित्याद्युद्घोषोत्पत्तयेन सति पादादारम्भे नञादिकं विनैकाजिपातप्रयोगात्मकस्यास्य संनिपातदोषस्याक्रमदोष एषान्तर्भावान्न पृथगुपन्यासो युक्त इति वक्तव्यम् । निरुक्तवाक्यस्यानन्तर्यादिनियममात्रविधायक-त्वात्प्रारम्भप्रयोगनिषेधस्य तत्र काव्यनुपलम्भात्प्रकृतोदाहरणे तु तद्रीत्या चकारस्य समुच्चेयाव्यवहितत्वेन विन्यासेऽपि पादारम्भस्थत्वेन सकलसहृदयहृदयोद्वेजकत्वाच्च । नाप्येवंचेत्वर्यवायमत्रैव ‘काव्यादिस्वार्थमन्यार्थं चाथ स्वार्थश्चतुर्विधः’ इति प्रथमरत्ने कथं दोषः परिहरणीय इति वाच्यम् । तस्य पदस्य शास्त्रार्थमात्रप्रथकत्वेन काव्य-त्वाभावान्निरुक्तदोषस्य काव्यैकविषयत्वाच्चेति दिक् । तथाच निषेधकत्वावच्छे-दकावच्छिन्नादिकं विना पादादारम्भैकाजिपातत्वं संनिपाताभिधवाक्यदोषत्व-मिति तल्लक्षणं फलितम् । तदुदाहरति—गुरुरित्याद्युत्तरार्धशेषेण । अत्र चका-रस्य तथात्वाल्लक्षणसमन्वयः । यथावा धनंजयव्यायोगे—‘अन्याङ्गनापरिहृतिप्रणयेन ग्रीर्त्या चालिङ्गितो धवलया पलितच्छलाद्यः । द्वन्द्वहवप्रकटनिर्जितजामदभ्यो देवव्रतः श्रुयशाः स पितामहो नः’ इति । अत्र चालिङ्गित इति द्वितीयपादारम्भे च इति एकाच्चा निपातेन तथा ॥ १४४ ॥ एवं वाक्यदोषानुपपाद्येदानीं तत्संख्याम-



इति सर्वेऽपि पञ्चाशद्वाक्यदोषा निरूपिताः ।  
 अर्थदोषानथो वक्ष्ये पूर्वाचार्योक्तरीतिः ॥ १४५ ॥  
 शक्यो लक्ष्यस्तथा व्यङ्ग्य इत्यर्थस्त्रिविधो मतः ।  
 व्यङ्ग्य एव रसस्तत्र त्रिविधे वस्त्वलंकृती ॥ १४६ ॥  
 तत्र प्रागुक्तरीत्यैव काव्यद्वैविध्यसिद्धितः ।  
 अर्थदोषा अपि द्वेधा रसतद्भिन्नगत्वतः ॥ १४७ ॥  
 तद्भिन्न एव कथ्यन्ते तत्र ते प्रथमं मया ।  
 सामान्येनैव सर्वेऽपि ग्रन्थगौरवभीतितः ॥ १४८ ॥  
 यत्राभिमत एवार्थोऽन्यथोक्तौ निन्दितो भवेत् ।  
 सोऽर्थदोषो रसादिस्थस्तत्तद्दोष इतीर्यते ॥ १४९ ॥

भिधायार्थदोषोपपादनं प्रतिजानीते—इतीति ॥ १४५ ॥ ननु वर्णादिभेदेन व्यक्तं शब्दस्य त्रैविध्यवदर्थस्यापि भवन्मते किं तथात्वमेवोत तार्किकादिवदन्य-विधत्वं मपीत्याशङ्क्याद्यपक्षमेवाङ्गीकुर्वंस्तत्रैविध्यमुद्दिशति—शक्य इत्यर्थेन । तत्त्वं तु क्रमेण शक्त्यादिप्रतिपाद्यत्वमेव । अत्रैव सर्वेषामपि तत्तद्वाच्यभिमतानामर्थानामन्तर्भावो बोध्यः । मतः आलंकारिकाणां संमत इत्यर्थः । यद्वा सर्वेषामपि तैर्थिकानामभिमत इति यावत् । तत्र को वा शक्यादिरिति तद्विशेषाकाङ्क्षायामाह—व्यङ्ग्य एवेत्युत्तरार्धेन । रसस्य शृङ्गारादेर्व्यञ्जनामात्रगम्यत्वं तूक्तमधस्तात्पञ्चमरत्न एव । त्रिविधे शक्यत्वादिभेदेन त्रिप्रकारके अपि भवत इत्यन्वयः । वस्तुत्वं कथात्वं अलंकृतित्वं तूपमाद्यन्यतमत्वमिति सामान्यतस्तल्लक्षणं बोध्यम् ॥ १४६ ॥ ननु भवत्वेवं तद्व्यवस्था तथापि प्रकृते किमागतमित्यत आह—तत्रेति । तत्र निरुक्तव्यवस्थायां सत्यां अर्थस्य रसतदितरभेदेन द्वैविध्यलाभादित्याशयः । प्रागिति । प्रथमरत्नोक्तभङ्ग्यैवेत्यर्थः । काव्येति । सरसलचित्रत्वभेदेन काव्यस्य द्विप्रकारकत्वसिद्धेरिति यावत् । अर्थेति । रसेति । द्वेधा भवत इति संबन्धः ॥ १४७ ॥ ननु तर्हि किं प्रथमं रसदोषान्कथयसि तथा चेत्पूर्वाचार्योक्त्यादिप्रतिज्ञाविरोधः काव्यप्रकाशकारादिभिस्तैः सामान्यतोऽर्थदोषाभिधानानन्तरमेव रसदोषाभिधानादित्यत्राह—तद्भिन्न एवेति । तत्र रसतद्भिन्नगदोषयोर्मध्य इत्यर्थः । मया तद्भिन्न एव । रसेतरार्थविषय एवेति यावत् । ते दोषाः सर्वेऽपि सामान्येनैव वस्तुत्वालंकृतित्वाख्याभेदं विना केवलं रसेतरार्थत्वसामान्येनैवेत्यर्थः । तत्र हेतुः—ग्रन्थेति । प्रथमं कथ्यन्त इति संबन्धः ॥ १४८ ॥ ननु किं नामार्थदोषत्वमित्याशङ्क्य सामान्यतस्तं लक्षयति—यत्रेति । अभिमत एव कवेः संमत एव । अन्यथोक्तौ विपरीताभिधाने । निन्दितः सहृदयानास्वाद्यत्वप्रयोजकत्वावच्छिन्न इत्यर्थः । सोऽर्थदोषः स्यादित्यध्याहारेणान्वयः । तत्रेति एव रसादिस्था अत्रादिना तद्भिन्नकूटत्वावच्छिन्नयोर्वस्त्वलंकृत्योर्ग्रहः । शृङ्गारादिरसवस्त्वादि तदितरार्थनिष्ठः सन्निति

अर्थोऽपुष्टोऽन्यलभ्यत्वादप्रयोजकतोऽपि च ।

शब्दानर्हः शरत्तीव्रः प्रोदितोऽर्कस्तमोऽहरत् ॥ १५० ॥

बुद्ध्यारूढो न शीघ्रं यः स कष्ट इति कथ्यते ।

सीमान्त एव संपन्नः फान्तासीमन्तचिन्तनात् ॥ १५१ ॥

चावत् । तत्तद्दोषः रसदोषः तद्भिन्नार्थदोष इति इयंते शास्त्रादी कथ्यत इति योजना । एवंच विपरीतोक्तिप्रयोज्यानास्वाद्यतापन्नसंमतीकार्थकत्वं रसान्योन्या-  
भावप्रतियोग्यवच्छिन्नत्वे सति तत्त्वं रसैकावच्छिन्नत्वेन तत्त्वं चेति क्रमादर्धसा-  
नान्यस्य रसेतरार्थस्य रसस्य च दोषाणां लक्षणानि ज्ञेयानि । तदुक्तं काव्यप्रदीपे-  
'यत्र विवक्षित एवार्थोऽन्यथाभिधाने दुष्यति सोऽर्थदोषः' इति ॥ १४९ ॥ अथ  
प्राप्तावसरत्वात्—'अर्थो पुष्टः कथो व्याहृतपुनरुक्तदुःकमप्राप्त्याः । संदिग्धो  
निर्हेतुः प्रसिद्धिविधाविरुद्धः । अनवीकृतः सनियमानिचमविशेषाविशेषपरिवृत्ताः ।  
साक्षाद्दोषदमुक्तः सहनरभिन्नः प्रकाशितविरुद्धः । विष्यनुवादायुक्तस्यक्तपुनः-  
स्वीकृतोऽशीलः' इति काव्यप्रकाशादिमूलानुसारेण प्रथममपुष्टार्थादयं रसेतरार्थदोषं  
लक्षयति—अर्थ इति । अन्येति । अर्थसमाजावाप्यत्वादित्यर्थः । अप्रयोजकतः  
भावप्रधानो निर्देशः । अप्रयोजकत्वायेतियावत् । शब्देति । शब्देनोपात्तम-  
योग्य इत्यर्थः । एतादृशोऽर्थः वाक्यार्थः अपुष्टः एतन्नामकदोषप्रसो ज्ञेय इत्यन्वयः ।  
तथाचान्यलभ्यत्वादिना शब्दानर्हत्वे सति संमतीकार्थमपुष्टार्थकत्वमिति निष्कर्षः ।  
अस्यैव भोजराजेन व्यर्थस्यमुक्तं सरस्वतीकण्ठाभरणे—'व्यर्थमाहुर्गतार्थं यद्यप्य  
स्यान्निप्रयोजनम्' इति । विस्तरस्तु प्रदीपादी ज्ञेयः । तदुदाहरति—शरदित्या-  
द्युत्तरार्थशेषेण । अत्र शरत्तीव्रतमप्रयोजकम् । तद्विनापि तत्र तमःशामकत्वस्य  
नैसर्गिकत्वात् । तथा प्रोदितत्वमपि तमोहरणक्रियान्यथानुपपत्त्यर्थसमाजैक-  
सिद्धमित्यन्यलभ्यमेवेति तादृशो वाक्यार्थः शरदादिशब्दरक्त्य एवेति लक्ष-  
णसंगतिः । यथावा चन्द्रालोके—'अपुष्टोऽर्थो विशेष्ये चेन्न विशेषो विशेषणात् ।  
विशन्ति हृदये फान्ताकटाक्षाः सपन्नत्वपः' इति ॥ १५० ॥ ततः कष्टं लक्ष-  
यति—बुद्ध्यारूढ इति । तदुदाहरति—सीमान्त एवेति । अत्र फान्ता-  
सीमन्तचिन्तनात् थायत्त्रीगुणविशिष्टायाः कस्याश्चिद्रमण्याः केशसंनिवेशविशे-  
षानुसंधानधारापराहृतत्वादित्यर्थः । सीमान्त एव आयुर्मर्यादाप्रान्तभाग एवेति  
चावत् । संपन्नः सिद्धः अस्माकमिति शेषः । तत्रापि स्वप्नेऽपि सा न लब्धा नच  
साधितः परलोकोऽपीत्यत्र कैव कथा कैवल्यस्येति धिग्धिग्विषयानुशयमित्याशय  
इत्याकारकोऽर्थस्तु शीघ्रं बुद्ध्यारूढो नैवेति तथात्वम् । यथावा साहित्यदर्पणे—'व-  
र्पत्येतदहर्पतिर्ननु घनो धामस्थमच्छं पयः सखं सा सवितुः सुता सुरसरित्पूरो यया  
क्षवितः । व्यासस्योक्तिषु विश्वसत्यपि न कः श्रद्धा न कस्य श्रुतौ न प्रत्येति  
तथापि मुग्धहरिणी भास्वन्मरीचिष्वपः' । अत्र यस्मात्सूर्यो वृष्ट्यर्थायानुशय प्रभव-  
स्तस्मात्तयोर्जलमपि सूर्यप्रभवं ततः सूर्यमरीचीनां जलप्रयोजकहेतुत्वमुचितम् ।

व्याहतो निन्द्यते स्तुत्वाऽन्यथा वा यत्र स स्मृतः ।

कृतार्था धनिका एव तेऽप्यहो दुःखभागिनः ॥ १५२ ॥

सुन्दरीमूर्खसर्वस्वमस्तु मे तु चिदेव सा ।

पुनरुक्तः पदार्थो वा वाक्यार्थो वा द्विरुक्तिमान् ॥ १५३ ॥

मृगाक्षि तव नेत्रे तु हरिण्या इव सुन्दरे ।

राधे विहर कृष्णेन कृष्ण संरस राधया ॥ १५४ ॥

अथापि मृगीभ्रान्तत्वात्तत्र जलप्रलयं न करोतीत्यमप्रस्तुतोऽप्यर्थो दुर्वोधः । दूरे चास्मात्प्रस्तुतार्थबोध इति कष्टार्थत्वमिति । यथावा जानकीपरिणये—‘निष्प्र-  
त्यूहृतपःप्रबन्धहुतभुग्ज्वालाभितप्तद्रुतक्षत्राकारसुवर्णपिण्डरचितब्राह्मण्यभूपोज्ज्वलः । यः स्वर्गान्तरसर्गसाहसनिधिच्छेदार्थसार्थोभवद्दीर्वाणाम्रलिपद्भकुञ्जलशशी नालोकि  
लोकेन किम्’ इति ॥ १५१ ॥ व्याहतं लक्षयति—व्याहत इति । यत्र वाक्ये  
अर्थविशेषः स्तुत्वा निन्द्यते वा इत्यथवा अन्यथा निन्दित्वा वा स्तूयते स वा-  
क्यार्थः व्याहतः एतन्नामकदोषदुष्टो भवतीति संबन्धः । तच्छब्दस्याजहत्त्वार्था  
वाक्यार्थे लक्षणा । एवंच सामानाधिकरण्येनैवोत्कर्षादन्यतरपूर्वोत्तरवैपरीत्याव-  
च्छिन्नार्थकत्वं व्याहतत्वमिति तल्लक्षणं बोध्यम् । तत्र ‘धन्यानां गिरिकन्दरेषु वस-  
तां ज्योतिः परं ध्यायतामानन्दाश्रुपयः पिवन्ति शकुना निःशङ्कमङ्गेशयाः । अ-  
स्माकं तु मनोरथोपरचितप्रासादवापीटटक्रीडाकाननकेलिकौतुकजुषामायुः परं  
क्षीयते’ इत्यादावतिव्याप्तिरिति सामानाधिकरण्येनैवेति । अत्र वैयधिकरण्येनैव  
स्तुतिनिन्दयोः सत्वात् । तत्राद्यप्रकारमुदाहरति—कृतार्था इति ॥ १५२ ॥  
द्वितीयमुदाहरति—सुन्दरीति । अत्र सामानाधिकरण्येनैव स्तुतिपूर्वकनिन्दादेः  
सत्वाल्लक्षणसमन्वयः । यथोक्तं काव्यप्रदीपे—‘उत्कर्षो वापकर्षो वा प्राग्यस्यैव  
निगद्यते । तस्यैवाथ तदन्यश्चेद्याहतोऽर्थस्तदा भवेत्’ इत्युपलक्षितविरुद्धत्वान् ।  
यथा—‘जगति जयिन्स्ते ते भावा नवेन्दुकलादयः प्रकृतिमधुराः सन्त्येवान्ये मत्तो  
मदयन्ति ये । मम तु यदि यं याता लोके विलोचनचन्द्रिका नयनविषयं जन्मन्येकः  
स एव महोत्सवः’ । अत्र पूर्वार्धे साधारणचन्द्रिकाचन्द्रकला स्वंप्रत्यसारतया प्रतिपा-  
दिता । तेनैवोत्तरार्धे चन्द्रिकात्वमुत्कर्षायारोप्यत इति व्याघात इति । पुनरुक्तं लक्ष-  
यति—पुनरुक्त इति । स्फुट एवार्थः ॥ १५३ ॥ तत्राद्यमुदाहरति—मृगा-  
क्षीति । अत्र मृगाक्षीति संबुद्ध्यैव स्वप्रेयसीनेत्रयोर्मृगनेत्रसमानसौन्दर्ये सिद्धेऽपि  
हरिण्या इवेति पुनस्तदापादनात्पदार्थपौनरुक्त्यं स्पष्टमेव । यथावा—‘उदयदुद-  
यदीक्षणाय पत्युश्चपलदृशस्त्रपया निरुद्धमानम् । मन इव कृपणस्य दानकाले  
कति न ततान गतागतानि चक्षुः’ । अत्र चपलदृक्त्वेन सिद्धोऽङ्गनानयनयो-  
श्चाञ्चल्यपदार्थ एवोदयदित्यादिना कतीत्यादिना च प्रपञ्चित इति तथात्वमित्या-  
शयः । द्वितीयमुदाहरति—राधे इति । अत्रापि पूर्वोत्तरचरणोक्तयोर्वाक्यार्थ-  
योस्तत्त्वमतिरोहितमेव । एतस्यैवैकार्थत्वं संज्ञितं कण्ठाभरणकारेण । यथावा

दुष्कमोऽनुक्रमो दुष्टो लोकतः शास्त्रतोऽथ वा ।

युवतिं देहि मुक्तिं वा कृष्ण ज्ञात्वा शृणोम्यहम् ॥ १५५ ॥

ग्राम्यः पत्नीं रिरंसुः सन्नाश्लेषमभियाचते ।

संदिग्धः पृच्छति श्रीर्वा संपाद्या भक्तिरेव वा ॥ १५६ ॥

निर्हेतुः संत्यजाम्यद्य कामनामखिलामपि ।

औचित्यरहितं प्राहुश्चन्द्रालोकेऽतिरोहितम् ॥ १५७ ॥

काव्यप्रकाशे—‘अन्नज्वालावलीढप्रतिबलजलधेरन्तरौर्वायमाणे सेनानाथे स्थितेऽस्मिन्मम पितरि गुरौ सर्वधन्वीश्वराणाम् । कर्णालं संध्रमेण व्रज कृप समरं मुद्य हार्दिक्य शङ्कां ताते चापद्वितीये वहति रणधुरं को भयस्यावकाशः’ । अत्र चतुर्थपादवाक्यार्थः पुनरुक्त इति ॥ १५४ ॥ दुष्कर्म लक्षयति—दुष्कर्म इति । कृष्णभरणे त्विदं क्रमभ्रष्टत्वेनोक्तम् । यथा—‘क्रमभ्रष्टं भवेदार्थः शाब्दो वा यत्र न क्रमः’ इति । तत्र शाब्दस्त्वसायुक्तः क्रमप्रयुक्तमग्नप्रक्रमत्वेन वाक्यदोषे-पु प्रागेव । अयं त्वार्थ एवेति ध्येयम् । द्विविधमपि तमुदाहरति—युवतिमित्यनुक्रमेण । अत्र मुक्तापेक्षया युवतेस्तुच्छत्वस्य लोकत एव सिद्धत्वात्तद्गानाभावे मुक्तियाचनादाद्यः श्रवणस्य ज्ञानसाधनस्य श्रोतव्य इत्यादिशास्त्रैकसिद्धत्वेन तदुत्तरं श्रवणोक्तद्वितीयश्च ज्ञेयः ॥ १५५ ॥ ग्राम्यमाह—ग्राम्य इति । तल्लक्षणं तु ब्रीडाव्यञ्जकार्थत्वं स्फुटमेव । तमुदाहरति—पत्नीमिति । ग्राम्यपदमग्राप्यनुकर्षणीयम् । तेन ग्राम्यः ग्रामीणः पुमानित्यर्थः । रिरंसुः रन्तुमिच्छुः । क्रीडोत्सुकः सभितियावत् । पत्नीं स्वरमणीं आश्लेषमालिङ्गनम् । अभियाचत इति योजना । अत्रार्थस्य तथात्वं स्पष्टमेवेति ग्राम्यदोषदूषितत्वमिति तत्त्वम् । तदुक्तम्—‘स ग्राम्योऽर्थो रिरंसादिः पामरैर्यत्र कथ्यते । वैदग्ध्यवकिमबलं हित्वैव वनितादिषु’ इति । संदिग्धमभिधत्ते—संदिग्ध इति । इदं पृच्छतीत्याद्युदाहरणेऽप्यन्वेति । संजातसंदेहः पुरुषविशेष इत्यर्थः । अस्यैव भोजराजः संसंशयत्वमाह । यथावा काव्यप्रदीपे भर्तृहरिवचनम्—‘मात्सर्यमुत्सार्य विचार्य कार्यमार्याः समर्यादमुदाहरन्तु । सेव्या नितम्बाः किमु भूधराणां किमु स्मरस्मेरविलासिनीनाम्’ इति । विस्तरस्तु तत्रैव ज्ञेयः । यथावा—‘एकः पपौ भुवनभीकरकालकूटमन्यः पपौ स्तनविषं खलु पूतनायाः । को वानयोरधिक इत्यनुचिन्त्य वृद्धाः सत्यं भुवन्तु तमिमं वयमाश्रयामः’ इति । अत्र शिव एवाश्रयणीय इति व्यञ्जनया प्रतिपिपादयिषितं तत्तु को वेल्यादिना संदेहविषयताक्रान्तमिति तथात्वमिति दिक् ॥ १५६ ॥ एवं निर्हेतुमाह—निर्हेतुरित्यर्थेन । एतदत्रापि समित्याद्युदाहरणे संबध्यते । निष्कामोऽहमित्यर्थः । अथ जयदेवमतमौचित्यरहितमपि संगृह्णाति—औचित्येत्यर्थेनैव । प्राहुर्जयदेवा इति शेषः । चन्द्रालोके एतन्नामि ग्रन्थे इत्यर्थः । अतिरोहितं स्पष्टमिति यावत् । एवंच जयदेवाः चन्द्रेति, अतीति, औचित्येति, एतन्नामकमर्थदोषं प्राहुरित्यन्वयः । अत्रोदाहरणं तु द्वितीयपादमावृत्य ज्ञेयम् । तथा-

कविप्रसिद्धितः शास्त्रैः सह वा यो विरुद्धयति ।

कीर्तिस्ते सूर्यसंकाशा चम्पकस्रगिवेश्वरे ॥ १५८ ॥

किं नीत्या शक्तियुक्तस्य नखलेखा प्रियानने ।

अद्वैतज्ञानमाप्यापि कर्म कृत्वैव मुच्यते ॥ १५९ ॥

चायमर्थः—चन्द्रेति । हिमकरोद्योत इत्यर्थः । अतीति भावप्रधानो निर्देशः । परमारक्तत्वमस्तीति । ‘रोहितो लोहितो रक्तः शोणः कोकनदच्छविः’ इत्यमरः । तदुक्तम्—‘अनौचित्यं कीर्तिलतां तरङ्गयति यः सदा’ इति । उपलक्षणमिदं कण्ठाभरणोक्तानुमानविरोधान्तर्गतयुक्तिविरोधप्रतिज्ञाविरोधयोरपि । तदुक्तं तत्रैव तत्प्रकरणे । तत्र युक्तिविरुद्धं यथा—‘सुरभिमधुपानलम्पटभ्रमरगणावद्ध-मण्डलीबन्धम् । कस्य मनो नानन्दति कूर्मापृष्ठस्थितं कमलम्’ । अत्र कूर्मापृष्ठे कमलोद्गतेरयुक्तत्वाद्युक्तिविरुद्धमिदमिति । प्रतिज्ञाविरुद्धं यथा—‘यावज्जीवमहं मौनी ब्रह्मचारी च मे पिता । माता च मम वन्ध्यासीत्सराभोऽनुपमो भवान्’ । इति च । अत्र तु प्रतिज्ञाविरोधः स्फुट एवेति दिक् ॥ १५७ ॥ ततः क्रमप्राप्तं द्विविधमपि विरुद्धं लक्षयति—कधीति । काव्यकर्तृप्रसिद्ध्या सहेत्यर्थः । सार्व-विभक्तिकस्तसिः । क्रमेणोदाहरति—कीर्तिरिति । अत्र कीर्तेः सूर्यसादृश्यं श्रीवाल्मीक्यादिकविप्रसिद्धिविरुद्धमिति । तथा ‘ईश्वरः शर्व ईशानः’ इति कोशादी-श्वरपदशक्यतावच्छिन्ने शिवे चम्पकमालायाः पुराणादौ चम्पकस्य नारदेन शप्त-त्ववर्णनात्सत्वकथनं शास्त्रविरुद्धमिति च लक्षणसंगतिः । उपलक्षणमिदं श्रौतस्मा-र्तादियावद्धर्मशास्त्रविरोधस्यापीति तात्पर्यम् । यथावा प्रथमोदाहरणं काव्यप्र-काशे—‘उपपरिसरं गोदावर्याः परित्यजताध्वगाः सरणिमपरो मार्गस्तावद्भवद्भिरि-हेष्यताम् । इह हि विहितो रक्ताशोकः कयापि हताशया चरणनलिनन्यासोदञ्च-न्नवाङ्कुरकञ्चुकः’ । अत्र पादाघातेनाशोकपुष्पोद्गमः कविप्रसिद्धो न पुनरङ्कुरोद्गम इति ॥ १५८ ॥ ननु शास्त्रैरिति बहुवचनस्य कथं धर्मशास्त्रविरोधोदाहरणमात्रेण चारि-तार्थ्यमित्याशङ्क्यार्थादिशास्त्रविरोधोदाहरणान्यपि ; संक्षिपन्नर्थकामशास्त्रविरोधावुदा-हरति—किमित्यादिना क्रमेण चरणद्वयेन । शक्तियुक्तस्य शारीरबलवतः पुंसः नीत्या संधिविग्रहादिपाङ्गुण्यसरण्या किम् । न किमपि प्रयोजनमित्यर्थः । अत्र स-त्यपि शारीरबले पाङ्गुण्यहीनस्यार्थशास्त्रेऽनर्थोपपादनान्तथैव लोके दर्शनाच्चाथशास्त्र-विरोधो बोध्यः । नखेति । इह कामशास्त्रे ‘ग्रीवाकरोरुजघनस्तनपृष्ठिकक्षाहृत्पा-श्वगण्डविषये नखराः स्युः’ इत्यनङ्गरङ्गीयवचनेन मुखे नखरेखाप्रदानानुक्तेस्तद्वि-रोधः स्फुट एव । यथावा काव्यप्रदीपे—‘विधाय दूरे केयूरमनङ्गाङ्गणमङ्गना । बभार कान्तेन कृतां करजोल्लेखमालिकाम्’ इति । अथ मोक्षशास्त्रविरोधमाह—अद्वैतेत्यर्थेन । ‘ज्ञात्वा देवं मुच्यते सर्वपाशैः’ इत्यादिश्रुत्यादिप्रमाणसहस्रेण निरुक्तात्मज्ञानोत्तरक्षण एव दृश्योच्छेदलक्षणमोक्षसिद्धेर्मध्ये कर्तव्यान्तरानपेक्षणा-न्मोक्षशास्त्रविरोधः प्रसिद्ध एव । यत्तु धर्मादिक्रमप्राप्तमोक्षशास्त्रविरोधस्थले योग-

प्रत्यक्षेण सहाप्याह कण्ठाभरणकृत्रिधा ।

विरोधं देशिकं स्पष्टं कालिकं लौकिकं तथा ॥ १६० ॥

प्राचीसरस्वती काश्यां संकुलं कमलं निशि ।

औदुम्बरप्रसूनानामामोदः परमाद्भुतः ॥ १६१ ॥

विरोधेऽपि च लौकिक्या प्रसिद्ध्या समयः कवेः ।

पूज्य एव हरेः कीर्त्या गोपीनां चन्द्रिका सदा ॥ १६२ ॥

भङ्ग्यन्तरेण नूतत्वमनीतस्त्वनवीकृतः ।

किं चित्रेण कलत्रेण किं पुत्रेणापि किं श्रिया ॥ १६३ ॥

शास्त्रविरोधोदाहरणमुक्तं प्राचीनैस्तच्चिन्त्यम् । ‘एतेन योगः प्रत्युक्तः’ इति पार-  
मर्पसूत्रात्तस्य साक्षान्मोक्षप्रदत्वाभावादिति रहस्यम् ॥ १५९ ॥ एवं प्रत्यक्षविरो-  
धमपि समग्रीतुं तत्र संमतिं तत्प्रकारांश्चाह—प्रत्यक्षेणेति । तदुक्तं तत्रैव ‘यो  
देशकाललोकादिप्रतीपः कोऽपि दृश्यते । तमामनन्ति प्रत्यक्षविरोधं शुद्धबुद्धयः’ इति  
॥ १६० ॥ तत्र देशिकं विरोधमुदाहरति—प्राचीति । तस्याः प्रयागादावपि  
शुष्यत्वेनैव सत्त्वात्काश्यामसत्त्वाच्च तथात्वमग्रेति बीजम् । अथ कालिकं त-  
माह—संकुलमिति । तस्य दिवैव विकासादिह तत्त्वमिति तत्त्वम् । एवं लौ-  
किकमपि तं प्रतिपादयति—औदुम्बरेति । लक्षणस्योभयोरपि तौल्यात्तदुक्त-  
मतिमात्रमप्यत्रैवान्तर्भवति । यथावा काव्यप्रदीपे प्रसिद्धिविद्याविरुद्धविचारे प्रसि-  
द्धेलोककविसंबन्धित्वेन द्वैविध्यादायनिरूपणावसरे—‘इदं ते केनोक्तं कथय क-  
मलातङ्गवदने यदेतस्मिन्हेतुः कटकमिति धत्से खलु धियम् । इदं तद्दुःसाध्यकमण-  
परमात्रं स्मृतिभुवा तव प्रीत्या चक्रं करकमलमूले विनिहितम्’ । अत्र काम-  
चक्रं लोके कविमार्गे वा न प्रसिद्धमिति प्रपञ्चितम् ॥ १६१ ॥ ननु यदि लोक-  
प्रसिद्धिकविप्रसिद्ध्योः परस्परं विरोधस्तदा कस्या आदर इत्यत्राह—विरो-  
धेऽपि चेति । एवकारस्तु कवेरित्यत्र योज्यः । तथाच चेत्परं दोषेतरं शा-  
स्त्रार्थं कथयितुं निपातः । लौकिक्या प्रसिद्ध्या सह विरोधेऽपि कवेरेव समयः पूज्य  
इति सवन्धः । तमुदाहरति—हरेरिति शेषेण । सदा प्रतिनिशमित्यर्थः । य-  
थावा काव्यप्रकाशे—‘सुखितवसनालंकारायां कदाचन कौमुदीमहसि सुदृशि स्मैरं  
यान्त्यां गतोऽस्तमभूद्विधुः । तदनु भवतः कीर्तिः केनाप्यगीयत येन सा प्रियशृङ्ग-  
मगान्मुक्ताशङ्कं क नासि शुभप्रदः’ । अत्रामूर्तापि कीर्तिर्ज्योत्स्नावत्प्रकाशरूपा  
कथितेति लोकविरुद्धमपि कविप्रसिद्धेर्न दुष्टमिति । यथावा कुवल्याश्वविला-  
से—‘यदीयशशाखिले धवलिते जगन्मण्डले खनाथ इति संभ्रमादुपगता परं  
पूरुषम् । निवेद्य सरसं वचः प्रियतमैकवेद्यं पुनस्तदीयविषमोत्तराद्विधुवधू परं ल-  
ज्जते’ इति । यद्यपीदं गुणरत्ने वक्तुमुचितमथापि ‘सप्रसङ्ग उपोद्धातो हेतुतावसर-  
स्तथा । निर्वाहकैककार्यत्वे षोढा संगतिरिष्यते’ इति वचनात्प्रसङ्गसंगत्यात्रैवो-  
क्तमित्याकृतम् ॥ १६२ ॥ अथानवीकृतं लक्षयति—भङ्ग्यन्तरेणेति । रील-

सामान्यं च विशेषश्चानियमो नियमस्तथा ।

एतेषां प्रातिलोभ्येन चतस्रः परिवृत्तयः ॥ १६४ ॥

नियमो वक्ष्यता तस्याः परिवृत्तिर्विवर्जनम् ।

यदाभासकृतं ख्यादि सुखं कस्याद्य तन्मतम् ॥ १६५ ॥

न्तरेणेत्यर्थः । नूतनत्वं नव्यत्वम् । अनीतः अप्रापितः । तुशब्दः कथितपदाद्वैलक्ष्य-  
प्यद्योतनार्थः । एतादृशोऽर्थः अनवीकृतो भवतीति संबन्धः । तस्माद्भङ्गयन्तरप्र-  
युक्ताभिनवतारहितार्थकत्वमनवीकृतत्वमिति तल्लक्षणं पर्यवसितम् । एतेन यदुक्तं  
राकागमकृता काव्यप्रकाशीयं सोदाहरणमिदं दोषजातमनूय तत्तु कथितपदान्तर्ग-  
तमिति तत्परास्तम् । यद्यपि तच्च बहुशः प्रतिपाद्यस्यार्थस्यैकयोक्त्या कथनमिति  
तदुक्तैतल्लक्षणतोऽस्य तथात्वेऽपि निरुक्तलक्षणेन तदसाङ्कर्यात्तस्य शब्दादिनिष्ठ-  
पौनरुक्त्यावच्छिन्नत्वेनास्य निरुक्तरीत्या ततः सुतरां विभिन्नत्वाच्च । उक्तं हि  
काव्यप्रदीपे—‘अथैष कथितपद एवान्तर्भविविध्यतीति चेन्न । पर्यायान्तरप्रयोगे  
भङ्गेरेकरूपतायामसांकर्यादिति । तमुदाहरति—किमिति । अत्र किमित्येकयैव  
भङ्ग्या त्रयाणामप्यपुमर्थत्वलक्षणोऽर्थो नाभिनवतां नीत इति लक्षणसंगतिः ।  
यथावा काव्यप्रकाशे—‘प्राप्ताः श्रियः सकलकामदुष्मास्ततः किं दत्तं पदं शिरसि  
विद्विषतां ततः किम् । संतर्पिताः प्रणयिनो विभवैस्ततः किं कल्पं स्थितं तनुभृतां  
तनुभिस्ततः किम्’ इति । नन्वेतत्प्रतियोगी नवीकृतः कथमिति चेत्सोऽप्युदाहृत-  
स्तत्रैव—‘यदि दहत्यनलोऽत्र किमद्भुतं यदि च गौरवमद्विषु किं ततः । लवण-  
मम्बु सदैव महोदधेः प्रकृतिरेव सतामविषादिता’ इति ॥ ३६३ ॥ ततो दोषान्तरं  
वक्तुमुपोद्धातमाह—सामान्यं चेति । अस्त्वेवमुद्देशः किं तेनेत्यत्राह—एते-  
षामिति । कथ्यन्त इति शेषः । तत्त्वं त्वग्र एव स्फुटीभविविध्यतीति भावः  
॥ १६४ ॥ तत्र नियमपरिवृत्तेरेवोक्तक्रमप्राप्तत्वात्प्रथमं तदवच्छिन्नं लक्षयति—  
नियम इति । अवश्यतेति च्छेदः । तस्याः अवश्यतायाः तस्मात्सावधारणो-  
चिता तथोक्तत्वं सनियमपरिवृत्तत्वं बोध्यम् । तदुक्तं काव्यप्रदीपे ‘तत्र सनियमे-  
परिवृत्तः सनियमत्वेन वक्तुमुचितोऽनियमत्वेनोक्त’ इति । ननु राकागमे तावदेतेन  
काव्यप्रकाशोक्तयोः सनियमानियमपरिवृत्तिदोषयोरप्यत्रैवान्तर्भावः अनियमः  
सामान्यं सनियमो विशेषस्तत्परिवृत्तिस्तत्त्याग इति सामान्यविशेषपरिवृत्त्योरेव  
सनियमाद्यन्तर्भावः प्रतिपादितः । सयुक्तिकं चैतत् । नियमो ह्यन्ययोगव्यवच्छे-  
दलक्षणमेवकारादिप्रतिबोध्यमवधारणमेव । विशेषोऽपि विशिष्टबुद्धिप्रयोजको विशेष-  
णाख्यः सजातीयव्यावर्तकः प्रसिद्ध एव । तथाचोभयत्रापि व्यावृत्तिफलकत्वतो-  
ल्यात् कथमनयोस्ताभ्यां सकाशाद्वैलक्षण्यमिति चेन्न । नियमविशेषयोर्वैलक्ष्ययात् ।  
तद्यथा त्वदुक्तरूप एव नियमस्तावत्स्वव्यवच्छेद्यान्योन्याभावप्रतियोगितावच्छेद-  
कावच्छिन्नयावद्वस्तुव्यवच्छेदैकार्थक इति दीधितिकारादिसिद्धान्तः । तेन पार्थ एव  
धनुर्धर इत्यादौ पार्थान्यस्मिन् धनुर्धरत्वव्युदास एव बुध्यते न त्वन्यत्कि-

त्यक्तोऽस्त्यनियमो यत्र स तथा गीयते बुधैः ।

सीते त्वं संपदेवासि रामस्य जगतीपतेः ॥ १६६ ॥

विशेषपरिवृत्तः स विशेषो यत्र नोदितः ।

कृष्णं विना कथं कार्यं कालोऽयं समुपागतः ॥ १६७ ॥

चिदपि । विशेषे तु त्वदुक्तरूप एव शुद्धां गमानयेत्यादां स्वविशेष्यस्य स-  
जातीयमात्राद्भेदकत्वमेवेति न तच्छब्दबोधकाले तदितरविधिनियेधावपि । तेन  
नियमस्योक्तरीत्या निषेधमात्ररूपत्वेनाभावविशेषत्वाद्विशेषस्य तु स्वविशेष्यस-  
जातीयैकव्याकर्तृकधर्मेत्वलक्षणत्वेन भावरूपत्वात्कथं न वैलक्षण्यं स्यात् ।  
नच ब्राह्मण एव बन्ध इत्यादाववधारणप्रतिबोध्यस्य नियमस्य विजाती-  
यमात्रनिवर्तकत्वोपलब्धेर्नीलमुत्पलमित्यादां तु सजातीयविजातीयोभयस्यापि  
व्यावृत्त्युपलम्भाच्छते पद्याश्रयायेन युक्त एव विशेषे तस्यान्तर्भाव इति  
वाच्यम् । ब्राह्मणोत्पलशब्दयोरेव जातिविशेषवाचित्वेन ताभ्यामेव स्वस्व-  
विजातीयव्यावृत्तिसिद्ध्या नियमविशेषयोर्निरुक्त्यर्थमात्रपर्यवसन्नत्वात् । एव-  
मनियमत्वमपि निरुक्तनियमबोधकशब्दचिरद्विप्रयुक्तार्थविशेषत्वं, सामान्यत्वं तु  
सखण्डाखण्डोपाध्यन्यतरत्वमिति तयोरपि भेदाम् सामान्येऽनियमस्यान्तर्भावः  
शिष्टभिरपि भेदेय इति बोध्यम् । न्यूनपदत्वाद्यन्तःप्रसरस्तु निरस्तः प्रदीपकृ-  
तैव । तद्यथा—नच न्यूनपदत्वेऽनभिहितवाच्यत्वे वाऽनुग्रवेशः । तादृशेऽर्थे विव-  
क्षिते तयोरवकाशात् । अमिवक्षिते त्वेतत्प्रसरात् । अतएवायमर्थदोषः । विव-  
क्षितमात्रस्य पदान्तरेणाप्युपस्थितौ तस्य तादवस्थ्यात् । एवमितरेष्वप्युह्यमिति ।  
तमुदाहरति—यदिति । अत्र यस्य ब्रह्मणः य आभासस्तदेककृतमिति नियमो-  
ऽपेक्षितः । अन्यथा तदय कस्य मतमिति वक्ष्यमाणनिरतिशयमुत्तररूपतायास्त-  
न्मात्रतानापत्तेः । तदभावात्तु तयात्वमिति लक्षणसमन्वयः । यथावा साहित्य-  
दर्पणे—‘आपातसुरसे भोगे निमग्नाः किं नु कुर्वते’ । अत्रापात एवेति नियमो  
वाच्य इति ॥ १६५ ॥ अथानियमपरिवृत्तं लक्षयति—त्यक्त इति । एवं चाप्र-  
योजकावधारणार्थत्वं निरवधारणोचिता तथाभिहितत्वं वा अनियमपरिवृत्तत्वमिति  
तल्लक्षणं ज्ञेयम् । तमुदाहरति—सीते त्वमिति । अत्र हे सीते, त्वं जगती-  
पतेर्लोक्यनाथस्य रामस्य संपदसीत्यनियमो वाच्यः । नोचेत्प्राणेश्वरी नासी-  
त्यादिध्वननापत्तेः । तेन तदभावात्तयात्वमिति लक्षणसंगतिः । यथावा काव्य-  
प्रकाशे—‘वक्त्राम्भोजे सरस्वत्यधिवसति सदा शोण एवाधरस्ते बाहुः काकुत्स्थ-  
वीर्यस्मृतिकरणपटुर्दक्षिणस्ते समुद्रः । चाहिन्यः पार्श्वमेताः क्षणमपि भवतो नैव  
मुञ्चन्त्यभीक्ष्णं खच्छेऽन्तर्मानसेऽस्मिन्कथमवनिपते तेऽम्बुपानाभिलापः’ । अत्र शोण  
एवेति नियमो न वाच्य इति ॥ १६६ ॥ विशेषपरिवृत्तं लक्षयति—विशेषेति ।  
यत्र विशेषो नोदितः नैव कथितः सः अर्थः विशेषपरिवृत्त इत्यन्वयः । तेनाभि-  
धेयविशिष्टबुद्धिप्रयोजकशून्यार्थत्वमिति तल्लक्षणं फलितम् । तमुदाहरति—कृष्ण-





पत्नी चन्द्रमुखी लक्ष्मीः स्थिरा चाणी मनोहरा ।  
 क्षणिकं जीवितं हन्त सर्वसौख्यं क्व लभ्यते ॥ १७० ॥  
 योऽर्थः सहचरैर्भिन्नः स तथोक्तृष्टतादिना ।  
 विदा मुक्तिर्मुदा तृप्तिर्विपदा विकृतिर्भवेत् ॥ १७१ ॥  
 प्रकाशितो मतार्थस्य चिरुद्धो येन सोऽस्त्यसौ ।  
 हरिर्नयनपद्माभ्यां राधाचक्रेन्दुमुत्पपौ ॥ १७२ ॥

चरितो युक्तस्तया कन्यया । उत्कर्षं च परस्य मानयशसोर्विस्मयनं चात्मनः क्षीरस्रं  
 च जगत्पतिर्दशमुखो देवः कथं मृष्यते' । अत्र क्षीरस्रमुपेक्षितुमिच्छाकाङ्क्षतीति ।  
 विस्तरस्तु प्रदीपतदुद्घोतादौ बोध्यः । 'संबन्धवर्जितं यत्स्यात्तद्विन्नं परिकीर्त्यते'  
 इत्युक्तलक्षणस्य प्रतापद्वयसंमतस्य भिन्नस्याप्यनेनैवाभिन्नत्वमुन्नेयमिति दिक् । ततः  
 क्रमप्राप्तमपदमुक्तं लक्षयति—अस्थान इति । यत्र स्थले तद्योगात्प्रकृतविरु-  
 द्धप्रतीतिर्भवति तादृशस्थाने योऽर्थः उपक्षिप्तः संनिवेशितः सः अपदमुक्तः एत-  
 न्नामकोऽर्थदोष इष्यते पूर्वाचार्यैः स्वीक्रियत इति संबन्धः । तस्मात्प्रकृतविरुद्ध-  
 प्रतीतियोजकस्थानविनिवेशितार्थत्वं तत्त्वमिति तल्लक्षणं परिणतम् । एतेन व्याह-  
 तसाङ्ग्यम् । अस्य स्थानमहिम्नैव विरुद्धप्रतीतिहेतुत्वात्तस्य तु वक्त्रेव तथोक्तत्वा-  
 द्ध । एवं चास्य तदन्तर्भाववादी राकागमः प्रत्युक्तः । अत एव न प्रकाशितवि-  
 रुद्धेऽन्तर्भावः अर्थत्वाच्च नापदस्थपदेपि ॥ १६९ ॥ तमुदाहरति—पत्नीत्येकेन ।  
 अत्र क्षणिकं जीवितमित्यनेन पूर्वाधोक्तस्याखिलसौख्यसामग्रीजातस्य हेयत्वं विव-  
 क्षितं तस्य चोत्तरं स्थितसर्वस्यस्यार्थेन समाधानवशादादरणीयत्वं पर्यवस्यतीति  
 निरुक्तलक्षणसंगतिः । यथावा काव्यप्रदीपे—'आज्ञा शक्रशिखामणिप्रणयिनी शा-  
 ख्याणि चक्षुर्नवं भक्तिर्भूतपती पिनाकिनि पदं लङ्घेति दिव्या पुरी । उत्पत्तिर्द्रुहि-  
 णान्वये च तदहो नेहग्वरो लभ्यते स्याच्चेदेव न रावणः क्व नु पुनः सर्वत्र सर्वे  
 गुणाः' इति ॥ १७० ॥ सहचरभिन्नं लक्षयति—योऽर्थ इति । यः अर्थः  
 उक्तृष्टतादिना उक्तृष्टताऽपकृष्टताभ्यामित्यर्थः । सहचरैः समभिव्याहृतैः सहेति  
 यावत् । भिन्नः विजातीयः ॥ तथा सहचरभिन्नाभिधोऽर्थदोषो भवतीति योजना ।  
 एवं च समभिव्याहृतविजातीयत्वं तल्लक्षणं बोध्यम् । तमुदाहरति—चिदेति ।  
 यथावा काव्यप्रकाशे—'श्रुतेन बुद्धिर्व्यसनेन मूर्खता मदेन नारी सलिलेन नि-  
 म्नगा । निशा शशाङ्केन पृतिः समाधिना नयेन चालंक्रियते नरेन्द्रता' । अत्र  
 श्रुतादिभिरुक्तृष्टैः सहचरैर्व्यसनमूर्खतयोर्निकृष्टयोर्भिन्नत्वम् । विनयेन धीरतेति पा-  
 ठो युक्त इति । यथावा—'दुष्टसङ्गेन दौःशील्यं विपत्तिर्व्यसनेन च । अपथ्यच-  
 र्यया व्याधिर्विद्याभ्यासेन वर्धते' इति ॥ १७१ ॥ एवं प्रकाशितविरुद्धं लक्षय-  
 ति—प्रकाशित इति । येन वाक्यार्थेनेत्यर्थः । असौ प्रकाशितविरुद्धाभिधो-  
 ऽर्थदोषोऽस्तीत्यन्वयः । तथाच प्रकाशितप्रतिपाद्यप्रतीपत्वे सति वाक्यार्थत्वं तल-

यत्रायुक्तो विधिः सोऽयं विध्ययुक्तो द्विधा मतः ।

अविधेयविधेयत्वादयुक्तक्रमतोऽपि च ॥ १७३ ॥

व्युत्थापितः प्रयत्नेन स्यामहं सुसमाहितः ।

वाताशी भूशयानश्च कन्थामात्रपरिग्रहः ॥ १७४ ॥

सत्त्वयुक्तानुवादो यो विधिद्रोह्यनुवादवान् ।

वियोग्यन्तक रे चन्द्र ब्रूहि सीता क वर्तते ॥ १७५ ॥

क्षणं फलितम् । तेन सहचरभिन्नतो व्यतिरेकः । तत्र पदार्थस्यैव तथात्वात् । तमुदाहरति—हरिरिति । अत्र प्रतिपाद्यो हरिकर्तृको राधास्यकर्मको नेत्रकरणकः परमादरनिरीक्षणलक्षणो वाक्यार्थस्तस्य पद्माद्युपमाघटितेन प्रकृतवाक्यार्थेन विरुद्ध एव चन्द्रोदये पद्मनिमीलनादनवलोकनरूपोऽर्थः प्रकाश्यत इति तथात्वम् । यथावा चन्द्रालोके—‘सरोजनेत्रपुत्रस्य मुखेन्दुमवलोकय । पालयिष्यति ते गोत्रमसौ नरपुरंदरः’ इति ॥ १७२ ॥ अथ सूत्रे विध्यनुवादायुक्तत्वेनोद्दिष्टमपि काव्यप्रदीपे तावद्विध्ययुक्तत्वानुवादायुक्तत्वाभ्यां द्विधा विधाय प्रथमं विध्ययुक्तत्वेनैव प्रतिपादितं तं तथा लक्षयति—यत्रेति । अयुक्तविधिलं तत्त्वमित्यर्थः । तेन विधेयाविमर्शेनातिप्रसङ्गः । तस्य प्राधान्येनाप्रतिपादितविधेयांशत्वादस्य तु अयोग्यविधित्वाच्च । तद्विध्यं प्रतिजानीते—द्विधेति । तत्र हेतू वदंस्तल्लक्षणे अपि संक्षिपति—अविधेयेति ॥ १७३ ॥ तावदाहरति—व्युत्थापित इति । अत्र अहं तामु समाहितः परमसमाधिनिष्ठः कदा स्यां यथाऽन्यैः प्रयत्नेन व्युत्थापितः स्यामिति कस्यचिद्विदुषोऽभिलापविशेषः प्रतीयते काक्का तदनङ्गीकारे तु प्रतिज्ञैव । तत्र निरुक्तयोजनानुसारेण विधिर्युक्तो नतु यथाश्रुतः व्युत्थानसमाध्योर्विरोधादर्थवैपरीत्यापत्तेः । तेनेदमाद्यस्योदाहरणम् । यथा वेणीसंवरणे—‘प्रयत्नपरिवोधितस्तुतिभिरद्य शेषे निशामकेशवमपाण्डवं भुवनमद्य निःसोमकम् । इयं परिसमाप्यते रणकथाय दोःशालिनामयेति रिपुकानना तिगुरुरद्य भारो भुवः’ इति । वातेति । अत्र प्रातिलोभ्येनैव त्यागाधिक्यव्यञ्जकः क्रमो युक्तस्तदभावोऽत्वस्य तथात्वम् । अयुक्तक्रमत्वेन विध्ययुक्तार्थत्वादेवास्य क्रमप्रयुक्तभग्नप्रक्रमतो भेद इति तत्त्वम् ॥ १७४ ॥ एवमनुवादायुक्तं लक्षयति—सत्त्विति । यः विधिद्रोह्यनुवादवान् विधिविरुद्धावधारितार्थकथनशालीत्यर्थः । सतु अयुक्तानुवादो भवतीति योजना । एवंच विधिविरुद्धानुवादावच्छिन्नत्वमेव सूत्रोक्तानुवादायुक्तत्वमिति तत्त्वम् । तमुदाहरति—वियोगीति रे । वियोग्यन्तक । विरहिप्राणहरणनिपुणेत्यर्थः । एतादृश चन्द्र, सीता क वर्तते तत्स्थलं त्वं ब्रूहीति श्रीरामवाक्यान्वयः । इह वियोग्यन्तकेत्यनुवादः । सीता क वर्तते तद्ब्रूहीति विधिविरुद्ध इति लक्षणसंगतिः । उक्तं हि काव्यप्रदीपे—अनुवादायुक्तः अयुक्तानुवादः । अयुक्तत्वं चात्र विध्यननुगुणत्वम् । यथा—‘अरे रामाहस्ताभरणभसलश्रेणिशरणस्मरकीडात्रीडाशमन विरहिप्राणदमन । सरोहंसोत्तंस प्रचलदलनीलोत्पल सखे

त्यक्तः पुनः स्वीकृतो यः स तथाभिमतः सताम् ।  
 नारी किं लालितुं योग्या सर्वस्यापि प्रियैव सा ॥ १७६ ॥  
 अश्लीलो व्रीडनाद्यैर्गर्हणीयः स उच्यते ।  
 तावदेव दृढः स्तब्धो यावत्पातो न जायते ॥ १७७ ॥  
 चक्ष्येऽन्यानपि भोजोक्तांस्तान्सप्त परुपादिकान् ।  
 परुपोऽस्थानरोपो यो रुदन्तं ज्वालयार्भकम् ॥ १७८ ॥  
 अप्रस्तुतो रसो यत्र विरसोऽसौ निगद्यते ।  
 वृन्दां शोकाकुलां विष्णुः संश्लिष्य स्मरविह्वलः ॥ १७९ ॥  
 उपमा हीनताधिक्यसाम्याभावाप्रसिद्धितः ।  
 हीनोपमादयो बोध्याश्चत्वारो विबुधैः क्रमात् ॥ १८० ॥

सखेदोऽहं मोहं श्रद्धयः कथय केन्दुवदना । अत्र विरहिप्राणदमनेत्यनुवादः ।  
 कथय केन्दुवदनेति विधिविरुद्ध इति । भसलाः भ्रमराः । हंसः श्रेष्ठ इत्युद्योतः  
 ॥ १७५ ॥ त्यक्तपुनःस्वीकृतं लक्षयति—त्यक्त इति । अत्र वाक्यार्थस्यैवान्य-  
 त्वादेकस्मिन्नेव वाक्ये विशेषणान्तरस्य समाप्त्युत्तरमनुपादानाच्च न समाप्तपुनरा-  
 त्तसाद्वयम् । तमुदाहरति—नारीति । इहाद्यचरणेन यस्यक्तः सत्कारलक्षणो-  
 ऽर्थः स एवान्त्येन स्वीकृत इति तथात्वमिति भावः ॥ १७६ ॥ एवमश्लीलं लक्ष-  
 यति—अश्लील इति । व्रीडनाद्यैः । लज्जोत्पादनाद्यैरित्यर्थः । आद्यपदेनामङ्ग-  
 लादेर्ग्रहः । गर्हणीयः निन्द्यः सः अर्थः अश्लील उच्यते इति संबन्धः । तमुदा-  
 हरति—तावदेवेति । स्तब्धः स्तम्भादयगर्भविशेषवानित्यर्थः । दृढः पलवान् ।  
 स्पष्टमन्यत् ॥ १७७ ॥ अथ सरस्वतीकण्ठाभरणोक्तानन्यानप्यर्थदोषान् संगृ-  
 हीतुं प्रतिजानीते—चक्ष्य इति । तदुक्तं तत्रैव । ‘परुपं विरसं तथा । हीनोपमं  
 भवेच्चान्यदधिकोपममेव च । असदृक्षोपमं चान्यदप्रसिद्धोपमं तथा । निरलंकारम्’  
 इति । तमेव लक्षयति—परुप इति पादेन । रौद्ररसव्युदासार्थमस्थान इति ।  
 तेन यः अस्थानरोपः स परुप इत्यत्याहत्यान्वयः । श्लेषेण पुरुषोऽपीत्याशयः ।  
 एवंचास्थानरोपत्वं तत्वं बोध्यम् । तमुदाहरति—रुदन्तमिति चरमचरणेन ।  
 हे कान्ते, रुदन्तमर्भकं ज्वालय दहेति कस्यचिच्छण्डस्योक्तिः । अत्रार्भकस्य कोपा-  
 स्थानत्वात्तत्र तत्सत्त्वात्तथात्वं स्पष्टमेव ॥ १७८ ॥ एवं विरसं लक्षयति—अप्र-  
 स्तुत इति । प्रस्तुतरसविरुद्ध इत्यर्थः । एवंच प्रस्तुतरसविरुद्धरसवदर्थत्वं विर-  
 सत्वं पर्यवसन्नम् । तेनानुचितालम्बिनि रसाभासे नातिप्रसङ्गः । तमुदाहरति—  
 वृन्दामिति । अत्र शोकेति विशेषणात्प्रस्तुतो रसः करुणः संश्लिष्येत्यादिना तु  
 तद्विरुद्धः शृङ्गार इति वाक्यार्थस्य तद्वत्त्वेन विरसत्वं बोध्यम् । विष्णुपदं साभि-  
 प्रायम् । तेनालंकारप्राधान्यान्नास्य रसदोषत्वमिति । यथावा कण्ठाभरणे—‘तव  
 वनवासोऽनुचितः पितृमरणशुचं जहीहि किं तपसा । सफलं यौवनमेतत्सम-  
 नुरक्तेन सुतनु मया’ इति ॥ १७९ ॥ हीनोपमादिदोषचतुष्टयमपि हेतूक्तिच्छलेन  
 क्रमादलक्षयति—उपमेति । हीनता च आधिक्यं च साम्यभावश्च अप्रसिद्धिश्चेति ।

भूदार इव वीरोऽयं मधुपो भ्रमतीन्दुवत् ।

गङ्गाधरो यथा चक्री कामिन्यः खनिभिः समाः ॥ १८१ ॥

अरसोऽप्यनलंकारान्निरलंकार उच्यते ।

नन्निकादेह आभाति मङ्गलस्नानचिक्कणः ॥ १८२ ॥

इत्येकचत्वारिंशत्तु रसभिन्नार्थगा मया ।

दोषाः प्रपञ्चिताः सर्वे रसगान्वन्निम तानथ ॥ १८३ ॥

स्वस्ववाचकशब्दैर्यद्रसादेः कथनं हि तत् ।

शृङ्गाररससर्वस्वं हरे गौरि तव स्मितम् ॥ १८४ ॥

तथा उपमायाः हीनतादयस्तत इत्यर्थः । अप्रसिद्धिस्त्वियमुपमासंबन्धिन्येवेति विशेषात्पूर्वोक्तप्रसिद्धिविरुद्धतोऽस्य भेदः । हीनेति । विबुधैश्चत्वारोऽपि क्रमाद्बोद्ध्या इति योजना ॥ १८० ॥ क्रमेणोदाहरति—भूदार इवेत्यादिचरणचतुष्टयेन । चतुरोऽपि हीनोपमादीन् । अत्र धीरे भूदारशब्दितसूकरस्योपमानाश्चाध्यत्वाद्धीनोपमत्वमिति । मधुप इति । मधुपो भ्रमरः । इह तुच्छजालस्य तस्य चन्द्रोपमायामत्याधिक्यादधिकोपमत्वम् । यथावा कण्ठाभरण एव—‘अयं पद्मासनासीनश्चक्रवाको विराजते । युगादौ भगवान्ब्रह्मा विनिर्मित्सुरिव प्रजाः’ इति । गङ्गेति । अत्र गङ्गाधारणशीलिनि शिवे चक्रविशिष्टस्य विष्णोरुपमानस्य साधर्म्यशून्यत्वादसदृशोपमा इति । कामिन्य इति । अत्र कामिनीनां खन्युपमायाः काव्यादावप्रसिद्धिचिह्नितत्वेनोपमत्वमवगम्यते ॥ १८१ ॥ एवं निरलंकारं लक्षयति—अरसोऽपीति । तेन यः कौमारेत्यादौ नातिव्याप्तिः । तमुदाहरति—नन्निकेति । ‘नन्निका नागतातैवा’ इत्यमरादप्राप्तरजस्कायाः काय इत्यर्थः । अत एव अरसत्वम् । गूढरसस्य तु सर्वत्र सत्वात्पुष्टरसाभाव एव प्रकृते प्राह्यः । चिक्कणत्वं मसृणत्वम् । नचात्र स्वभावोक्तिः । मङ्गलस्नाननिर्मल इति श्लाघ्यविशेषणशून्यत्वात् । अतएव तत्र अनलंकारादुपमा ग्रैवेयकाद्यलंकारविरहान्निरलंकारेण संज्ञत्वमिति तात्पर्यम् ॥ १८२ ॥ अथ रसेतरार्थदोषान् ससंख्यमुपसंहृत्य रसदोषकथनं प्रतिजानीते—इतीति । सर्वे दोषाः प्रपञ्चिताः सन्तीति संबन्धः । अथ निरुक्तदोषनिरूपणानन्तरम् । रसगान्नसनिष्ठान् । तान्दोषान्वन्निम । कथायामीत्यर्थः । अहमिति शेषः ॥ १८३ ॥ ‘व्यभिचारिरसस्थायिभावानां शब्दवाच्यता । कष्टकल्पनया व्यक्तिरनुभावविभावयोः । प्रतिकूलविभावादिग्रहो दीप्तिः पुनः पुनः । अकाण्डे प्रथमच्छेदावज्ञस्याप्यतिविस्तृतिः । अङ्गिनोऽननुसंधानं प्रकृतीनां विपर्ययः । अनङ्गस्याभिधानं च रसदोषाः स्युरीदृशाः’ इति काव्यप्रकाशीयसूत्रसरण्याः क्रमेणात्र तान्कथयितुं रसस्य हि प्राधान्यात्तत्प्रभृतित्वेनैव प्रथमं शब्दवाच्यताख्यं त्रिदोषमुद्दिशति—स्वस्वेति । यत्स्वस्ववाचकशब्दैः रसादेः आदिना स्थायिव्यभिचारिणौ प्राह्यौ । कथनं हि प्रसिद्धं तत् रसदोषजातं ज्ञेयं

एतेन रतिरेवैषा स्थायित्वात्पुष्पितालता ।

व्रीडयाधः किमित्यत्र सखि पश्यसि कातरम् ॥ १८५ ॥

मिति शेषः । तत्रायमुदाहरति—शृङ्गारेति । इदं हि पार्वतीं प्रति तत्सखीवा-  
क्यम् । हे गौरि, हरे शंभौ विषये तव स्मितम् । शृङ्गारेति । एतादृशं भव-  
तीति भावः । स्वस्ववाचकशब्दैः कथनं हि सामान्यविशेषाभ्यां संभवतीति सा-  
मान्यवाचकं रसपदं विशेषवाचकं शृङ्गारपदं चेति बोध्यम् । यथावा काव्यप्रका-  
शे—‘तामनङ्गजयमङ्गलश्रियं किंचिदुच्चभुजमूललोकिताम् । नेत्रयोः कृतवतोऽस्य  
गोचरे कोऽप्यजायत रसो निरन्तरः’ इति । ‘आलोक्य कोमलकपोलतलाभिषिक्त-  
व्यक्तानुरागसुभगामभिराममूर्तिम् । पश्यैष चात्यमतिवृत्त्य विवर्तमानः शृङ्गारसीमनि  
तरङ्गितमातनोति’ इतिचायथावा गीतगोविन्दे—‘विश्वेषामनुरञ्जनेन जनयन्तानन्दमि-  
न्दीवरध्रेणीश्यामलकोमलैरुपनयन्नङ्गैरनङ्गोत्सवम् । खच्छन्दं व्रजसुन्दरीभिरभितः प्र-  
त्यङ्गमालिङ्गितः शृङ्गारः सखि मूर्तिमानिव मधौ मुग्धो हरिः क्रीडति’ इति । नन्वर्थदो-  
पप्रतिपादनोत्तरं काव्यप्रकाशादौ तदपवादनिरूपणमपि कृतं, त्वया तु कथं तदप-  
हाय मण्डकप्लुत्या रसदोपनिरूपणमेवारब्धमिति चेत्सत्यम् । अपवादेन हि किंचिदव-  
च्छेदेन केषांचिद्दोषाणां गुणत्वाद्येव वाच्यम् । उक्तं हि चन्द्रालोके—‘दोषमापतितं  
स्नान्ते प्रसरन्तमशृङ्खलम् । निवारयति यस्त्रेधा दोषाद्भुशमुशन्ति तम् । दोषे गुणत्वं  
तनुते दोषत्वं वा निरस्यति । भवन्तमथवा दोषं नयत्यस्याज्यतामसौ’ इति । तथा  
चैतस्य गुणैकफलकत्वेन तद्रत्न एव वक्तुमुचितत्वात्प्राचामुक्तेस्तु प्रौढिवाद-  
मात्रतया वा स्वातन्त्र्यवत्तया वा समाधातुं शक्यत्वाच्च । तस्मादुक्तमेवात्रापवा-  
दानुपन्यसनमिति दिक् ॥ १८४ ॥ एवं स्थायिभावस्य सामान्यविशेषाभ्यां स्वश-  
ब्दवाच्यत्वमुदाहरति—एतेनेत्यर्थेनैव । हे गौरि, एतेन पूर्वोक्तेन तव स्मितेन  
एषा निरुक्तस्मितोपलक्षितकटाक्षादिव्यक्तत्वेन प्रत्यक्षेत्यर्थः । रतिरेव स्थायित्वाद्या-  
द्यद्रसं विद्यमानत्वात् । पुष्पिता कुसुमिता । लता कल्पलतासीत्यर्थः । व्यभिचारिणस्तु  
विशेषत एव स्वशब्दवाच्यतामुदाहरति—व्रीडयेति । अयि सखि, त्वं अत्र एवं  
मद्वाक्यश्रवणे सति व्रीडया लज्जया अधः नम्रम्, तथा कातरं एवं विनोदोऽनुचित  
इति सूचनाय किंचिद्वक्तुं च किमिति पश्यसीत्यन्वयः तस्मात्सख्ये त्वेतदयुक्तमेवेति  
भावः । यथावा काव्यप्रदीपे—‘सव्रीडा दयितानने सकृष्टा मातङ्गचर्माम्बरे  
सत्रासा भुजगे सविस्मयरसा चन्द्रेऽमृतस्यन्दिनि । सेर्ष्या जहमुतावलोकनविधौ  
दीना कपालोदरे पार्वत्या नवसंगमे प्रणयिनी दृष्टिः शिवायास्तु वः’ । अत्र  
व्रीडादयो व्यभिचारिभावाः स्वशब्देनोपात्ताः । नच शब्देनोपात्तेषु व्यभिचार्यादिषु  
आस्वादसंभवोऽनुभूयते कित्वनुभावादिमुखेनैव व्यक्तेषु । तस्मादास्वादानुत्पत्ति-  
दोषत्वधीजमिति संप्रदाय इति । अधिकं तु तत्रैव ज्ञेयमिति संक्षेपः ॥ १८५ ॥

अतिश्रमेण संपत्तिरनुभावविभावयोः ।

राधामवेक्ष्य गोविन्दः सायं स्वं वाससावृणोत् ॥ १८६ ॥

सापि निद्रां ततः कापि नापात्मपरिवर्तनैः ।

प्रतिकूलो विभावादिः प्रकृतस्य रसस्य यः ॥ १८७ ॥

त्यज मानं प्रिये नैति स्खलितं यौवनामृतम् ।

प्रसीद हरिणाक्षि त्वं नोचेद्यामि वनं मुदा ॥ १८८ ॥

अङ्गीभूतस्यैव यास्व दीप्तिः पुनःपुनः ।

कुमारसंभवे मुख्यकरुणाम्रेडितं तथा ॥ १८९ ॥

एवं महाकष्टेनानुभावविभावसंपादनमपि रसदोष एवेत्याह—अतिश्रमे-  
णेति । तत्रायमुदाहरति—राधामिति । गोविन्दः भगवान् श्रीकृष्णः राधाम-  
वेक्ष्य अवलोक्य वाससा प्रावरणेन सायं प्रदोषे स्वं देहम् आवृणोदाच्छादित्वा-  
नित्यन्वयः । अत्र राधानिरीक्षणमात्रेण स्वदेहे संपद्यमानरोमाञ्चादिसात्विकानुभा-  
वापलापप्रावण्यं भगवति संमतं तेन यन्निरुक्तरूपानुभावसंपादनं तद्गूढव्यङ्ग्यमर्थ-  
दैवैव सिध्यतीत्यतिकष्टसाध्यमेवेति लक्षणसंगतिः । यथावा काव्यप्रकाशे—कर्पूरधू-  
लिधवलद्युतिपूरधौतदिष्ण्डले शिशिररोचिषि तस्य यूतः । लीलाशिरोंशुकनिवेशवि-  
शेषकृष्टिव्यक्तस्तनोन्नतिरभून्नयनावनौ सा । अत्रोद्दीपनालम्बनरूपाः शृङ्गारयोग्या  
विभावा अनुभावाः पर्यवसायिनः स्थिता इति कष्टकल्पनेति ॥ १८६ ॥ द्विती-  
यमुदाहरति—सापीत्यर्थेनैव । सापि प्रागुक्ता राधापीत्यर्थः । ततः निरुक्तश्री-  
कृष्णचेष्टायाः सायं निरीक्षणोत्तरमिति यावत् । आत्मेति । स्वाङ्गपरिवर्तनैरि-  
त्यर्थः । कापि रात्रेः कस्मिंश्चिदपि क्षणं इत्यावत् । निद्रां न आप नैव लेभ इति  
योजना । इह तत इत्यानन्तर्यमात्रवाचकम् । तेनार्थाक्षिप्तप्रागुक्तभगवद्व्यापारसिद्धावपि  
राधाकर्तृकतन्निरीक्षणकल्पनं तथा तदन्यथापत्तिसिद्धभगवदाख्यालम्बनविभावकल्पनं  
च कष्टसाध्यमिति तथात्वं बोध्यम् । एवं प्रतिकूलविभावादिग्रहमपि दोषत्वेनाह  
—प्रतिकूल इति । आदिनानुभावादिः ॥ १८७ ॥ तत्र प्रतिकूलविभावमु-  
दाहरति—त्यजेति । अत्र शृङ्गारः प्रकृतः । तद्विरुद्धस्य शान्तस्थायिनो निर्वेदस्य  
नैतीत्यादिना ध्वननात्तथात्वं स्पष्टमेव । यथावा काव्यप्रदीपे—‘प्रसादे वर्तस्व  
प्रकटय मुदं संत्यज रूपं प्रिये शुध्यन्त्यङ्गान्यमृतमिव ते सिञ्चतु वचः । निधानं सौ-  
ख्यानां क्षणमभिमुखं स्थापय मुखं न मुग्धे प्रत्येतुं प्रभवति गतः कालहरिणः’  
इति । रघुवंशेपि—‘त्यजत मानमलं वत विग्रहैनं पुनरेति गतं चतुरं वयः’ इति ।  
एवं प्रतिकूलानुभावमप्युदाहरति—प्रसीदेति । इह कान्तां विनैव हर्षेण वनगम-  
नाभिधस्य शान्तरसानुभावस्य प्रकृतशृङ्गारविरुद्धत्वं तथा तद्व्यञ्जितनिर्वेदाख्यव्य-  
भिचारिणोऽपि च तद्विशदमेव ॥ १८८ ॥ एवं पुनः पुनरनङ्गिनो रसस्य दीप्ति-  
शब्दे तथात्वेनाह—अङ्गीभूतेति । तदुदाहरणस्थलमाह—कुमारेति । अमु-  
आदिना स्तम्भमुख्यः शृङ्गाराङ्गं योयं करुणो रसस्तस्य यदाम्रेडितं द्वित्रिरुक्तं तदि-

अकाण्डप्रथनच्छेदावकालोत्पत्तिसंहती ।

वेणीसंवरणे प्रोक्तः संजाते भटसंक्षये ॥ १९० ॥

दुर्योधनस्य शृङ्गारो भानुमत्या समं यथा ।

सा वीरचरिते प्रोक्ता रामभार्गवयोर्मिथः ॥ १९१ ॥

अविच्छिन्नप्रचारेण रूढे वीररसे सति ।

यामि कङ्कणमोक्षार्थमिति तद्वचने तथा ॥ १९२ ॥

अङ्गस्य विस्तृतिर्नीतौ प्रतिनायकरूपिणः ।

चकुर्मुसलिनो माघे बहुधा वर्णनं यथा ॥ १९३ ॥

अर्थः—उक्तं हि काव्यप्रदीपे—‘पुनःपुनर्दासिरङ्गरसादिविषया दोषः। अङ्गिनस्तु सा महा-  
भारतादौ शान्तादेरिव न दोषमावहतीति । कुमारसभवे हि कामदहनोत्तरं रतिशो-  
कवर्णनात्स्फुटमेवासौ वक्ष्यमाणगौरीहरसंभोगादिशृङ्गारस्याङ्गमिति तात्पर्यम् ॥ १८९ ॥  
इत्थं निगदव्याख्यातं रसदोषाद्यमुपपाद्य क्रमप्राप्तमकाण्डप्रथनच्छेदाख्यं दोषद्वयं  
निरूपयति—अकाण्डेति । रसस्येति शेषः । अकालेति । अकाले अनवसरे  
ये उत्पत्तिसंहती उपक्रमोपसंहारावित्यर्थः । तथाच आकस्मिकरसोत्पत्तित्वमका-  
ण्डप्रथनत्वं आकस्मिकरसध्वंसत्वमकाण्डच्छेदत्वं चेति कमादुभयलक्षणं बोध्यम् ।  
तत्राद्योदाहरणस्थलमाह—वेणीत्येकेन ॥ १९० ॥ भानुमत्या एतन्नाम्या तत्प-  
ठ्येत्यर्थः । समं सार्धम् । तत्र वीरस्यैव कणस्य वाऽवसरत्वाच्चैवास्यावकाशः । एवं  
द्वितीयोदाहरणस्थलमप्याह—सेत्यादिना सार्धेन । सा पूर्वोक्तलक्षणा अकाण्डे  
रसोपसंहतिरित्यर्थः ॥ १९१ ॥ अविच्छिन्नेति । सततप्रगल्भवाक्पारम्पर्येणेत्यर्थः ।  
रूढे अभ्युदयं प्राप्त इति यावत् । यामीति । अहं कंकणमोक्षार्थं । विषाहाद्दशमदिने  
हि कंकणमोचनोत्सवः प्रसिद्ध एव तदर्थमित्यर्थः । यामि गच्छामि ।  
इतीति । इति निरुक्ताकारं यत्तस्य श्रीरामस्य वचनं तस्मिन्नित्यर्थः । अत्र हि  
पूर्वोक्ताकस्मिकशृङ्गारप्रथनादाकस्मिकवीररसविच्छेदः प्रसिद्ध एवेति भावः ।  
तदुक्तं काव्यप्रकाशे । छेदो यथा वीरचरिते द्वितीयेऽङ्के—राघवभार्गवयोर्धाराधिरूढे  
वीररसे कङ्कणमोचनाय गच्छामीति राघवस्योक्ताविति ॥ १९२ ॥ अधान्यदपि  
दोषचतुष्टयं निगदव्याख्यातमेव कथयन्प्रथमं अङ्गस्यातिविस्तृतिं तत्त्वेनाह—अङ्ग-  
स्येति । अप्रधानस्येत्यर्थः । विस्तृतिरतिविस्तरतो वर्णनमिति यावत् । तथाचोक्तं  
काव्यप्रदीपे—अङ्गस्य अप्रधानस्य अतिविस्तृतिरतिविस्तरेण वर्णनम् । यथा  
हयग्रीववधे हयग्रीवस्येति । व्याख्यातं चेदमुद्योते । अङ्गस्य प्रतिनायकादेः ।  
यथेति । तत्र हि हयग्रीवस्य चलवनविहारादिना नायकापेक्षया विस्तरेण  
वर्णनं तस्यैव नायकत्वं प्रत्याययतीति । तदुदाहरणस्थलमाह—नीतावि-  
त्यादि । नीतौ नीतिविचारविषय इत्यर्थः । प्रतीतिः प्रतिकूलनायकरूपस्येत्यर्थः ।  
वक्तुः स्वसंमतनीतिमाख्यातुः मुसलिनः ‘मुसली हली’ इत्यमराद्वलरामस्येत्यर्थः ।  
—यद्युधेति । ततः सपत्न्यापनयेत्यादिना श्लोकाष्टकेनेति यावत् । तत्र हि नीति-



रत्नावल्यां चतुर्थेऽङ्केऽननुसंधानमङ्गिनः ।

देवतायां रताद्युक्तिः प्रकृतीनां विपर्ययः ॥ १९४ ॥

विपरीतरते लक्ष्मीश्चञ्चलापि स्थिराभवत् ।

अनन्तकोटिब्रह्माण्डं दिधक्षुः पातु वः शिवः ॥ १९५ ॥

अनङ्गस्याभिधानं च यथा तद्वर्णनं मधोः ।

राज्ञा कर्पूरमञ्जर्यां संस्तुतं चन्दिना कृतम् ॥ १९६ ॥

चतुर्दशेति संप्रोक्ता रसदोषाः क्रमान्मया ।

अथ नव्यमते दोषान्वक्ष्ये वर्णपदैकगान् ॥ १९७ ॥

विचारे सिद्धान्तत्वेनादरणीयवाक्यतयोद्धवो नायकः कवेः संमतः । वलरामस्तु तथेति प्रतिनायक एव । तेन तस्याङ्गत्वात्तद्विषयकं निरुक्ताष्टश्लोक्या अतिविस्तृतं वर्णनं दोष एवेति भावः ॥ १९३ ॥ एवं क्रमागतमङ्गयननुसंधानमप्युदाहर स्थलप्रकटनपूर्वकमाह—रत्नावल्यामित्यर्थेनैव । तदुक्तं काव्यप्रकाशे—‘अर्था नोऽननुसंधानं यथा रत्नावल्यां चतुर्थेऽङ्के बाभ्रव्यागमने सागरिकाया विस्मृतिरिति प्रकृतिविपर्ययाख्यदोषान्तरमप्युपलक्षणविधया स्फुटयति—देवतायामिति उपलक्षणमिदं यावदनौचित्यावच्छेदकावच्छिन्नस्य । उक्तं हि काव्यप्रदीपे—यत् कृतौ यद्वर्णनमनुचितं तत्र तद्वर्णनमिति । अधिकं तु तत्र तद्दीकादौ चानुसंधेयम विस्तरभयान्नेह संगृह्यते । दिव्याद्युत्तमादिधीरोदात्तादिप्रकृतिभेदेन नायकादिभेदस्त्वग्रे चन्द्राख्ये नेतृप्रकाशके एकादशरत्न एव सुव्यक्तीभविष्यन्तीति ॥ १९४ ॥ तत्राद्यमुदाहरति—विपरीतेति । यथावा गोवर्धनसप्तशत्याम्—‘उन्नालनाभिपङ्केर इव येनावभाति शंभुरपि । जयति पुरुषायितायास्तदाननं शैलकन्यायाः’ इत्यादि अन्यमुदाहरति—अनन्तेति । समाहारे जात्या वा एकवचनम् । दिधक्षुः कल्पान्ते दग्धुमिच्छुः । यथावा कुमारसंभवे—‘कोपं विभो संहर संहरेति यावद्भिन्ने मरुतां चरन्ति । तावत्स बहिर्हरनेत्रजन्मा भस्मावशेषं मदनं चकार’ इति ॥ १९५ ॥ एवमनङ्गस्याभिधानमपि रसदोष इत्याह—अनङ्गस्येति । रसानुपकारकस्य कीर्तनमित्यर्थः । पक्षे मदनस्य कथनम् । चकारः पूर्वोक्तदोषसमुच्चयार्थः तदुदाहरणस्थलमाह—यथेति । तत् नायिकया स्वेन च कृततद्वर्णनोत्तरकालिकमित्यर्थः । मधोः वसन्तस्य । तदुक्तं साहित्यदर्पणे।अनङ्गस्य कीर्तनं यथा—कर्पूरमञ्जर्यां राज्ञा नायिकया स्वयं च कृतं वसन्तस्य वर्णनमनादृत्य चन्दिवर्णितस्य तस्य प्रशंसेति ॥ १९६ ॥ अथ रसदोषकथनं तत्संख्ययाभिधानपूर्वकमुपसंहृत्य नव्यमते तु वर्णपदयोरेव दोषान्तराण्यप्युक्तानीति तत्सारसंग्रहं प्रतिजानीते—चतुर्दशेति। इतिशब्दः प्राक्प्रयोज्यः । क्रमात्पूर्वाचार्यक्रमानुसारेणेत्यर्थः । वर्णंति । एकपदेन वाक्यतदर्थं देव्युदासः । तन्मते तद्दोषाणां प्राचीनोक्तदोषानतिरिक्तत्वान्न तदाग्रेडनमिति

स्वानन्तर्यं तु वर्णानां सकृदेकपदेऽपि च ।  
 रसगङ्गाधरेऽश्रव्यं गुर्वादिव्यवधिं विना ॥ १९८ ॥  
 उत्तरोत्तरमाधिक्यं तस्य ज्ञेयं विपश्चिता ।  
 गगनं शुक्लतां यातं ललनाननकान्तिभिः ॥ १९९ ॥  
 तततामेहि रे चित्त तव वक्तव्यमत्र किम् ।  
 दद दाशरथेऽद्यैव मम मित्राय मेदिनीम् ॥ २०० ॥  
 एवं स्वतुल्यवर्ग्याणामानन्तर्यमपि क्रमात् ।  
 सकृदादिमिदा ज्ञेयं चतुर्थो पञ्चमैर्विना ॥ २०१ ॥

क्रियत इत्याशयः ॥ १९७ ॥ तत्रादौ वर्णदोषान्व्युत्पादयति—स्वानन्तर्यं त्वि-  
 त्यादिना सोदाहरणम् । तुल्यव्युत्पादयति प्रागुक्तश्रुतिकाटव्यावृत्त्यर्थः । सकृदिति ।  
 सकृदपि एकपदेऽपि च वर्णानां अक्षराणां स्वानन्तर्यं स्वसमानजातीयोत्तरवर्णत्वम् ।  
 गुर्वादीति । आदिः संयुक्तसंग्राहकः । तेन यो व्यवधिर्यवधानं इत्यर्थः । तं विना ।  
 रसेति । एतन्नास्ति पण्डितराजग्रन्थ इत्यर्थः । अश्रव्यं एतन्नामकं वर्णदोषजातमिति  
 यावत् । उक्तमिति शेषः ॥ १९८ ॥ एकपदेभिन्नपदेऽपि चासकृत्वे तदाधिक्यमाह—  
 उत्तरोत्तरमित्यर्थेन । तस्मात्संयुक्तपरगुर्वक्षरं केवलं वा गुर्वक्षरं व्यवधायकं न  
 चेद्वर्णानां स्वसमानजातीयोत्तरवर्णत्वं सकृदप्येकपदेऽपि च किञ्चिदश्रव्यं असकृच्चे-  
 दधिकं तथा भिन्नपदेऽपि सकृच्चेकिञ्चिदसकृच्चेदधिकमेव भवतीति भावः । इह  
 संयुक्तपरेत्यादिना रक्षाङ्गणमित्यादौ लोलालिपुञ्ज इत्यादौ चातिव्याप्तिनिरासः । तत्र  
 तयोर्व्यवधायकत्वादिति । तानीमान्येकपदगतसकृदेकपदगतासकृद्भिन्नपदगतासकृ-  
 त्संज्ञकानि चत्वार्यश्रव्याणि फलितानि क्रमेणोदाहरति—गगनमित्यादि सार्धेन ।  
 अत्र गकारलकारनकारात्मकानां त्रयाणां द्वन्द्वानां निरुक्तरूपत्वाद्योदाहरणत्वं  
 बोध्यम् ॥ १९९ ॥ तततामिति । इह तकारत्रयत्वादेकपदासकृत्त्वेन तथात्वम् ।  
 चित्तेति । अत्र चित्त, तव वक्तव्यमित्युदाहरणद्वयेऽपि भिन्नपदगतसकृत्त्वेन  
 तृतीयोदाहरणत्वम् । अक्षरार्थस्तु रे चित्त, त्वं तततां तस्य व्याप्तस्य ब्रह्मणो  
 भावस्तथा ताम् । अद्वैतात्मतामित्यर्थः । एहि प्राप्नुहि । अत्र दृश्ये विषये तव किं  
 वक्तव्यं न किमपीति । ददेति । अत्र चरणद्वयारम्भोदाहरणद्वयेऽपि भिन्नपदग-  
 तासकृत्त्वेन चतुर्थोदाहरणत्वं ज्ञेयम् । तच्चेदमुक्तं तत्रैव सप्रपञ्चम् । वर्णानां स्वानन्तर्यं  
 सकृदेकपदगतत्वे किञ्चिदश्रव्यम् । यथा ककुभसुरभिः विततगत्रः पललमिवाभा-  
 तीत्यादौ । असकृच्चेदधिकम् । यथा 'वितततरस्तरुरेय भाति भूमौ' एवं भिन्नपदगतत्वेपि  
 यथा—'शुक करोपि कथं विजने रुचिम्' इत्यादौ । असकृच्चेद्भिन्नपदगतत्वे ततो-  
 प्यधिकम् । यथा—'पिक ककुभो मुखरीकुरु प्रकामम्' इति ॥ २०० ॥ एवं निरुक्ताश्र-  
 व्यचतुष्टयस्य प्रसङ्गाद्गर्वाश्रव्यपञ्चकमप्यावेदयति । वर्ग्याणां कवर्गादिपवर्गा-  
 न्तवर्गपञ्चकमवर्णसंबन्ध्यप्युक्तरीतिकाश्रव्यपञ्चकमित्यर्थः । एवमित्यादिना । एवं  
 निरुक्ताश्रव्यचतुष्टयवत् । स्वेति । स्वः ककारादिवर्णः तस्य ये तुल्यवर्ग्याः समा-

प्रथमानां द्वितीयैश्चेत्तृतीयानां चतुर्थकैः ।  
 ज्ञेयं साधारणैरन्यत्वीपन्निर्माणमार्मिकैः ॥ २०२ ॥  
 एतदप्यसकृच्चेत्स्याद्वेद्यं साधारणैरपि ।  
 वितथं चापि वितथतरं दृश्यमिदं खलु ॥ २०३ ॥  
 अथ तत्त्वोपलब्ध्यर्थं दध दामोदरे मनः ।  
 खग कोमलसंलापैरटव्यामपि मा रम ॥ २०४ ॥

नवर्गजाः खादिवर्णास्तेषामित्यर्थः । अपिः समुच्चये । सकृदादीति । सकृदेक-  
 पदगतत्वादिभेदेनेत्यर्थः । पञ्चमैर्विना ह्यञ्जनमैर्वर्गपञ्चमवर्णैर्विनेत्यर्थः । तदानन्त-  
 र्यस्य माधुर्यप्रयोजकत्वादिति भावः । क्रमाच्चतुर्धा ज्ञेयमित्यन्वयः । गुर्वादिव्यवधि  
 विनेत्यत्रापि ज्ञेयम् ॥ २०१ ॥ ननु नेदं सर्वेषां श्रवणोद्वेजकमित्याशङ्क्याधिकारि-  
 भेदेन तस्यवस्थापयति—प्रथमानामित्यादिसार्धेन । प्रथमानां कचटतपानां  
 द्वितीयैः खलुदथकैः आनन्तर्यमित्यनुपज्जते चेत् तथा तृतीयाणां गजडद्वानां  
 चतुर्थकैः घण्टदधभैरानन्तर्यं चेत्तदश्रव्यं साधारणैः सर्वविद्वद्भिरपि ज्ञेयमिति  
 संबन्धः । अन्यत्तु निरुक्तभिन्नं तु वर्ग्याणामानन्तर्यं इषत् किञ्चिदेवाश्रव्यं भवतीति  
 हेतोर्निर्माणमार्मिकैः काव्यकरणकुशलैरेव ज्ञेयं नत्वितरैरिति योजना ॥ २०२ ॥  
 तत्रापि प्रतिप्रसवमाह—एतदपीत्यर्थेन । एतन्निरुक्तवर्ग्यानन्तर्यभिन्नमपि तदान-  
 न्तर्यमसकृद्धारंवारं स्याच्चेत्साधारणैरपि वेद्यं स्यादित्यन्वयः । स्थूलत्वात्सामान्यवि-  
 द्वद्भिरपि ज्ञेयमित्याशयः । तत्र वर्ग्याणामुक्तरीत्या सकृदेकपदगतमान्तर्यमाद्यमुदा-  
 हरति—वितथं चापीति । अत्र तकारस्य तवर्गप्रथमस्य थकारेण द्वितीयेन  
 कृतमानन्तर्यं स्फुटमेव । एवं तत्रैवासकृत्त्वेन द्वितीयं तदुदाहरति—वितथतर-  
 मिति । अक्षरार्थस्तु इदं दृश्यं साक्षिणा ज्ञातत्वाज्ञातत्वोपाधिभ्यां वेद्यं द्वैतमि-  
 त्यर्थः । वितथं मिथ्यैवेति यावत् । नन्वस्तु नामैन्द्रजालिकनिर्मिताप्रवन्मिथ्याभूते-  
 नाप्यनेन काञ्चनकुरङ्गलोचनाद्यात्मना द्वैतेनास्माकं सुखोपभोग इत्यत्राह—  
 वितथतरमिति । चः समुच्चे । खलु निश्चितं वितथतरं क्षणविनश्वरत्वेन दृष्टि-  
 छिवादानुसारात्प्रातिभासिकैकसत्तावच्छिन्नत्वेन अतिमिथ्याप्यस्तीत्यर्थः ॥ २०३ ॥  
 एवं भिन्नपदेऽपि सकृदाख्यं तृतीयं तदुदाहरति—अथेति । तद्वत्तत्रैवासकृ-  
 दाख्यं तदुदाहरति—दधेति । अयमर्थः—हे मुमुक्षो, त्वं । अथ निरुक्तरीत्या  
 द्वैतस्य कल्पितत्वज्ञानानन्तरं तत्त्वेति । अद्वैतब्रह्मात्मतत्त्वसाक्षात्कारार्थमित्यर्थः ।  
 दामोदरे भक्तवत्सले भगवति श्रीकृष्ण इति यावत् । मनः दध अन्तःकरणं  
 धारयेति । अथ वर्ग्याणां निरुक्तानन्तर्यभिन्नानन्तर्यमसकृत्त्वेन पञ्चमं वर्ग्यानन्त-  
 र्याश्रव्यमुदाहरति—खगेति । अत्र कवर्ग्याणां यथाकथंचिदानन्तर्यमसकृदे-  
 वेति तथात्वं बोध्यम् । अक्षरार्थो यथा । एवं ब्रह्मजिज्ञासोत्तरं कामिन्यादौ  
 रतेः कैव कथात्वम् । खगेति । कोकिलादिद्विजकूजितैरित्यर्थः । अटव्यामपि  
 अतुलवैरागेण विधिवत्संन्यासं विधाय । अरण्येऽपीति यावत् । मारमं मैव शब्दा-

दीर्घानन्तरसंयोगः सकृदप्येकतां विना ।

हा प्रिये जानकि फासि या प्रपाक्ता त्रयी स्वयम् ॥२०५॥

यदुक्तं किञ्चिदध्वमिति तत्तु तथैव नः ।

यद्योपसंहृतं सर्वेऽपीत्यादि तदसंगतम् ॥ २०६ ॥

दिविपयासफो भवेति । तस्मादुक्तवर्गानन्तर्यपञ्चमप्यध्वमेवेति भावः ।  
तथाचोक्तं तत्रैव सोदाहरणं सप्रपञ्चम् । एवं स्वयमानवर्गानन्तर्यं सकृदेकपद-  
गतत्वे किञ्चिदध्वं यथा 'वितथस्ते मनोरथः' । असकृद्येदधिकं यथा 'वित-  
थतरं वचनं तव प्रतीमः' । एवं भिन्नपदगतत्वे यथा 'अथ तस्य वचः सुत्वा'  
इत्यादां । असकृद्विप्रपदगतत्वे तु ततोऽप्यधिकम् । 'अथ तथा कुरु येन मुरं  
लभेः' । एतच्च वर्गानां प्रथमद्वितीयचतुर्थीयचतुर्थीयोरानन्तर्यं प्रथमतृतीय-  
चोर्द्वितीयतृतीयचोर्वाऽनन्तर्यं तु तथा नाध्वं किंत्वीयभिर्माणमार्मिकैकपदम् ।  
एतदप्यसकृद्येत्ततोऽप्यधिकत्वात्साधारणैरपि चेद्यम् । 'राग कलानिधिरपि विजृ-  
म्भते', इति वदति दिवानिद्रं च धन्यः । पञ्चमानां मधुरत्वेन स्ववर्गानन्तर्यं  
न तथा 'तनुते तनुतां तनी' । स्थानन्तर्यं त्वध्वमेव 'मम महती मनसि व्ययाविरा-  
सीत्' । एतानि चाध्वपदानि गुरुव्यवधानेनापोद्यन्ते । 'स जायतां कथंकारं  
काके केकां कलस्वनः' । यथावा—'यथा यथा तामरसायतेक्षणा मया सरागं  
नितरां निषेविता । तथा तथा तत्त्वकथेव सर्वतो विरूप्य मागेरुरसं चकार सा'  
इत्यादि । अधिकं तु तत्रैव बोध्यम् । विस्तरभयादत्र दिष्टाग्रमेवोदाहृतमिति  
क्षम्यताम् । इदं तु पञ्चमानां स्थानन्तर्यं पूर्वं वर्णानन्तर्यं सामान्यत एवोक्त-  
मिति न पुनरुपन्यस्यत इति दिक् ॥ २०४ ॥ अथ दीर्घानन्तरसंयोगाद्यमध्व्या-  
न्तरमाह—दीर्घेति । दीर्घो यो वर्णस्वदनन्तरं यः संयोगः 'हलोऽनन्तराः  
संयोगः' इत्युक्तलक्षणः । तथेत्यर्थः । सः सकृदपि एकवारमप्येकतां विना  
एकपदत्वं विना चेदध्वमिति योजना । अपिना असकृद्येत्तुतरां तथात्व-  
मिति बोध्यते । एवंच भिन्नपदगतत्वे सति सकृदपि दीर्घोत्तरसंयोगत्वनध्व-  
विशेषत्वम् । असकृद्येदतितरां तत्वमिति फलितम् । तदुभयमपि क्रमेण चरण-  
द्वयेनोदाहरति—हेति । इयं श्रीरामस्य विरहकालीनोक्तिः । येति । एतेन  
पूर्वं तच्छब्दोऽध्याहार्यः । या स्वयं साक्षात् प्रपा लब्धया मुक्तिग्या त्रयी  
ऋगादिवेदत्रप्येव मत्प्राप्त्यर्थमवतीर्णेत्यर्थः । इदमप्युक्तं रसगङ्गाधरे—अथ  
दीर्घानन्तरसंयोगस्य भिन्नपदगतस्य सकृदप्यध्वमसकृत्तु मुतराम् । 'हरिणी-  
प्रेक्षणा यत्र गृहिणी न विलोक्यते । सेवितं सर्वसंपद्भिरपि तद्भवनं वनम्' ।  
एकपदगतस्य तु तथा नाध्वम् । यथा—'जाग्रता विजितः पन्थाः शात्रवा-  
णां शूरोद्यमः' । परसर्वणकृतस्य तु संयोगस्य सर्वथा दीर्घोद्विप्रपदान्तत्वाभावा-  
न्मधुरत्वाच्चानन्तर्यं न मनागप्यध्वमिति । विस्तरस्तु तत्रैवानुसंधेय इत्युपर-  
तम् ॥ २०५ ॥ एवमेकादशप्रकारकाध्वमभेदेषु हेयोपादेयविचारमारभमाणस्त-

सर्वत्र निजकाव्येऽपि प्रायो दौष्ट्यं यतो ध्रुवम् ।

अपवादस्तु काव्यत्वावच्छिन्ने कथमाविशेत् ॥ २०७ ॥

दुपक्रममनूयाङ्गीकुर्वन्निव छलोक्त्या खण्डयति—यदुक्तमिति । नः अस्माकं तु पुनः तत् निरुक्तवाक्यं तथैव किञ्चिदश्रव्यमेवेत्यर्थः । एवमुपसंहारमपि तदीयमनूय तिरस्करोति—यच्चेति । तद्यथा एवमेते सर्वेऽप्यश्रव्यभेदाः काव्य-सामान्ये वर्जनीया इति ॥ २०६ ॥ ननु कुतोऽयमेतदुपक्रमाद्यनादर इत्याशङ्क्य तत्र हेतुं विशदयति—सर्वत्रेति । एवं निरुक्ताश्रव्ययावद्भेदाङ्गीकारे । निजेति । निजस्य रसगङ्गाधरकारस्य यत्काव्यं भामिनीविलासादि तत्रापीत्यर्थः । अपिना कव्यन्तरकाव्ये तु कैमुत्येनैव दौष्ट्यमिति द्योत्यते । प्रायः बाहुल्येन सर्वत्र प्रतिश्लोकं नतु क्वचित्कदाचिदेव । यतः हेतोः दौष्ट्यं दुष्टत्वं ध्रुवं निश्चितमेव आपतेदित्यन्वयः । तथाहि भामिनीविलासीयं पद्यं रसगङ्गाधरे तावदनेनोत्तमोत्तमकाव्यत्वेनोदाहारि—‘शयिता सविधेऽप्यनीश्वरा सफलीकर्तु-महो मनोरथान् । दयिता दयिताननाम्बुजं दरमीलन्नयना निरीक्षते’ इति । अत्र ननेति सकृदेकपदगतं वर्णस्वानन्तर्याह्यमश्रव्यम् । एवं धेप्येत्यत्र नीश्वेत्यत्र च भिन्नपदगतस्य संयोगस्य दीर्घानन्तर्याह्यं तत् । तथा ‘दिगन्ते श्रूयन्ते’ इत्यत्र ‘अन्तः साक्षाद्वाक्षा’ इत्यत्रापि निरुक्तरीतिकं यद्यपि पूर्वश्लोकीयसंयोगस्य दीर्घानन्तर्यं तथा अन्तः साक्षाद्वाक्षेत्यपि च तत् अप्यनीश्वरेत्यकरोत्तरत्वादिना दीर्घोत्तरत्वाद्यभावाद्विवादप्रस्तं तथापि ननेत्यादि तु निर्विवादमेव । एवं ‘इयत्सां संपत्तावपि च सलिलानां त्वमधुना न तृष्णामार्तानां हरसि यदि कासार सहसा । निदाघे चण्डांशौ किरति परितोऽङ्गारनिकरान्कृशीभूतः केषामहह परिहर्ता-ऽसि खलु ताम्’ इत्यत्र नैकद्वयेन लकारद्वयं हकारद्वयं च । तथा ‘यस्मिन्खेलति सर्वतः परिचलत्कल्लोलकोलाहलैर्मन्थाद्विभ्रमणभ्रमं हृदि हरिदन्तावलाः पेदिरे । सोऽयं तुंगतिमिङ्गिलाङ्गकवलीकारक्रियाकोविदः क्रोडे क्रीडतु कस्य केलिकल-हृत्यक्ताण्वो राघवः’ इत्यत्रापि डेक्रीति भिन्नपदे दीर्घानन्तरसंयोगः । तथा ‘लूनं मत्तगजैः कियत्कियदपि च्छिन्नं तुषारार्दितैः शिष्टं ग्रीष्मजभीष्मभानुकिरणैर्भस्मी-कृतं काननम् । एषा कोणगता मुहुः परिमलैरामोदयन्ती दिशो हा कष्टं ललिता लवङ्गलतिका दावाग्निना दह्यते’ इत्यत्र ललीति सकृदेकपदेऽपि स्वसमानवर्णानन्तर्यम् । तथा ‘सत्पूरुषः खलु हिताचरणैरमन्दमानन्दयत्यखिललोकमनुक्त एव । आराधितः कथय केन कैरुदारैरिन्दुर्विकासयति कैरविणीकुलानि’ इत्यत्र सकृद्भिन्नपदगतमखिललोकेति तत् । तथा ‘परार्थव्यासङ्गादुपजहदथ स्वार्थपरता-मभेदैकत्वं यो वहति गुणभूतेषु सततम् । स्वभावाद्यस्यान्तः स्फुरति ललितो दातृमहिमा समर्थो यो नित्यं जयति नितरां कोऽपि पुरुषः’ इत्यत्र लकारयुग्माव्यवधानम् । तथा—‘अमितगुणोऽपि पदार्थो दोषेणैकेन निन्दितो भवति । नि-खिलरसायनराजो गन्धेनोन्नयन लशुन इव’ इत्यत्र भिन्नपदगं न निमित्तिस्वस-

तस्मात्तदीयतात्पर्यं पञ्चस्वाद्येष्वदोपता ।

इत्येवावश्यमेष्टव्यं नोचेत्किं दोषमोपकम् ॥ २०८ ॥

एवंचोर्वरिताः षोढा भेदा येऽथर्व्यसंभवाः ।

सामान्ये वर्जनीयास्ते कथ्यन्तेऽथ विशेषगाः ॥ २०९ ॥

मानवर्णानन्तर्यमित्यादौ तत्र तत्र निरुक्तदोषसत्त्वाद्गुर्वारोक्तदोषापापतिः । ननु हास्यरसादौ ग्राम्यादिगुण एवेत्यादिवत्प्रकृतेऽपि कश्चिदपवाद एवोक्तस्तथात्वे क्वेयमापत्तिरित्याशङ्क्याह—अपवादस्त्विति । तुशब्दः प्रोक्तशङ्कोपशमार्थः । एवमिमे सर्वेऽप्यथर्व्यभेदाः काव्यसामान्ये वर्जनीया इत्युक्तेस्तेषां काव्यत्वावच्छेदेन हेयत्वादेकत्र कुत्रचिदपवादोद्घनेऽपि काव्यत्वावच्छिन्ने यावति स्वपरकाव्ये स कथमाविशेत्संचरेत्तत्र कथमप्यवकाशं लभेदिति संशयः । तस्मादसंगतमेव सर्वेऽपीत्यादिनियमनमिति भावः ॥ २०७ ॥ नन्वेवं चेत्त्वयाप्यत्र योयं वर्णदोषः प्रागुपपादितस्तत्राप्युक्तदोषतौल्यमेव । अस्यापि वर्णकदोषत्वादिति चेन्न । तस्य व्यादिसंयुक्तत्वस्येष्टत्वात् । तर्हि कथमत्र कर्तव्यं यदि सर्वेऽप्येतदुक्ताः प्राचीनैरनुक्तत्वाद्भव्यभेदास्तावदनादरणीया एव तर्हि वितततर इत्यादौ स्पष्टं सर्वसहृदयैरनुभूयमानभ्रुतिकारवस्थानङ्गीकारापत्तिः । नचेष्टापत्तिः वैरस्यापातात् । नापि प्राचीनोक्तभ्रुतिकट्टाख्यपददोष एवास्यान्तर्भावः । एकपदगतत्वावच्छिन्नस्य तथा सामासिकभिन्नपदगतत्वावच्छिन्नस्यापि हरिणीप्रेक्षणेत्यादेस्तस्य यथाकथंचित्त्वं संभवेऽपि केवलभिन्नपदगतत्वावच्छिन्नस्य 'शुक करोषि कथं विजने रुचिं' तथा 'पिक ककुभो मुखरीकुरु प्रकामम्' इत्यादेस्तस्य तदसंभवात् । अङ्गीकारपक्षे सूक्तसर्वकाव्यदोषापापतिरित्यनुलब्ध्याकुलीभावं सहृदयविशेषस्याकलव्यान्यथानुपपत्त्या तत्तात्पर्यकल्पनेन समाधत्ते—तस्मादिति । उक्तरीत्या स्वपरकाव्यदोषापातादित्यर्थः । तदीयेति । जगन्नाथपण्डिताभिप्रायजातमिति यावत् । पञ्चसु पद्यसंख्याकेषु आद्येषु प्राथमिकेषु सकृदेकपदगतसकृद्भिन्नपदगतस्वसमानगुर्वाद्यव्यवहितवर्णानन्तर्यतादृग्बर्ग्यानन्तर्यसकृद्भिन्नपदगतदीर्घानन्तरसंयोगरूपेषु निरुक्तपद्यानां द्वन्द्वानां मध्ये क्रमेण प्राथमिकपद्यसंख्याका ध्रुव्यभेदेष्विति विवक्षितोऽर्थः । अदोपता नैव दोषत्वमिति यावत् । इत्येवेत्याद्युत्तरार्धं तु यथाश्रुतमेव योज्यम् । एष्टव्यं स्वीकार्यम् । दोषेति । सर्वत्र निजकाव्येऽपीत्याद्युक्तदोषाणां निवारकमित्यर्थः । किंशब्द आक्षेपे । न किमपीति यावत् । नचैवं तर्हि तेन किमिति तदुपन्यासः कृत इति वाच्यम् । असकृदेकपदगतादीनां वितततर इत्यादितद्रेदानां निर्वाहार्थं तस्यावश्यापेक्षत्वादिति हृदयम् ॥ २०८ ॥ ततः फलितमाह—एवंचेति । षोढा पदप्रकारका इत्यर्थः । ये गुर्वादिव्यवधानं विना असकृदेकपदगतस्वसमानवर्णानन्तर्यं असकृद्भिन्नपदगतं च तत् । एवं स्वसमानवर्ग्यानन्तर्यमसकृदेकपदे तथाऽसकृद्भिन्नपदे च तद्वद्गुर्वाणां प्रथमादिनिरुक्तानन्तर्यमन्तरापि यथाकथंचिदेकपदे भिन्नपदे वाऽसकृदानन्तर्यं भिन्नप-

शृङ्गारे करुणे शान्ते रसादौ चैतदुत्पजेत् ।

झयाघटितसंयोगपरह्रस्वाक्षरोच्चयः ॥ २१० ॥

चिद्रसस्फुरदुद्गासप्रेममुतहृदुज्ज्वलः ।

विसर्जनीयसादेशो जिह्वामूलीय एव च ॥ २११ ॥

उपध्मानीय इत्येतेष्वेवं नैकव्यतोऽसकृत् ।

कस्तथा यस्तु ताः कान्ताः कामुकीः प्रेक्ष्य ताः पराक् ।

देऽसकृद्दीर्घानन्तरसंयोगश्चेत्यादिरूपा इत्यर्थः । अश्रव्येति । अश्रव्यजन्या इति यावत् । उर्वरिताः निरुक्तरीत्याऽवशिष्टाः ते सर्वेऽपि सामान्ये काव्यत्वावच्छिन्नकाव्य इत्यर्थः । वर्जनीयाः परिहार्याः । अथ सामान्यवर्ज्यवर्णदोषकथनानन्तरं विशेषगाः काव्यविशेषगतवर्णदोषा इत्यर्थः । कथ्यन्ते निरूप्यन्त इत्यन्वयः ॥ २०९ ॥ तानेव वक्तुं सामान्येन मधुररसेषु वर्णादिदोषजातवर्जनीयतया प्रतिजानीते—शृङ्गार इति । चकारः शान्ते चेति योज्यः । एतादृशे रसादौ रसभावतदाभासादावित्यर्थः । एतद्वक्ष्यमाणं वर्णपददोषकदम्बमित्यर्थः । उत्पजेदवश्यं वर्जयेदिति यावत् । तदेवाह—झयेत्यादिना सोदाहरणम् । झया अन्त्येतरवर्गसंधान्यतमेनेत्यर्थः । घटितेति । घटितः संपद्यमानो यः संयोगः स परो यस्य एतादृशो यो यं ह्रस्वाक्षरोच्चयः ह्रस्ववर्णसमूह इत्यर्थः । तत्रापि नैकव्यमेवोत्पदेन ज्ञेयम् ॥ २१० ॥ तमुदाहरति—चिदिति । चिदेव रसः सुखहेतुत्वात्तद्रूपत्वाद्वा तस्य स्फुरंश्चरमवृत्त्याख्ये अद्वैतब्रह्मतत्त्वसाक्षात्कारात्मके अहं ब्रह्मास्मोतिवृत्तिविशेषे प्रतिफलितः योऽयमुद्गासः प्रमाख्यश्चिदाभासस्तेन यत्प्रेम 'तदेतत्प्रेयः पुत्रात्' इत्यादिश्रुतेर्यो निःसीमप्रमोदः तेन हुतं आर्दं हृदन्तःकरणं यस्य स तथेत्यर्थः । एतादृशो जीवन्मुक्त एवोज्ज्वलो निर्मलः । अन्ये तु समला एवेति भावः । इह शान्तरसे चिद्रेत्यादौ दकारादिभिर्ज्ञेयात्मकैर्वर्णैर्घटितसंयोगपराणां चिकारादिह्रस्वाक्षराणां नैकव्येन बाहुल्याल्लक्षणसमन्वयः । एवं विसर्जनीयसादेशादिदोषत्रयमपि त्याज्यमित्याह—विसर्जनीयेति । विसर्जनीयस्य यः सादेशः सकारादेश इत्यर्थः । जिह्वेति । कखाभ्यां प्राक्तनो विसर्गः कुवोरित्यादिसूत्रे प्रसिद्ध एव ॥ २११ ॥ उपेति । अयमपि पफाभ्यां पूर्ववर्तित्वेन तथैव । इति निरुक्तरूपाः । एतेपि विसर्जनीयसादेशादयोऽपीत्यर्थः । एवमुक्तवर्जनीयवत् असकृत् भूयः नैकव्यतः नैकव्येनोत्तरसादौ त्याज्या एवेत्यन्वयः । तानुदाहरति—क इति । यस्त्विति । अत्र विसर्गस्य सकारादेशोऽसकृन्नैकव्येन स्फुट एव । एवं 'ताः कान्ताः कामुकीः' इत्यत्रापि जिह्वामूलीयस्तथा 'कामुकीः प्रेक्ष्य ताः पराक्' इत्यत्र चोपध्मानीयस्तथेति लक्षणसंगतिः । अक्षरार्थस्तु इदं हि कृष्णस्य सकलगोप्यभिसरणोत्तरं तासां प्रत्याख्यानोत्तरं स्वगतमेव वाक्यम् । तथा कः मूर्खः यस्तु ताः आवाल्याद्वतीतरकीडादौ समनुभूताः । तत्रापि कान्ताः सुन्दरीः । तत्रापि कामुकीः सुरता-

अन्त्येतरद्वर्गस्य प्राचुर्यं च ज्ञायामपि ।

पटुः शठेडनेवाढं न क्षमाभृजेऽशक्ततेः ॥ २१३ ॥

हलां लमनभिन्नानां स्वात्मना योजनं तथा ।

दिक्कालौ विगणय्यैव चित्तं मे सच्चिदायते ॥ २१४ ॥

ज्ञयूद्वयस्यापि संयोगः पद्माक्षि ब्रह्मदत्तव ।

ज्ञयौ सवर्णौ शलिभन्नमहाप्राणयुजौ सकृत् ॥ २१५ ॥

कान्ते त्वन्नेत्रयोरन्तावन्तायैवेति रुक्मिल ।

शान्तिं तेनैतु मे स्वान्तं यद्भासा भासते जगत् ॥ २१६ ॥

भिलापिणोः । तत्रापि प्रेक्ष्य प्रत्यक्षीकृत्य ताः प्रति पराक् पराक्षुप्त इति ॥ २१२ ॥  
तद्वदन्यदपि किञ्चिद्वर्जनीयतयोद्दिशति—अन्त्येतरेति । अन्त्यात् णकारादित-  
रोऽन्यो यष्टवर्गस्तस्येत्यर्थः । एवं ज्ञायामपि अन्त्येतरादिपञ्चवर्ग्याणामपि  
प्राचुर्यं पौष्टक्यं वज्र्यं इत्यादिप्राग्वत् । तदुदाहरति—पटुरिति । अत्र पूर्वचरणे  
अन्त्येतरद्वर्गस्यान्तिमचरणे तूक्तस्यां सप्तश्रुतेति ज्ञेयम् । अयमर्थः । क्षमाभृजा  
पार्वती शठापि धूर्तापि ईशदत्तेः शिवनेत्रपट्टेः तस्य पञ्चवक्त्रात्कृशानुरूप-  
भालनेत्रपञ्चकस्य प्रत्येतरकालादी निमीलनेऽपि चन्द्रसूर्यात्मकानामितरदशने-  
त्राणां पङ्क्तिवत् युक्तमेवेति भावः । वाढं दढं ईडने स्तवने पटुः दक्षा न नैवा-  
सीदिति तस्याः पद्मिनीशिरोमणित्वेन दिवा रतिप्रियत्वात्सूर्योऽभीष्टध्वन्स्तद्दीप-  
कत्वादभीष्टतर एव सामान्यतः परं त्वनयोरेककालावच्छेदेन लोके दीर्घभ्यमेव ।  
प्रकृते तु समकालमेव दशसंख्याकानामपि सूर्याणां पूर्णचन्द्राणां च परमवैचि-  
त्र्येण दर्शनान्निरतिशयपरितोषवशादतिधूर्तापि तत्स्तवनविषये तावदशकैवासे-  
त्याशयः ॥ २१३ ॥ एवं दोषान्तरमप्याह—हलामिति । लमनेति । लकारा-  
दितराणामित्यर्थः । स्वेति । सजातीयवर्णान्तरेणेति यावत् । तथा असकृन्ने-  
कत्वेन वर्ज्यमिति प्राग्वत् । तदुदाहरति—दिक्कालाविति । अशुचिदेशदुष्ट-  
मुहूर्तावित्यर्थः । विगणय्यैव अनादस्यैवेति यावत् । स्पष्टमेव शिष्टम् । इह  
कादीनां तथात्वं स्फुटमेव ॥ २१४ ॥ तथान्यमपि दोषमाह—ज्ञयूद्वयस्या-  
पीति । तमुदाहरति—पद्माक्षीति चरणेनैव । हे पद्माक्षि, तव दृक्  
दृष्टिरेव ब्रह्म । द्वैतात्मतत्त्वमित्यर्थः । पक्षे दृक् साक्षिचैतन्यम् । एवमस-  
कृन्नेकत्वेन मधुरसवर्ज्यदोषानुक्त्वा सकृदपि वर्जनीयौ तावद्—सवर्णेति ।  
सवर्णौ यौ ज्ञयौ 'तुल्यास्यप्रयत्नं सवर्णम्' इत्याद्युक्तसवर्णतावच्छिन्नौ पञ्चमेत-  
रकादिवर्गपञ्चवर्णान्यतमवर्णावित्यर्थः । शलिभः भिन्नौ इतरौ यौ महाप्राणौ  
'वर्गाणां द्वितीयचतुर्थौ शलश्च महाप्राणाः' इत्युक्तेर्द्वितीयचतुर्थानां कादिवर्ग्या-  
णामन्यतमाविति यावत् । तेषां ये युजौ सवर्णज्ञयसंयोगशलिभन्नमहाप्राणसं-  
युक्तौ इत्यर्थः । सकृत् एते सकृदपि लाज्या इति संबन्धः ॥ २१५ ॥ तावुदा-  
हरति—कान्ते इति क्रमेण । इयं हि कस्य चिद्विरक्तस्य कांचित्स्वकामुक्तीं  
परचन्द्रमुखीं प्रत्युक्तिः । हे कान्ते, त्वन्नेत्रयोस्ताव लोचनयोः अन्तौ प्रान्त-



यङ्लुगन्तादिरूपाणि दीर्घदृष्ट्यैव वर्जयेत् ।

संचरीकर्ति संक्रीडां राधास्याम्बुजषट्पदः ॥ २१७ ॥

अप्यनुप्रासनिचयान्यमकादींश्च पण्डितः ।

मदामोदमुदा राधा हरिणा हरिणाक्ष्यभूत् ॥ २१८ ॥

भागौ अपाङ्गावित्यर्थः । यतः अन्तायैव मुमुक्षूणां क्षयायैव भवतः इति हेतोः तौ रुक्मिल रोग एवेति योजना । अत्र रुक्मिलेति सवर्णज्ञयसङ्गः । शान्तिमिति । अतः मे स्वान्तं चित्तं यद्भासा यस्य ब्रह्मणः भाः प्रकाशस्तयेत्यर्थः । जगत् दृश्यं भासते स्फुरति तेन शान्तिमेतु प्राप्नोत्वित्यन्वयः । इह यद्भासेति शलिभन्नमहाप्राणसंयोगश्च स्फुट एव ॥ २१६ ॥ अथ पददोषानाह—यङ्लुगन्तादीत्यादिद्वाभ्याम् । आदिनात्वप्रत्यययङन्तयोर्ग्रहः । दीर्घेति । दीर्घप्रज्ञयैवेत्यर्थः । तावुदाहरति—संचरीकर्तीति । संक्रीडां सम्यगगोपीसहस्रैः सह रासादिरूपां विलासपरंपरामित्यर्थः । संचरीकर्ति पुनः पुनः कृतवानिति यावत् । यथावा—‘विश्वेशं सच्चिदानन्दं वन्देऽहं योऽखिलं जगत् । चरीकर्ति वरीभर्ति संजरीहर्ति लीलया’ इति ॥ २१७ ॥ अपीति । अपिः समुच्चये यङ्लुगन्तादिवदनुप्रासनिचयानपि चेति तथा यमकादीनपि वर्जयेदित्यन्वयः । निचयपदात्स्वत्पानुप्रासव्युदासः । तेन ‘दर्शयन्ति शरन्नद्यः पुलिनानि शनैः शनैः’ इत्यादौ न दोषः । आदिना पद्मवन्धादिग्रहः । तावुदाहरति—मदेति । राधा मदस्य स्वतारुण्यमदस्य य आमोदो लेशः, यद्वा मदेन कामोन्मदेन य आमोदः पद्मिनीजातित्वात्स्वशरीरसौरभविशेषस्तेन या मुदमन्दस्मितपरंपरा तयेत्यर्थः । हरिविशेषणमप्येतत् । तत्र तु मदेन राधायाः पद्मिनीत्वात्तारुण्याविर्भावसमयसंपन्नकामोन्मादेन य आमोद इत्यादिप्राग्वत्तेन मुख्यस्य तेनेति बहुव्रीहिरेव । एवं च वक्ष्यमाणराधाकर्तृकार्थिकश्रीकृष्णकर्मकसादरनिरीक्षणे मूलीभूतपरस्परानुरागव्यञ्जकपरस्परप्रसन्नता ध्वन्यते । एतादृशेन हरिणा स्वानन्तकल्याणगुणमणिगणैरन्तःकरणहरणनिपुणेन श्रीकृष्णाख्यकरणेनेत्यर्थः । हरिणेति । हरिणवन्मृगवत् इष्टलाभाद्विस्फारिते जनभीतिसंभवाच्चकिते परितस्तदीक्षणार्थं चलिते च अक्षिणी नेत्रे यस्याः सा तथेति यावत् । एतेन तस्यास्तावदाकस्मिकभगवत्प्राप्तः सूचितः । एतादृशी अभूदिति संबन्धः । अत्र प्रथमचरणे दकाराद्यनुप्रासप्राचुर्यमन्तिमचरणे यमकं च स्फुटमेव । उपलक्षणमिदं गुणरत्ने वक्ष्यमाणानां तत्तदवच्छेदेन तत्तद्गुणानां तत्तदवच्छेदेनाभावलक्षणस्य गुणाभावरूपदोषकूटस्यापीति संक्षेपः । यथावा—‘उदञ्चलदृगञ्चलं चलितचारुचलाञ्चलं मनावलितकन्धरं स्मितविकासिविम्बाधरम् । ननेति विसृजाङ्गणादपसरेति काप्यङ्गना जगाद करपल्लवे रहसि बल्लभे कर्पति’ । अत्र चकाराद्यनुप्रासः शृङ्गारानुचित एव । यथावाऽनुपदमेव प्रागुदाहते भामिनीविलासपद्ये दयितादयिताननाम्बुजमिति तृतीयचरणे मधुररसानुणमेवेति दिशान्यदप्युदाहार्यम् ॥ २१८ ॥

इत्युक्तधर्मराहित्यमप्योजस्विरसादिषु ।

अथ रावण ते मौलिमालिनी स्याद्वसुंधरा ॥ २१९ ॥

एवं मधुररसदोषानभिधायैतद्राहित्यमेवोक्तशृङ्गारादित्रयेतरेष्वोजःसंज्ञकवक्ष्यमाणगुणप्रधानेषु वीररसादिषु दोष इत्याह—इत्युक्तेति । इति प्रागुक्तरीत्या उक्ताः ये धर्माः क्षयाघटितसंयोगपरहस्वाक्षरोचयादयो मधुररसदोषास्तेषां राहित्यं शून्यत्वमित्यर्थः । ओजस्विनः निरुक्तरीत्या ओजोगुणवन्तो वीरादयस्ते च ते रसादयश्चेति तथा सेष्वित्यर्थः । आदिपदाद्वादिः । तदपि निरुक्तरसावच्छेदेन त्याज्यमिति योजना । तदुक्तं रसगङ्गाधरे । तत्र मधुररसेषु ये विशेषतो वर्जनीया अनुपदं वक्ष्यन्ते त एवौजस्विन्यनुकूलाः, ये चानुकूलतयोक्तास्ते प्रतिकूला इति सामान्यतो निर्णय इति । तदुदाहरति—अद्येति । इयं हि धीरामस्य रावणं प्रत्युक्तिः । रे रावण, अद्य इदानीमेव ते तव मौलिमालिनी मौलिनां 'मौलिः किरीटे धम्मिल्ले' इति विश्वोक्तेः किरीटानां माला सा यस्यां अस्तीति तथा त्यन्मुकुटद्वारवतीत्यर्थः । एतादृशी वसुंधरा पृथ्वी स्यादित्यन्वयः । तस्मात्सद्य एव त्वां हनिष्यामीत्याशयः । अत्र हि वीररसस्य स्पष्टमेव ध्वननात्तत्प्रतिकूलानां वर्णादीनां सत्त्वेन मधुरेषु वर्ज्यतयोक्तानामेतदनुकूलानां धर्माणामसत्त्वाद्भ्रंश-  
णसंगतिः । नन्वेवं शृङ्गारादिमधुररसेषु वर्जनीयदोषनिचयराहित्ये को लाभ इति चेत्तत्परिपोषव्यञ्जकवैदर्भ्याहयवृत्तिमिशेषसिद्धिरेवेति गृहाण । सा च विवृता तत्रैव—'एभिर्विशेषविषयैः सामान्यैरपि च रूपेण रहिता । माधुर्यभारभृतरसु-  
न्दरपदवर्णविन्यासा । व्युत्पत्तिमुद्गिरन्ती निर्मातुर्या प्रसादयुता । तां विबुधा वैदर्भी वदन्ति वृत्तिं गृहीतपरिपाकाम्' । अस्यामुदाहृतान्येव कियन्त्यपि पद्यानि । यथावा—'आयातैव निशा निशापतिकरैः कीर्णं दिशामन्तरं भामिन्यो भवनेषु भूष-  
णगणैरुल्लासयन्ति श्रियम् । वामे मानमपाकरोपि न मनागद्यापि रोपेण ते हाहा बालमृणालतोऽप्यतितमां तन्वीतनुस्तान्म्यति' इति । नच किमेतावदायासेनास्तु नामोक्तवृत्तिराहित्यमपीति बाध्यम् । तस्याः परमावश्यकत्वादन्यथा धैरस्यापा-  
ताच्च । इदमप्याह स एव । अस्याश्च रीतेर्निर्माणे कविना नितरामबहितेन भाव्यम् । अन्यथा तु परिपाकभङ्गः स्यात् । यथा अमरककविपद्ये—'शून्यं वासगृहं विलोक्य शयनादुत्थाय किञ्चिच्छनैर्निद्राव्याजमुपागतस्य सुचिरं निर्वर्ण्यं पत्यु-  
र्मुखम् । विस्मयं परिचुम्ब्य जातपुलकामालोक्य गण्डस्थलीं लज्जानम्रमुखी प्रियेण हसता बाला चिरं चुम्बिता' । अत्रोत्थाय किञ्चिच्छनैरित्यत्र परसवर्णज्ञयूद्वयसं-  
योगस्तत्रापि नैकव्येनेति सुतरामश्रव्यम् । एवं ज्ञयूधटितसंयोगपरहस्वस्यापि । तथा शनैर्निद्रेत्यत्र निर्वर्ण्यं पत्युर्मुखमित्यत्र च रेफघटितसंयोगपरहस्वस्य प्राचुर्यम् । विस्मयमित्यत्र महाप्राणघटितस्य लज्जेल्यत्र स्वात्मसवर्णज्ञयूद्वयघटि-  
तस्य मुखीप्रियेणेत्यत्र भिन्नपदगतदीर्घानन्तरसंयोगस्य तथा क्त्वाप्रत्ययस्य पञ्च-  
कृत्वो लोकतेश्च धातोर्दिः प्रयोगः कवेर्निर्माणसामग्रीदारिद्र्यं प्रकाशयतीत्यलं

परकीयकाव्यविमर्शनेनेति । अत्रेदं विचार्यते । किमत्र नहि निन्दान्यायेन निरु-  
क्तवैदभ्यांख्यरीतेर्मधुररसावच्छेदेनावश्यसंपादनावधानविधान एवोक्तदूषणोपन्या-  
सपर्यवसानमुत प्रत्यक्षत्वाद्विवक्षितान्येव तानि तत्त्वेन तवेति । आद्येऽनुदितहे-  
मादिवदिष्टापत्तिः । अन्यस्तु चिन्त्य एव । तथाहि काव्यप्रकाशे तावत् शृङ्गार-  
संभोगविप्रलम्भत्वाभ्यां द्वैविध्यं प्रकृत्य तत्राद्यः परस्परालोकनालिङ्गनचुम्बनाद्य-  
नन्तभेदत्वादपरिच्छेद्य इत्येक एव गण्यत इत्युक्त्वा । यथा—‘शून्यं वासगृहम्’  
इत्यादीदं पद्यं समुदाहृतम् । तत्रास्य वैदग्ध्यवीराख्यवीररसभेदविशेषानुप्राणितमु-  
ग्धनायिकारब्धचुम्बनात्मकसंभोगशृङ्गारोदाहरणत्वमेव वाच्यम् । ईदृग्भेदस्य क्वचि-  
त्प्रायेणादर्शनेऽपि निरुक्तरीत्या सामान्यतः संभोगशृङ्गारस्यानन्त्यात्प्रकृतपद्ये  
सूक्ष्मदृशां तथोपस्थितेश्च । तद्यथा अत्र निद्राव्याजमुपागतस्येति हसतेति च  
विदग्धोत्तमनायकविशेषणाभ्यामहो प्रौढापीयं सानैकपराधीनत्वान्मद्वयस्या मत्कृत-  
प्रार्थनशतेऽपि नैव प्रसीदतीत्यतः परं किं करणीयमिति सचिन्तं कथयतीं स्वना-  
यिकारहःसखीं प्रति निरुक्तनायकोक्तिरियम् । पूर्ववृत्तकथनपूर्वकं स्ववैदग्ध्याति-  
शयसूचनेन तदाश्वासनार्थमयि सखि, बालापीयं मया प्रागीदृक् चातुर्येणातुल-  
मेवमुपभुक्तासीदधुना त्वयं प्रौढैवेति किमु वक्तव्यं विलक्षणेन तेनैनां संभोक्ष्या-  
मीत्यतस्त्वया नैव खिन्नतया भाव्यमिति । ननु कवेरेवेयमुक्तिर्नतु निरुक्तनाय-  
कस्य, प्रमाणाभावात्प्राचीनैर्व्याख्यातृभिः कैश्चिदपि तथानुक्तत्वाच्च । प्रत्युत शृङ्गार-  
दीपिकाख्यायाममरुक्तशतकव्याख्यायामेतत्पद्यावतरणे कवेर्वाक्यमित्येवोक्तत्वाद्दु-  
दाहरणचन्द्रिकायामपि नवोढाया अभिनवसमागमवर्णनमिदमित्युक्त्या, तथा  
काव्यप्रदीपोद्योतेऽपि प्रथमावतीर्णमदनविकारमुग्धावर्णनमिदमिति वदता नागो-  
जीभटेन तावन्मात्रताया एव द्योतितत्वाच्चेति चेत्सत्यम् । यत्र प्रकृतानुकूलार्थ-  
पुष्ट्याधिक्यं तत्पक्षस्यैव सहृदयधुरीणैरादरणीयतरत्वादीपिकावाक्यस्य त्वापातिक-  
त्वाच्चन्द्रिकोद्योतयोस्तु मत्संमतनायकविशेषवाक्यत्वपक्षेऽप्यनुकूलत्वादर्थपुष्टेस्त्वत्रै-  
वाधिक्यस्यानतिविपश्चितामपि संमततमत्वाच्च । नच रसद्वयसांकर्यमदृष्ट-  
चरम् । ‘यूनोरेकतरस्मिन्गतवति लोकान्तरं पुनर्लभ्ये । विमनायते यदैकस्तदा  
भवेत्करुणविप्रलम्भरसः’ इत्युद्योतकारोदाहृतप्राच्यवचनेन परस्परविरुद्धयोरपि  
शृङ्गारकरुणयोरविरोधेन सांकर्यसिद्धावविरुद्धयोर्वारशृङ्गारयोस्तत्र बाधकाभावेन  
तत्सिद्धेरभिसारिकायमाणत्वात् । तदविरोधादिकं तु रसगङ्गाधर एवोक्तम् । तत्र  
वीरशृङ्गारयोः शृङ्गारहास्ययोर्वारौरौद्रयोः शृङ्गाराद्भुतयोश्चाविरोधः । शृङ्गारवीरस्योः  
शृङ्गारकरुणयोर्वारभयानकयोः शान्तशृङ्गारयोश्च विरोध इति । नाप्यस्तु नामैव-  
मविरुद्धत्वेन शृङ्गारवीरयोः सांकर्यमथाप्युक्तरूपस्य वैदग्ध्यवीरस्य लोके ज्ञात्रे  
च सुतरामप्रसिद्धत्वमिति । एवं पाण्डित्यवीरोऽपि प्रतीयते । ‘अपि वक्ति गिरां  
पतिः स्वयं यदि तासामधिदेवतापि वा । अयमस्मि पुरो हयाननस्मरणोद्धितः  
वाद्ययाम्युधिः’ इत्यादिना तत्रैवोक्तेषु पाण्डित्यवीरादिष्वपि पर्यनुयोगतौल्यात् ।

दि तत्रानुभव एव शरणं तर्हि प्रकृतेऽप्यसौ न दण्डवारित इति संक्षेपः ।  
 श्लोकार्थस्त्वेवम् । अयि ससि, इयं प्रकृता लज्जेति भिन्नं पदम् । लज्जत इति तथा  
 लज्जावतीत्यर्थः । एतेन लज्जाभयपराधीनरतिर्नवोदेति भानुमिश्रोक्तलक्षणे नवो-  
 दात्वं ध्वन्यते । अतएव वासगृहं 'भोगावासो वासगृहम्' इति चन्द्रिकोक्तहारावली-  
 कोशादुपभोगनिकेतनं शून्यं निर्जनम् । एवं च सकृच्चन्दनादिकैः सकलोपभोगो-  
 पकरणैर्जनराहित्येन चोदीपनविभावसामग्री सूचिता । तत्रापि विलोक्य प्राथमि-  
 कसमागमवशात्किमियं पतिमनुसरति नवेति निरीक्षणार्थं प्रच्छन्नावस्थितस्वरहः-  
 सखीसंभावनया निशीथादौ निरुक्तशून्यत्वेन निर्जनत्वे प्रमितेऽपि विशेषेण कोणादौ  
 परितो दृष्टेत्यर्थः । ततः शयनात्तत्पात् किञ्चित् ननु सर्वतः पत्युर्निद्राभङ्गे सति  
 पार्श्वपरिवर्तनेन समाधातुं आनाभिपूर्वकायेनैव, तत्रापि शनैः कङ्कणादिकाणश-  
 द्भ्या मन्दमेव ननु हुतम् । एतेनोक्तलक्ष्मीयभयांशोऽपि व्यक्तः । उत्थाय  
 स्वस्या दक्षिणपार्श्वे एव पत्युः शयनादेर्धर्मशास्त्रे विहितत्वाद्बुध्यमानपरिचुम्ब्य-  
 नपदयोतितकपोलयुगुललोचनयुगुलाधरोष्ठाभिधाङ्गपञ्चकमध्ये दक्षिणकपोललोचन-  
 चुम्बनस्य निर्वर्ण्येति वक्ष्यमाणं निर्वर्णनापेक्षितसंपूर्णमुखनिरीक्षणस्य चासंभवान्नि-  
 रुक्तीतिकमर्धव्युत्थानं संपाद्येत्यर्थः । एवंचोक्तकण्ठातिशयो व्यज्यते । निद्रेति ।  
 एतस्या अनुरागबुभुत्सया निद्रायाः ध्याजं मियं ननु ध्याजेन । निद्रां किञ्चिन्मि-  
 पेणापि निद्रां प्राप्तस्य सर्वथा जातायामपि नायिकाचेष्टायां तज्ज्ञानसंयन्धासं-  
 भवात् । उपागतस्य प्राप्तस्य । एतादृशस्य पत्युः मम ननु प्रियस्य । प्राथमिकसमागमे-  
 नाप्रकटहार्दरहस्यत्वात् । एतेनास्याः स्वकीयात्वमपि व्यक्तीकृतम् । तथाविधवर्ण-  
 नायामपि निद्राव्याजसहिष्णुत्वादिति नागोजीभट्टाः । मुखं वदनं मुचिरं यावन्म-  
 तिचातुर्यं निवर्ण्य अतएव निःशेषं वर्णयित्वा । एतेनानुरागातिशयः सुपुत्ति-  
 निर्णयकामश्च सूचितः । यद्वा निर्वर्ण्येत्यनेनैवोक्तार्थसिद्धेः मुचिरमिति निद्रेत्यादेः  
 प्रागेव योज्यम् । तेन स्वकौशलपौष्कल्यं व्यज्यते । विसृज्य एतावत्कालपर्यन्त-  
 वर्णनेऽपि निद्राया अनपगमे तस्यास्तात्त्विकत्वभ्रात्या विश्वासयुक्तं यथा स्यात्-  
 येत्यर्थः । एतेन परमचतुरया मत्सह्येदं स्वत्कपटं कथं न तर्कितमिति पूर्वोक्त-  
 सख्याशङ्का प्रत्युक्ता । परिचुम्ब्य परितः कपोलयुगुललोचनयुगुलाधरोष्ठ इति  
 यावत् । अत्र विपरीत एवाङ्गकमो विवक्षितः । नोचेत्कपोलयुगुलचुम्बनमात्रेण  
 तत्रैव वक्ष्यमाणपुलकवत्तावेक्षणेन लोचनादिचुम्बनप्रवृत्त्यसंभवादधरस्यैवामृतव-  
 त्तयावदयचुम्बनीयत्वाच्च । चुम्बनं कृत्वेत्यर्थः । यद्यपि ततः सर्वाङ्गीणरोमाद्या-  
 विर्भावेपि तदानीं तच्चक्षुषोः कपोल एव संनिकर्षादाह—गण्डेति । गण्डः  
 कपोल एव गण्डावेव वा स्थली अङ्गुलिमभूमिः ताम् । एवंच पुलकाङ्कुराविर्भावा-  
 र्हत्वं द्योत्यते । जातेति । संजातरोमोद्रमामित्यर्थः । आलोक्य आ ईपत् लोच-  
 यित्वा दृष्ट्वेत्यर्थः । ननु परितः । एतेन प्रतिज्ञातमुग्धात्वमेवोपपादितम् । अतएव  
 लज्जेति पदं पुनरत्राप्यावर्तनीयमत्रैव वा यथाश्रुतमेव योज्यम् । गूढतमोऽपि

मदनुरागोऽनेन विलक्षणचातुर्यरचनया परिज्ञात इति पूर्वमेतत्प्रार्थनेऽपि मया लज्जाभयपराधीनया संभोगानुमोदनं न कृतमद्य त्वहमेव तत्र प्रवृत्तास्मीत्यस्य प्रत्यक्षमिति च लज्जाभरमन्धरेत्यर्थः । अतएव नम्रेति । नम्रं स्वयमेव नतं नतु नामितं मुखं यस्याः सा तथा । नताननेत्यर्थः । एवं च लज्जाधिक्यात्तथा व्याकुलाभूद्यथा सुखावनामनेपि न शक्तेति ध्वन्यते । ननु किमित्युक्तलज्जादीत्यत्राह—वालेति । मुग्धेत्यर्थः । नवोढा सत्यपीति यावत् । एतेनेदानीं त्वयं प्रौढेवेति सुलभ एवास्याः संभोग इति व्यज्यते । अथ हसता तव सर्वं रहस्यं मया परिवुद्धमिति प्राञ्जयाभ्यर्थितापि नानुरताभूरिदानीं कथमिति शीघ्रमेव लब्धं व्याजनिद्राफलमतो धन्योऽहमिति च हासं कुर्वतेत्यर्थः । परमप्रसन्नेनेतियावत् । अतएव विलक्षणचातुर्यकारित्वात्परस्परमेकीभूतरहस्यत्वाच्च प्रियेण तत्प्रीतिविषयेणेत्यर्थः । एतादृशेन मया चिरं लज्जापगमपूर्वकयथेच्छसंभोगाङ्गीकारप्रसादपर्यन्तमिति यावत् । सगृह्णिकमूलधनग्रहणाय चिरमिति चक्रवर्तिन इति चन्द्रिका । चुम्बिता अधरादौ । स्ववदनसंयुक्तीकृतेति संबन्धः नतु चुम्ब्यते । तेनास्य भूतकालार्थकत्वादयि सखीत्यादि निरुक्तपदाध्याहारेपि न क्षतिः । तस्माद्भो मत्प्रियावयस्ये, त्वया नैव भेतव्यमेतस्यां मम रमण्यां प्रौढात्वेऽप्यतिमानिन्यां सत्यामपि यदेनामतुलायासं विनैव द्रुतमेव स्वचातुरीचमत्कारेणोपभोक्ष्यामीत्याशयः । ननु गण्डस्थलीमालोक्य नम्रमुखीत्येवास्तु, तेनैव लज्जाध्वननात्किं लज्जापदेनेति चेन्न । अत्र भावध्वनित्वापत्तेः । एवमेवोक्तं सारबोधिण्याम् । लज्जापदानुपादाने तु तदनुभावमुखनम्रत्वेन तत्प्रतीतावनुभावव्यङ्ग्यत्वपुष्ट्या भावध्वनित्वं स्यात् । उपादानेतु गोपनकृतपुष्टिराहित्येन शृङ्गाराङ्गत्वप्राप्तिः । अतएव हासस्यापि स्वपदेनोपादानमिति । यत्तूद्योतकारैरुक्तमत्र गण्डेत्यश्लीलं तथात्र लज्जाहासयोर्व्यभिचारिणोऽस्वपदेनोपादानं चिन्त्यमिति तदेव चिन्त्यम् । तद्याख्याने तस्य तथात्वसंभवेऽप्युक्तव्याख्याने वक्तुर्नायकस्य शृङ्गारवीरोभयरसाविष्टचेतस्त्वेन तादृक्पदप्रयोगस्य प्रत्युत गुणत्वात् रसध्वनित्वसिद्धिप्रयोजनसंभवाच्च । एवमेवोदाहरणचेन्द्रिकाकारस्यापि संमतम् । अतएवेयमिति प्रत्यक्षनायिकावाचकपदानुक्तिः स्वप्रार्थनातत्सख्यभ्यर्थनयोरनादरेण स्वस्य तस्यां संजातरोषाङ्कुरव्यङ्गकत्वादुक्तवीररसपोषकत्वाच्च युक्तैव । एवमेवास्मच्छब्दाप्रयोगप्रयोजनमपि । धीरोदात्तोत्तमनायकत्वात् । तदेवं संप्रोक्तसखीवचनोद्दीपितेन दृढमानस्वप्रेयस्यालम्बितेन तत्कालरोमाञ्चाद्यनुभावितेन स्मृत्यादिसंचारितेन निरुक्तनायकनिष्ठपरिपुष्टवैदग्ध्योत्साहस्थायिना वीररसविशेषेणानुजीवितः प्रोक्तकालिकधीरललितोत्तमनायकालम्बनः शून्यवासगृहनिरीक्षणाद्युद्दीपनः शयनोत्थाननिद्रितपतिमुखनिर्वर्णनपरिचुम्बनाद्यनुभावनः प्रचुरलज्जादिसहचारी निरुक्तनायिकानिष्ठः परिपुष्टः समानुरागात्मको रत्याख्यस्थायिभावः सामानाधिकरण्येन तुल्यप्रेमरूपत्वात्संभोगलक्षणः शृङ्गाररस एव प्राधान्येन ध्वनित इति रहस्यम् । नचात्रैकशय्याद्युद्दीपनात्स्वनवोढालम्बनात्कपो-

लपुलकानुभावाचिरचुम्बनानुभावाच्च सुचिरव्याजनिद्रारूपाद्वर्णरूपाच्च व्यभिचारि-  
 णोऽपि परिपुष्टः प्रोक्तनायकनिष्ठरत्याख्यः स्वकीयाविषयत्वेन स्पष्टः परस्परतुल्य-  
 प्रेमत्वेन समः संयोगकालावच्छिन्नरतित्वेन संभोगशृङ्गारोऽप्यस्तु ध्वनिव्यपदेश्य  
 इति वाच्यम् । सर्वत्र समानुरागकसंभोगशृङ्गारावच्छेदेनैवं संभवेऽपि यूनोरेक-  
 तरस्यैव प्रवृत्त्यादिलिङ्गकानुमानादिना रतिप्राधान्यस्यावश्यं वाच्यत्वेन प्रकृते  
 नायिकानिष्ठरतेरेव तथात्वस्य सहृदयहृदयसाक्षिकत्वात् । एवमेवोक्तमुदाहरणच-  
 न्द्रिकायाम् । नायकरतेरुदीपनं नायिकाचुम्बनं हासादिरनुभावः । हासव्याजयो  
 हर्षः संचारी । तथापि नायकविषयिण्या नायिकानिष्ठाया रतेरुद्देकधर्षणाविषय  
 इति चिन्तनीयमिति । उद्योतेऽपि । अत्र यद्यपि परस्परस्यालम्बनत्वेनोभयोरपि  
 रतिः प्रतीयते तथापि नायकविषयिण्या नायिकारतेरुद्देक एव चर्षणाविषय इति  
 सहृदयसाक्षिकमिति । तस्मादत्र यथाश्रुतरीत्या रसगङ्गाधरोक्तदूषणगणसंभवेऽपि  
 निरुक्तव्याख्यया वीररसविशेषानुप्राप्तिरुक्तशृङ्गारसत्वात्क नाम तदवकाशलेशोऽपि  
 प्रत्युत गुणगणवत्त्वमेव । ननु तर्हि दीर्घसमासाभावः कथमिति चेदुभयरससत्वादे-  
 वेत्यवेहि । यद्य तत्रोक्तं क्त्वाप्रत्ययस्य पञ्चकृत्यो लोकतेश्च धातोर्द्विःप्रयोगः कवे-  
 निर्माणसामग्रीदारिद्र्यं प्रकाशयतीति, तत्तावत् 'आमूलाद्रससानोर्मलयवलयितादा च  
 कूलात्पयोधेयं केचित्सन्ति काव्यप्रणयनपटवस्ते विशङ्कं वदन्तु । मृद्वीकामध्यनिर्य-  
 न्मधुरमधुसूरीमाधुरीभाग्यभाजां धाचामाचार्यतायाः पदमनुभवितुं कोऽस्ति धन्यो  
 मदन्यः' इत्याद्युक्तनिर्माणसामग्रीसामर्थ्यसंपदव्यप्रेणापि तेन परमोरकटे शान्तर-  
 सेऽपि यदुदाहारि—'मलयानिलकालवृट्यो रमणीकृन्तलभोगिभोगयोः । श्वप-  
 चात्मभुवोर्निरन्तरा मम जाता परमात्मनि स्थितिः' इति पद्यं, तत्र द्योयं पूर्वार्धे  
 मलयानिलेलाद्युपक्रान्त उत्तमाधमक्रमस्तस्योत्तरार्धे श्वपचेलाद्यधमोत्तमवाचिपदेन  
 भङ्गात्तेन सहैव समाधेयम् । ननूक्तमेव तेन तत्समाधानं तत्रैवाग्रे यद्यपि प्रथमार्धे उ-  
 त्तमाधमयोदपक्रमाद्वितीयाधेऽधमोत्तमवचनं क्रमभङ्गमावहतीति स्वकाव्यदोषम-  
 नूय तथापि वक्तुर्गद्गात्मकतया उत्तमाधमभावज्ञानवैकल्यं संपन्नमिति द्योतनाय  
 क्रमभङ्गो गुण एवेति चेत्तर्हि किमपराद्धं प्रकृतपद्यरूपेण परकीयकाव्येनैव । अत्रापि  
 वक्तुर्वीररसाद्याविष्टचेतस्त्वमुक्तमेवाश्लीलादिदूषणापाकरणम् । तेन ह्यदूषणावसर  
 इति संतोष्यम् । किंच यत्तावत्त्वया विप्रलम्भोदाहरणद्वयमुक्तम्—'धाचो  
 माङ्गलिकीः प्रयाणसमये जल्पत्यनल्पं जने केलीमन्दिरमाहतायनमुखे विन्यस्तध-  
 काम्बुजा । निःश्वासगलपिताघरं परिपतद्वाष्पाद्रवक्षोरुदा वाला लोलविलोचना  
 शिवशिव प्राणेशमालोकते' इति । तथा—'आविर्भूता यदवधिमधुस्यन्दिनी  
 नन्दसूनोः कान्तिः काचिन्निखिलनयनाकर्षणे कामणशा । श्वासो दीर्घस्तदवधि मुखे  
 पाण्डिमा गण्डयुग्मे शून्या वृत्तिः कुलमृगदक्षां चेतसि प्रादुरासीत्' इति च ।  
 तत्राग्रे माङ्गलिकीः प्रयाणेत्यत्रोपस्थानीयस्य । तथा जल्पत्यनल्पमिति श्रूयधटितसं-  
 योगपरहस्यवर्णप्राचुर्यस्य नैकत्वेन तद्वद्विन्यस्तवक्ताम्बुजेति श्रूयधटितसंयोगपर-

ह्रस्ववर्णस्य रेफघटितज्ञयूद्यसंयोगस्य च नैकव्येन । तथा निःश्वासग्लपितावर-  
मिति नैकव्येन विसर्जनीयसादेशज्ञयूघटितसंयोगपरह्रस्ववर्णयोस्तद्वत्परिपतद्वाप्या-  
श्रवक्षोरहेति नैकव्येनैव ज्ञयूघटितसंयोगपरह्रस्ववर्णद्वयस्य रेफद्वयघटितस्य दीर्घा-  
नन्तरज्ञयूद्यसंयोगस्य केवलदीर्घानन्तरज्ञयूद्यसंयोगस्य च । तथा शिवप्राणेशमिति  
ज्ञयूघटितरेफसंयोगपरह्रस्ववर्णस्य च प्रयोगादेतेऽश्रव्याद्याः शब्ददोषाः, तथा प्रया-  
णसमय इति विरुद्धमतिकृद्गमलरूपाश्लीलं वा तद्वत्केलीत्यादिदीर्घसमासं तद्वि-  
शेषणद्वयं च न कयाचिदपि रीत्या परिहर्तुं शक्यते । एवं द्वितीयेपि आविर्भूतेति  
रेफघटितज्ञयूद्यसंयोगपरह्रस्ववर्णस्तथा गधुस्पन्दिनीति संयोगपरह्रस्ववर्णस्तद्वन्नन्द-  
तृणोः कान्तिः काचिदिति नैकव्येन जिह्ममूलीय युगुलं तथा नयनाकर्षण इति रेफ-  
घटितसंयोगपरह्रस्ववर्णस्तद्वत्कार्मणश्चेति रेफघटितसंयोगस्तद्वत्संयोगपरह्रस्ववर्णश्च  
तथा दीर्घस्तद्वधीति निरुक्तद्वयमेव । तद्वत्पाण्डिमागण्डयुग्मे इत्यत्र टवर्गप्राचुर्यं प्रा-  
म्याख्यमश्लीलं संयोगपरह्रस्ववर्णश्च वृत्तिरित्यत्रापि स एव । तथा वृत्तिःकुलेति जिह्वा-  
मूलीयस्तद्वन्नेतति प्रादुरासीदिति रेफघटितज्ञयूद्यसंयोगपरह्रस्ववर्णश्चेति शब्ददोषा-  
स्तथा पूर्वार्धोक्तविलक्षणभगवत्तारुण्यदर्शनोत्तरं उत्तरार्धवर्णितस्य कुलमृगदृशां  
दीर्घश्वासादिविरहचिह्नचयस्य प्रकृतविधेयधर्माणां परकीयास्वेव योग्यत्वेन तद्वि-  
रुद्धकुलेत्यादिपतिव्रतानुवादघटितत्वादनुवादायुक्तनामकार्यदोषस्तद्वत्तद्वधिमुखे दी-  
र्घः श्वास इति प्रत्यक्षविरुद्धाख्यश्रापरोऽसावार्थिकोऽपि कथं वा पराकरणीयः ।  
श्वासस्य नासिकैकाधिकरणतायाः प्रत्यक्षसिद्धत्वात्कदाचिदतुलव्याकुलीभावविशेषे  
तस्य मुखेऽपि सलोपलब्धेस्तद्विवक्षयास्य समाधानेऽप्युर्वरितास्तु ते दुर्बाराएवेति  
बोध्यम् । अपिच 'लोलालकावलिबलनयनारविन्दलीलावशंवदितलोकविलोचनायाः ।  
सायाहनि प्रणयिनो भवनं व्रजन्त्याश्चेतो न कस्य हरते गतिरङ्गनायाः' इति  
दीर्घसमासदोषोदाहरणे तावन्नोक्त्यादिना सर्वजनमनोवशीकारस्य लोचनवशी-  
कारोक्तनान्तरीयकसिद्धत्वेऽपि पुनश्चेतो न कस्य हरत इत्यादिना तदनतिरिक्तार्थ-  
स्यैवोक्तत्वादार्थिकी पुनरुक्तिः केनापनेया । नच प्राथमिकं लोकमनोहरणं निरुक्त-  
धर्मिकर्तृकमन्त्यं तु तद्वत्याख्यधर्ममात्रकर्तृकमिति स्पष्टमेवेति नोक्तदोषापत्तिरिति  
वाच्यम् । तत्रापि लोलालकावलीत्यादिध्वनितवेगवत्तरगत्याख्यधर्मस्यापि सत्वे-  
नोक्तापत्तितादवस्थ्यात् । एवं 'तुलामनालोक्य निजामखर्वं गौराङ्गि गर्वं न कदापि  
कुर्याः । लसन्ति नानाफलभारवत्यो लताः कियन्त्यो गहनान्तरेषु' इति रेफघटितसंयो-  
गस्यासकृत्प्रयोगोदाहरणे, यदितु तुलामनालोक्य महीतलेऽस्मिन्निति निर्मायते  
तदा साध्वित्युक्तं तत्र तथा निर्माणेपि 'गौराङ्गि गर्वं न कदापि कुर्या' इति ताद-  
क्संयोगयुगसत्त्वेनासकृत्त्वानपहाराद्दोषानुद्धार एव । तथा ज्ञयूघटितसंयोगपरह-  
स्वानां प्राचुर्यं नैकव्येन 'हीरस्फुरद्गदनशुभ्रिमशोभि किञ्च सान्द्रामृतं वदनमेण-  
विलोचनायाः । वेधा विधाय पुनरुक्तमिवेन्दुविम्बं दूरीकरोति न कथं विदुषां  
वरेण्यः' इत्युदाहृत्य तत्र यदि तु 'दन्तांशुकान्तमरविन्दरमापहारि सान्द्रामृतम्'

इत्यादि क्रियते तदा सर्वमेव रमणीयमित्युक्तं, तत्र दन्तयोः अंशुकान्तः 'चेलवसनमंशुकम्' इत्यमराद्वसनान्तो यस्येति समासान्मुखे दन्तधृतवसनपल्लवत्वप्रतीत्या निन्दाध्वननाप्याघातापत्तिर्दुर्वारैव । दन्ताशुभिः कान्तमिति वा निरुक्तसमासो वा कार्य इति संदिग्धत्वं च । नच प्रथमसमासस्यागतिकस्थलीयत्वात्प्रकृते व्याघातापादकत्वाच्च द्वितीय एव श्रेयानिति वाच्यम् । तथापि विरुद्धमतिकृत्वाख्यपददोषस्यानपहवात् । तद्वत् 'इयमुद्भृता मुखस्य शोभा परिफुल्लं नयनाम्बुजद्वयं ते । जलदालिभयं जगद्वितन्वन्कलितः क्वापि किमालि नीलमेघः' इति लमनानां स्वात्मना संयोगस्तु न तथा पारुष्यमावहतीत्यत्र यदुदाहृतं तत्र नायिकानयनयोरम्बुजरूपकत्वेन भगवत्तश्च नीलमेघरूपकत्वेन तयोस्तद्दर्शनेकहेतुत्वेन यत्फुल्लत्वं वर्णितं तत्प्रत्यक्षविरुद्धमेव । नहि नूतनघनदर्शनेन कमलं विकसतीति लोके दृष्टं प्रसिद्धं वा कविसमये । मुखेऽपि शोभोल्लासपदयोतितं चन्द्रत्वमेव वाच्यम् । तथाच तच्छोभोल्लासस्यापि न मेघनयोदयनिरीक्षणकार्यत्वं स्वप्नेऽप्युपपद्यत इति दुर्निरसमेव विरुद्धार्थकत्वम् । एवमुपध्मानीयप्राचुर्योदाहरणे 'अलकाः फणिशावतुल्यशीला नयनान्ताः परिपुद्गितेपुलीलाः । चपलोपमिता खलु स्वयं या यत लोके सुलसाधनं कथं सा' इत्यत्र द्वाउपध्मानीयौ शान्तरसाननुनुणाविति वक्तुः शान्तरसो योऽयं ध्वन्यध्वनाभिप्रेतः स तावद्यतुर्थचरणेन यथाकथञ्चिन्निर्वेदयोतनविवक्षया संपद्यमानोऽपि त्रिभिः प्राक्तनचरणैर्दुःखजनकफणिशावादिरूपकतोऽपि तत्सौन्दर्यस्यैवाल्लकेषु नीलत्वारालत्वादिना नयनान्तयोः पद्मलत्वचपलत्वादिना तस्यां च गौरवर्णोत्कर्षशालित्वेन च सूचितत्वाग्नैवासी परिपोषमर्हति किंतु चपलेति पदव्यक्तवर्षागमनोद्दीपनेन तदलकादिसौन्दर्यस्मृतिजन्यपुलकाद्यनुभावेन निरुक्तस्मृतिनिर्वेदादिव्यभिचारिणा च परिपुष्टः पूर्वानुभूतनायिकालम्बितो नायकनिष्ठो वियोगकालावच्छिन्नरतिरूपस्थायिभावात्मा लोकपदध्वनितस्पष्टत्वेन स्वकीयाविषयको विप्रलम्भ एव व्यज्यते । यदि तु 'अलकाः परमम्बरैकनीला नयनान्ताः पुनरेणतोयशीलाः । स्वयमप्यथ शालभञ्जिकाया' इति त्रिपादीविन्यासस्तदा यावत्तदलकादिसौन्दर्यस्य भ्रमैकरूपत्वेन तदुपलक्षितनिखिलद्वैतालम्बनः स्वकार्ण्यदर्शनोद्दीपनः सर्वदुःखानुसंधानजन्यरोमाञ्चाद्यनुभावः स्मृत्यादिसंचारी च निवृत्ताश्रितोऽतिपूर्णतां यातो निर्वेदस्थायी घटेतापि ध्वनयितुं शान्तः ननु तथास्तीति किमभिप्राया तदुक्तिरिति कृतमतय एव विदांकुर्वन्तु । ननु तर्ह्येवं त्वत्काव्येऽप्यत्रान्यत्र च किं न सन्ति दोषा इति चेत्सत्यम् । यत्र महानुभावानां श्रीमद्भक्तप्रसादवत्त्वेन मुप्रसिद्धानां पण्डितराजानामपि काव्ये तत्सत्त्वं तदा कैव कथा परमपामरस्य मे । वस्तुतस्तु 'निर्दोषं हि समं ब्रह्म' इति श्रीमद्भगवद्गवद्वचनावावहृदयस्य दोषैकरूपत्वं नैसर्गिकमेव । नचैवं चेत्तर्हि शास्त्रे लोके च गुणदोषव्यवस्था व्यर्थैव स्यादिति वाच्यम् । तस्या व्यावहारिकविषयत्वात् गीतावाक्यादेस्तु पारमार्थिकत्वावलम्बित्वाच्च । एतेन यद्येतादृशां महतामपि



चतुर्दशापि नन्वेते वाक्यप्रथमदूषणे ।

अन्तर्भवन्त्यतोऽमीषां प्रपञ्चाङ्गन्थगौरवम् ॥ २२० ॥

मैवं दोषगसौक्ष्म्यस्य ज्ञप्त्यै तस्यैव विस्तरः ।

मथोपपादितोऽत्रायं रसगङ्गाधरोक्तितः ॥ २२१ ॥

शृङ्गारकरुणाशान्तबीभत्सान्यतमौ मिथः ।

शत्रू रौद्राद्भुतौ हास्यघृणे वीरभयानकौ ॥ २२२ ॥

अनेकाधिकरण्यं च व्यवधानं रसान्तरैः ।

अङ्गाङ्गिभावस्मरणमन्यस्याङ्गत्वमेव च ॥ २२३ ॥

काव्ये शब्दादिदोषा दुर्निवार्यास्तर्हि तैस्तत्प्राचीनैश्च शास्त्रादौ किमिति ते समु-  
पन्यस्तास्त्वयाप्यत्र तत्पह्वनं किमिति कृतमित्युक्तिः प्रत्युक्ता । तस्य कविना  
स्वकाव्यस्य व्यावहारिकसत्त्वसिद्धये निरुक्तदोषप्रमोपानुकूलप्रतिभाविशेषसहायेना-  
वश्यंभाव्यमित्येतावन्मात्रतात्पर्यकत्वादिति क्षन्तव्योऽयं परदूषणप्रपञ्चनादिरूपोऽ-  
स्मदविनयः सहृदयधौरेयैरिति शिवम् ॥ २१९ ॥ तत्रैवं नव्यमतोक्त-  
रसदोषाणां प्रतिकूलवर्णत्वाख्यप्रथमवाक्यदोषान्तर्भावत्वेन गतार्थत्वात्तत्प्रपञ्चनेन ग्रन्थ-  
गौरवं शङ्कते—चतुर्दशापीति । ननु एते प्रागुक्तलक्षणाः ज्ञयघटितसंयोग-  
परहस्ववर्णप्राचुर्यादयः चतुर्दशापि एतत्संख्याका अपि वाक्येति प्रतिकूलवर्ण-  
त्वाख्ये प्रथमे वाक्यदोष इत्यर्थः । यतः हेतोः अन्तर्भवन्ति 'विरुद्धवर्णतावाक्ये  
रसाद्यनुचिताक्षरैः । नवोढे प्रौढतामोढुं गाढाश्लेषादृढीभव' इति प्रागुक्तत्वात्तदुक्ति-  
मात्रेणैव चारितार्थभायान्तीति यावत् । अतः कारणात् अमीषां निरुक्तदोषाणां  
प्रपञ्चात् व्यर्थमुपन्यासात् ग्रन्थगौरवं प्राप्तमित्यन्वयः ॥ २२० ॥ समाधत्ते  
मैवमिति । तत्र हेतुं द्योतयति—दोषगेति । एवं निरुक्तग्रन्थगौरवशङ्कनं  
मा । नैव कार्यमित्यर्थः । यतः मया दोषगसौक्ष्म्यस्य पूर्वोक्तप्रतिकूलवर्णत्वाख्य-  
दोषनिष्ठभेदविशेषसूक्ष्मत्वस्येति यावत् । ज्ञप्त्यै स्पष्टतयावबोधार्थं तस्यैव प्रति-  
कूलवर्णत्वाख्यदोषस्यैव विस्तरः प्रपञ्चः अयं प्रत्यक्षः । रसेति । ता उक्त-  
यस्तु तत्रैव द्रष्टव्याः सूरिभिर्विस्तरभयान्नेहोदाह्रियन्ते । अत्र प्रकृतग्रन्थे ।  
उपेति । हेयोपादेयविचारपूर्वकं प्रतिपादित इति योजना ॥ २२१ ॥ एवं नव्यसं-  
मतदोषानुपन्यस्याथोभयसंमतं परस्परविरोधाख्यं रसदोषचतुष्टयं वक्तुं तद्विरोधा-  
नाह—शृङ्गारेति । शृङ्गारश्च करुणाशान्तबीभत्सान्यतमश्चेति द्वन्द्वः । मिथः  
अन्योन्यं । हास्येति । हास्यश्च घृणा करुणा चेति तथा हास्यकरुणावित्यर्थः । उक्तं  
हि काव्यप्रदीपे प्राचां वचनम् 'ज्ञेयौ शृङ्गारवीभत्सौ तथा वीरभयानकौ । रौद्राद्भुतौ  
तथा हास्यकरुणौ वैरिणौ मिथः' इति । रसगङ्गाधरेपि शृङ्गारवीभत्सयोः शृङ्गारकरु-  
णयोर्वीरभयानकयोः शान्तशृङ्गारयोश्च विरोधः' इति ॥ २२२ ॥ ननु किमत्र कश्चि-  
त्प्रतिप्रसवोऽप्यस्ति किंवा निरुक्तविरोधयोरेव रसयोर्थथाकर्धचिद्व्यथनं सामान्य-  
तोऽपि चेद्दोष एवेत्याशङ्क्य तत्र प्रतिप्रसवपञ्चकमाह । अनैकाधिकरण्यं चेत्या

तथाभिव्यञ्जनं चापि साधारणविशेषणैः ।

विना विरोधिनोर्व्यक्तिः स चतुर्थोभयोर्मतः ॥ २२४ ॥

यद्गाले कुङ्कुमं चाले तव तेनेन्दुरेधते ।

तन्मार्जने कथं हन्त धिगङ्गं रक्तपूरितम् ॥ २२५ ॥

दिपादोद्वह्याम् । असामानाधिकरण्यमित्यर्थः । विना विरोधिनोर्व्यक्तिरिति द्वि-  
तीयस्य तृतीयपादः पक्षस्तपि संबध्यते । तेन 'कुण्डलीकृतकोदण्डदोदण्डस्य  
पुरस्तव । मृगारातेरिव मृगाः परे नैवावतस्थिरे' इति रसगङ्गाधरीयोदाहरणे  
वीरमयानकयोर्नायकप्रतिनायकनिष्ठत्वेन सामानाधिकरण्याभावाच्चातिप्रसङ्गः । व्य-  
वधानमिति । उभयाविरोधिरसैष्वन्यतमेन रसेन व्यवधानं विनेत्यादिप्राग्वत् । एवं  
च 'मुराङ्गनाभिराश्लिष्टा व्योम्नि वीरा विमानगाः । विलोकन्ते निजान्देहान्केरु-  
नारीभिरावृतान्' इत्यत्रापि तत्पदे मुरस्त्रीस्वशवालम्बनयोः शृङ्गारबीभत्सयोः  
पूर्वाधोक्तस्वर्गमनान्यथानुपपत्तिध्वनितवीररसव्यवधानाच्चातिव्याप्तिः । अङ्गाङ्गी-  
ति । अङ्गाङ्गीभावेन स्मरणप्रतिपाद्यत्वेन प्रधानीभूतस्य रसस्य परिपोषकतया  
साध्यसाधनभावाद्विरुद्धस्यापि रसस्य स्मरणमित्यर्थः । एतेन 'प्रत्युद्गता सविनयं  
सहसा सखीभिः स्मेरः स्मरस्य सचिवैः सरसावलोकैः । मामद्य मञ्जुरचनैर्ध्वज-  
नैश्च घाले हा लेशतोऽपि न कथं वद सत्करोपि' इति भामिनीविलासीयकरणा-  
द्व्यतृतीयोद्भासश्लोके नायकालम्बिन्याः प्रत्युद्गमाद्यनुभावितायाः हर्षादिसहचा-  
रिभिः पोषितायाः स्मर्यमाणायाः नायिकाश्रिताया रतेर्नायिकालम्बनः पुरो  
निपतितच्छयोदीपनोऽधुपाताद्यनुभावः स्मृत्यादिसंचारी प्रकृतत्वेन प्रधानीभूत-  
त्वान्नायकनिष्ठः शोक एवाङ्गीति नात्र व्यभिचारः । अन्यस्येति । तावता च  
'मेच्छद्गतद्रोहासिगङ्गाजलरयोपमा' इति यस्मिन्स्तने मुक्ताहारस्योद्भासशालिता । स्म-  
शानेषु दिगन्तेषु स एव ललनास्तनः । श्रभिरास्वाद्यते कालेऽलघुपिण्ड इवान्धसः'  
इति योगवासिष्ठीययुग्मे शृङ्गारबीभत्सयोः प्राकरणिकतयावाप्तशान्तरसाङ्गतत्वेन  
न तत्र तदापत्तिः । अत्र पूर्वार्धवकारः समुच्चये । उत्तरार्धवकारैवकारौ तु पाद-  
पूरण एव ॥ २२३ ॥ तथाभिव्यञ्जनं चापीति । सामान्येन  
रसद्वयध्वननधुरीणत्वं साधारण्यम् । तथाच 'नितान्तयौवनोन्मत्ता गाढरक्ता  
महाहृदये । वसुंधरां समालिङ्ग्य शेरते वीर तेऽरयः' इति जगन्नाथीयपद्ये  
नितान्तेत्यादिभिः साधारणविशेषणैरेव शृङ्गारबीभत्सयोरभिव्यक्तेर्न दोषः सा-  
धारणविशेषणैः विरोधिनोः रसयोरिति शेषः । अभिव्यञ्जनमपि अभिव्यक्तिं  
विनापि च विरोधिनोः पूर्वोक्तवैरवतोः रसयोर्व्यक्तिध्वननं चेत्परस्परविरोधा-  
भिधो रसदोषविशेषो भवतीति अध्याहृत्य संबन्धः । एवं प्रतिप्रसवपक्षकम-  
भिधाय पूर्वोक्तविरोधचातुर्विध्यात्तस्यापि तावन्मात्रभेदवत्त्वं प्रतिजानंस्तस्य  
तथात्वं प्राचीनादिसंगतमेवेत्याह—स इत्यादिशेषेण । सः निरुक्तदोषः ।  
सर्वमिदं रसगङ्गाधरे स्फुटमेव ॥ २२४ ॥ तानेव चतुरोऽपि भेदान् क्रमेण

किमरे क्षत्रडिम्भ त्वं धनुर्मङ्गेन दृष्यसि ।

अहो केयं तनोः कान्तिः कमनीयतमाकृतेः ॥ २२६ ॥

विवक्षुः प्रथमं शृङ्गारतद्विरोधिभेदमुदाहरति—यदिति । हे वाले, तव भाले यत्कुङ्कुमं तिलकीभूतं यत्काश्मीरं तेन कारणेनैवायमिन्दुश्चन्द्रः । एधते वर्धत इत्यन्वयः । अयि मुग्धे, अयं चन्द्रो हि लज्जाले आरक्तं कुङ्कुमतिलकं दृष्ट्वा मृगाङ्गस्य मम संपूर्णशोभा त्वस्याः मुखेन नैवापहता । यदि अनया कस्तूरिका-तिलकधारणं कृतं स्याच्चेत्तदपि स्यादेव, परं त्वनया तन्नैव क्रियते किंत्वारक्त-वर्णस्य कुङ्कुमस्यैव भाले तिलकं विधीयत इति मयि यत्किंचिदवच्छेदेनापि शोभा वर्तत एवेति शोको नैव मया विधेय इति विवेकवशात्पुनरपि शृङ्गपक्षे परिपुष्टो भवतीति भावः । एवं च त्वदाननं चन्द्रादप्यधिकतमशोभाशालीति स्तुतिः सूचिता । तेनात्र मुग्धा स्वकीया मानवती आलम्बनम् । उक्तस्तुत्यन्य-थापत्तिसिद्धिरहःस्थानाद्युदीपनम् । तत्सौन्दर्यदर्शनादिजन्यरोमाञ्चादिरनुभावः । तत्प्रसादाभिलाषादिः सहचारी च । एतैः पुष्टो नायकनिष्ठो निरुक्तनाधिकाविष-यको रत्याख्यः स्थायिभाव एव तस्याः मानवतीत्वेन वियोगकालावच्छिन्नत्वा-द्विप्रलम्भः स्वकीयाविषयत्वाच्च स्पष्टः शृङ्गाररस एव रूपकविशेषात्प्राधान्येन चमत्कारकारित्वाद्बुध्यते । अथ तद्विरोधिनं करुणं संक्षिपति—तदित्यादि-तृतीयपादेन । हन्तेति खेदे । तन्मार्जने मन्मरणोत्तरं निरुक्ततिलकक्षालने सति कथं स्यादिति संबन्धः । एवं तादृशं शान्तं सूचयति—धिगङ्गमिति । अतो निरुक्तनिरतिशयदुःखहेतुत्वादङ्गं आवयोः शरीरमेव धिगिति योजना । तद्वदेव तत्र हेतुं द्योतयन् वीभत्समपि व्यञ्जनंस्तद्विशिनष्टि—रक्तेति । अत्र सामानाधिकरण्यं अव्यवधानं अनङ्गाङ्गिभावः । अनन्याङ्गत्वं साधारणविशेषणै-रनभिव्यञ्जनं च शृङ्गारकरुणायन्यतमयोः स्फुटमेवेति दिक् ॥ २२५ ॥ एवं रौद्राद्भुतविरोधमुदाहरति—किमिति । इयं हि भगवतः परशुरामस्य श्रीरामं प्रत्युक्तिः । अरे इति नीचसंवाधने । तेन क्रोधो ध्वनितः । क्षत्रेति । क्षत्रिय-कुलार्भकेत्यर्थः । तेन तत्कृतस्वपितृवधादिस्मृतिः सहचारिभावः सूचितः । डिम्भपदेन 'पोतः पाकोऽर्भको डिम्भः' इत्यमराच्छुवाचित्वादनादरो व्यक्तः स्वनिष्ठगर्वश्च । धनुरिति चन्द्रचूडचापचूर्णीकरणेनेत्यर्थः । एतेनोद्दीपनविभावो व्यक्तः । दृष्यसि धन्यतां मनुषे किमित्याक्षेपः । एवंच लोचनारुण्याद्यनुभावोऽपि द्योतितः । एतैः परिपुष्टः श्रीरामालम्बनः परशुरामनिष्ठः पूर्वोक्तक्रोधाख्यः स्याग्ये-वात्र रौद्ररसः प्रधानतया व्यज्यते । तद्विरोधी चैकालम्बनत्वात्सामानाधिकरण्यादिभि-रहोदयुत्तार्थेऽद्भुतश्च । कमनीयेति । रम्यतमव्यक्तेः श्रीरामस्येत्यर्थः । एतेनाव-यवसोष्ट्वं सूचितम् । तथाच अहो इत्याश्चर्यं । इयं पुरोवर्तिनी तनोः वपुषः कान्तिः, लावण्यं का, अनिर्वाच्यमेति न वक्ष्यमाणेन पौनरुक्त्यम् । अत्रापि विस्मयादिरस-

रन्तुमिच्छन्ति कान्तेयं यूनानङ्कुरशालिना ।  
 जरठं स्वर्गतं कान्तमनुरोदनसुस्वरा ॥ २२७ ॥  
 चाणूर चूर्णयाद्य त्वं गोपमल्लाविमौ बलात् ।  
 मन्नाता भविता फोयत्कृष्णः स्फुरति सर्वतः ॥ २२८ ॥  
 युष्मदस्मत्प्रयोगाणां प्राचुर्यं मे तथा मतम् ।  
 भो प्रिये बलितग्रीवं सस्मितं मां किमीक्षसे ॥ २२९ ॥

सामग्री प्राग्बदेवोऽप्या ॥ २२६ ॥ तथा हास्यकरणविरोधमप्युदाहरति—रन्तुमिति । अनङ्कुरेति । नाभ्यधो रोमोद्गमाभावात्तथैव । अभिनवयौवनशालिना सहेति यावत् । कथमिदं निर्णोतमित्याकाङ्क्षायां तस्यास्तादृश्यव्यञ्जकः सुस्वर एव तत्र हेतुरिति द्योतयन्त्यां विशिनष्टि—जरठमिति । वृद्धमित्यर्थः । इह पूर्वोत्तरार्धयोः सामानाधिकरण्यादिना हास्यकण्ठो व्यक्तावेव ॥ २२७ ॥ तद्वद्वीरभयानकविरोधमप्युदाहरति—चाणूरेति । इयं हि रामकृष्णाभ्यां कुबलयापीडाख्यं गजमपि तद्वदेवोन्मर्गं रक्तप्रवेशे कृते सति कंसस्य चाणूरनामानं मल्लविशेषं प्रत्युक्तिः । हे चाणूर, त्वं अद्य अधुनैव नतु क्षणान्तरे । इमी निरुक्तपराक्रमपूर्वकं प्रत्यक्षौ । अतएव—गोपेति । गोपेषु मल्लो कर्माभूतां रामनारायणावित्यर्थः । एतेन पराक्रमातिशयः सूचितः । अतएव बलात् यावन्निजतामभ्यन्तापि चूर्णय मद्रजवदेव मर्दयेत्यन्वयः । अत्र रामाद्यालम्बितस्तत्पराक्रमेक्षणायुद्दीपितध्याणूरं प्रत्याहादिद्योतितगर्वादिस्तद्वचरितः कंसस्य पुरोवर्तिशत्रुदर्शनजन्यपुलकाद्यनुभावितः प्रोत्साहस्थायिभावो युद्धवीररसः स्फुट एव । तथोत्तरार्धे मन्नाता मद्रक्षकः परंतु कः भविता भविष्यति । किञ्चन्द आक्षेपे । न कोऽपि स्यादित्यर्थः । तत्र हेतुः—यदित्यादिना । यद्यस्मात्कारणात् कृष्णः सर्वतः यावद्वस्त्ववच्छेदेनेत्यर्थः । स्फुरति भासत इत्यावत् । यतो मच्छत्रुरेव सर्वत्र सामवभासतेऽतो भवतां यो मद्रक्षकत्वेन संमतः स्यात्सोऽपि मम शत्रुरेव भायादिति न कोऽपि मम संरक्षणक्षम इत्याशयः । एवंच श्रीकृष्णालम्बनः सर्वत्र तत्स्फुरणोद्दीपनः तत्सिद्धकम्पाद्यनुभावः चिन्तादिसहचारी भयस्थायिभावो भयानकरस्य तद्विरोधीति । अत्रापि सामानाधिकरण्यादिकं प्राग्बदेव बोध्यमित्यलं पल्लवैः ॥ २२८ ॥ अद्य स्वसंमतमेकं रसदोषमाह—युष्मदिति । तथा रसदोषत्वेनेत्यर्थः । मे मतं संमतमस्तीति यावत् । एवंच प्राचीनादिभिरेतदनुकावपि तत्र ग्राम्यत्वादिवद्वैरस्यजनकतायाः सकलसहृदयहृदयसाक्षिकत्वान्नासावपेक्षणीय इत्याशयः । तमुदाहरति भूयस्त्वसिद्धौ—भोइत्यादिना । विशेषतः स्नानुरागविषयत्वमपि तस्यां सूचयितुं प्रिये इति । बलितेति क्रियाविशेषणम् । ईषद्वक्त्रोक्तकंधरं यथा तथेत्यर्थः । एतेन विलासिनोस्वभावः स्फुटितः । एवं सस्मितमित्यपि । एतेन निरुक्तावलोक्ते रोपादिसंभवव्युदासो द्योतितः । किञ्चन्दोऽयमाक्षेपे । उक्करीत्या मां किमितीक्षसे तर्हि नैवं वीक्षणं कार्यं किंतु तदुत्तरमालिङ्गनाद्येव द्रुतं देय-

गजेन्द्रा अपि जीवन्ति नहि सिंहावलोकनैः ।  
 अङ्गने त्वदपाङ्गेन स्वान्तं मे हन्त कृन्तितम् ॥ २३० ॥  
 कृष्णस्ते कवरीभारः शितिकण्ठस्वयंभुवौ ।  
 स्तनौ तव चकोराक्षि मामवन्तु स्मरातुरम् ॥ २३१ ॥  
 प्राच्यमेवमुदीच्यं च मतमालोच्य निश्चिता ।  
 इहैषा सर्वदोषाणां संख्या वस्वश्वभूमिता ॥ २३२ ॥  
 एवमन्येऽपि शब्दार्थदोषाः प्रोह्या मनीषिभिः ।  
 एतेषामपवादादि त्वग्रिमे रत्न ईक्ष्यताम् ॥ २३३ ॥

मित्याशयः ॥ २२९ ॥ तत्रार्थान्तरन्यासं संक्षिपति—गजेन्द्रा अपीति  
 वलितग्रीवं ह्यवलोकनं सिंहावलोकनमित्युच्यते । पक्षे सिंहस्येति षष्ठी  
 मासः स्फुटएव । अपिना स्वल्पदेहवतामस्माकं तदभावः कैमुत्यसिद्ध एव  
 व्यज्यते । तस्मादुक्तप्रार्थनमेव संपाद्यं भवत्येवेति भावः । तत्र स्वानुभवमा  
 प्रमाणयति—अङ्गने इति । ‘कृन्तितं क्रकचादिनेव खण्डितमिति यावत् ॥ २३० ॥  
 अथ लोभं जनयितुं तां स्तुन्वन्पुनरपि रतिप्रार्थनमेव व्यनक्ति—कृष्ण इति  
 नीलः । शितीति । शितिर्नीलिमा कण्ठे ययोस्तौ च तौ स्वयंभुवौ स्वत ए  
 यौवने प्रादुर्भवनशीलौ चेति तथेत्यर्थः । एते कवरीभारादय इत्यध्याहारः  
 स्मरातुरत्वादुणावह एव । स्फुटमेवान्यत् । यथावा भामिनीविलासद्वितीयशतं  
 प्रायः प्रतिपद्यमपि ॥ २३१ ॥ अथोपसंहारव्याजेन पूर्वोक्तनिखिलदोषाणां संख्य  
 कथयति—प्राच्यमिति । प्राचां ममटभट्टादीनामिदं प्राच्यमित्यर्थः । ए  
 तद्वत् उदीच्यं उदीचां उत्तरकाले जायमानानां जगन्नाथपण्डितराजादीनामि  
 तथेत्यर्थः । एतादृशं च मतं सिद्धान्तजातं आलोच्य विचार्य निश्चिता निर्णीते  
 त्यर्थः । इह प्रकृतग्रन्थे । वस्विति । वसवः अष्ट, अश्वाः सप्त, भूः एक  
 संख्या । एवंच अङ्गानां वामतो गत्या अष्टसप्तत्यधिकैकशतं शब्दादिदोषसंख्ये  
 त्यर्थः । निश्चिता निर्णीतेति संबन्धः । मयेति शेषः । नन्वेवमलंकारदोषा अपि  
 केचित्किमिति नोक्ता इतिचेत्तेषामुक्तेष्वेव यथायथमन्तर्भावसंभवादिति गृहाण  
 सच काव्यप्रकाशसाहित्यदर्पणादौ प्रपञ्चित एवानतिप्रयोजकत्वादुक्तदोषविद  
 स्वयमप्यूहितुं शक्यत्वाच्च नेहोपन्यस्त इति दिक् ॥ २३२ ॥ इदमपि केव  
 दिक्प्रदर्शनमेवेति द्योतयन्भविष्यद्वन्थकारैरप्यनयैव रीत्यान्येषामपि तेषां तत्  
 दधिकारिमतिवैशद्यार्थं प्रोहनं कार्यमेवेत्याह—एवमिति । एतेन ‘सर्वारम्भ  
 हि दोषेण धूमेनाग्निरिवावृताः’ इति, ‘निर्दोषं हि समं ब्रह्म’ इति चान्वयव्यति  
 रेकस्मृतिसद्भावाद्यावद्दृश्यस्यापि दोषैकरूपत्वादुक्तसंख्याका एव काव्यदोषा इति  
 कथं नियम्यत इत्युक्तिः प्रत्युक्ता । ननु प्राचीनैः केषांचिद्दोषाणामपवादोऽप्युक्त  
 इत्यत्राह—एतेषामिति । आदिना गुणग्रहः । तुशब्दः प्रोक्तशङ्काशान्त्यै ।

गोक्षीराब्धेः शिवगुरुविवुधसहायोऽच्युतः समुद्भवे ।  
दोषविनिर्णयरूपं विपसंज्ञं पष्ठमपि रत्नम् ॥ २३४ ॥

### गुणरत्नम् ७

दोषमेवं प्रसार्याथ गुणान्संवर्णयाम्यहम् ।

भारतीक्षणसंतोपलब्धये नित्यमात्मनः ॥ १ ॥

दोषरत्नमुपसंहरतस्तस्य युक्तां संज्ञामपि प्रथयति—गोक्षीरेति । पूर्वार्थे तु पूर्वमुक्तार्थमेव । दोषेति । पक्षे दोषस्य स्वाविर्भावोत्तरं देवाधुरादीनां धृतिराहित्येन सर्वतः पलायनाभिप्रायित्वरूपस्य विशेषेण विश्वप्रसिद्धिलक्षणेन निर्णयो येन तादृशं रूपं यस्येत्यर्थः । स्पष्टमन्यत् ॥ २३४ ॥

इति सरसामोदव्याख्यायां विपसंज्ञस्य पष्ठस्य दोषरत्नस्य विवरणम् ॥

पूर्वोत्तररत्नयोः संगतिं वदन् गुणरत्नप्रयोजनमपि विशदयति—दोषमिति । एवं पूर्वोक्तरीत्या दोषं शब्दादिनिष्ठमुक्तसंख्याकं काव्यहेयधर्ममित्यर्थः । प्रसार्य प्रपद्य अथ तदुत्तरं अहं ग्रन्थकारः गुणान् काव्योपादेयधर्मान् संपूर्णमाधुर्यादिगुणानुक्तदोषापवादांधेति यावत् । आत्मनः स्वस्य नित्यमखण्डम् । एवंच परप्रयोजनार्थत्वस्य क्षणिकसंतोपस्य च व्युदासः सूचितः । तयोः प्राचीनग्रन्थतोऽपि संभवात् । ममापि तत्तत्संभवेऽपि तत्तद्ग्रन्थानामेकत्र सरससंमेलनार्थमेवायमायास इति हृदयम् । भारतीति । भारती श्रीमद्वाल्मीक्यादिकवीन्द्रवाणी तस्याः यदीक्षणं तात्पर्यपर्यालोचनं तेन यः संतोपस्तस्य लब्धिस्तस्या इत्यर्थः । संवर्णयामि सम्यक् पूर्वाचार्यवचोनुसारेण विचारपूर्वकमेव प्रस्तौमीत्यन्वयः । पक्षे मानवतीं स्वमनोरमां प्रार्थयतः कस्यचित्तत्कालमागतां किमेतदिति पृच्छन्तीं नायिकारहःसखीं प्रत्युक्तिरियम् । हे प्रियावयस्ये, अहं एवं इत्यभिनयः । सादृश्यं वा । दोषं बाहुम् । उपलक्षणमिदं बाह्वन्तरस्यापिजात्यभिप्रायकं वा एकवचनम् । तथा चालिङ्गनार्थं बाहुद्वयमद्य यथा प्रसारितं तथा प्रसार्येत्यर्थः । अथ अनन्तरे गुणान् रूपादीनस्याः साधुधर्मान् आत्मनः स्वस्य नत्वस्या एव अवन्धित्वात्, नाप्यन्यस्य असखीत्वात् । तत्रापि नित्यं ननु क्वचित् । तेन स्वस्मिन्दहानुरागित्वं नायिकायां विपुलमानशालिनीत्वं स्वकीयात्वं च सूचितम् । भारतीति । भागुणवर्णनश्रवणेन प्रसादान्मन्दस्मितकान्तिः तया यद्वतीक्षणं हार्दानुरागस्यानुमातत्पूर्वकं वा रतीक्षणं प्रसन्नतया सुरतप्रदानानुभवस्तेन संतोपलब्धय इत्यादि प्राग्वत् । संवर्णयामि शास्त्रप्रतिपादितकामपुरुषार्थरीत्या कथयामीत्यर्थः । पक्षान्तरे दोषं खदुर्गुणं आत्मनः गुणान् सत्यत्वादीन्धर्मान् । आत्मनः भारतीति महावाक्यजज्ञानेन ब्रह्मानन्दाप्तय इत्यर्थः । शिष्टं तु स्पष्टमेव । अत्र श्लेषोऽलंकारः ॥ १ ॥

गुणो हि द्विविधो दोषाभावात्मा प्रथमो मतः ।

माधुर्यादिर्द्वितीयश्च क्षीरे शुद्धिसितादिवत् ॥ २ ॥

आद्यः पुनर्द्विधा ज्ञेयो मुख्यगौणत्वभेदतः ।

मुख्यः प्रसिद्ध एवास्ति गौणः स्यादपवादतः ॥ ३ ॥

स तु किञ्चिदवच्छेदाद्विहितस्य निषेधनम् ।

विधिर्वा प्राङ्निषिद्धस्येत्येवं द्विविध उच्यते ॥ ४ ॥

एवं प्रतिज्ञाते गुणप्रस्तावने स कतिविध इत्याकाङ्क्षायां भावाभावात्मभेदेन सामान्यतस्तद्विविध्यं विधातुं तमुद्दिशति—गुणो हीति । हिरवधारणे । द्विविध एवेत्यर्थः । कथं तद्वैविध्यमित्याशङ्कायां तत्प्रकारद्वयं विवक्षुः पूर्वोक्तदोषाणामासन्नत्वात्प्रथमं तेषामभावमेवाद्यगुणत्वेन विधत्ते—दोषेति । निरुक्तशब्दादिदोषाभावस्वरूप इत्यर्थः । ननु यदि दोषाभावोऽपि गुण एव तर्हि कथं प्रथमरत्ने तत्र निर्दोषत्वादिकाव्यलक्षणे निर्दोषेति दोषाभावस्य गुणपार्थक्यघटकं शब्दार्थविशेषणमिति चेत्सत्यम् । तत्र गुणपदस्य रसादिसाधारणकाव्यनिष्ठभावरूपधर्मपदकवाचकत्वात् अभावरूपतद्ब्रह्मार्थं तदपेक्षणाच्च । अस्त्येवमयमभावरूपस्तथापि भावरूपः क इत्यत्राह—माधुर्यादिरिति । ‘माधुर्याजःप्रसादाख्याल्यस्तेन पुनर्दश’ इति काव्यप्रकाशसूत्रोक्तो वक्ष्यमाणलक्षणो माधुर्यादिर्भावरूपो द्वितीयो गुण इत्यर्थः । ननु भावरूपस्य तत्त्वसंभवेऽप्यभावे तददृष्टचरमित्येतन्निदर्शनन्याजेन समाधत्ते—क्षीर इति । यथा गवादेः क्षीरस्य वस्त्रादिना तद्गोमादिनिराकरणलक्षणा तदितरवस्त्वभावरूपा शुद्धिः प्रथमो गुणस्तावत्सुप्रसिद्ध एव तद्वत्प्रकृतोऽपि ज्ञेय इत्यर्थः । एवं तत्र यथा तदुत्तरं सिताशब्दितशर्करादिसंमेलनलक्षणो भावरूपो द्वितीयो गुणस्तद्वदयमपीति यावत् । आदिना गुडः । माधुर्यप्रसादादीनां धर्माणां शर्करायामपि सत्त्वात् । श्लेपेण साधर्म्यं ध्वन्यते । तस्मादभावरूपोऽपि गुणः सुप्रसिद्ध एवेति भावः । एतेनोक्तलक्षणस्याभावरूपगुणस्य तत्प्रतियोगिदोषसापेक्षत्वात्प्राक्तनस्य दोषरत्नस्याव्यवहितोत्तरत्वमस्य गुणरत्नस्योचितमेवेति सूचितम् । तेनानयोरुपजीव्योपजीवकभावसंगतिरपि सिद्धेति ॥ २ ॥ ननु भवत्वेवं गुणस्य सामान्यतोऽभावत्वादिभिदा द्वैविध्यं तथाप्यभावात्मा स किमेकविध एवाथवानेकविध इत्याशङ्क्यान्यमङ्गीकरोति—आद्य इति । तत्र हेतुमाह—मुख्येति । तत्र मुख्यत्वं तावन्निरुक्तदोषत्वावच्छिन्नप्रतियोगिताकत्वं, तथा गौणत्वमपि किञ्चिदवच्छेदेन तत्सत्त्वेपि तत्समानधर्मकत्वमिति बोध्यम् । अत्र तच्छब्दाभ्यां क्रमादोषतदभावौ ज्ञेयौ । एवंच दोषसत्त्वेऽपि तत्कार्याकारित्वमिति फलितम् । अथ कौ तावित्याकाङ्क्षायां तयोः क्रमात्प्रसिद्धिकारणाभ्यां स्वरूपे विशदयति—मुख्य इति । उत्सृष्टस्य किञ्चिदवच्छेदेन निषेधो ह्यपवाद इत्यनुपदमेव वक्ष्यते ॥ ३ ॥ तमेव लक्षयति—स त्विति । कोऽसावपवादपदार्थ इति शङ्काशान्त्यर्थस्तुशब्दः । एवं विधिसुखेनापि तं लक्षयति—विधिर्वेति । इतिशब्दो लक्षणद्वयोपसंहारार्थः । एवंशब्दस्तु प्रकारवाचक इति न पौनरुक्त्यम् । तथाच एवं निरुक्तलक्षणद्वयप्र-

स्वाध्याये विहिते नित्येऽशुचित्वादिनिषेधवत् ।  
 यावद्विंसानिषेधेऽपि यज्ञे हिंसाविधानवत् ॥ ५ ॥  
 गुणत्वकरणादोपे दोषत्वस्य निवारणात् ।  
 गुणाद्यौपयिकत्वेनात्याज्यत्वाच्च पुनस्त्रिधा ॥ ६ ॥  
 पूतिगन्धिस्तु हिङ्गवादिर्दध्यादौ सुरभिर्यथा ।  
 नीलं चेलं सुगौराङ्ग्यां ताम्बूलादौ सुधाद्यपि ॥ ७ ॥

कारेण द्विविधो द्विकोटिक उच्यत इत्यन्वयः । तस्मात्सामान्यतो विहितनिषिद्धयोः क्रमाद्विशेषतो निषेधविध्यन्यतरत्वमपवादसामान्यलक्षणं फलितम् ॥ ४ ॥ उभयविधमपि तं क्रमेणोदाहरति—स्वाध्याय इति । 'स्वाध्यायोऽध्येतव्यः' इति श्रुत्या नित्ये 'नित्यं सदा यावदायुर्न कदाचिदतिक्रमेत्' इत्युक्त्याऽतिक्रमे दोष-  
 श्रुतेरस्यागचोदनात् 'फलाश्रुतेर्वाप्सया च तन्नित्यमिति कीर्तितम्' इत्यभियुक्तोक्तैर्नि-  
 त्यविधिविषय इत्यर्थः । एतादृशे—स्वेति । स्वशाखाध्ययन इति यावत् । विहिते  
 चोदिते सतीत्यर्थः । अशुचित्येति च्छेदः । 'तस्य द्वावनध्यायौ यदात्माऽशुचिर्य-  
 देशः' इति श्रुतेरपवित्रत्वाद्यवच्छेदेन यो निषेधस्तद्वदित्यर्थः । आद्योपवाद इति  
 शेषः । यावदिति । 'न हिंसात्सर्वाभूतानि' इति श्रुतेः कायिकादियावत्प्राणि-  
 पीडानिषेधे सत्यपि 'अन्यत्र तीर्थेभ्यः' इति तद्वाक्यशेषात् 'अग्नीपोमीयं पशुमाल-  
 भेत' इत्यादिश्रुतेष्वयत् यज्ञे हिंसाविधानं तद्वदित्यर्थः । द्वितीयोऽपीत्यादिप्राग्वत्  
 ॥ ५ ॥ एवं निरुक्तापवादद्वयजन्यत्वेन द्विविधस्याप्यस्य पुनर्नैविध्यं विधत्ते—  
 गुणत्वेति । दोष इत्युभयत्राप्यन्वेति—गुणादीति । उपाय एवेति स्वार्थि-  
 कतद्विते औपयिक इत्येव । दीर्घपाठे तु उपायः प्रयोजनं अस्येति 'प्रयोजनम्' इति  
 ठक् । एवंच गुणालंकारसाधनफलकत्वेनोपादेयत्वाच्चेत्यर्थः । शिष्टं तु स्पष्टमेव ॥ ६ ॥  
 त्रिविधमपि प्रागुक्तद्विविधापवादजन्यं गौणदोषाभावलक्षणं गुणमुदाहरति—पूती-  
 ति । पूतिर्दुष्टः गन्धो यस्य स तथा । 'गन्धस्तेत्' इति समासान्त इकारः । 'पूति-  
 गन्धिस्तु दुर्गन्धः' इत्यमरः । तुशब्दोऽप्यर्थकः । एतादृशोऽपि हिङ्गवादिद्यथा  
 दध्यादौ सुरभिः सुगन्धिर्भवति तथेह काव्यादौ दोषोऽपि किञ्चिदवच्छेदेन गुण-  
 त्वकरणादापवादिको गौणदोषाभावात्मको गुण एव ज्ञेय इत्यर्थिकोऽन्वयः । आदि-  
 पदाभ्यां क्रमाद्रामठसमकक्षजीरकवृन्ताकयोर्ग्रहः । नीलमिति । सुगौराङ्ग्यां  
 सुष्ठु अवयवसौन्दर्यशालि शोभनं सौभाग्यादिशालि वा गौरं पीतवर्णं अङ्गं शरीरं  
 यस्याः सा तथा तस्यां इत्यर्थः । नीलं कृष्णवर्णं चेलं वसनं, तद्वि तस्यां न किञ्चि-  
 द्गुणाधिक्यं विधत्ते किंतु तदवच्छेदेन केवलं स्वकाण्यदोषमेव यथापसारयति  
 तथेह किञ्चिदवच्छेदेन दोषत्वमात्रनिराकरणादापवादिक इत्यादि प्राग्वदेव । एवं  
 गुणाद्यौपयिकत्वेनात्याज्यस्योदाहरणे ताम्बूलेत्यादावप्येऽपि बोध्यम् । तत्राप्यादि-  
 शब्दाभ्यां यथासंख्यं नयनाञ्जने बोध्ये । तद्यथा ताम्बूले तावत्सुधाशब्दितस्य चू-  
 र्णस्य जिह्वास्फोटजनकत्वादिना दुष्टस्यापि खादिरादिसंयोगेनाधरादौ रागाधिक्य-



गुणा यद्यपि धर्माद्याः पश्यन्तेष्वप्याप्नुमौ ।

मुख्यावुक्तौ च वक्ष्यामः प्रोच्यन्तेऽत्रैव येऽपरे ॥ ८ ॥

रूपगुणौपयिकत्वेनात्याज्यत्वं तद्वन्मलिनत्वादिना दुष्टस्यापि कज्जलस्य नयने का-  
र्याधिक्यलक्षणगुणोपयोगित्वादहेत्यवमेवेति । 'सुरभिः शङ्करी मातृभित्तसरोगोषु  
चोपिति । चम्पके च वसन्ते च तथा जातीफले पुमान् । स्वर्णे गन्धोत्पले क्लीवं  
सुगन्धिकान्तयोस्त्रिषु' इति गेदिन्याः प्रकृते कान्तपदवाच्यरम्यत्वाधायकं सुर-  
भीति क्लीवमतमुक्तपूर्वार्धगतसुरभिपदस्वारस्यादेव बोध्यम् । अपिः समुच्चये । एवं  
चेदं क्रमेण पूर्वोक्तगुणत्वकरणादिलक्षणापवादिकगुणत्रयोदाहरणं ज्ञेयमित्याशयः ।  
तथाचोक्तं सोदाहरणं चन्द्रालोके—'दोषमापतितं स्वान्ते प्रसरन्तं विशङ्कलम् ।  
निवारयति यत्नेधा दोषाङ्गुशमुशन्ति तम् । दोषे गुणत्वं तनुते दोषत्वं वा निर-  
स्यति । भवन्तमथवा दोषं नयत्यत्याज्यतामसौ । मुखं चन्द्रश्रियं धत्ते श्वेतरम-  
धुकराङ्गुरैः । अत्र हास्यरसोद्देशे ग्राम्यत्वं गुणतां गतम् । तव दुग्धाब्धिसंभूतेः कथं  
जाता कलङ्किता । कवीनां समयाद्विद्याविरुद्धो दोषतां गतः' । ( चन्द्रस्य दुग्धसमु-  
द्रसंभवस्य कविसमयेन दोषाभावत्वमात्रं न गुणत्वं रसादिपरिपोषकत्वाभावादि-  
त्येतद्वीका राकागमाख्या ) । ( अत्र कथं जाता कलङ्कितेत्याक्षेपस्य कलङ्किताहेतोः  
स्मृत्यादिप्रसिद्धत्वेन विद्याविरुद्धत्वेऽपि कविसमये चन्द्रे दुग्धाब्धिसंभवस्य दोषा-  
भावत्वमात्रस्येष्टत्वेन कलङ्किताख्यस्य दोषस्य यावद्दोषाभावशालिन्यनौचित्यादुक्त-  
विद्याविरुद्धोऽप्ययमदोष एवेति ) । 'दधार गौरी हृदये देवं हिमकराङ्कितम् ।  
अत्र श्लेषोदयान्नैव त्याज्यं हीति निरर्थकम्' इति । काव्यप्रकाशेऽपि 'वक्ताद्यौचित्य-  
वशाद्दोषोऽपि गुणः क्वचिन्नोभौ' इति । नचैवं त्वयाप्यत्र काव्योदाहरणत्रयमेव वक्त-  
व्यं तद्विहाय पूतीत्यादिलौकिकमेव तत्किमित्युक्तमिति वक्तव्यम् । तस्याग्रे तत्तद-  
पवादस्थले भूरितरं वक्ष्यमाणत्वात्प्रकृते तु लौकिकोदाहरणस्यैव व्याप्तिघटकत्वे-  
नोपयुक्तत्वाच्च । ननु मम्मटभट्टैः कोटिद्वयमेवापवादस्योक्तं भवता तु जयदेवानु-  
सारतत्त्वयमपि तत्कोटीनामुपन्यस्तमिति कथं न तेन सह विरोधो गौरवं चेति  
चेत्तत्कारिकायामादिपदध्वनिततृतीयकोटेरपि सत्त्वात्फलमुखगौरवस्यादूषकत्वाच्च न  
किञ्चिदेतदिति संक्षेपः ॥७॥ ननु प्रथमरत्ने त्वया तत्र निर्दोषेत्यादिना काव्यसामा-  
न्यलक्षणमभिधाय स्वविवक्षितगुणनिरूपणं 'धर्मो रसाः' इत्यादिना यत्कृतं तत्र  
रसाख्यगुणस्तु चतुर्थरत्ने वर्णित एव । तेन तत्रैव ते धर्माख्यया संमता माधुर्याद-  
योऽन्ये च किमिति नोपपादिता इत्याशङ्क्य समाधत्ते—गुणा यद्यपीति । यद्यपि  
निरुक्तवचनाद्धर्माद्याः षडपि मम गुणत्वेनैव संमता इति रसाख्यतन्निरूपणप्रकरणे  
ते सर्वेऽपि निरूपणीया इति युक्तमेव तथापि एतेषु धर्मादिगुणेषु मध्ये उभौ  
रसालंकारौ रसालंकारमुख्यत्वभेदेनेति प्रथमरत्नोक्ते मुख्यौ प्रधानीभूताविति हेतोः  
प्रागुक्तौ रसस्य तत्रापि मुख्यतरत्वेन चतुर्थरत्ने किञ्चित्प्रपञ्चनादलंकारस्य त्वत्त-  
थात्वेन प्रथमरत्न एव मध्यमादिकाव्योदाहरणमिषेण सूत्रितत्वात्संक्षेपेण कथितौ

तत्रापि धर्मसंज्ञस्य गुणस्य गुणता त्वियम् ।

रसस्योत्कर्षहेतुत्वे सति तद्धर्मतायवा ॥ ९ ॥

तदेकस्थितितोऽयोगव्यवच्छेदोपकारिता ।

इति त्रिधा बुधैर्ज्ञेया शूरादिरिचात्मनः ॥ १० ॥

वीरे रौद्रे च बीमत्से वर्णः श्रुतिकटुगुणः ।

किं ते वक्रेक्षया बाले धिक्त्वां कामार्द्रचर्म च ॥ ११ ॥

मयेति शेषः । तथा उभौ मुख्यौ कर्माभूतौ तौ वक्ष्यामः द्वादशरत्नेऽष्टमनवमयोश्च कथयिष्याम इत्यन्वयः । वयमित्यध्याहारः । एवं तर्ह्यवशिष्टानां का गतिरित्यत्राह—  
 प्रोच्यन्ते इति । अपरे इतरे अमुक्याः ये धर्मलक्षणरीतिवृत्तिसंज्ञास्ते चत्वारोऽप्यत्रैव प्रोच्यन्तेऽस्मिन्नेव रत्ने कथ्यन्ते इति संबन्धः ॥ ८ ॥ भवत्वैवमथापि किं धर्माख्यस्य तस्य तथा तत्र निर्देष्टव्यादिकाव्यलक्षणे विवक्षितस्य यावद्दोषा-  
 भारूपस्यापि तस्यात्र गुणत्वावच्छेदेनेष्टस्य साधारणं किं लक्षणमित्यतस्तत्प्रप-  
 न्यति—तत्रापीति युग्मेन । का सेत्यत्राह—रसस्येति । सत्यन्तेन रसत्वे-  
 ऽतिव्याप्तिवारणेऽपि व्यभिचारिभावेपु तत्त्वमित्यस्वरसादाह—अथवेति ॥ ९ ॥  
 तदेकेति । सत्यन्तमनुकूप्य योज्यम् । अयोगेति । पूर्वत्र गौरवादेवेदम् ।  
 अयोगव्यवच्छेदे ह्यविनाभावः रसं विना स्वराहित्यं तेन या उपकारिता रसपोष-  
 कतेत्यर्थः । तदुक्तं प्रदीपे । एवंच रसस्योत्कर्षहेतुत्वे सति रसधर्मत्वम्, तथात्वे  
 सति रसाव्यभिचारिस्थितित्वं, अयोगव्यवच्छेदेन रसोपकारकत्वं चेति लक्षणत्रयं  
 गुणानां द्रष्टव्यमिति । उपसंहरति—इतीति । तत्र दृष्टान्तं स्पष्टयति—शूरेति ।  
 आत्मनः जीवस्येत्यर्थः । अलंकारेषु अयोगव्यवच्छेदाभावाभातिव्याप्तिरिति यावत् ।  
 आदिना धीरविचारिते ॥ १० ॥ तत्र यद्यपि दोषरत्ने ‘तत्राद्य एकधा वीर’ इत्यादिना  
 वर्णदोषापवादः सूचित एव, तथापि किमत्र श्रुतिकटोर्वर्णस्य गुणत्वकरणादित्या-  
 युक्तापवादेपु द्वितीयकोटिरूपदोषत्वाभावमात्रमुत तदुक्ताद्यन्त्यकोटिलक्षणगुण-  
 त्वाद्यपीति शङ्काशान्त्यर्थं गुणत्वाद्येव तत्र यस्येति स्फुटयति—वीर इति । रस  
 इति शेषः । श्रिष्वपि क्रमेण तमुदाहरति—किं न इति । हे बाले मुग्धे, ते तव  
 वक्रेक्षया मुखवीक्षया किं, न किमप्यस्मदिष्टमित्यन्वयः । अत्र स्यागवीरे ककारस्य  
 रेफघटितज्ञयद्वयसंयुक्तत्वेन श्रुतिकटोरपि तत्र मधुररसेषु ये विशेषतो वर्जनीया  
 अनुपदं वक्ष्यन्ते त एवौजस्तिन्यनुकूला ये चानुकूलास्ते प्रतिकूला इत्यादि रसग-  
 ज्ञाधरोक्तेरनुकूलत्वेन रसपोषकत्वाद्गुण एवेति भावः । एवं वीरे श्रुतिकटुपवादमु-  
 दाहृत्य रौद्रवीमत्सयोरपि तमुदाहरति—धिगित्यादि चरमचरणेन । रे काम,  
 त्वां धिगस्त्विति संबन्धः । इह क्रोधस्यायिमावात्मा रौद्रः स्पष्ट एव । तेन क्त्वा-  
 मिति ज्ञयद्वयसंयुक्तवकारस्य श्रुतिकाटवेऽपि गुणत्वमेवेत्याशयः । एवं आर्द्रचर्म च  
 जिगेव । आर्द्रं क्लिन्नं मूत्रादिदिग्धं एतादृशं यच्चर्म योनिं संज्ञकं प्रसिद्धमेव तदपि  
 धिगेवेति योजना । इहार्द्रचर्मपदेनैव बीमत्सस्य व्यक्तत्वादार्द्रेति रेफद्वयघटितदका-

अर्थौचित्यरसत्वानुकृतिप्रकरणादिनः ।

वक्त्राकर्णयतोः शाब्दिकत्वस्याप्युपलक्षणम् ॥ १२ ॥

गुणोऽप्रयुक्तमप्यत्र यमकाद्यनुकारयोः ।

दैवतो दैवतो मेऽग्निः पद्मः फुल्ल इतीरितम् ॥ १३ ॥

रस्य तथात्वेऽपि तत्त्वमेवेति हृदयम् । इयं हि कांचिद्गुणलुब्धां तरुणीं प्रति कस्य-  
चिद्विरक्तस्योक्तिस्ततः कामं प्रत्यपीति ॥ ११ ॥ नन्वनुकरणादावपि श्रुतिकटो-  
रदोपत्वदर्शनात्कथमयं वीरादिरसावच्छेदनियम इति चेदिदं तेषामप्युपलक्षणमि-  
त्याह—अर्थौचितीति । अर्थौचित्यश्च अरसत्वं च अनुकृतिश्च प्रकरणादि चे-  
त्येतेषां समाहारस्तथा तस्येत्यर्थः । अर्थौचितिरर्थयोग्यता । यथा—‘आलोला-  
मलकावलीं विलुलितां विभ्रचलत्कुण्डलं किञ्चिन्मृष्टविशेषकं तनुतरैः स्वेदाम्भसां  
जालकैः । तन्या यत्सुरतान्ततान्तनयनं वक्त्रं रतिव्यत्यये तत्त्वां पातु चिराय  
किं हरिहरव्रद्धादिभिर्दैवतैः’ इति । अत्र कामशास्त्ररहस्यव्यञ्जकं शृङ्गाररसमात्र-  
प्रचुरं काव्यं कर्तुरमरुकनृपाख्यस्य सकलकविक्रवार्तिचूडामणोर्विनेयविषयकरति-  
पारवश्येन श्रुतिकटोः ककारस्य ‘प्रयोगाकरणानवधानलक्षणस्यार्थस्य योग्यत्वात्त-  
त्रोक्तरीत्या भावध्वनित्वेन तदङ्गीभूतशृङ्गारप्रचुरत्वेन च मधुररसप्रधानत्वेऽपि ना-  
सौ दोषः । एवं अरसत्वं रसहीनत्वं चित्रकाव्यत्वमिति यावत् । यथा—सगरुद्धन-  
दुर्गदुर्ग्रहान्कटुकीटान् दशतः सतः क्वचित् । ननुदेतनुकण्डुपण्डितः पटुचक्षुषु-  
कोटिकुट्टनैः’ इति नैपथीये प्रंकारः । अनुकृतिरनुकरणम् । यथा काव्यप्रदीपे—  
‘मृगचक्षुषमद्राक्षमित्यादिकथयत्ययम्’ इत्यादि । अत्र द्राकारः । प्रकरणं प्रसिद्धमेव ।  
यथा माघे—‘रेवतीवदनोच्छिष्टपरिपूतपुटे दृशौ’ इत्यादौ प्रकरणप्रतिपाद्ये वीररसे  
तदङ्गीभूते शृङ्गारे चिह्नकारः । आदिशब्देन देशकालादिः । यथा हनूमन्नाटके—  
‘कपोले जानक्याः करिकलभदन्तद्युतिमुषि स्मरस्मेरं गण्डोद्भ्रमरपुलकं वक्त्रकम-  
लम् । मुहुः पश्यन् शृण्वन्नजनिचरसेनाकलकलं जटाजूटग्रन्थि रचयति रघूणां  
परिवृढः’ इति । इदं हि जनकरङ्गाङ्गणे धनुर्भङ्गकालिकं श्रीरामवर्णनम् । तत्र तदे-  
शकालयोर्वीररसानुगुणत्वेन दृकारः, पूर्वार्धगतशृङ्गारोऽपि गुणः । वक्त्रिति ।  
वक्त्रा च आकर्णयश्चेति तथा तयोर्विक्तृश्रोत्रोरित्यर्थः । शाब्दिकत्वस्य वैयाकरणत्वस्या-  
पीत्यर्थः । इदं वीररसाद्यवच्छेदेन श्रुतिकटोरपवादकथनमुपलक्षणं भवतीत्यध्या-  
हृत्यान्वयः । तौ च क्रमेणोक्तौ प्रदीपे यथा—‘दीधीड्वेवीड्समः कश्चिद्गुणवृद्धो-  
रभाजनम् । क्विप्रत्ययनिभः कश्चिद्यत्र संनिहितेन ते’ । अत्र दुर्जनोपलक्षितया-  
वत्संसारनिन्दाप्रस्तावेन शान्तरसोऽपि वक्तुः शाब्दिकत्वेन ङ्गोकारादिः । एवं  
‘यदा त्वामहमद्राक्षं पदविद्याविशारदम् । उपाध्यायं तदास्मार्थं समस्प्राक्षं च सं-  
मदम्’ इति । इहापि वैयाकरणदर्शनेन सर्वज्ञस्य सद्गुरोः स्मरणात्ततो ब्रह्मानन्दाच्च  
शान्तरसेऽपि स्प्रकारस्तथेति । विस्तरस्तु तत्रैव ज्ञेयः ॥ १२ ॥ एवं वर्णदोषा-  
वादमुक्त्वाथ पददोषेष्वपि केषुचित्तं वदन्नप्रयुक्तमपवादति—गुण इति । अत्र

निहतार्थमपि ज्ञानां श्लेषादिषु गुणो मतः ।

गोपतिगोपतिर्मेऽस्ति गोपतिर्गोपतिः क्व तत् ॥ १४ ॥

काव्ये—यमकादीति । आदिनानुप्रासादिः । अनुकारः परोक्षानुवादः । क्रमेण तमुदाहरति—दैवत इति । अग्निः यज्ञनारायणः । 'एकं सद्भिर्वा बहुधा वदन्त्यामि यमं मातरिश्वानमाहुः' इत्यादिश्रुतेः । मे मम दैवतः । 'देवतानि पुंसि वा' इत्यमरादेयतेत्यर्थः । दैवतः दैवं दिष्टमित्यपि तदुक्तेः पूर्वपुण्यपरिपाकादितियावत् । अस्तीत्यध्याहृत्यान्वयः । पद्म इति । इदं हि प्रातःकाले सरोपचनभ्रवणोत्तरं कुम्भे कुसुमशय्यायां राधामालिङ्ग्य गुरोरेन क्षयानं किमर्त्ता वक्षीति पृच्छन्तं भगवतं प्रति तद्वचः । तथाच 'वा पुंसि पद्मं' इत्यमरात्सह्यया तु रभसादेव द्रुतप्युत्थापनार्थं पुंलिङ्गप्रयोगः कृतो राधिक्या लनुकारादेवेति बोध्यम् । एवंच रमसादिरपि तन्निमित्तमिति ध्वनितम् । इतीति । उक्तप्रकारेण ईरितं कथितम् । तत्सह्येति शेषः। तथाचोक्तं प्रदीपे—'वस्तुतस्तु तादृशकविसमयविलम्बनप्रयोजनानुसंधानव्यप्रतया मुह्यार्थविरिद्धिर्दूषकताबीजम् । अतएवानुकरणे दोषत्वामासः । यमकादावप्यदोषत्वम् । अन्यत्राप्रयुज्यमानस्यापि तदर्थं कविभिः प्रयोगस्य दर्शनेन व्यप्रतामावादित्तीति । यथावा भामिनीविलासे—'वदनारविन्दसौरभलोभादिन्दिन्दिरेषु निपतरसु । मय्यधरार्थिनि मुदशोदशो जयन्त्यतिरुपा परुपाः' इति । अत्रेन्दिन्दिरपदं भ्रमरवाचित्वेन कोशादौ प्रसिद्धमपि सर्वत्राप्रसिद्धेप्रयुक्तमप्यनुप्रासाद्गुणावहमेव शेषम् । 'भ्रमरध्वरीकः स्याद्रोलम्बो मधुसूदनः । इन्दिन्दिरः पुष्पकीटो मधुद्रो मधुकेशटः' इति त्रिकाण्डशेषः । उपलक्षणमिदं श्लेषादेरपीति दिक् ॥ १३ ॥ तथा निहतार्थमप्यपवादति—निहतार्थमपीति । ज्ञानां विबुधानाम् । श्लेषेति । आदिना यमकादिः । तमुदाहरति—गोपतिरिति । मे मम गोपतिः पृथ्वीपतिः गोपतिः पशुपतिः श्रीशंकर एवास्ति तत्तस्मात्कारणाद्गोपतिः वज्रपतिः तथा गोपतिः स्वर्गपतिरपि इन्द्रः क्व । नैव गण्य इत्यन्वयः । पक्षे गोपतिः किरणपतिः सूर्य एव मे गोपतिश्चक्षुरपलक्षितसकलेन्द्रियनियन्ता 'सूर्य आत्मा जगत्स्वस्थुपथ' इति श्रुतेरस्ति तत्तदा गोपतिः वाक्पतिः तथा गोपतिः सामान्यतः कश्चिद्विक्पालोऽपि केति योजना । इदमप्युक्तं प्रदीप एव निहतार्थं प्रकृत्य । दूषकताबीजं प्रसिद्धस्यैव द्रागुपस्थित्या विवक्षितस्य विलम्बोपस्थितिः । अतो यमकादावदोषत्वम् । तत्रोपस्थितिविलम्बस्यापि सहृदयसंमतत्वेनाविलम्बानुद्देश्यत्वादिति । 'गोः स्वर्गपशुवाग्वज्रदिद्देवपृणिभूजले' इत्यमरः । अत्र क्रमेण त्यागवीरपाण्डित्यवीररसाविष्टा वक्षाराविति ध्येयम् । यथावा मदीयाद्वैतामृतमञ्जर्याम्—'सालंकृतिरपि मधुरध्वनियुक्तापि प्रगल्भवृत्तापि । जनयति किं मुमुक्षोर्भियमिह गौर्विशदशृङ्गारे' इति ॥ १४ ॥ अथ निरर्थकं मतान्तरेणापव-

निरर्थकमपि श्लेषे चन्द्रालोकमते गुणः ।

पुष्करे भाति राधेऽद्य प्राज्यं तुहिनदीधितिः ॥ १५ ॥

व्रीडादित्रिविधाश्लीलं कामशास्त्रस्थितौ क्रमात् ।

गुणः स्याच्छान्त्युपोद्धाते भव्यमङ्गलसूचने ॥ १६ ॥

त्वं मृग्यहं शशो योनौ साधने च रसाङ्गुलैः ।

मूत्रालये रता हन्त नाशं नैष्यन्ति तेऽपि किम् ॥ १७ ॥

दति—निरर्थकमपीति । तमुदाहरति—पुष्कर इति । इदं हि मानवत्  
राधां प्रति सखीवाक्यम् । हे राधे, अद्य पुष्करे 'विसप्रसूनराजीवपुष्कराम्भे  
रुहाणि च' इत्यमरात्कमल इत्यर्थः । पक्षे 'व्योम पुष्करम्' इति च तद्वचनादाका  
इति यावत् । दीधितिः कान्तिः विकासशोभेति विवक्षितम् । प्राज्यं बहु  
भाति सूर्यास्तसमयत्वेन तस्य मुकुलायमानत्वान्नातुलं विलसतीति संबन्धः  
अत्र तुहीति निपातद्वयं पादपूरणमात्रप्रयोजनत्वेन निरर्थकमपि तुहिनदीधिति  
रित्येकपदेन सूर्यास्तसूचनवचन्द्रोदयसूचनस्यापि श्लेषेण लाभाद्गुण एवेत भावः  
तदुक्तं चन्द्रालोके—'दधार हृदये गौरी देवं हिमकराङ्कितम् । अत्र श्लेषोदय  
त्रैव त्याज्यं हीति निरर्थकम्' इति । सरस्वतीकण्ठाभरणे त्वेतद्भङ्गयन्तरेणौवोक्त  
—'यत्पादपूरणाद्यर्थमनर्थकमिति स्मृतम् । गुणत्वमनुमन्यन्ते तस्यापि यमकादिषु'  
यथा—'योषितामतितरां नखलूनं गात्रमुज्ज्वलतया न खलूनम्' । 'बभौ मुखेनाऽ  
तिमेन काचन श्रियाधिका तां प्रति मेनका च न' । अत्र खलुशब्दस्य चशब्दस्य  
पादपूरणमात्रेऽपि प्रयोजने यमकत्वाद्गुणत्वमिति ॥ १५ ॥ एवमश्लीलत्रयम  
प्यपवदति—व्रीडादीति । आदिपदेन जुगुप्सादिः । क्रमात्कामशास्त्रस्थितं  
तथा शान्त्युपोद्धाते भाव्यमङ्गलसूचने च गुणः स्यादित्यन्वयः । उक्तं हि प्रदीप  
कृतात्र दूषकतावीजं प्रकृत्य । अथवा तादृशार्थोपस्थित्या श्रोतुर्वैमुख्यं तद्वीजम्  
अतः शमकथायां दोषत्वाभावः । तादृशोपस्थितेः शमपोषकत्वात् । भाव्यमङ्गल  
सूचने कामशास्त्रस्थितौ च न दोषत्वं वैमुख्याभावादिति ॥ १६ ॥ त्रिविधमपि  
क्रमेण तमुदाहरति—त्वमिति । हे स्वहरिणनयने, त्वं योनौ रसाङ्गुलैः षडङ्गुलैः  
रसपदं हि मधुरादीनां लेख्यादीनां वा रसनां षट्संख्याकत्वेन तन्मात्रलक्षकं तेन गुं  
षडङ्गुलमात्रपरिमाणत्वादित्यर्थः । मृगीएतत्संज्ञकस्त्रीजातिविशेषावच्छिन्ना भवसीति  
योजना, चेति तथा अहमपि साधने मेढ्रे रसाङ्गुलैः शशः एतन्नामकपुंजातिविशे  
षावच्छिन्नोऽस्मीति प्राग्वदेवाध्याहृत्य संबन्धः । तस्मादैववशादावयोः समतय  
परमोत्तमं सुरतं संपद्यत इति रहस्यम् । तदुक्तमनङ्गरङ्गे—'आरोहैर्मदनाङ्गुशस  
पुरुषा ज्ञेयाः सदाथ स्त्रियोऽयोनीनां परिणाहकै रसनवादित्याङ्गुलीकैः क्रमात्  
जात्या ते तु नराः शशाश्च वृषभा अश्वास्तथैवाङ्गना मृग्योऽव्यो द्विरदाङ्गनाश्च  
कथिताः प्राक्सूरिभिः सर्वतः' । 'हरिणीशशयोर्वृषाश्चयोः समयोगः करिणीतुरंगयोः  
भवतीह परस्परं द्वयोर्नितरां प्रीतिरनङ्गसङ्गरे' इति । इदं हि व्रीडाख्याश्लीलस

ब्रह्माण्डभगिनीशंभुलिङ्गादिकपदेषु तु ।

नासभ्यार्थोऽत्र सभ्यानां तथोपस्थितिरेव नो ॥ १८ ॥

कामशास्त्रस्थितौ गुणत्वोदाहरणम् । यथावा नैपंधीयचरितेऽष्टादशसर्गे—‘बहुमानि विधिनापि तावकं नाभिमूर्ख्युगमन्तराङ्गकम् । स व्यघादधिकवर्णकैरिदं काञ्चनैर्यदिति तां पुरादसः’ इति । अयमर्थः । इदं हि सुरतावसरे दमयन्तीं प्रति नलः प्राहेति कविवचः । अयि भैमि, तावकं त्वत्संबन्धि नाभि ऊरुयुगं च अन्तरा नाभ्यूर्ध्वमयोर्मध्य इत्यर्थः । अङ्गकं गुह्यदेशतया अवाच्यत्वमात्रादेव कुतिसित्त्वार्थे कप्रत्ययः । जघनस्थलमितियावत् । विधिनापि ब्रह्मणापि बहु भूरितरं अमानि अपूजीत्यन्वयः । तत्र हेतुः । यद्यस्माद्धेतोः सः विधिः इदं प्रत्यक्षं निरुक्तमवदत्तम् । अधिकेति अतुलदीप्तपीतवर्णैरित्यर्थः । एतादृशैः काञ्चनैः कनकैः व्यथान्निर्मितवानिति संबन्धः । इति उक्तप्रकारेण पुरा आभ्यन्तरसंभोगारम्भात्पूर्वं सः नलः तां दमयन्तीं आहेति योजना । अत्र शब्दस्यातथात्वेऽप्यर्थस्य ग्रीडाकारित्वेन अश्लीलत्वेऽपि ‘अनुरागपेशलं त्र्यादुभयार्थमीदृशं वाक्यम् । शमय सुमुखि मम पीडां कलय निमित्तं त्वमेतस्याः’ इति रतिरहस्यवचनात्कामशास्त्रस्थितित्वेन गुणत्वमेवेति दिक् । अयं जुगुप्सोदाहरणमाह—मूत्रेति । इदं हि सुमुखकामवासनोपशमनार्थं सद्गुरुवाक्यम् । हन्त इति खेदे । कामुकाः सर्वेऽपि मूत्रालये मूत्रपात्रे भागे रताः संसक्ताः सर्वदा परमनिन्दयोनिस्थाने रमन्त इत्यर्थः । तस्माद्विष्कासुकत्वमित्याशयः । इह हन्तपदान्नाशमित्यादिवाक्यशेषाच्च शान्त्युपोद्धातत्वेन गुणत्वं स्फुटमेव । यथावा काव्यप्रदीपे—‘उत्तानोच्छूनमण्डूकपाटितोदरसंनिभे । क्लेदिनि स्त्रीव्रणे सक्तिरकामे कस्य जायते’ इति । ‘मुखं श्लेष्मागारं तदपि च शशाङ्केन तुलितं स्तनौ मांसग्रन्थी कनककलशाभ्यामुपमितौ । स्रवन्मूत्रक्लिनं करिवरकटस्पर्धिजघनं स्त्रियो निन्द्यं रूपं कविवरवचोभिर्बहु कृतम्’ इति भर्तृहरिरपि । एवममङ्गलमपि तदुदाहरति—नाशमिति । तेऽपि प्रागुक्तकामुका अपि नाशं मृत्युं न एष्यन्ति किम् । अपितु एष्यन्त्येवेत्यन्वयः । अत्र नाशपदस्य निरुक्तीत्याभाव्यमङ्गलसूचकत्वादगुणत्वम् । यथावा काव्यप्रकाशे—‘निर्घोणवैरदहनाः प्रशमादरीणां नन्दन्तु पाण्डुतनयाः सह माधवेन । रक्तप्रसाधितभुवः क्षतविप्रहाश्च स्वस्था भवन्तु कुरुराजसुताः समृत्त्याः’ इति । इह प्रशमादिपदानां तथात्वेऽपि भाव्यमङ्गलसूचकत्वादगुणत्वं बोध्यम् ॥ १७ ॥ नन्वेवं यद्यपि कामशास्त्रस्थित्यादिना ग्रीडायाश्लीलत्रयस्य गुणत्वं युक्तमेव तथापि भगवदादिशब्देषु का गतिरिति चेन्न । तत्र प्राचीनचिरंतनमहाजनव्यवहारवशात्सहृदयधुरीणान्तानां सर्वेषां जनानां ग्रीडायात्मकाश्लीलार्थोपस्थितेरेवाभावात् शब्दवृत्तेस्तूपस्थितिमात्रतन्त्रत्वव्यवस्थापनाच्चेत्याह—ब्रह्माण्डेति । तुशब्दः प्रोक्तशङ्कोपशमार्थः । ब्रह्माण्डेति च भगिनीति च शंभुलिङ्गेति चेति तथा । आदिना भगवत्यादिपदानां संग्रहः । तानि च तानि पदानि चेति पुनः समासः । असभ्येति । असभ्यार्थो नैव भवतीति

गुणः संदिग्धमप्यस्ति संदेहोद्देश्यता यदि ।

वाच्यप्रकरणादिभ्यां निर्णयोऽवगतोऽथवा ॥ १९ ॥

सुदृशः कति वा सन्ति कान्तसिद्धान्तसद्गुणाः ।

अलंकारालये देहे व्यामोहेन ममाधुना ॥ २० ॥

संवन्धः। ननु कुत एवं नियम्यत इत्यत आह—अत्रेति । यतः हेतोः अत्र ब्रह्माण्डादिशब्देषु सभ्यानां पण्डितानाम्। उपलक्षणमिदमन्येषामपि । तथा अश्लीलार्थकत्वेन उपस्थितिरेव शाब्दप्रमितिरेव नो नैव भवति तस्मादिति पूर्वत्र योज्यम् । तदुक्तं प्रदीपे ‘शिवलिङ्गभगिनीब्रह्माण्डादिशब्देषु असभ्यार्थानुपस्थितेः’ इति ॥ १८ ॥ एवं संदिग्धमप्यपवदति—गुण इति । यदि संदेहोद्देश्यता संदेहस्यैव यदि प्रतिपाद्यत्वमित्यर्थः । अथवा वाच्येति वाच्यः कथनीयोऽशः प्रकरणादिप्रसिद्धमेव ताभ्यामिति यावत् । अत्रादिना लिङ्गसंग्रहः । निर्णयः निश्चयः अवगतः ज्ञातश्चेत्संदिग्धमपि पदगुणोऽस्तीत्यन्वयः । तदुक्तं काव्यप्रदीपकृता संदिग्धं प्रकृत्य । अतो यत्र संदेह एवोद्देश्यस्तत्र, यत्र च वाच्यादिमहिम्ना प्रकरणादिवशेन वा निश्चयस्तत्र चादोपत्वमिति ॥ १९ ॥ तत्र संदेहोद्देश्यस्थलमुदाहरति—सुदृश इत्यर्थेन । इदं हि प्रवसत्पतिकायास्तं प्रति वाक्यम् । अयि कान्त, ननु भर्तः । एवं च सर्वगुणसंपन्नत्वेनापि तत्र स्वप्रीतिविषयताकत्वं द्योत्यते—सिद्धान्तेति । सिद्धान्तीभूताः शास्त्रादिना विचार्य विनिर्णीताः नत्वापाततः प्रतीयमानकापटिकनम्रत्वादिनाध्यवसिताः एतादृशाः सद्गुणाः सत्याः पतिव्रतायाः ये गुणाः पतिमात्रपरायणत्वादयो धर्माः ते च ते यासां तास्तथेत्यर्थः । एतेन परकीयात्वं व्युदस्तम् । एतादृश्यः साध्यः सुदृशः मृगाक्ष्यः कति वा सन्ति । किंतु स्वल्पा एव वर्तन्त इतियावत् । यथाचाहं तु सैवास्मीति श्रीमद्विरहेण कथं प्राणान्धारयिष्यामीत्याकृतम् । तेन च भवद्भिर्नैव प्रवसितव्यमिति व्यज्यते । यद्वा वासन्तिकेत्याद्येकं पदम् । एवं च भो प्राणनाथ, वासन्तिकेति वसन्ते भवः वासन्तिकः एतादृशो, योऽन्तः पत्युः प्रवासगमनात्तत्सङ्गनाशः तेन सिद्धः संपन्नः अन्तः मृत्युर्यासां एतादृशः अतएव सद्गुणा इत्यर्थः । ईदृशः सुदृशः कति । विरला एव ननु बहुय इति भावः । एवं च वसन्तकालेऽप्यथ श्रीमद्भिः प्रवत्स्यते चेन्मन्मरणमेव भावि । नचान्यां मृगेक्षणामुद्वहिष्यामि का मे तावता क्षतिरिति वाच्यम् । सत्यास्तस्याः परमदौर्लभ्यात् । तस्माद्वस्तताम्बूलत्यागन्यायापातादिदानीं भवद्भिर्नैव प्रवसितव्यमिति तत्त्वम् । अत्र किं प्रथमोऽर्थः श्रेयानुतान्त्य इति संदेहः । नच वाच्यं चरमे सारत्यत्यागात्किष्टकल्पनापाताद्यतिभङ्गाख्यछन्दोदोषाच्च क्रासाविति विरहाः नुसंधानवैकल्येन तेषां विप्रलम्भपोषकत्वेनाभिलषितत्वाद्वासन्तकालगमनविनिवारणलाभाच्च । नापि तथात्वेऽस्यैवादरणीयतरत्वेनाद्यस्य त्याज्यत्वात्पुनरपि तादवस्थ्यमेवेति शङ्क्यम् । तत्रापि सिद्धान्तपदध्वनितवास्तविकसतीत्वलाभात्सार्वकोलिकमपि प्रवसननिषेधनध्वननाच्च । तस्मादुभयत्रापि तुल्यबलत्वेन युक्त एव

सति मा खिद चित्ते त्वं श्रीरामः समुपागतः ।

यदयं वलितो लंकाप्राकारः कीशकोटिमिः ॥ २१ ॥

संदेहः । तथाच विरहिणीवाक्यत्वेन चातुर्यातिशयसूचकत्वेनार्यगुणस्यापि विवक्षितत्वेन च संदेहस्यैवात्रोद्देश्यत्वात्तन्निर्णयार्थं स्वनाथे किञ्चित्कालं विचारयति सति तावत्कालमेव सत्संगमाधिक्यलाभसंभवामिसंधिसत्त्वाच्च गुण एव स इति दिक् । यथावा 'इह नगरे प्रतिरघ्यं भुजंगवासो निरुद्धसंचारः । शृणु सखि साधनमेकं नकुलप्रतिपालनं श्रेयः' इति । अत्र विदग्धसखीवक्तृत्वेन भुजंगपदस्य जारवाचकत्वं अनिरुद्धेत्यकारप्रश्लेषणं नेति पदभञ्जनं च नूतनं प्रामान्तरादागतां स्वसखीं प्रति व्यभिचारपरतामुपदेष्टुं वक्तव्यत्वात्किमिदमिति केनचित्प्रांटेन पृष्ठं चेत्तं प्रति तद्गोपनार्थं भुजंगेति सर्पपरमकाराप्रश्लेषणं नकुलेत्येकपदं चेति वक्तुमुचितत्वान्नकुलेत्यादिसंदेहोऽप्युद्देश्यतया गुण एवेत्याशयः । एवं वाच्येन निर्णयस्थलमप्युदाहरति—अलमित्यर्थेनैव । इदमपि तस्या एव वचः । हे कान्त, अधुना भवत्प्रवासकालेऽद्य कारालये वन्दिगृहरूपे । अतिदुःखद इत्यर्थः । एतादृशे देहे मम व्यामोहेन सकलमहिलोत्तमगुणवत्त्वेन कदाप्यप्रवसत्पतिकत्वाद्द्वयैवाहं रमणीति भ्रमरूपेणाप्यासेनेति यावत् । अलं मैव भाव्यमिति भावः । अत्रौदासीन्यरूपेण वाच्यार्थेनैव अलमित्यादिपदभेदस्य निर्णयत्वात्तदलंकारालय इत्यादिपदक्यादिना संदेहोऽपि गुण एवेति हृदयम् । यथावा रघुवंशे—'आसीद्वरः कण्टकितप्रकोष्ठः खिन्नाङ्गुलिः संवृते कुमारी । वृत्तिस्वयोः पाणिसमागमेन समं विभक्तेव मनोभवस्य' इति । अत्र पाणीत्यादितृतीयान्तं सप्तम्यन्तं वा आद्येपि सहार्थकमेव सममित्युत तुल्यार्थकत्वेनोत्तरान्वयीति संदेहोऽपि बधूवरयोस्तुल्यसात्विकभावाविर्भावरूपस्य शृङ्गारचेष्टाविशेषस्य वाच्यत्वेन तृतीयान्तत्वादेरेव निश्चयाद्गुणत्वमेवेतीति ॥ २० ॥ तद्वत्प्रकरणादिनापि निर्णयस्थलमुदाहरति—सतीति । इह सतीति किं चित्तविशेषणं सीतासंबोधनं चेति संदेहस्यापि श्रीरामसमुपागमनान्यथापत्तिसिद्धयुद्धकाण्डप्रकरणेन सीतासंबुद्धेरेव निर्णयाद्गुणत्वमेवेति भावः । ननु 'जानकीं प्रति त्रिजटावाक्यकल्पनेऽस्तु नामैवं, मुमुक्षुं प्रति शुरुवाक्यकल्पने तु—रे शिष्य, त्वं मा खिद खेदं मा कुरु । यतः सति शुद्धे तव चित्ते श्रीरामः परमात्मा समुपागतः साक्षात्कारद्वाराभिव्यक्त इत्यर्थके कथं वा न चित्तविशेषणमित्याशङ्कां शमयन्नादिपदोक्तलिङ्गनिर्णयस्थलमप्युदाहरति—यदयमिति । 'मर्कटो वानरः कीशः' इत्यमरः । वलितः चेष्टितः । इदं हि सीतासंबुद्धिनिर्णये हेतुरूपं लिङ्गं विशदमेव । तेनाप्यत्र गुणत्वं स्फुटमेव । यथावा कुवलयानन्दे—'अहो केनेदृशी बुद्धिर्दारुणा तव निर्मिता । ध्रूयते त्रिगुणा बुद्धिर्ननु दारुमयी क्वचित्' इति । इह के उदके इति संदेहः । स च वक्रोक्तिसिद्धेन यूनोः संवादप्रकरणेन तृतीयान्तत्वनिर्णयाद्गुण एवेति संक्षेपः ॥ २१ ॥



गुणत्वमप्रतीतेऽपि तत्तज्ज्ञो वोच्यते यदि ।

राम ते धर्ममेघोऽस्तु शेषः स्फोटरहस्यवित् ॥ २२ ॥

विदूषकादिको वक्ताधमो ग्राम्यं गुणस्तदा ।

रे सूत्रधार किं पानं कृतं जल्पसि भूरि यत् ॥ २३ ॥

एवमप्रतीतमप्यपवदति—गुणत्वमिति । यदि तत् अप्रतीतं ‘अप्रतीतं भवेच्छास्त्रमात्रसिद्धं गताशयम्’ इति प्रागुक्तत्वाच्छास्त्रैकसिद्धं शब्दादीत्यर्थः । वेत्यथवा तज्ज्ञः । निरुक्तलक्षणाप्रतीताख्यशब्दादिज्ञ इत्यर्थः । उच्यते वोच्यते ज्ञाप्यते चेदप्रतीते एतन्नामि दोषेऽपि गुणत्वं स्यादित्यन्वयः । तदुक्तं प्रदीपे तत्प्रकरणे । दूषकतावीजं तच्छास्त्रानभिज्ञस्यार्थानुपस्थितिः । अतएव यत्र तच्छास्त्राभिज्ञ एव प्रतिपाद्यः स्वयमेव वा परामर्शस्तत्र न दोषत्वं प्रत्युत व्युत्पत्तिसूचकतया गुणत्वमिति । स्वयमेव वेत्यस्यायमर्थः । केवलमप्रतीतस्यैव वा परामर्श इति । तदुदाहरति—रामेति । इयं हि श्रीरामं प्रति ब्रह्मविद्योपदेशकालिकी श्रीवसिष्ठोक्तिः । हे राम, ते तुभ्यम् । धर्मेति । निर्विकल्पसमाधिं प्रकृत्य ‘धर्ममेघमिमं प्राहुर्मुनयः पारदर्शिनः । वर्षत्येष यतो धर्मामृतधाराः सहस्रशः’ इति श्रीमद्विद्यारण्यगुरुचरणवचनादसंप्रज्ञातसमाधिरित्यर्थः । अस्तु भवत्विति यावत् । इदं हि प्रथमोदाहरणम् । एवं द्वितीयस्यापि तदाह—शेष इत्यादिशेषेण । शेषः भगवान् पतञ्जलिः । स्फोटेति । स्फोटो हि वैयाकरणसंमतः शब्दापरनामा कश्चिन्नित्यः पदार्थः । उक्तंच वैयाकरणभूषणसारकारेण स्फोटवादे । यद्यपि वर्णस्फोटः पदस्फोटो वाक्यस्फोटोऽखण्डपदवाक्यस्फोटौ वर्णपदवाक्यभेदेन त्रयो जातिस्फोटा इत्यष्टौ पक्षाः सिद्धान्तसिद्धा इति । तस्य यद्ग्रहस्यं तत्त्वं सर्वस्य वा चेतनावत्त्वात् । अथवा सर्वं चेतनावदित्यादिमहाभाष्यात्सर्वद्वैतस्य चिदेकावच्छिन्नत्वात्तन्मात्रस्वरूपं सर्ववाधावधिभूतं वस्त्वित्यर्थः । तद्वेत्तीति तथा भगवान्पतञ्जलिरेव सकलशब्दब्रह्मतत्त्वज्ञ इति यावत् । अतएव स्वार्थापञ्चाशीत्यां तदुक्तिः—‘सर्वविकल्पविहीनः शुद्धो बुद्धोऽजरोऽमरः शान्तः । अमलः सकृद्विभातश्चेतन आत्मा खवद्वापी’ इत्युपक्रम्य ‘रज्ज्वां नास्ति भुजंगः सर्पभयं भवति हेतुना केन । तद्वद्वैतविकल्पभ्रान्तिरविद्या न सत्येयम्’ इति । तस्मान्न राम, त्वया शब्दपाण्डित्यपरेण भाव्यं किंतूक्तसमाधिरेव विधेय इति पूर्वेण योजनयाशयः । अतएव तेन योगशास्त्रमपि प्रणीतमिति सुप्रसिद्धमेव । अत्रोभयत्रापि क्रमाद्धर्ममेघस्फोटपदार्थयोः शास्त्रमात्रसिद्धत्वेनाप्रतीतत्वेऽपि पूर्वत्र तस्यैवोत्तरत्र च तज्ज्ञस्य शेषस्य प्रतिपाद्यत्वाद्गुणत्वमिति दिक् । यथावा मदीये श्रीकृष्णलीलामृते—‘पृथुकमित्रमवेक्ष्य नु रागिणं विकसनं विसिनीं तनुते सुखे । तमवधार्य पुनः परपूरुषं कुमुदिनीं शुचिरित्युदितोन्मनी’ इति । इहोन्मन्यास्तथात्वेपि श्लेषादिना तज्ज्ञादिवोध्यत्वाद्गुणत्वम् ॥ २२ ॥ एवं ग्राम्यमपवदति—विदूषकादिक इति । ‘विदूषकश्चाटुबटौ परनिन्दाकरेपि च’ इति विश्वात् ‘विदूषकोऽन्यनिन्दके । क्रीडनी-

प्रहेलिकादौ मत्तोक्त्यादौ च क्लिष्टं गुणो भवेत् ।

कामुक्यपाङ्गरङ्गं किं रेवतीदं पिकेष्टवत् ॥ २४ ॥

यकपात्रे च' इति हेमाच काव्ये श्रव्ये तावत्परनिन्दकः शिशुपालादिरेव विदूषकः । द्र-  
ष्टव्ये नाटकादौ तु विनोदपात्रीभूतः कथन विकृतवेषभाषायादृक्चनपटुर्बहुरेव स  
इति यावत् । आदिना प्रहसनादियोग्यः पापण्डतापसादिः एतादृशः अधमः नीचः  
यदि वक्ता तदा ग्राम्यं देशभाषादिप्रसिद्धं पदादि गुणः स्यादित्यन्वयः । तादृशस्य  
वक्तुस्तादृशपदादेरेव योग्यत्वेन श्रोतृवैरस्यानाघायकत्वात् प्रत्युतौचित्यादिना रस-  
परिपोषकत्वाच्चेत्याशयः । तदुक्तं प्रदीप एवैतत्प्रकृत्य । वस्तुतस्तु नागरोपनागरी वि-  
हाय ग्राम्यशब्दप्रयोगाद्बहुर्वैदग्ध्योपयनेन श्रोतुर्वैमुख्यं तदित्यालोच्यते । अत  
एव विदूषकादावधमे वक्तरि न दोषत्वम् । तस्य तथैवाचित्येन वैरस्याभावादिति ।  
तत् दूषकतावीजमित्यर्थः । तदुदाहरति—रे सूत्रेति । अत्राद्यपक्षे जगन्नाटक-  
सूत्रधारे भगवति श्रीकृष्णे शिशुपालदशा राजसूयमयसभादिनाटकसूत्रधारत्वा-  
त्तत्संबुद्धिः । यद्यस्माद्धेतोः त्वं भूरि बहु शतापराधोत्तरं त्वामहं हनिष्याम्येवेत्या-  
दिजल्पसि भाषसे । अतः त्वया किं पानं सुरापानं कृतमिति व्यक्तैव निन्दा ।  
पक्षान्तरे तु स्फुटमेव । तत्रोभयत्रापि पानशब्दः पामरजनप्रसिद्ध एवेति ग्राम्यो-  
ऽपि गुण एवेति भावः । यथावा कुमारसंभवे—'निर्वर्तयास्मादसदीप्सितान्मनः  
कृत्तद्विधस्त्वं क्वच पुण्यलक्षणा । अपेक्ष्यते साधुजनेन वैदिकी श्मशानशूलस्य  
न यूपसक्तिया' इति श्रव्ये । विदूषकवचस्तु यथादुष्टयेऽभिज्ञानशाकुन्तलाख्यना-  
टकद्वितीयेऽङ्के तज्जल्पनं प्रकृत्य 'तदो गण्डस्सोवरि पिण्डभा संवृत्तेति' । अत्र  
च्छाया—ततो गण्डस्सोपरि पिण्डका संवृत्तेति । इह गण्डादिपदस्य ग्राम्यत्वेऽपि  
निरुक्तवक्तृमहिम्ना गुणत्वं स्पष्टमेवेति दिक् ॥ २३ ॥ एवं क्लिष्टमप्यपवदति  
—प्रहेलिकादाविति । 'प्रहेलिका सकृत्प्रश्नः सापि षोढाच्युताक्षरा । दत्ताक्ष-  
रोभयं मुष्टिर्विन्दुमत्यर्थवत्यपि' इत्यादिना सरस्वतीकण्ठाभरणप्रपञ्चिता प्रहेलिका  
आदिर्मुख्या यस्यास्तादृशामुक्तावित्यर्थः । मत्तेति । मत्तः प्रमत्तस्तदुक्त्यादावि-  
त्यर्थः । चः समुच्चये । क्रमादुभयत्राप्यादिना कण्ठाभरणप्रसिद्धस्य पद्धिगूढस्य  
संकेतसूचनवचनस्य च संग्रहः । क्लिष्टं प्राशुकलक्षणं पदादि गुणो भवेदिति  
संबन्धः । तदुक्तं प्रदीपे दूषकतावीजं प्रतीति विलम्बः । प्रहेलिकादौ तु तस्ये-  
ष्टत्वाददोषत्वम् । मत्तोक्त्यादौ तु गुणत्वमपि तदौचित्यादिति । क्रमेणोदाहरति—  
कामुकीति । 'वृषस्यन्ती तु कामुकी' इत्यमरान्मैथुनेच्छावती युवतिरिति यावत् ।  
एतेन तदपाङ्गे स्वधुरताभिलाषसूचकत्वेनातिचपलत्वं व्यज्यते । तस्याः योऽपाङ्गः  
नेत्रान्तः तद्वत्क्षणमात्रं रजयतीति तथा अतिक्षणिकरञ्जकमित्यर्थः । एतादृशं  
किं वस्तिवति प्रश्नः । इयं हि अर्थवत्याख्या पृथी प्रहेलिका । समाधानं तु निरु-  
क्तीत्या क्षणिकरञ्जकमायुर्धनयौवनादीति । तेनात्रार्थप्रतीतौ क्लेशात्क्लिष्टत्वेऽपि  
प्रहेलिकागतत्वेन गुणत्वमेवेति भावः । यथावा कण्ठाभरण एव—'सरसं काञ्चना-

विरुद्धोऽर्थोऽप्यभीष्टश्चेद्विरुद्धमतिकृद्गुणः ।

भगिन्युद्धहनोत्साहादुक्तस्य योद्धुमागतः ॥ २५ ॥

प्रतापरुद्रपारुष्यमपि वीरादिके स्थले ।

पूर्वोक्ते गुणतां याति श्रुतिकटुक्षरोपमम् ॥ २६ ॥

भासं संदष्टदशनच्छदम् । सरसं चुम्ब्यते हृष्टैर्वृद्धैरपि किमुज्ज्वलम् । सेयमपि सूचितस्यैव पक्वाम्रफलमित्यस्य व्यर्थपदप्रयोगेणावगतेरर्थप्रहेलिकेति । रेवतीति । हे रेवति, इदं मध्विति शेषः । पिकेति । 'माकन्दः पिकवल्लभः' इत्यमरादाम्रकुसुमवन्मधुरगन्धमस्तीत्यर्थः । अत्र बलभद्रवचस्त्वादिना मत्तोक्तित्वान्निरुक्तार्थलाभस्य क्लेशसाध्यत्वेन क्लिष्टत्वेऽपि गुणत्वं बोध्यम् । उदाहरणान्तरं तु माघद्वितीयसर्गे तदुक्तौ ज्ञेयं गौरवान्नेहोक्तमिति ॥ २४ ॥ एवं विरुद्धमतिकृदपवदति—विरुद्ध इति । तदुदाहरति—भगिनीति । इदं हि रुक्मिणीहरणलीलायां योद्धुमुपागतं रुक्मिणमालोक्य तत्समक्षमेव तद्विनोदं कुर्वतः श्रीकृष्णस्य बलरामं प्रति वाक्यम् । तेनात्र स्वकर्तृकभगिनीकर्मकविधिवत्पाणिग्रहणानुकूलव्यापारौतकण्ठ्यलक्षणस्य तस्यां स्वभगिनीत्वेन विरुद्धस्याप्यर्थस्य वक्तुरभीष्टलाङ्घनत्वमित्याशयः । तदुक्तं प्रदीपे—'अतो यत्र विरुद्धार्थो विवक्षित एव तत्रादोषत्वम्' इति । यथावा सरस्वतीकण्ठाभरणे—'नादेयं किमिदं जलं घटगतं नाऽऽदेयमेवोच्यते सत्यं नाम पिबामि कत्यपतृषः पीतेन नाम्नाऽभवन् । किं वर्णा अपि सन्ति नान्नि रहितं किं तैरलं त्वं कुतो यस्मादेव भवान्भगिन्यसि ततस्तेनैव मां बाधसे' इति । अस्यायमर्थः—गङ्गोदकं कलशे गृहीत्वा यान्तीमेकान्ते मिलितां काञ्चित्स्रैरिणीं तरुणीं प्रति कश्चिच्चतुरो जारोऽभिवक्ति—नादेयमिति । इदं प्रत्यक्षं घटगतं ताम्रादिकलशस्थं जलं नादेयं नदीसंवन्धि किमिति प्रश्नः । ततश्छलोक्त्या तस्याः प्रत्युत्तरं नादेयमेवेति । आदेयं आदातुं योग्यं नैवेत्युच्यते । भवतेति शेषः । इति तस्या आशयमजानान इव पुनरसौ सुरतप्रार्थनमेव सूचयंस्तत्पानं प्रतिजानीते—सत्यमिति । 'नाम प्राकाश्यसंभाव्यकुत्साभ्युपगमेपि च' इति विश्वात्सत्यं नाम सत्यमेव नदीसंवन्धि चेतर्ह्यहं पिबामीत्यन्वयः । पुनरपि सा प्राग्वदेव प्रत्युत्तरयति—पीतेति । पीतेन प्राशितेन नाम्ना कति अपतृषः अभवन्निति संबन्धः । पुनः सोऽपि तथैव पृच्छति—किमिति । नान्नि पीतसितादयो वर्णाः रूपविशेषा अपि सन्ति किमिति योजना । पुनः सापि तथैवाह—रहितमिति । तैः वर्णैरक्षरैस्तद्रहितं किमित्याक्षेपः । अथ स तावद्वादं शामयंस्तत्त्वं पृच्छति—त्वं कुत इति । यस्मादेव रतान्निमित्ताद्भवान्प्रस्थितोऽस्ति तस्मादेवाहं प्रस्थितास्मीति पुनः साह—यस्मादेवेति । तदुभयोरैकजन्यत्वकल्पनया पुनरप्यसावाह—भगिनीति । अत्र भगिनीत्वोक्तिर्विरुद्धमतिकृदपि च्छलोपयोगित्वेनेष्टेति गुण इति दिक् ॥ २५ ॥ अथ प्रतापरुद्रोक्तपुरुषाख्यदोषविशेषमप्यपवदति—प्रतापेति । प्रतापरुद्रसंमतपुरुषसंज्ञकपददोषत्वमित्यर्थः । शिष्टं ।

अन्यसंगतमप्यत्र गुणो वाचि प्रमादिनः ।

सखि पश्य गतः किं मे प्रोपितप्राणनायकः ॥ २७ ॥

निरर्थकं व्युदस्यैतेऽप्रयुक्ताद्यास्त्रयोदश ।

वाक्यदोषेष्वपि ज्ञेया अपवादा दिशानया ॥ २८ ॥

अवाचकं च नेयार्थं नित्यदोषद्वयं विना ।

पदैकदेशदोषेष्वप्येते प्रोह्याः सुबुद्धिभिः ॥ २९ ॥

आक्षेपात्पदलाभश्चेद्गुणो न्यूनपदं भवेत् ।

क्षणिकाद्यौवनादेः किमिन्द्रजालमपेक्षितम् ॥ ३० ॥

स्पष्टमेव । उदाहरणं तु चरमचरणात्मकपदस्य परपवर्णघटितत्वादत्रैव श्लेषेण बोध्यम् । तद्यथा पूर्वोक्ते पूर्वाचार्यैर्व्यासादिभिः कथित इत्यर्थः । एतादृशे । वीरेति । वीरादीनां संभावितपराक्रमदर्शितपराक्रमाणां वीरभटाख्यानां योधानां कं सुखं यस्मिन्निति तथा तत्रेत्यर्थः । ईदृशे स्थले कुरुक्षेत्राभिधभूभाग इत्यावत् । प्रतापेति । प्रतापे पराक्रमे रुद्रः रुद्रस्वरूपो भीमसेनः तस्य यत्पारुष्यं परपस्य कठोरस्य कर्म पारुष्यम् । दुःशासनरक्षपानादिव्यापारजातमित्यर्थः । अपिना दुर्योधनवधादिपराक्रमान्तरं गुणी भविष्यतीति किमु वक्तव्यमिति शोच्यते । इदं सर्वं श्रीमहाभारते प्रसिद्धमेव । श्रुतिकटिति । श्रवणकठोरवर्णवदित्यर्थः । गुणतां यातीति योजना । यथावाऽस्मदीये कृष्णलीलामृते—‘स संगरे हैनिहसद्वसंकरात्समुत्थितं भूरि रजस्तमोऽपि च । सितासितः सत्त्वमवेक्ष्य वीरेणामपाकरोत्तत्रयसाक्षितामपि’ इति । अत्र तत्रयैत्यस्य तथात्वेऽपि वीररसप्रधानत्वाद्गुणत्वमिति तत्त्वम् ॥ २६ ॥ एवं जयदेवसंमतमन्यसंगतमप्यपवादति—अन्येति । तदुदाहरति—सखीति । इह प्रोपितपदस्य प्राणपदान्वयप्रत्ययात्तथात्वेऽपि वक्ष्यता विरहिण्याः प्रमादित्वेन गुणत्वं ज्ञेयम् । यथावा नैपधीये—‘श्रवणपूरतमालदलाङ्कुरं शशिकुरङ्गमुखे सखि निक्षिप । किमपि सुन्दिलितः स्थगयत्यमुं सपदि तेन तदुच्छ्वसिभि क्षणम्’ इति । अत्राद्यपदे तथात्वेऽपि निरुक्तवक्तृकत्वेन गुणतेति तात्पर्यम् ॥ २७ ॥ अथोक्तास्त्रयोदशसंख्याकान्पददोषापवादान्निरर्थकं तं व्युदस्य वाक्येऽप्यतिदिशति—निरर्थकमिति । अप्रयुक्तेति च्छेदः । अप्रयुक्तापवादादयः पूर्वोक्तास्त्रयोदशाप्यपवादा इत्यर्थः । अनया निरुक्तरूपया दिशा मर्यादयेत्यर्थः । वाक्यदोषेष्वपि ज्ञेया इत्यन्वयः । विदुषेति शेषः । तस्माद्वादशैव पददोषातिदैशिकवाक्यदोषापवादा इत्याशयः । तदुदाहरणानि तु गौरवादनतिप्रयोजकत्वाच्चात्रानुक्तान्यपि यथायोगमूह्यानि प्रेक्षावद्भिरिति संक्षेपः ॥ २८ ॥ एवं पदैकदेशदोषेष्वपि अवाचकादिनित्यदोषद्वयं पर्युदस्य तान्तिदिशति—अवाचकं चेति । एते पूर्वोक्तापवादाः । पदैकदेशेति । निहतार्थनिरर्थकत्रिवाञ्छीलसंदिग्धाख्यत्वेनावशिष्टेषु पदैकदेशदोषेष्वपीत्यर्थः । शिष्टं तु स्फुटमेव ॥ २९ ॥ अथ नैसर्गिकवाक्यदोषापवादवदनमारभमाणः प्रथमं

गुणोऽधिकपदं चापि व्यङ्ग्ये हर्षादिके सति ।  
 अहो चिदस्मि सर्वत्र देहपातेऽपि सर्वदा ॥ ३१ ॥  
 संप्रोक्तपदमप्यत्र गुणोऽनुप्रासनादिना ।  
 कमलाकमलाक्षाय दृष्टोचकरुचिं ददौ ॥ ३२ ॥

न्यूनपदाख्यवाक्यदोषमपवदति—आक्षेपादिति । तमुदाहरति—क्षणि-  
 दिति । अत्रान्यदिति पदस्य साहित्येन न्यूनपदत्वेऽपि तस्याक्षेपादेव लाभसंभ-  
 द्गुणत्वमिति तत्त्वम् । तदुक्तं काव्यप्रदीपे—‘विवक्षिताप्रतिपत्तिश्च दूषकतावीज-  
 अतो झटिति आक्षेपतस्तल्लभेऽदोषत्वम्’ इति । यथावा मदीये कृष्णलीलामृते-  
 ‘अथ नन्द उपेत्य गोकुलं परिजिघ्रिच्छिरसि स्वनन्दनम् । अभिचुम्ब्य ननन्द  
 यथा परमानन्दविदोऽपि नो तथा’ इति । अत्रान्ते नदन्तीति पदसाहित्यान्यून-  
 पदत्वेऽपि झटित्याक्षेपादेव तल्लभगुणत्वमेवेति हृदयम् ॥ ३० ॥ एवमधिकपदम-  
 प्यपवदति—गुण इति । हर्षेति । आदिना शोकः । तस्मिन्व्यङ्ग्ये सति अधि-  
 कपदं चापि गुणो भवतीत्यन्वयः । तमुदाहरति—अहो इति । अत्र देहपाते-  
 ऽपीत्यपि नैव त्रैकालिकसत्त्वध्वनने सर्वदेत्यधिकपदमपीदं वाक्यं ब्रह्मानन्दरूपस्य  
 हर्षस्य व्यङ्ग्यत्वादुग एवेति भावः । तदुक्तं काव्यप्रदीपे—‘अतो हर्षादावभिव्यङ्ग्ये  
 न दोषत्वमिति । यथावा रघुवंशे—‘तमङ्कमारोप्य शरीरयोगजैः सुखैर्निषिञ्च-  
 न्तमिवामृतं त्वचि । उपान्तसंमीलितलोचनो नृपश्चिरात्सुतस्पर्शरसज्ञतां ययौ’  
 इति । अत्र शरीरयोगजैरित्यस्य अङ्गत्वस्पर्शपदैश्चरितार्थेनैतद्वाक्यस्याधिक-  
 पदत्वेऽपि हर्षव्यञ्जकत्वादुगत्वं बोध्यम् ॥ ३१ ॥ इत्थं कथितपदमप्यपवदति—  
 संप्रोक्तेति । कथितपदाभिधं वाक्यदोषजातमित्यर्थः । अत्र साहित्यशास्त्रे  
 अन्विति । अनुप्रासनमनुप्रासः । आदिना यमकादि । तमुदाहरति—कम-  
 लेति । लक्ष्मीः कमलेति पुण्डरीकाक्षाय कमलायां अक्षिणी यस्येति वा । विष्णव  
 इत्यर्थः । दृगिति । दृशः दृष्टेर्या मेचकरुचिर्नीलकान्तिस्तामित्यर्थः । ‘कृष्णे नीलासि-  
 तश्यामकालश्यामलमेचकाः’ इत्यमरः । यद्वा दृगेव मेचकं महानीलरत्नं । अथवा  
 दृशः या मेचके स्वसमानजातीये नीलरूपे विषये रुचिरभिरतिस्तामिति यावत् ।  
 ददाविति संबन्धः । एवंच लक्ष्मीदृष्टिरुच्यैव स्वयंप्रकाशस्यापि भगवतः श्यामत्वं  
 बभूवेति भावः । उक्तं हि प्रदीपे—‘अतो लाटानुप्रासादावदोषत्वम्’ इति । यथावा  
 वेण्याम्—‘जयति स भगवान्कृष्णः शेते यः शेषभोगशय्यायाम् । मध्येपय  
 पयोधेरपर इवाम्भोनिधिः कृष्णः’ इति । अत्र कृष्णादिपदेन कथितपदत्वेऽपि प्र-  
 पीयादिपदोक्तयमकघटितकमलेत्यादिप्रकृतोदाहरणवच्छब्दचित्रत्वेन गुणत्वं बोध्यम्  
 एवं दृशः स्वाभाविकनीलत्वेन तद्वाचकमेचकपदेनार्थिकपौनरुक्त्येऽपि अनुप्रासात्-  
 त्वमेव । एतेन चिदेवेत्यादीनि कृष्णलीलामृतपद्यान्यपि व्याख्यातानीति दिक्

पतत्प्रकर्षमप्यत्र रसानुगुणतो गुणः ।

उद्रिक्तदर्पकान्दर्पतर्पकान्धिगहं तु चित् ॥ ३३ ॥

समाप्तपुनरात्तं स्याद्गुणो वाक्यान्तरोदये ।

रामापि स्यादुपादेया महागुणवती सती ॥ ३४ ॥

॥ ३२ ॥ एवं पतत्प्रकर्षमप्यवदति—पतत्प्रकर्षमपीति । अत्र साहित्य-  
शास्त्रे पतत्प्रकर्षमपि वाक्यदोषजातम् । रसानुगुणतः रसानुसारेणेत्यर्थः । गुणोऽ-  
स्तीति संयन्धः । ओजस्विनि रसे प्रकान्ते तदनुसारेणौजोगुणप्रकर्षः कृतोऽपि  
यदि निरुकरसाह्रत्वेन कदाचित्तदप्र एव मधुरोऽपि रसो निबध्यते चेत्तदुपकारि-  
त्वेन माधुर्यगुणस्यैव तत्रावदयादरणीयत्वात्प्राक्तनोऽसौ पतितोऽपि प्रोकरसानु-  
सारित्वेन गुण एवेति भावः । तमुदाहरति—उद्रिक्तेति । उद्रिक्तः अत्यधिकः  
दर्पः । ‘दर्पो धनस्वजनादिनिमित्तो महदवधीरणाहेतुर्गर्वविशेषः’ इति श्रीमन्मधुसू-  
दनसरस्वत्युक्तरूपधित्परिणामो येषां ते तथा । कंदर्पो मदनस्तस्येदं कान्दर्पं  
मदनैकप्रधानमुपस्थेन्द्रियं तत्तर्पयन्ति सततमुरतेस्तृप्तिं प्रापयन्तीति तथा ते  
च ते इति पुनः कर्मधारयः । तथा च धनमदनादिमत्तानित्यर्थः । धिगस्तु क्षयि-  
ष्णुमुखाभाससक्तत्वादिति तत्त्वम् । अथ स्वस्मिस्तु तद्यतिरेकं व्यनक्ति—अहं  
त्विति । तुशब्दो वैलक्षण्यार्थः । चित् अद्वैतसच्चिदानन्दः परमार्थैवास्तीति  
योजना । इहानुप्रासस्य त्यक्त्वेन पतत्प्रकर्षत्वेपि धिगित्यन्ततदुत्तरवाक्ययोः  
क्रमात्स्यामवीरशान्तरसानुगुणत्वेनौजोमाधुर्यघटितत्वाद्गुणत्वमेवेति भावः । तदुक्त-  
मेतत्प्रकृत्य प्रदीपे ‘रसानुगुणतया तत्प्रातेपि न दोषः’ इति । यथावा मुकुन्दान-  
न्दभागे—‘तर्के कर्कशवक्रवाक्यगहने या निष्ठुरा भारती सा काव्ये मधुरोक्ति-  
सारसुरभौ स्यादेव मे कोमला । या प्रायः प्रियविप्रयुक्तवनिताहृत्कर्त-  
ने कर्तरी प्रेयोलालितयीवनेन मृदुला सा किं प्रसूनावलिः’ इति ॥ ३३ ॥  
एवं समाप्तपुनरात्तमप्यवदति—समाप्तेति । वाक्यान्तरेति । अन्यवाक्य-  
संभवे सतीत्यर्थः । तमुदाहरति—रामापि । रमयति यौवनमहिम्ना क्रीडा-  
परवशं करोतीति तथा तरुणीत्यर्थः । अपिना तस्यां ‘यस्य स्त्री तस्य भोगाः स्युर्निः-  
स्त्रीरस्य क्व भोगभूः । स्त्रियं त्यक्त्वा जगत्त्यक्तं जगत्त्यक्त्वा सुखी भवेत्’ इत्यभि-  
युक्तोक्तेः संसारनिदानत्वं ध्वनितम् । उपादेया विधिवत्प्राणौ ग्राह्या स्यादिति  
संयन्धः । इह वाक्यं तु समाप्तमेवातोऽग्रिमग्रन्थे समाप्तवाक्यार्थ एवान्वितत्वे-  
त्तास्य तत्त्वेपि किमिति निरुक्तसंसृतिहेतुरपि युवतिरुपादेयेति हेत्वाकाङ्क्षायां यतो-  
तु सौ महागुणवत्त्वेन सती पतिव्रतास्तीति तत्समाधायकवाक्यान्तरमुदेति तस्मा-  
संक्षेप एव तदित्याकृतम् । यथावा मदीये नीतिसतपत्रे—‘श्रीगौर्यालिङ्गितं वन्दे  
तिप्रसन्नं सदाशिवम् । युक्तं गुहगणेशाभ्यां स्तुतं वेदैः सुरैरपि’ इति । अत्र  
—पूर्वार्ध एवान्वयसमाप्तावुत्तरार्धोक्तविशेषणद्वयस्य पुनस्तदन्वितत्वेनोपात्तत्वादुक्तदो-  
षसंभवेऽपि केषां सदाशिववन्दनमात्रेण सर्वपुमर्थसिद्धिः संपन्ना किंवा तत्र मान-

कर्त्रादिलाभोऽर्थान्नोचेद्गुणोऽर्थान्तरगैकवाक् ।

अङ्गनेऽपाङ्गभङ्गैस्ते तुङ्गानङ्गं तरङ्गति ॥ ३५ ॥

अन्तरङ्गमतोऽसङ्गः श्रीरङ्गः किं मयाप्यते ।

प्रतीतिश्चेन्न विच्छिद्येद्गुणो गर्भितमप्यलम् ॥ ३६ ॥

भोभो पतितमाचार्याः शृणुध्वं कामचारिधौ ।

कृपयोद्धार्य मां यूयं भयतः पात संततम् ॥ ३७ ॥

मिल्याशङ्कोपशान्तिहेतुत्वेनोत्तरार्धे यतः गुहगणेशाभ्यां कर्तृभ्यां युक्तं 'युज समाधौ' इति स्मरणात्समाहितं अर्थात्सदाशिव एव समाधिः साधितस्तथा वेदैः सुरैरपि च कर्तृभिः स्तुतं तत्त्ववनमकारीति वाक्यान्तरोदयाद्गुणत्वं बोध्यम् । उक्तं हि प्रदीपकृतेदं प्रकृत्य—निराकाङ्क्षत्वं च दूषकताबीजम् । अतश्चानित्यदोषोऽयं वाक्यान्तरारम्भे तदभावात्' इति । एतेनैतन्मङ्गलमपि व्याख्यातम् । तत्रापि गौरीत्यादि विशेषणेन मोक्षे ते पुमर्थदातृत्वध्वनावपि तद्धननार्थं नन्दितेत्यादिविशेषणैः ॥ ३४ ॥ एवमर्थान्तरैकवाचकमप्यपवदति—कर्त्रादीति । आदिना कर्मक्रियादिसंग्रहः । अर्थान्तरगेति । अन्यदर्धमित्यर्थान्तरं तत्र गच्छतीति तथा तादृशी एकवाक् एकपदं यस्य तद्वाक्यं तथेत्यर्थः । तदुदाहरति—अङ्गन इति । हे अङ्गने, ते अपाङ्गभङ्गैः कटाक्षच्छटाभिरित्यर्थः । अन्तरङ्गं अन्तःकरणम् । तुङ्गेति । तुङ्गः महान् अनङ्गः कामो यथा स्यात्तथा तरङ्गति चेष्टत इति उत्तरश्लोकार्धगतमन्तरङ्गाख्यमेकपदं गृहीत्वा योजना ॥ ३५ ॥ अतः कारणात् मया असङ्गः शुद्धद्वैतस्वरूपः श्रीरङ्गः पद्मापतिः अवाप्यते किं, अपितु नैव प्राप्यत इत्यन्वयः । इहार्थान्तरैकवाचकत्वेऽपि कर्तृपदस्यार्थिकलाभासंभवाद्गुणत्वं ज्ञेयम् । तदुक्तमेतत्प्रकृत्य काव्यप्रदीपकृतैव । 'यस्य तु कर्त्रादेर्न तथा प्रतिपत्तिस्तस्यार्थान्तरोपादानेऽप्यात्मलाभ एव नास्ति । तल्लाभेऽपि वा न दोषत्वमिति । अयमाशयः—यस्य तु कर्त्रादेः स्वतन्त्रः कर्तृत्वाद्युक्तक्रियाश्रयाभिधायकपदादेरित्यर्थः । तथा आक्षेपादिना प्रतिपत्तिः प्रसिद्धिर्न भवति । तस्य कर्त्रादेः—अर्थेति । अन्यार्थे उपादाने कृते सत्यपि—आत्मेति । अर्थान्तरैकवाचकाख्यदोषस्वरूपोदय एवेति यावत् । नास्ति निराकाङ्क्षताख्यदुष्टिबीजाभावाच्चैव भवतीत्यर्थः । तदिति । प्रतीयत एव तथेत्याग्रहश्चेदुक्तदोषस्वरूपसंभवेऽपि वेत्यर्थः । न दोषत्वं दोषत्वं नैवास्तीति संबन्ध इति । यथावा प्रसन्नराघवे—'किरीटमधिरूढेऽपि वाले प्रालेयरोचिषि । शितिकण्ठस्य किं धत्ते चित्ते कोपाङ्कुरः पदम्' इति । अत्र किरीटपदस्य साकाङ्क्षत्वात्तत्प्रतियोगिशितिकण्ठपदस्य तथात्वेऽप्यार्थिकतन्निर्णयाभावाद्गुणत्वमिति दिक् । एवं गर्भितमपवदति—प्रतीतिरिति । बोध इत्यर्थः ॥ ३६ ॥ तदुदाहरति—भोभो इति । भोभो आचार्याः संभ्रमात्संवोधने वीप्सा । आदरातिशयाद्बहुवचनम् । अयि देशिकेत्यर्थः । यूयं शृणुध्वम् । किं तदित्यत्राह—पतितमित्यादिना । यूयं भवन्तः ।

समासश्चेद्गुणत्वं स्याद्भिन्नलिङ्गोपमेऽपि च ।

चन्द्रानना तडिद्वर्णां फुल्लोत्पलद्वयेतिका ॥ ३८ ॥

कामेति । दुस्तरत्वात्स्वरसागरे पतितं निमग्नं मां कृपया अनुकम्पया उद्धार्य प्रोद्धृत्य भयतः नरकादिदुःखमयात् संततं निरन्तरं पात संरक्षध्वमित्यन्वयः । अत्र नैसर्गिकवाक्यान्तरगर्भितं वाक्यैकवाक्यतया च तथेति द्विविधेपि तस्मिन् यथाश्रुत-  
रीत्या निरुक्तान्वयरीत्या चैतस्मिन्गर्भितत्वेन स्फूर्यमाने वाक्यदोषे सति प्रतीतिवि-  
च्छेदविरहाद्गुणत्वमेवेति भावः । तथा चोक्तमेतत्प्रकरणे काव्यप्रदीप एव । अतो न  
यत्र प्रतीतिर्विच्छिद्यते तत्र नायं दोष इति । यथावा रसगद्गाधरप्रसादोदाहरणे—  
'चिन्तामीलितमानसो मनसिजः सह्यो विहीनप्रभाः प्राणेशः प्रणयाकुलः पुन-  
रसावात्तां समस्ता कथा । एतस्यां प्रतिवेदयामि मम चेदुक्तिं हितां मन्यसे  
मुग्धे मा क्रुह मानमाननमिदं राकापतिर्जेत्यति' इति । इह तावत् एतत्त्वां प्रति  
चेदयामीति प्रतिशाय तत्कथनात्प्रागेव मध्ये मम चेदुक्तिं हितां मन्यसे इति  
तदुपोद्धातीभूतवाक्यान्तरेण स्वभायतएवैकतापन्नतया गर्भितत्वेऽपि प्रतीति  
विच्छेदराहित्याद्गुणत्वम् । यथावा गोवर्धनसप्तशत्याम्—'अवधिदिनावधिजीवाः  
प्रसीद जीवन्तु पथिकजनजायाः । दुर्लङ्घयवर्मशैलां स्तनां पिधेहि प्रपापालि'  
इत्यत्र हे प्रपापालि, त्वं प्रसीद । किमर्थमेति चेत् । अवधीत्यादि शिष्टं पूर्वार्धे ।  
को वा तत्र मत्प्रतिबन्ध इति चेत् । दुर्लङ्घयेति शिष्टमुत्तरार्धं योज्यम् । तेनास्य  
वाक्यैकवाक्यतार्थं अवधीत्यादियोजनेन वाक्यान्तरगर्भितत्वप्रतिभानेऽपि वाक्या-  
र्थप्रतीतिविच्छेदविरहाद्गुणत्वमेवेति संक्षेपः ॥ ३७ ॥ एवं भिन्नलिङ्गोपममप्यप-  
वदति—समासश्चेदिति । यदि समासः चेत् काव्यं यदि समासघटितं भवति  
तर्हि तदवच्छेदेनैव विद्यमाने भिन्नलिङ्गोपमे दोषे गुणत्वं स्यादित्यन्वयः । यत्रो-  
पमावाचकं पदं भिन्नलिङ्गमुपमेयवाचकपदापेक्षया विजातीयलिङ्गकं स दोषोऽपि  
तद्वाक्यस्य समस्तत्वे गुण एव भवतीति भावः । तदुदाहरति—चन्द्रेति । इयं  
केतीति संबन्धः । एतेनाद्भुतत्वं द्योत्यते । तदेवोपपादयंस्तं त्रिभिर्विशिनष्टि—  
चन्द्राननेत्यादिभिः । इह चन्द्रपदस्योपमानवाचकस्य पुल्लिङ्गत्वादुपमेयवाचक-  
स्याननपदस्य नपुंसकलिङ्गत्वाच्च भिन्नलिङ्गोपमत्वाद्यदोषसंभवेऽप्यस्य समासघ-  
टितत्वेन स गुण एवेत्यर्थः । एवं तडिद्विदादावपि बोध्यम् । नन्वत्र तडितः वर्ण  
इव वर्णो यस्या इति व्युत्पत्तौ दोषस्यैवानवसराहूरे तस्य गुणत्वसंपादनमिति चेद्वा-  
च्यम् । तडिदिवेति व्युत्पत्तेरेव वर्णपदसमभिव्याहारेण तडित्पदस्य तद्गौरिमप्राहक-  
त्वेन लघुतया निरुक्तदोषस्य स्पष्टमेव भानात् । यथावा कुवलयानन्दे—'अमरीकव-  
रीभारभ्रमरीमुखरीकृतम् । दूरीकरोतु दुरितं गौरीचरणपङ्कजम्' इति । अत्र कवरी-  
भारभ्रमरयोश्चरणपङ्कजयोश्च भिन्नलिङ्गत्वेऽपि समासाद्गुणत्वमेवेति दिक् ॥ ३८ ॥



गुणोऽशरीरमप्यर्थात्क्रियासौ चिन्मयं जगत् ।

अरीतिमन्निधापि स्यादुणस्तत्तद्रसो यदि ॥ ३९ ॥

शैथिल्यं मधुरेऽभीष्टं किमद्वैतस्य शिष्यते ।

वैषम्यं रसभेदेन मतं तदनुयोगि चेत् ॥ ४० ॥

भो वैदेहि तवापाङ्गैरनङ्गोऽप्येति साङ्गताम् ।

गर्वसर्वस्वभूतैस्ते किं भार्गव विकथ्यनैः ॥ ४१ ॥

एवमशरीरमप्यपवदति—गुणोऽशरीरमपीति । आर्थिकाख्यातलाभे सत् शरीराख्यप्रागुक्तदोषदुष्टमपि वाक्यं गुणो भवतीति भावः । तदुदाहरति—चिदिति अत्र अस्तीति क्रियालाभस्त्वार्थिक एव सहृदयानां संपद्यत इति नैवास्य दोषं त्याशयः । ‘अशरीरं क्रियाहीनं ब्रह्म कूटस्थमद्वयम्’ इति दोषरत्नीयपद्ये तु अस्त्वस्यस्मीति त्रैपुरुषक्रियान्यतमाया यस्याः कस्याश्चिदपि तस्याः संभवेन निर्णय भावान्नैव तत्रार्थिकतत्संभव इति तत्र दोषत्वमेव । प्रकृते तु जगदुद्देश्यकचिन्मयत्वविधानान्यथानुपपत्त्यास्तीति प्रथमपुरुषस्यैवार्थिकः स्वारसिको लाभो भवतीत्युचित एवायमपवादः । यथावा मदीय एव विशुद्धमाधवाभिधे नाटके—‘रम्भास्तम्भेऽत्र संसारे पूर्वकर्पूरकः शुक्रः । यमेव पश्यतां हंष्टिरमृतीभवति क्षणात्’ इति । अथारीतिमदपवदति—अरीतीति । यदि तत्तद्रसस्तर्हि त्रिधापि शैथिल्यादिपूर्वोक्तप्रकारेण त्रिप्रकारकमप्यरीतिमत्संज्ञकं वाक्यदोषजातं गुणः स्यादिति संवन्धः ॥ ३९ ॥ तत्र कस्मिन्नसे सति कस्य तद्भेदस्य गुणत्वमिति विशेषजिज्ञासायां विषयविभागेन तदुदाहरति—शैथिल्यमित्यादित्रिभिः । शैथिल्यं पूर्वोक्तस्य वक्ष्यमाणस्य च श्लेषाख्यगुणस्याभावः । मधुरे शान्तादौ मधुररस इत्यर्थः । तदुदाहरति—किमिति । यथावा मदीयाद्वैतसुधायाम्—‘किं मे मानसं संकल्पैस्तदाधारस्य साक्षिणः । मृगाम्बुनद्याः शैत्यात्किं सौरालोकः प्रकम्पते’ इति । वैषम्यमिति । तदपि वक्ष्यमाणसमताभाव एव । तदिति । तत्तद्रसानुगुणं चेदित्यर्थः ॥ ४० ॥ भोवैदेहीति । इदं हि सीतास्वयंवरोत्तरं अयोध्यामार्गं परशुरामागमनभीतया कटाक्षितस्य श्रीरामस्यैव तां प्रत्युत्तरम् । तथा च जीवतः क्षत्रैकवीरस्य सद्यः प्रभन्नहरशरासनस्य रामस्यापि मे तैर्भीतिकातरैरपि परशुरामपराजयप्रयोजकवीररससूचनं कैमुत्यसिद्धमेवेति भवत्या नैव भेतव्यमिति भावः । गर्वेति । अत एवाथेदं भार्गवरामं प्रति तस्यैव वचः । एवं चेह पूर्वार्धस्य सुकुमारवर्णघटितत्वेनोत्तरार्धस्य च कठोरवर्णघटितत्वेन वैषम्याख्यवाक्यदोषापत्तावपि क्रमाच्छृङ्गारवीरयोरेव प्राधान्येन ध्वननात्तदानुगुण्यमेव मृदुगाढबन्धयोस्तयोरिति युक्तमेवोक्तापवादोदाहरणत्वमिति तत्त्वम् । यथावा प्रसन्नराघवे—‘यन्त्राकृष्टसुवर्णसूत्रमिव यत्पथं सुमेरोस्तटादुन्मीलत्कुर्वन्दिन्दकन्दल इव स्वच्छः पदार्थोदयः । तत्राप्युल्लसदंशुकान्तविलसत्कान्ताकुचान्तोपमं व्यङ्ग्यं यत्तद्दोः कवित्वमपरं वाग्देवतोपप्लवः’ इति । अत्र तृतीयचरणे उपमालंकारेण शृङ्गारव्यङ्ग-

ओजस्विनि रसेऽवश्यं कठोरत्वमपीप्सितम् ।  
 रे दुःशासन ते रक्तैः क्षमापि प्रक्षाल्यते मया ॥ ४२ ॥  
 विदेहावस्थवाक्यादौ गुणः संबन्धवर्जितम् ।  
 इन्द्रजालमिदं धन्याः सद्गुरोः पादरेणवः ॥ ४३ ॥  
 वर्णदोषापवादोऽत्र त्वेक एव त्रयोदश ।  
 पददोषापवादाश्च द्वादशैवातिदैशिकाः ॥ ४४ ॥  
 पदैकदेशगाः पट्च वाक्यगास्ते चतुर्दश ।  
 इति शब्दापवादाः पट्चत्वारिंशदुदीरिताः ॥ ४५ ॥  
 अष्टाधिकनवत्युक्तदोषेभ्यस्तेन शेषिताः ।  
 नित्यदोषा द्विपञ्चाशदेव स्याज्याः सुवाक्षु ते ॥ ४६ ॥  
 यमकादावपुष्टार्थोऽप्युपैति गुणतामिह ।  
 संपत्तिश्च विपत्तिश्च स्पृशति कापि किं चिति ॥ ४७ ॥

नात्तदनुकूलमाधुर्यध्वनकमुकुमारवर्णघटितमृदुबन्धस्यैव सत्वमन्यत्र तु तेन कवि-  
 त्ववीरव्यञ्जनात्तदनुगुणस्य गाढस्यैव तस्य सत्वमिति वैषम्येऽपि गुणत्वमेव ॥ ४१ ॥  
 ओजस्विनीति । कठोरत्वं वक्ष्यमाणसौकुमार्याभावः । रे दुःशासनेति ।  
 इदं तं प्रति भीमवाक्यम् । तेनात्र रौद्ररसवत्त्वेन कठोरबन्धस्य तदुपयुक्तत्वाद्गुण-  
 त्वमेव । यथावा हनूमन्नाटके—‘येन त्रिःसप्तकृत्वो नृपयद्वलवसामांसमस्तिष्कपट्ट  
 प्राग्गारेऽकारि भूरिच्युतरुधिरसरिद्वारिपूरेऽभिपेकः । यस्य स्त्रीबालवृद्धावधि निध-  
 नविधौ निर्दयो विश्रुतोऽसौ राजन्योच्चासकूटकथनपटुरट्टद्वोरधारः कुठारः’ इति  
 ॥ ४२ ॥ अथ संबन्धवर्जितमप्यपवदति—विदेहेति । विदेहावस्थो जडभर-  
 तादिः । तदुदाहरति इन्द्रेति । इदं स्वमनस्यैव निरुक्तावस्थस्य जडभरतादे-  
 र्वाक्यम् । इदं दृश्यत्वावच्छेदेन यावद्वैतजालमित्यर्थः । इन्द्रजालं मन्त्रादिशुद्ध-  
 मायाविशेषपरिदर्शितभ्रमकुलमिवेति यावत् । कुत इदं तत्राह—धन्या इति ।  
 अत्रोक्तसंगतेः शाब्दत्वाभावेन वैसांगत्येऽपि निरुक्तवाक्यविन्यासान्यथापत्ति-  
 द्विविदेहावस्थवाक्यरवेन शान्तरसपरिपोषकत्वाद्गुणत्वमेवेति भावः । यथावा तृप्तिदीपे  
 श्रीभारतीतीर्थगुरुचरणवचः—‘अहो शास्त्रमहो शास्त्रमहो गुरुहो गुरुः । अहो ज्ञान-  
 महो ज्ञानमहो सुखमहोसुखम्’ इति ॥ ४३ ॥ एवं सर्वेषां शब्ददोषापवादानां  
 प्रत्येकसंख्याकथनपूर्वकं संख्यां निरूप्यावशिष्टानां प्रागुक्तनिरुक्तशब्ददोषेभ्यो  
 नित्यदोषाणां संख्यां कथयन् काव्येष्ववश्यं तत्त्याज्यतां विधत्ते—वर्णदोषेत्या-  
 दित्रिभिः । आतिदैशिकाः वाक्यदोषापवादाः पददोषापवादातिदेशसंभवाः द्वाद-  
 शैवेत्यन्वयः ॥ ४४ ॥ पदैकेति । वाक्यगता इत्यर्थः ॥ ४५ ॥ तेन निरुक्ता-  
 पवादसंख्यानेन ॥ ४६ ॥ अथार्थदोषेषु कांश्चिदपवदन्नादावपुष्टमपवदति—यम-  
 कादाविति । आदिनानुप्रासादिः । तमुदाहरति—संपत्तिरिति । यथावा  
 रघुवंशे—‘शुशुभिरे स्मितचारुतराननाः स्त्रिय इव श्लथशिञ्जितमेखलाः । विकचता-

स्ववैयाकरणत्वस्य ख्यापके चापि वक्तुरि ।

गुणः कष्टोऽपि ते भूयादैच्चसंज्ञायशःश्रियाम् ॥ ४८ ॥

गुणः स्यात्पुनरुक्तोऽपि पदार्थादिः प्रयोजने ।

ब्रह्मात्मैवाखिलं दृश्यं द्वैतं किमितरञ्चिते ॥ ४९ ॥

ननु कर्णावतंसादिपदार्थः किमपुष्टताम् ।

उपैति पुनरुक्तत्वमुतेत्यत्राभिधीयते ॥ ५० ॥

मरसा गृहदीर्घिका मदकलोदकलोलविहंगमाः । इति । अत्रोदकलक्षणस्यार्थस्य दीर्घिका-  
पदेनैव सिद्धत्वाद्वर्णनीयस्त्रीसादृश्यरूपमुख्यार्थे पोषाजनकत्वाच्चापुष्टत्वेऽपि यमकव-  
शाद्गुणत्वं ज्ञेयम् । उक्तं हि प्रदीपे प्रकृतदोषं प्रकृत्य दूषकतावीजं चाशक्त्युन्नयनेन  
श्रोतुर्वैमुख्यम् । अतएव यमकादावदोषता । तत्रालंकारान्तरारम्भेणाशक्त्युन्न-  
यनादिति ॥ ४७ ॥ एवं कष्टमप्यपवदति—स्वेति । तमुदाहरति—ते भूया-  
दिति । हे राजन्, ते तव यशःश्रियां कीर्तिसंपदाम् आदैच् संज्ञा 'वृद्धिरादैच्'  
इति सूत्रेण विहिता या आदैचां आकारैकारौकाराणां वृद्धिरूपा संज्ञा सा भूयात्  
वृद्धिर्भवत्खिल्याशीर्वचनवक्तुः स्ववैयाकरणत्वख्यापकत्वानिरुक्तार्थः कष्टसाध्यत्वेन  
क्लिष्टोऽपि गुण एवेति भावः । यथावा—'श्रौत्रार्हन्तीचणैर्गुणैर्महर्षिभिरहर्दिबम् ।  
तोष्ट्रयमानोऽप्यगुणो विभुर्विजयतेतराम्' इति । ( श्रोत्रियाणां भावः श्रौत्रं अर्हतां भावः  
आर्हन्ती श्रौत्रं च आर्हन्ती च श्रौत्रार्हन्ती ताभ्यां वित्ताः श्रौत्रार्हन्तीचणास्तैः छन्दो-  
ध्ययनशीलत्वपूज्यत्वविख्यातैरित्यर्थः । तथा गुण्यैः प्रशस्ताः गुणाः येषां ते तथा  
तैरित्यर्थः । ) अत्र महर्षिभिरिति विशेष्यमात्रेणैवोक्तविशेषणार्थसिद्धौ जडभरतवि-  
श्वामित्रदुर्वासःप्रभृतिव्युदसनेन वसिष्ठादिग्रहस्य क्लिष्टत्वेऽप्यतोऽगुणत्वम् ॥ ४८ ॥  
तद्वत्पुनरुक्तमप्यपवदति—गुणः स्यादिति । प्रयोजने सतीत्यर्थः । आदिना  
वाक्यार्थः । तावदाहरति—ब्रह्मेति । अत्रात्मपदार्थस्य ब्रह्मपदार्थाभिन्नत्वेन तथा  
तृतीयचरणवाक्यार्थस्यैव चतुर्थचरणवाक्यार्थत्वात्तस्य पुनरुक्त्येऽपि 'आवृत्ति-  
रसकृदुपदेशात्' इति न्यायेन ज्ञानदार्ढ्यसंपादनलक्षणप्रयोजनसत्त्वाद्गुणत्वमेवेति  
तात्पर्यम् । यथावा—'अखण्डं सच्चिदानन्दं चन्द्रखण्डशिखण्डकम् । उमासि-  
श्रितमात्मानं परमात्मानमाश्रये' इत्यादि । उक्तं हि प्रदीप एवेमं प्रकृत्य । दूषक-  
तावीजं च निष्प्रयोजनेनाभिधानेन श्रोतुर्वैमुख्यम् । अतएव प्रयोजनसत्त्वेनादोष-  
त्वादनित्योऽपि दोष इति ॥ ४९ ॥ तत्रापुष्टपुनरुक्तयोरुभयोरप्यर्थयोः पदार्थवि-  
शेषावच्छेदेन संभवात्को वा निर्णय इति प्रसङ्गात्संदिहानः पृच्छति—नान्विति ।  
कर्णावतंसः कर्णपूरः श्रवणस्थापितकुसुमादिरितियावत् । आदिना मुक्ताहाररादिः ।  
तथाचाहुः श्रीमद्भाष्यकारचरणाः—'मञ्जीरौ पदयोर्निधाय रुचिरौ विन्यस्य काञ्चीं  
कटौ मुक्ताहारमुरोजयोरनुपमां नक्षत्रमालां गले । केयूराणि भुजेषु रत्नवलय-  
श्रेणीः करेषु कमात् ताटके तव कर्णयोर्विनिदधे शीर्षे च चूडामणिम् । धम्मिह  
तव देवि हेमकुसुमान्याधाय भालस्थले मुक्ताराजिविराजिहेमतिलकं नासापुटे

कर्णेवतंस इत्यादिव्युत्पत्त्या तत्स्थता क्वचित् ।

मुक्ताहारे त्वमिश्रत्वं लक्षणातोऽवबोध्यते ॥ ५१ ॥

हेतुपूर्त्कर्प एवेष्टः पुष्पमालाद्युदाहृतौ ।

तेन नापुष्टिरत्रास्ति पुनरुक्तिरपि क्वचित् ॥ ५२ ॥

मौक्तिकम् । मातर्मौक्तिकजालिकां च कुचयोः सर्वाङ्गुलीपूर्मिकाः कट्यां काचनकि-  
द्विणीर्विनिदधे रत्नावतंसं धृतौ इति । रसतरङ्गिणीकारोपि—‘श्वासोद्वासप्रचल-  
दधरोपान्तमामीलिताक्षं क्रीडाकुञ्जे तपनदुहितुः सुप्यतः श्रीमुरारैः । अन्तः  
स्मेरं निभृतनिभृतं कापि कर्णावतंसं क्वचिद्वाहोः कनकवलयं दाम मुष्णाति  
क्वचित्’ इति । अमरकृता तु ‘पुस्त्युत्तंसावतंसां द्वौ कर्णपूरेपि शेखरै’ इति द्वयोरपि  
कर्णपूरादिवाचित्वमुक्तम् । एवंच कविभिः प्रयुज्यमानः कर्णावतंसादिपदार्थः  
किमवतंसपदस्य रत्नावतंसं धृताविति प्रचलतमप्रमाणात्कविसमये कर्णपूर एव  
मुधाङ्गुलितोतंस इत्यादावुत्तंसपदस्य शेखरैकवाचकत्वशङ्कीकृतशक्तिकत्वेन कर्ण-  
पदार्थस्याप्रयोजकत्वान्यलभ्यत्वाभ्यामपुष्टतामुपेत्युतशब्देन प्रतिपन्नत्वे सति पुन-  
स्तेनैव प्रतिपादित इति प्रदीपोक्तपुनरुक्तार्थत्वस्योक्तशक्त्यैव सत्त्वेन पुनरुक्तत्व-  
मुपैतीति प्रश्नाशयः । इतिपदं शङ्कोपसंहारपरम् । तत्समाधानकथनमथ प्रति-  
जानीते—अत्रेत्यादिना । निरुक्तपूर्वपक्षविषय इत्यर्थः ॥ ५० ॥ अथ  
प्रतिज्ञातसमाधानमेव विषयविभागेन त्रिविधं बोधयति—कर्णेवतंस इत्यादी-  
त्यादि द्वाभ्याम् । आदिना शिरःशेखरः धनुर्ज्येत्यादौ शिरसि शेखर इत्यादि  
ज्ञेयम् । तत्स्थता तेषु कर्णादिषु स्थितित्वमित्यर्थः । तेन शोभातिशयादिः  
मूच्यते । मुक्तेति । तुशब्दः पूर्वैलक्षण्यार्थः । अमिश्रत्वं हीरकपद्मरागादिरत्ना-  
न्तराशवलितत्वमित्यर्थः । तेनापि सुपमाविशेष एव व्यज्यते । लक्षणातः जह-  
ल्लक्षणेत्यर्थः ॥ ५१ ॥ हेतुप्यिति । हेतुषु उपादानादिकारणेष्वित्यर्थः ।  
एतत्कर्पः सौरभ्यभूर्यौन्नत्यं गाम्भीर्यादिप्रयोजकजातित्वगजराजत्वादिलक्षणो महि-  
मेत्यर्थः । लक्षणात इत्यत्राप्यनुकर्षणीयम् । पुष्पेति । आदिना सानुमतोऽधि-  
त्यकाकीचकमारुतपूर्णरन्ध्रा द्विरदवृंहितं इत्यादि बोध्यम् । किमेतावता प्रकृत  
इत्यत आह—तेनेति । सर्वं चैतदुक्तं प्रदीप एव । अवतंसादिपदैर्जात्यादिपु-  
रस्कारेण कर्णाभरणादीन्येवोच्यन्त इत्यर्थप्राप्तौ कर्णपदादीनां यद्यप्युपगृह्यत्वं  
पुनरुक्तत्वं वा युज्यते तथापि क्वचित्कर्णेऽवतंस इति व्युत्पत्त्या क्वचिल्लक्षणादिना  
च कर्णस्थित्यादिरूपस्याधिकस्य विवक्षितार्थस्य प्रतिपत्तेरदोषत्वम् । यथा—‘तस्याः  
कर्णावतंसेन जितं सर्वविभूषणम् । तथैव शोभतेऽल्यर्थमस्याः श्रवणकुण्डलम्’ ।  
अत्रावतंसस्य कर्णस्थित्यवस्था कर्णपदोपादानेनावगम्यते । तदवगत्या किं  
प्रयोजनमिति चेत् । वर्णनीयोत्कर्षः । कथमिति चेत् । न स्वरूपतोऽस्य विभूषणजे-  
तृत्वं किंतु तत्कर्णस्थित्येति पर्यवसानात् । एवं श्रवणकुण्डलपदेऽप्युक्तम् । न केवलं  
कर्णश्रवणपदयोरेवायं महिमा किंत्वन्येषामपि । यथा—‘अपूर्वमधुरामोदप्रमो-

करिबुंहितशब्दादावयमेव नयो मतः ।

प्राचां मया तु तत्रेदं युक्त्यन्तरमपीर्यते ॥ ५३ ॥

दितदिशस्ततः । आयुर्भुजमुखराः शिरःशेखरशालिनः' । अत्र शिरःपदादाने शेखरस्वाम्यमात्रं लभ्यते ननु तदलंकृतत्वम् । तथाच तत्प्रतीतिरदोषत्वम्— 'विदीर्णाभिमुखारातिकराले संयुगान्तरे । धनुर्ज्याकिणचिहेन दोष्णा विस्फूर्जितं तव' । अत्र धनुःशब्दो ज्याया आरुढत्वप्रतिपादनाय तच्च किणस्य प्रहारकृतत्व-प्रतिपत्तये यत्र त्वारुढत्वं तत्प्रतीतिप्रयोजनं वा नास्ति तत्र धनुःशब्दोपादान-मपि । यथा—'ज्यावन्धनिःष्पन्दभुजेन यस्य विनिःश्वसद्वक्त्रपरंपरेण । कारा-गृहे निजितवासवेन लङ्केश्वरेणोषितमाप्रसादात्' । इत्यत्र 'प्राणेश्वरपरिष्वङ्गवि-भ्रमप्रतिपत्तिभिः । मुक्ताहारेण लसता हसतीव स्तनद्वयम् । अत्र हारशब्दस्य मुक्तासंदर्भशक्तत्वेऽपि न मुक्ताशब्दवैयर्थ्यम्' । अन्यरत्नामिश्रितत्वप्रतिपादनेनो-त्प्रेक्षायामुपयोगात् । सौन्दर्यसंपत्तारूपं यस्यास्ते ते च विभ्रमाः । पद्मपदानु-प्पमालेव कान्ताकर्षति सा सखे' । अत्र मालाशब्दो यद्यपि पुष्पस्यैव तज्जि शक्त-स्तथापि न पुष्पपदमपुष्टार्थं लक्षणयोक्तृत्वप्रतिपादकत्वादिति । अधिल्यकाद्यु-दाहरणे तु रघुवंशे यथा—'स पाटलायां गवि तस्थिवांसं धनुर्धरः केसरिणं ददर्श । अधिल्यकायामिव धातुमग्यां लोभद्रुमं सानुमतः प्रफुल्लम्' । 'सक्तीचकै-र्मास्तपूर्णरन्ध्रैः कूजद्विरापादितवंशकृत्यम् । शुश्राव कुञ्जेषु यशः स्वमुच्चैरुद्गीयमानं वनदेवताभिः' इति । अत्र प्रथमोदाहरणे तावदधिल्यकापदस्य पर्वतोर्ध्वभूम्येक-शक्तत्वेन सानुमत इत्यस्यापुष्टार्थकत्वेऽपि निरुक्तभूम्युपादाने पर्वते सानूनि शिख-राणि विद्यन्ते यस्येति व्युत्पत्त्या महोच्चत्वलक्षण उत्कर्ष एवोपमेयभूतायां नन्दि-न्यां कामधेनुजन्मत्वेन स्वप्राणपणेनाप्यवश्यरक्षणीयत्वव्यञ्जनार्थं कवेः सूचनीयो न वस्तुतः सोस्ति । एवमन्येऽपि कीचकपदस्य वातपूरणरणद्वेणुशक्तत्वेन मास्तेत्या-देस्तथात्वभानेऽपि निजबीजे विजातीयगम्भीरस्वराविष्करणनिपुणजातीयत्वल-क्षणप्रकृतनृपतियशसि वनदेवतागीयमानतोत्प्रेक्षणार्थं कवेः संमत इत्याकृतम् । हारादिपदानां मुक्तावल्यादिष्वेव शक्तिग्रहः कोशादेरेव । तद्यथा 'हारो मुक्ता-वली' इति, 'माल्यं मालालज्जौ' इति, 'उपलकाद्रेरासन्ना भूमिरूर्ध्वमधिल्यका' इति, 'वेणवः कीचकास्ते स्युर्ये स्वनन्त्यनिलोद्धताः' इति चामरे । कविसमयेऽपि— 'त्वत्कीर्तिर्मौक्तिककुलानि गुणैस्त्वदीयैः संदर्भितुं निखिलदिग्ललनाः प्रवृत्ताः । नान्तो गुणेषु न च कीर्तिषु रन्ध्रलेशो हारो न जात इति तास्तु मिथो हसन्ति' इति । यथावा—'हारोऽयं हरिणाक्षीणां लुठति स्तनमण्डले । मुक्तानामप्यवस्थेयं के वयं स्मरार्किकराः' इति च । अत्र पूर्वार्धोक्तरूपकाद्यन्यथानुपपत्त्या हारपदस्य मुक्तावल्यामेव शक्तिरध्यवसीयते । एवं मालाद्युदाहरणान्यपि धीरैर्ध्ययानीति दिक् ॥ ५२ ॥ ननु निरुक्तव्यवस्थायास्तत्तदर्थभेदभिन्नत्वेनाननुगततया गौरवा-द्यञ्जनावृत्तेरेवासंभवेन तत्साध्यार्थपरिपोषस्य दूरोत्सारितत्वाल्लक्षणैव प्रकृतार्थ-

निर्वाहाङ्गीकारे परम्परासंबन्धस्य प्रकृतार्थसाधकतया तस्य ॥ गङ्गायां घोष  
 इत्यादिप्रसिद्धलक्षणोदाहरणेष्वदृष्टचरत्वात्सति विशेषणसमवधाने विशिष्टवाचकः  
 शब्दः विशेष्यमात्रवाचकः अनुपयुक्तसंबन्धपदान्तरघटितशब्दत्वात्करिवृंहितशब्दव-  
 द्यतिरेके विशेषणासमवहितोक्तशब्दवचेत्यनुमानेन व्युत्पत्तिविशेषनियमादुक्तदोषा-  
 वमोपे सति निरुक्तानुगतकल्पनायाः स्वल्पमतित्वापादकत्वाद्वाज्जनावृत्तेरपि सर्वत्र  
 शाब्दबोधे शक्तिलक्षणान्यतरमात्रसाध्यत्वेऽनुभूयमाने तृतीयवृत्त्यङ्गीकारस्य गौर-  
 वरौरवायितत्वेन स्वप्नेऽपि विपश्चिदादरणीयत्वरहितत्वादस्तं गतः सवितेत्यादौ तु  
 तत्तदधिकारिणां निरुक्तवाक्यध्रुवणोत्तरं जायमानविविधस्वस्वशाब्दबोधानुकूलानां  
 निरुक्तशाब्दबोधान्यथानुपपत्त्या सिद्धानां मानसवाक्यान्तराणामेवावश्यकल्प्यत्वा-  
 त्कपाटमित्याद्यध्याहारोदाहरणे पदकल्पनावत्प्रकृतेऽपि वाक्यकल्पनायां बाधका-  
 भावात्फलमुखगौरवस्यादूषकत्ववादस्य तु असत्यां तृतीयवृत्तौ व्योमकुसुमायमान-  
 त्याच्च तुच्छैवेयं कर्णावतंसादिपदेषु तत्स्थत्वादिकल्पनया वण्योत्कर्षादिध्वननव्य-  
 वस्थाऽनास्थितप्रमाणपाटवभट्टारकदौवारिकाणामालंकारिकाणामिति चेदुच्यते ।  
 अर्थभेदभिन्नत्वेनोक्तव्यवस्थाविशेषस्य भिन्नतयाऽननुगतत्वेऽपि वण्योत्कर्षत्वरूपध-  
 र्मस्य सर्वत्रानुगतत्वात् । तस्यैव तत्र तत्रोपक्रमादिना तात्पर्यविषयीभूतत्वात् ।  
 तव तदभानेऽपि अपाक्षिकप्रेक्षावतां शब्दार्थमर्यादाधुरंधरपुरंदराचितसतां तस्य  
 करतलरसालफलायमानत्वात् । लक्षणैकलक्ष्यस्य तवायुर्धृत लाङ्गलं जीवनमि-  
 त्यादौ भूरितरतत्तदुदाहरणान्तरेषु परंपरासंबन्धघटितेष्वपि गत्यन्तराभावेनोक्ता-  
 दृष्टचरत्वोक्तेरयुक्ततमत्वाग्निरुक्तानुमानस्य तु तर्कानुगृहीतत्वेनैव साध्यसाधकतायां  
 यदि विशेष्यमात्रवाचको न स्यात्तर्हि अनुपयुक्तसंबन्धपदान्तरघटितशब्दोऽपि न  
 स्यात् । यतस्तथा वर्तत एवातो विशेष्यमात्रवाचक एवेत्यादिरूपस्य तस्य प्रकृ-  
 तकाव्योदाहरणेषु कवेर्वण्योत्कर्षमात्रतात्पर्यकत्वेन तत्परिपोषार्थमेव विशेषणवा-  
 च्छिकशब्दसमवहितस्यापि विशिष्टवाचकशब्दस्य तेन प्रयुक्तत्वेनाप्रयोजकत्वादियं  
 गौः साक्षावतीत्याद्यभ्रान्तलौकिकवाक्यादावपि साक्षायां किञ्चित्प्राशस्त्यमदृष्ट्या  
 प्रमाणचर्णवृत्तमयुक्तत्वेन वण्योत्कर्ष एव पर्यवसानात् । अन्यथोन्मत्तप्रलपित-  
 त्वापातात् । व्यज्जनावृत्त्यनङ्गीकारस्य तु कुलाचारायमाणत्वात् । अद्वैतिनां व्यज्ज-  
 नावृत्त्यनङ्गीकारस्तु चेदैकविषयक इति न तन्निदर्शनेन लौकिकवाक्येऽपि तदनङ्गी-  
 कारः स्यात् । अन्यथा शाब्दिकानामपि तदनङ्गीकारापत्तेः । अधस्तादेव भूरितरं  
 तस्याः समर्थितत्वात् । तथैव सर्वसाधारण्येनानुभूयमानत्वादस्तं गतः सवितेत्या-  
 दावनेकवाक्यतत्कारणकलापादिकल्पनापेक्षया क्लृप्तशब्द एव तत्तदधिकार्यवच्छे-  
 देन विविधशाब्दबोधजनिकाया व्यज्जनावृत्तेरेव कल्पनलाघवस्य वालैरपि  
 समाकलनीयत्वादेकसिन्नेव चन्द्रे स्वाभ्युदयमात्रेण चकोरतर्पकत्वकुमुद-  
 विकासत्वचक्रवाकदाहकत्वचन्द्रकान्तद्रावकत्वविरहिणीक्षोभकत्वादिशक्तेः सर्व-

स्वपरोद्धासकस्यापि बलवद्भासके सति ।

स्वमात्रभासकत्वं स्यात्सौरालोके प्रदीपवत् ॥ ५४ ॥

विशिष्टवाचके शब्दे तद्वत्सति विशेषणे ।

विशेष्यमात्रवाचित्वं करिवृंहितवद्गौ ॥ ५५ ॥

व्यञ्जनं तु ततो रुद्धात्सामर्थ्यात्स्यादलौकिकम् ।

तत्तदर्थस्य कस्तूर्याः संरोधात्सौरभोपमम् ॥ ५६ ॥

किरणायमानत्वात् कपाटमित्यादौ तु गत्यन्तरविरहैकायत्ताध्याहारस्य सत्यां सर्व-  
संमतोत्तमतमगत्यां निदर्शनानर्हत्वात्किञ्चित्संकुचिताशक्त्यैवार्धनारीश्वरवत्सति स-  
र्वदोषावमोपलाभे लक्षणादिजघन्यवृत्त्या महार्थलाभार्थं यत्तस्य वारस्त्रीतरसुदृशा-  
मयुक्तत्वेऽपि शक्तिमन्तरैव लक्षणादिनापि सर्वदोषनिकपणपुरःसरं सर्वतोपपरि-  
पोषकार्यस्य विशुद्धबोधवद्भाससंभवे सति शक्तिसंत्यागस्य सकलकोविदादरणीय-  
तरत्वाच्च युक्तमेवोक्तव्यवस्थापनमित्याशयेनोक्तन्यायं करिवृंहितशब्दादावपि प्रा-  
चीनमतसिद्धत्वेनातिदिश्यैतादृशस्थले स्वसंमतं किञ्चिद्युक्त्यन्तरमपि कथयितुं  
प्रतिजानीते—करिवृंहितेति । प्राचां मत इति संवन्धः । तदुक्तं काव्यप्रदीपे  
पूर्वोक्तव्यवस्थां प्रकृत्य अयमेव करिवृंहितन्याय इति ॥ ५३ ॥ किं तदित्याकाङ्क्षां  
पूरयन्तदाह—स्वपरेति युग्मेन । तदुदाहरति—सौरेति । यथा स्वपरोद्धास-  
कस्यापि प्रदीपस्य सौरालोकाख्ये सूर्यप्रकाशरूपे बलवद्भासके स्वापेक्षयाऽधिक  
स्वपरप्रकाशके सति स्वमात्रभासकत्वं लोके दृष्टं तद्वदित्युत्तरेणान्वयः ॥ ५४ ॥  
विशिष्टेति । तद्वत्पूर्वपद्योक्तदृष्टान्तवत् । विशिष्टवाचके शब्देऽधिकरणेऽपि  
विशेषणेन येन विशेषणेन विशिष्टस्यार्थस्य प्रकृतशब्दो वाचकस्तस्यैव धर्मस्य  
वाचके तद्वाक्यावच्छेदेनैव शब्दान्तरे विद्यमाने सतीत्यर्थः । विशेष्येति ।  
धर्मिमात्रवाचकत्वं स्यादित्यध्याहृतान्वयः । धर्माश्रयीभूताधिकरणैकबोधकत्वं  
भवेदिति भावः । तदुदाहरति—करीति । रघौ रघुवंशे यथा तदीयनवमसर्गे-  
'कुम्भपूरणभवः पटुरुच्चैरुच्चचार निनदोऽम्भसि तस्याः । तत्र स द्विरदवृंहितशङ्की  
शब्दपातिनमिषुं विससर्ज' इति । अत्र वृंहितं करिगर्जितमित्यमराद्वृंहितशब्दस्य  
करिसंवन्धित्वविशिष्टगर्जितपदशक्यमहाध्वनिवाचकत्वेन विशिष्टवाचकत्वेऽपि द्विर-  
दपदाभिधेयतद्विशेषणीभूतकरिवाचकद्विरदपदाख्यविशेषणस्य विद्यमानत्वेन करि-  
संवन्धित्वरूपविशेषणशून्यगर्जिताख्यविशेष्यमात्रवाचकत्वं ज्ञेयम् । एवमन्यत्रापि  
प्रागुक्तोदाहरणेष्वपीत्याशयः ॥ ५५ ॥ नन्वेवं चेत्तर्ह्यत्रांशतो जहल्लक्षणासाध्यत-  
त्तदर्थवबोधकाद्विशिष्टवाचकानां पदानां सति विशेषणसमवधाने विशेष्यमा-  
त्रवाचकत्वमित्यादिनियमरूपनैयायिकोक्तव्युत्पत्तिविशेषात्सूर्यालोकप्रदीपरूपदृष्टान्त  
एवाधिको नत्वपरं किञ्चिदपीत्यतो वरं प्रागुपन्यस्तमालंकारिकमतमेवेति  
चेन्न । नैयायिकमतस्य तु काव्यार्थपरिपोषकत्वाभावदोषदुष्टत्वेनानादरणीय-  
त्वादुपन्यस्तालंकारिकमतस्यापि कर्णावतंसमुक्ताहारपुष्पमालाद्यनेकोदाहरणेष्वनु-

एवं क्वचिद्विशेष्येऽपि बाधे विधिनिषेधयोः ।

विशेषणैकवाचित्वं पुत्रासेत्यादिवाक्ययोः ॥ ५७ ॥

गजे वा गर्जिते किञ्चिन्न हेतुत्कर्पतः फलम् ।

पुत्री जातः शिखी ध्वस्त इत्यादावपि दृश्यते ॥ ५८ ॥

तैकयुक्त्यभावेनानियमापत्तिकल्पनागौरवाभ्यां करिवृंहितस्थले हेतुपूर्त्कर्प ए-  
 र्ष्टः पुष्पमालायुदाहृतावित्यनुपदोक्तहेतुत्कर्पस्य निष्प्रयोजनतायाः प्रतिपदमेव  
 इक्ष्यमाणत्वेन च प्रौढिवादमात्रत्वान्मदुक्तसौरालोकप्रदीपदृष्टान्तानुगृहीतस्वपरो-  
 द्रासकस्यापीत्यादिनियमस्य कर्णावतंसदियावदुदाहरणानुगतत्वसंभवेन रुद्धक-  
 त्तूरीनिदर्शनलब्धयावदपेक्षितलोकोत्तरतत्तदर्थध्वनिलभेन च काव्यार्थस्यानुत्प-  
 रेपोपजनकवाच्येत्याकूतेन यदि विशिष्टवाचकशब्दस्य सति विशेषणसमवधाने  
 वेशेय्यमात्रवाचकत्वनियमो नैयायिकवत्तर्हि निरुक्तालंकारिकमतसिद्धसकलस-  
 हृदयहृदयामोदिकर्णावतंसपदादिषु तद्गतत्वादियोतितनायिकासौन्दर्यादि कथं सि-  
 द्धयेदित्याशङ्कामपि सोदाहरणव्याप्त्यन्तरसूचनेनापनयति—व्यञ्जन इति ।  
 गुणवद्ः प्रोक्तशङ्काशान्त्यै । तत्रैवं प्रयोगः । सविशेषणो विशिष्टवाचकः  
 शब्दः भौतिकार्थव्यञ्जकः रुद्धशक्तिकत्वात् । यो यो रुद्धशक्तिः सोऽ-  
 लौकिकार्थव्यञ्जकः यथारुद्धकस्तूरीति । सा हि पटादिना रुद्धैव भूरिसौरभमा-  
 विर्भावयतीति प्रसिद्धमेव । एवं च यत्रयत्र कर्णावतंसपदादौ ये ये ना-  
 यिकासौन्दर्यादयोऽर्थाः कव्याद्यभिप्रेतास्ते सर्वेऽपि निरुक्तशक्तिमूलानुगतव्यञ्ज-  
 नावृत्तिमात्रेणैव सिद्धयन्तीति सर्वमनवयम् ॥ ५६ ॥ अथोक्तन्यायं विशि-  
 ष्टवाचकस्य शब्दस्य विशेष्यबाधेन विशेषणमात्रवाचित्वस्थलेऽप्यतिदिशति—एव-  
 मिति । विशेष्ये विषयेऽपि विधिनिषेधयोः बाधे सति क्वचित्पुत्री आस पुत्री जातः । आ-  
 दिना शिखी ध्वस्त इति वाक्ययोः । एवं प्रागुक्तविशेष्यमात्रवाचिकवद्विशेषणैकवाचित्वं  
 विशेष्ये देवदत्तपुत्रशिखालक्षणविशेषणावच्छेदेन प्रवृत्तनिरुक्तजनिध्वंसात्मकविधि-  
 निषेधयोः प्रत्यक्षादिना बाधात्पुत्रादिविशेषणमात्रवाचकत्वं प्रागुक्तशक्तिसंकोचनेन  
 विज्ञेयमित्यन्वयः । अत एवाहुः । सविशेषणे हि विधिनिषेधौ विशेषणमुपसंक्रा-  
 मतः सति विशेष्ये बाध इति ॥ ५७ ॥ ननु किमेतावता प्राचीनोक्तौ त्वदुक्तौ च  
 किञ्चिद्युक्तिभेदेऽपि फलं तावदेकमेव तत्तदर्थध्वनिलक्षणमिति चेन्न । 'हेतुपूर्त्कर्प  
 एवेष्टः पुष्पमालायुदाहृतौ' इत्यादिपदेन तत्संमते अयमेव करिवृंहितन्याय इति  
 काव्यप्रदीपोक्तेः करिवृंहितायुदाहरणे गजपदार्थगर्जितपदार्थयोर्हेतुत्कर्पध्वननजन्य-  
 फलादर्शनात्पुत्री जात इत्यादावपि तदनवलोकनाच्चेत्याह—गजे चेति । गजे करि-  
 वृंहितोदाहरणगतदन्तिनीत्यर्थः । गर्जिते वृंहिते वा हेतुत्कर्पतः कारणोत्कर्पध्वननादि-  
 तियावत् । किञ्चित् स्वल्पमपि फलं तथा—पुत्रीत्यादि । आदिना अयं कोकिलः  
 कलगीरित्यादि । अपिः समुच्चये । न दृश्यत इति संबन्धः ॥ ५८ ॥ समानमिदं





मनुष्यलोकविजयो जीवन्मुक्तत्वयोग्यता ।

पुत्री जातः शिखी ध्वस्त इत्यादावपि तत्क्रमात् ॥ ६० ॥

महाकविप्रयुक्तेषु शब्देष्वेवैव निर्णयः ।

नतु स्वेच्छाप्रयुक्तेष्वप्यधिमंजीरशब्दवत् ॥ ६१ ॥

वामनीयमतेऽपुष्टोऽप्युपेयश्चेद्विशेष्यते ।

प्रसन्नेन मुखाब्जेन सा जगाद प्रियं प्रति ॥ ६२ ॥

गान्धर्वमादत्स्व यतः प्रयोक्तुर्न चारिहिंसा विजयथहस्ते ॥ अलं हिया मां प्रति य-  
न्मुहूर्तं दयापरोऽभूः प्रहरप्रपि त्वम् । तस्मादुपच्छन्दयति प्रयोज्यं मयि त्वया  
न प्रतिपेधरौक्ष्यम् । तथेत्युपस्पृश्य पथः पवित्रं सोमोद्भवायाः सरितो नृसोमः ।  
उदङ्मुखः सोऽन्नविदधमन्त्रं जग्राह तस्मात्प्रिगृहीतशापात्' इति ॥ ५९ ॥ मनु-  
ष्येति । एवं पुत्री जात इत्यत्र मनुष्यलोकविजय एव 'सोऽयं मनुष्यलोकः पुत्रे-  
णैव जय्यः' इति श्रुतेर्मृतस्य पश्चात्पुत्रोऽस्तीतीहलोकस्था एव संभावयन्तीति तत्प्र-  
स्थालक्षण एव तज्जयः प्रागुक्तरीत्या विशेष्यभूतदेवदत्तस्य सिद्धत्वेन तज्जन्मवि-  
धानवाधात्पुत्रीति विशिष्टवाचकपदस्य शक्तिसंकोचेन पुत्ररूपविशेषणमात्रपरत्वे-  
ऽपि निरुक्तसंकुचितशक्तिमूलकव्यञ्जनादृश्या शोतित इति । तथा शिखी ध्वस्त  
इत्यत्रापि शिखी शिखावान् ध्वस्त उपशान्तः संन्यासेन विनष्ट इति, विशेष्यभूत-  
देवदत्तस्य विद्यमानत्वेन ध्वंसलक्षणनिषेधवाधाद्विशेषणीभूतशिखामात्रपरत्वे निरु-  
क्तरीत्या संकुचितशक्तिमूलकव्यञ्जनया जीवन्मुक्तत्वयोग्यता व्यज्यत इति च क्र-  
मादनुक्रमेण तत्काव्यार्थपरिपोषरूपं फलमस्तीत्यन्वयः । आदिपदेनायं कोकिलः  
फलगीरिति प्रागृहीतवाक्यान्तरेऽपि कोकिलजात्यवच्छेदेनैव फलगीरिति सिद्धा-  
शुक्तविधानवैयर्थ्येऽपि तद्धूतितवसन्तप्राप्त्यादि च फलमुन्नेयमेवेत्याशयः । त-  
स्मान्न काव्यत्रानुपपत्तिरिति तत्त्वम् ॥ ६० ॥ इयमपि व्यवस्था प्राचीनमहाक-  
विप्रयोगेष्टेव नत्वेवंजातीयकाधुनिकविरचितप्रयोगान्तरेष्वपीत्यभिनवप्रयोगप्रदर्श-  
नपूर्वकं नियमयति—महाकवीति । तदुक्तं प्रदीपे—'महाकविप्रयुक्तेष्वेवं  
वै समाधानं नतु स्वेच्छया कर्णावतंसादिवज्रघनकाव्यादिः करिकलभवदुष्टकर-  
भादि वा प्रयोक्तव्यम्' इति ॥ ६१ ॥ अथ मतान्तरेण रीत्यन्तरादपुष्टार्थसमुपा-  
दानसमर्थनं कथयति—वामनीय इति । विशेष्यते विशेषणविषयीक्रियते  
चेदित्यर्थः । तर्हि अपुष्टोऽप्यर्थ उपेयः स्वीकार्य इत्यन्वयः । तदुक्तं प्रदीपे—  
'वामनस्त्वपुष्टस्यापि तत्रोपादानमुचितं यत्र तद्विशेष्यते । अन्यथा कुतस्त-  
द्विशेषणान्वयः स्यात्' इति । तदुदाहरति—प्रसन्नेनेति । अत्र 'गद व्यक्तायां  
वाचि' इति स्मरणात्तद्व्यापारस्य च मुखमन्तरा संभवाभावान्मुखपदार्थस्यापु-  
ष्टत्वेऽपि अञ्जप्रसन्नपदार्थाभ्यां तस्य रूपकादिना विशेषणीयत्वात्तदुपादानं गुण  
एवेति भावः । गद्यावा काव्यप्रदीपकर्तुरेव पद्ये—'निवातपद्मोदरसोदराभ्यां वि-  
लोचनाभ्यामवलोकयन्ती । न केवलं शूनि मनोभवेऽपि व्यनक्ति किञ्चित्तपसः

ग्राम्योऽपि गुणतामेति हास्ये च मणितेऽधमे ।

द्रौणिश्चित्रोर्ध्वपनः पत्युर्मै भिल्युपस्वप ॥ ६३ ॥

संदिग्धोऽपि गुणः संदेहस्यैवोद्देश्यता यदि ।

प्रतिसूर्योदयं कान्त पद्मिन्यः सन्ति किं नवाः ॥ ६४ ॥

प्रभावम्' इति । अत्र निवातपद्मोदरसोदरत्वस्येव मदुदाहरणेऽपि अब्जलस-  
प्रसन्नं वै प्रसन्नेव वेति प्रसन्नलस्येव क्रियाकर्त्रन्यतरविशेषणत्वासंभवात्सदुदा-  
हरणत्वमेव । विस्तरस्तु वामनोक्तोदाहरणे काव्यप्रकाशोक्तक्रियाविशेषणत्वेन  
निर्वाहादनुदाहरणत्वं तदुक्तोदाहरणे कर्तृविशेषणत्वेन तथात्वं चेत्यादिस्तत्रैव  
द्रष्टव्य इति दिक् ॥ ६२ ॥ अथ ग्राम्यमर्थमपवदति—ग्राम्योऽपीति ।  
अपिनायमर्थो द्योत्यते दूषकता चाश्लीलवत् । किंचैतादृशोक्तिकवलितो विभावा-  
दिरूपोऽर्थो न रसाय पर्याप्यते भृष्टमिव वीजमङ्कुरायेतीति प्रदीपकारेण नित्य-  
दोषत्वेन ग्राम्योऽर्थः सूचितोऽपीति । हास्ये हास्यरसे तथा अधमे अधमवक्तृक-  
त्वेनातिनिन्द्ये मणिते कथाविशेषप्रसङ्गेन नीचस्त्रीपुंसयोः सुरतवार्तावर्णन इ-  
त्यर्थः । ग्राम्योऽर्थोऽपि गुणतामेतीति संबन्धः । उक्तं हि चन्द्रालोके—'मुखं  
चन्द्रश्रियं धत्ते श्वेतश्मश्रुकराङ्कुरैः । अत्र हास्यरसोद्देशे ग्राम्यत्वं गुणतां गतम्'  
इति । नचेदं शब्दपरमेवेति । अर्थपरत्वेऽप्यदोषात्प्रत्युत प्रकृतरसपोषाच्च ।  
तस्मात्प्रदीपवाक्यं त्वेतद्भिन्नविषयमिति ध्येयम् । तदुदाहरति—द्रौणिरिति ।  
द्रौणिः अश्वत्थामा । इदं हि तच्छिरोमणिच्छेदकालिकं कस्यचित्पामरस्य वाक्यम् ।  
यथावा रसगङ्गाधरे—'श्रीतातपादैर्विहिते निबन्धे निरूपिता नूतनयुक्तिरेषा ।  
अङ्गं गवां पूर्वमहो पवित्रं नवा कथं रासभधर्मपत्न्याः' इति । द्वितीयस्याप्येव-  
मुन्नेयमुदाहरणान्तरम् ॥ ६३ ॥ एवं संदिग्धमप्यपवदति—संदिग्धोऽपीति ।  
तदुक्तं प्रदीपे—'यत्र तु संदेह एवोद्देश्यस्तत्रादोषत्वमेवेतीति । तदुदाहरति—  
प्रतीति । इदं हि प्रथमं प्रवसन्तं स्वकान्तं प्रति सतीवचः । अयि कान्त भो-  
सुभग । एतेन रूपाद्यखिलगुणवत्त्वेनापि निरतिशयस्वीयप्रीतिविषयत्वं व्यज्यते ।  
तथा वक्ष्यमाणव्यङ्ग्यमर्यादासिद्धसूर्योपमानार्हत्वं च । कान्तिसत्त्वेन कान्तत्वस्यो-  
भयसाधारण्यात् । पद्मिन्यः नतु विसिन्यः । एवंच पद्मिन्याख्यस्त्रीजातिमत्त्वं  
स्वस्यां द्योत्यते । तेन सर्वथा वियोजनानर्हत्वं च । प्रतिसूर्योदयं नतु प्रति-  
प्रभातम् । तथाच तासां स्वनायकैकदर्शनविकसमानत्वेन ध्वन्यध्वसिद्धस्वक्रीयो-  
पमानार्हत्वं ध्वन्यते । तेन यदा जडानां जडजानामपि पद्मिनीनां सामान्यतः  
सर्वासामपि स्वनायकैकदर्शनविकसनशीलत्वं तद्विरहे तु मुकुलितत्वमेव तदा  
चेतनायाश्चेतनजायाश्च तस्याः मम तथात्वे कैमुतिकन्यायः तासां को वा महोत्कर्ष  
इति युष्मद्विरहे मूर्च्छानैयत्यं पातिव्रत्यगर्वराहित्यं तेनोत्तमनायिकात्वं च सूच्यते ।  
नवाः नूलाः सन्ति किं इति प्रश्नः । तेन न सन्ति वेति द्वितीया कोटिर्ध्वन्यते ।  
तथाच कोटिद्वयेऽपि क्रमात् तत्क्षणाभिनवविकासः पद्मिनीत्वेनैव पतिविरहक्षण

गुणो निहंतुरप्यत्र हेतोर्लाभे प्रसिद्धितः ।

राधे संप्रार्थयेऽहं त्वां मानमेन त्यज प्रिये ॥ ६५ ॥

औत्पातिके कवेः संविद्विरुद्धोऽपि भवेद्गुणः ।

भो दशग्रीव नीपोऽयं मम पल्लवपल्लवी ॥ ६६ ॥

एव मरणसंभवश्चेति हेतुं शोभ्यते । एवं चाहं श्रीमद्विरहे एव मरिध्यामीत्यतो नैव भवद्भिः प्रवसितव्यमित्याकृतम् । अत्र निरुक्तसंदेहस्यैव प्रियमनसि व्यङ्गनयैव वक्तोक्तितः स्वाशयसूचनाय तथा शब्दार्थोभयसंदेहेन प्रश्नोत्तरस्य तद्विवचनादिपूर्वकं प्रदातुमर्हत्वेन यावत्कालं मत्प्रश्नोत्तरे विलम्बो लगिष्यति तावत्कालमपि प्रेयःसङ्गःस्यादित्यादिस्वाभीष्टाद्योद्देश्यत्वात्संदिग्धोऽप्युक्तलक्षणार्थो गुण एवेति भावः । यथावा—‘एकः पपौ भुवनभीकरकालकूटमन्यः पपौ स्तनविपं खलु पूतनायाः । को बानयोरधिक इत्यनुचिन्त्य वृद्धाः सत्यं भुवन्तु तमिमं घयमाश्रयामः’ इति । इहेदंशब्दान्यथानुपपत्तिसिद्धतुल्यकालोभयसाक्षात्कारध्वनिताद्वैतात्मनिष्ठावत्त्वेन वस्तुतः स्वस्य संदेहाभावेऽप्येकभक्तिप्रतिष्ठापनार्थं वैष्णवं-मन्यक्षोभणाय संदेहस्यैवोद्देश्यत्वात्संदिग्धोऽप्युक्तोर्थो गुण एवेति संक्षेपः ॥ ६४ ॥ एवं निहंतुमप्यपवदति—गुण इति । अत्र अलंकारशास्त्रविवक्षितकाव्ये प्रसिद्धितः । प्रत्यक्षादिप्रमाणान्तरत इति यावत् । हेतोर्लाभे सतीत्यर्थः । निहंतुरप्यर्थः गुणो भवतीति संबन्धः । अतएवोक्तमिमं प्रकृत्य प्रदीपे—‘दुष्टिबीजं चात्रोद्देश्यप्रतीतिविरहः, अतएव प्रसिद्धावनुपादानेऽपि न दोषः’ इति । तमुदाहरति—राध इति । इदं हि मानवर्ता राधिकां प्रति श्रीकृष्णवाक्यम् । अयि राधे, अहं त्वां प्रति संप्रार्थये । किं तदित्यत आह—मानमिति । हे प्रिये—एतेन मदुपेक्षाविषयत्वानर्हत्वं शोभ्यते । त्वं एतं प्रत्यक्षम् । एवं चापलापानर्हत्वं सूच्यते । त्यजेति योजना । अत्र कुतो मानस्यागं प्रार्थयसीत्याकाङ्क्षितहेतोरनुष्ठाप्यपि तस्य रतिसंपादनलक्षणस्य सुप्रसिद्धत्वाद्गुणत्वमेवेत्याशयः । यथावा मदीये नीतिशतपत्रे—‘तारुण्यारोपितगुणे सुन्दरीभ्रूशरासने । नम्रत्वमेव संपाद्य जगज्जयति मन्मथः’ इति ॥ ६५ ॥ अथ विरुद्धेषु कविसंविद्विरुद्धमेकमपवदति—औत्पातिक इति । उत्पातस्य महानर्थस्यायमौत्पातिकः उत्पातसूचकस्तस्मिन्नर्थ इत्यर्थः । तदुक्तं प्रदीपे तं प्रकृत्य ‘दूषकताबीजं च विरोधादर्थप्रतीतिः’ इति उत्पातादिना तत्प्रतीतावदोष इति । तमुदाहरति—भो इति । इदं हि रावणं प्रति रहो निष्कुटविहारे मन्दोदरीवचः । नीपः ‘नीपो धूलिकदम्बे स्यान्नीलाशोके च धन्विनि’ इति विश्वादशोक इत्यर्थः । पल्लवेति । पदः लवः स्पर्शलेशस्तेन पल्लवी ननु पुष्पित इतियावत् । तस्मात् ‘पादाहतः प्रमदया विकसत्यशोकः’ इति वचनादुक्तपल्लवनरूपोऽर्थः कविसमयविरुद्धोऽपि भाव्युत्पातसूचकत्वाद्गुण एवेति

विशेषपरिवृत्तोऽपि गुणः प्रकरणादि चेत् ।  
 शृण्वयि ब्रह्मजिज्ञासो दृश्यं मृगजलोपमम् ॥ ६७ ॥  
 गुणो युक्तानुवादोऽपि वक्तोन्मादी भवेद्यदि ।  
 विरहिघ्नघनाद्यत्वं राधां मां कृष्ण एपि किम् ॥ ६८ ॥  
 कचिदायाति गुणतामश्लीलोऽर्थोऽपि शब्दवत् ।  
 एवं रुद्रार्थदोषाणामपवादाः प्रकीर्तिताः ॥ ६९ ॥  
 सत्यन्यरससामान्येऽनुभावे स्वपदेरितः ।  
 संचारी नैव दोषः श्रीर्लज्जया वलितानना ॥ ७० ॥

भावः । एवमन्यदप्युन्नेयम् ॥ ६६ ॥ एवं विशेषपरिवृत्तमपवदति—विशेषेति यदि प्रकरणादि चेत्तर्हि विशेषपरिवृत्तोऽपि गुणः स्यादिति संबन्धः । आदिन लिङ्गादि । तमुदाहरति—शृण्विति । ब्रह्मेति । ‘ब्रह्म प्रोक्तं तपोध्यात्मवेद ज्ञानेषु सूरिभिः’ इति विश्वात् शृण्वय्यद्वैतजिज्ञासो इति विशेषविन्यासो वाच्य स्तेनायं विशेषपरिवृत्तोऽर्थदोषोऽपि अद्वैतब्रह्मण एव प्रकरणादृश्यमित्याद्युपदेश लक्षणतन्मात्रघटकलिङ्गाच्च गुण एवेति भावः । तदुक्तं प्रदीपे—‘विशेषनियामकप्रकरणादिसत्त्वे त्वदोषत्वम्’ इति । यथावा बालरामायणे—‘सद्यः पुरः परिसरेऽपि शिरीषमृद्धी सीता जवात्रिचतुराणि पदानि गत्वा । गन्तव्यमस्मि कियदित्यसकृद्ब्रुवाणा रामाश्रुणः कृतवती प्रथमावतारम्’ इति । अत्र रामपदस्य ‘रामः पशुविशेषे स्याज्जामदग्नये हलायुधे । राघवे चासितश्वेतमनोज्ञेषु । वाच्यवत्’ इति विश्वान्नानार्थकत्वेन तथात्वेऽपि प्रकरणादिना गुणत्वमेवेति दिव ॥ ६७ ॥ अयुक्तानुवादमप्यपवदति—गुण इति । तमुदाहरति—विरहीति । अत्र विरहिघ्नेत्यनुवादो राधामित्यादिविधिविरुद्धत्वेन तादृशोऽपि वक्त्र्यास्तस्य उन्मादित्वेन गुणएवेति भावः । अतएवैतत्प्रकरणे प्रदीप उक्तमनित्यदोषोऽयमिति । यथावा रसतरङ्गिण्याम्—‘नैषा कापि चकास्ति काश्चनलता सैवास्मि मे राधिका पृष्ठाचेन कुतोऽपि जल्पति तदा संमूर्छिता वर्तते । इत्थं हन्त विचिन्त्य सिंचति मुहुर्नरैरधीरैर्दशोर्वातं वा तनुते करेण भुजयोरालायाय संभाषते’ इति । अत्र पूर्वार्धोक्तः कवेः श्रीकृष्णानुभवानुसारेणार्थ उत्तरार्धवर्णिततद्यापारविरुद्ध इत्ययुक्तानुवादाभिधोऽर्थदोषोऽप्ययं वक्तुर्नयकस्योन्मादित्वाद्गुण एवेति ॥ ६८ ॥ अथाश्लीलेऽर्थेऽपि शब्दाश्लीलपवादनमित्तसाम्यमेवेति कथयं स्तमनुदाहरन्नेव तदतिदेशेनैवापवदति—कचिदिति । ततस्तत्संख्यां कथयन्नुपसंहरति—एवमिति ॥ ६९ ॥ अथ रसदोषेषु कांश्चिदपवदन्नादौ व्यभिचारिभावस्य स्ववाचकपदवाच्यतामपवदति—सतीति । अनुभावे प्रागुक्तकायिकमामसाहार्यसात्विकान्यतमविकार इत्यर्थः । अन्येति । अन्यः प्रकृतेतरः यो रसस्तेन सामान्यस्तद्रसेऽपि विद्यमान इतियावत् । एतादृशे सति । स्वेति । स्मृत्यादिस्ववाचकपदेनाभिहित इत्यर्थः । एतादृशः संचारी व्यभिचारिभावः । दोषः

विरुद्धोऽपि च संचारी वाध्यश्चेदुणतामियात् ।

ईदृक्पाण्डित्यमाप्यं किं धिग्वृथा कण्ठशोषणम् ॥ ७१ ॥

नैव स्यात्किन्तु गुण एवेत्यन्वयः । तदुक्तं प्रदीपे—‘न दोषः स्वपदेनोक्तावपि संचारिणः क्वचित् । संचारिणो नतु रसस्थायिनोरपि न क्वचित्’ इति । यत्र इतर-  
विलक्षणो नानुभाव इति । तदुदाहरति—श्रीरिति । अत्र हि व्रीडाशब्दशक्यो  
व्यभिचारिभावस्तावदक्ष्याः प्रथमश्रीविष्णुसमागमवर्णनेन संभोगशृङ्गारे प्रस्तुते  
अथपि स्ववाचकशब्देनैवोक्तस्तथापि तदनुभावात् नतानन्तरूपस्य कर्तुणे  
शान्ते वा सत्तात्तद्वाचकशब्दवत्स्फुटतरं स्वबोधनेऽसामर्थ्यान्नैव दोष इत्याशयः ।  
एतेन पर्यायशब्देनापि निरुक्तापवादेतरस्थले व्यभिचार्युक्तिस्तथा सर्वत्र रस-  
स्थाय्युक्तिर्दोष एवेति सूचितम् । यथावा तत्रैव—‘औत्सुक्येन कृतलरा सह-  
भुवा ध्यावर्तमाना हिया तैस्तैर्वन्धुवधूजनस्य वचनेर्नाताभिमुख्यं पुनः । दृष्ट्वा  
वरमात्तसाध्वसरसा गौरी नवे संगमे संरोहत्पुलका हरेण हसता श्लिष्टा शिवा-  
यास्तु वः’ इति । अत्रौत्सुक्यहीपदे तथा । साध्वसरसपदेन तु भयानकरस-  
वाचिना न तु रसेत्यादि प्रागेतदुक्तोक्तव्यतिरेकादोपोदाहरणमपि बोध्यम् ।  
अतएवामरकपद्यमपि—‘दूरादुत्सुकमागते विवर्लितं संभाषिणि स्फारितं संश्लि-  
ध्यत्यक्ष्णं गृहीतवसने किंचाधितभूलतम् । मानिन्याधरणानतिव्यतिकरे बाष्पा-  
म्बुपूर्णक्ष्णं चक्षुर्जातमहो प्रपद्यचतुरं जातागति प्रेयसि’ इति । इदं तु केवल-  
मुक्तनियमगमकमुदाहरणमिति तत्त्वम् ॥ ७० ॥ अथ विरुद्धानामपि व्यभि-  
चारिविभावरसानां किंचिदवच्छेदेन विन्यासा गुणा एवेति वक्तुमादौ विरु-  
द्धस्य संचारिणस्तथात्वं कथयति—विरुद्धोऽपि चेति । ननु यदि दोषरत्ने  
परस्परविरुद्धौ व्यभिचारिणौ वा विभावौ वा रसौ वा विन्यस्तौ चेदोष इति  
कथितं स्याच्चेद्वेतापीदं तदपवादनं तत्तु नैव पश्याम इति चेद्वाढम् । तत्र  
हि प्रतिकूलो विभावादिः प्रकृतस्य रसस्य य इत्यत्रादिपदेनानुभावव्यभिचारि-  
भावरसानां संग्रहात् । अतएव प्रदीपे तावद्रसदोषसंग्राहकगतप्रतिकूलविभावादि-  
ग्रह इति सूत्रव्याख्याने प्रकृतरसादेः प्रतिकूलो यो रसादिस्तद्विभावानुभावव्य-  
भिचारिणां ग्रह इति व्याख्यातम् । तत्र तद्विभावेत्यादौ सच तद्विभावानुभाव-  
व्यभिचारिणश्चेति समासस्य विवक्षितत्वेन परस्परविरुद्धरसाद्युपन्यासस्य दोष-  
त्वसंग्रहादन्यथा संचार्यादेर्विरुद्धस्य वाध्यस्योक्तिर्गुणावहेत्याद्युत्तरतत्रत्यसूत्रतद्या-  
ख्यानाद्यात्मकोक्ततदपवादग्रन्थस्याप्राप्तपरिहारकतापत्तेश्च । तस्माद्युक्तमेवेदं तद-  
पवादनमिति बोध्यम् । संचारी व्यभिचारिभावः विरुद्धोऽपि ‘ज्ञेयौ शृङ्गारबीभत्सौ  
तथा वीरभयानकौ । रौद्राद्भुतौ हास्यरसकरुणौ वैरिणौ म्रियः’ इति प्राचीन-  
वचनात्प्रकृतरसादिप्रतिकूलोऽपीत्यर्थः । यदि वाध्यः वाधार्थं निबद्धस्ताहि गुण-  
तामियादिति संबन्धः । तदुक्तं काव्यप्रदीपे—‘प्रकृतविरुद्धं व्यभिचार्यादिवाध्य-  
त्वेनोच्यते तदा दूरे दोषत्वं प्रत्युत प्रकृततया गुणत्वम्’ इति । तदुदाहरति—

तादृशस्तु विभावोऽपि युवतिः सुखसंततिः ।

अथापि जीवितं हन्त कान्तानेवान्तचञ्चलम् ॥ ७२ ॥

अद्वैतसच्चिदानन्दे यद्यपि प्राप्तिरूपिते ।

रसे विरोधशङ्कापि नैवास्ति तदपीह नः ॥ ७३ ॥

रसशब्देन तत्स्थायिभाव एव विवक्षितः ।

अतस्तयोस्तादृशयोः स युक्तः सोऽपि च द्विधा ॥ ७४ ॥

ईदृगिति । इदं हि पाण्डित्यार्थं घोषणे प्रवृत्तस्य कस्यचित्स्वमनस्येव वचः ।

तत्र घोषणप्रौत्सुक्यादिरीदृगित्यादियोतितनिर्वेदमूलकशान्तरसविरुद्धोऽपि व्यभि-

चारिभावो बाध्यत्वाद्गुण एवेति भावः । यथावा—‘क्वाकार्यं शशलक्ष्मणः क्वच

कुलं भूयोऽपि दृश्येत सा दोषाणां प्रशमाय नः श्रुतमहो कोपेऽपि कान्तं

सुखम् । किं वक्ष्यन्त्यपकल्मषाः कृतधियः स्वप्नेऽपि सा दुर्लभा चेतः स्वास्थ्य-

मुपैहि कः खलु युवा धन्योऽधरं धास्यति’ इति । अत्र चतुर्षु पादेषु पूर्व-

भागप्रतिपाद्यानां शमाज्ञानां चिन्तामतिशङ्काश्रुतीनां उत्तरभागमप्रतिप्राद्याभिर-

भिलापाङ्गभूताभिरौत्सुक्यस्मृतिर्दैन्यचिन्ताभिस्तिरस्कारपुरःसरं चिन्तायामेव प-

र्यवसानमिति भावश्चलतापरिपोषकत्वाद्गुणत्वमिति प्रदीपकारः ॥ ७१ ॥ एवं

विरुद्धविभावमप्यपवदति—तादृशस्त्विति । तादृशः प्राग्वत्प्रकृतरसादिवि-

रुद्धोऽपि बाध्यश्चेदित्यर्थः । विभावोऽपि आलम्बनादिविभावोऽपीति यावत् ।

गुणतामियादित्यनुकृष्य योज्यम् । तमुदाहरति—युवतिरित्यादित्रिपाद्या ।

यद्यपि युवतिः स्वरूपेणैव सुखेति सुखपरंपरास्तीत्यन्वयः । अथापीति । कान्ता

मृगाक्षी ननु नारी । स्पष्टमेवान्यत् । अत्र द्वितीयपादे पूर्वार्धशेषे शृङ्गारस्याल-

म्बनविभावः सचोत्तरार्धोक्तशान्तस्यालम्बनादिविभावेन सार्धं विरुद्धोऽपि बाध्य-

त्वान्निरुद्ध इति नैव दोषः । प्रत्युत प्रकृतशान्तरसपरिपोषकत्वाद्गुण एवेति

भावः । यथावा—‘चेतोहरा युवतयः सुरतानुकूलाः सद्बान्धवाः प्रणयनमगि-

रश्च भृत्याः । वल्गन्ति दन्तिनिवहास्तरलास्तुरङ्गाः संमीलने नयनयोर्नहि किं-

चिदस्ति’ इति ॥ ७२ ॥ ननु भवत्वेवं व्यवस्था तथापि चतुर्थरत्ने भवदभिमतं

‘रसो वै सः’ इत्यादिश्रुतेरद्वैतात्ममात्ररूपे रसे तदाकारचित्तवृत्तौ वा सत्यां

द्वितीयस्यैवाभावात्क नाम विरोधशङ्कापीत्याशङ्क्यात्र रसपदेनाजहत्स्वार्थलक्षणात-

स्तदवच्छिन्नतत्स्थायिभावस्यैवेष्टत्वात्परस्परप्रतिकूलयोस्तु रतिनिर्वेदयोः शृङ्गार-

शान्तस्थायिनोर्विरोधो युक्त इति समाधत्ते—अद्वैतैत्यादि युक्तइत्यन्तेन युग्मेन ।

एवं चैतदभिधायैव दोषरत्ने मया विभावानुभावव्यभिचारिभावानामेव परस्पर-

प्रतिकूलानां ग्रथनं दोषत्वेनोक्तं । रसानां तु तादृशां नामापि न गृहीतमिति

हृदयम् । प्रागिति । ‘विभावाद्यैरपाज्ञानचिद्वेद्यः स्थाय्यसौ रसः । यद्वा तत्संयुति-

व्यक्तस्थाग्युपाधिश्चिदेव सः’ इत्यादिना ॥ ७३ ॥ सः विरोधः तादृशयोः विरु-

द्धयोः तयोः स्थायिनोः युक्त इति संबन्धः । एवमेवोक्तं प्रदीपेपि । ननु प्राक्प्रे-

सामानाधिकरण्येन नैरन्तर्येण चेत्यसौ ।

तद्वैयधिकरण्येन तयोराद्यो भवेदुणः ॥ ७५ ॥

श्रीगुरोः करुणापाङ्गे मदङ्गे सति रिङ्गति ।

द्वैतमेवास विध्वस्तं तत्कानङ्गतरङ्गितम् ॥ ७६ ॥

तिपादितरूपवेदान्तरसंपर्कशून्यरसस्य न रसान्तरेण विरोधो नाप्यङ्गाङ्गिभाव इत्यसंबद्धमेवैतत्सर्वमिति चेन्न । रसशब्देनात्र प्रकरणे भावस्याभिधानात् रसत इति व्युत्पत्तेरिति । अथ तद्वैविध्यं प्रतिजानीते—सोऽपीति । निरुक्तविरोधोऽपीत्यर्थः । द्विधा साक्षाद्भिःप्रकारः परम्परया तु स्पृष्टाद्यवच्छेदेन पट्टिघत्वादिति दिक् ॥ ७४ ॥ प्रतिज्ञातं रसान्योन्यविरोधद्वैविध्यं विशदयति—सामानाधिकरण्येनेति । असौ पूर्वोक्तसपरस्परविरोधः सामानाधिकरण्येन एकस्मिन्नेवाधिकरणे शृङ्गारतत्प्रतिकूलशान्तरसत्त्वेनेत्यर्थः । तथा नैरन्तर्येण व्यवधानवैधुयेण चेति द्विधा भवतीति पूर्वेष्वान्वयः । तत्रायस्योपायमाह—तदिति । तयोः निरुक्तद्विविधरसविरोधयोर्मध्य इत्यर्थः । आद्यः सामानाधिकरण्यप्रयुक्तः प्रतिकूलरसपरस्परविरोध इतियावत् । तदिति । निरुक्तसयोर्यद्वैयधिकरण्यं अधिकरणभेदेन सत्त्वं तेनेत्यर्थः । गुणः भवेदिति संबन्धः । तथा काव्यप्रकाशकारिकापि—‘आश्रयैक्ये विरुद्धो यः स कार्यो भिन्नसंश्रयः’ इति । ननु भवत्वयं रसविरोधपरिहारस्तथापि कथमसावपवादकोटिनिविष्टः स्यात्तत्त्वं हि किञ्चिदवच्छेदेन विहितनिषिद्धान्यतरस्य निषेधविध्यन्यतरत्वमिति त्वयैव प्रागत्र लक्षितम् । प्रकृते तु यदोपस्य प्रयोजकं तदेव न कर्तव्यमिति कथ्यन्त इति नैतावता निषिद्धस्य किञ्चिदवच्छेदेन विधानत्वरूपापवादत्वं सिध्यतीति चेन्न । सामान्यविशेषभावेन व्यवस्थासंभवात् । तथाहि पूर्वोक्ते हि प्रतिकूलो विभावादिः प्रकृतस्य रसस्य य इति रसदोषप्रकरणे सामान्यत एव विभावानुभावव्यभिचारिभावरसानां सामान्यतः प्रकृतरसप्रातिकूल्यमात्रं रसदोष इति कथितम् । तत्र संचारिभावस्य तादृशस्य बाध्यत्वावच्छेदेन तथा विभावस्य विरुद्धोऽपि च संचरीत्यादिकारिकाभ्यामपवादः कथितोऽभूदिह तु तादृशस्य रसस्य विरोधे कारणं सामानाधिकरण्यं नैरन्तर्यं चेति तत्रायस्य वैयधिकरण्येनापहारे नापहारे निरुक्तसदोषापवादः सुघट एवैवं द्वितीयस्यापि मध्ये परस्परविरुद्धोभयरसाविरुद्धरसान्तरसंप्रथनेन निरासे जाते स तथा निरुक्तसदोषापवादस्तु कथ्यत एवानुपदमिति चतुरस्रमेव सर्वमिदम् ॥ ७५ ॥ तदुदाहरति—श्रीगुरोरिति । एतेन स्वकीययोगैश्वर्यरूपशरणागतशिष्यमनोनिष्ठतत्त्वसाक्षात्कारोत्पत्तितत्फलप्रतिबन्धकोभयविधविनाशयोग्यतालक्षणपरिपाकशालिदुरितविशेषध्वंसक्षमत्वलक्षणशक्तिमत्त्वं गुरौ द्योत्यते । अतएवोक्तं प्रपञ्चसारे—‘परिपक्वमलोपेतानुत्सादनहेतुशक्तिपातेन । योजयति परे तत्त्वे स दीक्षयाचार्यमूर्तिस्थः’ इति । प्रपञ्चितं चेदं जीवन्मुक्तिविवेकटीकायां पूर्णानन्देन्दुकौमुदीसमाख्यायां भया । करुणेति । एवं च स्वस्मिन्प्यनन्यगतिक्वलक्षण-



अन्त्योऽपि मध्ये यदि चेदविरोधिरसान्तरम् ।

रुष्टाया मातुरात्रस्तो नवनीतं मुपन्हरिः ॥ ७७ ॥

राधाहगन्तपीतोऽपि विचित्रमतुलासितः ।

गोपवालान्वने दावानलभीतानसान्त्वयत् ॥ ७८ ॥

मुख्याधिकारित्वं व्यज्यते । अपाङ्गपदेनाचार्येऽचिन्त्यशक्तिमत्त्वं सूच्यते । सत्पदं देहलीदीपन्यायेनोभयत्राप्यन्वेति । तेन स्वस्याचारवत्त्वादिकायिकशुद्धि-  
शालित्वेनाप्यधिकारपौष्कल्यं ध्वन्यते । रिङ्गति सतीति संबन्धः । तथाच रिङ्गणं हि 'रिङ्गतो भगवतो मुरद्विषः' इत्यादिप्रयोगाद्बालधर्मः प्रसिद्धः । एव तत्कारितया कटाक्षे कोमलत्वं देशिके चानुकम्पाप्राचुर्यं च सूच्यते । द्वैतमेवेति । तेन वक्ष्यमाणे हेतुर्वैगश्च वक्तुः क्रमाद्व्यज्यते । विध्वस्तमिति । एतेनाप्रतिबद्ध-  
बोधतत्फलवत्त्वं स्वस्मिन्ध्वन्यते । तथा आसेति भूतार्थकलकारेणेदानीं तद्वन्ध-  
संभावनापि नास्तीति विफल एवायं त्वदायास इति कांचित्स्वानुरागिणीं सुरत-  
प्रार्थनेङ्गितवतीं रूपायखिलगुणवतीं परयुवतिं प्रति रहसि केनचिद्दीरधुरंधरेण  
ध्वन्यते । तत्तस्मान्मन्यनङ्गतरङ्गितमपि केति योजना । इह चरमचरणध्वनितः  
कथितयुवतिनिष्ठः शृङ्गारः स्थनिष्ठश्च शान्त इति वैयधिकरण्यात्तयोर्विरोधो  
नैवेत्याशयः । यथावा प्रदीपकर्तुः—'आहूतापि पदं ददाति न पुरो न प्रार्थि-  
तापीक्षते साकूतं परिभाषितापि बहुशः किंचिन्न चाभाषते । आश्लिष्टापि न  
संमुखानि रचयत्यङ्गानि मूढाशया कोपोद्रेकवशंवदेव तरुणीश्रेणी यदीयद्विषाम्'  
इति । अधिकं तु तत्रैव बोध्यमिति ॥ ७६ ॥ अथ नैरन्तर्यप्रयुक्तं द्वितीयं  
रसविरोधप्रकारं परिहर्तुमुपायं वदन्नसविरोधमपवदति—अन्त्योपीति । यदि  
मध्ये विरुद्धयो रसयोरन्तराल इत्यर्थः । अविरोधि उक्तोभयाविरोधि । रसान्तरं  
अन्यो रसश्चेत्तर्हि अन्त्योऽपि नैरन्तर्यप्रयुक्तरसविरोधोऽपि गुणः भवेदिति पूर्वस्माद-  
नुकृष्यान्वयः । तदुक्तं काव्यप्रकाशकारिकायाम्—'रसान्तरेणात्तरितो नैरन्तर्ये-  
तु यो रसः' इति । तमुदाहरति—रुष्टाया इति सार्धेन । पञ्चम्यन्तमिदं पद-  
युगम् । अत्र त्रिष्वप्यर्थेषु क्रमाद्भयानकाद्भुतवीराणामेव प्राधान्येन ध्वननाद्भया-  
नकवीर्योनैरन्तर्यावच्छेदेन विरोधोऽपि तदुपमयाविरुद्धस्याद्भुतस्य मध्यवार्तित्वेन  
तत्प्रयोजकनैरन्तर्यव्यतिरेके द्वितीयो रसदोषापवाद इति रहस्यम् ॥ ७७ ॥  
राधेति । पीतः सादरमवलोकित इत्यर्थः । अनुलेति । स्वयमेव भगवानि-  
न्द्रनीलशकलनीलस्तत्र राधानेत्रान्तकुवलयदलकोणप्रतिबिम्बनैरनुपमनीलिमान-  
मास इत्यावत् योहि पीतः स तावदसितोपि न भवति किंपुनरनुलासित इति  
स्फुटतरविरोधस्योक्तरीत्या आभासत्वेन वैचित्र्यादद्भुतः स्फुटएव । यथावा  
मदीयाकल्पितचिदम्बर्याम्—'रक्तः कम्बुः कथमयमभूत्वद्दृशैवेति चेन्न श्रीम-  
त्पाणेररुणिमवशान्नो यतोऽसौ पुरापि । एतज्ज्यायादनुमिनु रमे मय्यपि त्वं  
तथात्वं बोधादेवं स्तिमितनयना यत्र सा तं स्मरामः' इति । अत्र सगुणौ

स्मृतिं यातो विरुद्धोऽपि रसो नो दोषतामियात् ।

गामाश्लिषन्ति यैः श्लिष्टा दशापि हरिदङ्गनाः ॥ ७९ ॥

साक्षादङ्गत्वमापन्नौ विरुद्धावपि तौ गुणः ।

अहो श्रीगुरुमाहात्म्यं वने मुक्तिः स्वयं हि माम् ॥ ८० ॥

पलक्षितनिर्गुणविष्णुविषयकस्वप्नेमात्मकभावध्वनौ प्रधाने अङ्गीभूतयोः पूर्वार्ध-  
ध्वनितशृङ्गारतृतीयपादत्रयपदध्वनितशान्तयोर्नैरन्तर्यप्रयुक्तविरोधे प्राप्ते तं स्म-  
राम इति पदद्वयेतरशिष्टध्वनिताद्भुतस्याङ्गीभूतस्यैव मध्ये निवेशेनाविरोधाद्गुण  
एवेति भावः । विस्तरस्तु प्रदीपे ज्ञेयः ॥ ७८ ॥ एवं स्मृतिमपि विरुद्धरसमप-  
वदति—स्मृतिमिति । तमुदाहरति—गामिति । इदं हि रावणमरणे रणा-  
ङ्गणे समागतमन्दोदरीवाक्यम् । त इमे दशग्रीवबाहव इति दशपदान्यथानुपपत्ति-  
सिद्धमार्थिकम् । गां पृथ्वीं आश्लिषन्ति आलिङ्गन्तीत्यर्थः । ते क इत्यत आह—  
यैरिति । यैः दशापि हरिदङ्गनाः हरित एवाङ्गनाः श्लिष्टा आलिङ्गिताः प्रागा-  
सन्नित्यर्थः । एवं च वीर्यातिशयः सूचितः । अत्र स्मर्यमाणो वीररसः प्रकृत-  
करणेन सह विरुद्धोऽपि स्मृतिविषयत्वात्तथा प्रकृतरसपोषकत्वेन तदङ्गत्वाद्गुण  
एवेति भावः । यद्वा तद्भुजानां विंशतित्वात्तस्य चाङ्जनवर्णत्वात्तदपहृतदेवगन्धर्वा-  
दिबधूनां कनकगौरत्वात्तत्कान्तिप्रतिबिम्बनेन तासां तत्क्षणावच्छेदेन हरिद्वर्ण-  
त्वाच्च शृङ्गार एव रसोऽस्तु । यथावा भर्तृहरिपथम्—‘यदासीदङ्गानं घनतिमिरस्त्रे  
च नयने तदाऽशेषं विश्वं मम तरुणनारीमयमभूत् । इदानीमस्माकं पटुतरविवे-  
काङ्जनदृशां समीभूता दृष्टिबिभुवनमपि ब्रह्ममनुते’ इति । इह शान्तशृङ्गारयो-  
र्विरोधोऽपि स्मर्यमाणत्वात्तथात्वमिति दिक् ॥ ७९ ॥ अथाङ्गीभूतयोर्विरुद्धयोरपि  
रसयोर्नैव द्वूपकत्वमिति वक्तुं लोके तावदेकप्राङ्नि विरुद्धयोर्द्वयोरङ्गत्वं द्विवि-  
धम् । एकं तुल्यबलतया साक्षादपरं तु परम्परयेति । अनूद्यमानत्वं तूभयत्रापि  
समानमेव । मुख्यङ्गिन एव विधेयत्वात् । यथा परस्परविरुद्धयोरपि भट्टयोरेकस्य  
राज्ञोऽङ्गत्वम् । यथावा—विवेकप्रागभावो विवेकस्याङ्गं । स च तत्त्वबोधस्येति । तत्रा-  
थरीत्या सामान्यतः प्राप्तं प्राग्बदेव रसविरोधाभिधं रसदोषमपवदति—साक्षा-  
दिति । तौ रसौ । तमुदाहरति—अहो इति । हिर्हेतौ । यस्माद्धेतोः मुक्तिः  
स्वयमेव मां वने अवृणोत् । अतः श्रीगुरुमाहात्म्यं अद्भुतमेवेत्यन्वयः । अत्रा-  
लौकिकगुरुमाहात्म्यवर्णनेनाद्भुते प्रधानतया व्यङ्ग्येऽङ्गिनि मुक्तिपदवन्नेपदाभ्यां ध्व-  
नितयोः शान्तशृङ्गारयोरङ्गयोः परस्परविरुद्धयोरपि समसामर्थ्यात्साक्षादङ्गत्वादवि-  
रोध एव । यथावा काव्यप्रदीपे—‘कामन्त्यः क्षतकोमलाद्दुर्लभलङ्घ्यैः सदर्भाः  
स्थलीः पादैः पातितयावकैरिव गलद्वाष्पाम्बुधौताननाः । भीत्या भर्तृकरावल-  
म्बितकरास्त्वद्वैरिनार्योऽधुना दावार्मिं परितो भ्रमन्ति पुनरप्युद्यद्दिवाहा इव’ ।  
अत्र चाटुके राजविषया रतिः तत्र करुणशृङ्गाराबुभावपि साक्षादङ्गमिति तन्नि-  
र्वाहणैकव्याकुलयोरेकराजकार्योद्यतयोरिव भट्टयोः सहजतो विरोधोऽपि न दोषा-

अङ्गस्याङ्गतयापि स्तो विरुद्धावपि तौ तथा ।

चिदहं मांसमर्दीति चित्रोपरतिरस्ति मे ॥ ८१ ॥

कवेः साम्यविवक्षायां विरुद्धोऽपि रसो गुणः ।

सुदृशालिङ्गिताः सन्तः शेरते सरसाः सुखम् ॥ ८२ ॥

येति ॥ ८० ॥ एवं द्वितीयरीत्यापि तमपवदति—अङ्गस्येति । एकस्य साक्षा-  
दङ्गत्वमपरस्य तु तदङ्गतयाङ्गत्वमिति वैषम्यात्परम्परासंबन्धेनाङ्गीभावेनापीत्यर्थः ।  
तौ रसौ विरुद्धावपि परस्परं प्रतिकूलावपि तथागुण एव स्तः भवत इति  
संबन्धः । चतुष्टयमपीदमुक्तं काव्यप्रकाशकारिकायाम्—‘स्मर्यमाणो विरुद्धोऽपि  
साम्येनाथ विवक्षितः । अङ्गिन्यङ्गत्वमाप्तौ यौ तौ न दुष्टौ परस्परम्’ इति । विस्तरस्तु  
प्रकाशप्रदीपादावेवाभिवेदितव्यः । तमुदाहरति—चिदिति । इदं हि कस्यचिद्बृहिणो  
जीवन्मुक्तस्य स्वमनस्येवतुंकालिकविहितसुरतोत्तरं वाक्यम् । अहं देवदत्तः  
चिदपि अद्वैतसच्चिदानन्दानन्तात्मब्रह्मरूपोऽपीत्यर्थः । यतः मांसमर्दी मांसं  
स्वकामिनीकुचकनकमलमुकुलायमानमलं मर्दयति निरुक्तसुरतारम्भे स्वकरा-  
भ्यामास्फलयतीति तथा एतादृशोऽस्मीति हेतोः मे उपरतिः तत्त्वसाक्षात्कार-  
जन्ययावद्दृश्यमिथ्यात्वेन यावद्वैतवैरस्यप्रयोज्योपशान्तिरिति यावत् । चित्रा वि-  
चित्रा । यद्वा आलेख्यरूपत्वेनालीकप्रायेत्यर्थः । एतादृश्यस्तीति योजना । एक-  
पदपक्षे तु चित्रप्राये स्वकलत्रे मिथ्याभूतेऽपि स्वयुवतिशरीर इत्यर्थः । उपेव  
‘उपोपसर्गः सामीप्ये तत्प्रतीचि समाप्यते’ इति श्रीमद्भार्तिककारचरणवचनादा-  
त्मनीव रतिः प्रीतिरिति यावत् । यद्वा चितैव त्रायत इति चित्रा तत्त्वज्ञानैक-  
रक्षितेत्यर्थः । एतादृशी उपरतिरस्ति अपितु काका नास्तीत्यर्थः । एवंच सर्व-  
थाप्यत्र शान्तस्याद्भुतस्य वाङ्मयीभक्तसो मांसपदद्योतितस्तस्याप्याङ्गमर्दिरतिपदध्वनितः  
शृङ्गार इति ताभ्यां साक्षात्परंपरया च मुख्योऽङ्गी शान्त एव व्यङ्ग्य इति तयो-  
रुक्तरीत्या विरुद्धयोरप्यविरोध एवेति भावः । यथावा अमरकपद्यम्—‘क्षिप्तो-  
हस्तावलग्नः प्रसभमभिहतोऽप्याददानोऽशुकान्तं गृह्णन्केशेष्वपास्तश्चरणनिपतितो  
नेक्षितः संभ्रमेण । आलिङ्ग्योऽवधूतब्रिपुरयुवतिभिः साश्रुनेत्रोत्पलाभिः कामी-  
वार्द्रापराधः स दहतु दुरितं शांभवो वः शरान्निः’ इति । अत्र त्रिपुररिपुप्रभावा-  
तिशयस्य कर्णोऽङ्गं तस्य शृङ्गार इति प्रदीपकारः । अधिकं तु सर्वं तत एव  
ज्ञेयमिति ॥ ८१ ॥ तद्वत्कविसंमतसाधर्म्येऽपि विरुद्धरसयोगुणत्वं भवतीत्याह—  
कवेरिति । स्मर्यमाणादिचतुष्टयमपीदमुक्तं काव्यप्रकाशकारिकायाम्—‘स्मर्य-  
माणो विरुद्धोऽपि साम्ये नाथ विवक्षितः । अङ्गिन्यङ्गत्वमाप्तौ यौ तौ न दुष्टौ  
परस्परम्’ इति । तमुदाहरति—सुदृशेति । सरसाः ‘रसो वै सः’ इति श्रुतेः रसेत  
प्रत्यक्षीकृताद्वैतब्रह्मणा सहिताः ब्रह्मविद इत्यर्थः । पक्षे सानुरागास्तरुणाः सुदृशा  
ब्रह्मविद्यया, पक्षे स्वमृगाक्ष्या । जात्यभिप्रायकमेवैक्यम् । आलिङ्गिताः जीवन्मु-  
क्तिवेलायां तन्मात्रे वृत्तिसत्त्वेन स्वाभिन्नतामिवानीता इत्यर्थः । पक्षे स्पष्टमेव ।

एवं नवापवादाः स्युः सर्वेऽमी रसदोषगाः ।

तत्र स्वपदवाच्यः संचारी वाच्यो विभावकः ॥ ८३ ॥

द्वाविमौ प्राच्यगौ तेनान्ये सत्तेत्यर्कसंमिताः ।

नित्यदोषास्तु संचारी तादृशस्त्वार्थिको मतः ॥ ८४ ॥

शिष्टाः षोढा तु पूर्वोक्तप्राच्यनव्योभयोर्मताः ।

आर्थिकाः पर्युदस्ताश्चेत्यादि श्रेयं विपश्चिता ॥ ८५ ॥

मुखं यथा भवति तथा शेरते सुप्ता इव भवन्तीत्यन्वयः । अतएव ध्रुयते—  
 'तद्यथा प्रियया स्त्रिया संपरिष्वक्तो न याह्यं किंचन चेद नान्तरमेवमेवार्थं प्राप्ते-  
 नात्मना संपरिष्वक्तो न याह्यं किंचन चेद नान्तरम्' इति । अत्र शान्तरसानुभाववि-  
 शेषे उपमानभावेन तत्परोपकृताद्विरुद्धोऽपि शृङ्गारो गुण एवेति । यथावाऽस्सदीया-  
 द्वैतामृतमञ्जर्याम्—'रसभरितापि गतरसा चतुरतरापि प्रमन्यरोत्थाने । विलसति  
 मतिरेकान्ते शान्तस्येयं रतान्तकान्तेव' इति । अत्रापि प्रकृतश्लेषवदुपमया शृङ्गारशा-  
 न्ता ॥ ८२ ॥ इत्थं दोषरत्नोपरसदोषप्रसङ्गपर्युदासध्वनितापवादपक्षकगद्येऽन्याङ्गत्व-  
 प्रतिप्रसवमात्रस्य साक्षात्वादिना द्वैविध्यविशदीकरणात्क्रमेण षोढा रसदोषापवाद-  
 कपनमुपसंहरंस्तरसंख्यां कथयति—एवमिति । किमिमे प्राच्यमतसिद्धानां रस-  
 दोषाणामपवादाः किंवा नव्यमतसिद्धानां तेषामिति प्राक्तनग्रन्थाननुसंधानजन्य-  
 शाङ्कायां तद्विभागं कथयति—तत्रेति । तेषु नवसंख्याकरसापवादेषु मध्ये इत्यर्थः ।  
 स्येत्यादि । इदमुत्तरार्धशेषजातं द्वाविमौ प्राच्यगावित्यनेन संयध्यते । तेनैतयोर्न-  
 व्यमते व्युदासः सूचितः ॥ ८३ ॥ इत्युद्दिष्टोऽस्वपदवाच्यव्यभिचारिवाच्यविभावावनूय  
 तयोः प्राच्यमतसिद्धरसदोषविषयकत्वं विधत्ते—द्वाविमाधिति । फलितमाह—  
 तेनेति । नित्येति । प्राच्यमतसिद्धा नित्या रसदोषा इत्यर्थः । एवं तर्हि शि-  
 ष्ठानां सप्तानां रसदोषापवादानां कथं व्यवस्थेत्यत आह 'त्वित्याद्यप्रिमकारि-  
 कान्तेन । तुशब्दस्त्ववशिष्टवैलक्षण्यार्थः । तादृशः 'विरुद्धोपि संचारी वाच्यश्वे-  
 हुणतामियात्' इत्यनुपदोक्तरीत्या वाच्य इत्यर्थः । तुशब्दः पुनरर्थः ।  
 आर्थिकः प्रातिकूलो विभावादिः प्रकृतस्य रसस्य य इत्यादिदोषरत्नीय-  
 श्लोके आदिपदगृहीत इत्यर्थः । मतः प्राचामेव संमत इत्यर्थः ॥ ८४ ॥  
 शिष्टाः अवशिष्टाः षोढा सामानाधिकरण्येनेत्याद्यनुपदमेवाष्टभिः पदैरुक्ताः पद्म-  
 प्रकारका रसदोषापवादा इत्यर्थः । तुशब्दो वैलक्षण्यार्थः । पूर्वोक्तेति । निरु-  
 क्तदोषरत्नकारिकाटीकायां प्रदीपकारादीनां प्राच्यानां आर्थिकाः कण्ठतोऽनुक्तत्वे-  
 प्यर्थसमाजायातत्वेन तथा तत्रत्यायामेवानैकाधिकरण्यं चेत्यादिसार्धकारिकायां  
 टीकोदाहतरसगङ्गाधरकाराख्यनव्यालंकारिकाणां पर्युदस्ताः पर्युदासविषयत्वेन  
 यथाक्रमं मताः संतीत्यादिविपश्चिता श्रेयमिति सबन्धः । आदिना स्मृतविरु-  
 द्धस्तु रसो नव्यमतेऽनुक्तोऽप्यन्याङ्गान्तर्भूतत्वेन तत्संमत इति ध्येयम् ॥ ८५ ॥

इत्यर्थगापवादेन शिष्टास्त्रिंशत्तदेकगाः ।

नित्यदोषास्तथैवैते रसगा द्वादशापरे ॥ ८६ ॥

नव्याद्युक्तास्तु नित्याः स्युर्दोषास्ते पञ्चविंशतिः ।

काव्ये रसे च सामान्यान्मधुरादौ विशेषतः ॥ ८७ ॥

तदेवं सप्तपष्ठेव सिद्धा अर्थादिगाः क्रमात् ।

नित्यदोषा बुधैर्हेयास्तेऽर्थादावतियत्नतः ॥ ८८ ॥

प्रागुक्ताशीतिदोषेष्वर्थानिनिष्ठेषु चार्थगाः ।

एकादशापवादाः स्युस्तथा द्वौ रसगौ हितौ ॥ ८९ ॥

इति त्रयोदशैवं ते यदा तेभ्यो निराकृताः ।

तदानीमुक्तसंख्यास्ते नित्यदोषाः सुसंगताः ॥ ९० ॥

अनुकारे तु सर्वेऽपि दोषास्ते गुणतां गताः ।

तथा चक्ता रसाविष्टचेताश्चेदित्यपीतरे ॥ ९१ ॥

अथ निरुक्तापवादावशिष्टानां सर्वेषां नित्यानामर्थादिदोषाणां संख्यां प्रत्येकं सपिण्डीकृत्य कथयंस्तेषां काव्यनिबद्धानां दिव्यवश्यत्याज्यतां विधत्ते—इतीत्यादिभिः । इति पूर्वोक्तरीत्या । अर्थेति । अर्थेषु गच्छन्तीति तथा अर्थदोषास्तेषामपवादेनेत्यर्थः । शिष्टाः उर्वरिताः तदेकगाः अर्थैकनिष्ठाः त्रिंशत् एतत्संख्याकाः । नित्येति । एते रसभावस्वशब्दवाच्यतादयो दोषरलोक्ता इत्यर्थः । रसेति । अपरे अन्ये द्वादश एतत्संख्याका इत्यर्थः ॥ ८६ ॥ नव्यादीति । आदिना स्लोक्तयुष्मदस्तत्प्रयोगप्राचुर्यरूपरसदोषसंग्रहः । काव्य इति । काव्ये सामान्यानि नित्यदोषाः षट् नव्यमते रसे च मधुरादौ रसे विशेषतश्च तत्रैवाष्टादशेत्येवं चतुर्विंशतिसंख्याकाः स्लोक्तश्चैक इति पञ्चविंशतिस्ते नित्याः दोषाः स्युरित्यन्वयः ॥ ८७ ॥ उपसंहरति—तदेवमिति । तत्तस्मात् हेतोः एवं पूर्वोक्तगणनया क्रमात् अनुक्रमेण अर्थादिगाः अर्थरसादिनिष्ठा इत्यर्थः । सप्तपष्ठेन नित्यदोषाः सिद्धाः सन्तीति संवन्धः । किं ततस्तदाह—बुधैर्हेयादिना । बुधत्वमात्रशब्दादिसकलशास्त्रवित्त्वे सति कविताशक्तिमत्त्वमेव बोधो निरुक्तदोषाः अर्थादावतियत्नतो हेयाः त्याज्या इति योजना ॥ ८८ ॥ ननु नित्यदोषाः पूर्वोक्तार्थादिदोषेभ्यो निरुक्तसंख्याका एव नित्यदोषा अर्थादिनिष्ठा इति निर्णयत इति पूर्वग्रन्थविस्मृतिशीलं प्रति तत्सर्वमुद्धाट्य समाधत्ते—प्रागुक्तेत्यादियुग्मेन ॥ ८९ ॥ इतीति । इति उक्तप्रकारेण एवं मिलित्वा त्रयोदशेति संवन्धः ॥ ९० ॥ अथ सर्वेषामपि दोषाणां प्राच्यनव्यसंमतौ द्वावपवादौ क्रमेण पूर्वात्तरार्धाभ्यां विधत्ते—अनुकारे त्विति । तदुक्तं काव्यप्रदीपे—‘अथ पदादिदोषाणामप्यदोषत्वं कचिदित्याह । अनुकरणे तु सर्वेषाम् । प्रतिपादितदूषकताबीजाभावात् । तत्र वैरस्याभावस्यानुभाविकत्वेन तदतिरिक्तस्थल एव दोषत्वव्यस्थितेः । यथा ‘मृगचक्षुषमद्राक्षमित्यादिकथयत्ययम्’ इत्यादि । तथेति ।

न रसो नापि वक्त्रादेरौचित्यादि च यत्र तत् ।

ते सर्वेऽच्युतसंस्कारा नो दोषा नो गुणा अपि ॥ ९२ ॥

वने प्रचारयन्तं गाः प्रहर्षितमधुव्रतम् ।

पद्मानन्दमहं वन्दे तमश्चरहरं हरिम् ॥ ९३ ॥

इदमेवोदाहरणमपि । तद्यथा । इदं हि पाण्डित्यवीररसाविष्टचेतसः कस्यचिन्मध्य-  
स्थस्यैव कथमिदं त्वया अशुद्धमुच्यत इत्याक्षिपन्तं सिद्धान्तिनं प्रति भो सिद्धा-  
न्तिन्, प्रतिवाद्यनुकरणमेव मया कृतमित्येकं समाधानमभिधाय द्वितीयं तदभि-  
धातुं वचः अस्मिन्पक्षे तथावक्तव्येकं पदम् । तादृशस्यानुभूताद्वैतस्य वक्तव्यार्थः ।  
रसेति । सर्वेऽपि दोषाः गुणतां गताः भवन्तीत्यपीतरे पण्डिताः वदन्ति नत्वह-  
मिति । तेनात्र अभवन्मतयोगाख्यानित्यवाक्यदोषवत्त्वेऽपि नैव दुष्टत्वमिति त-  
त्त्वम् । उक्तं हि रसगङ्गाधरे—‘मलयानिलकालकूटयो रमणीकुन्तलभोगिभोगयोः ।  
श्वपचात्मभुवोर्निरन्तरा मम जाता परमात्मनि स्थितिः’ इति पद्ये यद्यपि प्रथ-  
मार्धे उत्तमाधमयोरुपक्रमद्वितीयार्धे अधमोत्तमवचनं क्रमभङ्गभाववृत्तिरिति तथापि  
वक्तुर्ब्रह्मात्मकतया उत्तमाधमभावज्ञानवैकल्यं संपन्नमिति द्योतनाय क्रमभङ्गो गुण-  
एवेति ॥ ९१ ॥ एवमुक्तदोषाणां यत्रापवादेन न गुणत्वं नापि दोषत्वं तत्कथ-  
यति—नेति । कर्माभूतं तत्स्थलमित्यर्थः । एवमेवोक्तं प्रदीपे—‘क्वचित्पुनर्न  
दोषत्वं नवा गुणत्वमित्युपक्रम्य ‘येन ध्वस्तमनोभवेन’ इत्युदाहृत्यात्र माधवपक्षे  
राहौ शशितपदमप्रयुक्तं क्षयपदं गृहे निहतार्थम् । नच श्लेषरूपालंकारप्रयोजक-  
तया गुणत्वमपि शङ्कनीयम् । तत्त्वस्य तत्राप्रयोजकत्वादिति ॥ ९२ ॥ तदुदा-  
हरति—वन इति । वृन्दावने पक्षे ‘जीवनं भुवनं वनम्’ इत्यमरादुदक इत्यर्थः ।  
गाः धेनूः पक्षे किरणान् ‘गौः स्वर्गपशुवागवज्रदिदेवपृष्ठिभूजले’ इत्यमरात् ।  
प्रचारयन्तं संचायरयन्तमित्यर्थः । अतएव प्रहर्षितेति । स्वबाललीलानन्दितमदि-  
ग्रास्त्रादरसिकवलभद्रमित्यर्थः । पक्षे कमलविकासद्वारा परितोषितपद्मपदमिति यावत् ।  
तत्र हेतुः पक्षेति । पद्मां रमां आनन्दयति स तथा । अहो यः साक्षाद्दक्ष्मी-  
रमणः स इदानीं गोपत्वकैतवेन बल्लववालान्तसल्लालयतीति महदाश्चर्यमिति  
विस्मयः प्रतिज्ञातवलरामप्रहर्षणे हेतुः स्फुट एव । तस्यैव निरुक्तभगवन्माहात्म्या-  
भिज्ञत्वात् । पक्षे कमलविकासकमित्यर्थः । अतएव तमश्चरेति । तमश्चराः पूतनाद्य-  
मुरास्त्रान्हरति संहरतीति तथा । पक्षे तमश्चरा उलूकास्तेषां तत्रैव संचारात् तेषां  
चक्षुषि हरतीति तथा । एतादृशं हरिं श्रीकृष्णं पक्षे सूर्यं अहं वन्द इत्यन्वयः ।  
एतेन ग्रन्थमध्ये मङ्गलमपि ध्वनितम् । अत्र श्रीकृष्णपक्षे वलरामे मधुव्रतपदम-  
प्रयुक्तं सूर्यपक्षे तमश्चरहरपदं च नेयार्यमपि निरुक्तदेवताद्वयविषयकवक्तृभक्त-  
र-  
त्यात्मकभावध्वनावत्र रसराहित्येन नो दोषो नापि श्लेषसाधकत्वेन गुणस्तस्य  
तत्राप्रयोजकत्वान्मधुव्रतस्थाने मुहूर्तलमिति चरस्थाने स्तोमेति च विन्यासेन तस्या-  
न्यथापि साधयितुं शक्यत्वाच्चेति दिक् ॥ ९३ ॥ अथ केपां दोषे गणत्वकरणं केपां वा

गुणत्वकरणं दोषे वर्णं श्रुतिकटौ पदे ।  
 ग्राम्ये क्लिष्टे च परुषे वाक्ये चापि हि तादृशे ॥ ९४ ॥  
 अर्थे ग्राम्ये तथाऽयुक्तानुवादे चेति खेटगम् ।  
 एवं दोषेऽपि तत्त्वैकनिवारणमथो पदे ॥ ९५ ॥  
 त्रिधाश्लीले च संदिग्धेऽप्यप्रतीते तथैवच ।  
 वाक्येऽपि तादृशे तस्यैकदेशेऽनप्रतीतके ॥ ९६ ॥  
 शुद्धे वाक्ये न्यूनपदे तथाधिकपदेऽपि च ।  
 शब्दार्थोक्तपदे संस्यत्प्रकर्षे पूरितात्तके ॥ ९७ ॥  
 अर्धान्तरगते गर्भितेऽन्यलिङ्गेऽशरीरके ।  
 तथार्थे चापि संदिग्धे निर्हेतौ कव्यसंमते ॥ ९८ ॥  
 विशेषपरिवृत्ते चाश्लीलेऽपीत्यङ्कटञ्जितम् ।  
 दोषे गुणोपयोगस्तु पदे स्वादप्रयुक्तके ॥ ९९ ॥  
 निहतार्थे निरर्थे च विरुद्धमतिकृत्यपि ।  
 अप्यन्यसंगते वाक्ये निरर्थेतरतादृशे ॥ १०० ॥  
 पदैकदेशे निहतार्थे निरर्थे तथैवच ।  
 शुद्धवाक्ये त्रिधाऽरीतिमतिसंबन्धवर्जिते ॥ १०१ ॥  
 अर्थेऽपुष्टे च कष्टे च पुनरुक्ते द्विधोदिते ।  
 रसे स्ववाक्यसंचारिण्यपि बाध्यविभावके ॥ १०२ ॥

तत्र तत्त्वैकवारणं केषां च गुणाद्यौपयिकत्वेन तदत्याज्यत्वं फलमिति विषयविभा-  
 काङ्गायां तं दशभिः प्रपञ्चयन्प्रथमव्यवस्थां प्रथयति—गुणत्वेत्यादिसार्धेन  
 तादृशे ग्राम्यादिरूपे ॥ ९४ ॥ खेटगं ग्रहाख्यनवसंख्याकापवादनिष्ठमित्यर्थं  
 तद्वद्वितीयमपि स्पष्टयति—एवमित्यादिचतुर्भिः । तत्त्वं दोषत्वम् ॥ ९५  
 तादृशे त्रिधाश्लीलादिपञ्चविध इत्यर्थः । तस्य पदस्य एकदेशे अनप्रतीतके अ-  
 तीतेतरनिरुक्तपञ्चविध इत्यर्थः ॥ ९६ ॥ शुद्ध इति । वाक्यमात्रदोषापवादस्य  
 इत्यर्थः । शब्देति । शाब्दिककथितपदं आर्थिककथितपदमिति भेदेन द्विविधः  
 दोषापवादस्थल इति यावत् । संस्यदिति । पतत्प्रकर्ष इत्यर्थः । पूरितेति  
 समाप्तपुनरात्त इति यावत् ॥ ९७ ॥ अर्थेति । अर्धान्तरगैकवाचके । अन्येति  
 भिन्नलिङ्गोपम इत्यर्थः । कवीति । कविसमयविरुद्ध इतियावत् ॥ ९८  
 अङ्केति । एकोनत्रिंशत्संख्याकं दोषे दोषत्वैकनिवारणमधिकरणभेदेन भवतीति  
 संबन्धः । एवं तृतीयमपि तद्विशदयति—दोष इत्यादिसार्धचतुर्भिः—गुणेति  
 गुणाद्यौपयिकत्वेन त्याज्यत्वाभावं इत्यर्थः ॥ ९९ ॥ निरर्थेतरेति । निरर्थेतर  
 राप्रयुक्तादिपञ्चविधपदातिदेशदोषरूपं इत्यर्थः ॥ १०० ॥ शुद्धेति । वाक्यमा-  
 त्रदोषापवाद इति यावत् ॥ १०१ ॥ द्विधेति । पदार्थवाक्यार्थभेदादित्यर्थः  
 स्वेति । स्वस्य व्यभिचारिभावस्य या वाक् तद्वोधकः शब्दः तेन तिष्ठति प्रति

भ्रक्षिसंख्याक इत्येकोनपष्टयैवमितामताः ।

पूर्वरत्नोक्तदोषाणामपवादाः क्रमादिमे ॥ १०३ ॥

रसयोरङ्गयोः साक्षाद्विरुद्धत्वे तथान्तरा ।

अनुकारेऽपि चेत्येवं त्रिधैवाद्यं तदार्थिकम् ॥ १०४ ॥

सामानाधिकरण्ये च नैरन्तर्ये विरोधयोः ।

गुणदोषविहीनत्वे द्वितीयं त्रिविधं तथा ॥ १०५ ॥

वाध्यो विरुद्धः संचारी स्मृतश्च कविसंमतः ।

यक्ता रसाक्तश्चेदेवं चतुर्थान्त्यं दशेत्यमी ॥ १०६ ॥

अथ दूषकताधीजं नित्यदोषेषु कथ्यते ।

पदे तु व्युत्तसंस्कारासमर्थावाचकेषु च ॥ १०७ ॥

योधितो भवति संचारी व्यभिचारिभावो यत्र तादृशदोषापवाद इत्यर्थः । वाध्येति ।  
वाध्यः विभावः प्रकृतरसविरुद्धालम्बनादिविभावो यत्र तस्मिन्नपवाद इति यावत्  
॥ १०२ ॥ भ्रक्षीति । इति निरुक्तप्रकारेण भ्रक्षीति भूय अक्षिणी चेति  
समाहारस्तथा तादृशी संख्या यस्य तस्मिन्नेकविंशतिसंख्याकापवादस्थले दोषे  
गुणोपयोगोऽस्तीति पूर्वेणान्वयः । इतिशब्दोऽयं देहलीदीपन्यायेनाग्रेऽपि संब-  
ध्यते । तेन इति निरुक्तरीत्या इमे सर्वेपि शब्दार्थाद्युक्तविषयाः क्रमात् । पूर्वेति ।  
अपवादाः एकेति मताः संमताः सन्तीति योजना ॥ १०३ ॥ ननु पूर्वरत्नेति-  
विशेषणात्किमन्येऽप्यपवादाः सन्तीत्याकाङ्क्षायां तेषामपि दोषे गुणत्वकरणं तत्त्व-  
मात्रवारणं गुणाद्यौपयिकत्वेनात्याज्यत्वं च क्रमेण व्युत्पादयंस्तत्संख्यामपि प्रत्येकं  
समुचितं च कथयति—रसयोरित्यादित्रिभिः । अन्तरा परम्परासंबन्धेन  
रसयोः अङ्गयोः विरुद्धत्वेऽपीत्यर्थः । आद्यं दोषे गुणत्वकरणं आर्थिकं पूर्वरत्नो-  
क्तदोषार्थादिसिद्धदोषविषयकमित्यर्थः । तत् अपवादनं त्रिधैव ज्ञेयमित्यन्वयः  
॥ १०४ ॥ द्वितीयं दोषत्वमात्रवारणम् ॥ १०५ ॥ कवीति । कवेः साम्येन  
संमतो विरुद्धोऽपि रसादिरित्यर्थः । अन्त्यं गुणाद्यौपयिकत्वेनात्याज्यत्वमिति या-  
वत् । अमी अपवादाः । इदमत्र रहस्यम् । रसेति रसयोः शृङ्गारशान्ताद्योः  
साक्षाद्विरुद्धत्वेऽपि अन्तरा परंपरया यदि तदुपन्यसनं चेत्तर्हि अपवादः 'कामिनी-  
मुखदायापि क्षणिकं तद्विवेकिनः' इति चरमघातुपादे जातरतिसुखस्य विवेक-  
वतः क्षणिकत्वं तत्र भास्यतः परम्परयोक्तसविरोधापवादः प्रथमः । एवमङ्ग-  
शब्देष्टालम्बनविभावयोस्तरुणीखप्रवन्मृपेति द्वितीयः । 'राधे गामानयेत्यद्याह  
कृष्णस्त्वां रिरंसया' इति तृतीयः । अन्तरेति पूर्वपद्योक्तं सामानाधिकरण्ये चेत्य-  
त्राप्यन्वेति । तथा च विरोधयोः परंपरया । सामानेत्यादि । 'प्राप्तान्यस्मि  
शमी वृद्धः शास्त्रं सर्वविदीप्सितम्' । अत्राप्यपादे सामानाधिकरण्यनैरन्तर्ये शास्त्र-  
मित्यत्र गुणेत्यादि विरुद्धः संचारी वाध्यः स्मृतः कविसंमतस्तथा वक्तव्यादि-  
स्पष्टम् ॥ १०६ ॥ ननु भवत्वेवमपवादानां व्यवस्था तथापि येऽवशिष्टा एकोन-



नेयार्थेऽमृष्टबोधांशेऽपुणार्थे चाप्रयोजके ।  
 स्वार्थाप्रतीतिरेवानुचितार्थेऽसौ विरोधिनी ॥ १०८ ॥  
 वाक्यत्वाद्यद्वयान्यैतदतिदेशेष्विमे तथा ।  
 पदैकदेशयोश्चावाचकनेयार्थयोरपि ॥ १०९ ॥  
 शीघ्रावोधो विसंध्यादिविकृतेषु तथैव च ।  
 संकीर्णे च निराकाङ्क्षेऽप्यथो रसविरोधिता ॥ ११० ॥  
 वर्णतः प्रतिकूले च हतवृत्तेऽक्रमे तथा ।  
 अमतान्यार्थकेऽथ ज्ञवैमुख्यं निर्विसर्गके ॥ १११ ॥  
 अस्थानस्थसमासे च प्रसिद्धिविधुते तथा ।  
 भग्नक्रमे सप्तविधे संनिपाते तथैव च ॥ ११२ ॥  
 इष्टप्रतीतिविरहस्त्वभवन्मतयोगके ।  
 विरुद्धार्थप्रतीतिर्वै तथानभिहितार्थके ॥ ११३ ॥  
 अपेक्षिताप्रतीतिः स्यादस्थानस्थपदेऽपि च ।  
 साधर्म्यविलयो भिन्नवचनानुपमेऽपि च ॥ ११४ ॥

विंशत्यधिकैकशतसंख्याका नित्यदोषास्तेषां किं दूषकताबीजमित्याकाङ्क्षायां संक्षेप-  
 तस्तदनुक्रमेण व्युत्पादयति सप्रतिज्ञं अथेत्यादिद्वादशभिः ॥ १०७ ॥ अमृष्टेति  
 छेदः । अविमृष्टविधेयांश इत्यर्थः । अपुष्टेति छेदः । स्वार्थेति । निरुक्तसप्तप्रका-  
 रके पददोषे दूषकताबीजमस्तीत्यन्वयः । अनुचितेति । एतन्नामके पददोषे  
 तु असौ प्रतीतिः विरोधिनी विवक्षिततिरस्कारकार्योपस्थितिरेव भवतीति  
 संबन्धः ॥ १०८ ॥ एवं पददोषे तु तदुक्त्वाथ वाक्यदोषेषु कथयन्नुक्त्वाद्यदोष-  
 द्वयभिन्ना वाचकादिषड्विधपदातिदैशिकवाक्यदोषेष्वपि अनुचितार्थेतरपञ्चसु तथा-  
 तस्मिंश्च क्रमादर्थाप्रतीतिविरुद्धार्थप्रतीती अतिदिशति—वाक्ये त्वित्याद्य-  
 र्थेन । वैलक्षण्यार्थस्तुशब्दः । इमे निरुक्तप्रतीती तथा प्रागुक्तरीत्या । एवं पदै-  
 कदेशयोरपि अर्थाप्रतीतिमतिदिशति—पदेत्याद्युत्तरार्धेन । अपिः समुच्चये ।  
 ॥ १०९ ॥ अथ केवलवाक्यदोषेषु तदाह—शीघ्रेत्यादिपञ्चभिः । आदिना  
 त्रिधाकुसंध्यादि सप्तस्वतेषु शीघ्रावोधस्तदित्यादि योजना ॥ ११० ॥ अमतेति ।  
 अमतपरार्थ इत्यर्थः । छेदो यतिभङ्गभेदेन द्विविधं हतवृत्तं गृहीत्वा पञ्चस्वतेषु  
 रसविरोधितेत्यादिप्राग्वत् । निर्विसर्गके उपहतविसर्गादित्रिविध इत्यर्थः ॥ १११ ॥  
 सप्तेति । सप्तप्रकारके भग्नप्रक्रम इत्यर्थः । ज्ञेत्यादिपूर्ववत् ॥ ११२ ॥ इष्टेति ।  
 तुशब्दः पूर्ववैलक्षण्यार्थः । अभवदिति । षोढेत्यर्थः । अनभिहितेति । अन-  
 भिहितवाच्य इत्यर्थः । तथाशब्दः समुच्चये । वैशब्दोऽवधारणे ॥ ११३ ॥  
 अपेक्षितेति । साधर्म्येति । साधर्म्यविघटनमित्यर्थः । भिन्नेति । भिन्नवचनोप-

अथार्थेऽर्थाप्रतीतिस्तु व्याहृते च विरोधिनि ।  
 साकाङ्क्षे चाथ वैरस्यं भूयादनुचिते तथा ॥ ११५ ॥  
 त्यक्त्वा पुनः स्वीकृते च परुपादौ तथैव च ।  
 श्रोतृवैमुख्यमेवं दुष्कमे चाप्यनवीकृते ॥ ११६ ॥  
 परिवृत्ते विरुध्ययुक्ते विरोधः पदमुक्तके ।  
 प्रकाशितविरुद्धेऽथोभयादेयाद्यधीरपि ॥ ११७ ॥  
 सखिभिन्ने रसे तु स्यादनौचित्यादिना विदाम् ।  
 आस्वादस्यैव सर्वत्रोपघात इति हि स्थितिः ॥ ११८ ॥  
 तदेवं नित्यदोपास्तु सर्वेऽप्यङ्गेन्दुभूमिताः ।  
 अपवादास्तथैकोनपष्टिसंख्याः परे दश ॥ ११९ ॥  
 एवं पूर्वप्रतिज्ञातगुणयोः प्रथमो मया ।  
 उक्तो वैशेषिकत्वेनाभरणे यः प्रपञ्चितः ॥ १२० ॥

मादित्रिविध इत्यर्थः ॥ ११४ ॥ तदेवं पदत्रिंशत्संख्याकवाक्यदोषेषु दूषकतावी-  
 जमभिधायार्थदोषेषु तदभिधत्ते—‘अथेत्यादिचतुर्भिः । व्याहृते द्विविधे विरो-  
 धिनि । धर्मशान्नाद्यवच्छेदेन सप्तविधविरोधशालिनीत्यर्थः । साकाङ्क्षे च एवं दश-  
 विधदोषेष्वर्थप्रतीतिर्दूषकतावीजमस्तीति योजना ॥ ११५ ॥ परुपादाविति ।  
 सप्तविध इत्यर्थः । तथेत्याद्युक्तार्थमेव । एवमनुचितादौ नवविधे वैरस्यं भूयादिति  
 संबन्धः । दुष्कमे द्विविधे ॥ ११६ ॥ परिवृत्त इति । त्रिविध इत्यर्थः । विधीति ।  
 द्विविध इत्यर्थः । एवमष्टविधे श्रोतृवैमुख्यमित्यन्वयः । पदेति । प्रकाशितेति  
 अनयोर्विरोध इति संबन्धः । उभयेति ॥ ११७ ॥ सखीति । सहचरभिन्ने उभयो-  
 रर्थयोरुपादेयत्वानुपादेयत्वाप्रतीतिरिति त्रिंशत्संख्याकार्यदोषेषु दूषकतावीजानि विज्ञे-  
 यानीति शेषः । एवमर्थदोषेषु तदुक्तवारस दोषेषु सर्वत्र अनौचित्यादृते नान्य-  
 द्रसमङ्गस्य कारणम् । ‘औचित्योपनिबन्धस्तु रसस्योपनिषत्परा’ इति प्रदीपवचनात्स-  
 र्वत्रैकमेव प्रायस्तदित्याह—रसे त्विति । आदिनाहविस्तरादिस्थले प्रधानतिरो-  
 धानं बोध्यम् । उपसंहरति—इतीति । हिरवधारणे । स्थितिः सिद्धान्तोऽस्ती-  
 त्यर्थः । अत्र तत्र तत्र प्रमाणप्रपञ्चस्तु प्रकाशप्रदीपादित एव ज्ञेय इति संक्षेपः  
 ॥ ११८ ॥ अथ सर्वेषां नित्यदोषाणां तथापवादानां च संख्यां प्रख्यापयति—  
 तदेवमिति । तत्तस्मान्निरुक्तापवादरूपकारणादित्यर्थः । एवमुक्तसंज्ञकाः सर्वेऽपि  
 नित्यदोषाः । अङ्गेन्द्रिति । ‘अङ्गानां वामतो गतिः’ इति वचनात् अङ्गाः नव  
 इन्दुः एकः भूः एकः एतैः मिताः पूर्ववन्नोक्ताष्टसप्तत्यधिकैकशतदोषेभ्योऽवशिष्ट-  
 त्वेनैकोनविंशत्यधिकैकशतसंख्याका एव संगताः सन्तीत्यन्वयः । तथैव अपवादा  
 अपि एकोनपष्टिसंख्यास्तथा परे प्रागुक्तार्थिकादयोऽन्येऽपि दश वर्तन्ते इति  
 संबन्धः ॥ ११९ ॥ एवं प्रतिज्ञातदोषाभावरूपगुणनिरूपणं मया यथामत्यत्र  
 कृतं विस्तृतं तु तत्सरस्वतीकण्ठाभरण एव द्रष्टव्यमित्याशयेनोपसंहरति—एव



तामसैकरसस्यो यो धर्मो धीदीप्तिकार्यसी ।

ओजो वीरे च वीमत्से रीद्रे च क्रमशोऽधिकम् ॥ १२३ ॥

राजसेषु तु तेषु स्यात्प्राधान्यमुभयोरपि ।

यः सर्वरसगोऽपीन्दुं दीपवच्चो नमम्बुवत् ॥ १२४ ॥

चार्यकमेव । उक्तं हि काव्यप्रकाशकारिकायाम्—‘आह्लादकत्वं माधुर्यं शृङ्गार-  
दृष्टिकारणम् । करुणे विप्रलम्भे तच्छान्ते चातिशयान्वितम्’ इति । एतन्नाकुर्वता  
प्रदीपकृतापि ‘तथाच यद्वशेन धोतुर्विमनस्कृतं न संपद्ये तत्तदाह्लादकत्वस्वरूपं  
माधुर्यमित्यर्थः’ इति । नन्वत्र माधुर्यस्याह्लादकत्वमेव स्वरूपमुक्तं त्वया त्वन्यदे-  
वैतदुक्तमिति कथं न तद्विरोधस्तथा कारिकायां तस्य रसविशेषनिष्ठत्वमुक्तं तदेव  
च भवताभिहितं प्रदीपे तु यद्वशेन श्रोतुरित्यादिसारस्यात्तस्य शब्दगतत्वमेव  
प्रतीयत इति तत्रापि तादवस्थमेवेति चेदुच्यते । कारिकायां आह्लादकत्वस्यैवायं  
परिष्कार इति ध्येयम् । नोचेत्कारिकायामाह्लादकत्वपदवैयर्थ्यात्प्रदीपलक्षणस्यापि  
पुत्रजन्मशब्दादावतिव्याप्तेः दुस्तरत्वं स्यात् । शब्दनिष्ठत्वं तु तस्य तदधि-  
करणव्यञ्जकत्वेनैवेति वक्ष्यते । सात्त्विकरसेष्वपि तस्योत्तरोत्तराधिक्यं क्रमेणाह—  
भोगेत्यादिशेषेण । तत् माधुर्यमिति अभ्याहृत्य योज्यम् । भोगः संभोग-  
शृङ्गारः करुणः प्रसिद्ध एव अयोगः योगामावरूपो विप्रलम्भः शृङ्गारः शान्तोऽपि  
स्फुट एव । एतेषां समाहारस्तथा तत्रेत्यर्थः । क्रमादधिकं भवतीत्यन्वयः ।  
यावत्संभोगशृङ्गारे माधुर्यं तदपेक्षया द्विगुणं करुणे त्रिगुणं विप्रलम्भे चतुर्गुणं शान्ते  
इति भावः ॥ १२२ ॥ एवं क्रमप्राप्तं ओजोगुणमपि लक्षयति—तामसेति ।  
तामसा अपि रसाः प्रागुक्ता एव वीरादयः । धीति । दीप्तिः प्रतिज्वलनमि-  
यावस्थितिः । शिष्टं तु प्राग्बदेव । तथाच तामसैकरसस्यत्वे सति चित्तदीप्तिका-  
रिधर्मलभोजस्त्वं बोध्यम् । दीप्तिर्वात्र स्वाधिकरणाधिकरणावच्छेदेनान्तःकरणस्य  
सूर्यमणीनां तद्बुदय इव तेजःप्रसवसंपादनमेव । अतिव्याप्त्यादिषु दसनरूपपद-  
कृत्यादिकं तु पूर्ववदेवोक्तम् । इदमप्युक्तं काव्यप्रकाशकारिकायामेव । ‘दीप्त्यात्म-  
विस्तृतेर्हेतुरोजो वीररसस्थितिः । वीमत्सरौदरसयोस्तस्याधिक्यं क्रमेण तु’ इति ।  
विस्तृतं चैतत्प्रदीपे—‘तथाच यद्वशाज्ज्वलितमिव मनो जायते तदोज इत्यर्थः  
इति । असावोज इति संबन्धः । तत् ओज इत्येव योज्यम् । तत्रापि तस्य वी-  
राद्यवच्छेदेनोत्तरोत्तराधिक्यलक्षणं विशेषं कथयति—वीरे चेत्यादिशेषेण १२३  
ननु प्रसादाख्यस्य तृतीयगुणस्य तु तव यः सर्वरसगोऽपीत्यादिना सर्वरससाधार-  
ण्यस्यैव वक्ष्यमाणत्वाद्वास्यादिषु पूर्वोक्तराजसरसेषु कः प्रधानो गुण इत्याशङ्क्य  
तत्र ब्राह्मप्रकाशांशप्राधान्येन सत्त्वस्य मायिकध्वान्तांशप्राधान्येन तमसश्च परस्पर-  
सांकर्येणोभयप्रधानरूपरजस इव माधुर्यौज उभयोरपि समप्राधान्यमेव विवक्षित-  
मिति समाधत्ते—राजसेष्वित्यर्थेन । हास्याद्भुतभयानकेष्वित्यर्थः । अथ क्रम-  
प्राप्तं प्रसादाख्यं गुणं लक्षयति—यः सर्वेति । यः सर्वरसगोऽपि साधारण्येन

ओजोमाधुर्ययोर्दत्तं नयेद्राक्सप्रसादकः ।

स सर्वरचनासूच्यस्तत्त्वं भाक्तं रवादिषु ॥ १२५ ॥

एवं च त्रिविधोऽप्येव द्विविधः प्राग्वदिष्यते ।

मुख्यो रसैकगो गौणः शब्दार्थोभयमात्रगः ॥ १२६ ॥

ननु कारणतावच्छेदकत्वेन रसस्थिताः ।

दुत्यादेरनुमीयन्ते माधुर्याद्या गुणा यदि ॥ १२७ ॥

सर्वरसवृत्तिरपीत्यर्थः । इन्दुं 'अथ कर्पूरमस्त्रियाम् । घनसारश्चन्द्रसंज्ञः' इत्यमरात् चन्द्रपर्यायो ह्लादकत्वादिति क्षीरस्वामिविद्वतेश्च कर्पूरमित्यर्थः । दीपेति । तथ चीनं 'चीनो मृगान्तरे तन्तुग्रीहिभेदेऽशुकान्तरे' इति विश्वाचीनाख्यदेशविशेषजन्यमतिसूक्ष्मं वसनमिति यावत् । अम्बुवदिति ॥ १२४ ॥ ओज इति । निरुक्तलक्षणौजोमाधुर्यगुणयोः सतोरित्यर्थः । क्रमेणेति शेषः । तं शृङ्गारादिरसं द्राक् शीघ्रं हृत् मनः कर्म नयेत् । प्रापयतीत्यर्थः । सः गुणः प्रसादकः प्रसादाभिध इति संबन्धः । पक्षे यः नायकः सर्वेति इन्दुमित्याद्युपमा तूक्तार्थैव ओज इति । स्वकान्तिसौन्दर्ययोर्विषय इत्यर्थः । हृत् स्वकान्तास्वान्तं तं संभोगशृङ्गारं द्राङ्गयेत्स एव प्रसादक इति । अयमाशयः । यः सर्वसाधारणोऽपि तद्यज्ञके काव्ये यद्वर्णाद्यवच्छेदेन ओजोगुणध्वननप्राधान्यं तदवच्छेदेन श्रोतुश्चित् कर्पूरदीप इव सद्यः प्रकृतरसव्याप्तं करोति तथा यद्वर्णाद्यवच्छेदेन माधुर्यगुणध्वननप्राधान्यं तदवच्छेदेन च तदतिसूक्ष्मं परमनिर्मलं वसनमुदकमिव झटिति तादृशं तनोतीह स एव गुणः प्रसादपदशक्य इति । तदुक्तं काव्यप्रकाशकारिकायाम्—'शुष्केन्धनाग्निवत्स्वच्छजलवत्सहसैव यः । व्याप्तोत्पन्नप्रसादोऽसौ सर्वत्र विहितस्थितिः' इति । एवं च सर्वरसगत्वे सति ओजआद्यवच्छेदेन सद्यश्चेतसस्तत्तद्रसमात्रतापादकत्वं प्रसादत्वं बोध्यम् । पदकृत्वादिकं तूक्तदिशा स्वयमेवोक्तमिति दिक् । तस्य व्यञ्जकमपि साधारणमेवाह—स इति । प्रसाद इत्यर्थः । रचनास्त्वग्रे वक्ष्यामः । कथं तर्हि प्रसन्नाः श्लोकवर्णा इत्यादिव्यवहार इति चेदौपचारिक एवेत्याह—तत्त्वमित्यादिशेषेण । तत्त्वं प्रसन्नत्वम् । रवेति । वर्णपदवाक्यादिष्वित्यर्थः । भाक्तं औपचारिकमिति यावत् ॥ १२५ ॥ तदेवं लक्षितस्य त्रिविधस्यापि माधुर्यादिगुणस्य पुनर्द्वैविध्यं विधत्ते—एवंचेति । प्राग्वत् दोषाभावख्यगुणवदित्यर्थः । तामेव विधामभिधत्ते—मुख्य इति । रसेतरावृत्तिरित्यर्थः । शब्देति । शब्दश्च अर्थश्च उभयौ चेति शब्दार्थोभये तेष्वेव गच्छति वर्तते इति तथा शब्दवृत्तिरर्थवृत्तिरुभयवृत्तिश्चेति यावत् । रिङ्गदिति हंसा लसन्तीति यं चिन्तयतीत्यादौ ज्ञेयम् । तदुक्तं काव्यप्रकाशसूत्रे—'गुणवृत्त्या पुनस्तेषां वृत्तिः शब्दार्थयोर्मता' इति ॥ १२६ ॥ तत्र निरुक्तगुणानां रसधर्मत्वमेव प्रमाणाभावान्न संभवतीति शङ्कते—नन्वित्यादिना । तत्र हेलसिद्धिमाशङ्क्य समाधत्ते—कारणतेत्यादिगौरवादित्यन्तेन । दुत्यादेरिति । इतिः पूर्वोक्तः शुद्धः

तर्हि तत्रैव ते युक्तं गौरवादिति चेन्न तत् ।

द्वुत्पादिजनकत्वे तद्वत्त्वेनैव तु लाघवात् ॥ १२८ ॥

यत्तु द्वुतितरे कार्ये माधुर्यतरहेतुता ।

अवश्येत्युदितं माधुर्यादिमत्त्वं गङ्गपमम् ॥ १२९ ॥

रफटिचपदगतगहोदकनिक्षिप्तचितोपलाशकलन्यायेन मनोवृत्तेर्गलितत्वमिवाप-  
स्थाविशेष इत्यर्थः । आदिना प्रागुक्तदीप्त्यादिः । एतादृशस्य कार्यस्य कारणेति ।  
माधुर्येति । आद्यपदाशेजःप्रसादो गुणा इति यदि । रसेति । शृङ्गारादिरसे-  
कनिष्ठा इति यावत् । अनुमीयन्ते अनुमितिविषयीक्रियन्त इत्यर्थः । अप्राप्यं  
प्रयोगः—शृङ्गाराद्या रसाः प्रागुक्तद्वुत्पादिकार्यतानिरूपितसामान्यभिन्नकिञ्चि-  
द्वर्मरूपकारणतावच्छेदकावच्छिन्नाः कारणत्वात् षट् प्रति गृह्णित्यपदिति । अ-  
स्यार्थः । साहि शब्दज्ञात्वलक्षणेन मृगजातीतरेण किञ्चिद्वर्मरूपेण कारणतावच्छेद-  
केन युक्तं यथा कारणत्वं लभते तद्वत्प्रकृतेऽपीति बोध्यम् । एवं च कारणताव-  
च्छेदकतर्कव्यवहारविधिः ॥ १२७ ॥ तर्हि तत् अनुमित्या रसाधिकरणकत्वेन माधु-  
र्यादिगुणसाधनमित्यर्थः । ते ममटमतमानिनः । युक्तं न्याय्यं नैव भवतीत्युत्तरेणा-  
न्वयः । कुत इति चेत्तत्र हेतुमाह—गौरवादिति । सर्वसंमतशृङ्गाराद्यादिनि-  
सर्गसिद्धप्रातिस्विकतत्त्वसंज्ञातिलक्षणकारणतावच्छेदकेनैव निरुक्तद्वुत्पादिकार्यनि-  
र्वाहे तदितरमाधुर्यादितत्त्वमानाधिकरणगुणाङ्गीकरणे गुरतरनिष्फलप्रयासादिति  
यावत् । तदुक्तं रसगङ्गाधरे—‘तादृशगुणविशिष्टरसानां द्वुत्पादिकारणत्वात्कारण-  
तावच्छेदकतया गुणानामनुमानमिति चेत् प्रातिस्विकरूपेणैव रसानां कारणतोप-  
पत्तां गुणकल्पने गौरवात्’ इति । अयोक्तृशङ्कामनूय तत्परान्वयं प्रतिजानीते—  
इतीत्यादितदर्थशेषेण । तत्र हेतुं कथयति । द्वुत्पादिजनकत्वे तद्वत्त्वेनैवेत्यादि-  
तदुत्तरार्थेन । तच्छब्दोऽयं पूर्वप्रकृतमाधुर्यादिपरः । शृङ्गारादिनवरसनिष्ठनवविध-  
जातीनां कारणतावच्छेदकानामङ्गीकारापेक्षया त्रिविधानां तत्त्वमानाधिकरणत्वेन  
माधुर्यादिगुणानामेव कारणतावच्छेदकत्वकल्पनस्यातिलघुत्वादित्याशयः । शिष्टं  
तु स्पष्टमेव ॥ १२८ ॥ ननु निरुक्तीत्या लाघवमाशङ्क्य रसगङ्गाधर एव दूष-  
णान्तरेण तत्त्वगुणितमेव । तथाच—शृङ्गारकक्षणाशान्तानां माधुर्यवत्त्वेन द्वुति-  
कारणत्वं प्रातिस्विकरूपेण कारणत्वकल्पनापेक्षया लघुभूतमिति न वाच्यम् ।  
परेण मधुरतरादिगुणानां पृथग्द्वुततरत्वादिकार्यतारतम्यप्रयोजकतयाऽभ्युपगमेन  
माधुर्यवत्त्वेन कारणताया गदुभूतत्वादिति । तथाच न नाम रसधर्मत्वं माधुर्या-  
दिगुणानामित्याशङ्क्य प्रतिबन्ध्या दूषणमुद्धरति—यत्त्वित्यादियुग्मेन । तत्रा-  
द्येनोक्तप्रत्ययमर्थतोऽनुवदति—यत्त्विति । तुशब्दः शङ्कान्तरसमुच्चायकः ।  
मुतीति । विपुलद्वुतिलक्षण इत्यर्थः । एतादृशे कार्ये । माधुर्येति । प्रचुरमाधुर्य-  
कारणवेति यावत् । अवश्येति हेतोः माधुर्येति गङ्गिति अन्तर्गद्वत्तुच्छमित्यर्थः ।

तन्मन्दं बहले दाह्ये तादृग्वह्निः प्रयोजकः ।

दृष्ट एवेति किं हेतुर्वह्निऽर्न दहनेऽस्ति वा ॥ १३० ॥

यच्चात्मनो गुणत्वेन तदप्ये क रसे गुणाः ।

इत्युक्तं तदपि स्थूलं तत्तोक्तेः शबलेऽपि ते ॥ १३१ ॥

इति यदुक्तं तन्मन्दमित्युत्तरेणान्वयः ॥ १२९ ॥ प्रतिज्ञातेऽर्थे हेतुभूतां प्रति-  
बन्धि विशदयनाक्षिपति—बहल इत्यादिशेषेण । पुष्कल इत्यर्थः । एतादृशे दाह्ये  
तृणार्दा तादृक् बहलः वह्निः प्रयोजकः हेतुः दृष्टएव प्रत्यक्षीकृत एव । इति  
हेतोः वह्निर्दहने कर्मणि विषये हेतुर्न अस्ति किं वह्नित्वेन दहनत्वेन च कार्य-  
कारणभावो नाज्ञीक्रियते किमिति योजना । तस्मात्तत्र यथा बहलत्वादिकं कार्य-  
कारणभावे अप्रयोजकं तद्वत्प्रकृतेऽपि माधुर्यतरत्वादिकमप्रयोजकमेवेति भावः ।  
नच वह्निवसामान्यवद्रसत्वसामान्येनैव भवतु कार्यकारणभावः सतु सात्त्विका-  
दितत्तद्रसत्रिकाद्रुत्यादिकार्थत्रयदर्शनेनानिष्ट एव । माधुर्यादिमत्त्वं तु तदितरधर्म-  
त्वेन गृह्यममेवातो विपर्ययेयं प्रतिबन्धीति वाच्यम् । मधुरतरादिगुणानां द्वति-  
तरादिना कार्यकारणभावाक्षेपे प्राप्तबहलदाह्यतादृग्वह्निकार्यकारणभावापत्तिमात्रांश  
एव प्रतिबन्धीव्युद्गावनेन तत्साम्यसौलभ्यात् तत्रत्यवह्निलक्षणकारणतावच्छे-  
दकापेक्षया प्रकृते माधुर्यादिमत्त्वस्य गुरुभूतस्य तस्य तु मधुरः शृङ्गार इत्यादि  
सहृदयहृदयसाक्षिकानुभवबलेनैवागत्याज्ञीकरणीयत्वात्तादृशचित्रदुकूले रक्षादिरु-  
पवत्त्वस्यैव तत्तन्तुपु कारणतावच्छेदकस्य गुरुतरस्यापि सर्वसंमतत्वाच्च । नचैवमपि  
वोदेरिव माधुर्यादेरेव कारणत्वं संपन्नं तत्त्वनिष्टं माधुर्यादिमत्त्वेन रसस्यैव कार-  
णतायास्त्वयोपपादितत्वादिति वाच्यम् । माधुर्यादेर्धर्मत्वेन धर्मिणं विहाय कार्य-  
कारित्वासंभवात्तत्रैव तत्पर्यवसानाद्गन्धादौ तर्धवेक्षणाच्च । तस्माद्युक्तमेवोकर-  
सधर्मत्वं माधुर्यादिगुणानामिति संक्षेपः ॥ १३० ॥ नन्वेवमपि रसधर्मत्वं न  
माधुर्यादेर्युक्तिसहम् । रसस्य तु त्वन्मते 'रसो वै सः' इति श्रुत्यवलम्बनेनात्मरूपतया  
निर्गुणत्वात् । तदुक्तं रसगङ्गाधरे—'किंच आत्मनो निर्गुणतया आत्मरूपरस-  
गुणत्वं माधुर्यादीनामनुपपन्नम्' इति । एवंच शब्दादिधर्मत्वमेव सर्वजनप्रतीय-  
मानं तेषां समञ्जसं किमनेन वक्ष्यन्धनप्रयासेनेत्याशयमनूय स्वप्रतिज्ञाननुसंधान-  
मूलमेवेदं चोद्यमिति मनसि निधाय तां स्मारयति—यच्चेति । अगुणत्वेनेति  
च्छेदः । स्थूलं पामरजनरमणीयमेवेत्यर्थः । प्रतिज्ञातेऽर्थे हेतुं व्युत्पादयति—  
तत्तेत्यादिशेषेण । ते तव अपि रसगङ्गाधरकर्तुस्तव मतेपीत्यर्थः । शबले  
रत्याद्युपहित आत्मन्येवेति यावत् । तत्तोक्तेः तस्य रसस्य भावः तत्ता तस्याः  
उक्तिस्तस्या हेतोरित्यर्थः । तथाचोक्तं तत्रैव । वस्तुतस्तु वक्ष्यमाणश्रुतिस्वारस्येन  
रत्याद्यवच्छिन्ना भग्नावरणा चिदेव रस इति । तस्मादीश्वराभिधसगुणे ब्रह्मणि यथा  
मायिकसत्त्वादिगुणाः सिद्धान्तिता एव तद्वत्प्रकृते रसेऽपि रत्यादिनिष्ठसत्त्वादिपरि-  
णामानां माधुर्यादिगुणानां त्वदुक्तिनान्तरीयकसिद्धिकत्वान्न कोऽप्यत्र वैमत्यावसर

यदप्यन्यमतेऽप्यस्ति न गुणे गुणकल्पना ।

इति रत्यादिगुणताप्येतेषां नेति तन्मृषा ॥ १३२ ॥

इच्छादिरूपरत्यादिगुणोऽप्येतस्य जातिवत् ।

माधुर्यादेः सुयुक्तत्वात्सात्विकादित्रिके क्रमात् ॥ १३३ ॥

तस्माच्छब्दार्थयोगाणां माधुर्याद्या गुणाः किल ।

मुख्यास्तु रसगास्तौ च तथा रीत्यादिभिर्मतौ ॥ १३४ ॥

तद्व्यक्ती रीतिवृत्तिभ्यां शब्दाद्वाह्यास्ततोऽत्र ते ।

लक्षणेनार्थतस्तेन ते तत्र त्वान्तरा मताः ॥ १३५ ॥

इति तत्त्वम् ॥ १३१ ॥ एवं पण्डितरायोक्तं दूषणान्तरमप्यत्रानूय खण्डयति—  
यदपीति । अन्येति । तार्किकमतेऽपीत्यर्थः । गुणे बुद्ध्यादी । गुणेति । गुणा-  
न्तरकल्पना नास्तीत्यर्थः । इति हेतोः एतेषां माधुर्यादिगुणानां रतीति ।  
रत्यादिनिरुक्तरसोपाधिभूतस्थायिभावगुणतापीति यावत् । न नैवास्तीति संबन्धः ।  
उक्तं हि रसगङ्गाधरे—‘एषं तदुपाधिरत्यादिगुणलमपि मानाभावात् । पररीत्या  
गुणे गुणाङ्गीकारस्यानौचित्याच्चेति’ इत्यपि यदुक्तं तदपि मृषा मिथ्यैवेत्यन्वयः  
॥ १३२ ॥ तदुपपादयति—इच्छादीति । एतस्य निरुक्तरत्यादेः जातिवत्  
इच्छालरतित्वादिसामान्यवदित्यर्थः । सात्विकादीति । क्रमात् सात्विकरसावच्छे-  
देनैव माधुर्यस्य तामसरसावच्छेदेनैवौजसः राजसरसावच्छेदेनैवोभयोः सर्वरसा-  
वच्छेदेन तु प्रसादस्य च विद्यमानत्वमिति प्राङ्निर्णयितक्रमानुसारेणेति यावत् । माधु-  
र्यादेः माधुर्यादिगुणस्य सुयुक्तत्वात् अतियोग्यत्वात् तन्मृषेति पूर्व्वेणान्वयः । एवंच  
यथा इच्छात्वजात्याख्यो धर्मः गुणेपीच्छादी तार्किकसंमत एव तद्व्यक्तिमपराद्धं  
तत्र माधुर्यधर्मेण । नहीच्छायां जातीतरद्धर्मान्तरानादर एवेति नियमः । कृति-  
प्रयोजकत्वस्य तत्र सर्वसंमतत्वादतोऽस्य रत्यादिगुणत्वाभावोक्तिः साहसमात्र-  
मेवेति भावः । प्रकृते हि गुणपदेन धर्मा एवेष्टा नतु तार्किकादिवद्रूपाद्याः । अत  
एव प्रथमरत्ने धर्मा रसा लक्षणानीति धर्मपदेनैव माधुर्यादिगुणसंप्रहणमिति  
रहस्यम् ॥ १३३ ॥ निगमयति—तस्मादिति । माधुर्याद्या गुणाः शब्दार्थ-  
योगाणाः किलेति योजना । तर्हि क मुख्यास्तत्राह—मुख्यास्त्विति । कीदृशौ  
शब्दार्थौ माधुर्यादिध्वनकावित्यत आह—तौचेत्यादिशेषेण । रीत्यादिभिर्द्वारा  
तौ तथा मतामिति संबन्धः ॥ १३४ ॥ अथ के ते रीत्यादयो यद्वशाच्छब्दार्थौ  
माधुर्यादिगुणध्वनकौ भवत इति जिज्ञासायां तत्रादिपदविवक्षिताभ्यां प्रथमरत्ने  
‘धर्मा रसा लक्षणानि रीत्यलंकृतिवृत्तयः । रसिकाह्लादका ह्येते काव्ये सन्ति च  
पङ्गुणाः’ इत्यत्रोद्दिष्टाभ्यां वृत्तिलक्षणाभ्यां सहितानां रीत्यादित्रयाणां मध्ये किं  
शब्दस्य माधुर्यादिध्वनने द्वारं किंवार्थस्येत्यवान्तरशङ्कामेव प्रथममुपशमयंस्ततश्च-  
जितगुणानां संज्ञान्तरमप्यभिधत्ते—तद्व्यक्तिरिति । तेषां माधुर्यादिगुणानां  
व्यक्तिः स्फुटीकृतिरित्यर्थः । रीतीति । वक्ष्यमाणलक्षणाभ्यामित्यर्थः । शब्दा-



तत्तद्रसार्हपदसंघटना रीतिरीरिता ।

वैदर्भी च तथा गौडी पाञ्चाली चेति तत्कमात् ॥ १३६ ॥

असमासा तुरीयोर्ध्वसमासा च यथेप्सितम् ।

तदेकान्तसमासा च विज्ञेया सा यथाक्रमम् ॥ १३७ ॥

तत्काशाद्यतः भवति ततः हेतोः ते माधुर्याद्याः गुणाः अत्र तादृशीतिवृत्तिभ्यां व्यञ्जके शब्देऽधिकरणे । बाह्याः 'बाह्याः शब्दगुणा' इति सरस्वतीकण्ठाभरणवाक्यादेतत्संज्ञकाः सन्तीति संबन्धः । एवं रीतिवृत्तिद्वारा शब्दस्य गुणव्यञ्जकत्वं तदवच्छेदेन तेषां बाह्यत्वं चाभिधायाऽधुनार्थस्य लक्षणद्वारा तद्व्यञ्जकत्वं तदवच्छेदेन तेषामान्तरत्वं च बोधयति—लक्षणेनेति । लक्षणेन वक्ष्यमाणेन । यतः अर्थतस्तद्व्यक्तिर्भवति इति पूर्वस्मादनुकृष्य योज्यम् । तेन हेतुना तत्र अर्थरूपेऽधिकरणे ते माधुर्यादयो गुणाः आन्तराः तेषु चान्तरास्त्वर्थसंश्रया इत्यपि तदुक्तेरेतत्संज्ञका इत्यर्थः । मताः संमता इति संबन्धः । शब्दतदर्थयोः परस्परापेक्षया बहिरन्तर्भावाद्युक्तमेव तत्तदवच्छिन्नानां तत्तद्गुणानां तत्तत्संज्ञाविधानमिति तत्त्वम् ॥ १३५ ॥ ततः प्राप्तावसरां रीतिं लक्षयति—तत्तदित्याद्यर्थेन । तत्र 'कृतमनुमतं दृष्टं वा यैरिदं गुरुपातकं मनुजपशुभिर्निर्मर्यादैर्भवद्भिरुदायुधैः । नरकरिपुणा सार्धं तेषां सभीमकिरीटिनां पुनरहमसृज्जोदोमांसैः करोमि दिशां बलिम्' इति रौद्ररसी-यौजोगुणव्यञ्जनाननुगुणपाञ्चाल्यादिरीतिमत्त्वेनारीतिमत्त्वदोषाक्रान्ते अश्वत्थामवाक्येऽतिव्याप्तिव्यावृत्तये तत्तद्रसार्हेति । वक्ष्यमाणायां वृत्तौ तां व्युदसितुं पदेति । तदुक्तं दर्पणे—'पदसंघटनारीतिरङ्गसंस्थाविशेषवत्' इति । प्रतापरुद्रेपि—'रीतिर्नाम गुणाश्लिष्टपदसंघटना मता' इति । तां पुनर्माधुर्यादिव्यञ्जिकां त्रिविधामेव क्रमेणोद्दिशति । वैदर्भीत्याद्युत्तरार्धेन । तत्कमात् माधुर्यादिव्यञ्ज्यगुणक्रमेणेत्यर्थः । तदुक्तं प्रतापरुदे । साच त्रिधा वैदर्भी गौडी पाञ्चालीचेति । एतेन दर्पणचन्द्रालोकयोर्लाटरीतिश्चतुर्थ्या उक्तत्वेपि तस्या अनतिप्रयोजकत्वं व्याख्यातं 'लाटी तु रीतिवैदर्भीपाञ्चाल्योरन्तरास्थिता' इति दर्पण एवोक्तत्वादिति दिक् ॥ १३६ ॥ एवमुद्दिष्टां त्रिविधामपि रीतिं क्रमेण लक्षयति—असमासेति । एवंच सर्वथा समासशून्यतत्तद्रसोचितपदसंघटनात्वं हि वैदर्भीत्वमिति तल्लक्षणं संक्षिप्तम् । गौड्यादावतिप्रसङ्गभङ्गाय शून्यान्तम् । नच तत्तद्रसोचितेत्यनेनैव शान्तादिरसानुगुण्येन वैदर्भीसिद्धौ व्यर्थविशेषणत्वमिति वाच्यम् । तस्य साधारण्यात् । नापि तर्हि तस्यैव प्रकृते वैयर्थ्यम् । घटमानयेत्यादावपि तदापत्तेः । तुरीयेति । यथेप्सितं तुरीयाख्यचतुर्थपदोर्ध्वपदसमासघटितेत्यर्थः । अत्रापि प्राग्वदेव लक्षणाद्युनेयम् । तथाच चतुरधिकयथेष्टपदसमस्ततत्तद्रसोचितपदसंघटनात्वं गौडीत्वं नेध्यमच्छिन्नकान्तेति । तच्छब्देनात्र तुरीयपदं तन्मात्रपर्यन्तसमासशालिमायिकसत्त्वादिगुणचतुःपदानधिकसमस्ततत्तद्रसोचितपदसंघटनात्वं पाञ्चालीत्वमिणामानां माधुर्यादिगुणं तु प्राग्वदेव । यथेति । माधुर्यादिख्यव्यञ्ज्यक्रमानुसारेण

रसेष्टवर्णरचना वृत्तिरित्यभिधीयते ।

सापि त्रिधैव विज्ञेया पूर्वोदितगुणक्रमात् ॥ १३८ ॥

मधुरा परुषा प्रौढा माधुर्याजःप्रसाददाः ।

चन्द्रालोकमता भद्रा ललिता मधुरैव मे ॥ १३९ ॥

समुद्दिष्टवैदर्भागौडीपाद्यालीक्रममनतिलङ्घयेति यावत् । तदुक्तं चन्द्रालोके—‘आच-  
तुष्टयमासप्तं यथेष्टैरष्टमादिभिः । समासः स्यात्पदैर्न स्यात्समासः सर्वदापिच ।  
पाद्याली किंच लाटीया गौडीया च यथारसम् । वैदर्भी च यथासंख्यं चतस्रो रीतयः  
स्मृताः’ इति । तत्र लाटीयाया अनतिप्रयोजकत्वं त्वनुपदमेवोक्तमिति तिल एव  
वृत्तय इत्याशयः । पक्षे असमासा न विद्यते समासः स्वसमीहितवरलामसंकोचो  
यस्याः सा तथा एतादृशी भगवती रुक्मिणी दमयन्ती च वैदर्भी विदर्भदेशाधि-  
पभीमनृपकन्यकेत्यर्थः । तथा यथेष्टितं यथेच्छम् । तुरीयेति । तुरीयं ‘शिव-  
मद्वैतं चतुर्थं मन्यन्ते’ इति ध्रुतेरद्वैतं ब्रह्म तदूर्ध्वसर्पस्य रज्जुपरीय तदधिष्ठानक  
इत्यर्थः । समासः दृश्यसंक्षेपो यथा एतादृशी गौडी गौडपादाचार्याणामियं  
गौडी तद्विरचितमाण्डूक्योपनिषत्कारिकारचनेत्यर्थः । एवं तदेकान्तेति । तदेव  
तुरीयाख्यमद्वैतं ब्रह्मैव एकं केवलं अन्ते देहारम्भकसमाप्ती येन तादृशः समासः  
पातिप्रत्येन परपुरुषाभिलापहासो यस्याः सा तथा एतादृशी पाद्याली द्रौपदीत्यर्थः  
॥ १३७ ॥ एवं शब्दावच्छेदेन रसधर्माभूतमाधुर्यादिगुणव्यञ्जने रीतिवृत्तिरूप-  
प्रतिज्ञातद्वारद्वयमध्ये रीतिलक्षणतन्त्रिरूपणोत्तरमवसरप्राप्तं वृत्तिरूपं तन्त्रिरूपयि-  
ष्यंस्तत्सामान्यं लक्षयति—रसेति । ‘नमनृपतिमण्डलीमुकुटचन्द्रिकादुर्दिनस्फुर-  
च्चरणपादप्रतिपदोक्तदोःसंपदा । अनेन ससृजेतरां तुरगमेधमुक्तभ्रमत्तुरङ्गधुर-  
चन्द्रकप्रकरदन्तुरा मेदिनी’ इति मुरारिपद्ये वीररत्नानुगुणवर्णविन्यासेन प्रतिकूल-  
वर्णदुष्टेऽतिप्रसङ्गभग्नार्थं रसेति । तत्र कवीष्टवर्णसत्त्वेपि रसेष्टत्वाभावात् । वर्ण-  
पदरीतिव्यावृत्त्यर्थं तस्या अपि माधुर्यादिगुणानुसारेण त्रैविध्यं विधत्ते—  
सापीत्याद्युत्तरार्धेन ॥ १३८ ॥ अथ ता एव स्फुटमुद्दिशंस्तासां माधुर्यादि-  
ध्वनकत्वं प्रकटयति—मधुरेति । एता इत्याख्याहारः । माधुर्येति । क्रमेणेति  
शेषः । चन्द्रेति । बहुवचनान्तच्छेदे सतीति संबन्धः । एकवचनान्तच्छेदे  
तु तत्प्रागेव योज्यम् । तथा चन्द्रालोकमता भद्रामधुरादिवदेतज्ज्ञात्री चतुर्था वृत्ति-  
स्तथा ललिता चैतन्नामिका पद्मगीवृत्तिरपि मे मम मधुरैव संमतास्तीत्यन्वयः ।  
वक्ष्यमाणलक्षणपरिष्कारेण तयोस्तत्रैवान्तर्भावसंभवादिति भावः । पक्षे मधुरा  
सात्विकी नायिका सीतादमयन्त्यादिः, परुषा तामसी नायिका तुर्वशी मन्दोद-  
र्यादिः, प्रौढा राजसी नायिका द्रौपदी शकुन्तलादिः एताः क्रमात् रामनलादये  
पुरुषोरावणादये धर्मदुष्यन्तादये च । माधुर्येति । स्वाधराभृतप्रतापोपदेशजात-  
नीतिसूचकचरितप्रदाः सन्तीति यावत् । अथ स्वमतेन सात्विकीमेव तां स्तुवंस्तस्यां  
सरस्वत्याद्यान्तमतामप्याह—चन्द्रेति । एकवचनान्त एव च्छेदः । चन्द्रालोकवत्

कैशिक्यारभटी चैव सात्वती चेति ताः क्रमात् ।

प्रतापरुद्र आर्थिक्यो मे सात्वत्येव भारती ॥ १४० ॥

भूयः शिरोगवर्गान्त्या सोष्माऽटाऽल्पा सुरूपिणी ।

ह्रस्वमध्यरणद्वीन्द्राऽनुपान्या मधुरा भवेत् ॥ १४१ ॥

मता शरज्ज्योत्स्नाशुभ्रामित्यादिसौन्दर्यलहयुक्ततद्व्याने तथात्वस्यैवाभिधानादिन्दुयु-  
तिसमानवर्णा सरस्वतीत्यर्थः । एवं भद्रा 'भद्रपां लक्ष्मीः' इति श्रुतेर्लक्ष्मीरित्यर्थः ।  
तद्वत् ललितापि त्रैलोक्यसुन्दरी भगवती गौरी च मे मधुरैव निरुक्तसीतादिवत्सा-  
त्विक्येव प्रतिभातीति योजना । एतदुपपादनं तु चन्द्रालोकाद्युपन्यासपूर्वकं लक्षणा-  
परिष्कारेत्रानुपदमेव वक्ष्याम इति संक्षेपः ॥ १३९ ॥ एवमुक्तवृत्तीनामेव विद्या-  
नाथमते त्वार्थिकलक्षणाभिसंधिना नामान्तराण्यपि सन्तीति कथयंस्त्रापि स्वसं-  
मतं संकोचं सूचयति—कौशिकीति । भारती तदुक्ता चतुर्थी वृत्तिः । इदमप्यग्र  
एव ॥ १४० ॥ अस्त्येवमुक्तवृत्तीनामार्थिकं प्रतापरुद्रमते कैशिक्यादिसंज्ञान्तर-  
मथापि प्रथमं मधुरादीनामेव तासां प्रत्येकं किलक्षणमित्याकाङ्क्षां क्षपयंस्त्रो-  
द्देशक्रमानुसारेणादौ मधुरालक्षणं संक्षिपति—भूय इति । भूयः वारंवारं शिरोगाः  
अक्षरक्षिरःस्थिताः अनुस्वारपरसवर्णशुद्धानुनासिकात्मना वर्तमानाः वर्गान्त्याः  
ककारादितत्तदक्षरपञ्चकलक्षणवर्गचरमवर्णाः ङञ्जनमाः यस्यां सा रसेष्टवर्ण-  
रचना तथेत्यर्थः । तथा सेति । ऊष्मभिः शल ऊष्माण इत्युक्तत्वाच्छपसहकारैः  
सहिताः ते च ते अटाः न विद्यते टः टवर्गो येषु ते तथा ते च ते अल्पासवश्च  
वर्गाणां प्रथमतृतीयपञ्चमा यणश्चाल्पप्राणा इत्युक्तेरल्पप्राणसंज्ञकाः कादयो वर्णास्तैः  
रूपं स्वरूपं यस्याः सा तथेत्यर्थः । एवं ह्रस्वेति । ह्रस्वः एकमात्रः स्वरः मध्ये व्यव-  
धिभूतो ययोस्तौ च तौ रणौ चेति तथा एवं द्विगुणीकृतश्चासाविन्द्रश्च तथा तौ  
च स चेति पुनर्द्वन्द्वः । एवं च 'लः खण्डने त्रिधादाने स्त्रीनेन्द्रे' इत्येकाक्षररत्न-  
मालावचनात् वाच्यवाचकयोरभेदविवक्षयैव रणल्लाः यस्यां सा तथेत्यर्थः । अन्विति  
च्छेदः । न विद्यन्ते उप नैकव्येन प्रयुक्ताः अन्ये शल्भिन्नमहाप्राणाः यस्यां सा  
तथेति यावत् । एतादृशी रचना मधुरा भवेत् एतन्नाम्नी वृत्तिः स्यादिति यथाश्रुतै-  
व योजना । तदुक्तं काव्यप्रकाशसूत्रे—'मूर्ध्नि वर्गान्त्यगाः स्पर्शा अटवर्गा रणौ  
लघू । अवृत्तिर्मध्यवृत्तिर्वा माधुर्ये घटना तथा' इति । वृत्तिः समास इति प्रदीपः ।  
चन्द्रालोकेऽपि—'मधुरायां समाक्रान्ता वर्गस्थाः पञ्चमैर्निजैः । लकारश्च लसंयुक्तो  
ह्रस्वव्यवहितौ रणौ' इति । एवं 'लकारोऽन्वैरसंयुक्तो लघवो घमभा रसाः ।  
ललितायां तथा शेषा भद्रायामिति वृत्तयः' इति ललितादिवृत्त्यन्तरमपि तत्र  
लक्षितं तथाप्येकदेशविकृतन्यायेन तस्य लाघवान्मधुरानतिरिक्तत्वमेव बोध्यम् ।  
रसगङ्गाधरेऽपि । तत्र टवर्गवर्जितानां वर्गाणां प्रथमतृतीयैः शर्भिरन्तःस्थैश्च  
घटितानैकव्येन प्रयुक्तैरनुस्वारपरसवर्णैः शुद्धानुनासिकैश्च शोभिता वक्ष्यमाणैः  
सामान्यतो विशेषतश्च निषिद्धैः संयोगाद्यैरचुम्बिता अवृत्तिर्मद्वृत्तिर्वा रचनानु-

सोऽह्लासयति गोविन्दं मन्दं मन्दं विहारिणम् ।

पञ्चमैरलसा कुञ्जे शिखितानां मिषेण किम् ॥ १४२ ॥

पूर्वोक्तिका माधुर्यस्य व्यञ्जिका । द्वितीयचतुर्थोस्तु वर्ग्या गुणस्यास्य नानुकूला  
नापि प्रतिकूला दूरतया संनिवेशिताथेत् नैकट्येन प्रतिकूला अपि भवन्ति  
१ तदापत्तौ नानुप्रास इति । एवंचात्र नैकट्यप्रयुक्तानुस्वारपरसवर्णश्रुद्धानुना-  
हावच्छिन्नपटवर्गेतरालप्राणोष्मह्रस्वस्वरव्यवहितरेफणकारद्विगुणितलकारात्मकत्वे  
३ निकटप्रयुक्तावशिष्टनहाप्राणनिर्दुष्टरसेष्टवर्णरचनात्वं मधुरात्वमिति तद्वक्षणं  
कृतम् । पदकृत्यादिकं तु प्राणुक्तदिशा स्वयमेवोक्तं गौरवभयाच्चैव मया प्रप-  
त इति हृदयम् । पक्षे भूयः पुनः पुनः शिरोगः शिरोधार्यः वर्गान्त्यः 'त्रिवर्गो  
कामार्थैश्चतुर्वर्गः समोक्षकैः' इत्यमराचतुर्वर्गचरमो मोक्षो यस्याः सा तथा ।  
क्षादरशीलेत्यर्थः । एतेन तस्या त्रिवर्गलालस्येपि मोक्षे तु शिरःपदेन परमौ-  
च्यं सूचितम् । 'दक्षे तु चतुरपेशलपटवः सूत्यान् उष्णश्च' इत्यमरादूष्मात्र  
वस्त्रीगुणललितस्वरमणीचातुर्यं तेन सह भटति हंसादिपट्वच्छतीति तथा ।  
ःपाः असौ यस्मात्तत्तथा प्राणाधिकमिति यावत् । तच्च तद्रूपं भवयवलावण्या-  
सीष्टवं तदस्याः अस्तीति तथा । सोष्माटा चासावल्पा सुरुपिणी चेति तथा  
वत्सती चातुर्यवत्ये सति सुन्दरतररूपलावण्यवतीत्यर्थः । अनेन कामपुमर्थसा-  
हचं समर्थितम् । ह्रस्वः लक्षणया सूक्ष्मः मध्यो यस्याः सा ह्रस्वमध्या रणे  
शक्षसंचारसंप्रामे द्विः द्विधाभूत इव भ्रमः इन्द्रो देवराजोऽपि यस्याः सा तथा  
ब्रमध्या चासौ रणेत्यादिपुनः कर्मधारयः । सूक्ष्मतरमध्यात्वे सति कटाक्ष-  
प्रविजितनिर्जराधिराजेत्यर्थः । एवंच 'मण्डूककुक्षिर्या नारी न्यग्रोधपरिमण्डला ।  
हं सा जनयेत्पुत्रं सच राजा भविष्यति' इति सामुद्रिकोक्तैर्निरुक्तरीत्या तस्यां  
शोदरीत्वेन तथा 'एको हि खञ्जनवरो नलिनीदलस्थो दृष्टः करोति चतुरङ्गय-  
धिपत्यम्' इत्यादिशङ्कारतिलकसूचितसरण्या तस्यां खञ्जनाक्षीत्वेन चार्थसाध-  
नं ध्वनितम् । न विद्यन्ते उप समीपेऽपि अन्ये परपुरुषा यस्याः सा तथा ।  
पुरुषसंनिकर्षवर्जनस्वभावेत्यर्थः । तेन च तस्यां धर्मसाधकत्वमपि व्यज्यते ।  
या चैतादृशविशेषणचतुष्टयविशिष्टैव मधुरा सात्विकनायिका भवेदिति ॥ १४१ ॥  
थोक्तलक्षणां मधुरां पूर्वोक्तवैदर्भीरीतिरजितां कैशिक्यार्थिकापरनामिकां संभोग-  
रुणविप्रलम्भशान्ताख्यपूर्वोक्ततारतम्यवशात्त्विकैकरसनिष्ठमाधुर्याख्यगुणस्य श-  
प्रधानद्वारकाभिव्यञ्जिकां वृत्तिं समुदाहरति—सेति । इदं हि कांचिदये समुप-  
त इवारुणोदयसमय इति किमसौ मत्प्राणसखी राधिका निकुञ्जेऽत्र भगवता  
हरिणा सह समभिलषितपरितृप्त्यवधिकनिधुवनविलासानन्दाभूतं निषीय गो-  
लं गन्तुं सावधानास्ति नवेति निरुक्तनिकुञ्जपरिसर एव परिरक्षयन्ती तद्रहः-  
खी प्रति पृच्छन्ती तत्प्रत्युत्तरवाक्यम् । अयि सखि, सा राधिका मन्दमन्दं  
विरात्रे यथेच्छसंभोगभरसंपादनेन तस्याः स्वभावसौकुमार्यनिराकृतशिरीषकुसुम-

सुषुप्तत्वात्पुनरिदानीं तु कैमुत्यसिद्धातिशयितनिःसहाजीं तामालक्ष्य स्वस्य पुरुषो-  
त्तमत्वेन तस्याश्च लोकोत्तरसुन्दरीत्वेन भूयः समुदीप्तमन्मथत्वेऽपि तत्परितोषार्थं  
शनैःशनैरेत्यर्थः । एतेन केवलं तत्कुचकनकपद्मजकोरकयुगोपरि वहिः संभो-  
गारम्भधियैव श्रीहरौ करसरोजमात्रसंचारकत्वं सूच्यते । विहारिणं विलसनशी-  
लशालिनमिति यावत् । नत्वालङ्घनमात्रलालसम् । तेन वक्ष्यमाणसुरतनिषेधन-  
लक्षणकार्यबीजं व्यज्यते । एतादृशं गोविन्दं सर्वेन्द्रियसंस्कारादिज्ञातारं नतु  
कृष्णम् । अनेन स्वस्यास्तत्सुरताभिलाषपौष्कल्येन गूढौत्कण्ठ्येऽपि शारीरसामर्थ्य-  
मात्रस्यैव प्रागुक्तरीत्या राहित्यान्निषेधनेनापि प्रत्युत प्रोत्साहकरणकथनहेतुर्द्यो-  
तितः । कुञ्जे संफुल्लशरन्मल्लिकानिर्भलसुललितलतापिहितप्रदेश इत्यर्थः । एवंचो-  
द्दीपनपौष्कल्यं ध्वन्यते । अलसा भूरितरसुरतश्रान्ता । अतएव वक्ष्यमाणपाणिचेष्टा-  
मात्रेण निषेधसूचनमिति व्यज्यते । शिञ्जितानां कङ्कणाद्याभरणरणितानां नतु  
नूपुराद्यलंकारविरावाणाम् । तेन पाणिपद्मकम्पविशेषमात्रेणैव रतनिषेधसूचनं नतु  
वाचापीति सूचितम् । ततस्तस्यामतुलविश्लथशरीरत्वं द्योत्यते । मिषेण छद्मना ।  
तत्रापि मन्दमन्दमिति पुनरत्राप्यनुवर्त्य शनैरेव नतु झटित्येवेत्यर्थः । एतेन  
निरुक्तनिःसहत्वातिशयः सूचितः । पञ्चमैः 'पुष्पसाधारणे काले पिकः कूजति  
पञ्चमम्' इति वचनात्कोकिलकललक्षणपञ्चमाद्यस्वररागान्यतरध्वनिविशेषैरिति  
यावत् । अनेनाप्युद्दीपनप्राचुर्यमपि सूचितम् । आलम्बनविभावभूरिभाग्यं तु  
अमृग्यमेव उल्लासयति किमित्यन्वयः । भूयः संभोगार्थं प्रोत्साहयति किं इत्युत्प्रेक्षा ।  
यद्यपि प्रतीयमानवाक्यार्थान्यथानुपपत्तिद्योतितपाणिपद्मचेष्टाविशेषध्वनितभूयः सुर-  
तनिषेधनमेव प्रकृतेऽवभाति तथापि नैतदुक्तनिषेधनं किंतु प्रत्युत तत्प्रोत्साह-  
नमेवेत्यपहवाभिव्यञ्जकोत्प्रेक्षायां हेतुस्तु तात्कालिकतत्सौन्दर्यातिशय एवेति भावः ।  
इह सर्वथा समासाभावाद्वैदर्भात्वं रीतेः । एवं कचतपगजदवणनमशपसहयरल-  
वानुस्वारादिभिन्नवर्णराहित्यादिघटितनिरुक्तलक्षणमधुरात्वं वृत्तेरपि । एवमत्यर्थ-  
सुकुमारार्थसंदर्भत्वेनास्याः प्रतापरुद्रोक्तमार्थिकं कैशिकीत्वमपि । तथा राधाकृष्ण-  
पर्यालम्बनः कुञ्जशिञ्जितोद्दीपनः प्रतिपादितोभयचेष्टानुभावनः स्मृतिप्रवो-  
धात् संचारणश्चोत्प्रेक्षाकाव्यलिङ्गपरिकरपरिकराङ्कुरकैतवापहुल्याद्यलंकारापेक्षयाऽ-  
विशेषात्कारकारित्वात्प्राधान्येन परिपुष्टः संयोगकालावच्छिन्नत्वेन संभोगाख्यः  
स्वस्थस्थायिभाव एव शङ्कारः सूच्यत इति तस्य संभोगत्वेन तन्निष्ठमाधुर्य-  
न्यस्य प्रकृते शब्दद्वारा व्यञ्ज्यत्वेन तदुदाहरणत्वं तस्य युक्तमेव । यथावा  
हस्तधरे—'स्वेदाम्बुसान्द्रकणशालिकपोलपालिरन्तःस्मितालसविलोकनवन्दनी-  
लक्षितानन्दमङ्कुरयति स्मरणेन कापि रम्या दशा मनसि मे मदरेक्षणायाः'  
प्रकाशादावपि—'अनङ्गरङ्गप्रतिमं तदङ्गभङ्गीभिरङ्गीकृतमानताङ्गयाः ।  
घटितानां सहसा यथैताः स्वान्तानि शान्तापरचिन्तनानि' इति । अत्रत्यतार-  
सामान्यतया एवावेदयन्तु चिरम् । कैशिकीलक्षणं तु प्रतापरुद्र एवोक्तम्—

येन्दुं कुन्दं मिलिन्दानां वृन्दं चेन्दीवरं वरम् ।

मन्दं सुन्दरि विन्दन्ती सेन्दिरा धरणीं गता ॥ १४३ ॥

अत्यर्थसुकुमारार्थसंदर्भा 'कैशिकी मता' इति । पण्डितरायाणां तु रीतिवृत्तोरैक्य-  
 इव विवक्षितमिति प्रतिभाति । तथाहि रसगङ्गाधरे तावत् काव्यदोषादिकमुक्त्वा  
 एभिर्विशेषविषयैः सामान्यैरपि च दूषणैरहिता । माधुर्यभारभङ्गुरसुन्दरपदवर्ण-  
 वेन्यासा । व्युत्पत्तिमुद्गिरन्ती निर्मातुर्या प्रसादयुता । तां विबुधा वैदर्भी वदन्ति  
 'वृत्तिं गृहीतपरिपाकाम्', इत्यत्र वृत्तिपदं वैदर्भ्यां प्रयुज्य अस्यामुदाहृतान्येव  
 केयन्त्यपि पद्यानि । यथावा—'आयातैव निशानिशापतिकैः कीर्णं दिशामन्तरं भा-  
 मेन्यो भवनेषु भूषणगणैरुद्गासयन्ति धियम् । वामे मानमपाकरोपि न मनागद्यापि  
 तोपेण ते हाहा बालमृणालतोऽप्यतितमां तन्वीतनुस्त्वाम्यति' । अस्याश्च रीतेर्नि-  
 र्माणे कविना नितरामवहितेन आव्यमित्यत्र रीतिशब्दप्रयोगादिति । प्रकृतोदाह-  
 रणे तु तल्लक्षणसमन्वयस्त्वेवम् । दोषरत्नोक्त्यावधिस्यदोषाभावस्त्वत्र वर्तत एव ।  
 गुणसद्भावस्तु नैकव्यप्रयुक्तानुसारपरसवर्णशुद्धानुनासिकान्यतमत्वं तावदत्र गोवि-  
 न्दं मन्दंमन्दमिति स्फुटमेव । एवं टवर्गंतरेषां वर्गाणां प्रथमतृतीयपञ्चमा यणश्चाल्प-  
 प्राणा इत्युक्तेः कचतपानां वर्गप्रथमवर्णानां तथा गजदानां वर्गतृतीयवर्णानां  
 णनमानां वर्गपञ्चमानां यरलवानां यणां शपसहाद्योष्मणां च रेफणकारयो-  
 हंस्वस्वरमात्रव्यवहितत्वं लकारस्य द्वित्वं च सोल्लासयतीत्यादौ स्पष्टमेव । प्राचां  
 लक्षणसमन्वयस्तु प्रेक्षावद्भिः परीक्षणीय एवेत्यलं पल्लवितेनेति ॥ १४२ ॥ एवं  
 संभोगशृङ्गारे माधुर्यव्यञ्जिकां शब्दप्रधानां वैदर्भ्याख्यरीत्यन्वितां कैशिक्याख्या-  
 र्थिकसंज्ञान्तरां मधुरां वृत्तिमुदाहृत्याथ पूर्वोक्तक्रमेण करुणादाउत्तरोत्तरमाधिक्येन  
 तत्त्वानिकां तामुदाहरति—येत्यादिभिः क्रमेण त्रिभिः । इदं हि श्रीरामस्य  
 स्वमनस्येव सीतायाः पृथ्वीप्रवेशोत्तरं तां पुरःस्थितामिव स्मृत्वा शोकवाक्यम् ।  
 हे सुन्दरि लोकोत्तरलायण्यादिललिते सीते, एतेन वक्ष्यमाणरोहिणीरमणादितिर-  
 स्करणकार्यकारणत्वं व्यज्यते । या त्वं इन्दुं शरद्राकापीयूषकिरणं तथा कुन्दं  
 अधोन्मीलितकुन्दकुसुममित्यर्थः । एवं मिलिन्दानां भ्रमराणां वृन्दकुलं, तद्वत्  
 वरं शरत्कालिकार्धोन्मीलितत्वेनोत्कटमिति यावत् । एतादृशं इन्दीवरं नीलोत्पलं  
 मन्दं तुच्छं, यद्वा यथाश्रुतमेव वरं अत्यन्तं मन्दं तुच्छं विन्दन्ती स्ववदनमृदु-  
 हसनकुटिलकुन्तलकुलचञ्चलविशालविलोचनयुगुलशोभासंभारेण तृणवद्गणयन्ती-  
 सतीत्यर्थः । इन्दिरा आकारेणापि साक्षालक्ष्मीरेवेति यावत् । आसीरिति शेषः ।  
 एतेन प्रकृतशोकसामग्रीपौष्कल्यं सूचितम् । सापि अधुना धरणीं पृथ्वीं गता  
 प्रविष्टासीत्यतो धिक्कां मन्दमाग्यमिति भावः । अत्र पूर्वपद्यापेक्षया माधुर्यध्वन-  
 नद्वैगुण्यं तु सहृदयधुरीणान्तःकरणस्य प्रत्यक्षमेवेति लक्षणसंगतिः । यथा वा रस-  
 गङ्गाधरे—'अपहाय सकलबान्धवचिन्तामुद्गास्य गुरुकुलप्रणयम् । हा तनय  
 विनयशालिन्कथमिव परलोकपथिकोऽभूः' इति । अत्रत्यतारतम्यं तु तेनैव नि-

सा शम्पां कम्पयन्तीव चम्पकैरपि कम्पते ।

अन्तरङ्गमनङ्गोऽयमङ्गनानां यदिङ्गति ॥ १४४ ॥

णैयम् । अन्यत्सर्वं रसपरिष्कारादिकं तु प्राग्बदेवोह्यं सुधिया । गौरवभियाद्य मया तूपरम्यत एवेति दिक् ॥ १४३ ॥ सेति । इदं हि नायकं प्रति नायिकासखी-  
वाक्यम् । हे श्रीकृष्ण, सा पूर्वं या त्वया समुपभुक्ता सा राधिकेत्यर्थः । एतेना-  
वश्यलालनीयत्वं द्योत्यते । शम्पाम् 'शम्पा शतहृदा हादित्यैरावत्यः क्षणप्रभा'  
इत्यमराद्विद्युतमित्यर्थः । कम्पयन्तीव स्वकान्त्याद्यतिशयदर्शनजन्यस्वधर्षणसाध्व-  
सतः सवेपथुकां कुर्वतीवेति यावत् । अनयोत्प्रेक्षया तु प्रकृते प्रावृडारम्भसमये  
विद्युतः स्वभावादेव कम्पन्ते प्रत्युत तद्दर्शनादेवोद्दीप्तमन्मथेयं त्वद्विरहवशादेवाति-  
विकलेति कम्पते स्वयमेवेति वस्तुस्थितिस्तत्रापि वैपरीत्यतर्कणाद्विद्युदपेक्षयाप्यस्या-  
मलौकिकगौरिमादिमत्त्वं ध्वन्यते । तेनानुपेक्षणीयत्वं व्यज्यते । एतादृशीसती  
चम्पकैरपि फुल्लत्वेन निरीक्षितैश्चम्पकद्रुमैरपीति यावत् । अपिना तेषु भ्रमरस-  
मास्त्राद्यत्ववैधुर्यस्य लोकशान्नसिद्धत्वात्तादृशमपि दर्शनेन यदैतस्याः कम्पस्तदा किं  
वाच्यं तन्निष्ठुरम्बाङ्गानां कदम्बादिद्रुमाणां दर्शनेन तस्यास्तथालमिति विरह-  
व्यथातिशयः सूचितः । एतेन त्वत्संयोगे लवमात्रमपि विलम्बासहिष्णुत्वमावे-  
द्यते । कम्पते वेपथ्वाख्यसालिकानुभाववती स्मरशरभीत्यैव भवतीति  
भावः । तत्र हेतुमाह—अन्तरङ्गमित्याद्युत्तरार्धेन । यद्यस्मात् अयं बुद्धि-  
स्थत्वेन प्रत्यक्षः । एतेन तत्र प्रमाणाभावो व्युदस्तः । 'कामः  
संकल्पो विचिकित्सा श्रद्धाऽश्रद्धा धृतिरधृतिर्हार्थीर्भारित्येतत्सर्वं मन एव'  
इति श्रुतेर्मनोवृत्तिविशेषरूपत्वेन साक्षिप्रत्यक्षतायास्तत्र मनसि तत्वेना-  
न्तरीयकत्वात् । अङ्गनानां तरुणीनाम् । एतेन वक्ष्यमाणतन्त्रियमनयोग्यत्वं द्योत्यते ।  
अन्तरङ्गं ननु शरीराख्यवहिरङ्गं । तेन तत्पीडयास्त्वदेकयोगशाम्यत्वेनौषधाद्य-  
परिहार्यत्वं व्यज्यते । इङ्गति वक्ष्यतीत्यर्थः । यथा सूत्रधारः सूत्रचालनेन पाञ्चालिकाः  
प्रणतयति तद्वन्मन्मथोऽपि सामान्यतस्तरुणीलावच्छेदेन चक्षुरागप्रभृतितत्तदव-  
स्थासु ताश्चेष्टयतीत्यतोऽसौ त्वदेकजीविका राधिका तु त्वद्विरहतस्तेन प्राणान्तं  
व्याकुलीक्रियत इति कैमुत्यसिद्धमेव । तस्माद्भवताऽतः परं सत्वरमेव तत्र गत्वा  
सा संभोगासृतवर्षणैः संजीवनीयैवेत्याशयः । अत्र पूर्वोक्तकरुणारसोदाहरणापेक्षया  
माधुर्याधिक्यध्वनकत्वं तु सहृदयहृदयैकवेद्यम् । एवं वैदर्भीरितिर्मधुरा वृत्तिः कै-  
शिकी च सार्थिकीत्यादि तत्तल्लक्षणसमन्वयस्तथा विप्रलम्भशृङ्गारपरिपोषस्तत्तद-  
लंकारापेक्षया तत्प्राधान्यादिकं च प्रागुक्तदिशैवोह्यमित्यलम् । यथावा—'अच्छिन्नं  
नयनाम्बु बन्धुषु कृतं तापः सखीष्वाहितो न्यस्तं दैन्यमशेषतः परिजने चिन्ता-  
गुरुभ्योऽर्पिता । अद्यश्चः खलु निर्वृतिं व्रजति सा श्वासैः परं खिद्यते विश्रब्धो

काञ्चनं पञ्चवाणोऽपि चञ्चलानेव चञ्चयेत् ।

सन्ततं चिन्तयेऽनन्तं हन्त कान्तां तु नान्ततः ॥ १४५ ॥

संयोगपरखर्वाद्याखिलवर्णातिगुर्वसुः ।

अद्वीन्द्रातिविसर्गाद्यात्यूर्ध्वरा परुषा मता ॥ १४६ ॥

अथ विप्रयोगजनितं दुःखं विभक्तं तथा' इति ॥ १४४ ॥ काञ्चनमिति । काञ्चनं सुवर्णं, पञ्चवाणो मदनः, एवं चैतत्प्रधाना यावद्बधूगुणवती मुग्धेत्यर्थः । अपिः समुच्ये । एतेन यावद्भौतिकेष्टविषयसंग्रहः सूचितः । तथाचाहुः—'वेधा द्वेधा श्रमं चक्रे कान्तासु कनकेषु च । तासु तेषु विरक्तचेत्साक्षाद्भगो नराकृतिः' इति । चञ्चलानेव चपलचित्तानस्थितप्रज्ञानेवेत्यर्थः । एतेन तेषामेव भूमानन्दरूपस्यात्मानुसंधानविधुरत्वाद्बन्धनयोग्यत्वं व्यज्यते । वचयेत् । धूर्तयिष्यतीत्यर्थः । इदं सुखप्रकाशनेन कृतवयिष्यतीत्याशयः । एवकारेण तदितरनिरासः स्फुटितः । तेषां 'स्थिर-  
बुद्धिरसंमूतो ब्रह्मविद्ब्रह्मणि स्थितः' इति श्रीमद्भगवद्गीतोक्तेः । स्थितप्रज्ञत्वाविना-  
भावसिद्धजीवन्मुक्तत्वेन यावद्दृश्यसुखस्याप्याभासीभूतत्वाग्निरतिशयाद्वैतभूमानन्द-  
स्यापि स्यात्सत्त्वेनैव नित्यप्राप्तत्वाय बन्धनायोग्यत्वमेव किं तत इत्यत आह—  
संततमित्युत्तरार्धेन । अहमिति शेषः । तेनामानित्वोपलक्षितनिखिलसामग्रीपौ-  
ष्कल्यं द्योतितम् । संततं ननु क्षणमात्रम् । एतेन ध्यानस्याधिमात्रत्वं व्यज्यते । अनन्तं देशादित्रिविधपरिच्छेदविधुरमद्वैतात्मानमेवेति यावत् । चिन्तये यिचिन्त-  
यामीत्यर्थः । ननु 'कृती भार्यामुपेयात्' इत्यादिविहितसुरतार्थं कालान्तरे कान्तापि  
चिन्तनीयेत्यत आह—हन्तेत्यादिचरमचरणेन । इदं हि स्मृततदुपलक्षिताखि-  
लविषयविषयकदुःखातिशयसूचकं अव्ययम् । तेन तदचिन्तने हेतुर्द्योतितः ।  
कान्तां तु निरुक्तरूपामपि रमणीं त्वित्यर्थः । कनकादिवैलक्षण्यावद्योती तुशब्दः ।  
अन्ततोऽपि प्राणान्तसंकटेऽपीत्यर्थः । नैव चिन्तय इत्यनुकृष्यान्वयः । एतेनास्या  
एव सर्वानर्थमूलप्राधान्यं ध्वन्यते । शिष्टं तु सर्वं पूर्वरीत्यविशिष्टमेव । माधुर्योधिक्यमपि  
निरुक्तविप्रलम्भापेक्षया सहृदयहृदयप्रत्यक्षमेवेति दिक् । यथावा मदीयाद्वैतामृत-  
मज्ञयाम्—'हा हन्तहन्त कान्ते तव सीमन्ते न कति नवान्तकिताः । विम्यं  
विनायकम्ये तदहं साम्यं निरालम्बम्' इति ॥ १४५ ॥ एवं मधुरां सप्रपद्य-  
मुदाहृत्यायावसरप्राप्तमोहोव्यजिकां परुषां वृत्तिं लक्षयति—संयोगेति । संयोगः  
पर्युदस्य लकारद्वयसंयोगेतरसर्वहृत्संयोगः सः परः उत्तरः येषां तथाभूताः ये  
खर्वाः हस्ताक्षराणि तैः आद्या प्रचुरेत्यर्थः । तथा अखिलेति । अखिलाः सर्वे  
वर्णाः त्रिपष्टिश्चतुःपष्टिर्वा यस्यां सा तथा निसिलवर्णघटितेत्यर्थः । तथा चाह  
भगवान्पाणिनिः स्वशिक्षायां—'स्वरा विंशतिरेकश्च स्पर्शानां पञ्चविंशतिः । याद-  
यश्च स्मृता षष्टौ चत्वारश्च यमाः स्मृताः । अनुस्वारो विसर्गश्च ऋऋःपी चापि  
पराध्रितौ । दुःस्पृष्टश्चेति विज्ञेयो लृकारः भूत एव च । त्रिःपष्टिश्चतुःपष्टिर्वा वर्णाः  
शंभुमते मताः । प्राकृते संस्कृते चापि स्वयं प्रोक्ताः स्वयं भुवा' इति ।



यस्त्रिनेत्रैकदोर्दण्डमण्डिकोदण्डखण्डकृत् ।

दाशवक्त्रे शरं धर्तुं समरे सकरः कृपः ॥ १४७ ॥

अस्यार्थः—अइउऋ इति चतुर्णां ह्रस्वदीर्घप्लुतभेदाद्वादशसंख्या एवं । लकारश्चैकः प्लुतस्य तस्य वक्ष्यमाणत्वात् तथा दीर्घत्वाभावाच्चेति त्रयोदश । तथा एओ-ऐऔ इति चतुर्णां ह्रस्वत्तराहित्यादीर्घप्लुतभेदेनाष्टेत्येकविंशतिः स्वराः । तद्वत् कादयो मावसानाः स्पर्शा इत्युक्तेः कादिवर्गपञ्चकवर्णानां पञ्चविंशतिः स्पष्टैव । एवं यरलवशपसहेत्यष्टावपि । तथा वर्ग्याणां चतुर्णां पञ्चमे परे मध्ये यमोनाम वर्णः प्रातिशाख्ये प्रसिद्धः । पलिकृत्कीः चखल्नतुः अग्निः घृघ्नन्तीत्युदाहरणाद्यनुसारेण चत्वारो यमा अपि । एवमनुस्वारादयश्चत्वारः । तथा दुःस्पृष्टो लकारः अग्निमीळे इत्यादौ सुप्रसिद्ध एव । तद्वत् लकारः प्लुतश्चेति सर्वे मिलित्वा चतुःषष्टिसंख्याकाः दुःस्पृष्टस्य यजुरादावप्रसिद्धत्वेन त्रिषष्टिसंख्याका वा वर्णा इति । एतादृशी तथा अतीति । अतिविपुलाः गुर्वसवः वर्ग्याणां द्वितीयचतुर्थौ शलश्च महाप्राणा इति वचनात् खफछठथाः घझढधभाः शपसहाश्चेति तथा ते यस्यां सा तथा प्रचुरमहाप्राणवर्णघटितेत्यर्थः । एतादृशी तथा अद्वीन्द्रा न विद्यते द्विः द्विगुणः इन्द्रः लः ‘खण्डने त्रिष्वादाने स्त्रीनेन्द्रे’ इति कोशात् लकारो यस्यां सा तथा । एवं अतिविसर्गाद्या अतिबहुलाः विसर्गाद्याः विसर्गजिह्वामूलीयोपध्मानीयाः यस्यां सा तथा । एतादृशी तथा अत्यूर्ध्वरा अतिप्रचुरं ऊर्ध्वं वर्णोपरिवर्तमानाः राः रेफाः यस्यां सा तथा एतादृशी परुषा एतन्नाम्नी वृत्तिः । मता प्राच्यनव्यमताकूतसारत्वेन मम संमतेति यावत् । अस्तीति शेषः । एवं चातिविसर्गादिमहाप्राणोर्ध्वरेफसंयोगपरह्रस्वत्वे सति द्विगुणलकारेतरसर्ववर्णघटितरचनात्वं परुषवृत्तित्वं तल्लक्षणं सिद्धम् । अत्रापि पदकृत्यादिकं तु प्राग्वदेवोह्यम् । तदुक्तं काव्यप्रकाशकारिकायाम् । योग आद्यतृतीयाभ्यामन्त्ययोरेणतुल्ययोः । टादिः शषौ वृत्तिर्दैर्घ्यं गुम्फ उद्धत ओजसी’ इति । विवृतं चैतत्प्रदीपे ‘ओजसि व्यङ्ग्ये वर्गप्रथमतृतीयाभ्यां सह तदन्तयोर्द्वितीयचतुर्थयोर्योगः । यथा कच्छपुच्छेत्यादि । तथा रेफेणाद्य उपरि उभयत्र वा यस्य कस्यापि योगः यथा वक्कार्कनिर्हादादयः । तथा तुल्ययोः कयोश्चिद्योगः यथा चित्तवित्तादौ तथा टादिचतुष्टयं शषौ चेति वर्णाः समासस्तु दीर्घः गुम्फो रचना साचोद्धता विकटेति । चन्द्रालोकेऽपि—‘सर्वैरूर्ध्वैः सकारस्य सर्वे रेफस्य सर्वथा । रहोर्ध्वाधस्तु संयोगः परुषायां शषौ स्वतः’ इति । रसगङ्गाधरेपि—नैकत्वेन द्वितीयचतुर्थवर्ग्यवर्णटवर्गजिह्वामूलीयोपध्मानीयविसर्गसकारबहुलैर्वर्णैर्घटितो झयूरेफान्यतरघटितसंयोगपरह्रस्वश्च नैकत्वेन प्रयुक्तैरालिङ्गितो दीर्घवृत्त्यात्मा गुम्फ ओजसः अस्मिन्पतिताः प्रथमतृतीयवर्ग्या गुणस्यास्य नानुकूला नापि प्रतिकूलाः संयोगाद्यघटकाश्चेत्तद्वत्तत्वास्त्वनुकूला एव । एवमनुस्वारपरसवर्णा अपीति ॥ १४६ ॥ अथैतां प्रागुक्तचतुर्थपदोर्ध्वयथेष्टपदसमासघटितत्वलक्षणया गौड्याख्यरीत्याङ्कितां प्रतापसूदाभिमतारभट्ट्यभिधा-

प्रेता नृत्यन्ति मस्तिष्कमेदःस्त्राव्यन्त्रतृप्तिः ।

श्मशाने मांसभुक्तोष्ट्रकूरगर्जनजर्जरे ॥ १४८ ॥

नखवज्राग्रविच्छिन्नदृष्यद्गुणजवक्षसः ।

नृहरेः प्रज्वलत्कल्पज्वलनेप्यादृशोऽभवन् ॥ १४९ ॥

प्रौढा तु मधुरा कापि कुत्रापि परुषा मता ।

श्रुतिमात्रेण या स्वार्थं ददाति करबिल्ववत् ॥ १५० ॥

र्थिकसंज्ञान्तरां परुषाख्यामोजसः शब्दावच्छेदेनाभिव्यञ्जिकां क्रमेण वीरवीभत्सरो-  
द्रसंज्ञकतामसरसेपूतरोत्तरं तदाधिक्यध्वनिकां श्रुतिमुदाहरति—य इत्यादित्रिभिः ।  
इदं हि श्रीरामरावणयुद्धावसरे वाक्यम् । त्रिनेत्रेति । त्रिनेत्ररूपम्वकः । एतेन  
तस्य मदनदाहकत्वादतिवीरवरत्नं व्यज्यते । तस्य एको यो दोदण्डस्तन्मात्रबाहु-  
दण्डः तत्र मण्डत इति तथा एतादृशं यत्कोदण्डं घनुस्तस्य खण्डं करोतीति तथा ।  
रौद्रकामुकमञ्जक इत्यर्थः । स करः मद्धस्त इत्यर्थः । दाशवक्त्रे दशप्रीवसंबन्धिनि  
समरे संप्राने शरं बाणं धर्तुं गृहीतुं ननु त्यक्तुम् । एतेन गर्वाधिक्यं ध्वन्यते ।  
कृपः करुणः भवतीति संबन्धः । एतादृशमहाभटमुकुटरत्नकोटिपरिनिष्ठपादपी-  
ठस्य ममात्र राक्षसापसदयुद्धे रोपसंस्पर्शोऽपि सदयतैव संपद्यत इत्याकृतम् ।  
अन्यत्सर्वं लक्षणसमन्वयादिकं तूक्तदिशीव कल्पमिति संक्षेपः ॥ १४७ ॥  
प्रेता इति । मस्तिष्कं मस्तकस्थमांसादिघातुविशेषः । 'तिलकं क्लोम मस्तिष्कम्'  
इत्यमरः । 'शृगालवन्बुकक्रोष्टुफेरुफेरवज्जमुकाः' इत्यपि । स्पष्टमेवान्यत् ॥ १४८ ॥  
नखेति । नखा एव वज्राणि तेषामप्राणि तैः विच्छिन्नं विदारितं दृष्यद्गुणजवक्षः  
महाबलगर्वाद्विरण्यकशिपूरःस्थलं येन स तथा । एतादृशस्य नृहरेः धीनृसिंहस्य ।  
प्रज्वलदिति । प्रज्वलन् प्रदीप्यमानः एतादृशो यः कल्पज्वलनः कालामिस्तस्य  
ईर्ष्या भसूया यासु तास्तथा प्रोदीप्यत्कालानलसमधिकदीप्तस्य इत्यर्थः ॥ १४९ ॥  
अथ क्रमप्राप्तां पान्नाल्याख्यचरमरीत्युपकारिणीं सात्वत्यभिधप्रतापरुद्राभिमतार्थि-  
कसंज्ञां हास्याद्भुतभयानकाख्यराजसरसानुप्राहिकां सर्वरसानुस्यूतस्यापि प्रसादा-  
ख्यगुणस्य निरुत्तरसावच्छेदेन शब्दद्वारैव प्राधान्येन ध्वनयित्रीं प्रौढां पृतिं लक्ष्यं  
स्त्रिष्वप्येतेषु तामुदाहरति—प्रौढा त्विति । तथाच मधुराद्यन्वितत्वे सति  
श्रुतिमात्रेण स्वार्थावबोधकत्वं तत्त्वं बोध्यम् । प्रसादस्य सर्वरसानुविद्वत्वोक्तैर्म-  
धुराद्यतिप्रसन्नमज्ञाय पूर्वदलम् । 'अज्ञमज्ञोलसल्लोलातरुणीसरतोरणम् । तर्कक-  
शपूर्णांकिप्राप्तोत्कटधियां वृथा' इत्युभयवृत्तिघटिते स्मरतोरणमिति पदेन प्रसाद-  
शून्ये चन्द्रालोकपथे तदर्थमन्यदलं चेति सर्वमवदातम् । अथोदाहरणान्यप्यत्रैव ।  
तत्र हास्यपक्षे यथा । इयं हि कस्यचित्त्वकान्तावरजामुद्दिश्य तत्संनिधावेव  
कंचित्स्वसलं प्रत्युक्तिः । अये मित्र, अनया मत्पत्नीकनीयस्या कौमारादौ वयसि  
शतशः स्ववयस्याः साधारण्येनैव समुपभुक्ताः समभवन्, अधुना प्रौढा त्वियं  
क्वापि यथेच्छवित्तसुरतप्रदातरि तरुणे विषये मधुरामधुरभाषणादिना अनुकूला

तथा कुत्रापि अतादृशे यूनि विषये परुषा कठोरभाषणादिना प्रतिकूला च मता । मया प्रत्यक्षादिप्रमितिर्विषयीकृतास्तीत्यर्थः । एतेन विनोदोक्तित्वं व्युदस्तम् । तेन च हासः परिपोषितः । नन्वेवं कुलाङ्गनायामस्यां कथं संभावनीयमित्यत आह—  
 श्रुतीत्याद्युत्तरार्धेन । येन श्रुतीति । तुभ्यं कनकं दास्यामीति जारविराव-  
 श्रवणोत्तरक्षणमेवेत्यर्थः । एतेनातिवित्तलौल्यपूर्वकं कामुकीत्वं व्यज्यते । स्वार्थं  
 स्वस्याः अर्थः सुवर्णावाप्तिपूर्वकमुरतमुखालयः पुरुषार्थः येन स कुचस्तथा तम् ।  
 पक्षे स्वस्यस्वक्रीयजारस्य अर्थः संभोगः एतादृशं स्वस्तनम् । करेति करे यत् विल्वं  
 तेन तुल्यं हस्तनिहितविल्वफलसममिति यावत् । एवंच परमोद्धतत्वं ध्वन्यते ।  
 ददाति तस्मै जाराय प्रयच्छतीत्यन्वयः । अत्र हास्यरसव्यञ्जकत्वं स्पष्टमेव ।  
 अद्भुतपक्षे तु इदं हि किं सुभद्रायाः कनिष्ठायाः शीलं तुभ्यं रोचते किंवा  
 ज्येष्ठाया द्रौपद्या इति रहसि प्रेम्णा पृच्छन्तं भगवन्तं प्रति अर्जुनवचः । हे  
 भगवन्, प्रौढा तु ज्येष्ठा तु । वैलक्षण्यसूचकस्तु शब्दः । तेन कनिष्ठायाः सुभद्रायाः कनि-  
 ष्ठत्वादेव बाल्यं द्योत्यते । एतस्यां तु तद्वैलक्षण्यं न केवलं वयःप्रयुक्तप्रौढत्वमात्रेण  
 किंतु गुणप्रयुक्तेनापि तेनेति च कापि रत्यादिवेलायां मधुरामधुरभाषिणी, तथा  
 कुत्रापि अश्वत्थामकृतस्वपुत्रवधादिवेलायां परुषापरुषभाषिणी एतादृशी मता  
 प्रमितास्तीत्यर्थः । किमेतावतेत्यत आह—श्रुतीत्याद्युत्तरार्धेन । 'निरपेक्षो रवः  
 श्रुतिः' इति वचनात् श्रुतिर्निराकाङ्क्षनिर्वाधनिजवाक्यं तावन्मात्रेणेत्यर्थः । स्वार्थं  
 मणितुखादिपुमर्थं, पक्षे कोपेऽपि कान्तं सुखमिति कविसमयादुत्साहोद्दीपकप-  
 रुषवाक्यकरणकसत्काव्यसमानधर्मकोपदेशकालेऽपि स्त्रीयनिसर्गसौन्दर्यानुसंधाना-  
 दिजन्यसुखविशेषलक्षणं तमिति यावत् । स्पष्टमेवान्यत् । एवंच परस्परविरुद्ध-  
 नाधुर्यपारुष्योभयधर्मसामानाधिकरण्यं तथा स्ववाक्यप्रयोगमात्रेण प्रत्यक्षकामादि-  
 पुरुषार्थदातृत्वं चैकस्यां द्रौपद्यामेवेति परमाद्भुतमित्याकृतम् । यद्वा ब्रह्मविद्योत्तरं  
 तत्प्रदान्या चूडालालयस्वपत्न्या सह स्वधर्मेण राज्यं परिपालयतः शिखिध्वजस्य  
 रहसि निकटस्थां तां निरीक्ष्य स्मृताखिलबाल्यादितदवस्थाकस्य स्वमनस्येवेदं  
 वाक्यम् । प्रौढा तु इयमिति शेषः । एतेन मौग्ध्यादौ तस्यां सार्वशिकमाधुर्यमे-  
 वेति ध्वनितम् । कुत्रापि कुम्भरूपेण तत्त्वविद्योपदेशकरणकाल इत्यर्थः । परुषा  
 सर्वत्यागे क्रियमाणेऽपि नैतावता सङ्गत्यागः संपन्न इत्यादिकठोराक्षरभाषिणीत्यर्थः ।  
 श्रुतीति । श्रुतिः 'अयमात्मा ब्रह्म' इत्यादिमहावाक्यम् । मात्राचा सामग्र्यन्तरस्य योगा-  
 देर्व्युदासः । स्वार्थं भद्वैतात्मरूपं कैवल्याख्यं परमपुमर्थमिति यावत् । शिष्टं तु  
 आगवदेव । तस्मादद्भुतेयं मत्प्रेयसीत्याशयः । भयानकपक्षेऽपि तु इदं हि यशो-  
 दयोल्लखले निवद्धं कम्पमानं रुदन्तं भगवन्तं प्रति कस्यचित्तद्वयस्य गोपबालस्य  
 वचः । भो कृष्ण, अस्मदाद्या बालास्तु सर्वत्र मधुरा एव, प्रौढा त्वियं यशोदा कापि  
 लालनकालादौ मधुरा कुत्रापि ताडनकालादौ परुषापि मतास्तीति संबन्धः ।  
 तस्मादस्याः सकाशाद्भवता भेतव्यमेवेति भावः । तथापि सा मता मान्यैवेत्यत्र

एतासामुपयुक्तानि सन्ति षोढा पदान्यपि ।

कठोरप्राकृतग्राम्यकोमलं नागरोप ते ॥ १५१ ॥

सानुस्वारविसर्गादिदीर्घस्वरजगौरवम् ।

कठोरं तत्पदं गौडीपरुषारमटीस्थितम् ॥ १५२ ॥

हेतुमाह—श्रुतीत्याद्युत्तरार्धेन । श्रुतिर्निराकाङ्क्षनिर्बाधनिजोक्तिः स्वार्थं लालने  
 सुखं ताडने नीत्युपदेशेन परिणामसुखमित्यर्थः । शिष्टं तु स्पष्टमेव । एवं चात्र  
 पक्षत्रयेऽपि चतुष्पदानधिकसमासत्वेन रीतेः पाञ्चालीत्वं, तथा 'ईपन्मृद्वर्धसंदर्भा  
 भारती वृत्तिरिष्यते' इति लक्षितभारतीनामकवृत्त्यन्तर्भावक—'ईपप्रौढार्थसंदर्भा  
 सात्वती वृत्तिरिष्यते' इति प्रतापद्धलक्षितार्थिकसात्वत्यभिधवृत्तित्वं तद्वन्माधुर्य-  
 पारुष्योभयधर्माक्रान्तत्वेन वृत्तेः प्रौढात्वं च प्रसादाख्यगुणस्य सर्वरससाधार-  
 ण्येऽपि हास्याद्भुतभयानकाभिधराजसरसावच्छेदेन प्राधान्यवशाच्छब्दावच्छेदद्वारा  
 तद्धूनकत्वं चेति लक्षणसमन्वयो ज्ञेयः । यथावा—'धन्यास्ते कवयो यदीयरसना  
 रुक्षाष्वसंचारिणी धावन्तीव कुमारिका हृतपदन्यासेन निर्गच्छति । अस्माकं रस-  
 पिच्छले पथि गिरां देवी नवीनोदयत्पीनोत्तुङ्गपयोधरेव युवतिर्मन्यर्यमालम्बते'  
 इति ॥ १५० ॥ अस्त्येवं निरुक्तीत्या वृत्त्यादिव्यवस्था तथापि तदुपकारिवर्णव-  
 त्तद्वटितानि पदान्यपि समासावच्छेदेन बैदभ्यादिवद्वर्णावच्छेदेन मधुरादिवद-  
 र्थावच्छेदेन कैशिक्यादिवत्किं संज्ञाविशेषवन्ति सन्ति नवेति पृच्छन्तं प्रति तत्स-  
 त्वप्रतिज्ञादिना समादधस्तानि ससंख्योपकारमुद्दिशति—एतासामिति । नाग-  
 रेति । नागरं च उपतत् उपनागरं चेति तथा नागरोपनागरे इत्यर्थः ॥ १५१ ॥  
 तत्रोद्देशकमेणैव तल्लक्षणादिसंक्षिपति—सानुस्वारेत्यादि षड्विः । तथाचाहुः—  
 षोढा पदं भवति प्रकृतस्थं कोमलं कठोरं ग्राम्यं नागरं उपनागरं च । तत्राने-  
 कदीर्घस्वरकृतगौरवमेकसंयोगकृतगौरवं वा पदं प्रकृतस्थं यथा । नीहार-तारानी-  
 काश-सारसीत्यादि हस्तपाद्व-कंकण-कर्पूरादि च । एकस्वरकृतगौरवं । गुरुशून्यं  
 वा कोमलं करेणु-तारक-सरोज-निकरादि मधुर-मसृण-सरस-सरलेत्यादि च । सानु-  
 स्वारविसर्गदीर्घस्वरकृतगौरवं संयोगबहुलं वा कठोरं यथा शुद्धं पथः पाचयांब-  
 भूव आहिपातामित्यत्र अच्छाच्छ तत्रस्य व्यूढोरस्कप्रच्छन्नेत्यादि च प्रसिद्धि-  
 मादाय ग्राम्यादित्रयं भवति । प्रसिद्धिस्त्रिधा सार्वलौकिकी पण्डितजनगामिनी  
 तदुपजीविद्वित्रिचतुर्लौकिकगामिनीचेति । तत्र सर्वलोकप्रसिद्धं ग्राम्यम् । देशी-  
 यपदानि सर्वाण्येव संस्कृतेषु हस्त-विवाह-भगिनी-हार-कंकणादिकम् । एतदपभ्रं-  
 शसमानसिद्धिकतिपथप्रसिद्धं चेति गीयते । ग्राम्यवैपरीत्येन नातिप्रसिद्धं नागरं  
 नागरेणोपमितमिति कृत्वाऽतिप्रसिद्धभावेनोपमा । इदमेव नात्यसिद्धमुपनागरमि-  
 त्युच्यते । यथा आढ्याश किंशाह खुरजी लातंकेत्यादीति मूले । आदिना निरुक्त-

अनेकदीर्घस्वरजैकसंयोगजगौरवम् ।

प्राकृतं तत्तु पाञ्चालीप्रौढासात्वत्युपस्थितम् ॥ १५३ ॥

सर्वलोकप्रसिद्धैव प्रयुक्तं ग्राम्यमुच्यते ।

पाञ्चाल्यादौ च गौड्यादौ यथा युक्तं प्रतीयताम् ॥ १५४ ॥

एकस्वरगुरुत्वं वाऽगुरुवा कोमलं मतम् ।

वैदर्भीमधुराकैशिक्युपगं तद्विलोक्यताम् ॥ १५५ ॥

पण्डितैकप्रसिद्धं यन्नागरं तत्पदं स्मृतम् ।

वैदर्भ्यादौ च गौड्यादौ पाञ्चाल्यादौ यथायथम् ॥ १५६ ॥

पण्डितानुचरद्वित्रिचतुरैकप्रसिद्धिकम् ।

उपनागरमेतच्चाप्युक्तरीत्यैव वीक्ष्यताम् ॥ १५७ ॥

मधुरायां यावदार्या मालती च प्रहर्षिणी ।

मञ्जुभाषिण्यपि ज्ञेया वसन्ततिलका तथा ॥ १५८ ॥

हरिणीतद्वदेवेष्टा मन्दाक्रान्ता तथैवच ।

पुष्पिताया मालभारिण्येतन्नान्यत्र युज्यते ॥ १५९ ॥

संयोगबहुलं ज्ञेयम् ॥ १५२ ॥ प्राकृतं प्रकृतिस्थम् ॥ १५३ ॥ यथायुक्तं हास्य-  
वीभत्सावच्छेदेनेत्यर्थः ॥ १५४ ॥ अगुर्विति च्छेदः ॥ १५५ ॥ प्रतीयतामिति  
शेषः ॥ १५६ ॥ उक्तेति । पूर्वपद इति शेषः ॥ १५७ ॥ एवं निरुक्तमधुरादि-  
वृत्त्युपयुक्तानि वृत्तान्यपि संक्षिपति—मधुरायामित्यादिभिः । तत्रापि मधुरा-  
मात्रोपयुक्तानि तान्याह—मधुरायामित्यादिद्वाम्याम् । यावदिति । यावन्त  
आर्याभेदा इत्यर्थः । यथा—‘निर्द्वन्द्वादपि मोक्षादतिशेते कामिनीकुचद्वन्द्वम् । गुणमा-  
लम्ब्य सुवृत्ता मुक्ता अपि यद्गुण्यतीह’ इति पद्यामृततरङ्गिण्याम् । उपलक्षणमिदमु-  
दाहरणान्तराणाम् । मालती तु यथा मदीये दुःखक्षयेन्दूदये—‘तव वदनं कथ-  
मिन्दुनिन्दनैरपि विकृतिं किल नैति राधिके । इति वचनं कलयन्त्यसौ हरेरस-  
वदनं सुकुलमालती’ इति । प्रहर्षिणी यथा मदीये भागीरथीकथाचम्पूकार्ये—‘धन्या-  
नां मृदुलपदाः सुवर्णरूपाः सद्वृत्ताः सरसगुणाः प्रसादशीलाः । नानालंकृतिवि-  
लसङ्घनिप्रचाराश्चुम्बन्ति स्वरसत आस्यमोज्यवाचः’ इति । मञ्जुभाषिण्यप्युदय  
एव यथा—‘तव शिञ्जिते मनसि मेऽञ्जसा प्रिये कुरुतेऽङ्कुरं मनसिजस्य यद्यपि ।  
न स पल्लवत्यपि विना वचोऽमृतैरिति कृष्णवाचमनु मञ्जुभाषिणी’ इति । वसन्तति-  
लका तु भामिनी विलासे यथा—‘तन्मञ्जुमन्दहसितं श्वसितानि तानि सा वै  
कलङ्कविधुरा मधुराननश्रीः । अद्यापि मे हृदयमुन्मदयन्ति हन्त सायंतनम्बुज-  
सहोदरलोचनायाः’ इति ॥ १५८ ॥ हरिणीति । सा तु सिद्धान्तलेशे यथा—  
‘अधिगतभिदा पूर्वाचार्यानुपेत्य सहस्रधा सरिदिव महीभेदानसंप्राप्य शौरिपदो-  
द्रता । जयति भगवत्पादश्रीमन्मुखाम्बुजनिर्गता जननहरिणी सूक्तिर्ब्रह्माद्वयैक-  
परायणा’ इति । मन्दाक्रान्ताप्युदयगैव यथा—‘राधे मुग्धे लिखसि धरणीं किं

परुपायां तु पृथ्व्येका न तु साऽन्यत्र राजते ।  
 प्रौढायामन्यच्छन्दांसि प्राधान्याच्च तयोरपि ॥ १६० ॥  
 एवं यद्यपि रीत्यादेर्गुणैकायत्तता स्थिता ।  
 तथापि वक्राद्यौचित्यादन्यथात्वमपीष्यते ॥ १६१ ॥  
 मन्येति भीमसेनोक्ती चेण्यां वक्रैकयोग्यतः ।  
 प्रश्नेऽपि गौडी रीतिश्च वृत्तिश्च परुपा तथा ॥ १६२ ॥

यथा पद्मखामैः कृष्णः प्रेयानपि तव पदाम्भोजशृङ्खलमास्रः । यावत्कामः प्रकट-  
 यति न प्राचि तन्मानिनीनां चक्रं मानच्छिदतिनिक्षितं तावदेव प्रसीद' इति ।  
 पुष्पिताम्रापि तत्रैव यथा—'सखि किमिति मुखं न ते प्रसन्नं दशिवदनेऽन्तरयं  
 दहल्लनङ्गः । इति नमति हरी बभूव राधा सपदि लतेव वसन्तपुष्पिताम्रा' इति ।  
 मालभारिणी तु भामिनीविलासे यथा—'गुदमध्यगता मया नताङ्गी निहता  
 नीरजकोरकेण मन्दम् । दरपुण्डलताण्डवं नतभ्रूलतिकं मामवलोक्य घूर्णिता-  
 सीत्' इति । एतमिरुकृत्तनवकम् । अन्यत्र परुपादौ । प्रत्युदाहरणानि तु स्वय-  
 मेवान्वेष्याणीति संक्षेपः ॥ १५९ ॥ अयं परुपोपयुक्तं वृत्तमाह—परुपायां  
 स्थित्यर्थेन । यथा—'पुरंदरहरिद्रीकुहरर्भसुप्तोत्थितस्तुपारकरकेसरी गगनकाननं  
 गाहते । मयूखनखरश्रुत्तिमिरकुम्भिकुम्भस्थलोच्छलद्बलतारकाकपटकीर्णमुक्ता-  
 गणः' इति कस्यचित् । 'अथ पतनु निर्दय' इति रसगङ्गाधरेण । प्रौढोपयुक्तं  
 वृत्तमाह—प्रौढायामिति । तानि गौणत्वेन तु मधुरादावपीत्याह—चेति  
 ॥ १६० ॥ नन्विदं रीत्यादिकं किं गुणैकाधीनमुत वक्राद्यधीनमपीत्याशङ्क्यान्त्य-  
 कोटिमङ्गीकरोति—एवमिति । अन्यथेति । गुणैरतन्त्रत्वमपीत्यर्थः । तदुक्तं  
 काव्यप्रकाशकारिकाकारैः—'वक्तृवाच्यप्रवन्धानामौचित्येन क्वचित्क्वचित् । रचना  
 वृत्तिवर्णानामन्यथात्वमपीष्यते' इति । विवृतं चेदं प्रदीपे । अन्यथात्वं गुणपार-  
 तन्त्याभावः । वक्तृवाच्यप्रबन्धीनित्यविरह एव गुणपारतन्त्र्यस्वीकारात् । तत्रापि  
 वक्तृक्रोधाद्व्यक्तावुपयोगादिति ॥ १६१ ॥ तत्र वक्तृमात्रौचित्येन रीत्यादिवैपरी-  
 त्यमुदाहरति—मन्येतीति । तद्यथा—'मन्यायस्तार्णवाम्भः प्रुतिकुहरचलन्मन्दर-  
 ध्वानधीरः कोणाघातेषु गर्जत्प्रलयघनघटान्योन्यसंघट्टचण्डः । कृष्णाक्रोधाप्रदूतः  
 क्रूरकुलनिघनोत्पातनिर्घातवातः केनास्मत्सिंहनादप्रतिरसितसखो दुन्दुभिस्वाडि-  
 तोऽयम्' इति । चेण्यां चेणीसंहरणाख्ये नाटक इत्यर्थः । तेन प्रबन्धौचित्यव्युदासः ।  
 चक्रिति । वक्तृमात्रौचित्यादित्यर्थः । भावप्रधानो निर्देशः । प्रश्नेऽपीति ।  
 एतेन प्रकृतेऽपि वक्तृनिष्ठक्रोधस्यैव प्राधान्येन ध्वननादौब्ध्यादिरीत्यादिमत्त्वमुचित-  
 मेव प्रकृततामसरसर्गौजोगुणनिघ्नत्वेनेत्यपास्तम् । वक्तृस्वदधिकरणत्वयोग्यत्वेऽपि  
 प्रश्नवाक्ये प्रस्तुते तदयुक्तत्वात् । चकारद्वयादारमव्याख्यपूर्वोक्तार्थिकवृत्तेः कठो-  
 रपदशृन्दस्य च संग्रहः । तस्मादत्र भीमसेनाख्योद्धतवक्तृमात्रस्वभावान्वेन रीति-  
 रीत्यादेरौद्धत्यं ननु तामसरसनिष्ठौजोगुणपारतन्त्र्यवशादित्याशयः ॥ १६२ ॥

वालरामायणे विश्वामित्राश्रमजनोक्तिः ।

रक्तेति वाच्यैकौचित्याद्रीत्याद्यौद्धत्यमीक्षते ॥ १६३ ॥

आख्यायिकायां संभोगेऽप्येव वक्तव्यमुद्धते ।

विकटा एव रीत्याद्याः स्युर्हर्षचरितादिवत् ॥ १६४ ॥

कथायां तु तथा कादम्बर्यादौ तामसेपि च ।

रसे प्रासङ्गिकेनातिविकटा रीतिवृत्तयः ॥ १६५ ॥

एवं वाच्यैकौचित्येनापि कचिद्रीत्यादिर्वपरीत्यमुदाहरति—वालेति । एतेन प्रव-  
न्धौचितौद्धत्यं व्युदस्तम्—विश्वेति । एवं च वकौद्धत्यव्युदासः । रक्तेतीति ।  
तद्यथा—‘रक्ताभ्यक्तोरुसुखागुरुकवलगलजाङ्गलव्यग्रतालुः फेत्कारैः फुल्लगलव्यति-  
करगुरुभिः कम्पयन्ती जगन्ति । अन्योन्येनाप्रपाणिप्रणयिशवयुगं ताटका ताडयन्ती  
सेयं द्राग्दृष्टदंष्ट्राङ्गुरकपणरणत्कारभीमाभ्युपैति’ इति । गुर्विति । गुरुः पृथुर्यः  
कवलस्तेन गलति मुखाध्यवति तादृशं यजाङ्गलं ‘जाङ्गलो जलनिर्मुक्तदेशे मांसे  
च जाङ्गलम्’ इति विश्वान्मांसं तत्र व्यग्रा तद्ग्रहणाऽतुरा तालुर्यस्याः सा तथेत्यर्थः  
॥ १६३ ॥ तद्वत्प्रवन्धौचित्यमात्रेण रीत्यादिवैपरीत्यमुदाहरति—आख्यायिका-  
यामिति । अपिः संभोगशृङ्गारस्य वाच्यस्य सातिविकत्वेन मधुरत्वात्तदायत्तरी-  
त्याद्यौद्धत्यव्यावृत्त्यर्थः । एवकारस्तु तत्रापि करुणविप्रलम्भशान्तेषु मधुरा एव  
रीत्याद्या इति द्योतनार्थः । तदुक्तं प्रदीपे कचिद्वक्त्रवाच्यानपेक्षाः प्रवन्धौचिता  
एव रचनादयः । तथाहि आख्यायिकायां हि शृङ्गारेऽपि व्यङ्ग्येऽनुद्धतेपि वक्तरि  
नातिमल्लणा वर्णादयः प्रत्युत विकटवन्धत्वेनैव । छायावलात् । विप्रलम्भकरुणयोस्तु  
तस्यामपि दीर्घसमासपरिहारः । तयोरतिसौकुमार्यादिति । हर्षेति । तदुक्तं  
साहित्यदर्पणे—‘आख्यायिकाकथावत्स्यात्कवेर्वैशानुकीर्तनम् । अस्यामन्यकवीनां  
च पद्यं कचित्कचित् । कथांशानां व्यवच्छेद आश्वास इति चोच्यते । आर्याव-  
क्रापवक्राणां छन्दसां येन केनचित् । अन्यापदेशेनाश्वासमुखे भाव्यर्थसूचनम् ।  
यथा हर्षचरितादीति—आचष्टे आख्यायिकावृत्तार्थकथनाहर्षचरितादीत्याख्यायि-  
कोपलब्धार्थेत्यमरे क्षीरस्वाम्यपीति दिक् ॥ १६४ ॥ कथायां तु विशेषान्तरं  
कथयति—कथायां त्विति । तदप्युक्तं दर्पण एव—‘कथायां सरसं वस्तु  
गद्यैरेव विनिर्मितम् । कचिदत्र भवेदार्या कचिद्वक्त्रापवक्रके । आदौ पद्यैर्नमस्कारः  
खलादेर्वृत्तकीर्तनम् । यथा कादम्बर्यादीति । एवंहि तत्र मृगयाध्वनिर्वर्णितः—‘सहसैव  
तस्मिन्महावने संत्रासितसकलवनचरः सरभससमुत्पततपतत्रिपक्षशब्दः समंततो  
भीतकरिपोतचीत्कारपीवरः प्रचलितलताकुलितमत्तालिकुलकणितमांसलः परिक्र-  
मदुद्धोणवनवराहघर्षरो गिरिगुहाप्रसुप्तप्रबुद्धसिंहनादोपबृंहितः कम्पयन्निव तरुन्  
भगीरथावतार्यमाणगङ्गाप्रवाहकलकलबहलो भीतवनदेवताकर्णितो मृगयाको-  
लाहलध्वनिरुदचरत्’ इति । अत्र च प्रासङ्गिके रौद्रादौ तामसेपि रसे रीत्यादेरति-

महापुरुषसौख्यैकप्रतिपत्तिसमर्पणम् ।

कर्तुं तस्याः कल्पितत्वाद्बैदभ्याद्यात्मिकैव सा ॥ १६६ ॥

एवं दृश्ये नाटकादावपि स्यात्तामसे रसे ।

प्रधानेऽपि न वैकट्यं वेण्यां कृतमिति स्फुटम् ॥ १६७ ॥

मुक्तकं युग्मकं संदानितकं तद्विशेषकम् ।

कालापकं च कुलकमेकपद्यादिकं क्रमात् ॥ १६८ ॥

चतुर्दशान्तमेव स्यात्कुलकं तत्र मुक्तके ।

रसानुसारिरीत्यादिभूयादमरुके यथा ॥ १६९ ॥ -

संदानितकमुख्येषु त्वासमाप्तेस्तु रीतयः ।

वृत्तयश्चाप्यवैदभ्यांऽमधुराश्चेत्यदर्शि दिक् ॥ १७० ॥

वैकल्याभावः स्फुट एव ॥ १६५ ॥ ननु गद्यात्मकत्वं तु कथावदाख्यायिकाया-  
मपि समानमेव तत्कुतोऽस्यामेवायं विशेष इत्याशङ्क्य समाधत्ते—महापुरुषेति ।  
तदुक्तं प्रदीपे—‘कथायां तु रौद्रेषि नात्यन्तमुद्गटा वर्णादयः वर्णनीयमहापुरुष-  
मुखप्रतिपत्तिसमर्पणस्योद्देश्यत्वात्’ इति । तस्याः कथायाः । सा कथा ॥ १६६ ॥  
अथोक्तन्यायं दृश्ये नाटकादिकान्येऽप्यतिदिशति—एवमिति । कृतमितीति ।  
तद्यथा—‘कृतमनुमतं दृष्टं वा यैरिदं गुरु पातकं मनुजपशुभिर्निर्मयादैर्भवद्भिरुदा-  
युधैः । नरकरिपुणा सार्धं तेषां सभ्रीमकिरीटिनामयमहमसृद्धोदोगासैः करोमि  
दिशां पलिम्’ इत्यश्वत्थामवाक्ये । एवं ‘भुद्राः संत्रासमेनं विजहिय हरयः  
धुण्णशक्रेमकुम्भाः’ इत्यादिप्रागुदाहृते तादृशे मेघनादवचनेऽपि ज्ञेयमिति संक्षेपः  
॥ १६७ ॥ एवं मुक्तकादावपि व्यवस्थां कथयितुं तत्स्वरूपं संक्षिपति—मुक्तकमि-  
त्यादिना स्यात्कुलकमित्यन्तेन । तदिति । यद्युग्मकं तदेव संदानितकमेतत्सं-  
क्षमपीति । एकेति । क्रमेण एकपद्यमात्रपरिसमाप्तान्वयमुक्तमित्यादि यथासंख्यं  
बोध्यम् । उक्तं हि प्रदीप एव । एकैकच्छन्दसि वाच्यसमाप्तिर्मुक्तकम् । द्वयोः  
संदानितकम् । त्रिषु विशेषकम् । चतुर्षु कालापकम् । पद्यादिचतुर्दशान्तेषु कुल-  
कमिति । अन्यत्रापि—‘द्वाभ्यां युग्ममिति प्रोक्तं त्रिभिः श्लोकैर्विशेषकम् । काला-  
पकं चतुर्भिः स्यात्तदूर्ध्वं कुलकं स्मृतम्’ इति । एवंच युग्मसंदानितकयोरनर्था-  
न्तरत्वं ज्ञेयम् ॥ १६८ ॥ तत्र मुक्तके रीत्यादि व्यवस्थापयति—तत्रेति ।  
तदुदाहरति—अमरुके यथेति । अमरुकशतके हि सर्वेष्वपि पद्येषु रसानुसार्यैव  
रीत्यादिकमिति प्रपञ्चितमेव मया शृङ्गारशान्तात्मके धर्मे शारदागमाख्ये तद्या-  
ख्ये ॥ १६९ ॥ संदानितकादौ विशेषं स्पष्टयति—संदानितकेति । अवै-  
दभ्यः वैदर्भीभिन्नाः अमधुरा इति च्छेदः । मधुरेतरा इत्यर्थः । रीतयो वृत्त-  
यश्चेति यथासंख्यं संवन्धः । इदमपि दिङ्मात्रमेवोक्तमित्याह—इतीति । इति  
मया दिक् अदर्शीत्यन्वयः । एवंच प्रबन्धगतेषु तु मुक्तकादिषु प्रबन्धरसायुचिता  
एव रीत्यादय इत्याशयः । एवमेवोक्तं प्रदीपादाविति हृदयम् ॥ १७० ॥



माधुर्यादौ च दोषाणामभावेऽलंकृतौ ध्वनौ ।

जरत्तरमता अन्तर्भूताः श्लेषादयो गुणाः ॥ १७१ ॥

श्लेषप्रसादोदारत्वौजःसमाधय ओजसि ।

दोषाभावे तु समता कान्तिश्च सुकुमारता ॥ १७२ ॥

माधुर्य एव माधुर्यमर्थव्यक्तिः प्रसादके ।

प्रकाशादिमतेनान्तर्भूताः श्लेषादयो गिरः ॥ १७३ ॥

ओजःप्रसादसमतामाधुर्यसुकुमारताः ।

उदारत्वं च दोषाणामभावेऽन्तर्भवन्त्यमी ॥ १७४ ॥

काव्यरूपे समाधिश्च तथा कान्ती रसध्वनौ ।

अर्थव्यक्तिस्तथा श्लेषोऽलंकार इति चार्थिकाः ॥ १७५ ॥

पुराणसंख्यं विज्ञेयं लक्षणं त्वर्थतो गुणान् ।

आन्तरान्वयञ्जयच्चन्द्रलोकाभरणसारतः ॥ १७६ ॥

नन्वेवं यदि माधुर्यादयस्त्रय एव गुणास्तर्हि 'श्लेषः प्रसादः समता माधुर्यं सुकुमारता । अर्थव्यक्तिरुदारत्वमोजःकान्तिसमाधयः' इति जरत्तरोकशब्दादिश्लेषादिगुणदशकस्य का गतिरिति चेत् । माधुर्यादावेव तदन्तर्भावादित्याह । माधुर्यादौ चेति ॥ १७१ ॥ एवं सूत्रितं श्लेषाऽदिगुणान्तर्भावं विवृणोति—श्लेषेत्यादिचतुर्भिः । तत्रायुग्मेन शाब्दिकश्लेषादेरन्ययुग्मेनार्थिकस्येति ध्येयम् । एते श्लेषादयः पञ्च ओजसि अन्तर्भवन्तीति शेषः । एवमग्रेऽपि यथायोगमन्तर्भवतीत्याद्युह्यम् ॥ १७२ ॥ माधुर्य एवेति । प्रसादके । स्वार्थे कः । प्रसाद एवेत्यर्थः । गिरः शब्दसंबन्धिनः श्लेषादयो गुणाः एते दशापि प्राच्यसंमताः । प्रकाशेति । आदिना काव्यप्रदीपप्रभृतयो ज्ञेयाः । अन्तर्भूताः सन्तीति संबन्धः ॥ १७३ ॥ ओज इति । अमी ओजःप्रभृतयः षट् आर्थिका गुणाः दोषाणां अभावे जात्यभिप्रायेणैकवचनम् । तत्तदोषाभावेष्वित्यर्थः । अन्तर्भवन्तीत्यन्वयः ॥ १७४ ॥ काव्येति । नचेदं समाध्यभिधार्थिकगुणस्य काव्यरूपेऽन्तर्भावनकथनं माधुर्यादौ चेत्यादिप्रतिज्ञाविरुद्धमिति वाच्यम् । रसालंकारेत्यादिप्रथमरत्नप्रतिज्ञानुरोधेन काव्यस्य रसाद्यन्यतरमात्रमुख्यत्वरूपत्वेन ध्वनिशब्दिते रसप्रधाने अलंकृतिशब्दिते अलंकारप्रधाने वा प्रकृतस्य समाध्यभिधार्थिकजरत्तरसंमतगुणान्तर्भावयोग्यस्य काव्यरूपस्य स्फुटमेव सूत्रितत्वात् । रसेति । अलंकारध्वनिव्यावृत्त्यर्थं रसपदम् । इति चेति । चः समुच्चये । प्रकाशेत्यादिश्लेषादय इत्यन्तमत्राप्यनुकृष्य आर्थिकाः अर्थसंबन्धिन इत्यादिप्राग्वदेव योज्यम् । एतदुपपादनप्रकारस्तु काव्यप्रकाशकाव्यप्रदीपचन्द्रालोकप्रतापरुद्रसाहित्यदर्पणरसगङ्गाधरादावेव ज्ञेयः । अतिप्रयोजकत्वाभावादेव नेह मयोपन्यस्त इत्याकूतम् ॥ १७५ ॥ एवं शब्दद्वारा बाह्यान्माधुर्यादीन् गुणान्वयञ्जयित्री रीतीर्वृत्तीश्च प्रपञ्च्य अर्थद्वारा आन्तरांस्तान्वयञ्जयति । प्रथमरत्ने समुद्दिष्टान्यत्र तथात्वेन सामान्यतः प्रतिज्ञातानि लक्षणानि विवृण्वन्तः ।

द्राक्षापाकस्तथा प्रेयो माधुर्यं सुकुमारता ।

श्लेषः सौक्ष्म्यं च माधुर्यं व्यनक्ति मधुरार्थतः ॥ १७७ ॥

द्राक्षापाकः स बाह्यान्तस्तत्समप्रस्फुरद्रसः ।

रघुवीरगुरोः पादपांसवो मुक्तिकुङ्कुमम् ॥ १७८ ॥

प्रायः सहृदयस्वान्तकर्षकं प्रेय उच्यते ।

कैवल्यमपि वैकल्यं याति कान्ताद्वगन्ततः ॥ १७९ ॥

माधुर्यं वर्णनं नत्याः क्रोधादेरपि सूचने ।

स्मितचन्द्रिकया राधादृशि संध्यां तिरोदधे ॥ १८० ॥

संख्यां संक्षिपति—पुराणेति । अष्टादशसंख्याकमित्यर्थः । तुशब्दः प्रघट्टका-  
तरार्थः । चन्द्रेति । एतेनासांप्रदायिकत्वं व्युदस्तम् ॥ १७६ ॥ तत्र माधुर्य-  
प्राप्त्यवयवकानि तान्युद्दिशति—द्राक्षेति । मधुरेति । मधुरा एतन्नाम्री या  
लोका वृत्तिः तदुपयुक्तो योऽर्थस्तेन, तद्वारेति यावत् । माधुर्यं प्रागुक्तशृङ्गारादि-  
शक्तिरसनिष्ठं माधुर्याख्यं गुणं व्यनक्तीत्यन्वयः ॥ १७७ ॥ तत्रादौ यथोद्देशं  
द्राक्षापाकं लक्षयति—द्राक्षेति । तदुक्तं विद्यानाथेन प्रतापस्त्रे—‘द्राक्षापाकः  
उ कथितो बहिरन्तः स्फुरद्रसः’ इति । कण्ठाभरणकारास्तिवममेव मृद्वीकापाक-  
माहुः । तमुदाहरति—रघुवीरेति । अत्र कुङ्कुमपदेन निरुक्तगुरुपादकोकनद-  
प्रोरलौकिकमाख्यं व्यज्यते । मुक्तेहि स्त्रीत्वात्तत्सामान्येन सौभाग्यसर्वस्वीभूतत्वस्य  
कुङ्कुमपदवाच्यकाश्मीरप्रत्याभ्यासीभूतहरिद्रायाः रक्तचूर्णविशेष एवाशेषव्यवहार्यत्वा-  
त्प्रकृतश्रीगुरुपादपांसुषु तत्त्वाध्यवसानेन तत्सर्वस्वत्वसूचनात्तस्यांस्तत्किंकरीत्वं द्योति-  
तम् । यथावा—‘आच्छादयसि किं मुग्धे वस्त्रेणाधरपल्लवम् । अत्रणा नहि  
शोभन्ते धीराधरपयोधराः’ इति किंच ‘पात्रे पुरोवर्तिनि विश्वनाथे क्षोदीयसि क्षमाव-  
लयेऽपि देये । व्रीडास्मितं तस्य तदा तदासीच्चमत्कृतो येन स एव देवः’ इति  
॥ १७८ ॥ अथ प्रेयो लक्षयति—प्राय इति । तदुक्तं कण्ठाभरणे ‘प्रेयस्त्वर्थे ध्व-  
भीष्टता’ इति । तमुदाहरति—कैवल्यमपीति । वैकल्यं विकलत्वम् । यथावा  
तत्रैव—‘रसवदमृतं कः संदेहो मधून्यपि नान्यथा मधुरमधिकं चूतस्यापि प्रसन्न-  
रसं फलम् । सकृदपि पुनर्मध्यस्थः सन्नसांतरविम्वनो वदतु यदिहान्यत्स्वादु  
स्यात्प्रियारदनच्छदात्’ इति ॥ १७९ ॥ माधुर्यं लक्षयति—माधुर्यमिति । तदु-  
दाहरति—स्मितेति । राधादृशि स्वदृष्टौ संध्यां संध्यारागसदृशं श्रीकृष्णकर्तृकगो-  
प्यन्तरसंभोगज्ञानजन्यमात्सर्यरोपकपायवर्णसरणिमिति यावत् । एतेनास्याः खण्डि-  
तात्वं द्योत्यते—स्मितेति । भगवति स्वरतिमन्दिरमुपागते सति स्वस्याः परमोत्तमा-  
यिकात्वात् यत् स्मितं निरुक्तकोपापलापार्थं बलात्कृतं यन्मन्दहास्यं तस्य या चन्द्रिकाकु-  
न्दकलिकाकारनिजरदाङ्कुरकौमुदी तथेत्यर्थः । तिरोदधे संच्छादयामासेति संबन्धः ।  
कौमुद्या हि संध्यारागतिरोधानं लोके प्रसिद्धमेव । तत्रापीयं तु राधा‘राधाविशाखा’  
इत्यमरात्पक्षे विशाखा तद्युक्तपूर्णमासास्त्रावद्वैशाख एव संमवात्तचन्द्रिकायाः परमा-

अतिकोमलतार्थस्य सौकुमार्यमुदीरितम् ।

यास्यामि मथुरामेवं श्रुत्वा राधाऽगमद्धराम् ॥ १८१ ॥

श्लेषस्त्वर्थस्य रचनाचातुरीसूत्रचित्रता ।

उमाकपोलं सोऽचुम्बच्छंभुर्गङ्गास्यविम्बनात् ॥ १८२ ॥

सौक्ष्म्यं त्वर्थस्य सूक्ष्मत्वं पीयूषांशोर्मरीचिवत् ।

सीतयैक्षि रघूत्तंसो वञ्चयित्वा मनोपि च ॥ १८३ ॥

व्यनक्त्योजो नालिकेरीपाकः शोभा च वस्तरः ।

गम्भीरत्वमुदारत्वरीतिश्च परुषार्थतः ॥ १८४ ॥

वदातत्वमपि । एवं चात्र क्रोधादेः सूचनेपि स्मितवर्णनेन नतिरेव ध्वनितेति लक्षणसंगतिः । यथावा—‘भ्रूभेदे सहस्रोद्गतेपि वदनं नीतं परां नम्रतामीपन्मां प्रति भेदकारि हसितं नोक्तं वचो निष्ठुरम् । अन्तर्वाष्पजडीकृतं प्रभुतया चक्षुर्न विस्फारितं कोपश्च प्रकटीकृतो दयितया मुक्तश्च नो प्रथयः’ इति ॥ १८० ॥ एवं सौकुमार्यं लक्षयति—अतीति । तदुदाहरति—यास्यामीति । अत्र श्रीकृष्णस्य भविष्यन्मथुरागमनप्रतिज्ञाश्रवणव्यवहितोत्तरक्षणसंपन्नराधामूर्धनलक्षणस्यार्थस्यातिकोमलत्वालक्षणसमन्वयः । यथावा बालरामायणे—‘सद्यः पुरीपरिसरेऽपि शिरीषमृद्वी सीता जवान्निचतुराणि पदानि गत्वा । गन्तव्यमस्ति कियदित्यसकृद्बुवाणा रामाश्रुणः कृतवती प्रथमावतारम्’ इति ॥ १८१ ॥ श्लेषं लक्षयति—श्लेषस्त्विति । तमुदाहरति—उमेति । गङ्गेति शिरःस्थगङ्गामुखप्रतिफलनादित्यर्थः । यथावा अमरकशतके—‘दृष्टैकासनसंस्थिते प्रियतमे पश्चादुपेत्यादरादेकस्या नयने निमील्य विहितकीडानुबन्धच्छलः । ईषद्वकितकंधरः सपुलकप्रेमोल्लसन्मानसामन्तर्हसिलसत्कपोलफलां धूर्तोऽपरां चुम्बति’ इति ॥ १८२ ॥ सौक्ष्म्यं लक्षयति—सौक्ष्म्यं त्विति । श्लेषे त्वर्थरचनाचातुर्यसौक्ष्म्यवैचित्र्यं प्रकृते त्वर्थस्यैव तदिति नैतयोः सांकर्यशङ्कापि । अत एवानुरूपो दृष्टान्तः पीयूषेति द्वितीयपादेन । तदुदाहरति—सीतयेति । धनुर्भङ्गात्प्रागिति शेषः । नचेदमतिशयोक्तिमात्रमेव नेत्रादीन्द्रियाणां तन्मात्रतन्त्रत्वेन तद्वञ्चनेनैतद्व्यापारस्य स्वप्नेऽप्यसंभावितत्वादिति वाच्यम् । भङ्गचन्तरस्यैव प्रकृताकूतत्वात् । तथाहि सख्यादिख्यापितश्रीरघुनाथस्यानन्तकल्याणगुणरूपलावण्यादिप्रथामाकलय्य जानक्याश्चेतसि तदीक्षणकरणसंकल्पे जात एवाव्यवहितमेव प्रचलतमलज्जामनोजाम्यां स्तम्भाख्यसात्विकाबुभावेन मनसः स्तब्धीभावात्प्राथमिकसंकल्पमात्रप्रेरितनेत्रत्रिभागेण तदीक्षणे जायमानेऽपि दरसुप्तप्रबुद्धबालवद्बुद्धितस्थितप्रज्ञवच्च मनोव्यापारवैधुर्याद्बुचितमेव तद्वञ्चनपूर्वकं लोचनाञ्जलेन श्रीरामालोचनमिति । यथावा सरस्वतीकण्ठाभरणे—‘अन्योन्यसंवलितमांसलदत्तकान्तिसोल्लासमाविरलसंवलितार्थतारम् । लीलागृहे प्रतिकलं किलकिंचितेषु व्यावर्तमानविनयं मिथुनं चकास्ति’ इति ॥ १८३ ॥ अथौजोव्यञ्जनार्थिकद्वारतापन्नलक्षणषट्कमुद्दिशति—व्यनक्तीति ।

स नालिकेरीपाको यः स्वान्तर्गूढरसो दृढः ।

धिग्भ्रमद्भक्तुङ्गाक्षीं गुर्वपाङ्केऽङ्गरङ्गिणि ॥ १८५ ॥

शोभाप्रमितदोषोऽपि गुणोत्कर्षेण बाध्यते ।

निन्दन्ति रमणीं भ्रान्ताश्चूडाला किं न मुक्तये ॥ १८६ ॥

परुपेति । प्रागुक्तपरुषाख्यवृत्त्यनुकूलार्थद्वारा तामसरसनिष्ठमोजोगुणं नालिकेरी-  
पाकादिकं व्यनक्तीति योजना ॥ १८४ ॥ तत्रोद्देशकमानुसारेणैव प्रथमं नालि-  
केरीपाकं लक्षयति—स इति । तदुक्तं प्रतापहृदीये—‘स नालिकेरीपाकः स्याद-  
न्तर्गूढरसोदयः’ इति । तमुदाहरति—धिगिति । गुर्विति । देशिककृपाक-  
टाक्ष इत्यर्थः । अङ्गेति । मच्छरीरसंचारचंचुरे सतीति यावत् । भ्रमदिति ।  
चलच्चरीकाधिकचपलविलोचनामपीत्यर्थः । धिगस्त्वित्यन्वयः । अत्र त्यागवी-  
रस्यातिगूढत्वाद्रचनायाश्च दृढत्वाद्भक्षणसंगतिः । यथावा—‘अभ्युदृता वसुमती दलितं  
रिपूरः क्षिप्तकमं कवलित्वा बलिराज्यलक्ष्मीः । अत्रैकजन्मनि कृतं यदनेन यूना जन्म-  
त्रये तदकरोत्पुरुषः पुराणः’ इति ॥ १८५ ॥ अयं शोभां लक्षयति—शोभेति ।  
यत्र प्रमितदोषोऽपि निर्णतदोषोपीत्यर्थः । गुणेति । गुणाधिक्यप्रमयेति यावत् ।  
बाध्यते बाधविषयीक्रियते तादृगर्थरचनाशोभेति संबन्धः । तदुक्तं चन्द्रालोके—  
‘शोभा ह्ययातोऽपि यदोषो गुणकीर्या निषिध्यते । मुधा निन्दन्ति संसारं कंसा-  
रिर्यत्र पूज्यते’ इति । नचेदं दोषस्याभ्यर्थनानुज्ञा तत्रैव गुणदर्शनात् ‘विपदः  
सन्तु नः शश्वद्यास्तु संकीर्यते हरिः’ इति कुवलयानन्दकारिकोक्तानुज्ञालंकारेन्त-  
र्भूतमिति सांप्रतम् । लक्षणभेदात् । गुणोत्कर्षेण बाधितत्वप्रमितदोषत्वं शोभात्वं  
समानाधिकरणगुणवशादभ्यर्थ्यमानदोषत्वं चानुज्ञात्वमिति तद्वेदात् । पूर्वत्र हि  
गुणोत्कर्षेण दोषस्य बाधमात्रं न त्वभ्यर्थनम् । अत्र त्वभ्यर्थनमपीति स्पष्टमेव  
तयोर्वैलक्षण्यमिति संक्षेपः । तामुदाहरति—निन्दन्तीति । रमणी यावत्स्त्री-  
गुणविशिष्टस्त्वधूटीमित्यर्थः । तत्र हेतुः चूडालेति चरमचरणेन । अत्र गार्हस्थ्य-  
वीरो ध्वनितः । एवं हि बृहद्योगवासिष्ठे पष्ठे निर्वाणप्रकरणे पूर्वार्धे सप्रपञ्चं  
समुपाख्यायते—शिखिष्वजाख्यः कथिन्मनुष्यामन्दसंपन्नः सार्वभौमः पूर्ववयस्येव  
दिग्विजयादिकं विधायानवशिष्टव्यावहारिककृत्यशेषः सन्स्वयं चूडालाख्यया याव-  
द्रमणीगुणवत्या स्वसत्या सहैव पुराणध्रुवणादिकमकरोत् । तत्र तस्या एव जन्मान्तरी-  
यमुकृतपरिपाकवशादेव सयोगैश्वर्यं तत्त्वज्ञानं प्रादुरभूत् । स तु राजा स्वस्य तदन-  
चाह्याऽनुतप्यमानस्त्वां विहाय स्वयमेकाक्येवारण्यमगात् । ततश्च योगमाहात्म्या-  
चगततत्प्रतिबन्धया तथा द्वादशवर्षोत्तरं तत्र कुम्भनामकमुनिकुमाररूपं धृत्वा तं  
प्रति सयोगत्रयविद्यामुपदिश्य समवाप्तजीवन्मुक्तिफलं तमाकलय्य नैजं स्त्रीरूपं  
प्रकटीकृत्य तं निजराजधानीं समानीय तेन सह स्वधर्मैणैवेहिकपारमार्थिकानन्द-

भङ्गीचैपुल्यतो यत्राकृतं व्यक्तं सविस्तरः ।

येन वृन्दावने रेणुर्मवेयं तत्तपः क मे ॥ १८७ ॥

ध्वनिः प्रतिपदं दिव्यो यदि गाम्भीर्यमीर्यते ।

अभीमोऽप्यभवो पीशोऽस्म्यनुमापतिरप्यहम् ॥ १८८ ॥

ऐश्वर्योत्कर्षशालित्वमुदारत्वमुदीर्यते ।

गुरुपन्नखदीप्तरेणू श्रीशारदे खलु ॥ १८९ ॥

काष्ठानुभूता सेति ॥ १८६ ॥ विस्तरं लक्षयति—भङ्गीति । भङ्गी सरणिः । तमुदाहरति—येनेति । अत्रापि भक्तिवीर एव ध्वन्यते । यथावा भरणे—‘जनः पुण्यर्यायाञ्जलधिजलभावं जलमुचस्तथावस्थं चैनं निदधतु शुभैः शुक्ति-वदने । ततस्तां श्रेयोभिः परिणतिमसौ विन्दतु यथारुचिं तन्वन्वीनस्तनि हृदि तवायं विलुठति’ इति ॥ १८७ ॥ गाम्भीर्यं लक्षयति—ध्वनिरिति । यदि प्रतिपदं यावत्सुबन्ततिष्ठन्तं दिव्यः सहृदयहृदयहारी एतादृशः ध्वनिः रसाद्यन्य-तरव्यक्तयार्थ इत्यर्थः । स्यात्तेर्हि गाम्भीर्यं ईर्यत इत्यन्वयः । तदुदाहरति—अभीमोऽपीति । अहं अहंकारोपलक्षितः कूटस्थः प्रत्यक्चिदात्मैत्यर्थः । एतेन वक्ष्यमाणसाक्षात्कारस्य पारोक्ष्यव्युदसनं त्वंपदार्थशोधनं च ध्वन्यते । अभीमोपि अभयंकरोऽपीत्यर्थः । एतेन अहिंसाप्रधानसंन्यासान्तनित्यानित्यवस्तुविवेकादिसाधनचतुष्टयसंपत्तिपरिपाकः सूचितः । अपिना ‘व्योमकेशो भवो भीमः स्थाणू रुद्र उमापतिः’ इति ‘शंभुरीशः’ इति चामरादभीमस्येशत्वं विरुद्धमिति विरोधस्तस्येशपदलक्ष्यजगज्जन्मादिकारणत्वोपलक्षितं सत्यज्ञानानन्तानन्दाद्वैतब्रह्ममात्रत्वस्य विवक्षितत्वेनाभासश्चेति प्रकृते विरोधाभासालंकारोऽपि व्यज्यते । एवं अभवोऽपि न विद्यते भवः संसारो यस्य स तथा । एतेन दृश्याधिष्ठानत्वस्यापि दृश्यनिरूपितत्वेन कल्पितत्वाच्छोधिततत्पदार्थत्वं द्योत्यते । विरोधाभासस्तु प्राग्वदेव । तद्वदनुमापतिरित्यत्रापि । अनुमायाः अनुमित्यात्मकधीवृत्तेः पतिरिव प्रकाशक इति यावत् । एतेन यावत्तर्कविरोधः प्रत्यक्षादिप्रमाणान्तरविरोधश्च परिहृत इति बोधितम् । एतादृशः ईशः निरुक्तचिन्मात्रः । एवंच प्रत्यगभेदयोग्यत्वं व्यज्यते । अस्मि नतु भविष्यामि तेनाज्ञानतत्कार्यध्वंसस्य साद्यस्कत्वं सूचितम् । इह ज्ञानवीर एव रसो व्यज्यते । यथावा कण्ठाभरणे—‘मौलौ धारय पुण्डरीकममितं तन्वात्मनो विक्रमं चक्राङ्कं वह पादयुगममवनिं दोष्णा समभ्युद्धर । लक्ष्मीं भूति-कटे निवेशय भव ज्यायान्दिवौकस्पतेर्विश्वान्तःकरणैकचोर तदपि ज्ञातो हरिः खल्वसि’ इति ॥ १८८ ॥ एवं क्रमप्राप्तमुदारत्वं लक्षयति—ऐश्वर्येति । अर्थ इति त्वार्थिकमेव । तदुदाहरति—गुर्विति । श्रीति । श्रीश्च शारदा चेति तथा लक्ष्मीसरस्वत्यावित्यविर्यः । गुर्विति । गुरोः श्रीमदाचार्यस्य यः पत्पादः तस्य यन्नखं तस्य ये दीप्ती पूर्वापरभागयोः पाटलधवलकान्ती ताभ्यां अक्ते अभ्यङ्गेन यथा पदार्थस्य चाकचक्यं भासते तथा चाकचक्यशालिन्याविति यावत् । एता-

उपक्रमादिपङ्क्तिद्वानुग्रहो रीतिरीरिता ।

भार्गवे भग्नभूभृजे भार्गो कः प्रतिभूर्भवेत् ॥ १९० ॥

सहकाराभपाकाक्षरसंहतिसमाधयः ।

संमितत्वोक्तिसमताः प्रौढार्थेन प्रसादकाः ॥ १९१ ॥

सहकाराभपाकस्तु गूढागूढार्थगुम्फनम् ।

स्तनौन्नत्यनतापि त्वं सुवौ ते नोन्नते कुतः ॥ १९२ ॥

दृश्यौ ये रेणू धूली ते एव भवत इति योजना । लक्ष्म्या हि पद्मात्वेन गुरुचर-  
णनखस्य पूर्वभागीयपाटलद्युत्यक्तधूलित्वं सरसस्यास्तु 'शरज्ज्योत्स्नाशुभ्राम्' इत्याद्य-  
भियुक्तोक्तेः शृङ्गत्वादपरभागीयसितद्युत्यक्तधूलित्वं चेति तस्य निरुपममेवैश्वर्य-  
मित्याशयः । अत्रापि भक्तिवीर एव व्यज्यते । यथावा—'प्राणानामनिलेन  
वृत्तिरुचिता सत्कल्पवृक्षे वने तोये कान्धनपद्मरेणुकपिशे पुण्याभिपेक्षक्रिया । ध्यानं  
रत्नशिलागृहेषु विद्युधल्लीसन्धिषु संयमो यद्वाञ्छन्ति तपोभिरन्यमुनयस्तस्मिन्स्तप-  
स्यन्त्यमी' इति ॥ १८९ ॥ रीतिं लक्षयति—उपक्रमादीति । तानि चाहुः  
प्राञ्चः—'उपक्रमोपसंहारावभ्यासोऽपूर्वताफलम् । अर्थवादोपपत्ती च लिङ्गं तात्प-  
र्यनिर्णये' इति । एतेषामुपक्रमादीनां पण्णां लिङ्गानां योऽनुग्रहः स्वविवक्षितार्थं  
आनुकूल्यं तत्प्रकृते रीतिपदार्थ इत्यर्थः । तदुदाहरति—भार्गव इति । इदं  
हि परशुरामस्य भगवतो धीर्यवाक्यम् । भार्गवे ऋगुकुलोत्पन्ने परशुरामे विपद्ये  
प्रतिभूः प्रतिपक्षः कः भवेत् । न कोपि भूयादित्यन्वयः । अत्र महर्षिवंशोपक्रमेण  
तस्य सर्वत्रानभिभाव्यत्वं यद्वनितं तदेवोपसंहृतमित्युपक्रमोपसंहारयोरैकरूप्यमेकं  
लिङ्गम् । भग्न इति । भग्नाः विध्वंसिताः भूयतां कार्तवीर्यादिभूपानां भाः प्रतापप्रभाः  
येन स तथा तस्मिन्नित्यर्थः । तेन लोकविंशतिवारं निःक्षत्रा पृथ्वी कृतेत्युक्तार्थ-  
स्याभ्यासस्तथा लोकोत्तरत्वादपूर्वता तद्वत्पितृऋणानिर्मुक्त्यादिकलमेवं निरुक्तार्थ-  
स्यानेकेतिहासप्रसिद्धत्वादर्थवादश्चेति लिङ्गचतुष्टयं ह्येतेन द्योतितम् । एवमुपप-  
त्त्याख्यं पष्ठं लिङ्गं ध्वनयस्तं विशिनष्टि—भार्ग इति । भर्गस्य शिवस्यायं  
भार्गस्तस्मिन्नित्यर्थः । शिवशिष्यत्वादेव सर्वमिदमुपपन्नमित्याकूतम् । यथावा—  
'प्राण्णा नासि गिरेः क्षता न पयसा नार्तासि न म्लायिता न श्वासैः फणिनोसि  
नत्वदनुगा न आयासिता कापि न । खं वेदम प्रतिगच्छतो रिति मुहुः श्रीशार्ङ्गिणोः  
सत्सृष्टं सा प्रश्नोत्तरयुग्मपङ्क्तिरुभयोरख्यायता पातु वः' इति ॥ १९० ॥ अथार्थ-  
द्वारैव प्रौढाभिधप्रागुक्तवृत्त्यनुग्राहकं लक्षणपटुमुद्दिशति—सहकारेति ।  
प्रौढेति । प्रौढाभिधवृत्त्युपकारी योऽर्थस्तेन द्वारेत्यर्थः । प्रसादकाः प्राधान्येन  
प्रसादाख्यस्य प्रागुक्तानसरसासाधारणस्य व्यञ्जिकाः सन्तीति संबन्धः ॥ १९१ ॥  
तत्रोपक्रमानुसारेण प्रथमं सहकारपाकं लक्षयति—सहकाराभेति । तमुदा-  
हरति—स्तनेति । इदं हि स्वकान्तां प्रति पत्युः परिहासवचः । हे प्रिये, त्वं

शब्दालपत्वेऽपि सूर्यथरचनाक्षरसंहतिः ।

धनुस्तुल्यातुवाल्यविश्रुततपजिज्ञानकीपतिः ॥ १९३ ॥

उक्तिं विनैव यच्छब्द समाधिः सोऽभिधीयते ।

सिंहावलोकनं चक्रे राधाकण्डूयनच्छलात् ॥ १९४ ॥

संमितत्वं तु यत्रार्थो समानतुलिताविव ।

दृक्तुलापात्रतो राधानुरागौ समतोलयत् ॥ १९५ ॥

स्तनोन्नयनतापि कुचोन्नयनीचापि ते तव श्रुवौ कुतः न उन्नते, तत्र नम्रा-  
 धकं किं कुचकनकाचलयुगलवदन्यद्गुह्यतरमस्ति तद्वदेत्यन्वयः । एवं च त्व-  
 निरीक्षणीयं रत्याद्यर्थमितः परमित्याशयः । अत्रोक्तार्थस्य गूढगूढत्वाद्धक्षणसं-  
 यथावा—‘मा गर्वमुद्रह कपोलतले चकास्ति कान्तस्त्रहस्तलिखिता मम सज-  
 रीति । अन्यापि किं न सखि भाजनमोदशीनां वैरी न चेद्रवति वेपथुरन्त-  
 इति ॥ १९२ ॥ अक्षरसंहतिं लक्षयति—शब्देति । तदुक्तं चन्द्रालोके-  
 ष्वाक्षरा विचित्रार्था द्यातिरक्षरसंहतिः । उपाकान्तेनानुगतः शूरः शौरिरय-  
 इति । तामुदाहरति—धनुरिति । इह हि सप्तकाण्डमहारामाचय-  
 षोकोर्धेन संप्रथितः । तद्यथा—‘धनुश्चन्द्रचूडचापम्’ । एतेन बालकाण्डम्, तृ-  
 राज्यतृष्णा । तेनायोध्याकाण्डम् । यातूनि ‘यातुरक्षसी’ इत्यमरात् खरादिरा-  
 एवं चारण्यकाण्डम् । बालिस्तारेशः । अनेन किष्किन्धाकाण्डम् । अन्धिविः स-  
 तथाच सुन्दरकाण्डम् । तत्पः प्रागुक्तयातुपती रावणश्च ताञ्जयतीति, तथा ।  
 एतावता युद्धकाण्डम् । जानकीति । ततस्तूतकाण्डम् । उपक्रमोपसंहारयो-  
 त्रत्वात् । अत्राद्भुत एव रसः सूच्यते ॥ १९३ ॥ समाधिं लक्षयति—उक्ति-  
 मिति । नच ‘पर्यायोक्तं तदप्याहुर्गुह्याजेनेष्टसाधनम् । यामि चूतलतां द्रु-  
 भ्यामास्यतामिह’ इति कुवलयानन्दमूलोक्तपर्यायोक्तविशेषेऽतिव्याप्तिः । तस्यो-  
 क्तिपूर्वत्वात् । लक्षणे सामान्योक्तावपि रसमञ्जर्युक्तवाग्विदग्धत्वक्रियावि-  
 भेदाभ्यामुदाहरणोक्तिपूर्वकच्छद्दर्शनेन च तथाभिप्रायोनयनाच्च । तामुदा-  
 सिंहेति ॥ १९४ ॥ संमितत्वं लक्षयति—संमितत्वं त्विति । तदु-  
 दाहरति—दृगिति । दृशौ खनेत्रे एव तुलापात्रे तदन्तर्बहि-  
 रकयोस्तुलापात्रयोश्च वर्तुलत्वकमठपृष्ठोन्नतत्वकृष्णवर्णविशेषशालिपृष्ठत्व-  
 यितत्वरूपसाधर्म्यचतुष्टययोगात्तुलाभाजने ताभ्यामित्यर्थः । अनुरागौ-  
 णकश्रीकृष्णविषयकतदधिकरणकस्वविषयकप्रेमाणाविति यावत् । समतोल-  
 यामासेति संबन्धः । पक्षे अनुशाणनिर्घषणाद्यनुसारेण रागः आरक्ति-  
 यथोस्तौ पद्मरागाख्यरत्नविशेषावित्यर्थः । एतेन प्रकृते रत्नतुलापा-  
 राधानेत्रयोर्विवक्षितमिति द्योत्यते । इदमुदाहरणद्वयं राधासन्निधावेव-  
 प्रति श्रीकृष्णस्य तद्विनोदवाक्यम् । यथावा कण्ठाभरणे—‘इन्दुर्मा-  
 शिवस्य

उक्तिर्युक्तिवशेनार्थः स्विष्टश्चेत्पुष्टतामियात् ।

दृष्टः कुत्रापि संपूर्णो माधवो राधया विना ॥ १९६ ॥

क्रमवद्विषयार्थत्वशून्यत्वं समता मता ।

हेमन्तेऽहो वसन्ते ते वदराम्रोपमौ कुचौ ॥ १९७ ॥

ये चतुर्विंशतिः शाब्दा आर्याश्चामरणे गुणाः ।

तत्र श्लेषादितः शिष्टा लक्षणेभ्यश्च ये पुनः ॥ १९८ ॥

ललितुहितुर्वक्रो नखाङ्गस्तने देयाद्गोऽभ्युदयं द्वयं तदुपमामालम्बमानं मियः । संवादः  
रणवेन यस्य दलता कार्यकतायां तयोरुर्ध्वद्वारविचिन्तनेन च हृदि ध्यातुः स्वरु-  
ण च' इति ॥ १९५ ॥ उक्तिं लक्षयति—उक्तिरिति । तामुदाहरति—  
दृष्ट इति । इदं गोप्यन्तरसंभोगं संपाद्य राधामन्दिरमागतं श्रीकृष्णं प्रेक्ष्य सद्य-  
न्तरं प्रति तत्परिहाससूचकं तत्सहचरीवचः । पक्षे वैशाखो माधव इति राधावि-  
शाखेति चामरान्माधवाभिधवैशाखमासस्य राधाभिधविशाखानक्षत्रयोगे जाय-  
मान एव ज्योतिःशाखे लोके च पूर्णमासीदर्शनात्तद्याप्तिघटितानुमित्यात्मकयुक्त्यु-  
पन्यासेन यद्यप्ययं गोपीसहस्रसंभोगारम्भदम्भोऽपि मत्सखीं राधिकामनास्वाद्य  
स्वप्नेऽपि तृप्तिभागभूयात्किमतस्तत्परिहारार्थमेव भूयः श्रीकृष्णोऽभ्युपैतीति तद्वि-  
नोदलक्षणः स्वस्तिष्ठार्थः पूर्वोक्तराधासख्या सम्यक् साधित इति लक्षणसंगतिः ।  
यथावा तत्रैव—'त्वमेवं सौन्दर्यां स च रुचिरतायाः परिचितः कलानां सीमानं पर-  
मिह युवामेव भजयः । अपि द्वन्द्वं दिष्टया तदिति सुभगे संबदति वामतः शेषं  
चेत्स्याज्जितमिह तदानीं गुणितया' इति ॥ १९६ ॥ समतां लक्षयति—क्रमव-  
दिति । तदुक्तं कण्ठाभरणे—'अवैषम्यं क्रमवतां समत्वमिति कीर्तितम्' इति ।  
तामुदाहरति—हेमन्त इति । इदमपि स्वकीयां मुग्धां प्रति परिहासवचः ।  
अहो इत्याश्चर्यं, हे प्रिये, ते कुचौ हेमन्ते तथा वसन्ते च क्रमात् । वदरेति ऋतुद्वय  
एव वदरादिपाकदर्शनात् मासद्वयमध्य एव त्वं प्रकटयौवनासीत्याशयः । यथावा  
तत्रैव—'अग्रे स्त्रीनखपाटलं कुरवकं श्यामं द्वयोर्भागयोर्वाल्मीकिमुपोढरागमुभगं  
भेदोन्मुखं तिष्ठति । ईषद्वद्धरजःकणाग्रकपिशा चूते नवा मञ्जरी मुग्धत्वस्य च  
यौवनस्य च सखे मध्ये मधुश्रीः स्थिता' इति । तदेवं प्रौढानुप्राहकमर्थद्वारा  
प्राधान्येन प्रसादध्वनकं लक्षणपट्टमित्यष्टादशलक्षणीति संक्षेपः ॥ १९७ ॥  
ननु भवत्वेवं लक्षणादिव्यवस्था तथापि सरस्वतीकण्ठाभरणे तावत् 'श्लेषः प्रसादः  
समता माधुर्यं सुकुमारता । अर्थव्यक्तिस्तथा कान्तिरुदारत्वमुदात्तता ॥ ओज-  
स्तथान्यदौर्जित्यं प्रेयानथ सुशब्दता । तद्वत्समाधिः सौक्ष्म्यं च गाम्भीर्यमथ  
विस्तरः । संक्षेपः संमितत्वं च भाविकत्वं गतिस्तथा । रीतिरुक्तिस्तथा प्रौढिः' इति  
चतुर्विंशतिसंख्याकाः शाब्दा आर्याश्च गुणाः प्रपञ्चितास्तेषां कान्तर्भाव इत्याशङ्क्य  
तद्यवस्थां कथयति—य इत्याद्येकादशभिः । तत्रेति शाब्देषु तेष्वित्यर्थः ।



तेषां पूर्ववदेवेष्टोऽस्त्यन्तर्भावो नयान्मम ।

तत्र शाब्देषु तेषूदात्तत्वं परिकरे तथा ॥ १९९ ॥

और्जित्यमोजसि प्रेयोलक्षणेऽथ सुशब्दता ।

च्युतसंस्कृतिदोषस्याभावेऽन्तर्भवति ध्रुवम् ॥ २०० ॥

सौक्ष्म्यं तु शब्दालंकारे संक्षेपोऽक्षरसंहतौ ।

संमितत्वं त्वनधिकपदे तद्वत्तु भाविकम् ॥ २०१ ॥

अननौचित्य एवैवं क्रमाभङ्गे गतिस्तथा ।

उक्तिर्वक्रोक्त्यलंकारे प्रौढिः प्रौढोक्त्यलंकृतौ ॥ २०२ ॥

आर्थेषूदात्ततोदात्तालंकारे गर्वगध्वनौ ।

और्जित्यं निन्द्यशब्दात्मदोषाभावे सुशब्दता ॥ २०३ ॥

श्लेषादितः पूर्वोक्तान्तर्भावाज्जरत्तरसंमतात् 'श्लेषः प्रसादः समता माधुर्यं सुकुमारता । अर्थव्यक्तिरुदारत्वमोजःकान्तिसमाधयः' इत्युक्तगुणदशकादित्यर्थः । शिष्टा उर्वरिताः लक्षणेभ्यः शाब्देषु तेष्विति वक्ष्यमाणेभ्योऽत्र लक्षणत्वेन संमतेभ्य इति यावत् ॥ १९८ ॥ नयादिति । लक्षणैक्यादियुक्तिविशेषादित्यर्थः । उदात्तत्वमिति । 'श्लाघ्यैर्विशेषणैर्योगो यस्तु सा स्यादुदात्तता' इति तल्लक्षणे 'अलंकारः परिकरः साभिप्राये विशेषणे' इति तल्लक्षणे श्लाघ्यत्वस्य प्रकृते साभिप्रायतामात्रौचित्यादितिप्रसक्तमिति परिकरे उदात्तत्वं ध्रुवं अन्तर्भवतीत्यपकृष्ट्यानुकृष्य तत्र तत्र सर्वत्रान्वयः ॥ १९९ ॥ और्जित्यमिति । 'और्जित्यं गाढवन्धता' इति तल्लक्षणस्य ओजसि तद्यञ्जकगौड्यादौ स्पष्टत्वात् । प्रेय इति । 'प्रेयः प्रियतराख्यानं चादृक्तौ यद्विधीयते' इति तल्लक्षणस्य 'प्रायः सहृदयस्त्वान्तर्कर्षकं प्रेय उच्यते' इत्यार्थिकस्य तस्य लक्षणत्वेन मदुक्तस्य लक्षणादनतिरेकात् । सुशब्दतेति 'व्युत्पत्तिः सुप्तिङां या तु प्रोच्यते सा सुशब्दता' इति तस्य च्युतसंस्कृत्यभावमात्रत्वाच्च ॥ २०० ॥ सौक्ष्म्यं त्विति । 'अन्तःसंज्ञत्वरूपत्वं शब्दानां सौक्ष्म्यमुच्यते' इति तस्य नवमरले वक्ष्यमाणशब्दालंकारविशेषत्वात् । संक्षेप इति । 'समासेनाभिधानं यत्स संक्षेप उदाहृतः' इति तस्य 'शब्दाल्पत्वेऽपि भूर्यर्थरचनाक्षरसंहतिः' इति तन्मात्रत्वात् । संमितत्वमिति । 'यावदर्थपदत्वं च संमितत्वमुदाहृतम्' इति तस्याधिकपदाभावत्वाद्भाविकमिति ॥ २०१ ॥ 'भावतो वाक्यवृत्तिर्या भाविकं तदुदाहृतम्' इति तस्यानौचित्याभावत्वात् । क्रमेति । 'गतिर्नाम क्रमो यत्स्यादिहारोहावरोहयोः' इति तस्य क्रमभङ्गाभावत्वात् । उक्तिरिति । 'विशिष्टा भणितिर्या स्यादुक्तिं तां कवयो विदुः' इति तस्य तत्वात् । प्रौढिरिति । उक्तेः प्रौढः परीपाकः प्रोच्यते प्रौढिसंज्ञा' इति तस्यापि तत्वात् ॥ २०२ ॥ आर्थेष्विति । 'आशयस्य य उत्कर्षस्त-

क्लिष्टत्वे दोषराहित्ये प्रसादोऽन्तर्भवत्यसौ ।

अर्थव्यक्तिः स्वभावोक्तावोजःकान्ती रसध्वनौ ॥ २०४ ॥

गाम्भीर्यमप्रतीतापवाद एवाथ विस्तरः ।

अत्युक्त्यलंकृतौ भाविकं तु गूढोत्तरे तथा ॥ २०५ ॥

गती रसध्वनौ रीतिः स्वभावोक्तावलंकृतौ ।

प्रौढिस्तु काव्यलिङ्गे स्यात्संक्षेपोऽक्षरसंहतिः ॥ २०६ ॥

शाब्देषु तेषु गाम्भीर्यं विस्तरौ रीतिरेव च ।

आर्थेष्वपि तथा श्लेषः संमता सुकुमारता ॥ २०७ ॥

माधुर्यादारते प्रेयः समाधिः सौक्ष्म्यमेव च ।

संमितत्वं तथोक्तिश्च लक्षणानि मतानि मे ॥ २०८ ॥

‘दास्तत्वमिष्यते’ इति । तस्य ‘उदात्तमृद्धिसहितं श्लाघ्यं चान्योपसर्जनम्’ इति ।  
 तन्मात्रत्वात् । गर्वेति । ‘रूढाहंकारमौर्जिलम्’ इति तस्य तत्वात् । निन्देति । ‘अदा-  
 णार्थपर्यायो दारुणेषु मुशब्दता’ इति तस्यापि तत्वाच्च ॥ २०३ ॥ क्लिष्टत्वेति ।  
 यत्तु प्राकट्यमर्थस्य प्रसादः सोऽभिधीयते’ इति तस्य क्लिष्टत्वदोषाभावमात्र-  
 त्वात् । असौ प्रसादः क्लिष्टत्वदोषराहित्येऽन्तर्भवतीति योजना । एवमप्रेऽपि ।  
 प्रर्थव्यक्तिरिति । ‘अर्थव्यक्तिः स्वरूपस्य साक्षात्कथनमुच्यते’ इति तस्य  
 स्वभावोक्तिः स्वभावस्य जालादिस्थस्य वर्णनम्’ इति तत्त्वानतिरेकान् । ओजः-  
 कान्ती इति । ‘ओजः स्वाप्यवसायस्य विशेषोऽर्थेषु यो भवेत्’ इति । ‘कान्तिर्दा-  
 ररसत्वं स्यात्’ इति च तस्य तस्य तत्त्वानपायात् ॥ २०४ ॥ गाम्भीर्यमिति ।  
 ‘शास्त्रार्थसम्पेक्षत्वं गाम्भीर्यमभिधीयते’ इति तस्य अप्रतीतापवाद एवान्तर्भा-  
 वात् । विस्तर इति । ‘विस्तरोऽर्थविकाशः स्यात्’ इति तस्य ‘अत्युक्तिरद्भुतात-  
 प्यशौर्यादर्यादिवर्णनम्’ इति तत्वात् । भाविकं त्विति । ‘साभिप्रायोक्तिवि-  
 न्यासो भाविकत्वं निगद्यते’ इति तस्य ‘किञ्चिदाकृतसहितं स्याद्गूढोत्तरमुत्तरम्’ इति  
 तत्वात् ॥ २०५ ॥ गतिरिति । ‘गतिः सा स्यादवगमो योऽर्थोदर्यान्तरस्य तु’  
 इति तस्य तथात्वात् । रीतिरिति । ‘रीतिः सा यस्त्विदार्थानामुत्पत्त्यादिक्रि-  
 याक्रमः’ इति तस्यापि तत्वात् । प्रौढिस्त्विति । ‘विवक्षितार्थनिर्वाहः काव्ये  
 प्रौढिरिति स्मृता’ इति । तस्य ‘समर्थनीयस्यार्थस्य काव्यलिङ्गं समर्थनम्’ इति  
 तन्मात्रत्वात् । संक्षेप इति । ‘संक्षेपस्त्वस्य संवृतिः’ इति तस्यापि तत्वाच्च  
 ॥ २०६ ॥ शाब्देष्विति । तेषु कण्ठाभरणगुणेषु—आर्थेष्वपि । एवं  
 चार्थास्तदीयाः श्लेषादयो न प्राच्यश्लेषादिना गतार्था इति रहस्यम् ॥ २०७ ॥  
 लक्षणानीति । निरुक्तकाव्यगुणत्वेन प्राक्प्रतिज्ञातलक्षणानीत्यर्थः । एवं च  
 चन्द्रालोकसारीभूतं अक्षरसंहतिः शोभा चेति द्वयं तथा प्रतापरुद्रीयादिसारीभूतं

गोक्षीराद्यैः शिवगुरुविबुधसहायोऽच्युतः समुद्बधे ।  
 हरन्नापसंज्ञकमिदं गुणललितं सप्तमं रत्नं ॥ २०९ ॥  
 धन्वन्तर्यैरावतलक्ष्मीकम्बुश्वत्थिपहरेष्वासैः ।  
 रत्नैः समभिगर्सीत्पूर्णः साहित्यसारपूर्वार्धः ॥ २१० ॥  
 इति श्रीसाहित्यसारे हरन्नापाख्यं सप्तमं गुणरत्नं संपूर्णम् ।

द्वाधापात्तादिपाठजनं कण्ठाभरणसारीभूतं शाब्दगुणान्तर्गतं गान्धीर्यादित्रयमा  
 गुणान्तर्गतं श्रेयादिदशकं चेति मिलिताऽष्टादशलक्षणीयमिति संक्षेपः ॥ २०८  
 प्रकरणगुपसंहरति—हरेति । पक्षे गुणो 'गौर्वो ज्या सिञ्चिनी गुणः' इत्यमरा  
 त्यक्ता ॥ २०९ ॥ अथैव पूर्वार्धे परिच्छिनत्ति—धन्वन्तरीति ॥ २१०

इति सारसामोदे गुणरत्नविवरणं संपूर्णं ॥ ७ ॥

समाप्तं पूर्वार्धम् ।

# श्रीः । साहित्यसारम् ।

उत्तरार्धम् ।

कौस्तुभरत्नम् ८

पूर्वार्धान्ते गुणान्प्रायः प्रकटीकृत्य लीलया ।  
अर्थचित्रानलंकारान्दर्शयामि यथा सुदृक् ॥ १ ॥

एवं पूर्वार्धान्तिमगुणरत्नं परिसमाप्योत्तरार्धं साहित्यसारस्यारम्भमाणः कविः  
- प्रकृते क्रमप्राप्तमर्थालंकारप्राधान्यशास्त्रप्रसङ्गं रत्नं चिकीर्षुस्तेनास्य संगतिं श्लेषेण  
मङ्गलमपि व्यनक्ति—पूर्वार्धान्त इति । अहमित्याधिकम् । पूर्वति पूर्वार्धान्ति-  
मरत्ने । गुणान्माधुर्यादीन्धर्मानित्यर्थः । प्रायःपदं तत्प्राधान्याभिप्रायकम् ।  
लक्षणवृत्तिरीतीनामपि तत्र प्रकटीकरणात् 'धर्मा रसा लक्षणानि' इति प्रथमरत्ने तत्रापि  
गुणत्वस्योक्तत्वेन तत्र तत्संग्रहयोग्यत्वेऽपि रसादेरपि तथात्वेनैव संमतस्य  
तत्रासंग्रहाच्च लीलया अनायासेनैव प्रकटीकृत्य लक्षणोदाहरणान्यां समुपपाद्य  
अर्थेति द्विधा 'अन्त्यत्वमपि भूयेव मध्यमं चाधमं क्रमात् । गुणप्रधानभावेन मिथः  
शब्दार्थयोः स्थितेः' इति प्रागुक्तार्थालंकारप्रधानार्थचित्राख्यमध्यमकाव्यत्वप्रयो-  
जकत्वेन लक्षणया तदाख्यानिति यावत् । ईदृशानलंकारान्वक्ष्यमाणसामान्यादि-  
लक्षणानुपमाद्यलंकारानिति यावत् । शब्दालंकाराणामनुप्रासादीनां तु निरुक्त-  
विशेषणेनैव व्यावृत्तेः । सुदृक् यावत् स्त्री गुणवती स्वयुवतिर्यथा दर्शयति तथा  
दर्शयामीत्यन्वयः । सा हि रात्रेः पूर्वार्धान्ते गुणशब्दितपातिप्रत्यप्रयुक्तसुरतोप-  
चारीभूतयथानुकूलतत्तद्देशकालोचितक्रियाकलापचातुरीविशेषानेव बहुधा लीला-  
शब्दितापाङ्गवीक्षणसस्मितमृदुमधुरतरमापणसरण्या प्रकटीकृत्य अर्थशब्दितवित्तै-  
कसाध्यनानाविधहीरहाराद्याभरणविशेषान् सुरतसंपादनचिकीर्षया कञ्चुक्यादिसमु-  
द्भासनद्वारा प्रकाशयतीति प्रसिद्धमेव । मङ्गलपक्षे ॥ यथासुदृगित्येकं पदम् ।  
यथावत् असूनप्राणोपलक्षिताखिलहृदयपदार्थान् पदयति मिथ्यात्वेन निश्चिनो-  
तीति तथा । सकलसाधनपूर्वकं कृतापातिकप्रवणो मननभूमिकाप्रवणो सुसुक्षु-  
धुरीण इत्यर्थः । यद्वा यथाशास्त्रं सुष्ठु अप्रतिवद्धा दृक् अपरोक्षप्रमा यस्य  
स तथा ब्रह्मविदितियावत् । अत्र पक्षद्वयेऽप्यहमिति विशेष्याध्याहारा-  
त्स्वस्यामानित्वादिसाधनसंपत्त्वामाव्यं सूच्यते—पूर्वति । 'मायिनं तु महे-  
श्वरम्' इत्यादिश्रुतेर्मायिन एव महेश्वरस्य जगत्कारणत्वेन पूर्वत्वात् 'कृत-

येऽलंकारा गुणेषु प्राग्गुम्फिताश्चित्रता च येः ।

उपकुर्वन्ति ये नैजं लक्ष्यव्यङ्ग्यक्रमं ध्वनिम् ॥ २ ॥

सत्यं परं ब्रह्म पुरुषं कृष्णपिङ्गलम् । ऊर्ध्वरेतं विरूपाक्षं विश्वरूपाय वै नमो-  
नमः' इति श्रुतेस्तल्लीलाविप्रहो योऽयमुमार्धविप्रहः शिवस्तस्य यदर्थं तस्यान्तः  
परिसमाप्तिर्यत्र तस्मिन् । मायाप्रधानगौरीभाग एवेत्यर्थः । गुणान्सत्वादीन् प्रायः  
लीलयैव अनायासेनैव क्वचित्तु चरमप्रमा किं मायिकी नवेत्यादिसंशये शास्त्र-  
गुर्वादिप्रतीत्यर्थमायासेनापीति प्रायःपदाशयः । प्रकटीकृत्योपपाद्य । एवंच ब्रह्मणो  
निर्गुणत्वमेवोपपाद्येत्यार्थिकम् । अर्थेति । मयूरव्यंसकादिसमासाश्रयणेन चित्रा-  
र्थोश्चित्रमिव मिथ्यामनोरममिति श्रुतेरत्यद्भुताकाशादिपदार्थानित्यर्थः । अलंकारा-  
न्विचारे सति स्वमिथ्यात्वेनालं स्वविषयकेच्छावारणं मिथ्यात्वेन निर्णान्तमृग-  
जलादिवत्कारयन्तीति तादृशानित्यर्थः । दर्शयामि सतीर्थान्प्रति समुपपादयामि ।  
पक्षे मुमुक्षून् समुपदिशामीति संवन्धः । एतेन परोक्षादिब्रह्मानुसंधानमङ्गलं  
सिद्धम् ॥ १ ॥ एवमेतद्रत्नप्रतिपाद्यमर्थं प्रतिज्ञाय के तेऽर्थचित्रालंकारा इत्याश-  
ङ्कायां तत्सामान्यकथनं 'धर्मा रसा लक्षणानि रीत्यलंकृतिवृत्तयः' इति, तथा  
'रसालंकारमुद्यत्यभेदेनेदं भवेद्विधा । सरसाद्यं च चित्राद्यं स्वरम्भोरुशरी-  
रवत्' इति च प्रथमरत्ने कृतमपि विस्मरणशीलं शिष्यं प्रति संस्मार्य चतुर्थरत्ने  
प्राक् 'उत्तमोत्तमकाव्याद्यो यो ध्वनिः प्रागुदाहृतः । असंख्यातोऽप्यसौ शक्ति-  
लक्षणामूलतो द्विधा । यत्रान्यपरमेवेष्टं वाच्यं स प्रथमो मतः । अविवक्षितवा-  
च्याद्यो द्वितीयोऽपि विपश्चिताम् । रसो वस्त्वप्यलंकार इति भेदात्रिधादिमः ।  
तत्र लक्ष्यक्रमव्यङ्ग्यो रससंज्ञो ध्वनिर्भवेत् । वस्त्वलंकारसंज्ञौ तु लक्ष्यव्यङ्ग्यक्रमौ  
भतौ । शब्दार्थशक्तिमूलत्वभेदात्तौ द्विविधौ पुनः । द्विधान्त्योऽर्थान्तरे वाच्य-  
संक्रमाच्च तिरस्कृतेः । इत्येते सप्त सामान्याद्विभेदाः स्वरा इव' इति ध्वन्याद्यो-  
त्तमोत्तमकाव्यस्य भेदसप्तकान्तर्गतं लक्ष्यव्यङ्ग्यक्रमत्वे सति शब्दार्थशक्तिमूलत्व-  
भेदेन द्विविधं विवक्षितान्यपरवाच्यसंज्ञकं अलंकारध्वनिं प्रत्युपकारका ह्युपमाद-  
यस्ते प्रसिद्धा एवेति समाधत्ते—येऽलंकारा इत्यादि द्वाभ्याम् । पक्षे प्रेक्षैक-  
शालिनी स्वकामिनी यथार्थचित्रानलंकारान्दर्शयतीत्युक्तं पूर्वपक्षे तत्र के तेऽलं-  
कारा इत्यपेक्षायां तान्संक्षिपति—य इत्यादिना । गुणेषु क्षौमसूक्ष्मसूत्रेषु  
गुम्फिताः संग्रथिताः प्रसिद्धा एव हीरहारादयः पद्मरागमरकतगास्तमतादिविशि-  
ष्टस्थूलमौक्तिकनिचयत्वेन वैचित्र्यप्रयोजका इत्यर्थः । तथा उपकुर्वन्तीति ये  
मणिमञ्जीरादयः नैजं स्वीयं ध्वनिं शिञ्जिताख्यं मृदुमधुरस्वनम् । लक्ष्येति ।  
क्रियाविशेषणमिदम् । लक्ष्यस्त्वेकयोग्यः व्यङ्ग्यस्य सुरतानुकूल्यस्य क्रमो यथा  
स्यात्तथेत्यर्थः । सुरतसमये मञ्जीरनिष्काशनं स्वमन्दिरापकण्ठवर्तिजनानां तच्छ-  
ब्दश्रवणशङ्कया लज्जावतीनां प्रसिद्धमेव । तथा गीतगोविन्देऽप्युक्तम्—'मुखरम-  
धीरं त्यज मञ्जीरं रिपुमिव केलिसुलोलम्' इति । एवंच तदानीं चरणाभ्यां

यद्यञ्जनं द्विधेष्टान्यपरशक्यत्वं एष्यति ।

शब्दार्थशक्तिमूलत्वभेदादित्यवधार्यताम् ॥ ३ ॥

रसादिभिन्नत्वे शब्दविशेषश्रवणोत्तरम् ।

चमत्कारकरत्वं यदलंकारत्वमत्र तत् ॥ ४ ॥

तन्निष्काशनजन्यो यस्तदीयधनिविशेषः स तु सुरतानुकूल्यसूचनक्रमपूर्वक इति तु प्रसिद्धमेवेति भावः । उप मयकसमीपं कुर्वन्तीत्यन्वयः ॥ ३ ॥ यद्यञ्जनमिति । इष्टेति । विवक्षितान्यपरवाच्यत्वे इत्यर्थः । एष्यति स्वसंमतत्वेन काव्य आगमिष्यति सतीति यावत् । एवंच विवक्षितान्यपरवाच्यत्वं यदि काव्य आयास्यति चेत्तल्लेख्यं शब्दार्थशक्तिमूलत्वभेदाद्विधा यच्छब्दवाच्यप्रकृतार्थालंकारसूचनं स्यादित्यवधार्यतां निर्णयतामिति संबन्धः । पक्षे यद्यञ्जनं नूपुरनिष्काशनक्रियया निरुक्तसुरतानुकूल्यसूचनमित्यर्थः । इष्टान्येति । इष्टाभ्यां अन्यः दंपतीभ्यामितरः परः शत्रुः शत्रवः योग्यो यस्मिन्त्येव यस्मिन्काले सखीजनोऽपि रिपुसाम्यताहो भवति तादृशकालत्व इति यावत् । एष्यति आगमिष्यति सतीत्यर्थः । शब्देति । निरुक्तीत्या पादपद्माभ्यां मणिमञ्जीरनिष्काशनजन्यमञ्जलसिञ्जानसामर्थ्येन तादृक्चेष्टालक्षणपदार्थसामर्थ्येन लिङ्गेन च तर्कितत्वभिदा द्विधा भवति तानर्थचिन्तानलंकारानहं दर्शयामीत्यवधार्यतामिति योजना । इह पद्यत्रयेऽपि प्रौढा स्त्रीयैव नायिका । संभोगशृङ्गार एव रसः । श्लेषादयोऽलंकाराः ॥ ३ ॥ नन्वेतावतापि प्रकृतप्रन्धे प्रागुपन्यस्तत्वेनालंकारवस्तुकथनमात्रं संपन्नं नैतावता तल्लक्षणजिज्ञासानिरास इत्यतस्तल्लक्षणं संक्षिपति प्राग्वदेव श्लेषेण— रसादीति । आदिना भावादिः । ते च पूर्वं चतुर्थरत्ने रसभावरसाभासभावाभासभावोदयभावशान्तिभावसंधिभावशबलताभेदादष्टविधा लक्षकमव्यक्ताद्वयसंध्यनित्येन प्रपञ्चिता एव । एवंच न तत्रातिव्याप्तिः । शब्देति । विशेषपदेनात्र वीणानुरणनश्रवणोत्तरमपि चमत्कारस्यानुभूतत्वात्तदुदासः । स च विशेषोऽत्र श्रुत्यादिगतोऽधिकार्यवच्छेदेनानन्दजनकोऽर्थाद्यनुपूर्व्यात्तैव 'तस्य मध्ये वह्निशिखा आणीयोर्ध्वा व्यवस्थिता । नीलतोयदमध्यस्था विद्युल्लेखेव भास्वरा । नीवारशूकवत्तन्वी' इत्यादितैत्तिरीयोपनिपदि 'तद्यथा प्रियया स्त्रिया संपरिष्वक्तो न बाह्यं किंचन वेद नान्तरमेवमेवायं प्राज्ञेनात्मना संपरिष्वक्तो न बाह्यं किंचन वेद नान्तरम्' इति बृहदारण्यकोपनिपदि च । 'यथा नदीनां बहवोऽम्बुवेगाः समुद्रमेवाभिमुखा द्रवन्ति । तथा सवामी नरलोकवीरा विशन्ति वक्राण्यभिविज्वलन्ति' इत्यादिभगवद्गीतास्वपि सुप्रसिद्ध एव । न चोक्तानन्दसिद्धौ तद्वेतुभूतशब्दविशेषान्तर्गतालंकारसिद्धिस्तत्सिद्धौ च तत्सिद्धिरिति परस्परार्थ इति वाच्यम् । निरुक्तशब्दश्रवणोत्तरमधिकार्यवच्छेदेनानन्दानुभवस्यालंकारसिद्ध्यनपेक्षत्वात् । शब्दालंकारादितान्त्राण्येऽपि निरुक्तानुपूर्व्यात्तैव तद्वेतुभूतशब्दविशेषान्तर्गतालंकारसिद्धिस्तत्सिद्धौ च तत्सिद्धिरिति परस्परार्थ इति वाच्यम् । निरुक्तशब्दश्रवणोत्तरमधिकार्यवच्छेदेनानन्दानुभवस्यालंकारसिद्ध्यनपेक्षत्वात् । शब्दालंकारादितान्त्राण्येऽपि निरुक्तानुपूर्व्यात्तैव तद्वेतुभूतशब्दविशेषान्तर्गतालंकारसिद्धिस्तत्सिद्धौ च तत्सिद्धिरिति परस्परार्थ इति वाच्यम् ।

त्तरं चमत्कारसत्वेनालंकारस्य तत्र सत्त्वमात्रापेक्षणाच्च । 'जगद्विलक्षणेक्षणे क्षणे-  
क्षणे मदीयकं कदम्बकोरकद्वयं न गोपि गोपनं कुरु । इदं निगद्य राधिकां पयो-  
धराम्बरं हरन् कलिन्दनन्दिनीतटे ननन्द नन्दनन्दनः' इत्यादिप्राचीनाचार्यविर-  
चितपद्ये मन्दाधिकारिणः शब्दालंकारमात्रेणैव मध्यमस्य तेन सहार्थालंकारेणापि  
तथोक्तमस्य गौणव्यङ्ग्येन ताभ्यां सह शृङ्गाररसेनापि चाभिनवचमत्कारदर्शनेन  
मूले नियतविशिष्टाधिकार्यग्रहणमिति ध्येयम् । सामान्यतस्तद्ग्रहणं तु श्रवणपदेनैव  
सूचितमिति न काव्यनुपपत्तिः । वस्तुतस्तु विशेषपदव्यावर्त्यस्य वीणाक्वाणादेः  
शृङ्गारोद्दीपनविभावत्वेन पश्चाद्यनुकरणशब्दादेर्हासोद्दीपनविभावत्वेन च रसान्तर्भा-  
वौचित्येन तथा रसादीत्यादिपदसंगृहीतभावत्वेनैव व्युदासाद्रसादिभिन्नानन्दजनकः  
शब्दो ह्यलंकारमन्तरा जगति नैवास्तीति यद्यपि विशेषपदं व्यर्थमेवाथापि श्लेषेण  
वक्ष्यमाणार्थान्तरोपयोगादेव तत्संग्रह इति तत्त्वम् । उत्तरत्वमत्र त्रिचतुःक्षणा-  
दिसाधारणाधिकव्यवधानवैधुर्यमेव बोध्यम् । नतु सर्वथा व्यवधानवैधुर्यम् ।  
श्रवणशब्दितशब्दविशेषविषयकज्ञानमात्रस्य पदज्ञानत्वेन करणरूपस्य 'पदज्ञानैक-  
करणात्पदार्थस्मृतिवर्त्मना । शक्तिधोसहकारेण शाब्दबोधः प्रजायते' इति प्राग्नि-  
तीयरलोक्तशाब्दबोधप्रक्रियैव तत्संपादकत्वेन मध्ये स्मृत्याद्यर्थं त्रिचतुःक्षण-  
व्यवधानस्यावश्यकत्वात् । **चमत्कारेति** । विजातीयानन्दजनकत्वमित्यर्थः ।  
वैजात्यं चानन्दे रसादिप्रतियोगिकान्योन्याभावावच्छिन्नशाब्दानन्दत्वमेवेत्यधस्ता-  
देवोक्तम् । एतादृशत्वं यत्तदेवात्र साहित्यशास्त्रे अलंकारत्वमलंकारसामान्यलक्ष-  
णमस्तीति शेषेणान्वयः । तथाच रसादिभिन्नत्वे सति शब्दैककरणकज्ञानकरणका-  
नन्दं प्रत्यहृष्टादिभिन्ननिमित्तकारणत्वमलंकारत्वमिति तत्सामान्यलक्षणं फलितमि-  
त्याकूतम् । ननु शब्दैककरणकज्ञानकरणकेत्यत्रापि प्रागुक्तशाब्दबोधप्रक्रियारीत्या  
त्रिचतुःक्षणादिप्रवेशो लक्षणेऽत्यावश्यक एवेति चेत्सत्यम् । यद्यप्यर्थालंकारे  
तदावश्यकतैव तथापि शब्दालंकारे तु शब्दश्रवणाव्यवहितोत्तरत्वस्याप्युक्तानन्दे-  
संभवादुभयसाधारण्येनैव प्रकृतलक्षणस्य विवक्षितत्वेन तदनुक्तेरेवौचित्यात् ।  
अत्र हि निरुक्तज्ञानस्य विशिष्टार्थादिविषयत्वेनैवोक्तानन्दजनकत्वात्तद्विशेषणताव-  
च्छेदकत्वेनैव प्रकृतालंकारत्वसिद्धिरिति दिक् । पक्षे पूर्वपद्ये दृष्टान्तीकृतस्वकी-  
याख्यानायिकयासुरतसंपादनाभिप्रायेण पञ्चां सकाशान्मणिमञ्जीरनिष्काशने  
क्रियमाणे तच्चातुर्यातिशयवशादतिसंमुदितस्तत्पत्याख्यनायकस्तन्मञ्जीरौ तन्निष्का-  
शनार्थं व्यापृतकरकाचकङ्कणान्यपि सुरतप्रदानमङ्गलध्वनिजनकत्वेन सकलालंकार-  
वरतया स्तुवंस्तस्या एव स्तुतिं व्यनक्ति—**रसादीति** । अये प्रिये इति संबुद्धि-  
रार्थिकयेव । तथाच प्रकृतवाक्यप्रयोगे स्तुत्यादिप्रयोजनाभावो व्यज्यते । तावता  
चोक्तस्तुतौ गुणवादलक्षणार्थवादत्वाभावेन यथार्थगुणकथनत्वान्नायिकातिपरितो-  
षलाभः । अत्र रसः संभोगशृङ्गार एव । तत्प्रकरणत्वात् । एवमादिना तद्देवा-  
दिरेव शब्देति विशेषग्रहणं कङ्कणध्वनिसंभिन्नमञ्जीरध्वनिग्रहणार्थम् ॥ ४ ॥

यदभावे रसाद्यन्यः शाब्दानन्दो न जायते ।

तत्त्वमेवात्र विज्ञेयं तत्सुदृग्भिः पदादिषु ॥ ५ ॥

एवमपि निरुक्तलक्षणे शब्दविशेषेयत्र विशेषपदवैयर्थ्यांस्वरसादन्वयघटितस्य तस्योक्तत्वेनेदानीं व्यतिरेकघटितं तद्वक्षणं संक्षिपति—यदभाव इति । यदभावे सतीत्यर्थः । रसादीति । रसभावतदुभयाभासभावप्रतियोगिकशान्त्युदयसंधि-  
शावत्याष्टकप्रतियोगिकान्योन्याभावावच्छिन्न इति यावत् । शाब्देति । शब्दे-  
ककरण इत्यर्थः । एतादृगानन्दो नैव जायते तत्त्वमेव तादृशपदार्थत्वमेव । पदेति ।  
पदवाक्यप्रमाणविषय इत्येतत् सुदृग्भिः पदवाक्यप्रमाणपारंगैः अत्र साहित्यशास्त्रे  
तदलंकारत्वं विज्ञेयं निश्चयमित्यन्वयः । एवंच यदभावे सति रसाद्यष्टकेतर-  
शाब्दानन्दानुदयस्त्वमलंकारत्वमिति तत्सामान्यलक्षणं पर्यवसितं भवतीति भावः ।  
अत्र तावदुपमानुप्रासाद्यभाव एव रसाद्यष्टकभिन्नः शब्दमात्रकरणक आनन्दो  
नोदेतीति तत्त्वमलंकारत्वमिति लक्षणसमन्वयः । ननु वीणानिक्राणादीनामुद्दीपन-  
विभावत्वेन तत्त्वान्यानन्दस्य रसाद्यष्टकान्तःपातित्वेन तत्रातिव्याप्तिनिरासेऽपि  
सर्वत्र सुप्रसिद्धनमस्कारकुशलप्रश्नादिब्राह्मणसंध्यवहारस्य प्रायःशब्दैकरूपत्वेन  
तत्त्वान्यानन्दस्य रसादिभिन्नत्वेऽपि प्रेमैकनिमित्तकत्वेनालंकारनिमित्तकत्वाभावा-  
त्तन्मूलकप्रेम्ण्यतिव्याप्तिरिति चेन्न । 'रतिर्देवादिविषया व्यभिचारी तथाश्रितः ।  
भावः प्रोक्तः' इति काव्यप्रकाशकारिकोक्तेरादिपदगृहीतत्वेन प्रकृतव्यवहारकर्मा-  
भूतब्राह्मणादिविषयकरतेरपि भावत्वेन रसाद्यन्तःपातित्वात्तस्याश्वेह भवतैव प्रेम-  
त्वेन कण्ठत एवोक्तानन्दनिमित्तकारणतया प्रकटितत्वात्तन्निमित्तकनिरुक्तशाब्दा-  
नन्दस्यापि रसादिभिन्नत्वाभावाच्च । तस्मादिदं लक्षणं बलक्षमेवेति वीक्षणीयं  
प्रेक्षावद्भिरेव निराकाङ्क्षरूपक्षपातेन । काव्यप्रकाशकारिकायां तु—'उपकुर्वन्ति तं  
सन्तं येऽङ्गद्वारेण जातुचित् । हारादिवदलंकारास्तेऽनुप्रासोपमादयः' इत्युक्तम् ।  
विशृतं चेदं जयरामभट्टाचार्येण । तथाच रसोपकारकत्वे सति रसावृत्तित्वम् ।  
तथात्वे सति रसव्यभिचारित्वम् । अनियमेन रसोपकारकत्वं चेत्तलंकारलक्षणं  
लब्धमिति । इदं लक्षणत्रयमपि क्रमेण कामिन्यां कमले कलशे चातिव्याप्तम्,  
तथाहि 'सातु शृङ्गारस्यालम्बनविभावत्वेन तदुपकारिकापि 'ये रसस्याङ्गिनो धर्माः  
शौर्यादय इवात्मनः । उत्कर्षहेतवस्ते स्युरचलस्थितयो गुणाः' इत्यप्युक्तकारिको-  
क्तगुणवत्तद्गर्मत्वाभावात्तदवृत्तिरिति प्रसिद्धमेव । एवं कमलमप्युद्दीपनविभावत्वेन  
शृङ्गाररसोपकारकमपि वहिर्यथा धूमाभाववलयःपिण्डे विद्यमान इति धूमोप-  
कारकोऽपि धूमव्यभिचारीत्युच्यते तद्वत्कमलमपि रसाभाववति जडे जलादौ  
चर्तत इति रसव्यभिचार्येव । तद्वत्कलशोऽपि कुचस्सारकत्वेन कदाचिद्रसोपकारक  
इत्यनियमेनैव तत्रापि तदुपकारकत्वं निर्विवादमेव । तथाचेदमखिलमपि स्वरूप-  
लक्षणपरमेव नत्वसाधारणधर्मलक्षणलक्षणपरमिति सर्वमवदातम् । अतएव सार-  
वोधिनीकारस्तिवमां कारिकामलंकारस्वरूपपरत्वेनैवावतार्य विवृतवान् । तथा 'अलं-



कारेपूक्तगुणधर्मसाहित्यं दर्शयितुं अलंकारस्वरूपमाह— उपकुर्वन्तीति । तं रसं जातुचित् कदाचित्तेन अलंकारा रसंविना अवतिष्ठन्ते अवश्यं च नोपकुर्वन्ति नवा रसे साक्षादिति किंत्वङ्गद्वारेण गुणेभ्यो विलक्षणा एवेति ध्येयमिति । यत्तु प्रकृतकारिकामेव व्याकुर्वता काव्यप्रदीपकृताप्येवमेव लक्षणत्रयमलंकाराणामुक्तम् । तथाच रसोपकारकत्वे सति तदवृत्तित्वं, तथात्वेसति रसव्यभिचारित्वं, अनियमेन रसोपकारकत्वं चेति । सामान्यलक्षणत्रयमलंकाराणामित्युक्तं, रसोपकारकत्वं शब्दार्थान्यतरोपकारद्वारेण विवक्षितं, अङ्गद्वारेणेत्युक्तेः । तेन चन्द्रोदयादावुदीपकेनातिप्रसङ्ग इतीति धैद्यनाथेन प्रभायां व्याख्यातम् । आद्ययोः सत्यन्तं पदादिदोषातिव्याप्तिवारणायेति बोध्यमित्युद्योतकृता नागोजिभट्टेनापि व्याख्यातं तदपि तादृशमेव । चन्द्रोदयादेरुदीपनविभावस्यापि स्मृतिजननद्वारा प्रेयसीवदनरूपार्थोपकारकत्वेनैव रसोपकारकत्वात् । आलम्बनविभावीभूतायामपि प्रेयस्यामालिङ्गनाद्यर्थोपकारकत्वद्वारैव रसोपकारकत्वात् । सत्यन्तद्वयेनाद्यलक्षणद्वयस्य पदादिदोषातिव्याप्तिवारणेऽपि प्रागुक्तातिव्याप्तितादवस्थाच । वस्तुतस्तु रसोपकारकत्वमेवालंकाराणां दुर्भणम् । अर्थाद्युपकारद्वारा तदङ्गीकारे त्वर्थादिरेव तथात्वस्य साक्षात्संभवेन तेषां कुलालपित्रादिवदन्यथासिद्धत्वात् । शब्दचित्रं वाच्यचित्रमव्यङ्ग्यं त्वरं स्मृतम् इत्यादिना प्रागेव प्रत्युत पूर्वाचार्यस्वारस्यतस्तेषां तदुपकारकत्वोक्तेश्च तस्मात्प्रागुक्तस्वरूपलक्षणपरत्वमेव काव्यप्रकाशकारिकादेरिति पर्यवस्यति । अन्यथा गत्यन्तराभावात् । एतेन 'शब्दार्थयोः प्रसिद्ध्या वा कवेः प्रौढिक्शेन वा । हारादिवदलंकारः संनिवेशो मनोहरः' इति चन्द्रालोकस्तथा 'शब्दार्थयोरस्थिरा ये धर्माः शोभाविधायिनः । रसादीनुपकुर्वन्तोऽलंकारास्तेऽङ्गदादिवत्' इति साहित्यदर्पणमपि च व्याख्यातम् । ननु भवत्वेवं प्राचां ग्रन्थे व्यवस्था तथापि नवीनेन कुवलयानन्दव्याख्यात्रा ह्यलंकारचन्द्रिकाकृता तु परिष्कृत्यैवालंकारसामान्यलक्षणं कृतम् । तथाहि । अलंकारत्वं च रसादिभिन्नव्यङ्ग्यभिन्नत्वे सति शब्दार्थान्यतरनिष्ठा या विषयितासंबन्धावच्छिन्ना चमत्कृतिजनकतावच्छेदकता तदवच्छेदकत्वम् । अनुप्रासादिविशिष्टशब्दज्ञानादुपमादिविशिष्टार्थज्ञानाच्च चमत्कारोदयात्तेषु लक्षणसमन्वयः । शब्दार्थयोर्ज्ञाननिष्ठचमत्कृतिजनकतायां विषयितयाऽवच्छेदकत्वेन तद्विशेषणीभूतानुप्रासोपमादेस्तन्निष्ठावच्छेदकतावच्छेदकत्वात् । रसवदाद्यलंकारसंग्रहाय व्यङ्ग्योपमादिवारणाय च भेदद्वयगर्भसत्यन्तोपादानमिति । अत्रोच्यते—इहापि प्राग्वदेव ज्ञाते कामिन्यादित्रितयेऽपि प्रत्येकमप्यतिप्रसङ्गः । तथाहि । रसादिभिन्नत्वमत्र व्यङ्ग्ये रसोऽपि यत्र रसान्तरस्याङ्गं भवति तत्प्रभृति रसवदाद्यलंकारचतुष्टयभिन्नत्वमेव तादृशं यद्यङ्ग्यं व्यङ्ग्योपमादिलक्षणं तद्विन्नत्वे सतीति सत्यन्तार्थः समंतः । तेनोक्तकामिन्यादौ व्यङ्ग्यचरसकरणीभूतरसाख्यरसवदाद्यलंकारभिन्नत्वं व्यङ्ग्योपमाद्यलंकारभिन्नत्वमपि प्रसिद्धमेव । नहि कामिनी कमलं कलशो वा

नच नैव रसाद्यन्यः शाब्दानन्द इतीर्यताम् ।

नीलं नभो विभात्येतदिन्द्रनीलकटाहवत् ॥ ६ ॥

कस्यचिदस्य व्यञ्जको रसो भवति भावादिर्वा येनापरस्याङ्गं सत्रसवत्प्रेयभाय-  
लंकारः स्यात् । तयोदासीनतादशायां व्यङ्ग्योपमायलंकारभिन्नस्तु वर्तत एव ।  
एवं ज्ञातार्थत्वेन तत्र चमत्कृतिजनकतावच्छेदकता या सा ज्ञाननिष्ठविषयिता-  
संबन्धावच्छिन्ना भवति । तत्र विशेषणत्वेनानन्दकरस्य कामिनीत्वादेरवच्छेदक-  
त्वमित्यनलंकारेऽप्युदासीनकामिन्यादावुक्तालंकारलक्षणसंचारः संप्राप्त एव । नहि  
कामिनी कमलं कलशो वा ज्ञातयेत्सामान्यतो नानन्दकरः । तस्माच्चन्द्रिकालक्ष-  
णमपि प्राप्तवदेव ज्ञेयमिति दिक् । पक्षे निरुक्तस्वकीया नायिकाप्युक्तनायककृतमेवं  
मञ्जीरवरकाचकङ्कणालंकारस्तुतिमाकर्ण्य महासतीत्वेन सौभाग्यमूलीभूतकाचकङ्क-  
णान्येष मुख्यालंकारत्वेन वर्णनीयानि ननु मणिमञ्जीरप्रभृत्खलंकारान्तरं किमपीति  
व्यनक्ति—यद्भाय इति । अत्राप्यये मत्प्राणेश्वरचरणा इति संयुज्यध्याहारः  
प्राग्बदेव प्रकृतस्तुतावपि यथार्थगुणकथनपरः । एवंच यद्भावे सति रतिकालि-  
कयन्धविशेषलीलावशाद्येषां करकाचकङ्कणानामभावे भङ्गे सतीत्यर्थः । रसा-  
दीति । रसः शृङ्गारः । आदिना भावादिः । तस्मादन्य इतरः । शाब्देति ।  
तथाच तत्प्रयुक्तमणितादृश्यशब्दजन्य एवानन्दो दंपतीभ्यां रोचते ननु प्रातस्त-  
त्संपादनपर्यन्तं कोऽप्यन्यः संगीतादिशब्दोऽपि रोचत इत्याशयः । अत्र लोके ।  
पदेति । आदिना मार्गः गोप्याः कुचादिस्त्रावयवाद्य । विषयसप्तमीयम् ।  
सुदृग्भिः स्वपादादिनतदृष्टिभिः सतीभिरित्यर्थः । तत्त्वमेव तदलंकारत्वं विज्ञेय-  
मिति योजना । एतेन पातिप्रस्तातिशयो द्योत्यते । एवं चोदाहरणमप्येतदेव ॥५॥  
एवमलंकारसामान्यलक्षणं संक्षिप्य तादृशलक्ष्यालंकारकार्यभूतानन्दसत्य एव  
तन्मूलीभूततत्सिद्धिः स्यादित्याशयेन कुञ्चयित्रन्यायेन प्रथमं रसादिभिन्नशाब्दान-  
नन्दासंभयमाशङ्क्य सोदाहरणं समाधत्ते—नचेति । कुत एवमिति चेत्तथातु-  
भवादेवेति वदंस्त्वमेवोदाहरणव्याजेन व्यनक्ति—नीलमित्यर्थेन । अत्र नभ  
उपमेयम् । इन्द्रनीलकटाह उपमानम् । नीलं साधारणधर्मः । वदित्युपमावा-  
चकः प्रत्ययविशेष इत्यर्थालंकारमूलकस्तथा नीलं नभो विभातीति नकारभकारा-  
नुप्रासादयशब्दालंकारमूलकश्च यः प्रकृतपद्यश्रवणोत्तरकालावच्छेदेन तत्तदधिका-  
रिण्यानन्दः संपद्यते न तत्र मूलीभूतः कोऽपि रसादिः स्वारसिकः प्रतीयते । तथाऽ-  
यमानन्दस्तु निरुक्तशब्दैकजन्य इति नाप्यशब्दः । तस्मादेतादृशानुभवशतवशादु-  
क्ताशङ्कोपन्यसनं साहसमात्रमेवेति भावः । पक्षे ननु रसाद्यन्यः शब्दमात्रजन्यः  
स्याच्चेदानन्दस्तदानीं तदेतुभूतत्वेन काचकङ्कणानां सौभाग्यमूलीभूतानां मुख्यालं-  
कारत्वेन स्तुतिरपि स्यात्तद्वनिस्तु रसाद्युद्दीपनविभाव इति तज्जन्यानन्दोऽपि त-  
दन्तःपात्येवेति पत्युराशयमाशङ्क्य कान्ता समाधत्ते—नचेति । तत्र हेतुं द्योत-  
यति—नीलमित्यादिना । मत्करकङ्कणरणनश्रवणेन ममाप्यानन्ददर्शनात्तत्र च

तत्रापि चार्थचित्रालंकारत्वं तु रसादितः ।

भेदे गोजन्यमाजन्यानन्दहेतुत्वमिष्यताम् ॥ ७ ॥

गौणव्यङ्ग्येऽपराङ्गत्वादालंकारतां गताः ।

तेषां रसवदादीनां रसभित्त्वमुतान्यता ॥ ८ ॥

अगूढमपरस्याङ्गमिति कारिकया यतः ।

गौणव्यङ्ग्यनिवेशाच्चे प्रतीयन्ते रसांशतः ॥ ९ ॥

रसाद्यभावादित्दं रसाद्यन्यः शाब्दानन्दो नैवेति वचनं नीलमित्यादिवद्वाङ्मात्रमेवेति भावः ॥ ६ ॥ ननु भवत्वेवमलंकारसामान्यलक्षणमथापि प्रकृततद्विशेषलक्षणं कथमित्यपेक्षायां तदपि संक्षिपति—तत्रापि चेति । रसेति । अत्राप्यादिपदेन प्राग्वदेव । एवंच रसाद्यष्टकाद्भेदे सतीत्यर्थः । गोजन्येति । 'गौः स्वर्गपशुवाग्वज्रदिङ्नेत्रघृणिभूजले' इत्यमराद्गोशब्देन वाक्यविशेषस्तज्जन्या या मा तदर्थविषयिणी प्रमा तज्जन्यो य आनन्दस्तद्वेतुत्वमित्यर्थः । मापदं शब्दालंकारपर्युदासार्थम् । सत्यन्तं रसादिव्युदासार्थं च । एवंचैतादृशानन्दकन्दीभूता उपमाद्यलंकार एवेति भावः । एवंच रसादिभिन्नत्वे सति वाक्यविशेषकरणकप्रमाप्रयुक्तप्रमोदप्रयो जकत्वमर्थालंकारसामान्यलक्षणमिति संक्षेपः । पक्षे नन्वेवं यदि तावकः सिद्धान्तश्चेत्तर्हि किमित्यस्माभिरिमे भूरिवित्तव्ययेन हीरकादिरत्नकाञ्चनाद्यलंकाराः संपादिता इति कान्तस्य शङ्काशान्तये पुनः सैव स्वसुन्दरी समाधत्ते । तत्रापि चेति तत्स्वरूपकथनव्याजेन । तत्रापि निरुक्तरीत्या काचकङ्कणानामेव सौभाग्यमूलत्वेन मुख्यालंकारत्वे सत्यपीत्यर्थः । अर्थेत्यादि । तुशब्दः पूर्ववैलक्षण्यार्थः । रसादितः भेदे सति यावन्मनसि शृङ्गाररसभावाद्याविर्भावो नाभूताहगवस्थात्वे सतीत्यर्थः । गोजन्येति । गावः किरणास्तज्जन्या या मा शोभा तया यः जन्याः 'समा लुषाञ्जनीवध्वः' इत्यमरात् लुषाया आनन्दस्तद्वेतुत्वं तदृशायामेवानन्दकारणत्वमितिष्यतामिति संबन्धः ॥ ७ ॥ एवमर्थचित्रात्मकमध्यमकाव्यभेदप्रयोजकार्थालंकारसामान्यलक्षणेऽपि रसादिभेदनिवेशात्तद्वावर्त्यस्मृत्योपस्थितानां रसवदाद्यलंकाराणां कान्तर्भावः कार्यः किं रसेषु यद्वालंकारेष्विति शङ्कते—गौणेति । गौणव्यङ्ग्याख्योत्तमकाव्यविचारात्मके पञ्चमरत्न इत्यर्थः । अपरेति । अगूढमपरस्याङ्गमित्यादिगौणव्यङ्ग्यस्य भेदाष्टकप्रतिपादककाव्यप्रकाशकारिकोक्तापराङ्गाख्यतदीयद्वितीय-भेदत्वादित्येतत् । रसेत्यादि । अत्र ये इत्यार्थिकम् । तथाच ये रसालंकारसंज्ञां प्राप्ता इत्यर्थः तेषाम्—रसवदिति । आदिना प्रयुर्जस्विसमाहिता ग्राह्याः रसेति । रसभेदत्वं अस्ति उत अथवा अन्यता अलंकारभेदत्वमेवास्तीति संशय इत्यन्वयः ॥ ८ ॥ ननु कोऽत्र संशये हेतुरित्याशङ्क्य प्रथमकोटौ तं प्रकटयति—अगूढमिति । इत्यादिकाव्यप्रकाशकारिकेत्यर्थः । यतः हेतोस्ते रसवदादयोऽष्टौ रसालंकाराः रसवत्प्रेयुर्जस्विसमाहितभेदेन चतुर्विधा अपि । गौणेति । ममटमटमतानुसारेण गौणव्यङ्ग्याष्टकमध्येऽपराङ्गत्वेन संग्रहादित्यर्थः । रसेति । रसांश-

एवं कुचलयानन्दे रसालंकारतोक्तिः ।

अलंकारविशेषत्वमपि तेषां प्रतीयते ॥ १० ॥

शृणु व्यङ्ग्योपमादीनां नैवालंकारता यथा ।

अपराङ्गरसादीनां तथा नैव रसादिता ॥ ११ ॥

त्वेनैव प्रतीयन्त इति संबन्धः ॥ ९ ॥ एवं द्वितीयकोटावपि तं स्पष्टयति—एव-  
मिति । रसेति । रसप्रधाना अलंकारा रसालंकारास्तेषां भावोक्त्येत्यर्थः । त-  
दुक्तं कुचलयानन्द एव । ‘चत्वारो रसवद्रेय ऊर्जस्वि च समाहितम् । भावस्य  
चोदयः संधिः शयलत्वमिति त्रयः’ इत्यादिना ॥ १० ॥ एवं रसवदाद्यलंकारा-  
न्तर्भाषाधिकरणं किं रसाः किंवालंकारा इति सहेतुके संशये समुपन्यस्ते सति  
सिद्धान्ती समाधातुं शिष्यं संमुत्तीकरोति—शृण्विति । तत्र रसवदाद्यलंकारा-  
णामलंकारत्वमेवेति निरुक्तसंशयनिविष्टद्वितीयकोटिमेव सिद्धान्तत्वेनाङ्गीकुर्वाणः  
प्रथमकोटिभूतरसभेदविशेषत्वं प्रत्याचक्ष्णन् संस्तत्र दृष्टान्तं स्पष्टयति—व्यङ्ग्ये-  
त्यादिना । व्यङ्ग्याः व्यञ्जनाश्रुतिमात्रसिद्धाः ये उपमाद्यलंकारास्तेषामित्यर्थः ।  
तत्र तु व्यङ्ग्योपमा यथा गोवर्धनसप्तशत्याम्—‘आस्यादितदयिताधरसुधारसस्यैव  
सूक्तयो मधुराः । अकलितरसालमुकुलो न कोकिलः कलमुदधयति’ । अत्रोत्तरा-  
र्धगतार्थान्तरन्यासेन क्रमादयिताधरे रसालमुकुलस्य कवी च कोकिलस्योपमालंकारो  
व्यङ्ग्यः । अत्र विस्तरस्तु पद्यमरले प्रपद्यित एव । कुतो नास्त्येतेषामलंकारतेति  
शङ्का त्वप्रेऽनुपदमेव साक्षेपं प्रत्याचक्ष्मः । अपराङ्गेति । अपराङ्गत्वेन गौणव्य-  
ङ्ग्यविचारात्मकपद्यमरले प्रपद्यितानां रसभावतदाभासभावशान्त्याद्यात्मकानां रस-  
वदादिसंज्ञानां रसालंकाराणामित्यर्थः । शिष्टं तु स्पष्टमेव । एवंच पद्यमरलेऽपराङ्गा-  
ख्यगौणव्यङ्ग्यविचारेऽपरस्य रसस्याङ्गीभूतं रसान्तरं रसवदलंकाराख्यं यन्मयोदा-  
हृतं प्राक् ‘इन्त भो कान्त पथेपो मत्कुचाधितकुङ्कुमैः । किमोरितं लदहं यत्तद-  
पानङ्गतां गतम्’ इत्यत्राङ्गिनः प्रधान्येन प्रतीयमानस्य करुणस्याङ्गीभूते शृङ्गारे व्य-  
ङ्ग्योपमादीनामलंकाराणामपि व्यङ्ग्यत्वादेवालंकारत्वाभाववदपराङ्गत्वादेव रसा-  
दिध्वनित्वं नैव भवतीति भावः । नन्वेतेषामपराङ्गत्वेन गुणीभूतत्वाङ्गीणव्यङ्ग्य-  
त्वात्मना मध्यमकाव्यत्वसंपादकत्वं भवतु नाम तथापि रसादित्वेनैव प्रत्यक्षमनु-  
भूयमानत्वात्कथं न रसादिता कथं वाऽलंकारविशेषतैवेति चेत्सत्यम् । यथा  
व्यङ्ग्योपमादीनामलंकाराणामपि व्यङ्ग्यत्वादेव ध्वनिशब्दार्थत्वं तथाऽपराङ्गी-  
भूतानां रसादीनामपि शब्दाङ्गीभूतानुप्रासादीनामर्याङ्गीभूतोपमादीनां च  
शब्दाद्यलंकारत्ववद्रसाद्यङ्गीभूतानामपि रसभावाद्युक्ताष्टपदार्थानामपि सामा-  
न्यतो ह्यलङ्कुर्वन्ति चारुतातिशयं जनयन्तीति व्युत्पत्त्या रसालंकारत्वं तान्त्रिक-  
संज्ञया विशेषतो निरुक्ततत्तदवच्छेदेन रसवदाद्यलंकारत्वं च किमिति न समुचितं  
स्यात् । वस्तुतस्त्वेतदपि तत्तदङ्गतापन्नरसादीनां व्यक्तिमादायैव अङ्गिनां रसा-  
दीनां व्यक्तिप्राधान्यमादाय तु ध्वनित्वमेव । तदुक्तं काव्यप्रकाशे—‘यद्यपि स

गौणव्यङ्ग्येऽपराङ्गस्यालंकारत्वेऽपि चिन्तनम् ।

रसप्राधान्यतो युक्तं व्यङ्ग्यालंकारवद्भवौ ॥ १२ ॥

सुमनोलब्धसौरभ्ये जडेऽपि च जनादरः ।

अधिको दृश्यतेऽथापि जडत्वं तु न हीयते ॥ १३ ॥

तद्वद्रसवदादीनां रसाधिक्येन संग्रहे ।

गौणव्यङ्ग्येऽपि संजातेऽस्त्यलंकारत्वमक्षतम् ॥ १४ ॥

ननु व्यङ्ग्योपमादीनां न रसत्वं न चेतरेत् ।

चमत्कारकरत्वं तु दृश्यते तत्कथं भवेत् ॥ १५ ॥

नास्ति कश्चिद्विषयो यत्र ध्वनिगुणीभूतव्यङ्ग्ययोः स्वप्रभेदादिभिः संकरः संसृष्टि-  
र्वा नास्ति तथापि प्राधान्येन व्यपदेशा भवन्तीति क्वचित्केनचिद्व्यवहार इति । एव-  
मेतदुदाहृतस्य 'अयं स रसनोत्कर्षा पीनस्तनविमर्दनः । नाभ्यूरुजघनस्पर्शा नीवी-  
विस्रंसनः करः' इति रसवदलंकारस्य व्याख्याने जयरामभट्टाचार्येणाप्युक्तम् । अत्र  
शृङ्गारव्यङ्ग्यमादाय गुणीभूतव्यङ्ग्यत्वं करुणमादाय तु ध्वनित्वम् । एवमग्रेऽपीति  
बोध्यमिति । तथाचोक्ताष्टविधरसादीनामप्यङ्गव्यङ्ग्यमादायैव रसवदाद्यलंकारत्वम् ।  
अङ्गिव्यङ्ग्यमादाय तु ध्वनित्वमेवेति दिक् ॥ ११ ॥ नन्वेवमेतेषामलंकारत्वे  
गौणव्यङ्ग्याख्योत्तमकाव्यविचारे कुतश्चिन्ताऽकारीत्याशङ्क्य व्यङ्ग्यालंकारस्य ध्व-  
नित्वेन ध्वन्याख्यकाव्यविचारे चिन्तनवद्रसप्राधान्यात्पाक्षिकरसत्वादपीति समा-  
धत्ते—गौणेति ॥ १२ ॥ ननु रसप्राधान्याद्गौणव्यङ्ग्याख्योत्तमकाव्यकोटिनिवि-  
ष्टानामपराङ्गत्वापराधमात्रेणालंकारत्वेन मध्यमकाव्यकोटिनिविष्टत्वसंपादनमनुचि-  
तमेव । नच व्यङ्ग्योपमादिदृष्टान्तेन तदधुनैव साधितमिति सांप्रतम् । तत्राप्यस्त्व-  
लंकारत्वं का नः क्षतिरिति । पक्षसमत्वेनासंप्रतिपत्तेरित्याशङ्क्य दृष्टान्तान्तरावष्ट-  
म्भेन समाधित्सुस्तमादौ स्पष्टयति—सुमनोलब्धेत्यादिश्लेषेण । अपरोपस्का-  
रकलं ह्यलंकाराणां साधारणो धर्मः स तु रसाधिक्येऽपि जडस्य मुख्यस्य रसा-  
सुमनःशब्दितसाधुसमागमादिप्रसादेन सौरभ्यपदवाच्यमनोज्ञत्वमेऽपि जडत्वं  
दुर्निवारमेव तथा नैव नष्टं भवतीति भावः । पक्षे सुमनसः सुरभिः शेषाणि । जडेऽपि  
जलेपीत्यर्थः । शिष्टं तु स्पष्टमेव ॥ १३ ॥ दार्ष्टान्तिके योजयति—तद्वदिति ।  
रसाधिक्येन प्रागुक्तापरोपस्कारकत्वलक्षणस्वाभाविकधर्मापेक्षया रसाद्यष्टप्रतियो-  
गिकान्यतमलरूपरसवदादित्वप्रयोजकधर्मविशेषौत्कव्येनेत्यर्थः । गौणेति । गौण-  
व्यङ्ग्याख्ये मध्यमतः प्राक्तने उत्तमकाव्यकोटिविशेषमध्य इति भावः । संग्रहे  
संजाते ममटमट्टादिभिः प्राचीनाचार्यैः संनिवेशे कृते सत्यपीत्यर्थः । अलंकारत्व-  
मक्षतमेवास्तीति संबन्धः ॥ १४ ॥ भवत्वेवमनेनान्वयदृष्टान्तेन रसवदादीनां रसा-  
धिक्येन गौणव्यङ्ग्याख्योत्तमकाव्यविवेककोटिसंनिविष्टानामप्यपराङ्गत्वेनालंकारत्व-  
मथापि शृणु । व्यङ्ग्योपमादीनां नैवालंकारता यथेति प्रागव्यतिरेकदृष्टान्तीकृते

शृणु तेषामलंकारस्त्वमेवेष्टमथापि ते ।

न वाच्या इति तच्चिन्ताध्वनावेव मता यथा ॥ १६ ॥

स्वप्नकान्तरतादीनां सुखदत्त्वेऽपि सर्वथा ।

व्यावहारिकता नैव तथैवात्रापि का क्षतिः ॥ १७ ॥

एवं चतुर्विधाः काव्यवदलंकृतयो मताः ।

ध्वनित्वगौणव्यङ्ग्यत्वार्थचित्रत्वादिभेदतः ॥ १८ ॥

तत्राद्ययोर्ध्वनौ गौणव्यङ्ग्ये चिन्ताक्रमात्कृता ।

गणनैवात्र रसवत्प्रभृतेर्दीक्षितोक्तवत् ॥ १९ ॥

क्षयेति । इतरत् अलंकारत्वम् । भवत्वेयं तत्र वस्तुध्वनित्वरूपस्तृतीयभेद-  
वेतीष्टापत्तिं प्रत्याचष्टे—चमत्कारेत्यादिना । ‘यदभावे रसाद्यन्यः शा-  
नन्दो न जायते’ इत्यादिप्रागुपपादितालंकारलक्षणस्यातिव्याप्तिस्तु तृतीयभेदपक्षे  
अलेपायितैवेत्याकृतम् ॥ १५ ॥ एवमुक्ताक्षेपं समाधातुं प्रतिजानीते—शृ-  
ण्विति । तदेवाह—अलमित्यादिना । एवं तर्हि कथं ते ध्वनित्वेनैव पूर्वा-  
र्थैर्विचारितास्त्वयापि चतुर्थरत्ने तथैव संप्रथितास्तथाऽधुनापि शृण्वित्यादिना  
द्ववत्कारेणैव तदलंकारत्वाभावोऽत्र दृष्टान्तीकृत इत्याशङ्का स्थाशयप्रकाशनेन  
मयति—अथापीत्यादिना । वाच्याः शब्दराक्तिगम्या न भवन्तीति हेतो-  
रर्थः । तच्चिन्ताव्यङ्ग्योपमाद्यलंकृतिविचार इत्येतत् । ध्वनावेव ध्वनिसंज्ञको-  
मोत्तमकाव्यविचार एव मता सर्वालंकारिकमान्यास्तीत्यन्वयः । नचैवं चेत्तर्हि  
सवदादीनामप्यलंकाराणां वाच्यत्वाभावादलंकारेषु विचारानौचित्यमेवेति वा-  
यम् । इष्टापत्तेः । अतएव ते मया प्राचीनाचार्योनुसारेण गौणव्यङ्ग्यविचार-  
व प्रपञ्चिताः । नाप्येवं तर्हि कुवलयानन्देन सह विरोधः । तस्यानुपदमेव  
निर्हरिष्यमाणत्वात् । नन्यलंकारत्वसाम्येऽपि व्यङ्ग्योपमादीनां कथं ध्वनित्वं वा-  
च्यत्वाभावमात्रापराधेनास्मद्बुद्धिमारोहेदिति वदन्तमनुजिष्टुर्दृष्टान्तं प्रतिजा-  
तिते—यथेति ॥ १६ ॥ तं व्याचष्टे—स्वप्नेति । आदिनाऽऽलिङ्गनचुम्बनम-  
गतादीनि । अत्रायं प्रयोगः—व्यङ्ग्योपमाद्याः न स्थूलत्वेन व्यवहार्याः सूक्ष्मतम-  
वात् । स्वप्नाङ्गनालिङ्गनादिवदिति ॥ १७ ॥ फलितमाह—एवमिति । अलंकृ-  
त्यः अलंकाराः मताः प्राचामिति शेषः । चातुर्विध्यमेव प्रबोधयति—ध्वनित्वे-  
यादिना । गौणेति । तद्वत्तापराङ्गत्वप्रयुक्तरसवदाद्यलंकारतेत्यर्थः । आदिना  
शब्दः ॥ १८ ॥ भवत्वेवं किं ततः प्रकृत इति तदाह—तत्रेति । आद्ययो-  
र्यङ्ग्योपमारसवदाद्योः रसवत्प्रभृतेः रसवदाद्यलंकारस्य—दीक्षितेति । यथा  
कुवलयानन्दे तैस्त्रयाष्टविधस्यापि रसाभासादावामासतयैकीकारेण सप्तविधतयैव  
गणना कृता केवलमुदाहरणानि तु प्राचीनवदष्टावप्यत्रैव लिखितानि तथा मया

चित्रेऽपि चित्रमीमांसाकारैस्त्रैविध्यमीरितम् ।

शब्दार्थोभयचित्रत्वभेदात्प्राच्यैस्तु तद्वयम् ॥ २० ॥

वाढं तद्दीक्षितैः सूक्ष्मदृग्गम्योभयसाम्यतः ।

उक्तं प्राच्यैस्तु शब्दादिभेदौ स्थूलदृशोदितौ ॥ २१ ॥

यद्वाक्याज्ज्ञायते चारु सादृश्यं वर्ण्यमञ्जुनोः ।

तत्त्वमत्रोपमात्वं स्याद्ब्रह्मेव शुचि विन्मनः ॥ २२ ॥

तयोराद्ययोरत्रालंकाररत्ने गणनैव क्रियत इति योजना ॥ १९ ॥ नन्वेवमलंकारचातुर्विध्यमपि न नियतं दीक्षितोक्तरीत्यैव तत्र पञ्चम्या अपि विधायाः संभवादिति शङ्कते—चित्रेऽपीति । तद्यथा चित्रमीमांसायां तावदप्यद्यदीक्षितैः । त्रिविधं तावत्काव्यम् ध्वनिगुणीभूतव्यङ्ग्यचित्रभेदादिति पूर्वं प्रतिज्ञाय तत्राद्ययोः संक्षेपेणोपपादनं विरच्याथ यदव्यङ्ग्यमपि चारु तच्चित्रमिति सामान्यतश्चित्रलक्षणं संक्षिप्योक्तं शब्दचित्रमर्थचित्रमुभयचित्रमपीति । ननु भवत्वेवं काहानिरित्याशङ्क्य तां प्राचीनाचार्यविरोधरूपां सूचयितुं तन्मतं संक्षिपति—प्राच्यैस्त्विति । तुशब्दो वैलक्षण्यार्थः । तदुक्तं काव्यप्रकाशकारिकायाम्—‘शब्दचित्रं वाच्यचित्रमव्यङ्ग्यं त्ववरं स्मृतम्’ इति ॥ २० ॥ अथोक्तशङ्कामङ्गीकृत्य स्थूलसूक्ष्मदृगाख्याधिकारिभेदेन प्राच्यादिमतद्वयप्रवृत्तेर्नैवात्र विरोधगन्धोऽपीति समाधत्ते—वाढमिति । तच्चित्रभेदत्रयम् । सूक्ष्मेति । प्रेक्षावन्मात्रावगम्यशब्दार्थोभयचित्रसमानत्वेनेत्यर्थः ॥ २१ ॥ एवं प्राक्प्रतिज्ञातार्थचित्रालंकारप्रदर्शनोपोद्धातप्रसक्ततत्सामान्यलक्षणादिसंप्रपञ्च्येदानीं ‘उपमैका शैल्यी संप्राप्ता चित्रभूमिकाभेदान् । रञ्जयति काव्यरङ्गे नृत्यन्ती तद्विदां चेतः’ इति चित्रमीमांसांस्तेस्तस्या अनेकालंकारेषु संक्रमानुभूतेश्च तामेव प्रथमं सामान्यतः संलक्ष्य संक्षिप्योदाहरति च क्रमात्रिपाद्यन्यपादाभ्याम्—यद्वाक्यादिति । वर्ण्येति । वर्णयितुं योग्यं वर्ण्यमुपमेयं मुखादि ‘मनोज्ञं मञ्जु मञ्जुलम्’ इत्यमरान्मञ्जु रम्यमुपमानं चन्द्रादि वर्ण्यं च मञ्जु च तयोरुपमेयोपमानयोरित्यर्थः । यदिति । यादृशार्थप्रतिपादकाद्वाक्याच्चन्द्रवत्स्वप्रियाऽऽस्ये श्रीरित्यादिपदकदम्बान्निमित्तादिति यावत् । चारु परमरमणीयमेव । ननु ‘तदाननं मृतसुरभि क्षितीश्वरो रहस्युपाग्राय न तृप्तिमाययौ । करीव सिक्तं पृषतैः पयोमुचां शुचिव्यपाये वनराजिपल्वलम्’ इत्यादिवदतथाभूतमित्यर्थः । अत्र यदि ‘सुचुम्ब्य पद्मं मकरन्दगन्धलं शरद्वसिन्याः कलहंसराडिब’ इति न्यासः क्रियते चेत्तदा चावैव सादृश्यं तद्विन्ने तद्गतभूयोधर्मवत्त्वमेव । यथा चन्द्रभिन्ने मुखे तद्गतानन्दकत्वम् । ज्ञायते अवबुध्यते । अत्र अलंकारशास्त्रे नत्वन्यशास्त्रे । उप समीपे मा लक्ष्मीः प्रमा वा यस्याः सा तथेतिव्युत्पत्त्या हरिमूर्तेरद्वैतब्रह्मविद्योदयकालिकयोगीन्द्रव्यक्तेरपि तत्र तत्तत्प्रकरणानुसारेणोपमापदाभिधेयत्वसंभवात् । नापि लोके । उमेत्यादिवदुपमेति कस्याश्चिदभिधानस्यापि संभवाच्च । तत्वं तादृगर्थत्वमित्यर्थः । उपेति । उपमालंकारत्वं

स्यादिति संबन्धः । तथान् यादृगर्थावबोधकवाच्यकरणकवर्ण्यनिष्ठरुचिररत्निरूपित-  
 गुन्दरसादृश्यविषयकज्ञानोदयस्तत्त्वमेवेष्टोपमाज्ञानान्यलक्षणं पर्यवस्यतीत्याकृतम् ।  
 अत्र चन्द्रवत्प्रेयसीमुरामिति वाक्यं एवातिव्याप्तिवारणायार्थावबोधकेति । वाक्य-  
 ग्रहणं तु चन्द्रभिन्नत्वे सति चन्द्रगतानन्दजनकत्वादिसादृश्यमतिरम्यं रामानने स्म-  
 र्यतो वर्तते एवेति तत्राप्युपमापदाभिधेयत्वापत्तिव्यापृश्यमेव यन्ध्यापुत्र इव तुच्छः  
 प्रपन्न इति वाक्यकरणकज्ञानोदयविषयीभूतोपमायामव्याप्तिं निराकर्तुं प्रमापदं वि-  
 हाय ज्ञानपदनिषेधः । अन्यथा 'शब्दज्ञानानुगतासी वस्तुशून्यो विकल्पः' इति पातञ्जलसूत्रा-  
 दुपमानीभूतस्य यन्ध्यापुत्रस्य तुच्छत्वेन विकल्पः । अविषयतया योग्यताराहित्येन सादृ-  
 प्रमाविषयतयानिरुद्धाव्याप्तितादवस्थमेवाभतएव रसगङ्गाधरे तावदेतादृगुपमाना-  
 संभवोदाहरणे सादृश्यप्रतीत्यभाषः साधेयमेव प्रतिक्षिप्तः । ननु 'त्वयि कोपो ममाभाति  
 गुर्भांशाविष पायकः' इत्यादा उपमानस्यात्यन्तमगंभावितत्वात्सादृश्यमेव न तावत्प्रति-  
 पत्तुं वाक्यम् । नमत्कारस्तु पुनः केन स्यादिति चेत् कविना हि रसगङ्गाः पदार्थो-  
 परिहितमता स्वेच्छया संभावितत्वेनाकारेण चन्द्राधिकरणकमनलं प्रकल्प्य तेन  
 साह साम्यस्यापि कल्पने वापकाभावात् । कथितमसत्सादृश्यं कथं नमत्कारजनक-  
 मिति तु न वाक्यम् । परममुक्तमारीमवत्कनकनिर्मिताङ्गया मणिमयदशनका-  
 न्तिनिवारितध्वान्तायाः कान्ताया भावनया पुरोक्तापिताया आलिङ्गनस्यादाद-  
 जनकत्वदर्शनादिति । सादृश्यविशेषगीभूतगुन्दरपदव्यावर्त्यं तु प्रागेवोक्तम् । नचैवं  
 तर्हि ह्यनोपमायामुपमात्वाणापत्तिरिति सांप्रतम् । अस्तत्काव्यस्यैव ह्यनोपमाया अल-  
 क्ष्यत्वेनेष्टापत्तेः । अतएवोक्तं कुबलयानन्दे—'यत्रोपमानोपमेययोः सुहृदयदृष्ट्यादा-  
 दकल्पेन चारुसादृश्यमुद्भूततया लक्षति ध्यङ्गयमर्यादां विना स्पष्टं प्रकाशते तत्रोपमा-  
 लंकार इति । एवं रसगङ्गाधरेऽपि सादृश्यं गुन्दरं वाक्यार्थोपस्कारकमुपमालंछति-  
 तिरिति चातथात्र प्रकृतलक्षणे उपमेयपदस्थाने वर्ण्यपदमुपमानपदस्थाने च रुचिर-  
 पदं प्रयोक्त्रा लक्षणे उपमातुं योग्यमुपमेयमुपमीयतेऽनेनेत्युपमानमिति च ध्युत्प-  
 त्योपमायोग्यत्वादिलक्षणोपमेयत्वादेशमासिद्धयधीनत्वेनात्माश्रयादयो निरस्ताः ।  
 अत एवालंकारनन्दिशकृता तूपमानाद्यपटितमेवोपमालंकारलक्षणं संक्षिप्तम् ।  
 इत्थं आलंकारत्वे सति सादृश्यत्वमुपमालंकारलक्षणं बोध्यमिति । तत्रालंकारत्वं तु  
 तदीयमलंकारलक्षणे प्रागेव व्याख्यातं । उर्वरितं यः सादृश्यत्वं तदपि चन्द्रवत्प्रेयसी-  
 मुखमित्यादिपदश्रवणादिकं विनापि प्रेयसीमुखनिष्ठनैसर्गिकादादकत्वलक्षणचन्द्रसा-  
 दृश्यरूपधर्मिणिरूपसद्वर्तते एवेति तां पश्यतस्त्वद्भर्तुरेतन्मुखनिष्ठानन्दजनकत्वमुपमा  
 वदिति ध्यवहारापत्तेः काव्यमुपमावदित्यादिव्यवहारानापत्तेश्च प्रतिपादकतासंबन्धेन  
 काव्येऽपि तद्वर्तते इति चेत्प्रकृतलक्षणे तदनिवेशादुक्तापत्तितादवस्थमेवातदर्थं सर्वा-  
 रमना निर्दोषतन्निवेशे कर्तव्ये लक्षणान्तरमेव स्यादिति ध्येयम् । तस्मादिदं दीक्षितस्वार-  
 स्थानवबोधनियन्धनमेव लक्षणसंक्षेपणम् । ननु तर्हि त्वया कथं दीक्षितस्वारस्यम-  
 पत्तितमिति चेच्छृणुते हि चन्द्रालोकीयमुपमालक्षणपटकं 'उपमा यत्र सादृश्यलक्ष्मी-



रुलसति द्वयोः' इत्यर्थं व्याकुर्वाणाः संतो यत्रेत्याद्युचुः । तद्यथा यत्र काव्ये द्वयोः उपमानोपमेययोः सादृश्यलक्ष्मीः सहृदयहृदयाह्लादकत्वेन चारुसादृश्यं उल्लसति । उद्भूततया लसति व्यङ्ग्यमर्यादां विना स्पष्टं प्रकाशते तत्रोपमालंकार इति मूलसंगतिः उद्भूततयोल्लसतीत्युपपाठ एवाऽऽद्भूततयेत्यस्य वैयर्थ्यापत्तेः । एवंच मयात्र यदित्यादित्रिपाद्या तत्तात्पर्यमेव संगुम्फितमिति सहृदया एव विदांकुर्वन्तु । एतेन रसगङ्गाधरोऽपि व्याख्यातः । तत्र हि सादृश्योक्तयन्यथानुपपत्त्यैवोपमानोपमेययोः सिद्धौ लाघवार्थमेव तद्ग्रहणं कृतमिति विशेषः । चन्द्रालोके कुवलयानन्देऽत्र मदीयत्रिपाद्यामपि स्पष्टप्रतिपत्त्यर्थमेव तत्कृतमिति नैतावता गौरवापत्तिः । तावन्मात्रांशस्य लक्षणकुक्ष्यनिक्षेपेऽप्यक्षतेः । नचैतावतापि व्यङ्ग्यमर्यादां विनेति वदद्भिर्दांक्षितैर्व्यङ्ग्योपमायाः पर्युदासो यः कृतस्तस्य का गतिः । तस्या अलंकारत्वेऽप्यवाच्यत्वेन वाच्येष्वर्थालंकारेष्वविचार्याया व्यङ्ग्यत्वेन ध्वनिष्वेव विचारितायाश्चोक्तपर्युदासौचित्यात् । प्रागुक्तालंकारचातुर्विध्येनात्रापि तद्गणनावश्यकत्वपक्षे तु 'अयं हि धूर्जटिः साक्षात्' इत्यादौ तथा 'चन्द्राननाध्वान्तकचोडुभूषासं ध्याकुसुंभारुणचारुचेला । आकाशआदर्श इयं वभूव किं राधिकायाः प्रतिमैव रात्रिः' इति मदीयकृष्णलीलामृतपद्ये आदर्श इयमित्यादिरूपे उत्प्रेक्षालंकारघटकेऽनुभयोक्तिताद्रूप्यरूपके यद्यप्युपमानोपमेययोश्चारु सादृश्यं भासत एव, तथापि व्यञ्जनयैव तत्प्रकाशते नतु शक्त्येति तद्बुदासार्थं व्यङ्ग्यमर्यादामित्यादेः सार्थक्याच्च । अतएवोपमालक्षणमुक्त्वा तत्पदकृत्यमुपवर्णितं साहित्यदर्पणे—'साम्यं वाच्यमवैधर्म्यं वाक्यैक्य उपमा द्वयोः' । रूपकादिषु साम्यं व्यङ्ग्यं व्यतिरेके च वैधर्म्यस्याप्युक्तिः, उपमेयोपमायां वाक्यद्वयं, अनन्वये चैकस्यैव साम्यमित्यस्याभेद इति । नन्वेवमतिभव्यमपि भवत्कारिकायां वाक्यादित्येकवचनादुपमेयोपमायास्तथा वर्ण्यमञ्जनोरिति द्विवचनादनन्वयस्य च व्युदासेऽपि निरुक्तलक्षणरूपकादावतिव्याप्तिरिति चेन्न । रूपके हि व्यञ्जनया प्रतीयमानसादृश्यस्य व्यङ्ग्योपमात्वात्तस्याश्च प्रागुक्तीत्या काव्यवदलंकारचातुर्विध्येनात्रापि संग्राह्यत्वाद्यतिरेके तु 'व्यतिरेको विशेषश्चेदुपमानोपमेययोः । शैला इवोन्नताः सन्तः किं तु प्रकृतिकोमलाः' इत्यादिरूपे शैला इवेत्यादिपूर्वपादे तदपेक्षितोपमानोपमेयप्रकाशनार्थमुक्तोपमाया लक्ष्यत्वेन किंवित्याद्यपरपादे तद्विशेषलक्षणव्यतिरेकस्य वैधर्म्यरूपवैसादृश्यैकघटितत्वेन तत्रातिव्याप्तेः स्वप्नेऽप्यसंभवाच्च । नन्वेवमप्युपमानस्योपमेयापेक्षयाऽधिकगुणत्वेनाभ्यर्हितत्वादुपमानोपमेयोरित्यादौ तथैव प्राचां प्रयोगाच्च त्वयाप्युक्तकारिकायां मञ्जुवर्ण्योरित्येव पठनीयमिति चेत्सत्यम् । वर्ण्यस्यैव प्रकृते फलभावत्वेन ततोऽप्यभ्यर्हितत्वाज्जीवब्रह्मणोरैक्यमित्यादौ तथैव प्राचां प्रयोगस्यापि दृष्टत्वाच्च । अतएव 'साधर्म्यमुपमाभेदे' इत्यादिकाव्यप्रकाशोक्ततल्लक्षणव्याख्याने जयरामभट्टाचार्येणापि तल्लक्षणं संक्षिप्तम् । तथाचोपमेयोत्कर्षकं साधर्म्यमुपमेति । अत्रापि उपमातुं योग्यमिति व्युत्पत्त्या लक्षणकुक्षिगोपमेयसिद्धादुपमापेक्षा तत्सिद्धौ च तदु-

पेक्षेत्सन्धोन्याश्रयः । ननु काव्यप्रकाशादौ काव्यस्य योयं ध्वनितादिविभागः कृतः स एव यदि साधीयांश्चेत्तर्हि तन्निदर्शनेनेदं भावत्कमलंकाराणामप्युपमादीनां ध्वनितादिना चातुर्विध्यं साधु स्यात्स तु तत्खण्डकेन काव्यामृतकृता खण्डितः प्रतिभाति । तथा । ननु काव्यस्य ध्वनितादिना यः कृतो विभागः स च नोपपद्यते । तथाहि यत्तेषु त्रिषु सर्वत्र रसादिकं प्रतीयते न वा । नान्यः । तदा यत्र न प्रतीयते तत्र काव्यत्वविरहापत्तेः । नायः । तदा कथं ध्वनितादिना विभागः । न च मध्यमे आन्तरालिकव्यङ्ग्यस्याप्राधान्याद्विभाग इति वाच्यम् । आन्तरालिकव्यङ्ग्यस्याप्राधान्येऽपि तस्यार्कित्करत्वेन चमत्कारापेक्षया सर्वेषां ध्वनित्वसंभवात् । अथ चित्रगुणालंकाराहितचमत्कारेण रसस्तिरोधीयत इति चित्रत्वमिति चेन्न । अनवबोधात् । तथाहि तिरोधीयत इत्यस्य कोऽर्थः । रसादेः प्रतीतिप्रतिबन्धो विलम्बेन प्रतीतिर्वा । नायः । तथा सति काव्यत्वविरहापत्तेः । नान्यः । गुणालंकारा हि रसोद्बोधकाः । तथाच तज्ज्ञानतदाहितचमत्कारानन्तरं रसोद्बोधो युज्यत एवेति कथं न ध्वनित्वम् । अतएव रसघ्यनावपि गुणालंकाररचना साधीयसी महाकवीनां दृश्यते । यथा—‘गच्छति पुरः शरीरं धावति पश्चादसंस्थुलं चेतः । चीनांशुकमिव केतोः प्रतिवातं नीयमानस्य’ । यथावा—‘यान्स्या सुहुर्वलितकंधरमाननं तदावृत्तवृन्तशतपत्रनिभं वहन्त्या । दिग्धोऽमृतेन च विषेण च पक्ष्मलाक्ष्या गाढं निखात इव मे हृदये कटाक्षः’ इति । अत्रोच्यते—एतावता एनेन काव्यप्रकाशकारोक्तगौणव्यङ्ग्याख्यमध्यमकाव्ये व्यङ्ग्यस्य रसस्याप्राधान्यं तु स्वीकृतमेवाथापि तस्यार्कित्करत्वरूपं मध्यमकाव्यत्वसंपादनेऽप्रयोजकत्वं यदुक्तं तत्परं मत्सरप्रयुक्तमेव । तथाहि इदं यत्तेनैवोदाहृतं काव्यद्वयं कमात्कालिदासीयशकुन्तलनाटकस्थं दुष्यन्तवाक्यं भवभूतीयमालतीमाधवाख्यप्रकरणस्थं माधववाक्यं च । तत्राप्ये पूर्वार्धे शकुन्तलावलम्बी दुष्यन्ताश्रितः स्मृत्यात्मकः संचारिभाव एव शरीरपुरोगमनव्याकुलत्वविशिष्टचेतःपश्चाद्गमनरूपानुभवभाभ्यां परिपुष्टस्तद्विषयकरतिमूलकोऽयं शृङ्गारभावध्वनिरप्युत्तरार्धोक्तपूर्णोपमालंकारादेव काव्यविभावनपरिपक्वहृदयाख्यसहृदयानां तथा तत्कथितवाक्यार्थप्रवणोत्तरं पामराणामपि रसिकानां सद्यश्चमत्कारनामकविपुलानन्दस्य प्रथमं शक्तिवृत्तिजन्यतया बलवत्तरत्वात्पश्चाद्भवशुक्तशक्तिमूलकव्यज्जनावृत्त्या जातोपि स्वजन्यानन्दजनने तदपेक्षया गौण एवेति सर्वानुभवसिद्धम् । नहि मलयानिलस्य पूर्वं पाटीरसौरभ्यावघ्राणजन्यानन्दहृदमग्रे मनसि पश्चात्संपन्नतदीयशिशिरस्पर्शनानन्दस्ततोऽधिको भवति । एवं द्वितीयपद्येऽपि मालत्यालम्बितो मापवाश्रितः स्मृत्याख्यसंचार्येव तद्विषयकरतिमूलकस्तद्गमनकालिकवलितप्रीवाननाद्यनुसंधानानुभावितत्वेन पुष्टः शृङ्गारभावध्वनिरपि वाच्यतया प्रथमसंजातालुप्तोपमापहत्युत्प्रेक्षादलंकारानन्दादुत्तरभाविनं शक्तिमूलकव्यज्जनाजन्यस्वविषयकज्ञानजन्यमानन्दमधिकं विधातुं नैवालमित्यपि त्रयैव । तस्मादिदं ध्वनिगौणव्यङ्ग्यादिकाव्यविभेदनं काव्यप्रकाशकृतं प्राचीनार्वा-

सैव चेद्व्यञ्जना गम्या तर्ह्यवाच्योपमा मता ।

शाब्दापरोक्षविद्यैव यदद्वैतात्मदायिनी ॥ ५३ ॥

चीनाखिलपदवाक्यप्रमाणसाहित्यधुरंधरशिरोधार्यमपि दूषयितुं काव्यामृतकर्तुर्मूलमसूयैवेति ताएवावधारयन्तु । एतेन तदीयः सर्वोपि प्राच्योदीच्यस्तत्त्वण्डनग्रन्थः प्रत्याख्यात एवेति दिक् । ब्रह्मवेत्यादिना तूदाहरणम् । अत्र वर्ण्यमुपमेयं विन्मनस्तत्त्वनिष्ठमानसम् । मञ्जुशब्दितमुपमानं ब्रह्म । शुचित्वं पवित्रत्वरूपमुपमाने स्वाभाव्यादुपमेये च तदाकारत्वादुभयसाधारणः सादृश्याख्यो धर्मः । इवेत्युपमावाचकमिति बोध्यम् । यथावा मदीये नीतिशतपत्रे—‘हितेच्छुना तु कर्तव्यः सतामेव समागमः । सरसानां सुमनसां षट्पदेनेव सर्वदा’ इति । अत्र साधारणधर्माभावाद्यथावा तत्रैव—‘निमेषमपि यो व्यर्थं प्राणान्तेऽपि न वै नयेत् । तस्यैव विद्या दासी स्याद्योगीन्द्रस्येव मुक्ता’ इति । अत्र दास्यं साधर्म्यं ज्ञेयम् ॥ २२ ॥ एवमुपमासामान्यलक्षणं सोदाहरणं संप्रपञ्च्य ‘एवं चतुर्विधाः काव्यवदलंकृतयो मताः । ध्वनित्वगौणव्यङ्ग्यत्वार्थचित्रत्वादिभेदतः’ इति प्रागुक्तालंकारचातुर्विध्यादर्थचित्रोपमालंकारस्य सद्य एवोक्तत्वेन शब्दचित्रस्य त्वग्रे तद्रत्न एव वक्ष्यमाणत्वेन च रसप्रधानयोर्ध्वनिगौणव्यङ्ग्यचान्तर्गतयोः व्यङ्ग्योपमादिरसवदाद्यलंकारयोरेव पूर्वं तत्तद्रत्ने सुविचारितत्वेप्यलंकारत्वसामान्येनात्र गणनीयतयाऽवशिष्टयोराद्ययोर्द्वयोरपि प्रसङ्गालक्षणाद्यपेक्षायां रसवदादेरपि गौणव्यङ्ग्याख्योत्तमकाव्यविचारात्मके पञ्चमरत्न एव सलक्षणोदाहरणं प्रतिपादितत्वेनेह श्लेषेण रसवत एवोदाहरणमात्र कथयन्व्यङ्ग्योपमामेव वक्ष्यमाणयावदर्थचित्रालंकारेष्वेवमुपलक्षणविधया व्यङ्ग्यलोन्नयनार्थं संलक्ष्योदाहरति—**सैव चेदिति ।** सैव प्रागलक्षितलक्षणोपमैव । यदि व्यञ्जनागम्या व्यञ्जनावृत्तिमात्रलभ्या चेत्तर्हि अवाच्येति । न वाच्या अवाच्या शक्तिवृत्त्यगम्या सा चासावुपमा चेति तथा व्यङ्ग्योपमेत्यर्थः । मता सकलालंकारिकमान्यास्तीत्यन्वयः । एतेन व्यञ्जनावृत्तिमात्रगम्यत्वे सत्युपमात्वं व्यङ्ग्योपमोपलक्षणमिति तल्लक्षणं संक्षिप्तम् । एवमेवाग्रेऽप्यखिलेष्वप्यर्थालंकारेषु व्यञ्जनावृत्तिगम्यत्वेन तल्लक्षणं निर्णयं तदुदाहरणान्यप्युन्नेयानीति दिक् । अथेवमुदाहरति—**सैवेति ।** सैव यावद्रमणीगुणसंपन्नत्वे सति ब्रह्मवादिनी स्वकामिनीत्यर्थः । अवधारणेनातादृशस्त्रीव्यावृत्तिः । यदि व्यञ्जना विगतं लोचनचुम्बनेन कामशास्त्रविहितेनाञ्जनं कज्जलं यस्याः सा तथा । उपलक्षणमिदमालिङ्गनादियावत्सुरताङ्गानामपि । एवं च वात्स्यायनविहितयावत्संभोगाङ्गसंपादनपूर्विकेतियावत् । एतादृशी यदि गम्या संभोग्या भवति चेत् । एतेनैतादृशस्त्रीयसुन्दरीसंभोगलाभस्य सकलसुकृतसंभारसाफल्यं सूच्यते । तेनैतस्याः परमदौर्लभ्यं द्योत्यते । तर्हि अवाच्योपमा अवाच्या अकथनीया उपमा साधर्म्यवद्व्यक्तिर्यस्याः सा तथा निरुपमैव मता लोकशास्त्रोभयमान्यैवास्तीति संबन्धः । एवं चैतादृग्रमणीलाभे सति शिखिध्वजादिवद्भोगमोक्षयोरुभयोरपि पुरुषार्थयोः सामानाधिकरण्येनैव संभवार्तिकं वाच्यं तत्सं-

सा द्विधा पूर्णलुप्तत्वभिदाद्यार्थ्यादितस्तथा ।

पोढा वाक्ये समासे च तद्धिते च स्थितत्वतः ॥ २४ ॥

अन्त्योपमानलुप्ता च धर्मलुप्ता तथैव च ।

एवं वाचकलुप्ता धर्मोपमानकलुप्तका ॥ २५ ॥

तथा वाचकधर्माभ्यां लुप्ता वाचकवर्ण्यतः ।

लुप्ता धर्मोपमाने वादित इत्यस्ति सप्तधा ॥ २६ ॥

भोगस्य निरूपमानन्दत्वमिति तत्त्वम् । उक्तमेवार्थं दृष्टान्तेनापि समर्थयति—  
 शाब्देत्याद्युत्तरार्धेन । यद्यस्माद्धेतोः शाब्दापरोक्षविधैव अधिकारिविशेषावच्छे-  
 देन सुविचारितात् शाब्दपरब्रह्मोभयनिष्णातेनैव गुरुणा समुपदिष्टात्तत्त्वमस्यादिम-  
 हावाक्याख्यशब्दादेव संजाता शाब्दी सा चासावपरोक्षा असंभावनाद्यखिलप्र-  
 तिवन्धवैधुर्येणाहं ब्रह्मास्मीति चरमवृत्तिकालिकसाक्षिप्रत्यक्षा सा चासौ विद्या अवा-  
 धितत्वात्प्रमा चेति तथेति यावत् । अवधारणेन तदितरयोगाद्यखिलसाधनव्युदा-  
 सः । अद्वैतेति । अद्वैतप्रज्ञात्मैक्यदात्री वृत्तिव्याख्या तद्विषयकाज्ञानमात्रनिवृत्ति-  
 द्वारा वर्तत इत्यर्थः । एतेनोक्तविधया सह पूर्वोक्तस्वनायिकायामुपमानोपमेयभाव-  
 ध्वननादत्र व्यङ्ग्योपमालंकारो ध्वनितो भवति । तथेहोत्तरार्धगतः शान्तः पूर्वार्ध-  
 गतशृङ्गारस्यैवात्रमिति रसवदलंकारोऽपि । तेनात्र गौणव्यङ्ग्यत्वमपि । शिष्टं तु  
 स्पष्टमेव ॥ २३ ॥ एवं प्रसङ्गासंगतां व्यङ्ग्योपमामपि संलक्ष्य समुदाहृत्य रसव-  
 दाद्यलंकारमपि संसृच्येदानीमुपमायाः प्राचां संमतान्भेदान्विवक्षुः प्रथमं तद्वैवि-  
 ध्यं प्रतिजानीते—सा द्विधेति । तत्र हेतुमाह—पूर्णेत्यादिना । एवं च  
 पूर्णोपमा लुप्तोपमा चेति सामान्यतो द्विप्रकारोपमा भवतीत्यर्थः । एतद्वक्षणादिकं  
 त्वमेऽनुपदमेव स्फुटीभविष्यतीति भावः । अथ पूर्णोपमायाः पुनरार्थी शाब्दी चेति  
 भेदाद्वैविध्यमभिधत्ते—आद्येत्यादिना । आदिना शाब्दी तथा द्विप्रकारेत्यर्थः ।  
 पुनस्तस्या आर्थादिरूपायाः पूर्णोपमायाः प्रत्येकं वाक्यसमासतद्धितगतत्वभेदाद्वै-  
 विध्यात् पङ्क्तिधत्वं विधत्ते पोढेत्याद्युत्तरार्धेन । आद्या प्रथमोद्दिष्टा पूर्णोपमा आर्था  
 शाब्दी चेति द्विप्रकारापि प्रत्येकं वाक्ये समासे तथा तद्धिते च स्थितत्वतः पोढा  
 भवतीति संबन्धः ॥ २४ ॥ एवं प्रथमोद्दिष्टां पूर्णोपमां विभिन्नं कमप्राप्तां लुप्तां  
 तां भिनत्ति—अन्त्येत्यादि द्वाभ्यां सप्तधा । धर्मोपमानकेति । धर्मोपमानं च  
 धर्मोपमाने धर्मोपमाने एव धर्मोपमानके इति स्वार्थे कप्रत्ययः । धर्मोपमानके लुप्ते  
 यस्याः सा धर्मोपमानकलुप्तकेति सामासिकः कप्रत्ययः । तथाच धर्मोपमानलुप्ते-  
 त्यर्थः । शिष्टं तु स्पष्टमेव ॥ २५ ॥ तथेति । वाचकेत्यादि । वाचकधर्मनिमि-  
 त्तकलोपवती वाचकधर्मलुप्तेति यावत् । वाचकवर्ण्येत्यादि । वाचकोपमेयप्रतियो-  
 गिकलोपवती वाचकोपमेयलुप्तेत्यर्थः । इदं लुप्तेति पदं मध्यमणिन्यायेनोभयत्रापि  
 संबध्यते । धर्मोपमानेत्यादि । धर्मोपमा चेवादिर्वाचकश्चेति तैस्तथा । धर्मोपमान-

दीक्षितैरष्टमी वाचकोपमानविलोपनात् ।

उक्ता साप्यत्र संग्राह्या तथा काव्येऽनुभूतितः ॥ २७ ॥

तत्रोपमानलुप्ता वाक्यसमासगतेर्द्विधा ।

धर्मलुप्ता वाक्यगा स्याच्छ्रौत्यार्थी च समासगा ॥ २८ ॥

सा तद्धितस्था त्वार्थ्यैव न श्रौतीत्यस्ति पञ्चधा ।

तथा वाचकलुप्ताथ समासस्था तथैव च ॥ २९ ॥

कर्मणिक्यगताधारक्यगता क्यङ्गतापि च ।

कर्मकर्तृणमुल्लगत्वभिदा द्वेधेति षड्विधा ॥ ३० ॥

धर्मोपमानलुप्ता वाक्यसमासगतेर्द्विधा ।

तथा वाचकधर्माभ्यां लुप्ता किपूगा समासगा ॥ ३१ ॥

स्ववाचकोपमेयाभ्यां लुप्ता क्यच्येकधा तथा ।

लुप्ता धर्मोपमानाभ्यां वाचकेन समासगा ॥ ३२ ॥

वाचकलुप्तेति यावत् । उपसंहरति—इतीत्यादि ॥ २६ ॥ नन्वप्ययदीक्षितैः कुवलयानन्दे लुप्तोपमायाः ‘वर्ण्योपमानधर्माणामुपमावाचकस्य च । एकद्विष्यत् पादानैर्भिन्ना लुप्तोपमाष्टधा’ इति कारिकादिभिरष्टविधत्वमुक्तं तत्कथमित्याशङ्क्येवं मया वक्ष्यमाणरसगङ्गाधरसंगृहीतप्राचीनालंकारिकरीत्यैवोक्तं नतु स्वकल्पितम् । तथा चैत एव सप्तापि भेदास्तैर्विभिन्नक्रमेणोक्ताः परंतु वाचकोपमानलुप्ताख्यस्तद्वेद सैरधिक एवोक्तः सतु क्वाप्यत्र नैवान्तर्भवति प्रतीयते च काव्य इति संग्राह्य एवे हासविति समाधत्ते—दीक्षितैरित्यादिना ॥ २७ ॥ ननु भवत्वेवमथाप्येतासां सप्तानामपि किमवान्तरभेदाः संभाविता नोच्यन्त इत्याकाङ्क्षायां तानभिदधानः प्रथममुपमानलुप्ताया भेदावाह—तत्रेत्यर्थेन । तत्रोद्दिष्टसप्तकमध्य इत्यर्थः । वाक्येति । वाक्यगता समासगता चेति द्विप्रकारेति यावत् । अथ धर्मलुप्तायाः भेदानभिधत्ते—धर्मेत्यादिना । वाक्यगेति । तथा वाक्यगेव समासगा समासस्थितापि श्रौती आर्थी चेत्यर्थः ॥ २८ ॥ सेति । धर्मलुप्तेत्यर्थः । एवं वाचकलुप्ताया अपि भेदानाह—तथेत्यादिसार्धेन । तथेति समुच्चये । अथ धर्मलुप्ताभेदकथनानन्तरं तथैवेति वक्ष्यमाणसमुच्चये । चः पादपूरणे ॥ २९ ॥ कर्मणीति । कर्मेति । कर्मणमुल्लगत्वकर्तृणमुल्लगत्वभेदेनेत्यर्थः । कर्मक्यजादयः पञ्चाप्येते व्याकरणशास्त्रविहिताः प्रत्यया एव ॥ ३० ॥ अथ धर्मोपमानलुप्ताया भेदावाह—धर्मेति । वाक्येति । वाक्यगता समासगता चेति द्विविधेत्यर्थः । एवं वाचकधर्मलुप्ताया अपि भेदावाह—तथेति । वाचकेति । वाचकधर्मनिमित्तकलोपवती वाचकधर्मलुप्तेत्यर्थः । किपूगा किप्रत्ययगतेत्यर्थः ॥ ३१ ॥ एवं वाचकोपमेयलुप्ताक्यचप्रत्ययस्थैकविधैवेत्याह—स्वेत्याद्यर्थेन । स्ववाचकमुपमावाचकं इवादिपदं च उपमेयं चेति तथा ताभ्यामित्यर्थः । वाचकोपमेयनिमित्तकलोपवतीत्येतत् । एवं धर्मोपमानवाचकलुप्ताया अपि समासगतत्वेनैकविधत्व

इत्थमेकोनविंशत्या लुप्तया मिलिता तथा ।

पोढया पूर्णया चेति पञ्चविंशतिधोपमा ॥ ३३ ॥

श्रौती वाक्यगता पूर्णा सा यस्यां वर्ण्यमञ्जुनोः ।

गीःसाधर्म्यस्य चेवादेः श्रीस्ते धीरिव निश्चला ॥ ३४ ॥

मेवेत्याह—लुप्तेति । धर्मोपमानवाचकप्रयुक्तलोपवतीत्यर्थः ॥ ३२ ॥ उपसंह-  
रति—इत्थमिति । सकलमप्येतद्भेदजातमुक्तं रसगङ्गाधरे । अस्याश्वोपमायाः  
प्राचामनुसारेण केचिद्भेदा उदाह्रियन्ते । तथाहि उपमा द्विधा पूर्णा लुप्ता च ।  
पूर्णत्वाच्च श्रौत्यार्थी चेति द्विविधा भवन्ती वाक्यसमासतद्धितगमितया पोढा ।  
लुप्ता चोपमानलुप्ता धर्मलुप्ता वाचकलुप्ता धर्मोपमानलुप्ता वाचकधर्मलुप्ता वाच-  
कोपमेयलुप्ता धर्मोपमानवाचकलुप्तेति तावत्सप्तधा । तत्रोपमानलुप्ता वाक्यग-  
समासगा चेति द्विविधा । धर्मलुप्ता समासगा श्रौत्यार्थी वाक्यगा श्रौत्यार्थी तद्धितगता  
चाभ्यर्थेव न श्रौतीति पञ्चविधा । वाचकलुप्ता समासगा कर्मव्यजृगताऽऽधारव्यजृगता  
व्यङ्गता कर्मणमुल्लगता कर्तृणमुल्लगता चेति पट्टविधा । धर्मोपमानलुप्ता वाक्यगता  
समासगता चेति द्विविधा । वाचकधर्मलुप्ता क्लृप्तगता समासगता चेति द्विविधैव ।  
वाचकोपमेयलुप्ता त्रयच्येकविधा । धर्मोपमानवाचकलुप्ता तु समासगतैकविधेत्येवं  
साकल्येनैकोनविंशतिर्लुप्ताया भेदाः पूर्णाभेदेः पङ्क्तिः सह पञ्चविंशतिरिति ॥ ३३ ॥  
एवमुक्तरीत्योपमाभेदान्समुद्दिश्य तत्र सा द्विधा पूर्णलुप्तत्वभिदाद्याभ्यादितस्त्वयेति  
कारिकायां यद्यपि च्छन्दोनुरोधेन पोढा विभिन्नायाः पूर्णोपमायास्तावद्वाक्यगताया  
आभ्या एव प्रथममुद्देशः कृतस्तथाप्यग्निहोत्रं जुहोति यवागूं पचतीति पठितश-  
स्त्रोराद्यायाः करणसाकाङ्क्षत्वादन्यायाः प्रयोजनसाकाङ्क्षाच्च नष्टाश्वधरयन्याये-  
नोभयान्वयार्थं पूर्वतन्त्रे यथा पाठक्रमादर्धक्रमस्य बलीयस्त्वमाश्रितमेवमिहापी-  
त्यभिसंधायेदानीमुद्देशक्रमानुसारेण तासां प्रत्येकं लक्षणोदाहरणानि संक्षेपतो  
विवक्षुरादौ श्रौतीमेव प्रागादिपदनिर्दिष्टां वाक्यगतां पूर्णोपमां संलक्षयति—श्रौती-  
त्यादित्रिपाद्या । तत्रापपादेन लक्ष्यनिर्देश एव । अन्त्याभ्यां तु लक्षणनिर्देश  
इत्याशयः । एवंच यस्मिन्काव्ये वर्ण्यादिशब्दितोपमेयोपमानयोः साधर्म्यशब्दि-  
ततत्साधारणधर्मस्येवादिशब्दिततद्वाचकस्य च गीः शब्दिताशक्तिवृत्त्यैवोक्तिरस्ति  
यादृशार्थरचनातः प्रतीयते सेह श्रौती वाक्यगता पूर्णोपमा तत्र काव्येऽलंकृति-  
रित्याकृतम् । तथाच समासादिभिन्नगत्वे सत्यभिधाप्रतीतवर्ण्यार्थचतुष्टयत्वं  
तत्त्वमिति तल्लक्षणं पर्यवस्यति । सत्यन्तं तु समासादिगततद्बुदासार्थमेव । आदिना  
तद्धितः । अथ तामुदाहरति—श्रीरित्याद्यन्यपादेन । अयि पुण्यश्लोकेत्यार्थिकम् ।  
ते धीरिव धीः संपत्तिः निश्चला सुस्थिरा अस्तीति शेषः । अत्र वर्ण्यं पुण्यश्लोकसं-  
पत्तिरुपमेयम् । मञ्जुतदीयबुद्धिरुपमानम् । निश्चलत्वं साधारणधर्मः । इवशब्दो  
वाचक इति चतुर्णामपि शक्तिवृत्त्यैवोपस्थितिः । समासादिगतत्वमन्तरैव भातीति  
लक्षणसंगतिः । यद्वावा मदीयाद्वैतामृतमजर्याम्—‘अन्तर्विरहेज्जाला मिहिर-

यस्यां तुल्यादिनेवादेरुक्तिः सार्थ्यस्ति वाक्यगा ।

सदृशं शरदक्षेन सौरभ्यात्सुदृशो मुखम् ॥ ३५ ॥

ज्वाला वह्निर्दहन्ती माम् । पतिमन्तरा कुरङ्गीमिव तु कृशाङ्गीं हरे विनाय त्वाम्  
इति । इदं हि राधिकासंप्रेषितसल्यास्तद्विरहवैकल्यप्रतिपादकं वाक्यं श्रीकृष्णं  
प्रत्येवैकान्ते । इहोपमेयं कृशाङ्गी । उपमानं कुरङ्गी । साधारणधर्मः । क्रमादयि  
कृष्ण, त्वां विना पतिमन्तरा च अन्तःकरणावच्छेदेन शरीरावच्छेदेन च अद्य  
वसन्तकाले विरहमिहिरज्वालादह्यमानत्वमेव । इवशब्दो वाचकश्च । ननु सामा-  
न्योपमाया एवमेतस्या विशिष्टपूर्णोपमायाश्च को भेदः । उदाहरणयोस्तु 'ब्रह्मेव  
शुचि विन्मनः' इति 'श्रीस्ते धीरिव निश्चला' इति च परमाणुमात्रमपि न्यूनत्वानवे-  
क्षणात् । नच लक्षणभेदाद्भिदिति सांप्रतम् । लक्ष्यानुरोधेन हि लक्षणकल्पना  
नतु लक्षणानुरोधेन लक्ष्यव्यवस्थेति न्यायस्य सर्वसमतत्वेन तस्याप्रयोजकत्वात् ।  
नापि सामान्यविशेषाभ्यां भेद इति युक्तम् । तस्यैव लक्ष्ये तावदुदाहरणयोरन्य-  
नानतिरेकेण तिलमात्रमप्यनुपलब्धेरिति चेद्वाढम् । प्रत्येकं लक्षणावच्छेदेन  
सामान्यविशेषयोः स्फुटमुपलम्भात् । उदाहरणयोस्तदनुपलम्भस्य तु मया पूर्णा  
प्रथमभेदसमानोदाहरणमेव सामान्योपमास्थलेऽपि बुद्धिपूर्वकमेवोपमासर्वाशसंग्र-  
हवशादेवोक्तमित्यकिञ्चित्करत्वाच्च । इह श्रौतत्वप्रयोजकं शक्तिवृत्त्यैवोपमेयादीनां  
चतुर्णामपि प्रतिपाद्यत्वं किमिति वक्तव्यं 'सोमेन यजेत' इति पूर्वमीमांसायां  
सोमपदे मत्वर्थलक्षणयापि यागस्य 'तत्त्वमसि' इत्युत्तरमीमांसायां तु सकलपद-  
लक्षणयापि ब्रह्मात्मैक्यस्य श्रौतत्ववदत्र लाक्षणिकपदप्रयोगेऽपि तथात्वसंभवादिति  
चेन्न । लाक्षणिकालंकाराणामग्रे पृथगेव विवक्षितत्वेनात्र शक्तिवृत्तिगम्यत्वस्यैव  
तत्प्रयोजकत्वेनेष्टत्वात् । तदुक्तं काव्यप्रकाशे—'यथेववादिशब्दा यत्परास्तस्यैवोपमा-  
नताप्रतीतिः' इति यद्यप्युपमानविशेषणान्येव ते तथापि शब्दशक्तिमहिम्ना श्रुत्यैव  
षष्ठीवत्संबन्धं प्रतिपादयन्तीति तत्सद्भावे श्रौती उपमेति । एवमुपमेयाद्यर्थचतु-  
ष्टयोपादानमेव पूर्णत्वप्रयोजकमित्यप्युक्तं तत्रैव । उपमानोपमेयसाधारणधर्मोपमा-  
प्रतिपादकानामुपादाने पूर्णंति । तथा गीःशब्दप्रयोगध्वनितं वाक्यगतत्वे प्रयो-  
जकमपि प्रत्येकं चतुर्णामपि पदार्थानां विभिन्नासमस्तादिपदैः प्रतिबोधनमेवे-  
त्यप्युक्तं काव्यप्रदीपकृतापि । वाक्यं विग्रहः तेन उपमानादिपदानि चत्वार्यपि  
यत्रासमस्तानि भिन्नविभक्तिकानि सा वाक्यगतेति । ननु धीरिवेत्यत्र इवेन  
समासो विभक्त्यलोपश्चेत्यनुशासनादत्रापि समाससत्त्वात्कथमिदं वाक्यगतायाः  
श्रौत्याः पूर्णोपमाया उदाहरणमिति चेत्सत्यम् । उक्तशास्त्रस्य वैकल्पिकत्वात् ।  
रसगङ्गाधरेऽपि इवेन समास इत्येव पाठान्नित्यत्वाभावादिति तथैवोक्तत्वाच्च ।  
तस्माद्धंसीवेल्यादिवदिदं युक्तमेवोदाहरणमिति दिक् ॥ ३४ ॥ एवं श्रौती  
वाक्यगतां पूर्णोपमां लक्षणोदाहरणाभ्यां निर्वर्ण्येदानीं क्रमप्राप्तमार्थी तां लक्ष-  
यति—यस्यामित्याद्यर्थेन । यस्यामुपमायां इवादेः उपमावाचकस्येवशब्दादो-

श्रौती समासगा पूर्णा या समस्तेव बोधिता ।  
 त्रयी कटाक्षश्रेणीव गुर्वङ्गिनस्त्रभाऽवतु ॥ ३६ ॥  
 आर्थी समासगा पूर्णा या समस्तार्थबोधिता ।  
 तमोऽपहरणात्साक्षात्सूर्यतुल्यः सदागमः ॥ ३७ ॥  
 श्रौती तद्धितगा पूर्णा तन्मुखं चारुचन्द्रवत् ।  
 आर्थी तु तादृशी ज्ञेया तदृशौ मीनवच्चले ॥ ३८ ॥

रित्यर्थः । आदिना यथेववाशब्दा यत्परा इति काव्यप्रकाशप्रसिद्धयथादेर्ग्रहः ।  
 उक्तिः कथनं तुल्यादिना । तुल्यादिपदोपादाने आर्थीति काव्यप्रकाशोक्तेस्तुल्य-  
 समसदृशसंकाशनीकाशसंनिभसमानसधर्मसमप्रज्ञाचारिप्रभृतिपदेनेत्यर्थः । अस्ति सा  
 वाक्यगा आर्थी उपमावाचकस्येवादेः सादृश्यलक्षणस्यार्थस्य तत्तुल्यत्वादिबोधा-  
 न्यधानुपपत्त्या सिद्धत्वादार्थिकी भवतीत्यन्वयः । तथाच तुल्यादिपदबोधितेवाद्य-  
 र्थकत्वं वाक्यगार्थपूर्णोपमात्वमिति तल्लक्षणसंक्षेपः । अथ तामुदाहरति—सदृश-  
 मिति । सदृशः समृगाक्ष्याः मुखं सौरभ्यान्मनोज्ञत्वात् । शरदिति शरत्कालीन-  
 कमलेनेत्यर्थः । सदायेंऽयं तृतीया । सदृशं तुल्यमस्तीति संबन्धः । अत्रैवपदार्थः  
 साधर्म्यं सदृशपदेनैवार्थादवबोध्यत इति लक्षणसंगतिः ॥ ३५ ॥ अथ क्रम-  
 प्राप्तां श्रौतीं समासगां पूर्णोपमां लक्षयति—श्रौतीति । समस्तेति । समस्तः  
 समासं प्राप्तः एतादृशः यः इव इवशब्दः तेन बोधिता ज्ञापिता सा समासगा  
 श्रौती पूर्णोपमा भवतीति योजना । एवंच समस्तेवशब्दबोधितसादृश्यत्वे सति  
 श्रौतसमासमपूर्णोपमालंकारत्वमिति तल्लक्षणं फलितम् । तामुदाहरति—त्रयीति ।  
 अत्र अवनं संसारतमसः सकाशात्संघ्राणमेव संप्राप्यमानं साधारणधर्मः । अत्रै-  
 वेन समासात्समासगतत्वम् । शिष्टं तु स्पष्टमेव ॥ ३६ ॥ इदानीमार्थी समासगा-  
 मपि पूर्णा क्रमप्राप्तत्वाल्लक्षयति—आर्थीत्यर्थेन । समस्तेति । या समस्तार्थ-  
 बोधिता समस्तानां समासं प्राप्तानां पदानां योऽर्थस्तेन बोधिता ज्ञापितेत्यर्थः ।  
 सैस्सार्थिकम् । आर्थी समासगा पूर्णा उपमा भवतीति योजना । एवं च समस्त-  
 पदोपस्थितार्थबोधितपूर्णोपमात्वमेव तत्त्वमिति तल्लक्षणमावेदितं भवति । तामु-  
 दाहरति—तमोऽपहरणादित्याद्यर्थेन । सदागमः सच्छास्त्रम् । अत्र सूर्येण  
 तुल्यः सम इति विग्रहेण बोध्यमानार्थस्य समासघटितपदजन्यत्वावच्छिन्नार्थ-  
 बोधितत्वात्तत्त्वमिति तत्त्वम् ॥ ३७ ॥ अथ श्रौतीमार्थी च तद्धितगां तां क्रमा-  
 त्पूर्वोत्तराभ्यां पादाभ्यां संक्षेपतः संलक्ष्योदाहरति—श्रौतीति । अत्र चन्द्र-  
 वदिति समुदाहृतवत्तेस्तत्र तस्यैवेति सादृश्ये विधानादियं श्रौती । तथाच सादृ-  
 श्यार्थकत्वेन विवक्षितवति प्रत्ययघटितत्वं श्रौततद्धितगपूर्णोपमात्वमिति तल्लक्षणं  
 फलितम् । एवं मीनवदित्यस्य वत्तेस्तु तेन तुल्यमिति विधानात्सादृश्यवदर्थबोध-  
 कतयात्रार्थी । तेन सादृश्यवदर्थबोधकत्वेन विवक्षितवति प्रत्ययघटितत्वमेवार्थ-  
 तद्धितगपूर्णोपमात्वमिति चैतल्लक्षणमपि पर्यवस्यति ॥ ३८ ॥ एवं षोडा पूर्णोपमा-



अथ लुप्तोपमानेन लुप्ता वाक्यगता यथा ।

गुरो तं न वयं विद्मस्तुलां ते योऽधिरोहति ॥ ३९ ॥

समासेनोपमानस्य लोपे सैव समासगा ।

यत्तुला त्वन्मुखे वाले ब्रह्माण्डेऽत्र शशी क्व सः ॥ ४० ॥

अथ धर्मेण लुप्ता या सा श्रौती वाक्यगा यथा ।

सतां चेतो वचः शीलं कर्म चाप्यमृतं यथा ॥ ४१ ॥

अर्थाद्धर्मस्य लोपश्चेदार्थो वाक्यगता तथा ।

अपवादेऽपि विच्चित्तं समं वज्रेण दृश्यते ॥ ४२ ॥

भेदानुद्दिष्टकमानुसारेण संक्षिप्येदानीं तदनुसारेणैवकोनविंशतिसंख्याकां लुप्तोपमाभेदानपि लक्षणादिना दिदर्शयिषुः प्रथमं वाक्यगतामुपमानलुप्तां लक्षयति—अथेति । अथ पूर्णोपमापट्टनिरूपणानन्तरम् । लुप्ता कथ्यत इति शेषः । अत्र लक्षणं तु वाक्यगतत्वे सत्युपमानशून्यत्वमिति निगदव्याख्यातमेव । तामुदाहरति—गुरो तमिति । एवं च यं परमात्मानमवाग्रनसगोचरं साक्षादैन्द्रियकप्रत्यक्षेण वयं न विद्मः । स एवाद्वैतः परमेश्वरस्ते तुलामधिरोहतीति ध्वननात्रैवात्रोपमानाभावप्रयुक्तसादृश्याभावादलंकारान्तरशङ्कावसर इत्याशयः ॥ ३९ ॥ एवं समासगामुपमानलुप्तां संलक्ष्योदाहरति—समासेनेति । सैव उपमानलुप्तैव । अत्र ब्रह्माण्ड इत्युक्त्या ब्रह्माण्डान्तरे तादृशो निष्कलङ्कक्षयादिः शशी संभावित एवेति भावः । यथावा रसगङ्गाधरे—‘यत्तुलनामधिरोहसि लोकोत्तरवर्णपरिमलोद्गारैः । कुसुमकुलतिलक चम्पक न वयं तं जातु जानीमः’ । अत्र वर्णसौरभेति वाच्यम् । तेन नाश्लीलत्वावकाशः ॥ ४० ॥ अथ धर्मलुप्तां श्रौतीं वाक्यगतां लक्षयति—अथेति । धर्मलुप्ताभेदकथनारम्भार्थोऽथशब्दः । उपमानलुप्ताभेदद्वयकथनानन्तर्यार्थो वा । तामुदाहरति—सतामिति । अत्र क्रमाच्चेतःप्रभृतिषु चतुर्ध्वप्यमृतसाधर्म्याण्यतिनैर्मल्यमाधुर्यशीतलत्वजीवातुत्वानि कवीच्छयैवानुक्तानीति धर्मलोपः । एवं श्रौतत्वं श्रवणमात्रेण शक्तिवृत्त्यैवार्थज्ञापकत्वम् । वाक्यगतत्वं चासमस्तपदबोध्यत्वम् । यथावा काव्यप्रकाशे—‘धन्यस्यानन्यमान्यस्य सौजन्योत्कर्षशालिनः । करणीयं वचश्चेतः सखं तस्यामृतं यथा’ इति ॥ ४१ ॥ एवं धर्मलुप्तामार्थी वाक्यगतामपि संलक्ष्योदाहरति—अर्थादिति । तथा धर्मलुप्तेत्यर्थः । विच्चित्तं विदां तत्त्वज्ञानां चित्तमिति यावत् । अपवादे ‘जनानामारोपितदुर्वाक्यप्रवादे सत्यपीत्यर्थः । समं वज्रमणिबहुर्भेद्यं भवति । यथावा रसगङ्गाधरे—‘कोपेऽपि वन्दनं तन्वि तुल्यं कोकनदेन ते । उत्तमानां विकारेषि नापैति रमणीयता’ इति । अत्र तुल्यं तामरसेन ते इति वाच्यम् । तथाच कोपेतरकाले अपिशब्दसूचितकोकनदोपमानध्वनित-सुखरक्तत्वदोषावमोषः । अन्यथा श्रीमदप्यगदीक्षितादिग्रन्थतात्पर्यानिवबोधनादिना तान्दृष्यतामेतेषामपि प्रदीपाधोन्धकारन्यायापात इति दिक् ॥ ४२ ॥

श्रौती समासगा धर्मलुप्ता तल्लोप ऐच्छिके ।

हेरम्वारुणविम्बाभेव श्रीः क त्वां विनेक्ष्यते ॥ ४३ ॥

आर्थी समासगा धर्मलुप्ता चेदार्थिकोऽत्र सः ।

भारति त्वदपाङ्गोऽयं क्षीरोदोर्मिसमोद्यमे ॥ ४४ ॥

एवं वाक्यगतां धर्मलुप्तां श्रौतीमार्थी च समुदाहृत्याय समासगतां तां समुदाहरन्प्र-  
थमं समासगां धर्मलुप्तां श्रौतीं लक्षयति—श्रौतीति । तत्र श्रौतीपदेनोपमावाच-  
कस्येवशब्दस्य श्रवणसत्त्वमेव विवक्षितम् । तस्याः समासगतत्वं तु 'इवेन समासो विभ-  
क्त्यलोपश्च' इति शास्त्रसिद्धमेव । ऐच्छिके कवीच्छामात्रसिद्धे । तल्लोपे धर्मलोपे सती-  
त्यर्थः । एवंच कवीच्छयैव साधारणधर्मानुपादाने सति सामासिकेशब्दश्रवण-  
जन्योपस्थितिविषयत्वं श्रौतसमासगतधर्मलुप्तोपमात्वमिति तत्तत्क्षणं फलति । तामु-  
दाहरति—हेरम्वेति । अरुणेति । 'अरुणः सविता रविः' इत्यमरादरुणपदध्वनि-  
तौदयिकसूर्यविम्बप्रभासदृशीत्यर्थः । श्रीः शोभा । हे हेरम्य, त्वां विना क ईक्ष्यत  
इत्यन्वयः । अत्र निरतिशयारक्षकवर्णत्वे सति सद्यः सकलतमःशामकलरूपसाधा-  
रणधर्मस्य कविना स्वेच्छयैवानुपादानात्सामासिकेशब्दश्रवणाच्च लक्षणसंगतिः ।  
यथावा मदीये नीतिशतपत्रे—'हितेच्छुना तु कर्तव्यः सतामेव समागमः ।  
सरसानां सुमनसां पद्मपदेनेव सर्वदा' इति । नचात्र हितेच्छुलमेव साधा-  
रणधर्मः सुखसामान्यस्य हितपदव्यवहार्यस्य पद्मपदा उपमानीभूते भ्रमरे  
तथात्राध्याहार्य उपमेयीभूते पुंलिङ्गे चेच्छायाः सत्वादिति वाच्यम् । पुंलिङ्गे  
हितपदार्थधर्मादिचतुर्विधपुरुषार्थविषयकेच्छाया एव विवक्षितत्वेन पद्मपदे तु  
मकरन्दाद्यास्यादनावग्रहणमात्रजन्यक्षणिकसुखस्यैव हितपदेन विवक्षितस्येच्छा-  
याः सत्वेन वैपम्यात् । अन्यथा पुरुषे भ्रमरवत्क्षणभङ्गुरविषयसुखात्वादनैकेच्छु-  
त्वविवक्षायां विधीयमानसर्वदिकनिरतिशयसप्रेमसद्रेकसमागमस्य वैयर्थ्यात्सुखसु-  
खास्यासत्समागमादिनापि सुलभत्वाच्चेति दिक् ॥४३॥ अथावसरप्राप्तां समासगता-  
मार्थीमपि धर्मलुप्तां लक्षयति—आर्थीति । सः साधारणधर्मसंबन्धलक्षणोपमानो-  
पमेयभावः साधारणधर्मो वा । तथाच सदृशसमादिशब्दसमासे सति आर्थिकसा-  
धारणधर्मसंबन्धलक्षणोपमानोपमेयत्वं आर्थिकसाधारणधर्मत्वं वा आर्थसमासगधर्म-  
लुप्तात्वं तत्तत्क्षणं पर्यवसितम् । तामुदाहरति—भारतीति । अथि भारति शारदे,  
अयं ध्यानकालिकत्वेन साक्षिप्रत्यक्षः । त्वदपाङ्गस्तव नयनकोणः । अद्य त्वत्प्र-  
सादकाले—क्षीरेति । क्षीरोदादेवादिमथ्यमानक्षीरसमुद्रात्सकाशादूर्मिराविर्भूतविल-  
क्षणधावत्यशालिचञ्चलवीचिर्यस्यामृतस्य तेन समः शुक्लत्वशीतलत्वानुपमतर्पकत्वा-  
दिनाः सदृश इत्यर्थः । अस्तीत्यार्थिकम् । अत्र सामासिकोपमानान्वयहितसमशब्दा-  
न्वयसत्वेन साधारणधर्मसंबन्धलक्षणोपमानोपमेयभावस्य साधारणधर्मस्य वा आर्थि-  
कस्यैव सत्वालक्षणसमन्वयः । तदुक्तं लघुशब्दमञ्जूपायाम् । काव्यप्रकाशस्वर-  
श्रोऽप्येवमेव । तत्र ह्येवमुक्तम् । यथेववादिशब्दा यत्परास्तस्यैवोपमानताप्रतीतिरिति ।

आर्थ्यैव तद्धिते धर्मलुप्ता धर्मोग्रहे भवेत् ।

अद्वैतब्रह्मकल्पेयं श्रीगुरोः करुणा मयि ॥ ४५ ॥

अथ वाचकलुप्ता तु षड्विधात्र समासगा ।

संस्मरामि प्रियापाङ्गं लोलेन्दीवरसुन्दरम् ॥ ४६ ॥

कर्मणिक्यज्गता शान्तः संसारममृतीयति ।

आधारे क्यज्गताऽऽत्मज्ञो वने हरिपुरीयति ॥ ४७ ॥

यद्यप्युपमानविशेषणानि ते तथापि शब्दशक्तिमहिम्ना श्रुत्यैव तत्संबन्धं प्रतिपाद-  
न्तीति तत्सद्भावे श्रौती उपमा । तेन तुल्यमित्यादौ प्रतीततुल्यतोपपत्तये साध-  
स्यार्थत्वादार्थीति । यत्परा इत्यस्य यदनन्तरमुपात्ता इत्यर्थे इति तत्रैव चाग्रे । ए-  
चेवादियोगे साधारणधर्मसंबन्धरूपोपमा वाच्या । सादृश्यप्रतीतिः सार्था सदृशादिप-  
योगे सादृश्यप्रतीतिः शाब्दी । उपमा त्वार्थी । सादृश्यं तु साधारणधर्मसंबन्धप्र-  
योज्यम् । सदृशादिपदशक्यतावच्छेदकतया सिद्धं सदृशसंदर्शने संस्कारोद्बोधकत्व-  
स्य सर्वसंमतत्वेन तत्कारणतावच्छेदकतया च सिद्धमतिरिक्तपदार्थः । न चाति-  
रिक्तपदार्थत्वे गौतमकणादोक्तपदार्थसंख्याविरोध इति वाच्यम् । प्रमेयपदार्थे  
गौतमोक्तेऽन्तर्भावादिति । एवं चेह प्रथमश्लोकोदाहरणे अरुणविम्बाभेवेति सम-  
स्तेवशब्दश्रवणेनोपमा श्रौतीति द्वितीयश्लोकोदाहरणेपि क्षीरोदोर्मिसम इति सम-  
स्तसमपदश्रवणेन सा आर्थात्युचितमेवेति संक्षेपः ॥४४॥ अथ तद्धिते समभिमता-  
मार्थमेव धर्मलुप्तां संलक्ष्योदाहरति—आर्थ्यैवेत्यादि पूर्वोत्तरार्धाभ्याम्  
—अद्वैतेति । इयं ज्ञानरूपा मयि श्रीगुरोः करुणा । अद्वैतेति । स्वप्रकाशा-  
त्मातिरिक्तवस्त्वभानस्य ब्रह्मतज्ज्ञानयोः साम्येऽपि ज्ञाने दृश्यत्वेन कल्पाख्यत-  
द्वितप्रत्ययोक्तेष्वन्यूनत्वमिति भावः ॥४५॥ एवं यथोद्देशकमप्राप्तां धर्मलुप्तोपमां चतु-  
र्विधां निरूप्येदानीमवसरप्राप्तां षोढा वाचकलुप्तां निरूपयन्नादौ समासगां तां निरूप-  
यति—अथेति । धर्मलुप्तोक्त्यनन्तरमित्यर्थः । तामुदाहरति—संस्मरामीति ।  
लोलेन्दीवरमिव सुन्दरस्तमिति विग्रहादुपमावाचकस्येवशब्दस्य सामासिक एव  
लोप इति लक्षणसंगतिः । लोलपदेन चपलत्वं ध्वन्यते ॥ ४६ ॥ एवं कर्मणिक्यज्-  
गतां तामाह—कर्मणीत्यर्थेन । शान्तः ‘ज्ञानं लब्ध्वा परां शान्तिमचिरेणाधिग-  
च्छति’ इति गीतोक्ताद्वैतात्मप्रमित्यौत्तरकालिकशरीरादिद्वैतविषयकाभासत्वाद्वैता-  
त्मविषयकदृश्यबाधाधिष्ठानत्वोपलक्षितमुक्तिरूपतानुसंधानलक्षणनिरतिशयान्तः-  
शान्तिमानित्यर्थः । संसारमाप्रारब्धं प्रतीयमानं प्रपञ्चमित्यर्थः । अमृतीयति ।  
अमृतमिवाचरतीत्यर्थे अमृतशब्दात्क्यचूपल्ययोऽयम् । तेनोक्तसंसारं प्रति कैव-  
ल्यमिवाचरतीति फलतीत्याकृतम् । तद्वदाधारे क्यज्गतामपि तामाह—आधा-  
रइत्युत्तरार्धेन । वने एकान्तवासार्थं सेवितेऽरण्येऽपीत्यर्थः । आत्मज्ञः हरीति ।  
हरिपुरं वैकुण्ठं तद्वदाचरतीत्यर्थः । एतेन तस्य यावद्वैतविषयकमृगजलतुल्यमि-  
थ्यात्वाध्यवसानेन नैसर्गिकफलीभूतवैराग्यशालित्वं सूच्यते ॥ ४७ ॥ ततः

फयङ्गता तु स्थितप्रज्ञः सदा विन्ध्याचलायते ।  
 कर्मकर्तृणमुल्गे ते विबोधे अप्यनुक्रमात् ॥ ४८ ॥  
 ये ये पीयूषपायं त्वां तत्त्वविद्ये पिबन्त्यलम् ।  
 मुक्तिप्रियतमावासं वसन्त्येव जनेपि ते ॥ ४९ ॥  
 धर्मोपमानलुप्ता तु वाक्यगा च समासगा ।  
 सहुरो न समस्तेऽत्र विद्ये न त्वत्समापि च ॥ ५० ॥  
 अथ वाचकधर्माभ्यां लुप्ते क्विबृगसमासगे ।  
 दृगुत्पलति ते बाले वदनेन्दाविहाद्भुतम् ॥ ५१ ॥  
 घाचकेनोपमेयेनाप्ययुक्ता फयज्गता यथा ।  
 कान्तयाऽघोर्वशीयन्त्या कृतकृत्यः प्रियोऽभवत् ॥ ५२ ॥

फयङ्गतां तां प्रतिबोधयति—फयङ्गित्यर्थेनैव । स्थितेति । समाहितस्थित-  
 प्रज्ञोऽसंप्रज्ञातसमाध्यधिरूढ इति यावत् । एवं कर्मणि कर्तरि च णमुत्प्रत्ययगे  
 अपि ते विशदयति—कर्मत्यादिसार्धेन । ते लुप्तोपमे इत्यर्थः ॥ ४८ ॥ ते  
 समुदाहरति—ये य इत्यादिपूर्वोत्तरार्धाभ्याम् । हे तत्त्वविद्ये, अद्वैतब्रह्मविद्ये  
 इत्यर्थः । ये ये ज्ञानिनः त्वां प्रति । अत्र स्त्रीलिङ्गत्वात्तद्वत्सुसदत्वाच्च स्वकीयर-  
 मणीत्वं ध्वन्यते । पीयूषपायम् । अत्र पीयूषमिवेति कर्मण्युपमान उपपदे णमु-  
 त्प्रत्ययः । अलं यद्येच्छं पिबन्त्यास्वादयन्तीत्यर्थः । मुक्तीति । मुक्तिप्रियतमा  
 इवेति कर्तृयुपमान उपपदेऽत्र णमुत्प्रत्ययः । जने लोकेपीत्यर्थः । एवंच तेषां  
 लोकपाधा नैव भवतीति भावः । त एव वसन्तीति संबन्धः । यथावा रसग-  
 ज्ञाधरे—‘निरपार्थं सुधापायं पयस्तव पिबन्ति ये । जङ्गुजे निर्जरावासं वसन्ति  
 भुवि ते नराः’ इति ॥ ४९ ॥ एवमुद्देशक्रमप्राप्ता धर्मोपमानलुप्ता वाक्यसमास-  
 गत्येन द्विविधामप्याह—धर्मोपमानेति । तामुदाहरति—सदित्यादिना ।  
 अत्र पूर्वपादे वाक्यगा अन्त्ये समासगेति विभागः । स्फुटमेवान्यत् ॥ ५० ॥  
 एवमुद्दिष्टक्रमप्राप्तमेव वाचकधर्मलुप्ता क्विबृगतरवसमासगतत्वाभ्यां द्विविधा-  
 मप्यभिधत्ते—अथेति । तत्र पूर्वोत्तरचरणाभ्यामुभे अप्युदाहरति—दृगित्या-  
 द्युत्तरार्धेन । यथावा रसगज्ञाधर एव—‘कुचकलशेध्वचलानामलकायामध-  
 पयोनिधेः पुलिने । क्षितिपाल कीर्तयस्ते हारन्ति हरन्ति हीरन्ति’ इति । ‘शोणाध-  
 रांशुसंभिन्नास्तन्वि ते वदनाम्बुजे । केसरा इव काशन्ते कान्तदन्तालिकान्तयः’  
 इति च । अत्र वदनाम्बुज इत्येवोदाहरणं बोध्यम् ॥ ५१ ॥ एवं वाचकोपमे-  
 यलुप्तां फयज्गतामपि कथयति—घाचकेनेति । तामुदाहरति—कान्तयेति ।  
 अथ तारुण्योदयसमय इत्यर्थः । उर्वशीमिवात्मानमाचरतीत्याचारार्थके कथञ्चि  
 उर्वशीयन्ती तयेत्यर्थः । अत्रोपमेयस्यात्मनो वाचकस्येवशब्दस्य च सामासिकशा-  
 खतो लोपः ॥ ५२ ॥ तद्वदेव क्रमप्राप्तां धर्मोपमानवाचकलुप्तां समासगां व्युत्पा-

हीना धर्मोपमानाभ्यां समासे वाचकेन च ।

मृगवालदृशं दृष्ट्वा विवेकः कस्य सुस्थिरः ॥ ५३ ॥

दीक्षितैरुदिता वाचकोपमानविलोपनात् ।

ग्राह्या मृगविशालाक्षीत्यादौ लुप्तोपमाप्यसौ ॥ ५४ ॥

दयति—हीनेति । समासे धर्मोपमानाभ्यां वाचकेन च हीनेत्यन्वयः । तामु-  
दाहरति—मृगेति । मृगवालस्य हरिणकिशोरस्य दृशाविव दृशौ यस्याः सा तथा  
तामित्यर्थः । अत्रोपमानीभूतदृशोर्वाचकस्य च सामासिकशास्त्रकृतो लोपः साधा-  
रणधर्मस्य चपलनीलत्वादेः कवीच्छाकृत एवेत्युक्तसमासे त्रयाभावात्तथात्वम्  
॥ ५३ ॥ नन्वेवं प्राचां काव्यप्रकाशकारादीनां नान्यानां रसगङ्गाधरकृतां  
च मतमनुसृत्य त्वया सप्तैव लुप्तोपमाभेदान्सामान्यतः प्रतिज्ञाय तत्र प्राथ-  
मिकं पञ्चभेदानामवान्तरभेदेष्वन्तिमतन्मुख्यभेदद्वये च कुवलयानन्दोक्तलु-  
प्तोपमाष्टकमध्ये वाचकोपमानलुप्तातिरिक्तलुप्तोपमानां सप्तानामन्तर्भावं समभिप्रेत्य  
सैव परमत्वपृथक्त्वेन संग्राह्येत्युक्तं, तत्र कथं तदन्तर्भावप्रकार इति चेदुच्यते ।  
वाचकलुप्तायास्तडिद्वौरीत्युदाहृतायाः समासगायां वाचकलुप्तायां 'संस्मरामि  
प्रियापाङ्गलोलेन्दीवरसुन्दरम्' इत्युदाहृत्याम् । धर्मलुप्तायां इन्दुतुल्यास्येत्युदा-  
हृताया आर्थिकधर्मलुप्तायां, समासगायां भारति त्वदपाङ्गगोऽयं क्षीरोदोर्मि-  
समोऽद्यमे' इत्युदाहृतायां, धर्मवाचकलुप्तायाः 'कर्पूरन्ती दृशोर्मम' इत्युदाहृतायाः  
कर्मणिक्यजगतायाम् 'शान्तः संसारममृतीयति' इत्युदाहृतायां, वाचकोपमेयलु-  
प्तायाः 'कान्त्या स्मरवधूयन्ती' इत्युदाहृतायां वाचकोपमेयलुप्तायां, क्यजगतायां  
'कान्तयाऽद्योर्वशीयन्त्या कृतकृत्यः प्रियोऽभवत्' इत्युदाहृतायां, उपमालुप्तायास्त-  
वाक्यगतोपमानलुप्तायां 'गुरो तं न वयं विद्वस्तुलां ते योऽधिरोहति' इत्युदा-  
हृतायां, धर्मोपमानलुप्तायाः, समासगोपमानलुप्तायां 'यत्तुला त्वन्मुखे बाले ब्रह्मा  
ण्डेऽत्र शशी क्व सः' इत्युदाहृतायां, धर्मोपमानवाचकलुप्तायाः धर्मोपमानवाचक-  
लुप्तसमासगायां 'मृगवालदृशं दृष्ट्वा विवेकः कस्य सुस्थिरः' इत्युदाहृतायां चान्त-  
र्भावः स्फुट एव । अत्रोपमानलोपसहितानां चतसृणामपि लुप्तोपमानां कुवलय-  
यानन्दे 'यत्तया मेलनं तत्र लाभो मे यश्च तद्रतेः । तदेतत्काकतालीयमवित-  
र्कितसंभवम्' इति व्याकरणक्लिष्टोदाहरणानि नैव प्रदर्शितानि । एवं चोक्तप्रति-  
ज्ञाया युक्तत्वे अप्पय्यदीक्षितोक्ताष्टविधलुप्तोपमास्वसंभावितप्रकृतोक्तैकोनविंशतिस-  
ख्याकलुप्तोपमान्तर्भावायाः वाचकोपमानलुप्ताया अत्रावश्यसंग्राह्यत्वं कथयन्तस्मा-  
प्रसिद्धिप्रदर्शनपूर्वकमुदाहरति—दीक्षितैरिति । दीक्षितैरप्पय्यदीक्षितैः । वाच-  
केति । वाचकोपमानयोर्यद्विलोपनं समासवशादप्रतिभानं तस्मादित्यर्थः । य-  
वाचकोपमानलुप्ता लुप्तोपमा उक्ता कुवलयानन्दे प्रतिपादितास्तीत्यार्थिकम्  
इहेत्यपि असावपि मृगेति । मृगस्य अक्षिणी इव विशाले अक्षिणी नेत्रे यस्या-  
सा तथेत्यर्थः । इत्यादौ उदाहरणे प्रसिद्धेत्यर्थः । ग्राह्या संग्राह्येत्यन्वयः । एवमुद-

एवं पूर्णोपमा षोढाऽथ लुप्तैकोनविंशतिः ।

पङ्क्तिशतिः समाख्यातास्त्युपमाभित्सहानया ॥ ५५ ॥

अन्येऽपि चित्रमीमांसाद्युदिताः शतशः किल ।

सन्ति लुप्तोपमाभेदास्ते नोच्यन्तेऽत्र विस्तरात् ॥ ५६ ॥

मालादिभेदादुपमाप्यनन्तैवं भविष्यति ।

संख्यातुमथ निर्णेतुं शक्यतेऽसौ कुतोऽविदा ॥ ५७ ॥

हरणान्तराण्यपि हंसमन्थरगामिनीत्यादीन्यूह्यानि ॥ ५४ ॥ तदेवं सर्वोप्ययमुप-  
माभेदः पङ्क्तिशतिसंख्याक एवेत्युपसंहरति—एवमिति । पङ्क्तिः । अनयाऽनु-  
पदोदाहृतया दीक्षितसंमतलुप्तोपमया सह उपमाभिद् अत्र संगृहीतोपमाभेदसंत-  
तिरित्यर्थः । पङ्क्तिः । समिति ॥ ५५ ॥ ननु किं पङ्क्तिशतिसंख्याका एव  
सर्वेऽप्युपमानभेदाः । नेत्याह—अन्येऽपीति । आदिना काव्यप्रकाशरसगङ्गाधरा-  
दयः । तथाचोक्तं काव्यप्रकाशे—‘एवमेकोनविंशतिर्लुप्ताः पूर्णाभिः सह पञ्चविं-  
शतिरिति स्वाभिमतोपमाभेदसंख्यां प्रख्याप्य ‘अनयेनेव राज्यश्रीर्दैन्येनेव मन-  
स्विता । मम्लौ साथ विपादेन पद्मिनीव हिमांभसा’ इत्यभिन्ने साधारणे धर्मे ।  
‘ज्योत्स्नेव नयनानन्दः सुरेव मदकारणम् । प्रभुतेव समाकृष्टसर्वलोका नितम्बिनी’  
इति भिन्ने वा तस्मिन्नेकस्यैव च बहुपमानोपादाने मालोपमा । यथोत्तरमुपमेयस्यो-  
पमानत्वे पूर्ववदभिन्नभिन्नधर्मत्वे । ‘अनवरतकनकवितरणजललवमृतकरतरङ्गिः  
तार्थततोः । भणतिरिव मतिर्मतिरिव चेष्टा चेष्टेव कीर्तिरतिविमला ॥ मतिरिव  
मूर्तिर्मधुरा मूर्तिरिव सभा प्रभावचिता । तस्य समेव जयश्रीः शक्या जेतुं नृपस्य  
न परेपाम्’ इत्यादिका रसानोपमा च न लक्षिता । एवं वैचित्र्यसहस्रसंभवादुक्त-  
भेदानतिक्रमाच्चेति । शिष्टं तु स्पष्टमेव ॥ ५६ ॥ नन्वेवमन्यैः पूर्वाचार्यैः प्रपञ्चिता-  
सूत्रिताश्चोपमाभेदा अत्र विस्तरभयान्मा संगृह्यन्तामथापि त्वयैवाद्वैतामृतमजय्यी  
रतिनीतिमुकुले—‘भव्या निजैकसेव्या ददती चातुर्यतथतुर्धर्गम् । स्वस्मिन्नेव  
रतिमती सतीव मतिरेव जयति नीतिरपि’ इत्युक्ताश्लेषतुल्ययोगितोपस्कृतोपमा ।  
तथा मुकुलान्तरे—‘श्रुतिमपि विलङ्घयन्तं संदृष्ट्वा वैदिको न कः स्थायात् ।  
यमिनामिवेह जिनमपि जिनमिव परकामिनीकटाक्षमपि’ इति तदुपस्कृतमालो-  
पमा तद्वत् । ‘स्वरसप्रकाशकानां यथायथा विकसनं सुविमलानाम् । विमलात्पा-  
पाणादपि तथातथा जायते रसः स्वच्छः’ इति श्लेषकाव्यार्थापत्युपस्कृतोपमानो-  
पमेयलुप्तोपमा च । एवं कृष्णलीलामृतशिवभक्तिमुक्ताभरणादिषु संग्रथिता अपि  
विजातीयोपमाभेदाश्चात्र किमिति न संगृह्यन्त इति चेत्सत्यम् । प्राचीनाचा-  
र्योक्ततद्भेदसंग्रहकरणे विस्तरो भवति स्तोक्ततत्संग्रहे तु नासौ दण्डखण्डित इति  
पाण्डित्यविडम्बनमेव स्यात् । नचैवं तर्हि यावदुपलभ्यमानास्तेपि स्वकीयैः सह  
संगृह्यन्तां विस्तरदोपस्तु क्षीरार्णव इव गुणबाहुल्यादेव ग्रन्थे पराकरणीय इति  
वाच्यम् । आनन्त्यात्तदपि दुर्घटमेवेत्याह—मालादीति । एवमुक्तरीतिस्वीकारे

रसालंकारवस्तूनामुपस्कर्त्रीयमत्र सा ।

व्यङ्ग्यानामन्त्ययोर्वाच्ययोरपीत्यस्ति पञ्चधा ॥ ५८ ॥

मालादिभेदान्मालोपमारशनोपमादिभेदादित्यर्थः । आदिना सकलस्वपरोक्ततद्दे-  
दसंग्रहः । उपमापि । अपिना पूर्णलुप्तादितद्भेदानन्त्यं कैमुत्यसिद्धमेवेति  
द्योत्यते । अनन्ता असंख्याता भविष्यतीति योजना । ततः किं तत्राह—संख्या-  
तुमिति । निर्णेतुं परीक्ष्याध्यवसितुं । अविदा असर्वज्ञेन मयेति शेषः । पक्षे उप  
विष्णुसमीपे मा लक्ष्मीः माला स्वयंवरणवैजयन्ती । आदिपदात्तदुत्तरं तदालि-  
ङ्गनादि तद्विशिष्टत्वादिभेदादित्यर्थः । पक्षान्तरे उपमा अद्वैतात्मप्रमा । माला  
अणिमादिश्रीकारिणी योगचर्या । आदिना त्यागचर्यादिः ॥ ५७ ॥ अथोक्तमे-  
वानन्त्यमुपमायां युक्त्यापि द्रढयन्नस्या ‘उपकुर्वन्ति तं सन्तं येऽङ्गद्वारेण जातु-  
चित् । हारादिदलंकारास्तेऽनुप्रासोपमादयः’ इति काव्यप्रकाशकारिकायामलंकु-  
र्वन्ति रसमित्यलंकाराणां व्युत्पत्तिपक्षमेवोरीकृत्य रसोपस्कारकत्वरूपस्य स्वरूपल-  
क्षणस्योक्तत्वाच्चमत्कारातिशयजनकत्वलक्षणं रसालंकारवस्त्वाख्यव्यङ्ग्यत्रयस्यालं-  
कारवस्तुरूपवाच्यद्वयस्याप्युपकारकत्वं प्रथममुपमायां प्रतिबोध्यंश्च तस्याः पञ्च-  
विधत्वं प्रतिजानीते—रसेति । व्यङ्ग्यानां रसस्य नित्यं व्यञ्जनावृत्तिमात्रगम्य-  
त्वादलंकारवस्तुनोस्तु पाक्षिकतद्रम्यत्वाच्चेत्यर्थः । तथा अन्त्ययोः अलंकारवस्तुनोः  
वाच्ययोरपि शक्तिवृत्तिप्रतिबोध्ययोरपि । यतः उपस्कर्त्री उपकारिका । अस्तीति  
हेतोः सा इह ग्रन्थे उपपादिता । इयं उपमालंकृतिः पञ्चधा भवतीति संबन्धः ।  
तदुक्तं सोदाहरणमपि रसगङ्गाधरे ‘एवं भेदा उपमावस्त्वलंकाररसरूपाणां प्रधान-  
नव्यङ्ग्यानां वस्त्वलंकारयोर्वाच्ययोश्चोपस्कारकतया पञ्चधा । तत्र व्यङ्ग्यवस्तूप-  
स्कारिका यथा—‘अनवरतपरोपकरणव्यग्रीभवदमलचेतसां महताम् । आपात-  
काटवानि स्फुरन्ति वचनानि भेषजानीव’ । अत्र तादृशां वचनान्यर्थद्वारा सेव-  
मानस्य मनागप्यलुभ्यतः परिणामे परं सुखं भवतीति प्राधान्येन व्यङ्ग्यस्य  
वस्तुन उपस्कारिका भेषजोपमा । व्यङ्ग्यालंकारोपस्कारिका यथा—‘अङ्गायमान-  
मलिके मृगनाभिपङ्कं पङ्केरुहाक्षि वदनं तव वीक्ष्य विभ्रत् । उल्लासपल्लवितकोम-  
लपक्षमूलाश्चञ्चुपुटं चपलयन्ति चकोरपोताः । अत्र प्राधान्येन व्यङ्ग्ये आरोप-  
स्मारकचान्द्रकलङ्के भ्रान्तिमत्यलंकारे उपपादकस्य भालस्थमृगमदपङ्कविषयकस्या-  
ङ्गाभेदारोपस्याङ्गसादृश्यरूपदोषमूलकत्वादुपमात्रालंकारः । रसोपस्कारिका तु तेषां  
यथा—‘गुरुजनभयमद्विलोकनान्तः, समुदयदाकुलभावमावहन्त्याः । दरदलदर-  
विन्दसुन्दरं हा हरिणदृशो नयनं न विस्मरामि’ । नचात्र स्मृतिः प्रधानतया  
ध्वन्यत इति वक्तुं शक्यम् । न विस्मरामीति स्मृत्यभाषनिषेधमुखेन स्फुटमा-  
वेदनात् । नापि पूर्वार्धगतत्रासौत्सुक्ययोः परस्पराभिभवकामयोः संधिः प्रधानम् ।  
तस्य नायिकागतत्वेनानुवाद्यत्वात् उत्तरार्धगतस्मृत्यङ्गत्वाच्च । तस्माद्भावसंध्युप-  
मालंकाराभ्यामुपस्कृता स्मृतिर्हापदगम्यः संतापोऽनुभावश्च विप्रलम्भमेवोपस्कुरुत

उदाहरामि पञ्चापि सुखबुद्धौ क्रमात्स्फुटम् ।

चित्ररम्यमिदं दृश्यं पदयन्नाश्रामि किञ्चन ॥ ५९ ॥

सङ्कोऽयमङ्गनापाङ्गरङ्गवत्क्षणमहुरः ।

मूर्खमैत्रीव संपत्तिः प्रतिक्षणविनश्वरा ॥ ६० ॥

इति तस्यैवात्र प्राधान्यमिति । वाच्यवस्तूपकारिका यथा—‘अमृतद्रवमाधुरीभृतः सुखयन्ति ध्रुवसी मुखे गिरः । नयने शिशिरीकरोति मे शरदिन्दुप्रतिमं मुखं तव’ । अत्र नयनशिशिरीकरणरूपे वस्तुनि वाच्ये मुखस्य शरदिन्दुपमोपस्कारिका । वाच्यालंकारोपस्कारिका यथा—‘शिशिरेण यथा सरोरुहं दिवसेनामृतर-दिमण्डलम् । न मनागपि तन्निव शोभते यत् रोपेण तथेदमाननम्’ । अत्र वाच्यस्योपमालंकारस्योपमोपस्कारिकेति । अत्र पूर्वार्ध उपमाद्वयस्य सत्त्वादेकोपस्कार्योपरोपस्कारिकेति तत्त्वम् । एवंचैवमादिभेदैरानन्त्यमन्यधानुपपत्त्यैव स्यादिति दिक् ॥ ५८ ॥ ननु भवत्येवमुपमायाः सामान्यतो रसाद्युपस्कारकत्वमथापि तदुदाहरणमन्तरा कथमल्पप्रज्ञैरवधार्यमिति व्याकुलधियमाश्वासयति—उदाहरामीत्यर्थेन । तत्र रसोपस्कारिकां तामुदाहरति—चित्ररम्यमित्यर्थेनैव । अहमिति शेषः । एतेनाहंकारेण सदात्मतादात्म्यस्य बाधितत्वं ध्वन्यते । इदं साक्षिप्रत्यक्षम् । दृश्यं अपिधायनादिपञ्चकारणरूपमाकाशादितत्कार्यरूपं च द्वैतेन्द्रजालमित्यर्थः । चित्रेति । चित्रमिव रम्यमित्येतत् पदयन् साक्ष्यात्मनानुभववन्नपीति रहस्यम् । किञ्च न तत्र त्वं तृणमारभ्य हिरण्यगर्भान्तवस्तुमध्ये किञ्चिदपि समुपभोग्यं वस्तिवत्यर्थः । न अश्रामि नैवोपभोगकर्माकरोमीत्यन्वयः । अत्र चित्रमिसिरिव मिथ्यामनोरममिति मैत्रायणीयश्रुतेर्मिथ्यात्वाप्यवसायानुसंधानवतो मम लोकदृष्टिदृष्टाप्रारब्धं आप्रदादी सुखाद्यन्यतरसाक्षात्कारलक्षणो भोगः परमार्थतो नैव कोऽपि किमपि कदापि भवतीति भावः । इह द्वैतावलम्बी तन्मिथ्यात्वानुसंधानोद्दीपितस्त्वमूलीभूतोक्तश्रुतिस्मृतियुक्तिविषयकस्मृतिव्यभिचारी वास्तविकभोगाभावानुभावितश्च निर्वेदादयः स्थाप्येव शान्तरसाभिधः प्राधान्येन ध्वन्यते । तदुपस्कारिकैव चित्रमिव रम्यमित्युपमेत्याशयः । यथावा मदीयाद्वैतामृतमजयार्थम्—‘रसमरितापि गतरसा चतुरतराप्यनुलमन्यरोत्थाने । विलसति मतिरेकान्ते शान्तस्येयं रतान्तकान्तेव’ । अत्र रतान्तकान्तेचेत्युपमा ‘तयथा प्रियया स्त्रिया संपरिष्वक्तो न बाह्यं किञ्चन चेद नान्तरमेवमेवायं प्राप्तेनात्मना संपरिष्वक्तो न बाह्यं किञ्चन चेद नान्तरम्’ इति ध्रुत्यनुगृहीतत्वादिनात्रत्यशान्तरसपरिपोषिकेति स्फुटमेव ॥ ५९ ॥ एवमेव क्रमप्राप्तमालंकारोपस्कारिकां तामुदाहरति—संगोऽयमिति । अयं साक्षिप्रत्यक्षः सङ्गः प्रपञ्चाध्यासः । अनङ्गनेति । अङ्गनायाः । ‘विशेषास्त्वङ्गनाभीरुः कामिनी वामलोचना’ इत्यमरात्तरुणीविशेषाया इत्यर्थः । यः अपाङ्गः नेत्रकोणः तस्य यः रङ्गः शोणशुक्लद्वयामान्यतमवर्ण इत्यर्थः । तेन तुल्यं यथा स्यात्तथेति यावत् । क्षणेति । स यथाऽतिचञ्चलस्वभावत्वादनुपमक्षणविनश्वरस्त्व-



हरिणाक्षि स्मितेनेदं शरदिन्दूपमं मुखम् ।

पीयूषवचसो दानात्तन्वि किं तर्पयिष्यसि ॥ ६१ ॥

द्वत्पुत्रमित्रकलत्रादिषु ममत्वाध्यासः शरीरेहंत्वाध्यासश्च तदनुयोगिविनश्वरत्वेः  
विनश्वर एवास्तीति सरलमेव । अत्राङ्गनापाङ्गरज्ज्वदित्युपमाया खोपमानतापत्रा  
ङ्गनापाङ्गे शोणादिवर्णवत्त्वप्रसिद्धेस्तत्सादृश्येन निरुक्तसङ्गलक्षणे प्रपञ्चाध्यासे सत्त्वा  
दित्रैगुण्यात्सूचित उपमालंकारे कारणत्वेनोपकारकत्वं स्पष्टमेवेति लक्षणसंगतिः ।  
यथावा मदीये कृष्णलीलामृते—‘प्रीतैकदा नन्दकुटुम्बिनी सा दासीषु कार्या  
न्तरयोजितासु । दध्युन्ममन्थ स्वयमेव गोपी बुद्धिर्दगाद्यास्त्रिव सर्वशास्त्रम्’ इति ।  
अत्र बुद्ध्युपमा द्वितीयपादद्योतितकाव्यलिङ्गालंकारस्य स्वामित्वसाम्येनोपस्कारिकेति  
तत्त्वम् । अथ क्रमप्राप्तां वाच्यस्य वस्तुन उपस्कारिकामुपमामुदाहरति—‘मूर्ख-  
त्युत्तरार्धेनैव । अत्र प्रतिक्षणविनश्वरत्वात्संपत्तेस्त्याग एव श्रेयानिति द्योत्यमान-  
वस्तुन उपस्कर्त्री । मूर्खमैत्रीवेत्युपमेत्याकूतम् । यथावा मदीयभागीरथीकथाचम्पू-  
प्रबन्धे—‘नोरः कोरकितं दृशौ न वलितौ न भ्रूयुगं चानतं नास्यं व्याकुचितं वचो  
न सुरुचो वीचिप्रचाराञ्चितम् । मध्यो नाम्बरतां नितम्बयुगलं नैवाद्वितां नो गति-  
र्मद्वत्त्वं च जगाम यद्यपि तेषाप्येषा तु विश्वाधिका’ इति । इह कोरकाविव सदा-  
कारत्वेन स्तनौ संजातौ यस्मिस्तदिति धर्मवाचकोपमेयलक्षोपमया विश्वाधिकेन  
रुद्रेणैव वरणीयेयं पार्वती कन्यका विश्वाधिकेति वाच्यस्य वस्तुन उपस्कारिकेति  
सारस्यमिति दिक् ॥ ६० ॥ एवं क्रमागतां वाच्यस्यालंकारस्योपस्कारिकामप्यु-  
पमामुदाहरति—हरिणाक्षीति । अत्र हरिणस्याक्षिणी इव अक्षिणी नेत्रे यस्याः  
सा तथा तत्संबोधने हे प्रिय इत्यर्थः । एवं चानया वाच्ययैव धर्मवाचकोपमा-  
नलक्षोपमयाऽलंकृत्या इदं तव मुखं स्मितेन शरदिन्दूपममिति वाच्यैवोपमोप-  
स्कियते । चन्द्रेद्वाङ्गाधिरूपितहरिणसत्त्वेन मुखे तत्साधर्म्यघटकहरिणावयव-  
सारीभूततन्नेत्रद्वयसदृशलोचनयुगलस्य हरिणाक्षिपदेनैवोक्तत्वादिति तत्त्वम् ।  
यथावाऽसदीये कृष्णलीलामृते एव—‘चन्द्रानना ध्वान्तकचोडभूषा संध्या कुसु-  
म्भारुणचारुचेला । आकाश आदर्श इयं बभूव किं राधिकायाः प्रतिमैव रात्रिः’  
इति । अत्र चन्द्रेत्यादिचतुःसंख्योपमावाच्यैव वाच्यस्यैव रूपकपरिकरश्लेषोत्प्रेक्षा-  
ख्यालंकारचतुष्टयस्योपकारिका स्पष्टैव । अथ क्रमप्राप्तमेव वाच्यस्य वस्तुन उप-  
स्कारिकामुपमामुदाहरति—पीयूषेत्युत्तरार्धेनैव । हे तन्वि, कृशाङ्गि प्रिये, त्वम् ।  
पीयूषेति । पीयूषमिव अमृतमिव मधुरतरं यद्वचः प्रार्थनप्रत्युत्तरवाक्यं तस्य  
दानात्समर्पणादित्यर्थः । एवं चानया धर्मवाचकोपमया वाच्ययैव मां तर्पयि-  
ष्यसि किमिति वाच्यमेव वस्तूपस्कियते । अमृतस्य हि परमतमर्पकत्वप्रसिद्धे-  
रित्याशयः । यथावाऽसदीयएव गीतसीतापतौ—‘शुद्धादर्शतार्तिः पुरः सुनटवत्सं-  
स्थाप्य गौरीं महामायामेव तदप्रतः स्वविलसन्नृत्यं स्वयं वीक्षितुम् । विष्णवाद्यैर-  
भिपूजितः किमकरोत्साक्षाच्चिदात्मैव यः संध्याताण्डवमेष मां सुखयंतु श्रीशंकरः’

असंभूतोपमानस्य वर्णनं कल्पितोपमा ।

कौटुम्भस्तिलको भाले चन्द्रे भौम इव प्रिये ॥ ६२ ॥

अथास्या उपमेयं तु वर्ण्यमेवोच्यते बुधैः ।

वाचका अपि विज्ञेयाः शब्दाः साक्षाद्यथेववा ॥ ६३ ॥

धर्मः साधारणस्तद्वदुक्तव्यक्तमिदा द्विधा ।

उक्तोऽपि द्विविधो विम्बप्रतिविम्बत्वमागतः ॥ ६४ ॥

नागतश्चेति तत्त्वं तु साम्यं रूपादिजं मतम् ।

आद्यः पुनर्द्विधा शुद्धविशिष्टत्वमिदा मतः ॥ ६५ ॥

स्वाङ्घ्रिगम्' इति । अत्र सुनटवदिति वाच्येवोपमा एष इत्यादिश्लोकशेषोक्त-  
प्रार्थनारूपवस्तुनो रूपकोत्प्रेक्षादेशोपस्कर्त्ता ॥ ६१ ॥ एवमभूतोपमाद्वयां कल्पितो-  
पमामपि लक्षयति—असंभूतेति । असंभूतमसंभावितम् । अयुक्तिसहमिति या-  
वत् । एतादृशं यदुपमानं तस्येत्यर्थः । तामुदाहरति—कौटुम्भ इति । तवास्ती-  
त्यार्थिकम् । 'तिलको ह्रमरोगाश्रमेदेषु तिलकालके । क्लीवं सौवर्चलक्लोत्रोर्न स्त्रियां  
तु विशेषके' इति मेदिनी । अत्र चन्द्रमण्डलाधिकरणकभौमसत्वमसंभावितमेवेति  
लक्षणसंगतिः । यथावा प्राचाम्—'स्तनाभोगे पतन्भाति कपोलात्कुटिलोऽलकः ।  
शाशाङ्कविम्बतो मेरौ लम्बमान इवोरगः' इति । यथावा माधे—'सितातपत्रव्यज-  
नैरुपस्कृतः प्रसूनवर्षरभिर्वर्षितः पथि । पिशाङ्गवासा वनमालया बभौ धनो यथा-  
कौटुम्भपचापवैद्युतैः' इति ॥ ६२ ॥ नन्वेवमुपमेयलक्षणमपि किञ्चिद्वाच्यमेवेत्यतस्त-  
दाह—अथेति । बुधैः 'वर्ण्योपमानधर्माणाम्' इत्यादिवदद्भिः प्राचीनाचार्यैरित्यर्थः ।  
एवंच निरूपणोपेक्षानर्हत्वावच्छिन्नपदार्थत्वमुपमेयत्वमिति फलितमिति तत्त्वम् ।  
यथोपमेयं निरूपितमेवमस्या उपमायाः किं वाचकमित्यत्राह—वाचका अपी-  
ति । यथेति । यथाशब्दः इवशब्दः वाशब्दश्चेति शब्दा उपमायाः साक्षाद-  
न्ययधानेन शक्तिवृत्त्यैव वाचका अपि प्रतिबोधका अपि विज्ञेया इति योजना ।  
'ववायथातथेवैवं साम्ये' इत्यमरः । 'यथा प्रह्लादनाचन्द्रः प्रतापात्तपनो यथा । तथैव  
सोऽभूदन्वर्थो राजा प्रकृतिरजनात्' इति रघुवंशे—'सुखयतितरां न रक्षति परि-  
वयलेशं गणाङ्गनेव श्रीः । कुलभामिनीव विधा जहाति नो जन्म जन्मापि' इति  
गोवर्धनसप्तशत्यपि । अत्र साक्षादित्युपलक्षणं परम्परासंबन्धेनोपमावाचकानां स-  
दृशसमसमानतुल्यतुलनादिबुबन्तशब्दानां वतिक्यङ्क्यजादितद्वितप्रत्ययानामपि  
॥ ६३ ॥ ननु भवत्वेवमुपमेयस्योपमावाचकानामपि प्रतिबोधनमथापि तत्साधा-  
रणधर्मः कतिविध इत्याशङ्क्य समाधत्ते—धर्म इति । साधारण उपमानोपमेयो-  
भयानुगत इत्यर्थः । उक्तः शक्तिलक्षणान्यतरवृत्तिप्रतिपादितः । व्यक्तो व्यञ्जना-  
वृत्तिमात्रगम्यस्तयोर्या भिन्नेदस्तयेत्यर्थः । एवं साधारणधर्मस्य द्वैविध्यं सामान्य-  
तोऽभिधाय तत्रोक्ताख्यस्य प्रथमस्यापि द्वैविध्यं विधत्ते उक्तोऽपीत्यादिनाग्रिम-  
श्लोकगतेन नागतश्चेतीत्यन्तेन ॥ ६४ ॥ नागतश्चेति । ननु विम्बप्रतिविम्बत्वं प्रकृते

विशेषणविशेष्योभययुगैरन्तिमस्त्रिधा ।

सोन्त्योपि त्रिविधो वस्तुप्रतिवस्तुत्वभावतथा ॥ ६६ ॥

तत्त्वं पर्यायशब्देनाभिहितत्वमुदीरितम् ।

औपचारिक एवान्यः परः शब्दैकगोचरः ॥ ६७ ॥

उक्तोऽनुगामी धर्मोऽयमेक एवोभयत्र यः ।

ब्रह्मबोध इवानन्दजनकः श्रीगुरुर्मम ॥ ६८ ॥

व्यञ्जनामात्रगम्यो यो धर्मः स व्यक्त उच्यते ।

अहिनिर्व्वयनीवेयं तनुर्मम विभात्यलम् ॥ ६९ ॥

कीदृक् संमतम् । प्रसिद्धविम्बप्रतिविम्बभावस्य प्रीवादार्शस्थमुखोभयनिष्ठस्य 'किं प  
स्य रुचिं न हन्ति नयनानन्दं विधत्ते न किं वृद्धिं वा ज्ञापकेतनस्य कुरुते नालो  
मात्रेण किम् । वक्त्रेन्दौ तव सत्ययं यदपरः शीतांशुरुज्जृम्भते दर्पः स्यादमृते  
चेदिह तदप्यस्त्येव विम्बाधरे' इत्यमृतीयरसास्वादविम्बाधरीयरसास्वादयोरालम्ब  
त्युपस्कृते विम्बप्रतिविम्बभावे सुतरामसंभवादित्यतस्तदुत्पादयति—तत्त्वं ति  
रिक्समते विम्बप्रतिविम्बभावस्य नान्यत्वं न धत्त्वं विम्बप्रतिविम्बभावस्य रूपेति । आ  
ति । तुशब्दः प्रोक्तशङ्काशामकः । तेनाम्बरगतं विम्बप्रतिविम्बभावस्य रूपेति । आ  
नोदाहरतसादेर्ग्रहः । मतम् । आलंकारिकसंमतमित्यर्थः । एवमुक्ताख्यधर्मस्य द्वैवि  
विधाय तत्र विम्बप्रतिविम्बभावापन्नस्य तस्य पुनः शुद्धविशिष्टत्वभेदेन द्वैवि  
विधत्ते—आद्य इति ॥ ६५ ॥ तत्रापि विशिष्टस्यान्तिमस्य त्रैवि  
विधत्ते—विशेषणेति । विशेषणे च विशेष्ये च उभये विशिष्टे च तेषां य  
युग्मानि द्वन्द्वानि तैरित्यर्थः । एवं विम्बप्रतिविम्बभावमनागतस्योक्ताख्यधर्मभेदस्य  
वस्तुप्रतिवस्तुत्वभावलादिना त्रैविध्यमभिधत्ते—सोऽन्त्योऽपीति ॥ ६६ ॥ तल्ल  
संक्षिपति—तत्त्वमिति । तत्त्वं विम्बप्रतिविम्बभावानापन्नोक्ताख्यवस्तुप्रतिव  
त्वभावात्मविशेषणैकयुग्मत्वम् । पर्यायेत्यादि स्पष्टम् । अन्यः विशेष्यमानयमात्र  
परः विशिष्टद्वयात्मकश्च तद्भेद इत्यर्थः । विम्बप्रतिभावमनागतस्य उक्ताख्य  
भेदस्य । तथाशब्दसमुच्चितमवशिष्टभेदद्वयं स्पष्टयति—औपेति ॥ ६७ ॥ ४  
प्रतिपादितं साधारणधर्मं प्रत्येकमुद्दिश्य संलक्ष्य चोदाहरति—उक्त इति ।  
ह्येति । अत्रानन्दजनकत्वं साधारणो धर्मः स तूपमाने ब्रह्मबोधे तथोपमेये  
रावप्यन्यूनानतिरिक्त एवेति लक्षणसमन्वयः । यथावा मदीये नीतिशतपत्रे—  
रनेकैर्युक्तोऽपि दुष्टस्यैकस्य योगतः । वर्ज्य एव पुमान्भूयाद्भुजंगस्येव चन्दनः'  
॥ ६८ ॥ एवं क्रमप्राप्तं व्यक्तं तं लक्षयति—व्यञ्जनेति । तमुदाहरति—  
हीति । अहेः सर्पस्य निर्व्वयनी निर्मुक्ता त्वगित्यर्थः । तथाच श्रूयते—'त  
ऽहिनिर्व्वयनी वल्मीके मृता प्रत्यस्ता शयीतैवमेवेदं शरीरं शेते' इति बृहद  
के । एवं चात्र शरीरे तादात्म्याध्यासवैधुर्यं साधारणधर्मो व्यञ्जनैकगम्य इ  
त्त्वम् । यथावा मदीयाद्वैतामृतमञ्जर्याम्—'सर्प इव भवति पिशुनस्तद्वैदेवास्य  
वागस्ति । तद्वतिरिवास्य रीतिस्तत्तनुरिव चास्य वै प्रकृतिः' इति । अत्र क्रमान्तरार्थः

विशेषणं विना विम्बादित्ववाञ्छुद्ध ईरितः ।

बाला नीलाम्बरास्येव रजनीवेन्दुना वभौ ॥ ७० ॥

विशेषणैकयोर्वस्तुप्रतिवस्तुत्वयोगतः ।

धर्मः करम्बितो विम्बप्रतिविम्बत्ववान्यथा ॥ ७१ ॥

खेलत्प्रजनयुग्माढ्यं शरदब्जमिवाननम् ।

कदा द्रक्ष्यामि कान्तायाः संचललोचनद्वयम् ॥ ७२ ॥

विशेष्यमात्रयोरेव उभयोरपि च क्रमात् ।

शिवोऽवतु जगद्गौर्यालिङ्गितः परिरम्भितः ॥ ७३ ॥

पकारित्वं सार्वशिकपरप्राणहरणप्रवीणत्वं निसर्गकुटिलत्वं बहिःशीतललमृदुत्वपूर्व-  
कान्तरतिदाहकत्वं चेति चत्वारः साधारणधर्मोः क्रमाद्यङ्गया एवेति भावः ॥ ६९ ॥  
तद्वदुक्तानुगतधर्मान्तर्गतप्राप्तविम्बप्रतिविम्बभावस्य शुद्धं भेदं लक्षयति—विशे-  
षणमिति । आदिना प्रतिविम्बत्वम् । तमुदाहरति—चालेति । अत्र नीले-  
ति । नीलं अम्बरमाकाशं ययेति व्युत्पत्त्या रजनीविशेषणमपीदमिति नेदं शुद्धो-  
दाहरणमिति विभावने तु बाला ममेयमास्येनेति विन्यसनीयम् । वस्तुतस्तु नी-  
लेत्यादितृतीयान्तं नीलाम्बरपरिवृतं यदास्यं तेनेत्येकमेव पदं तेन न कोऽपि  
दोषः । तत्रैवेन्दुसाम्यात् । यथावा माघे—‘अविज्ञातप्रबन्धस्य वचो वाचस्पतेर-  
पि । व्रजलफलतामाशु नयद्बह इवेहितम्’ इति ॥ ७० ॥ अथ वस्तुप्रतिवस्तुभाव-  
विशिष्टोऽपि विम्बप्रतिविम्बभावापन्नः साधारणधर्मो विशेषणमात्रविशेष्यमात्रोभयवै-  
शिष्ट्यभेदात्प्राक्त्रिविध उपन्यस्तस्तत्रायं लक्षयति—विशेषणैकयोरिति । विशे-  
षणमात्रयोरित्यर्थः । वस्त्विति । पर्यायशब्देनाभिहितत्वादित्यर्थः । करम्बितः  
विशिष्टः ॥ ७१ ॥ तमुदाहरति—खेलदिति । अत्र खेलत्संचलदिति विशेषण-  
मात्रयोरेव एकार्थकत्वेन पर्यायपदाभिहिततया वस्तुप्रतिवस्तुभावात्प्रजनलोचन-  
द्वन्द्वयोः शरदब्जाननयोश्च विम्बप्रतिविम्बभावाच्च लक्षणसंगतिः । यथावा रसग-  
ङ्गाधरे—‘चलद्ब्रह्ममिवाम्भोजमधीरनयनं मुखम् । तदीयं यदि दृश्येत कामः क्रुद्धो-  
ऽस्तु किं ततः’ इति ॥ ७२ ॥ एवं विशेषणमात्रयोर्वस्तुप्रतिवस्तुभावेन विशिष्टं विम्ब-  
प्रतिविम्बभावापन्नं साधारणधर्ममुदाहृत्य विशेष्यमात्रयोर्विशिष्टयोश्च वस्तुप्रतिवस्तु-  
भावविशिष्टं तं समुद्दिश्याधेनैवानुक्रमत्रिपाद्या त्रिपाद्या समुदाहरति—विशेष्ये-  
त्यादिद्वाभ्याम् । विशेष्यमात्रयोर्वस्तुप्रतिवस्तुभावविशिष्टविम्बादिभावापन्नसाधारण-  
धर्मः । एषः प्रथमत्रिपाद्यानुपदं वक्ष्यमाण इत्यर्थः । उभयोर्विशिष्टयोः वस्त्वित्यादि-  
धर्मान्तं प्राग्वत् । द्वितीयत्रिपाद्या वक्ष्यमाण इत्यार्थिकं शिव इत्यादि अयमि-  
त्यन्तम् । अत्रालिङ्गितत्वपरिरम्भितत्वयोर्वस्तुप्रतिवस्तुभावात्तद्विशिष्टयोगैरीज्यो-  
त्स्नयोश्च विम्बप्रतिविम्बभावः स्फुट एवेति लक्षणसमन्वयः । वाक्यान्वयस्तु अयं  
ध्यातत्वेन साक्षिप्रत्यक्षः । गौर्या आलिङ्गितः शिवः ज्योत्स्नया कौमुद्या परिरम्भ-  
तः आश्लिष्टः राकेशइव वासन्तिकपूर्णचन्द्रइव जगद्विश्वं अवतु संतापतः संरक्ष-

राकेशो ज्योत्स्नयेवायं भाति कृष्णोऽपि राश्रया ।

प्रसन्नोऽभिसरन्त्याब्दो यान्त्यैव तडिता ध्वनन् ॥ ७४ ॥

विम्बादित्वं विना वस्तु प्रतिवस्तुत्वभाग्यथा ।

सतां निर्दूषणं चित्तं विभात्यमलमम्बिव ॥ ७५ ॥

असन्नेवात्र यो धर्मः स तूपचरितो मतः ।

संसर्गो मास्तु दुष्टानां वज्रकाठिन्यचेतसाम् ॥ ७६ ॥

त्वित्युत्तरश्लोकाद्यपादं गृहीत्वैव योज्यः ॥ ७३ ॥ भातीत्यादिध्वनन्नित्यन्तं कृष्णो-  
ऽपि अभिसरन्त्या राश्रया प्रसन्नः सन् यान्त्या प्राप्तया तडिता विद्युता ध्वनन्मन्दं  
मन्दं गभीरतरध्वनिं कुर्वन्नित्यर्थः । एतादृशः अब्द इव घन इव भातीति संव-  
न्धः । अत्र विशेषणयोः प्रसादध्वननयोर्विशेष्ययोरभिसरणयानयोश्च वस्तुप्रतिव-  
स्तुभावेनोभयतः करम्बितोऽयं कृष्णाब्दयोर्विम्बप्रतिविम्बभाव इति भावः । ननु  
प्रसादध्वननयोः क्रमात्कृष्णाब्दविशेषणयोः प्रसादशब्दितहर्षेऽपि गभीरमन्दतर-  
ध्वनिदर्शनादेकार्थकत्वेन पर्यायतया वस्तुप्रतिवस्तुभावेऽपि यानाभिसरणयोस्तडि-  
द्राधाख्यविशेष्यप्रतियोगिकविशेषणत्वस्यैव स्पष्टत्वात्कथं विशेष्यत्वमिति चेत्सत्य-  
म् । शुक्लां गामानयेत्यादौ व्यावर्त्यव्यावर्तकभावस्थले धर्मस्य विशेषणत्वे प्राधान्येन  
युक्तेऽप्ययं प्राधान्यो विद्वानस्तीत्युद्देश्यविधेयभावस्थले विधेयस्यैव धर्मस्यापि प्रा-  
धान्येन विशेष्यत्वाद्धर्मिणोऽप्युद्देश्यत्वेन गौणतया विशेषणत्वाच्चेति रहस्यम् । य-  
थावा रसगङ्गाधरे क्रमेणोदाहरणे—‘आलिङ्गितो जलधिकन्यकया सलीलं लम्नः  
प्रियङ्गुलतयेव तरुस्तमालः । देहावसानसमये हृदये मदीये देवश्चक्रास्तु भगवान-  
रविन्दनाभः’ इति । ‘दशाननेन हृत्तेन नीयमाना वभौ सती । द्विरदेन मदन्धेन  
कृष्यमाणेव पद्मिनी’ इति च ॥ ७४ ॥ एवं विम्बप्रतिविम्बभावापन्नस्य साधारण-  
धर्मस्य वस्तुप्रतिवस्तुभाववैशिष्ट्येन भेदत्रयमुपपाद्येदानीं तदनापन्नस्य तस्य भेद-  
त्रयं विवक्षुरादौ वस्तुप्रतिवस्तुभावैकरूपं साधारणधर्ममुद्दिश्य लक्षयति—विम्बा-  
दित्वमिति । अत्र निर्दूषणत्वामलत्वयोरर्थैक्येऽपि पर्यायपदेनोक्तत्वाद्वस्तुप्रतिवस्तु-  
भावः । यथावा रघुवंशे—‘क्रमेण निस्तीर्य च दोहद्वयथां प्रचीयमानावयवा-  
रराज सा । पुराणपत्रापगमादनन्तरं लतेव संनद्धमनोज्ञपल्लवा’ इति । इह प्रची-  
यमानावयवत्वसन्नद्धमनोज्ञपल्लवत्वयोः शक्यार्थैक्याभावेऽपि पर्यवसितपरिपुष्टव-  
रूपार्थैक्यात्तथात्वं बोध्यम् ॥ ७५ ॥ अथ क्रमप्राप्तमुपचरितं साधारणधर्मं लक्षय-  
ति—असन्नेवेति । तमुदाहरति—संसर्ग इति । अत्र चेतसि काठिन्यं दृढ-  
तमावयवत्वरूपो धर्मः । स तु नास्त्येवेति लक्षणसंगतिः । यथावा प्राचाम्—  
‘पुरुषाः प्रस्तरहृदयाः प्रस्तरहृदयापि कामिनी भवति । इति किं पृच्छस्व कुचौ  
मद्धृदये वसत ईदृशी रीतिः’ इति । इह पाषाणप्रस्तरेत्याद्यमरात्प्रस्तरशब्दितपाषाण-  
त्वं हृदयपदवाच्येऽन्तःकरणे नास्त्येवेति वा तद्वत्काठिन्यमपि तथैवेति प्राग्वत् ।  
परंतु तद्यज्ञमेवेति शेषः ॥ ७६ ॥ एवं क्रमप्राप्तमेव केवलशब्दात्मकं साधारणा-

शब्दैकगोचरो योऽर्थो नोपमानोपमेययोः ।

खलाः सदैव कुटिलाः केशा इव लसद्दृशाम् ॥ ७७ ॥

एकाऽवाच्योपमा पूर्णा पद्मलुप्तैकोनविंशतिः ।

दीक्षित्येका कल्पितैकेत्यष्टाविंशतिधास्त्यसौ ॥ ७८ ॥

पञ्चोपस्कृता भेदैः सा भवत्खाब्धिभूमिता ।

तथा नवविधैर्धर्मैर्मिन्ना सा खर्तुदग्धरा ॥ ७९ ॥

एवमन्यैश्च तद्भेदै रसगङ्गाधरोदितैः ।

कथनानन्त्यमत्र स्यादुपमायाः प्रतिश्रुतम् ॥ ८० ॥

अनन्वयोऽन्यसादृश्यव्यवच्छेद्युपमादिकम् ।

श्रीगुरो त्वत्समः शक्त्या त्वमेव द्वैत ईक्ष्यसे ॥ ८१ ॥

धर्मं लक्षयति—शब्दैकेति । तमुदाहरति—खला इति । अत्र खलकेश-  
योः कौटिल्यरूप एकः साधारणो धर्मो नास्त्येव किंतु खलेऽपकारित्वं केशे वक्र-  
त्वमिति तथात्वं बोध्यम् । यथावा मदीयनीतिशतपत्रे—‘तारुण्यारोपितगुणे  
सुन्दरीभूशरासने । नम्रत्वमेव संपाद्य जगज्जयति मन्मथः’ इति ॥ ७७ ॥  
एवमवाच्योपमामारभ्य कल्पितोपमान्तं सामान्यत उपमाभेदानां संख्यामथोपस्क-  
र्तृत्वभेदेन तत्संख्यां तथा तत्साधारणधर्मभेदेनापि तत्संख्यां निरूप्य तद्ब्रह्मन्यान्त-  
रस्थतद्भेदैस्तस्याः प्राक्प्रतिज्ञातमानन्त्यमेव सिद्धमित्यभिधाय तत्प्रकरणोपसंहारं  
सूचयति—एकेत्यादित्रिभिः । पद्म पोढा दीक्षिती कुवलयानन्दे श्रीमदप्पय्य-  
दीक्षितपरिगणिताष्टविधस्तोपमानां मध्येऽत्रोक्ततद्भेदानन्तर्भूतत्वेनावशिष्टेत्यर्थः ।  
असौ सामान्यत उपमा ॥ ७८ ॥ पञ्चेति । पञ्चसंख्याकाः ये उपस्कृतायाः  
रसाद्युपस्कारकतायाः भेदास्तेरित्यर्थः । गुणितेत्यार्थिकम् । खेति । ‘अङ्गानां वा-  
मतो गतिः’ इति वचनात् चत्वारिंशदुत्तरैकशत १४० संख्याकेत्यर्थः । खर्विति  
पष्ठपुत्तरद्वादशशत १२६० संख्याकेत्यर्थः ॥ ७९ ॥ एवमन्यैश्चेति । रसेति ।  
विन्यादिभावापन्नावसितानुगामिक्यद्वया यथा—‘सिन्दूराहणवपुषो देवस्य रदा-  
ङ्कुरो गणाधिपतेः । संध्याशोणाम्बरगतनवेन्दुलेखायितः पातु’ । तत्रैवानुगामिध-  
र्मान्तर्गतहेलादिभावापन्नविन्यादिभावा यथा—‘रूपवत्यपि च क्रूरा कामिनी दुःख-  
दायिनी । अन्तः काटवसंपूर्णा सुपक्वेवेन्द्रवारुणी’ । तत्रैव च लक्ष्यताया यथा—  
‘सर्प इव शान्तमूर्तिः श्चेवायं मानपरिपूर्णः । स्त्रीव इव सावधानो मर्कट इव नि-  
ष्क्रियो नितराम्’ इति ॥ ८० ॥ एवमुपमाप्रकरणं परिसमाप्य तस्याः सुन्दरद्विती-  
यसादृश्यवर्णनविषयत्वेन प्रसङ्गसंगत्या स्मारितमेकमात्रसुन्दरसादृश्यवर्णनविषयम-  
नन्वयं लक्षयति—अनन्वय इति । अन्येनोपमानेन सह अन्यस्मिन्वोपमाने य-  
त्सादृश्यमुपमाप्रतीपयोर्द्वीबीव कृष्ण ते कीर्तिस्त्वल्लोचनसमं पद्ममिति च क्रमात्प्रती-  
यमानं साधर्म्यं तद्वत्तच्छिनत्ति व्यावर्तयतीत्येतादृशं यदुपमादिकमेकस्यैवोपमानो-  
पमेयभावेन साधर्म्यं सोऽनन्वय इत्यन्वयः । एवंच द्वितीयसादृश्यव्यवच्छेदफल-

उपमेयोपमान्योन्यभिन्नसादृश्यभेदि तत् ।

त्रयीव ब्रह्मविद्येयं ब्रह्मविद्येव च त्रयी ॥ ८२ ॥

कैकमात्रविषयकोपमानोपमेयभावसादृश्यमनन्वय इति तदीयलक्षणपर्यवसितिः । अत्र 'नखकिरणपरम्पराभिरामं किमपि पदाम्बुरुहद्वयं सुरारेः । अभिनवसुरदीर्घिकाप्रवाहप्रकरपरीतमिव स्फुटं चकाशे' इति रसगङ्गाधरोक्ते पद्ये—'क्षीरोदमथ-नकालिकपयःकणाक्रान्तमवतु विष्णुवपुः । भाविदधिभाण्डभङ्गजदधिपृषदुपलिप्यमानमिव' इति । मदीयाद्वैतामृतमञ्जर्या आर्यायां च क्रमात्कल्पितयथार्थभविष्यत्कालावच्छेदेन संपद्यमानधर्मविशेषवशादेकमेव हरिशरीरमुपमानोपमेयभावेन वर्ण्यत इति तत्रोभयत्राप्युत्प्रेक्षाविशेषघटितेऽतिप्रसङ्गभङ्गाय फलकान्तम् । तत्र द्वितीयसादृश्यव्यवच्छेदाभावात् तावन्मात्रोक्तावेतद्व्यङ्ग्येऽग्रतो वक्ष्यमाणे असमालंकारे वर्ण्यानौपम्यैकफलकेऽतिव्याप्तिव्युदस्तयेऽवशिष्टमित्याकूतम् । तमुदाहरति—  
श्रीति । अत्र शक्तिः साधारणो धर्मः । शिष्टं तु स्पष्टमेव ॥ ८१ ॥ एवं द्वितीयसादृश्यव्यवच्छेदकत्वाद्यवच्छिन्नानन्वयस्मारिततृतीयसादृश्यव्यवच्छेदकत्वाद्यवच्छिन्नोपमेयोपमां लक्षयति—उपमेयेति । अन्योन्याभ्यां परस्पराभ्यां भिन्नस्तृतीयो यः पदार्थस्तन्निष्ठं यत्सादृश्यं तद्विनति व्यवच्छिनत्तीति तथेत्यर्थः । एतादृशं यत् तत् प्राक्तनपद्योक्तमुपमादिकं उपमेयोपमा भवतीत्यर्थः । एवं च तृतीयसदृशव्यवच्छेदकत्वे सति परस्परसादृश्यविषयकसुन्दरवर्णनविषयतावच्छिन्नमुपमेयोपमेति लक्षणं पर्यवस्यति । अत्र रसगङ्गाधरप्रत्युदाहरणे परस्परुपमाख्ये 'तडिदिव तन्वी भवती भवतीवेयं तडिल्लता गौरी' इत्यत्र । तथा मदीयाद्वैतामृतमञ्जर्या आर्यायाः पूर्वार्धे 'राधे शरदिव विमला त्वमसि त्वमिवास्ति शरदपीन्दुमुखी' इत्यत्र चातिव्याप्तिवारणाय सत्यन्तम् । तत्र परस्परसादृश्यविषयसुन्दरवर्णनविषयतावच्छिन्नत्वेऽपि तृतीयसदृशव्यवच्छेदकत्वाभावात् । तथाहि प्रथमे एकेन तावद्रूपेण धर्मेण तडिप्रतियोगिके कामिन्यनुयोगिके सादृश्ये वर्णिते तेनैव धर्मेण कामिनीप्रतियोगिकस्य तडिदनुयोगिकस्य सादृश्यस्यार्थिकत्वेऽपि न गौरिमधर्मेण सिद्धिरिति तदर्थं द्वितीयपादसार्थक्यान् तृतीयसदृशव्यवच्छेदफलकत्वम् । एवं द्वितीयेऽपि वैमल्यधर्मेण राधानुयोगिकस्य शरदप्रतियोगिकस्य सादृश्यस्य वर्णनात्तेनैव धर्मेण राधाप्रतियोगिकस्य शरदनुयोगिकस्य सादृश्यस्याप्यर्थसिद्धत्वेपीन्दुमुखीत्वधर्मेण न सादृश्यसिद्धिरिति तदर्थं त्वमिवेत्यादेः सार्थक्यान् तृतीयसदृशव्यवच्छेदफलकत्वमिति । एवं 'सदृशी तव तन्वि निर्मिता विधिना नेति समस्तसंमतम् । अथ चेन्निपुणं विभाव्यते मतिमारोहति कौमुदी मनाक्' इति । 'नहि राधे त्वत्तुल्या रमणी भूतेऽपि वर्तमानेऽपि । भाविन्यपि प्रपञ्चे तथापि किञ्चित्समाम्बुजिनी' इति च निरुक्तग्रन्थद्वय एव क्रमात्तृतीयसदृशव्यवच्छेदकत्वेऽपि परस्परसादृश्यविषयकवर्णनाभावात्तत्रातिव्याप्तिव्यावृत्तये परस्परेत्यादि परस्परसादृश्यविषयकं यत्सुन्दरं लिङ्गवचनभेदादिप्रागुक्तालंकारसामान्यविशेषदोषरहितं एतादृशं यद्वर्णनं तस्य या विषयता

परस्परोपमाद्यन्यसदृशोच्छित्तिरेव नः ।

गोदे न त्वत्समा कापि व्यक्तिः किंचित्तु जाह्नवी ॥ ८३ ॥

असमस्त्वन्यमात्रस्य सादृश्यस्य तिरस्किया ।

त्वत्समः सद्यः शंभो नासीन्न स्यान्न चास्त्यपि ॥ ८४ ॥

सरप्रतिपादकवाक्यजन्यज्ञाननिरूपितविषयत्वं तदवच्छिन्नत्वमित्यर्थः । तामुदाहरति—अयीवेति । अत्रेदंशब्दप्रयोगाप्रयी यथा श्रोत्रप्रत्यक्षा तथा प्रह्लादविद्याप्यपरोक्षेय प्रकृतवर्णास्तीति शोचते । यथावा ममेवात्रोदाहृतार्याया उत्तरार्थे—‘खञ्जनमिधुनमिवेदं नयनयुगं नयनयुगमिवैतदपि’ इति । यत्तु रसगङ्गाधरकृद्विरुदाहारि—‘कौमुदीय भवती विमाति मे कातराक्षि भवतीव कौमुदी । अम्बुजेन तुलितं विलोचनं लोचनेन च तवाम्बुजं समम्’ इति । अत्र लिङ्गवचनभेदादिदुष्टसादृश्यवारणाय सुन्दरमिति तैरेवेतदुदाहरणादव्यवहितपूर्वं स्मृतलक्षणनिविष्टसुन्दरपदकृत्यमुक्तम् । प्रकृते तु कौमुद्यामम्बुजपदविवक्षितानि कुमुदान्युत्पलानि वा सहस्राणि लोके प्रसिद्धान्येव तत्र जालमिप्रायेणैकवचनप्रयोगीचित्सेऽपि कामिन्यां लोचनद्वयस्यैव सत्त्वात्तत्र विलोचनमित्यायेकवचनप्रयोगस्य विरुद्धमतिकृत्वं केन पराकरणीयमिति न विद्यः ॥ ८३ ॥ एवमुपमेयोपमां निरूप्य तत्प्रत्युदाहरणस्मृतां परस्परोपमां लक्षयति—परस्परेति । नः अस्मदादीन् श्रोतृन्प्रति । द्वीति । द्वयोरुपमानोपमेययोर्यः अन्य इतरः सदृशः संबर्ण्यसाधर्म्यवान् तस्य उच्छित्तिर्निराकृतिरित्यर्थः । सैव परस्परोपमा भवतीत्यन्वयः । उपमानोपमेयैतरवर्ण्यसाधर्म्यनिराकरणवर्णनमात्रविषयत्वमिति तादृक्षणं फलितम् । तामुदाहरति—गोद इति । यथावा रसगङ्गाधर एवार्थवाक्यभेद उपमेयोपमोदाहरण एव शब्दी परस्परोपमा पर्यवस्यति । ‘अभिरामतासदनमम्बुजानने नयनद्वयं जनमनोहरं तव । इयति प्रपद्यविषयेऽपि धैषसे तुलनामुदयति परस्परारम्भना’ इति । यथावा मदीयाद्वैतामृतमजयाम्—‘नहि राघे त्वत्तुल्या रम्या भूतेऽपि वर्तमानेपि । भाविन्यपि प्रपद्ये तथापि किंचित्समाम्बुजिनी’ इति । अत्रोदाहरणत्रयेऽपि तृतीयसदृशव्यच्छित्तिरेवेति लक्षणसंगतिः ॥ ८३ ॥ अथैतत्प्रसङ्गस्मृतानन्वयव्यञ्जितासमालंकारं लक्षयति—असमस्त्विति । तुशब्दः पूर्ववैलक्षण्यार्थः । अन्येति । यावदन्यदित्यन्यमात्रं तस्येत्यर्थः । खेतरयावत्पदार्थसंबन्धिन इति यावत् । सादृश्यस्य साधर्म्यस्य तिरस्किया निराकृतिरित्यर्थः । एवं च यावत्खेतरानुयोगिकस्वप्रतियोगिकसाधर्म्यनिराकरणवर्णनविषयत्वमसमालंकारत्वमिति सिद्धम् । यथावा रसगङ्गाधरे—‘पूर्णमुखै रसातलममरैः खगोलं चमुन्धरा च नरैः । रघुवंशवीरतुलना तथापि खलु जगति निरवकाशैव’ इति । मदुदाहरणे ह्युपमाननिषेध इह तूपमानिषेध इति विशेषः ॥ ८४ ॥ एवमसमालंकारनिरूपणसंस्मृतसामान्यविशेषभावनिबन्धन-



सुखेन प्रतिपत्त्यर्थं सामान्योक्तस्य वस्तुनः ।  
 एकदेशं निरूप्यांशांशितोदाहरणं मतम् ॥ ८५ ॥  
 कठिनोऽपि सुवन्शयश्चेद्वीरहस्ते गुणी नतः ।  
 चापस्त्रैयम्बकः श्रीमद्रघुनाथकरे यथा ॥ ८६ ॥  
 संमतोऽयं तु न प्राचामुपमान्तर्धिभिच्छताम् ।  
 रसगङ्गाधरे किंतु नव्यैः सूक्ष्मदृशोदितः ॥ ८७ ॥

मुदाहरणालंकारं लक्षयति—सुखेनेति । सामान्येति । सामान्येन सामान्यांशेन उक्तं प्रतिपादितं तस्येत्यर्थः । एतादृशस्य वस्तुनः पदार्थस्य सुखेनानायासेन प्रतिपत्त्यर्थं श्रोतुः प्रबोधार्थम् । एकदेशं विशेषांशं निरूप्य प्रतिबोध्य ।—अंशेति । अवयवावयविभावनिरूपणविषयः यत्तदुदाहरणं एतन्नामकोऽलंकारो भवतीत्यन्वयः । एवंच सामान्यांशनिरूपितपदार्थविषयकानायासप्रमाप्रयोजकतदेकदेशोद्देशपूर्वकतदुभयावयवावयविभाववचनविषयत्वमुदाहरणत्वमिति फलितम् । अत्र वचनपदेनार्थान्तरन्यासव्युदासः । तत्र हीवयथानिदर्शनदृष्टान्तादिशब्दरूपाणामुदाहरणबोधकवचनानामभावात् ॥ ८५ ॥ तमुदाहरति—कठिनोऽपीति । अत्र चेत्पदं देहलीदीपन्यायेनोभयत्राप्यन्वेति । भवतीति शेषः । तथाचात्र पूर्वार्धे कठिनस्यापि पदार्थस्य सुवन्शयत्वपूर्वकं काठिन्यशालित्वनैयत्यमुद्दिश्य दैवाद्वीरकरगतत्वे गुणित्वनम्रत्वनैयत्यरूपसामान्यांशनिरूपणं यदकारि तद्विषयकानायासप्रमाप्रयोजकं तदेकदेशीभूतत्रैयम्बकचापाद्युद्देशपूर्वकं तदुभययोः सामान्यविशेषांशयोरवयवावयविभावनप्रतिबोधकं वचनं यथाशब्दस्तद्विषयत्वं तज्ज्ञानविषयत्वमुत्तरार्धे स्पष्टमेवेति लक्षणसमन्वयः । एवंचात्र सामान्यमवयवी विशेषोऽवयव इति पर्यवसितं भवति । यथावा मदीयाद्वैतामृतमञ्जर्याम्—‘कुटिलाकुलोऽपि राग्यपि दर्शनतः क्षोभकोऽपि बद्धोऽपि । सीमन्तवद्भुजश्चेन्मुक्ताभूष्यो न किं भूयात्’ इति । अत्रेवशब्दो यथालक्षणयैवोदाहरणः परस्तथा वच्छब्दोऽपि तदर्थविहिततद्धितत्वेन तद्वाचको लक्षणयैव तत्पर इति बोध्यम् । यद्यत्र श्लेषाक्षेपविशेषाख्यालंकारान्तरघटितत्वान्नेदं शुद्धोदाहरणमिति चेत्तर्हि यथावा मदीय एव नीतिशतपत्रे—‘गुणैरनेकैर्युक्तोऽपि दुष्टस्यैकस्य योगतः । वर्ज्य एव पुमान्भूयाद्भुजङ्गस्येव चन्दनः’ इति ॥ ८६ ॥ नन्वयं प्राचीनाचार्यैः किमिति न संगृहीत इति चेत्तेषामस्योपमान्तर्भूतत्वेनातिरिक्तत्वासंमतत्वादेवेत्याह—संमत इति । तदुक्तं रसगङ्गाधर एव—‘प्राञ्चस्तु नायमलंकारोऽतिरिक्तः उपमयैव गतार्थत्वात् । नच सामान्यविशेषयोः सादृश्यानुल्लासात्कथमुपमेति वाच्यम् । निर्विशेषं न सामान्यमिति सामान्यस्य यत्किञ्चिद्विशेषं त्रिनाऽप्रकृतत्वात्तादृशविशेषमादाय विशेषान्तरस्य सादृश्याल्लासे बाधकाभावात् । इवादिभिरापाततो मुखे प्रतीयमानस्यापि सामान्यविशेषभावस्य परिणामे सादृश्य एव विश्रान्तेरित्यप्याहुः’ इति । एवं तर्हि त्वया कुतः संग्रथित इत्यत्राह—रसेति । तदुक्तं तत्रैव

प्रातिकूल्यं प्रतीपत्वमुपमानोपमेययोः ।

पञ्चधा तन्मतं प्राचां तत्राद्यं स्याद्विपर्यये ॥ ८८ ॥

राधे त्वदास्यवधन्द्रो द्वितीयं तूपमामके ।

धन्यत्वध्वस्तये घण्योधिक्यवर्णनमिष्यते ॥ ८९ ॥

विलसत्यङ्गनापाङ्गेऽनङ्ग ते क फलम्वकाः ।

तृतीयमुपमेयस्याधिक्यध्वस्त्यै परादरः ॥ ९० ॥

प्राक् । सामान्येन निरूपितस्यार्थस्य सुसप्रतिपत्तये तदेकदेशं निरूप्य तयोरप्यवाव-  
यविमाव उच्यमान उदाहरणम् । अर्थान्तरन्यासवारणायोच्यमान इतीत्यादिना लक्ष-  
णमुपपाद्य उदाहरति—‘अमितगुणोऽपि पदार्थो दोषेणैकेन निन्दितो भवति । निखि-  
लरसायनराजो गन्धेनोप्रेण लशुन इव’ इत्यादिनोक्त्वा । यथावा—‘अतिमात्रवलेपु-  
चापलं विदधानः कुमतिर्विन्दयति । त्रिपुरद्विपि वीरतां बहन्नवलितः कुसुमायुधो यथा’  
इति ॥ ८७ ॥ एवमुदाहरणालंकारमुपपाद्य तत्र प्राचामसमतत्वेऽपि सयुक्तिकत्वेन स्मृतं  
प्राचां संमतमपि नव्यमते युक्त्यसहत्यादुपमादेः पृथग्गणनायोग्यं पञ्चप्रकारं प्रती-  
पालंकारं तथैव विबधुस्तत्सामान्यमादी लक्षयति—प्रातिकूल्यमित्यर्थेन—उ-  
पमानेति । प्रागुदाहृतश्रुत्यादिप्रसिद्धयोरित्यार्थकं प्रातिकूल्यमेव परस्परप्रतिस्पर्धा-  
सूचकवर्णनजन्यज्ञानविषयत्वमेव प्रतीपत्वं प्रतीपालंकारत्वमित्यर्थः । अथास्य  
पञ्चप्रकारकत्वं प्रतिजानीते—पञ्चधा तदिति । प्राचां मम्मटभट्टादीनामित्यर्थः ।  
तत्र प्रथमं लक्षयति—तत्रेति । उपमेयाद्यत्रानुकूल्यं योज्यम् । एवं चोपमा-  
नोपमेयत्वेन प्रसिद्धयोश्चन्द्रमुखयोर्विपर्यये वैपरीत्येन विन्यासे सति आद्यं प्रथमं  
प्रतीपप्रकारस्वरूपं स्यादिति संबन्धः ॥ ८८ ॥ तदुदाहरति—राध इति ।  
पादेनैव । यथावा कुवलयानन्दे—‘यस्वप्नेत्रसमानकान्तिः सलिले मग्नं तदिन्दी-  
वरं मेपैरन्तरितः प्रिये तव मुखच्छायाऽनुकारी शशी । येऽपि त्वद्गमनानुसारि-  
गतयस्ते राजहंसा गतास्त्वत्सादृश्यविनोदमात्रमपि मे दैवेन न क्षम्यते’ इति ।  
द्वितीयं लक्षयति त्रिपाद्या—द्वितीयं त्विति । तुशब्दः पूर्ववैलक्षण्यार्थः ।  
उपमानके चन्द्रादावुपमान एवेत्यर्थः । धन्यत्व्येति । मदीयोपमा कामिन्यान-  
नायापि प्रेक्षावद्भिरपि प्रदीयत इत्यहमेव धन्योऽस्मीति गर्वसर्वाकरणार्थमि-  
त्यर्थः । घण्येति । घण्यस्योपमेयस्य यदाधिक्यं उपमानतोऽप्यौत्कर्ष्यं तद्वर्णन-  
मित्यर्थः । एवंचोपमानावलेपविलोपप्रयोजकोपमेयोत्कर्षप्रकाशनविषयत्वं द्वितीय-  
प्रतीपत्वमिति फलति ॥ ८९ ॥ तदुदाहरति—विलसतीति । ‘कलम्वमार्गण-  
शराः’ इत्यमरः । यथावा काव्यप्रकाशे—‘अहमेव गुरुः सुदारुणानामिति हाला-  
हल तात मास्म दृष्यः । ननु सन्ति भवादृशानि भूयो भुवनेऽस्मिन्वचनानि दुर्ज-  
नानाम्’ इति । तृतीयं लक्षयति—तृतीयमित्यर्थेनैव । परमुपमानम् ॥ ९० ॥

खलस्य हृदि कौटिल्यं बालायाः कुन्तलाग्रतः ।  
 चतुर्थमुपमानस्य ज्ञेयं कैमर्थ्यवर्णनम् ॥ ९१ ॥  
 गौराङ्गीषु सतीष्वत्र भान्तीमा विद्युतः कुतः ।  
 पञ्चमं तूपमेयस्यान्येन सादृश्यनिह्वयः ॥ ९२ ॥  
 सुन्दरि त्वद्वियोगाभोऽग्निरिति व्यर्थकल्पना ।  
 तत्राद्येतरमन्यानि सन्ति काव्यप्रकाशके ॥ ९३ ॥  
 आद्यं प्रतापरुद्रीये चतुर्थमपि संमतम् ।  
 रसगङ्गाधरे त्वत्र न किञ्चिदपि युज्यते ॥ ९४ ॥  
 आद्यत्रयस्योपमायामन्तर्भावोपपादनात् ।  
 आक्षेपे तु चतुर्थस्य व्यतिरेकेऽन्तिमस्य च ॥ ९५ ॥

तदुदाहरति—खलेति । यथावा कुवलयानन्दे—‘गर्वमसंभाव्यमिमं लोच-  
 युगुलेन किं वहसि भद्रे । सन्तीदृशानि दिशि दिशि सरःसु ननु नीलनलिनानि  
 इति । यथावा रसगङ्गाधरे—‘निभाल्य भूयो निजगौरिमाणं मानापमानं हृदं  
 विधासीः । गृहे गृहे पश्य तवाङ्गवर्णां मुग्धे सुवर्णावल्लयो लुठन्ति’ इति । **चतुर्थ-  
 मिति** ॥ ९१ ॥ तदुदाहरति—**गौराङ्गीष्विति** । यथावा काव्यप्रकाशे-  
 ‘लावण्यौकसि सप्रतापगौरिमण्यग्रेसरे त्यागिनां देव त्वय्यवनीभरक्षमभुजे निष्प-  
 दिते वेधसा । इन्दुः किं घटितः किमेष विहितः पूषा किमुत्पादितं चिन्तार-  
 त्रमहो मुधैव किममी सृष्टाः कुलक्षमाभृतः’ इति । पञ्चमं लक्षयति—**पञ्चम-  
 त्विति** । अन्येन उपमानेन निह्वयः अपलापः । असंभववर्णनमिति यावत्  
 ॥ ९२ ॥ तदुदाहरति—**सुन्दरीति** । यथावा कुवलयानन्दे—‘आकर्ण्य सरो-  
 जाक्षि वचनीयमिदं भुवि । शशाङ्कस्तव वक्त्रेण पामरैरुपमीयते’ इति । यथावा  
 रसगङ्गाधरे—‘करिकुम्भतुलामुरोजयोः क्रियमाणां कविभिर्विशृङ्खलैः । कथमाति-  
 शृणोषि सादरं विपरीतार्थविदो हि योषितः’ इति । तत्र पञ्चप्रतीपमध्ये केष-  
 कानि संमतानीत्यत्राह—**तत्रेत्यादिसार्धेनैव** । आद्यात्प्रथमादितराण्यन्यानि  
 यथास्यात्तथेत्यर्थः । **काव्येति** । स्वार्थे कप्रत्ययः । काव्यप्रकाश एवेत्यर्थः  
 ॥ ९३ ॥ **आद्यमिति** । तद्यथा तत्रैव ‘आक्षेप उपमानस्य कैमर्थ्यवर्णेन क-  
 थ्यते । यद्वोपमेयभावः स्यात्तत्प्रतीपमुदाहृतम्’ । यत्रोपमेयस्य लोकोत्तरत्वादु-  
 पमानाक्षेपः प्रतीयते तदेकं प्रतीपम् । यत्रोपमेयस्योपमानत्वं कल्प्यते तद्विती-  
 यमिति । **रसेति** । अत्र प्रतीपपञ्चकमध्ये इत्यर्थः । युज्यते युक्तं भवतीत्येतत् ॥ ९४ ॥  
 तत्र हेतुमाह—**आद्यत्रयस्येति** । अत्र तदीयक्रमस्यैव संग्रथितत्वात्तन्मध्ये  
 प्राथमिकप्रतीपभेदत्रितयस्येत्यर्थः । उपमायाम् । तथा चतुर्थस्य अत्रोक्तक्रमानुसा-  
 रेणैव चतुर्थस्य प्रतीपप्रभेदस्येत्यर्थिकम् । आक्षेपे व्यतिरेके तद्वत् अन्तिमस्य  
 पञ्चमप्रतीपप्रभेदस्येत्यर्थः । **अन्तर्भावेति** । अन्तर्भावसाधनार्थं युक्तिप्रपञ्चना-  
 दिति हेतोः रसगङ्गाधरे ग्रन्थे तु अत्र प्रतीपपञ्चकमध्ये किञ्चिदपि प्रतीपभेद-

जातं न युज्यते नैव सयुक्तिकमस्तीति पूर्वणान्वयः । तदुक्तं तत्रैव । तदेवं  
 पद्यविधं प्रतीपं प्राचामनुरोधाग्निरूपितम् । वस्तुतस्तु आद्याद्ययोऽप्युपमायामे-  
 वान्तर्गता भेदाः । चतुर्थः केषांचिदाक्षेपे । पद्यमस्त्वनुक्तवैधर्म्यं व्यतिरेके ।  
 तथाहि । निष्पद्यमानं सुन्दरं वा सादृश्यमुपमा । नह्याये प्रतीपे मुखमिव कमल-  
 मित्यादौ सादृश्यस्यानिष्पत्तिरसौन्दर्यं वास्ति येनोपमातो यदिर्भावः स्यात् ।  
 सौन्दर्यविशेषस्य त्वयाप्यभ्युपगमात् । विशेषस्य सामान्यानिवारकत्वात् । नहि  
 प्रसिद्धकमलादिप्रतियोगिकमेव सादृश्यमुपमेति राज्ञामाज्ञास्ति । नचोपमायिरुद्ध-  
 वाचिनः प्रतीपशब्दमाहात्म्यादेव सादृशं सादृश्यमुपमेति शक्यं यजुम् । उपमा-  
 विशेषविरुद्धवाचकत्वेनापि तदुपपत्तेः । एवंचाद्यं प्रतीपं प्रसिद्धोपमाविशेष एव ।  
 अतएव द्वितीयतृतीयावपि भेदाद्युपमाविशेषादेव । उपमानोपमेययोस्तिरस्कार-  
 स्तूपमान्तराद्वैलक्षण्यं प्रयोजयेत्तदुपमासामान्यात् । तदनुस्यूतत्वेनैव तत्प्रतीतेः ।  
 नहि द्राक्षामाधुर्योतिशयेन पार्थिवान्तराद्वैलक्षणेनापार्थिवा भवति । अपिच  
 यद्युपमानोपमेययोस्तिरस्कारोऽलंकारान्तरताप्रयोजकः स्यात्पुरस्कारोऽपि तथा  
 स्यात् । यथा—‘एको विश्वसतां हराम्यपपृणः प्राणानहं प्राणिनामित्येवं परिचि-  
 न्त्य मास मनसि व्याधानुतापं कृयाः । भूपानां भवनेषु किंच विमलक्षेत्रेषु  
 गूढाशयाः साधूनामरयो घसन्ति कति न त्वत्तुल्यकक्षाः खलाः’ । अत्रौपम्य-  
 प्रदर्शनस्य नोपमानतिरस्कारः फलम् । तस्य गर्वितत्वेनाविवक्षणात् । किंतु तदनु-  
 तापनाशः । एवंच फलवैलक्षण्यमात्रेणालंकारान्तरत्वं भवता अस्याप्यलंकारान्त-  
 रत्वमभ्युपेयं स्यात्प्रतीपपष्ठप्रभेदत्वं वा । किंच त्वदुक्तप्रतीपप्रभेदानामपि परस्पर-  
 वैलक्षणेन पृथक्पृथगलंकारत्वं स्यान्न प्रतीपप्रभेदत्वम् । प्रतीपस्य सकलप्रभेद-  
 साधारणसामान्यलक्षणाभावात् । अन्यतमत्वं तु दूषणसहस्रप्रस्तत्वादलक्षणमेवै-  
 त्यसकृदुक्तम् । उपमालक्षणं तु सकलसाधारणम् । चतुर्थः प्रभेदस्तु येषां मते-  
 नाक्षेपस्तेषामस्तु नाम प्रतीपालंकारः । पद्यमस्य तु गतिरुक्तैव प्रभेदस्येति ।  
 श्रीमदप्पप्यदीक्षितास्तु कुवलयानन्देऽस्मिन्नेव प्रकरणे—‘अनन्वयोपमेयोपमाप्रती-  
 पानामप्युपमायामेवान्तर्भावमुपमानकैमर्थ्याख्यतद्गणनागतपद्यमप्रतीपस्य केवल-  
 स्याक्षेपेऽन्तर्भावं च मतभेदेनोचिरे । केचिदनन्वयोपमेयोपमाप्रतीपानामुपमाविशे-  
 पत्वेन तदन्तर्भावं मन्यन्ते । अन्ये तु पद्यमप्रतीपप्रकारमुपमानाक्षेपरूपत्वादाक्षे-  
 पालंकारमाहुरिति । नन्वेवमपि पण्डितरायैः प्रतीपसामान्यलक्षणाभाव एवोक्तो  
 भवता तु ‘प्रातिकूल्यं प्रतीपत्वमुपमानोपमेययोः’ इत्यादिना तत्सामान्यलक्षण-  
 मुक्तं तत्कथं घटेतेति चेत्सत्यम् । तस्य यदि प्राचीनरीत्या तदुक्तप्रकारेषु तथा  
 तदापादितपष्ठतद्भेदेऽप्यनुगमो न स्यात् । तथाहि उपमानोपमेययोः परस्परस्पर्-  
 धासूचकवर्णनजन्यज्ञानविषयत्वं हि तदुक्ते प्रसिद्धौपम्यवैपरीत्येन वर्ण्यमानमौप-  
 म्यमेकं प्रतीपमिति प्रथमप्रभेदलक्षणे किं जल्पसि मुग्धतयैत्यादितदुदाहरणे च  
 उपमेयापेक्षयाऽधिकसाधारणधर्मवत् उपमानस्य तदपेक्षया किंचिन्न्यूनतद्गमव-

रूपकं तूपमेयत्वावच्छेदकपुरस्कृतेः ।

तत्रोपमानतादात्म्याध्यवसानं गिराऽत्मराट् ॥ ९६ ॥

दुपमेयत्वेन वर्णने तस्य प्रसिद्धोपमेयस्य तादृशोपमानात्मना च वर्णने सार्वभौ-  
मस्य सामन्तत्वे सामन्तस्य च दैवात्सार्वभौमत्वे न्यूनस्याधिक्यार्थितयाऽधिके  
स्पर्धा तथाधिकस्य न्यूनस्पर्धाप्रयुक्तस्पर्धा च यद्वत्प्रसिद्धैव लोके तद्वत्प्रकृतेऽपि  
स्पर्धाध्वननं युक्तमेव । किंच 'किं जल्पसि सुगधतया हन्त ममाङ्गं सुवर्णवर्णमिति ।  
तद्यदि पतति हुताशे तदा हुताशे तवाङ्गवर्णं स्यात्' इत्युदाहरणे तु सुवर्णवर्णमिति  
पदस्यैव सन्निहितपूर्वत्वेन तच्छब्देन तदर्थस्यैव सुवर्णस्यैव वर्णो यस्य तत्तथेति  
बहुव्रीहिवोध्याङ्गनाङ्गस्य बोध्यत्वाद्विरुद्धमतिकृत्वमित्यन्यदेतत् । एवं उपमानोपमे-  
ययोरन्यतरस्य किञ्चिद्गुणप्रयुक्तमद्वितीयतोत्कर्षं परिहर्तुं द्वितीयप्रदर्शनेनोद्भास्यमानं  
सादृश्यमपरं द्विविधम् । उपमानस्य कैमर्थ्यं चतुर्थम् । सादृश्यविघटनं पञ्चमं  
चेति तत्संमतद्वितीयादिप्रतीपप्रभेदेष्वपि निरुक्तसामान्यलक्षणसमन्वयः प्रोक्तदिशै-  
वानुसंधेयः सुधीभिः । एवंच तदीया प्रतीपसामान्यलक्षणाभावोक्तिस्तु किम-  
भिप्रायेति नैव वयं जानीमः । एतेन एको विश्वसतामित्यादिना तदापादिते  
षष्ठेऽपि प्रतीपप्रभेदे निरुक्ततत्सामान्यलक्षणसमन्वयो व्याख्यातः । भेदाधिक्या-  
पादनं तु चमत्कारविशेषाधिक्यजनकत्वादिष्टापत्त्यैव पराकरणीयम् । पञ्चसंख्याया  
दिङ्मात्रप्रदर्शनफलत्वात् । तथाहि साहित्यदर्पणकृता 'उक्त्वा चात्यन्तमुत्कर्षमत्युत्कृ-  
ष्टस्य वस्तुनः । कल्पितेऽप्युपमानत्वे प्रतीपं केचिदूचिरे' इति लक्षणमुक्त्वा अहमे-  
व गुरुरित्याद्युदाहरता तस्यैकविधताया एवोपपादनमकारि । प्रतापकृदीये द्वैविध्यस्य,  
काव्यप्रकाशे चातुर्विध्यस्य, कुवलयानन्दे पञ्चविधत्वस्यापि प्रकृतेऽपि तथैवेति ।  
एवमपि प्रथमत्वादिकमोऽप्यनियत एव दृश्यते सर्वत्र । तस्मात्पूर्वाचार्याणां  
अलंकारेषु वालानामवगाहन एव तात्पर्यं नत्वन्यप्रतिक्षेप इति संक्षेपः ॥९५॥ एवं  
सादृश्यमूलकप्रतीपप्रपञ्चनस्मृतस्य रूपकस्य सामान्यं लक्षयति—रूपकं त्विति ।  
तुशब्दो निरुक्तभेदप्रधानालंकारवैलक्षण्यार्थः । उपमेयत्वेति । उपमेयतावच्छे-  
दकपुरस्कारेणेत्यर्थः । तत्रोपमेये । गिरा वर्ण्यप्रस्तावकवाचेत्यर्थः । उपमानेति ।  
उपमानप्रतियोगिकतादात्म्यावधारणविषय इत्यन्वयः । भवतीत्यार्थिकम् । एवंच  
उपमेयतावच्छेदकपुरस्कारेणोपमेये शब्दावधृतमुपमानतादात्म्यं रूपकमिति  
तल्लक्षणं फलितम् । तदुक्तं रसगङ्गाधरे—'उपमेयतावच्छेदकप्रकारेणोपमेये  
शब्दान्निश्चीयमानमुपमानतादात्म्यं रूपकमिति भ्रान्तिमदपहुतिनिदर्शनातिशयो-  
क्तिव्यावृत्तय तृतीयान्तम् । भ्रान्तिमति तज्जनकदोषेणैव निरुक्तपुरस्कृतिप्रतिरो-  
धात् । अपहुतौ वक्त्रिच्छयैवोक्तावच्छेदकस्य निषिद्ध्यमानत्वात् । निदर्शनाति-  
शयोक्तयोस्तु तस्य साध्यवसानलक्षणा मूलकत्वाच्च न तत्रातिव्याप्तिः । इदं प्रियाननं  
चन्द्र इति प्रत्यक्षाहार्यनिर्णयविषयचन्द्रतादात्म्यव्यवच्छिन्नतये शब्देति । अवधृतमि-  
त्युक्त्या नूनं मुखं चन्द्र इत्याद्युत्प्रेक्षाख्यसंभावनाया व्यावृत्तिः । उपमेयोपमान-

इदमष्टविधं काव्यप्रकाशादिचतुर्भेदे ।

तद्यथा रूपकं सामान्यतस्त्रिविधमुच्यते ॥ ९७ ॥

अंशयनंशित्वभेदाभ्यां परम्परितभेदतः ।

आद्यं समस्तविषयमेकदेशचिचर्तं च ॥ ९८ ॥

पदाभ्यां सादृश्यलाभात्सुखं मनोरमारामेति प्रभृतिशुद्धारोपविषयतादात्म्यस्य विशि-  
ष्टलक्ष्यपदार्थस्य ध्युदासः । तदुदाहरति—आत्मेति । रात्रि रात्रिराटिलमराज्ञाजत  
इति ध्युत्पत्तेरानन्दात्मैव प्रत्यगेव रात्रिति विग्रहाच्च । आत्माभिन्नः सार्वभौमो  
भवतीति भावः । अत्रोपमेयतावच्छेदकमात्मत्वं तत्पुरस्कारलसूचकोद्देश्यतावच्छे-  
देन प्रथमप्रयोगस्तेन उपमेये 'यथाप्नोति यदादत्ते यथाति विषयानिह । यथास्य  
संततो भावस्तस्मादात्मेति भण्यते' इति यच्चनप्रतिपादितारमपदवाच्ये प्रतीचि  
उपमानप्रतियोगिकवक्ष्यमाणतादात्म्यानुयोगितावच्छिन्नं शब्दावधृतं समानाधिक-  
रणसमभिव्याहृतात्मराट्शब्दमात्रनिर्णीतं उपमानं राट्पदवाच्यश्रीरामादिसार्वभौ-  
'मस्तस्य तादात्म्यं भेदसहिष्णुरभेदः स्पष्टमेवेति लक्षणसंगतिः । यथावा बृहद्यो-  
गवासिष्ठे—'प्रशान्तमोहदारिद्र्यो दुराशादोपसंक्षये । विवेकघनसंभारास्थितोऽस्मि  
परमेश्वर' इति । एतेनेह मानुषानन्दमारभ्य हेरण्यगर्भानन्दान्तनिखिलविषयसुख-  
स्वीकरशुद्धोदसागरत्वमद्वैतात्मनि व्यज्यते । तेन सार्वदिकतदनुसंधानपूर्वकदृश्या-  
ननुसंधानलक्षणजीवन्मुक्तिरपि व्यक्तेव । यथावा मदीये कृष्णलीलामृते—'इदं  
यदीयं चरितं चमत्कृतिं चिनोति चिन्मात्रितचेतसामपि । स्वतः सदैकोऽपि रा  
कोऽपि गोपिकाकुचस्थलीनीलमणिर्विराजते' इति । नन्वत्रोपमितसमासाश्रयणे  
लुप्तोपमापि संभवत्येव । तथाच कथमिदं रूपकस्यैवोदाहरणमिति चेद्वाढम् । प्रा-  
क्तनलक्षणवाक्यसमभिव्याहारादेवेति गृहाण । अन्यथा गत्यन्तराभावात् । अत  
एवोक्तं रसगङ्गाधरे—'यथोरिवादिशब्दप्रयोगे उपमा तथोरेकग्रान्यारोपे रूपक-  
'मिति नियमात्' इति । एवं चात्रोपमासमानत्वेन प्रायस्तद्भेदानन्यवदेतद्भेदानन्यमेव  
तत्तदाचार्यमतभेदविचारे स्वचातुरीसंचारे च पर्यवस्येदेवेति दिक् ॥ ९६ ॥ ननु  
भवत्वेवं रूपकसामान्यलक्षणं तदुदाहरणं च, तथाप्यस्योपमासमकक्षत्वेन प्रागु-  
क्तरीत्या तद्वदेव बालव्युत्पादनार्थं दिव्यान्नं कतिचिद्भेदाः प्रतिपाद्या एवेत्य-  
तस्तद्भेदसंस्थां प्राचीनाचार्यचतुष्टयमतेन स्पष्टं प्रतिजानीते—इदमित्यर्थेन ।  
काव्यप्रकाशेति । आदिना प्रतापस्त्रीयसाहित्यदर्पणरसगङ्गाधराः । कथं तद-  
ष्टविधत्वमित्यपेक्षायां तत्प्रपञ्चयति—तद्यथेत्यादित्रिभिः ॥ ९७ ॥ कथं तत्र-  
विध्यमित्यत आह—अंशीत्यर्थेन । अंशि सावयवम् । अनंशि निरवयवम् ।  
परम्परितेति । परम्परितादृश्यतृतीयरूपकभेदेनेत्यर्थः । एतेषां लक्षणान्यप्रे-  
वक्ष्यामः । तत्राप्याद्यस्यांश्याख्यसावयवस्य पुनर्द्वैविध्यं विधत्ते—आद्यमित्य-  
र्थेनैव । समस्तेत्याद्यपि संज्ञाद्वयं प्राग्वत्तान्त्रिकमेव ॥ ९८ ॥ एवं द्वितीयस्य निर-

द्वितीयं केवलं मालारूपं चेति द्विधाचवत् ।

तृतीयं श्लिष्टशुद्धत्वभेदाद्विधापि च द्विधा ॥ ९९ ॥

प्रत्येकं केवलं मालारूपकं चेति चाष्टधा ।

आद्यमन्योन्यसापेक्षोत्पत्तिरूपकसंहतिः ॥ १०० ॥

समस्तविषयं तत्र तद्यत्रारोप्यवस्तुनाम् ।

समस्तानामभिस्फूर्तिः शब्दादेवोपजायते ॥ १०१ ॥

चयवाख्यस्यापि द्वैविध्यमभिधत्ते—द्वितीयमित्यर्थेनैव । आद्यवत्सावयववदित्यर्थः  
एवं तृतीयस्य परम्परिताख्यस्यापि श्लिष्टत्वादिना द्वैविध्यं विधत्ते—तृतीयमि  
त्यादिना । पुनस्तद्वैविध्यं प्रतिजानीते—अपिचेत्यादिशेषेण ॥ ९९ ॥ अ  
श्लिष्टपरम्परितं शुद्धपरम्परितं चापि पुनर्द्विधेत्यतस्तद्विशदयति—प्रत्येकमित्य  
दिना । एकं शुद्धं श्लिष्टपरम्परितं द्वितीयं मालारूपं श्लिष्टपरम्परितं चेत्यर्थः  
उपसंहरति—इतीति । तदुक्तं रसगङ्गाधरे—‘तदिदं रूपकं सावयवं निरव  
यवं परम्परितं चेति शुद्धपरम्परितं चेति द्विविधं तावन्नविविधम् । तत्रायं समस्तवस्तु  
विषयमेकदेशविवर्ति चेति द्विविधम् । द्वितीयमपि केवलं मालारूपं चेति द्विविधम्  
तृतीयं च श्लिष्टपरम्परितं सत्प्रत्येकं केवलमालारूपत्वाभ्यां चतुर्विधमित्यष्ट  
विधमाहुरिति । तत्र प्रथमं सावयवं रूपकं लक्षयति—आद्यमित्याद्युत्तरार्धे  
नैव सामान्यतः । अन्योन्येति । अन्योन्यं परस्परं सापेक्षा हेतुहेतुमद्भावे  
साकाङ्क्षा उत्पत्तिः कविनिबद्धाविर्भूतिर्येषामेतादृशानि यानि रूपकाणि अभेदतादा  
त्म्यान्यतरसंबन्धेन सुन्दर उपमेये सुन्दरोपमानारोपविषयवस्तूनि तेषां संहति  
संघात इत्यर्थः । स एव आद्यं सावयवं निरुक्तहेतुमद्भावात्कनककटकन्यायेनावय  
वैर्हेतुभिः सह वर्तत इति तथैतत्संज्ञकं रूपकं भवतीत्यन्वयः । एतदप्युक्तं तत्रैव  
तत्र परस्परसापेक्षनिष्पत्तिकानां रूपकाणां संघातः सावयवमिति । एवं च पर  
स्परसापेक्षनिष्पत्तिकरूपकनिकरत्वं सावयवरूपकत्वमिति तल्लक्षणं फलितम्  
अत्र ‘शरदिन्दुमुखी राधा श्रीकृष्णः करुणाम्बुदः । मनोवृन्दावनेऽस्माकमुभौ  
विहरतां चिरम्’ इति मदीये पद्ये परस्परनिरपेक्षनिष्पत्तिकरूपकनिकरत्वेन तत्रा  
प्रसङ्गभङ्गार्थं परसापेक्षनिष्पत्तिकेति, मालोपमाव्यावृत्तये रूपकेति, तन्मात्र  
व्युदासाय निकरेति ॥ १०० ॥ एवं सावयवाख्यस्य रूपकप्रथमभेदस्य सामा  
न्यतो लक्षणं संक्षिप्याथ समस्तविषयैकदेशविवर्तित्वभेदाभ्यां तद्वैविध्यस्योद्दिष्ट  
त्वादादौ समस्तविषयाख्यं तद्वेदं लक्षयति—समस्तेति । तत्र सावयवरूपकस्य  
भेदद्वयमध्य इत्यर्थः । तत् रूपकं समस्तविषयं भवति यत्र आरोप्यवस्तूनां  
आरोप्याणि सादृश्यात्कविनाध्यस्यानि यानि मुख्याधिकरणे चन्द्रादीनि वस्तूनि  
तेषामित्यर्थः । समस्तानां यत्रावयवानामवयविनश्च सामस्त्येन निरूपणं निब  
ध्यते तत्समस्तवस्तुविषयं रूपकमिति विद्यानाथवचनात्समासघटितानामिति  
यावत् । अभिस्फूर्तिः प्रकटप्रतीतिः शब्दादेव मुखचन्द्रः प्रियायाम इत्यादिवा-

लरमीचिपुत्समाश्रितः शार्ङ्गधनुषान्वितः ।

पातु मां भयतापार्तं भगवान्करुणाम्बुदः ॥ १०२ ॥

अन्त्यं साधययं तत्स्यार्द्रकक्षेदविधति यत् ।

संसारपञ्जरान्मुक्ताः प्रीडन्त्यानन्दनन्दने ॥ १०३ ॥

अनेति शुरुमेवेदं विद्याकल्पलता मता ।

तन्मालारूपमात्मनः श्रुतेर्यन्धुमतेः प्रियः ॥ १०४ ॥

यथादेव ननु प्रत्यक्षारिनापीत्यर्थः । उपजायते गन्तव्यं तत्तत्प्रत्यक्षमनुभूयमानं  
साधययत्परममिति संक्षेपः ॥ १०१ ॥ तदुदाहरति—लरमीति । अश्रीमदेव-  
मधिकरणं लक्ष्म्यादि सप्रारोप्यन्तु विपुलादि तयोरभेदपटवो लरमीरेव विपु-  
लादित्येवमास्तत्पत्त्यपत्त्यदिवाधम्येन विपुलमिधेनि समागतमस्त्यनुत्वं तद्वि-  
षयकज्ञानसोक्तस्यार्द्रकक्षमन्त्रं चेति लक्षणमन्वयः । यथावा रसगङ्गा-  
धरे 'गुहिरलमीकित्तारे धवलान्गुह्यविद्रव्यामगधरे । गदगारिपूर्णवन्दे सुन्दरि  
राकाणि नात्र संदेहः' इति । अपिच तत्रैव—'न्योनाहने सरति नीलिमदिन्यतोये  
तारावर्तीमुकुलमण्डलमग्निज्वलेऽग्निम् । आभाति योदधत्तादलमङ्गुलं तूराभि-  
मुत्पयिकचं दक्षिणुन्दीकम्' इति । विस्तरस्तु तत्रैव बोध्यः । अन्त्योन्नयापेक्ष-  
त्वादिराधययत्परममिति लक्षणं तु पञ्चम्येति श्रुत्येवेति दिक् ॥ १०२ ॥  
अथ क्रमप्राप्तमेवेदं विवर्तनं द्वितीयं साधययत्परममिति संक्षेप-  
साधययमिति । एकेति । एवेदं कश्चिद्विषयानुपासनेऽपि सदृशपरराय-  
यैरर्थाक्षिप्तारोयेऽवयवे विवर्तते पतिमता इति तथेत्यर्थः । उक्तं हि रसगङ्गा-  
धरे—'यत्र च क्वचिदप्येव दान्दोशात्प्रारोप्यमानं क्वचिदार्थसामर्थ्याक्षिप्तं तदेक-  
देवे दान्दोशात्प्रारोप्यमिदं अवयवस्यैव विवर्तनात्समस्तमोपनेनान्यथाप्येन च वर्त-  
नादेकदेशविवर्तति । तदुदाहरति—संसारेति । अत्र मुक्ताग्योपमेयेत्यनेन  
आरोप्यमानत्वेनेष्टस्य कीराग्योपमानस्य दान्दोशात्प्रारोप्यमेवेत्येवमादिपूर्वोत्तररूप-  
कादिसदृशः कीरावस्य विवर्तमानत्वादलक्षणमिति । यथावा तत्रैव—'भवर्षाम-  
प्राज्ञातपनिवदसंस्तप्यपुत्रो पलादुन्मूय शार्ङ्गधनुषविधेय्यतिहरम् । विपुलेऽस्मि-  
न्नात्मागृतसरति नैरादयक्षिपिरे विगाहन्ते दूरीकृतपल्लवजालाः सुहृतिनः' इति  
॥ १०३ ॥ अथ परस्परतापेक्षोत्पत्तिरूपकत्वेन निरवयवरूपकसंनिधिमालाया-  
भावप्रयुक्तकेपलादयं शुद्धं रूपकं लक्षयति—अनेतीतिपादेन । तदुदाहरति—  
चिद्येति । तेनैव । यथावा काव्यप्रकाशे—'कुरङ्गीवाहानि स्मितयति भीतप्य-  
निपु यस्वी कान्तोदन्तं श्रुतमपि पुनः प्रथयति यत् । अनिद्रं यथान्तः  
न्यविति तदहो चेत्यभिनयां प्रवृत्तोऽस्याः सेतुः हृदि मनसिजः प्रेमलतिहाम्'  
इति । एवं निरवयवमेव मालाकारप्रयनान्मालारूपकं लक्षयति—तद्विति ।  
तदुदाहरति—आत्मज्ञ इति । यथावा काव्यप्रकाशे—'सौन्दर्यस्य तरङ्गिणी तद-  
गिमोत्कर्षस्य हर्षोद्गमः कान्तेः कर्मणकर्म नमरहसामुदासनावातभूः । विद्या



आरोप एव यत्र स्यादारोपान्तरकारणम् ।

तत्परम्परितं तत्र श्लेषमूलः स चेत्तथा ॥ १०५ ॥

सुदृशां तिलकश्रीमद्गुरोऽस्यतुलसौख्यदः ।

तन्मालारूपमद्वेयं हरिवन्धनशृङ्खला ॥ १०६ ॥

वक्रगिरां विधरनवधिप्राचीण्यसाक्षात्क्रिया प्राणः पञ्चशिलीमुखस्य ललनाचूडामणिः  
सा प्रिया' इति ॥ १०४ ॥ अथ क्रमप्राप्तं तृतीयं परम्परिताद्वयं रूपकभेदं संप्र-  
पञ्चयितुं तत्सामान्यं लक्षयति—आरोप एवेति । तथाचोक्तं रसगङ्गाधरे—  
'यत्र च आरोप एव आरोपान्तरस्य निमित्तं तत्परम्परितम्' इति । एवं परम्प-  
रितसामान्येऽपि तद्वेदद्वयमध्ये प्रथमं समुद्दिष्टं श्लिष्टाद्वयं भेदं लक्षयति—  
तत्रेत्यादिशेषेण । सः आरोपः श्लेषमूलः वक्ष्यमाणश्लेषालंकारकारणकश्चेत्तर्हि  
तथा श्लिष्टपरम्परितं भवतीत्यन्वयः । इदमप्युक्तं तत्रैव । तत्रापि समर्थकत्वेन  
विवक्षितस्यारोपस्य श्लेषमूलकत्वे श्लिष्टपरम्परितमिति तदुदाहरणे स्पष्टं भवि-  
ष्यतीति भावः ॥ १०५ ॥ तदुदाहरति—सुदृशामिति । हे सुदृशां शोभना-  
दृक् ज्ञानं येषां तेषां पण्डितानां परोक्षज्ञानिनामित्यर्थः । तिलकगौणवृत्त्या तिलक-  
वन्माङ्गल्यजनकेत्यर्थः । पक्षे मृगाक्षीणां ललाटगतकुङ्कुमतिलकेत्येतत् । शिष्टं तु  
सरलमेव । अत्र गुरो यस्तिलकत्वारोपः परमानन्दप्रदत्वसाधर्म्यात्कृतस्तत्र कारणं  
पण्डितेषु सुन्दरीत्वारोप एवेति परम्परितसामान्यलक्षणस्य तथाऽसौ श्लेषमूलक  
एवेति श्लिष्टपरम्परिताद्वयतत्प्रथमभेदरूपविशेषलक्षणस्य समन्वयः स्फुट एव ।  
यथावा मदीये नीतिशतपत्रे—'मूर्खताख्या पिशाचीयं यस्य चेतसि संविशेत् ।  
तमेव भ्रामयत्याशापञ्चकेऽप्यनिशं वृथा' इति । अत्र शब्दादीष्टविषयकाशापद-  
वाच्याभिलाषपञ्चकमेव आशापदवाच्यदिव्यपञ्चकमिति श्लेषेणोर्ध्वदिशा सहितासु  
प्राच्यादिदिक्षु समीहितशब्दादिविषयपञ्चकतृष्णारोपान्मूर्खतायां पिशाचीतादात्म्या-  
रोप इति लक्षणसंगतिरित्याकूतम् । अथोद्देशकमप्राप्तं मालारूपं श्लेषघटितमेव  
तन्मालेति परम्परितं लक्षयति । तदुदाहरति—अवज्ञेयमिति । इयं वर्णनीय-  
त्वेन बुद्धिस्थत्वात्साक्षिप्रत्यक्षा । अवज्ञा । 'लक्ष्मीः पद्मालया पद्मा' इत्यमरालक्ष्मीरि-  
त्यर्थः । हरीति । हरिर्विष्णुः पक्षे सिंहः तद्वन्धनं वशीकरणं पक्षे रोधनं तत्सा-  
धनीभूता शृङ्खला गौरतया कनकशृङ्खला । साहि भूषणतया विष्णोरपि कण्ठतो  
वक्षोधारणार्थं लोभं कौस्तुभवज्जनयेदेवेति तदारोपो निरुक्तश्लेषघटितो लक्ष्म्या-  
मुचित एव । एतादृशानि द्वित्राणि जगज्जीवनपीयूषवल्लीकुवलयप्रमुदित्यादीन्यत्र  
विशेषणान्तराणि स्वयमेवोक्तानि । मया तु श्लिष्टपरम्परितरूपकभेदः केवल-  
मालारूपत्वाभ्यां द्विविधोऽपि श्लेषाख्यालंकारान्तरसंस्पृष्टत्वादनादरणीय एवान्यथा  
परिकरपरिकराङ्कुरकाव्यलिङ्गाख्यालंकाराणां प्रायः सर्वत्र संभवात्तद्वटितानामपि  
रूपकभेदानां ग्रहः कुतो न कार्य इत्यापत्तेरित्यस्वरसात्तत्प्रपञ्चो नैव कृत इत्या-  
कूतम् । यथावा रसगङ्गाधरे—'कमलावासकासारः क्षमावृत्तिफणीश्वरः । अयं

तत्परम्परितं शुद्धं धृतिर्देन्यान्यचन्द्रिका ।

मालारूपं तु तत्कान्तां सुखाधिष्ठीः स्मरेन्दुभा ॥ १०७ ॥

सायुज्यादथ सारूप्यादुपमानेन रूपकम् ।

उपमेये त्रिधाधिक्यन्यूनत्वानुमयोक्तिः ॥ १०८ ॥

पोढा कुवलयानन्दे दीक्षितैः प्रतिपादितम् ।

तदप्युदाहराम्यत्र सायुज्याधिक्यमुख्यतः ॥ १०९ ॥

कुवलयस्येन्दुरानन्दयति मानवान् इति ॥ १०६ ॥ अस्ति परम्परितादयतृती-  
यरूपकभेदस्य द्वितीयः शुद्धाख्योऽपि भेदः केवलो मालारूपधेत्युद्देशकमानुसा-  
रात्तत्र कथं तद्वक्षणाद्यपीत्यपेक्षायां तदाह—तदित्यादि । कमात् पूर्वोत्तरार्धा-  
भ्याम् । धृतिर्देन्येति । इह देन्ये आप्यत्वारोप एव श्रुता चन्द्रिकारोपस्य  
कारणं भवतीति परम्परितसामान्यलक्षणस्य तथा श्लेषशून्यत्वेन शुद्धत्वस्य माला-  
रूपराहित्यात्केवलाख्यतत्प्रथमभेदत्वस्य तद्विशेषलक्षणस्यापि सत्वात्तदुदाहरणत्व-  
मिति तत्त्वम् । यथावा मदीयाद्वैताश्रयतमश्रयाम्—‘धैर्यपयोनिधिचन्द्रः शिबिर्द-  
धीचिर्दिवेकदिनसूर्यः । कर्पण्यतृणकृशानुः समभूत्कर्णः क तत्र वयम्’ इति ।  
मालेति । कान्ता यावत्त्रोगुणसकलद्रोषाभावविशिष्टस्वमुन्दरीत्यर्थः । शिष्टं तु  
स्पष्टमेव । यथा वैधर्म्येण साहित्यदर्पणे—‘सौजन्याभ्यामरुस्थली मुचरितालेहय-  
द्युभित्तिर्गुणज्योत्स्नाकृष्णचतुर्दशी सरलतायोगे श्वपुच्छच्छटा । धैरेपापि दुराशया  
फलियुगे राजावली सेविता तेषां शूलिनि भक्तिमात्रमुलभे सेवा कियत्कौशलम्’  
इति ॥ १०७ ॥ अथ कुवलयानन्दकृतां श्रीमदप्ययदीक्षितानां संमतान्तरूपकाल-  
कारभेदान्नत्र संक्षेपतः संजिघृक्षुस्तल्लक्षणसंक्षेपणध्वननपूर्वकं भग्नपन्तरेण तान-  
नूयात्र तत्संप्रहणं प्रतिजानीते—सायुज्यादित्यादियुग्मेन । दीक्षितैः यदित्या-  
धिकं रूपकम् । उपमानेन विपयिणा सह उपमेये वष्ये विषये सायुज्यात् ।  
आरोपिताभेदाद्वैतोः । अथ तथा सारूप्यात्समानरूपत्वापरपर्यायीभूतताद्रूप्याभि-  
मिताच्चैत्यर्थः । कमादिति शेषः । आधिक्येति । आधिक्यस्य उपमानापेक्षया  
उपमेये रक्षकयत्किंचिद्वर्माधिक्यस्य न्यूनत्वस्य तदपेक्षयैव किंचिद्रक्षकधर्मवैधुर्यस्य  
तथा अनुभवस्य आधिक्याद्यभावसन्निहितसाम्यस्य च या उक्तयस्ताभिरिति  
यावत् । त्रिधा प्रत्येकभेदताद्रूप्ययोस्त्रिप्रकारमतः ॥ १०८ ॥ पोढेति ।  
कुवलयानन्दे प्रसिद्ध एतन्नाम्नि ग्रन्थ इत्यर्थः । पोढा पदप्रकारकं प्रतिपादित-  
मस्ति तदप्यहमत्र ग्रन्थे । सायुज्येति । अभेदाधिक्यादिभेदेनेत्यर्थः । उदाहरामि  
दिक्षात्रेण संगृह्यामीति संबन्धः । समाप्तोक्त्यलंकारघटकश्लेषेण । पक्षे पोढा  
पञ्चज्ञानेन्द्रियान्तःकरणकरणकत्वेन पङ्क्तिः कुवलयेऽन्तः प्राथमिकहिरण्मयपार्थिवा-  
वरणयुक्तब्रह्माण्डमण्डलमध्य इत्येतत् आनन्दः मुखमेव यस्मिन्तत्र ब्रह्मलोक  
इत्यर्थः । उपमेये उप । ‘उपोपसर्गः सामीप्ये तत् प्रतीचि समाप्यते’ इति  
वार्तिकदात्मनि मातुं योग्ये दृश्यत्वाद्भासनार्हे जीवचिदाभाव इति यावत् । उप-

बोधोऽमृतफलः स्वर्दुस्त्यागोऽनार्द्रोऽमृतद्युतिः ।

योगश्चिन्तामणिः साक्षाद्भक्तिः श्रीरपरा स्थिरा ॥ ११० ॥

श्रद्धास्त्यमूर्तारम्भान्या शान्तिस्तु सुरभिः परा ।

एवं चतुर्दशैवासन्नरूपकाण्यभिमेलेनात् ॥ १११ ॥

मानेन उप समीपे मानं ज्ञानं यस्य तेन नित्यज्ञानवतेश्वरेण सहेत्यर्थः । त्रिधा स्थूलसूक्ष्मकारणभेदाद्विप्रकारम् । सायुज्यात् सगुणब्रह्माहंग्रहोपासनपरिपाकत ऐक्यात् । तथासारूप्यात् किञ्चिन्मूनतत्परिपाकतस्तल्लीलाविग्रहसमरूपत्वादित्यर्थः । आधिक्येति । आधिक्यन्यूनत्वाभ्यां याऽनुभयोक्तिर्भेदोक्त्यभावस्तेनेतियावत् । रूपकं रूपस्य जीवस्वरूपस्य कं सगुणमुखम् । दीक्षितैः प्रतिपादितमिति योज्यम् ॥ १०९ ॥ तत्रैकैकपादेनैकैकरूपकोदाहरणं प्रकटयन्पण्णामपि तेषां तानि सार्ध-  
श्लोकेन संक्षिपन् प्रथममुद्देशक्रमप्राप्तमभेदाधिक्यरूपकमुदाहरति—बोध इति । बोधः ब्रह्मानैक्यसाक्षात्कारः अमृतफलः कैवल्यैकफलः एतादृशः स्वर्दुः कल्पद्रुमोऽस्तीत्यर्थः । अत्रोपमेयस्य बोधस्योपमानेन स्वर्दुणा सहाभेदारोपात्क-  
ल्पद्रुमस्य हि रसनास्वाद्यफलविशेषवत्त्वयैव पुराणादिप्रसिद्धेश्चेह बोधतादा-  
त्म्यापन्नस्य तस्य मोक्षफलत्वकथनादिदमभेदाधिक्यरूपकमिति लक्षणसंगतिः । एवमेवाग्रेऽपि बोध्यम् । यथावा कुवलयानन्द एव—‘त्वय्यागते किमिति वेपत एष सिंधुस्त्वं सेतुमन्थकृदतः किमधौ विभेति । द्वीपान्तरेऽपि न हि ते-  
ऽस्त्यवशंवदोऽद्य त्वां राजपुङ्गव निषेवत एव लक्ष्मीः’ इति । अथ द्वितीयमभेद-  
न्यूनत्वरूपकमुदाहरति—त्याग इति । अमृतेति च्छेदः । अनार्द्रः अल्लेहः । तेन न्यूनत्वम् । त्यागे ह्यल्लेहत्वं प्रसिद्धमेव । यथावा तत्रैव—‘वेधा द्वेधा भ्रमं चक्रे कान्तासु कनकेषु च । तासु तेष्वप्यनासक्तः साक्षाद्भगो नराकृतिः’ इति । एवमेव तृतीयमभेदानुभयोक्तितत् योग इति । यथावा तत्रैव—‘चन्द्रज्योत्स्नाविशद-  
पुलिने सैकतेऽस्मिन्सरयवा वादयूतं चिरतरमभूत्सिद्धयूनोः कयोश्चित् । एकोऽवक्तिः प्रथमनिहतं कैटभं कंसमन्यस्तत्त्वं स त्वं कथय भवता को हतस्तत्र पूर्वम्’ इति । अथ ताद्रूप्यरूपकत्रयमध्य आधिक्यताद्रूप्यं तत् भक्तिरिति । अपरा द्वितीया स्थिरेत्याधिक्यम् । यथावा नैषधीयचरिते—‘किमसुभिर्गर्लपितैर्जड मन्यसे मयि निमज्जतु भीमसुतामनः । मम किल श्रुतिमाह तदर्थिकां नलमुखेन्दुरां विबुधः स्मरः’ इति ॥ ११० ॥ तद्वन्नूनत्वताद्रूप्यं तत् श्रद्धेति । यथावा—‘अचतुर्वदनो ब्रह्मा द्विवाहुरपरो हरिः । अमाललोचनः शंभुर्भगवान्वादरायणः’ इति । एवम-  
नुभयोक्तित्वाद्रूप्यं तत् । शान्तिस्त्विति । सुरभिः कामधेनुः परा द्वितीया । यथावा—‘किं पद्मस्य रुचिं न हन्ति नयनानन्दं विधत्ते न किं वृद्धिं वा ज्ञ-  
केतनस्य कुरुते नालोकमात्रेण किम् । वक्त्रेन्दौ तव सत्यं यदपरः शीतांशुरु-  
ज्जृम्भते दर्पः स्यादमृतेन चेदिह तदप्यस्त्येव बिम्बाधरः’ इति । तथाच प्रा-  
चीनैरष्टभिरेतैश्च षड्भिर्मिलित्वा चतुर्दशरूपकाण्यभूवन्नित्याह—एवमिति ॥ १११ ॥

चतुर्विंशतिधा शब्दभूयिष्ठादि तु रूपकम् ।

मतमाभरणे तत्रानित्यं रूपकरूपकम् ॥ ११२ ॥

शंभो त्वच्चरणाम्भोजमृदुमाणिक्यमन्दिरे ।

धीहंसी चारुहम्भूयात्कदात्मान्यानवेक्षिणी ॥ ११३ ॥

परिणामोऽत्र विषयी विषयत्वेन कार्यकृत् ।

गुरोः पादाम्बुजद्वन्द्वमेव मे द्वन्द्वदाहकृत् ॥ ११४ ॥

नन्वेवं प्राचीनाचार्यमतान्तरेऽन्येऽपि रूपकभेदाः संभाव्यन्त एव, तथाच तेष्वत्र कुतो न संगृह्यन्त इत्याशङ्क्य समाधत्ते—चतुर्विंशतिधेति । तुशब्दः प्रोक्त-  
शङ्काशान्त्यर्थः । आभरणे सरस्वतीकण्ठाभरणे । शब्देति । आदिना अर्थभूयि-  
ष्टादिः । एतादृशं रूपकं चतुर्विंशतिधा चतुर्विंशतिप्रकारकम् । रूपकं मतं संमतं  
वर्तते इत्यार्थकम् । ततः किं तत्राह—तत्रेत्यादिशेषेण । तत्र शब्दभूयिष्ठादि-  
तत्संमतचतुर्विंशतिसंख्याकरूपकभेदमध्य इत्यर्थः । रूपकरूपकमेव अनित्यं नि-  
रुक्तकाव्यप्रकाशादिप्रतिपादितचतुर्दशरूपकभेदानन्तर्भूतं एतादृशं रूपकरूपकमेव  
वक्ष्यमाणमस्तीत्यर्थिकोऽन्वयः । एवंच तदिदमत्र संगृह्यत इति शेषः । तद्वि-  
न्नानां त्रयोविंशतिरूपकभेदानां तु प्रोक्तचतुर्दशतद्भेदेष्वेवान्तर्भावसंभव इति भावः  
॥ ११२ ॥ तदुदाहरति—शंभो इति । शं सकलकल्याणं भवत्यस्मादिति  
तत्संबुद्धौ तथेत्यर्थः । अतएव—त्वदिति । तव चरणावेवाम्भोजे कमले ते  
एव मृदुस्निग्धमेतादृशं चम्पाणिक्यमन्दिरं तत्रेत्यर्थः । धीति । धीर्बुद्धिरेव  
हंसी राजहंसी सैव चारुहक् मृगाक्षीत्यर्थः । आत्मेति । स्वेतरवस्त्वनवेक्षणशी-  
लेत्यर्थः । एतादृशी कदा भूयादिति संबन्धः । इह चरणयोरम्भोजरूपकं  
तत्र मृदुमाणिक्यमन्दिररूपकम्, एवं धियि हंसीरूपकं तत्रापि सुहृत्पूजकमिति  
रूपकरूपकमिदमिति भावः । यथावा सरस्वतीकण्ठाभरणे—‘मुखपङ्कजरत्नेऽस्मि-  
न्भूलतानर्तकी तव । लीलानाट्यामृतं दृष्ट्वा सखि यूनां निषिञ्चति’ इति । तदेवं  
पञ्चदशरूपकभेदाः सर्वेऽपीति शिवम् । उपलक्षणमिदं रसगङ्गाधरोक्तवाक्यार्थ-  
रूपकस्यापि । तद्यथा तत्रैव रूपकप्रकरणे—‘एवं पदार्थरूपकं लेशतो निरूपि-  
तम् । एवं वाक्यार्थे विषये वाक्यार्थान्तरस्यारोपे वाक्यार्थरूपकम् । यथाहि  
विशिष्टोपमायां विशेषणानामुपमानोपमेयभाव आर्थस्तथात्रापि वाक्यार्थघटकानां  
पदार्थानां रूपकमप्यवसेयम् । ‘आत्मनोऽस्य तपोदानैर्निर्मलीकरणं हि यत् ।  
क्षालनं भास्करस्येदं सरसैः सलिलोत्करैः’ इत्यादि । यथावा ममाद्वैतामृतमञ्ज-  
र्याम्—‘रहसि प्रियसख्यामपि वक्तुं या ह्रीः कुलीननववध्याः । निजकान्तसंग-  
वृत्तं सैव मुनेर्ब्रह्ममुखकथने’ इति ॥ ११३ ॥ एवमुपमेयस्योपमानाभेदरूपरूपक-  
निरूपणप्रसङ्गसंगतमुपमेयतादात्म्यतः प्रकृतकार्यकार्युपमानवर्णनविषयं परिणामा-  
लंकारं लक्षयति—परिणाम इत्यर्थेन । अत्र अलंकारशास्त्र एव नतु लोके ।  
अपरशास्त्रे वा विषय्युपमानं विषयत्वेन उपमेयत्वेन कार्यकृतप्रकृतकार्यसाधकं

समानबलसादृश्यमूलप्रोचद्विरोधतः ।

ससंदेहस्तु नानाकोट्यवगाहिसुधीप्रदः ॥ ११५ ॥

चेत्परिणामः परिणामालंकारो भवतीत्यन्वयः । एवंच विषयिशब्दितोपमा-  
विषयपदवाच्य उपमेये तत्त्वेन प्रकृतकार्यसिद्ध्यर्थमभेदारोपवर्णनविषयत्वं परि-  
णामालंकारत्वमिति तल्लक्षणं बोध्यम् । तदुक्तं रसगङ्गाधरे—‘विषयी यत्र विष-  
यात्मतयैव प्रकृतोपयोगी न स्वातन्त्र्येण स परिणामः । अत्र च विषयाभेदो  
विषयिण्युपयुज्यते । रूपके तु नैवमिति रूपकादस्य भेदः’ इति । तमुदाहरति—  
**गुरोरिति** । अत्र द्वन्द्वशब्दितसकलद्वैतदाहरूपकार्यकर्तृत्वमम्बुजाख्योपमानस्य  
गुरुपादरूपोपमेयतादात्म्ये सत्येव संभवेन त्वन्यथा क्वचिदपीति लक्षणसंगतिः ।  
यथावा पण्डितरायाणाम्—‘अपारे संसारे विषमविषयारण्यसरणौ मम भ्रामंभ्रामं विग-  
लितविरामं जडमतेः । परिश्रान्तस्यायं तरणितनयातीरनिलयः समन्तात्संतापं हरि-  
नवतमालस्तिरयतु’ इति । व्यधिकरणो यथा—‘अहीनचन्द्रा लसताननेन ज्योत्स्ना-  
वती चापि शुचिस्मितेन । इयं हि योषा सितपक्षदोषा तोषाय केषां न महीतले  
स्यात्’ इति । दर्पणे द्वयं द्विविधोऽपि व्युत्क्रमेणैवोदाहारि—‘स्मितेनोपायनं दूरा-  
दागतस्य कृतं मम । स्तनोपपीडमाश्लेषस्ततो द्यूतपणस्तया’ इति । नन्वेवं व्यधि-  
करणस्त्वया कुतो नोक्त इति चेत्सत्यम् । उपमानोपमेययोस्तादात्म्ये सत्युपमा-  
नस्योपमेयात्मना प्रकृतकार्यकारित्वसोभयत्रापि तुल्यत्वाद्वैयधिकरण्येऽपि चमत्का-  
रान्तरादृष्टेति दिक् ॥ ११४ ॥ नन्वेवं विषयिणो विषयतादात्म्येन कार्यकारित्वं  
किं प्रायिकमेव विवक्षितं यद्वा यथाकथंचिदिति संशयप्रसङ्गसंगतं ससंदेहं लक्षयति  
—**समानेति** । समानबलं अन्यूनानतिरिक्तसामर्थ्यं एतादृशं यत्सादृश्यं साधर्म्यं  
उपमेयस्य मुखस्य उपमेयानुरूपाभ्यां चन्द्रपद्माख्योपमानाभ्यां साकं तौल्यमिति  
यावत् । तन्मूलं यस्य एतादृशो यः प्रोद्यन् भासमानः सचासौ विरोधश्च तस्मा-  
द्धेतोरिति तथेत्यर्थः । **नानेति** । नाना अनेकाः याः कोट्यः विषताह्वयक्यस्ता-  
वगाहते विषयीकरोत्येतादृशी या सुधीः सुन्दरज्ञप्तिः तां ददाति स्वप्रतिबोधकका-  
व्यद्वारा जनयतीति तथेत्यर्थः । स संदेहः उपमेयविषयकानेकोपमानकोटिकारोपसं-  
देहसाहित्यादेतत्संज्ञकोऽलंकारो भवतीति संबन्धः । तदुक्तं रसगङ्गाधरे—‘सादृश्यमू-  
लाभासमानविरोधकसमबलनानाकोट्यवगाहिनी धीरमणीया ससंदेहालंकृतिः’ इति ।  
नन्वत्र बुद्धिविशेष एवोक्तालंकारत्वं प्रतीयते त्वया तु तज्जनकशब्दबुद्धार्थविशेष  
एव । तदुक्तं तत्कथं न तेन सह विरोध इति चेत् । तल्लक्षण एवैवं विवक्षाया अव-  
श्यवाच्यत्वादन्यथा तादृशसंदेहशालिनि देवदत्तेऽतिव्याप्तेर्जडे काव्ये तादृशधी-  
मत्त्वाभावादव्याप्तेश्च दुष्टं तल्लक्षणं स्यात्तस्मात्तत्परिष्कार एवायमिति ध्येयम् ।  
एवं चान्यूनानतिरिक्तसामर्थ्यसाधर्म्यज्ञानाख्यदोषमूलकपरस्परप्रतिभासमानप्राति-  
कृत्यकरणकानेककोट्यवगाहि सुन्दरबुद्धिजनकशब्दप्रतिपाद्यत्वं स संदेहालंकार-  
त्वमिति तल्लक्षणं पर्यवस्यति । अत्र—‘किमिन्दुः किं पद्मं किमु मुकुरविम्बं किमु

शुद्धा निश्चयगमां च निश्चयान्तेति सा त्रिधा ।

चतुर्णां ममटादीनामप्ययं मत ईदृशः ॥ ११६ ॥

तडिद्वनाम्बुतोत्फुल्लमल्लीतापिच्छकाविमौ ।

इति संदिदिहे राधामाधवौ वीक्ष्य चालकैः ॥ ११७ ॥

मुखं चकोरौ किं मीनौ किमु मदनबाणो किमु दृशौ । खगौ वा गुच्छौ वा कनक-  
कलशौ वा किमु कुचौ तडिद्वा तारा वा कनकलतिका वा किमवला' इति पूर्व-  
पूर्वापेक्षाधिकबलोत्तरोत्तरोत्प्रेक्षायामतिप्रसन्नमङ्गार्थं सामर्थ्यकान्तम् । 'अधिरोप्य  
हरस्य हन्त चापं परितापं प्रशमय्य बान्धवानाम् । परिणेष्यति वा न वा युवायं निरपायं  
मिथिलाधिनायपुत्रीम्' इति रसगन्नाधरोदाहृतमिथिलास्यजनोर्क्षा तश्चिन्ताव्यञ्जके  
संशयमात्रेऽतिव्याप्तिव्यावृत्तये साधर्म्यज्ञानेति । एवमपि सिंहवत्प्रान्तरं गच्छ गृहं  
सेवस्य वा श्ववदिति तदुक्तोपमाविकल्पेऽनेकधर्मावगाहिसादृश्यमूलकत्वेनातिव्याप्ति-  
तादवस्थ्यनिरासार्थं दोषेति । तत्र दोषजन्यत्वामायात् । मालारूपके तद्गुदासाय  
प्रातिकूल्यान्तं निरुक्तविशेषणप्राप्तानेककोटिकत्वस्पष्टीकरणार्थमेवावगाह्यन्तम् ।  
स्थाणुर्वा पुरुषो वा राक्षसो वेति लोकप्रसिद्धसंदेहव्युदस्तये सुन्दरेति ।  
इदं तथा रसाद्युपस्कारकत्वं चेति विशेषणद्वयं सर्वालंकारसाधारणमेवेत्येतेन  
चमत्कारकरत्वाख्येन तदप्यत्रोपलक्ष्यते । शुद्धिजनकेत्याद्यवशिष्टपदकृतं त्वन्य-  
थेत्यादिना प्रागेवोक्तमिति संक्षेपः ॥ ११५ ॥ ननु भवत्वेवं ससंदेहालंकारलक्षण  
मथापि तदन्तर्गताया शुद्धेः किमैकरूप्यमेवोतानेकरूपत्वमित्याशङ्क्यान्त्यपक्षा-  
द्भीकारेण समाधत्ते—शुद्धेत्यर्थेन । केवलसंशयरूपेत्यर्थः । सा निरुक्तलक्षण-  
कुक्षिनिक्षिप्तप्रेक्षेत्यर्थः । नन्वेवं तर्हि तादृशधीप्रदस्यास्य ससंदेहालंकारस्यापि  
त्रैविध्यं स्यादिति चेदित्याक्षेपमिष्टापत्तिमूलीभूतप्राचीनाचार्यसंमत्या समाधत्ते—  
चतुर्णामित्युत्तरार्धेन । ममटः काव्यप्रकाशकारः । आदिना प्रतापरुद्रीयसाहि-  
त्यदर्पणरसगङ्गाधरकाराः । ईदृशः प्रोक्तत्रैविध्यविशिष्टः अयं ससंदेहालंकारः मतः  
समतोऽस्तीति संबन्धः ॥ ११६ ॥ तत्रायमुदाहरति—तडिद्वनायिति ।  
इर्मा पुरोवर्तिनौ । तडिद्विति । विद्युन्मेघावेव । उत अथवा उदिति उत्फुल्लौ  
परमविकसितौ मल्लीतापिच्छौ मालतीतमालावेव वा । इति एवंप्रकारेण चालकैः  
गोपकुमारैः राधामाधवौ 'वीक्ष्य वृन्दावनकुन्दादिनिकुञ्जादाववलोक्य संदिदिहे  
संशयोऽकारीत्यन्वयः । अत्रोत्फुल्लपदेन तयोः परमप्रहृष्टत्वं शोच्यते । तथा पूर्व-  
कोटिसमबलत्वमपि । अन्यथा भौमयोर्मल्लीतापिच्छयोर्दिव्याभ्यां तडिद्वनाभ्यां सम-  
बलत्वायोगात् लक्षणसमन्वययोग्यलक्ष्योदाहरणं स्यात् । नचैतावतापि कथं सम-  
बलत्वम् । नहि तडित इव भास्वरत्वं घनस्येवातिदूरतः संतापहारकत्वं च फुल्ल-  
यामपि मल्ल्यां फुल्लेऽपि च तमाले संभवति । तस्माद्विफल एषायमायास इति  
वाच्यम् । प्रकृते व्यज्यमानसंभोगशृङ्गारस्योद्दीपनविभावसामग्रीत्व एव समबलत्वस्य  
विवक्षितत्वात्तस्य चोक्तफुल्लत्वविशेषणमन्तरा दुःसंपादत्वाच्च । तथाचान्यूनान-

किं चन्द्रोयं कुतो नाङ्गी पद्मं वोद्यत्कुतो निशि ।

इति वृन्दावने राधाननदृक्संशयी हरिः ॥ ११८ ॥

तिरिक्तसामर्थ्यकमेव तडिद्धनयोः संफुल्लमल्लीतमालयोश्च राधामाधवसाधर्म्यमिति गोपकुमारनिष्ठतद्विषयकज्ञानाख्यदोषमूलकः तडिद्धनारोपो हि संफुल्लमल्लीतमालारोपेण सच तेनेति परस्परं प्रतिभासमानप्रातिकूल्य एवेति तादृशासाधारणकारणकश्च योऽनेककोट्यवगाही उभयकोटिविषयकः संशयः इमौ पुरोवर्तिनौ तडिद्धनावुत उत्फुल्लमल्लीतापिच्छकाविति प्रसिद्ध एव तद्विषयिणी या श्रोतृणां सुन्दरबुद्धिश्चारुचमत्कारकारिणी ज्ञप्तिस्तज्जनको यः प्रकृतकाव्यात्मकः शब्दस्तत्प्रतिपाद्यत्वं प्रकृते स संदेहालंकारे स्फुटमेवेति लक्षणसंगतिः । यथावा काव्यप्रकाशे—‘अस्याः सृष्टिविधौ प्रजापतिरभूच्चन्द्रो नु कान्तिप्रदः शृङ्गारैकरसः स्वयं नु मदनो मासो नु पुष्पाकरः । वेदाभ्यासजडः कथं नु विषयव्यावृत्तकौतूहलो निर्मातुं प्रभवेन्मनोहरमिदं रूपं पुराणो मुनिः’ इति । यथावा साहित्यदर्पणे—किं तारुण्यतरोरियं सरभसोद्भिन्ना नवा मञ्जरी वेलाप्रोच्छलितस्य किं लहरिका लावण्यवारांनिधेः । उद्गाढोत्कलिका तनोः स्वसमयोपन्यासविश्रम्भिणः किं साक्षादुपदेशयश्चिरथवा देवस्य शृङ्गारिणः’ इति । यथावा रसगङ्गाधरे—‘मरकतमणिमेदिनीधरो वा तरुणतरस्तरुरेष वा तमालः । रघुपतिमवलोक्य तत्र दूरादृषिनिर्करैरिति संशयः प्रपेदे’ इति । अत्रोदाहरणत्रयेऽपि क्रमाद्वैतूप्रेक्षाशुद्धोत्प्रेक्षाविकल्पालंकारघटितत्वं बोध्यम् । यथावा कुवलयानन्दे—‘जीवनग्रहणे नम्रा गृहीत्वा पुनरुत्थिताः । किं कनिष्ठाः किमु ज्येष्ठा घटीयन्त्रस्य दुर्जनाः’ इति । अत्रापि श्लेषालंकारघटितत्वमेवेति कश्चिद्व्यसन्देहोदाहरणत्वमिति सहृदया एव विवेचयन्तिवति रहस्यम् । रसगङ्गाधरेऽग्रे—‘सिन्दूरैः परिपूरितं किमथवा लाक्षारसैः क्षालितं लिप्तं वा किमु कुङ्कुमद्रवभरैरेतन्महीमण्डलम् । संदेहं जनयन्नामिति परित्रातत्रिलोकस्तिवषां त्रातः प्रातरुपातनोतु भवतां भव्यानि भासां निधेः’ इति पथमुदाहृत्य तद्विचार्यैवं च सूर्यकिरणधर्मिकः संशयो गुणीभूतो व्यञ्जनागम्यत्वाद्विषयविषयिणोरारोपानुकूलविभक्तिकतां नापेक्षते । अपेक्षते च साक्षाच्छब्दवेद्यतायामिति कुत्राध्यवसानमूलसंशयस्येत्युक्त्वा, ततोऽग्रे किञ्चित् खण्डनाद्युपपाद्य ‘तीरे तरुण्या वदनं सहासं नीरे सरोजं च मिलद्विकासम् । अलोक्य धावत्युभयत्र सुगधामरन्दलुब्धालिकिशोरमाला’ इति । अतएव संशयध्वन्युदाहरणं तथा ‘आज्ञा सुमेपोरविलङ्घनीया किं वा तदीया नवचापयष्टिः । न न स्थिता किंवनदेवता वा शकुन्तला वा मुनिकन्यकेयम्’ इति तद्गौणव्यङ्ग्यस्य । तथा ‘संपश्यतां तामतिमात्रतन्वीं शोभाभिराभासितसर्वलोकाम् । सौदामनी वा सितयामिनी वेल्येवं जनानां हृदि संशयोऽभूत्’ इति । तथा ‘सपल्लवा किंनु विभाति वल्लरी सफुल्लपद्मा किमियं नु पद्मिनी । समुल्लसत्पाणिपदा स्मिताननामितीक्ष्माणैः समलम्भि संशयः’ इति चोक्तम् ॥ ११७ ॥ अथ निश्चयगर्भोदाहरणमाह—किं चन्द्रोऽयमिति ।

च्युता कल्पलता स्वस्तः किंवैषा विधुदम्बुदात् ।

इति संदिह्य निःश्वासैः कृष्णो निर्णीतवान्प्रियाम् ॥११९॥

अयं पुरोवर्ती पदार्थः किं चन्द्रः अस्ति नवेत्यार्थिकम् । तत्र प्रथमकोटिबाधनि-  
श्चायकं हेतुमाह—कुत इत्यादिना । ‘कलङ्कादौ लाञ्छनं च’ इत्यमराद्ययं  
चन्द्रस्तर्हि अदौ कलङ्का कुतो नास्तीत्यन्वयः । तस्य निशि पूर्णत्वे प्रतीयमानस्य  
कलङ्कित्वप्यप्यत्वमाननियमादिति भावः । वक्ष्यथा यदि पुरोवर्तिनि कलङ्कित्वा-  
भावात्पद्मं चेत्तर्हि निशि रात्रावप्यय उद्यद्विकसनलक्षणमुदयं प्रापदेव कुतो  
भवतीत्यप्याहस्य योजना । नहि रात्रौ पद्मं विकसतीत्याशयः । तस्मात्पुरोवर्ति-  
वस्तुनोऽस्य निश्यपि विकासशालित्वात्पद्मत्वाद्यद्वितीयकोटिरपि बाधितैवेति  
निर्णयामावर्षयवसायिसंशयः पुनस्तदवस्थ एवेति भावः । इतीत्याद्युत्तरार्थे तु  
स्पष्टमेव । एवं चेह निश्चयगर्भत्वाद्वितीयसप्तदेहभेदोदाहरणत्वम् । यथावा रसग-  
ङ्गाधरे—‘तरणितनया किं स्यादेषा न सोयमयी हि सा मरकतमणिज्योत्स्ना वा  
स्यान्न सा मधुरा कुतः । इति रघुपतेः कायच्छायाविलोकनकौतुकैर्वनवसतिभिः  
कैः कैरादी न संदिदिहे जनैः’ इति । अत्र मरकतमणेः कान्तिरित्येव प्रयोक्त-  
व्यम् । ‘चन्द्रिका कौमुदी ज्योत्स्ना’ इत्यमराचन्द्रस्यैव कान्ती ज्योत्स्नाशब्दस्य  
रूढत्वादिति ध्येयम् ॥ ११८ ॥ इदानीमुद्देशक्रमप्राप्तं निश्चयान्ताख्यं सप्तदेहालं-  
कारस्य तृतीयं भेदमुदाहरति—च्युतेति । एषा गृन्दावने चैत्रचित्राचन्द्रिकायां  
पुरोवर्तिनीत्यर्थः । स्वस्तः स्वर्गात्सकाशादित्यर्थः । च्युता पतिता । कल्पलता  
कल्पवृक्षेव सौरभ्यभास्वरूपवत्त्वादिना अस्ति किमित्यन्वयः । वक्ष्यथा अम्बु-  
दान्मेघाच्युता स्खलिता विद्युत् सौदामनी अस्ति किमित्यादिप्राग्बदेव । इत्युक्त-  
प्रकारेण कृष्णः गृन्दावने राधामन्वेपयन्नित्यार्थिकम् । संदिह्य’ संदेहवृत्तिमान्दूर-  
त्वादिना सादृश्यसामग्रीदोषाद्भूत्वा, पश्चात्तत्समीपे गतः सन्नित्यार्थिकम् । निः-  
श्वासैः स्वविरहमूर्च्छाकालिकतदीयश्वासोच्छ्वासैरित्यर्थः । प्रियां स्वप्रेयसीं राधिका-  
मेव तां निर्णीतवान्निश्चितवानिति योजना । यथावा काव्यप्रकाशे—‘इन्दुः किं क  
कलङ्कः सरसिजमेतत्किमम्बु कुत्र गतम् । ललितसविलासवचनैर्मुखमिति हरिणाक्षि  
निश्चितं परतः’ इति । यथावा साहित्यदर्पणे—‘किं तावत्सरसि सरोजमेतदारादाहो-  
स्त्रिन्मुखमवभासते तरण्याः । संशय्य क्षणमिति निश्चिकाय कश्चिद्विच्योकैर्बकसह-  
वासिनां परोक्षैः’ इति । वकेति । प्रायशो बकैकसहवासविशिष्टानां कमलानां परो-  
क्षैरगोचरैरित्यर्थः । एतादृशैः विच्योकैः । ‘विच्योकोऽभिमतप्राप्तावपि हर्षादनादरः’  
इति रामाश्रमोक्तवचनात्तत्सूचकवचनैरित्यर्थः । यथावा रसगङ्गाधरे—‘चपला जल-  
दाच्युता लता वा तरुमुख्यादिति संशये निमग्नः । गुरुनिः’ नैः कपिर्मनीषी निर्णे-  
पीदथ तां वियोगिनीति’ । तां सीतामित्यर्थः ॥ ११९ ॥ एषा गङ्गाङ्कारनिरु-  
पणे कृते तत्रान्तिमस्य निश्चयान्ततद्भेदस्य निश्चयविषयेतरकोट्यवच्छेदः, प्रान्ति-



सादृश्याद्धर्मिणि भ्रान्तिस्तादात्म्येनान्यधर्मिणः ।

चार्चनाहार्यनिश्चित्या तद्वांस्तदनुवादवाक् ॥ १२० ॥

राधिकालिङ्कितं कृष्णं दृष्ट्वा वृन्दावने चिरम् ।

सविद्युदम्बुदभ्रान्त्या ननृतुः केकिनः शतम् ॥ १२१ ॥

त्वसिद्धेस्तत्प्रसङ्गाद्भ्रान्तिमन्तमलंकारं लक्षयति—सादृश्यादिति । धर्मिणि उप-  
मेये । अन्येति । उपमानाख्यधर्मिण इत्यर्थः । सादृश्यात् सुन्दरसाधर्म्यादिति  
यावत् । उत्तरार्धगतात्तच्छब्दादिह यच्छब्दोऽध्याहार्यः । या चारु सुन्दरं यथा  
स्यात्तथा । अनाहार्येति । ‘आहार्यं बाधकालीनमैच्छिकं ज्ञानमुच्यते’ इति  
तल्लक्षणात्तद्विनाया निश्चितिर्विचारमन्तरेवाध्यवसितिस्तथेत्यर्थः । तादात्म्येनैक्येन ।  
भ्रान्तिः प्रसिद्धैव । तदनुवादेति । तां निरुक्तभ्रान्तिं अनुवदतीति तथा तादृशी  
वाक्काव्यवाणी यत्र विषये स्वजन्यज्ञानद्वारा स तथेत्यर्थः । एतादृशः । तदिति ।  
भ्रान्तिमानलंकारोऽभवतीत्यन्वयः । एवंच उपमेयावच्छेदेनोपमानस्य साधर्म्या-  
त्सुन्दरानाहार्यविचारप्रागभावसमानाधिकरणैक्यनिश्चितिरुपभ्रान्त्यनुवादकवाक्यज-  
न्यज्ञानविषयत्वं भ्रान्तिमदलंकारत्वमिति तत्सामान्यलक्षणं पर्यवस्यति । मिलित-  
सामान्यतद्गुणाख्यवक्ष्यमाणालंकारवारणायात्रोपमेयग्रहणम् । ‘अकरुणहृदय प्रिय-  
तम मुञ्चामि त्वामतः परं नाहम् । इत्यालपति करामेवुजमांदायालीजनस्य वि-  
कला सा’ इति भामिनीविलासोक्ते नायकं प्रति नायिकावृत्तकथंकतत्प्रेषितदृती-  
वाक्ये व्यज्यमानोन्मादव्युदासायोपमानस्य साधर्म्यादिति । रज्जुसर्पादिभ्रमव्यावृत्तये  
सुन्दरेति । अभेदादिरूपकनिरासाय अनाहार्येति । प्रमापनोदाय रूपान्तम् । एतेन  
संशयोऽपि निरस्तः । पशुपक्ष्यादिनिष्ठदैवापन्नभ्रान्तिभेदनाय भ्रान्तीत्यादिविषयत्वा-  
न्तम् । वाक्यमिह काव्यमेव । एवमुल्लेखवारणाय भ्रान्तावेकत्वं विवक्षितमिति संक्षेपः  
॥ १२० ॥ अथैतमुदाहरति—राधिकेति । केकिनः स्नेहदर्शनजन्यहर्षोत्कर्षा-  
च्छब्दं कुर्वाणाः शिखिन इत्यर्थः । वृन्दावने चिरं बहुकालं यथास्यात्तथा ।  
राधिकेति । राधया स्वयमेव प्रमुदितत्वेनाश्लिष्टमित्येतत् । कृष्णं भ्रान्तं  
चिरं दृष्ट्वा दीर्घकालमवलोक्येति यावत् । एतेन संभावितत्वमावेद्यते । सेति ।  
सतदिद्वनभ्रमेणेत्यर्थः । शतं अनेकसंख्याकं यथा भवति तथा चिरं ननृतुरित्य-  
न्वयः । तथाचात्रोपमेयौ राधाकृष्णौ तदवच्छेदेन उपमानौ विद्युदम्बुदौ तयोः  
परमगौरवकृशतनुत्वनीलवर्णत्वसरसत्वसादृश्याद्दोषादनाहार्यविचारासहतादात्म्यनि-  
श्चयरूपा भ्रान्तिर्या वृन्दावने मयूराणामतिचमत्कारकारिकण्यभूतदनुवादवाक्यत्वं  
प्रकृतपथे वर्तत एवेत्येतज्जन्यज्ञानविषयत्वं निरुक्तभ्रान्तिमत्यलंकारे स्फुटमेवेति  
लक्षणसंगतिः । यथावा काव्यप्रकाशे—‘कपाले मार्जारः पय इति करालेऽपि श-  
शिनस्तदृच्छिदे प्रोतान्विसमिति करी संकलयति । रतान्ते तल्पस्थान्हरति दग्नि-  
ताप्यंशुकमिति प्रभामतश्चन्द्रो जगदिदमहो विभ्रमयति’ इति । यथावा सरस्वती-  
कण्ठाभरणे—‘कनककलशस्वच्छे राधापयोधरमण्डले नवजलधरस्यामामात्मद्युतिं

सादृश्यधीद्वसंस्कारजज्ञानं स्मृत्यलंकृतिः ।

खेलत्खञ्जनयुग्माद्वदपसस्मार सुदृशुसम् ॥ १२२ ॥

प्रतिविम्बिताम् । अस्मिन्निचयप्रान्तप्रान्त्या मुहुर्मुहुर्दृक्पश्यति जनितप्रोडाहासः प्रियाहसितो हरिः' इति कुवलयानन्दे त्वयमन्योन्यभ्रान्तिमूलोऽप्युक्तः । 'पलाश-मुकुलभ्रान्त्या शुक्रतुण्डे पतत्यलिः । सोऽपि जम्बूफलभ्रान्त्या तमालं धर्तुमिच्छति' इति । यथावा रसगङ्गाधरे—'कनकद्रवकान्तिकान्तया मिलितं राममुदीक्ष्य कान्तया । अपलायुतवारिदभ्रमाप्रवृत्ते चातकपोतकैर्वने' । अत्र चातकगतहर्षोपस्कारकतया तद्रता भ्रान्तिरलंकारः । अत्रैव यदि 'परिप्लवपतत्रपल्लवैर्मुमुदे चातकपोतकैर्वने' इत्युत्तरार्धं निर्मायते तदायमेव भ्रान्तिध्वनिरिति । यथावा मदीये कृष्णलीला-मृते—'भगवदेकरतातुरचेतसा विरहदाहवशोज्झितवाससा । उपसि राधिकया धत भानवी रगपि चेलधियाऽचकूपे मदात्' इति ॥ १२१ ॥ एवं भ्रान्तिमल्य-लंकारे निरूपिते तत्र भ्रान्तौ स्मृतेरपि केषांचिन्मते प्रयोजकत्वात्तत्प्रसङ्गात्स्मृतं स्मृत्यलंकारं लक्षयति—सादृश्यस्यादिपूर्वाधेन । सादृश्यं उपमानोपमेययोः सुन्दरं साधर्म्यं तद्विषयिणी या धीरनुभूतिः तया वार्तमानिकया इद्वः 'एकसंय-न्धिज्ञानमपरसंयन्धिस्मारकम्' इति नियमादुद्बुद्धो यः संस्कारः पूर्वानुभूतनिरुक्त-सादृश्यविषयकज्ञानीयसूक्ष्मावस्थाविशेषस्तेन जायत इति तथा एतादृशं यज्ज्ञानं 'अनुभूतविषयाऽसंप्रमोषाः स्मृतिः' इति पातञ्जलसूत्रात्संस्कारजन्यं ज्ञानं स्मृतिरित्य-भियुक्तोक्तैश्च स्मृतिरेव प्रागुक्तान्ययानुपपत्त्या निरुक्तज्ञानविषयकज्ञानजनकका-व्यप्रतिपाद्यत्वमिति यावत् । स्मृत्यलंकृतिः प्रोक्तस्मृत्यात्मकज्ञानविषयकज्ञानजनक-शब्दप्रतिपाद्यत्वं स्मरणालंकारत्वमित्यन्वयः । एवंच सुन्दरसादृश्यविषयकवार्तमा-निकज्ञानप्रोद्बुद्धसंस्कारजन्यज्ञानविषयकज्ञानजनकशब्दप्रतिपाद्यत्वं स्मरणालंकार-सामान्यलक्षणं पर्यवसितम् । तदुक्तं रसगङ्गाधरे—'सादृश्यज्ञानोद्बुद्धसंस्कारप्रयोज्यं स्मरणं स्मरणालंकारः' इति । पदकृत्यानि तु प्रागुक्तदिशा स्वयमूह्यानि । तमुदा-हरति—खेलदित्याद्युत्तरार्धेन । खेलति क्रीडति इति खेलदेतादृशं खञ्जनयुग्मं खञ्जरीटमिश्रुनं यस्मिन्सादृशं यदब्जं पद्मं तत्पश्यतीति तथा एतादृशः श्रीराम इत्यर्थः । सुदृगिति । शोभने दृशौ यस्याः वैदेह्यास्तस्याः सुखं वदनं सस्मार स्मृतयानिति योजना । अत्र सुन्दरसादृश्यधीः खेलत्खञ्जनयुग्मविशिष्टपद्मनिष्ठसु-दृशसुखसंबन्धिमुन्दरसाधर्म्यविषयकवार्तमानिकं श्रीरामे ज्ञानं तेन प्रोद्बुद्धो यः संस्कार-स्तज्जन्यं यज्ज्ञानं सौताननविषयकस्मृत्यात्मकं तद्विषयकज्ञानजनको यः प्रकृतकाव्या-त्मकः शब्दस्तरप्रतिपाद्यत्वं प्रकृतालंकारे स्पष्टमेवेति लक्षणसमन्वयः । यथावा सरस्व-तीकण्ठाभरणे—'अदृश्यन्त पुनस्तेन खेलाः खञ्जनपङ्क्तयः । अस्मर्यन्त विनि-श्वस्य प्रियानयनविभ्रमाः' इति । यथावा काव्यप्रकाशे—'निम्ननाभिविधरेषु यदम्भः श्रवितं चलदृशां लहरीभिः । तद्भवैः कलकृतैः सुरनार्यः स्मारिताः सुर-तकण्ठस्तानाम्' इति । यथावा प्रसन्नराघवे नाटके—'सौमित्रे ननु सेव्यतां

एकस्य वस्तुनोऽनेकप्रकारां रुचिरां धियम् ।

शब्दद्वारैव यः कुर्यात्स उल्लेख इह स्मृतः ॥ १२३ ॥

।लं चण्डांशुसृजृम्भते चण्डांशोर्मिशि का कथा रघुपते चन्द्रोऽयमुन्मीलति ।  
तिद्विदितं कथं नु भवता धत्ते कुरजं यतः क्रासि प्रेयसि हा कुरजनयने  
ज्ञानने जानकि' इति । रसगङ्गाधरे तु—'इत एव निजालयं गताया वनिताया  
भिः समावृतायाः । परिवर्तितकंधरं नतभ्रुस्त्वयमानं वदनं न विस्मरामि' । अत्र  
।रणस्य चिन्तोद्बुद्धसंस्कारप्रयोज्यत्वान्नालंकारो व्यंग्यत्वविरहाच्च न भावः । एवम्  
।रानमत्कन्धरवन्धगीपत्रिमीलितस्निग्धविलोचनाञ्जम् । अनल्पनिःश्वासभरालसा-  
त्ताः स्मरामि सज्जं चिरमज्ञनायाः' । इहापि स्मृतिर्न भावो नाप्यलंकारः । व्यङ्ग्य-  
यैव व्यभिचारिणो भावत्वादित्युक्तत्वात् किञ्चित्खण्डनाद्युक्त्वा, 'अगावं परितः  
पूर्णमालोक्य स महार्णवम् । हृदयं रामभद्रस्य सस्मार पवनात्मजः' इत्युपचरितं स्मरण-  
मुदाहृतम् । विस्तरस्त्वत्र सरस्वतीकण्ठाभरणाद्याकरेणैवानुसंधेयः । प्रस्तुतेऽत्र तु मया  
विस्तरभयान्नैवासौ कृत इति दिक् ॥ १२२ ॥ एवं सामान्यतोऽन्यत्रान्यारोपरूपभ्रा-  
न्तिमदलंकारनिरूपणप्रसङ्गसङ्गतमुल्लेखालंकारं लक्षयति—एकस्येति। एकस्य वस्तु-  
नः वर्ण्यत्वं पदार्थस्य । अनेकेति । बहुविधम् । तत्रापि रुचिरां सहृदयानन्दकत्वेन  
रन्यामित्यर्थः । एतादृशीं धियं बुद्धिवृत्तिं यः शब्दद्वारैव स्ववाचककाव्यद्वारेणैव  
ननु साधनान्तरेण कुर्यात् इह अलंकारशास्त्रे सः पदार्थ उल्लेख इति स्मृतः  
परिभाषितो भवतीत्यर्थः । तथाच एकत्वसंख्यावच्छिन्नवर्ण्यविषयकानेकप्रकारक-  
रुचिरधीजनकशब्दैकप्रतिपाद्यत्वमुल्लेखालंकारत्वमिति तत्सामान्यलक्षणं सिद्धम् ।  
अत्र भ्रान्तिमत्यतिव्याप्तिव्यावृत्तये विषयकान्तम् । मालारूपकेऽतिप्रसङ्गभङ्गा-  
यानेकप्रकारकेति । मृगजलकल्लोलमालां पश्येत्त्यादिशब्दबोधविषये तद्वदस्त्ये  
रुचिरेति । भित्तौ चित्रमिदं पश्येत्त्यादिस्थले भित्तिरूपाधिष्ठाने नानाविधकरितु-  
रगनरनारीनगर्यादिरङ्गरचनाविशेषात्मकसोपाधिकप्रमेतिव्याप्तिव्युच्छित्तये एकेति ।  
तदुक्तं रसगङ्गाधरे—'एकस्य वस्तुनो निमित्तवशाद्यदनेकैर्ग्रहीतृभिरनेकप्रकारै-  
ग्रहणं तदुल्लेखः' इति । ननु तत्र निमित्तवशादनेकैर्ग्रहीतृभिरिति च निमित्तादि-  
त्या लक्षणे कुतो न निवेशितमिति चेन्न । निमित्तग्रहणस्य अनेकप्रकारकेत्यनेनैव  
चारितार्थात् । नहि निमित्तमन्तरानेकप्रकारक उल्लेखः संभवति । अनेकैर्ग्रहीतृ-  
भिरित्यस्य त्वेकग्रहीतृकर्तृकोल्लेखेऽव्याप्तेः प्रकृते सामान्यलक्षणे ग्रहणं न कृतम् ।  
तथाच स्वयमेव वक्ष्यति 'धर्मस्यात्मा भागधेयं क्षमायाः' इत्यादिमालारूपके-  
अतिप्रसङ्गवारणायानेकैर्ग्रहीतृभिरित्यविवक्षितवहुत्वकं ग्रहणविशेषणमिति प्रतिपाद्य-  
विलिख्य अथ प्रकारान्तरेणाप्युल्लेखो दृश्यते यत्रास-

विषयाश्रयसामानाधिकरण्यमिधा त्रिधा ।

स्वरूपफलहेतूनां ग्रहीतृभिरपि त्रिधा ॥ १२४ ॥

निस्पृहोऽनाल्पसौख्येषु शुद्धधर्मेषु सस्पृहः ।

शास्त्रेषु चतुरास्यो मे नित्यं विजयते गुरुः ॥ १२५ ॥

सुहृदः पुण्यसक्तेषु सदयाः सर्वदुःखेषु ।

सत्सु हृष्टा उदासीनाः खलेषु कति पण्डिताः ॥ १२६ ॥

।डा विभिन्नत्वं चाह—विषयेति । विषयश्चाश्रयश्च सामानाधिकरण्यं चेति  
या तेषां भिन्नेदस्तथा वक्ष्यमाणविषयादिभेदेनेत्यर्थः । त्रिधा त्रिप्रकारकोऽयमु-  
खालंकारो भवतीति किंचिदध्याहृत्य संबन्धः । तदुक्तं रसगङ्गाधरे एव । अथ  
कारान्तरेणाप्युल्लेखो दृश्यते । यत्रासत्यपि ग्रहीत्रनेकत्वे विषयाश्रयसामानाधि-  
रणादीनां संबन्धिनामत्यन्तमनेकत्वप्रयुक्तमेकस्य वस्तुनोऽनेकप्रकारत्वमिति ।  
तथानेकग्रहीतृकोटिकोल्लेखस्यापि ग्राह्यस्वरूपफलहेतूनां भेदात्पुनरैकविध्यं विधत्ते  
वृत्तेत्याद्युत्तरार्धेन । पुनरप्यस्युल्लेखालंकारः । स्वरूपेति । ग्रहीतृभिरपीत्यादि ।  
वैषयादिपण्णां स्वरूपाणि त्वनुपदमेवोदाहरणेषु स्पष्टीभविविध्यन्तीति भावः ॥ १२४ ॥  
इतः क्रमेण पट्टिधमपि तमुदाहरणादौ एकग्रहीतृकोटिगतमनेकविषयभेदेनैकस्या-  
नेकोल्लेखमुदाहरति—निःस्पृह इति । अनात्मेति । इष्टाब्दादिजन्यानन्दे-  
ष्वित्यर्थः । सर्वत्रेह विषयसप्तम्येव । शुद्धेति । तन्त्रगन्धास्पृष्टवैदिककर्मस्त्रि-  
त्यर्थः । यथावा रसगङ्गाधरे—‘कातराः परदुःखेषु निजदुःखेष्वकातराः । अर्थे-  
ष्वलोभा यशसि सलोभाः सन्ति साधवः’ इति ॥ १२५ ॥ अथ तत्रैवाश्रयभेदे-  
नैकस्यानेकोल्लेखमुदाहरति—सुहृद इति । सर्वेति । यावद्विपक्षेऽप्यित्यर्थः ।  
तथाच पातञ्जलं सूत्रं ‘मैत्रीकरुणामुदितोपेक्षाणां सुखदुःखपुण्यापुण्यविषयाणां  
भावनातश्चित्तप्रसादनम्’ इति । यथावा कुवलयानन्दे—‘अकृशं कुचयोः कृशं  
बलमे विपुलं चक्षुषि विस्तृतं नितम्बे । अधरेऽङ्गमाविरस्तु चित्ते करुणाशालि-  
कपालिभागधेयम्’ इति । यथावा रसगङ्गाधरे—‘तुषारास्तापसत्राते तामसेषु च  
तापिनः । दगन्तास्ताटकाशत्रोर्भूयासुर्मम भूतये’ इति । ननु त्वदीये पूर्वोदाहरणेऽ  
नात्मसौख्यादौ विषयता प्रकृतोदाहरणे तु पुण्यसक्तादिष्वश्रयता तथा, कुवलया-  
नन्दरसगङ्गाधरोदाहरणयोरेतयोरपि कुचतापसादिष्वप्याश्रयतैवेत्यत्र किं नियामकं  
सप्तम्यन्तत्वस्य स्थलचतुष्टयेऽपि तुल्यत्वादिति चेत्सत्यम् । कविविवक्षाया एव  
नियामकत्वात् । अतएव रसगङ्गाधरे तावदिदं पद्यमुदाहृत्योक्तम् ‘इहत्वाश्रया-  
नेकत्वप्रयुक्तमनेकविधत्वं’ इति । आश्रयत्वमाधारत्वमेव । कुवलयान-  
न्दोदाहरणे त्ववच्छेदकत्वे परामिधं सर्वस्मिन्नात्मास्तीत्यादाविव व्याप्यत्वमेव सप्त-  
म्यर्थे इष्टः । तदुक्तं ऐरावताख्ये द्वितीयरत्ने एव—‘आधारे विषये व्याप्येऽन्य-  
त्रियालक्षकक्रिये । सप्तमी कमले हंस आस्त इत्यादिके भवेत्’ इति ॥ १२६ ॥

योगिनो योगिनां मध्ये भोगिनोऽपि च भोगिनाम् ।

विदुषामपि विद्वांसः पिशुनाः कैर्विनिश्चिताः ॥ १२७ ॥

आत्मा भूमैव तत्त्वज्ञैः कर्तैवेति च कर्मठैः ।

देहादिसंघ एवान्यैः सर्वैरुल्लिख्यतेऽद्भुतम् ॥ १२८ ॥

यतयो मोक्षुमेवेति पातुमेवेति भीरवः ।

प्रकटः कर्तुमेवेति कर्मिणस्त्वां गुरो विदुः ॥ १२९ ॥

एवं तत्रैव सामानाधिकरण्यभेदेनाप्येकस्यानेकोल्लेखमप्युदाहरति—योगिन इति ।  
 कैरिति । तत्तत्सामानाधिकरण्येन तत्तद्व्यपदेशव्यवहार्यत्वेनाव्यभिचारिस्वरूप-  
 निर्णयाभावात्कैश्चिदपि पिशुना नैव निर्णीताः सन्तीत्याकूतम् । यथावा रसगङ्गा-  
 धरेण—‘विद्वत्सु विमलज्ञाना विरक्ता यतिषु स्थिताः । स्वीयेषु तु गरोद्वारा  
 नानाकाराः क्षितौ खलाः’ इति । अत्र विद्वदादिसहचरभेदप्रयुक्तं खलानामने-  
 कविधत्वमिति च तत्रैव विवृतिरपि ॥ १२७ ॥ एवमेकग्रहीतृकविषयाश्रयसा-  
 मानाधिकरण्यभेदेन त्रिविधमुल्लेखमुद्देशकमानुसारेणैव समुदाहृत्येदानीं तत्कमेणैव  
 तमनेकग्रहीतृकोटिकमपि स्वरूपफलहेतुभेदेन त्रिविधमेवोदाहरन् प्रथमं स्वरूपो-  
 ल्लेखमुदाहरति—आत्मेति । भूमैवेति । ‘भूमात्वेव विजिज्ञासितव्यः’ ‘यो वै  
 भूमा तत्सुखम्’ इत्यादिश्रुतेः ‘भूमा संप्रसादादध्युपदेशात्’ इति शारीरकमीमां-  
 सासूत्राच्च त्रिविधपरिच्छेदात्मकाखिलदृश्यात्यन्ताभावोपलक्षितं सच्चिदेकसुखरूपं  
 ब्रह्मैवेति यावत् । अत्र यद्यपि अन्यपदेनैव तत्त्वज्ञकर्मठेतरत्वावच्छेदेन याव-  
 त्संग्रहः सपन्न एव तथापि कर्मठापेक्षया नीचकोटिकानां पामराणामेवान्यपदेन  
 संग्रहः स्यान्न सांख्यद्वयन्यायद्वयवादिनां कापिलादितैर्थिकाणां तथा तदेकदेशिनां  
 साध्वरामानुजवल्लभीयादीनामपीति कस्यचिदाशङ्का स्याद्यतस्ते न तत्त्वज्ञाः नापि  
 कर्मठास्तथाच तेषां कुत्रान्तर्भाव इति प्राप्ते, ये हि निरुक्तभेदवादिषु तत्तच्छा-  
 स्त्रसिद्धान्तं यथावदेव ज्ञात्वा तदुक्तत्यागयोगादिसाधनैकनिष्ठास्ते कर्मठेष्वेवान्त-  
 र्भाव्याः । सिद्धान्ते ज्ञानेतरयावन्मोक्षसाधनानां कर्तुमकर्तुमन्यथाकर्तुं शक्यत्वेन  
 कर्मत्वाभ्युपगमाद्ये तु तत्तच्छास्त्राभिमानमात्रवन्तस्तेषां लोके पण्डितत्वेन व्यवहा-  
 रात्तेषां तु क्त्वान्तर्भाव इति विमर्शे यदि ते देहाद्यतिरिक्तकर्त्रात्मापरोक्षज्ञानवन्तः  
 सन्ति तर्हि ते तत्तच्छास्त्रोक्तज्ञानेतरत्यागयोगाद्यग्रिमसाधननिष्ठाः कुतो न भव-  
 न्ति कुतः पुनर्धनैकनिष्ठाः प्रदृश्यन्त इत्यादियुक्त्या च तेषां देहादिसंघातवादिषु  
 पश्वादिसाधारणपामरेष्वेवान्तर्भाव्यत्वमिति द्योतयितुं सर्वैरिति । अस्यापि शान्त-  
 रसोपस्कारकत्वादलंकारत्वम् । अन्यत्तूकरीत्यैवोक्तम् । यथावा रसगङ्गाधरे—‘नरै-  
 र्वरगतिप्रदेत्यथ सुरैः स्वकीयापगेत्युदारतरसिद्धिदेत्यखिलसिद्धसंघैरपि । हरेस्त-  
 उरिति श्रिता मुनिभिरस्तसङ्गैरियं तनोतु मम शं तनोः सपदि शंतनोरङ्गना’  
 ॥ १२८ ॥ अथ क्रमागतं फलोल्लेखमुदाहरति—यतय इति । अये गुरो-  
 र्त्वां प्रति यतयः यतन्ते मोक्षार्थं प्रयत्नं कुर्वन्तीति तथा । सकलसाधनानि पञ्चा

केचित्प्रागैकनिष्ठत्वात्परे त्वैश्वर्यवत्त्वतः ।

एके तु संशयोच्छेदादेव साधून्भजन्त्यलम् ॥ १३० ॥

विषयत्वनिषेधस्य सामानाधिकरण्यतः ।

आरोप्यमाणविषयितादात्म्यं स्यादपह्नुतिः ॥ १३१ ॥

मुमुक्षव इत्यर्थः । अयं इत्यार्थिकम् । मोक्षमेव अस्मदादीप्तीवान् अविद्याखिल-  
दृश्यजालबन्धनाग्निष्काशयितुमेवेत्यर्थः । प्रकटः परमेश्वर एव मायिकलीलावि-  
ग्रहावच्छेदेनाविर्भूतोस्तीति शेषः । तथा भीरवः दरिद्राद्यखिलपीडाभीता इत्यावत् ।  
पातुमेव परिरक्षितुमेवेत्यर्थः । कर्मिणः कर्मठाः । कर्तुमेव संध्यावन्दनादिनिखि-  
लस्ववर्णाश्रमादिसमुचितधर्मानुष्ठानार्थमेवेत्येतत् । विदुर्जानीयुरित्यन्वयः । प्रकट  
इति पदमुक्तमतद्वयेऽप्यनुकृत्य योज्यम् । यथावा रसगङ्गाधरे—‘अर्थिनो दातु-  
मेवेति त्रातुमेवेति कातराः । जातोऽयं हन्तुमेवेति वीरास्त्वां देव जानते’ इति  
॥ १२९ ॥ एवमेव हेतुल्लेखमप्युदाहरति—केचिदिति । त्यागेति । ‘न  
कर्मणा न प्रजया धनेन त्यागेनैके अमृतत्वमानुशुः’ इति श्वेत्यावदृश्यमुखविषय-  
कनिष्ठत्वानादरमात्रनिरतत्वादित्यर्थः । साधून्लं भजन्तीत्यपकृत्य योज्यम् ।  
परेत्विति । तुशब्दः पूर्ववैलक्षण्यार्थः । ऐश्वर्येति । अणिमाद्यखिलयोगसि-  
द्धिशालिलादिति यावत् । साधूनित्याद्यत्रापि प्राग्वदेव संवन्ध्यते । एकेत्विति ।  
संशयेति ‘छिद्यन्ते सर्वसंशयाः’ इति श्वेतैर्द्वैतापरोक्षब्रह्मविद्याप्रदत्वादेवेत्यर्थः ।  
शिष्टं तु स्पष्टमेव । पूर्वोदाहरणे उत्तमाद्यनुलोमक्रमोऽत्र तु तद्विपरीत इति ज्ञेयम् ।  
एवं रसगङ्गाधरेऽनेककोट्येककोट्युल्लेखक्रम इह तूपजीव्योपजीवकभावादेकानेक-  
कोट्युल्लेखक्रम एवेत्यपि । यथावा तत्रैवम्—‘हरिचरणनखरसङ्गादेके हरमूर्ध-  
संस्थितेरन्ये । त्वां प्राहुः पुण्यतमामपरे सुरतटिनि वस्तुमाहात्म्यात्’ इति । एवं  
विस्तरोऽप्यत्र तत्रैव बोध्यः ॥ १३० ॥ एवमुल्लेखालंकारं निरूप्य तत्सामान्य-  
लक्षणे एकस्य वस्तुन इत्यादिना प्राक्प्रतिपादितेऽनेकप्रकारकरुचिरधीकालाव-  
च्छेदेन विषयसंवन्धिनैसर्गिकप्रकारापह्नवप्रसङ्गसंगतमपह्नुत्यलंकारं सामान्यतः  
पण्डितराजरीत्यैव लक्षयति—विषयत्वेति । विषयत्वमुपमेयत्वमुपमेयतावच्छे-  
दकीभूतं तस्य यो निषेध आहार्योऽपलापस्तस्येत्यर्थः । सामानेति । सामाना-  
धिकरण्येनेति यावत् । आरोप्येति । आरोप्यमाणं स्वेच्छयैवाध्यस्यमानमेता-  
दृशं यद्विषयिण उपमानस्य तादात्म्यं ऐक्यविषयकज्ञानजनकवाक्यप्रतिपाद्यत्व-  
मित्येतत् । तत् अपह्नुतिः स्यादपह्नुत्यलंकारत्वं भवेदित्यन्वयः । एवंच विषयता-  
वच्छेदकनिषेधसामानाधिकरण्येनारोप्यमाणविषयितादात्म्यविषयकरुचिरज्ञानजन-  
कवाक्यप्रतिपाद्यत्वमपह्नुत्यलंकारत्वमिति तत्सामान्यलक्षणं पर्यवस्यति । तदुक्तं  
रसगङ्गाधरे—‘उपमेयतावच्छेदकनिषेधसामानाधिकरण्येनारोप्यमाणमुपमानतादा-  
त्म्यमपह्नुतिः’ इति । तथाच लक्षणे तृतीयान्तेन रूपकनिरासः । तत्र रूपके  
तावदुपमेयोपमानतावच्छेदकयोर्न विरोध इह तूपमेयतावच्छेदकस्यैच्छिकनिषे-

रसगङ्गाधरे सामान्यादेया द्विविधा मता ।

एका सावयवान्या तु तद्विरुद्धा क्रमाद्यथा ॥ १३२ ॥

एतेन कुन्तलाः किंतु भ्रमरास्तृप्तिनिश्चलाः ।

नेदं मुखमिदं पद्मं नेयं स्त्रीयं तु पद्मिनी ॥ १३३ ॥

नेमे सितासिताः सन्ति कटाक्षाः स्वसुयोपितः ।

किंत्वनङ्गाङ्गसिद्धयर्थं नूत्ना एव सितासिताः ॥ १३४ ॥

धात् स प्रसिद्ध एवेति तद्यावृत्तिः । आरोप्यमाणपदेनाहार्यनिश्चयविषयीक्रियमाणत्वं विवक्षितम् । तेन 'संग्रामाङ्गणसंमुखाहतकियद्विश्वंभराधीश्वरव्यादीणांकृतमध्यभागविवरोन्मीलन्नभोनीलिमा । अङ्गारप्रखरैः करैः कवलयन्सद्यो जगन्मण्डलं मार्तण्डोऽयमुदेति केन पशुना लोके शशाङ्कीकृतः' इति रसगङ्गाधरीयपद्य-एव भ्रान्तिमदलंकारपराकृतिः । तन्निश्चयस्य विरहदोषजन्यत्वेनाहार्यत्वाभावात् । शिष्टं तु प्राग्वदेवेति दिक् ॥ १३१ ॥ अथास्या अपहृतेः ससंमतिकं सामान्यतो द्वैविध्यं विधत्ते—रसेति । तदिति । निरवयवैत्यर्थः । विस्तरस्तु तत एवावसेयः । प्रकृते गौरवादतिप्रयोजकत्वाभावाच्च नैव प्रपद्यत इति रहस्यम् ॥ १३२ ॥ तत्रोद्देशानुसारेण प्रथमं सावयवामपहृतिमुदाहरति—एत इति । ननु भ्रमराणां कथं संयमनं तत्राह—तृप्तीति । इहोपकार्योपकारभावापन्नावयवसंवात्मकत्वात्सावयवत्वम् । एवं विषयतावच्छेदकस्य कुन्तलत्वादयो निषेधस्तत्सामानाधिकरण्येनैवात्रारोप्यमाणं यद्भ्रमरादिविषयितादात्म्यं तद्विषयकरुचिरज्ञानजनकप्रकृतवाक्यप्रतिपाद्यत्वात्सामान्यलक्षणमपि संमतं बोध्यम् । यथावा रसगङ्गाधरे—'स्मितं नैतत्किं तु प्रकृतिरमणीयं विकसितं मुखं ब्रूते मूढः कुसुमसिदमुद्यत्परिमलम् । स्तनद्वन्द्वं मिथ्याकनकनिभमेतत्फलयुगं लता रम्या सेयं भ्रमरकुलनम्या न रमणी' इति । अत्र चरणत्रये अपहवपूर्वक आरोपापहृतिश्चरमचरणे त्वारोपपूर्वकापहृतिरिति बोध्यम् । तदुक्तं साहित्यदर्पणेऽपहृतिं प्रकृत्य—'प्रकृतं प्रतिषिद्धान्यस्थापनं स्यादपहृतिः' इति । तल्लक्षणं संक्षिप्य 'इयं च द्विविधा । क्वचिदपहवपूर्वक आरोपः क्वचिदारोपपूर्वकोपहव इति । क्रमेणोदाहरणम्—'नेदं नभोमण्डलमम्बुराशिनैताश्च तारा नवफेनभङ्गाः । नायं शशी कुण्डलितः फणीन्द्रो नासौ कलङ्कः शयितो मुरारिः ॥ एतद्विभाति चरमाचलचूडबिम्ब-डिण्डीरपिण्डरुचिशीतमरीचिविम्बम् । उज्ज्वालितस्य रजनीं मदनानलस्य धूमं दधत्प्रकटलाञ्छनकैतवेन' इति । अत्र डिण्डीरखण्डेति वाच्यम् । नोचेदुद्यत्परिमलमित्यस्येवाश्लीलत्वं स्यात्तेन तत्रापि 'कुसुमसिदमामोदभरितम्' इत्येव न्याय्यमिति दिक् ॥ १३३ ॥ एवं सावयवामपहृतिमुदाहृत्य क्रमप्राप्तां निरवयवा-मपि तामुदाहरति—नेम इति । स्वेति । अत्र स्वसुपदाभ्यां सुन्दर्या अपि तां प्रा-यायाः स्वकीयाया अप्यसुन्दर्याश्च व्यावृत्तितस्तृतीयपुमर्थसिद्धिर्ध्वन्यते । किंत्वित्याद्युत्तरार्धम् । सितासिताः प्रयाग इत्यर्थः । यथावा रसगङ्गा-

पोढा कुवलयानन्दे मतैषा भिन्नलक्षणा ।

प्रत्येकं तत्र सामान्यलक्षणं विषयद्वुतिः ॥ १३५ ॥

धर एव—‘इयामं सितं च सुदृशो न दृशोः स्वरूपं किंतु स्फुटं गरलमेतदधामृतं च । नोचेत्कथं निपतनादनयोः सदैव मोहं मुदं च नितरां दधते युवानः’ इति । यथावास्मद्वैतामृतमञ्जर्याम्—‘बहुगुणमयी नवीना तन्वी गिरिवरनितम्बतटलीना । कान्ता न वागुरेयं प्रसारिता कालभिच्छेन’ इति ॥ १३४ ॥ ननु कुवलयानन्देऽपहुतिः पदप्रकारा प्रतिपादितास्तथापि तत्रेदं सावयवादिभेदद्वयं नैव दृश्यत इति चेन्न । तस्य मते तथैवेष्टत्वादित्याशयेन तन्मतमनुवदति—पोढेत्यादि सप्तभिः । एषा अपहुत्याख्या प्रकृतालंकृतिः पोढा पद्धिषा कुवलयानन्दे । एतन्नामके श्रीमदप्पय्यदीक्षितग्रन्थ इत्यर्थः । प्रत्येकं एकैकं प्रति यथा स्यात्तथेत्यर्थः । भिन्नेति । एतादृशी मता संमतास्तौल्यन्वयः । नन्वेवमपि तत्संमतभेदपदके मतान्तरीयतद्भेदेषु चानुगतं तत्सामान्यलक्षणं किं स्यात् । नच तदीयायामेव चित्रमीमांसायां तदुक्तमेवेति वाच्यम् । तस्याप्येतत्संमतपर्यस्तापहुत्याख्यभेदेऽव्याप्तेः प्राचां काव्यप्रकाशकारादिकृतलक्षणानामपि चाव्याप्तेः सैव न संभवतीत्याशङ्क्य समाधत्ते—तत्रेत्यादिशेषेण । तत्र कुवलयानन्दमते । विषयेति । विषयस्योपमेयस्य ह्यतिरपलाप एव सामान्यलक्षणं भवतीति योजना । एवं चोपमेयापलापो यत्र सुन्दरः प्रतीयते तादृशकाव्यप्रतिपाद्यत्वमपहुत्यलंकारत्वमिति तत्सामान्यलक्षणं पर्यवस्यति । स तु उपमेयतावच्छेदकस्य अपलाप एव । स च शाब्द एव विवक्षितो न त्वार्थस्तेन ‘कान्त्या स्वरवधूयन्ती’ इत्यादाद्युपमेयमात्रलुप्तोपमायां नातिव्याप्तिः । तत्रोपमेयलोपस्यार्थत्वात् । ‘अपलापस्तु निहवः’ इत्यमरादपलापपदस्य शाब्दनिहव एव शक्तत्वाच्च । एवंच सर्वानुगतत्वाद्वाच्यत्वाच्च युक्तमेवेदं लक्षणमिति बोध्यम् । एतेन रसगङ्गाधरोक्तदोषावमोक्षोपि । तथाहि । तत्र तावदपहुतिलक्षणादिनिरूप्याग्र एवमुक्तम् ‘यत्तु कुवलयानन्दाख्ये संदर्भे अप्पय्यदीक्षितैरपहुतिप्रभेदकथनप्रस्तावे पर्यस्तापहुत्याख्यभेदं निरूपयद्भिरभिहितम् ‘अन्यत्र तस्यारोपार्थः पर्यस्तापहुतिस्तु सः । नायं सुधांशुः किं तर्हि सुधांशुः प्रेयसीसुखम्’ इति । अत्र चिन्त्यते ‘नायमपहुतेर्भेदो वक्तुं युक्तः । अपहुतिसामान्यलक्षणानाक्रान्तत्वात् । तथाहि ‘प्रकृतं यन्निषिद्धान्यत्साध्यते सा त्वपहुतिः’ । उपमेयमसत्यं कृत्वोपमानसत्यतया यत्स्थाप्यते सापहुतिरिति काव्यप्रकाशोक्तलक्षणबहिर्भावस्तावत्स्फुट एव । एवं विषयापहवे वस्त्वन्तरप्रतीतावपहुतिरित्यलंकारसर्वस्वोक्त लक्षणमपि नात्र प्रवर्तते । ‘प्रकृतस्य निषेधेन यदन्यत्वप्रकल्पनम् । सा स्यादपहुतिर्वाक्यभेदाभेदवती द्विधा’ इति चित्रमीमांसागतं त्वन्निर्मितमपि लक्षणमिह तथैव । तस्मात् ‘नायं सुधांशुः किं तर्हि सुधांशुः प्रेयसीसुखम्’ इत्यत्र दृढारोपं रूपकमेव भवितुमर्हति नापहुतिः । उपमेयतोपमानतावच्छेदकयोः सामानाधिकर-



ण्यस्य निप्रत्यूहं भानात् । तदुक्तं विमर्शिन्याम्—‘न विषं विषमित्याहुर्ब्रह्मस्वं विषमुच्यते’ । अत्र विषस्य निषेधपूर्वं ब्रह्मस्वविषये आरोप्यमाणत्वात् दृढारोपं रूप-  
कमेव नापह्नतिरिति । यदिच प्राचीनमतमुपेक्ष्यालंकाररत्नाकरेणैव मयाप्ययं प्रकारो-  
पह्नुतिमध्ये गणित इत्युच्यते तदा आहार्यताद्रूप्यनिश्चयस्य समानत्वादूपकभेद-  
एवापह्नतिरित्युच्यतां, निरस्यतां च प्राचीनमुखदाक्षिण्यम् । एवमपि चित्रमीमां-  
सागतत्वन्निर्मितापह्नतिलक्षणस्यात्राव्याप्तिः स्थितैव । अपिच यदि ‘नायं सुधांशुः  
किं तर्हि सुधांशुः प्रेयसीमुखम्’ इत्यत्र पर्यस्तापह्नतिरित्युच्यते तदा तस्यामेव  
त्वत्कृतचित्रमीमांसागतस्य ‘विम्वाविशिष्टे निर्दिष्टे विषये यदनिहुते । उपरञ्ज-  
तामेति विषयी रूपकं तदा’ इति रूपकलक्षणस्यातिव्याप्तिर्वज्रलेपायिता स्यात् ।  
विषयिणोऽनिहवेऽपि विषयस्यानिहुतत्वात् । अथापि चित्रमीमांसायां प्राचीनमता-  
नुसारेण रूपकलक्षणम् । कुवलयानन्दे च रत्नाकराद्यनुसारेणापह्नतिलोकिरिति  
यथाकथंचित्सामञ्जस्यं विवेयमिति दिगिति । तत्र प्रथममपह्नतिसामान्यलक्षणा-  
नाकान्तत्वेन ‘अन्यत्र तस्यारोपार्थः पर्यस्तापह्नतिस्तु सः । नायं सुधांशुः किं  
तर्हि सुधांशुः प्रेयसीमुखम्’ इति कुवलयानन्दोक्तापह्नतिभेदे तत्त्वाभावं प्रतिज्ञाय हेतू-  
कृतं तत्सामान्यलक्षणाभावं प्रतिपादयितुं तथाहीति तदारम्भं विधाय प्रकृतमि-  
त्यादिना काव्यप्रकाशोक्तलक्षणमुक्त्वा इति काव्यप्रकाशोक्तलक्षणवहिर्भावः स्फुट-  
एवेत्युक्तं पण्डितराजैस्तद्विचार्यते । किमेतल्लक्षणस्य सांप्रदायिकैः कृतविवरण-  
रीत्या प्रकृते अभावः किंवा अभिनवभवदभिहितयुक्त्या । नाद्यः । इदं हि  
काव्यप्रकाशलक्षणं जयरामभट्टाचार्यैरेवं व्याख्यातम् । उपमेयमित्यादि ।  
क्वाचित्कं किंचिदपह्नत्य कस्यचित्प्रदर्शनमपह्नतिरिति । न पञ्चेपुरित्यादावपह्नति-  
रेव दण्डिनोक्तेति । काव्यप्रदीपकारैरपि—‘प्रकृतं यन्निषिद्धान्यत्साध्यते सात्वप-  
ह्नतिः’ । प्रकृतमुपमेयं निषिद्धान्यतया व्यवस्थाप्य अन्यदप्रकृतमुपमानं  
यत्साध्यते सत्यतया व्यवस्थाप्यते सापह्नतिरिति । विवृतं चेदमुद्योते । प्रकृत-  
मिति निषिद्ध्येत्यन्तेन रूपकव्युदासः । तत्र प्रकृतनिषेधाभावात् । उपमेय-  
मिति । इदमुपलक्षणम् । किंचिदपह्नत्य कस्यचित्प्रदर्शनमपह्नतिरित्येव लक्षणम् ।  
अतएव ‘केसेसुवला मोडिए’ इत्यादौ स्वयं न प्रपलाय्य गतास्तद्वैरिणोपितु  
ततः पराभवं संभाव्य ते कंदरान्न त्यजन्तीत्यपह्नतिर्व्यज्यत इति प्रकाशकारैश्च-  
तुर्थे उक्तम् । एवंच ‘नायं सुधांशुः किं तर्हि सुधांशुः प्रेयसीमुखम्’ इत्यादाव-  
पह्नतिरेव । अतएव दण्डिनोक्तम्—‘अपह्नतिरपह्नत्य किंचिदन्यार्थसूचनम् । न  
पञ्चेषुः स्मरस्तस्य सहस्रं पत्रिणां यतः’ इति । एतेन ‘नायं सुधांशुः’ इत्यादौ,  
‘न विषं विषमित्याहुर्ब्रह्मस्वं विषमुच्यते’ इत्यादौ च नापह्नतिः किंतु दृढारोप-  
रूपकमिति परास्तम् । नेदं मुखं चन्द्र इति प्रसिद्धापह्नत्युदाहरणेऽपि मुखल-  
निषेधे चन्द्रारोपदार्ढ्यसंपादकताया वक्तुं शक्यत्वेनानुभवसिद्धत्वेन चापह्नति-  
मात्रस्योच्छेदापत्तेः । यदि तु निषेधपूर्वकारोपे चमत्कारविशेषस्यानुभवसिद्धत्वा-

सा शुद्धाहार्यसदुध्यै यत्र धर्मस्य निहवः ।

नायं विषयस्वान्कित्विन्द्रलीकुङ्कुमकरण्डकः ॥ १३६ ॥

दलंकारान्तरत्वं तर्हि प्रकृतेऽपि तुल्यमिति । एवं च सांप्रदायिकसारस्यं क पर्य-  
वसप्तं प्रकृत इति भवतैवानुसंधेयम् । नाप्यन्यः । अनुपलब्धेः । एतेनाग्रिम-  
ग्रन्थे एवं विषयापहव इत्यादिना नात्र प्रवर्तत इत्यन्तेनोक्तोऽलंकारसर्वस्वकृत-  
लक्षणस्य प्रकृते प्रवृत्त्यभावोऽपि प्रत्युक्तः । तथा च । तत्र तावद्विषयापहवे  
वस्त्वन्तरप्रतीतावपदुतिरित्येतावन्मात्रमुक्तं तेन विषयपदं रूपमेयमात्रपरं तथा  
'नायं सुधांशुः किं तर्हि सुधांशुः प्रेयसीमुखम्' इत्यत्र प्रेयसीमुखमेव तस्य ॥  
प्रकृतेऽपहवो नैवास्तीति तद्वक्षणस्याप्रवृत्तिरिति भवतामाशयस्तु निर्विवाद एव ।  
परं तस्यै ऊर्ध्वतनस्त्रीयप्रन्यानुसंधानमूलक एव प्रतिभाति । तत्र हि प्रतीपप्रक-  
रणे तत्प्रत्ययविधत्वं प्राचामनुसारेणाभिधायोक्तम् । यस्तु तस्तु आद्याद्योऽप्युपमा-  
यामेवान्तर्गता भेदाः, चतुर्थः केषां चिदाक्षेपे पञ्चमस्त्वनुक्तवर्धमर्थे व्यतिरेके ।  
तथा हि निष्पद्यमानं सुन्दरं वा सादृश्यमुपमा । न ह्यक्षेपे प्रतीपे सुखमिव कमल-  
मित्यादौ सादृश्यस्यानिष्पत्तिरसौन्दर्यं यास्ति । येनोपमातो बहिर्भावः स्यात् ।  
सौन्दर्यविशेषस्य त्वयाप्यभ्युपगमात् । विशेषस्य सामान्यानिवारकत्वात् । न हि  
प्रसिद्धकमलादिप्रतियोगिकमेव सादृश्यमुपमेति राजामाज्ञास्ति । नचोपमाविरुद्ध-  
वाचिनः प्रतीपशब्दमाहात्म्यादेव सादृश्यं सादृश्यमुपमेति शक्यं वक्तुम् । उप-  
माविशेषविरुद्धवाचकत्वेनापि तदुपपत्तेरिति । तेन प्रकृते सुधांशोरपि वर्ण्यत्व-  
लक्षणोपमेयत्वसंभवेन तत्र कलङ्कित्वादिप्रसिद्धदोषप्रमोषार्थं तदधिकगुणवन्निर्दु-  
ष्टत्वादिना प्रेयसीमुखतादात्म्यवर्णने विवक्षिते विषयस्य दिविष्टत्वेन पुरोवर्तिनः  
प्रत्यक्षसुधांशोरपहवस्तथा यस्त्वन्तरीभूतकामिनीमुखसायुज्येन तन्मात्रस्य प्रती-  
तिरपि निर्वाधेवेति कुतोऽस्य तद्वक्षणबहिर्भाव इति भवतैव विभावनीयम् ।  
एवं च 'प्रकृतस्य निषेधेन यदन्यत्वप्रकल्पनम् । सा स्यादपदुतिर्वाक्यभेदाभेद-  
वती द्विधा' इति चित्रमीमांसा लक्षणमपि प्रकृते समन्वितत्वेन व्याख्यातम् ।  
प्रकृतो हि विरहिणः श्रीरामादेर्नायकस्य दिविष्टश्चन्द्रः प्रत्यक्षः स्तुत्या विरहदशा-  
यामात्मदेहदाहप्रहाणाशावसाद्वर्ण्यश्च तथापि स्वाभाव्यात्ततो दाहमेवोपलभ्य  
सुधांशुसंज्ञावैपरीत्यानायं सुधांशुरित्यपहवं तस्य विधाय निरतिशयसुखहेतुत्वेन  
ततोऽधिकतमगुणवत्त्वात्सर्वथा निर्दुष्टत्वाच्च जानक्याख्यस्वप्रेयसीमुख एवोक्तसं-  
ज्ञासांप्राज्यस्योत्पत्तात् सद्यो विलक्षणचमत्कारकारकत्वेनेत्यमेव सकलनिर्भत्सरसूरी-  
श्वरैर्वाक्यार्यस्य समर्थनीयत्वाच्च । एतेन तस्मादित्यारभ्य दिगन्तस्तदग्रिमप्र-  
न्थोऽपि स्फुटमेव प्रत्युक्तः सन् दिगन्तमेव गतोऽवगन्तव्यः । यदपि विमर्शिनी-  
कारमतमुदाहारि तदपि प्राशुक्तप्राचीनवचनैरेव दत्तोत्तरम् । तस्माद्विद्वच्चक्र-  
वर्तिनां दीक्षितानां प्राचामाचार्याणां च रहस्यानवधानमूलक एवायं प्रलाप  
इति शिवम् ॥ १३५ ॥ एवं निर्दुष्टेऽपदुतिलक्षणे प्राचीनार्वाचीनाखिललक्ष्यानुग-

सयुक्तिके सदारोपे हेत्वपहृतिरुच्यते ।

नेदमिन्दुरनङ्कत्वात्किंत्विदं मुकुरो रतेः ॥ १३७ ॥

पर्यस्तापहृतिर्धर्मनिहवोऽन्यत्र सिद्धये ।

नामृतं दिवि किंत्वेतत्तरुण्या अधरे चिरम् ॥ १३८ ॥

तेऽति लघुभूते विषयापहवरूपे सामान्यतः संसिद्धेऽधुनोद्दिष्टषोढाप्रकारां त प्रत्येकं संलक्ष्योदाजिहीर्षुः प्रथमं शुद्धत्वावच्छिन्नां तां लक्षयति—**सेत्यर्थेनैव** यत्र आहार्येति । ‘आहार्यं बाधकालीनमैच्छिकं ज्ञानमुच्यते’ इति तल्लक्षणं तादृशी या सद्बुद्धिश्चमत्कारकारिणी धीवृत्तिस्तदर्थमित्यर्थः । धर्मस्य विषयतवच्छेदकस्य निहवः अपलापोऽस्ति सा शुद्धा अपहृतिर्भवतीत्यन्वयः । अतामुदाहरति—**नायमित्यर्थेनैव** । एवमग्रेऽपि । अत्र स्त्रीपदेन शच्यादीनां मुख्यामुख्यानां सर्वासामपि संग्रहः सूच्यते । यथावा काव्यप्रकाशे—‘अवाप्तप्रागल्भ्यं परिणतरुचः शैलतनये कलंको नैवायं विलसति शशाङ्कस्य वपुषि अमुष्येयं मन्ये विगलदमृतस्यन्दशिशिरे रतिश्रान्ता शेते रजनिरमणी गाढरसि’ इति । यथावा कुवलयानन्दे—‘अङ्गं केपि शशंकिरे जलनिधेः पङ्कं परे मेनिं सारङ्गं कतिचिच्च संजगदिरे भूछायमैच्छन्परे । इन्दौ यद्वलितेन्द्रनीलशकलश्याः दरीदृश्यते तत्सान्द्रं निशि पीतमन्धतमसं कुक्षिस्थमाचक्ष्महे’ इति । इह पक्षोपन्यासात्तदुत्प्रेक्षितधर्मापहव आर्थ एवेति पूर्वस्माद्विशेषः ॥ १३६ ॥ एवं हेत्वपहृतिं लक्षयति—**सयुक्तिक इति** । तामुदाहरति—**नेदमिति** । इदं पुरोवर्ति स्वीयामुखम् । यथावा काव्यप्रकाशे—‘अमुष्मिन्नावण्यामृतसरसि नूनं मृगदृशः स्मरशर्वभृष्टः पृथुजघनभागे निपतितः । यदङ्गाङ्गाराणां प्रशमपिशुना नाभिकुहरे शिखधूमस्येयं परिणमति रोमावलिबपुः’ इति । अत्र धूमशिखा रोमावलीवपुः परिणमतीति परिणामशब्दार्थवशात्त्रेयं रोमावलिः किंतु धूमशिखेति प्रतीया इति प्रदीपः । कुवलयानन्देपि—‘मन्थानभूमिधरमूलशिलासहस्रसंघट्टनव्रणकिणस्फुरतीन्दुमध्ये । छायामृगः शशक इत्यपि पामरोक्तिस्तेषां कथंचिदपि तन्नहि प्रसक्तिः’ इति ॥ १३७ ॥ तद्वत्पर्यस्तापहृतिं लक्षयति—**पर्यस्तेति** । अन्यत्रेति । उपमान इत्यर्थः । सिद्धये तादात्म्यज्ञानार्थम् । धर्मनिहवः उपमेयतावच्छेदकधर्मस्य तदधिकरणावच्छेदेनापलाप इति यावत् । पर्यस्तापहृतिरस्तीति संबन्धः । तामुदाहरति—**नामृतमिति** । तरुण्याः । सर्वस्त्रीगुणविशिष्टस्त्रियुवत्या इत्यर्थः । यथावा कुवलयानन्दे—‘हालाहलो नैव विषं विषं रमजनाः परं व्यत्ययमत्र मन्वते । निपीय जागर्ति सुखेन तं शिवः स्पृशन्निमं मुह्यति निद्रया हरिः’ इति । मदीयाद्वैतामृतमञ्जर्यामपि—‘अतिशीघ्रगोऽपि मन्दं गच्छन् दृष्ट्वैव जीवितं हर्तुम् । जनयति कान्ताभ्रान्तिं कालोऽयं लोललोकस्य’ इति । पूर्वोदाहरणेऽपहवस्तद्वेतुश्च शाब्द एव । इह तु तदुभयमप्यार्थमिति विशेषः । कालाख्यदेवताविशेषनिष्ठसर्वसंहारकत्वरूपकालत्वापहवस्य

अन्यभ्रान्तेर्निरासेन भ्रान्तापहुतिरुच्यते ।

रोमाञ्चयति मां नित्यं शीतं किं न प्रियामुखम् ॥ १३९ ॥

अन्यप्रश्ने सतच्छादने च्छेकापहुतिर्मता ।

वक्षोजौ लालयन्किं ते कान्तो नो देवच्छन्दकः ॥ १४० ॥

कैतवादिपदैर्निहुतेर्व्यक्तौ तदपहुतिः ।

ब्रह्मविद्याजतो ब्रह्मलोके व्यवहरत्यहो ॥ १४१ ॥

तत्कारणीभूतस्य कान्तायां कटाक्षपातमात्रेण सर्वजनानां तद्भाभाभावेन  
नृत्युतुल्यदुःखव्यामोहादिजनकत्वस्य चार्थादेव सिद्धत्वात् ॥ १३८ ॥ तथा  
भ्रान्तापहुतिमपि लक्षयति—अन्येति । तामुदाहरति—रोमाञ्चयतीति ।  
इदं हि स्वसखं प्रति श्रीकृष्णवाक्यम् । ‘रोमायो रोमहर्षणम्’ इत्यमरात्संजात-  
रोमहर्षं करोतीत्यर्थः । यथावा गीतगोविन्दे—‘जटा नेय वेणीकृतकचकलापो न  
गरलं गले कस्तूरीयं शिरसि शशिरेखा न कुसुमम् । इयं भूतिर्नाङ्गे प्रियविरहजन्मा  
धवलमा पुरारातिभ्रान्त्या कुसुमशर मां किं व्यथयसि’ इति ॥ १३९ ॥ एवं  
च्छेकापहुतिं लक्षयति—अन्येति । सतः सत्यस्य । तामुदाहरति—वक्षोजा-  
यिति । आसेति शेषः । ‘हारो मुक्तावली देवच्छन्दोऽसौ शतयष्टिका’ इत्यमरः ।  
यथावा कुवलयानन्दे—‘सीत्कारं शिक्षयति ग्रणयत्यधरं तनोति रोमाञ्चम् ।  
नागरिकः किं मिलितो नहि नहि सखि हैमनः पवनः’ इति । अपिच—‘वदन्ती  
जारवृत्तान्तं पर्यौ धूर्ता सखीभिधा । पतिं बुधा सखि ततः प्रयुद्धास्मीत्यपूरयत्’  
इति ॥ १४० ॥ इदानीं कैतवापहुतिं लक्षयति—कैतवादीति । तदिति ।  
कैतवापहुतिर्भवतीत्यर्थः । अथैनामुदाहरति—ब्रह्मविदिति । तत्त्वज्ञमिषेणेत्यर्थः ।  
अहो इत्याद्यर्थैर्लोके ब्रह्मैव व्यवहरतीत्यन्वयः । तथाचात्रायते—‘ब्रह्म वेद ब्रह्मैव भवति-  
इति । ‘शानी र्थात्मव मे मतम्’ इति स्मर्यतेपि । यथावा काव्यप्रकाशे—‘यत सखि  
क्रियेदतत्पश्य वैरं स्मरस्य प्रियविरहकृशेऽस्मिन्नागिलोके तथापि । उपवनसहकारो’  
द्भासिभृङ्गच्छलेन प्रतिविशिखमनेनोद्भूतं कालकूटम्’ इति । यथावा मदीये कृष्ण-  
लीलामृते—‘रतिसखी किमु बल्लववज्रभः परिनिषेवितुमुज्ज्वलदर्पणम् । रविमिषा-  
त्प्रकटीकुरुतेऽरुणं तदभवत्तदलीकिकरागतः’ इति । ननु भावत्कमिदमुदाहरणं  
रतिसखीति रूपकस्य ततः परिनिषेवितुमित्यन्तमुत्प्रेक्षायाः प्रकटीकुरुत इत्यन्तं  
कैतवापहुतेः शेषेण गम्योत्प्रेक्षाया अतिशयोक्त्या स्पष्टमेव भानात्संसृष्टौ योग्य  
न तु कैतवापहुताविति चेत्सत्यम् । एतत्पर्यनुयोगस्य प्रकाशकारोदाहरणेऽपि  
प्रकृत एव तुल्यत्वात् । तथाहि तत्रापि सखीरागिलोकोपवनपदेषु परिकराङ्क-  
रस्य प्रियेत्यादिपदे परिकरस्य च्छलपदे कैतवापहुतेरवशिष्टे गम्योत्प्रेक्षायाश्च  
गूढं सत्वात्संकरोदाहरणत्वमेव वक्तुमुचितम् । यदि तत्र कैतवापहुतिरप्यस्ती-  
ति ब्रूये तर्हि मामकोदाहरणेऽपि च्छलपदवन्मूलकारिकायामादिपदगृहीतव्याज-  
च्छलमिषकपटच्छद्मादिपदानां कैतवपर्यायत्वेन तत्सत्त्वादिति सामान्यमेवेति

निषिध्य भ्रामिकं तत्त्वबोधनं निश्चयो मतः ।

चकोर नेन्दुः कान्तास्यं किं चञ्चूपुटचालनैः ॥ १४२ ॥

तद्भेदतदभावान्यतरेद्धमितवस्तुनः ।

तद्वृत्त्यनुगतादृक्तद्धर्मसंबन्धहेतुना ॥ १४३ ॥

तत्त्वेन चारुतद्वत्त्वेन वा संभावनं भवेत् ।

उत्प्रेक्षावाच्यगम्यत्वभेदात्सा द्विविधोच्यते ॥ १४४ ॥

दिक् ॥ १४१ ॥ एवमपहुत्यलंकारीयचरमभेदीभूतकैतवापहुतिगयथार्थवस्त्वपला-  
पकारोपस्य कैतवादिपदवर्णितत्वेन तत्प्रातिलोम्येन सुन्दरारोपनिरासपूर्वकं  
यथार्थवस्तुनिर्णयरूपं प्रसक्तं साहित्यदर्पणकारसंमतं निश्चयालंकारं लक्षयति—  
निषिद्धेति । भ्रामिकं तिर्यगादिभिर्भ्रमकल्पितमित्यर्थः । वस्त्विति शेषः ।  
निषिध्य प्रवाध्येति यावत् । तत्त्वेति । वास्तविकार्थकथनमित्यर्थः । निश्चयः  
निश्चयालंकारः । मतः साहित्यदर्पणकर्तुः संमतोऽस्तीतिसंबन्धः । एवंच तिर्य-  
गादिभिर्भ्रमकल्पितं सुन्दरं वस्तु प्रतिवाध्य यथार्थवस्तुकथनं निश्चयालंकार इति  
तल्लक्षणं फलितम् । शिष्टं तु प्राग्वदेव । अत्र भ्रमनिश्चययोर्वैयधिकरण्येन निश्च-  
यान्तसंदेहव्युदासः । तथा चकोरस्य भ्रान्तिमत्त्वेन संदेहाभावादपि सः सुन्दरप-  
देन शुक्तिरजतादिभ्रमवाधव्यावृत्तिः । तस्य चमत्कारकारित्वविरहात् । मुखे  
चन्द्रत्वानवधारणान्नात्र रूपकध्वनित्वम् । प्रस्तुतानिषेधाच्च नापहुतित्वम् ।  
चकोरभ्रान्तेर्वाधाच्च न भ्रान्तिमत्त्वमिति शृङ्गारपुरस्कारकत्वेन चायं पृथगेवालं-  
कार इति ध्येयम् । एतल्लक्षणमुक्तं दर्पण एव—‘अन्यनिषिध्य प्रकृतस्थापनं  
निश्चयः पुनः’ इति । अथ तमुदाहरति—चकोरेति । इयं हि नायकस्यैवोक्तिः ।  
रे चकोर अयमिन्दुर्न भवति किंलिदं कान्तास्यमेवास्यतस्ते चञ्चूपुटचालनैः किं  
चन्द्रिकारसास्वादो नैव स्यादित्यन्वयः । यथावा दर्पण एव—‘वदनमिदं न सरोजं  
नयने नेन्दीवरे एते । इह सविधे मुग्धदृशो मधुकर मधु नो परिभ्रम्य’ इति  
॥ १४२ ॥ एवं निश्चयालंकारं निरूप्याथ निश्चित एव वस्तुनि धर्म्याद्युत्प्रेक्षण-  
संभवात्तत्प्रसङ्गसंगतामुत्प्रेक्षां लक्षयति—तद्भेदेत्यादिना किंचिदधिकसार्धेन ।  
तच्छब्देनोत्प्रेक्ष्यं धर्म्याद्येवान्न तस्य यो भेदस्तथा स चासावभावः सर्वत्र प्रसि-  
द्धोऽन्योन्याभावभिन्नः प्रागभावप्रध्वंसाभावात्यन्ताभावान्यतमाभावाख्यः संसर्गा-  
भावश्चेति तथा भेदश्च तदभावश्चेति तथा तद्भेदतदभावयोर्योऽन्यतरः तद्भेदस्त-  
त्संसर्गाभावो वा तेन इत्थं विशिष्टं यन्मितं प्रमाविषयत्ववद्वस्तु तस्य उत्प्रेक्ष्यार्थ-  
प्रतियोगिकचतुर्विधान्यतमाभाववच्छिन्नप्रमाविषयत्ववद्वस्तुन इत्यर्थः । तद्वृत्ती-  
ति । तत्र वर्तते तमनुगच्छति चेति तद्वृत्त्यनुगौ तयोर्यस्तादृक्पूर्ववदन्यतरः  
एतादृशो यस्तद्धर्मः उत्प्रेक्ष्यवस्तुधर्मस्तस्य यः संबन्धः स चासौ हेतुनिमित्तं  
तेनेत्यर्थः ॥ १४३ ॥ तत्त्वेनेत्यादि । चारु सुन्दरं यथा स्यात्तथा । तत्त्वेन  
उत्प्रेक्ष्यधर्मित्वेन । तद्वत्त्वेन वा उत्प्रेक्ष्यधर्मविशिष्टत्वेन वेति यावत् । समा-

आद्या कुवलयानन्दे वस्तुहेतुफलात्मभिः ।

त्रिधात्रोक्तास्पदाद्याद्ये सिद्धाद्यास्पदतः परे ॥ १४५ ॥

वनं अयोग्यत्वाभावानुसंधानविषयीकरणमित्येतत् । उत्प्रेक्षा एतन्नामकोऽलंकारो भवेदिति संबन्धः । तथाच उत्प्रेक्ष्यवस्तुप्रतियोगिकचतुर्विधाभावान्यतमविशिष्ट-  
प्रमितवस्तुन्युत्प्रेक्ष्यवृत्तितत्समानाधिकरणान्यतरधर्मसंबन्धनिमित्तकोत्प्रेक्ष्यधर्मिधर्म-  
विशिष्टत्वान्यतरत्वेनातिरमणीयं यथा स्यात्तथैवायोग्यत्वाभावविषयकानुसंधान-  
विषयीकरणविषयकज्ञानजनकशब्दबोधव्यत्वमुत्प्रेक्षासामान्यलक्षणं परिणमति । अत्र  
प्रमितान्तेन वस्तुविशेषणेन 'सद्गुरो त्वामहं मन्ये प्रभावात्परमेश्वरम्' इत्याह्वयसं-  
भावनायामयोग्यत्वाभावनित्ययोरुपायमतिप्रसङ्गमङ्गः परास्तः । तत्रेश्वरभिन्नत्वेन  
प्रमितत्वाभावात्प्रकृते तूत्प्रेक्ष्यभिन्नत्वेन प्रमितत्वसंप्रहाच । एतेन प्रागुक्तभ्रा-  
न्तिमानपि व्याख्यातः । 'वदनकमलेन चाले स्मितसुपमालेशमावहसि यदा ।  
जगदिह तदेव जाने दशार्धयाणेन विजितमिति' इति पण्डितराजपद्येऽतिव्याप्तिव्यु-  
दस्तये निमित्तकान्तम् । तत्रोत्प्रेक्ष्यमाणतात्कालिकमीनकेतनकर्तृकजगद्विजयेन सह  
स्मितस्य साधर्म्याभावात् । धर्म्याद्युभयोत्प्रेक्षयोरपि संप्रहार्यमवशिष्टतृतीयान्तम् ।  
'विमज्ज मेरुर्न यदर्धिसात्कृतो न सिन्धुस्तर्गजलव्ययैर्मरुः । अमानि तत्तेन  
निजायशोयुगं द्विफालवद्वाचिकुराः शिरःस्थितम्' इति प्रतीयमानाख्यगम्यो-  
त्प्रेक्षायामह्वयत्वेन तन्निरासार्थं क्रियाविशेषणम् । तच्चाह्वयत्वं यथा—'पुण्यश्लोक-  
शिरोमणौ महावीरचक्रवर्तिनि राज्ञि नले केशानामुत्प्रेक्षितविमज्जइत्यादिनि-  
जायशोयुगसाधर्म्यार्थं द्विफालवद्वत्त्ववर्णनं यदकारि तेन तच्छिरसि सीमन्तस्या-  
र्थापत्तिसिद्धत्वात्तदसाम्यं सूच्यते' इति । यद्यत्र महाकविप्रयोगादुक्तदोषावमो-  
पाभिलापस्तर्ह्येवं व्याचक्ष्व । द्विफेतिपदे बवयोः सावर्ण्यात् द्विफालवत् हा आः  
इति पदच्छेदेन तत्पूर्वाधोक्कनिमित्तात्तेन नलेन चिकुराः केशाः शिरःस्थितं  
निजायशोयुगमेव । हा इति खेदे । आः इति चाध्वर्ये । द्विफालवत् यथा रणे  
शत्रुकृतकुठारप्रहारेण शिरसः फालशब्दितशकलद्वयं संपद्यते तद्वदमानीति ।  
शिष्टं तु स्पष्टमेव प्रागुक्तमिति ॥ १४४ ॥ एवं रसगङ्गाधरपरिष्कारसरण्यैवोत्प्रे-  
क्षालक्षणं साधारण्याद्वाच्यगम्यत्वापराभिधप्रतीताख्यतद्भेदद्वयं चाभिधायाधुना तत्र  
प्रथमायाः सामान्यतः पङ्क्त्यान् ससंमत्युद्दिशति—आद्येति । प्रमृत्त्यप्रिमगतगदि-  
तेत्यन्तेन । आद्या निरुक्तोत्प्रेक्षा भेदद्वयमध्ये प्रथमा वाच्याख्योत्प्रेक्षेत्यर्थः । कुव-  
लयानन्दे । वस्त्विति । वस्तुहेतुफलरूपैरुपाधिभिरितियावत् । त्रिधा त्रिप्रकारा  
कथितास्तीति शेषः । अत्रेति देहलीदीपन्यायेन पुनरत्रापि संबध्यते । अत्र  
निरुक्तभेदत्रयमध्य इत्येतत् । उक्तास्पदादि उक्तं कण्ठतः कथितं आस्पदं  
उत्प्रेक्ष्यवस्त्वधिकरणं यस्यां सा तथा । सादिः प्रथमं यथा भवति तथेत्यर्थः ।  
आदिना अनुक्तास्पदा । एवं भेदादुक्तास्पदानुक्तास्पदत्वभिन्ने आद्ये वस्तूत्प्रेक्षे  
प्रथमे द्वे भवत इत्यर्थिकम् । तथा परे हेतुफलोत्प्रेक्षे अवशिष्टे तु सिद्धादीति ।

षोढैवं गदितान्यैस्तु विविधैव निरूपिता ।

गम्या प्रतीयमानाख्या त्वेकधैवेति सप्तधा ॥ १४६ ॥

तत्र तूक्तास्पदा वस्तूत्प्रेक्षास्पदनिरूपणे ।

पूर्णचन्द्रमहं मन्ये रत्यञ्जनकरण्डकम् ॥ १४७ ॥

सिद्धं प्रसिद्धं आदिना अग्रसिद्धं एतादृशं यदास्पदं उत्प्रेक्ष्यवस्त्वधिकरणं ययोस्ते तथा । भावप्रधानो निर्देशः । सिद्धास्पदत्वासिद्धास्पदत्वाभ्यां प्रत्येकं द्विविधे भवत इति संबन्धः । तदुक्तं कुवलयानन्दमूले—‘संभावना स्यादुत्प्रेक्षा वस्तुहेतुफलात्मना । उक्तानुक्तास्पदाऽद्यात्र सिद्धासिद्धास्पदे परे’ इति ॥ १४५ ॥ षोढैवमिति । एवमुक्तरीत्या षोढा षट्प्रकारा गदितास्तीति योजना । ननु भवत्वेवं काव्यप्रकाशे सामान्यतः सूत्रिताया एकविधाया अप्युत्प्रेक्षायाः पङ्क्तिवत्त्वमन्यैस्तु कतिविधत्वमुक्तमित्यत आह—अन्यैस्त्विति । कण्ठाभरणप्रतापद्वीयरसगङ्गाधरादिभिरित्यर्थः ॥ १४६ ॥ अथोद्देशक्रमानुसारेणैव सप्तविधामपि तां प्रत्येकं विशेषतः संलक्ष्योदाहरिष्यन्प्रथमं तावदुक्तास्पदां वस्तूत्प्रेक्षां लक्षयति—तत्रेति । तत्र निरुक्तोत्प्रेक्षासप्तकमध्य इत्यर्थः । विशेषलक्षणार्थस्तुशब्दः । उक्तेति । लक्षणमिदं निगदव्याख्यातमेव । आस्पदेति । उत्प्रेक्ष्यवस्त्वधिकरणनिरूपणे सतीति यावत् । निरुक्तामेतामुदाहरति—पूर्णेति । रतीति । रत्याः कामकामिन्याः अञ्जनकरण्डकः गोमनवनीतकर्पूरादिद्रव्यविशेषविभाषितकजलस्थापनविशिष्टहीरकपात्रविशेषस्तमित्येतत् । एतादृशमहं मन्ये इत्यन्वयः । अत्र पूर्णेत्यनेनाङ्गाभिव्यक्तियोग्यत्वमुक्तं भवति । तेन च निरुक्तोत्प्रेक्षार्हाधिकरणत्वं व्यज्यते । यथावा काव्यप्रकाशे—‘उन्मेषं यो मम न सहते जातु वैरी निशायामिन्दोरिन्दीवरदलदृशस्तस्य सौन्दर्यदर्पः । नीतः शान्तिं प्रसभमनया वक्रकान्त्येति हर्षाल्लभा मन्ये ललिततनु ते पादयोः पद्मलक्ष्मीः’ इति । सरस्वतीकण्ठाभरणे तूत्प्रेक्षावयव उक्तः—‘अङ्गुलीभिरिव केशसंचयं संनिगृह्य तिमिरं मरीचिभिः । कुङ्गलीकृतसरोजलोचनं चुम्बतीव रजनीमुखं शशी’ इति । तत्रैवाग्रे—अन्ये पुनर्यत्र प्रधानक्रिया नोत्प्रेक्ष्यते अवयवक्रिया तूत्प्रेक्ष्यते तमुत्प्रेक्षावयवं वर्णयन्ति । यथा—‘लीनेव प्रतिबिम्बितेव लिखितेवोत्कीर्णरूपेव च प्रत्युप्तेव च वज्रलेपघटितेवान्तर्निखातेव च । सा नश्चेतसि कीलितेव विशिखैश्चेतोभुवः पञ्चभिश्चिन्तासंततितन्तुजालनिबिडस्यूतेव लग्ना प्रिया’ । तेषां मते पूर्वोदाहरणमुत्प्रेक्षावयवो न भवतीति । यथावा रसगङ्गाधरे—‘राज्याभिषेकमाज्ञाय शम्बरासुरवैरिणः । सुधाभिर्जगतीमध्यं लिम्पतीव सुधाकरः’ । अत्रापि चन्द्रे विषये तादृशलेपनकर्तृत्वरूपधर्मोत्प्रेक्षेत्येकं दर्शनम् । किरणव्यापने विषये चन्द्रकर्तृकसुधाकरणकलेपनस्य तादात्म्येनोत्प्रेक्षणमिति द्वितीयम् । तत्र प्रथमे मते धवलीकारकत्वरूपनिमित्तानुपादानादनुपात्तनिमित्तविषयस्योपादानादुपात्तविषया द्वितीयेपि तस्यैव निमित्तस्यानुपादानादनुपात्तनिमित्ता विषयस्य निगीर्णतयानुपात्तविषयेति विवेकी-

अथानुक्तास्पदा वस्तुप्रेक्षाधारानिरूपणे ।

विरहो दहतीवाङ्गं प्रियाया मे करोमि किम् ॥ १४८ ॥

सिद्धेऽधिकरणे हेतूप्रेक्षा सिद्धास्पदा मता ।

शंभो तव तनुः प्रायो भक्तचिन्तावशात्सिता ॥ १४९ ॥

असिद्धे साधिकरणे मताऽसिद्धास्पदा विदाम् ।

तावकत्वात्स्मरः शङ्के शिव मां पीडयत्यलम् ॥ १५० ॥

इति ॥ १४७ ॥ एवमनुक्तास्पदां वस्तुप्रेक्षां लक्षयति—अथेत्यर्धेनैव । अथो-  
क्तास्पदवस्तुप्रेक्षाकथनानन्तरमित्यर्थः । तामुदाहरति—विरह इति । अत्र  
'लिम्पतीव तमोऽज्ञानि वर्षतीवाञ्जनं नमः' इत्यत्र तमोव्यापनरूपविषयस्यानुपादा-  
नादिवेहापि विरहजन्यदुःस्वरूपस्य विषयस्यानुपादानादियमनुक्तास्पदं निजाङ्ग-  
दहनरूपक्रियात्मकवस्तुप्रेक्षणाच्चानुक्तास्पदा वस्तुप्रेक्षेति लक्षणसंगतिः । यथावा  
महाराजायणीयसुन्दरकाण्डे—'विनष्टीव तरङ्गाग्रैः समुद्रः फेनचन्दनम् । तदादाय  
करैरिन्दुलिम्पतीव दिगङ्गनाः' इति । अत्र व्याख्या कुवलयानन्दे—'तरङ्गाग्रैः फेन-  
चन्दनस्य प्रेरणं पेपणतयोत्प्रेक्ष्यते । समुद्रादुत्थितस्य चन्द्रस्य प्रथमं समुद्रपूरे  
प्रसृतानां करणां दिक्षु व्यापनं च समुद्रोत्पन्नफेनचन्दनकृततल्लेपनत्वेनोत्प्रेक्ष्यते ।  
उभयत्र क्रमेण समुद्रप्रान्तगतफेनचन्दनपुञ्जीभवनं दिशां धवलीकरणं च निमि-  
त्तमिति फेनचन्दनप्रेरणकिरणव्यापनयोर्विषययोरनुपादानादनुक्तविषये स्वरूपो-  
त्प्रेक्षे' इति । यद्वा साहित्यदर्पणे—'घटितमिवाञ्जनपुञ्जैः पूरितमिव मृगमदक्षोदैः ।  
ततमिव तमालतटमिर्मृतमिव नीलांशुकैर्भुवनम्' इति ॥ १४८ ॥ अथ सिद्धा-  
स्पदां क्रमप्राप्तां हेतूप्रेक्षां लक्षयति—सिद्ध इति । अधिकरणे उत्प्रेक्षाविषये  
वस्तुनीत्यर्थः । सिद्धे शक्तिवृत्त्या प्रकृतकाव्ये प्रतिबोध्यमाने सतीति यावत् । सिद्धा-  
स्पदा हेतूप्रेक्षा मतास्तीत्यन्वयः । उपलक्षणमिदं हेतावपीत्यस्य । तामुदाहरति—  
शंभो तवेति । अत्र तनुरित्यधिकरणस्य भक्तेति हेतोश्च सत्वाल्लक्षणसंगतिः ।  
यथावा कुवलयानन्दे—'रात्री रवेर्दिवा चेन्दोरभावादिव स प्रभुः । भूमौ  
प्रतापयशसी सृष्टवान् सततोदिते' इति । यथावा रसगङ्गाधरे—'परस्प-  
रासङ्गसुखाग्रतभुवः पयोधरौ पीनतरौ बभूवतुः । तयोरमृद्ध्यन्नयमुन्नतिं पराम-  
वैमि मध्यस्तनिमानमञ्चति' इति । अपिच—'निःसीमशोभासौभाग्यं नृताङ्गथा  
नयनद्वयम् । अन्योन्यालोकनानन्दविरहादिव चञ्चलम्' इति । अन्यच्च 'जनमो-  
हकरं तवालि मन्ये चिकुराकारमिदं धनान्धकारम् । वदनेन्दुरुचामिहामचारादिव  
वन्तङ्गि नितान्तकान्ति कान्तम्' इति ॥ १४९ ॥ एवमसिद्धास्पदामपि हेतूप्रेक्षां  
लक्षयति—असिद्ध इति । शिष्टं तु प्राग्बदेव । तामुदाहरति—तावकत्वा-  
दिति । मयीत्यार्थिकम् । अत्र स्मरकर्तृकस्वीडने शंभवत्वं हेतुरुक्तः । स तु नैव  
संभवतीति असिद्धास्पदत्वं हेतूप्रेक्षायां युक्तमेवेति भावः । यथावा कुवल्या-  
नन्दे—'विवस्वताऽनायिपतेव मिथ्याः स्वगोसहस्रेण समं जनानाम् । गावोऽपि



सिद्धास्पदा फलोत्प्रेक्षा सिद्धेऽधिकरणे भवेत् ।

कण्ठ एव धृतः क्ष्वेडः किं हरोदरगश्रिये ॥ १५१ ॥

असिद्ध आस्पदे तु स्यात्सैवासिद्धास्पदापि च ।

त्वत्प्राप्त्यै मन्मनो जाने गौरीजाने हृदि स्थितम् ॥ १५२ ॥

प्रतीयमानगम्याख्योत्प्रेक्षा तद्वाचकं विना ।

सोऽङ्गनासङ्गिमच्चित्तरञ्जनायार्थिताङ्गनः ॥ १५३ ॥

नेत्रापरनामधेयास्तेनेदमान्ध्यं खलु नान्धकारैः' इति ॥ १५० ॥ एवं सिद्धा-  
स्पदां फलोत्प्रेक्षां लक्षयति—सिद्धेति । अधिकरणे उत्प्रेक्षाविपर्ययाभूते वस्तुनी-  
त्यर्थः । तामुदाहरति—कण्ठ एवेति । हे हर भक्तदुःखहरणकर्तः शंकरेत्यर्थः ।  
त्वयेत्यार्थिकम् । क्ष्वेडः 'क्ष्वेडस्तु गरलं विषम्' इत्यमरात्समुद्रमथनोत्पन्नः काल-  
कूटाख्यविषविशेष इत्यर्थः । उदरेति । खोदरवर्त्यनन्तकोटित्रिद्व्याण्डपरिपालनल-  
क्षणतलक्ष्म्यर्थमित्यर्थः । कण्ठ एव धृतः किमिति संबन्धः । यथावा कुवलयान-  
नन्दे—'पूरं विधुर्वर्धयितुं पयोधेः शङ्केयमेणाङ्गमर्णान्कियन्ति । पयांसि दोग्धि-  
प्रियविप्रयोगे सशोककोकीनयने कियन्ति' इति । यथावा रसगङ्गाधरे—'निधि-  
लावण्यानां तव खलु मुखं निर्मितवतो महामोहं मन्ये सरसिरुहसूनोरुपचितम् ।  
उपेक्ष्य त्वां यस्माद्विधुमयमकस्मादिह कृती कलाहीनं दीनं विकल इव राजानम-  
करोत्' इति पूर्वाधोत्प्रेक्षितमोहरूपधर्मसिद्धये द्वितीयार्थे अविचार्यकारित्वं तत्सामाना-  
धिकरण्येनोपात्तमिति तेनेयं सिद्धा फलोत्प्रेक्षेति रहस्यम् ॥ १५१ ॥ अथासि-  
द्धास्पदां फलोत्प्रेक्षां लक्षयति—असिद्ध इति । तामुदाहरति—त्वदिति ।  
'ईश्वरः सर्वभूतानां हृद्देशेऽर्जुन तिष्ठति' इति स्मृतेर्हृद्देशावच्छेदेन त्वत्प्राप्तिः स्यादि-  
त्येतदर्थं हे गौरीजाने गौरी जाया यस्य तत्संबुद्धाव्युमारमण, मन्मनः हृदि  
हृत्पुण्डरीके गोलके स्थितमस्तात्यहं जाने इति योजना । यथावा रसगङ्गाधरे—  
'दिवानिशं वारिणि कण्ठदग्ने दिवाकराराधनमाचरन्ती । वक्षोजताप्त्यै किमु  
पक्ष्मलाक्ष्यास्तपश्चरत्यम्बुजपङ्क्तिरेषा' इति ॥ १५२ ॥ एवं वाच्योत्प्रेक्षां प्रार्ति-  
ज्ञातकुवलयानन्दमतरीत्या षोढा निरूप्य संप्रत्यवसरप्राप्तां प्रतीयमानापरामिधां  
गम्योत्प्रेक्षां लक्षयति—प्रतीयमानेति । तदुक्तं कुवलयानन्दे—'मन्ये शङ्के  
ध्रुवं प्रायो नूनमित्येवमादिभिः । उत्प्रेक्षा व्यज्यते शब्दैरिवशब्दोऽपि तादृशः'  
इत्युत्प्रेक्षाव्यञ्जकत्वेन परिगणितानां शब्दानामप्रयोगे गम्योत्प्रेक्षेति । रसगङ्गा-  
धरेपि—साचोत्प्रेक्षा द्विविधा । वाच्या प्रतीयमाना च । इव नूनं मन्ये जाने अवैमि  
ऊहे तर्कयामि शङ्के उत्प्रेक्षे इत्यादिभिः क्यङाचारक्लिबादिभिः प्रतिपादकैः सहिता  
यत्रोत्प्रेक्षासामग्री तत्र वाच्योत्प्रेक्षा, यत्र च प्रतिपादकशब्दरहितं तत्सामग्री-  
मात्रं तत्र प्रतीयमाना, यत्र तत्सामग्रीरहितं प्रतिपादकमात्रं तत्र संभावनामा-  
त्रमेव नोत्प्रेक्षेति । संभावनाप्युदाहृता तत्रैव—'रामं स्निग्धतरश्यामं विलोक्य  
वनमण्डले । पयोधाराधरोऽयं स्यादिति नृत्यन्ति केकिनः' इति । प्रायः स्थाणुना-

वर्ण्यं गुणैरतिशयस्योक्तौ सा सप्तधा मता ।

रूपकातिशयोक्त्यादिभेदेनानितरान्विता ॥ १५४ ॥

नेन भवितव्यं नूनं पुष्टयेणानेन भाव्यं, दूरस्थोऽयं देवदत्त इवाभातीति च ।  
तामुदाहरति—स इति । सः ईश्वरः । अर्धितेति । अर्धं स्ववामार्धं संजातं  
यस्यास्तादृशी अङ्गना यस्य स तथाभूदित्यर्थः । यथावा साहित्यदर्पणे—तन्वङ्गवाः  
स्तनयुग्मेन मुखं न प्रकटीकृतम् । हाराय गुणिने स्थानं न दत्तमिति  
लज्जया इति ॥ १५३ ॥ एवं संभावनामूलकोत्प्रेक्षाप्रतिपादनप्रसङ्गसंगताम-  
तिशयोक्तिं सामान्यतो लक्षयति—वर्ण्यं इति । वर्ण्यं उपमेये विषये ।  
गुणैरुपमानसाधारणादिधर्मैः । आदिना कविप्रौढोक्तिसिद्धवैचित्र्याधायकतदसाधा-  
रणधर्माणां संप्रहः । अतिशयस्योत्कर्षस्य । उक्तौ सा अतिशयोक्तिर्भवतीत्यर्थः ।  
तथाच विषयविषयकविषयितत्साधारणासाधारणधर्मान्यतमनिमित्तकोत्कर्षविशे-  
षाधायकवाक्यकरणकर्षाधिपयत्वमतिशयोक्तित्वमिति । अत्रासाधारणपदेन वैध-  
र्म्यरूपकातिशयोक्तिभेदकातिशयोक्त्याद्यखिलतद्भेदसंप्रहः । एतावन्मात्रोक्तौ  
साधर्म्यरूपकातिशयोक्तावव्याप्तिरतः साधारणेति । धर्मनिमित्तकेत्यनेन धर्मलुप्तो-  
पमायामतिव्याप्तिनिवृत्तिः । आधिक्यरूपकादावतिप्रसङ्गमङ्गार्थमुत्कर्षविशेषेति ।  
शिष्टं तु प्राग्वदेव । अथैवं सामान्यतो लक्षिताया अतिशयोक्तेः किमुत्प्रेक्षावदनेक-  
विधत्वमुत निश्चयवदेकविधात्वमेवेति शङ्कां शमयंस्तस्याः कुवलयानन्दकारम-  
तरीत्या सप्तविधत्वं प्रतिजानीते—सेत्यादिशेषेण । सेतिपदं मध्यमणिन्याये-  
नात्रापि संबध्यते । सा निरुक्तलक्षणा अतिशयोक्तिः । अनितरेति । इतरेण  
अलंकारान्तरेण अन्विता विशिष्टा न भवतीति तथा । अन्यालंकारासंकीर्णेत्यर्थः ।  
एतादृशी अतएव रूपकेत्यादि । रूपं स्वरूपमेव रूपकं तस्य यः अतिशयः उप-  
मानतादात्म्येतरतच्छक्तशब्देनोक्तिः साधर्म्यवैधर्म्यान्यतरावच्छेदेनोत्कर्षविशेषा-  
धायकधर्मरूपपादनं तदादयो याः भेदकातिशयोक्त्यादिवक्ष्यमाणाः पङ्कलकृतय-  
स्तासां भेदेनेत्यर्थः । सप्तधा सप्तप्रकारा । मता श्रीमदप्यप्यदीक्षितानां संमता-  
स्तीति संबन्धः । ननु तत्र तु अष्टावतिशयोक्तयो लक्षणादिना स्पष्टं प्रतिपादिताः  
प्रतीयन्ते तत्कथं सप्तविधत्वं तासां तत्संमतं स्यादिति चेद्वाढम् । तत्तात्पर्यबोध-  
विधुराणां यथाश्रुतप्राहिणां तथा प्रतीतावपि वस्तुतस्तेषामेवमेव संमतत्वात् ।  
तथाहि तत्र तावद्रूपकातिशयोक्तिनिरूपणानन्तरं ‘यद्यपहुतिगर्भत्वं सैव सापहवा  
मता । त्वत्सूक्तिषु सुधा राजन् भ्रान्ताः पश्यन्ति तां विधौ’ इति विलिख्य तत्किंचि-  
द्व्याख्याय’ नन्वेवं यदलंकारान्तरीयस्पष्टवैशिष्ट्येनाप्यतिशयोक्तेर्भेदः स्यात्तर्हि  
किमपराद्धमत्रैव निरुक्तपर्यस्तापहुतिभिन्नसंभावितालंकारान्तरेवैशिष्ट्याधाने तथा-  
न्येष्वप्यलंकारेषु तैस्तथालसंपादन इति स्वयमेव शिष्याद्याशयं मनसि निधाय  
नेदं मम संमतं यदयं भेदः केवलं पर्यस्तापहुतिरेव तथापि यथा अलंकारसर्व-  
स्वकृतोत्प्रेक्षायामपि सापहवत्वमुक्तमेवमिह मयापीति गूढाभिसंधिं ध्वनयद्भिर्दा-

क्षितैरलंकारसर्वस्वकृतेत्यादिना 'गतासु तीरं तिमिषट्नेन संसंभ्रमं पौरविलासि-  
नीषु । यत्रोल्लसत्फेनततिच्छलेन मुक्ताद्वासेव विभाति शिप्रा' इति तदीयमुदा-  
हरणं छलपदेन कैतवापह्नुतिघटितं तथैवशब्देनोपेत्याप्रधानं चोक्तवाग्रे न केवल-  
मिदं तेनाभिनवमुक्तमेवमस्माभिरपि स्वरूपहेतुफलोत्प्रेक्षात्रितयेपि वक्तुं शक्य-  
मिति तत्रयोदाहरणान्यप्युल्लिखितानि दिङ्मात्रेण व्याख्यायालमनया प्रसक्ता-  
नुप्रसक्त्या प्रकृतमनुसराम इति ग्रन्थेन तदुपसंहारः कृतः । तेनैवं निर्णय-  
ते वचैतत्पर्यस्तापह्नुतिगर्भितत्वेनातिशयोक्तिभेदजातं किंलियं प्रागुपन्यस्ता पर्यस्ता-  
पह्नुतिरेवेति । एतेन मुक्ताविद्रुममन्तरेत्यादितल्लिखितोदाहरणान्तरमपि व्याख्या-  
तम् । एवमलंकारसर्वस्वकारस्य सापह्नुतोत्प्रेक्षोदाहरणं तदनुसारेणैतेषामपि  
सापह्नुतस्वरूपाद्युत्प्रेक्षोदाहरणत्रयमपि तत्र स्फुटालंकारद्वयसंवलितत्वोक्त्या संस-  
ष्टिविषयमेवेति दिक् । अतएव मयात्र अनितरेति विशेषणं प्रयुक्तम् ।  
अन्यथैवं भेदसहस्रापत्तेः संसृष्ट्यादिलोपापत्तेश्च । एतेन यदुक्तं रसगङ्गाधरे ।  
यत्तु कुवलयानन्दे—'यद्यपह्नुतिगर्भत्वं सैव सापह्नुता मता । त्वत्सूक्तिषु सुधा-  
राजन् भ्रान्ताः पश्यन्ति तां विधौ' इत्यत्र पर्यस्तापह्नुतिगर्भमतिशयोक्तिमाहुः ।  
तच्चिन्त्यम् । पर्यस्तापह्नुतित्वं न प्रामाणिकसंमतमिति प्रागेव दत्तोत्तरत्वादिति  
तत्प्रत्युक्तम् । हेत्वसिद्धेर्मेया तत्प्रकरणे प्रागेव प्रपञ्चितत्वात् । इह तद्गर्भत्वकथन-  
व्यवस्थायाः सद्य एव साधितत्वाच्च । एवं तत्रैव प्रागुक्तम् । नन्यास्तु निगीर्या-  
ध्यवसानमेवातिशयोक्तिः । प्रभेदान्तरं त्वनुगतरूपाभावादलंकारान्तरमेवेति यत्त-  
दपि परास्तम् । निरुक्तसामान्यलक्षणेनानुगतरूपोक्तेः । नन्वेवमपि तत्कृतं  
कुवलयानन्दसंमतसंबन्धातिशयोक्तिखण्डनं तु तदवस्थमेव । तथा तत्रैव ।  
यदपि तैरेवोक्तम्—'संबन्धातिशयोक्तिः स्यादयोगे योगकल्पनम् । सौधाप्राणि  
पुरस्यास्य स्पृशन्ति विधुमण्डलम्' मिति । तदपि न । अत्रैव स्पृशन्तीवेन्दुमण्डल-  
मिति कृते कोऽलंकारः । उत्प्रेक्षेति चेत् । तर्हीवादेरभावाद्गम्योत्प्रेक्षेयमुचिता ।  
इवादिसत्त्वे या वाच्योत्प्रेक्षा सैवाभावे गम्योत्प्रेक्षेति नियमस्य सर्वसंमतत्वात् ।  
'त्वत्कीर्तिभ्रमणश्रान्ता विवेश स्वर्गनिमग्नगाम्' इति त्वदुक्तगम्योत्प्रेक्षायाः सौ-  
धाप्राणीत्यस्य चोत्प्रेक्षांशविशेषानुपलम्भात् । तथाहि त्वत्कीर्तिरित्यादौ बहुदूर-  
गमने स्वर्गगमने वा स्वर्गज्ञाप्रवेशतादात्म्योत्प्रेक्षेति नये स्वर्गसंबन्धित्वरूपानुपा-  
त्तधर्मनिमित्तेयं । कीर्तौ स्वर्गज्ञाकर्मकप्रवेशकर्तृत्वोत्प्रेक्षेति नये तादृशगमनरूपा-  
नुपात्तधर्मनिमित्ता । विशेषणीभूतभ्रमणश्रान्तत्वरूपहेतूत्प्रेक्षेति नये तु तादृशगमन-  
तादात्म्याध्यवसितस्वर्गज्ञाप्रवेशरूपानुपात्तधर्मनिमित्तेति सर्वथा गम्यैव । सौधा-  
प्राणीत्यत्र परमोर्ध्वदेशसंयोगे चन्द्रमण्डलस्पर्शतादात्म्योत्प्रेक्षायां परमोर्ध्वदेशवृत्ति-  
त्वरूपानुपात्तधर्मनिमित्ता तादृशस्पर्शकर्तृत्वोत्प्रेक्षायां तु परमोर्ध्वदेशसंयोगरूपानु-  
पात्तधर्मनिमित्तेति । इयमपि गम्योत्प्रेक्षैव । तस्मादुत्प्रेक्षासामग्री यत्र नास्ति  
तादृशमुदाहरणमुचितं यथास्मदीयं धीरध्वनिभिरित्यादि । सुन्दरत्वे सत्युपस्का-

यत्रेतरमृते मुख्यसिद्धिरेव न तत्र सः ।

उपजीव्यतया नैव संस्पृष्टादिकरो मतः ॥ १५५ ॥

रक्तमलंकारसामान्यलक्षणमिहापि न विस्मरणीयमिति चेन्न । उत्प्रेक्षाप्रकरणे तदुक्तरीत्यैव सौधाग्राणीत्यादिप्रकृतोदाहरणे संभावनाया अप्यसंभवेन गम्यो-  
त्प्रेक्षाभावस्य कैमुख्यसिद्धतया संबन्धातिशयोक्तेरेव समुचितत्वान्निरुक्तखण्डनस्य  
तु प्रागेव स्वकृतनियमाननुसंधाननिबन्धनत्वाच्च । तथाहि तत्रोत्प्रेक्षां प्रकृत्य  
यत्र च प्रतिपादकशब्दरहितं तत्सामग्रीमात्रं तत्र प्रतीयमाना यत्र तत्सामग्री-  
रहितं प्रतिपादकमात्रं तत्र संभावनामात्रमेव नोत्प्रेक्षेति पूर्वमुक्त्वाप्रे तत्सा-  
मग्रीरूपतत्प्रयोजकधर्मनिरूपणावसरे द्विविधो हि तावद्धर्मोपि स्वतएव साधा-  
रणः साधारणीकरणोपायेनासाधारणोऽपि साधारणीकृतश्च । सचोपायः क्वचिद्रूपकं  
क्वचिच्छ्लेषः क्वचिदपहृतिः क्वचिद्विम्बप्रतिविम्बभावः क्वचिदुपचारः क्वचिदभेदा-  
ध्यवसायरूपोऽतिशयः । यथा 'नयनेन्दिन्दिरानन्दमन्दिरं मिलदिन्दिरम् । इद-  
मिन्दीवरं मन्ये सुन्दराङ्गि तवाननम्' । अत्र प्रथमार्धगतः प्रथमो धर्मो रूप-  
केण विपर्ययासाधारणीकृतः । द्वितीयश्च विलक्षणशोभयोरभेदाध्यवसायेनेति ।  
तथाच तदुक्तरीत्यैव सौधाग्राणोत्यत्र परमोर्ध्वदेशसंयोगे चन्द्रमण्डलस्पर्शतादा-  
त्म्योत्प्रेक्षापरमोर्ध्वदेशवृत्तित्वरूपानुपात्तधर्मनिमित्ता तादृशस्पर्शकर्तृत्वेक्षा तु पर-  
मोर्ध्वदेशसंयोगरूपानुपात्तधर्मनिमित्तेति पक्षद्वयमपि न संभवति । अत्र प्रतिपा-  
दकशब्दराहित्यं निर्विवादमेव । अथ सामग्री तावत्तदुक्तद्विविधधर्मान्यतरधर्म-  
रूपा वक्तव्या, पश्चात्तस्य धर्मः कविनोपात्तो भवतु काव्येऽनुपात्तो वेत्यन्यदेतत् ।  
परंतु स्वत एव साधारण इति प्रथमो धर्मस्तावन्मैव संभवति । प्रथमपक्षे पर-  
मोर्ध्वदेशसंयोगस्य चन्द्रमण्डलस्पर्शस्य च पदार्थत्वं गुणत्वं वाविनाऽपरसा-  
म्यादर्शनात् 'धूमस्तोमं तमः शङ्खे कोकीविरहशुष्मणाम्' इत्यादाविव नयनेन्दि-  
न्दिरानन्दमित्यादाविव च रूपकादिना साधारणीकृतस्यापि तस्यानुपलब्धेर्द्वितीयो-  
ऽपि धर्मो न युज्यते । नचोपचाररूपोपायेन साधारणीकृतोऽसावुक्त एव परमोर्ध्व-  
देशवृत्तित्वरूप इति वाच्यम् । तस्य धूमस्तोममित्यत्र नीलरूपवन्नयनेन्दिन्दि-  
रानन्दमित्यत्र च नीलरूपनिरूपमचाक्षत्ययोरिव चारुत्वाभावाच्च । अतएव परमोर्ध्व-  
देशसंयोगरूपधर्माविलम्बी द्वितीयपक्षोऽपि प्रतिक्षिप्तः । नाप्यभेदाध्यवसायरूपोपा-  
येनैव साधारणीकृतोऽसाविति सांप्रतम् । परमोर्ध्वदेशसंयोगचन्द्रमण्डलस्पर्शयोः प-  
रमोर्ध्वदेशवृत्तित्वरूपश्चन्द्रमण्डलपर्यन्तपरमोर्ध्वदेशसंयोगचन्द्रमण्डलस्पर्शकर्तृत्वयोः  
परमोर्ध्वदेशसंयोगरूपश्चाभेद एव यदा न संभवति तदा तदुदाहृतमिलदिन्दिर-  
वत्तदध्यवसायाभावस्य कैमुख्यसिद्धत्वात् । यथाकथंचिन्नक्षणादिना तत्संभवेऽपि  
तस्यामुन्दरत्वात्तदुक्तोदाहरणसमकक्षसौन्दर्यस्यैव तत्संमतत्वाच्च । तस्मात्सौधा-  
ग्राणीत्यत्र सामग्या अप्यभावादतिशयोक्त्युदाहरणेनैवेति शिवम् ॥ १५४ ॥  
नन्वेवं यदि नियमो यदलंकारान्तरमिथ्ये संस्पृष्टादिरेव तर्हि ससंमतिकं

वर्ण्यस्य विषयित्वेन सोक्तौ रूपकपूर्विका ।

सतडिच्छरदम्भोदः स्मृत्या नस्तापशान्तये ॥ १५६ ॥

प्रतिपादितोत्प्रेक्षासामग्रीसमपेक्षितरूपकाद्यलंकारान्तरसंमिश्रिततत्तदुदाहरणानां सं-  
सृष्ट्यादिविषयकत्वापात इति चेन्न । तत्र गत्यन्तराभावेन नियमान्तरस्यैवान्य-  
थानुपपत्तिसिद्धयेष्टत्वादित्याह—यत्रेति । यत्रोदाहरणे 'धूमस्तोमं तमः शङ्के'  
इत्यादौ इतरं रूपकाद्यलंकारम् । ऋते विना । मुख्येति । मुख्यस्य  
प्रधानस्योत्प्रेक्षादेः सिद्धिर्व्यवहार एवेत्यर्थः । न भवति । तत्र स्थले सः  
रूपकादिः उपजीव्यतया उपजीवितुं स्वसामर्थ्युपायत्वेनाश्रयितुं योग्य उप-  
जीव्यस्तस्य भाव उपजीव्यता तयेत्यर्थः । संसृष्ट्यादीति । आदिना संकरः ।  
स्पष्टस्वभावेन संसृष्टिकर्ता गूढस्वभावेन संकरकर्ता वेत्यर्थः । मतः प्राचामाचा-  
र्याणां संमत इत्यर्थः । एतादृशः नैव भवतीत्यन्वयः । यद्येवं नियमो न सर्वा-  
लंकारिकसंमतः स्याच्चेत्तर्हि सरस्वतीकण्ठाभरणे अतिशयोक्तिं प्रकृत्य तनुत्वाति-  
शयो यथा—'स्तनयोर्जघनस्यापि मध्ये मध्यं प्रिये तव । अस्ति नास्तीति  
संदेहो न मेऽद्यापि निवर्तते' इति संदेहघटितं तदुदाहरणं काव्यप्रकाशे उन्मेषं  
य इति काव्यलिङ्गादिघटितमुत्प्रेक्षोदाहरणं च नैवोक्तं स्यात् । उपलक्षणमिदमा-  
चार्यान्तरोदाहरणानामपि । तस्मात्तदन्यथानुपपत्त्यायमेव नियमः साधीयानित्या-  
शयः ॥ १५५ ॥ अथोद्दिष्टकमेणातिशयोक्तिसप्तकमपि लक्षणप्रमाणोदाहरणैः  
प्रपञ्चयिष्यन्नादौ रूपकातिशयोक्तिं लक्षयति—वर्ण्यस्येत्यर्थेन । वर्ण्यस्य  
विषयापराभिधोपमेयस्येत्यर्थः । विषयत्वेन उपमानत्वेन उक्तौ सत्याम् । सा  
प्रकृता अतिशयोक्तिः रूपकेति । रूपकेत्यानुपूर्वी पूर्वं यस्यां सा तथा रूपकाति-  
शयोक्तिः स्यादिति संबन्धः । एवमेवाग्रेपि । एवंच विषयस्य विनिर्गणपूर्वकं  
विषयितावच्छेदकावच्छिन्नरूपेण विषयिवाचकशब्दबोध्यत्वं रूपकातिशयोक्तित्व-  
मिति तल्लक्षणं विशेषतः पर्यवस्यति । इदंच बोधनमाहार्थमेवेति न बाधविरोधः ।  
कवीच्छयैव विषयोत्कर्षविशेषाधानार्थमेव तथा कल्पनात् । अत्र रूपकेऽतिव्याप्तिव्या-  
वृत्तये विनिर्गणपूर्वकमिति । तदुक्तं रसगङ्गाधरे 'विषयिणा विषयस्य निगर्ण-  
मतिशयस्तस्योक्तिः । तच्च स्ववाचकपदेन शक्यतावच्छेदकरूपेणैवान्यस्य बोध-  
नम्' इति । तामुदाहरति—सेति । साम्ब इत्यर्थः । एतेन गौरीविद्युतोः शिवश-  
रदम्बुदयोश्च क्रमात् कनकवर्णत्वकुमुदबान्धवधवलत्वलक्षणसाधर्म्येण विषयोत्कर्षा-  
धानं ध्वन्यते । स्मृत्या स्मरणमात्रेणैव नः अस्माकम् । तापेति संसारसंतापसम-  
पनुत्तये भवतीत्यर्थः । एतेन शरन्मेषः कदाचित्सतडिदपि दैवादातपजन्यसंतापहा-  
रकः सूर्यमाच्छाद्यैव भवति नतु तमनाच्छाद्य स्वविषयकसंस्कारजन्यान्तःकरणवृत्तिमा-  
त्रेणेति वैधर्म्येण तदावेद्यत इति ध्येयम् । यथावा काव्यप्रकाशे—'कमलमनम्भसि  
कमले कुवलये च तानि कनकलतिकायाम् । साच सुकुमारसुभगेत्युत्पातपरम्परा  
केयम्' इति । यथावा कुवलयानन्दे—'वापी कापि स्फुरति गगने तत्पेरं

उक्तौ सा विषयस्यान्यत्वेन भेदकपूर्विका ।

श्रीगुरोः करुणान्यैव विद्याप्यन्यैव दृश्यते ॥ १५७ ॥

योगस्य वर्णनेऽयोगे सा स्यात्संबन्धपूर्विका ।

अयोध्यासौध पवासीचन्द्रस्य श्रीशभाषणम् ॥ १५८ ॥

सूक्ष्मपथा सोपानालीमधिगतवती काशनीमैन्द्रनीली । अग्रे शैली सुकृतिमुगमौ  
चन्दनच्छन्देशौ तत्रत्यानां सुलभममृत संनिधानात्सुधांशोः' इति । यथावा—  
'सुधावद्ग्रासैरुपवनचकोरैरनुसृतां किरञ्ज्योत्स्नामच्छां नवलवलिपाकप्रणयिनीम् ।  
उपप्राकाराग्रे प्रहिणु नयने तर्कय मनागनाकाशे कोऽयं गलितहरिणः शीत-  
किरणः' इति । यथावा साहित्यदर्पणे—'कथमुपरि कलापिनः कलापो  
विलसति तस्य तलेटमीन्दुखण्डम् । कुवलययुगुलं ततो विलोलं तिलकुसुमं तदधः  
प्रवालमस्मात्' इति । यथावा रसगङ्गाधरे—'कलिन्दगिरिनन्दिनीतटवनान्तरं  
भासयन्सदा पथि गतागतध्रमभरं हरन्प्राणिनाम् । लतावलिशतावृतो मधुरया  
रुचा संभृतो ममाशु हरतु ध्रमानिति तमांस्तमालद्रुमः' इति । 'स्फुरत्कनकका-  
न्तिभिर्नवलताभिरावेष्टितो मम' इति चपाठः । अत्र तमालेन भगवतो निगरणे  
कलिन्दनन्दिनीत्यादीनि त्रीणि चरणत्रयगतानि विशेषणानि तदनुग्रहार्थं विषय-  
विषयिणोः साधारणधर्मतया साक्षादुपात्तानि । चतुर्थमपि चतुर्थचरणगतमवैया-  
करणानां दर्शने वैयाकरणानां तूपात्तया तमालाभिन्नकर्तृकया ध्रमहरणक्रिययो-  
न्तीति तादृशक्रियाकर्तृत्वं तथातया स्थितम् । द्वितीयचरणे चोच्चावचयोर्निसंवा-  
रणस्य पथ्यादिना । तृतीयेऽपि लताभिर्गोपीनां निगरणं तस्मिन्नेवानुप्राहकतया ।  
एवंच सावयवेयमतिशयोक्तिः । यत्र चानुप्राहकं न निगरणान्तरं किंतु शुद्धं  
साधारणधर्मादि सा निरवयवा । यथा 'नयनानन्दसंदोहतुन्दिलीकरणक्षमा ।  
तिरयत्वाशु संतर्प कापि कादम्बिनी मम' इति । तच्च विषयितावच्छेदकं  
क्वचिद्वृत्ते निगरणदार्ढ्याय विषयमात्रवृत्तिधर्मस्वसमानाधिकरणधर्मशून्यत्वाभ्यां  
प्रसिद्धम् । यथा कलिन्दनगनन्दिनीत्यादी तमालत्वादि । क्वचिदप्रसिद्धमपि  
कल्पितोपमादावुपमानमिव कविना स्वप्रतिभया कल्पितम् । धर्मेण इव धर्मकल्प-  
नाया अविरोद्धत्वात् । यथा 'स्मृतापि तरुणातपम्' इत्यादि ॥ १५६ ॥ एवं  
रूपकातिशयोक्तिं निरूप्याथ भेदकातिशयोक्तिं लक्षयति—उक्ताविति । विष-  
यस्य उपमेयस्य । अन्यत्वेन उक्तौ सत्यां सा अतिशयोक्तिः भेदकपूर्विका भेद-  
कातिशयोक्तिर्भवतीति योजना । तामुदाहरति—श्रीगुरोरिति । यथावा कुव-  
लयानन्दे—'अन्येयं रूपसंपत्तिरन्या वैदग्ध्यघोरणी । नैया नलिनपत्राक्षी सृष्टिः  
साधारणी विधेः' इति । रसगङ्गाधरेपि—'अन्या जगद्धितमयी मनसः प्रवृत्ति  
रन्यैव कापि रचना वचनावलीनाम् । लोकोत्तरा च कृतिराकृतिरार्यहृद्या विद्यावतां  
सकलमेव चरित्रमन्यत' इति ॥ १५७ ॥ अथ संबन्धातिशयोक्तिं लक्षयति—  
योगस्येति । अयोगे असंबन्धेपि योगस्य संबन्धस्य वर्णने सति सा अतिशयोक्तिः

वैपरीत्ये तु योगादेः सा विपर्ययपूर्विका ।  
 वेदान्ते सुखदे कान्ताः स्वर्ग्या अपि न चिन्तये ॥ १५९ ॥  
 कार्यकारणसाहित्ये सा स्यादक्रमपूर्विका ।  
 ब्रह्मविद्योदयो द्वैतबाधश्च सममेव नः ॥ १६० ॥  
 कार्ये हेतुप्रसङ्गे चेत्सा स्याच्चपलपूर्विका ।  
 श्रीगुर्वपाङ्गसंचार एव मे ब्रह्मधीरभूत् ॥ १६१ ॥  
 प्राकार्ये कारणे तूर्ध्वं भवेत्सात्यन्तपूर्विका ।  
 प्रागेव ध्वस्तमज्ञानं पश्चान्मे गुरुवीक्षणम् ॥ १६२ ॥  
 सूक्ष्मकान्त्योस्तु तद्भेदौ कण्ठाभरणसंमतौ ।  
 मध्यः प्रियेऽस्ति ते नो वा राधा राकैव लक्ष्यते ॥ १६३ ॥

संवन्धेति । तामुदाहरति—अयोध्येति । यथावा रसगङ्गाधरे—‘धीरध्वनिभिरलं  
 ते नीरद मे मासिको गर्भः । उन्मदवारणबुद्ध्या मध्येजठरं समुच्छलति’ । अत्र  
 विस्तरस्त्वधस्तादेवोपन्यस्त इति नास्त्यद्य तत्प्रस्तावः ॥ १५८ ॥ विपर्ययाति-  
 शयोक्तिं लक्षयति—वैपरीत्येनेति । तामुदाहरति—वेदान्त इति । यथावा  
 कुवलयानन्दे—‘अनयोरनवद्याङ्गि स्तनयोर्जृम्भमाणयोः । अवकाशो न पर्याप्त-  
 स्तव बाहुलतान्तरे’ इति ॥ १५९ ॥ अक्रमातिशयोक्तिं लक्षयति—कार्येति ।  
 तामुदाहरति—ब्रह्मेति । यथावा मदीयाद्वैतामृतमञ्जर्याम्—‘यत्क्षण इह द्विजि-  
 ह्वाः क्षमात्यजस्तत्प्रभोः शिरस्यपि च । येन क्षमैव निहिता तत्क्षण एवैष जयति  
 जगदीशः’ इति ॥ १६० ॥ एवं चपलातिशयोक्तिं लक्षयति—कार्यमिति ।  
 तामुदाहरति—श्रीति । यथावा कुवलयानन्दे—‘आदातुं सकृदीक्षितेऽपि  
 कुसुमे हस्ताग्रमालोहितं लाक्षारजनवार्तयापि सहसा रक्तं तलं पादयोः । अज्ञा-  
 नामनुलेपनस्मरणमप्यत्यन्तखेदावहं हन्ताधीरदृशः किमन्यदलकामोदोऽपि भारा-  
 यते’ इति । यथावा तत्रैव—‘यामि न यामीति धवे वदति पुरस्ताच्च तन्वङ्ग्याः ।  
 गलितानि पुरो वलयान्यपराणि तथैव दलितानि’ इति ॥ १६१ ॥ अथा-  
 त्यन्तातिशयोक्तिं लक्षयति—प्रागिति । तामुदाहरति—प्रागेवेति ।  
 यथावा काव्यप्रकाशे—‘हृदयमधिष्ठितमादौ मालत्याः कुसुमचापवाणेन । चरमं  
 रमणीवल्लभलोचनविषयं त्वया भजता’ इति ॥ १६२ ॥ एवं कुवलयानन्दसंमत-  
 सप्तातिशयोक्तिभेदानुपपाद्येदानीं तदनन्तर्भूतानन्यानपि त्रीन्भेदान्विवक्षुरादौ सर-  
 स्वतीकण्ठाभरणेष्टं सूक्ष्मकान्त्यतिशयोक्तिद्वयमाह—सूक्ष्मेति । तदुदाहरति-  
 मध्यइत्यादिक्रमात्पादाभ्याम् । तदुक्तं तत्रैव । तनुत्वातिशयो यथा—‘स्तन-  
 योर्जघनस्यापि मध्ये मध्यं प्रिये तव । अस्ति नास्तीति संदेहो न मेऽद्यापि  
 निवर्तते’ । कान्त्यतिशयो यथा—‘मल्लिकामालभारिण्यः सर्वाङ्गीणार्द्रचन्दनाः ।  
 क्षौमवत्यो न लक्ष्यन्ते ज्योत्स्नायामभिसारिकाः’ इति ॥ १६३ ॥ एवं काव्य-

यद्यादिशब्दतो संभाविता ममदसंमता ।

यदि फुल्लमहोरात्रं पञ्च तत्ते मुखोपमा ॥ १६४ ॥

वर्णानामेव धर्मक्येऽन्येषां वा तुल्ययोगिता ।

चन्द्या गुर्वीशवेदान्ताः सा चेद्भूमाश्रियोऽपि धिक् १६५.

प्रकाशादिसंमता संभावितातिशयोक्तिमाह—यद्यादीति । आदिना चेतशब्दः ।  
तामुदाहरति—यदीति । तदुक्तं तत्रैव—‘राकायामकलङ्गं चेदमृतांशोर्भवे-  
द्भुः । तस्या मुखं तदा साम्यपराभवमवाप्नुयात्’ इति । रसगङ्गाधरेऽपि—  
‘तिमिरशारदचन्द्रितारकाः कमलविद्रुमचम्पककोरकाः । यदि मिलन्ति कदापि  
तदाननं खलु तदा कलया तुलयामहे’ इति ॥ १६४ ॥ एवं चरमातिशयोक्ति  
उदाहरणध्वनितानौपम्यस्मृतार्थिकौपम्यां तुल्ययोगितां सामान्यतो लक्षयति—  
वर्णानामेवेत्यर्थेनैव । वर्णानामेव प्रस्तुतवस्तूनामेव । अवधारणेनावर्ण्यसमु-  
च्चयव्युदासः । चेत्यथवा । अन्येषां एवकारोऽप्राप्यनुकूप्यते । अप्रस्तुतवस्तूनामे-  
वेत्यर्थः । तेनेह वर्ण्यसमुच्चयस्यापि व्युदासः । एवंच न वक्ष्यमाणे दीपकेऽति-  
व्याप्तिः । तस्योभयधर्मव्यवस्थात् । धर्मक्ये द्रव्यगुणकर्मतदभावादन्यतमवस्थ-  
रूपसाधर्म्यं सतीत्यर्थः । तुल्ययोगितालङ्कृतिर्भवतीत्यन्वयः । एवंच लक्षणं  
स्फुटमेव । तामुदाहरति—चन्द्या इत्यादिना क्रमात्पादाभ्याम् । तदुक्तम्—  
‘यावज्जीवं त्रयः सेव्या वेदान्तो गुरुरीश्वरः । पूर्वं ज्ञानाप्तये पश्चात्कृतग्रन्थनि-  
वृत्तये’ इति । अत्र चन्द्यात्वलक्षणं साधर्म्यं गुर्वादित्रिष्वपि प्रस्तुतेष्वेवेति प्रथम-  
लक्षणसंगतिः । साचेदिति । इदं हि सीतां विपिने विवासितयतः श्रीरामस्य  
वासन्तिकराकाचन्द्रिकायां सौधचन्द्रशालायां विरहदाहोपहानार्थमेकान्ते स्थि-  
तस्य सप्तद्वीपाया अपि पृथिव्या एकातपत्रं प्रभुत्वं प्रकृतकौमुदीं गजतुरगस-  
फलरत्नवरसंपत्तिं चानुसंधाय जानकीं विनेदं सर्वमपि प्रत्युतातिदुःखावहमेवेति  
ध्वनकं स्वीयमानस एव तन्निन्दावचनम् । एवंच दण्डकारण्ये मम यावत्तस्याः  
सहवासः स्थितस्तावन्मम राज्यनवसौधावच्छिन्नचन्द्रिकासकलयाजिप्रभृतिरत्न-  
वरसंपत्तिराहित्येऽपि यत्मुखमासीदद्य तद्विरहदशायां राज्यादित्रयप्राप्त्यर्थेऽपि  
तद्विशोऽपि नैव प्रतीयते प्रत्युतानन्तदुःखदावानल एव प्रतिक्षणप्रवर्धिष्णुः  
सर्वता प्रस्फुरतीति धिक्तास्तिष्ठोऽपि पृथ्व्यादीरित्याकृतम् । अत्र वर्ण्या भगवती-  
जानकीपृथ्व्यावास्तिष्ठस्त्ववर्ण्या एवेति तासां निन्द्यत्वाख्येव धर्मान्वय इति  
द्वितीयलक्षणसंगतिः । यथावा काव्यप्रकाशे—‘पाण्डुक्षामं वदनं हृदयं सरसं  
तवालसं च वपुः । आवेदयति नितान्तं क्षेत्रियरोगं सखि हृदन्तः’ । ‘कुमुदक-  
मलं नीलनीरजालिललितविलासजुषो दृशोः पुरः का । अमृतममृतरश्मिरम्बुजन्म  
प्रतिहतमेकपदे तवाननस्य’ इति । यथावा सरस्वतीकण्ठाभरणे—‘आहृतस्या-  
भिपेकाय विस्मृष्टस्य वनाय च । न मया लक्षितस्वस्य स्वल्पोऽप्याकारविभ्रमः’  
‘यश्च निम्बं परशुना यथैनं मधुसर्पिणा । यश्चापि गन्धमात्याद्यैः सर्वस्य कटुरेव



सः' इति । यथावा साहित्यदर्पणे—'दानं वित्तादृतं वाचः कीर्तिधर्मौ तथायुषः ।  
 परोपकरणं कायादसारात्सारमुद्धरेत्' इति । यथावा कुवलयानन्दे काव्यादर्श-  
 मतोपन्यासे—'संगतानि मृगाक्षीणां तडिद्विलसितान्यपि । क्षणद्वयं न तिष्ठन्ति  
 घनारब्धान्यपि स्वयम्' इति । यथावा रसगङ्गाधरे—'प्रिये विषादं जहिहीति  
 वाचं प्रिये सरागं वदति प्रियायाः । वारामुदारा विजगाल धारा विलोचनाभ्यां  
 मनसश्च मानः' । 'न्यञ्चति वयसि प्रथमे समुदञ्चति किं च तरुणिमनि सुदृशः ।  
 उल्लसति कापि शोभा वचसां च दृशां च विभ्रमाणां च' । तत्रैवाग्रे—'दधीचि-  
 वलिकर्णेषु हिमहेमाचलाब्धिषु । अदातृत्वमधैर्यं च दृष्टे भवति भासते ॥ वसु  
 दातुं यशो धातुं विधातुमरिमर्दनम् । त्रातुं च सकालां पृथ्वीमतीव निपुणो  
 भवान् ॥ दूरीकरोति कुमतिं विमलीकरोति चेतश्चिरंतनमघं चुलुकीकरोति ।  
 भूतेषु किंच करुणां बहुलीकरोति सङ्गः सतां किमु न मङ्गलमातनोति' । अत्र  
 प्रथमे वर्ण्यैकनिष्ठं क्रियारूपं धर्मैक्यं, द्वितीये गुणरूपसाधर्म्यं, तृतीये त्वव-  
 र्ण्येषु गुणाभावरूपं तद्रश्नारीत्या, चतुर्थे प्रकृताप्रकृतान्यतरक्रियासंबन्धिकार-  
 कान्वयलक्षणं साधर्म्यं, पञ्चमे च पद्ये अर्थान्तरन्यासान्विता तुल्ययोगितेति  
 बोध्यम् । एवमेव प्राक्तनकाव्यप्रकाशाद्युदाहरणेष्वपि द्रष्टव्यम् । ननु भवत्वेवम-  
 थापि रसगङ्गाधरेऽत्रैव यत्त्वलंकारसर्वस्वरूपा तदनुगामिना कुवलयानन्दकृताच  
 गुणक्रियाभिसंबन्धत्वे गुणरूपैकधर्मान्वय इति चोक्तम् । तदापाततः 'शासति  
 त्वयि हे राजन्नखण्डावनिमण्डलम् । न मनागपि निश्चिन्ते मण्डले शत्रुमित्रयोः'  
 इत्यत्राभावरूपस्यैव धर्मस्यान्वयादिति कुवलयानन्दं दूषयित्वा गुणक्रियेत्युपलक्षणं  
 वा धर्ममात्रस्येति स्वयमेव समाधानमप्युपलक्षणविधया विधाय, एवं 'एकस्त्वं  
 दानशीलोऽसि प्रत्यर्थिषु तथार्थिषु' इत्यादावपि दानशीलरूपैकान्वयालक्षणप्रवृत्तिः ।  
 यथावा कथंचिदनेकत्रैकान्वयस्य चमत्कारिणोपेक्षितत्वात् । एतेन 'हिताहिते  
 वृत्तितौल्यम्' इत्यादिना तुल्ययोगितायाः प्रकारान्तरं यत्कुवलयानन्दकृता लक्षित-  
 मुदाहृतं च तदपास्तम् । अस्या अपि 'वर्ण्यानामितरेषां वा धर्मैक्यं तुल्ययो-  
 गिता' इति पूर्वलक्षणाकान्तत्वात् । एकानुपूर्वाबोधितवस्तुकर्मकदानपात्रत्वस्य परं-  
 परया तादृशशब्दस्य प्रागुक्तमार्गेणार्थस्य वा धर्मस्यैक्यात् । 'यश्च निम्बं परशुना'  
 इत्यादिविलिख्यात्रापि कटुत्वविशिष्टनिम्बस्यैव परंपरयावच्छेदकसेचकपूजकधर्म-  
 वत्त्वसंभवादित्यादिना कुवलयानन्दोक्तं तुल्ययोगितान्तरं 'हिताहिते वृत्तितौल्यम्'  
 इत्यादिना यदिह खण्डितं तस्य का गतिरिति चेन्न । तत्खण्डनस्य तद्ग्रन्थानवबोध-  
 निबन्धनत्वात् । तद्यथा तत्र तावत् हिताहिते इत्यादिना प्रकृतकारिकां विलिख्याथ  
 दिङ्मात्रेण तां व्याख्याय यथावा यश्च निम्बमिति पद्यमुदाहृत्य तदपि किंचि-  
 द्विचल्य पूर्वोदाहरणं स्तुतिपर्यवसायि इदं तु निन्दापर्यवसायीति भेद इत्यनयोः  
 स्तुत्यादिनैव भेदो लक्षणतस्तैक्यमेवेत्यावेद्य इयं सरस्वतीकण्ठाभरणोक्ता तुल्य-  
 योगितेति कण्ठत एव येयमस्माभिः 'वर्ण्यानामितरेषां वा धर्मैक्यं तुल्ययोगिता'

वर्ण्यवर्ण्योभयेषां चेद्भर्मेक्यं तर्हि दीपकम् ।

प्रसन्ना प्रमदा पत्या निशि चन्द्रेण चन्द्रिका ॥ १६६ ॥

इत्यादिना तुल्ययोगितोक्ता सैव सरस्वतीकण्ठाभरणे तु हिताहितवृत्तितौल्या-  
ख्यप्रकारान्तरेणोक्त्यपरेत्युच्यत इति सूचितं भवति । तस्मादेवं बालैरप्यवबोधये-  
स्पष्टतरेत्र विषये दोषोपन्यासः किमूलक इति निर्मत्सराः सहृदया एव विदोऽकुर्व-  
न्त्विति दिक् । किंचात्रैव 'न्ययति बाल्ये मुदशः समुदयति गण्डसीन्नि पाण्डि-  
मनि । मालिन्यमाविरासीद्राकाधिपलवलिकनकानाम्' इत्यत्र 'आविर्भूता यदवधि'  
इत्यादिप्रागुदाहृते स्वीयपथ एव 'पाण्डिमा गण्डमूले' इत्यत्रैव रसानने प्राम्यत्वेन  
स्वयमेव निन्दितो गण्डपदप्रयोगः कृतः स तु गत्यन्तरविरहात्प्राक्कदभिहितरसा-  
विष्टचेतोवक्तृकतयैव समाधेय इति शिवम् । अपिचेह 'प्रिये विपादं जहिहि'  
इति वाक्यं 'प्रिये सरागं वदति प्रियायाः' इत्यागुदाहृते तटस्थवाक्ये द्वितीय-  
प्रियापदप्रयोगे तु निरुक्तसमाधानमपि कठिनमेवेति ॥ १६५ ॥ अथोक्ततुल्य-  
योगितायाः प्रस्तुताप्रस्तुतवर्णनप्रसङ्गसंगतं दीपकं लक्षयति—वर्ण्येति । वर्ण्याः  
प्रकृताः पदार्थाः अवर्ण्या अप्रकृताः ईदृशः ये उभये वर्ण्यत्वावर्ण्यत्वावच्छिन्नास्ते-  
यामित्यर्थः । धर्मेति । साधारणधर्मेक्यं चेद्भवति तर्हि दीपकं दीपकालंकारः  
स्यादिति संपन्धः । तदुक्तं रसगङ्गाधरे—'प्रकृतानामप्रकृतानां चैकसाधारण-  
पर्मान्वयो दीपकम्' इति । तदुदाहरति—प्रसन्नेति । नचात्र चन्द्रिकापि  
प्रकृतैवेति सांप्रतम् । मध्यस्थरात्रिपर्यायीभूतेन निशीति सप्तम्यन्तेन देहलीदी-  
पन्यायेनोभयत्राप्यन्वितेन तथात्वसंभवेऽपि नायिकाया एव वर्ण्यत्वप्रयोजक-  
प्रथमग्रहणेन प्राधान्यध्वननात् । यथावा काव्यप्रकाशे—'स्त्रियति कूणति वैल्लति  
विचलति निमिपति विलोकयति तिर्यक् । अन्तर्नन्दति चुम्बितुमिच्छति नवपरि-  
णया वधूः शयने' इति । अत्र टीका जयरामभट्टाचार्यस्य । दयिते परिरम्भोद्यते  
कूणति मृदुशब्दं करोति वैल्लति संकोचमालम्बते विचलति परिवृत्त्य शेते निमिपति  
मृषा नेत्रे मुद्रयति । इदं तु तत्संमतानेकक्रियदीपकम् । यथावा कुवलयानन्दे—  
'मणिः शाणोल्लीढः समरविजयी हेतिनिहतो मदक्षीणो नागः शरदि सरिदश्यान-  
पुलिना । कलाशेषश्चन्द्रः सुरतमृदिता बालवनिता तनिन्ना शोभन्ते गलितवि-  
भवाश्चार्यपु नृपाः' इति । यथावा—'सुवर्णपुष्पां पृथिवीं चिन्वन्ति पुरुषास्त्रयः ।  
शूरश्च कृतविद्यश्च यश्च जानाति सेवितुम्' इति । यथावा रसगङ्गाधरे—'अमृ-  
तस्य चन्द्रिकाया ललितायाश्चापि कवितायाः । सुजनस्य च निर्माणं जनयति नर्हि  
कस्य संतोषम्' इति । यथावा—'मृतस्य लिप्सा कृपणस्य दित्सा विमार्गगायाश्च  
रुचिः स्वकान्ते । सर्पस्य शान्तिः कुटिलस्य मैत्री विधातृसृष्टौ नहि दृष्टपूर्वा' इति ।  
यथावा—'सुजनाः परोपकारं शूराः शस्त्रं धनं कृपणाः । कुलवत्यो मन्दाक्षं  
प्राणात्पथ एव मुञ्चन्ति' इति । अत्र सर्वत्र प्रकृताप्रकृतोभयविधानामपि कर्त्रादिका  
रकाजमेकसाधर्म्यादेकक्रियान्वयात्तुल्ययोगिताया भेदः । तत्र तु प्रकृतानामेव वा-

प्रतिवस्तूपमा वस्तुप्रतिवस्तुत्वमीयुषा ।

या साधारणधर्मैर्नैवार्थी वाक्यार्थगोपमा ॥ १६७ ॥

आत्मबोधाद्विमुक्तिः स्याद्भूयाद्भानूदयात्प्रभा ।

सत्सङ्गादेव धीः सिद्ध्येच्छान्तिः केन्दुं विना स्फुरेत् १६८

अप्रकृतानामेव वा तथात्वमिति विशेषः । एवं तत्र गम्योप्यनयोरुपमानोपमेय-  
भावः परस्परमैच्छिक एवेह तु प्रकृतमेवोपमेयमप्रकृतं तूपमानमिति नियमः  
॥ १६६ ॥ एवं वर्ण्यवर्ण्योभयधर्मैक्यदीपकनिरूपणप्रसङ्गसंगतामुभयवाक्यार्थैकसा-  
मान्यस्वरूपां प्रतिवस्तूपमां लक्षयति—प्रतिवस्तूपमेति । या । वस्त्विति ।  
प्राक्साधारणधर्मनिरूपणावसरप्रपञ्चितवस्तुप्रतिवस्तुभावमित्यर्थः । एतादृशेन । सा-  
धारणेति । आर्थी अर्थाद्रम्यमाना । वाक्येति । वाक्यार्थं गच्छतीति यथेति यावत् ।  
ईदृशी उपमैव प्रतिवस्तूपमा भवतीति योजना । एवं च वस्तुप्रतिवस्तुत्वापन्नसा-  
धारणधर्मकरणकार्थिकवाक्यार्थगोपमात्वं प्रतिवस्तूपमालङ्कृतिसामान्यलक्षणं पर्य-  
वसन्नम् । अत्र 'यथा भाति मतिः शान्ते राजते श्रीस्तथा हरौ' इति वाक्यार्थो-  
पमायामतिव्याप्तिव्यावृत्तये आर्थिकेति । तावन्मात्रोक्तौ 'धैर्यमेवामृतं पुंसि स्त्रियां  
मन्दाक्षमेव तत्' इति दृष्टान्तेऽतिप्रसङ्गः । एवमपि वक्ष्यमाणाप्रस्तुतप्रशंसायां  
तद्वारणाय वस्त्वित्यादिसाधारणधर्मविशेषणम् । तत्र भिन्नशब्दोपात्तैकप्रतिपाद्य-  
त्वलक्षणवस्तुप्रतिवस्तुभावस्य साधारणधर्मे संभवात् । तथा चोक्तं रसगङ्गाधरे—  
'एवं च वस्तुप्रतिवस्तुभावापन्नसाधारणधर्मवाक्यार्थयोरार्थमौपम्यं प्रतिवस्तूपमा' इति ।  
किंच 'आननं मृगशावाक्ष्या वीक्ष्य लोलालकावृतम् । भ्रमद्भ्रमरसंभारं स्मरामि सर-  
सीरुहम्' इति तदुदाहृतस्मरणालंकारपद्ये तावदौपम्यस्यार्थत्वेऽपि पदार्थगतत्व-  
मेव, स्मृतित्वेन वाक्यार्थगतत्वासंभवादतस्तत्रातिव्याप्तिव्युदासाय वाक्येति  
॥ १६७ ॥ एवं प्रतिवस्तूपमां लक्षयित्वा साधर्म्यवैधर्म्याभ्यां द्विविधामपि तामु-  
दाहरति—आत्मबोधादित्यादिपूर्वोत्तरार्थाभ्याम् । अत्र स्याद्भूयादित्याख्यात-  
शब्दयोर्भेदेऽपि प्रतिपाद्यस्य भवत्यस्तिवाल्लोरर्थस्यैक्येन वस्तुप्रतिवस्तुभावापन्नसाधर्म्य-  
प्रयुक्तं आत्मबोधादद्वैतात्मविषयकाप्रतिवद्ब्रह्मशास्त्रीयमहावाक्यैककरणकसाक्षात्का-  
राद्वेतोर्विमुक्तिर्मूलाविद्या तज्ज्ञाप्यद्वैतमिथ्यात्वानुभूतिः स्याद्यथोक्ताधिकारिणो भवे-  
दिति प्रथमवाक्यार्थेन सहभानूदयात्प्रभा भूयादिति द्वितीयवाक्यार्थस्यार्थिकोपमेयोप-  
मानभावसत्वात्साधर्म्येण लक्षणसंगतिः । यथावा काव्यप्रकाशे—'देवीभावं गमिता  
परिवारपदं कथं भजत्येषा । न खलु परिभोगयोग्यं दैवतरुपाङ्कितं रत्नम्' इति ।  
यथात्र लक्षणसमन्वयस्तथोक्तं प्रदीपे—'अत्र परिवारपदत्वपरिभोगयोग्यत्वयो-  
रनर्थान्तरत्वादुदाहरणत्वमित्येके । कथं भजति न खलु इत्यनयोरेकार्थतया  
तथात्वमित्यपरे' इति । यथावा साहित्यदर्पणे नैपथीयचरिते—'धन्यासि वैदर्भि

गुणैरुदारैर्यया समाकृष्यत नैपघोऽपि । इतः स्तुतिः का खलु चन्द्रिकाया यद-  
 धिमप्युत्तरलीकरोति' । यथावा कुवलयानन्दे—'स्थिरा शक्तिर्गुणवतां खल-  
 बुद्ध्या न बाध्यते । रत्नदीपस्य हि शिक्षा वात्ययापि न नाश्यते' । तत्रैव—'तवा-  
 मृतस्पन्दिनि पादपङ्कजे निवेशितात्मा कथमन्यदिच्छति । स्थितेऽरविन्दे मकर-  
 न्दनिर्भरे मधुप्रतो नेक्षुरसं समीक्षते' इति । यथावा रसगङ्गाधरे—'आपद्रतः  
 खलु महाशयचक्रवर्ती विस्तारयत्यकृतपूर्वमुदारभावम् । कालागुरुर्दहनमध्यगतः  
 समंताद्भोकोत्तरं परिमलं प्रकटीकरोति' । तत्रैव 'विश्वाभिरामगुणगौरवगुम्फितानां रो-  
 योऽपि निर्मलधियां रमणीय एव । लोकंपृणैः परिमले परिपूरितस्य कालागुरोः कठिन्ता-  
 पि नितान्तरम्या' इति । यथावा मदीयनीतिशतपत्रे—'तृष्णयैवाखिला दोषास्तच्छि-  
 त्यैवाखिला गुणाः । मोदाः सर्वे विद्ययैव शोकाः सर्वेऽप्यविद्यया' इति । अत्र  
 सन्ति भवन्तीति पूर्वोत्तरार्थयोः क्रियाध्याहारेऽपि वस्तुप्रतिवस्तुभावापन्नसाधा-  
 रणकर्मकवाक्यार्थयोरार्थिकौपम्यसत्त्वेन लक्षणसमन्वयः सुघट एवेति संक्षेपः ।  
 अथ वैधर्म्येणापि तामुदाहरति— सत्सङ्गादेवेति । यथावा कुवलयानन्दे—  
 'विद्वानेव विजानाति विद्वज्जनपरिश्रमम् । नहि वन्द्या विजानाति गुर्वी प्रस-  
 वेदनाम्' इति । यथावा रसगङ्गाधरे—'वंशभवो गुणवानपि सन्नविशेषेण पूज्यते  
 पुरुषः । नहि तुम्बीफलविकलो वीणादण्डः प्रयाति महिमानम्' । तत्रैव । यथावा  
 —'गीर्भिर्गुणैः परपाक्षराभिस्तिरस्कृता यान्ति नरा महत्त्वम् । अलब्धशाणोत्कण्ठा  
 नृपाणां न जातु मौलौ मणयो वसन्ति' इति । यत्तु कुवलयानन्दोक्ते 'यदि  
 सन्ति गुणाः पुंसां विकसन्त्येव ते स्वयम् । नहि कस्तूरिकाऽमोदः शपथेन  
 विभाव्यते' इति द्वितीयवैधर्म्योदाहरणे रसगङ्गाधरकृद्भिः वैधर्म्योदाहरणं हि  
 'प्रस्तुतधर्मिशेषोपाख्यार्थदात्र्याय स्वाक्षिप्तस्वव्यतिरेकसमानजातीयस्य धर्म्यन्त-  
 रारूढस्याप्रकृतार्थकथनम्' इति तल्लक्षणमुक्त्वा प्रकृते च यदि सन्ति तदा स्वयमेव  
 प्रकाशन्त इत्यर्थस्य प्रस्तुतस्य व्यतिरेकस्त्वसन्त उपायान्तरेणापि न प्रकाशन्त  
 इति । नक्षत्र द्वितीयाधेन तत्सजातीयोऽर्थो नियज्यते । निवध्यते च स्वयं  
 प्रकाशन्ते न परेणेत्यस्य प्रस्तुतस्यैव सजातीयः शपथेन न विभाव्यते किंतु  
 स्वयमेवेति प्रकृतार्थानुरूपतयैव पर्यवसानादित्यादिना निरुक्तोदाहरणखण्डनमु-  
 च्यम् । तथा 'तवामृतस्पन्दिनि पादपङ्कजे' इत्यादिकुवलयानन्दोदाहरणान्त-  
 रेऽपि 'स्थितोऽरविन्दे मकरन्दनिर्भरे' इति चेत्क्रियते तदा नु रमणीयमित्यन्त-  
 ग्रन्येन दूषणमुक्तं, तदुभयमपि सत्यमेव । तथापि प्रथमपदे तावत् कश्चित्प्रता-  
 रकः परिहासको वा कंचित्सरलं प्रति शपथपूर्वकं मन्त्रिकटे कस्तूरिका वर्तत  
 इति वदन्नरे त्वन्त्रिकटे कस्तूरिका नास्त्येव, कुतः । हिहंतौ । यस्माद्धेतोः कस्तू-  
 रिकाया अभावात्तदामोदोऽप्यसन् शपथाख्योपायान्तरेणापि नैवानुभाव्यतेऽन्यं प्रति  
 शप्यत इति केनचित्तदस्येन प्रतिबोध्यत इति तदुक्तरीत्यैव वैधर्म्योदाहरणत्वं  
 युक्तमेव । तस्मादेवंजातीयकस्य श्रीमदप्यप्यदीक्षितगृहशयस्य त्वयैवानाकल-

धत्ते शीलं सती गङ्गा विभर्ति जगदुद्धृतिम् ।

विद्यां विनयमादत्ते कलयत्यब्जिनी श्रियम् ॥ १६९ ॥

दृष्टान्तः प्रकृतेष्टोपमादेर्विम्वादिभावतः ।

साधुः पाति जगच्चन्द्रश्चकोराथंऽर्थितोऽत्र कैः ॥ १७० ॥

नायत्कृतं तद्वन्धखण्डनं अविडम्बनं तत् । 'तत्त्वं किमपि काव्यानां जानाति विरलो भुवि । मार्मिकः को मरन्दानामन्तरेण मधुव्रतम्' इति त्वल्लिखितपद्यपात्रतां त्वय्येवादधाति । एवं 'तवामृतस्यन्दिनि पादपङ्कजे' इत्यादिद्वितीयोदाहरणदूषणनिराकरणमपि वक्तुः कवेर्भक्तिरसाविष्टचेतस्त्वलक्षणसमाधानेन तावकेनैव त्वयैव संपादनीयमिति तत्र निर्मत्सरैः सहृदयैर्मध्यस्थैरेव समावेयमिति दिक् ॥ १६८ ॥ इदानीं मालारूपामपि तृतीयां प्रतिवस्तूपमामुदाहरति—धत्त इति । सती शीलं सद्वृत्तं धत्ते । तथा गङ्गा जगदुद्धृतिं विभर्ति । एवं विद्या विनयमादत्ते तद्वत् अब्जिनी श्रियं कलयतीति चतुर्णामप्याख्यातानां शब्दभेदेऽप्यर्थस्य सार्वदिकावलम्बनलक्षणस्यैक्याद्वस्तुप्रतिवस्तुभावापन्नसाधारणधर्ममूलकार्यबहुवाक्यार्थगतोपमानोपमेयभावेन मालारूपप्रतिवस्तूपमानत्वमत्र स्पष्टमेवेति भावः । इह प्रकृतायाः कस्याश्चित्पतिव्रताया एवोपमेयत्वं गङ्गादीनां तूपमानत्वमेवेति ज्ञेयम् । तेन तस्यां सदयत्वसदसद्विवेक्तिवसुरूपत्वान्यपि क्रमात्सूच्यन्ते । यथावा रसगङ्गाधरे—'बहति विषधरान्पटीरजन्मा शिरसि मपीपटलं दधाति दीपः । विधुरपि दधतेतरां कलङ्कं पिशुनजनं खलु विभ्रति क्षितीन्द्राः' इति ॥ १६९ ॥ अथ प्रतिवस्तूपमाप्रतिपादनार्थिकौपम्यसाधर्म्यप्रसङ्गसंगतं दृष्टान्तालंकारं लक्षयति—दृष्टान्त इत्यर्थेन । प्रकृतः वस्तुतस्तस्येष्टोऽनुकूलः यः उपमादिरादिनासाधारणधर्मः तस्येत्यर्थः । विम्वादिभावतः । विम्बप्रतिविम्बभावादित्यर्थः । दृष्टान्तः दृष्टान्तालंकारो भवतीति शेषः । एवंच प्रकृतवाक्यार्थानुकूलोपमानोपमेयसाधारणधर्माणां विम्बप्रतिविम्बत्वं दृष्टान्तत्वमिति तत्सामान्यलक्षणं फलितम् । तदुक्तं रसगङ्गाधरे—'प्रकृतवाक्यार्थघटकानामुपमानादीनां साधारणधर्मस्यैव विम्बप्रतिविम्बाभावे दृष्टान्तः' इति । इदमेव प्रतिवस्तूपमायाः स्वस्य भेदकं योयमत्र विम्बप्रतिविम्बभावः । एतदप्युक्तं तत्रैव । अस्य चालंकारस्य प्रतिवस्तूपमया सह भेदकमेतदेव तस्यां धर्मो न प्रतिविम्बितः किंतु शुद्धसामान्यात्मनैव स्थितः । इह तु प्रतिविम्बित इति । तमुदाहरति—साधुरित्यर्थेनैव । साधुर्भगवद्भक्तः । जगद्विश्वं पाति प्रतिक्षणमीश्वरं प्रति वक्ष्यमाणलक्षणप्रार्थनया परि-  
तुष्टपरमेश्वरप्रसादद्वारा परिरक्षतीत्यर्थः । तथाचोक्तं भागवते श्रीनृसिंहं प्रति प्रह्लादवचनम्—'स्वस्त्यस्तु विश्वस्य खलः प्रसीदतां ध्यायन्तु भूतानि शिवं मिथो धिया । मनश्च भव्यं भजतामधोक्षजे आविश्यतां नो मतिरप्यहैतुकी' इति । ननु ब्रह्मविद्यया कृतकृत्योप्ययं किमित्येवमीश्वरप्रार्थनमहरहरनुतिष्ठतीत्याशङ्का स्वभावादेवेति समादधंस्तत्र दृष्टान्तं स्पष्टयति—चन्द्र इत्यादिशेषेण ।

सहुरो त्वामृते त्राता को नः संकटकोटितः ।

नहि पद्माकरं फुल्लीकर्तुं सूर्यतरः क्षमः ॥ १७१ ॥

अभेद आर्थ एवौपम्यावसायी निदर्शना ।

सा वाक्यार्थपदार्थत्वभेदेन द्विविधेष्यते ॥ १७२ ॥

अत्र लोके । चन्द्रः चकोरायै चकोराणां खोदयप्रपञ्चितचन्द्रिकास्वादनजनिततृप्ति-  
लक्षणपुरुषार्थविषय इत्यर्थः । कैः पुरुषैरर्थितः प्रार्थितो भवति । नैव कैश्चिदप्यभ्य-  
र्थितः । किंतु स्वभावादेव यथा चकोरान्संतर्पयति तथा प्रकृतसाधुरपि स्वभा-  
वादेव निरुक्तरीत्या विश्वं पालयतीत्याशयः । एवं चेहार्थिकोपमानीभूतचन्द्रचको-  
रतरसंतर्पणैस्तादृशोपमेयीभूतानां साधुजगत्परिपालनानां विम्बप्रतिबिम्बभावा-  
त्प्रकृतवाक्यार्थानुकूल्याश्च लक्षणसंगतिः । यथावा काव्यप्रकाशे—‘त्वयि दृष्ट एव  
तस्या निर्वाति मनो मनोभवज्वलितम् । आलोके हि हिमांशोर्धिकसति कुमुदं  
कुमुद्वत्याः’ इति । यथावा साहित्यदर्पणे वासवदत्तायाम्—‘अविदितगुणापि सरक-  
विभणितिः कर्णेषु वमति मधुधाराम् । अनधिगतपरिमलापि हि हरति दृशं  
मालतीमारः’ इति । यथावा कुवलयानन्दे अनर्घराघवे—‘देवी वाचमुपासते  
हि बहवः सारं तु सारस्वं जानीते नितरामसौ गुरुकुलक्लिष्टो मुरारिः कविः ।  
अन्धिर्लङ्घित एव वानरभटैः किं त्वस्य गम्भीरतामापातालनिमग्नपीवरवपुर्जा-  
नाति मन्थाचलः’ इति । यथावा रसगङ्गाधरे—‘सत्पुरुषः खलु हितावरणैरम-  
न्दमानन्दयस्यलिललोकमनुक्त एव । आराधितः कथय केन कैरुदौरेरिन्दुविका-  
सयति कैरविणीकुलानि’ इति ॥ १७० ॥ एवं साधर्म्येणोदाहृत्य वैधर्म्येणापीम-  
मुदाहरति—सहुरो इति । अक्षरार्थस्तु सरल एव । अत्र संकटकोटेः सका-  
शाग्राणस्य स्वप्रतियोगिकसद्गुहकर्तृकस्य स्वकर्मकस्य परिरक्षणस्य सूर्यतरासा-  
ध्यपद्माकरफुल्लीकरणस्य च वैधर्म्येणैव विम्बप्रतिबिम्बभावः । यथावा साहित्य-  
दर्पणे—‘त्वयि दृष्टे कुरङ्गाक्ष्याः संसते मदनव्यथा । दृष्टानुदयभाजीन्दौ ग्लानिः  
कुमुदसंहतेः ।’ यथावा कुवलयानन्दे—‘कृतं च गर्वाभिमुखं मनस्त्वया किमन्य-  
देवं निहताथ नो द्विपः । तमांसि तिष्ठन्ति हि तावदंशुमात्रं यावदायात्युदयाद्वि-  
मौलिताम्’ इति । यथावा रसगङ्गाधरे—‘तापत्रयं हृदि नृणां खलु तावदेव यावन्न  
ते चलति देव कृपाकटाक्षः । प्राचीललाटपरिचुम्बिनि भानुविम्बे पङ्केरुहोदरगतानि  
कुतस्तमांसि’ इति । यथावा मदीयायामद्वैतामृतमञ्जर्याम्—‘अनुभूतचित्स्वरूपानन्दो-  
क्तैवोपदेशवाक्फलति । नहि दर्शयितुं क्षमते जन्मान्धधन्द्रमन्येभ्यः’ इति ॥ १७१ ॥  
एवं दृष्टान्तनिरूपणप्रयोजकप्रकृत्येष्टोपमादिविम्बप्रतिबिम्बभावप्रसङ्गसंगतां निद-  
र्शनां सामान्यतो लक्षयति—अभेद इति । अत्र प्रकृतोपात्तार्थयोरित्यार्थिकम् ।  
औपम्येति । औपम्य उपमेयोपमानभावः तत्र अवसायः पर्यवसानं यस्यास्तीति  
तथेत्यर्थः । एतादृशः आर्थः अर्थसंपन्नः नतु शब्दप्रतिपादितः ईदृश अभेद एव निदर्श-  
नास्तीत्यन्वयः । एवं च प्रकृतोपात्तार्थयोरौपम्यपर्यवसायित्वे सत्यार्थिकाभेदत्वनिदर्श-

सर्वत्र भान्तमानन्दं हित्वा कान्तारता वयम् ।

करस्थममृतं त्यक्त्वा लिहामो निम्बमृत्तिकाम् ॥ १७३ ॥

नासामान्यक्षणं फलति । तथाचोक्तं रसगङ्गाधरे—‘उपात्तयोरर्थयोरार्थभेद आ-  
पम्यपर्यवसायी निदर्शना’ इति । तद्वेदावाह—सेत्यर्थेनैव । एका वाक्यार्थ-  
निदर्शना अपरा पदार्थनिदर्शनेति बोध्यम् ॥ १७२ ॥ तत्रायामुदाहरति—  
सर्वत्रेति । वयं सर्वत्र यावद्देशकालवस्त्ववच्छेदेनेत्यर्थः । भान्तं स्वप्रकाशत्वेन  
परिस्फुर्यमाणतया सकलस्वारोपितद्वैतसत्ताप्रकाशप्रदानृतया च निरन्तरं प्रका-  
शमानमपीत्यर्थः । एतादृशमानन्दं अद्वैतसच्चिदानन्दमपीति यावत् । हित्वा हि  
विषयास्वादसंस्कारप्रावल्यादनादृत्यर्थः । कान्तेति । रमणीरसास्वादमोदलम्पटा  
इत्येतत् करस्थमिति हस्ततलप्राप्तमपीत्यर्थः । अमृतं पीयूषं त्यक्त्वा विहाय ।  
निम्बेति पारिभ्रतलमृदमित्यर्थः । लिहाम आस्वादयाम् इति संबन्धः । अत्र  
पूर्वोत्तरार्थगतत्वेनोपात्तयोर्वाक्यार्थयोरौपम्यपर्यवसायी आर्थिक एव भेदो ननु  
शाब्दिक इति निदर्शनाया वाक्यार्थगाया लक्षणसमन्वयः स्पष्ट एवेति  
भावः । यथावा साहित्यदर्पणे—‘जन्मैव व्यथतां नीतं भवभोगप्रलोभिना ।  
काचमूल्येन विक्रीतो हन्त चिन्तामणिर्भया’ इति । यथावा कुवलयानन्दे—‘अरप्य-  
रुदितं कृतं शवशरीरमुद्घातितं स्थलेऽञ्जमवरोपितं मुचिरमूपरे वार्षितम् । श्वपुच्छ-  
मवनामितं वधिरकर्णजापः कृतो धृतोऽन्धमुखदर्पणो यदबुधो जनः सेवितः’ इति ।  
नन्विदं कुवलयानन्दीयनिदर्शनोदाहरणमनुचितं श्रीमदप्यदीक्षितैरलंकारसर्वस्व-  
काररीत्यैव लिखितत्वात्तस्य तु रसगङ्गाधरकृद्भिरीदृशस्थले वाक्यार्थरूपकमेव स्वी-  
कुर्वद्भिः खण्डितत्वात् । तद्यथा रूपकप्रकरणे तावत् एवं पदार्थरूपकं लेशतो निरु-  
पितम् । एवं वाक्यार्थे विषये वाक्यार्थान्तरस्यारोपे वाक्यार्थरूपकम् । यथाहि  
विशिष्टोपमायां विशेषणानामुपमानोपमेयभाव आर्थस्वथात्रापि वाक्यार्थघटकानां  
पदार्थानां रूपकमार्थमवसेयम् । ‘आत्मनोऽस्य तपोदानैर्निर्मलीकरणं हि यत् । क्षा-  
लनं भास्करस्येदं सरसैः सलिलोत्करैः’ इत्यादिप्रतिपाद्य निदर्शनाप्रकरणेऽत्र । अलं-  
कारसर्वस्वकारस्तु ‘त्वत्पादनखरत्नानां यदालककमार्जनम् । इदं श्रीखण्डलेपेन  
पाण्डुरीकरणं विधोः’ इति पद्यं वाक्यार्थनिदर्शनायामुदाजहार । आह च यत्रतु  
प्रकृतवाक्यार्थे वाक्यार्थान्तरमारोप्यते सामानाधिकरण्येन तत्र संबन्धानुपपत्ति-  
मूला निदर्शनैव युक्तेति । तत्र । वाक्यार्थरूपकस्य दत्तजलाञ्जलिवापत्तेः । नचेष्टा-  
पत्तिः । वाक्यार्थनिदर्शनैव निर्वास्यतां स्वीक्रियतां च वाक्यार्थरूपकमिति पर्यनु-  
योगस्यापि तुल्यत्वात् । अस्मदुक्तोदाहरणे वाक्यार्थनिदर्शनायाः सावकाशत्वादित्यु-  
क्तम् । तदुदाहरणं यथा—‘त्वामन्तरात्मनि लसन्तमनन्तमज्ञास्तीर्थेषु हन्त  
मदनान्तक शोधयन्तः । विस्मृत्य कण्ठतटमध्यपरिस्फुरन्तं चिन्तामणिं क्षितिरजः-  
सु गवेषयन्ति’ । तत्रैव यथावा—‘अन्यैः समानममरैर्जगदन्तरात्मन्ये चन्द्रशेखर  
वदन्ति भवन्तमज्ञाः । ते किं न हन्त तुलयन्ति नभो निरन्तं वातायनोदरगतौ

सहुरो त्वदपाहोऽद्य नः सुधाब्धितरङ्गकः ।

सदादिवोधनं चेत्स्यात्क्रियया तन्निदर्शनां ॥ १७४ ॥

पात्रे चाप्सफलेत्पूयुः सुरभावेव कोकिलाः ।

हाररश्मिदति संमर्दाद्गुरुलक्ष्मी पतेदिति ॥ १७५ ॥

विवरान्तरालैः' इति । अतएव वाक्यार्थनिदर्शनायां काव्यप्रकाशकृतोदाहृतम्—  
'क. सूर्यप्रभवो वंशः क. चात्पविषया मतिः । त्रितीर्षुदुस्तरं मोहादुडुपेनास्मि सागर-  
रम्' इति । एवं तर्हि महिम्नितनिरुक्तकुवलयानन्दोदाहरणेऽरण्येत्यादिरूपे यदयुधो  
जनः सेवित इति यच्छब्दो हेत्वर्थ एवास्तु । तथाचात्रापि पदे आर्थिकाभेदाधि-  
पत्यहमेव निदर्शनाया वाक्यार्थगाया उदाहरणत्वमिति दिक् । अतएव तत्रापि  
वाक्यार्थनिदर्शनाऽन्यर्थोदाहृता । 'त्वयि सति शिवदातयस्मदभ्यर्थितानामितर-  
मनुसरन्तो दर्शयन्तोऽर्थमुद्राम् । चरमचरणपार्तुप्रहं दोग्धुकामाः करममनु-  
सरामः कामधेनौ स्थितायाम्' । तथा 'राजसेवा मनुष्याणामधिधारायलेहनम् ।  
पयाननपरिष्वङ्गो व्यालीवदननुभवनम्' इति । विस्तरस्तु तत्र तदीक्यामलंकारच-  
न्द्रिकायां चेक्ष्य इति ॥ १७३ ॥ एवं वाक्यार्थनिदर्शनामुदाहृत्याय क्रमप्राप्तां  
पदार्थनिदर्शनामप्युदाहरति—सहुरो इत्यर्थेन । अये श्रीमद्देशिकेश्वर, अद्य गृह-  
जलवन्मिथ्यात्वेनावभासमानदृश्यदशायामपीत्यर्थः । त्वदपाहः भावत्कानुकम्पा-  
कटाक्षः नः अस्माकं सुपेति अमृतसमुद्रतरङ्ग एव भवतीत्यर्थः । यथावा कुव-  
लयानन्दे—'पदार्थवृत्तिमप्येके पदन्त्यन्ये निदर्शनाम् । त्वमेतन्मुमुक्षुं धत्ते लीलां  
नीलाम्बुजन्मनोः' इति । यथावा रसगङ्गाधरे—'अगर्ष्यरिन्द्राद्यैरपि परमपुण्यः  
परिचितो जगज्जन्मस्थानप्रलयरचनाशिल्पनिपुणः । प्रसर्पन्तीयूपाम्बुधिलहरिली-  
लाविलसितो दृगन्तस्तेऽमन्दं मम कलुषवृन्दं दलयतु' । अत्र दृगन्ताम्बुधिलह-  
र्योराश्रयभेदाद्विप्रयोरपि सादृश्यमूलस्वाद्रूप्याभिमानः । आरोपो वा दृगन्ते लहरि-  
लीलायाः । यथावा—'पाणी कृतः पाणिरिलासुतायाः सस्वेदकम्पो रघुनन्दनेन ।  
हिमाम्बुमन्दानिलविह्वलस्य प्रभातपद्मस्य वभार शोभाम्' इति । अस्यां चोपमानो-  
पमेययोरार्याभेदप्रतिपत्तिरतः पदार्थनिदर्शनोच्यते । विम्बप्रतिविम्बभाववस्तूपमा-  
नोपमेययोः सविशेषणे भवत्यन्यथा तु नेति विवेक इत्यपि तत्रैवात्र उक्तम् ।  
तत्रैव मामके प्रकृतोदाहरणे ह्यमृतसमुद्रतरङ्गस्योपमानस्योपमेयेन श्रीगुर्वपाह्नेन  
सहाभेदप्रतिपत्तिरर्थेवेति लक्षणसंगतिः । अद्य बोधननिदर्शनां लक्षयति—स-  
दादीत्यर्थेनैव । यदि सदादिवोधनं साप्ससाध्वर्थयोः क्रमादुपादानार्थं हानार्थं  
च बोधनमन्यानप्रत्युपदेशनं क्रियया अप्रस्तुतकर्तृनिष्ठव्यापृष्येत्यर्थः । स्याच्चेत्तर्हि  
तन्निदर्शना बोधननिदर्शना भवतीति योजना ॥ १७४ ॥ द्विविधामपि तां क्रमेण  
पूर्वोत्तरार्थाभ्यामुदाहरति—पात्र इत्यादिना । पात्रे उपदेशयोग्यतापत्तेऽधि-  
कार्येकस्थल इत्यर्थः । वाक् हितोपदेशवाणीति यावत् । सफला भवति नत्वन्यत्रेति  
लोकान्वोधयितुमेव कोकिलाः पिकाः सुरभौ वयन्ते सत्येव उच्युः कलालापमकु-



व्यतिरेको गुणैः श्लाघोपमेय उपमानतः ।

द्वैतधाचार्य ते साम्यं परोक्षः केश आमुयात् ॥ १७६ ॥

वन्निखन्वयः । इदं हि सदर्थोपदेशनिदर्शनाया एवोदाहरणम् । हार इति मुक्ता-  
वलीविशेषः । गुर्विति गुरुं उल्लङ्घयति तच्छील इत्यर्थः । पतेदवद्यमधःपातं प्रा-  
प्नुयादेवेति सूचयन्सन् संमर्दात् । दंपत्योः परस्परं गाढालिङ्गनसंघर्षाद्वेतोरित्यर्थः ।  
जुटति विच्छिद्यत इति संवन्धः । सहि गुरुपदशक्यपृथुलयोः कुचयोरुपरिस्थित्या  
तदतिक्रमणेन मध्यपर्यन्तगत्या च गुरुलङ्घनशीलो भवाम्यतः संमर्दादुक्तरूपाद्वि-  
च्छिद्य पताम्येव तद्वदन्योऽपि कश्चिद्गुरुशब्दवाच्याचार्यादिपूज्योलङ्घनं करिष्यति  
चेद्विच्छिद्याधः पतिष्यत्येवेति स्वासाधुफलकक्रियया तद्वर्जनार्थमस्मदादीन्प्रति बो-  
धयत्येवेति भावः । इदं तावद्धानार्थमसदर्थोपदेशनिदर्शनाया अप्युदाहरणम् ।  
यथावा काव्यप्रकाशे—‘चूडामणिपदे धत्ते यो देवं रविमागतम् । सतां कार्या-  
तियेयीति बोधयन् गृहमेधिनः’ इति । यच्छब्दात्स उदयाचले ज्ञेय इत्यर्थः ।  
यथावा साहित्यदर्पणे—‘कोत्र भूमिवलये जनान्मुधा तापयन्सुचिरमेति संपदम् ।  
वेदयन्निति दिनेन भानुमानाससार चरमाचलं ततः’ इति । यथावा कुवलयान-  
न्दे—‘अपराम्बोधनं प्राहुः क्रिययाऽसत्सदर्थयोः । नदयेद्राजविरोधीति क्षीणं  
चन्द्रोदये तमः । उदयन्नेव सविता पद्मेध्वर्षयति श्रियम् । विभावयन्समृद्धीनां  
फलं सुहृदनुग्रहम्’ इति । यथावा रसगङ्गाधरे—‘उन्नतं पदमवाप्य यो लघुर्लल-  
यैव स पतेदिति ध्रुवम् । शैलशेखरगतः पृषत्कणश्चारुमारुतधुतः पतत्यधः’ इति  
ममटभट्टपद्यमुदाहृत्य ‘हालाहलं खलु पिपासति कौतुकेन कालानलं परिचुचुम्बि-  
पति प्रकामम् । व्यालाधिपं च यतते परिरब्धुमद्धा यो दुर्जनं वशयितुं कुरुते  
मनीषाम्’ यथावा । ‘व्योमनि बीजाकुरुते चित्रं निर्माति सुन्दरं पवने । रचयति  
रेखाः सलिले यस्तु खले चरति सत्कारम् ।’ बीजाकरणं बीजप्रक्षेपपूर्वकं कर्षण-  
मिति । ‘यान्ती गुरुजनैः साकं स्मयमानाननाम्बुजा । तिर्यग्ग्रीवं यदद्राक्षीत्तन्नि-  
ष्पन्नाकरोजगत’ निष्पन्नाकरणं सपुङ्खशरस्य परपार्श्वे निर्गमनात्पन्नराहित्यकरणमि-  
ति । विस्तरोऽत्र तत्रैव ज्ञेयः ॥ १७५ ॥ एवं निरूपितनिदर्शनालंकारलक्षणनि-  
विष्टौपम्यपर्यवसायित्वप्रसङ्गसंगतमुपमानापेक्षयोपमेयाधिक्यपर्यवसायिनं व्यतिरेकं  
लक्षयति—व्यतिरेक इति । उपमानतः उपमानापेक्षया उपमेये वर्ण्यत्वेन प्रकृते  
वस्तुनीत्यर्थः । गुणैः तत्तदुपयुक्तधर्मैः श्लाघा औत्कट्यवर्णना व्यतिरेक एतन्ना-  
मकोऽलंकारो भवतीति संवन्धः । तदुक्तं रसगङ्गाधरे—‘उपमानादुपमेयस्य गुण-  
विशेषवत्त्वेनोत्कर्षो व्यतिरेकः’ इति । प्रतीपादिव्युदासाय तृतीयान्तं वैधर्म्यपर-  
मिति च । तदुदाहरति—द्वैतेति । द्वैतं हन्तीति तत्संबुद्धावित्यर्थः । अये ब्रह्मा-  
त्मैक्यप्रबोधद्वारा दृश्यनाशकेति यावत् । एतेन वक्ष्यमाणार्थं हेतुर्द्योतितः । एता-  
दृश आचार्य वेदविद्यादिदेशिकेश्वर, ते तव साम्यं तौल्यम् । परोक्षः स्वभावादेव  
स्वयमपि यः परोक्षः पश्चात्तत्रापरोक्षाद्वैतब्रह्मात्मैक्यविद्यायास्तत्त्वमस्यादिमहावा-

व्यतदर्धविचारोपदेशस्य साक्षाज्जनकत्वाभावः कैमुत्यसिद्ध एवेति भावः । एता-  
दृशः अतएव ईशः परमेश्वरः क्व आप्नुयात् । कश्चन्द आक्षेपे । नैव प्राप्नुयादि-  
त्यन्वयः । अत्रोपमानात्परोक्षादीश्वरादुपमेये श्रीगुरौ अपरोक्षत्वापरोक्षज्ञानदात्-  
त्वादिगुणैरुत्कटत्ववर्णनसत्त्वाल्लक्षणसंगतिः । यथावा काव्यप्रकाशादौ—‘क्षीणः क्षी-  
णोऽपि शशी भूयोभूयोऽभिवर्धते नितराम् । विरम प्रसीद सुन्दरि यौवनमनिवर्ति  
यातं तु’ इति । अत्रोपमानीभूतात् भूयः क्षीणत्वेपि पुनः पुनरभिवर्धमानत्वेन सुल-  
भशोभाच्छशिनः सकाशादुपमेये यौवनेऽनिवर्तित्वेन दुर्लभत्वध्वननादाधिक्यस-  
त्वेन लक्षणसमन्वयः । एवमेव वक्ष्यमाणोदाहरणेष्वपि तत्रतत्र बोध्यम् । यथावा  
तत्रैव—‘इयं सुनयना दासीकृततामरसन्निध्या । आननेनाकलङ्घनं निन्दतीन्दुं कलं-  
ङ्घिनम्’ इति । यथावा कुचलयानन्दे—‘पल्लवतः कल्पतरोरेण विशेषः करस्य ते  
वीर । भूषयति कर्णमेकः परस्तु कर्णं तिरस्कुरुते’ इति । एवमयमुपमेयाधिक्यप-  
र्यवसायी व्यतिरेक इति ग्रन्थेन ‘व्यतिरेको विशेषश्चेदुपमानोपमेययोः । शैला इवो-  
न्नताः सन्तः किंतु प्रकृतिकोमलाः’ इति स्वकृतकारिकानुगुणं स्वसंमतमुपमेया-  
धिक्यपर्यवसायिनं व्यतिरेकमुदाहृत्याप्रे अलंकारसर्वस्वकारादिमतरीत्यैव यथाशु-  
तग्राहिणां तावदुपमेयन्यूनत्वतत्साम्यप्रतिपादकं वस्तुतस्तु प्रेक्षावतां दृशोक्तस्वसं-  
मतोपमयोत्कर्षमात्रपर्यवसायि व्यतिरेकोदाहरणद्वयमुक्तम् । तद्यथा—‘रक्तस्त्वं  
नवपल्लवैरहमपि श्लाघ्यैः प्रियाया गुणैस्त्वामायान्ति शिलीमुखाः स्मरधनुर्मुक्ताः  
सखे मामपि । कान्तापादतलाहतिस्तव मुदे तद्वन्ममाप्यावयोः सर्वं तुल्यमशोक  
केवलमहं धात्रा सशोकः कृतः’ इति । अत्र यथाश्रुते ह्युपमेयन्यूनत्वं स्पष्ट-  
मेव तथापि सकृदेव कान्तापादतलाहतिस्तव मुदे संपन्ना तावतैव तव लोके ह्य-  
शोक्तत्वेन ह्यातिरभूत्परंतु तदुत्तरं तदालिङ्गनादि बहिःसंभोगस्यापि तवाभाव एव  
सर्वथा वर्तते किं पुनरन्तःसंभोगे वक्तव्यम् । एवं मम तु नास्त्येव किंतु प्राग्य-  
येच्छं सबाह्याभ्यन्तरसंभोग एव कान्तायाधिरकालं समभूदिदानीं तु किञ्चित्कालं  
दैवप्रातिकूल्येन तद्वियोगेपि भाविभूरितद्योगसंभावनसत्त्वेऽप्यहं रसज्ञचक्रवर्तित्वेन  
तावतैव शोचामि त्वं तु तदुभयामावेऽपि क्षणिकतत्पादस्पर्शानुभूतविपुलसुखत्वे-  
नाशोक्तत्वातिमात्रेणैव जडत्वेन शोकशतसंभावनायामपि न शोचसीति त्वभ्येव  
न्यूनत्वं मदपेक्षयेति सूक्ष्मतमविचारे तूपमेयाधिक्यमेव पर्यवस्यति सहृदयधौरे-  
याणां तद्वत् चरमोदाहरणमपि । यथावा—‘दृढतरनिबद्धमुष्टेः कोशनिघण्णस्य सह-  
जमलिनस्य । कृपणस्य कृपाणस्य च केवलमाकारतो भेदः’ इति । अत्रापि न  
वास्तविकमनुभयपर्यवसायित्वं किंतु यथाश्रुतग्राहिणः कस्यचिदलंकारसर्वस्वकारा-  
दिवन्मत एव तत् । वस्तुतस्तूपमेयाधिक्यपर्यवसाय्येवेदमपि । तथाहि अत्रोपमा-  
नीभूते कृपाणे तावत्कदाचिद्ग्राहणे महावीरकरगतत्वेन करिवरदन्तदलनप्रसङ्गा-  
घाते मुष्टिविनिर्मोकः संभाव्यत एव परंतूपमेये कृपणे प्राणान्तेपि वितरणप्रावण्य-  
लक्षणोऽसौ स्वप्नेऽपि नैव संभाव्यत इति तस्यैवोत्कर्षः । एवं कृपाणः कदाचिद्-

पारिप्रसङ्गे कोशविमुक्तोऽपि इह एव कृपापदं गम्योपमापि नक्षयत्वेन कोश-  
 कनिष्ठम् इति तन्मातृपदमेवाभिप्रेतमेव । तत्राप्युक्तं भगवद्वैदिकविद्वत्तत्त्व-  
 रणात्तद्विनिर्गम्यननुपलभ्यत एव कृपापदं तु न कनिष्ठम् तद्व्याधिशालने  
 रजकारिदेवविशेष्यभिप्रेति । तन्मातृक कृपापदं कृपापदं न केवलं आधारतः  
 आकृतिवशादेव पक्षे दीर्घाक्षरस्योपादेय भेदः किं तु भूयान्भेदः प्रोक्तरीत्योप-  
 मोत्कर्ष एव । एतेन नक्षयगद्गाभेदे यद्यपि कुलव्यानन्दकृता अलंकारस्यैवधार-  
 यांनुवादत्वेन न्यूनतायानुदाहृतम् ' रक्षरमभिलादि यशोवत्त्वेन प्रोक्तमित्याहु-  
 र्भेनापकर्षः पर्यवस्यतीति ' तदपि निन्द्यम् । रस्यायनुकूलतया कृताविद्वत्तादृश-  
 पसारणं यथा शोभाविशेषाय भवत्येवं प्रकृते उपमालंकारस्वीकरणमात्रमेव रसा-  
 नुगुणतया रमणीयं न व्यतिरेक इत्यादिदूषणमुक्तं तत्प्रत्युक्तम् । निरुक्तरीत्यो-  
 नेयोत्कर्षाद्व्याप्तिपरिपोषण । एवं तर्धैव न गदुक्तम् । यद्यपि कुलव्यानन्दे अनु-  
 भवपर्यवसायिनो व्यतिरेकस्योदाहरणमुक्तं दृढतरेत्यादि तत्र निपुणं निरीक्षित-  
 नानुपमता । तथाहि । किमत्रोपमानादुत्कर्षो व्यतिरेकोऽनुभवपर्यवसायी आ-  
 शोक्षितार्थस्वाकाराद्युक्तदिशापक्षरूपः । नायः । उत्कर्षप्रयोजकधर्मस्यात्रानु-  
 स्थितेः । नच श्लेषेण दीर्घाक्षरस्योपस्थितिरस्त्येवेति वाच्यम् । तस्योपमानवृत्ति-  
 नोपमेयानुत्कर्षकत्वात् । अर्धान्तरेणाकृतिक्रमेण सह श्लेषमूलकाभेदाध्ववसायेन  
 साधारणीकरणम् । अन्यथा श्लेषमूलकोपमोच्छेदापत्तेः । चन्द्रविम्बमिव नगरं  
 सकलकृमिलयादावपि कलद्गदितलकलासाकल्ययोर्वस्तुतो वैधर्म्यरूपत्वात् । नच  
 सकलकृमिलयत्रोपमायानेककवेर्निर्भरः । प्रकृते तु भेदशब्दोक्त्या वैलक्षण्ये स इति  
 भ्रमितव्यम् । यद्यत्रोपमाविषटनरूपो व्यतिरेको निर्भरसहः स्यादाकारशब्दश्लेषो-  
 नर्थकः स्यात् । कृपापदं कृपापदं भेदो दीर्घाक्षरादेवेत्येव ब्रूयात् । नयत्र व्यति-  
 रेके श्लेषोऽनुकूलः प्रत्युत प्रतिकूल एव । उपमायां पुनरनुकूलः प्रतिकूलस्य दी-  
 र्घाक्षररूपवैधर्म्यस्य साधारणीकरणात् । आकृतिभेदस्य चोपमानोपमेययोरपि स-  
 त्वात् । एवं हि कवेराशयो यत्कृपापदं कृपापदंस्तुल्यतैव नादृढतरेत्यादिविशेषणसा-  
 म्यात् । अक्षरभेदस्वाकारभेदत्वादविरुद्ध एवेति सहृदयैराकलनीयम् । न द्वितीयः ।  
 तस्योक्तिमात्रेणाप्यसंगतेः । अहयत्वाच्च । तस्मादत्र गम्योपमैव सुप्रतिष्ठितेत्यास्तां  
 कूटकार्पापणोद्धाटनमिति तदपि निरुक्ततत्पदतात्पर्यनिरूपणेनैव परास्तम् । यद्यु-  
 क्तरीत्या दृढतरेत्यादिविशेषणेषु व्यतिरेकसंभवो न स्यात्तदा स्यादेवात्र गम्यो-  
 पमापि । तस्य तु स्फुटमेव प्रदाशतत्वादर्थपरिपोषस्य मदुक्तरीत्योपमेयोत्कर्षा-  
 धायकव्यतिरेकपक्षे भूरिसत्त्वमुत गम्योपमापक्ष इति ध्वनिधुरंधरौर्वैबुधवरैरेवाप-  
 क्षपातैः सशपथं वक्तव्यत्वाच्च । तस्मात् श्रीमदप्पय्यदीक्षितसारस्यानवबोधनिव-  
 न्धनमेवोक्तखण्डनविडम्बनमिति दिक् । यथावा गोवर्धनसप्तशत्याम्—'गौरीर्णा-  
 र्गरीयो गरलं गत्वा गलेजीर्णम् । जीर्यति कर्णे महतां दुर्वादो नाल्पमपि विशम्भ-  
 इति । अत्र महतामिति बहुवचनं नाल्पमपीत्यादिना सूचितोपमेयोत्कर्षरूपव्यति-

सहोक्तिः स्याद्गुणादित्वावच्छिन्नोऽस्यार्थसंश्रयः ।

सहोरोजयुगेनैव मुग्धाया ऐधत स्मरः ॥ १७७ ॥

विनार्थस्य तु संबन्धो विनोक्तिश्चास्तादिकृत् ।

सत्यौद्धत्यं विना विद्याश्रीरश्रीः सद्ययं विना ॥ १७८ ॥

रेकध्वनितातिपूज्यत्वसूचनार्थमेव । यथावा रसगङ्गाधरे—‘अनिशं नयनामि-  
रामया रमया संमदिनो मुखस्य ते । निशि निःसरदिन्दिरं कथं तुलयामः कल-  
यापि पङ्कजम्’ इति । तत्रैव । यथावा—‘कट्ट जल्पति कश्चिदल्पवेदी यदि चेदी-  
दृशमत्र किं विदध्मः । कथमिन्दुरिवाननं त्वदीयं सकलङ्कः स कलङ्कहीनमेतत्’  
इति । यथावा—‘कतिपयदिवसविलासं नित्यसुखासङ्गमङ्गलसवित्री । खर्वयति  
स्वर्वासं गीर्वाणधुनीतटस्थितिर्नितराम्’ । किंच—‘महेन्द्रतुल्यं कवयो भवन्तं  
चदन्तु किं तानिह वारयामः । भवान्सहस्रैः समुपास्यमानः कथं समानस्त्रिद-  
शाधिपेन’ । अपिच—‘निशाकरादालि कलङ्कपङ्किलाद्गुणाधिकं निर्मलमाननं ते ।  
अनल्पमाधुर्यविरोधिरादिमा गिरो धरो गुप्तरसाः कवीनाम्’ इति ॥ १७६ ॥  
एवं व्यतिरेकालंकारं निरूप्योपमेय उपमानापेक्षया गुणाधिक्यसाहित्यलक्षण-  
तत्त्वरूपघटनस्मृतां सहोक्तिं लक्षयति—सहोक्तिरित्यर्थेन । अस्य वक्ष्यमाण-  
त्वेन बुद्धिस्थस्य सहपदार्थस्येत्यर्थः । गुणादीति । आदिना प्रधानम् । तथाच  
गुणप्रधानभावविशिष्ट इत्यर्थः । अर्थेति । एतादृशः पदार्थयोः सुन्दरः  
संबन्धः इत्येतत् सहोक्तिः स्यादित्यन्वयः । एवंच सहशब्दार्थस्य गुणप्र-  
धानभावविशिष्टः पदार्थयोः सुन्दरः संबन्ध एव सहोक्तिरिति तल्लक्षणं फलति ।  
अत्र सार्धं साकं सममिति सहशब्दपर्यायसंग्रहार्थमर्थेति । एवं पुत्रेण सहागतः  
पितेति लोकवाक्येऽतिप्रसङ्गभङ्गार्थं सौन्दर्यावबोधकं सपदं मूल इति ज्ञेयम् ।  
तदुक्तं रसगङ्गाधरे—‘गुणप्रधानभावावच्छिन्नसहार्थसंबन्धः सहोक्तिः’ इति ।  
तामुदाहरति—सहेत्यर्थेनैव । मुग्धायाः नवोढायाः । उरोजेति । स्तनद्वयेन  
‘सहैवेति यावत् । स्मरः कामः मुग्धाया इत्यत्रापि देहलीदीपन्यायेन संबध्यते ।  
ऐधत वष्टुध इति संबन्धः । यथावा सरस्वतीकण्ठाभरणे—‘कोकिलालापमधुराः  
मुगन्धिवनवायवः । यान्ति सार्धं जनानन्दैर्दृष्टिं सुरभिवासराः’ इति । इयं  
मालारूपापि । यथा साहित्यदर्पणे—‘सह कुमुदकदम्बैः काममुद्गासयन्तः सह  
घनतिमिरौघैर्धैर्यमुत्सादयन्तः । सह सरसिजपण्डैः स्वान्तमागोलयन्तः प्रतिदिश-  
ममृतांशोरंशवः संचरन्ति’ इति । यथा रसगङ्गाधरे—‘मान्थर्यमाप गमनं सह  
शैशवेन रक्तं सहैव मनसाऽधरविम्बमासीत् । किंचामवन्मृगकिशोरदृशो नितम्बः  
सर्वाधिको गुरुरयं सह मन्मथेन’ । तत्रैव यथावा—‘उन्मूलितः सह वलेन  
चलाद्वलारेस्तथापितो बलमृतां सह विस्मयेन । नीलातपत्रमणिदण्डरुचा सहैव  
पाणौ धृतो गिरिधरेण गिरिः पुनातु’ । विस्तरस्तु तत्रैव ज्ञेय इति संक्षेपः  
॥ १७७ ॥ एवं संबन्धविशेषरूपसहोक्तिप्रसक्तां विनोक्तिं लक्षयति—विनेति ।

यत्र प्रस्तुतधर्मिस्थः साधारणविशेषणैः ।

व्यवहारोऽतथा भाति सा समासोक्तिरुच्यते ॥ १७९ ॥

आदिना अचारुता । एवं संबन्धे रम्यत्वं प्राग्वदत्रापि बोध्यम् । तेन 'जलं विना मरुदुष्टो मूर्खो विद्यां विनाऽधमः' इत्यादौ मरुमूर्खादिपदार्थेषु स्वरूपत एव विधीयमानस्य दौष्टयाधायकस्य जलाद्यभावलक्षणस्य विनार्थसंबन्धस्य निवर्तन-  
सिद्धत्वेन पौनरुक्त्याधायकत्वरूपारम्यत्वात्तदुदासः । एवमर्थपदे ऋतेभन्तराप्र-  
भृतिविनाशवदपर्यायानां संग्रहः । द्विविधामपि तां क्रमेणोदाहरति—सतीत्यादि-  
पादाभ्याम् । औद्धत्यं विना विद्या सती तथा श्रीः संपत् स्वयं विना अश्रीः  
शोभाशून्या भवतीत्यन्वयः । यथावा रसगद्गाधरे रमणीयत्वे यथा—'पद्मे विना  
सरो भाति सदः खलजनैर्विना । कटुवर्णैर्विना काव्यं मानसं विपर्ययैर्विना' इति ।  
अन्त्ये यथा । काव्यप्रकाशे—'अरुणिर्नशया विना शशो शशिना सापि विना  
महत्तमः । उभयेन विना मनोभवस्फुरितं नैव चकास्ति कामिनोः' इति ।  
यथावा रसगद्गाधरे—'संपदा संपरिष्वक्तो विद्यया चानवद्यया । नरो न शोभते लोके  
हरिभक्तिरसं विना' । यथावा—'वदनं विना सुकवितां सदनं साध्वीं विना वनिताम् ।  
राज्यं च विना धनितां न नितान्तं भाति कमनीयम्' । मिश्रिता यथा—'रागं विना विरा-  
जन्ते मुनयो मणयस्तु न । कौटिल्येन विना भाति नरो न कयरीभरः' इति । अलं-  
कारभाष्यकारस्तु नित्यसंबन्धानामसंबन्धवचनं विनोक्तिरित्याह । तन्मते तु  
नैतान्युदाहरणानि । इदं तदाहरणम्—'मृणालमन्दानिलचन्दनानामुशीरशैवालकुश-  
शयानाम् । वियोगदूरीकृतचेतनाया विनैव शैल्यं भवति प्रतीतिः' । अत्र शैल्यस्या-  
विनाभावेऽपि विनाभावो निवद्ध इति । ध्वनितपरस्परविनोक्तिर्यथा—'निरर्थकं  
जन्म गतं नलिन्या यया न दृष्टं तुहिनांशुविम्बम् । उत्पत्तिरिन्दोरपि निष्फलैव  
दृष्टा प्रहृष्टा नलिनी न येन' इति ॥ १७८ ॥ एवं संबन्धविशेषात्मकविनोक्ति-  
निरुक्तिप्रसक्तां समासोक्तिं लक्षयति—यत्रेति । यत्र अलंकृतौ । प्रस्तुतेति ।  
प्रकृतवर्ण्यविशेषनिष्ठ इत्यर्थः । एतादृशो यो व्यवहारः कश्चिद्यापारविशेष इति  
यावत् । साधारणेति । प्रकृताप्रकृतानुगतश्लेषादिसिद्धचारुधर्मैरित्येतत् । अत-  
येति । अप्रकृतनिष्ठ एव भाति परिस्फुरति । सा समासोक्तिरुच्यते इति यो-  
जना । एवं च यत्र प्रकृतधर्मिनिष्ठव्यवहारोपि प्रकृताप्रकृतानुगतश्लेषादिसिद्ध-  
मधुरविशेषणमात्रमहिम्ना ह्यप्रकृतनिष्ठत्वारोपवानेव परिस्फुरति तत्वं समासो-  
क्तित्वमिति तत्सामान्यलक्षणं पर्यवस्यति । अत्र पद्मिनीं पश्यपश्येत्यादौ शब्द-  
शक्तिमूलध्वनावतिव्याप्तिव्यावृत्तये मात्रेति । तत्र विशेषस्यापि श्लेषेण नाधिका-  
देर्भावात् । इह तु विशेषणैकौपस्थापितव्यवहारमात्रस्यैवाप्रकृतनिष्ठत्वेन भानवि-  
षयताया इष्टत्वाच्च । एतेन श्लेषाप्रस्तुतप्रशंसे अपि व्याख्याते । 'कलावते नम-  
स्तस्मै यत्पादैः शारदागमः । स्फुटीभवति लोकानां सर्वेषामपि निर्मलैः' इति  
मदीयनीतिशतपत्रपद्ये—'मलिनेऽपि रागपूर्णा विकसितवदनामनल्पतल्पेऽपि ।

पद्मिनीं लालयन्प्रातः स्ववियोगान्मुनिव्रताम् ।

रागी करपरामर्शैः स्मेरयन्भाति भास्करः ॥ १८० ॥

त्वयि चपलेऽपि च सरसां भ्रमर कथं वा सरोजिनीं त्यजसि' इति पण्डित-  
राजार्यायामपि क्रमात् श्लेषाप्रस्तुतप्रशंसावशाद्धर्ममानवद्धर्मिमानस्यापि स्फुटत्वात् ।  
एवं विशेषणेषु मधुरत्वं रसाद्यनुगुण्यमेव । अन्यथा 'राममन्मथशरेण ताडिता दुःस-  
हेन हृदये निशाचरी । गन्धवद्गुधिरचन्दनोक्षिता जीवितेशवसति जगाम सा' इति  
रघुवंशीयपद्यवद्रसाद्यननुगुण्यापत्तेः । शिष्टं तु स्पष्टमेव । तदेतदुक्तं रसगङ्गाधरे-  
'यत्र प्रस्तुतधर्मिको व्यवहारः साधारणविशेषणमात्रोपस्थापिताप्रस्तुतधर्मिव्यव-  
हाराभेदेन भासते सा समासोक्तिः' इति । अत्र विस्तरस्तु तत्रैव बोध्य इति दिक्  
॥ १७५ ॥ तामुदाहरति—पद्मिनीमिति । भास्करः सूर्यः यतः रागी धौदयि-  
करकिमशाली, पक्षेऽनुरागवानित्यर्थः । अतः प्रातः । स्वेति । स्वकिरणसंपर्काभा-  
वान्मुकुलितां, पक्षे निजविरहात् कृतमौनव्रतामिति यावत् । एतेन निरतिशयित-  
पातिव्रत्यं द्योत्यते । एतादृशीं पद्मिनीं कमलिनीम्, पक्षे एतज्जातीयकत्वेन  
कामशास्त्रप्रसिद्धां नायिकाम् । एतेन निरतिशयसौन्दर्यं सूच्यते । करेति ।  
किरणसंचारैरित्यर्थः । पक्षे हस्तकरणकतत्कपोलादिसमास्फालनैरित्येतत् । लालयन्  
तन्निष्ठतमःसंहरणेन समुज्ज्वलयन्सन्धित्यर्थः, पक्षे मृदुतरस्पर्शसंजातमुखतः  
संतोषयन्सन्धित्येतत् । अतएव स्मेरयन्विकसयन्, पक्षे हर्षयन्निति यावत् ।  
भाति शोभत इत्यन्वयः । अत्र रागादिस्मेरान्तैः प्रकृतसूर्याख्यधर्मिनिष्ठैः  
साधारणविशेषणैः प्रकृतस्तन्निष्ठोऽपि व्यवहारः किरणकरणकः कमलिनीकर्मक-  
स्तदीयतमोनिराकरणतद्विकासनेऽनुकूलः सूर्यकर्तृकः क्रियाविशेषात्मको व्यापारः  
श्रवणक्षण एव अप्रकृतनायकविशेषनिष्ठनायिकाविशेषपरितोषणव्यवहारत्वेन प्रती-  
यत इति लक्षणसमन्वयः । इह प्रातःपदेन नायिकायां खण्डितालं ध्वन्यते ।  
यथावा सरस्वतीकण्ठाभरणे—'यत्रोपमानादेवैतदुपमेयं प्रतीयते । अतिप्रसिद्धे-  
स्तामाहुः समासोक्तिं मनीषिणः' । प्रतीयमाने वाच्ये वा सादृश्ये सोपजायते ।  
श्लाघां गर्हामुभे नोभे तदुपाधीन्प्रचक्षते । विशेष्यमात्रभिन्नापि तुल्याकारविशेषणा ।  
अस्यसावपराप्यस्ति तुल्यातुल्यविशेषणा । संक्षेपेणोच्यते यस्मात्समासोक्तिरियं  
ततः । सैवान्योक्तिरन्योक्तिरुभयोक्तिश्च कथ्यते' । तत्र प्रतीयमानसादृश्यश्लाघावती  
यथा—'उत्तुङ्गे कृतसंश्रयस्य शिखरिण्युच्चावचप्रावणि न्यग्रोधस्य किमङ्ग तस्य  
वचसा श्लाघासु पर्याप्यते । वन्धुर्वासपुरा कृतः किमथवा सत्कर्मणां संचयो मार्गे  
रुक्षविपत्रशाखिनि जनो यं प्राप्य विश्राम्यति' । अत्र न्यग्रोधेनैवोपमानेन प्रती-  
यमानसादृश्यस्य वर्णनीयवदान्योपमेयस्योक्तत्वात् तच्छ्लाघयैव तच्छ्लाघाप्रतीयत  
इति सेयं प्रतीयमानसादृश्या श्लाघावती समासोक्तिः । सैव गर्हावती यथा—  
'किं जातोऽसि चतुष्पथे यदि घनच्छायोऽसि किं छायाया संपन्नः फलितोऽसि  
किं यदि फलैः पूर्णोऽसि किं संनतः । हे सदृक्ष सहस्र संप्रति शिखाशाखाश-

ताकर्षणक्षोभोन्मोटनभञ्जनानि जनतः स्वैरेव दुश्चेष्टितैः । अत्रोपमानभूतस्य सदृ-  
क्षस्य व्याजगर्हणया तदुपमेयः कोऽपि सत्पुरुषो विगर्ह्यत इति सेयं प्रतीयमान-  
सादृश्या गर्हावती नाम समासोक्तिः इत्यादि । किंच तत्रैवाग्रे अभिधीयमानसा-  
दृश्या श्लाघावती तुल्याकारविशेषणा यथा—‘नालस्य प्रसरो जलेष्वपि कृता-  
वासस्य कोशे रुचिर्दण्डे कर्कशता मुखे च मृदुता मित्रे महान्प्रश्रयः । आमूलं  
गुणसंग्रहव्यसनिता द्वेषश्च दोषाकरे यस्यैषा स्थितिरम्बुजस्य वसतिर्युक्तैव तत्र  
श्रियः’ इत्यादि । किंच तत्रैवाग्रे—अन्योक्तिर्द्विविधा स्वजातौ जात्यन्तरे च ।  
तयोः स्वजातौ यथा—‘लक्ष्मीपयोधरोत्सङ्गकुङ्कुमारुणितो हरेः । बलिरेष स येनास्य  
भिक्षापात्रीकृतः करः’ इत्यादि । यथावा साहित्यदर्पणे—‘व्याधूय यद्वसनमम्बुज-  
लोचनाया वक्षोजयोः कनककुम्भविलासभाजोः । आलिङ्गसि प्रसभमङ्गमशेषम-  
स्माद्धन्यस्त्वमेव मलयाचलगन्धवाह’ । अत्र गन्धवाहे कामुकलव्यवहारसमारोप  
इति । तत्रैवाग्रे यथा—‘विकसितमुखीं रागावेगाद्गलतिमिरावृतिं दिनकरकरस्पृष्टा-  
मैन्द्रीं निरीक्ष्य दिशं पुरः । जरठलवलीपाण्डुच्छायो मृशं कलुषान्तरः श्रयति हरितं हन्त  
प्राचेतसीं तुहिनद्युतिः’ इति । एवं तत्रैवाग्रे—‘ऐन्द्रं धनुः पाण्डुपयोधरेण शरदधाना-  
र्द्रनखक्षताभम् । प्रसादयन्ती सकलङ्कमिन्दुं तापं रवेरप्यधिकं चकार’ इत्यादि ।  
यथावा कुवलयानन्दे—‘व्यावल्गत्कुचभारमाकुलकचं व्यालोलहारावलि प्रेङ्खत्कु-  
ण्डलशोभिगण्डयुगलं प्रखेदिवक्राम्बुजम् । शश्वद्वत्करप्रहारमधिकश्वासं रसा-  
देतया यस्मात्कन्दुक सादरं सुभगया संसेव्यसे तत्कृती’ । अत्र कन्दुकवृत्तान्ते  
वर्ण्यमाने व्यावल्गत्कुचभारमित्यादिक्रियाविशेषणसाम्याद्विपरीतरतासक्तनायकवृ-  
त्तान्तः प्रतीयते’ इति । यथावा रसगङ्गाधरे—‘विवोधयन्करस्पर्शैः पद्मिनीं  
मुद्रिताननाम् । परिपूर्णोऽनुरागेण प्रातर्जयति भास्करः’ इति । अत्र किरणस्पर्श-  
करणकमुकुलितपद्मिनीकर्मकविकासानुकूलव्यापारवद्भिन्नो भास्करो जयतीति  
वाक्यार्थः शक्त्यैव तावत्प्रतीयते । हस्तस्पर्शकरणनायिकाविशेषकर्मकानुन-  
यानुकूलव्यापारवद्भिन्न इत्यादिश्चापरोऽर्थ उभयत्रानुषक्त्या तथैव शक्त्या शक्त्यन्त-  
रेण व्यक्त्या वा सर्वथैव प्रतीयत इत्यत्र सहृदया एव प्रमाणम् । एवंच द्वाविमौ  
वाक्यार्थौ सव्येतरगोविषाणवदन्यतासंसृष्टौ यदि स्यातां तदा भगवतो भा-  
स्करस्य कामुकत्वं कमलिन्या नायिकालं च सकलप्रतीतिसिद्धं विरुद्धं स्यात् ।  
द्विप्रधानत्वे वाक्यभेदश्चापद्येत । यदि चापरोऽर्थः प्रकृतकर्तारोप्यते तदा  
कमलिनीविकासकर्ता नायिकानुनयकर्ता च सूर्य एकत्र द्वयमिति विषयताशाली  
बोधः स्यान्नतु पूर्वोक्तानुपपत्तिपरिहारः । यदि च श्लेषमूलाभेदाध्यवसानेन कमलि-  
न्यादीनां नायिकात्वादिप्रत्यय उपपाद्यते तथाप्यश्लिष्टपदोपस्थितो भगवान्नाय-  
कत्वाप्रात एव । पद्मिनीशब्दस्थाने नलिनीशब्दोपादाने सापि नायिकात्वेन कथं  
नाम प्रतीतिपथमियात् । तस्माद्विशेषणसाम्यमहिम्ना प्रतीतोऽप्रकृतवाक्यार्थः  
स्वानुगुणं नायिकादिसमर्थमाक्षिप्य तेन परिपूर्णविशिष्टशरीरः प्रकृतवाक्यार्थोऽपि ।

वयवतादात्म्यापन्नतदवयवाभेदेनावतिष्ठते । सच परिणाम इव प्रकृतात्मनैव  
कार्योपयोगी स्वात्मना च रसाद्युपयोगी । अत्र चाप्रकृतार्थस्य पृथक्शब्दानुपादा-  
नाद्रूपकाद्वयार्थसंबन्धिनो विलक्षण्यम् । पदार्थरूपकात्तु स्फुटमेव । आक्षि-  
प्तार्थघटितत्वात् । वाक्यार्थशेषात् । एवंचात्र शक्यार्थाक्षेपाभ्यां सर्वार्थनिर्वाह  
इति भामहोद्भटप्रभृतीनां चिरंतनानामाशयः । 'निशामुखं चुम्बति चन्द्र एषः'  
इत्यादौ निशाचन्द्रशब्दयोरश्लिष्टत्वान्मुखचुम्बनमात्रस्य पुत्रादिसाधारण्येन कथं  
तावद्वियतनायकाक्षेपकत्वं कथंवाऽक्षिप्तस्यापि नायकादेर्निशाचन्द्रयोरेवाभेदेना-  
न्वयो न भेदेन चुम्बनादी । तथात्वे च तयोर्नायकताटस्थ्ये रत्यनुद्बोधापत्तेः ।  
तस्मात् 'निशामुखं चुम्बति चन्द्रिकेपा' 'अहर्मुखं चुम्बति चण्डमानुः' इत्यादाव-  
प्रतीयमाननायकत्वम् । प्रकृते अप्रप्रयमाभ्यां प्रतिपादितेन प्रकृत्यधर्गतेन स्त्री-  
त्वेन पुंस्त्वेन च स्थाधिकरण एवाभिव्यज्यते । एवंच शशिनो नायकत्वसिद्धिः ।  
श्लिष्टविशेषणैर्ध्वजनाभ्यापारेणैवाप्रकृतार्थबोधनम् । शक्तेः प्रकरणादिना नियन्त्र-  
णात् । यदित्यं व्यञ्जनमाहात्म्यादेवाप्रकृतवाक्यार्थतादात्म्येन प्रकृतवाक्यार्थोऽव्य-  
तिष्ठते । गुणीभूतव्यङ्ग्यभेदध्यायमिति तु रमणीयः पन्थाः इति स्वसंमतसमासो-  
क्तिरहस्यं निरुच्यामेऽलंकारसर्वस्वकारमतं सानुवादं विदलय्य पण्डितराजैः ।  
यत्तु सर्वस्वकाराज्ञानवर्तिना कुवलयानन्दकृता सपूर्वपक्षसिद्धान्तमुक्तम् । अत्र  
विशेषणसाम्यात्सारूप्याद्वा यदप्रस्तुतश्रुतान्तस्य प्रत्यायनं तदप्रस्तुते विशेष्ये  
तत्समारोपार्थम् । सर्वथैव प्रस्तुतानन्वयिनः कविसंरम्भगोचरलायोगात्ततः  
समासोक्तावप्रस्तुतव्यवहारसमारोपश्चास्ताहेतुः । नतु रूपक इव प्रस्तुतेऽप्रस्तुत-  
समारोपोऽस्ति । मुखं चन्द्र इत्यादौ मुखे चन्द्रत्वारोपहेतुमुखशब्दसमभिव्याहा-  
रवत् 'रक्तधुम्बति चन्द्रमाः' इत्यादिसमासोक्त्युदाहरणे चन्द्रादौ जारस्वारोपहेतोस्त-  
द्वाचकपदसमभिव्याहारस्याभावात् । नचेह 'निरीक्ष्य विद्युन्नयनैः पयोदो मुखं  
निशायामभिसारिकायाः' इत्यत्र निरीक्षणगुणानुगुणनयनोपादानं यथा पयोदस्य  
'द्रष्टृरुपप्लवगमकं तथा किञ्चिज्जारत्वस्यास्ति । 'त्वप्यागते किमिति चेपत एष  
सिंधुस्त्वं सेतुमन्यकृदतः किमसौ बिभेति' इत्यत्र सेतुमन्यकृत्त्वं विष्णोः कार्यं  
यथा राज्ञो विष्णुत्वस्य तथा किञ्चिदस्ति । तस्माद्विशेषणसमर्पिताप्रस्तुतव्यवहार-  
समारोपमात्रमिह चारुताहेतुः । यद्यपि विशेषणसमर्पितयोर्द्वयोरप्यर्थयोरविशिष्टं  
प्राधान्यं तथाप्यन्यतराश्रये धर्मिण्यन्यतरारोपस्यावश्यकत्वे श्रुते प्रकृतव्यवहार-  
धर्मिण्येवाप्रकृतव्यवहारस्यारोप उचितः । तस्य च स्वरूपतो ज्ञातस्यारोपे चाह-  
त्वाभावात्कामुकाद्यप्रस्तुतधर्मिसंबन्धित्वेनावगम्यमानस्य रसानुगुणत्वादारोपः ।  
कामुकादेश्च पदादनुपस्थितस्यापि चुम्बनादिना व्यञ्जितस्य व्यवहारविशेषणत्वम् ।  
तस्मात् 'अयमैन्द्रीमुखं पश्य रक्तधुम्बति चन्द्रमाः' इत्यत्र जारसंबन्धितादृशचुम्ब-  
नरूपव्यवहाराश्रय इत्येव बोध इति कुवलयानन्दकृन्मतमत्र विशेषणेत्यादिना  
पदसमभिव्याहारस्याभावादित्यन्तेन ग्रन्थेनाक्षरतस्तदग्रे तात्पर्यतश्चानूय । तदेत-



त्सर्वमसंगतमिति सर्वात्मना तदसांगल्यं प्रतिज्ञाय । तत्र हेत्वाकाङ्क्षायां यत्ता-  
वदुच्यते—मुखं चन्द्र इत्यत्र मुखे चन्द्रत्व आरोप इति तत्र नामार्थयोरभेदेनैवा-  
न्ययान्मुखे चन्द्रस्यारोपो न चन्द्रत्वस्य चन्द्रविशेषणस्येत्येकं प्रथमं दूषणमुक्तं  
तत्सत्यमेव । तथापि मुखं चन्द्र इत्यादौ मुखे चन्द्रत्व आरोप हेतुमुखशब्दसमभि-  
व्याहारवदिति त्वयैवात्र तद्वन्थानुवादे वाक्यमुक्तम् । तत्र मुखे वदने चन्द्र-  
त्वेन धर्मेण आह्लादकत्वसामान्येन यश्चन्द्रस्यारोप इत्यार्थिकम् । यद्वा चन्द्र-  
त्वविशिष्टस्य चन्द्रस्य य आरोपः तस्य हेतुः कारणीभूतो यो मुखशब्देन सह  
समभिव्याहारः मुखं चन्द्र इति समानविभक्तिवचनत्वेनाव्यवधानेन चाभिधानं  
तद्वदिति सरलधियामर्थः प्रतीयते । अतएव न्यायरत्नावलीकारैः समुदाहृते  
‘इदमर्थवस्त्वपि भवेद्रजते परिकल्पितं रजतवस्त्वदमि । रजतभ्रमेऽस्य च  
परिस्फुरणान्न यदि स्फुरेन्नहि तु शुक्तिरिव’ इति श्लोके शुक्तिरिवेत्यस्य  
व्याख्याने । शुक्तिरिव शुक्तित्वविशिष्टवत् इत्यवच्छेदकपुरस्कारेणैव ब्रह्मा-  
नन्दसरस्वतीभिस्तदभिहितमुपमानम् । ततोऽत्र दीक्षितैरवच्छेदकघटितमेव  
चन्द्रत्वेत्याद्युक्तम् । तथाच कोऽत्र दोषलेशोपि । एवं तदग्रे यदप्युच्यते जारा-  
दिपदसमभिव्याहारस्य हेतोर्विरहान्न चन्द्रादौ जारत्व आरोप इति । तत्र । श्रौतारोपे  
तादृशसमभिव्याहारस्य हेतुत्वं नत्वार्थारोपे । अन्यथा रूपकध्वनेरुच्छेदापत्तेः ।  
नच रूपकध्वनावारोप्यमाणसाधारणधर्मोक्तिरारोप्यमाणतादात्म्यव्यञ्जिका । नचेहं  
तथा किञ्चिदस्तीति वाच्यम् । इहापि परनायिकामुखचुम्बनस्य श्लेषमर्यादया  
व्यञ्जनमर्यादया वा प्रतीतस्य प्रकृतधर्मिणि चन्द्रे आरोप्यमाणस्य जारासाधारण-  
धर्मत्वेन जारत्वव्यञ्जकतायाः स्फुटत्वादित्यादिनाऽप्रकृतव्यवहारमात्रारोपे दूषणा-  
न्तरं प्रपञ्च्य । तस्मादप्रकृताभिन्नतया व्यवसितः प्रकृतव्यवहारः स्वविशेष्ये  
तद्विशेष्याभिन्नतयावस्थिते भासते तत्राप्रकृतार्थ उपस्कारकतया गुण इति प्रकार  
एव रमणीय इति निगमितम् । एवं चैतावतोपपादनेन तथा । यदित्थं व्यञ्ज-  
नमाहात्म्यादेवाप्रकृतवाक्यार्थतादात्म्येन प्रकृतवाक्यार्थोऽवतिष्ठते, गुणीभूतव्य-  
ञ्ज्यभेदश्चायमिति तु रमणीयः पन्था इति प्राक्तननिर्णयग्रन्थेन च  
समासोक्तिर्नाम कश्चिदर्थालंकारो नैव किंतु गुणीभूतव्यञ्ज्यभेद एवेति  
सिद्धम् । तर्हि विनोक्तयलंकारनिरूपणानन्तरं भवतैव समासोक्तित्वेन  
तल्लक्षणं प्रथमतएव किमिति कृतं । तथा अथास्याः केचन भेदा निगद्यन्त इति  
प्रतिज्ञाय समासोक्तेरेव भेदाः—‘उत्सङ्गे तव गङ्गे पायं पायं पयोऽतिमधुरतरम् ।  
शमिताखिलश्रमभरः कथय कदाहं चिराय शयिताहे’ । अत्र शिशुजननीवृत्ता-  
न्ताभेदेन स्थितः प्रकृतवृत्तान्त इति । ‘अलंकर्तुं कर्णौ भृशमनुभवन्त्या नव-  
रुजं ससीत्कारं तिर्यग्वलितवदनाया मृगदृशः । कराब्जव्यापारानतिसुकृतसारा-  
त्रसयतो जनुः सर्वं श्लाघ्यं जयति ललितोत्तंस भवतः’ । अत्र नवकान्तया  
क्लेशेन कर्णे क्रियमाणस्योत्तंसस्य वृत्तान्तः प्रत्यग्रखण्डिताधरकामुकवृत्तान्ता-

भेदेन स्थित इति । 'अन्धेन पातमीत्या संचरता विपमविपयेषु । दृढमिह  
मया गृहीता हिमगिरिभ्यद्वाडुपागता गङ्गा' । अत्र गिरिशृङ्गप्रभवचेणुयष्टिव्यव-  
हाराभेदेनेति प्रवृत्तयो भेदाः किमिति निरूपिताः । तस्मात्प्रकृतार्थप्रतिपादकेन  
वाक्येन श्रुतिविशेषणमाहात्म्यात् नु विशेष्यस्य सामर्थ्यादपि यदप्रकृतस्याप्यर्थ-  
स्याभिधानं सा समासेन संक्षेपेणार्थद्वयकथनात्समासोक्तिरिति काव्यप्रकाशादि-  
सकलप्रीटालंकाराकरप्रसिद्धत्वात्समासोक्तिखण्डनं तत्र गौणव्यङ्ग्यभेदत्वमण्डनं च  
स्वग्रन्थोपक्रमोपसंहारादिकमप्यपद्यतः पण्डितराजस्य पण्डिता एव किंमूलकमिति  
विदां कुर्वन्तु चिरतरम् । एतेनाग्रिममग्रेय प्रकरणे तत्कृतं कुवलयानन्दखण्डनमपि  
विदम्बितप्रायमेव । तथा—यत्तु कुवलयानन्दे साहस्यदपि समासोक्तिर्दृश्यते  
यथा—'पुरा यत्र स्रोतः पुलिनमधुना तत्र सरितां विपर्यासं यातो धनविरल-  
भावः क्षितिर्हाम् । घहोर्दृष्टं कालादपरमिव मन्ये वनमिदं निवासः शैलानां  
तदिदमिति पुष्टिं द्रव्यति' । अत्र वनवर्णने प्रस्तुते तत्सारूप्याकुटुम्बिषु धन-  
संतानादिसमृद्धिसमृद्धिविपर्यासं प्राप्तस्य तत्समाश्रयस्य ग्रामनगरादेरुत्तान्तः  
प्रतीयत इत्युक्तम् । तदसत् । समासोक्तिजीयातोर्विशेषणसाम्यस्याग्राभावेन  
समासोक्ताया एयानुपपत्तेरित्यादि । तत्र 'निशामुखं चुम्बति चन्द्र एषः' इत्यत्र  
स्त्रीलिङ्गपुंलिङ्गाभ्यां मुखचुम्बनरूपार्थसचिवाभ्यां नायिकात्वं नायकत्वं च व्यज्यत  
इति हि निर्विवादमित्यस्मिन्नेव प्रकरणे प्राक्तेनैवोक्तम् । तत्र यदि विशेषणसाम्यं  
स्त्रीलिङ्गत्वादिनैव समासोक्तिघटकं तर्थापि स्रोतःपुलिनयोर्धनसंतानसाधारणं स्त्रीत्व-  
सरितां क्षितिर्हाम् च कुटुम्बिनी कुटुम्बिसाधारणं स्त्रीलिङ्गत्वं पुंलिङ्गत्वं च नैव दण्ड-  
ण्डितम् । एवं तत्र मुखचुम्बनरूपोऽर्थः सहायधेतुर्थापि विपर्यासरूपः ॥ तादृशः  
स्फुट एव । तथाच पुरा यत्रेत्याद्युदाहरणे विशेषणसाम्याभावात्समासोक्तेरेवाभाव-  
कथनं साहसमाग्रमेवेति प्येयं पक्षपातविधुरैर्विबुधवरैर्धारैरेवेति दिष्टम् ॥ एवं रस-  
गङ्गाधर एव समासोक्तिविशेषोदाहरणान्तराण्यपि । यथा—'गुणशृङ्गी परे  
यस्मिन्नेव त्तः प्रलयात्मके । बुधेषु सदिति ख्यातं तद्गन्ध समुपास्महे' इति ।  
अत्र वेदान्तशास्त्रसिद्धव्यवहारे ध्याकरणशास्त्रसिद्धस्य शतृशानज्यवहारस्य  
लौकिके । शास्त्रीयस्य यथा—'परार्थव्यासङ्गादुपजहदथ स्वार्थपरतामभेदैकत्वं यो  
बहति गुणभूतेषु सततम् । स्वभावावस्थान्तः स्फुरति ललितोदात्तमहिमा समर्थो-  
यो निस्त्र्यं ॥ जयतितरां कोऽपि पुरुषः' । अत्र समर्थसूत्रगतमहामाप्यार्थस्य ।  
तत्रहि 'अथ ये शृष्टिं वर्तयन्ति किं त आहुः' इत्यादिना जहत्स्वार्थावृत्तिरजह-  
त्स्वार्थावृत्तिरिति पक्षद्वयं निरूपितम् । तत्रैवोपसर्जनार्थेऽभेदैकत्वसंख्यापि  
ध्वनिता । प्रकटीकृता च हरिणा—'यथौषधिरसाः सर्वे मधुन्याहित-  
शक्तयः । अविभागेन वर्तन्ते तां संख्यां तादृशीं विदुः' इति । 'ध्यागुञ्जन्मधु-  
करपुञ्जमङ्गुगीतामाकर्ण्य स्तुतिमुदयन्नयातिरेकात् । आभूमीतलनतकन्धराणि  
मन्येऽरण्येऽस्मिन्नवनिरुहां कुटुम्बकानि' इत्यादि । यथावा मदीयाद्वैतामृतमञ्जरी

प्रकृतार्थोपयुक्तार्हव्यङ्ग्यशालिविशेषणे ।

भवेत्परिकरः पाहि गुरोऽगस्त्य भवाम्बुधेः ॥ १८१ ॥

रतिमुकुले—‘प्रत्यङ्मुखोऽपि रक्तः पूर्णोऽप्युदयन्कुमुद्वतीः स्पृशति । द्विजराजोऽपि त्यक्त्वा किमित्ययं तारकाः स्वीयाः’ इति ॥ १८० ॥ एवं साधारणविशेषणप्रयुक्तसमासोक्तिनिरूपणप्रसक्तं साभिप्रायविशेषणं परिकरं लक्षयति—प्रकृतेत्यादिना । प्रकृतः प्रस्तुतो योऽर्थस्तस्य उपयुक्तमुपपादकमेतादृशमपि तथा अर्हं चमत्कारकारि ईदृशं यद्यङ्ग्यं व्यञ्जनैकाभिव्यक्तमर्थजातं तच्छालि तेन शालते शोभते तच्छीलं तच्च तदेतच्चेति तथा एतादृशं यद्विशेषणं तस्मिन्सतीत्यर्थः । विशेष्यस्येत्यार्थिकम् । परिकरः एतन्नामकोऽलंकारः भवेदिति संबन्धः । अत्र अर्हत्तत्वेन हीनव्यङ्ग्यव्युदासः । एवं व्यङ्ग्यपदेन हेत्वलंकारवैलक्षण्यमपि । तथाचोक्तं रसगङ्गाधरे—‘विशेषणानां साभिप्रायत्वं परिकरः । तच्च प्रकृतार्थोपपादकचमत्कारि व्यङ्ग्यकत्वम् । अत एवास्य हेत्वलंकाराद्वैलक्षण्यम् । तत्र व्यङ्ग्यस्यानावश्यकत्वादिति । नन्वेवं यद्यस्य व्यङ्ग्यैकायत्तत्वं तर्हि ध्वन्याल्लोत्तमोत्तमकाव्यत्वमेव प्रथनीयं नत्वर्थालंकारत्वेन मध्यमकाव्यत्वमिति चेन्न । प्रकृतार्थालंकारोपस्कारकत्वेन तस्याप्रधानत्वात् । तदप्युक्तं तत्रैव ‘व्यङ्ग्यस्य गुणत्वाच्च न ध्वनित्वं व्यपदिश्यते’ इति । तमुदाहरति—पाहीत्यादिशेषेण । अयि भवाम्बुधेः संसारसमुद्रस्य अगस्त्य, तद्वनाशकेत्यर्थः । अगस्त्येन हि सप्तापि समुद्राः सकृदाचमनमात्रेणैव स्वयोगशक्त्या शोषिताः सुरकार्यविशेषार्थमिति पुराणादिप्रसिद्धमेव तद्वदनन्तपारमतिदुरन्तदुःखदं त्वमिमं संसारसमुद्रमपि स्वकृपाकटाक्षेण सद्यः संशोषयस्यतस्तत्तुल्य एव मम भवसीति भावः । एतादृशं अतएव गुरो हे हितोपदेष्टराचार्येत्यर्थः । अत्र भवेत्यादिपञ्चम्यन्तत्वेन पुनरपि योजनीयम् । एवंचाविद्यातद्भाष्यतत्कार्यात्मकयावद्दृश्यमृगजलनिधेः सकाशादिति यावत् । मामिति शेषः । पाहि रक्षयेत्यन्वयः । अत्र भवाम्बुधेरगस्त्येति गुरोर्विशेषणस्य प्रकृतार्थः स्वकर्मकगुरुकर्तृकसंसारसमुद्रापादानकतन्मिथ्यात्वबोधनलक्षणवाधनफलकतदधिष्ठानीभूतस्वप्रकाशाद्वैतसच्चिदानन्दब्रह्मात्मैक्यप्रबोधनद्वारातन्मात्राश्रयविषयकमूलाज्ञानविध्वंसनरूपमोक्षलक्षणसमुद्धरणात्मक एव तत्रोपयुक्तत्वादगस्त्यस्य शुद्धवैदिकशिवभक्तयोगीश्वरब्रह्मविद्वरसार्वभौमत्वेन गुरुरूपमानध्वनकतद्रूपकार्हीत्वादर्हं परमरमणीयं यद्यङ्ग्यं दुरन्तदुःखात्मकद्वैतरूपं संसारसमुद्रप्रतियोगिकसद्यःप्रध्वंसनलक्षणक्षमत्वरूपं तच्छालित्वालक्षणसंगतिः । यथावा कुवल्यानन्दे—‘सर्वांशुचिनिर्धानस्य कृतघ्नस्य विनाशिनः । शरीरकस्यापि कृते मूढाः पापानि कुर्वते’ इति । अत्र ममटभट्टसंमतानि बहून्यपि साभिप्रायविशेषणानीति पूर्वस्माद्विशेषः । अत्र रसगङ्गाधरकारैः कुवल्यानन्दग्रन्थखण्डनं यदकारि तत्तदुपसंहारतात्पर्यानवबोधमूलमेव । तद्यथा रसगङ्गाधरेऽत्रैव प्रकरणे तावदुक्तम् । यत्तु कुवल्यानन्दकार आह—‘श्लेषयमकादिष्वपुत्रार्थत्वदोषाभावेन तत्रै-

कस्यापि विशेषणस्य साभिप्रायस्य विन्यासे विच्छित्तिविशेषसद्भावात्परिकरत्वोप-  
पत्तिः । यथा 'क्षितिमृतैव सदैवतका वयं वनवता नवता किमहिदुहा' इति  
गोवर्धनपर्वतविषयके नन्दादीन्प्रति भगवद्वाक्ये इति । तदसदिति प्रतिज्ञाय  
तत्र हेत्वाकाङ्क्षोपशमं यो हीममलंकारं दोषाभावान्तःपातितयाऽलंकारमध्याहृ-  
र्भावयति स किंत्वदुष्कश्लेषयमकादिशब्दवित्रातिरिक्तस्थले साभिप्रायविशेषणेषु  
विच्छित्तिविशेषं मन्यते नवा । आये दोषाभावमात्रेण विच्छित्तिविशेषस्यालं-  
कारप्रयोज्यस्यालंकारमन्तरेणानिष्पत्तेः । सिद्धं सर्वत्र परिकरस्यालंकारत्वम् ।  
द्वितीयेऽन्यत्रेय यमकादिष्वपि विच्छित्तिविशेषो नास्तीति तेन सुवचत्वादित्या-  
दिना विकल्पपूर्वकं दूषणमभिधाय यदि च यमकेऽगुभयं विच्छित्तिविशेषे प्र-  
माणं द्रूपे ब्रूहि तद्वान्यत्रापि तमेव प्रमाणमिति यमकपर्यन्तमनुधावनं व्यर्थमेव ।  
तस्मात्पुष्टार्थतारूपेण दोषाभावेन सह परिकरालंकारस्य विषयविभागो दुःशक-  
इति प्राप्ते द्रूमः । मुन्दरत्ये सत्युपस्कारकत्वमलंकारत्वं चमत्कारापकर्षकामा-  
यत्वं च दोषाभायत्वं, तदेतद्वर्मेद्वयं विविक्विविषयं यदि देवादेकस्मिन्विषय-  
विशेषे समाविशेत्तदा का हानिः स्यादुपधेयसंकरेऽप्युपाप्यतंकरात् । यथा प्रा-  
प्नोस्य मूर्तत्वं दोषो विद्या तु दोषाभावनं भवति गुणश्च, तद्येहाप्युपपत्तिरित्या-  
द्युपसंहृतं तदुचितमेव परं त्वेतादृशायुक्तत्वं श्लेषयमकाद्युदाहरणपक्षे मनसि निधा-  
यैव दीक्षितैस्तत्रात्र उक्तम् । अपिच एकपदार्थहेतुकं काव्यलिङ्गमलंकार इति सर्व-  
संमतं तद्वदेकस्यापि विशेषणस्य साभिप्रायस्यालंकारत्वं युक्तमेवेति । अत्रायम-  
भिप्रायः । साभिप्रायविशेषणात्मकोपि पदार्थः दोषविशेषाभापगिप्रत्ये सत्यलंका-  
रविशेष एव । रमणीयत्वे सति रसाद्युपस्कारकत्वात् । एकपदार्थमात्रहेतुककाव्य-  
लिङ्गालंकारवदिति । यथा काव्यलिङ्गस्य सहेतुकैकपदार्थघटितस्य सकलालंका-  
रिसंमतविच्छित्तिविशेषणोपपत्त्येन निर्हेतुकत्वदोषाभावभिन्नमलंकारविशेषत्वमेव ।  
तथैकस्यापि साभिप्रायविशेषणपदार्थस्य निरुक्तहेतुर्नैवापुष्टार्थत्वरूपदोषाभावभिन्न-  
परिकराद्व्यालंकारविशेषत्वं समुचितमेव । अतएव पण्डितराजैरप्युपसंहारावसरे  
तावदेवमेवोक्तम् । अन्यथा प्राचा काव्यलिङ्गमप्यलंकारो न स्यात्तस्यापि निर्हेतु-  
रूपदोषाभावात्मकत्वात् । 'द्विजराज कलाधार विश्वतापनिवारण । कथं मामवलां  
क्रूरैः करंदहसि निर्दय' इत्यादौ विशेषणाधिक्याद्यङ्गाधिक्ये चमत्काराधि-  
क्यमिति । एवंचैकविशेषणपक्ष एवैतेषामपि संमत इति कलति । अतएवैतैर-  
प्यत्रैवोक्तं प्राक् । एकस्यैव विशेषणस्य चमत्कारिताया अनपह्वनीयत्वात् ।  
'अयि लावण्यजलाशय तस्या ह्य हन्त भीननयनायाः । दूरस्थे त्वयि किं वा  
कथयामो विस्तरेणालम्' इति । यत्तूक्तमेतैः—'नचदोषाभावतया प्राप्तस्यापि परि-  
करस्य किमित्यलंकारेषु गणनागौरवमिति वाच्यम् । उभयात्मकत्वेनेतरवैल-  
क्षण्यज्ञापनार्थतया गणनोपपत्तेः । यथा गुणीभूतव्यङ्ग्यभेदतया संगृहीतापि  
समासोक्तिरलंकारगणनायां पुनर्गण्यते । यथावा—'प्रासादवासिषु गणितोऽप्यु-

विशेष्ये तादृशेऽप्यमतः परिकराङ्कुरः ।

सर्वान्कामान्ददात्वद्य गौरीरमण एव नः ॥ १८२ ॥

भयवासी भूतलवासिगणनायां पुनर्गण्यते तथेहापीति न कश्चिद्दोष इति समा-  
सोक्तेर्गौणव्यङ्ग्यत्वंमलंकारत्वं चेत्युभयात्मकत्वं परिकरस्यापुष्टार्थरूपदोषाभावत्वालं-  
कारविशेषात्मकत्वरूपोभयात्मकत्वसाध्ये दृष्टान्तत्वेन तद्विचार्यते । सुन्दरत्वे  
सत्युपस्कारकत्वमलंकारत्वं चमत्कारापकर्षकाभावत्वं च दोषाभावत्वमिति युष्म-  
दुक्तलक्षणत एव तयोर्भावत्वाभावविशेषत्वाभ्यां घटत्वपटप्रतियोगिकात्यन्ता-  
भावयोर्घटावच्छेदेन सामानाधिकरण्याविरोधवदविरोधेऽपि गौणव्यङ्ग्यत्वाख्यो-  
त्तमकाव्यत्वस्य अलंकारविशेषत्वरूपार्थचित्राख्यमध्यमकाव्यत्वस्य च पर-  
स्परविरुद्धधर्मत्वेनैकस्यां समासोक्तौ सामानाधिकरण्यं कथं वालैरपि श्रद्धेयं  
स्यात् । नह्येकमेव कनकं कलत्रं वा तुल्यकालमुत्तमं मध्यमं च भवति । तस्मा-  
दविवेचकवञ्चनमेवैतदिति संक्षेपः । यथावा भावत्कोदाहरणानि—‘मन्त्रैर्मौलित-  
मौषधैर्मुकुलितं व्रस्तं सुराणां गणैः स्रस्तं सान्द्रसुधारसैर्विदलितं गारुत्मतैर्ग्री-  
वभिः । वीचिक्षालितकालियाहितपदे खल्लोककल्लोलिनि त्वं तापं तिरयाऽधुना  
मम भवव्यालावलीढात्मनः’ इति । तथा—‘मदकामविमोहमत्सरा रिपवस्त्वा-  
सुर एव तावकम् । धृतशार्ङ्गगदारिनन्दक प्रतिकर्षन्ति कथं न वीक्षसे’ । अत्रा-  
प्युपेक्षानौचित्यस्य तावकशब्दप्रतिपादितेन स्वामिभृत्यभावेनैव निष्पन्नशरीरस्य  
प्रकर्षकं धृतशार्ङ्गस्यादिविशेषण अमोघशस्त्रास्त्रसंपन्नस्य समक्षमेव रिपुभिः कृष्य-  
माणं दासमुपेक्षमाणस्याकीर्तिर्भवित्री तवेत्याकृतान्तर्गतमिति । अत्र शार्ङ्गस्य धनुषः  
सायकसापेक्षतयैव कार्यकारित्वात्पञ्चमभुजस्य तदुपयुक्तस्य प्रकृते राहित्यात्प्र-  
त्यक्षादिविरुद्धविन्यासो दोषस्तूक्तव्याख्यानेनापि नैवावमोषितोपि मयावमोष्यते ।  
‘कौमोदकी गदा खड्गो नन्दकः’ इत्यमरात्रन्दकस्य खड्गत्वेन कोशनिविष्टत्वेन  
कटिबन्धस्थितत्वाद्दूरयुद्धोपयुक्तास्त्राख्योक्तधनुःसहायीभूतशरमोचकत्वं चतुर्थकरे-  
णोचितमेव । निकटयुद्धे तु तदुपयोगाभावात्तेनैव करेण विक्रोशीकृत्य नन्दकं  
धृत्वा मारणेन मुक्तिप्रदानद्वारा भगवति शत्रुनन्दकत्वमपीति रहस्यम् । तथा  
आसुर एवेति लिङ्गसंख्याविभेदव्याप्येनैकवचनान्तमपि मदेत्यादेर्विशेषणं पण्डित-  
राजकाव्येनाश्रितमेवातः सप्तम्यन्तमिदं । आसुर एव ‘निबन्धायासुरी मता’  
इति भगवत एवोक्तेरजआदिप्रधानवृत्त्युदयकाल एव । पक्षे असुरसङ्गर एवे-  
त्यर्थ इति । एवंच—‘दोषं स एव यच्छतु यो निपुणः स्याद्भुणस्य संग्रथने’  
इति मदीयाद्वैतामृतमञ्जर्यामर्थसमार्यां जातिरपि । अपिच ‘खर्वीकृतेन्द्रगर्व  
त्वरया चक्रेण भिन्ननक्रमुख । लीलात्तकोलमूर्ते मासुद्धर्तुं कथं न शक्तोसि’  
इति रसगङ्गाधरीयमेवेति ॥ १८१ ॥ एवं साभिप्रायत्वप्रसङ्गसंगतं श्रीमदप्प-  
यदीक्षितैकसमतं परिकराङ्कुरं लक्षयति—विशेष्य इति । तादृशे प्राग्वत्प्रकृ-  
तार्थोपयुक्ताहंन्यङ्ग्यशालिनीत्यर्थः । एतादृशे विशेष्य एव सति परिकराङ्कुरः

श्रुत्यैकयाप्यनेकार्थबोधनं श्लेष उच्यते ।

एकधर्मपुरस्कृत्या तद्येच्छुद्धः स इष्यते ॥ १८३ ॥

एतन्नामालंकार इत्यर्थः । अप्यप्येति । अप्यप्यदीक्षितसंमत इत्येतत् । अस्ती-  
त्यार्थिकम् । तमुदाहरति—सर्वानिति । अद्य इदानीमेव । एतेन विलम्बा-  
सहत्वलक्षणमत्यादुरत्वं द्योतये । गौरीति । गौरीं गौराङ्गीं भगवतीं त्रिपुर-  
सुन्दरीं रमयतीति तथा । श्रीमदुमाविलसनशाली शिव एवेत्यर्थः । एतेन  
सदृशानामेवेष्टविषयसंभोगो संभूतमुखानामप्यन्ते क्रममुक्तिप्राप्तेरद्वैतारमत्वेना-  
विनाशिमुखत्वं सूचितम् । अत एवोक्तं सौन्दर्यलहरीं श्रीमद्भगवत्पादाचार्य-  
पादारविन्दैः—‘विरिञ्चिः पद्मत्वं प्रजति हरिराप्नोति विरतिं विनाशं कीनाशो  
भजति घनदो याति निघनम् । वितन्त्री माहेन्द्री विततिरपि संमीलति दशां  
महासंहारेऽस्मिन्विलसति सति त्यत्पतिरसौ’ इति । सर्वान्मनुष्यान्नादिब्रह्मा-  
नन्दान्तानखिलानपीत्यर्थः । एतेन ‘सोऽश्रुते सर्वान्कामान् सह ब्रह्मणा विपश्चिता’  
इति धृतिरप्यवलम्बिता भवति । एतादृशान् कामान्काम्यन्त इति व्युत्पत्त्ये-  
च्छाविषयीभूतान् संपूर्णविषयानन्दानिति यावत् । नः अस्मभ्यं ददातु विशेष्य-  
पदध्वनितस्नानुभूतालौकिकविषयसुखरीत्या स्वसखित्वेन धृतिप्रसिद्धास्वदादीन्  
जीवानपि सुखिनः करोत्येति योजना । अत्र गौरीत्यादिविशेष्यस्यैवोक्तरीत्या  
साभिप्रायत्याल्लक्षणसमन्वयः । यथावा कुवलयानन्दे—‘फणीन्द्रस्ते गुणान्वक्तुं  
लिखितुं हेहयाधिपः । द्रष्टुमाखण्डलः शक्तः काहमेव क्व ते गुणाः’ इति ।  
विरिञ्चिरित्यादि त्यत्पतिरसावित्यन्तमपि तथा । यथावा मदीये कृष्णलीलामृते—  
‘अथाऽस्य लीलाप्यतिकोमलाऽमला समुल्लास स्वलसचलाचला । यदीक्षणं च  
श्रवणं समक्षणे चरमनन्तोपि च नान्तमाप्तवान्’ इति । अत्रानन्तेति तथा  
॥ १८२ ॥ एवंच विशेष्ये साभिप्रायरूपं परिकराङ्कुरालंकारं निरूप्य तत्प्रसङ्गसंगतं  
विशेष्यवाचकपदेतरावच्छेदेनैवानेकार्थघटितत्वादिभेदभिन्नं श्लेषालंकारं निरूप-  
यिष्यंस्वत्सामान्यं लक्षयति—श्रुत्येत्यर्थेन । एकयापि धृत्या सकृच्छ्रवणमा-  
त्रेणेत्यर्थः । अनेकेति । नानार्थविषयकज्ञानजननमित्येतत् । तदुक्तं रसगङ्गा-  
धरकृद्भिः । धृत्या एकया अनेकार्थप्रतिपादनं श्लेष इति । एवं सामान्यतो लक्षि-  
तश्लेषस्य विशेषलक्षणाकाङ्क्षायां तांस्तद्विषयान्विवक्षुः प्रथमं शुद्धश्लेषाख्यमार्थिक-  
तद्भेदं व्युत्पादयति—एकेत्यर्थेनैव । तत्प्रागुक्तमेकश्रुत्यैवानेकार्थप्रतिपादन-  
मित्यर्थः । एकेत्यादि । अर्थद्वयेऽपि तत्तत्पदैर्विशेष्यविशेषणक्रियावाचकैर्विधेयो  
धर्मः एकस्तुत्यरूप एव तत्पुरस्कृत्या तत्पुरस्कारेणेति यावत् । एतादृशं यदि चेत्तर्हि  
सः प्रागुक्तसामान्यलक्षणः श्लेषालंकारः शुद्धः नक्ष्यमाणोपाधिगुण्यः अर्थैक-  
विषयकत्वात् आर्थापराभिधः इष्यते आलंकारिकैः स्वीक्रियत इत्यन्वयः ॥ १८३ ॥  
नन्वेवमुक्तानेकार्थप्रतिबोधनमेवानेकधर्मपुरस्कारेणापि चेत्तर्हि सोपि भेदः कश्चिदु-  
त्पाद्य इत्याशङ्कायां तद्वैविध्यं प्रतिजानीते—अनेकेति । अत्र हेतुं व्युत्पादयति—

अनेकधर्मपूर्वं चेत्तद्विधां परिकीर्त्यते ।

अनेकशब्दैकशब्दप्रतिभाद्वारभेदतः ॥ १८४ ॥

तत्राद्यस्तु सभङ्गः स्याद्वितीयोऽभङ्ग इर्यते ।

त्रिधाप्ययं तु प्रकृताप्रकृतैकोभयाश्रयात् ॥ १८५ ॥

प्रत्येकं त्रिविधत्वेन नवधान्त्योभयत्रये ।

विशेषणैकपदगं श्लिष्टत्वं कामतोऽन्यतः ॥ १८६ ॥

रक्तकृष्णार्जुना गीता गुरुदृष्टिः पुनातु नः ।

शुभदोमापतिर्विश्वश्रिये विश्वेश्वरोऽस्त्वलम् ॥ १८७ ॥

अनेकेति । अनेकशब्दप्रतिभानैकशब्दप्रतिभानलक्षणद्वारयोर्भेदाद्वेतोर्निरुक्तार्थ-  
द्वयप्रतिपादनमनेकधर्मपूर्वं यदि चेत्तर्हि द्विधा परिकीर्यत इति पूर्वेण संबन्धः  
॥ १८४ ॥ तत्रोक्तभेदद्वयेऽपि क्रमेण संज्ञान्तरं विधत्ते— तत्रेत्यर्थेनैव । आद्यः  
अनेकशब्दप्रतिभानद्वारकानेकधर्मपूर्वकैकश्रुतिकर्तृकानेकार्थप्रतिभानलक्षणः प्रोक्त-  
शब्दश्लेषभेदद्वयमध्ये प्रथमभेद इत्यर्थः । तुशब्दः पुनरर्थे । स-  
भङ्गः स्याद्भङ्गश्लेषापरनामकः श्लेषभेदः सभङ्गाख्यो भवेदिति योजना ।  
भवत्वेवं तल्लक्षणमभिधानं चाथाप्यन्यस्य किं तदित्यत आह—द्वितीय इति  
पादार्थेनैव । द्वितीयः एकशब्दप्रतिभानद्वारकानेकधर्मपूर्वकैव श्रुतिकर्तृकानेकार्थ-  
प्रतिभानलक्षणः प्रोक्तशब्दश्लेषभेदद्वयमध्येऽन्तिमभेद इति यावत् । अभङ्गः अ-  
ङ्गश्लेषापरनामकः शब्दश्लेषभेद इर्यते कथ्यत इत्यर्थः । ननु भवत्वेवमर्थश्लेषैक-  
भेदशब्दश्लेषभेदद्वयसहितं सामान्यतः श्लेषभेदत्रयमथापि किमस्यापि प्रत्येकं  
'नानार्थसंश्रयः श्लेषो वर्ण्यवर्ण्योभयास्पदः' इति कुवलयानन्दकारिकाद्युक्तं भेदान्तर-  
मत्र संमतं नवा । नान्यः । सकलालंकारिकैः प्रायोङ्गीकृतोक्तभेदत्रयस्या-  
गेऽसांप्रदायिकत्वापत्तेः । आद्ये किं पुनस्तद्भेदत्रयमुक्तभेदत्रयेऽप्याहोस्विद्वयो-  
रेव शब्दश्लेषाभिधभेदयोरुक्तैकस्मिन्नेवार्थश्लेषभेद इत्याशङ्क्याद्यपक्षमेवाङ्गीकुर्वाणः  
समाधत्ते—त्रिधापीत्यादिनोत्तरश्लोकगतनवधेयन्तेन । अत्रापि तुशब्दः प्राग्व-  
देव । अपिः समुच्चये । निरुक्तरात्याऽर्थादिभेदेन त्रिविधोप्ययंश्लेष इत्यर्थः ।  
प्रकृतेति । वर्ण्यमात्रार्थद्वयावर्ण्यमात्रार्थद्वयवर्ण्यवर्ण्योभयाख्याश्रयभेदादित्यर्थः ।  
उपलक्षणमिदं स्थलविशेषे तृतीयाद्यर्थस्यापि । प्रकटयिष्यामस्तथोदाहरणावसरे  
॥ १८५ ॥ प्रत्येकमित्यादि । नवधा नवविधः संपद्यत इति शेषः । तत्रापि विशेषे  
स्पष्टयति—अन्त्येत्यादिना । अन्त्यं शब्दश्लेषाख्यं यदुभयं भेदद्वयं तस्य यत्रयं  
प्रकृतादि तत्रेत्यर्थः । विशेषणेति । श्लिष्टत्वं श्लेषघटितत्वम् । विशेषणैकपदगं  
संमतं ननु विशेष्यपदगमपि । अन्यथा शब्दशक्तिमूलध्वनिभेदोच्छेदापत्तेः ।  
अन्यतः आद्येऽर्थश्लेषभेदत्रये । कामतः यथेच्छं विशेष्यादिश्लिष्टत्वं संमतं भव-  
तीति भावः ॥ १८६ ॥ नन्वेतच्छ्लेषभेदनवकं प्रायो रसगङ्गाधरमूलकमेव तथापि  
तेनापि साकमत्र क्रमवैषम्यमेव प्रतीयते । तथाहि तत्र तावत्तल्लक्षणं संक्षि-

प्योक्तम् । तच्च द्वेधा अनेकधर्मपुरस्कारेणैकधर्मपुरस्कारेण च । आद्यं द्वेधा । अनेकशब्दप्रतिमानद्वारैकशब्दप्रतिमानद्वारा चेति त्रिविधः श्लेषः । तत्राद्यः । सभङ्गः । द्वितीयोऽसभङ्ग इति वदन्ति । तृतीयस्तु शुद्धः । एवं त्रिविधोऽप्ययं प्रकृतमात्राप्रकृतमात्रप्रकृताप्रकृतोभयाश्रितत्वेन पुनस्त्रिविधः । तत्राद्ये भेदे द्वितीये च विशेष्यस्य श्लिष्टतायां कामचारः । तृतीयभेदे तु विशेषणवाचकस्यैव श्लिष्टत्वं न विशेष्यवाचकस्य । तथात्वे तु शब्दशक्तिमूलध्वनेरुच्छेद एव स्यात् । विशेषणमात्रश्लिष्टतायामपि प्रकृताप्रकृतधर्मिणोरुपादान एव श्लेषः । प्रकृतधर्मिमात्रस्योपादाने तु समासोक्तेरेव विषय इति । अत्रानेकधर्मपुरस्कारेणैकश्रुतिकर्तृकानेकार्थप्रतिपादनपक्षस्यानेकशब्दप्रतिमानद्वारकत्वैकशब्दप्रतिमानद्वारकत्वभेदेन द्वैविध्यमादावभिधायानन्तरं प्रथमविकल्पावशिष्टैकधर्मपुरस्कारकरणकैकश्रुतिकर्तृकानेकार्थबोधनलक्षणश्लेषभेदेन सह त्रिविधस्यापि पुनः प्रत्येकं प्रकृतमात्राद्याश्रयभेदेन त्रैविध्यमुक्तम् । त्वयातु शुद्धाख्यार्थस्यैवैकधर्मपुरस्कारकरणकैकश्रुतिकर्तृकानेकार्थप्रतिपादनात्मकश्लेषभेदस्यैव प्रथमं प्रतिपादनं विधाय तदुत्तरमुक्तशब्दश्लेषभेदद्वयेन सह त्रिविधस्यापि तस्य पुनस्तद्वदेव प्रत्येकं प्रकृताद्याश्रयभेदेन नवविधत्वमुपपादितमिति स्फुटमेव मूलीभूतेन तेन सह त्वदुक्तेर्वैषम्यमिति चेत्तस्यम् । तत्रतुशब्दमन्तराऽर्थोपस्थित्यभावात्काव्ये शब्दस्यैव प्राधान्यविवक्षया तद्भेदद्वयस्यैव प्रथमं प्रपञ्चनमकारि । मया तु काव्ये सामान्यतः शब्दात्मकत्वेन तत्प्राधान्येपीदार्थालंकारप्रकरणेऽर्थस्यैव प्राधान्यं ध्वनयताऽर्थश्लेषाभिधतद्भेदस्यैव प्रथमं प्रतिपादनं प्रपञ्चितमित्यभिप्रेतभेदात्प्रतिभेदेऽपि सिद्धान्ताविरोधान्नैव मम तद्वन्धेन सह विरोधगन्धोपीत्यतः प्रोक्तलक्षणा नवापि श्लेषभेदाः श्लोकचतुष्टयेन प्रोदाहरित्यता प्रथमं प्रकृतमात्राश्रितार्थापरनामकशुद्धाख्यसकृच्छ्रुतिकर्तृकैकधर्मपुरस्कारकरणकानेकार्थबोधनलक्षणश्लेषभेदः समुदाहियते—रक्तेत्यर्थेनैव । रक्तौ गुरुशिष्यवरत्वसाम्यलाभेन सर्वात्मना परस्परमनुरक्तौ कृष्णार्जुनौ यस्यां सा तथा, पक्षे कोणाद्यवच्छेदेन शोणश्यामशुक्लवर्णेत्यर्थः । एतादृशी गीता भगवद्गीता प्रसिद्धैव । गुरुदृष्टिः गुर्वी महती दृष्टिरद्वैतात्मविषयकत्वेन प्रमायया सा तथेत्यर्थः । एतादृशी सती नः अस्मान्प्रति पुनातु द्वैतापावित्र्यापहारेण सद्यः स्नानन्दाद्वैतसन्निदमृतैकरूपताऽपादनतः शुद्धतां नयत्वित्यन्वयः । पक्षे गीताश्रुत्यादिषु परमपूज्यत्वेन संकीर्तितेत्यर्थः । एतादृशी गुरुदृष्टिः । श्रीगुरोः कृपादृष्टिरिति यावत् । शिष्टंतु प्राग्वदेव । अत्र गीतागुरुदृष्टयोऽभयोरपि वर्ण्यत्वेन प्रकृतत्वादेकशब्दस्य सभङ्गत्वादिवक्ष्यमाणोपाधिना विभिन्नार्थत्वाभावाच्च प्रकृतमात्राश्रितत्वमेकधर्मपुरस्कारकरणकत्वं तथा आवृत्त्या पदयोजनाभावात्सकृच्छ्रुत्यैककर्तृकानेकार्थज्ञापनत्वमर्थमात्रप्राधान्येन शुद्धापरनामकार्यश्लेषत्वं चेति लक्षणसंगतिः । एवं शान्ताख्यव्यज्यमानरसोपस्कारकत्वचास्त्वान्यामलंकारत्वमपि बोध्यम् । यथावा काव्यप्रकाशे—‘श्लेषः स वाक्य एकस्मिन्यत्रानेकार्थता भवेत्’ इति लक्षणकारिकार्थम् ।



एकार्थप्रतिपादकानामेव शब्दानां यत्रानेकोऽर्थः स श्लेष इति व्याख्यायोदाहृतम् ।  
 ‘उदयमयते दिङ्मालिन्यं निराकुरुतेतरां नयति निधनं निद्रामुद्रां प्रवर्तयति क्रियाः  
 रचयतितरां स्त्रैराचारप्रवर्तनकर्तनं नवनवलसत्तेजःपुञ्जो विभाति विभाकरः’ । अ-  
 त्राभिधाया अनियन्त्रणाद्वावप्यर्कभूपौ वाच्याविति । यथावा रसगङ्गाधरे । अर्थ-  
 श्लेषो यथा—‘अर्जुनस्य गुरुर्मायामनुजः परमः पुमान् । गुञ्जापुञ्जधरः पायादपा-  
 चादिह कोपि वः’ इति । अत्र हरपक्षे अर्जुनस्य गुरुत्वदशायां शिवे किरातरूपेण  
 मायया प्रकटीभूते गुञ्जापुञ्जधरत्वार्हत्वेपि हरिपक्षे भीष्मपर्वणि गीताशास्त्रोपदेष्टृत्वे-  
 नार्जुनस्य गुरुत्वावस्थायां भगवति हरौ गोकुलविलासकालिकवाल्याद्येकोचितं द्वार-  
 वत्यादिराज्यादिकर्तृत्वदशायां कथंकारं श्लाघ्यमिति सहृदया एव विभावयन्त्विति  
 दिक् । यथावा मदीये कृष्णलीलामृते—‘अयं समुद्यन्प्रतिवासरं प्रभुः प्रफुल्लपद्मा-  
 शयसद्गदीपकः । अलंकरोति स्वत एवं गोकुलं कुलं द्विजानामपि हर्षसंकुलम्’  
 इति । यथावा मामक एव नीतिशतपत्रे—‘सद्वृत्तमेव संसेव्य गुरवो लघवोपि च ।  
 सर्वे वर्णाः समायान्ति सर्वार्थैः श्रुतियोग्यताम्’ इति । यथावाऽऽत्मदीय एव भागी-  
 रथीकथाचम्पूप्रबन्धे—‘धन्यानां मृदुलपदाः सुवर्णरूपाः सद्वृत्ताः सरसगुणाः  
 प्रसादशीलाः । नानालंकृतिविलसद्भुनिप्रचाराश्रुम्वति स्वरसत आस्यमीज्यवाचः’  
 इति । एवं शुद्धाख्यं प्रकृतैकार्थश्लेषभेदं समुदाहृत्य प्रागुक्तलक्षणकमानुसारेण  
 प्राप्तावसरमादौ शब्दश्लेषभेदद्वयमध्येऽप्येकश्रुत्यैककर्तृकमनेकधर्मपुरस्कारकरणक-  
 त्वेऽप्यनेकशब्दप्रतिभानद्वारकं वर्ण्यमात्रार्थद्वयाश्रयं सभङ्गश्लेषाख्यं तद्वेदमुदाह-  
 रति—**शुभेति** । शुभं मुक्त्याख्यं निरतिशयं कल्याणं ददातीति तथा एतादृशः  
 मापति, लक्ष्मीरमण इत्यर्थः । एतेन भोगदातृत्वमपि ध्वन्यते । नन्वेवंचेदसौ करुणानि-  
 धिस्तर्हि सर्वस्यापि प्रायेणोन्माद एव स्यात्ततः कुतः संभवत्यधिकृतिमन्तरा मुक्ति-  
 प्रत्याशापीत्यत आह—**विश्वेश्वर इति** । जगन्नियन्तेत्यर्थः । अलमखण्डम्—  
**विश्वेति** । जगतोऽपि चतुर्विधपुमर्थसंपदेपि भवत्वित्यन्वयः । अत्राखण्डपदेनो-  
 क्ताशीःप्रार्थनस्याक्षणिकत्वेन सार्वदिकत्वं सूच्यते । हरपक्षे तु शुभदोमे त्याद्येकंपदम् ।  
 एवंच भोगमोक्षाख्याखिलकल्याणदातृत्वं शुद्धसत्वप्रधानमायालीलाविग्रहरूपिण्यामु-  
 मायामेवेति व्यज्यते । पतिपदेन तस्याः स्वातन्त्र्यं व्युदस्यते । अपरं तूक्तार्थमेव ।  
 अत्र हरिहरयोरुभयोरप्येकेश्वरलीलाविग्रहत्वेन प्रार्थ्यत्वात्प्रकृतमात्राश्रयत्वं शुभदोमे  
 त्यत्र पदच्छेदतदभावाभ्यां सभङ्गश्लेषत्वं शब्दश्लेषत्वानेकधर्मपुरस्कारकरणकत्वाने-  
 कशब्दप्रतिभानद्वारकत्वानि चेत्यादिलक्षणसमन्वयः । यथावा रसगङ्गाधरे ‘संभूत्यर्थं स-  
 कलजगतो विष्णुनाभिप्रपन्नं यत्रालं स त्रिभुवनगुरुर्वेदनाथो विरिञ्चिः । ध्येयं धन्यालि-  
 भिरतितरां स्वप्रकाशस्वरूपं पद्माख्यं तत्किमपि ललितं वस्तु वस्तुष्टयेऽस्तु’ । अत्राशीः-  
 प्रकरणे तुष्टिजननसमर्थत्वेन लक्ष्मीभगवन्नाभिकमलयोरुभयोरपि प्रकृतत्वात्प्रकृत-  
 मात्राश्रितोऽयमेकयाश्रुत्या पदद्वयप्रतिभासद्वारा भिन्नधर्मपुरस्कारेणानेकार्थप्रतिपा-  
 दनात्सभङ्ग इति । अत्र लक्ष्मीपक्षे विष्णुना अभिप्रपन्नमिति च्छेदः । विष्णुना

कमलोन्मीलनः कोऽपि पातु मां स्वप्रभो हरिः ।

प्रियास्याग्रे रविज्योतिर्भासिताक्षत्रियस्तृणम् ॥ १८८ ॥

भगवता नारायणेनापि अभितः प्रपन्न आलिङ्गनादिना प्राप्तमित्यर्थः । यद्वा विष्णुना अभि न विद्यते भीर्यत्र तत्तथा ध्यानयागभयशून्य एतादृशं प्रपन्नं प्राप्तमित्यर्थः । विष्णोरपि यत्रास्थैव स्मरशरभीरादित्वं संपद्यत इत्याकृतम् । यथाया कृष्णभक्तिचन्द्रिकायाम्—‘उभयोरेका प्रकृतिः प्रत्ययभेदाच्च भिन्नवद्भाति । कलयति कथिन्मूढो हरिहरभेदं विना शास्त्रम्’ । अयमर्थः—उभयोः हरिहरयोः प्रकृतिः ‘मायां तु प्रकृतिं विधातुं’ इतिउत्तेधनुर्भुजपञ्चमुखाख्यलीलाविप्रहयोद्भादानीभूता मायेति यावत् । एकैवास्ति । परंस्विदं चतुर्भुजादि विप्रहजातं प्रत्ययभेदात्तमालनीलकुण्डमदिष्टापयलवर्णारिविषयकपरोक्षादिज्ञानभेदादेवेत्यर्थः । भिन्नवद्भाति भिन्नसदृशं प्रतीयते । ननु यस्तुतस्त्येत्यर्थः । निरुपरीत्या प्रकृत्यस्यासदस्य-च्छिद्यन्नैतन्यत्येनाप्यर्थयमेवेति भावः । एवं तर्हि विनाशात्त्रं धीशोशयोर्भेदधीरिति घृद्ग्नारदीयनामापराधगणनवचानाद्भेददर्शनोऽवश्यंभावी यो विनाशो नरकादिना पद्मपर्वाविशोषचयस्तत्साधनीभूतं सर्पाग्नारिसदृशनम्प्रमित्यर्थः । एतादृशं हरिहरभेदं कः कलयति जानातीति प्रश्ने कथिन्मूढः चित्यद्वैतग्रन्थविषयेऽतः स एव कलयत्यन्यस्तज्ज्ञस्तु नैव कलयतीति वेदान्तपक्षेऽर्थः । व्याकरणपक्षे तु ह्यम् हरण इति धातुलक्षणा प्रकृतिर्हरिहरशब्दयोर्दभयोरप्येकैव परंतु तत्तत्प्रत्ययभेदादिदं शब्दद्वयं भिन्नवद्भाति ननु यस्तुतस्त्या । पुनः प्रकृत्यस्यात् । अतः कथिन्मूढः शास्त्रानभिज्ञ एव । शास्त्रं विना हरिहरभेदं कलयतीति ॥ १८७ ॥ अथोक्तलक्षणकमप्राप्तं शब्दश्लेषाह्यनेकधर्मपूर्वकैकशब्दप्रतिमानद्वारकं कथुतिकर्तृकनेकार्थप्रतिमानलक्षण-मभज्ञदलेपमुदाहरति—कमलेति प्राग्वदर्थेनैव । कमलायाः लक्ष्म्या उन्मीलनं मन्दस्मितरूपं विकसनं येन स तथा । रमाप्रेमपात्रीभूत इत्यर्थः । एतादृशः कोऽप्यनिर्वचनीयगुण इति यावत् । एवं निश्चिलभोगहेतुभूतलक्ष्मीनायकत्वेन सारकामुक्तमजनीयोऽप्यसाववाच्यगुणधेहिर्मस्मदशदोन्प्रति भायादित्यतः पुनस्तं वि-दिनष्टि—स्येति । स्वयंप्रकाशत्वेनान्यानधीनमान इत्यर्थः । एतेन स्वज्ञान-मात्रेण तस्य मोक्षदत्वमपि शील्यते । नन्वेवं चेदसन्नोदासीनोऽसौ कथमस्मभ्यं भोगमोक्षावपि दास्यतीत्यत आह—हरिरिति । भक्तदुःखहरणस्वभावो भगवानिति यावत् । अतएव मां पातित्यन्वयः । भोगमोक्षेद्व्यादनवरतं मां रक्षत्वित्यर्थः । पक्षे कमलानां पद्मानां उन्मीलनं विकसनं येन स तथा हरिः सूर्यः । शिष्टं तु प्राग्वदेव । अत्रैकभ्रुतिकर्तृकनेकार्यप्रतिमानं विष्णुसूर्ययोर्दभयोरपि हरिशब्दवाच्यत्वादेवमनेकधर्मपूर्वकैकशब्दप्रतिमानद्वारकं लक्ष्मीसरोजयोर्मन्दहास-विकासाद्योभयधर्मयोधनस्य कमलोन्मीलन इत्येकशब्दप्रतिमानेककरणकत्वात् चेति लक्षणसंगतिः । यथावा रसगन्ताधरे—अयमेवाभज्ञात्मको यथा—‘करकलि-तचक्रपटनो नित्यं पीताम्बरस्तमोरातिः । नीजसेविजाड्यनाशनचतुरो हरिरस्तु

भूतये भवताम्' इति । यथावा मदीये गीतसीतापतौ—'वाणः श्लिष्यति सूपमां वितनुते श्रीकालिदासः स्वयं कारुण्यं भवभूतिरेव कुरुते श्रीहर्ष उत्प्रेक्षते । शृङ्गारं जयदेवपूजितपदो गोवर्धनः सेवते वीर्यं चारुमुरारिरेव च जगन्नाथः प्रसादं परम्' इति । अत्र वाणाद्यष्टकविपक्षेऽर्थः स्फुट एव । स्मरशरपक्षे दिङ्मात्रमुच्यते । वाणः वक्ष्यमाणाचिन्त्यसामर्थ्यादत्र मदनस्यैव । यदाश्लिष्यति तद्वनुमौर्वीमालिङ्गिष्यति तदा स्वयम् । श्रीति । श्रियः लक्ष्म्याः कं सुखं याभिरेतादृश्यः या आलयस्तत्सख्यस्तासां मानावस्थायां तत्प्रसादनार्थं तनुते स्वानुकूल्येन विस्तारयतीत्यर्थः । तथा भवेति । भवाच्छिवाद्भूतिरुत्पत्तिर्यस्य स एकः स्कन्द एवापत्नीकृत्वात्कारुण्यं कुरुते शोचतीत्यर्थः । एवं श्रीहर्षः लक्ष्म्यवतारीभूतत्वाच्छिवासीतया हर्षः यस्य स रामः उत्प्रेक्षते भूयस्तामेव पश्यतीत्यर्थः । तद्वत् । जयेति । जयविजयप्रमुखदेवार्चितचरण इत्यर्थः । एतादृक् गोवर्धनः गवां वर्धनं येन तथा श्रीकृष्णः । वीर्यमित्यादि । उक्तावस्थाद्वय एव स वीर्यादि सेवतेऽन्यदा तु शृङ्गारमेवेति योज्यम् । तस्मादद्भुतं कामवीर्यमिति । एवं चैते श्लेषालंकारस्य शुद्धापरनामकार्थशाब्दान्तर्गतसमझाभङ्गाख्यास्त्रयो भेदाः क्रमात्प्रकृतमात्राश्रितत्वादिभेदेन त्रैविध्यान्नवविधभेदमध्येऽवशिष्टभेदषट्के निरुक्तक्रमप्राप्तं शुद्धाख्यार्थश्लेषभेदस्याप्रकृतार्थद्वयपरं भेदमुदाहरति—प्रियास्येति । इदं हि भगवतः शंकरस्यैव वामाङ्गस्थितोमामुखमवेक्ष्य स्वमनसि वाक्यम् । प्रिया मत्प्रेमपात्रीभूतेयं गौरी । अस्याः यदिदमाख्यं मुखं तदग्रे तत्पुरस्तादित्यर्थः । रवीति । रवेः सूर्यस्य ज्योतिः किरणास्तैर्भासितौ क्रमाद्विकासितोद्भासितौ एतादृशौ यावज्जौ अब्जं चाब्जश्चाब्जौ 'अब्जो जैवातृकः सोमः' इत्यमरात्सूर्यकिरणानामेवाम्मयमण्डलविशेषसन्निकर्षेण तत्प्रतिबिम्बस्यैव चन्द्रतया ज्योतिःशास्त्रप्रसिद्धत्वाच्च कमलकलानिधी तयोर्याः श्रियः शोभास्तास्तथेत्यर्थः । तृणं तृणतुल्यास्तुच्छाः सन्तीति संबन्धः । एतेन कमलस्य दिवैव विकसितत्वेन रम्यत्वाच्चन्द्रस्य तु रात्रावेव कान्तिमत्त्वेन तथात्वाद्गौरीमुखस्य तु निसर्गसिद्धसार्वदिकमन्दस्मितशालित्वेन परमरम्यत्वात्तदग्रे किञ्चित्कालिकरम्यत्वाभासयोः कमलकलानिध्योः प्रसिद्धशोभानां तुच्छत्वमुचितमेवेति सूच्यते । अत्र कमलकलानिध्याख्या प्रकृतार्थद्वय एव रवीत्यादिपदश्लेषविषयत्वादप्रकृतार्थद्वयाश्रयत्वमर्थश्लेषीयभेदत्वं चेति लक्षणसमन्वयः । यथावा रसगङ्गाधरे—'हरिकरसङ्गादधिकं रमणीयाप्यतुलरागसंवलिता । सुन्दरि तवाननाग्रे कमलाभा विगलितप्रतिभा' इति । अत्र कमलाभेति विशेष्यवाचकपदे कमलपक्षे सांगत्येऽपि लक्ष्मीपक्षे उपमेयत्वेन विवक्षितसुन्दर्याननस्योपमानीभूता लक्ष्मीकान्तिर्लक्ष्मीर्वानुचितैवेति प्रतिभाति । काव्यादौ सर्वत्र कमलचन्द्रयोरेव मुखोपमानत्वेन विस्पष्टत्वात्तद्वल्लक्ष्म्यास्तथा काव्यदृष्टचरत्वाच्चेति किमत्र तत्तत्त्व-

प्रेयस्यपाङ्गपातश्चेत्किं मे कुवलयश्रिया ।

मनोरमाधरास्वादे तुच्छमासीन्ममामृतम् ॥ १८९ ॥

रामो विद्वत्समोऽव्याद्वः प्रध्वस्तस्वरदूषणः ।

दशास्यहज्जयीशानः प्राप्तवैदेह्युपाश्रयः ॥ १९० ॥

मिति प्रेक्षावन्त एव प्रेक्षन्त्विति संक्षेपः ॥ १८८ ॥ एवं शब्दश्लेषभेदद्वयम-  
ध्येऽपि प्रथमं प्रागुक्तकमरीत्येवाप्रकृतसमङ्गश्लेषमुदाहरति—प्रेयसीति । इदं  
हि राधामालिङ्ग्य संकुलमलिकानिकुञ्जे विलसतः कृष्णस्य प्रफुल्लं लोलां नीलो-  
त्पलावलिं खेलत्स्वजनराजिं च पश्येति वदन्तं कंचित्सुहृदं प्रति प्रतिवचः । शृण्वये  
प्रियसखशिरोमणे, मे प्रेयस्यपाङ्गपातश्चेत् मत्प्रीतिविषयीभूताया राधाया योऽपाङ्गः  
कटाक्षस्तस्य पातः मद्बदनेन्दीवरे संचारश्चेत्तर्हि मे कुवलयश्रिया संकुलनीलोत्प-  
लावलिशोभयेत्यर्थः । पक्षे अकुवलयेति च्छेदः । न विद्यतेऽस्मदादिप्रत्यक्षरतार्थं  
कुवलयं भूमण्डलं येषां ते तथा । ‘अङ्गेषु जीर्यति परं खजनयूनीर्मनोभवप्रसरः ।  
न पुनरनन्तर्गमितनिधिनि धरामण्डले केलिः’ इति गोवर्धनाचार्यवचनाच्छाकपार्थि-  
वादिबत्समासाश्रयणाच्च खेलत्स्वजनराजिरुचेतियावत् । किं न किमपि प्रयोजनं  
वर्तत इत्येतत् । अयंभावः—राधिकायाः कटाक्षो यत्क्षणावच्छेदेन मद्बदनेन्दीवरे  
प्रतिबिम्बितत्वेन संचरति तत्क्षण एव तत् प्रतिबिम्बविशिष्टं मन्मुखं तत्कपोल-  
तलकाभनादर्शं प्रतिबिम्बति तेन तत्कपोलतलकाभनादर्शप्रतिबिम्बितमन्मुखे-  
न्दीवरं प्रोक्तराधिकानेत्रकटाक्षस्य खजनायमानस्य प्रतिबिम्बेन विशिष्टं च प्रति-  
क्षणं प्रपश्यतो मम निरुक्तकुवलावलिखजनराजिनिरीक्षणेन क्षणमपि किंवि-  
दपि नैव प्रयोजनं संभाव्यत इति । एवं चात्रावर्ण्यत्वेनाप्रकृतयोरेव कुवलयख-  
जनलक्षणपदार्थयोरुक्तपदच्छेदाच्छेदादिनोपस्थितेरप्रकृतसमङ्गश्लेषलक्षणसमन्वयः ।  
यथावा कुवलयानन्दमूलकारिकार्थं—‘अब्जेन त्वन्मुखं तुल्यं हरिणाहितसक्ति-  
ना’ इति । अत्राब्जधन्द्रः कमलं चाब्जमुपमानत्वादप्रकृतम् । तत्र तद्विशेषणेपि  
हरिणेत्यादी श्लेषः, सचाद्यपक्षे हरिणे स्वाङ्गनिहितकुरङ्गे विषये आहिता स्थापिता  
सकिरासक्तिर्येन स तथा । अन्यपक्षे तु हरिणेति च्छेदः । हरिणा विष्णुना ।  
आहितेति स्थापितप्रीतिनेति समङ्गश्लेषः । इदानीं शब्दश्लेषोक्तभेदद्वयेऽन्तिमम-  
प्रकृतसमङ्गश्लेषभेदमुदाहरति—मनोरमेति । इदमपि विरहिणो नलादेः कस्यचि-  
न्नायकस्य स्वप्रियसखं प्रति खमनस्येव वा प्राक्तनखनायिकासंभोगस्मृत्या  
वचनम् । अत्रामृतं पीयूषं पक्षे ‘श्रेयो निःश्रेयसामृतम्’ इत्यमरात्कैवल्यं चेति श्लेषः ।  
पदच्छेदविशेषं विना सरल एवेत्यमङ्गः प्रकृतवर्ण्यनायिकाधरमधुरिमेतरविषयक-  
त्वादप्रकृताश्रित एवेति लक्षणसंगतिः । यथावा कुवलयानन्दे—‘नीतानां व्याकु-  
लीभावं लुब्धैर्भूरिशिलीमुखैः । सदृशेव न क्रद्धानां कमलानां त्वदीक्षणे’ इति । ‘मृ-  
गमेदे ॥ कमले’ इति मेदिनी । ‘अलिबाणौ शिलीमुखौ’ इत्यमरः । शिष्टं तु स्प-  
ष्टमेव ॥ १८९ ॥ अथुना प्रकृताप्रकृतोभयाश्रयमार्थाख्यं शुद्धश्लेषमुदाहरति—  
राम इत्यर्थेनैव । रलयोः सावर्ण्यात्पक्षेऽप्रकृते विदुषि प्रध्वस्तस्वरदूषण

इत्यर्थः । अपरं तु सरलमेव । यथावा मदीयाद्वैतामृतमज्यया रतिनीतिमुकुले—  
 ‘कुटिलोऽपि रागवानपि दर्शनतः क्षोभक्रोऽपि वद्वोऽपि । सीमन्तवद्भुजश्चेन्मुक्ताभूष्यो  
 न किं भूयात्’ इति । अथ शब्दश्लेषीयोभयाश्रितसमञ्ज्ञाभङ्गश्लेषोदाहरणद्वयं क-  
 मात्पादाभ्यामेव प्रदर्शयन् श्रीरामं प्रकृतमप्रकृतं विद्वांसं च विशिनष्टि—**दशा-  
 स्येत्यादि** । अत्र श्रीरामपक्षे दशास्यं रावणं हरति हन्तीति तथा हतदशवदन  
 इत्यर्थः । अतएव जयीशानः जयिनां विजयशालिनां मध्ये ईशः श्रेष्ठ इतियावत् ।  
 विद्वत्पक्षे तु दशास्येत्याद्येकं पदम् । दशानां श्रोत्रादिज्ञानेन्द्रियपञ्चकवागादिकर्म-  
 न्द्रियपञ्चकमेलनेन दशसंख्याकानां करणानामास्यामिव मुख्यमेतादृशं यद्वृन्मन-  
 स्तस्य यो जयः ‘अभ्यासवैराग्याभ्यां तन्निरोधः’ इति पातञ्जलसूत्रादाबुक्ताभ्यासा-  
 युपायेन ‘योगश्चित्तवृत्तिनिरोधः’ इत्यादि तदाद्युक्तलक्षणः स्वरूपैकाकारतादाढ्य-  
 रूपो वशीकारः स विद्यते येषां तेषामीशानो योगीन्द्रचूडामणिरित्यर्थः । एवं  
 चात्रोक्तपदच्छेदेनार्थभेदात्समञ्ज्ञत्वं श्रीरामादिवर्णनात्प्रकृतादिनिष्ठत्वं चेति लक्षण-  
 संगतिः । पुनः कीदृशः रामो विद्वांश्च । अतएव । **प्राप्तेति** । प्राप्तः लब्धः  
 वैदेह्याः सीतायाः उपाश्रयः वामाङ्गतत्वेन कण्ठाश्लेषो येन स तथा । समालि-  
 ङ्गितजनकनन्दिनीक इति यावत् । पक्षे प्राप्तः समाधिपरिपाकादिना समनुभूतः  
 वैदेह्याः प्रारब्धक्षयोर्ध्वमवश्यभाविन्याः लोकदृष्ट्यापि प्रौढजनतर्कितायाः आत्य-  
 न्तिकदृश्येन्द्रजालभानाभावपूर्वस्वप्रकाशपूर्णानन्दाद्वैतस्थितिरूपनिर्गुणसायुज्यमुक्ते-  
 रुपाश्रय इव उपाश्रयः अखण्डैक्यलक्षणोऽवलम्बो येन स तथा । अद्वैतब्रह्मविद्या-  
 दिपरिपाकतः प्रत्यक्षीकृतजीवन्मुक्तिसुख इत्यर्थः । तथाचात्रापि प्राग्वदेव शब्द-  
 श्लेषोभयाश्रयत्वं पदच्छेदविशेषेणार्थान्तराकरणादभङ्गश्लेषत्वं चेति लक्षणसमन्वयः ।  
 एवं प्रियास्याग्र इत्यादिप्राप्तवैदेह्युपाश्रय इत्यन्ते प्रागुक्तशुद्धाभिधार्थश्लेषशब्दश्लेषी-  
 यसमञ्ज्ञाभङ्गभेदद्वयसहितभेदत्रयस्य क्रमादप्रकृतमात्राश्रितत्वप्रकृताप्रकृतोभयाश्रि-  
 तत्वभेदेन द्वैविध्यादुदाहरणषट्केऽपि प्रागुक्तं अन्योभयत्रये । विशेषणैकपदगं  
 श्लिष्टत्वमिति शास्त्रनियमितं विशेष्याश्लिष्टत्वमपि स्पष्टमेव । यथावा दमयन्ती  
 कथाचम्पूप्रवन्धे क्रमाद्वयोरप्युदाहरणे—‘व्यासः क्षमाभृतां श्रेष्ठो वन्द्यः स हिम-  
 वानिव । सृष्टा गौरीदृशी येन भवे विस्तारिभावता’ इति । ‘सदूषणापि निर्दोषा  
 सखरापि सकोमला । जयत्यसौ कृता येन रम्या रामायणी कथा’ इति च । अत्राप्र-  
 कृतमात्राश्रितसमञ्ज्ञश्लेषस्यायमुदाहरणम् । प्रकृताप्रकृतयोभयाश्रिताभङ्गश्लेषस्यान्य-  
 मिति । तद्यथा । सः व्यासः हिमवानिव हिमाचल इव, पक्षे हिमवानिव हेमन्त-  
 शिशिरात्मकशीतकाल इव वन्द्योऽस्तीति संबन्धः । कीदृशो व्यासो हिमवच्छब्द-  
 वाच्यो हिमाचलः शीतकालश्च । क्षमाभृतां श्रेष्ठः परापराधसहिष्णुत्वशालिनां  
 मध्ये तथा पृथ्वीधारकपर्वतानां मध्ये तद्वत् भूमिपोषकर्तृणां मध्ये क्रमादद्वैतशास्त्र-  
 कर्तृत्वादनन्तरत्नौषधिनिलयलाजोद्धूमादिचरमधान्यजनकलाच्च वरिष्ठ इत्यर्थः ।  
 स क इत्यत्राह—**सृष्टेत्यादिना** । येन व्यासेन भवे संसारे विस्तारिभावता

विस्तारि सपादशतसाहस्र्यात्मकं गायत्रीच्छन्दसा शतसाहस्र्यात्मकमनुष्टुप्छन्दसा वा हरिवंशाखिलान्तं ग्रन्थविस्तारशालि भारतं यया सा तथेत्यर्थः । ईदृशी निरुक्तविशेषणविशिष्टेति यावत् । गौः कवितारूपिणी वाणी सृष्टा निर्मिते-  
त्यन्वयः । पक्षे येन हिमवता । भवे शिवे विषये विस्तारिभारता विस्तारि अने-  
कसंवत्सरकालिकलस्य पुराणप्रसिद्धत्वादिस्तारशालिभात्र परमसंतोषजन्यमन्दस्मि-  
तकान्तिरेव तदुपशोभितं च रतं सुरतं यस्याः सा तथा । एतादृशी गौरीदृशी  
गौरीसदृशी कन्या सृष्टा निर्मितेत्यर्थः । पक्षान्तरे । येन शीतकालेन भवे  
स्वाविर्भावे सति विस्तारिभारता विस्तारशालिनी भारते मनुष्याणां पुष्ट्याधि-  
क्याद्वाग्नेः प्राचुर्याच्च क्रमाद्देहकान्तिसुरतमुखे यस्यां सा तथेति यावत् । एता-  
दृशी गौः पृथ्वी सृष्टा निर्मितेति योजना । एवं चात्राप्राकृतयोरेव हिमवच्छब्द-  
वाच्ययोर्हिमाचलशीतकालयोरुक्तपदच्छेदादिना भङ्गश्लेषत्वात्क्षणसंगतिः । नचात्र  
व्यासपक्षेपि विशेषणान्वयात्कथमप्रकृतमात्राधितलं प्रागुक्तं संगच्छेतेति वाच्यम् ।  
प्रायः सर्वत्र तथाप्येपि क्वचिदेवमपि संभवस्यादूपकत्वात्प्रत्युत चमत्कारातिशय-  
स्यैवार्थपुष्ट्या दृष्टत्वाद्विशेष्यवाचके व्यासपदे तु तदभावाच्च । एतेन यत्प्राक्प्र-  
तिज्ञातं शतोपरि पञ्चाशीतिसंख्यश्लोकव्याख्याने, उपलक्षणमिदं स्थलविशेषे तृ-  
तीयाद्यर्थस्यापि प्रकटयिष्यामस्तयोदाहरणायसर इति तत्समर्थितं भवति । एवं  
'उदयमयते दिक्कालिन्यम्' इत्यादिकाव्यप्रकाशोदाहरणेऽपि अत्राभिधाय  
अनियन्त्राणाद्वावप्यर्कभूषाविति तदुक्तार्थद्वयवत्सङ्गुरप्यस्मत्संमतः स भवत्येवेति  
दिक् । यथावा अस्मदीयाद्वैतामृतमज्यार्याम्—'परहृदयहरणनिपुणः सरलधुरीणः  
श्रिताविरतसगुणः । चन्द्रापीडं प्रथयन् जयति सहस्राशयो बाणः' इति । अत्र  
परेषां श्रोतॄणां यानि हृदयान्यन्तःकरणानि तेषां यद्वरणं यदीकरणरूपमाकर्षणं  
तत्र निपुणः प्रवीण इत्यर्थः । तत्र हेतुः—सरलेति । प्रसादगुणशालिकाव्य-  
कर्तृक्रजुरीतिमात्रव्यवहर्तुंशिरोमणिरित्यर्थः । तत्रापि किं प्रसन्नस्तत्राह—श्रितेति ।  
सर्वदावलम्बितगुणीन्द्र इति यावत् । चन्द्रेत्यादि । कल्पितकादम्यार्या चन्द्रापी-  
डनामकं राजकुमारं वर्णयन्नित्येतत् । अतएव सहस्रेति । बहुविधतात्पर्यक-  
ग्रन्थग्रन्थक इत्यर्थः । एतादृशः बाण एतन्नामा कविर्जयति सर्वोत्कर्षेण वर्तत  
इत्यन्वयः । अयं हि प्रकृतोऽर्थः । अप्रकृतस्तु श्रीरघुवोरशरो बाणासुरश्च ।  
तत्राप्ये यथा—परेति । रावणादिशत्रुहृदयविदलनदक्ष इत्यर्थः । तत्र हेतुः  
सरलेति । रुजुराज इत्येतत् । श्रितेति । श्रितमाश्रितं अविरतं नित्यं सगुणं  
सज्ज्यं धनुर्वेन स तथेत्यर्थः । तत्रापि चन्द्रेत्यादि । 'पुमानापीडशेखरौ' इत्यमरा-  
दर्धचन्द्राकारमापीडशब्दितशेखरस्थानीयं स्वाग्रं प्रथयन्नुद्धावसरे प्रकटयन्नित्यर्थः ।  
अतएव सहस्रेति । सहस्रं अनन्तवारं आसमन्तात् शयः 'पञ्चशाखः शयः पाणिः'  
इत्यमरादामकरस्पर्शो लक्षणया यस्य स तथेति यावत् । एतादृशः बाणः  
निरुक्तशरो जयतीति प्राग्वत् । अन्येतु परेति । परशब्देन ब्रह्मैव तत्र यद्दृ-

दयस्य हरणं विषयेभ्यः सकाशादाकर्षणं तत्र निपुणः । सरलेति । सुशीलश्रेष्ठः  
 श्रितेति आलम्बिताखण्डचन्द्रखण्डमण्डललक्षणशिवाख्यसगुणब्रह्मक इत्यर्थः । यद्वा  
 निरन्तराश्रितगुणवानित्यर्थः । तत्रापि चन्द्रेत्यादि । श्रीचन्द्रचूडं निरन्तरं वर्णय-  
 नित्यर्थः । एतादृशः सहस्रेति । सहस्रं संख्यया अभितः शयाः हस्ताः यस्य  
 स तथा । तस्य सहस्रभुजत्वं प्रसिद्धम् । बाणः बाणासुर इत्येतत् । जयतीत्यु-  
 च्चार्यं । यथावा तत्रैव—‘इह शब्दरूपमात्रग्रहणचणाः प्रायशो भवन्त्यखिलाः ।  
 सुदृशां हृदयग्राही भवति सहस्रेषु कोऽप्येकः’ इति । अयमर्थः । इह लोके ।  
 शब्देति । सुवन्तादिविभक्तिरूपमात्रज्ञानप्रख्याताः एतादृशोऽपि प्रायशः बाहु-  
 ल्येन नतु नियमेन । अखिला भवन्तीति संबन्धः । ततः किं तत्राह—सुदृ-  
 शामित्यादि । सुदृशां विज्ञानशालिनां ग्रन्थकृतमित्यर्थः । हृदयेति । रहस्य-  
 ग्रहणशील इति यावत् । एतादृशस्तु पुरुषः सहस्रेषु कोऽप्येको भवतीत्यन्वयः ।  
 तादृशः पुरुषपुंगवः सुदुर्लभ एवेति भावः । अयमर्थः प्रकृतो निबन्धाशयज्ञ-  
 पक्षे । शृङ्गारपक्षे तु शब्देति सुदृशामित्यादौ योज्यम् । मृगाक्षीणामित्यर्थः । भित्त्या-  
 दिव्यवधाने शब्दमात्रग्रहणे शब्दोऽयं पिकसमत्वात्कामिन्या एवेति ज्ञाने विषये  
 प्रत्यक्षतायां तु गौराङ्गीयं सुरूपेत्यादिरूपादिविषयकज्ञानविषय एव च विख्याता  
 इत्यर्थः । एतादृशाः प्रायशः अखिलाः सर्वे पुमांसो भवन्तीति योजना । परंतु  
 सुदृशां खड्गनाक्षीणां तरुणीनामित्यर्थः । हृदयेति । चेतोवशीकारपुरःसरमुरोजग्र-  
 हणकर्ता तु सहस्रेषु कोऽप्येक एव तत्तत्पुण्यविशेषपरिपाकतस्तादृगुणगणवांस्वत्त-  
 त्पतिर्भवतीति यावत् । एवं चैतादृगतिविरल इत्याशयः । वस्तुपक्षे शब्देति ।  
 ‘अस्ति भाति प्रियं रूपं नाम चेत्यंशपञ्चकम् । आद्यत्रयं ब्रह्मरूपं मायारूपं  
 ततो द्वयम्’ इत्यभियुक्तोक्तेर्नामरूपात्मकदृश्यमात्रविषयज्ञानविख्याता इत्यर्थः ।  
 सुदृशां बादरायणाद्याचार्याणाम् । हृदयेति । तात्पर्यविषयीभूतसच्चिदानन्दाद्वैतात्म-  
 तत्त्वविषयकापरोक्षाप्रतिबद्धबोधवानित्येतत् । सहस्रेष्विति । ‘कश्चिद्धीरः प्रत्यगा-  
 त्मानमैक्षत्’ इति ‘कश्चिन्मां वेत्ति तत्त्वतः’ इति च श्रुतिस्मृतिभ्यां परमदुरवाप-  
 इत्यभिप्रायः । शिष्टं तु स्पष्टमेव । सद्दूषणापीति । रामायणकथापक्षे खरदूषणा-  
 ख्यविख्यातराक्षसहननवर्णनवत्यपीत्यर्थः । असौ वाल्मीकिः । कान्तापक्षे असौ  
 ब्रह्मा जयति । असौ कः । येन रम्या रन्तुं योग्या सकलगुणरमणीया रमणी  
 कृतेत्यन्वयः । कीदृशी रम्या सेति । दिनचतुष्टयं पुष्पवत्त्वात्सद्दूषणापीत्यर्थः ।  
 पुनः सेति कटाक्षे । तीक्ष्णापीत्यर्थः । नन्वेवमप्यर्थश्लेषाभङ्गाख्यशब्दश्लेषभेदयोः  
 परस्परं सांकर्यमिव दृश्यते । तथाहि ‘रक्तकृष्णार्जुना गीता गुरुदृष्टिः पुनातु नः’  
 इति त्वदीयमर्थश्लेषोदाहरणम् । तद्वत् ‘कमलोन्मीलनः कोऽपि पातु मां स्वप्रभो  
 हरिः’ इत्यभङ्गश्लेषस्य च तत् । एवमेतन्मूलीभूतरसगङ्गाधरकारस्यापि क्रमात्  
 ‘अर्जुनस्य गुरुर्मायामनुजः परमः पुमान् । गुञ्जापुञ्जधरः पायादपायादिह कोऽपि  
 वः’ इति । ‘करकलितचक्रघटनो नित्यं पीताम्बरस्तमोरातिः । निजसेविजाज्जना-

शनचतुरो हरिरस्तु भूतये भवताम्' इति चार्थश्लेषामङ्गश्लेषोदाहरणे । तथाच किमत्र भेदकमिति न स्फुटीभवतीति चेन्न । लक्षणादिभेदेनैव तत्स्फुटीभावात् । तद्यथा । तत्रोभयमते एवेमे अनयोर्लक्षणे । सकृच्छ्रवणमात्रेण प्रकृतैकाश्रितानेकार्थप्रतिपादनं शुद्धापराभिध आर्यश्लेषः । तत्त्वे सत्यनेकधर्मपूर्वकमेकशब्दप्रतिभानद्वारकतत्प्रतिपादनमङ्गश्लेष इति । तत्र रक्तेत्याद्युदाहरणे सकृच्छ्रवणमात्रेणैव संवर्णनीयत्वेन स्वकर्मकपावयितृत्वाद्भगवद्गीताश्रीमद्गुरुदृष्टयोऽरुभयोरपि प्रकृतत्वात्तन्मात्राश्रितत्वेनानेकार्थप्रतिपादनं स्पष्टमेव । नच रक्तकृष्णार्जुनेत्यत्रानेके धर्माः प्रतिभासन्त इति सांप्रतम् । अदृष्टतद्व्याख्याकत्वेन भवत एवैतदान्ध्यात् । तत्र हि रक्तौ गुरुशिष्यवरत्वसाम्यलाभेन सर्वात्मना परस्परमनुरक्तौ कृष्णार्जुनौ यस्यां सा तथेति गीतापक्षे विगृह्य, गुरुदृष्टिपक्षे विप्रहान्तरमनुक्तैव कोणाद्यवच्छेदेन शोणक्ष्यामशुक्लवर्णेत्यर्थ इत्युक्तम् । तथाच पक्षान्तरेप्युक्तव्युत्पत्तेरेव संमतत्वेन रक्तौ कोणावच्छेदेन रक्तवर्णसंस्पृष्टौ कृष्णार्जुनौ शिष्योपरि कृपयाऽपाङ्गसंचारे कदाचित्तरकाख्यकनीनिकावच्छिन्नः कृष्णवर्णः कोणस्थशोणवर्णेन संस्पृक्तौ भवति क्वचित् परिसरवृत्तिकः शुक्लोपीति द्वावप्युपात्तौ । यस्यामित्यादि शिष्टं तु प्राग्वदेव । एवंच गीतागुरुदृष्टयोऽरुभयोरपि प्रकृतयोरैकधर्मपुरस्कारेणैव प्रतिपादनात्कोदाहरणान्तरसंकरः । नन्वेवं तर्हि रसगङ्गाधरोदाहरणेपि हरिपक्षे गुञ्जापुञ्जधरत्वाज्जुनगुरुत्वयोर्वाल्यादिकालभेदेन भवतु संगतमिति चेत्सत्यम् । तत्र विशेषणयोः साक्षादेव कालभेदेन सामानाधिकरण्यम् । अत्र तु रक्तकृष्णार्जुनेति विशेषणनिविष्टकृष्णार्जुनपदार्थयोरेव रक्तपदार्थेन सह कालभेदेन संपृक्तत्वमिति वैषम्यात् । एवं कमलोन्मीलनेत्याद्यमङ्गश्लेषोदाहरणेपि । कमलाया लक्ष्म्याः उन्मीलनं मन्दस्मितरूपं विकसनं येन स तथा रमाप्रेमपात्रीभूत इत्यर्थ इति विष्णुपक्षे व्याख्याय । कमलानां पद्मानां उन्मीलनं विकसनं येन स तथेति सूर्यपक्षे व्याख्यातमिति स्फुटमेवानेकधर्मपूर्वकत्वम् । व्युत्पत्तिव्युत्पाद्ययोऽरुभयोरपि विभिन्नत्वात् । अत एव मयार्थश्लेषोदाहरणविवरणे 'अयं समुद्यन्-' इत्यादिकृष्णलीलामृतीयं द्वितीयमुदाहरणं निरुक्तरसगङ्गाधरोदाहरणास्वरसमुक्तलक्षणमथवेति संसूच्य लिखितम् । तत्रापि प्रफुल्लपद्माशयसद्मदीपक इति पदेनामङ्गश्लेषोदाहरणत्वरूपं तं तथैव योतयित्वा सदृक्तमेवेत्यादिनीति शतपञ्चीयपद्यमुदाहृत्य तत्रापि प्रकृताप्रकृतार्थश्लेषोदाहरणत्वरूपं तं पुनरपि तथैवाभिव्यज्य धन्यानामिसादिभागीरथीकथापद्यमुदाहृतम् । तत्र मङ्गलग्न्यत्वेन शृङ्गारप्राधान्यध्वननार्थकत्वेन च वाणीरमण्योऽरुभयोरपि प्रकृतत्वात्प्रकृतौचित्यमेव । परंतु सुवर्णरूपा इत्यत्र सुवर्णवत्काशनवत्सर्वाभिलषणीयानि रूपाणि, सुन्दरीपक्षे गौरत्वाखिलावयवसुन्दरत्वतारुण्यलावण्यादिधर्मजातानि, वाणीपक्षे सुवन्तादिशब्दरूपाणि यासामिति । तथा नानालंकृतीत्यादिपदे च नानालंकृतिभिर्हपमाद्यनेकालंकारैर्विलसन्तः शोभमानाः ध्वनयः व्यङ्ग्यार्थाः येषां तादृशाः प्रचाराः स्वयोग्यस्थाने संचाराः यासां



ता इति वाणीपक्षे, रमणीपक्षे तु नानालंकृतिभिर्वहुकङ्कणाद्याभरणैः विलसन्तः ध्वनयः येषां तादृशाः प्रचारा इत्यादिप्राग्वदेव व्युत्पत्तिर्वोधेयलं प्रसक्तानुप्र-  
 क्त्येति शिवम् ॥ ननु यत्प्रागेकशतोत्तरपङ्कशीतितमश्लोकतट्टीकयोरप्रकृतश्लेषाख्य-  
 शुद्धश्लेषादिभेदषट्केषु श्लेषघटितत्वं विशेषणैकपदगं संमतम् । ननु विशेष्यपद-  
 गमपि अन्यथाशब्दशक्तिमूलध्वनिभेदोच्छेदापत्तेरित्युक्तम् । तत्र कीदृशं तच्छ-  
 द्दशक्तिमूलध्वनियुक्तमुदाहरणं येन निरुक्तापत्तिर्मद्बुद्धिमारोहेदिति चेदुच्यते ।  
 सद्बुत्तमेव संसेव्येत्यादिप्रागुक्तं मदीयनीतिशतपत्रपद्यमेवाऽस्तु । तत्र हि द्वितीयो  
 वर्णशब्दवाच्याक्षरपरो योऽर्थः प्रतीयते स तु शब्दशक्तिमूलध्वनेरेव विषयः व्यञ्जनां  
 विना तत्र गत्यन्तराभावात् । एवमेवोक्तं रसगङ्गाधरेण । यत्र तु प्रकृताप्रकृतो-  
 भयविशेष्ययोरपि श्लिष्टपदोपात्तत्वं स तु ध्वनेर्विषय इत्युक्तम् । सच यथा—‘अवि-  
 रलविगलितदानोदकधारासारसिक्तधरणितलः । धनदाग्रमहितमूर्तिर्जयति तरां  
 सार्वभौमोऽयम्’ इति । यच्चात्र कुवलयानन्दकारमतमनूय रसगङ्गाधरकारेण तृणितं  
 तत्रातिरमणीयम् । तथाहि कुवलयानन्देहि यदत्र प्रकृताप्रकृतश्लेषोदाहरणे शब्दश-  
 क्तिमूलध्वनिमिच्छन्ति प्राञ्चस्तत्तु प्रकृताप्रकृताभिधानमूलस्योपमादेरलंकारस्य व्य-  
 ङ्ग्यत्वाभिप्रायं नत्वप्रकृतार्थस्यैव व्यङ्ग्यत्वाभिप्रायम् । अप्रकृतार्थस्यापि शक्त्या प्र-  
 तिपाद्यस्याभिधाया अवश्यभावेन व्यक्त्यनपेक्षत्वादित्याद्युक्तं तत्र मुख्यं दूषण-  
 बीजं तावत्तस्य । ‘अनेकार्थस्य शब्दस्य वाचकत्वे नियन्त्रिते । संयोगाद्यैरवाच्या-  
 र्थधीकृद्वापृतिरञ्जनम्’ इति प्राचामाचार्याणां ग्रन्थविरोध एव । परंतु कुवला-  
 नन्दकारैरपीदमुक्तम् । सरस्वतीकण्ठाभरणोक्ताभिन्नपदश्लेषोदाहरणविवरण एव ।  
 तत्र तु ‘श्लेषोऽनेकार्थकथनं पदेनैकेन कथ्यते । पदक्रियाकारकैः स्याद्भिन्नाभिन्नैः स  
 पङ्क्तिः’ । तेषु भिन्नपदो यथा—‘दोषाकरेण संवद्धो नक्षत्रपथवर्तिना । राज्ञा  
 प्रदोषो मामित्थमप्रियं किं न वाधते’ । अत्र प्रदोषो रात्रेः प्रथमयामः किमिति  
 प्रियारहितं मां न वाधते इत्युक्तेर्युक्तिमाह । इत्थमनुभूयमानेन प्रकारेण राज्ञा  
 संबद्धः । कीदृशेन दोषाकरेण । नक्षत्रपथवर्तिनेति । योहि दोषाणामाकरेण राज-  
 मार्गातिगामिना च राज्ञा प्रकृष्टदोषः संबध्यते असावप्रियमवश्यं वाधत एव ।  
 तदत्र पूर्वस्मिन् प्राकरणिकेऽर्थे द्वितीयोऽर्थोऽप्राकरणिकः पदभेदेनोपश्लिष्यमाणो  
 भिन्नपदश्लेषापदेशमासादयति । अभिन्नपदो यथा—‘असावुदयमारूढः कान्तिमा-  
 न्नक्तमण्डलः । राजा हरति लोकस्य हृदयं मृदुभिः करैः’ । अत्रायमुदीयमानश्चन्द्रमा  
 लोकस्य हृदयं हरतीत्युक्तेर्युक्तिमाह । राजानुरक्तमण्डलः उदयी मृदुकरः  
 कान्तिमानिति । यो ह्येवंभूतो राजा सोऽवश्यं लोकस्य हृदयहारी भवति । अत्रा-  
 पिच प्राकरणिकेऽर्थे प्राकरणिक उपश्लिष्यमाणः पदानामभेदेनाभिन्नपदः श्लेषो  
 भवतीति । एवंच तन्मत एतस्यालंकारत्वात्तत्र च काव्यप्रकाशादिग्रन्थविरोधे  
 तदभिप्रायवर्णनं कुवलयानन्दकारैः कृतम् । तथा चैतन्मते भवतु शब्दशक्तिमूल-  
 ध्वनित्वमिति मतभेदेनोभयमपि संगतमेव । अतएव रसगङ्गाधरकारोर्वैजाज्य-

विरोधाद्यभिधायान्ते स्वमतमुक्तम् । वयं तु वूमः—अनेकार्थस्थले ह्यप्रकृताभिधाने । शक्तेरुक्तिसंभवोऽप्यस्ति । योगरूढिस्थले तु सोपि दुरापास्तः । यथा 'चाञ्चल्ययोगि-  
नयनं तव जलजानां श्रियं हरतु । विपिनेऽतिचञ्चलानामपि च मृगाणां कथं नु तां हरति' । अत्र नैवाश्चर्यकारी चाञ्चल्यगुणरहितानां कमलानां चाञ्चल्यगुणाधिकेन च तव लोचनेन शोभायास्तिरस्कारः । आश्चर्यकारी तु हरिणानां तु तद्गुणयुक्तानां तिरस्कार इति वाच्यार्थे पर्यवसत्रेपि रूढिनिर्मुक्तकेवलयोगमयादया मूर्खपुत्राणां घनग्रहणं नेतृभिथोरैः सुशकं नतु गवेपकाणामिति जलजनयनमृगशब्देभ्यः प्रतीयमानोऽर्थः कथं विना व्यञ्जनव्यापारं उपपादयितुं शक्यते । यतो योगशक्ते रूढ्या दृढनिययिताया नास्ति स्वातन्त्र्यम् । अतएव पङ्कजादिपदेभ्यः पङ्कजनिक-  
र्तृत्वेन कुमुदशैवालादिबोधो लक्षणयैव तादृशशक्तिज्ञानां पञ्चप्रकारकबोधवत्त्वस्यैव कार्यतावच्छेदवत्त्वादित्युक्तं नैयायिकैः । अतएवच 'ईशानो भूतभव्यस्य स एवायं ॥ उ श्वः' इति वेदान्तवाक्ये किमैश्वर्यविशिष्टः कश्चिज्जीवः प्रतिपाद्य ईश्वरो वेति संशये प्राप्ते 'शब्दादेव प्रमितः' इति सूत्रितमुत्तरमीमांसाकारैर्व्यास-  
चरणैः । तस्मात्प्रागुक्तपक्षे प्रकृतचोरव्यवहारो न शक्तिवेशोऽपि तु व्यक्तिवेश एव । मुख्यार्थवाधाभावात्प्रत्यक्षोऽपि न शक्यो वक्तुम् । तात्पर्यवाधस्तु तात्पर्यार्थ-  
बोधोत्तरबोध्यः सएव तु कथं स्यादिति व्यञ्जनैव शरणीकरणीया । नहि चोरव्यव-  
हारोऽत्र वक्तुर्विबक्षित इति ज्ञाने श्रोतुः कश्चिदुपायोऽस्ति ऋते सहृदयतोन्मिषिता-  
दुक्तव्यापारादिति । तस्मादनेकार्थस्थले निरुक्तोदाहरणादौ शक्त्युक्तिसंभवस्त्वेत-  
त्संमतोऽप्यस्त्येव । तेन मतभेदव्यवस्थयोभयाविरोध एव ज्यायानित्यलं पल्लवितेन ॥  
अयं श्लेषालंकारः प्रायेणोपमावदनेकालंकारोपकारकत्वेन तत्साहचर्यातिविर्यतामे-  
वेति यद्यप्यथापि दिव्यात्रमुदाहियते । तत्र च्छेकापहतौ यथा कुवलयान-  
नन्दे—'पद्मे त्वन्नयने स्मरामि सततं भावो भवत्कुन्तले नीले मुह्यति किं करोमि महितैः क्रीतोऽस्मि ते विभ्रमैः । इत्युत्सप्रवचो निश्चम्य ॥ रूपा निर्भर्त्सितो राधया कृष्णस्तत्परमेव तद्यपदिशन् श्रीढाविटः पातु वः' इति । विष्णोर्हि 'हीध ते लक्ष्मीश्च परन्यौ' इति श्रुतेः सरस्वती लक्ष्मीथेति पत्नीद्वयं । तत्संस्कारात्कचिद्-  
सन्तकाले वृन्दावने विकसितमधुमालतीनिकुञ्जे तत्कुसुमशय्यायां राधिकया सह ययेच्छसुरतविलासमासाद्य तयालिङ्गितः प्रसुप्तः स्वप्ने ते उभे अपि प्रेयसी विलो-  
क्य पद्मे इत्यादिपूर्वार्धं जजल्प । हे पद्मे रमे, अहं त्वन्नयने सततं स्मरामि । एवं भो नीले, भर्तुः श्यामवर्णत्वात् शारदया निसर्गशुक्र्यापि पातिव्रत्यपरिपाल-  
नाय कृष्णवर्णस्य कृतत्वाग्नीत्या सरस्वतीति शास्त्रे प्रसिद्धमेव । तस्मादये नीले प्रेयसि, मे भावो मनःसंकल्पविशेषः भवत्कुन्तले तव कवरीभारे मुह्यति संसक्तो भवतीत्यर्थः । तत्र हेतुमाह । यतोऽहं ते तव महितैः पूजितैर्विभ्रमैर्विलासैः क्रीतः विशिष्टमूल्यप्रदानेन यावद्देहं दासीकृतोऽस्मि, अतः किं करोमि तदाज्ञा-  
पयेत्यर्थिकम् । इत्युत्सप्रवचः प्रारब्धवशादकस्यात्संजातजामरया राधया निश्चम्य

सादृश्यादिप्रकारेणाप्रस्तुतव्यवहारतः ।

साऽप्रस्तुतप्रशंसा स्यात्प्रस्तुतो यत्र कथ्यते ॥ १९१ ॥

तजस्विष्वर्क एवैको वन्द्यो यद्दीप्तियोगतः ।

तमःशमश्च पापाणोऽप्येति तेजस्वितां यतः ॥ १९२ ॥

श्रुत्वा सरुपा सत्या निर्भर्त्सितः कृष्णः तद्वचः तत्परमेव हे राधे, त्वन्नयने अहं पद्मे स्मरामि, तथा नीले अतिश्यामवर्णे भवत्कृन्तले इत्यादि राधिकापरमेव व्यपदिशन्नित्यादि स्पष्टमेव । यथावा साहित्यदर्पणे—‘काले पयो धराणामपति-  
तया नैव शक्यते स्थातुम् । उत्कण्ठिताति तरले नहि नहि सखि पिच्छिलः पन्थाः’ इति । अत्र अपतितया पतिवियुक्तयेति स्वाभिमतम्, योजितं तु अप-  
तितया अस्खलितया मयेत्यादि । शिष्टं तु स्पष्टमेव ॥ १९० ॥ एवं श्लेषं  
निरूप्य तस्य प्रकृताप्रकृतघटितत्वप्रसङ्गसंगतामप्रस्तुतप्रशंसां लक्षयति—सादृ-  
श्यादीति । यत्र यस्यां वक्ष्यमाणायामलंकृतावित्यर्थः । सादृश्यादीति ।  
सादृश्यं प्रागुक्तमुपमानोपमेयसाधर्म्यम् । आदिना वक्ष्यमाणाः कार्यकारणादयः ।  
एवंच साधर्म्याद्यन्यतमप्रकारेणेति यावत् । अप्रस्तुतेति । अप्रस्तुतः अप्रकृतः  
अवर्ण्य इत्येतत् एतादृशो यो व्यवहारस्तेनेत्यर्थः । सार्वविभक्तिकस्तसिः ।  
व्यधिकरणे तृतीये । प्रस्तुतः प्रकृतः संवर्ण्य इति यावत् । एतादृशः व्यवहार  
इत्यार्थिकम् । कथ्यते ज्ञाप्यते । सा अप्रस्तुतप्रशंसा अलंकृतिः स्यादित्यन्वयः ।  
एवंच साधर्म्याद्यन्यतमप्रकारकरणकाप्रस्तुतव्यवहारवर्णननिमित्तकप्रस्तुतव्यवहार-  
प्रतिपादककाव्यव्यङ्ग्यार्थोपस्कारकचमत्कारजनकलमप्रस्तुतप्रशंसात्वमित्येव तल्ल-  
क्षणं फलितम् । अत्र वक्ष्यमाणानेकतद्भेदसंग्रहार्थं साधर्म्यादीत्यादिकरणकान्तम् ।  
समासोक्त्यतिव्याप्तिव्यावृत्तये अप्रस्तुतव्यवहारेति । स्तुतिनिन्दोभयस्यापि संग्र-  
हार्थं वर्णनेति निमित्तपदमुपादानीभूतकाव्यव्यावृत्तये एव । पर्यायोक्तव्यावृत्ति-  
सिद्धयै प्रस्तुतव्यवहारप्रतिपादकेति । काव्येत्यादित्वलंकृतिसामान्यसंग्रहार्थं प्रायः  
प्राग्व्याख्यातमेव । तदुक्तं रसगङ्गाधरे—‘अप्रस्तुतेन व्यवहारेण सादृश्यादिवक्ष्य-  
माणप्रकारान्यतमप्रकारेण प्रस्तुतव्यवहारो यत्र प्रशस्यते सा अप्रस्तुतप्रशंसा ।  
प्रशंसनं च वर्णनामात्रं नतु स्तुतिः । ‘धिकालस्योन्नततां यस्य च्छायापि नोप-  
काराय’ इत्यादावव्याप्त्यापत्तेः । इयं पञ्चधा अप्रस्तुतेन स्वेन सदृशं प्रस्तुतं  
गम्यते यस्यामित्येका, कार्येण कारणमित्यपरा, करणेन कार्यमिति तृतीया,  
सामान्येन विशेष इति चतुर्थी, विशेषे सामान्यमिति पञ्चमीति ॥ १९१ ॥ तामु-  
दाहरति—तेजस्विष्विति । पूर्वार्धमिदं निगदव्याख्यातमेव । तमःशमश्चेति ।  
‘माया च तमोरूपानुभूतेः’ इति श्रुतेरत्र तमःपदमिदं श्लिष्टम् । तेन  
प्रकृतोऽत्र सद्गुरुरेव नतु कश्चिच्छौर्योत्कर्षशाली भूपाल इति द्योत्यते । चः समु-  
च्चये । तथा यतः यत्संबन्धित्वेन यत्स्वामिक इत्यर्थः । पाषाणोपि । एतेनां-  
तिजाज्यात्रैकालिकतत्त्वानर्हत्वं ध्वन्यते । सूर्यकान्त इत्यर्थः । तेजस्वितां वन्द्युष्मा-

दकत्वेन प्रशस्ततेजःशालितामिति यावत् । एतीति संबन्धः । तस्मादल्लूपाकटा-  
क्षयोगेन सामान्यतः सर्वेषामधिकारिकुशराणामज्ञानान्वयविध्वंसनं वर्तते तद्व-  
न्मादृशः प्रस्तरप्रायजडतरान्तःकरणोऽपि यत्स्वामिकत्वादेव अद्वैतशास्त्रीयग्रन्थ-  
रचनरूपप्रशस्ततेजोवत्त्वं प्राप्नोति स एकः केवलः श्रीसद्गुरुरेव सकलैश्वर्यवसुधुद्वये-  
वादी वन्दनीय इत्याशयः । यत् इत्याहृत्या हेतुपरमपि योजनीयमूलेन काव्यलिङ्गा-  
लंकारोप्येतदङ्गतयात्र सिध्यतीत्याकृतम् । एवंचात्र सूर्यस्य श्रीमद्गुरुरासह तमःशाम-  
कत्वादिरूपसाधर्म्यस्य वक्ष्यमाणतद्वेदमध्ये प्रथमस्य यद्दीप्तिर्योगतः तमःशाम-  
धेत्यादौ वर्णितत्वेन तत्प्रकारकरणकत्वात्तेजस्विष्वर्क एवेत्यादिना अप्रस्तुतसूर्यव्य-  
वहारवर्णननिमित्तकप्रस्तुतसद्गुरुरव्यवहारप्रतिपादकत्वादेतत्काव्यव्यङ्ग्यशान्तरसानुप्रा-  
णितश्रीगुरुविषयकरतिरूपव्यङ्ग्यार्थोपस्कारकचमत्कारजनकत्वाच्च लक्षणसंगतिः ।  
यथावा काव्यप्रकाशे । साच—‘कार्ये निमित्ते सामान्ये विशेषे प्रस्तुते सति ।  
तदन्यस्य वचस्तुल्ये तुल्यस्येति च पश्या’ । तदन्यस्य कारणादेः । क्रमेणोदाहर-  
णानि—‘याताः किं न मिलन्ति सुन्दरि पुनश्चिन्ता त्वया मत्कृते नो कार्या  
नितरां कृशासि कथयत्येवं सधाप्ये मयि । लज्जामन्धरतारकेण निपतत्पीताक्षणा  
चक्षुषा दृष्ट्वा मां हसितेन भाषिमरणोत्साहस्तया सूचितः’ । अत्र प्रस्थानात्कि-  
मिति निवृत्तोऽधीति कार्ये पृष्टे कारणमभिहितम् । ‘राजव्राजमुता न पाठयति  
मां देव्योऽपि तूष्णीं स्थिताः कुञ्जे भोजय मां कुमारसचिवैर्नाद्यापि किं भुज्यते ।  
इत्थं नाथ शुक्रस्तवारिमयने मुक्तोऽध्वगैः पञ्चरात्रिप्रस्थानवलोक्य शून्यबलभी-  
ष्यैकैकमाभाषते’ । अत्र प्रस्थानोद्यतं शाला सहस्रैव त्वदरयः पलाप्य गता इति  
कारणे प्रस्तुते कार्यमुक्तम् । ‘एतत्तस्य मुरात्किर्यत्कमलिनीपत्रे कणं धारिणो  
यन्नुक्तामगिरिस्त्र्यमंस्त स जटः शृण्वन्यदस्मादपि । अद्भुत्यप्रलघुक्रियाप्रविलयि-  
न्यादीयमाने शनैः कुत्रोद्दीय गतो ममेत्यनुदिनं निद्राति नान्तःशुचा’ । अत्रा-  
स्थाने जडानां महत्त्वसंभावना भवतीति सामान्ये प्रस्तुते विशेषः कथितः ।  
‘सुहृद्द्रुध्याप्पजलप्रमार्जनं करोति वैरप्रतियातनेन यः । स एव पूज्यः ॥ पुमा-  
न्सनीतिमान् सुजीवितं तस्य स भाजनं ध्रियः’ । अत्र कृष्णं निहत्य नरकासुर-  
वधूनां यदि दुःखं शमयसि तदा त्वमेव श्लाघ्य इति विशेषे प्रस्तुते सामान्यमु-  
दितम् । तुल्ये प्रस्तुते तुल्याभिधाने त्रयः प्रकाराः । श्लेषः समासोक्तिः सादृश्य-  
मात्रं वा तुल्यान्तरस्याक्षेपहेतुः । क्रमेणोदाहरणानि—‘पुंस्त्वादपि प्रविचलेद्यदि  
यद्यधोऽपि यायाद्यदि प्रणयनेन महानपि स्यात् । अभ्युद्धरेत्तदपि विद्वमिती-  
दृशीयं केनापि दिक्प्रकटिता पुरुषोत्तमेन’ । ‘येनास्यभ्युदितेन चन्द्र गमितः  
क्लान्ति रवां तत्र ते युज्येत प्रतिकर्तुमेव न पुनस्तस्यैव पादग्रहः । क्षीणेनैतदनु-  
ष्ठितं यदि ततः किं लज्जसे नो मनागस्तत्त्वेवं जडधामता तुभवतो यद्योमि  
विस्फूर्जति’ । ‘आदाय वारि परितः सरितां मुखेभ्यः किं तावदर्जित मनेन दुरर्ण-  
नेन । क्षारीकृतं च वडवादहने हुतं च पातालकुक्षिकुहरे विनिवेशितं च’ इति ।

विस्तरस्तु तत्रैवेह द्रष्टव्यः प्रदीपादावपि । सरस्वतीकण्ठाभरणे त्वत्र प्रकारान्त-  
रमेवोक्तं वाच्यप्रत्येतव्यादिवहुविधभेदैः । अथापि दिङ्मात्रं ततः संगृह्यते ।  
वाच्या प्रत्येतव्या च क्रमाद्यथा—‘पञ्चो धन्यस्त्वमसि न गृहं यासि योऽर्थो परेषां’  
‘धन्योऽन्धं त्वं धनमदवतां नेक्षसे यन्मुखानि । श्लाघ्यो मूकस्त्वमसि कृपणं स्तौपि  
नाथाशया यः स्तोतव्यस्त्वं वधिर न गिरं यः खलानां शृणोपि’ । ‘कामं वनेषु  
हरिणास्तृणानि खादन्त्ययत्नसुलभानि । विदधति धनिषु न दैन्यं ते किल पशवो  
वयं सुधियः’ इति । यथावा प्रतापरुद्रीयेऽप्येवमेव—‘आशासु प्रशमितवासनाद-  
येभ्यः किं लब्धं भ्रमरगणैर्जरत्तरुभ्यः । पुत्रागो नवनवसौरभप्रसूनैरामोदं दिशति  
निवासमारभध्वम्’ इति । ‘द्रष्टुमना अपि न पश्यति न भणति वक्तुं सकुतूहलापि ।  
स्पर्शोत्सुकपि न स्पृशति वनितायाः कीदृशी सृष्टिः’ इति च च्छायेयम् । यथावा  
साहित्यदर्पणेऽप्येवमेव—‘इन्दुलिप्त इवाञ्जनेन जडिता दृष्टिर्भृगीणांमिव प्रम्ला-  
नारुणिमेव विद्रुमदलं श्यामेव हेमप्रभा । कार्कश्यं कलया च कोकिलवधूकण्ठे-  
ष्विव प्रस्तुतं सीतायाः पुरतश्च हन्त शिखिनां वर्हाः सगर्हा इव’ । अत्र संभा-  
व्यमानेभ्य इन्द्रादिगताञ्जनलिप्तत्वादिभ्यः कार्येभ्यो वदनादिगतसौन्दर्यविशेष-  
रूपं प्रस्तुतं कारणं प्रतीयते । ‘गच्छामीति मयोक्तया मृगदृशा निःश्वासमुद्रे-  
किणं मुक्त्वा तिर्यगवेक्ष्य बाष्पकलुषेणैकेन मां चक्षुषा । अद्य प्रेम मदपितं प्रिय-  
सखीवृन्दे त्वया वध्यतामित्थं स्नेहविवर्धितो मृगशिशुः सोत्प्रासमाभाषितः’ इति  
च । यथावा कुवलयानन्दे—‘सौहार्दस्वर्णरेखाणामुच्चावचभिदाजुषाम् । परोक्ष-  
मिति कोऽप्यस्ति परीक्षानिकषोपलः’ । अत्र यदि त्वं प्रत्यक्ष इव परोक्षेऽपि मम  
हितमाचरसि तदा त्वमुत्तमसुहृदिति विशेषे वक्तव्यत्वेन प्रस्तुते सामान्यमभि-  
हितमिति । तत्रैव यथावा तदीये वरदराजस्तवे—‘आश्रित्य नूनममृतद्युतयः पदं  
ते देहक्षयोपनतदिव्यपदाभिमुख्याः । लावण्यपुण्यनिचयं सुहृदि त्वदास्ये विन्यस्य  
यान्ति मिहिरं प्रतिमासभिन्नाः’ । अत्राप्राकरणिकचन्द्रगततयोत्प्रेक्षमाणेन लाव-  
ण्यनिचयविन्यासेन कारणेन तत्कार्यमनन्तकोटिचन्द्रलावण्यशालित्वमनन्यमुख-  
साधारणं भगवन्मुखे वर्णनीयतया प्रस्तुतं प्रतीयते । तथाहि चंद्रे तावन्मन्त्रलिङ्गा-  
द्वद्विक्षयाभ्यां भेदाध्यवसायाद्वा प्रतिमासभिन्नत्वेन वर्णितास्तेनानीताश्चन्द्रा अनन्तको-  
टय इति सिद्धम् । कालस्यानादित्वात् सर्वेषां च तेषां आकाशसमाश्रयणं श्लेषमहिम्ना  
भगवच्चरणसमाश्रयणेनाध्यवसितम् । भगवच्चरणप्रपन्नानां च देहक्षयोपस्थितौ  
परमपदप्राप्त्याभिमुख्यं तदानीमेव स्वसुहृद्वर्गे स्वकीयसुकृतस्तोमनिवेशनं ततः  
सूर्यमण्डलप्राप्तिश्चेत्येतत्सर्वं श्रुतिसिद्धमिति तदनुरोधेन तेषां देहक्षयकालस्यामा-  
वास्यारूपस्योपस्थितौ सूर्यमण्डलप्राप्तेः प्राक्प्रत्यक्षसिद्धपुण्यत्वेन निरूपितस्य लावण्य-  
स्य प्रहाणं निमित्तीकृत्य तस्य चन्द्रसादृश्यस्वरूपोपचरिततत्सौहार्दवति भगवन्मुखे  
न्यसनमुत्प्रेक्षितम् । यद्यपि सुहृद्गुत्वे तावत्स्वपुण्यसंक्रमणं भवति तथाप्यत्र सुहृदि-

त्येकवचनेन भगवन्मुखमेव चन्द्रस्य सुहृद्भूतं न मुसान्तराणि चन्द्रसादृश्यगन्ध-  
स्यास्पदानीति भगवन्मुखस्येतरमुखेभ्यो व्यतिरेको व्यञ्जितः । यद्यपि क्रतौ  
सूर्यमण्डलप्राप्त्यनन्तरं भाविविरजानयतिकमणानन्तरमेव सुहृत्फलकृतसंक्रमणं ध्रूयते  
तथापि शारीरकशास्त्रे तस्यार्थवशात्प्राग्भावः स्थापित इति तदनुसारेण विन्यस्य  
मिहिरं यान्तीत्युक्तम् । कार्यनिबन्धना यथा—‘नाथ त्वदग्निनखधावनतोल-  
ग्रास्तत्कान्तिलेशकणिका जलधिं प्रविष्टाः । ता एव तस्य मथनेन धनीभवन्त्यो  
नूनं समुद्रनवनीतपदं प्रपन्नाः’ । अत्र भगवत्पादाम्बुजक्षालनतोरुपायां दिव्य-  
सरिति अलङ्कारसादिवद्भ्रान्तां तथा समुद्रं प्रविष्टानां नखकान्तिलेशकणिकानां  
परिणामतया संभाव्यमानेन समुद्रनवनीतपदवाच्येन चन्द्रेण कार्येण तत्प्रत्यात्युत्कर्षः  
प्रतीयते । यथावा—‘अस्याधेद्वतिसौकुमार्यमधुना हंसस्य गर्वरलं सांज्ञपो यदि  
साध्यतां परमृतैर्वाच्यमत्वं वरम् । अज्ञानामकटोरता यदि दृष्टप्रायैव सा मालती  
कान्तिधेतुकमला किमत्र बहुना कापायमालम्ब्यताम्’ इति । तत्रैवाप्रे यथावा—  
‘तापत्रयीपधयरस्य तव स्मितस्य निःश्वासमन्दमरुता वितुषीकृतस्य । एते कडङ्ग-  
रचया इव विप्रकीर्णा जैवातृकस्य किरणा जगति भ्रमन्ति’ । अत्र एवप्रस्तुतानां  
चन्द्रकिरणानां भगवन्मन्दस्मितरूपदिव्यौपधधान्यविशेषकडङ्गरचयोत्प्रेक्षणे भग-  
वन्मन्दस्मितस्य तत्सारतारूपः कोऽप्युत्कर्षः प्रतीयते । नच धान्यकडङ्गरचययोः  
कार्यकारणभावादिसंबन्धोऽस्ति । अतः सहोत्पत्त्यादिकमपि संबन्धान्तरमाश्रयणी-  
यमिति । यथावा रसगङ्गाधरे—‘आनन्दं बलुवचनैर्विनिवारितेऽपि रोपात्प्रया-  
तुमुदिते मयि दूरदेशम् । बाला कराद्गुलिनिदेशवशंवदेन क्रीडाषिडालशिशुनाशु  
ररोध मार्गम्’ । तत्रैवाप्रे यथा—‘पाण्डित्यं परिहृत्य यस्य हि कृते यन्दिहमा-  
लम्बितं दुष्प्रापं मनसापि यो गुह्यतरैः क्लेशैः पदैः प्रापितः । रुदस्वत्र वा चेन्निगीर्य  
सकलां पूर्वोपकारावलिं दुष्टः प्रत्यवतिष्ठते तदधुना कस्य किमाचक्ष्महे’ । अत्र  
दुष्टेऽप्युक्त उपकारः परिणामे न सुखं जनयतीति प्रस्तुतं विशेषेण सामान्यं गम्यते ।  
यस्तुतस्तु प्रथमस्याप्रस्तुतप्रशंसाप्रकारस्य नानाविधत्वं संभवति । यथात्यन्तमप्र-  
स्तुतेन वाच्येन प्रस्तुतं गम्यते स प्रवक्ष्येति निगदितएव । यत्र च स्थलविशेषे वृत्तान्त-  
द्वयमपि प्रस्तुतं सोऽप्येकः । यथा जलश्रीडाप्रकरणे भ्रमरकमलिन्यादिषु पुरःस्थितेषु  
नायके च स्वनायिकायामननुरक्ते पार्श्ववर्तिन्या नायिकासख्याः कस्याश्चिदुक्तौ-  
‘मलिनेऽपि रागपूर्णा विकसितवदनाममन्दजल्पेऽपि । त्वयि चपलेऽपि च सरसां  
भ्रमर कथं वा सरोजिनीं त्यजसि’ इति पद्ये । अथात्र कथमप्रस्तुतप्रशंसा वाच्या-  
र्थस्य प्रस्तुतत्वेन तल्लक्षणानालीढत्वादिति चेन्न । अप्रस्तुतशब्देन हि मुख्यतात्पर्या-  
विषयीभूतोऽयं विवक्षितः । अथ कचिदत्यन्ताप्रस्तुतः कचित्प्रस्तुतश्चेति न कोपि दोषः ।  
नच ध्वनिमात्रस्याप्रस्तुतप्रशंसात्वापत्तिरिति वाच्यम् । अतएव तत्र सादृश्याद्य-  
न्यतमप्रकारेणेति विशेषणमुपात्तमिति विभावनीयम् । एतेन द्वयोः प्रस्तुतत्वे

तिर्यक्ष्वपि तरः सिंहो भगवानपि शत्रुहृत् ।

यत्सारूप्यमवाप्यैव समभूङ्गक्तवत्सलः ॥ १९३ ॥

वर्ण्येन वर्ण्यव्यक्तौ स्यादैक्षितः प्रस्तुताङ्कुरः ।

स्वर्द्धमौलेरलौ गुञ्जत्यपि मुग्धासि मालति ॥ १९४ ॥

प्रस्तुताङ्कुर इति कुवलयानन्दाद्युक्तमुपेक्षणीयम् । किञ्चिद्वैलक्षण्यमात्रेणैवालंकारान्तरत्वकल्पने वाग्भङ्गीनामानन्त्यादलंकारानन्त्यप्रसङ्ग इत्यसकृदावेदितत्वादिति । अत्रोच्यते । यदिदं यत्र चेत्यादिना भवता व्यवस्थाप्य कुवलयानन्दोपेक्षणमाज्ञप्तं तत्त्वद्रन्ध्रेण सहैवाग्रिमेण विरुद्धम् । तथाहि अग्रे त्वयैवोक्तम् । एवं च वाच्येन व्यक्तेन वा अप्रस्तुतेन वाच्यं व्यक्तं वा प्रस्तुतं यत्र सादृश्याद्यन्यतमप्रकारेण प्रशस्यते साऽप्रस्तुतप्रशंसेति तल्लक्षणपरिष्करणं, तथा अप्रस्तुतप्रशंसायां प्रस्तुतं व्यङ्ग्यमिति निर्विवादमिति च तदग्रे स्वरहस्यकथनमपि च कृतम् । तदुक्तरीत्या मलिनेपीत्यादिपद्ये 'आपेदिरेऽम्बरपथं परितः पतन्ना वृक्षारसालमुकुलानि समाश्रयन्ते । संकोचमश्नति सरस्त्वयि दीनदीनो मीनो नु हन्त कृतमां गतिमभ्युपैतु' इति तावक एव तादृक्पद्यान्तरे चोभयोरपि प्रस्तुतत्वेनायुष्मतोऽभिमतत्वे कथं संगच्छेत । नहि कमलिनीभ्रमरादिरप्रस्तुतो वाच्योऽर्थोऽपि लक्षणे संगृहीतः, नाप्यव्यङ्ग्यस्य शक्त्येकगम्यस्य तस्य प्रकृतत्वं संभवति । उक्तनियमभङ्गापत्तेः । किञ्च वाच्यं व्यक्तं वा प्रस्तुतमिति परिष्कारे वाच्यस्यापि प्रस्तुतत्वकथनं प्रस्तुतव्यङ्ग्यमिति निर्विवादमित्युत्तरग्रन्थविरुद्धं चेति निर्मत्सराः सूरेश्वरा एव विचारयन्त्विति दिक् ॥ १९२ ॥ प्रोक्तोदाहरणे भानोर्यावच्चक्षुष्मत्सुलभत्वेन परमदुर्लभसद्गुरुनिदर्शनानौचित्यास्वारस्यादुदाहरणान्तरमाह—**तिर्यक्ष्वपीति** । पक्षे शत्रुमोहः ॥ १९३ ॥ एवमप्रस्तुतप्रशंसां निरूप्य तत्प्रसङ्गसंगन्तं प्राचामसंमतमपि कुवलयानन्दे श्रीमदप्पग्यदीक्षितैः—'प्रस्तुतेन प्रस्तुतस्य द्योतने प्रस्तुताङ्कुरः किं भृङ्ग सत्यां मालत्यां केतक्या कण्टकेद्वया' इत्यादिना प्रतिपादितं प्रस्तुताङ्कुरालंकारं लक्षयति—**वर्णनैत्यर्थेनैव** । कवेरन्यस्य वा वक्तुर्वर्णयितुमिष्टेन प्रस्तुतव्यवहारेणेत्यर्थः । वर्ण्येति प्रस्तुतव्यवहारव्यञ्जनायां सत्यामित्येतत् । दैक्षितः निरुक्तरीत्या श्रीमदप्पग्यदीक्षितैकसमत इति यावत् । **प्रस्तुतेति** । प्रस्तुताङ्कुरनामकोऽलंकारः स्यादिति संबन्धः । एवंच शक्तिवृत्तिप्रतिपाद्यप्रकृतव्यवहारकरणकव्यञ्जनावृत्तिद्वारकप्रतिपद्यमानप्रस्तुतव्यवहारत्वं प्रस्तुताङ्कुरालंकारत्वमिति तत्सामान्यलक्षणं पर्यवसितम् । तमुदाहरति—**स्वरित्यर्थेनैव** । कल्पद्रुमकुसुमशेखरसंबन्धिनीत्यर्थः । अलौ भ्रमरे गुञ्जत्यपि त्वद्विकासनाभ्यर्थनार्थं गुञ्जारवमपि कुर्वति सतीत्यर्थः । एतेनात्यादरः सूच्यते । रे मालति, त्वं मुग्धेवास्यविकसितैव वर्तस इत्यन्वयः । पक्षे इदं हि वृन्दावने मानवतीं राधिकां प्रति मालतीनिकुञ्जे गुञ्जद्भङ्गकोरकपुञ्जेऽनुनयत्यपि भगवति अप्रसन्नां तां प्रति तत्सखीवाक्यं । तत्र मालतीमुकुल एव भूयः परिभ्रमणेन गुञ्जद्भ्रमरवरां मालती-

मुद्दिश्य—स्वरिति । एतेन कल्पद्रुमस्य क्षीरसमुद्रमथनोत्पन्नत्वात्तत्सोदरीभूतन्दि-  
राधरामृततृप्तत्वं भगवति व्यज्यते । एतादृशे भली श्रीकृष्णे कृष्णवर्णत्वात्पराङ्ग-  
नालम्पटत्वाच्च पदपदसदृश इत्यर्थः । एतेन सारप्राहित्वेन गुणज्ञत्वं द्योत्यते ।  
तत्रापि गुञ्जत्यपि गुञ्जारवसदृशमधुरतरानुलापमपि करोति सतीत्येतत् । एतेना-  
स्यादरो ध्वन्यते । ननु त्वद्रोपात्तृष्णीमवस्थित इत्यर्थः । एवमपि रे मालति,  
तत्सदृशकृशाङ्गि निसर्गसौरभ्यशालिनि राधिके, त्वं मौनमेवावलम्ब्यस इदमनुचि-  
त्तमेवेति भावः । एतेन यद्ययं विफल्यन्नत्वेनोदासीनः सन्नन्यत्रेयात्तर्हि तदानीं  
त्वन्मुखिकासोऽपि तदास्यादकाभावेन विफल एव स्यादतस्त्वं द्रुतमेव मदुपदेशं  
हिततमं मत्वा प्रसीदेत्याशयः सूच्यते । यथावा कुवलयानन्दे—‘अन्यासु ताव-  
दुपमर्दसहासु मृग लोलं विनोदय मनः मुमनोलतासु । बालामजातरजसं कलि-  
कामकाले व्यर्थं कदर्ययसि किं नयमल्लिकायाः’ इति । यथावा तत्रैव—‘कोशद्व-  
न्दुमियं दधाति नलिनी कादम्बचयुक्षतं घत्ते चूतलता नवं किसलयं पुंस्कोकिला-  
स्यादितम् । इत्याकर्ण्य मिथः सखोजनवचः सा दीर्घिकायास्तटे चेलान्तेन  
तिरोदधे स्तनतटं विम्याधरं पाणिना’ इति । एतस्यालंकारत्वे प्रार्चा संमतिरपि  
तत्रैव । उक्तं हि ध्वनिकृता—‘शब्दार्थशक्त्याक्षितोऽपि व्यङ्ग्योऽर्थः कविना पुनः ।  
यत्राविष्कियते स्तोक्तया सान्येवालंकृतिध्वनेः’ इति । तत्रैवाग्रे यथा—‘रात्रिः शिवा का-  
चन संनिधत्ते विलोचने जाग्रतमप्रमत्ते । समानधर्मा युवयोः सकाशे सखा भविष्य-  
त्यचिरेण कथित्’ इति । यथावा—‘बहन्ती सिन्दूरं प्रयलकपरीभारतिमिरत्विपां  
वृन्दैर्बन्दीकृतमिव नवीनार्ककिरणम् । तनोतु क्षेमं नस्तव वदनसौन्दर्यलहरीपरी-  
वाहस्रोतःसरणिरिव सीमन्तसरणिः’ । अत्र वर्णनीयत्वेन प्रस्तुतायाः सीमन्त-  
सरणेर्वदनसौन्दर्यलहरीपरीवाहस्रोतःप्रेक्षणेन परिपूर्णतटाकवत्परीवाहकारणीभूता  
स्वस्थाने अमान्ती वदनसौन्दर्यसमृद्धिः प्रतीयते । सापि वर्णनीयत्वेन प्रस्तुतैवेति ।  
यथावा मदीये कृष्णलीलामृते—‘सितैव कीर्तिर्भवति स्वभावतस्ततोऽस्य मूर्त्याऽसि-  
तयापि संगता । रसेन हीनापि च मे सरस्वती किमत्र तीर्थे स्वरतां न यास्यति’  
इति । अत्र वर्णनीयत्वेन मुद्दिस्थतया साक्षिप्रत्यक्षत्वादिदेशब्दनिर्दिष्टस्य भगवतः  
श्रीकृष्णस्य सद्गुणख्यातिलक्षणा कीर्तिः कविसमर्थकसिद्धशुक्लपवत्त्वात् ‘सिता-  
सिते सरिते यत्र संगते’ इत्यादिध्रुव्यादिप्रसिद्धया जगदुद्धारकत्वसाधर्म्येण गङ्गाया  
सह खामाविकताद्रूपेण वर्णनार्थं स्तुतैव । तथास्य मूर्तेशब्दिदेवेन्दीवरसुन्दरव-  
र्णव्यक्त्या सहवासयोग्यया असिताख्यकालिन्दीतादात्म्यापन्नया संगतिरपि तस्याः  
संवर्णनाय प्रस्तुतैव । एवं गङ्गायमुनासंगमे प्रयागे शास्त्रैकप्रसिद्धायाः प्राच्याः  
सरस्वत्याः सुगुप्तत्वेन रसशब्दितजलविकलत्वात्तदभिन्नत्वेनामानित्वादिसाभाव्या-  
द्रसपदवाच्यशृङ्गारादिराहित्येन वर्णनीया निजवाण्यपि तयोर्भगवत्कीर्तिमूर्त्योः  
सितासितयोर्मेळने सरस्वतीत्वेन संनिविष्टा प्रस्तुतैव तथोक्तसामग्र्या तस्यां ती-  
र्थेश्वरपदवाच्यप्रयागवत्प्रकृतेऽपि प्राग्वत् श्लेषेण भगवत्कीर्तिमूर्तिवर्णनपरायां



पर्यायोक्तं तु वर्ण्येऽन्यप्रकाराक्षेपतोऽभिधा ।

किञ्चिद्विरहशून्योऽपि यो न भोगी स पातु माम् ॥ १९५ ॥

मद्वाण्यां शास्त्रशिरोमणित्वनैयत्यमप्याक्षेपादिध्वनितं प्रस्तुतमेवेत्यत्र शक्तिव्यक्तिभ्यां गम्ययोः क्रमात्रिपादीचरमचरणार्थयोरुभयोरपि प्रस्तुतत्वात्प्रस्तुताङ्कुरालंकारत्वं समुचितमेवेति ध्येयं धीरैः ॥ १९४ ॥ एवं शक्यव्यङ्ग्योभयोरपि प्रस्तुतत्वे प्रस्तुताङ्कुरालंकारनिरूपणप्रसङ्गसंगतं पर्यायोक्तालंकारं सामान्यतो लक्षयति—पर्यायोक्तं त्वित्यर्थेनैव । वर्ण्ये व्यञ्जनावृत्तिप्रतिपाद्यवस्तुनि विषय इत्यर्थः । अन्येत्यादि । अन्यः स्वविवक्षितव्यङ्ग्यरूपादितरः एतादृशो यः प्रकारः धर्मः तथा आक्षेपः अर्थापत्तिव्यापारः ताभ्यामिति तथा क्वचिद्व्यङ्ग्यस्वरूपप्रकारेतरप्रकारेण क्वचिच्छब्दार्थान्यथानुपपत्तिलक्षणाक्षेपेण वेत्यर्थः । अभिधाशक्तिवृत्तिमूलकव्यक्तिवृत्तिप्रतिपाद्यार्थोपस्थितिस्तु पर्यायोक्तमकारणं भवतीत्यन्वयः । तदाहुः पण्डितराजाः—‘विवक्षितसार्थस्य भङ्ग्यन्तरेण प्रदिपादनं पर्यायोक्तम् । येन रूपेण विवक्षितोऽर्थस्तदतिरिक्तः प्रकारो भङ्ग्यन्तरं आक्षेपो वेति’ । तदुदाहरति—किञ्चिदित्यर्थेनैव । यः वक्ष्यमाणगुणकः प्रकृतः पदार्थः । किञ्चिदित्यादि । स्वकान्ताप्रतियोगिकयावद्वियोगविरहितोऽपीत्यर्थः । भोगी सवाह्याभ्यन्तरस्वाङ्गनासंभोगशालीत्येतत् । एतादृशो न भवति । स एव मां पातु भवभयाद्रक्षत्विति संबन्धः । अत्र भगवानर्धनारीश्वर एव सार्वदिकसार्वोशिकस्वरमणीविरहविधुरत्वे सति सर्वसंभोगशून्यत्वप्रकारेण तदुक्त्यन्यथानुपपत्तिलक्षणाक्षेपेण वा द्योतितः स्वकर्मकपालनक्रियाकर्तृत्वविशिष्टः सततमस्त्विति कव्याशीर्विषयः । तेनात्र निरुक्तपर्यायोक्तालंकरणलक्षणसमन्वयः स्पष्ट एव । यथावा कुवलयानन्दे—‘लोकं पश्यति यस्याङ्घ्रिः स यस्याङ्घ्रिं न पश्यति । ताभ्यामप्यपरिच्छेद्या विद्या विश्वगुरोस्तव’ । अत्र गौतमः पतञ्जलिश्च स्वासाधारणस्वरूपाभ्यां गम्यौ रूपान्तरेणाभिहिताविति । यथावा रसगङ्गाधरे—‘सूर्याचन्द्रमसौ यस्य वासो रञ्जयतः करैः । अङ्गरागं सृजत्यग्निस्तं वन्दे परमेश्वरम्’ । अत्रापि गगनाम्बर इति सूर्यचन्द्रकररज्यमानवस्त्र इत्याकारेण भस्माङ्गराग इत्यग्निसृज्यमानाङ्गराग इत्याकारेण निरूपित इति । किञ्च तत्रैवाग्रे यदस्मिन्प्रकरणे कुवलयानन्दकारेणोक्तं तत्सर्वमविचारितरमणीयमेव । तथाहि यत्तावदुच्यते—‘नमस्तस्मै कृतौ येन मुधा राहुवधूस्तनौ’ । अत्र भगवान्वासुदेवः स्वासाधारणरूपेण गम्यः राहुवधूकुचवैयर्थ्यकारकत्वेन रूपान्तरेणाभिहित इति । अत्र हि राहुवधूकुचवैयर्थ्यकारित्वेन राहुशिरश्छेदकारित्वं व्यज्यत इति तावन्निर्विवादम् । भगवद्वासुदेवत्वं तु विशेषणमर्यादया लभ्यं न काव्यमार्गीयव्यङ्ग्यकक्षामधिरौढं प्रभवतीत्यादिना । तस्मादत्र छेदकारित्वेनावगमः पर्यायोक्तस्य विषयो नतु भगवद्रूपेणेति सहृदयैराकलनीयमिति सानुवादं कुवलयानन्दविदलनं यदकारि तत्तुच्छम् । विशेषाभावात् । तथाहि । त्वया तावद्वाहुवधूकुचवैयर्थ्यकारित्वेन राहुशिरश्छेदकारित्वं व्यज्यत

पर्यायोक्तान्तरं व्याजेनेष्टकृद्दीक्षितेरितम् ।

राधे मत्कन्दुकौ देहीत्याचकर्पाऽच्युतः कुचौ ॥ १९६ ॥

इति तावन्निर्विवादमिति तस्मादत्र च्छेदकारित्वेनावगम इति चोपक्रमोपसंहारयो-  
र्वदता 'नमस्तस्मै कृतौ येन मुखा राहुवधूकुचौ' इत्युदाहरणे पर्यायोक्तालंकारविप-  
यत्वेन यद्ग्राहुवधकर्तृत्वं धर्मजातमेव व्यङ्ग्यत्वेनेषितं तद्वर्णिनं विहाय नैव स्वरूपं  
लभेतेत्यतस्तद्वर्णयतच्छब्दशक्यतावच्छिन्नत्वेन व्यक्तः श्रीमान्वासुदेवः प्रोक्तवि-  
शेषणनिरूपितविशेष्यतावच्छिन्नस्त्वार्थिकस्तथापि संमत एव । स एव कुवलयान-  
नन्दकारैः स्पष्टप्रतिपत्त्यर्थं संक्षेपतोऽत्र भगवानित्यादिना तथोक्तः । तस्यायमर्थः—  
अत्र नमस्तस्मा इत्याद्यर्थपथ इत्येतत् । भगवान्मोहिनीरूपधारणैश्वर्यशाली वासुदेवः  
परमात्मा विष्णुरेव । स्वेति । स्वकीयमोहिन्यवतारात्मकाभिनवराहुशिरश्छेदन-  
क्षमलोकोत्तरवपुषेति यावत् । गम्यः व्यञ्जनावृत्तिप्रतिपाद्य इत्यर्थः । राहुवधूकुच-  
वैयर्थ्यकारकात्वेन निरुक्तराहुशिरश्छेदलक्षणकारणजन्यराहुवधूकुचवैयर्थ्याकाररूपका-  
र्यात्मकधर्मविशेषावच्छिन्नरूपान्तरेणाभिहित इति विचारे तव तेषां च फलतः को  
विशेष इति निष्पक्षपातिनः सहृदयचक्रवर्तिन एव सूक्ष्मदृशा विमर्शयन्निःस्पृहं  
पल्लवितेन ॥ १९५ ॥ एवं 'पर्यायोक्तं तदप्याहुर्व्याजेनेष्टसाधनम् । यामि चूत-  
लतां शृङ्गं युवाभ्यामास्यतामिह' । अत्र नायिकां नायिकेन संगम्य चूतलताद-  
र्शनव्याजेन निर्गच्छन्त्या सख्या तस्माच्छन्द्यसंपादनेनेष्टसाधनं पर्यायोक्तमिति  
कुवलयानन्दप्रसिद्धं पर्यायोक्तान्तरमपि ससंमतिकं संक्षेपतो लक्षयति—पर्यायो-  
क्तान्तरमिति । अपरं पर्यायोक्तमित्यर्थः । व्याजेन किञ्चिन्मिषेण इष्टकृत् अभिमता-  
र्थसाधनमिति यावत् । एतादृशं । दीक्षितेति । श्रीमदप्प्यदीक्षितैः कुवलयानन्दे  
कथितमस्तीत्यर्थः । तदुदाहरति—राधे मत्कन्दुकाविति । हे राधे, त्वं  
इमौ स्वपरिहितकबुक्क्यां निगूहितावित्यार्थम् । एतादृशी मत्कन्दुकौ बलरामस्य  
मम च क्रीडार्थं निर्मितौ दिव्यवसनघनगुच्छावित्यर्थः । देहीति वदन्निति शेषः ।  
एतादृशः सन् अच्युतः स्वभक्तानुग्रहार्थं लोकदृष्ट्या तावदेतदुपलक्षिता अनन्त-  
लीलाः कुर्वन्नपि स्वाद्वैतसच्चिदानन्दरूपात्कालत्रयेऽप्यस्खलितः श्रीकृष्ण इत्यर्थः ।  
कुचौ प्रकृतराधिकायाः स्तनावेवेति यावत् । आचर्क्य बलादाकर्षयामासेति  
संबन्धः । अत्र स्वकन्दुकद्वयनिगूहनं राधायामारोप्य तद्याचनच्छिन्ना तस्याः  
स्तनमर्दनं नायककर्तृकं खेष्टसाधनं वर्णितमिति तल्लक्षणसंगतिः । यथावा कुव-  
लयानन्द एव—'देहि मत्कन्दुकं राधे परिधाननिगूहितम् । इति विभ्रंसयन्नीवीं  
तस्याः कृष्णो मुदेस्तुवः' इति । नन्वयमेवार्थः प्रकृतोदाहरणेऽपि भवता संप्रथित  
इत्यर्थचौर्यापत्तिरिति चेन्न । छायानुहरणस्यैवात्र मया कृतत्वात् । तस्य तु 'कवि-  
रनुहरति छायामर्थं कुकविः पदं चोरः । सकलप्रबन्धहर्त्रे साहसकर्त्रे नमस्तुभ्यम्'  
इत्यभियुक्तोक्त्या सर्वसंमतत्वात् 'चक्राभिघातप्रसमाह्वयैव चकार यो राहुवधूजनस्य'  
आलिङ्गनोद्दामविलासबन्ध्यं रतोत्सवं चुम्बनमात्रशेषम्' इत्यलंकारसर्वस्वकारोदा-

निन्दास्तुतिभ्यां स्तुत्यादिसिद्धिर्व्याजस्तुतिर्मता ।

तमो हृत्वापि बोधेन हा स्वभानमपि क्षतम् ॥ १९७ ॥

किं वर्णयामि संसार तव संसारतामहम् ।

यत्रेशास्तिरपि प्रायो दुःखायैव वियोगतः ॥ १९८ ॥

च्छायायाः कुवलयानन्देऽपि 'नमस्तस्मै कृतौ येन मुधा राहुवधूकुचौ'  
पूर्वपर्यायोक्तोदाहरणेऽपि दृष्टत्वाच्च । अर्थचौर्यं हि तत् । यथा—'महान्तं  
॥ सं तव चरणपङ्केरुहयुगे निधायान्यत्रैवाश्रितमिह मया दैवतमुमे । तथापि  
तो यदि मयि न जायेत सदयं निरालम्बो लम्बोदरजननि कं यामि शरणम्'  
श्रीभगवत्पादीयसौभाग्यलहरीपदार्थस्य । 'तवालम्बादम्ब स्फुरदलघुगर्वेण  
॥ मया सर्वेऽवज्ञासरणिमथ नीताः सुरगणाः । इदानीमौदास्यं यदि भजति  
रेयि तदा निराधारो हा रोदिमि कथय केपामिह पुरः' इति गङ्गालहरीपद्ये  
नं जगन्नाथीयम् ॥ १९६ ॥ एवं व्याजेष्टसाधनरूपं द्वितीयपर्यायोक्तप्रसङ्गं  
नीतिं व्याजस्तुतिं लक्षयति—निन्देत्याद्यर्थेनैव । आदिना निन्दा ।  
इत्येतेन पर्यवसानम् । एवंच यत्र निन्दामुखेन स्तुतिः पर्यवस्यति स्तुतिमुखेन  
वा पर्यवस्यति सा व्याजस्तुतिः । व्याजेन निन्दामिषेण स्तुतिर्व्याजापर्यव-  
निन्दात्वेन मिषरूपा वा स्तुतिरिति योगवृत्त्यापि यथार्थनाश्रयलङ्कृतिरिति तल्लक्षणं  
गति । तदुक्तं कुवलयानन्दे—'उक्तिर्व्याजस्तुतिर्निन्दास्तुतिभ्यां स्तुतिनिन्दयोः ।  
स्वर्धुनि विवेकस्ते पापिनो नयसे दिवम्' । 'साधु दूति पुनःसाधु कर्तव्यं किमतः ।  
। यन्मदर्थे विल्लनासि दन्तैरपि नखैरपि' इति । तामुदाहरत्याद्यामर्थेनैव ।  
। हृत्वापीत्यादिना । यथा जाग्रत्कालिकस्थूलदेहादिसंघातावच्छिन्नचैतन्य-  
यकः प्रबोधः स्वप्नप्रयोजकसुषुप्त्याकारपरिणतावस्थाज्ञानरूपं तमः प्रभञ्ज्य व्या-  
रिकं प्रपञ्चं प्रमापयतीति प्रसिद्धमेव । तथा तु प्रकृतेन अद्वैतब्रह्मात्मैक्य-  
यकेन बोधेन नैव कृतं किंतु श्रीगुरुचरणविचारितवेदान्तमहावाक्यजेन  
न । तमः सव्याप्यकार्यकं मूलाज्ञानं हृत्वापि बाधित्वापि । हेति खेदे ।  
। नमपि अहं ब्रह्मज्ञानवानस्मीति बोधविषयकभानमपि क्षतम् । एवंच यत्र  
विषयकभानस्यापि बाधस्तत्र परविषयकस्य तस्यासौ कैमुत्यसिद्ध एवेति  
नेन बोधेन कृतमिति यथाश्रुते निन्दया । 'यस्याऽमतं तस्य मतं मतं  
न वेद सः । अविज्ञातं विजानतां विज्ञातमविजानताम्' इत्यादिश्रुतिसहस-  
फलव्याप्त्यभावोपलक्षिताद्वैतसच्चिदानन्दब्रह्मात्मेतरयावद्दृश्यबाधफलकतया त-  
तिरेव पर्यवस्यतीति लक्षणसंगतिः ॥ १९७ ॥ अथ द्वितीयां तामुदाहरति—  
वर्णयामीति । संसारतां सम्यक् सारवत्ताम् । यत्र संसारे । प्रायःपदम-  
सिष्युदासाय । एवंचेयं स्तुतिरपि निन्दैकपर्यवसायित्वाद्याजस्तुतिरेवेति ल-  
संगतिः । यत्त्वत्र रसगङ्गाधरकारैः कुवलयानन्दीयानि अन्यनिन्दयान्यस्तुते-  
स्तुत्यान्यनिन्दाया अन्यस्तुत्यान्यस्तुतेश्च व्याजस्तुतित्वपराण्युदाहरणानि ।

यत्रान्यनिन्दाधैरस्मादन्यस्तुत्यादि साप्यसौ ।

धिप्रागं नौमि विद्वांसं धन्यश्चन्द्रस्तदास्यरुक् ॥ १९९ ॥

व्याजनिन्दा तु यत्रान्यनिन्दयान्यस्य सा मता ।

आशीं विहाय सर्पाणां जिह्वाच्छिर्त्तिकं न निन्द्यते ॥ २०० ॥

अप्यन्तरतयोक्तत्वात्कथंचिदाभीकृत्वापि 'अर्थं दानवर्षरिणा गिरजयाप्यर्थं शिव-  
स्याहतं देवैः' जगतीतले स्मरहरामाये समुन्मीलति । गङ्गा सागरमम्बरं शशि-  
कला नागाधिपः स्मातलं सर्वज्ञत्वमधीश्वरत्वमगमत्त्वां मां च भिक्षाटनम्' इति  
राजस्तुत्या तन्निन्दोदाहरणे यत्सर्वज्ञत्वादिप्रतीतिविरोधादिदूषणमुक्तं तद्वक्तुर्देहि-  
संतापपोषकत्वाद्वृणमेव ॥ १९८ ॥ नन्वेवं चेत्तर्हि पर्यायोक्तयदुष्करणा त्रिविधा  
व्याजस्तुतिरपि निरुक्तद्विविधव्याजस्तुतेरन्यैव कुवलयानन्दकारसंमता यक्तव्या ।  
तथाच व्याजस्तुतिपदशक्यतायच्छिन्नत्वेन तदैक्येऽप्यवान्तरभेदात्तत्पयविधलं  
स्यादित्याशङ्क्य चमत्कारातिशयादिष्टमेवास्तीति समादधंस्त्रद्वेदप्रयलक्षणं संक्षिपति-  
यत्रेत्यर्थेनैव । अन्यनिन्दाधैः । आद्यपदेन तद्विग्रहस्तुतिर्प्राप्ता । बहुवचनं ॥ स्तु-  
त्यप्रयोजकस्तुत्यन्तरसंप्रहार्थम् । अस्मात्प्रकृताभिन्त्यादेरित्यर्थः । अन्यस्तुत्यादि ।  
आदिना निन्दास्तुती प्राप्ते । एवंच यत्र अन्यनिन्दया तदितरस्तुतिः तथा अन्य-  
स्तुत्या तदितरनिन्दा तद्वदन्यस्तुत्या तदितरस्तुतिरेव । सापि असौ व्याजस्तुतिरेव  
श्रीमदप्यप्यदीक्षितसंमतास्तीत्यर्थः । तां त्रिविधामप्युदाहरति—धिप्रागमित्या-  
द्यर्थेनैव । अत्र रागनिन्दया विरागस्तुतिर्बिद्वस्तुत्या मूर्यनिन्दा चन्द्रस्तुत्या वि-  
द्वदनस्तुतिश्चेति क्रमादुदाहरणत्रयं बोध्यम् । यथावा तत्रयमपि क्रमात्कुवलय-  
यानन्द एव—'कस्त्वं धानर रामराजभवने लेखार्थसंवाहको यातः कुत्र पुरागतः  
स हनुमार्निर्दग्धलंकापुरः । यद्वो राक्षससूनुनेति बहुशः संताडितस्तर्जितः समीढ-  
त्तपरामयो वनमृगः कुत्रेति न ज्ञायते' । 'यद्वक्त्रं मुहुरीक्षसे न धनिनां व्रूये न चा-  
द्वन्मृपा नैपां गर्वयचः शृणोषि न च तान् प्रत्याशया धावसि । काले बालवृणानि  
खादसि सुखं निद्रासि निद्रागमे तन्मे व्रूहि कुरङ्ग कुत्र भयता किं नाम तप्तं तपः' ।  
'शिखरिणि क्व नु नाम कियच्चिरं किमभिधानमसावकरोत्तपः । तरुणि येन तवा-  
धरपाटलं दशति विम्वफलं शुक्रशावकः' इति च ॥ १९९ ॥ एवं तत्संमतामेव  
व्याजनिन्दामपि लक्षयति—व्याजेति । अन्यस्य तद्विग्रहस्य । तामुदाहरति—  
आशीमिति । आशीविष इत्यमराद्विपाधारदंष्ट्रमित्यर्थः । जिह्वाच्छिर्त्त कादवे-  
द्याणां दर्शोपरि पतितामृतावलेहनकाले तद्रसनाच्छेदनार्थं तत्र घञ्जप्रेरक इन्द्र  
इत्यर्थः । प्रसिद्धमेवेदं महाभारतादौ । एवं चात्रेन्द्रनिन्दया सर्पनिन्देति लक्षणसं-  
गतिः । तदुक्तं कुवलयानन्दे—'निन्दाया निन्दया व्यक्तिर्व्याजनिन्देति गीयते ।  
विधे स निन्दो यस्ते प्रागेकमेवाहरच्छिरः' । यथावा—'विधिरेव विशेषगर्हणीयः  
करट त्वं रट कस्तवापराधः । सहकारतरौ चकार योऽसौ सहवासं सरलेन कौकि-  
लेन' । यथावा—'लावण्यद्रविणव्ययो न गणितः क्लेशो महानर्जितः स्वच्छन्दं

निषेधश्चास्मादक्षेपः सोऽनेको मतभेदतः ।

अस्तु चिन्तामणिर्मेऽसावथवास्ते गुरोः कृपा ॥ २०१ ॥

चरतो जनस्य हृदये चिन्ताज्वरो निर्मितः । एषापि स्वगुणानुरूपमणालाभाद्-  
राकी हता कोऽर्थश्चेतसि वेधसा विनिहितस्तन्वीमिमां तन्वता' इति च । एतन्मूलं तु  
पूर्वतन्त्रे नहि निन्दान्यायमूलीभूतमुदितानुदितहोमप्राशस्यादिश्रवणमेव । विस्तरस्तु  
कुवलयानन्दादावेव ॥ २०० ॥ एवं व्याजनिन्दानिरूपणप्रसक्तमाक्षेपालंकारं सा-  
मान्यतो लक्षयति—निषेध इत्यर्थेन । 'सूच्यप्रेण सुतीक्ष्णेन यावद्विद्यति  
मेदिनी । अहं तावन्न दास्यामि विना युद्धेन केशव' इत्यादिनिषेधव्युदासार्थं वि-  
शिनष्टि—चारुरिति । चारुत्वमत्र श्रवणमात्रेण चमत्कारकारकत्वमेव । एवं च  
स्वश्रवणमात्रेणानन्दजनकलौकिकनिषेधत्वमाक्षेपालंकारसामान्यलक्षणं पर्यवस्यति ।  
अत्र लौकिकपदेन 'स एष नेति नेत्यात्मा' इत्यादिवैदिकनिषेधव्यावृत्त्या काव्यैकनि-  
षेधसंग्रहः । नन्वेवं चेत्तर्हि तद्विशेषाः कतिविधाः सन्तीत्याशङ्क्य मतभेदेन तस्या-  
नेकप्रकारकत्वमेवेत्याह—स इत्यादिना । एवं च तत्तन्मतभेदसिद्धतत्प्रकारभे-  
दस्यानतिप्रयोजकत्वादिहासंग्राह्यत्वमेवेतिभावः । तमुदाहरति—अस्त्वित्यर्थेनैव ।  
असौ सर्वेष्टदत्वेन शास्त्रप्रसिद्धः । तदुक्तं रसगङ्गाधरे मतभेदं निरूप्य 'इतरे तु  
निषेधमात्रमाक्षेपः । चमत्कारित्वं चालंकारसामान्यलक्षणप्राप्तमेव । तच्च व्यङ्ग्यार्थे  
सति संभवतीत्यतो व्यङ्ग्यो निषेधः सर्वोप्याक्षेपालंकारः' इति । तथाच प्रकृतोदा-  
हरणे चिन्तितमात्रेण सर्वेष्टदातृत्वेन चिन्तामणिः प्रथमं प्रार्थितः पश्चाद्विचारे श्रीस-  
द्गुरोः कृपायाः सततसर्वेष्टकारित्वसमनुभवात्तत्कैमर्थ्यमनुसंधाय मास्तु स इति  
व्यञ्जनायास्तन्निषेधबोधनायाथवेत्यादिचतुर्थपाद इति लक्षणसंगतिः । नचैवं यदि  
तदा त्वयापि लक्षणं 'व्यङ्ग्यो निषेध आक्षेपः' इत्येवं किमिति न कृतमिति वाच्य-  
म् । वक्ष्यमाणस्य तद्भेदविशेषस्यासंग्रहापत्तेः । स च दर्शितः कुवलयानन्दकारै-  
र्द्वितीयत्वेन—'आक्षेपः स्वयमुक्तस्य प्रतिषेधो विचारणात् । चन्द्र संदर्शयात्मानम-  
थवास्ति प्रियामुखं' इति प्रथमं तत्प्रकारमुक्त्वा—'निषेधाभासमाक्षेपं बुधाः केच-  
न मन्वते । नाहं दूती तनोस्तापस्तस्याः कालानलोपमः' । केचिदलंकारसर्वस्वका-  
रादय इत्यमाहुः—'न निषेधमात्रमाक्षेपः किंतु यो निषेधो बाधितः सन्नर्थान्तरप-  
र्यवसितः कंचिद्विशेषमाक्षिपति स आक्षेपः । यथा दूत्या उक्तौ नाहं दूतीति नि-  
षेधो बाधितत्वादाभासरूपः संघटनकालोचितकैतववचनपरिहारेण यथार्थवादित्वे  
पर्यवस्यन्निदानिमेवागल्य नायिकोज्जीवनीयेति विशेषमाक्षिपतीति । एवं चेह निषे-  
धस्याभासत्वेन व्यङ्ग्यत्वाभावः स्फुट एव । चारुत्वं तूक्तविधया चमत्कारातिश-  
यादेवेति ध्येयम् । यथावा तत्रैवाग्रे—'आक्षेपोऽन्यो विधौ व्यक्ते प्रतिषेधे तिरो-  
हिते । गच्छ गच्छसि चेत्कान्त तत्रैव स्याज्जनिर्मम' इत्यादि । एवं च साहित्य-  
दर्पणोक्तविद्याभासालंकारस्याप्यत्रैवान्तर्भावो व्याख्यातः । तत्रापि यथा 'गच्छ  
गच्छसि चेत्कान्त पन्थानः सन्तु ते शिवाः । ममापि जन्म तत्रैव भूयाद्यत्र गतो

विरोधस्याल्पभासश्चेद्विरोधाभास उच्यते ।

शुद्धः श्लेषादिमूलश्चेत्यसौ द्विविध इर्यते ॥ २०२ ॥

दृश्यमप्यास दृष्टान्त्रं मेऽस्य दृष्टान्त्रदर्शने ।

सुप्त एव प्रबुद्धोऽयं द्विजराजस्त्रयीतनुः ॥ २०३ ॥

भवान्' इत्येतत्पदस्यैव समुदाहृतत्वाद्विशेषाभावाच्च । यथावा रसगङ्गाधरे—'अभू-  
दप्रत्यूहः कुसुमशरकोदण्डमहिमा विलीनो लोकानां सह नयनतापोऽपि तिमिरैः ।  
तवास्मिन्नीयुषं किरति परितस्तन्वि वदने कुतोहेतोर्धेतो विधुरयमुदेति प्रतिदिनम्'  
इति । यथावा तत्रैवाग्रे—'किं निःशङ्कं शेषे शेषे वयसि त्वमागतो मृत्युः । अथ-  
वा सुखं शयीथा जननी जागर्ति जाहवी निकटे' । 'रीतिं गिराममृतवृष्टिकरीं  
त्वदीयां तां चाकृतिं कृतिवरैरभिनन्दनीयाम् । लोकोत्तरामय कृतिं करुणारसाद्रौ  
हातुं न कस्यचिदुदेति मनः प्रसादम्' । अत्र करिष्यमाणमनःप्रसादस्य निषेधो  
वर्णनीयस्यानिर्वाच्यतां बोधयितुमिति । अयमपि निषेधः प्राग्वदेवाव्यङ्ग्योऽपि  
चारुत्वेन संप्राप्य एव । यथावा तत्रैवाग्रे—'तपोनिधे कौशिक रामचन्द्रं निनी-  
पसे चेन्नय किं विकल्पैः निरन्तरालोकनपुण्यधन्या भवन्तु वन्या इह जीवभाजः' ।  
विस्तरस्तु तत्रैवानुसंधेय इति गौरवभयादुपरम्यते ॥ २०१ ॥ एवमाक्षेपालंकारस्य  
निषेधघटितत्वात्तत्प्रतिपादनप्रसङ्गसंगतं तन्मूलकं विरोधाभासालंकारं लक्षयति—  
विरोधस्येत्यर्थेन । तदुक्तं रसगङ्गाधरे—'विरोधाभासविषयकप्राच्यादिमतभेदप्र-  
पञ्चानन्तरम् । अयं च विरोधालंकारः कुबलयानन्दकृता उत्प्रेक्षाशिरस्कोऽप्युदाहृतः ।  
यथा—'प्रतीपभूपैरिव किं ततो भिया विरुद्धधर्मैरपि भेतृतोज्झिताः । अमित्रजिन्मित्रजि-  
दोजसा स यद्विचारदृक्चारदृगप्यवर्तत' इति तस्य ससंमतिकमलंकारान्तरमिधत्वं,  
मप्यभिधाय । विरोधप्रतीत्यनन्तरं यत्रार्थान्तरप्रतीत्या विरोधाभास इष्यत इति ।  
कुबलयानन्देपि—'आभासत्वे विरोधस्य विरोधाभास इष्यते । विनापि तन्वि हारेण  
वक्षोजौ तव हारिणौ' इति । अस्य प्राचीनमतेऽनेकविधत्वेऽपि तस्यानतिप्रयोज-  
कत्वाद्द्विविध्यमेवाभिधत्ते—शुद्ध इत्यादिना । एतदप्युक्तं रसगङ्गाधर एव वि-  
रोधाभासप्रकरणे । वस्तुतो जालादिभेदानामहद्यत्वात् शुद्धत्वश्लेषमूलत्वाभ्यां  
द्विविधो ज्ञेय इति । आदिनोत्प्रेक्षादिकमप्युदाहृतदिसैव बोध्यम् ॥ २०२ ॥ तत्र  
शुद्धमादावुदाहरति—दृश्यमपीत्यादिपूर्वार्धेन । मे मम अस्य पुरोवर्तित्वेन  
दृश्यस्यैव कस्यचित्पुरुषस्य । दृष्टान्त्रेति । दृष्टिमात्रज्ञाने सतीत्यर्थः । दृश्यमपि  
दर्शनयोग्यमपि वस्तुजातम् । दृष्टान्त्रं दृष्टेकरूपमासेति संबन्धः । एवं चेदं सर्व-  
था विरुद्धमेव । नहि देवदत्तस्य यज्ञदत्तसंबन्धि चक्षुषः साक्षात्कारे सति यज्ञ-  
दत्ततद्भिन्नघटादिसकलं दृष्टिविषयीभूतं वस्तु खतदृष्ट्यन्यतरदृष्टिमात्रस्वरूपं संप-  
द्यत इति विरोधः स्फुट एवादुतरसंव्यञ्जकेनापिना चोतितः । अस्याभासत्वं तु  
यथा—अस्य स्मर्यमाणत्वेन साक्षिप्रत्यक्षस्य श्रीगुरोः दृष्टान्त्रेति । कृपापाप्मावलोक-  
ने सतीत्यर्थः । मे मम । दृश्यमपि यावद्द्वैतेन्द्रजालमपीति यावत् । एतेनासंभा-

नन्वत्र कत्यपेरथा नच ये कोशगा इति ।

वाचकत्वं निपातानां न शाब्दिकनये यतः ॥ २०४ ॥

तत्र लक्षकताप्यस्य नापि द्योतकतास्त्यतः ।

उक्तोदाहरणादीदं क सिद्धेदत् उच्यते ॥ २०५ ॥

वित्तत्वं व्यज्यते । दृष्टान्त्रं अद्वैतसच्चिदानन्दात्मैकरसमासेत्यन्वयः । एवंच प्राक् प्रतीतो विरोधस्त्वाभासमात्र एवेति भावः । यथावा काव्यप्रकाशे—‘सृजति च जगदिदमवति च संहरति च हेलथैव यो नियतम् । अवसरवशतः शफरो जनार्दनः सोऽपि चित्रमिदम्’ । ‘पेशलमपि खलवचनं दहति तरां मानसं सुतत्त्व-विदाम् । परुषमपि सुजनवाक्यं मलयजरसवत्प्रमोदयति’ इति च । रसगङ्गाधरेपि-‘हर्षयन्ति क्षणादेव क्षणादेव दहन्ति च । यूनः स्तरपराधीनान्निर्दया हन्त योपितः’ इति । सृजति चेत्यादि । अवसरेति । ‘अन्तरमवकाशावधिपरिधानान्तद्विभेदा-दर्थे’ । छिद्रात्मीयविनावहिरवसरमध्येऽन्तरात्मनि च’ इत्यमरात्कालवशतः सोऽपि जनार्दनः ‘शफरः शफरीद्वयोः’ इत्यपि तत एव मत्स्य इत्यर्थः । एवं श्लेषादिमू-लमपि तमुदाहरति—सुप्तएवेत्याद्युत्तरार्धेन । अयं पुरोवर्ती कश्चित्पुरुषः सुप्तः निद्रित एव प्रबुद्धोऽस्तीति विरोधः स्फुट एव । नहि यो निद्राणः स जागर्तीति । अस्याभासत्वं तु । अयं प्रागुक्तः श्रीगुरुः सुप्त एव ‘यस्यां जाग्रति भूतानि सा निशा पश्यतो मुनेः’ इति स्मृतेर्दृश्यविषयकानादरेण तत्र सुप्त एव प्रबुद्धः । ‘या निशा सर्वभूतानां तस्यां जागर्ति संयमी’ इति च तदुक्तेरद्वैतात्मविषयकप्रबो-धवानिति । एवं द्विजेत्यादि । नहि चन्द्रः सूर्यो भवतीति विरोधः । तस्याभा-सत्वं तु अतएव श्रीगुरुर्द्विजराज इत्यादि ॥ २०३ ॥ ननु दृश्यमप्यास दृष्टान्त्रमि-त्युक्तोदाहरणे निरर्थक एवापिशब्दः किमिति प्रत्युक्तः । तत्सार्थकत्वे किमसावे-कार्थोऽनेकार्थो वा । नाद्यः । प्रमाणाभावात् । अतएव नान्त्योऽपीति गूढाभिसंधि-स्तत्संख्यां पृच्छति—नन्विति । अत्र अलंकारशास्त्रे तत्रामरादिकोशप्रसिद्धा प्रश्नानवसर एवेत्याशङ्कां शमयति—नचेत्यादिना । तत्र हेतुं स्पष्टयति—वाचकत्वमित्याद्युत्तरार्धेन । यतः शाब्दिकनये वैयाकरणसिद्धान्त इत्यर्थः । निपातानां वादीनां प्रादीनामपीत्यर्थः । वाचकत्वं शक्तत्वं नेत्यन्वयः । तदुक्तं रसगङ्गाधरे विरोधाभासालंकारप्रकरण एव—‘यत्रापिशब्दादिर्विरोधस्य द्योतकस्तत्र विरोधः शाब्दोऽन्यत्र त्वार्थ इति तावत्प्राचां सिद्धान्त इत्युक्त्वाऽग्रे नन्वपिशब्दा-दीनां प्रयोगे शाब्दो विरोधो भासत इति तथाप्यसंगतं तत् । निपातानां शाब्दि-कनये शक्तेरस्वीकारादिति ॥ २०४ ॥ ननु मास्तु निपातानां वाचकता लक्षक-तायां किं बाधकमित्याशङ्क्य शक्यसंबन्धो लक्षणेति सामान्यतस्तार्किकादिसमतल-क्षणालक्षणेन तस्याः शक्तिपूर्वकत्वनियमाद्वाचकत्वाभावादेवापेर्लक्षकतापि नैवा-स्तीत्याह—तदित्यादिना । तत्तस्माद्वाचकत्वाभावादेव हेतोरप्यपेर्लक्षकतापि विरोधादिलक्षकत्वमपि नैवास्तीति संबन्धः । नन्वेवमपि द्योतकतास्त्वित्याशङ्क्य

वाचकत्वाद्यभावेऽपि निरूढा लक्षणा यथा ।  
 निरूढद्योतनाप्येवमपेरस्तु सतां मता ॥ २०६ ॥  
 तथैव कौशिकाः सर्वेऽप्यपेरर्था यथास्त्यलम् ।  
 वक्तव्याः पण्डितैस्तेन कोक्तापत्तिर्वदात्र ते ॥ २०७ ॥  
 गर्हासमुच्चयप्रश्नशङ्कासंभावनास्वपि ।  
 इति पञ्चामरे प्रोक्ता अपेरर्थास्तथैव च ॥ २०८ ॥  
 अपिः संभावनाप्रश्नशङ्कागर्हासमुच्चये ।  
 तथा युक्तपदार्थेषु कामचारक्रियासु च ॥ २०९ ॥  
 इति युक्तपदार्थश्च कामचारक्रियापि च ।  
 मेदिनीरुन्मताद्यर्थो पूर्वस्मादधिकावपेः ॥ २१० ॥

स्याः शक्यादिमूलकत्वेन तदभावात्सापि नैवेत्याह—नापीत्यादिना । उप-  
 ह्ररति—अत इत्यादिना । आदिना तत्प्रतिपाद्योऽलंकारः । एवं पूर्वपक्षं  
 माधातुं प्रतिजानीते—अत इत्यादिना ॥ २०५ ॥ निरुक्तसगङ्गाधराश-  
 ङ्गतशाब्दिकसिद्धान्तानुसारेण यदा सामान्यतः सर्वनिपातानामेव वाचकत्वाभा-  
 वात्तदन्तःपातिनोऽपेस्तथात्वस्य कैमुत्यात्तन्मूलकलक्षकत्वाद्यभावाच्च यद्युदाहृत-  
 त्वेरोधाभावेन तन्मूलकविरोधाभावाद्यसिद्धिस्तर्हि तदीयादेव सिद्धान्तप्रन्थात्तस्य  
 त्वस्याप्युदाहृतविरोधादेः मुक्तेरैव सिद्धिरित्याशयेन तमेव सिद्धान्तप्रन्थमर्थतोऽनु-  
 दन्समाधत्ते—वाचकत्वादीत्यादिना । प्रकृतस्यापि शब्दस्येति शेषः । निरु-  
 क्त्वादिना दृष्टान्तः । सा च द्वितीयरत्ने प्राक्प्रपञ्चितैवेति भावः । दार्ष्टान्तिके  
 णोजयति—निरूढेत्याद्युत्तरार्धेन । एवं निदर्शितनिरूढलक्षणावदित्यर्थः । अपेः  
 निरूढद्योतनापि सतामालंकारिकादिविदुषां मता संमतास्त्विति योजना । तदुक्तं  
 सगङ्गाधर एवोदाहृततच्छङ्काग्रन्थोत्तरमिति चेन्नेति प्रतिज्ञाय निरूढलक्षणाया इव  
 निरूढद्योतनाया अपि शक्तिसमकक्षत्वादिति ॥ २०६ ॥ ननु भवत्वेवं सामान्यतो  
 निपातानां निरूढद्योतनापि श्रुतिः शक्तिसमकक्षत्वाद्यापि प्रकृते किमागतमित्याशङ्कां  
 लितकथनेन समाधत्ते—तथैवेति । निरुक्तनिरूढद्योतनयैवेत्यर्थः । सर्वे संपूर्णा  
 अपि कौशिकाः कोशप्रसिद्धाः । अपोर्निपातान्तःपातित्वेनापिशब्दस्येत्यर्थः ।  
 यास्त्यलं यथायोग्यविषयमिति यावत् । क्रियाविशेषणमिदम् । पण्डितैर्वक्तव्या  
 त्यन्वयः । फलितमाह—तेनेत्यादिशेषेण । अत्र अपिशब्दार्थविषय इत्येतत्  
 २०७ ॥ ननु कस्मिन्कोशे केपि शब्दार्थो उक्ता इत्यपेक्षायां प्रथममतिमान्य-  
 शात्प्रसिद्धत्वाच्च नामलिङ्गानुशासने अमरसिंहकृते तद्वाक्येनैव तान्कथयति—  
 ह्येत्याद्यर्थेन । अपीति निपातः गर्होदिषु निरुक्तवृत्त्या वर्तते इति संबन्धः ।  
 अथ तत्संख्यां कथयंस्तत्संबन्धित्वादिभ्रमं भञ्जयति—इतीत्यादिना । अत्र  
 णेशान्तरमपि समुच्चेतुमाह—तथैवचेति ॥ २०८ ॥ तद्वाक्यमेव पठति—  
 अपिरिति ॥ २०९ ॥ पूर्वस्मादत्र विशेषं कथयंस्तन्नामापि प्रथयति—इतीति ।



परनारीरपि प्रैक्षीर्नरकं किं न यास्यसि ।

अतः संन्यस्य वैरस्याद्धरिं हरमपि स्मर ॥ २११ ॥

अपि किं मामकं रूपं वास्तवं तदुरो वद ।

अपि द्वैतामृतं किंवा मृषा मृगजलोपमम् ॥ २१२ ॥

मुक्तोऽपि संपतेत्सङ्गात्तरुणीनां मृगीदृशाम् ।

संसारोऽपि न किं ध्वंस्यो वने निवसता त्वया ॥ २१३ ॥

स्वभार्यर्तुप्रसङ्गे तु यथेच्छमपि संरम ।

इति सप्ताप्यपेरर्थाः कोशोक्ताः समुदाहृताः ॥ २१४ ॥

अत्र संभावनापक्षे सविशेषणयुक्तितः ।

अपिर्विरुद्धयुक् चेत्तद्भिन्ने बोध्यनियामकः ॥ २१५ ॥

पूर्वस्मादमरकोशात् । अपेः अपिशब्दस्य ॥ २१० ॥ तत्रामरक्रमानुसारेणैव यथा स्थलमिति प्राक् प्रतिज्ञातरीत्या सप्तविधानपि तान् समुदाहरन् प्रथमं गर्हाभिघनि-  
न्दाख्यमपि शब्दार्थं समुदाहरति—परनारीरिति । रे जाल्म, त्वं परनारीरपि-  
स्वेतरसुन्दरीरपीत्यर्थः । यतः प्रैक्षीः सततसुरताभिलाषलक्षणप्रकर्षेणैवेक्षितवान-  
स्यतः नरकं न यास्यसि किमपि तु यास्यस्येवेति योजना । एवं च धिक्त्वामीदृशमिति  
निन्दैव व्यज्यते । तर्हि किमितः परं कार्यमित्यत आह समुच्चयाख्यं द्वितीयमपे-  
रर्थं सूचयन्—अत इति ॥ २११ ॥ ‘अपि चेत्सुदुराचारः’ इत्यादिस्मृतेः सानु-  
तापमुक्ताभिलाषं परित्यज्येशं भजतः स्वरूपजिज्ञासया प्रश्नाख्यं तृतीयं तमुदा-  
हरति—अपीति । ततः शङ्काभिधसंशयाख्यं चतुर्थं तं कथयति—अपि  
द्वैतमिति । ऋतं सत्यम् ॥ २१२ ॥ अथोक्तप्रश्नसमाधानश्रवणे सङ्गत्याग्येवाधि-  
कारीति श्रीगुरुध्वनयन् संभावनाभिधं पञ्चममपि शब्दार्थमुदाहरति—मुक्तो-  
ऽपीति । अत्र मृगीदृशामिति विशेषणेन तारुण्यवत्सौन्दर्यमपि द्योत्यते । बहुवचनं  
तु जाल्मभिप्रायमेव । एकस्य समकालं बहुस्त्रीसंभोगासंभवात् । एतेन चित्रादि-  
तरुण्यादिदर्शनाद्यपि निन्द्यमेवेति ध्वन्यते । तदुक्तं भागवते—‘पदापि न स्पृशेद्विद्वा-  
न्युवतीं दारवीमपि । कथां च वर्जयेत्तासां न पश्येन्नखितामपि’ इति । एवं तर्हि मे  
सुदुर्लभ एव मोक्षस्ततः किं विकेकादिसाधनप्रयासैरित्यतिनिर्विण्णं शिष्यं समा-  
श्वासयन्नाचार्यः षष्ठं युक्तपदार्थमपेरर्थं प्रथयति—संसारोऽपीति । ध्वंस्योऽपि  
न किमिति संबन्धः । एतेन तत्र ध्वंसयोग्यत्वं व्यज्यते । वन इत्यादिना तत्साधनं  
सर्वथा सङ्गत्याग एवेति द्योत्यते । अत एव तैत्तिरीयाः समामनन्ति—‘न कर्मणा  
न प्रजया धनेन त्यागेनैके अमृतत्वमानशुः’ इति ॥ २१३ ॥ ननु यदा संन्यासः  
क्रियते मयास्तु नाम वने निवासो मे परं लिदानीं संन्यासमन्तरा किं मया  
विचारोऽपि न कार्य इत्याशङ्क्य सप्तममपिशब्दार्थं कामचाराख्यं कथयन्  
समाधत्ते—स्वेति । एतेन परनारीविहारपरिहार एव शास्त्रे प्रधानसाधनत्वेन  
संमत इति ध्वन्यते । उपसंहरति—इतीति ॥ २१४ ॥ तन्मध्ये संभावनाख्य-

स्वपरोद्भासकस्यापि प्रतिबन्धवशात्कचित् ।  
 परैकभासकत्वं स्याद्भ्राच्छादितसूर्यवत् ॥ २१६ ॥  
 विशिष्टवाचके शब्दे विशेष्यांशे विरोधतः ।  
 विशेषणैकवाचित्वं पुण्यभूदेवमादिषु ॥ २१७ ॥  
 मुक्तिर्नाप्रतिबन्धेन बोधेन तु विना क्वचित् ।  
 तथात्वे स्वस्य धूमेन सङ्गवत्पतनं कथम् ॥ २१८ ॥

पञ्चमाप्यर्थपक्षे कंचिद्विशेषमाह—अत्रेति । निरुक्तसप्तविधाप्यर्थमध्य इत्यर्थः ।  
 सविशेषणेति । 'सविशेषणौ हि विधिनिषेधौ विशेषणगुपसंक्रामतः सति वि-  
 शेष्ये वाधे' । 'पुत्री जातः शिखी ध्वस्तः' इति न्यायादित्यर्थः । अपिः विरुद्धयुक्  
 चेत्तर्हि तद्विषये । बोध्यते । बोध्यस्य विधेयादेर्नियामकः ॥ २१५ ॥ ननु  
 संभावनाख्यपञ्चमाप्यर्थपक्षे यदुक्तमपेः सविशेषणविधिनिषेधन्यायेन स्वाभिधे-  
 यविरुद्धार्थवाचकपदान्वयित्वे क्वचित्प्राप्ते सति तद्विघ्नत्वावच्छेदेनैव स्वाभिधेयनै-  
 यत्यबोधकत्वमिति तदनुपपन्नम् । तथाहि प्रागुक्ते भावत्के मुक्तोऽपि सङ्गात्पत-  
 तीत्यादौ तदुदाहरणे यथाश्रुते सङ्गान्यथानुपपत्त्या मुक्तपदेन जीवन्मुक्त एव  
 ग्राह्य इति तु निर्विवादमेव । तथाच तादृशस्यापि भरतादेर्हरिणशिशुसङ्गात्पुनर्ह-  
 रिणादिजन्मवदधःपातसंभावनैवापिशब्दार्थः प्रतीयते । नच मुक्तिपतनयोस्ते-  
 जस्तिमिरयोरिव परस्परविरोधयोगादेव तत्रापेः संभावनार्थकत्वं वाधितं सन्निरु-  
 क्तसविशेषणविध्यादिन्यायेन तद्विघ्नपातनैयत्यैकपर्यवसायि । भरतस्तु तदानीं  
 प्रतिबद्धज्ञानत्वेनैव पञ्चदश्यां वर्णितत्वेनामुक्त एवेति सांप्रतम् । तथात्वे त्वदुदा-  
 हरणस्यैवासाङ्गत्वात् । एवंच निरुक्तोदाहरणे मुक्तपदमुदास्य शुधादिपदमेव प्रयो-  
 क्तव्यमिति चेन्न । उक्तव्युत्पत्तिविशेषप्रपञ्चनार्थमेव तथा प्रयुक्तत्वादित्यभिसंधाय  
 निरुक्तन्यायदार्ढ्यार्थमत्र दृष्टान्तं स्पष्टयति—स्वपरेति । एवं हि लोके सामा-  
 न्यव्याप्तिः । यत्स्वपरोद्भासकस्यापि स्वप्रकाशादिवस्तुनः क्वचित्प्रतिबन्धवशाद्-  
 भ्राच्छादितसूर्यवत्परैकभासकत्वं स्यादिति संबन्धः । यद्यप्यत्र सूर्यः स्वप्रकाश-  
 त्वेन स्वयमपि भात्येव । अन्यथा घटादिरपि न भायात्तथाप्यस्मदादिचक्षुःकिर-  
 णानां सूर्यसंनिकर्ष एव प्रतिबद्ध इति ॥ २१६ ॥ ननु भवत्वेवं सनिदर्शना  
 व्याप्तिस्ततः प्रकृते किमागतमित्याशङ्क्य तदिदर्शनेन शब्देऽपि सामान्यतो  
 व्यवस्थां व्याप्तिपूर्विकां गूढाभिसंधिः कथयति—विशिष्टेति । अत्र दर्शितदृ-  
 ष्टान्तान्वयस्त्वार्थिक एव । विशिष्टवाचके विशेषणविशेष्यतत्संबन्धाख्यवस्तुसमु-  
 दायाभिधायक इत्यर्थः । एतादृशे शब्दे विशेष्यांशे विरोधतः प्रत्यक्षादिप्रमाणा-  
 न्तरविरोधाद्धेतोरित्यर्थः । पुण्यभूदेवमादिषु उदाहरणेषु । विशेषणैकवाचित्वं  
 विशेषणीभूतपुत्रमात्रवाचकत्वमस्तीति संबन्धः । विशेष्यीभूतस्य पितुः प्रागेव  
 सिद्धत्वादिति तत्त्वम् ॥ २१७ ॥ इदानीं गूढाभिसंधिमुदाहृत्यति—मुक्तिरिति ।  
 रोकितस्तु अप्रतिबन्धेन । ऐहिकमप्यप्रस्तुतप्रतिबन्धे तद्दर्शनादिशास्त्रसिद्धभूतभावि-

तन्मुक्तोऽपीत्यपेक्षांध्ये विरोधे न युजेर्भवेत् ।

तद्विशेष्येन सङ्गेन पाननैयत्यवोधनम् ॥ २१९ ॥

स्ववपेत्सादननापि यागः कार्य इतीदृशात् ।

वाक्यात्तान्पर्यतोऽप्यर्थः किं नास्त्यन्यावधारणम् ॥ २२० ॥

नर्तमानाद्यधिपप्रतिपन्नविभुरेणैत्यर्थः । एतादृशेन बोधेन अद्वैतब्रह्मार्थमवधारणकसाक्षात्कारेणैत्यर्थः । विना क्वचित् कस्मिंश्चिदंशे कालेऽपि न भव भवतीत्यन्यतः । पञ्चिमाह—तथात्व इत्यादिना । निष्कर्षमककरणकाविद्यावशिरूपमुक्तिशक्तिर्वा गतीति यावत् । साक्षात्कारस्य भूमेन सङ्गतस्य साक्षात्कारस्य भूमेन इदमनापि संगतिरिति प्राप्तीनाचार्यवचनात्कथं पतनं भवेदिति योजना ॥ २१८ ॥ ननु न तर्हि 'मुक्तोऽपि संपतेत्सङ्गात्' इत्यादि सङ्गदुदाहरणस्य का गतिरित्यत आह—तन्मुक्तोऽपीत्यादिना इत्यादिसङ्गदुदाहरण इत्यर्थः । तत्तस्मात्त्रिकत्वरूपान् मुक्तिर्नाप्रतिपक्षेनेत्यादिहेतुपथे निर्णीतान्मुक्तस्य कथंचिदपि प्रारब्धपरिचयनाद्यनन्तरं वापि तद्वैतानुभावात्तान्प्रभावेन नरकपातसंभवादिति यावत् । अपेक्षायोजनम् । बोधे निष्कृत्योत्तनादृश्या प्रागुक्तरीत्या सङ्गदुदाहृतानरक्षितोक्तसंभावनादये पञ्चमार्थरूपे प्रतिपाद्ये निपद्य इत्यर्थः । विरोधेन निष्कर्षरीत्या कदाचिदपि पतनासंभवात्तत्संभावनाया नह सामानाधिकरण्याभावेनेति यावत् । युजेः योगाद्वेतोरित्यर्थः । तद्विशेष्येन जीवन्मुक्ततरमनुपेक्ष्येव । सङ्गेन परनारीसंसर्गेण । पतति । नरकपातनिश्चयप्रतिपादनमित्यर्थः । भवेदित्यन्वयः । अयमभिप्रायः । यथा लोके व्यावहारिकताप्रकाशत्वेन सूर्यस्याप्रायावृत्तत्वे सति द्रष्टृचक्षुःसंनिकृष्टवावत्स्वेतरभासकत्वमेव दृष्टं यथावा पुत्री जात इत्यादिशब्देऽपि विशिष्टवाचकत्वेन तद्विशेष्यभीतस्य पितुः सिद्धत्वाज्जनिक्त्रिवासमभिज्याहृतस्य पुत्रीति विशिष्टवाचकस्यापि शब्दस्य विशेषणीभूतपुत्रमात्रवाचकत्वं सविशेषणविध्यादिन्यायसिद्धं, तथा प्रकृते अपिशब्दस्य 'मुक्तोऽपि संपतेत्सङ्गात्' इत्यादौ सङ्गान्मुक्ततदितरसर्वसाधारण्येन नरकपातसंभावनालक्षणविशिष्टार्थवाचकस्यापि दृष्टान्तयोः क्रमादभ्राच्छादनरूपः पितुः सिद्धत्वरूपश्च प्रतिरोध इव प्रकृतेऽपि जीवन्मुक्तस्य शास्त्रशतकोटिसिद्धपतनाभावनियमरूपः प्रतिरोधः प्रसिद्ध एवेति दृष्टान्ते सूर्येतरचक्षुःसंनिकृष्टघटादिवत् पुत्रादिवच्च मुक्ततरसकलमनुप्रावच्छेदेन परनारीसङ्गहेतुकं पतननैयत्यमेवेत्यर्थवाचकत्वमेवेति । यदा मुक्तोऽपि सङ्गात्पतति तदा तदन्यः पततीति कैमुत्यसिद्धमेवेत्यर्थस्तु सर्वसमतः सएव सति प्रतिबन्धसत्त्वेऽत्र मया व्युत्पत्तिवैचित्र्यादुपपादित इति क्षन्तव्य एवायं मदपराधः सुधीभिरिति शिवम् ॥ २१९ ॥ ननु किमनया कुसृष्ट्या 'मुक्तोऽपि संपतेत्सङ्गात्' इत्यादि भवतोक्तस्यापेक्षः संभावनालक्षणपञ्चमार्थोदाहरणस्य मुक्तस्य पतनासंभवरूपविरोधेन सङ्गदुस्तरत्वमात्रबोधनपरत्वादिति चेत्सत्यम् । 'प्रजापतिर्वा इदमेक आसीत्सोऽकामयत प्रजाः पशून्सृजेयेति स आत्मनो वपामुदहिस्तेक्ष्ममग्नौ

हत्वापीति स्मृतावेवं पुराणे ज्ञानिनामपि ।

चेतांसीत्यादिके कान्ये ब्रह्मापीत्यत्र निर्णयः ॥ २२१ ॥

विरोधाभासमुख्येषु त्वलंकारेषु यादृशात् ।

अप्यर्थात्स्याच्चमत्कारः स एवैभ्यः प्रगृह्यताम् ॥ २२२ ॥

कार्यकारणभावस्य वैचित्र्यं स्याद्विभावना ।

विनैव कारणं कार्यमाद्यास्येन्दुर्निशां विना ॥ २२३ ॥

प्रागृह्यततो जस्तूपरः समभवत् ५ स्वायं देवताया आलभत ततो वै ॥ प्रजाः पश्यन्सृजत' इति तैत्तिरीयकसंहिताया द्वितीयाष्टकप्रथमप्रश्नप्रथमानुवाके समा-  
त्रानात्पूर्वतन्त्रे समुन्नीते आत्मवपोत्खादनेनापि यागः कर्तव्य इति वाक्येऽप्येतादृश  
एवात्मवपोत्खादने मरणप्रसङ्गेन कर्त्रभावरूपविरोधात्पशुवपोत्खादनेन यागोऽवश्यं  
कर्तव्य एवेत्यर्थः स्वीकृतस्तद्वत्प्रकृतेऽपि मुक्तेतरः सङ्गात्पतत्येवेति स्वीकारे किं  
वाधकम् । अपिशब्दसमभिव्याहारस्य यथाश्रुतविरोधस्य चोभयत्रापि तुल्यत्वा-  
दित्याशयेन साक्षेपं प्रतिवादिनं प्रति पृच्छति—स्ववपेति । अप्यर्थः अपि-  
शब्दार्थः । अन्येति । आत्मेतरच्छागादिपशुवपोत्खादनपूर्वकावश्ययागानुष्ठाना-  
वधारणमित्यर्थः । शिष्टं तु स्पष्टमेव ॥ २२० ॥ न केवलं श्रुतावेवेदशो  
नियमः किंतु स्मृतिपुराणकान्येध्वपीत्याह—हत्वापितीति । 'यस्य नाहंकृतो  
भावो बुद्धिर्यस्य न लिप्यते । हत्वापि स इमंलोकान्न दन्ति न निवर्ज्यते' इति  
भगवद्गीताख्यस्मृतावित्यर्थः । 'ज्ञानिनामपि चेतांसि देवी भगवती हि सा ।  
यलादाकृष्य मोहाय महामाया प्रयच्छति' इति मार्कण्डेयाख्ये पुराण इत्यर्थः । तत्र  
देवीमाहात्म्यचन्द्रिकाख्ये तस्याख्याने मथैवमेवोपपादितमिति बोध्यम् । कान्ये  
भर्तृहरेर्नीतिशतकात्मके । 'अज्ञः सुखमाराध्यः सुखतरमाराध्यते विशेषज्ञः ।  
ज्ञानलवदुर्बिदग्धं ब्रह्मापि नरं न रजयति' इत्यत्रेति यावत् । एवं प्रागुक्त एव  
निर्णय इत्यन्वयः ॥ २२१ ॥ प्रकृते कथमित्यत आह—विरोधेति । एभ्यो  
निरुक्तार्थेभ्यः सकाशादित्यर्थः ॥ २२२ ॥ एवं विरोधाभासप्रसङ्गतोऽपिशब्दा-  
र्थविचारं प्रपश्य सिंहावलोकनन्यायेन विरोधाभासाद्येध्वपि तद्ब्रह्मण्यवस्थाप्यवि-  
रोधनिरूपणप्रसक्तमेवेदानीं षोढा विभावनां निरूपयितुमुपमारूपकादिवदादौ  
तत्सामान्यं लक्षयति—कार्येत्यर्थेनैव । इदं हि षोढा विभावनास्वप्यनुगतं  
भवति । एतेन रसगङ्गाधरकारैर्विभावनाया उपमारूपकादिवत्सामान्यलक्षणाभा-  
वादिना कुवलयानन्दोक्तान् पदप्रकारान् संदूष्य यत्पुनः प्रकारान्तरेण तद्व्यव-  
स्थापनमपि कृतं तत्प्रत्युक्तम् । निरुक्तीत्या तत्सामान्यलक्षणसिद्धेरिति बोध्यम् ।  
तत्र कुवलयानन्दकारिकानुसारेणैव प्रथमां विभावनां लक्षयति—विनैवेत्या-  
दिना । अथ तामुदाहरति—आस्येत्यादिशेषेण । आस्येन्दुः प्रेयसीमुख-  
चन्द्रः निशां विनैव कारणीभूतां रात्रिमन्तरैव । उदित इति शेषः । अयं भावः—  
राकाशतद्युतिरेवात्र प्रियामुखरूपकार्द्वः स च निशारम्भं विना नैवोदेतीति तस्यां

द्वितीया कारणासामग्र्येऽपि कार्यं विभावना ।  
 कटाक्षैरेव राधाऽसौ विभेद हृदयं हरेः ॥ २२४ ॥  
 प्रतिबन्धेऽपि चेत्कार्यं तृतीया स्याद्विभावना ।  
 शमक्षीरोदमग्नौऽपि दह्यते स्मरवह्निना ॥ २२५ ॥  
 विभावना चतुर्थी तु कार्योत्पत्तावकारणात् ।  
 कमलाच्चन्द्रिकोदेति प्रकामं सर्वदाप्यहो ॥ २२६ ॥  
 विरुद्धात्कारणात्कार्यं पञ्चमी स्याद्विभावना ।  
 ददाह विरहे सीतां हा हन्तमलयानिलः ॥ २२७ ॥

तदुदयकारणत्वेऽप्यत्र तदभावेऽपि प्रेयस्याः सार्वदिकमुपसन्नास्यत्वात्तन्मुखता-  
 दात्म्यापन्नचन्द्रोदयलक्षणं कार्यमभिवर्णितमिति प्रथमविभावनेयं भवतीति  
 लक्षणसंगतिरिति । तदुक्तं कुवलयानन्दे—‘विभावना विनापि स्यात्कारणं कार्य-  
 जन्म चेत् । अप्यलाक्षारसासिक्तं रक्तं तच्चरणद्वयम्’ इति । यथावा साहित्यदर्-  
 पणे—‘अनायासकृशं मध्यमशङ्कातरले दृशौ । अभूषणमनोहारि वपुर्वयसि सुभ्रुवः’  
 इति । यथावा रसगङ्गाधरे—‘विनैव शस्त्रं हृदयानि यूनां विवेकभाजामपि  
 दारयन्त्यः । अनल्पमायामयवल्गुलीला जयन्ति नीलाब्जदलायताक्ष्यः’ । ‘निरु-  
 पादानसंसारमभित्तावेव तन्वते । जगच्चित्रं नमस्तस्मै कलाश्लाघ्याय शूलिने’ ।  
 ‘यदवधि विलासभवनं यौवनमुदियाय चन्द्रवदनायाः । दहनं विनैव तदवधि  
 यूनां हृदयानि दह्यन्ते’ । अत्र हि उपात्ते यौवने दाहहेतुत्वं पर्यवस्यतीति । इह  
 विस्तरस्तु तत् एवावगन्तव्य इत्यलं प्रसक्तांनुप्रसक्त्या ॥ २२३ ॥ अथ ‘हेतूना-  
 मसमग्रत्वे कार्योत्पत्तिश्च सा मता । अक्षैरतीक्ष्णकठिनैर्जगज्जयति मन्मथः’ इति  
 कुवलयानन्दोक्तद्वितीयविभावनां लक्षयति—द्वितीयेति । कारणेति । कार-  
 णानामुपादानादीनामसमग्रत्वे सत्यपीत्यर्थः । तामुदाहरति—कटाक्षैरेवेति ।  
 अवधारणेन साधनान्तरव्युदासः ॥ २२४ ॥ एवं ‘कार्योत्पत्तिस्तृतीया स्यात्सत्यपि  
 प्रतिबन्धके । नरेन्द्रानेव ते राजन्दशत्यसिभुजज्जमः’ इति तदुक्तां तृतीयां तां  
 लक्षयति—प्रतिबन्धेऽपीति । तामुदाहरति—शमेति । प्रसिद्ध एव तादृशः  
 सौभर्यादिरित्याशयः । यथावा कुवलयानन्दे—‘चित्रं तपति राजेन्द्र प्रतापतप-  
 नस्तव । अनातपत्रमुत्सृज्य सातपत्रं द्विषद्गणम्’ इति ॥ २२५ ॥ तद्वत् ‘अकारणा-  
 त्कार्यजन्म चतुर्थी स्याद्विभावना । शङ्खाद्वीणानिनादोऽयमुदेति महदद्भुतम्’ इति  
 तदुक्तां चतुर्थीं तां लक्षयति—विभावनेति । तामुदाहरति—कमलादिति ।  
 श्रीगुरुमुखरूपादित्यर्थः । तस्य स्मितपूर्वाभिभाषित्वादिति भावः ॥ २२६ ॥ एवं  
 ‘विरुद्धात्कार्यसंपत्तिर्दृष्टा काचिद्विभावना । शीतांशुकिरणास्तन्वि हन्त संतापयन्ति  
 माम्’ इत्यपि तदुक्तां पञ्चमीं तां लक्षयति—विरुद्धादिति । तामुदाहरति—  
 ददाहेति । यथावा कुवलयानन्दे—‘अविवेकि कुवद्वन्द्वं हन्तु नाम ज्ञेयम् ।

पृष्ठी विभावना ज्ञेया कार्यात्कारणजन्म चेत् ।  
 श्रीराम विजय स्वर्द्रोः कीर्तिक्षीरोद उद्गतः ॥ २२८ ॥  
 प्रसिद्धकारणौघस्य सामानाधिकरण्यतः ।  
 कार्यानुत्पत्तिरुक्ता चेद्विशेषोक्तिरिहेष्यते ॥ २२९ ॥  
 अद्वैतसच्चिदानन्द सद्गुरो त्वयि सर्वदा ।  
 हृदि सत्यपि धिक्कान्तां तच्चिन्तयति संततम् ॥ २३० ॥  
 कार्यस्यासंभवत्वोक्तिर्दीक्षितेष्टोऽस्त्यसंभवः ।  
 द्वैतमेव मृषा कुर्याद्गुरुरित्यास कस्यचित् ॥ २३१ ॥

धृतिप्रणयिनोरक्षेणोरयुक्तं जनमारणम्' इति ॥ २२७ ॥ अथ 'कार्यात्कारणज-  
 न्मापि दृष्टा काचिद्विभावना । यशःपयोधिरभवत्करकल्पतरोस्तव' इति च तदुक्तां  
 पृष्ठीं तां लक्षयति—पृष्ठीति । यथावा कुवलयानन्दे—'जाता लता हि शैले  
 जातु लतायां न जायते शैलः । संप्रति तद्विपरीतं कनकलतायां गिरिद्वयं जातम्'  
 इति । यथावा मदीयाद्वैतामृतमञ्जर्याम्—'वियुत्पयोधरेऽभूत्कापि न विद्युति  
 पयोधरो दृष्टः । अथ तु विपरीतमिदं मन्दगविद्युति पयोधरद्वन्द्वम्' इति ॥ २२८ ॥  
 एवं कार्यकारणभाववैलक्षण्यलक्षणविभावनाप्रतिपादनप्रसङ्गसंगतां 'कार्याजनि-  
 विशेषोक्तिः सति पुष्कलकारणे । हृदि स्नेहक्षयो नाभूत्स्मरदीपे ज्वलत्यपि' इति  
 कुवलयानन्दोक्तां विशेषोक्तिं लक्षयति—प्रसिद्धेति । तदुक्तं रसगङ्गाधरे—  
 'प्रसिद्धकारणकलापसामानाधिकरण्येन वर्ण्यमाना कार्यानुत्पत्तिर्विशेषोक्तिः' इति  
 ॥ २२९ ॥ तामुदाहरति—अद्वैतेति । तत् हृदयतः संततमपि कान्तां  
 रमणीमेव चिन्तयति । अतः तादृशं तत्प्रति धिगस्त्वित्यन्वयः । अप्यन्तं तु  
 सरलमेव । यथावा काव्यप्रकाशे—'कर्पूर इव दग्धोऽपि शाक्तमान्यो जने जने ।  
 नमोस्त्ववार्थवीर्याय तस्मै मकरकेतवे' इति । यथावा साहित्यदर्पणे—'धनिनो-  
 ऽपि निरुन्मादा युवानोऽपि न चञ्चलाः । प्रभवोऽप्यप्रमत्तास्ते महामहिमशालिनः' ।  
 अत्र महामहिमशालिलं निमित्तमुक्तम् । यथावा कुवलयानन्दे—'अनुरागवती संध्या  
 दिवसस्तत्पुरःसरः अहो देवगतिश्चित्रा तथापि न समागमः' इति । यथावा रसगङ्गाधरे  
 —'उपनिषदः परिपीता गीतापि च हन्त मतिपथं गीता । तदपि न हा विधुवदना  
 मानससदनाद्वहिर्योति' । यथावा—'प्रतिपलमखिललोकान्मृत्युमुखं प्रविशतो  
 निरीक्ष्यापि । हा हतकं चित्तमिदं विरमति नाद्यापि विषयेभ्यः' इति । अत्र प्रत्यु-  
 दाहरणमपि तत्रैव—'दृश्यतेऽनुदिते यस्मिन्नुदिते नैव दृश्यते । जगदेतन्नमस्तस्मै  
 कस्मैचिद्बोधमाश्रते' इति ॥ २३० ॥ एवं विशेषोक्तिर्गतकार्यानुत्पत्तिप्रसक्तमसंभ-  
 वालंकारं ससंमतिकं लक्षयति—कार्यस्येत्यर्थेन । कार्यस्य असंभवत्वोक्तिरसं-  
 भावितत्ववर्णनमित्यर्थः । एतादृशः असंभव एतन्नामकोऽलंकारः दीक्षितेष्टः  
 श्रीसुदृष्ण्यदीक्षितैकसंमतोऽस्तीत्यर्थः । एवंच कार्यप्रतियोगिकाघटमानत्ववर्णन-  
 विषयत्वमेवासंभवालंकारत्वमिति तत्सामान्यलक्षणं सिद्ध्यति । तदुक्तं कुवल्या-

भिन्नदेशे विरुद्धाभे हेतुकार्ये त्वसंगतिः ।

संयमः साधितः केशैः श्रुत्यन्तानुभवो दृशोः ॥ २३२ ॥

नन्दे—‘असंभवोऽर्थनिष्पत्तेरसंभाव्यत्ववर्णनम् । को वेद गोपशिशुकः शैलमुत्पा-  
टयेदिति’ । तमुदाहरति—द्वैतमेवेत्यर्थनैव । गुरुः श्रीमदाचार्यः यथोपनयनो-  
त्तरं केनचिदाचार्येण मां प्रति स्वशाखात्मको वेदः समुपदिष्टस्तथा प्रकृतोऽप्यसौ  
तदर्थं कंचिद्धर्मादिकं शरणागतं मां प्रति ब्रूयादित्येवाश्वासः स्थितः द्वैतमेव सकलं  
दृश्यमेव सृष्टा मिथ्या कुर्यादिति वित् संभावनारूपा धीः कस्यास । न कस्यापीति  
संबन्धः । एतेन तत्राद्वैतब्रह्मात्मबोधद्वारा द्वैतमिथ्यात्वकारकत्वमद्भुतमिति द्योत्यते ।  
यथावा भामिनीविलासे—‘निसर्गादारामे तरुकुलसमारोपमुकृती कृती मालाकारो  
चकुलमपि कुत्रापि निदधे । इदं को जानीते यदयमिह कोणान्तरगतो जगज्जालं  
कर्ता कुसुमभरसौरभ्यभरितम्’ इति । यद्यपीदं पद्यमन्योक्तिशतकान्तर्गतमप्रस्तुत-  
प्रशंसालंकारघटितत्वेनैव मया प्रणयप्रकाशाख्यतद्व्याख्याने व्याख्यातमथापि तद-  
नुप्राणितः प्रकृतालंकारोऽपि नात्र दण्डवारित इति तदुदाहरणमपीति बोध्यम् ।  
एतेन प्राचामर्वाचीनानां च नैवायं संमत इति परास्तम् । दिङ्मात्रस्यैव तत्र तत्र  
तैस्तैः प्रतिपादितत्वात् । यावत्काव्यक्रोडीकारेणालंकारनिर्णयस्यासर्वज्ञाशक्यत्वान्न-  
व्यैरपि जगन्नाथपण्डितैः स्वकाव्यनिबद्धस्याप्यस्योपलभ्यमानरसगङ्गाधरीयालंका-  
राननेऽसंगृहीतत्वाच्चेति दिक् ॥ २३१ ॥ एवमसंभवप्रसक्तामसंगतिं लक्षयति—  
भिन्नेति । भिन्नौ देशौ ययोस्ते तथा । वैयधिकरण्यशालिनी इत्यर्थः । तथा विरु-  
द्धाभे विरुद्धे इव वा ईषत् भातस्ते तथा । आपातिकविरोधप्रतिभासे इति यावत् । एतादृ-  
शेषु हेतुकार्ये असंगतिरेतन्नान्यलंकृतिर्भवतीत्यन्वयः । तथाचोक्तं कुवलयानन्दे—  
‘विरुद्धभिन्नदेशत्वं कार्यहेत्वोरसंगतिः । विषं जलधरैः पीतं मूर्छिताः पथिकाङ्गनाः’  
इति । रसगङ्गाधरेऽपि विरुद्धत्वेनापाततो भासमानं हेतुकार्ययोर्वैयधिकरण्यमसं-  
गतिरिति । तामुदाहरति—संयम इति । तरुण्या इति शेषः । केशैश्चिकुरैः संयमः  
सम्यक्सीमन्तादिरचनपूर्वकं कवरीभारे नियमनमित्यर्थः । पक्षे धारणाध्यानसमा-  
ध्याख्ययोगाङ्गान्तरङ्गत्रयमिति यावत् । अथ किं ततस्तत्राह—श्रुतीति । श्रुत्योः  
कर्णयोर्योर्वन्तौ चरमभागौ तयोर्योऽनुभवः स तथा । स्त्रीणां ह्ययं संप्रदाय एव यद्वे-  
णीकरणानन्तरं मुकुरनिरीक्षणं कर्तव्यमिति । एवं च तदा कटाक्षाभ्यां कर्णान्ति-  
मभागानुभवो भवत्येवेत्यर्थः । स्वरूपानुभव इति पाठे स्वसौन्दर्यानुभव इति या-  
वत् । पक्षे श्रुत्यन्ताः वेदान्तास्तेषामनुभवस्तत्प्रतिपादितब्रह्मात्मैक्यसाक्षात्कार इत्य-  
र्थः । पाठान्तरे स्वात्मरूपाद्वैतसाक्षात्कारः दृशोर्नयनयोरासेति योजना । अत्र हि  
श्लेषेण केशैः संयमः श्रुतमतार्थानुभवार्थं निदिध्यासनाख्यश्चित्तवृत्तिनिरोधः सा-  
धितो भवत्यथ तत्फलं श्रुत्यन्तशब्दितवेदान्तार्थानुभवस्तु दृशोः संपद्यत इति  
कार्यकारणयोरसामानाधिकरण्यं वास्तविकप्रथमार्थानुसारेण तयोरविरोधपूर्वकमनु-

यत्र यत्कर्तुमिष्टं तत्ततोऽन्यत्र कृतं च सा ।

पदो रागं चिकीर्षन्ती पत्यौ रागमजीजनत् ॥ २३३ ॥

रोधसत्त्वेऽपि द्वितीयार्थानुसारेण कस्य स्वर्गस्य तुच्छीकारादीशा इव ईशाः ये यो-  
गीन्द्रास्तैः ॥ यमशब्दवाच्यः यमनियमेत्याद्यष्टाङ्गयोगसूत्रानन्तरं तन्नितयं संयम-  
इति सूत्रात् धारणाध्यानसमाध्यङ्गसङ्घः साधितः परन्तु ध्रुवन्तागुभवः वेदान्तार्थ-  
साक्षात्कारः अदृशोः न विद्यते इह इदमभानं ययोः 'शुको मुक्तो वामदेवो मुक्तः'  
इति श्रुतेः शुकयामदेवावेव तयोः प्रसिद्धजीवन्मुक्तयोरेवेत्यर्थः । अत्राकारप्र-  
क्षेपकरणायासाद्यथाश्रुतकिञ्चित्प्रतिभासमानविरोधाद्दृष्ट्यसंगतिः । यथावा साहि-  
स्यदर्पणे—'सा माला ययमप्रगल्भमनसः सा स्त्री वयं कातराः सा पीनोन्नतिमत्त-  
योधरयुगं धत्ते सखेदा वयम् । साक्रान्ता जघनस्थलेन गुरुणा गन्तुं न शक्ता वयं  
दोषैरन्यजनाश्रितैरपटवो जाताः स्म इत्यद्भुतम्' इति । यथावा कुवलयानन्दे—  
'अहो खलभुजङ्गस्य विपरीतो वधक्रमः । अन्यस्य दशति श्रोत्रमन्यः प्राणैर्विद्यु-  
ज्यते' इति । एवं विरुद्धविशेषणपदकृत्यमपि तत्रैवोक्तम् । यथा—'भूचापवाही  
सुमुखी यावन्नयति वक्रताम् । तावत्कटाक्षविशिरोर्भिद्यते हृदयं मम' इति । अत्र  
यद्यपि धार्यकारणे विभिन्नदेशीये एव भवतस्तथापि ते न विरुद्धे इति तत्र चप-  
त्यातिशयोक्तावतिव्याप्तिव्यावृत्तये विरुद्धेति । आभापदकृत्यं त्वगुपदमेवोक्तमिति  
सर्वं रमणीयम् । यथावा रसगङ्गाधरे—'अङ्गैः सुकुमारतरैः सा कुसुमानां श्रियं  
हरति । प्रहरति हि कुसुमवाणो जगतीतलवर्तिनो यूनः' । यथावा—'दृष्टिमृगीदृशो  
नित्यं ध्रुवन्तपरिशीलिनी । मुच्यन्ते बन्धनात्केला विचित्रा वैधवी गतिः' । अत्रा-  
द्योदाहरणे शुद्धाद्वितीये ॥ श्लेषोपबृंहितेति विशेषः । तत्रैवाग्रे—'सिद्यति सा पथि  
यान्ती कोमलचरणा नितम्बभारेण । खिद्यन्ति हन्त परितस्तद्रूपविलोकिनस्तदृणाः'  
इति । अपिच 'मोहं जगन्नयभुवामपनेतुमेतदादायि रूपमरितलेश्वरदेहभाजाम् ।  
निःसीमकान्तिरसनीरधिनाऽमुनैव मोहं प्रवर्धयसि मुग्धविलासिनीनाम्' इति ।  
अत्र विस्तरस्तु तत्रैव हेयः । प्रकृते त्विह गौरवभयादेव मया नैवासौ संशृहीत  
इत्यलं पट्टवितेनेति शिवम् ॥ २३२ ॥ एवमसंगतेरपरमपि प्रकारद्वयं कुवलया-  
नन्दकृतसंमतं क्रमेण संलक्ष्योदाहरति—यत्रेत्यादिद्व्याभ्याम् । तथाचोक्तं त-  
त्रैव—'अन्यत्र करणीयस्य ततोऽन्यत्र कृतिश्च सा । अन्यत्कर्तुं प्रवृत्तस्य तद्विरु-  
द्धकृतिस्तथा । अपारिजातां वसुधां चिकीर्षन्त्यां तथा कथाः । गोत्रोद्धारप्रवृत्तोऽपि  
गोत्रोद्भेदं पुराकरोः' इति । तामुदाहरति—पदोरिति । पादयोः रागं लाक्षा-  
रागरञ्जनेन विशिष्टरक्तिमाणमित्यर्थः । पत्नौ तद्गृहः स्वकान्तान्तःकरणलक्षणेऽ-  
धिकरण इत्यर्थः । अजीजनत् पुनःपुनर्जनयामासेति संबन्धः । अत्र स्वचरणयो-  
रेवालक्तकरञ्जनं कुर्वन्त्या नायिकयार्थात्तदवलोकयितरि स्वभर्तार्येव स्वाभिलाषल-  
क्षणी रागो भूयो निर्मित इति वर्णनात्सा पूर्वोक्ताऽसंगतिरेवेति लक्षणसंगतिः



कर्तुमिष्टाद्विरुद्धस्य कार्यस्य कृतिरप्यसौ ।

अङ्गरागं वितन्वानाऽनङ्गरागं ततान सा ॥ २३४ ॥

संसर्गोऽननुरूपस्य विषमं प्रोच्यते बुधैः ।

क राधा मालतीमृद्धीक हरे विरहानलः ॥ २३५ ॥

॥ २३३ ॥ कर्तुमिष्टादिति । असावसङ्गतिरित्यर्थः । तामुदाहरति—अङ्गेति । स्वशरीरे काश्मीरकर्मनालेपनमित्यर्थः । वितन्वाना विस्तारयन्तीसती सा पूर्वप्रकृता नायिकेत्यर्थः । अनङ्गेति । कामसन्तर्पणविषयकप्रेमाणमिति यावत् । ततान प्राग्वत्तद्वृत्त्यपत्यवच्छेदेनैव विस्तारयामासेत्यर्थः । अत्र कर्तुमिष्टादङ्गरागाद्विरुद्धस्य अनङ्गरागाख्यस्य कार्यस्य कृतिरिति लक्षणसंगतिः । अत्र रसगङ्गाधरकारैः प्रागुक्तालंकारविशेषान्तर्भावादेवेदं प्रकारद्वयमपि नैव पृथक्कथनीयमित्युक्तम् । तद्यथा तत्र तावत् ‘अपारिजातां वसुधां चिकीर्षन् यां तथा कृथाः’ इत्यत्र पारिजातराहित्यचिकीर्षया कारणभूतया सह पारिजातराहित्यस्य कार्यस्य विरुद्धवैयधिकरण्योपनिबन्धात् ‘विरुद्धभिन्नदेशत्वं कार्यहेत्वोरसंगतिः’ इति प्राथमिकासंगतितो वैलक्षण्यानुपपत्तेरिति प्रभृतिना प्रथमभेदे प्रथमप्रकारस्यान्तर्भावमुपपाद्य गोत्रोद्धारप्रवृत्तोपीत्युदाहरणे तु ‘विरुद्धकार्यसंपत्तिर्दृष्टा काचिद्विभावना’ इति पञ्चमविभावनालक्षणाक्रान्तत्वाद्विभावनयैव गतार्थत्वादसंगतिभेदान्तरकल्पनानुचिता । गोत्रोद्धारविषयकप्रवृत्तेर्गोत्रोद्देशेदरूपकार्यविरुद्धत्वात्सिद्धान्तेऽपि विभावनाविशेषोक्तयोः संकर एवात्रोचित इति । अत्रोच्यते—‘अपारिजातां वसुधां चिकीर्षन् यां तथा कृथाः’ इत्यत्र पारिजातराहित्यचिकीर्षया कारणभूतयेत्यादि यदुक्तं तदेव तदाशयानवबोधनिबन्धनम् । तथाहि अत्र कृष्णं प्रति शकस्योपालम्भवचने चिकीर्षिततयान्यत्र करणीयमपारिजातत्वं दिवि कृतमित्येकासंगतिरिति कुवलयानन्द एव व्याख्यातम् । तत्र अन्यत्र पृथिव्यां करणीयं अपारिजातत्वं अपगतं अरिजातं स्वशत्रुसामान्यं यस्याः सकाशात्सा अपारिजाता तस्याः भावः अपारिजातत्वमित्येव विग्रहस्य तत्पक्ष इष्टत्वं नतु त्वदुक्तं पारिजातराहित्यं । तस्यात्र पृथिव्यां प्रागेव सिद्धत्वेन तद्विषयकचिकीर्षानौचित्यात् । एवंच कथं प्राथमिकासङ्गत्यन्तर्भावोऽस्य भेदस्य । तस्माद्भुवि अपारिजातत्वं यत्कर्तव्यं तत्त्वया दिवि कृतमिति ‘अन्यत्र करणीयस्यततोऽन्यत्र कृतिश्च सा’ इति लक्षणलक्षितमिदमसंगत्यन्तरं पूर्वस्माद्विलक्षणमेव । एवं गोत्रोद्धारेत्यादावपि विरुद्धकार्यसंपत्तिरूपपञ्चमविभावनान्तर्भूतत्वमप्युक्तमेव । तत्र हि चन्द्रकिरणानां कारणीभूतानां संतापकत्वं कार्यं विरुद्धमेव । प्रकृते तु चिकीर्षाविषयीभूतवस्तु विरुद्धमेव तदिति भेदादन्यत्कर्तुमित्यादिलक्षणलक्षितत्वमेवेति सर्वमवदातम् ॥ २३४ ॥ एवं त्रिविधासङ्गतिप्रसङ्गाद्विषमं लक्ष्यति—संसर्ग इति । अननुरूपस्य अयोग्यस्य वस्तुनो यो वस्त्वन्तरेण सह संसर्गः सामान्यतो यः कोऽपि संवन्धो वर्ण्यते तद्विषममलंकरणं बुधैरालंकारिकैः प्रोच्यत इत्यन्वयः । तदुक्तं कुवलयानन्दे—‘विषमं वर्ण्यते यत्र घटनाऽननुरूपयोः । के प्र

शिरीषमृद्वङ्गी क तादृक्चदनज्वरः' इति । रसगङ्गाधरेषि 'अननुरूपसंसर्गो विषमम्' इति । तदुदाहरति—क राधेति । यथावा कुवलयानन्द एव—'अभिलपसि यदीन्दो वक्त्रलक्ष्मीं मृगाक्ष्याः पुनरपि सकृदब्धौ मञ्ज संक्षालयाद्गम् । सुविमलमथ विम्बं पारिजातप्रसूनैः सुरभय यदि नोचेत्त्वं क तस्या मुखं क' । 'लोके कलङ्कमपह्नुतुमयं मृगाङ्को जातो मुखं तव पुनस्तिलकच्छलेन । तत्रापि कल्पयसि तन्वि कलङ्करेखां नार्यः समाश्रितजनं हि कलङ्कयति' इतिच । यथावा रसगङ्गाधर एव—'खञ्जनदशा निकुञ्जं गतवत्या गां गवेपयितुम् । अपहारिताः समस्ता गावो हरिवदनपङ्कजालोकात्' इति । पक्षे गावः इन्द्रियाणि । यथावा तत्रैवाग्रे—'रूपाक्षि निरसितुं रसयन्त्या हरिमुखेन्दुलावण्यम् । शिवशिव सुदृशः सकले जाता सकलेवरे जगत्प्रसूतिः' । 'प्रभातसमयप्रभां प्रणयिनी हुवाना रसादमुष्य वदनाम्बुजं सपदि पाणिनाऽमीलयत् । अनेन खलु पद्मिनीपरिमलालिपाटचरैः समीरशिशुकैश्चिरादनुमिये दिनेशोदये' इति । अत्र काव्यप्रकाशसाहित्यदर्पणप्रतापकरीयकुवलयानन्दरसगङ्गाधरेषु यावन्तो विषमालंकारभेदाः प्रतिपादितास्ते सर्वेऽप्यननुरूपसंसर्गत्वेनैककल्यादत्रैवान्तर्भाव्याः । एवं कुवलयानन्दोपरि रसगङ्गाधरकारैर्यानि दूषणान्गुपन्यस्तानि तान्यपि प्रागुक्तसमाधानदिशैव निरसनीयानीति ॥ २३५ ॥ अथ विषमप्रतिद्वन्द्वि समं लक्षयति—अनुरूपस्त्विति । तुशब्दः पूर्ववैलक्ष्यार्थः । तदुक्तं कुवलयानन्दे—'समं स्याद्वर्णनं यत्र द्वयोरप्यनुरूपयोः । स्वानुरूपकृतं सद्य हारेण कुचमण्डलम्' इति । तदुदाहरति—वैदेहीति । विदेहस्य गोत्रापत्यं कन्या भगवती सीतेत्यर्थः । पक्षे सप्तममूमिकाभिधनिरङ्कुशतुल्यात्मकविदेहावस्थेति यावत् । रघुनाथेन भगवता श्रीरामेण सहेत्यर्थः । पक्षे रलयोः सावर्ण्याल्लघूनां माहृशां क्षुद्राणां नाथेन अद्वैतब्रह्मविद्यादिना सकलानिष्टनिवृत्तिपूर्वकसकलैष्टकर्त्रा श्रीगुरुणा सहेति यावत् । युक्ता गार्हस्थ्यदिधर्मानुष्ठानकरणयोग्याऽभवदित्यार्थिकम् । पक्षे कैवल्यलीलानुभवनयोग्याऽभूदिति शेषः । नन्वेवं नायिकाया एवोत्तमानायकसाहित्याद्वन्यत्वं ध्वनयता भवता नायकस्योक्तव्येति तदपेक्षया तस्यां रूपगुणादिना न्यूनत्वेनानुरूपत्वं नैवोक्तं । तथाच तस्यास्तत्र सर्वात्मना प्रेमप्राप्त्यर्थेऽपि तस्य तस्यां तदभावात्समानुरागकः शृङ्गारो नैव स्यादित्यत आह—सोऽपीत्यादिशेषेण । सोऽपि रघुनाथोऽपि । तथा वैदेह्या सह युक्त इति प्राग्वत् । गार्हस्थ्यदिधर्मानुष्ठानमित्यर्थं समाजायातमेव । इति हेतोः परस्परा-नुरूपसंसर्गेण अलं 'अलं भूषणपर्याप्तिशक्तिवारणवाचकम्' इत्यमराद्विश्वस्यापीदं भूषणमेवासेति संबन्धः । पक्षेऽप्येवमेव । यथावा काव्यप्रकाशे—'धातुः शिल्पातिशयनिकपस्थानमेषा मृगाक्षी रूपे देवोऽप्ययमनुपमो दत्तयत्नः स्मरस्य । जातं दैवात्सदृशमनयोः संमतं यत्तदेतच्छृङ्गारस्योपमतमधुना राज्यमेकातपत्रम्' इति । एवं सद्रस्तुयोग्यसंसर्गे समुदाहृत्यासद्रस्तुयोग्यसंसर्गविषयेऽपि तत्रैवाग्रे । यथा वा—'चित्रं चित्रं बत बत महचित्रमेतद्विचित्रं जातो दैवादुचितरचनासंविधाता

विधाता । यन्निम्बानां परिणतफलस्फीतिराखादनीया यच्चैतस्याः कवलनकला-  
कोविदः काकलोकः' इति । यथावा साहित्यदर्पणे रघुवंशीयं पद्यमिन्दुमत्यजो-  
द्वाहकालिकम्—'शशिनमुपगतेयं कौमुदी मेघमुक्तं जलनिधिमनुरूपं जलुकन्या-  
वतीर्णा । इति समगुणयोगप्रीतयस्तत्र पौराः श्रवणकटु नृपाणामेकवाक्यं विवन्तुः'  
इति । यथावा रसगङ्गाधरे गङ्गालहरीपद्यम्—'अनाथः स्नेहाद्रौ विगलितगतिः  
पुण्यगतिदां पतन्विश्वोद्धर्त्री गदविदलितः सिद्धभिपजम् । तृपार्तः पीयूषप्रकरनि-  
धिमत्यन्तशिशुकः सवित्रीं प्राप्तस्त्वामहमिह विदध्याः समुचितम्' इति । अत्र  
पीयूषप्रकरनिधिमिति प्रकरपदमधिकमपि च्छन्दोनुरोधेन नैवेक्षितम् । पीयूषनि-  
धिमित्येतावतैव चारितार्थात् । एवम् 'कुवलयलक्ष्मीं हरते तव किर्तिस्तत्र किं  
चित्रम् । यस्मान्निदानमस्यालोकनमस्याङ्घ्रिपङ्कजस्तु भवान्' इति प्राथमिकोदाहरणे  
कीर्तेः कुवलयलक्ष्मीहारकत्वं यदुक्तं तत्र कीर्तेः सर्वत्र कविसमये शुक्लत्वप्रसिद्धेः  
कुवलयशोभायास्तु 'स्यादुत्पलं कुवलयम्' इत्यमरटीकायां रामाश्रम्यां द्वे कुमुद-  
कमलादीनां सामान्येनेत्युक्तत्वात्कुवलयमिन्दीवरं चेति नाममालावचनाच्च शुक्ल-  
त्वादिना संदिग्धत्वेन तत्प्रतिमल्लत्वानौचित्यमेव । तथाच कैरवलक्ष्मीं हरत इत्यसं-  
दिग्धप्रयोग एवेज्यः । एवं च यद्विषमालंकारे कुवलयानन्दे दूषणमुक्तं तत्स्वदो-  
षाणामप्यनभिज्ञत्वात्तुच्छमेव । तद्यथा—यत्तु 'अनिष्टस्याप्यवाप्तिश्च तदिष्टार्थं समु-  
द्यमात्' इति विषमभेदलक्षणं निर्माय अपिशब्दसंगृहीततया इष्टानवाप्तिश्चेति  
प्रत्येकमपि विषमपदेनान्वय इत्युक्तं कुवलयानन्दकृता । तत्र । अव्युत्पत्तेः । अ-  
स्मिन् ग्रामे देवदत्तस्य द्रव्यस्यापि लाभोऽस्तीत्यादौ द्रव्यशब्दोत्तरापिशब्दसमुच्चि-  
तस्य विद्यादेर्द्रव्यान्वयिन्येवान्वयाद्द्रव्यस्य लाभो विद्यायाश्च लाभ इति धीरिति निर्वि-  
वादम् । प्रकृते त्वनिष्टस्याप्नोतिनान्वय इष्टानवाप्तेश्च तच्छब्दपरामृष्टेन विषमेणेति  
वैषम्यात् । प्रत्युत लक्षणवाक्येऽपिशब्दोऽनिष्टां धियमुत्पादयति । अनिष्टस्या-  
प्तिरिष्टस्य चेति प्रतीतेः चकारसमुच्चितया इष्टानवाप्त्या अनिष्टावाप्तेरेकवारं मि-  
लितायास्तत्पदपरामृष्टेन विषमेणान्वयाद्वाक्यावृत्त्या वारान्तरे च प्रत्येकमन्वयाद्दे-  
दत्रयसंग्रह इति तु स्यादपि । नत्वपिशब्दविकथनमिति । तत्र इष्टार्थं समुद्यमात्  
अनिष्टस्य अवाप्तिः तद्विषमं, तथा अपिशब्दसंगृहीता इष्टानवाप्तिश्च तद्भवतीति  
अपिशब्दस्यावाप्तिपदोत्तरमेवान्वयोऽभिमत इति क्व वैषम्यावकाशः । नह्यपेः स-  
र्वत्र काव्ये समभिव्याहृतेन सहैवान्वयनैयत्यम् । यथा तवैव 'स्मृतापि तरुणातपं  
करुणया हरन्ती नृणामभङ्गुरतनुत्विषां वलयिता शतैर्विद्युताम् । कलिन्दनगन-  
न्दिनीतटसुरद्रुमालम्बिनी मदीयमतिचुम्बिनी भवतु कापि कादम्बिनी' इति ।  
काव्ये स्मृतापि तथा करुणया नृणां तरुणातपमपि हरन्तीत्यपिशब्दस्यावृत्त्यान्य-  
त्रान्वयस्यापि दृष्टत्वात् । 'अपि प्रायश्चित्तप्रसरणपथातीतचरितान्नरानूरीकर्तुं त्वमि-  
व जननि त्वं विजयसे' इत्यत्र प्रायश्चित्तप्रसरणपथातीतचरितानपीति समभिव्या-  
हृतादुत्तरान्वयस्याप्यावश्यकत्वाच्च । तस्मात्तद्वाक्यान्वयस्य तवैव व्युत्पत्त्यभाक्मू-

यत्नः स्वस्पर्धिफलको विचित्रमिति कथ्यते ।

मुक्तये गुरुपादानुरक्त्या यद्धोऽस्म्यहं दृढम् ॥ २३७ ॥

आधाराधेययोरन्यतराधिक्येऽधिकं मतम् ।

कियती यत्र चेत्यं चित् हृदि माति न मेऽद्य मुत् ॥ २३८ ॥

लक्ष्मेवेदं दूषणोपन्यसनमिति सूरय एव विदां कुर्वन्त्विति संक्षेपः । एवमेव तत्रा-  
ग्रेऽपि दूषणोद्गारे बोध्यम् । यथेह समालंकारे तावदुर्यगंजरटनमित्यादि पद्ये व्या-  
जस्तुत्या समालंकारस्य यापनं तत्तु भवतोऽपि 'नितरां धनवान्मुमार्धिभिः क्षिति-  
प त्वां समुपास्य यत्नतः । निधनं समलम्भि तावको रालु सेवा जनवाञ्छितप्रदा'  
इत्युदाहरणे समानमेव । यदि तत्र कालभेदेन समालंकारव्याजस्तुत्योः परस्परं  
वाप्यबाधकभावस्याहिं नाथां प्रकृतेऽप्यपवारयितुमुचित इति । एवंय किमत्र दूषण-  
धीजं तत्सन्त एव चिन्तयन्त्विति दिक् ॥ २३६ ॥ एवं समालंकारनिरूपणान्त-  
र्गतानुरूपयोगस्मृतं विचित्रं लक्षयति—यत्न इति । स्वेति । स्वशब्देनात्र यत्र  
एव । तेन सह स्पर्धते विरुध्यतीति तथा तादृशं फलं यस्य स तथेत्यर्थः । तदुदा-  
हरति—मुक्तये इति । दृढमिति क्षणिकत्वव्युदासार्थम् । तदुक्तं कुयलयानन्दे—  
'विचित्रं तत्प्रयत्नधेद्विपरीतफलेच्छया । नमन्ति सन्तर्गलोपयादपि लज्जुं समुप्र-  
तिम्' इति । अत्र विपरीत्यं प्रतिभासत एव । यथावा साहित्यदर्पणे—'प्रणमत्यु-  
पतिहेतोर्जापितहेतोर्विमुनति प्राणान् । दुःखीयति गुराहेतोः फो मूढः सेवकादन्यः'  
इति । यथावा रसगङ्गाधरे—'यन्धोऽमुक्त्यं रालु मरामुखान् कुर्वते फलपाशानन्तः  
शान्त्यै मुनिशतमतानल्पचिन्तां भजन्ति । तीर्थे मन्त्रन्त्यशुभजलधेः पारमुद्गोदु-  
कामाः सर्वे प्रामादिकमिह भवभ्रान्तिभाजां नराणाम्' इति । इदमुदाहरणद्वयमपि  
भ्रान्तिषट्चित्त्वेनैव वैचित्र्यसाधकं मम त्वतथात्वेनेति विशेषः ॥ २३७ ॥ एवं  
विचित्रालंकारप्रसक्तमधिकालंकारं लक्षयति—आधारेति । क्रमेणोदाहरणे ।  
कियतीत्यादिपादाभ्याम् । यत्रेदं चेत्यं चेतयितुं योग्यमखिलं दृश्येन्द्रजालमपि  
कल्पितं सेयं ब्रह्मचित् कियती अनन्तपरिमाणास्तीत्यर्थः । इयं व्याधाराधिक्या-  
त्मकाधिकस्योदाहरणं । अतएव हृदीत्यादि । अथ एवमर्द्धतत्रात्मवस्तुनः सर्वाधि-  
ष्ठानत्वेन त्रिविधपरिच्छेदश्चन्यत्वानुसंधानकाले मे हृदि अन्तःकरणे । मुत् हर्षः  
'मुत्प्रीतिः प्रमदो हर्षः' इत्यमराद्व्यात्मानुसंधानजन्यानन्द इत्यर्थः न माति अपरि-  
च्छिन्नोक्तवस्तुविषयज्ञानजन्यत्वेन तस्याप्यपरिच्छिन्नत्वात् परिच्छिन्ने मनसि न  
समाविशतीत्यन्वयः । इदं त्वाधेयाधिक्यात्मकाधिकस्योदाहरणं बोध्यम् । यथावा  
काव्यप्रकाशे—'अहो विशालं भूपाल भुवनत्रितयोदरम् । माति मातुमशक्योऽपि  
यशोराशिर्यदत्र ते' । 'युगान्तकालप्रतिसंहतात्मनो जगन्ति यस्यां सविकाशमा-  
सते' । 'तनौ ममुस्तत्र न कैटभद्विपस्तपोधनाभ्यागमसंभवा मुदः' इति च ॥ २३८ ॥

सूक्ष्मादाधेयतः सौक्ष्म्यमाधारे त्वल्पमुच्यते ।  
 अतितन्व्यपि रोमालिर्मध्ये तस्या न दृश्यते ॥ २३९ ॥  
 अन्योन्यं यदि तादृक् स्यादुपकारो गुणादिना ।  
 राधास्मिताधरत्विद्भ्यां कापि शोभा परस्परम् ॥ २४० ॥  
 आलिलिङ्ग हरिः कामशरभीतस्तु राधिकाम् ।  
 सापि तं तादृशी फुल्लमल्लिकाकुञ्जरज्जनात् ॥ २४१ ॥

एवमधिकप्रत्यनीकं कुवलयानन्दकृदेकसंमतमल्पं लक्षयति—सूक्ष्मादिति ।  
 तुशब्दः । पूर्ववैलक्षण्यार्थः । सूक्ष्माहुर्लक्ष्यात् । एतादृशात् आधेयतः । वृत्तिमनोवस्तुन  
 इत्यर्थः । आधारेऽधिकरणे । सौक्ष्म्यं दुर्लक्ष्यत्वं वर्णितं चेदल्पं एतन्नामकमलं-  
 करणमुच्यत इत्यन्वयः । तदुदाहरति—अतीति । रोमालिः प्रसिद्धैव । अतित-  
 न्व्यपि परमसूक्ष्मापि तस्याः पूर्वप्रकृतायाः कस्याश्चित्सुन्दर्या इति यावत् । मध्ये  
 अवलम्बे न दृश्यते तस्य ततोऽप्यतिसूक्ष्मत्वान्नैव लक्ष्यत इति योजना । तदुक्तं  
 कुवलयानन्दे—‘अल्पं तु सूक्ष्मादाधेयाद्यदाधारस्य सूक्ष्मता । मणिमालोर्मिका  
 तेऽद्य करे जपवटीयते’ इति । इदं हि विरहिणीं नायिकां प्रति सखीवाक्यम् ।  
 अयि प्रियसखि । मणीति । मणीनां माला यस्यां एतादृशी या ऊर्मिका वलया-  
 कराङ्गुलिमुद्रा सा अद्य ते करे जपवटीयते जपार्थं अर्गजा इति महाराष्ट्रदेशभाषाप्र-  
 सिद्धकस्तूर्याद्यनेकसुरभितरद्रव्यकल्कनिर्मितरुद्राक्षाकारवटीवलयमालेवाचरतीत्यर्थः ।  
 एवं चेदृशं विरहकार्यं तव संपन्नं यद्वलयाकारं रत्नाङ्गुलीयकमतिसूक्ष्मावकाशमपि  
 ततोऽत्यनुपमसूक्ष्मे त्वत्करेऽपि कङ्कणवत्प्रवेश्यत इत्याकूतम् । यथावा तत्रैव—  
 ‘यन्मध्यदेशादपि ते सूक्ष्मं लोलाक्षि लक्ष्यते । मृणालसूत्रमपि तन्नैव माति स्तना-  
 न्तरे’ इति ॥ २३९ ॥ एवमाधाराधेययोरुभयोरप्यतिसौक्ष्म्यात्परस्पराणुकूलत्वघटि-  
 तात्पालंकारनिरूपणप्रसक्तम् ‘अन्योन्यं नाम यत्र स्यादुपकारः परस्परम् । त्रियामा  
 शशिना भाति शशी भाति त्रियामया’ इति । कुवलयानन्दोक्तमन्योन्यालंकारं  
 लक्षयति—अन्योन्यं यदीति । तादृक् अन्योन्यं यथा स्यात्तथेत्यर्थः । एता-  
 दृशः गुणादिना । आदिपदेन क्रिया ज्ञेया । एवं च गुणद्वारा क्रियाद्वारा  
 वेत्यर्थः । उपकारोऽनुग्रहो यदि स्यात्तदा अन्योन्यं नामालंकरणं स्यादिति  
 संबन्धः । तदुक्तं रसगङ्गाधरे—‘द्वयोरन्योन्येनान्योन्यस्य विशेषाधानमन्यो-  
 न्यम् । विशेषश्च क्रियादिरूपः । यथा—‘सुदृशो जितरत्नजालया सुरतान्तश्रमवि-  
 न्दुमालया । अलिकेन च हेमकान्तिना विदधे कापि रुचिः परस्परम्’ । अत्र  
 गुणरूपविशेषाधानं रुचेर्गुणत्वादिति । तदुदाहरति—राधेति । कृतेति शेषः  
 ॥ २४० ॥ एवं गुणद्वारकं तदुदाहृत्य क्रियाद्वारकमपि तदुदाहरति—आलिलि-  
 ङ्गेति । तुरप्यर्थः । हरिरपि । एवंचास्मदादेः कैव कथेति सर्वथा दुर्जय एव काम-  
 वेग इत्याशयः । कामेति । कन्दर्पकलम्बकान्दिशीकः सन्निति यावत् । अतएव  
 फुल्लेति । एतेन वक्ष्यमाणालिङ्गनादेर्निरुक्तभीतिशामकोपायस्य करणे कारणी

किञ्चित्स्वास्थ्यसामग्री सूच्यते । अतएव राधिकां आलिलिङ्गेति योजना । एवं सापि राधिकापि तादृशी । सरसरपराभूता सतीत्यर्थः । अतएव फुल्लेति । अतएव तं श्रीकृष्णं आलिलिङ्गेत्यावृत्त्यान्वयः । एवं चात्र क्रियाद्वारकपरस्पोपकारकत्वमिति तत्त्वम् । अत्र रसगङ्गाधरकृता—‘परपुरुषदृष्टिपातवज्राहतिभीता हृदयं प्रियस्सीता । अविशत्परकामिनीभुजङ्गीभयतः सत्वरमेव सोऽपि तस्याः’ । अत्र क्रियारूपविशेषाधानमिति प्रथमपादे च्छन्दोभङ्गलक्षणं स्वदोषं बालैरप्युपहसनीयमपश्यतामियदग्रे श्रीमदप्ययदीक्षितोपरि दूषणं प्रणीतं तन्नैव परीक्षणनिपुणरमणीयम् । तथाहि यत्तु ‘यथोर्ध्वाक्षः पियत्यम्बु पथिको विरलाङ्गुलिः । तथा प्रपापालिकापि धारां वितनुते तनुम्’ । अत्र प्रपापालिकायाः पथिके मुखसत्तया पानीयदानव्याजेन बहुकालं स्वमुखावलोकनमभिलषतः पथिकस्य धारातनूकरणतश्चिरपानीयदानानुवृत्तिसंपादनेनोपकारः कृत इति कुवलयानन्दकार आह । तत्र तावदियं पदरचनैवायुष्मतो ग्रन्थकर्तुर्व्युत्पत्तिशैथिल्यमुद्गिरति । तथाहि स्वमुखावलोकनमभिलषन्त्या इत्यत्र स्वशब्दस्य प्रपापालिकाविशेषणघटकत्वेन प्रपापालिकाबोधकत्वमेव न्याय्यं न पान्यबोधकत्वम् । एवं स्वमुखावलोकनमभिलषत इत्यत्रापि पान्यबोधकत्वमेव न त्वदृष्टप्रपापालिकाबोधकत्वम् । एवं स्थिते अर्थासंगतिः स्पष्टैवेत्यादि । तत्र यत्स्वशब्दस्यार्थवर्णनं स्वारसिकमायुष्मता कृतं तदेव कुवलयानन्दकृतमपि संमतम् । तथाच प्रपापालिकायाश्चेतसि स्वशब्दवाच्यमन्मुखावलोकनमनेन पान्येन चिरकालं कर्तव्यं, ततोयं मयि दृढतमं समासक्तः सद्य एव मम यथेष्टवनकुञ्जादौ यथेच्छं संभोगं संप्राप्त्यतीति तया जलधारातनूकारः क्रियते । एवं पान्यमनस्यप्यनया प्रपापालिकया स्वशब्दितस्य मम मुखावलोकनं दीर्घकालमेव कर्तव्यं, तत इयं मयि दृढं समनुरज्य मम यथावत्कामसुखं दास्यतीति तेन जलगलनार्थमङ्गुलीनां विरलत्वं संपाद्यते । एवंच प्रपापालिकाप्रवृत्तेः प्राधान्येनात्मोपकारकत्वेऽपि पान्योपकारकत्वमपि तथैव नान्तरीयकतथैव सिद्ध्यति । तद्वत्पान्यव्यापारस्यापि संभोगसुखस्योभयव्यापारसाध्यत्वेनोभयतर्पकत्वात् । एवं गङ्गाजलवदुलनिर्मले तद्वाक्यार्थसांगत्ये तत्तात्पर्यानवबोधमूलाऽसूयादिमूला वा तद्वाक्यार्थसांगतिप्रतिपत्तिस्तव । एतेनाग्रे यदुक्तं किञ्चेत्यादिना । इहहि धारातनूकरणाङ्गुलिविरलीकरणयोः कर्तृभ्यां स्वस्वकर्तृकचिरकालदर्शनार्थं प्रयुक्तयोस्त्रैवोपयोगश्चमत्कारी नान्यकर्तृकचिरकालदर्शन इत्यनुदाहरणमेवैतदसालंकारस्येत्यादिनाऽनुदाहरणत्वं निरुक्तकुवलयानन्दोदाहृतपद्यस्य तदपि प्रत्युक्तम् । परस्पोपकारत्वस्यापि स्फुटीकरणम् । तन्नोभयोर्व्यापाराभ्यां स्वस्वोपकारसद्भावेऽपि परस्पोपकारोऽपि न निवार्यत इति कुवलयानन्देऽप्युपसंहृतत्वाद्वा । तस्मादेतद्दूषणकारणं कोविदा एव कलयन्तिवति दिक् ॥ २४१ ॥ एवं

विशेषस्तु त्रिधाऽधारं विनाधेयस्य वर्णनम् ।

एकोऽपरस्तु वस्त्वेकमप्यनेकत्र कथ्यते ॥ २४२ ॥

किञ्चिदुद्योगतो लभ्यवस्तुसिद्धिस्तथेतरः ।

गुरौ कैवल्यमाप्तेऽपि शास्त्रस्थास्तद्विरः स्वदाः ॥ २४३ ॥

कृष्णे मधुपुरीं यातेऽप्यस्ति मेऽन्तर्वहिश्च सः ।

रसं वराटकं द्रष्टुं यतताऽप्तः स चिन्मणिः ॥ २४४ ॥

कर्तृको येन यत्कार्यमकरोद्वा करिष्यति ।

परस्तेनान्यथा तच्चेत्स व्याघातो द्विधा मतः ॥ २४५ ॥

परस्परोपकारकत्वलक्षणविशेषरूपान्योन्यनिरूपणं प्रसक्तं त्रिविधं विशेषं लक्ष-  
यति—विशेषास्त्वेत्यादिसाधेन । एवं 'विशेषः ख्यातमाधारं विनाप्याधेयव-  
र्णनम् । गतेऽपि सूर्ये दीपस्थास्तमरेच्छन्दन्ति तत्कराः' इति कुवलयानन्दोक्तं प्रथ-  
मविशेषं लक्षयित्वा 'विशेषः सोऽपि प्रत्येकं वस्त्वेकमत्र वर्ण्यते । अन्तर्वहिः पुरः  
पश्चात्सर्वदिक्ष्वपि सैव मे' इत्यपि तदुक्तम् । द्वितीयं तं लक्षयति । अपर इत्यादिना ।  
पूर्ववैलक्षण्यार्थस्तुशब्दः ॥ २४२ ॥ अथ 'किञ्चिदारम्भतोऽशक्यवस्त्वन्तरकृतिश्च  
सः । त्वां पश्यता मया लब्धं कल्पवृक्षनिरीक्षणम्' इति च तदुक्तं तृतीयं तं ल-  
क्षयति—किञ्चिदित्यर्थेनैव । एवं लक्षितानुदाहरति त्रीनपि क्रमेण—गुरा-  
वित्यादिसाधेनैव । गुरौ आचार्ये कैवल्यं अद्वैतात्मत्वेनावस्थानलक्षणं मोक्षमि-  
त्यर्थः । आप्ते प्राप्ते सत्यपि । शास्त्रेति । शास्त्रगता इत्यर्थः । एतादृश्यः तद्विरः  
तस्य गुरोः गिरः वाच इत्यर्थः । तस्य सर्वात्मत्वेनाद्वैतशास्त्रवाचः सर्वा अपि आ-  
करादिगता अनेकग्रन्थगताश्चेत्यर्थः । स्वदाः अद्वैतात्मप्रदाः सन्तीत्यर्थः । यथावा  
काव्यप्रकाशे—'दिवमप्युपयातानामाकल्पमनल्पगुणगणा येषां । रमयन्ति जग-  
न्ति गिरः कथमिह कवयो न ते वन्द्याः' ॥ २४३ ॥ एवमाद्यं विशेषमुदाहृत्य  
द्वितीयं तमुदाहरति—कृष्ण इति । इदं हि राधिकावाक्यम् । यथावा कुवल-  
यानन्दे—'हृदयान्नापयातोऽसि दिक्षु सर्वासु दृश्यसे । वत्स राम गतोऽसीति सं-  
तापेनानुमीयसे' इति । रसगङ्गाधरेऽपि—'नयने सुदृशां पुरो रिपूणां वचने वश्य-  
गिरां महाकवीनाम् । मिथिलापतिनन्दिनीभुजान्तः स्थित एव स्थितिमाप राम-  
चन्द्रः' इति । एवं तृतीयमपि तमुदाहरति—रसमिति । शृङ्गारारिरूपम् । सः  
शुल्लन्तप्रसिद्धः चिन्मणिः अद्वैतचिन्मितामणिरित्यर्थः । एवमेवोक्तं प्राप्रसलक्ष-  
णावसरे चतुर्थरत्ने । 'यद्वा तत्संयुतिव्यक्तस्थाप्युपाधिश्चिदेव सः' इति । यथावा  
रसगङ्गाधरे—'किं नाम तेन न कृतं सुकृतं पुरारे दासीकृता न खलु का भव-  
नेषु लक्ष्मीः । भोगा न के बुभुजिरे विबुधैरलभ्या येनार्चितोऽसि करुणाकर  
हेलयापि' इति ॥ २४४ ॥ एवमाश्चर्यात्मकत्रिविधविशेषनिरूपणप्रसक्तं व्याघात-  
मपि द्विप्रकारं लक्षयति—कर्तृति । एकः कर्ता येन करणेन यत्कार्यं अकरोत् ।  
यद्वा करिष्यति परः अन्यः कर्ता तेन प्रागुक्तेनैव साधनेन तदेव प्रागुक्तं

वाचा हन्ति खलो दीनानवन्तीज्यास्तथैव तान् ।

न मां नयसि भीरुत्वाद्धनं मा तर्हि दूरय ॥ २४६ ॥

द्विधा कारणमाला स्याद्धेतुपूर्वापरत्वतः ।

भक्त्या युक्तिर्भवेद्युक्त्या मुक्तिरेव भविष्यति ॥ २४७ ॥

कार्यं अन्यथा तद्विरुद्धं करोति वा करिष्यति चेत्तर्हि सः व्याघातः एतन्नामकोऽलंकारः द्विधा भूतभविष्यद्भेदेन द्विप्रकारकः मतः प्राचामाचार्याणां संमतोऽस्तीति संबन्धः । तदुक्तं कुवलयानन्दे—‘स्याद्याघातोऽन्यथाकारि तथाकारि क्रियेत चेत् । यैर्जगत्प्रीयते हन्ति तैरेव कुसुमायुधः । सौकर्येण निवद्धापि क्रिया कार्यविरोधिनी । दया चेद्दाल इति मय्यपरित्याज्य एव ते’ इति । रसगङ्गाधरेऽपि—‘यत्र ह्येकेन कर्त्रा येन करणेन कार्यं किञ्चिद्विष्पादितं निष्पादयिषितं वा तदन्येन कर्त्रा तेनैव करणेन तद्विरुद्धकार्यस्य निष्पादनेन निष्पिपादयिषया वा व्याहन्यते स व्याघात इति ॥ २४५ ॥ तत्र भूतव्याघातमाद्यमुदाहरति—वाचेत्याद्यर्थेन । भवन्ति रक्षयन्ति । ईज्याः पूज्याः सज्जना इत्यर्थः । एवं भविष्यद्याघातमन्यमप्युदाहरति—नमामित्यर्थेनैव । इदं हि पितृवचसा दण्डकारण्यमियासुं भगवन्तं श्रीरामं प्रति भगवत्याः सीताया वचः । भो भगवन्स्त्वं मां प्रति भीरुत्वात् ‘विशेषास्त्वङ्गना भीरुः’ इरित्यमरात् स्त्रीविशेषलक्षणीभूतभयशीलत्वाद्भेदोर्वनं प्रति न नयसि चेत्तर्हि तत एव हेतोर्मा दूरय स्वभुजाभ्यन्तरात् दूरीकुर्वित्यन्वयः । यथावा काव्यप्रकाशे—‘दृशा दग्धं मनसिजं जीवयन्ति दृशैव याः । विरूपाक्षस्य जयिनीस्ताः स्तुवे वामलोचनाः’ इति । यथावा कुवलयानन्दे—‘लुब्धो न विसृजत्यर्थं नरो दारिद्र्यशङ्कया । दातापि विसृजत्यर्थं तथैव ननु शङ्कया’ इति । यथावा रसगङ्गाधरे—‘दीनदुमान्वचोभिः खलनिकरैरनुदिनं दलितान् । पल्लवयन्त्युल्लसितानित्यन्तैरेव सज्जनधुरीणाः’ । ‘विमुञ्चसि यदि प्रियप्रियतमेति मां मन्दिरे तदा सह नयस्व मां प्रणययन्त्रणायन्त्रितः । अथ प्रकृतिभीरुरित्यखिलभीतिभङ्गक्षमात्रं जातु भुजमण्डलादवहितो बहिर्भावय’ इति च ॥ २४६ ॥ एवं कार्यकारणभावघटितव्याघातालंकारनिरूपणप्रसक्ता कारणमालां लक्षयति—द्विधेति । तत्र हेतुं प्रकटयति—हेत्विति । पूर्वं पूर्वं कारणमपरमपरं कार्यमयमेकस्वतःप्रकारः । पूर्वं पूर्वं कार्यमपरमपरं कारणमिति द्वितीयस्वतःप्रकार इति भेदादित्यर्थः । तदुक्तं कुवलयानन्दे—‘गुम्फः कारणमाला स्याद्यथा प्रकान्तकारणैः । नयेन श्रीः श्रिया त्यागस्त्यागेन विपुलं यशः । भवन्ति नरकाः पापात्पापं दारिद्र्यसंभवम् । दारिद्र्यमप्रदानेन तस्माद्दानपरो भवेत्’ इति । रसगङ्गाधरेपि—‘सैव शङ्कला आनुगुण्यस्य कार्यकारणभावरूपत्वे कारणमाला । तत्र पूर्वं पूर्वं कारणं परं परं कार्यमित्येका । पूर्वंपूर्वं कार्यं परंपरं कारणमित्यपरा’ इति । तत्रायामुदाहरति—भक्त्येति । सा ‘परानुरक्तिरीश्वर’ इति शाण्डिल्यलक्षितेशविषयकनिरतिशयानुत्पत्त्येत्यर्थः । युक्तिः सगुणाद्यन्यतरतद्रूपविषयकमनःपरिणतिरिति यावत् ।



सद्भिद्या साधुसङ्गेन साधुसङ्गः सुकर्मणा ।

सुकर्म शुद्धमार्गेण शुद्धमार्गः श्रुतीहया ॥ २४८ ॥

एकावली पूर्वपूर्वस्योत्तरोत्तरहेतुता ।

सा द्विधा स्याद्विशेष्यत्वाद्विशेषणतयापि च ॥ २४९ ॥

स विद्वान्यो विवेकी स्यात्स विवेको य आत्मदः ।

धर्मेण धीर्धिया त्यागस्त्यागेनामृतमश्नुते ॥ २५० ॥

मुक्तिः सगुणपक्षे सलोकतादिसार्ष्टितान्यतमावाप्तिर्निर्गुणपक्षे अद्वैतात्मसाक्षात्कार-  
रेणाविद्याध्वस्तिरित्यर्थः ॥ २४७ ॥ द्वितीयामुदाहरंस्तादृशभक्तिकारणीभूतसद्भि-  
द्यादिपरम्परामपि व्यनक्ति—सद्भिद्येति । श्रुतीति । इत्येकोक्त्यावजीवं चे-  
ष्टयेत्यर्थः । यथावा काव्यप्रकाशे—‘जितेन्द्रियत्वं विनयस्य कारणं गुणप्रकर्षो वि-  
नयादवाप्यते । गुणप्रकर्षेण जनोऽनुरज्यते जनानुरागप्रभवा हि संपदः’ इति ।  
साहित्यदर्पणेऽपि—‘श्रुतं कृतधियां सद्भाज्जायते विनयः श्रुतात् । लोकानुरागो  
विनयान्न किं लोकानुरागतः’ इति । यथावा रसगङ्गाधरे—‘लभ्येत पुण्यैर्गृहिणीं  
मनोज्ञा तथा सुपुत्राः परितः पवित्राः । स्त्रीतं यशस्तैः समुदेति नूनं तेनास्य  
नित्यः खलु नाकलोकः । स्वर्गापवर्गौ खलु दानलक्ष्मीर्दानं प्रसूते विपुला समृद्धिः ।  
समृद्धिमल्पेतरभागधेयं भाग्यं च शंभो तव पादभक्तिः’ इति च । विस्तरस्त्वत्र  
तत्रैव बोध्योऽनुपयोगान्नेह प्रपञ्चित इति शिवम् ॥ २४८ ॥ एवं शृङ्खलामूल-  
कारणमालानिरूपणप्रसक्तामेकावलीं लक्षयति—एकावलीति । एवं सामान्य-  
तो लक्षिताया एकावल्याः पुनस्तादृगद्वैविध्यं प्रतिबोधयति—सेत्याद्यर्थेनैव ।  
सा एकावली पूर्वपूर्वस्योत्तरोत्तरं प्रति विशेष्यत्वाद्धेतुताघटिता तथापि विशेषणतया-  
पि हेतुताघटिता चेति द्विधा स्यादित्यध्याहृत्य संबन्धः तदुक्तं कुवलयानन्दे—‘गृहीत-  
मुक्तरीत्यार्थश्रेणिकेकावली मता’ इति लक्षणं संक्षिप्य उत्तरोत्तरस्य पूर्वपूर्वविशेषण-  
भावः पूर्वपूर्वस्योत्तरोत्तरविशेषणभावो वा गृहीतमुक्तरीतिरिति । रसगङ्गाधरेपि—‘सं-  
सर्गस्य विशेष्यविशेषणभावरूपत्वे एकावली । सा च पूर्वपूर्वस्योत्तरोत्तरं प्रति विशेष्यत्वे  
विशेषणत्वे चेति द्विधेति ॥ २४९ ॥ अथोक्तरीत्या द्विविधामपि तामुदाहरति—  
स विद्वानित्याद्यर्थाभ्यां क्रमेण । अत्र पूर्वपूर्वस्य विद्वानित्यादेरुत्तरोत्तरं प्रति वि-  
वेकीत्यादिप्रतिविशेष्यत्वाद्धेतुताघटितेयमिति प्रथमैकावलीलक्षणसमन्वयः । धर्मे-  
णेति । इह पूर्वपूर्वस्य धर्मादेरुत्तरोत्तरं ध्यादिकं प्रति विशेषणतया हेतुता घटि-  
तेति द्वितीया सा । यथावा काव्यप्रकाशे—‘पुराणि यस्यां सवराङ्गानानि वराङ्ग-  
ना रूपपुरस्कृताङ्गयः । रूपं समुन्मीलितसद्विलासमन्त्रं विलासाः कुसुमायुधस्य’ ।  
‘न तज्जलं यत्र सुचारुपङ्कजं न पङ्कजं तद्यदलीनषट्पदम् । न षट्पदोऽसौ कलमु-  
ज्जितो न यो न गुञ्जितं तत्र जहार यन्मनः’ इति च । यथावा कुवलयानन्दे—  
‘नेत्रे कर्णान्तविश्रान्ते कर्णौ दोःस्तम्भदोलिनौ । दोःस्तम्भौ जानुपर्यन्तप्रलम्बनम-  
नोहरौ । जानुनी रत्नमुकुराकारे तस्य महीभुजः’ । द्वितीया यथा—‘दिक्कायगत्म-

सारो गुणस्वरूपाभ्यामुत्तरोत्तरमुच्छ्रयात् ।

नारिङ्गश्रियमाकृष्य ततो हेमादिकोशमाम् ॥ २५१ ॥

स्तनौ ते स्मरमल्लस्य स्वर्णगोलविजित्वरौ ।

द्विजेभ्यः पण्डिताः श्रेष्ठास्तेभ्यो येऽत्र विरागिणः ॥ २५२ ॥

समेव यस्य विभुता यस्तत्र विद्योतते यत्राप्युप्य सुधीभवन्ति किरणा राशेः स यासामभूत् । यस्तत्पित्तमुपःसु योऽस्य हविषे यस्तस्य जीवातवे वोढा यद्गुण-  
मेव मन्मथरिपोस्ताः पान्तु वो मूर्तयः' इति । अत्र क्रमादाकाशसूर्यचन्द्रजलामि-  
यजमानपृथ्वीवायवोऽष्टमूर्तयः ॥ २५० ॥ एवमेकावलीनिरूपणान्तर्गतोत्तरोत्तर-  
हेतुभावप्रसक्तोत्तरोत्तरोत्कर्षात्मकं साराख्यमलंकारं लक्षयति—सार इति ।  
गुणस्वरूपाभ्यां उत्तरोत्तर उच्छ्रयादुत्कर्षात्सारः सारमिधोऽलंकारो भवतीत्य-  
न्वयः । एवं च कचिद्गुणैरुत्तरोत्तरमुत्कर्षः कचित्स्वरूपेणेत्यसौ द्विविध इति फलि-  
तम् । तदुक्तं काव्यप्रकाशे—'उत्तरोत्तरमुत्कर्षो भवेत्सारः परावधिः' । परः पर्य-  
न्तभावोऽवधिर्यस्य धाराधिरोहिततया तत्रैवोत्कर्षस्य विधान्तेरिति । रसगङ्गाधरे  
तु 'गुणस्वरूपाभ्यां पूर्वपूर्ववैशिष्ट्ये सारः' इति तु लक्षणं सारस्य युक्तमित्युक्तम् ।  
एवमर्थेन लक्षितं सारमुदाहरणादौ गुणसारमुदाहरति—नारिङ्गैकेन । हे  
प्रिये इत्यार्थिकम् । नारिङ्गाख्यः फलविशेषः प्रसिद्ध एव । एवंच ते स्तनावित्यु-  
त्तरश्लोकगतमप्यत्रार्पकर्मणीयम् । त्वत्कुचावेतौ नारिङ्गश्रियं पूर्वं नारिङ्गाख्यप्रसि-  
द्धफलशोभामित्यर्थः । आकृष्य मुग्धावस्थायां हृत्वेत्यर्थः । ततः तदुत्तरं मध्या-  
वस्थायाम् । हेमेति । कनककमलकोशकान्तिम् आकृष्येत्यत्राप्यनुकृत्यम् ॥ २५१ ॥  
स्तनाविति । स्मरेति । मदनरूपमल्लसेत्यर्थः । स्वर्णेति । मल्ला हि मल्ल-  
शालायां कराभ्यां पापाण्युटिके तोलयन्तीति प्रसिद्धमेव । तथाच मदनमल्लस्य  
देवत्वेन मल्लक्रियोचितौ कनकगोलावेव पापाण्युटिकास्थानीयौ । तयोर्विजित्व-  
रौ कठिनलतुङ्गलप्रीतकान्तिमत्त्वसमवर्तुलत्वसाधर्म्येण विजयशीली संप्रति प्रौ-  
ढत्वदशायां भवत इत्यप्याहस्य संबन्धः । एवं गुणप्रयुक्तोत्तरोत्तरोत्कर्षलक्षणं सा-  
रमुदाहस्य स्वरूपकृतोत्तरोत्तरोत्कर्षलक्षणं तमुदाहरति—द्विजेभ्य इत्यर्थेनैव । अत्र  
स्वस्तनद्वयविषय इत्यर्थः । इहोदाहरणद्वितये क्रमादेकानेकविषयकत्वमपि बोध्यम् ।  
यथावा कुवलयानन्दे—'उत्तरोत्तरमुत्कर्षः सार इत्यभिधीयते । मधुरं मधु त-  
स्माच्च सुधा तस्याः कवेर्वचः' इति । यथावा रसगङ्गाधरे—'जम्बीरश्रियमति-  
लङ्घ्य लीलयैव व्यानप्रीकृतकमनीयहेमकुम्भौ । नीलाम्भोरुहनयनेऽधुना कुचौ  
ते स्पर्धते खलु कनकाचलेन सार्धम्' । 'गिरयो गुरवस्तेभ्योऽप्युर्ध्वं गुर्वी ततोऽपि  
जगदण्डम् । जगदण्डादपि गुरवः प्रलयेऽप्यचला महात्मानः' इति । अत्र पूर्वा-  
लंकारे । एतेन 'दीपकैकावलीयोगान्मालादीपकमिध्यते' इति यदुक्तं कुवलयानन्द-  
कृता तद्भ्रान्तिमात्रविलसितमिति यदुक्तं तदेव भ्रान्तिमात्रविलसितम् । माला-

उपदेशक्रमात्संवन्धो यथासंख्यमुच्यते ।

शिवं मोहं भवाभोधि स्मर संहर निस्तर ॥ २५३ ॥

एकोऽनेकत्र पर्यायोऽनेकेऽप्येकत्र चेत्क्रमात् ।

श्रीसीमन्तास्यवक्षोजे हरिदृक् तत्र तच्चिरम् ॥ २५४ ॥

रूपकादिवन्मालादीपकस्यापि संभवात् ॥ २५२ ॥ एवं द्वितीयस्य स्वरूपात्मसारस्य क्रमात्पूर्वपूर्वापेक्षयोत्तरोत्तराधिक्यप्रसक्तं यथासंख्यं लक्षयति—उपदेशेति । अर्थानामिति त्वार्थिकमेव । सर्वत्र संवन्धस्यार्थद्वयैकाग्र्यतत्वात् । यद्यप्येकस्मिन्नपि कुसुमे रूपरसगन्धाद्यनेकार्थप्रतियोगिकसंसर्गोऽपि दृश्यत एवाथापि तत्तत्संसर्गस्तु तत्तदेकप्रतियोगिक एवेति न काप्यनुपपत्तिः । एवं चोद्दिष्टानां पदार्थानां यथा-क्रमं विधेयैः सुवन्तादिपदार्थैः समन्वयो यथासंख्यमिति तल्लक्षणं पर्यवसितम् । तदुक्तं कुवलयानन्दे—‘यथासंख्यं क्रमेणैव क्रमिकाणां समन्वयः । शत्रुं मित्रं विपत्तिं च जय रक्षय भञ्जय’ इति । उपदेशक्रमेणार्थानां संवन्धो यथासंख्यमिति रसगङ्गाधरोपि । तदुदाहरति—शिवमिति । यथावा रसगङ्गाधरे—‘यौवनोद्गमनि-तान्तशङ्किताः शीलशौर्यवलकान्तिलोभिताः । संकुचन्ति विकसन्ति राघवे जा-नकीनयननीरजश्रियः’ इति ॥ २५३ ॥ एवं यथासंख्यनिरूपणीयक्रामिकान्वय-प्रसक्तं द्विविधमपि पर्यायालंकारं लक्षयति—एक इति । एकः पदार्थः क्रमात् अनेकत्र अनेकेष्वाधारीभूतपदार्थेष्व्वाधेयत्वेन वर्ण्यते चेदेकः पर्यायो भवति । तथा अनेकेष्व्वाधेयीभूताः पदार्थाः क्रमादेकत्राधारे वर्ण्यन्ते चेत्सोऽप्यपरः पर्यायोऽस्तीति योजना । तदुक्तं कुवलयानन्दे—‘पर्यायो यदि पर्यायेणैकस्यानेकसंश्रयः । पञ्चं मुक्त्वा गता चन्द्रं कामिनीवदनप्रभा’ इति । ‘एकस्मिन्नप्यनेकं वा पर्यायः सोऽपि संमतः । अधुना पुलिनं तत्र यत्र स्रोतः पुराजनि’ इति च । रसगङ्गाधरेपि क्रमेणानेकाधिकरणक्रमेकमाधेयमेकः पर्यायः क्रमेणानेकाधेयक्रमेकमधिकरणमपर इति । उभावपि क्रमादुदाहरति—श्रीत्यादिना । हरिदृक् विष्णुदृष्टिः । श्रीति । लक्ष्मी कवरीवदनस्तनद्वय इत्यर्थः । चिरं आसेति शेषः । एतेनाद्य उक्तः । तत्र हरिदृशि तल्लक्ष्मीसीमन्तादिकं क्रमाद्विषयतासंवन्धेन चिरमासेति द्वितीयोऽपि । यथावा काव्यप्रकाशे—‘श्रीणीवन्धस्त्यजति तनुतां सेवते मध्यभागः पञ्चां मुक्ता-स्तरलगतयः संश्रिता लोचनाभ्याम् । घत्ते वक्षः कुचसचिवतामद्वितीयं च वक्तु-त्वद्वात्राणां गुणविनियमः कल्पितो यौवनेन’ इति । इदं प्रथमे । द्वितीये तु यथा रसगङ्गाधरे—‘विदूरादाश्चर्यं स्तिमितमथ किञ्चित्परिचयादुदञ्चच्चाञ्चल्यं तदनु परि-तः स्फारितरुचि । गुरुणां संघाते सपदि मयि याते समजनि त्रपाघूर्णत्तारः नयनयुगमिन्दीवरदृशः’ इति । अत्राश्चर्यस्तिमितत्वादार्धेयमेव भिन्नकालिकं धर्मजातं बोध्यम् । किं चात्र कुवलयानन्दोदाहरणे दूषणं पण्डितराजैरुक्तं वि-म्बोष्ठ एवेत्यत्र । अधुना पुलिनं तत्रेत्यत्र चानुदाहरणत्वादिलौकिकत्वादिना

परस्परं विनिमयः परिवृत्तिस्तु वस्तुनोः ।

पक्षपर्णाशनं त्यक्त्वा जगृहेऽर्धमुमा विभोः ॥ २५५ ॥

परिसंख्यैकमावाध्य परत्रार्थस्य निश्चितिः ।

चेतः स्मरसि चेद्विष्णुं स्मर नो परसुन्दरीम् ॥ २५६ ॥

तत्केचिन्मतयेनेव समाधेयमिति रहस्यम् ॥ २५४ ॥ एवं पर्यायनिरूपणीया-  
धाराधेयभावप्रसक्तां श्रीमदप्यदीक्षितैः 'परिवृत्तिर्विनिमयो न्यूनाभ्यधिकयो-  
र्मिथः । जप्राहैकं शरं मुक्त्वा कटाक्षान्सरिपुश्रियाम्' इति । कुवलयानन्दोक्तां  
परिवृत्तिं लक्षयति-परस्परमिति । तामुदाहरति-पकेति । विभोर्व्यापकस्य प-  
रमार्थतो भूम्नः श्रीशंकरस्येत्यर्थः । अर्थं वामार्धभागमिति यावत् । एतेन विभुपद-  
ध्वनितत्रिविधपरिच्छेदशून्यस्याप्यर्धमुमापक्षपर्णाशनमपि त्यक्त्वा जगृह इत्यद्भुतर-  
सोऽपि द्योतितः । रसगङ्गाधरे त्वग्रानेकप्रकारकत्वमप्युक्तम् । तद्यथा परकीययत्किं-  
चिद्वस्तुवादानविशिष्टं परस्मै स्वकीययत्किंचिद्वस्तुसमर्पणं परिवृत्तिः । क्रय इति  
यावत् । साच तावद्विविधा समपरिवृत्तिर्विषमपरिवृत्तिश्चेति । समपरिवृत्ति-  
रपि द्विविधा । उत्तमैरुत्तमानां न्यूनैर्न्यूनानां चेति । विषमपरिवृत्तिरपि तथा ।  
उत्तमैर्न्यूनानां न्यूनैरुत्तमानां चेति । क्रमेणोदाहरणानि—'अज्ञानि दत्वा हेमाग्नि  
प्राणान्क्रीणासि चेष्टुणाम् । युक्तमेतन्न तु पुनर्लोचनाम्बुरुहद्वयम्' । अत्र पूर्वार्धं  
एव समपरिवृत्तिरुत्तरार्धे तु विषमैव । 'अस्थिमालामयीं दत्वा मुण्डमालामयीं  
तनुम् । गृह्णतां त्वत्पुरस्थानां को लाभः स्मरशासन' । 'गरिमाणमर्पयित्वा  
लघिमानं कुचयुगात्कुरङ्गदृशाम् । स्त्रीकुर्वते नमस्ते यूनां धैर्याय निर्विघ्नेकाय' ।  
'किमहं कथयामि योपितामधरं बिम्बफलं समर्थं याः । सुरसानि हरन्ति हन्त  
हा विदुषां पुण्यफलानि सत्वरम्' इति । मदुदाहरणे तु न्यूनप्रदानेन महत्तमा-  
दानमेवेति ॥ २५५ ॥ एवं क्रयपर्यायीभूतोभयापेक्षपरिवृत्तिप्रसक्तां 'परिसंख्यां  
निपिधैकमेकस्मिन्वस्तुयन्त्रणम् । श्लेहक्षयः प्रदीपेषु न स्वान्तेषु नतद्भुवाम्' इति  
कुवलयानन्दोक्तां परिसंख्यां लक्षयति—परिसंख्येति । तदुक्तं रसगङ्गाधरे—  
'सामान्यतः प्राप्तस्थार्यस्य कस्माच्चिद्विशेषाद्यावृत्तिः परिसंख्या' इति । तामुदाहरति-  
चेत इति । काव्यप्रकाशे त्वस्याश्चातुर्विध्यमुक्तम् । 'किंचित्पृष्ठमपृष्ठं वा कथितं  
यत्प्रकल्पते । तादृगन्यव्यपोहाय परिसंख्या तु सा स्मृता' । प्रमाणान्तरावगत-  
मपि वस्तुशब्देन प्रतिपादितं प्रयोजनान्तराभावात्सदृशवस्त्वन्तरव्यवच्छेदाय  
यत्पर्यवस्यति सा भवेत्परिसंख्या । अत्रच कथनं प्रश्नपूर्वकं तदन्यथा च परि-  
दृष्टम् । तथोभयत्र व्यपोह्यमानस्य प्रतीयमानता वाच्यत्वं चेति चत्वारोऽस्य  
भेदाः । क्रमेणोदाहरणानि—'किमासेव्यं पुंसां सविधमनवद्यं युसरितः किमेकान्ते  
ध्येयं चरणयुगुलं कौस्तुभभृतः । किमाराध्यं पुण्यं किमभिलषणीयं न करुणा  
यदासत्तया चेतो निरवधि विमुक्त्यै प्रभवति' । 'किं भूषणं सुदृढमत्र यशो न रत्नं  
किं कार्यमार्यचरितं सुकृतं न दोषः । किं चक्षुरप्रतिहतं धिषणा न नेत्रं जानाति

विकल्पः पाक्षिकी प्राप्तिः परस्परविरुद्धयोः ।

यावद्विषयसंभोगः शंभो त्यागोऽथवास्तु मे ॥ २५७ ॥

अक्रामिकः पदार्थानामन्वयः स्यात्समुच्चयः ।

राधाङ्कुरिततारुण्या कृष्णोऽप्यधरतृष्णितः ॥ २५८ ॥

कस्तदपरः सदसद्विवेकम् । 'कौटिल्यं कचनिचये करचरणाधरदलेषु रागस्ते । काठिन्यं कुचयुगुले तरलत्वं नयनयोर्वसति । 'भक्तिर्भवे न विभवे व्यसनं शास्त्रे न युवतिकामास्त्रे । चिन्ता यशसि न वपुषि प्रायः परिदृश्यते महताम्' इति । रसगङ्गाधरेऽपि—'सेवायां यदि साभिलाषमसि रे लक्ष्मीपतिः सेव्यतां चिन्तायामसि सस्पृहं यदि चिरं चक्रायुधश्चिन्त्यताम् । आलापं यदि काङ्क्षसे मधुरिपोगी-थास्तदाऽलप्यतां स्वापं वाञ्छसि चेन्निरर्गलमुखे चेतः सखे सुप्यताम्' । 'किं तीर्थं हरिपादपद्मभजनं किं रत्नमच्छा मतिः किं शास्त्रं श्रवणेन यस्य गलति द्वैतान्धकारोत्करः । किं मित्रं सततोपकाररसिकं तत्त्वावबोधः सखे कः शत्रुर्वद खेदानकुशलो दुर्वासनासंचयः' । 'तीर्थं गङ्गा तदितरदपां निर्मलं संघमात्रं देवौ तस्याः प्रसवनिलयौ नाकिनोऽन्ये वराकाः । सा यत्रास्ते स हि जनपदो मृत्तिकामात्रमन्यत्तां यो नित्यं नमति स बुधो बोधश्चान्यस्ततोऽन्यः' इत्यादि ॥ २५६ ॥ एकमेकनिषेधपूर्वकमपरविधानावधारणरूपपरिसंख्यानिरूपणप्रसक्तं विकल्पालंकारं लक्षयति—विकल्प इति । तदुक्तं कुवलयानन्दे—'विरोधे तुल्यवलयोर्विकल्पालंकारोक्तिर्मता । सद्यः शिरांसि चापान्वा नमयन्तु महीभुजः' इति । रसगङ्गाधरेऽपि 'विरुद्धयोः पाक्षिकी प्राप्तिर्विकल्पः' इति । तमुदाहरति—यावदिति । अत्र यावद्विषयसंभोगतत्त्यागयोः परस्परविरुद्धत्वादथवेति पाक्षिकप्राप्तेरेव श्रीशंकरचरणं प्रति मयाभ्यर्थ्यमानत्वाच्च लक्षणसंगतिः । यथावानुक्रमेणोभयोः—'पतत्यविरतं वारि नृत्यन्ति च कलापिनः । अद्य कान्तः कृतान्तो वा दुःखस्यान्तं करिष्यति' इति । 'प्राणानर्पय सीतां वा गृध्रांस्तर्पय वा द्विजान् । यमं भजस्व रामं वा यथेच्छसि तथा चर' इति । किंच प्राणानित्याद्युदाहरणेऽपि सर्वत्र विकल्पालंकारे विरुद्धत्वेऽपि अर्पणादिविधेयांशघटकत्वतौल्येन ध्वन्यमानोपमानोपमेयभावे लिङ्गादिभेददोषप्रमोषो रसगङ्गाधर एवाग्रे । 'नच लिङ्गवचनभेद उपमायां दोष इति वाच्यम् । साधारणधर्मस्योपमानसामानाधिकरण्ये उपमेयसामानाधिकरण्ये च यत्र वैरूप्यं तत्रैव लिङ्गवचनभेदस्य दोषताया अभ्युपगतेरिति ॥ २५७ ॥ एवमेतत्प्रतिपक्षप्रसक्तं समुच्चयं लक्षयति—अक्रामिक इति । एतेनात्र क्षणमात्रविलम्बेऽपि न क्षतिः' इति । तमुदाहरति—राधेति । अधरेति । अत्र तस्या इत्यार्थिकम् । अधरे अधरोष्ठे तत्पानविषये तृष्णा संजाता यस्य स तथेत्यर्थः । आसेतिशेषः । अपिः समुच्चये । यथावा काव्यप्रकाशे—'तत्सिद्धिहेतावेकस्मिन्यत्रान्यत्तत्करं भवेत्' । समुच्चयोऽसौ तस्य प्रस्तुतस्य कार्यस्यैकस्मिन्साधके स्थिते साधकान्तराणि सन्ति स समुच्चयः । उदाहरणम्—'दुर्वाराः स्मरमार्गणाः प्रियतमो दूरे मनोव्युत्सहिन

समाधिराकस्मिकहेत्वन्तरा कार्यसाधुता ।

यदा तीव्रविजिज्ञासा तदैवाप्तः शिष्यो गुरुः ॥ २५९ ॥

गाढं प्रेम नवं वयोऽतिकठिनाः प्राणाः कुलं निर्मलम् । स्त्रीत्वं धैर्यविरोधि मन्मथ-  
सुहृत्कालः कृतान्तोऽक्षमी नो सख्यव्यवहाराः कथं नु विरहः सोढव्य इत्यं शठः ।  
अत्र विरहासहत्वं स्मरमार्गणा एव कुर्वन्ति तदुपरि प्रियतमदूरस्थित्याशुपात्तम् ।  
एष एव समुच्चयः सद्योगे असद्योगे सदसद्योगे च पर्यवस्यतीति न पृथग्लक्ष्यते ।  
तथाहि—‘कुलममलिनं भद्रा मूर्तिर्मतिः धृतशालिनी भुजबलमलं स्फीता लक्ष्मीः  
प्रभुत्वमखण्डितम् । प्रकृतिसुभगास्त्वैते भाषास्त्वमीभिरयं जनो प्रजति मुतरां  
दर्पं राजंस्त एव तवाद्गुहाः’ । अत्र सतां योगः उक्तोदाहरणे त्वसतां योगः ।  
‘शशी दिवसधूसरो गलितयौवना कामिनी सरो विगतवारिजं मुखमनक्षरं स्था-  
कृतेः । प्रमुर्धनपरायणः सततदुर्गतः सज्जनो मृपाद्गणगतः रालो मनसि सप्त  
शल्यानि मे’ । अत्र शशिनि धूसरे शत्ये शल्यान्तराणीति शोभनाशोभनयोगः  
इत्यादि । यथावा साहित्यदर्पणे—‘दहो धीर समीर हन्त जननं से चन्दनक्षमाश्रुतो  
दाक्षिण्यं जगदुत्तरं परिचयो गोदावरीवारिभिः । प्रत्यङ्गं दहसीह मे त्वमपि चेदु-  
द्दामदायामिवन्मसोऽयं मलिनारमको घनचरः किं पक्ष्यते कोकिल’ इति । यथावा  
सरस्वतीकण्ठाभरणे—‘निकामं क्षामाङ्गी सरसकदलीगर्भमुभगा कलाशेषा मूर्तिः  
शशिन इव नेत्रोत्सवकरी । अवस्थामापन्ना मदनदहनोद्दामविधुरामियं नः क-  
ल्याणी रमयति मनः कम्पयति च’ इति । यथावा कुवलयानन्दे—‘बहूनां युग-  
पद्भाषभाजां गुम्फः समुच्चयः । नश्यन्ति पश्चात्पश्यन्ति त्रस्यन्ति च भवद्विपः । ‘अहं-  
प्राथमिकाभाजामेककार्यान्ययोऽपि सः । कुलं रूपं वयो विद्या धनं च मदयत्य-  
मुम्’ । यथावा—‘प्रदानं प्रच्छन्नं गृहमुपगते संभ्रमविधिर्निस्त्येको लक्ष्म्यामनभिभव-  
गन्धाः परकथाः । प्रियं कृत्वा मौनं सदसि कथनं चाप्युपकृतेः श्रुतेऽत्यन्तासक्तिः  
पुरुषमभिजातं कथयति’ इति । यथावा रसगङ्गाधरे—‘युगपत्पदार्यानामन्वयः समु-  
च्चयः । युगपदिति क्रमव्यापृत्त्यर्थं न त्वेकक्षणप्रतिपत्त्यर्थम् । तेन किञ्चित्कालभेदेऽपि  
न समुच्चयमत्र इति तादृक्षणमुक्त्वाग्रे ‘प्रादुर्भवति पयोदे कज्जलमलिनं बभूव नभः । रक्तं  
च पथिकहृदयं कपोलपाली मृगीदृशः पाण्डुः’ । ‘उदितं मण्डलमिन्दोरुदितं सद्यो वियोगि  
वर्गेण । मुदितं च सकलयुवजनचूडामणिशासनेन मदनेन’ । अत्राद्येन गुणानां द्वितीये  
प्रियाणां च योगपद्येन भिन्नधर्म्यन्वयः । एवमन्यदपि तत्र बोध्यमित्यलं पल्लवनेनेति  
शिवम् ॥ २५८ ॥ एवमनेकहेतुघटितसमुच्चयालंकारनिरूपणप्रसक्तं तादृशम् ‘समाधिः  
कार्यसौकर्यं कारणान्तरसंनिधेः । उत्कण्ठिता च तरुणी जगामास्तं च मानुमान्’  
इति कुवलयानन्दोक्तं समाध्यलंकारं लक्षयति—समाधिरिति । आकस्मि-  
केति । अचिन्तितान्यकारणादित्यर्थः । कार्येति । कार्यस्य साङ्गशीघ्रसिद्धिः

प्रत्यनीकं तिरस्कारः प्रतिपक्षप्रियस्य चेत् ।

स्मरः स्मरारे त्वद्भक्तानेव नः पीडयत्यलम् ॥ २६० ॥

क्षणासाधुता चेत्समाधिरेतन्नामकोऽलंकारः सादित्यन्वयः । तदुक्तं रसगङ्गाधरे—  
 ‘एककारणजन्यस्य कार्यस्याकस्मिककारणान्तरसमवधानाहितं सौकर्यं समाधिः’  
 इति । तमुदाहरति—यदेति । कस्यचिदनेकजन्मसंचितसात्त्विकतमपुण्यपुञ्जसं-  
 चयपरिपाकरूपपरमेश्वरप्रसादशालिनोऽधिकारिण इति शेषः । तीव्रपदेन फलाप-  
 र्यवसायिसामान्यजिज्ञासाव्युदासः । विना तु परोक्षजिज्ञासाव्यावृत्तिः । शिष्टं तु  
 स्पष्टमेव । यथावा काव्यप्रकाशे—‘समाधिः सुकरं कार्यं कारणान्तरयोगतः’ ।  
 साधनान्तरोपकृतेन कर्त्रा यदक्लेशेन कार्यमारब्धमाधीयते स समाधिर्नाम ।  
 उदाहरणम्—‘मानमस्या निराकर्तुं पादयोर्मै पतिष्यतः । उपकाराय दिष्टयेदमु-  
 दीर्णं घनगर्जितम्’ इति । यथावा रसगङ्गाधरे—‘आयातैव निशा मनोमृगदृशा-  
 मुन्निद्रमातन्वती मानो मे कथमेव संप्रति निरातङ्गं हृदि स्थास्यति । ऊहापोहमिमं  
 सरोजनयना यावद्विधत्तेतरां तावत्कामनृपातपत्रसुषमं विम्बं वभासे विधोः’ इति  
 ॥ २५९ ॥ एवमनायासेष्टसिद्धिप्रसङ्गतस्तदभावश्चेद्वलवतः प्रतिरोधात्तर्हि तन्मित्र  
 एव शस्त्रपातौचित्यसङ्गतं प्रत्यनीकं बलवतः शत्रोः पक्षे पराक्रमः । जैत्रनेत्रानुगौ  
 कर्णावुत्पलाभ्यामधःकृतौ’ इति कुवलयानन्दोक्तं प्रत्यनीकं लक्षयति—**प्रत्यनी-  
 कमिति** । उक्तं हि रसगङ्गाधरेपि—‘प्रतिपक्षसंबन्धिनस्तिरस्कृतिः प्रत्यनीकम्’  
 इति । तदुदाहरति—**स्मर इति** । एवं च त्वयैवायं समुपशमनीय इत्याशयः ।  
 यथावा काव्यप्रकाशे—‘त्वं विनिर्जितमनोभवरूपः सा च सुन्दर भवत्यनुरक्ता ।  
 पञ्चभिर्युगपदेव शरैस्तां तापयत्यनुशयादिव कामः’ इति । यथावा साहित्यदर्पणे—  
 ‘मध्येन तनुमध्या मे मध्यं जितवतीत्ययम् । इभकुम्भौ भिनत्त्यस्याः कुचकुम्भ-  
 निभौ हरिः’ इति । सिंह इत्यर्थः । यथावा कुवलयानन्दे—‘मम रूपकीर्तिमहरद्भुवि  
 यस्तदनुप्रविष्टहृदयेयम्’ इति । ‘त्वयि मत्सरादिव निरस्तदयः सुतरां क्षिणोति  
 खलु तां मदनः’ । एवं बलवति प्रतिपक्षे प्रतिकर्तुमशक्तस्य तदीयबाधनं प्रत्य-  
 नीकमिति स्थिते साक्षात्प्रतिपक्षे पराक्रमः प्रत्यनीकमिति कैमुतिकन्यायेन  
 फलति । यथा—‘मधुव्रतौघः कुपितः स्वकीयमधुप्रपापघ्ननिमीलनेन । विम्बं  
 समाकृष्य बलात्सुधांशोः कलङ्कमङ्गे ध्रुवमातनोति’ इति । अङ्गे ‘उत्सङ्गविहयो-  
 रङ्गः’ इत्यमरादङ्गशब्दवाच्योत्सङ्गोपलक्षितशरीर इत्यर्थः । यथावा रसगङ्गाधरे—  
 ‘रेरे मनो मम मनोभवशासनस्य पादाम्बुजद्वयमनारतमानमन्तम् । किं मां नि-  
 पातयसि संसृतिगर्तमध्ये नैतावता तव गमिष्यति पुत्रशोकः’ । ‘जितमौक्तिक-  
 संपदां रदानां सहवासेन परां मुदं ददानाम् । विरसादधरीकरोति नासामधुना  
 साहसशालि मौक्तिकं ते’ । पूर्वत्रोपजीव्यस्येह तूपजीवकस्य तिरस्काराद्वैरस्यार्थ-  
 त्वशब्दत्वाभ्यां च वैलक्षण्यमेवमन्यदप्यूहम् । अत्र विचार्यते । ‘हेतूपेक्षयैव  
 गतार्थत्वाच्चेदमलंकारान्तरं भवितुमर्हति’ इत्यादिना ‘मम रूपकान्तिम्’ इत्यादि

कैमुत्येनार्थसिद्धिश्चेत्काव्यार्थापत्तिरुच्यते ।

अविद्याप्यात्मबोधेन बाधितान्यकथैव का ॥ २६१ ॥

सामान्याद्यनवच्छिन्नोऽनुमित्यकरणत्ववान् ।

अर्थः प्रकृतसिद्धीष्टः काव्यलिङ्गं सतां मतम् ॥ २६२ ॥

सर्वेनोचिलयं यावदुर्गुणार्णवमप्यलम् ।

मां क्षणात्कृपयोद्धर्तुं धुर्यः को वाऽपरो गुरो ॥ २६३ ॥

‘सुतरां क्षिणोति खलु तां मदनः’ इति कुवलयानन्दकारेणोदाहृते पथे हेत्वंश उत्प्रेक्षांशश्चेत्युभयमपि शाब्दमिति कथंकारमस्यालंकारस्योदाहरणतां नीतमिद-  
मायुधमेति न विद्म इति प्रकृतालंकारखण्डनं कुवलयानन्ददूषणं चोक्तं यत्तत्त्व-  
दुक्तपूर्वग्रन्थवदेव सुसमाधेयम् । प्राचामनुरोधस्योभयत्रापि तौल्यात् । एवं  
विचारासहत्वादेव कुवलयानन्दकारेऽभिप्रेतमीमांसायामुत्प्रेक्षान्तमेव तद्विवेचनस्य  
कृतत्वाच्चेति न कोपि दोष इति शिवम् ॥ २६० ॥ एवं प्रतिपक्षप्रियतिरस्कारा-  
त्मकप्रत्यनीकप्रतिपादनप्रसक्तं ‘कैमुत्येनार्थसंसिद्धिः काव्यार्थापत्तिरिष्यते । स  
जितस्त्वन्मुखेनेन्दुः का वार्ता सरसीरुहाम्’ इति कुवलयानन्दकृदेकमतां काव्यार्थाप-  
त्यलंकृतिं लक्षयति—कैमुत्येनेति । कैमुतिकन्यायेनेत्यर्थः । तामुदाहरति—  
अविद्यापीति । आत्मबोधेन यथोक्ताधिकारिणः सद्गुणा समुपदिष्टश्रवणादि-  
सुविचारितस्वशास्त्रीयवेदान्तमहावाक्यजन्याप्रतिबद्धैतवाधपूर्वकाद्वैतब्रह्मात्मैक्यवि-  
षयकनिर्विकल्पप्रमालक्षणसाक्षात्कारेणेत्यर्थः । अविद्यापि निखिलद्वैतेन्द्रजालकलनो-  
क्तचिन्मात्रैकाग्र्यविषयकमूलाज्ञानव्यकिरपीति यावत् । अपिना निरुक्तरूपत्वेन  
तस्याः परमदुर्विरसत्वं सूचितम् । यदाबाधितप्रतिपक्षोपाधौ त्रैकालिकनिषेध-  
प्रतियोगित्वलक्षणेन मिथ्यात्वेन निर्णीतेत्यर्थः । तदा अन्यकथैव का तत्प्रयुक्तद्वैत-  
वार्तैव का न काव्यस्तीति संबन्धः । यथावा कुवलयानन्दे—‘अधरोऽयमधी-  
राध्या बन्धुजीवप्रभाहरः । अन्यजीवप्रभां हन्त हरतीति किमद्भुतम्’ । ‘स्वकीयं  
हृदयं भित्वा निर्गतौ यौ पयोधरौ । हृदयस्यान्यदीयस्य भेदने का त्रपा तयोः’  
इति च ॥ २६१ ॥ एवं काव्यार्थापत्तिप्रतिपादनप्रसक्तं काव्यलिङ्गं लक्षयति—  
सामान्यादीति । आदिना विशेषः । एतेन ‘उक्तिरर्थान्तरन्यासः स्यात्सामा-  
न्यविशेषयोः’ इति प्रसिद्धार्थान्तरन्यासव्युदासः । अनुमितिकरणत्वघटितानुमाना-  
लंकारं व्यावर्तितुं पुनर्विशिनष्टि—अनुमितीति । एतादृशः प्रकृतेति । प्रकृतः  
प्रतिपाद्यो यः पदार्थः तस्य या सिद्धिः तस्या इष्टः । प्रकृतवस्तुप्रतिपत्तये विवक्षित  
इत्यर्थः । एतादृशश्च योऽर्थः स काव्यलिङ्गनामालंकरणं सतामालंकारिकवराणां  
मतं संमतं भवतीति योजना । तदुक्तं रसगङ्गाधरे—‘अनुमितिकरणत्वेन सामान्यवि-  
शेषभावाभ्यां चानालङ्कितः प्रकृतार्थोपपादकत्वेन विवक्षितोऽर्थः काव्यलिङ्ग-  
मिति । अत्र विस्तरस्तत्रैवानुसंधेयः । इह प्रकृतेत्यादितृतीयविशेषणकृत्यं तूपमा-  
दिद्वारणार्थमेवेत्यलं पल्लवितेन ॥ २६२ ॥ अथैवं लक्षितं काव्यलिङ्गमुदाहरति—



वाकसास्त्यर्थान्तरन्यासो या सामान्यविशेषयोः ।

साधवश्छिद्यपि प्रीत्यै दग्धोऽप्यगुरुरिष्टकृत् ॥ २६४ ॥

सर्वेति । दारिद्र्यादितर्कितदुष्प्रारब्धलक्षणसर्वपापकारिकरणत्वेऽपि सांप्रतिकसा-  
द्गुण्यसत्त्वे स्यादेव निःश्रेयसाधिकृतिरित्यशङ्काय पुनर्विशिनष्टि—यावदित्या-  
दिना । अलं पर्याप्तं यथा स्यात्तथा यावद्गुणार्णवमपि सकलासुरादिसंपत्समृद्धि-  
संपन्नमपीत्यर्थः । एतादृशं मां क्षणान्निमेषमात्रेणैव । कृपया अनन्यशरणत्वज्ञान-  
जन्योद्धरणविलम्बासहिष्णुतयेति यावत् । उद्धर्तुं संसारसमुद्रान्निष्काशयितुमिष्टेतत् ।  
अयि गुरो, कोवा अपरस्त्वदन्यो धुर्यः समर्थोऽस्ति न कश्चिदपीति संबन्धः ।  
तस्मात्त्वमेव मदुद्धरणकरणप्रवीणो भवसीति भावः । अत्र निरुक्तलक्षणस्यार्थस्य  
साधकत्वेन विवक्षितः पूर्वार्धोक्तरीत्यानुमानादिसामग्रीविधुरः सर्वेत्यादिसकल-  
श्लोकार्थः स्पष्ट एवेति लक्षणसंगतिः । यथावा काव्यप्रकाशे—‘वपुःप्रादुर्भावाद-  
नुमितमिदं जन्मनि पुरा पुरारे नैवास्मि क्षणमपि भवन्तं प्रणतवान् । नमन्मुक्तः  
संप्रत्यहमतनुरग्रेऽप्यनतिमानितीश क्षन्तव्यं तदिदमपराधद्वयमपि’ इति । यथावा-  
कुवलयानन्दे—‘समर्थनीयस्यार्थस्य काव्यलिङ्गं समर्थकम् । जितोऽसि मन्दकन्दर्प  
मन्त्रितेऽस्तित्रिलोचनः’ इति । ‘असोढा तत्कालोल्लसदसहभावः स तपसां  
कथानां विस्रम्भेष्वथ च रसिकः शैलदुहितुः । प्रमोदं वो दद्यात्कपटबहुवेषापनयने  
त्वरशैथिल्याभ्यां युगपदभियुक्तः स्मरहरः’ । ‘जीयादम्बुधितनयाऽधररसमाखा-  
दयन्मुरारिरयम् । अम्बुधिमथनक्लेशं कलयन्विफलं च सफलं च’ इति च ।  
यथावा रसगङ्गाधरे—‘पद्मासनप्रभृतिनिर्जरचित्तवृत्तिदुष्प्रापदिव्यमहिमन् भवतो  
गुणौघान् । तुष्टूषतो मम नितान्तविशङ्कलस्य मन्तुं शिशोः शिव न, मन्तुमिहासि  
योग्यः’ इति । यत्वेतैः पण्डितराजैः कुवलयानन्दकारलक्षणमनूद्य तदपि सा-  
मान्यविशेषभावानालिङ्गितत्वविशेषणरहितं चेदर्थान्तरन्यासे स्यादेवातिप्रसक्तमि-  
त्युक्तं तत्सत्यमेव । परंतु तद्विशेषणं तेषां संमतमेवेति तदाशयज्ञेन  
चेत्पदं प्रयुज्यता भवतैव ज्ञापितमिति सर्वं तदनवद्यमेवेति दिक् ॥ २६३ ॥ एवं  
व्याप्तिमूलककाव्यलिङ्गालंकारप्रतिपादनप्रसक्तं तद्वटितसामान्याद्यात्मकमर्थान्तर-  
न्यासं लक्षयति—वागित्यर्थेनैव । या सामान्यविशेषयोर्वागुक्तिः सा  
अर्थान्तरन्यासोऽस्तीति संबन्धः । तदुक्तं कुवलयानन्दे—‘उक्तिरर्थान्तर-  
न्यासः स्यात्सामान्यविशेषयोः । हनूमानब्धिमतरहुंकरं किं महात्मनाम्’ ।  
‘गुणवद्वस्तुसंसर्गाद्याति स्वल्पोऽपि गौरवम् । पुष्पमालानुषङ्गेण सूत्रं शिरसि  
धार्यते’ इति । तमुदाहरति—साधवइत्यादिसार्धेन । अत्राद्यपादे सामान्योक्तिः  
अन्त्यपादे विशेषोक्तिरिति लक्षणसंगतिः । यथावा कुवलयानन्दे—‘यदुच्यते  
पार्वति पापवृत्तये न रूपमित्यव्यभिचारि तद्वचः । तथाहि ते शीलमुदारदर्शने  
तपस्विनामप्युपदेशतां गतम्’ इति । यथावा रसगङ्गाधरे—‘कस्तूरप्येन्मार्मिकस्तन्वि  
रमणीयेषु वस्तुषु । हित्वान्तिकं सरोजिन्याः पश्य याति न षट्पदः’ । यथा

संतर्पितोऽप्यहिः क्षीरैर्विपमेव वमत्यलम् ।

दुर्जनानां स्वभावोऽयमुपकारेऽपि याहतिः ॥ २६५ ॥

उत्कर्षाकारणे तद्धेतुत्वं प्रौढोक्तिरिष्यते ।

मृगाङ्गमृगनेत्रश्रीहारिणी ते प्रियेक्षिणी ॥ २६६ ॥

धर्मिणि प्रकृते तस्य व्यवहारानुदीरणात् ।

अतथाव्यवहारस्य संबन्धो ललितं स्मृतम् ॥ २६७ ॥

‘प्रभुरपि याचितुकामो भजेत वामोऽ लाघवं सहसा । यदहं त्वयाधरार्थं सपदि विमुह्यतां निराशतां नीतः’ इति च ॥ २६४ ॥ एवं सामान्यपूर्वकविशेषार्थान्तरन्यासमुदाहृत्य विशेषपूर्वकसामान्यार्थान्तरन्यासमुदाहरति—संतर्पितोऽपीति । आहतिरुपकर्तुं ध्वंस्तिः । ननु काव्यलिङ्गस्यानुपदोक्तस्य प्रागुक्तस्योदाहरणालंकारस्य प्रकृतस्यार्थान्तरन्यासस्य तथा वक्ष्यमाणयोर्हेतुनुमानालंकारयोश्च व्याप्तिमूलकत्वसाम्येऽपि कौशो विशिष्य प्रत्येकं परस्परभेदक इति चेच्छृणु । काव्यलिङ्गे ॥ निरुक्तविशेषणद्वयेनानुमानार्थान्तरन्यासबहुदाहरणहेत्वलंकाराभ्यामपि वैलक्षण्यमभिसंभवत्येव । सामान्याद्यवच्छिन्नत्वस्य तत्र सत्वात् । उदाहरणार्थान्तरन्यासयोर्वैलक्षण्यस्य रसगङ्गाधर एवोक्तत्वाच्च । तथाचोक्तं तत्रैव—‘इदमस्ति वैलक्षण्यं सामान्यार्थसमर्थकस्य विशेषवाक्यार्थस्य द्वयी गतिः । अनुवाद्यांशमात्रे विशेषत्वं विधेयांशस्तु सामान्यगत एवेत्येका । अनुवाद्यविधेयोभयांशेऽपि विशेषत्वमित्यपरा । तत्राद्योदाहरणालंकारस्य विषयः । द्वितीयात्वर्यन्तरन्यासभेदस्येति’ । एवं काव्यप्रकाशे वैधर्म्येणाप्यर्थान्तरन्यासभेदादुक्ता ॥ २६५ ॥ एवं व्याप्तिमूलकार्थान्तरन्यासनिरूपणे सति तद्वैपरीत्यप्रसक्तां प्रौढोक्तिं लक्षयति—उत्कर्षेति । तद्धेतुत्वमुत्कर्षहेतुत्वमित्यर्थः । तामुदाहरति—मृगाङ्गेति । अये प्रिये, ते अक्षिणी । मृगाङ्गेति । मृगाङ्गस्य चन्द्रस्य अङ्गस्थितो यो मृगः किशोरकुरङ्गः तस्य या नेत्रश्रीर्नयनशोभा तस्याः हारिणी स्वशोभयापहरणशीले भवत इत्यन्वयः । अत्र नेत्रशोभायां हरिणसामान्यस्य कारणत्वे सुप्रसिद्धेऽपि तत्रातथाभूतस्यापि चन्द्रचमूरोस्तत्कल्पनालक्षणसंगतिः । यथावा कुवलयानन्दे—‘प्रौढोक्तिरुत्कर्षो हेतौ तद्धेतुत्वप्रकल्पनम् । कचाः कलिन्दजातीरतमालस्तोममेचकाः’ इति । एतेन ‘किञ्चिन्मिथ्यात्वसिद्ध्यर्थं मिथ्यार्थान्तरकल्पनम् । मिथ्याध्यवसितिर्विदेश्यां वशयेत्स्वप्नजं वहन्’ इति तदुक्ता मिथ्याध्यवसितिर्व्याख्याता । अत्रैवान्तर्भावात् बालव्युत्पादनार्थमेव तत्र पृथगुक्तेश्च ॥ २६६ ॥ एवं प्रौढोक्तिप्रसक्तं ललितं लक्षयति—धर्मिणीति । अतथेति । अप्रकृतव्यवहारस्येत्यर्थः । तदुक्तं कुवलयानन्दे—‘प्रस्तुते वर्ण्यवाक्यार्थप्रतिबिम्बस्य वर्णनम् । ललितं निर्गते नीरे सेतुमेवा चिकीर्षति’ इति । रसगङ्गाधरेपि—‘प्रकृतधर्मिणि प्रकृतव्यवहारानुलेखेन निरूप्यमाणोऽप्रकृतव्यवहारसंबन्धो ललितालंकारः । ‘आददानः परद्रव्यं विपं भक्षयसि ध्रुवम्’ इत्यदिनिदर्शनावारणाय तृतीयान्तम् । अप्रस्तुतप्रशंसावारणाय प्रकृतधर्मिणीति

किंवा ब्रवीम्यहं चित्रं सखि त्वं पश्य कौतुकम् ।

गोष्ठद्वारमियं पश्चात्पिधत्तेऽद्य वृषे गते ॥ २६८ ॥

विना तत्करणे यत्नमभीष्टाप्तिः प्रहर्षणम् ।

राधां प्रतीक्षते कृष्णो यावत्तावत्तु साभ्यगात् ॥ २६९ ॥

॥ २६७ ॥ अथैतदुदाहरति—किंवेति । इदं हि राधया मानातिशयेनावहे-  
लितत्वात् श्रीकृष्णे तन्मन्दिरादौदासीन्येन गते सति पश्चात्तापेन तस्यां दूल्यादि-  
प्रेषणेन पुनस्तदानयने यतमानायां सत्यां तद्रहःसर्त्तां प्रति तद्रहःसद्यन्तरवा-  
च्यम् । अयि सखि, अहं त्वां प्रति किंवा चित्रं ब्रवीमि । तस्य लोकोत्तरतया  
साकल्येन वक्तुमशक्यत्वान्नैव ब्रवीमि किंतु त्वमेवेदं कौतुकं पश्येति संबन्धः ।  
ननु किं तदिति तत्सूचनमात्रं त्वपेक्षितमेवेत्यत आह—गोष्ठद्वारमित्याद्युत्त-  
रार्धेन । इयमित्यङ्गुल्या निर्दिश्यमाना निकटवर्तिनी प्रियसखी राधिकेत्यर्थः ।  
वृषे वृषभे गते वहिः स्वैरगृह्यर्थं रात्रौ प्रयाते सतीति यावत् । पश्चादद्य गोष्ठद्वारं  
गोष्ठस्य 'गोष्ठं गोस्थानकम्' इत्यमराद्वत्वां निरोधनादिनिलयद्वारं पिधत्ते कपाटादिना-  
च्छादयतीति योजना । अत्र प्रकृतधर्माभूतायां राधिकायां प्रकृतधर्मस्य मानातिशयेन  
श्रीकृष्णावहेलनलक्षणस्यानुल्लेखेन अप्रकृतव्यवहारोऽयं वृषे गते सत्यनन्तरं गोष्ठद्वारपि-  
धानव्यवहारस्तत्संसर्गस्य निरूपणसत्त्वाल्लक्षणसंगतिः । यथावा कुवलयानन्दे 'नैष-  
धीयचरितपद्ये—'अनायि देशः कतमस्त्वयाद्य वसन्तमुक्तस्य दशां वनस्य'  
इत्यादौ । अत्र कतमो देशस्त्वया परित्यक्त इति प्रस्तुतार्थमनुपन्यस्य वसन्तमुक्तस्य  
वनस्य दशामनायीति तत्प्रतिविम्बभूतार्थमात्रोपन्यासाल्ललितालंकारः इति । अत्र  
रसगङ्गाधरे 'इह च प्रस्तुते धर्मिणि देशविशेषे राजकर्तृकल्याणकर्मत्वरूपस्य  
वर्ण्यस्यार्थस्यावर्णनेऽप्यप्रस्तुतस्यावसन्तकर्तृकल्याणकर्मत्वस्याप्यवर्णनात्कथं संग-  
च्छताम्' इति चरमं दूषणमुक्तं तत्तुच्छम् । तत्प्रतिविम्बीभूतार्थमात्रोपन्यासादिति  
मात्रचैव दत्तोत्तरत्वात् । वसन्तेन मुक्तमिति विग्रहस्य तवापीष्टत्वेनार्थमात्रस्या-  
नपहवाच्च । एवंच प्राक्तनदूषणगणोऽपीर्ष्यादिमूलकत्वादेवेति निपुणं विभाव्य  
सूरिभिः पराकरणीय इति दिक् ॥ २६८ ॥ एवं ललितप्रसक्तम् 'उत्कण्ठितार्थ-  
संसिद्धिर्विनायत्नं प्रहर्षणम् । तामेव ध्यायते तस्मै निरुष्टा सैव दूतिका' इति कुवल-  
यानन्दोक्तं प्रथमप्रहर्षणालंकारं लक्षयति—विनेति । अभीष्टेति । 'सर्वेन्द्रि-  
यसुखास्वादो यत्रास्तीत्यभिमान्यते । तत्प्राप्तीच्छां ससंकल्पामुत्कण्ठां कवयो विदुः'  
इति तदुत्कण्ठाविषयीभूतार्थप्राप्तिरित्यर्थः । तदुदाहरति—राधामिति ।  
यथावा गीतगोविन्दे—'मेघैर्मंदुरमम्बरं वनभुवः श्यामास्तमालद्रुमैर्नक्तं भीरुरयं  
त्वमेव तदिमं राधे गृहं प्रापय । इत्थं नन्दनिदेशतश्चलितयोः प्रत्यध्वकुञ्जद्रुमं राधा-  
माधवयोर्यज्यन्ति यमुनाकूले रहःकेलयः' इति । इदं हि मामकं प्रहर्षणलक्षणं  
त्रिविधप्रहर्षणसाधारणमेव । परं त्वत्र तत्करणे अभीष्टाप्त्यसाधारणकारण-  
यत्नं विना प्रयत्नमन्तरेत्यर्थः । साधारणः अकस्मादिति तु शे

इप्सितादधिकाप्तिस्तद्दीपार्थ्यापात्ममं मणिम् ।

उपाययत्नाफलमप्यज्ञानार्थ्यलभन्निधिम् ॥ २७० ॥

णम् । प्रथमभेदपक्ष एवात्रेति विशेषः । एवमेवोक्तं रसगङ्गाधरे 'साक्षादुद्देश्य-  
कयत्नमन्तरेणाप्यभीष्टार्थस्य लाभः प्रहर्षणम्' । इदंच सामान्यलक्षणं त्रिविधप्रहर्षण-  
साधारणम् । तत्राकस्मादभीष्टितार्थस्य लाभ इत्येका विधा । वाञ्छितार्थसिद्ध्यर्थं  
यत्ने क्रियमाणे ततोऽप्यधिकतरार्थलाभ इत्यपरा । उपायसिद्ध्यर्थान्नात्साक्षात्फ-  
लस्य लाभ इति तृतीया । अस्यामेवाव्याप्तिनिरासार्थं लक्षणे साक्षादित्युक्तम् ।  
क्रमेणोदाहरणानि—'तिरस्कृतो रोपवशात्परिध्वजन् प्रियो मृगाक्ष्या शपितः  
पराङ्मुखः । किं मूर्च्छितोऽसाविति कांदिशीकया कयाचिदाचुम्ब्य चिराय  
सख्यजे' । अत्र यत्नसामान्यशून्यस्यापीष्टलाभः । 'केलीमन्दिरमागतस्य शनकैरा-  
लीरपास्येक्षितैः सुप्तायाः सरूपः सरोरुहदृशः संवीजनं कुर्वतः । जानन्त्याप्यन-  
भिज्ञयेव कपटव्यामीलिताक्ष्या सखि ध्रान्तासीत्यभिधाय वक्षसि तया पाणिर्म-  
माऽधीयत' । अत्र भामिन्या रोपनिवारणाय यत्ने क्रियमाणे रोपनिवारणादप्य-  
धिकतरसुखप्रदः कामुकस्य भामिनीकर्तृकः स्वकरकर्मकस्तत्कुचाधिकरणक आसङ्गः ।  
नचान्न तृतीयभेदः शङ्क्यः । व्यजनवीजनसमये कामुकस्य माननिवारणस्यैव  
मुख्योद्देश्यत्वेन तदुपेयकुचस्पर्शादिफलान्तरस्यानुपस्थितेः । यथावा—'लोभाद्व-  
राटिकानां विक्रेतुं तत्क्रमनिशमटन्त्या । लब्धो गोपकिशोर्या मध्येरध्यं महेन्द्रनी-  
लमणिः' । अत्र प्रहर्षणद्वितीयभेदः स्फुट एवेत्यादितद्दर्शनोपायविमर्शनार्थं 'मया  
तदालीसदनं गतेन तत्रैव साऽलक्ष्यत पक्षमलाक्षी । दाक्षायणीमर्चयितुं प्रयाता' ।  
अत्र तद्दर्शनोपायसिद्ध्यर्थं प्रयुक्तात्तत्सखीसदनगमनयत्नात् साक्षादेव तद्दर्शनलाभ  
इति ॥ २६९ ॥ अथ 'वाञ्छितादधिकार्थस्य संसिद्धिश्च प्रहर्षणम् । दीपमुद्योजये-  
द्यावत्तावदभ्युदितो रविः' इत्यपि कुवलयानन्दोक्तं द्वितीयप्रहर्षणप्रभेदं लक्षयति—  
इप्सितादिति पादेन । तत्प्रहर्षणं भवतीत्यर्थः । तदुदाहरति—दीपेति  
पादेनैव । आत्ममं स्वप्रकाशम् । यथावा कुवलयानन्दएव—'चातकस्त्रिचतुरा-  
न्यथःकणान्याचते जलधरं पिपासया । सोऽपि पूरयति त्निश्चमम्भसा हन्तहन्त  
महतामुदारता' इति । अत्र रसगङ्गाधरे दूषणमुक्तं यत् 'लक्षणे संसिद्धिशब्दार्थो  
लाभेन कृतः संतोषातिशयः । एवं च प्रकृते चातकस्य त्रिचतुरकणमात्रार्थितया  
जलदकर्तृकजलकरणकविश्वपूरणेन हर्षाधिक्याभावात्प्रहर्षणं कथंकारं पदमाधत्ताम्'  
इति । तदसत् । श्लोके मात्रपदमाभावात्कालान्तरे तृडाविर्भावतस्तदर्थित्वसंभवात्प्रा-  
वृट्काले सर्वदा वृष्ट्या निरुक्तजलदकर्तृकजलकरणकविश्वपूरणतः कालान्तरीयतृडुप-  
शमाश्वासेन प्रहर्षणसंभवाच्चेति दिक् । एवं 'यत्नादुपायसिद्ध्यर्थात्साक्षालाभः फलस्य  
च । निध्यज्ञनौपधीमूलं खनतासादितो निधिः' इति च कुवलयानन्दोक्तं तृतीयं प्रहर्ष-  
णप्रकारं प्राग्वदेवाह—उपायेति । उपायविषयकप्रयत्नादित्यर्थः । फलमपि प्रहर्षणं  
भवतीत्यर्थिकम् । अजनेत्याद्युदाहरणम् । उक्तीलेवेदं स्पष्टमायथावा तत्रैव—'उच्चित्य

उल्लासो गुणदोषाभ्यामेकस्यान्यत्र तौ यदि ।

नासिकां सरलां वीक्ष्य सीमन्तः सरलोऽभवत् ॥ २७१ ॥

भुवोः कौटिल्यमालक्ष्य कटाक्षावपि तादृशौ ।

वक्षोजयोर्गुरुत्वेन लघुर्मध्यो मृगीदृशः ॥ २७२ ॥

दृष्टेरतुलचापल्यादतिर्धीरेव सर्वदा ।

ताभ्यां तु तदभावश्चेदवज्ञाऽलंकृतिर्मता ॥ २७३ ॥

प्रथममवस्थितं मृगाक्षी पुष्पौघं श्रितविट्पं ग्रहीतुकामा । आरोहुं पदमदधादशोकय-  
ष्टावामूलं पुनरपि तेन पुष्पितोऽभूत् इति । विपादनमप्येतद्विरुद्धत्वात्स्वयमेवोक्तम् ।  
अमङ्गलप्रायत्वान्मया नैव मूले प्रपञ्चितम् । कुवलयानन्दे तु यथा—‘इष्टमाण-  
विरुद्धार्थसंप्राप्तिस्तु विपादनम् । दीपमुखोजयेथावन्निर्वाणस्तावदेव सः’ । ‘रात्रि-  
र्गमिष्यति भविष्यति सुप्रभातं भास्वानुदेष्यति हसिष्यति पङ्कजश्रीः । इत्थं  
विचिन्तयति कोशगते द्विरेफे हा हन्त हन्त नलिनीं गज उज्जहार’ इति । रस-  
गङ्गाधरे यथा—‘स्वस्वव्यापृतिनग्नमानसतया मत्तो निवृत्ते जने चञ्चूकोटिविपा-  
टितारलकुटो यास्याम्यहं पञ्जरात् । एवं कीरवरे मनोरथमयं पीयूषमास्वादय-  
त्यन्तः संप्रविवेश वारणकराकारः फणिप्रामणीः’ । ‘चेलाञ्जलेनाननशीतरश्मिं  
संवृण्वतीनां हरिदृशरीणाम् । गोपाङ्गनानां स्मरजातकम्पादकाण्डसंपातमियाय  
नीवी’ इत्यपि चोक्तम् । विस्तरस्त्वत्र तत्रैव द्रष्टव्यः । प्रकृतानुपयोगान्नेह संगृही-  
तोऽसाविति दिक् ॥ २७० ॥ एवं प्रहर्षणप्रसक्तमुल्लासं लक्षयति—उल्लास  
इत्यर्थेनैव । एवं चैकस्य गुणेनान्यत्र गुणः । एकस्य दोषेणान्यत्र दोषः ।  
एकस्य गुणेनान्यत्र दोषः । एकस्य दोषेणान्यत्र गुणः । इत्ययं चतुर्विध एव फलितः ।  
क्रमेणोदाहरति—नासिकासित्यादिद्वाभ्याम् । अत्र नासिकायाः सारल्यरू-  
पगुणेन सीमन्ते सरलत्वं गुणः ॥ २७१ ॥ भुवोरिति । तादृशौ कुटिलाविलयार्थः ।  
अभूतामित्यार्थिकम् । अत्रैकसंवन्धिदोषेणान्याधिकरणकदोषः । एवं चानयोरुदा-  
हरणयोः सर्वथा नैव वैपरीत्यमित्याशयः, परंतु क्रमात् कान्तावयववर्णनेऽपि  
स्त्रीलिङ्गादिनिर्देशात्स्त्रीगुणात्पुंसि गुणः स्त्रीदोषोऽपीति व्यज्यते वक्षोजयोरिति ।  
अत्र पुंगुणेनापि पुंसेव दोष इति वैपरीत्यम् ॥ २७२ ॥ दृष्टेरिति । अत्र स्त्रीदोषेणापि  
स्त्रियामेव गुण एवेत्यपि तत् । तदुक्तं कुवलयानन्दे—‘एकस्य गुणदोषाभ्या-  
मुल्लासोऽन्यस्य तौ यदि । अपि मां पावयेत्साध्वी स्नात्वेतीच्छति जाह्नवी’ । ‘काठिन्यं  
कुचयोः स्रष्टुं वाञ्छन्त्यः पादपद्मयोः । निन्दन्ति विश्वधातारं त्वद्धाटीध्वरियोषितः’ ।  
‘तदभाग्यं धनस्यैव यन्नाश्रयति सज्जनम् । लाभोऽयमेव भूपाल सेवकानां नचेद्वधः’  
इति । यथावा रसगङ्गाधरे—‘अन्यदीयगुणदोषप्रयुक्तमन्यस्य गुणदोषयोरआधानमु-  
ल्लासः । तच्च गुणेन गुणस्य दोषस्य दोषेण गुणेन दोषस्य दोषेण गुणस्य वेति चतुर्धा ।  
आधानं च तद्वत्ताबुद्धिः । क्रमेणोदाहरणानि—‘अलभ्यं सौरभ्यं हरति नियतं यः  
सुमनसां क्षणादेव प्राणानपि विरहशस्त्रक्षतभृताम् । त्वदीयानां लीलाचलिते

चातकोऽतुलवृष्टावप्येति चञ्चुमितं जलम् ।

मौनं यदि कुमुद्वत्याः का क्षतिः स्यान्नयीतनोः ॥ २७४ ॥

गुणदोषावनिष्टेष्टकृत्वाल्लेशो न तादृशौ ।

चरं भिक्षा श्रियोऽसत्याः स्वरपि क्षीयते चत ॥ २७५ ॥

रीणां व्यतिकरात्पुनीते सोऽपि द्वागहह पवमानस्त्रिभुवनम् । 'विशालाभ्यामाभ्यां किमिह नयनाभ्यां खलु फलं न याभ्यामालीढा परमरमणीया तव तनुः । अयं तु न्यङ्कारो जननि मनुजस्य धवणयोर्ययोर्नान्तर्यातस्तथ लहरिलीलाकलकलः' । 'हिंसाप्रधानैः खलु यातुधानैर्याऽनीयताऽपावनतां सदैव । रामाद्वियोगादथ सापि चन्या विन्ध्यस्य धन्या स मुनेः सती या' इत्यादि । विस्तरस्त्विहृतग्रन्थयोरेव बोध्यः । अथास्य प्रतिमालामवज्ञां लक्षयति—ताभ्यां त्विति । गुणदोषाभ्यां तदिति । गुणाद्यभावश्चेदित्यर्थः ॥ २७३ ॥ तामुदाहरति—चातक इति । अत्रातुल्यदृष्टिकारित्वरूपमेघगुणेनापि चातकस्यानधिकारित्वादल्पजलावाप्त्या विपुलजलप्राप्तिरूपगुणाभाव इति भावः । एवं गुणेनान्यदीयेनान्यस्य गुणाभावमुदाहृत्य दोषेण तादृशेन तस्य दोषाभावमप्युदाहरति—मौनमिति । त्रयीतनोः 'अंशुमाली त्रयीतनुः' इत्यमरात्सूर्यस्येत्यर्थः । यथावा कुवलयानन्दे—'स्वल्पमेवाम्यु लभते प्रस्थं प्राप्यापि सागरम् । मीलन्ति यदि पद्मानि का हानिरमृतशुभेः' । यथावा तत्रैव—'मदुक्लिशेदन्तर्मदयति सुधीभूय सुधियः किमस्या नाम स्यादलसपुरुषानादरभरैः । यथा यूनुस्तद्वत्परमरमणीयापि रमणी कुमारानामन्तःकरणहरणं नैव कुरुते' । 'त्वं चेत्संचरसे घृषेण लघुता का नाम दिग्दन्तिनां व्यालैः कङ्कणभूषणानि कुरूपे हानिर्न हेमामपि । मूर्द्धन्यं कुरूपे सितांशुमयशः किं नाम लोकप्रयीदीपस्याभ्युज्ज्वलधवस्य जगतामीशोऽसि किं द्रूमहे' इति । यथावा रसगङ्गाधरे—'निष्णातोऽपि च वेदान्ते वैराग्यं नैति दुर्जनः । चिरं जलनिधौ मग्नो मैनाक इव मार्दवम्' । 'मध्येगलं विहरतां गरलं निकामं नागाधिपाः शिरसि भालतले हुताशः । ध्याता भवज्वलनमध्यगतस्तथापि तापं तदैव हरते हरते तनुश्रीः' । 'मद्वाणि मा कुरु विषादमनादरेण मात्सर्यमन्दमनसां सहसा खलानाम् । काव्यारविन्दमकरन्दमधुव्रतानामास्येषु यास्यसि सतां विपुलं विलासम्' इति च ॥ २७४ ॥ एवं गुणदोषघटितत्वेनोलासप्रसक्तं लेशं लक्षयति—गुणदोषाविति । अनिष्टेति । अनिष्टेष्टे कुरुतः क्रमात्संपादयतस्त्वौ तथा तयोर्भावस्तस्माद्धेतोरित्यर्थः । अतादृशौ व्यत्ययेन वर्णितौ चेल्लेशः स्यादिति संबन्धः । तमुदाहरति—चरमित्यादिपादाभ्यां व्युक्रमेण । भिक्षायाः दोषस्त्वेऽपि गुणत्वं स्वर्गस्य गुणत्वेऽपि दोषत्वमिति । तदुक्तं कुवलयानन्दे—'लेशः स्यादोषगुणयोर्गुणदोषत्वकल्पनम् । अखिलेषु विह्वेषु हन्त खच्छन्दचारिषु' । 'शुकपञ्जरबन्धस्ते मधुराणां गिरां फलम्' । यथावा तत्रैव—'सन्तः सचरितोदयव्यस-  
शोपः प्रादुर्भवद्यन्त्राणाः सर्वत्रैव जनापवादचकिता जीवन्ति दुःखं सदा । अव्यु-

तद्गुणः स्वगुणावृत्त्या स्वसंसृष्टगुणग्रहः ।

उत्तंसेन्दीवरं तेऽद्य कटाक्षैः कुमुदायते ॥ २७६ ॥

पूर्वरूपमिदं स्वीयगुणाप्तावन्यसंनिधेः ।

तदपीन्दीवरं बाले कटाक्षैरेव ते सितैः ॥ २७७ ॥

अतद्गुणस्तु संसर्गेऽप्यन्यदीयगुणाग्रहः ।

शिवग्रीवानुपक्तोऽपि प्रकोष्ठो गौर एव ते ॥ २७८ ॥

मतोऽस्त्यनुगुणः स्वीयगुणोत्कर्षोऽन्यसंनिधेः ।

नासाभरणमुक्तालिः स्मिताधररुचातिरूक् ॥ २७९ ॥

प्रपन्नमतिः कृतेन न सता नैवासता व्याकुलो युक्तायुक्तविवेकशून्यहृदयो धन्यो जनः प्राकृतः' इति । यथावा रसगङ्गाधरे—'अपि वत गुरुगर्वं मास कस्तूरी यासीरखिलपरिमलानां मौलिना सौरभेण । गिरिगहनगुहायां लीनमत्यन्तदीनं स्वजनकममुनैव प्राणहीनं करोषि' । 'नैर्गुण्यमेव साधीयो धिगस्तु गुणगौरवम् । शाखिनोऽन्ये विराजन्ते खण्ड्यन्ते चन्दनद्रुमाः' इति च । सर्वत्र लक्षणसमन्वयः—प्रोक्तवदेव ॥ २७५ ॥ एवं लेशप्रसङ्गात्तद्गुणं लक्षयति—तद्गुण इति । स्वेति । स्वगुणस्यावृत्तिः स्वच्छतमेऽपि स्फटिके जपाकुसुमलोहितरूपप्रतिबिम्बावच्छेदेन निजशुक्लरूपास्फूर्तिस्तथेत्यर्थः । स्वसंसृष्टेति । स्वसंवद्धवस्तुसंबन्धिगुणसंग्रहइति यावत् । तदुक्तं कुवलयानन्दे—'तद्गुणः स्वगुणत्यागादन्यदीयगुणग्रहः । पद्मरागायते नासामौक्तिकं तेऽधरत्विषा' । रसगङ्गाधरेऽपि—'स्वगुणत्यागपूर्वकं स्वसंनिहितवस्त्वन्तरसंबन्धिगुणग्रहणं तद्गुणः' इति । तमुदाहरति—उत्तंसेति । अये प्रिये इत्यार्थिकम् । अद्य ते त्वत्संबन्धि । उत्तंसेन्दीवरं कर्णपूरीकृतनीलोत्पलम् । ते त्वत्संबन्धिभिः कटाक्षैरेव संचारविशेषावच्छेदेन सितापाङ्गतरङ्गैरित्यर्थः । कुमुदायते कैरवीभवतीत्यन्वयः । यथावा रसगङ्गाधरे—'नीतो नासान्तिकं तन्व्या मालत्याः कुसुमोत्करः । बन्धूकभावमानिन्ये रागेणाधरवर्तिना' इति ॥ २७६ ॥ एतस्यैव संज्ञान्तरं पूर्ववद्रूपान्तरादेवाह—पूर्वरूपमिति । तदुदाहरति—तदपीति । असितैरितिच्छेदः । यथावा कुवलयानन्दे—'पुनः स्वगुणसंप्राप्तिः पूर्वरूपमुदाहृतम् । हरकण्ठांशुलितोऽपि शेषस्वद्यशसा सितः' इति । यथावा रसगङ्गाधरे—'अधरेण समागमाद्रदानामरुणिन्ना पिहितोऽपि शुद्धभावः । हसितेन सितेन पक्षमलाक्ष्याः पुनरुल्लासमवाप जातपक्षः' इति ॥ २७७ ॥ एवमतद्गुणं लक्षयति—अतद्गुणस्त्विति । तमुदाहरति—शिवेति । अयि गौरीति शेषः । यथावा कुवलयानन्दे—'संगतान्यगुणानङ्गीकारमाहुरतद्गुणम् । चिरं रागिणि मच्चित्ते निहतापि न रज्यसि' इति । यथावा रसगङ्गाधरे—'कुचाभ्यामालीढं सहजकठिनाभ्यामपि रमे न काठिन्यं धत्ते तव हृदयमत्यन्तमृदुलम् । मृगाङ्गानामन्तर्जननि निवसन्ती खलु चिरं न कस्तूरी दूरीभवति निजसौरभ्यविभवात्' इति ॥ २७८ ॥ एवमतद्गुणनिरूपणप्रसक्तमनुगुणं लक्षयति—

मीलितं लिङ्गसाम्येन प्रत्यक्षेऽपि भिदग्रहः ।

नित्यमभ्यञ्जनं सीते योपितां विहितं किमु ॥ २८० ॥

स्तीति । अन्यसंनिधेः स्वगुणसजातीयगुणकेतरवस्तुसंनिधानादित्यर्थः । अन्येति । स्वीयेति । स्वसिद्धगुणसमृद्धिरिति यावत् । अनुगुणः एतन्नामकोऽलंकारः । मतः सयुक्तित्वात्समतोऽस्तीत्यर्थः । तदाहुः कुवलयानन्दकृतः—‘प्राप्तिषद्वस्वगुणोत्कर्षोऽनुगुणः परसंनिधेः । नीलोत्पलानि दधते कटाक्षैरति नीलताम्’ । ‘कपिरपि च कापिशायनमदमतो वृद्धिकेन संदष्टः । अपिच पिशाचप्रस्तः किं प्रभो वैकृतं तस्य’ इति । तमुदाहरति—नृप्तेति । अत्राधरपदेन निरुक्तमौक्तिकेषु पद्मरागसाहचर्यात्किंचित्पाटलिमसंभवात्स्मितकांतावपि स्वारुणिमसहकृतेस्तरसाजात्येन तदाधिक्यापायकत्वं ध्वनितम् ॥ २७९ ॥ एवमेतत्साधर्म्यप्रसक्तं मीलितमपि लक्षयति—मीलितमिति । प्रत्यक्षे चाक्षुषेऽपि वस्तुनि विषये । लिङ्गसाम्येन हेतुतोऽस्येन । भिदग्रहः सत्यसंभावितपदार्थयोर्भेदानवबोध इति यावत् । मीलितं एतन्नामकमलंकरणं भवतीत्यन्वयः । तमुदाहरति—नित्यमिति । इदं हि भगवतः श्रीरामस्य रत्यागारे जानकीं प्रति तद्भाषणमलौकिकं दृष्ट्वा वाक्यम् । भो सीते, योपितां स्त्रीणां अभ्यञ्जनं अभ्यङ्गज्ञानं नित्यं विहितमस्ति किंनिति संबन्धः । अयमाशयः—यथा नित्येऽखिलमिति मुहूर्तमार्तण्डवचनाद्देशविशेषावच्छेदेन पुरुषैः क्रियमाणे नित्यमभ्यङ्गज्ञाने अखिलं पुष्पवासितं तद्विभ्रादिसंपूर्णतैलं शुभमेवेत्यर्थकात्पुंसामभ्यङ्गज्ञानं नित्यं विहितमस्ति तद्वत्स्त्रीणामपि नित्यमभ्यञ्जनं भवति किंनित्याक्षेपस्तु ‘अथ बुधाम्पुपक्षेपितृभाभ्यङ्गात्पतिव्यङ्गना’ इति तद्वाक्याद्बुधवासरशततारकामघानक्षत्रदिवसनिषेधादुपपन्न एवेति । एवंचात्र भगवत्याः सीतायाः स्वरूपे प्रत्यक्षेऽपि भगवतः श्रीरामस्याभ्यङ्गसाधारणेनारमणि प्रतिविम्बप्रहणयोग्यतारूपकान्तिमत्त्वात्मकालौकिकतद्भाषण्यलक्षणेन लिङ्गसाम्येन तस्यामभ्यङ्गजन्यनिसर्गसिद्धोचिपोर्भेदाग्रहो ध्वनिमर्यादया सिद्ध इति लक्षणसंगतिः । यथावा काव्यप्रकाशे—‘अपाङ्गतरले दृशौ मधुरवर्णवक्रा गिरो विलासभरमन्थरा गतिरतीव कान्तं मुखम् । इति स्फुरितमङ्गके मृगदृशः स्वतो लीलया तदत्र न मदोदयः कृतपदोऽपि संलक्ष्यते’ इति । यथावा साहित्यदर्पणे—‘लक्ष्मीवक्षोजकस्तूरीलक्ष्म वक्षःस्थले हरेः । प्रसन्नं नालक्षि भारत्या भासा नीलोत्पलभया’ इति । यथावा कुवलयानन्दे—‘मीलितं यदि सादृश्याद्भेद एव न लक्ष्यते । रसो नालक्षि लाक्षायाश्चरणे सहजारुणे’ । ‘मल्लिकामाल्यभारिण्यः सर्वाङ्गीणार्द्रचन्दनाः । क्षौमवल्गो न लक्ष्यन्ते ज्योत्स्नायामभिसारिकाः’ इति । यथावा रसगङ्गाधरे—‘स्फुटमुपलभ्यमानस्य कस्यचिद्वस्तुनो लिङ्गैरतिसाम्याद्भिन्नत्वेनागृह्यमाणानां वस्तुन्तरलिङ्गानां स्वकारणाननुमापकत्वं मीलितम् । संप्रदृश्य ‘भेदाग्रहेण लिङ्गानाम्’ इत्यादि लक्षणपरिष्कारस्तत्रैव द्रष्टव्यः ।

शेष—‘सरसिरुहोदरसुरभावधरितविम्बाधरे मृगाक्षि तव । वद वदने मणि-



सामान्यं नेक्ष्यते यत्र विशेषः कोऽपि साम्यतः ।

आदर्शमन्दिरस्थाया दमयन्त्या न निर्णयः ॥ २८१ ॥

साकूतिं प्रतिवाक्यं चेदुत्तरं परिभण्यते ।

यत्रासौ मल्लिकाकुञ्जस्तत्र च्छाया घनेक्ष्यते ॥ २८२ ॥

रदने ताम्बूलं केन लक्षयेय वयम् । अत्र प्रियेण ताम्बूलं कुतो न गृह्णासीत्युक्ते एतावन्तं समयं ताम्बूलानि भुक्त्वैव समागतास्मीत्युक्तवतीं प्रति तस्येयमुक्तिः । यथावा मदीयायामद्वैतामृतमजार्याम्—‘राधेऽङ्गरागमिह न कचिदपि धत्से कुतस्त्वमुरसीष्टम् । नित्यं दधामि कौङ्कुममिति चेन्नो लक्ष्यते कस्मात्’ इति । इदं हि भगवतः श्रीकृष्णस्य राधिकां प्रति कुचकनककमलकोशमर्दनकालिकं वाक्यम् । भो राधे, त्वं इह मया मर्द्यमानस्तनकाञ्चनकमलकोशावच्छेदेन प्रत्यक्ष इत्यर्थः । एतादृशे उरसि त्वं इष्टमस्मदभिलषितं अङ्गरागं काश्मीरकर्दमाद्यङ्गोद्वर्तनद्रव्यालेपनं कचिदपि कुतो न धत्स इत्याक्षेपे सति, अहं कौङ्कुमं काश्मीरजन्मजं तं नित्यं दधामीति वदसि चेत्तर्हि सोऽस्माभिः कस्माद्वेतोर्नो लक्ष्यत इत्यन्वयः । एवंच तस्याः परमगौरवत्वेन प्रत्यक्षेऽपि तद्भेदाग्रह इत्याशयः ॥ २८० ॥ एवं भेदाग्रहनिबन्धनमिलितालंकारनिरूपणप्रसक्तं सामान्यालंकारं लक्षयति—सामान्यमिति । यत्र उपमानोपमेययोरिति शेषः । साम्यतः परमसाधर्म्येणेत्यर्थः । कोऽपि विशेषो नैवेक्ष्यते तत्सामान्यमित्यध्याहृत्यान्वयः । अस्तीत्यार्थिकम् । तदुक्तं कुवलयानन्दे—‘सामान्यं यदि सादृश्याद्विशेषो नोपलक्ष्यते । पद्माकरप्रविष्टानां मुखं नालक्षि सुभ्रुवाम्’ इति । यथावा रसगङ्गाधरे—‘प्रत्यक्षविषयस्यापि वस्तुनो बलवत्सजातीयग्रहणकृतं तद्भिन्नत्वेनाग्रहणं सामान्यम्’ इति । तदुदाहरति—आदर्शेति । नलस्यासीदिति शेषः । यथावा साहित्यदर्पणे—‘मल्लिकाञ्चितधम्मिल्लाभारुचन्दनचर्चिताः । अविभाव्याः सुखं यान्ति चन्द्रिकास्वभिसारिकाः’ । मीलिते उत्कृष्टगुणेन निकृष्टगुणस्य तिरोधानं इह तूभयोस्तुल्यगुणतयाभेदाग्रह इति । यथावा कुवलयानन्दे—‘रत्नस्तम्भेषु संक्रान्तप्रतिबिम्बशतैर्वृतः । लङ्केश्वरः सभामध्ये न ज्ञातो वालिसूनुना’ इति । विस्तरस्तु तत्रैव ज्ञेयः ॥ २८१ ॥ एवं विशेषः सन्नप्यतिसाम्यान्न लक्ष्यत इति सामान्यलक्षणप्रसक्तं गूढाभिसन्धिघटितप्रतिवचनात्मकमुत्तरालंकारं लक्षयति—साकूतमिति । तमुदाहरति—यत्रेति । इदं हि चैत्रातपक्लान्तं वृन्दावने श्रीकृष्णमालक्ष्य संकेतसूचकं राधिकायास्तं प्रति वाक्यम् । यथावा साहित्यदर्पणे—‘वीक्षितुं न क्षमा श्वश्रूः स्वामी दूरतरं गतः । अहमेकाकिनी बाला तवेह वसतिः कुतः’ इति । यथावा कुवलयानन्दे—‘किञ्चिदाकूतसहितं स्याद्गूढोत्तरमुत्तरम् । यत्रासौ वेतसी पान्थ तत्रेयं सुतरा सरित् । ‘ग्रामेऽस्मिन्प्रस्तरप्राये न किञ्चित्पान्थ विद्यते । पयोधरोन्नतिं दृष्ट्वा वस्तुमिच्छसि चेद्वस’ । इदमुन्नेयप्रश्नस्योदाहरणम् । निबद्धप्रश्नस्योदाहरणं यथा—‘कुशलं तस्य जीवति कुशलं पृच्छामि जीवतीत्युक्तम् । पुनरपि तदेव कथयसि मृतां नु

ज्ञात्वा पराशयं चेष्टा साकृता सूक्ष्ममुच्यते ।  
 राधा मयेक्षिता जाती कुसुमेज्जनमातनोत् ॥ २८३ ॥  
 पराशयविदे चेष्टा साकृता पिहितं मतम् ।  
 सपत्न्याश्चित्रमलिखद्गूढायाः सा स्वमन्दिरे ॥ २८४ ॥  
 स्वाकारगुप्तिर्ध्याजोक्तिर्हेत्वन्तरनिरुक्तितः ।  
 सख्यस्मि पीडितोद्याने वानरेण नखक्षतैः ॥ २८५ ॥

यामि या श्वसिति' इति । यथावा रसगङ्गाधरे—'प्रश्नप्रतिबन्धकज्ञानविषयीभू-  
 तोऽर्थ उत्तरम् । तद्योत्तरं द्विविधम् । उन्नीयप्रश्नं निबद्धप्रश्नं च । क्रमेणोदाहरणे—  
 'त्वमिव पथिकः प्रियो मे विटपिस्तोमेपु गमयति क्लेशान् । किमितोऽन्यत्कुशलं  
 मे संप्रति यत्पान्थ जीवामि' । 'किमिति कृशासि कृशोदरि किं तव परकीयवृत्तान्तैः ।  
 कथय तथापि मुदे मम कथयिष्यति याहि पान्थ तव जाया' इति ॥ २८२ ॥  
 एवं साकृततत्त्वसाधर्म्येणोत्तरालंकारनिरूपणप्रसक्तं सूक्ष्मालंकारं लक्षयति—ज्ञा-  
 त्वेति । तदुदाहरति—राधेति । इदं हि भगवतः श्रीकृष्णस्य स्वरहःसखं  
 प्रति स्वगुणवेदकं वाक्यम् । रे प्रियसख, अद्य राधा मयेक्षिता सुरताभिलाषे-  
 णावलोकिता सती तादृशं मदाशयं ज्ञात्वा तरसंकेतसूचकाख्यरहस्यरूपाकृतेन जा-  
 तीकुसुमे वृन्दावनेऽत्र निकटवर्तिमालतीपुष्प इत्यर्थः । अज्जनं खनेत्रवर्तिकज्जलम् ।  
 भातनोद्गापयामासेति संबन्धः । एवं चास्मिन्मालतीकुञ्जे कज्जलसदृशतमस्मिन्यां  
 रजन्यामद्यावयोः सुरतसंकेत इत्याकृतमुक्तचेष्टया ज्ञापयावभूवेति भावः । यथा-  
 वा काव्यप्रकाशे—'संकेतकालमनसं विटं ज्ञात्वा विदग्धया । ईसन्नेत्रार्पिताकृतं  
 लीलापद्मनिमीलितम्' । अत्र जिज्ञासितः संकेतकालः कथाचिदिज्ञितमात्रेण वि-  
 दितो निशासमयशंसिना कमलनिमीलनेन लीलया प्रतिपादित इति । यथावा कु-  
 वलयानन्दे—'सूक्ष्मं पराशयं ज्ञात्वा यत्तु साकृतचेष्टितम् । मयि पश्यति सा  
 केशः सीमन्तमणिमावृणोत्' इति ॥ २८३ ॥ अतएव प्रसङ्गसंगतं पिहितमपि  
 लक्षयति—परेति । तदुदाहरति—सपत्न्या इति । सा पूर्वोक्ता राधा । श्री-  
 कृष्णो हि कस्यांचिदन्यस्यां स्वतुल्यरूपगुणायामासक्तोऽस्ति नवेति संदिहाना सती  
 तन्निर्णयार्थं तस्याः गूढायाः सपत्न्याश्चित्रं स्वमन्दिरेऽलिखत्तद्दीक्षणेनायं किं प्र-  
 सीदत्युत विपीदत्ययवोदास्ते । यद्यायः कल्पस्तदा संजातसंयुक्तेर्यदि द्वितीयस्तर्हि  
 भविष्यत्संयुक्तेर्यदि तृतीयस्तदाऽनासक्तेश्च निर्णयः सुघट एवेति धिया लिलेखेति  
 योजना । तदुक्तं कुवलयानन्दे—'पिहितं परवृत्तान्तं ज्ञातुं साकृतचेष्टितम् ।  
 प्रिये गृहागते प्रातः कान्तातल्पमकल्पयत्' इति ॥ २८४ ॥ एवमतुलचातुरी-  
 प्रसक्तां व्याजोक्त्यलंकृतिं लक्षयति—स्वाकारेति । तामुदाहरति—सखीति ।  
 अत्राकारस्य हेत्वन्तरवर्णनेन गोपनाद्वचनस्यान्यथानयनेन तदर्थगोपनरूपायादृष्टे-

अन्योद्देश्यैव गीरन्यमुक्ता गूढोक्तिरुच्यते ।

कीरापसर गोस्तन्याः प्राप्ते मालाकृदुद्धतः ॥ २८६ ॥

कापहुतेर्भेदः । यथावा काव्यप्रकाशे—‘शैलेन्द्रप्रतिपाद्यमानगिरिजाहस्तोऽवगूढो-  
ल्लसद्गोमाञ्चादिविसंस्थुलाखिलविधिव्यासङ्गभङ्गाकुलः । हा शैल्यं तुहिनाचलस्य  
करयोरित्यूचिवात्समितं शैलान्तःपुरमातृमण्डलगणैर्दृष्टोऽवताद्वः शिवः’ इति ।  
यथावा कुवलयानन्दे—‘व्याजोक्तिरन्यहेतूक्त्या यदाकारस्य गोपनम् । सखि  
पश्य गृहारामपरानुरस्मि धूसरा’ । ‘कस्य वा न भवेद्रोषः प्रियायाः सत्रणेऽधरे ।  
सभृङ्गपद्ममाघ्रासीर्वा रितापि मया धुना’ । उपपत्तिना खण्डिताधराया नायिकायाः  
सकाशमागच्छन्तं प्रियमपश्यन्त्येव सख्या नायिकां प्रति हितोपदेशव्याजेन तं  
प्रति नायिकापराधगोपनमिति ॥ २८५ ॥ एवं गुप्तिविशेषघटितव्याजोक्त्यलंकृ-  
तिनिरुक्तिप्रसङ्गसङ्गतां गूढोक्त्यलंकारं लक्षयति । अन्यः शाब्दबोधे संबोध्यता-  
वच्छिन्नत्वप्रतीयमानविषयतानवच्छिन्नः प्रमातेत्यर्थः । सः उद्देश्योऽभिसंधिवि-  
षयो यस्याः सा तथेति यावत् । एतादृश्येव गीर्वाक् यदि अन्यं उद्देश्यमिदं प्रति-  
उक्तास्ति चेत्तर्हि गूढोक्त्यलंकारः कथ्यत इति फलितोऽर्थः । तामुदाहरति—  
कीरेति । अत्र ‘मृद्वीका गोस्तनी द्राक्षा’ इत्यमरान्नायिकायामतुलसरसत्वेन लो-  
भजनकत्वेऽपि कीरपदेन पक्षप्रावत्यतः सद्योपसरणेऽपि कालान्तरे तल्लभसंभा-  
वना ध्वन्यते । अन्यथोद्धतपदेन तन्नायके क्षमाशून्यत्वेन प्राणवियोगोऽपि संभ-  
वेत्तदपेक्षया वरं सद्यस्तत्त्याग एवेति भावः । इदं हि परकीयासंसक्तं कंचिन्नायकं  
प्रति तत्पल्यागमनमवलोकयन्त्यास्तत्सख्याः कीरापदेशेन समवबोधकं वाक्यमिति  
लक्षणसंगतिः । तदुक्तं कुवलयानन्दे—‘गूढोक्तिरन्योद्देश्या गीर्यद्यन्यं प्रति क-  
थ्यते । वृषापेहि परक्षेत्रादायाति क्षेत्ररक्षकः’ । नेयमप्रस्तुतप्रशंसा । कार्यकार-  
णत्वादिव्यङ्ग्यत्वाभावात् । नापि श्लेषमात्रम् । अप्रकृतार्थस्य प्रकृतार्थान्वयित्वेन  
विवक्षितत्वात् । तस्य केवलमितरवचनार्थनिर्दिष्टतया विच्छित्तिविशेषसद्भावात् ।  
यथा—‘नाथो मे विपणिं गतो न गणयत्येषा सपत्नी च मां त्यक्त्वा मामिह पु-  
ष्पिणीति गुरवः प्राप्ता गृहाभ्यन्तरम् । शय्यामात्रसहायिनीं परिजनः श्रान्तो न  
मां सेवते स्वामिन्नागमलालनीय रजनीं लक्ष्मीपते रक्ष माम्’ । अत्र लक्ष्मीपति-  
नाम्नो जारस्यागमनं प्रार्थयमानया तटस्थवञ्चनाय भगवन्तं प्रत्याक्रोशस्य प्रत्या-  
यनमिति । यथावा मदीयाद्वैतामृतमञ्जर्या नीतिमुकुले—‘हत्वा तमोऽपि सदशं  
प्रकाशमभिनीय सर्वतः स्नेहम् । दीप कथं कज्जलमपि समुद्गिरस्यतुलसंतापात्’ ।  
इदं हि बाह्यपाण्डित्येन परमनिगूढं परतरुणीः सुसंभुक्त्वन्तं स्वकान्तं प्रति क-  
स्याश्चिद्विदग्धायाः परमनिगूढं रहसि रत्यागारे दीपान्योक्तिच्छलेन प्रत्युत स्वीप-  
यैव कोपकृतदुर्वाक्यवर्षणोपशमनार्थं वचः । भो दीप प्रसिद्धप्रदीप, त्वं सदशं  
दशाजन्यवर्तिकाभिः सहितं तमोऽपि तिमिरमपि हत्वा क्रमादाहसहानवस्थानलक्ष-  
णविरोधाभ्यां विनाशयेत्यर्थः । अत्रापिना तमस्यालोकमन्तरोपायशतेनापि दुर्निर-

युक्तिः स्वमर्मगुह्यर्थं व्यापारेणान्यवञ्चनम् ।

तुभ्यं साकृतताम्बूलं दृष्ट्वान्यं शम्भवेऽर्पयत् ॥ २८७ ॥

सूचितम् । तथा सर्वतः स्वसन्निकृष्टदेशवच्छेदेन प्रकाशमालोकं अभिनीय अभि-  
तः समन्ताद्भागेन नीत्वा । प्रसार्येति यावत् । एवं सर्वतः समन्ताद्भागेन ज्ञेयमपि  
तैलमप्यभिनीयाभितः समाकृष्य दग्ध्वेत्यपिशब्दमनुकृष्यान्वयः । अतुलेति  
निरुपमोष्मजननादित्यर्थः । कज्जलमपि अञ्जनमपि । एतेन प्रकाशात्मकत्वेन तमो-  
भिविरोधिनस्तव तत्सदृशकृष्णवर्णाञ्जनजनकत्वमनुचितमेवेति द्योत्यते । कथं समु-  
द्भिरसि निरुक्तीत्या तव तमःसमभिवमनमनुचितमेवेति भावः । पक्षे भो दीप  
इव गृहमण्डनपण्डितवर मत्प्राणनाथ, त्वं सदृशं दशाभिः आवरणविक्षेपदशाभिः  
सहितं सदृशं । एतादृशं तमः मूलाज्ञानं हत्वा स्वसंपादितगुरूपदिष्टविचारितत-  
त्त्वमस्यादिवेदान्तमहावाक्यजन्यसकलद्वैतबाधकप्रत्यग्रक्षैक्यविषयकाप्रतिबद्धप्रा-  
यापरोक्षप्रबोधेन प्रध्वंस्येत्यर्थः । नचाज्ञानस्य 'आच्छाद्य विक्षिपति संस्फुरदात्मरूपं  
जीवेश्वरत्वजगदाकृतिभिर्मृपैव । अज्ञानमाधरणविभ्रमशक्तियोगादात्मत्वमात्रविप-  
याध्रयतामलेन' इति संक्षेपशारीरकोक्तेरावरणादिशक्तिद्वयवत्त्वमेव नतु चेतनदे-  
हस्य वात्यादिवद्दशावत्त्वमपीति वाच्यम् । अस्य वाक्यस्य सारसङ्गः श्रीमद्भार-  
तीतीर्थैस्तयोरवस्थात्वस्यापि वर्णनात् । तथाचोक्तं तृप्तिदीपे—'अज्ञानमावृतिस्तद्व-  
द्विक्षेपश्च परोक्षधीः । अपरोक्षमतिः शोकमोक्षस्तृप्तिर्निरङ्कुशा । सप्तावस्था इमाः  
सन्ति चिदाभासस्य तात्त्विकौ । बन्धमोक्षौ स्थितौ तत्र तिस्रो बन्धकृतः स्मृताः'  
इति । नन्वेवमपीमाध्विदाभासाद्यजीवस्यैवावस्थाः सन्ति नत्वज्ञानस्येति चेन्न । चि-  
दाभासपृथक्कारे तस्य गगनकुसुमायमानतया तथोक्तत्वात् । नाप्येवंचेद्दशाभिरिति  
ग्रहवचनानर्थक्यमिति शङ्क्यम् । पञ्चाज्ञानाभिप्रायेण तत्सार्थक्यात् । एवं सद-  
शमिति प्रकाशशब्दितप्रबोधस्यपि विशेषणम् । तत्रापि परोक्षध्यायवशिष्टमोक्ष-  
कारकावस्थाचतुष्टयस्यापि संभवाद्दशावस्थापदयोः पर्यायत्वाच्च । अभिनीय अभि-  
नयशब्दितं विषयिजनेषु तन्नाटनमात्रं कृत्वेत्यर्थः । एवमेव सर्वतः सर्वजनेषु  
ज्ञेयं प्रेमानमप्यभिनीय नाटयित्वा । अतुलेति स्वापराधबोधसंभाषितेतरक्रोधप्र-  
बाधकनिरुपमरोपाद्वेतोरिति यावत् । कज्जलमपि कज्जलसदृशकलङ्कसंपादकं दुर्वा-  
क्यमपीत्यर्थः । एतेन निरुक्तमहिमस्तवेदमयुक्तमेवेति व्यज्यते । कथं समुद्भिरसि  
चमनवत्किमिति वेगादुच्चारयसीति संबन्धः । तस्मादेतादृशेन विदुषा पारदारिकः  
कामः स्वेन्द्रियदमनाद्यन्यस्थानविषयकः क्रोधश्च नैव कार्यं इति नीतिरित्याकृतम् ।  
तथाचेह गूढोक्तिलक्षणं स्फुटमेव । उदाहरणचतुष्टयेऽत्रावान्तरवैजात्यं तु स्वयमे-  
वोक्तम् ॥ २८६ ॥ एवं शुद्धिसाधर्म्यसंगतां युक्त्यलङ्कृतिमपि लक्षयति—युक्ति-  
रिति । तामुदाहरति—तुभ्यमिति । सा राधिका हे श्रीकृष्णेत्यार्थिकम् । तुभ्यं  
त्वदर्थं कृतताम्बूलं विरचितवीटिकाविशेषं रहसि मद्धस्वद्वारा प्रेषयन्ती सतीति  
शेषः । अन्यं इतरं कंचिदकस्मादैववशात्तत्र समागतं जनं दृष्ट्वा अवलोक्य शंभवे

श्लेषेण काका वान्यार्थकृतिर्वक्रोक्तिरिर्यते ।

प्रसीद प्रमदे हर्षात्प्रसादः कोऽपरो भवेत् ॥ २८८ ॥

निकटवर्तिदेवालयस्थशंकरायेत्यर्थः । अर्पयत् निवेदयामासेति संबन्धः । एवं चैतादृशक्रियावैदग्ध्यादिभूरिचातुरीशालिन्येव मत्सखी राधिकेति त्वयाद्य निःशङ्कमेव तन्मन्दिरं प्रति समभिसर्तव्यमिति तत्सख्या बोल्यते । यथावा कुवलयानन्दे—‘युक्तिः परातिसंधानं क्रियया मर्मगुप्तये । त्वामालिखन्ती दृष्टान्यं धनुः पौष्पं करेऽलिखत् । यथा—‘दम्पत्योर्निशि जल्पतोर्गृहशुकेनाकर्णितं यद्वचस्तत्प्रातर्गुरुसंनिधौ निगदतः श्रुत्वैव तारं वधूः । कर्णालम्बितपद्मरागशकलं विन्यस्य चञ्चूपुटे व्रीडाती विदधाति दाडिमफलव्याजेन वागबन्धनम्’ इति ॥ २८७ ॥ एवं युक्तिमूलीभूतचातुर्यप्रसक्तां वक्रोक्तिं लक्षयति—श्लेषेणेति । काका ‘काकुः स्त्रियां विकारो यः शोकभीत्यादिभिर्ध्वनेः’ इत्यमराद्वर्षादिजन्यस्वरभङ्गाभिव्यङ्गककण्ठध्वनिविकृत्येत्यर्थः । तामुदाहरति—प्रसीदेति । इदं हि मानवतीं स्त्रीयां प्रौढां प्रति नायकस्यानुनयवाक्यम् । हे प्रमदे, ‘प्रमदा मानिनी’ इत्यमरात्त्वं प्रसीद । मयि विषये प्रसन्ना भवेत्यर्थः । अथासौ वक्रोक्त्या तं प्रत्युत्तरयति—हर्षादित्यादिना । एवंच तया ‘मुत्प्रीतिः प्रमदो हर्षः’ इत्यमरात्प्रमदे इति स्त्रीलिङ्गकस्वसंबुद्ध्यर्थकत्वं विहाय श्लेषेण हर्षे विषये त्वं प्रसीदेति वाक्यार्थं गृहीत्वा ‘प्रसादस्तु प्रसन्नता’ इत्यपि तदुक्तेर्हर्षादिपरोऽन्यः कः प्रसादो भवेद्येन तद्विषयः स कार्यः स्यादिति काकाऽक्षिप्येदं वाक्यमेवाप्रयोजकमिति व्यनक्तीति योजना । यथावा कुवलयानन्दे—‘वक्रोक्तिः श्लेषकाकुभ्यां यदर्थान्तरकल्पनम् । सुखं मानं दिनं प्राप्तं नेह नन्दी हरान्तिके’ । ‘अहो केनेदृशी बुद्धिर्दारुणा तव निर्मिता । त्रिगुणा श्रूयते बुद्धिर्नतु दारुमयी क्वचित्’ । इदमविकृतश्लेषवक्रोक्तेरुदाहरणम् । विकृतश्लेषवक्रोक्तेर्यथा—‘भवित्री रम्भोरु त्रिदशवदनगलानिरधुना स ते रामः स्थाता न युधि पुरतो लक्ष्मणसखः । इयं यास्यत्युच्चैर्विपदमधुना वानरचमूर्लेषिष्ठेदं षष्ठाक्षरपरविलोपं पठ पुनः’ । सर्वमिदं शब्दश्लेषमूलाया वक्रोक्तेरुदाहरणम् । अर्थश्लेषमूलाया यथा—‘भिक्षार्थी क्व प्रयातः सुतनु वलिमखे ताण्डवं काय भद्रे मन्ये वृन्दावनान्ते क्व नु स मृगशिशुर्नैव जाने वराहम् । वाले कच्चिन्न नष्टो जरठवृषपतिर्गोप एवात्र चेत्ता लीलासंलाप इत्थं जलनिधिहिमवत्कन्ययोस्त्रायतां नः’ । काका यथा—‘असमालोच्य कोपस्ते नोचितोऽयमितीरिता । नैवोचितोऽयमिति तं ताडयामास मालया’ । अत्र नैवोचितोयमिति काका स्वरविकारेण उचित एवेत्यर्थान्तरकल्पनम् । यथावा कस्यचित्प्राचीनस्य—‘यामि विधावभ्युदिते पुनरेष्यामीति यदुदितं भवता । जानात्युदन्तमात्रं नेदं तत्त्वेन सुगधवधूः’ इति । इदं हि कंचित् श्रीकृष्णादिनायकं प्रति तद्वाक्यानुवादपूर्वकं राधादिनायिकासखीवाक्यम् । अये नायक, अहमिदानीं यामि प्रवासं गच्छामि । तथा विधौ अभ्युदिते सति पुनः एष्यामि त्वां प्रत्युपागमिष्यामीति यद्भवता त्वया उदितम्

जात्यादिगस्वभावस्य वाक्स्वभावोक्तिरुच्यते ।

पारावतो रुतं कुर्वन्निरंसति निजप्रियाम् ॥ २८९ ॥

निरुक्तियोगवृत्त्यैव नाम्नोऽर्थान्तरकल्पनम् ।

अनाथव्यथकत्वेन युक्तं शशधरो भवान् ॥ २९० ॥

अत्र इयं मत्सखी यतः मुग्धवधूः अतः उदन्तमात्रं. 'वार्ता प्रवृत्तिवृत्तान्त उदन्तः स्यात्' इत्यमराद्वृत्तान्तमात्रं जानाति । इदन्तत्वेन वास्तविकार्थत्वेन न जानातीति योजनार्थश्लेषपक्षे । शब्दश्लेषपक्षे तु विधौ चन्द्रे अभ्युदिते सति पुनरेष्यामि इति उदन्तमात्रं उक्त उकारः । तपरकरणं हि तत्र व्याकरणे प्रसिद्धम् । तत् शब्दरूपं अन्ते यस्य विधुशब्दस्य तावन्मात्रं जानाति । नतु इदन्तत्वेन इत् इकारः अन्ते यस्य विधिशब्दस्य तत्त्वेन तव दैवे अभ्युदिते सत्येव पुनरेष्यामीति त्वद्विषयित्वार्थत्वेन नैव जानातीति । तस्माद्वाला । अतएव सरलेयं मत्सख्येवं नैव त्वया वचनीयेति भाव इति । यथावा मदीयाद्वैतामृतमञ्जर्याम्—'सरसमपि सादिसान्तं तव तारुण्यं कथं कृतं विधिना । यद्यत्सद्वयमेतत्तथेति सुदृशां तु सिद्धान्तः' इति । अत्र पूर्वार्धः श्रीकृष्णप्रश्नो राधां प्रति । उत्तरार्धस्तु तदुत्तरमेव सादिजन्यम् सान्तं तत् एव क्षयित्वेन तर्कितम् । पक्षे सः सकारः सद्भयं कुचद्वयाविर्भावसहितम् । पक्षे द्वैतसहितम् । पक्षान्तरे सकारयुगवत् तथा सादि सान्तं चेति तु सुदृशां मादृशां मृगीदृशां, पक्षे भवादृशां सदसद्विचारस्पृशामित्यर्थः । शिष्टं तु स्पष्टमेव । एवं चात्रोदाहरणद्वयेऽपि श्लेषवकोक्तिः स्पष्टैव ॥ २८८ ॥ एवं वक्रोत्पलकृतिनिरूपणे 'वाचा किञ्च सुधा समुद्रलहरीलावण्यमामन्य' इति रसमञ्जर्युक्तराया तस्यास्तरुणीस्वाभाव्यप्रसक्तां स्वभावोक्तिं लक्षयति—जात्यादिगेति । वाक् वर्णनघटितवाणीत्यर्थः । तामुदाहरति—पारावत इति । 'पारावतः कलरवः' इत्यमरात्प्रसिद्ध एव । रुतं 'तिरश्चां वाशितं रुतम्' इत्यमराच्छब्दविशेषित्यर्थः । कुर्वन्सन्नेव निजप्रियां निरंसतीच्छापूर्ववधि रतिं कर्तुमिच्छतीत्यन्वयः । यथावा साहित्यदर्पणे—'लाङ्गुलेनाभिहत्य क्षितितलमसकृद्धारयन्नपञ्चामात्मन्येवाचलीय द्रुतमध्गगनं प्रोत्पतन्विक्रमेण । स्फूर्जद्भूतकारधोरः प्रतिदिशमखिलान्द्रावयन्नेव जन्तून्कोपाविष्टः प्रविष्टः प्रतिवलमनलोद्दीप्तचक्षुर्मृगेन्द्रः' इति । यथावा कुवलयानन्दे—'स्वभावोक्तिः स्वभावस्य जात्यादिस्थस्य वर्णनम् । कुरजैरुत्तरङ्गाक्षैः स्तब्धकर्णैरुदीक्षितम्' । यथा—'तौ संमुखप्रचलितौ सविधे गुरुणां मार्गप्रदानरमसात्स्खलितावधानौ । पार्श्वोपसर्पणमुखावपि भिन्नदिक् कृत्वा मुहुर्मुहुरुपासरतां सलज्जम्' इति ॥ २८९ ॥ एवं स्वभावोक्तिप्रसङ्गेन शब्दस्यापि योगवृत्त्या कचिदर्थान्तरबोधकत्वस्वाभाव्यात्प्राप्तां निरुक्त्यलंकृतिं लक्षयति—निरुक्तिरिति । तामुदाहरति—अनाथेति । शशः प्रसिद्ध एव । तस्य धर्ता हि मृगव्यापारे क्षत्रियपालितः श्वविशेषः प्रसिद्ध एव । यथा अनाथानां शशमृगादीनां व्यथकस्तद्वदनाथायाः दीवितपतिकाया विरहिण्याः प्राणान्तव्यथाकर चन्द्रत्वं शशधर इति युक्तमेवेति भावः ।

प्रतिषेधोऽनुवादो यः साभिप्रायो निषेधगः ।

नेयं प्रहसनप्रौढी किंतु पाण्डित्यमण्डना ॥ २९१ ॥

यत्सिद्धस्य विधानं तद्विद्वलंकृतिमूचिरे ।

प्राप्ते तु षोडशे वर्षे सुन्दरी सुन्दरी भवेत् ॥ २९२ ॥

यदीत्थं तत्तदैवैवमूहः संभावनं मतम् ।

सद्गुरो त्वद्गुणागण्यास्त्वमेव यदि वर्णयेः ॥ २९३ ॥

यथावा कुवलयानन्दे—‘निरुक्तियोगतो नाम्नामन्यार्थत्वप्रकल्पनम् । ईदृशैश्वर्ये तैर्जने सत्यं दोषाकरो भवान्’ । ‘पुरा कवीनां गणनाप्रसङ्गे कनिष्ठिकाधिष्ठित कालिदासा । अद्यापि तत्तुल्यकवेरभावादनानामिका सार्थवती बभूव’ इति । यथावा मदीये कृष्णलीलामृते—‘वसूनि रत्नानि ववर्ष देवकी महाऽकरेऽतो वसुदेव उच्यते । यदत्र कृष्णामिधमात्मवस्त्वपि प्रजज्ञिवद्विव्यमहेन्द्रनीलरुक्’ इति ॥ २९० ॥ एवं निरुक्तौ प्रसिद्धनामार्थनिषेधात्प्रसक्तं निषेधालंकारं लक्षयति—**प्रतिषेध इति** । निषेधगः निषेधविषयकज्ञानजनक इत्येतत् । तमुदाहरति—**नेयमिति** । यथावा कुवलयानन्दे—‘प्रतिषेधः प्रसिद्धस्य निषेधस्यानुकीर्तनम् । न द्यूतमेतत्किञ्चन क्रीडनं निश्चितैः शरैः’ इति । युद्धरङ्गे प्रत्यवतिष्ठमानं शकुनिं प्रति विदग्धवचनमुपहाससूचकमित्याशयः ॥ २९१ ॥ एवं प्रतिषेधालंकारलक्षणान्तर्गतानुवादलक्षणसिद्धबोधनप्रसक्तां विध्यलंकृतिमपि लक्षयति—**यदि-ति** । ऊचिरे आहुः । पूर्वाचार्या इत्यार्थिकम् । तामुदाहरति—**प्राप्तेत्विति** । अत्र यद्यपि घटे घटत्वविधानवत्सुन्दर्या सुन्दरीत्वविधानानुपपत्तेर्द्वितीयसुन्दरीशब्दोऽनुपयुक्तएव तथाप्यसौ स्वार्थबोधनप्रतिबन्धादर्थान्तरसंक्रमितवाच्यत्वेऽपि लोकोत्तरसौन्दर्यशालिलक्षणव्यङ्ग्यार्थस्य च ‘प्राप्ते तु षोडशे वर्षे’ इत्यादिना कण्ठतः फटीकृतत्वेन ध्वनितानर्हलाच्चालौकिकसौन्दर्यशालिलपर्यवसाद्येवेति भावः ।

व्यङ्ग्यादिभिन्नत्वेन चमत्कृतिजनकत्वादलंकृतिव्यमक्षतमेवेति बोध्यम् । तदुक्तं कुवलयानन्दे—‘सिद्धस्यैव विधानं यत्तामाहुर्विध्यलंकृतिम् । पञ्चमोदञ्चने काले कोकिलः कोकिलो भवेत्’ । यथा—‘हे हस्त दक्षिण मृतस्य शिशोर्द्विजस्य जीवातवे विसृज शूद्रमुनौ कृपाणम् । रामस्य गात्रमसि निर्भरगर्भस्त्रिजसीताप्रवासनपटोः करुणा कुतस्ते’ । अत्र रामस्य स्वहस्तं प्रति रामस्य गात्रमसीति वचनमनुपयुक्तं सद्रामस्येत्यनेन स्वस्यात्यन्तं निष्करुणत्वं गर्भीकरोति । तच्च निर्भरेत्यादिविशेषणनाविष्कृतम् । अधिकं तु तत्रैव बोध्यम् ॥ २९२ ॥ एवं विध्यलंकृतिनिरुक्तिप्रसक्तं विध्यलंकृतिलक्षणनिविष्टस्य यदि षोडशवर्षं प्राप्तं स्याच्चेत्तदैव सुन्दरी-सुन्दरी स्यादिति व्याप्तिनियमस्य प्रसङ्गतः संगतं संभावनालंकरणं लक्षयति—**यदीत्थमिति** । यदीत्थं भवेत्तर्हि तदैव तत्स्यादेवं ऊह्यसर्कः संभावनमलंकरणं मतं प्राचामाचार्याणां संमतं भवतीति संबन्धः । तदुदाहरति—**सद्गुरो इति** । एवंच सद्गुरोरमानित्वादिसंभावान्वयेन स्वमुखतः स्वगुणवर्णनप्रवृत्तेः कालत्रयेऽपि

सवीजो लोकवादश्च यत्र छेकोक्तिरेव सा ।

वायुर्वाति यथा पृष्ठं तथा कार्यं तदुन्मुखम् ॥ २९४ ॥

संभवाद्गुणानामगण्यत्वमेवेति भावः । तदुक्तं कुवलयानन्दे—‘संभावनं यदीत्थं स्यादित्यूहोऽन्यस्य सिद्धये । यदि शेषो भवेद्वक्ता कथिताः स्युर्गुणास्तव’ । यथावा—‘कस्तूरिकामृगाणामण्डाद्गन्धगुणमखिलमादाय । यदि पुनरहं विधिः स्यां खलजिह्वायां निवेशयिष्यामि’ इति ॥ २९३ ॥ एवं संभावनालंकरणस्य व्याप्तिमूलकत्वप्रसक्तां छेकोक्तिं लक्षयति—सवीज इति । यत्र लोकवादः लोकप्रवादोऽपि । चोऽप्यर्थे । सवीजः साभिप्रायः किञ्चिदर्थान्तरपर्यवसायी सा छेकोक्तिरेवालंकृतिर्भवतीत्यन्वयः । तामुदाहरति—वायुरिति । इयं हि लोकोक्तिरेव । तथाप्यत्र श्रीकृष्णः सुरभिसंफुल्लशृन्दावनीयमधुमालतीकुञ्जे चन्द्रिकायां मां ज्योत्स्नाभिसारिकात्वेन ससंकेतमाकारितवांस्तदा त्वहमपि रहःप्रियसखि तदाज्ञाभङ्गभियाङ्गीकृतवत्येवासमर्थापि निशि मया स्वगृहात्पतित्यागसर्वजनवन्दनपूर्वकमतिगूढं तत्राभिसर्तुं कथं पायैतेति स्वसंकटपरिहारपरिपिष्टं राधिकां प्रति सखीवाक्यमेव पुंलिङ्गादिनाध्यवसीयते । एवंच वायुस्थानीयोत्रभगवान् श्रीकृष्ण एवासङ्गत्वात्प्रबलतमत्वाच्च । स यथा वाति ‘वा गतिगन्धनयोः’ इति स्मरणाद्यया रीत्यान्तःप्रसादपूर्वकं तुभ्यं सौगन्ध्यजननोपलक्षितं सुरतं ददाति तथैव स्वया पृष्ठं कामशास्त्रप्रसिद्धपाशुकरतिबन्धे यथाश्रुतमेव । कायस्य सरलसुरतकालेपि पृष्ठकाधारत्वात्तदुपलक्षितं यपुस्तदुन्मुखं सर्वात्मना तदनुकूलमेव कार्यमिति तात्पर्यानुसारी संबन्धः । यथाश्रुते तु यथा वायुर्वाति तथा तदुन्मुखं पृष्ठमिति सरलैव योजना । एवंच यथाप्रसङ्गः पतति तथैव वर्तितव्यमिति नीतिर्योष्यते । एतावानायासस्तु सह्याः सर्वजनप्रतारणपूर्वकं राधामुपदेष्टुमेव । यथावा कुवलयानन्दे—‘छेकोक्तिर्यत्र लोकोक्तेः स्यादर्थान्तरगर्भता । भुजंग एव जानीते भुजंगचरणं सखे’ । यथा—‘मलयमस्तां व्राता याता वि-काशितमल्लिकाः परिमलभरो भग्नो ग्रीष्मस्त्वमुत्सहसे यदि । धन घटयितुं तं निःलेहं य एव निवर्तने प्रभवति गवां किं नदिल्लग्नं स एव धनंजयः’ । अत्र धनलिप्सया श्रोयिताङ्गनासखीवचने य एव गवां निवर्तने प्रभवति स एव धनंजय इत्यादिप्रसिद्धलोकवादानुकारोऽत्रातिसौन्दर्यशालिनीमिमामपहाय धनलिप्सया प्रस्थितो रसानभिज्ञत्वाद्गोप्राय एव, तस्य निवर्तकस्तु धनस्य जेता धनेनाकृष्टस्य तद्विमुखीकरणेन प्रत्याकर्षकत्वादित्यर्थान्तरमेव गर्भोक्तमिति । नन्वेतन्मूलीभूता ‘लोकप्रवादानुकुलिलोकोक्तिरिति भण्यते । सहस्रं कतिचिन्मासान्मीलयित्वा विलोचने’ इति कुवलयानन्द एवोक्तालोकोक्तिरत्र प्राकृतो नोक्तेति चेच्छृणु । निरुक्त-च्छेकोक्त्या सहैकीकृत्य मनुदाहृतरीत्याऽत्रैव तदन्तर्भावस्य लाघवेनेष्टत्वात् । एवमेवैतत् प्राक्तनानां कुवलयानन्दोक्तानां आवृत्तिदीपकमालादीपककारकदीपकानां दीपकभेदविशेषाणां तत्रैवान्तर्भावस्तथा तदुक्तस्य विकस्वरस्य चार्थान्तरन्यासो-



भूताद्यर्थस्य या साक्षात्त्वेनोक्तिर्भाविकं तु तत् ।

अद्यापि सा मे दृग्बद्धा कामितानुमतीकृता ॥ २९५ ॥

दाहरणसंस्थौ मिथ्याध्यवसितेः प्रौढोक्तौ दोषस्याभ्यर्थनानुज्ञा तत्रैव गुणदर्शनात् ।  
 'विपदः सन्तु नः शश्वद्यासु संकीर्यते हरिः' इत्यनुज्ञायाः 'कार्याजनिर्विशेषोक्तिः सति  
 पुष्कलकारणे । हृदि स्नेहक्षयो नाभूत्स्मरदीपे ज्वलत्यपि' इति विशेषोक्तौ । 'सूच्यार्थ-  
 सूचनं मुद्रा प्रकृतार्थपरैः पदैः । नितम्बगुर्वा तरुणी दृग्युग्मविपुला च सा' इति मुद्रायाः  
 'अलंकारः परिकरः साभिप्राये विशेषणे । सुधांशुकलितोत्तंसस्तापं हरतु वः शिवः'  
 इति परिकरे—'पूर्वावस्थानुवृत्तिश्च विकृते सति वस्तुनि । दीपे निर्वापितेऽप्या-  
 सीत्काञ्चीरलैर्महन्महः' इति पूर्वावस्थायाः 'पुनः स्वगुणसंप्राप्तिः पूर्वरूपमुदाहृतम् ।  
 हरकण्ठानुलिप्तोऽपि शेषस्त्वद्यशसा सितः' इति पूर्वरूपे । 'क्रमिकं प्रकृतार्थानां  
 न्यासं रत्नावलीं विदुः । चतुरास्यः पतिलक्ष्म्याः सर्वज्ञस्त्वं महीपते' इति रत्ना-  
 वल्याः 'प्रश्नाक्षरोत्तराभिन्नमुत्तरं चित्रमुच्यते । केदारपोपणरताः के खेटाः किं  
 चलं वयः' इति चित्रस्य चाग्रिमे वक्ष्यमाणे शब्दालंकाररत्ने तदलंकारविशेषयोः ।  
 तथा 'भेदवैशिष्ट्ययोः स्फूर्ताबुन्मीलितविशेषकौ । हिमाद्रिं त्वद्यशो मग्नं सुराः शी-  
 तेन जानते' । 'लक्षितान्युदिते चन्द्रे पद्मानि च मुखानि च' इति चोन्मीलितविशेष-  
 कयोः काव्यलिङ्गे वक्ष्यमाणेऽनुमानालंकारे वा—'विवृतोक्तिः श्लिष्टगुप्तं कविना-  
 विष्कृतं यदि । वृषापेहि परक्षेत्रादिति वक्ति ससूचनम्' इति विवृतोक्तेः  
 'गूढोक्तिरन्योद्देश्या गीर्यदन्यं प्रति कथ्यते । वृषापेहि परक्षेत्रादायाति क्षेत्ररक्षकः'  
 इति गूढोक्तौ 'उदात्तमृद्विसहितं श्लाघ्यं चान्योपसर्जनम् । सानौ यस्याभवद्युद्धं  
 तद्वूर्जटिकिरिटिनोः' । 'रत्नस्तम्भेषु संक्रान्तप्रतिबिम्बशतैर्वृतः । ज्ञातो लङ्केश्वरः  
 कृच्छ्रादाज्जेनेयं तत्त्वतः' इत्युदात्तस्य 'हेतोर्हेतुमता सार्धं वर्णनं हेतुरुच्यते । असा-  
 बुदेति शीतांशुर्मानच्छेदाय सुभ्रुवाम्' इत्यादिहेत्वलंकारस्याग्रिमस्य काव्यलिङ्गे तद्वत्  
 'अत्युक्तिरद्भुतातथ्यशौर्यौदायादिवर्णनम् । त्वयि दातरि राजेन्द्र याचकाः कल्प-  
 शाखिनः' । 'राजन्सप्ताप्यकूपारास्त्वत्प्रतापाग्निशोषिताः । त्वद्वैरिराजवनिताबाष्प-  
 पूरेण पूरिताः' इत्युक्तेरपि 'अनयोरनवद्याङ्गि स्तनयोर्जृम्भमाणयोः । अवकाशो न  
 पर्याप्तस्तव बाहुलतान्तरे' इत्यादिवदतिशयोक्तिविशेष एवान्तर्भाव इति ध्येयम् ।  
 धीरैः क्षन्तव्यं च मदपराधजातम् ॥ २९४ ॥ एवं च्छेकोक्तेरभिप्रायघटितत्वेन  
 तादृक्तया प्रसक्तं भाविकालंकरणं लक्षयति—भूतादीति । आदिशब्देन भविष्य-  
 तोऽप्यर्थस्य संग्रहः । प्रसिद्धं चैतद्भागवतेऽकूरानन्दवर्णने । तदुदाहरति—अद्या-  
 पीति । सा पूर्वानुभूता प्रिया । दृगिति । दृशि दृष्टौ बद्धेव बद्धा संबद्धा प्रत्य-  
 क्षेत्यर्थः । तत्र हेतुं वदंस्तां विशिनष्टि—कामितेति । मे इत्यत्राप्यनुकृष्य  
 योज्यम् । कामितस्य मत्प्रार्थितस्य अनुमतिरनुमोदनं यत्र तादृशमिङ्गितं सकटा-  
 क्षमन्दस्मितग्रीवाभिवलनं यस्याः सा तथेत्यर्थः । यथावा काव्यप्रकाशे—'आसी-  
 दजनमत्रेति पश्यामि तव लोचने । भाविभूषणसंभारां साक्षात्कुर्वे तवाकृत्स्निदि

व्याप्यारोपाद्वितर्कः स्याद्यापकारोपणं यदि ।

यदीयं नानुरक्ता स्यात्तत्र पदयेत्कटाक्षतः ॥ २९६ ॥

प्रातिकूल्येऽपि चेद्विष्टमनुकूलमुदीर्यते ।

अपराधी प्रियः पात्योऽधस्त्वर्थतदुरःस्थया ॥ २९७ ॥

चाणान्तःकरणोत्पन्नं ज्ञानं प्रत्यक्षमिष्यते ।

संनिकर्षं प्रियास्येन दृक्प्यत्यन्यदा मनः ॥ २९८ ॥

इति । यथावा कुपलयानन्दे—‘भाषिकं भूतभाव्यर्थसाक्षात्कारस्य वर्णनम् । अहं विलोकयेऽद्यापि युज्यन्तेऽत्र मुरामुराः’ । ‘अद्यापि तिष्ठति दशोरिदमुत्तरीयं धर्तुं पुनः स्नततटाङ्गलितं प्रवृत्ता । मानं निशम्य नयनं नयनं गमेति किञ्चित्तदा यदकरो-  
त्स्मितमायताक्षी’ इति ॥ २९५ ॥ एवं च यत्र यत्र भूताद्यर्थविषयकसाक्षात्का-  
रतोक्तिस्य भाषिकत्वमिति । भाषिकनिरूपणे व्याप्तिप्रसक्तं वितर्कालंकारं लक्ष-  
यति—व्याप्येति । यद्यप्ये निषेद्धिः स्यात्तदा निभूगोऽपि स्यात् । तमुदाहरति—  
‘यदीयमिति । यथावा सरस्वतीकण्ठाभरणे वितर्कभेदान् प्रकृत्य । तेषु निर्ण-  
यान्तस्तत्त्वानुपाती यथा—‘मनाकः किमर्थं दणद्धि गगने मन्मार्गमव्याहृतं दाक्षि-  
स्तस्य पुतः स यत्रप्रतनाद्गीतो महेन्द्रादपि । ताक्ष्यं सोऽपि रामं निर्जेन विभुना  
जानाति मां रापणं आः शातं स जटापुरेय जरसा क्लृष्टो यथं याञ्छति’ इत्यादि ।  
विस्तरस्तु तत्रैव शेषः ॥ २९६ ॥ एवं वितर्कसिद्ध्याप्तिप्रसक्तमनुकूलालंकरणं  
लक्षयति—प्रातिकूल्येपीति । तमुदाहरति—अपराधीति । इयं हि ना-  
यिका प्रति सारयुक्तिः । यथावा साहित्यदर्पणे—‘अनुकूलं प्रातिकूल्यमानुकूल्या-  
नुपन्धि चेत्’ । यथा ‘कुपितासि यदा तन्वि विधाय करजक्षतम् । यधान भुज-  
पाशाभ्यां षण्मस्य दटं तदा’ इति । यथावा अमरकचतुष्टके—‘कोपात्कोमललो-  
लयाहुलविकापाशेन षष्पा दटं नीत्वा वासुनिकेतनं दयितया सायं सखीनां  
पुरः । भूयोऽप्येवमिति स्त्रालन्नुदुगिरा संसूच्य दुधेष्टितं धन्यो हन्यत एव निष्प-  
तिपरः प्रेयाद्गदला दधन्’ इति । अत्र वाक्यार्थविस्तरस्तु मदीये सारदोदयाद्यै-  
तद्विषयग्रन्थ एव द्रष्टव्यः ॥ २९७ ॥ एवमनुकूलालंकारलक्षणकुक्षिनिक्षिप्तप्राति-  
कूल्यसाधकेटज्ञानस्य प्रमात्वेनेव लक्षणपटकतया प्रसक्तान्यलंकाराणां पुराणादि-  
प्यपि दृष्टत्वात्पौराणिकसंमतान्यथै प्रत्यक्षानुमानोपमानशब्दायां पत्यनुपलब्धिषं-  
भवेतित्याह्यप्रमाणान्यप्यलंकारत्वेन दिदर्शयिषुः प्रथमं प्रत्यक्षालंकारं लक्षयति—  
याह्येति । इष्यतेऽलंकारत्वेन प्राचीनैर्नवीनैश्चालंकारिकैः स्वीक्रियत इत्यर्थः ।  
क्रमात्तमुदाहरति—संनिकर्ष इति । अन्यदा विप्रकर्षं । एवं च संनिकर्षं सति  
प्रियास्यविषयकं चाक्षुषं प्रत्यक्षं तदभावे तत्संस्कारतः स्मृत्या ध्यानेन वा  
मनसस्तदाकारत्वलक्षणं मानसं प्रत्यक्षं भवतीत्यस्य विलक्षणचमत्कारजनकत्वा-  
दुक्तालंकारत्वमिति लक्षणसंगतिः । तदुक्तं सरस्वतीकण्ठाभरणे—‘प्रत्यक्षमक्षजं  
पतये मानसं चाग्निधीयते’ इति । यथा—‘मन्दमन्दविगलत्रपमीपयक्षुरलक्षितपक्ष्म

व्याप्येन व्यापके धीकृदनुमानमिहोच्यते ।

अनुरक्तेयमस्मासु स्मितपूर्वकटाक्षतः ॥ २९९ ॥

दधत्या । वीक्ष्यते स्म शनकैर्नववध्वा कामिनो मुखमधोमुख्यैव । अमिथ्यात्मकं यथा—‘मनः प्रत्यक्चित्त्वे सविधमवधायात्तमरुतः प्रहृष्यद्रोमाणः प्रमदसलिलोत्सङ्गितदृशः । यदालोक्याह्लादं हृद इव निमज्ज्यामृतमये दधत्यन्तस्तत्त्वं किमपि यमिनस्तत्किल भवान्’ इति च । यथावा कुवलयानन्दे—‘किं तावत्सरसि सरोजमेतदारादाहोस्विन्मुखमवभासते युवत्याः । संशय्य क्षणमिति निश्चिकाय कश्चिद्विम्बोकैर्वैकसहवासिनां परोक्षैः’ इति ॥ २९८ ॥ एवं क्रमप्राप्तमनुमानालंकारमपि तदुपजीव्यत्वात्तदुत्तरं लक्षयति—**व्याप्येनेति** । व्याप्येन लिङ्गेन । व्यापके साध्ये एतादृशे इह काव्यव्यापारगोचरार्थविषय इत्यर्थः । **धीति** । प्रमितिजनकमित्यर्थः । अनुमानं अनुमानालंकरणम् । उच्यत इत्यन्वयः । तमुदाहरति—**अनुरक्तेति** । इदं हि भगवतः श्रीकृष्णस्य काञ्चित्तादृगाशयसूचिकां गोपिकां विलोक्य स्वमनस्येव स्वसुहृदं प्रति वा वचः । अत्र पुरोवर्तित्वेन प्रत्यक्षगोपिकापक्षः । तदाश्रितः स्वविषयकानुरागः साध्यः । मन्दहासापाङ्गवीक्षणं तत्कर्तृकं स्वकर्मकं हेतुः । अर्थसमाजसिद्धतादृग्गोप्यन्तरं दृष्टान्त इत्यूह्यम् । इहोक्तरूपेण व्याप्येन हेतुना गव्यव्यापारगोचरनिरुक्तगोपीविशेषपक्षकस्वविषयकानुरक्तत्वरूपसाध्यविषयकप्रमा भवतीति लक्षणसंगतिः । तदुक्तं रसगङ्गाधरे—काव्यव्यापारगोचरानुमितिकरणमनुमानम् । काव्यलिङ्गवारणाय गोचरान्तमिति । एवं च ‘हिमाद्रिं त्वद्यशो मयं सुराः शीतेन जानते । लक्षितान्युदिते चन्द्रे पद्मानि च मुखानि च’ इति कुवलयानन्दोदाहृतयोः ‘भेदवैशिष्ट्ययोः स्फूर्ताङ्गुलीलितविशेषकौ’ इति तल्लक्षितोन्मीलितविशेषकयोः प्रागुक्तोऽत्रान्तर्भावः सुघट एव । उभयत्रापि क्रमात् शैत्यप्रमालिङ्गकहिमाद्रिप्रमारूपायाः कमलप्रतियोगिकरभणीमुखानुयोगिकभेदविषयकानुमितिरूपप्रमितेः सर्वदा विकसमानत्वहेतुकायाश्चोक्तकाव्यव्यापारगोचरानुमानैकसाध्यत्वादिति ध्येयम् । यथावा सरस्वतीकण्ठाभरणे—‘अविरलविलोलजलदः कुटजार्जुननीपवनवातः । अयमायातः कालो हन्त हताः पथिक गेहिन्यः’ । ‘सावज्ञमागमिष्यन्नूनं पतितोऽसि पादयोस्तस्याः । कथमन्यथा ललाटे यावत्सरसिलकपङ्क्तिरियम्’ इति च । यथावा कुवलयानन्दे—‘यथा रन्ध्रं व्योमश्चलजलदधूमः स्थगयति स्फुलिङ्गानां रूपं दधति च यथा शकमणयः । यथा विद्युज्ज्वालोत्सितपरिपिङ्गाश्च ककुभस्तथा मन्ये लग्नः पथिकतरुखण्डे स्मरदवः’ । यथावा—‘यत्रैता लहरी चलाचलदृशो व्यापारयन्ति ध्रुवं तत्तत्रैव पतन्ति संततममी मर्मस्पृशो मार्गणाः । तच्चक्रीकृतचापपुङ्गितशरः प्रेङ्गल्करः क्रोधनो धावत्यप्रत एव शासनधरः सत्यं तदासां स्मरः’ । पूर्वं रूपकसंकीर्णमिदमतिशयोक्तिसंकीर्णमिति भेदः । शृङ्गानुमानं यथा—‘निलीयमानैर्विहगैर्निमीलद्भिश्च पङ्कजैः । विकसन्त्या च मालस्या गतः संज्ञायते रविः’ । यथावा—‘सीमित्रे ननु सेव्यतां तरुतलम्’ इत्यादि

धीः संप्रासंक्षिप्तसंवन्धे यतस्तदुपमानकम् ।

भगणं शकटाकारं बाले त्वं विद्धि रोहिणीम् ॥ ३०० ॥

यथार्थवक्तृवचनं शब्द इत्यभिधीयते ।

राधे कृष्णः परात्मायं लीलारुदिति निश्चिनु ॥ ३०१ ॥

प्रत्यक्षादिप्रसिद्धोऽपि योऽर्थो नैवोपपद्यते ।

अर्थान्तरं दिशत्येषा त्वर्थापत्तिरिहोदिता ॥ ३०२ ॥

॥ ३९९ ॥ एवं क्रमप्राप्तमुपमानप्रमाणालंकारं लक्षयति—धीरिति । यतः सकाशात् । संक्षेप्यादि । संज्ञा गवयादिपदवाक्यता, संज्ञी गवयादिपदवाक्यो गवादिपदशः पिण्डविशेषः । अनयोर्थः संवन्धः वाच्यवाचकभावरूपः संसर्गस्तस्मिन्विषय इत्यर्थः । धीः प्रमा भवति तत् निरुक्तप्रमाकरणं गवयादिपिण्डमात्रप्रत्यक्षोत्तरकालिकं गोपदशो गवय इत्यतिदेशवाक्यस्मृतिरूपं करणमिति यावत् । उपमानकमस्तीति संवन्धः । एतेनोपमालंकारस्य व्यावृत्तिः सूचिता लक्षणफलादिभेदादिति बोध्यम् । तमुदाहरति—भगणमिति । हे बाले, त्वम् । शकटेति । शकटसदृशसंस्थानविशेषमित्यर्थः । एतादृशं भगणं नक्षत्रसंघम् । रोहिणीं विद्धीति योजना । तदुक्तं कण्ठाभरणकुवलयानन्दयोः । ‘तां रोहिणीं विजानीहि ज्योतिषामत्र मण्डले । समूहस्वारकाणां यः शकटाकारकाश्रितः’ इति । ‘यस्तन्वि तारकान्यासः’ इति कुवलयानन्दपाठः । आलेख्यनामकचित्रस्य पादादिचिह्नरूपाया मुद्राया आदर्शादिप्रतिबिम्बस्य चात्रैवान्तर्भावः । उक्तज्ञानजनकत्वतोल्यादिति दिक् ॥ ३०० ॥ इदानीं क्रमप्राप्तं शब्दप्रमाणमलंकारत्वेन लक्षयति—यथार्थेति । तमुदाहरति—राधे इति । यथावा सरस्वतीकण्ठाभरणे—‘दमं दानं दयां शिक्षेः स्तनयिदुर्बदलसी । ददद् इति धामदेवी दयध्वं दत्त दाम्यत’ तदेतद्विधिरूपमाप्तवचनम् । निषेधरूपं यथा—‘निवार्यतामालि किमप्ययं बटुः पुनर्विवधुः स्फुरितोत्तराधरः । न केवलं यो महतोपभापते शृणोति तस्मादपि यः स पापभाक्’ इति । यथावा कुवलयानन्दे—‘विवक्षता दोषमपि च्युतात्मना त्वयैकमीशं प्रति साधु भाषितम् । यमामनन्त्यात्मभुवोऽपि कारणं कथं स लक्ष्यप्रभवो भवित्यति’ । ‘बलात्कुर्वत पापानि सन्तु तान्यकृतानि वः । सर्वान्धलवताऽनर्थानकृतान्मनुरब्रवीत्’ । ‘महाजनाचारपरम्परेदृशी स्वनाम नामाददते न साधवः । अतोऽभिधातुं न तदुत्सहे पुनर्जनः किलाचारमुचं विगायति’ । ‘असंशयं क्षत्रपरिग्रहक्षमा यदार्यमस्यामभिलाषि मे मनः । सतां हि संदेहपदेषु वस्तुषु प्रमाणमन्तःकरणस्य वृत्तयः’ इति ॥ ३०१ ॥ अथ क्रमप्राप्तमर्थापत्तिमप्यलंकारत्वेन लक्षयति—प्रत्यक्षादीति श्लोकेनैव । आदिनानुमानादिः । यः सर्वदिक्साभुजान्तरे सति पीनत्वादिलक्षणोऽर्थः प्रत्यक्षादिप्रसिद्धोऽपि देवदत्ताश्रितत्वेन प्रत्यक्षादिप्रमाणसिद्धोऽपि नैव उपपद्यते युक्तिसहो नैव भवति । अतः स्वोपपत्तेरेऽर्थान्तरं रात्रिभोजनलक्षणं पदार्थान्तरं दिशति ज्ञापयति । एषा तु इह

उपवीतसमं हारं प्रातर्वीक्ष्य मृगीदृशः ।

विपरीतरतं सख्यो विनिर्णयुः स्वचेतसि ॥ ३०३ ॥

असत्त्वं यत्पदार्थानां सोऽभावोऽनुपलब्धिकः ।

प्रिये मध्यस्तवास्त्येव परं नैवोपलभ्यते ॥ ३०४ ॥

प्रमाणान्तरतो वाधो योग्यतैवात्र संभवः ।

कृपाधीश कृपास्मासु पातित्यादेव भाविनी ॥ ३०५ ॥

लोके शास्त्रे च अर्थापत्तिरेतन्नामकप्रमाणव्यतिरेकप्रकृतेऽलंकारत्वेनाप्युदिता कथि-  
तास्तीत्यन्वयः । तदुक्तं सरस्वतीकण्ठाभरणे—‘प्रत्यक्षादिप्रतीतोऽर्थो यस्तथा  
नोपपद्यते । अर्थान्तरं च गमयत्यर्थापत्तिं वदन्ति ताम्’ इति ॥ ३०२ ॥ तामु-  
दाहरति—उपवीतेति । यज्ञोपवीतसमानसंस्थानमित्यर्थः । दक्षिणं बाहुं मध्य-  
तः समुद्धृत्य वामस्कन्धेऽवस्थापितमिति यावत् । एतादृशं मृगीदृशः पार्वत्याः हारं  
मुक्तावलिविशेषम् । ‘हारो मुक्तावली’ इत्यमरः । प्रातरुपसि वीक्ष्य आलोक्य सख्यः  
रहःसहचर्यः स्वचेतसि विपरीतरतं । पुरुषायितमित्यर्थः । मृगीदृश इत्यार्थिकम् ।  
विनिर्णयुरिति योजना । अयं भावः । सा तावन्निशि भगवता शिवेन सह विप-  
रीतरतं कुर्वाणा पुंस्त्वेषार्थं यज्ञोपवीतस्थाने स्वमुक्ताहारमेव तादृशं निवेशया-  
मास । स तु तादृक्सुरतश्रान्तिविस्मृत्या तथैव निद्रायामप्यासीदतः सखीभिः  
प्रभाते तथेक्षितः प्रोक्तसुरतगमकोऽभूदिति । यथावा कण्ठाभरण एव—‘निर्णेतुं  
शक्यमस्तीति मध्यं तव नितम्बिनि । अन्यथानुपपत्त्यैव पयोधरभरस्थितेः’  
इति । विस्तरस्तु तत्रैव द्रष्टव्यः । यथावा मदीये कृष्णलीलामृते—‘समुद्र एषोऽस्य  
सपत्नसुन्दरीस्रवद्गुञ्जाम्बुभिरेव निर्मितः । नचेत्कथं क्षार उदाररंहसा प्रपूरितो-  
ऽप्यस्य नखेन्दुजाम्भसा’ इति । यथावाऽस्मदीयायामेवाद्वैतामृतमञ्जर्याम्—‘व-  
ल्मीकान्मुनिमिषतः किमनन्तः प्रादुरास यदि नेदम् । तद्वाक्यललितकण्ठः को वा  
नाभूच्छिवः साक्षात्’ इति ॥ ३०३ ॥ एवं क्रमप्राप्तमभावापराभिधमनुपलब्ध्याख्यं  
षष्ठं प्रमाणमप्यलंकारत्वेन लक्षयति—असत्त्वमित्यर्थेनैव । यत्पदार्थानाम-  
सत्त्वं समीहितस्थलेऽविद्यमानत्वं सः अभाव एव । अनुपलब्धिकः अनुपलब्ध्य-  
पराभिधोऽलंकारो भवतीत्यन्वयः । तमुदाहरति—प्रिये इति । इदं तु निग-  
दव्याख्यातमेव । यथावा कण्ठाभरण एव—‘मानुषीषु कथं वा स्यादस्य रूपस्य  
संभवः । न प्रभातरलं ज्योतिरुदेति वसुधातले’ इति । यथावा कुवलयानन्दे ।  
अनुपलब्धिर्यथा—‘स्फुटमसदवलग्नं तन्वि निश्चिन्वते ते तदनुपलभमाना रूप-  
यन्तोऽपि लोकाः । कुचगिरिवरयुग्मं यद्विनाधारमेतत्तदिह मकरकेतोर्निद्रजालं  
प्रतीमः’ इति ॥ ३०४ ॥ एवं क्रमागतं संभवाख्यमपि सप्तमं प्रमाणमलंकारत्वेन  
लक्षयति—प्रमाणान्तरत इत्यर्थेनैव । अन्यप्रमाणेनेत्यर्थः । अवाधः बाधा-  
भावः । एतद्व्यायोग्यतैवात्र लोके शास्त्रे च संभव एतदभिधोऽलंकारोऽस्तीति  
संबन्धः । तमुदाहरति—कृपाब्धीति । यथावा कुवलयानन्दे—‘ये नाम के-

प्रेतिहं वृद्धवाक्यानामादिहीना परम्परा ।

वदन्ति ह्यखिला वृद्धाः श्रीशसेव्यमृतीत्यपि ॥ ३०६ ॥

तिलतन्दुलवत्सङ्गः संसृष्टिर्वहलंकृतेः ।

सद्गुरो पाहि मां दीनं भवदावानलाकुलम् ॥ ३०७ ॥

क्षीरनीरसमो नानालंकाराणां स संकरः ।

हरिर्जयति संसारतिमिरध्वंसरुचिरम् ॥ ३०८ ॥

चिदिह नः प्रययन्त्यवज्ञां जानन्ति ते किमपि तान्प्रति नैप यत्नः । उत्पत्त्यत्वे-  
ऽस्ति मम कोऽपि समानधर्मा कालो ह्ययं निरवधिर्विपुला च पृथ्वी' इति ॥ ३०५ ॥

अथैतिह्यमपि क्रमागतमष्टमं प्रमाणमलंकारत्वेन लक्षयति—प्रेतिह्यमिति ।

तामुदाहरति—वदन्तिहीति । अमृती मोक्षशाली यावदारब्धं जीवन्मुक्त इत्यर्थः ।

अपिना सद्योमुक्तोपीत्येतत् । पक्षद्वयमपि संक्षेपशारीरकादिशास्त्रसिद्धमेवेति भावः ।

यथावा कुवलयानन्दे—'कल्याणी यत गायेयं लौकिकी प्रतिभाति माम् । एति

जीवन्तमानन्दो नरं वर्षशतादपि' इति ॥ ३०६ ॥ एवमुपमायैतिह्यान्तानामष्ट-

नवत्यलंकाराणां मध्येऽन्यतमानां मेलने विस्पष्टे सति चित्ररूपवत्संसृष्टयाव्यो-

ऽन्य एवालंकारो भवतीति सूचयन्तं लक्षयति—तिलेति । यद्वहिति । एक-

वचनमत्र जात्यभिप्रायकमेव । अनेकालंकाराणामित्यर्थः । तिलतन्दुलवत्संमेलने-

ऽपि यथा तिलतन्दुलानां परस्परं भेदः स्पष्ट एव प्रतिभाति तथा अलंकाराणां

संमेलनेऽपि यत्र भेदः परस्परं स्फुटतरं प्रत्यक्षीक्रियते इति यावत् । एतादृशो

यः सङ्गः निरुक्तालंकारसमुदायः सा संसृष्टिरेतन्नाम्यलंकृतिर्भवतीति योजना ।

तामुदाहरति—सद्गुरो इति । अयि सद्गुरो, त्वं भवेति संसारदावानलविकल-

मित्यर्थः । अतएव दीनमेतादृशं मां पाहि कृपादृष्टयमृतवृष्टया परिपालयेति

संवन्धः । अत्र सदिति परिकराद्गुरः । भवेत्यत्र रूपकं लुप्तोपमा वा दीनमित्यादौ

परिकरः पाहीत्यादौ काव्यलिङ्गं चेत्येतन्मेलनस्य विस्पष्टत्वालक्षणसंगतिः । यथावा

सरस्वतीकण्ठाभरणे—'पिनष्टीव तरङ्गाग्रैरुदधिः फेनचन्दनम् । तदादाय करैरिन्दु-

लिपन्तीव दिगङ्गनाः' । अत्रोत्प्रेक्षाद्वयं रूपकद्वयं च तिलतन्दुलवत्संकीर्यते इति

संसृष्टिं प्रकृत्योक्तम् । यथावा काव्यप्रकाशे तां प्रकृत्य—'लिम्पतीव तमोद्गानि

वर्षतीवाञ्जनं नभः । असत्पुरुषसेवेव दृष्टिर्निष्कलतां गता' इति । अत्र पूर्वार्धे

उत्प्रेक्षाद्वयमुत्तरार्धे उपमा च व्यक्तैवेति तथा । यथावा साहित्यदर्पणे—'देवः

पायादपायाद्भुः सेरेन्दीवरलोचनः । संसारध्वान्तविध्वंसहंसः कंसनिपूदनः' इति ।

अत्र सेरेत्यत्र लुप्तोपमा संसारेति रूपकद्वयं च व्यक्तमेव । यथावा कुवल्या-

नन्दे—लिम्पतीवेत्याद्यर्थालंकारसंसृष्ट्युदाहरणं विलिख्य । 'आनन्दमन्दिरपुरन्दर-

मुक्तमाल्यमौलौ हठेन निहितं महिषासुरस्य । पादाम्युजं भवतु वो विजयाय

मञ्जुमञ्जीरसिञ्जितमनोहरमम्बिकायाः' इत्युक्तम् ॥ ३०७ ॥ एवं अथैतेषामलं-

काराणां यथासंभवं कचिन्मेलने लौकिकालंकाराणां मेलन इव चारुत्वान्तरालम्ब-

आरम्भ उपमाचत्वारिंशाधिकशतं भिदा ।

अनन्वयश्चोपमेयोपमाऽन्योन्योपमा तथा ॥ ३०९ ॥

असमश्चोदाहरणं प्रतीपं पञ्चधा मतम् ।

रूपकं संमतं विद्यामितं परिणतिस्तथा ॥ ३१० ॥

नेन नरसिंहन्यायेन पृथगलंकारत्वस्थितौ तन्निर्णयः क्रियते । तत्र तिलतण्डुलन्यायेन स्फुटावगम्यमानभेदालंकारमेलने संसृष्टिः क्षीरनीरन्यायेनास्फुटभेदालंकारमेलने संकर इति कुवलयानन्दोक्तां संसृष्टिं निरूप्य संकरमपि तदुक्तं लक्षयति—क्षीरेति । सः प्रायुक्तः संधः । तमुदाहरति—हरिरिति । अत्र हरिशब्दे हरत्यद्वैतात्म-प्रबोधजनकवेदान्तमहावाक्यविचारोपदेशेन मूलाविद्यामिति व्युत्पत्त्या संसारस्ति-मिरेत्यादिविशेषणाद्वरिशब्दस्य 'यमानिलेन्द्रचन्द्रार्कविष्णुसिंहांशुवाजिषु' इत्याद्य-मरात्सूर्यावचकत्वादपि तद्रूपः सद्गुरुरिति रूपकं तथा विष्णुवाचकत्वाच्च श्लेषश्चैवं मयूरव्यंसकादिसमासाश्रयणेन तिमिरमिति रूपकं संसारस्तिमिरमिवेति लुप्तोपमा च न स्फुटीभवतीति लक्षणसंगतिः । यथावा कण्ठाभरणे—'क्षीरक्षालितचन्द्रेवे नीलीधौताम्बरेव च । टङ्कोल्लिखितसूर्येव वसन्तश्रीरदृश्यत' । अत्रोपमोत्प्रेक्षे क्षीरनीरवन्मिश्रे इति । 'कृष्णार्जुनानुरक्तापि दृष्टिः कर्णावलम्बिनी । याति विश्व-सनीयत्वं कस्य ते कलभाषिणि' । अत्र पांसूदकयोरिव मृत्पिण्डे श्लेषविरोधयोर-व्यक्तयोरेव व्याजस्तुतावङ्गभावोऽवगम्यत इति च । यथावा साहित्यदर्पणे—'अनुरागवती संध्या दिवसस्तत्पुरःसरः । अहो दैवगतिश्चित्रा तथापि न समा-गमः' । अत्र समासोक्तिर्विशेषोक्तेरङ्गमिति । यथावा कुवलयानन्दे—'संकरं प्रकृत्य स चाङ्गाङ्गिभावेन समप्राधान्येन संदेहेनैकवाचकानुप्रवेशेन च चतुर्विध इति । प्रतिज्ञाय अङ्गाङ्गिभावसंकरो यथा—'तलेष्वेवपन्त महीरुहाणां छायास्तदा माह-तकम्पितानाम् । शशाङ्कसिंहेन तमोगजानां लूनाकृतीनामिव गात्रखण्डाः' । अत्र विस्तरस्तु समुदाहृतकण्ठाभरणादिग्रन्थत्रयेऽयनुसंधेयः प्रकृतानुपयोगान्नेह मया सं-गृहीतोऽसाविति शिवम् ॥ ३०८ ॥ एवमित्थं शतमलंकारा इत्यादिकुवलयान-न्दीयान्तिमकारिकोक्तरीत्या शतसंख्याकानेव स्वकृतप्रियव्रतचरितचन्द्रिकान्तिम-भागोक्तब्रह्मशरीरद्वैधीभावोत्पन्नार्धनारीश्वरतादात्म्यानुसंधानजन्यदक्षिणवामोभय-भागक्रमोत्पन्नमनुशतरूपात्मकमिथुनसंभूतप्रियव्रताख्यज्येष्ठपुत्रतज्ज्येष्ठपत्नीवहिर्मे-त्यभिधदम्पत्योः प्राथमिकसुरतकालिकसंवादोक्तशतालंकारानुपमादिसंकरान्तानि-रूप्य ताननुकामति—आरम्भ इत्यादिसप्तदशश्लोकैः । संख्यादिसुबोधार्थमन्य-प्र-क्षेपनिराकरणार्थं च । आरम्भे प्रथममित्यर्थः । भिदा तद्भेदेन । अनन्वयश्चे-ति । अनन्वयादीनां नैव भेद इत्यर्थः । अन्योन्योपमेति च्छेदः । चशब्दतथा-शब्दौ समुच्चायकावेव । एवमेवाग्रेऽपि सर्वत्र द्रष्टव्यम् ॥ ३०९ ॥ असमश्चे-ति । विद्येति । 'पुराणन्यायमीमांसाधर्मशास्त्राङ्गमिश्रिताः । वेदाः स्थानानि विद्यानां धर्मस्य च चतुर्दश' इति स्मृतेश्चतुर्दशसंख्याभेदभिन्नमित्यर्थः ॥ ३१० ॥

संदेहत्रितयं भ्रान्तिश्चैवमान्स्मृतिरप्यथ ।  
 उल्लेखः पङ्क्तिश्चैवापह्नुतिश्चापि पङ्क्तिधा ॥ ३११ ॥  
 निश्चयश्च तथोत्प्रेक्षा सप्तधा परिकीर्तिता ।  
 दशधातिशयोक्तिः स्यादेकधा तुल्ययोगिता ॥ ३१२ ॥  
 दीपकं प्रतिवस्तूपमा त्रिधा गदिता बुधैः ।  
 दृष्टान्तो द्विविधश्चैव चतुर्थैव निदर्शना ॥ ३१३ ॥  
 व्यतिरेकः सहोक्तिश्च विनोक्तिश्च तथैवच ।  
 समासोक्तिः परिकरस्तथा परिकराङ्कुरः ॥ ३१४ ॥  
 श्लेषो नवविधोऽप्रस्तुतप्रशंसैकधा मता ।  
 प्रस्तुताङ्कुर एकः स्यात्पर्यायोक्तद्वयं तथा ॥ ३१५ ॥  
 व्याजस्तुतिः पञ्चधैव व्याजनिन्दा तथैवच ।  
 आक्षेपश्च विरोधाभासद्वयं परिकीर्तितम् ॥ ३१६ ॥  
 विभावना पङ्क्तिधा स्याद्विशेषोक्तिस्तथैवच ।  
 असंभावोऽसंगतिश्च त्रिविधा विपमं समम् ॥ ३१७ ॥  
 विचित्रमधिके चाल्पमन्योन्यद्वयमेवच ।  
 विशेषत्रितयं व्याघातौ च कारणमालिके ॥ ३१८ ॥  
 एकावल्यायै तथा सारौ यथासंख्यं तथैवच ।  
 पर्यायौ परिवृत्तिश्च परिसंख्या विकल्पकः ॥ ३१९ ॥  
 समुच्चयः समाधिश्च प्रत्यनीकं तथैवच ।  
 काव्यार्थापत्तिरेवं स्यात्काव्यलिङ्गं तथैवच ॥ ३२० ॥  
 तद्वदर्थान्तरन्यासौ प्रौढोक्तिर्ललितं तथा ।  
 प्रहर्षणत्रयं चैव तथोल्लासश्चतुर्विधः ॥ ३२१ ॥  
 अविज्ञा द्विविधा लेशौ तद्गुणः पूर्वरूपकम् ।  
 अतद्गुणश्चानुगुणो मीलितं च तथैवच ॥ ३२२ ॥  
 सामान्यमुत्तरं सूक्ष्मं पिहितं च तथैवच ।  
 व्याजोक्तिरथ गूढोक्तिर्युक्तिर्वक्रोक्तिरेवच ॥ ३२३ ॥

संदेहेति ॥ ३११ ॥ निश्चयश्चेति । एकधा एकप्रकारा ॥ ३१२ ॥ दीपक-  
 मिति ॥ ३१३ ॥ व्यतिरेक इति ॥ ३१४ ॥ श्लेष इति । अप्रस्तुतेति  
 च्छेदः ॥ ३१५ ॥ व्याजस्तुतिरिति ॥ ३१६ ॥ विभावनेति । असंग-  
 तिरिति तु २५२मेव ॥ ३१७ ॥ विचित्रमिति । अधिके इति द्विवचनात्तदीयं  
 भेदद्वयमेवेत्यर्थः । एवमेव व्याघातावित्यत्रापि । एतेन कारणेत्याद्यपि व्याख्यातम्  
 ॥ ३१८ ॥ एकावल्याविति । प्राग्बदेव ॥ ३१९ ॥ समुच्चय इति ।  
 ॥ ३२० ॥ तद्वदिति ॥ ३२१ ॥ अवज्ञेति ॥ ३२२ ॥ सामान्यमिति



स्वभावोक्तिर्निरुक्तिश्च प्रतिपेक्षो विधिस्तथा ।  
 संभावनं च च्छेकोक्तिर्भाविकं च वितर्ककः ॥ ३२४ ॥  
 अनुकूलं तथा प्रत्यक्षादिमानाष्टकं तथा ।  
 संसृष्टिः संकरश्चैवमलंकारशतं मतम् ॥ ३२५ ॥  
 गोक्षीराब्धेः शिवगुरुविबुधसहायोऽच्युतः समुद्भवे ।  
 अर्थालंकारवपुः कौस्तुभनामाष्टमं रत्नम् ॥ ३२६ ॥  
 इति श्रीसाहित्यसारे कौस्तुभाख्यमष्टमरत्नं संपूर्णम् ॥ ८ ॥

### कामधेनुरत्नम् ९

अर्थालंकारतोऽथाहं शब्दालंकारसंचयम् ।  
 जघन्यं प्रविहायैव पद्याद्यहं दिशामि तम् ॥ १ ॥

॥ ३२३ ॥ स्वभावोक्तिरिति ॥ ३२४ ॥ अनुकूलमिति । प्रत्यक्षादी-  
 ति । आदिनानुमानोपमानशब्दार्थापत्यनुपलब्धिबंधवैतिल्यग्रहः । मतं प्राचीना-  
 द्याचार्यस्वारस्यानुसारिणो मम संमतमित्यर्थः ॥ ३२५ ॥ गोक्षीरेति । पूर्वार्ध-  
 मिदं प्रागेव व्याख्यातम् । अर्थेति । अर्थालंकारनिरूपणस्वरूपमित्यर्थः । कौ-  
 स्तुभेति । कौस्तुभ इति नाम यस्य तत्तथेत्यर्थः ॥ ३२६ ॥

इति श्रीमत्० कौस्तुभाख्याष्टमार्थालंकाररत्नसरसामोदोद्भासः संपूर्णः ॥८॥

एवमष्टमरत्नेऽर्थालंकारान्तसंप्रपञ्च्य तेन प्रथमरत्नोक्तचतुर्विधकाव्यमध्ये तृतीयं  
 मध्यमं तदुपपाद्याधुनाऽवसरप्राप्तं अधमं काव्यभेदं निरूपयिष्यन्ममं शब्दालं-  
 काररत्नमारभमाणः प्राक्तनरत्नेन सहास्यावसरसांगत्यं समभिदधानः श्लेषेणा-  
 धमकाव्यप्रपञ्चरूपत्वेनैतस्मादुद्विजतः शिष्यादीन्सारतः संक्षेपकथनप्रतिज्ञया स-  
 माश्वासयति—अर्थालंकारत इति । अहं प्रकृतग्रन्थलेखकत्वोपहितश्चिन्मात्र  
 इत्यर्थः । अर्थेति । प्राचीनरत्ने अर्थालंकारनिरूपणात् । अथ अनन्तरम् ।  
 शब्देति । ननु यमकादेः खङ्गबन्धादेश्च तत्र केवलं वालैकलालनोपयोगित्वेन  
 प्रेक्षावदनादरणीयत्वमेवेत्यत आह—जघन्यमित्यादि तृतीयपादेन । तत्र ज-  
 घन्यत्वेनातिनिन्द्यत्वादेव तद्धाने प्रकर्षोऽनवधारणं च प्रेत्यादिना ध्वन्यते । एवं  
 तर्हि किं तदधमेऽपि काव्यप्रपञ्चेऽत्र प्रेक्षावदादरणीयमवशिष्येतेत्यत्राह—पद्ये-  
 त्याद्यन्त्यपादेन । आदिना गद्यम् । तं प्राक्प्रतिज्ञातशब्दालंकारसंचयमिति या-  
 वत् । दिशामि कथयामीत्यन्वयः । पक्षे अहं स्वधर्मपत्न्युपभोगलालसः । अर्थे-  
 ति । धर्माख्यपुमर्थैककृन्नासाभरणमङ्गलसूत्राद्यलंकारधारणादित्यर्थः । अथाव्य-  
 वहितम् । शब्देति । खनजनकाभरणनिकरमित्यर्थः । जघन्यं जघनार्हं काव्या-  
 ख्यं जघनैकोपयुक्तमिति यावत् । तस्य शिष्टाचारविरोधात्तद्धाने प्रकर्षः

सव्यञ्जनान्तिरेवात्र छेकानुप्रासशालिवाक् ।

कुन्दमन्दस्मिता राधा हरिं याति रतीक्षितम् ॥ २ ॥

वर्णा द्विजादिजात्मानः स्थानसादृश्यतो यदि ।

सततं ललिताः सन्ति श्रुत्यनुप्रास एव सः ॥ ३ ॥

पद्यादीति । 'सरणिः पद्धतिः पद्या' इत्यमरान्मञ्जीरादिकम् । आदिना कङ्कणादि ॥ १ ॥ तत्रादौ श्लेषेण छेकानुप्रासं लक्षयति—**सेत्याद्यर्थेन** । समानानि च तानि व्यञ्जनानि चेति तथा । अचः खराः खरहीनं व्यञ्जनमिति वचनात्स्वजातीयहलैकाक्षराणि तेषां या आलिः पङ्क्तिर्द्वित्रादिसरणिः साचकस्वल्पविजातीयव्यञ्जनान्तरव्यवधाने सत्येव साचकसजातीयव्यञ्जनराजिरेवेत्यर्थः । अत्र शब्दालंकारप्रकरणे । एवं लक्षणमभिधाय लक्ष्यमुद्दिशति—**छेकेति** । छेको विदग्ध इत्यभिधानाच्छेकानां विदग्धपदामिधविबुधानां अनु रसाद्यनुसारेण मधुररसेषु शृङ्गारादिषु । 'ततोऽरुणपरिस्पन्दमन्दीकृतवपुः शशी । दध्ने कामपरिक्षामकामिनीगण्डपाण्डुताम्' इति काव्यप्रकाशोदाहृतरीत्या मधुरवर्णमयी पक्षेपु वीरादिषु परुषवर्णमयी । 'क्षत्रध्वान्तशरद्भास्वद्रवहृद्भाजदोजसा । कः संगरेऽर्भकः पार्थः शस्त्रं मध्वन्तकोद्घे' इत्यादिमूलप्रागुदाहृता एतादृशी या प्रकर्षेण वर्णविन्यासोत्कर्षेण आसनमेवासः पदादिविन्यासस्तेनान्वर्थकसंज्ञा विशेषेण तन्त्रैकप्रसिद्धेन शालते एतादृशी वाक्काव्यविशेषगतशब्दालंकारवाणी भवतीत्यर्थः । तमुदाहरति—**कुन्देत्याद्युत्तरार्धेन** । न्कुदवत्परमारक्ताधरकान्तिसंकीर्णत्वादधोन्मीलितवहिररुणकुन्दमुकुलदलवन्मन्दं शनैः स्मितं किञ्चिदेव हास्यं यस्याः सा तथेत्यर्थः । एतेन पद्मिनीस्वाभाव्यमिष्टलाभहृष्टत्वं च सूच्यते । एतादृशी राधारतीति । रस्यर्थमीक्षितं स्वयं प्रागवलोकितम् । अतएव रतये क्रीडार्थमीक्षितं राधां प्रत्यवलोकितं यस्य स तथा तमित्यर्थः । एवंच प्रकृते समानुरागकत्वं व्यज्यते । ईदृशं हरिं यातीति संबन्धः । तत्र हेतुं द्योतयन्नाधां विशिनष्टि—**सेत्यादि-छाभ्याम्** । सव्यञ्जनारतिसामग्रीयुक्ता आलिः सखी यस्याः, स्वयं तु छेकाश्च नुरास्ताननु प्रकर्षेण आसनशालिनी वाग्यस्याः सा । अत्र कुन्दमन्देति याति रतीक्षितमिति च छेकानुप्रास एव । श्रुत्यनुप्रासस्तु श्रुतीनां गुणरत्न एव सप्तमे प्रपञ्चितत्वेन तदनतिरिक्तत्वान्नेह प्रतन्यत इति दिक् ॥ २ ॥ एवं श्लेषेणैव दर्पणसंमतं श्रुत्यनुप्रासमपि लक्षयति—**वर्णा इत्यादिश्लोकेनैवोदाहरति च** । यदि वर्णाः साच्चा हलः । द्विजेति । द्विजाः 'दन्तविप्राण्डजा द्विजाः' इत्यभिधाना, दन्ताः । आदिना अकुहविसर्जनीयानां कण्ठ इत्यादिवचनात्कण्ठ-दिस्थानान्तरं बोध्यम् । तत्र जातः अभिव्यक्तः आत्मा स्वरूपं येषां ते तथा दन्ताद्युक्तमुप-सिद्धतत्तत्स्थानजन्यस्वरूपा इत्यर्थः । स्थानेति । स्वस्थानैकजन्यत्वरूपसौन्दर्य-त्वलक्षणसाधर्म्येणेति यावत् । सततं कविना पद्यादिनिबद्धत्वेन निरन्तरमित्यर्थः । लज्जितास्तत्रापि रसाद्यनुकूलत्वेन सुन्दराः सन्ति तर्हि सः श्रुत्यनुप्रास एव भव-

वागर्थावृत्तिके लाटानुप्रासो भेदसंमतेः ।

वाले वालेन्दुभस्मेरे स्मेरेणाक्षणावलोक्य ॥ ४ ॥

तीति योजना । अत्र तृतीयचरण एवोदाहरणम् । सर्वेषामपि तद्वर्णानां दन्त्यत्वात् । लृत्तुलसानां दन्ता इति दन्तस्थानस्था एव तत्र सततं ललिताः सन्तीति वर्णाः स्पष्टा एव । अत्र अकुहविसर्जनीयानां कण्ठ इति खोदाहृतमुप्रसिद्धस्थानक्रमं विहाय तवर्गीयवर्णोदाहरणं तु दर्पणेष्टे तालुरदादिक इति माधुर्याधिक्यादेव । तदुक्तं साहित्यदर्पणे—‘उच्चार्यते यदेकत्र स्थाने तालुरदादिके । सादृश्यं व्यञ्जनस्यैतच्छ्रुत्यनुप्रास उच्यते’ । उदाहरणम्—‘दृशा दग्धं मनसिजं जीवयन्ति दृशैव याः । विरूपाक्षस्य जयिनीस्ताः स्तुवे वामलोचनाः’ । अत्र जीवयन्ति जयिनीरिति । अत्रच जकारयकारयोरेकस्थाने तालाबुच्चार्यत्वात्सादृश्यम् । एवं दन्त्यकण्ठानामधुदाहार्यम् । एष सहृदयानामतीव श्रुतिमुखावहत्वाच्छ्रुत्यनुप्रास इति । पक्षे यदि द्विजादीति । आदिना शृङ्गः । एतादृशाः वर्णाः प्रसिद्धा एव ब्राह्मणादयश्चत्वारः । स्थानेति गङ्गादिनदीप्रवाहागमनोर्ध्वोदगादिदिगर्वागाद्यनुक्रमनिवासस्थानोत्तमोत्तमोत्तममध्यमाधमत्वरूपसाम्येनेत्यर्थः । सततं ललिताः सन्ति तर्हि सः देशः । श्रुतीति । श्रुत्यनुसारेणैव प्रकर्षणासनमवस्थानं यस्यैतादृगित्यर्थः ॥ ३ ॥ एवमेव लाटानुप्रासमपि ममटभट्टादिसंमतं लक्षयति—वागर्थेति । वागर्थयोः सार्वांशिकसाम्येनावृत्तिः पौनः पुन्येन कथनं यस्मिन्काव्ये तत्रेत्यर्थः । भेदेति । अनन्वयभेदस्यैव संमतत्वेन हेतुनेति यावत् । लाटेति । लाटदेशीयजनमनोरञ्जकत्वात्तन्नामत एवासौ प्रचुरप्रसिद्धो भवतीति भावः । तमुदाहरति—वाल इत्याद्युत्तरार्धेनैव । वाल इति वालचन्द्रनिभः अवश्यदर्शनीयत्वात्सूक्ष्मत्वाच्च स्मेरो मन्दहासो यस्याः सा तथा तत्संबुद्धावित्यर्थः । स्मेरेण सुप्रसन्नेन । एकवचनं तु कटाक्षनिरीक्षणाभिप्रायकमेव । मां त्वत्प्राणेशमिति शेषः । तत्र प्रयोजनापेक्षायां तत्र पुनः पूर्वार्धं योजयति—वागित्यादिच्छेपेण । वागर्थयोरिव यत्संमेलनं ‘स भूरिति व्याहरत् । तेन भुवमसृजत’ इति । ‘तस्माद्वा एतस्मादात्मन आकाशः सभूतः’ इति च श्रुतेर्वाक्प्राधान्येनार्थप्राधान्येन वा सृष्टिदर्शनाद्विपरीतसुपरीतान्यतरसुरतमित्यर्थः । तस्य या आवृत्तिः पौनःपुन्येनानुष्ठानं तेन कमैहिकं पारत्रिकं च सुखं यस्याः सकाशात्सा तथा तत्संबुद्धावित्यर्थः । तथाच तैत्तिरीयाः समामनन्ति ‘प्रजातिरमृतमानन्द इत्युपस्थः’ इति । एवं च प्रजातिपदवाच्यपुत्रसंततिद्वारा पितृऋणमोचनतस्तत्प्रसादासादितचित्तशुद्धिद्वारकविवेकादिपरम्परया ज्ञानेनामृतमद्वैतकैवल्यमपि तथा ‘सर्वेषामानन्दानामुपस्थ एकायतनम्’ इति श्रुत्यन्तरादानन्दश्च त्वदेकायत्त इत्याशयः । एतेनास्यां खकीयात्वमेवासन्ध्यादिबदिति ध्वनितम् । अन्यथोक्तश्रुत्युक्तफलसाकल्यासंभवात् । तस्माद्यत एतादृशी त्वं स्वीयैव भवस्यतः अभेदेति च्छेदः । अभेदस्य द्वैतमिथ्यात्वपूर्वकं ब्रह्मात्मैक्यविषयिणी या सम्यग्दृढापरोक्षत्वादिना अवोक्षि

अक्षरघातकावृत्तियमकं यमकं कविः ।

वर्णां गृही वनी दण्डी साधयन्ति धयन्ति च ॥ ५ ॥

अप्रतिबद्धा च मतिर्विचारितसद्गुरूपदिष्टस्वशास्त्रोपनिषन्महावाक्यैककरणिका चर-  
मप्रमा तस्या हेतुभूताया इति यावत् । एवं अलाटेत्यत्रापि च्छेदः । अं विष्णुं  
'अकारो वासुदेवः स्यात्' इत्यभिधानाद्वात्यात्मत्वेनादत्त इत्यलस्तत्त्वावबोधस्तद-  
र्थमटन्ति तत्तत्तीर्थक्षेत्रशास्त्रादिषु परिभ्रमन्तीति तथा तीव्रमुक्षवस्ताननुलक्ष्य  
प्रकर्षेण तदुद्धारमात्रधिया आसनमवस्थानमेवासः सकलसंप्राप्ताद्वैततत्त्वजिज्ञासू-  
द्धारस्त्वत्प्रसादैकाधीनोऽस्त्यतस्त्वं मानं विहाय सप्रसादं मामवलोकयेत्युत्तरार्धेन  
संबन्धः । तदुक्तं काव्यप्रकाशे—'शब्दस्तु लाटानुप्रासो भेदे तात्पर्यमात्रतः' ।  
शब्दार्थयोरभेदेऽप्यन्वयमात्रभेदाद्वाटजनवद्भवत्वाद्वाटानुप्रासः । उदाहरणम् 'यस्य  
न सविधे दयिता दवदहनस्तुहिनदीधितिस्तस्य' इति । इदमेवार्थसमजातीयय-  
मकस्याप्युदाहरणम् । परंतु भयत्रापि नकार उत्तरार्धे यस्य सविधे दयितास्ति  
तस्य तुहिनदीधितिर्न दवदहनो भवतीति योज्यः । साहित्यदर्पणेऽपि 'शब्दा-  
र्थयोः पौनरुक्त्यं भेदे तात्पर्यमात्रतः । लाटानुप्रासः' इत्युक्तः । उदाहरणम्—'स्मे-  
रराजीवनयने नयने किं निमीलिते । पश्य निर्जितकन्दर्पं कन्दर्पवशगं प्रियम्'  
इति ॥ ४ ॥ एवमेव यमकमपि लक्षयति—अक्षरेति । अक्षराणां सस्वरव्यञ्ज-  
नानां यो घ्रातः समूह एव घ्रातकः वाक्यं तस्य या आवृत्तिरन्यूनानतिरिक्तत्वेन  
पुनरुक्तिर्यत्र तादृशं काव्यं यमकमेतत्संज्ञकं भवतीति लक्षणनिर्देशः । अथैतदुदाहर-  
ति—यमकमित्यादिना प्राग्वदेव । एतादृशं यमकं यमयति तदेकचिन्तनेने-  
न्द्रियाणि नियमयति तदितरविषयैभ्यो व्यावर्तयतीति यथा स्यात्तथेत्यर्थः ।  
एवंप्रकारेण कविः काव्यकर्ता, पक्षे अक्षरेति । अक्षराणां 'अग्निमीळे पुरोहितम्'  
इत्यादीनां 'इषेत्वोर्जित्वा' इत्यादीनां च वेदवर्णानां यो घ्रातकः सकलस्वशास्त्रा-  
लक्षणः सङ्घः तस्य या आवृत्तिः सर्वदा ब्रह्मयज्ञादौ यथाविधिपठणसंततिस्तथा  
ये यमाः 'अहिंसासत्यास्तेयब्रह्मचर्यापरिग्रहा यमाः' इति पातञ्जलमूत्रप्रसिद्धा  
हिंसादयो निवृत्तिधर्मास्तैर्यत्कं सुखं तदित्यर्थः । यमकं यमनमेव यमकं वेदाभ्या-  
सजन्या हिंसादिनिवृत्तिधर्मपरिपाके तदितरविषयपारवश्यनिरसनपूर्वकं यथा  
भवति तथेति यावत् । ईदृक्प्रकारेण वर्णां ब्रह्मचारी । पक्षे अक्षरेति । 'अक्षर-  
मन्वरातन्तघृतेः' इति पारमर्षेसूत्रात् । 'एतद्वै तदक्षरं गाणि ब्राह्मणा अभिव-  
दन्त्यस्थूलमनघु' इत्यादिश्रुतेश्च अक्षरस्य अद्वैतब्रह्मण एव ये घ्राताः अस्मदाद्य-  
दृष्ट्या तत्र कल्पितजन्यजगदभिन्ननिमित्तकारणत्वप्रयोजकानादिभावरूपमूलज्ञानं  
तेन ये घ्राताः सूर्यादिदेवगणास्तेषां कं सुखं येभ्यस्ते तथा एतादृशः ये यावत्का-  
म्यनिविद्धवर्जनपूर्वकं यावन्नित्यनैमित्तिकप्रायश्चित्तानि तेषां या आवृत्तिः पौनः-  
पुन्येन फलाभिसंधिकर्तृत्वाभिमानराहित्येन यदनुष्ठानं तेन ये यमाः अहिंसादयः  
प्राप्नुक्ता एव तैर्यत्कं सुखं तदित्यर्थः । एतादृशं यमकं यथा स्यात्तथेत्याद्यग्रे

एकस्यां चेत्क्रियायां स्युः कर्तारो बहवो यदि ।

नञाऽन्विता अपि प्रेष्टं तत्तादृग्द्रौपदीशवत् ॥ ६ ॥

सर्वपक्षेषु प्राग्वदेवेति यावत् । एवंरीत्या गृही गृहस्थ इत्यर्थः । तथा पक्षे अक्षरेति प्राग्वदेव । वनी वानप्रस्थ इत्यर्थः । तन्नित्यादिकर्मणां गृहस्थतोऽविशेषात् । तथा । पक्षे अक्षरेति । अक्षरे अद्वैतब्रह्मणि ब्रातकस्य समुदायात्मकस्य द्वैतस्य या अश्रुतिरविद्यमानत्वं तद्विषयको यो यमश्चित्तनियमनं वेदान्तश्रवणादिना ब्रह्मात्मैक्यविषयकं निदिध्यासनं तेन यत्कं सुखं तदित्यर्थः । यमकमिति क्रियाविशेषणं तूक्तार्थमेव । एवंप्रकारतः दण्डी एकदण्डी परमहंससंन्यासी चेति यावत् । साधयन्ति निरुक्तसुखानि संपादयन्ति तथा धयन्ति तद्रसानप्यास्वादयन्तीत्यन्वयः । तदुक्तं चन्द्रालोके—‘आश्रुतवर्णस्तत्रकं स्तवकन्दाङ्कुरं कवेः ।’ कवेः कविसंवन्धिनः । स्तवेति । ववयोः सावर्ण्यात्स्तुतिरूपकन्दाङ्कुरं तत्पोषकारणमस्तीत्यर्थः । इदं हि वक्ष्यमाणयमकस्योदाहरणमपि माधुर्यमाधुर्येतिवत् । ‘यमकं प्रथमाधुर्यमाधुर्यवचसो विदुः’ इति । प्रथमाः प्राचीनाः कवय इत्यर्थः । शिष्टं तु स्पष्टार्थमेव । यथावा मदीयप्रियव्रतचरितचन्द्रिकायां ‘सा कविता सा वनिता नैव यतः शक्यते दृगपनेतुम् ।’ पुनः सेति । अर्धसमजातीयकं यमकमिदम् ॥ ५ ॥ नन्वेकवचनान्ते कर्तृपदे बहुवचनान्तमाख्यातमाख्यातमेवेति चेन्न । आर्षपौरुषोदाहरणेषु तादृक्प्रयोगदर्शनान्यथानुपपत्त्या नियमविशेषस्यैव तत्र हेतुत्वादित्याशयं विशदयति—एकस्यां चेदिति । एकस्यां क्रियायां बहव एव कर्तारः अन्विताः स्युश्चेत् यदि वा नञाऽपि अन्विताः एकस्यां क्रियायां बहवः कर्तारः स्युस्तथापि तन्निरुक्तक्रियावाचकमाख्यातमित्यर्थः । तादृगेव बहुवचनान्तमेव । प्रेष्टं प्रकर्षलक्षणनैयत्येनैव विदामभिमतमस्तीत्यन्वयः । ननु किमत्र मानमित्याशङ्क्य सर्वप्रमाणमूर्धन्यार्पादितादृक्प्रयोगसंदर्शनान्यथानुपपत्त्यनुग्राहकमनुमानं सूचयंस्तत्साधकं दृष्टान्तं स्पष्टयन्समाधत्ते—द्रौपदीशवदिति । द्रौपद्या एव धर्मादिपञ्चभर्तृकता महाभारतप्रसिद्धैव तद्वदिति यावत् । अयं भावः । द्रौपदीपाणिग्रहणलक्षणा क्रिया तावदेकैवेति निर्विवादमेव । परंतु तत्र कर्तारो धर्मराजादयः पञ्चेति बहव एव आसन् तद्वत्ते तस्याः प्राथमिकपुरतसमारम्भकालावच्छेदेन लज्जातिरेकस्वाभाव्यात्तदुच्चारितनकारशक्यनिषेधविषयतावच्छिन्ना अप्यभवन् । तेन तद्रर्भाधानं धर्मराजादिवहुकर्तृकमेव यथा लोके शास्त्रे च सुप्रसिद्धमेव । तद्वत्प्रकृते तावत्पूर्वपद्ये साधनादिरूपायामेकस्यामेव क्रियायां कव्यादयः पञ्चाप्यन्विताः प्रत्येकमेकवचनान्ता एव सन्ति तेन तत्र साधयन्तीत्यादिबहुवचनान्तमाख्यातमत्युचितमेव विरचितमस्तीति । एवं वक्ष्यमाणार्षोदाहरणेषु तावदेकस्यामेव क्रियायां कर्तारः प्रत्येकमेकवचनान्तास्तथा नञा तत्पर्यायीभूतेन नकारेणापि प्रत्येकमन्विताः सन्ति तत्र बहुवचनान्तानि क्रियापदान्यपि समुचितान्येव । एकक्रियान्वयित्वस्य नकारान्वितत्वेपि तुल्यत्वात्तस्यैवोक्तनियमस्यैव ।

धकत्वात् । तथाचात्रायं प्रयोगः । एकवचनान्तपदवाच्यबहुवः कर्तारः बहु-  
वचनान्ताख्यातवन्तः एकफलोपधायकत्वलक्षणैकक्रियान्वयित्वात् द्रौपदीशव-  
दिति । द्रौपद्यास्तावदीशेषु भर्तृषु धर्मभीमार्जुननकुलसहदेवेषु यथा एकक्रिया-  
न्वयित्वं द्रौपदीसंभोगसंपादनलक्षणाद्वितीयव्यापारपरत्वं यतो वर्तते अतः धर्मः  
भीमः अर्जुनः नकुलः सहदेव इत्येकवचनान्तपदवाच्यबहुषु कर्तृषु विजहुरिति  
बहुवचनान्ताख्यातवत्त्वमपि वर्तते एवेति ध्याप्तिग्रहः सुग्रह एव सूक्ष्मधियाम् ।  
यदि ते एकवचनान्तपदवाच्या बहवः कर्तारो न बहुवचनान्ताख्यातवन्तः  
स्युस्तर्हि एकक्रियान्वयिनोऽपि न स्युरित्याद्यनुकूलतर्कसत्त्वान्नैदमसदनुमानम् ।  
नचेदं विजहुरिति बहुवचनान्ताख्यातवत्त्वं पाण्डवेष्चेकवचनान्तपदवाच्येष्चेक-  
क्रियान्वयित्वहेतुना कपोलकल्पितमिति सांप्रतम् । महाभारत एव दृष्टत्वात् ।  
तथाचोक्तमादिपर्वणि द्रौपदीस्वयंवरे कण्ठत एव—‘ततः समाधाय स वेदपारगो  
जुहाव मन्त्रैर्ज्वलितं हुताशनम् । युधिष्ठिरं चाप्युपनीय मन्त्रविप्रियोजयामास  
सहैव कृण्वया । प्रदक्षिणं तौ प्रगृहीतपाणी परीणयामास स वेदपारगः । ततोऽ-  
भ्यनुज्ञाय तमाजिशोभनं पुरोहितो राजगृहाद्विनिर्गम्य । क्रमेण चानेन नराधिपा-  
त्मजा वरत्रियास्ते जगृहुस्तदा करम्’ । ‘पतिश्चश्रुता ज्येष्ठे पतिदेवरताऽनुजे ।  
मध्यमेषु च पाशल्याद्वितयं त्रितयं त्रिषु । कृते विवाहे तु ततस्तु पाण्डवाः  
प्रभूतरत्नामुपलभ्य तां प्रियम् । विजहुरिन्द्रप्रतिमा महाबलाः पुरे तु पाञ्चाल-  
नृपस्य तस्य ह’ इति । अत्र युधिष्ठिरमित्याद्येकवचनान्तपदवाच्यपक्षसारूप्यम् ।  
विजहुरिति बहुवचनान्ताख्यातवत्त्वसाध्यसारूप्यम् । पाण्डवाः ‘प्रभूतरत्नामुपलभ्य  
तां प्रियम्’ इत्येकक्रियान्वयि हेतुसारूप्यमपि दृष्टान्ते स्पष्टमेव । तस्माद्युक्तमेवो-  
क्तानुमानादीति दिक् । ननु यदर्थमेतावानायुधमतः प्रयासः कानि तान्यार्पमानु-  
पोदाहरणान्येवादाविति चेच्छृणु । ‘न क्रोधो न च मात्सर्यं न लोभो नाशुभा

१ अयं श्लोकस्तु रसगर्भाख्यभारतटीकापाठे लिखितोपि तत्र नैव व्याख्यातश्चतुर्थ-  
रटीकापाठे तु नैव लिखितोपि लोके कालिदासं प्रति व्यासकाश्यां समस्यात्वेन प्रसिद्ध  
इति प्रक्षिप्त एव ममावभाति । तथाहि । लोके ह्येवं किंवदन्ती शिष्टैरेतिहास्वेनोच्यते—  
‘भोजनृपः काशीयात्रार्थं सकालिदास एव गतः स नायातः पुनः परावृत्तो व्यासका-  
शीदर्शनाय मार्गवशादेवायातस्तत्र तु व्यासप्रतिमा पापाणमयी केनचित्स्थापिता सेति  
तां पृथुरां करतः कालिदासः परामृशन् ‘द्रोणं च भीष्मं च जयद्रथं च’ इत्यादिप्र-  
योगकरणात् व्यासश्चकारकुक्षिरवेति पिचण्डिल इति कवित्वगर्वाद्यदोषजहास तदैव  
तद्वस्तस्तत्र संलग्नोऽभूत् । अनन्तरं तद्राज्यन्ययामे कश्चिद्ब्राह्मणस्तमुपेत्य पप्रच्छ—किमिति  
त्वमत्र कोऽसीति’ तदुत्तरं तद्वृत्तं श्रुत्वा ‘त्रितयं त्रितयं त्रिषु’ इति समस्योक्ता । अथ  
कालिदासेन ‘पतिश्चश्रुता ज्येष्ठे पतिदेवरताऽनुजे । इतरेषु च पाशल्या’ इति त्रिपाद्या-  
तत्पूरणे कृते तद्वस्तः सुनिर्मुक्तः सच ब्राह्मणोऽन्तर्हितोऽभूदिति । तदयं श्लोकः प्रक्षिप्त  
एवेति ध्येयं धीरैः सुधीभिरिति दिक् ।

मतिः । भवन्ति कृतपुण्यानां भक्तानां पुरुषोत्तमे' इति विष्णुसहस्रनामफलश्रुतौ नञ्प्रतिरूपनकारघटितैकैकवचनान्तबहून्कर्तृनेकक्रियान्वितानुद्दिश्य बहुवचनान्ततदाख्यातविधानं सुप्रसिद्धमेव । अत्रहि श्रीमद्भगवत्पादीयं भाष्यमिदं 'न क्रोधो न लोभो नाशुभेति अकारानुबन्धरहितेन नकारेण समस्तं पदत्रयम् । अक्रोधादयो भवन्ति मात्सर्यं च न भवतीत्यर्थे इति । एवं दशमस्कन्धपूर्वोत्तरार्धयोरपि क्रमात् 'नेमं विरिञ्चो न भवो न श्रीरप्यङ्गसंश्रया । प्रसादं लेभिरे गोपी यत्तत्प्राप विमुक्तिदात्' इति । 'न प्रद्युम्नो नानिरुद्धो न रामो न च केशवः । शेकुर्यस्य परित्रातुं कोऽन्यस्तदवितेश्वरः' इतिच । नचात्र त्वदुदाहृतभाष्य एव अक्रोधादयो भवन्ति मात्सर्यं च न भवतीत्युक्तयोक्तस्थले तावदेत इत्यध्याहार एव तत्संमत इति वाच्यम् । तत्तात्पर्यस्य त्वयाद्याप्यज्ञातत्वात् । तथाहि तदाशयस्तु नच मात्सर्यमित्यत्र चकारेण व्यवधानात् क्रोधो न लोभो नाशुभेत्यादिप्रयोगत्रयेऽपि अकारानुबन्धविधुरत्वान्जिभनेन नकारेणैव 'शैलवृक्षावगौ नगौ' इत्यमरोक्तेर्नगादिवत्समस्तत्वमभिप्रेत्य अक्रोधादयो भवन्तीत्युक्तं परंतु तत्र तथा वक्तुमशक्यत्वादेकक्रियान्वयित्वेऽपि किञ्चिद्वैजात्यादगलैव मात्सर्यं च न भवतीत्येकवचनान्ताख्यातमध्याहृत्य भिन्न एवान्वयः कृत इति । नैतावतोक्तव्याप्तिभङ्गो भवति । अथ 'नेमं विरिञ्च' इत्यत्रतु विरिञ्चश्चतुराननाख्यः ना । 'स वै ज्ञारीरी प्रथमः स वै पुरुष ईश्वरः । आदिकर्ता स भूतानां ब्रह्माग्रे समवर्तत' इति स्मृतेः 'पुरुषाः पुरुषा नरः' इत्यमराच्च पुरुष इत्यर्थः । तथा न भवः न विद्यते भवः उत्पत्तिः संसारो वा यस्य स शिव इत्यर्थः । तथा अङ्गसंश्रयात्पत्नीत्वेनाङ्गसङ्गिन्ध्येतादृक् श्रीरपीत्याद्यन्वये प्रतिबन्धकाभावादेकस्यामित्याद्युक्तनियमः सुघट एव । एवं 'न प्रद्युम्नो नानिरुद्धो न रामः' इति पदत्रये तु नग इत्यादिवदेव समासे प्रद्युम्नत्वादिवीर्याभावादभिप्रेत्य यस्य परित्रातुं न शेकुस्तथा चकारेणाप्यर्थकेन केशवोऽपि यस्य परित्रातुं न शशाकेति निरुक्तभाष्यवदगलैवैकवत्त्वेनान्तविभक्तिविपरिणामं कृत्वा कोऽन्यस्तदवितेश्वर इति चरमचरणेनान्वयः कार्य इति तात्पर्यम् । यद्वा असौ प्रद्युम्नः न किंतु प्रद्युम्न एवेति काकुरेव त्रिष्वपि परं चोवधृतौ । यस्य परित्रातुं नैव शेकुः कोऽन्यस्तदवितेश्वर इति नञं विनापीतत् । पौरुषोदाहरणं तु कुवलयानन्दकारिकाकारैः श्रीमदप्पग्यदीक्षितैः समुच्यतालंकारात्मना प्रोक्तम्—'अहंप्राथमिकाभाजामेककार्यान्वयेऽपि सः । कुलं ह वयो विद्या धनं च मदयन्त्यमुम्' इति । इहाप्युक्तनियमः सरल एवेति संक्षेपः एवमेवोपपादितं व्युत्पत्तिवादे गदाधरभट्टाचार्यैः—आख्यातद्विवचनबहुवचनयोरसंख्याबोधकत्वमावश्यकं चैत्रो मैत्रश्च गच्छतः । चैत्रो मैत्रो देवदत्तश्च गच्छन्त्यादौ । 'चन्द्रे कलङ्कः सुजने दरिद्रता विकासलक्ष्मीः कमलेषु चञ्चला । मुखप्रसादः सधनेषु सर्वदा यशो विधातुः कथयन्ति खण्डितम्' इत्यादौ च द्विवचनबोधकमुपोऽभावात् । नच तत्र सुवेकवचनस्यैव द्विवचनहुत्वादौ लक्षणाऽस्ति

ननु यत्पूर्वपद्येऽथ प्रोक्तं तच्चावध्यापि यत् ।

नञाऽन्विता अपीत्युक्तं कोऽर्थोऽत्रापेरिहोच्यते ॥ ७ ॥

तिवाच्यम् । आनुशासनिकातिरिक्तार्थे सुखिभकेलक्षणया अनभ्युपगमात् । अन्यथा चैत्रो मैत्रश्च गच्छत इत्यादाविव च्छन्दसि लक्षणयैव स्वादिना द्वित्वादिवोधनसंभवात् । औजसादिरूपादेशिस्मृतिद्वारा द्विविधबोधनिर्वाहाय च्छन्दसि 'सुपां सुः' इत्यादिसूत्रेण औजसादिस्थाने स्वाद्यादेशस्य वैयर्थ्यात् । चैत्रादिपदोत्तरैकवचनस्य द्वित्वादिलक्षणिकत्वे तदप्रकृत्यर्थमैत्रादिसाधारणद्वित्वादिवोधे च उक्तव्युत्पत्तिविरोधेनानुपपत्तिश्च इति । नन्वत्र भवदभिमतोऽस्मादप्येकस्यां क्रियायामेकवचनान्ता बह्वयः कर्तारस्तात्पर्यतः समन्विता यत्र विवक्षिताः सन्ति तत्राख्यातं बहुवचनान्तमेव नियतमिति ननु तादृगप्यैवैवप्रयोगस्थलेऽप्येतदादिपदाध्याहारोऽपीत्यत्र संमत्तिरित्येन व्युत्पत्तिवादग्रन्थोऽयं समुदाहृतोऽस्याख्यातद्विवचनेत्यादिरुक्तव्युत्पत्तिविरोधेनानुपपत्तिधेयान्तस्तत्र किमागतमिति चेदाकलयैतत्तात्पर्यम् । आख्यातद्विवचनबहुवचनयोस्तु संख्याबोधकत्वमावश्यकमिति प्रतिज्ञाय चैत्रो मैत्रश्च गच्छतः । चैत्रो मैत्रो देवदत्तश्च गच्छन्तीत्यादाविति हेतुत्वेन बाध्यद्वयं स्वयं प्रयुक्तम् । तेन विभक्त्यर्थभूतलङ्गागच्छतः गच्छन्तीति च क्रमात् द्वित्वबहुलसंख्यावाचके एवाख्याते प्रयुक्ते न तु चैत्रो मैत्रश्च एतौ चैत्रो मैत्रो देवदत्तश्च एते गच्छन्तीत्येतच्छब्दादेः पूर्वपरामर्शकस्य अध्याहारोपि । तत्र प्राचां प्रयोगोऽपि तथा समुदाहारि चन्द्रे कलङ्क इत्यादिपद्यात्मकः । तस्मान्मदभिमतार्थतात्पर्यकत्वमेवोक्तग्रन्थस्येति सुधीभिरेवावधार्यम् । नच चैत्रो मैत्रश्चैतौ गच्छतः । चैत्रो मैत्रो देवदत्तश्चैते गच्छन्तीत्यध्याहारेणैव निर्वाहे किं बाध्यकमिति वाच्यम् । गौरवात् । शब्दाध्याहारस्य चार्थाध्याहारस्य चावश्यकत्वादित्यत्र शब्दबोधस्यैवासंभवात् । एवमपि चैत्रो मैत्रश्चेत्यादिवाक्यभोतुः करणादिना समुद्बुद्धसंस्कारादेव विनैवाध्याहारं गच्छत इत्याद्येकक्रियान्वयित्वेन नियत एव शाब्दबोधः । उक्तगौरवमप्यङ्गीकुर्वाणं प्रत्यक्षस्तादेवोक्तं द्वितीयरत्ने । 'घटं गुणं च संपाद्य वाप्याः पेयं जलं ततः । निर्वर्धं निकटस्थाया गङ्गायाः को न विप्तिवेत्' इति ॥ ६ ॥ एवं विचित्रव्युत्पत्तिनियमभ्रवणेनातिहृष्टः शिष्यः शास्त्राद्युक्तस्याव्ययत्वेन प्रसिद्धस्याप्यपिशब्दस्यार्थनिर्णयजिज्ञासुः शङ्कते—नन्विति । यदित्यादिचार्वन्तं सप्रसादं समाधानकथनार्थमेव प्राक्तनग्रन्थाभिनन्दनं अथापीत्याद्युक्तमित्यन्तं निगदव्याख्यातमेव । अत्र अपिः अपिशब्दस्य कोऽर्थः इत्येतत्पर्यन्तमेव प्रश्नपरो ग्रन्थः । अत्र सानुवादमाचार्यः प्रतिजानीते । इहेत्यादिशेषेण । उक्तप्रश्ने विषय इत्यर्थः । उच्यते समाधीयत इति यावत् ॥ ७ ॥



अपिः पदार्थसंभावनेत्यादेः पाणिनेर्गिरः ।  
 गर्हासमुच्चयप्रश्नशङ्कासंभावनास्वपिः ॥ ८ ॥  
 इति पञ्चामरस्येष्टा अपेरर्थास्तथैव च ।  
 अपिः संभावनाप्रश्नशङ्कागर्हासमुच्चये ॥ ९ ॥  
 तथायुक्तपदार्थेषु कामचारक्रियासु च ।  
 इति युक्तपदार्थश्च कामचारक्रियापि च ॥ १० ॥  
 मेदिनीकृन्मतावर्थो पूर्वस्मादधिकावपेः ।  
 उदाहरणतः सप्ताप्येतान्स्पष्टं ब्रवीम्यहम् ॥ ११ ॥  
 परनारीमपि प्रैक्षीर्नरकं किं न यास्यसि ।  
 अत्र गर्हापिशब्दार्थः स्फुटोऽमरगिरेक्ष्यते ॥ १२ ॥  
 समुच्चयोऽतः संन्यस्य हरं हरिमपि स्मर ।  
 अपि किं मामकं रूपमिह प्रश्नोऽस्यपेस्तथा ॥ १३ ॥  
 अपि द्वैतं मृषास्तीदं सत्यमित्यत्र संशयः ।  
 मुक्तोपि संपतेत्सङ्गात्तरुण्या इह संभवः ॥ १४ ॥  
 संसारोपि न किं ध्वंस्यो विचारादित्यसौ तथा ।  
 तत्रार्थेऽपिर्विरुद्धेन संबद्धोऽन्यावधारकः ॥ १५ ॥

अथैतदर्थप्रमाणान्युपन्यसति—अपिरित्यादिना । ‘अपिः पदार्थसंभावनी-  
 न्ववसर्गगर्हासमुच्चयेषु’ इति तत्सूत्रम् । गिर इति पञ्चमी । पाणिनेर्वाग्वशादित्यर्थः ।  
 अथैतदेकमूलममरमपि संगृह्णाति—गर्हेत्यर्थेन ॥ ८ ॥ ततः किं तदाह—इतीति ।  
 तत्र मेदिनीमपि किञ्चिदाधिक्यात्संगृह्णाति—अपिरित्यादिना ॥ ९ ॥  
 तथेति । इतीति मेदिनीसमाप्त्यर्थो निपातः । अथैतदुक्तार्थद्वयं किंपूर्वतोधिकं  
 तत्राह—युक्तेत्यादिना ॥ १० ॥ मेदिनीति । ननु नैते स्पष्टीभवन्तीत्यत्रा-  
 द्वासनं प्रतिजानीते—उदाहरणत इत्यर्थेन ॥ ११ ॥ अथ प्रतिज्ञातोदाहरणपू-  
 र्वकमुक्तसप्तविधानप्यर्थान् क्रमेण विशदयति—परनारीमपीत्यादिना । रे देव-  
 दत्तेत्यार्थिकम् । अपरगिरेति । य उक्तोस्ति स इति शेषः ॥ १२ ॥ समुच्चय  
 इति । अतः यतस्त्वया परनारीक्षणं नरकावहं कृतमत इति संबन्धः । अपी-  
 ति । अपेरर्थ इति शेषः ॥ १३ ॥ अपीति । द्वैतं दृश्यम् । मुक्तोपीति । संभ-  
 वाख्यो ह्यप्यर्थः प्रकृते द्विविधः स्वविरुद्धस्वाविरुद्धसंबद्धत्वभेदात्तत्रायमाद्य इत्याशयः ।  
 ननु स्वविरुद्धसंबद्धे संभवत्वमेवासिद्धं नहि पदार्थत्वेन हृदे बहिर्मत्त्वं संभवतीति  
 चेन्न । संभवस्य तरुण्यां पुंयोगेन गर्भधारणादेरिव योग्यताया एव विवक्षित-  
 त्वात् । तत्रादृष्टादिलक्षणवलवत्प्रतिबन्धकसत्त्वे कार्याजननस्य प्रकृतेऽपि तुल्य-  
 त्वाच्चेति दिक् ॥ १४ ॥ ननु किमत्र मुक्तस्य सङ्गात् पतने प्रतिबन्धकमिति

कन्दुको हि विरुद्धेन कुड्येन यदि संगतः ।

तर्हि द्रुतं परावृत्य तदन्यत्रैव संपतेत् ॥ १६ ॥

तद्वन्मुक्ते तरुण्यादेः सङ्गात्पातो य इर्यते ।

स तु तद्भिन्न एव स्यान्मुक्ते दृश्यविमर्दनात् ॥ १७ ॥

तन्मुक्तोपीत्यपेक्षोध्यविरुद्धेन युजा भवेत् ।

तद्भिन्नेष्वेव सङ्गेन पातनैयत्यबोधनम् ॥ १८ ॥

स्वचपोत्खादनेनापि यागः कार्य इतीदृशात् ।

वाक्यात्तात्पर्यतोऽप्यर्थः किं नास्त्यन्यावधारणम् ॥ १९ ॥

चैन्मुक्तत्वमेवेति गृहाण । तच्च मुक्तिरेव साच 'अविद्यास्तमयो मोक्षः साच

यन्ध उदाहृतः' इति धार्तिकादविद्या तस्याः प्रध्वंसे तदेकोपादानकस्य दृश्यस्यैव

मृपात्वेन पतनजननासंभवादित्यभिप्रायेण स्वाविरुद्धसंयद्धत्वेन द्वितीयसंभवमपे-

र्यमुदाहरति—संसारोऽपीति । ननु भवत्वेवमथापि मुक्तोपीत्यादौ कथमर्थ

इत्यत्राह—तत्रेति । अन्येति । अन्यः अमुक्तः यः तत्र अवधारकः ।

परतरुणीसङ्गेनाधःपातनियामक इत्यर्थः । अङ्गस्तूकसङ्गात्पतत्येवेति भावः

॥ १५ ॥ नन्वपेः संभवरूपार्थस्थले विरुद्धेनार्थविशेषेण संयद्धत्वे प्रकृतान्याव-

धारकत्वमुक्तलक्षणं कया युक्त्येवपेक्षायां तां संक्षिपति—कन्दुक इत्यादि-

द्वाभ्याम् । लीलया रङ्गविशेषाङ्कितपत्रमात्रनिर्मिताविरुद्धकुड्यग्युदासाय विशि-

नष्टि—विरुद्धेनेति । कन्दुकोऽत्र पुष्पपटादिनिर्मितो लीलागुच्छः ॥ १६ ॥

एवं दृष्टान्तं कथयित्वा दार्ष्टान्तिके योजयति—तद्वदिति । उक्तार्थमेवेदमधस्तात्प्र-

पूर्वपद्यावतरण एव ॥ १७ ॥ फलितमाह—तदिति । तत्तस्मात्कारणात् । मुक्तो-

पीत्यपेः 'मुक्तोपि संपतेत्सङ्गात्तरुण्या इह संभवः' इत्यनुपदोक्तोदाहरणगतापिशब्द-

स्येत्यर्थः । बोध्येति । बोध्यं यत्तरुणीसंसर्गकरणकं तस्याः परकीयात्वं चेन्नरक-

निपतनं तेन सह विरुद्धो यो यावद्भेदविदलनकृदद्वैतब्रह्मरूपो मुक्तपदशक्यो याव-

त्प्रारब्धं बाधितत्वेन प्रतिभासमानदृश्यावभासो जीवन्मुक्त इति यावत् । तेन

सह या युक्संबन्धः । मुक्तोऽपीत्यादिप्रागुक्तवाक्ये समभिव्याहृतिस्तथा करणी-

भूतयेत्यर्थः । तद्भिन्नेष्वेवेति । मुक्तेतरजीवाख्यकर्माधिकार्यवच्छेदेनैवेत्ये-

तत् । सङ्गेन परतरुण्याद्युपलक्षितयावद्विषयाध्यासेन । पातेति । निरुक्ताधः-

पातनियतत्वज्ञापनमेव अपेक्षः सिद्धान्तितो भवतीति संबन्धः । अत्रेदमनुमा-

नम् । मुक्तोऽपि सङ्गात्पततीत्यपिशब्दः अमुक्तः सङ्गात्पतत्येवेति नियमबो-

धकः । यद्वा विमतोपिशब्दः तद्भिन्न एवाघातकः । विरुद्धसंगतत्वात् । कुड्य-

संसृष्टकन्दुकवत् । अत्र विरुद्धत्वस्वघटितवाक्यविधेयरोधकत्वमेवेति तलम् ॥ १८ ॥

नन्विदं लोके शास्त्रे चाप्रसिद्धमेवेत्याशङ्क्य 'प्रजापतिरात्मनो बभामुदखिदत् ।

नेनायजत्' इत्यादिश्रुतिमूलके आत्मवपोत्खादनेनापि यागः कर्तव्य इत्यादिमीमां-

वाक्ये तत्प्रसिद्धिं बोधयति—स्वेति । अन्येति । अग्नीषोमीयादिपशुव-

यस्य नाहंकृतो भावो बुद्धिर्यस्य न लिप्यते ।  
 हत्वापि स इमांल्लोकान्न हन्ति न निवर्द्धयते ॥ २० ॥  
 ज्ञानिनामपि चेतांसि देवी भगवती हि सा ।  
 बलादाकृष्य मोहाय महामाया प्रयच्छति ॥ २१ ॥  
 इति स्मृतिपुराणादौ विरुद्धार्थेन संगतौ ।  
 अपेस्तद्विन्न एव स्वविधेयार्थावबोधनम् ॥ २२ ॥  
 द्वितीये त्वविरुद्धार्थसंगतापेस्तु संभवः ।  
 स्याद्यथाश्रुत एवेह जलक्षिप्तदृष्टसमः ॥ २३ ॥  
 अपि वेदं पठेत्यादावपिर्युक्तपदार्थगः ।  
 अपिक्रीडाभकेत्यादौ कामचारक्रियास्वपिः ॥ २४ ॥  
 तेन प्राक्तनपद्येऽपिः समुच्चय इति स्फुटम् ।  
 तव चिन्तामणेर्लाभो वराट्यमवेक्षतः ॥ २५ ॥

पोत्खादनेन यागः कार्य एवेति नियमनमित्यर्थः । नास्ति किं अपित्वस्त्येवेति  
 यावत् । तस्माद्युक्तमेवेदमपि शब्दार्थकथनं कथकानामित्यभिप्रायः ॥ १९ ॥  
 अत्र श्रीमद्भगवद्वाक्यं मार्कण्डेयपुराणवाक्यं च संवादयति—यस्येत्यादिद्वा  
 भ्याम् ॥ २० ॥ ज्ञानिनामपीति । अत्र ज्ञानिशब्दः श्रीभगवद्गीतासु ‘ज्ञानं  
 ब्रह्मात्मैव मे मतम्’ इत्यादिषु बहुधा ब्रह्मात्मैक्यविषयकसाक्षात्कारवत्येव प्रसिद्ध  
 इति तत्संकोचेन परोक्षज्ञानिपरत्वेन नेतुमशक्य एवेत्युक्तैव गतिर्युक्तेत्याकूतम्  
 ॥ २१ ॥ एवंच पूर्ववाक्ये तावदेकब्रह्मात्मैक्यसाक्षात्कारशालिकर्तृकतुल्यकालि  
 कसर्वजीवकर्मकवधक्रियाऽनुपपत्तौस्तद्विधानबोधनाऽसंभवः प्रकृतवाक्ये चापरो  
 क्षज्ञानिनो ह्यबाधितमायावशेषस्यैवासंभवश्चेति तद्वाक्याद्यन्यथानुपपत्तिरपि प्रकृ  
 तोपयुक्तैवेति निगमयति—इतीति । आदिनात्र ‘ब्रह्मापि नरं न रञ्जयति’ इति  
 भर्तृहरिः । संगतौ सत्याम् । स्वेति । स्वघटितवाक्येत्यर्थः । सिद्धमिति शेषः  
 ॥ २२ ॥ एवं संभवाभिधस्य अपिशब्दार्थस्य पूर्वोक्तरीत्या द्विप्रकारत्वात्प्रथम  
 प्रकारकार्यकथनानन्तरमवसरप्राप्तं द्वितीयं तत्प्रकारं प्रथयति—द्वितीये त्विति ।  
 पूर्ववैलक्षण्यार्थस्तुशब्दः । तत्र दृष्टान्तं स्पष्टयति—जलेति । जलक्षिप्तदृष्टः  
 प्रतिरोधकाभावाद्यथा तदेकाभिघातकत्वं दृश्यते तद्वत्संसारोपि न किं ध्वंसो विच  
 रादित्यसौ तथेति प्रागुदाहृतेऽत्र प्रतिरोधाभावात्संभवाभिधं यथाश्रुतत्वमेवेति  
 भावः ॥ २३ ॥ इत्थममरसंमतापिशब्दार्थपञ्चकं संप्रपञ्चयाथ तदधिकं मेदिनी  
 संमतमर्थद्वयमुदाहरति—अपिवेदमिति । हे अर्भक, त्वं क्रीडापि अनुपनी  
 तत्वाद्यथेच्छं खेलनमपि संपादयेत्यन्वयः ॥ २४ ॥ एवं प्रासङ्गिकं समाप्य  
 प्राकृतप्रश्नस्य समाधानमभिधत्ते—तेनेति । समुच्चये विषये । ननु किसिती  
 द्बक्त्रश्चे त्वयैतावानायासः कृत इत्यत आह—तवेति । निरुक्तभगवद्गीतादि  
 गतापिशब्दस्वारस्यलाभः सकलशास्त्राविरोधेन तव अपिशब्दार्थसामान्यविवर्तक-

अनेकलिङ्गकोद्देश्येष्वन्त्यलिङ्गं विधायकम् ।

विद्या वित्तं च वंशोऽपि विफलः सुकृतं विना ॥ २६ ॥

उद्देश्यवचनं वा स्याद्विधेयवचनं तथा ।

आख्यातं सुमतिः श्रीः स्याद्विद्या दाराः स्पृशन्त्यलम् २७

स्वपरोद्भासकस्यापि प्रतिबन्धवशात्कचित् ।

परैकभासकत्वं स्यादभ्राच्छादितमानुवत् ॥ २८ ॥

विशिष्टवाचके शब्दे विशेष्यांशे विरोधतः ।

विशेषणैकवाचित्वं पुञ्यभूदेवमादिषु ॥ २९ ॥

गोक्षीराब्धेः शिवगुरुवियुधसहायोऽच्युतः समुद्भवे ।

श्रीकामधेनुसंज्ञं शब्दालंकारदं नवमरत्नम् ॥ ३० ॥

धुमुत्सोधिन्तामणिनाभतुल्य एव बभूवेति भावः ॥ २५ ॥ नन्वेकलिङ्गको-  
द्देश्येषु विधेयं किंलिङ्गकमित्यत्राह—अनेकेति । अत्रान्य उद्देश्यो वंश इति  
पुंलिङ्गक एव शब्दस्तेन विधायकः शब्दो विफल इति तद्विङ्गक एवेति भावः  
॥ २६ ॥ नन्वेवमप्याख्यातं किमुद्देश्यवचनं भवति विधेयवचनं नैत्यत आह—  
उद्देश्येति । तदुभयमप्युदाहरति । सुमतिरित्यादिशेषेण ॥ २७ ॥ नन्वेवमपि  
'पुत्री जातः शिखी ध्वस्तः' इत्याद्युदाहृत्य पूर्वाचार्यैः 'सविशेषणे हि विधिनिपधौ  
विशेषणमुपसंक्रामतः सति विशेष्येऽबाधे' इति नान्यं प्रकल्प्य विशेषणीभूत-  
पुत्रादावेव जातत्वादेरन्वयनियमः स्वीकृतः परं विशेष्यीभूतदेवदत्तादौ तदन्व-  
यस्य तत्प्रागद्य च वर्तमानत्वादिना बाधितत्वादित्यत्र परं युक्तिः प्रकृतप्रयोगा-  
न्यथानुपपत्तिभिन्नः कापि नोक्त्याशङ्क्य तां सदृष्टान्तं स्पष्टयति—स्वपरेति ।  
अत्रेति । स घटादीन् भासयतीति न किंतु स्वयमेवास्मदादिदृशा न भासत  
इत्यर्थः ॥ २८ ॥ अथैतद्व्याप्तिके योजयति—विशिष्टेति । यद्यप्ययं न्यायः  
प्रागेवात्र विवृत एवाथापि तत्प्रकारान्तरमेवेति नैव पौनरुक्त्यमित्यभिप्रायः  
॥ २९ ॥ एवं प्रासङ्गिकं समाप्य प्रकरणमुपसंहरति—गोक्षीरेति । शब्देति ।  
शब्दालंकारसारबोधकमित्यर्थः । पक्षे प्रार्थनाशब्दमात्रश्रवणेन अलंकारं अलंभूपण-  
पर्याप्तिशक्तिवारणवाचकमित्यमरात्पर्याप्तिकृतिपर्यन्तं यावत्कामितवस्तुप्रदमित्यर्थः  
॥ ३० ॥ इति श्रीमत्पदवाक्यप्रमाणक्षीरार्णवविहरणश्रीमद्वैतविद्येन्द्रारमणप-  
ट्टचपनामकश्रीमन्नारयणशास्त्रिचरणसरोजराजहंसायमानमानसेन मोडकोपाह्वयेन  
अच्युतशर्मणा विद्यार्थिना विरचितसाहित्यसारव्याख्यायां सरसामोदव्याख्यायां  
कामधेन्वाहनवमरत्नामोदः संपूर्णः ।

## रम्भारतम् ।

गुरुवत्करणं कृत्वा शब्दालंकरणं परम् ।

सुदृशं स्वात्मरत्यर्थं संदिशामि सुविस्तरम् ॥ १ ॥

स्वकीया परकीया च सामान्येति त्रिधा सुदृक् ।

सर्वदा पतिमात्रात्मरतिराद्या निगद्यते ॥ २ ॥

अथ ग्रन्थकृद्दशमरत्नमप्सरोवराख्यं नायिकैकनिरूपकत्वेन यथार्थोचितसमा-  
ख्यमारिरेप्सुः प्राक्तनरत्नेन सहास्य सांगत्यं सूचयन् सप्रयोजनमभिधेयविधानं  
प्रतिजानीते—गुरुवदिति । अत्राहमित्यध्याहारात्कवावमानित्वादित्र्यज्यते ।  
गुरुवदान्वयितुल्यमित्यर्थः । स हि जिज्ञासोः शब्दालंकरणं शब्दब्रह्मपर्याप्तिसंपा-  
दनमिति यावत् । करणं हस्तप्राप्तप्राप्यं कृत्वा यथा सुदृशमद्वैतात्मतत्त्वविद्यामित्यर्थः ।  
तस्या एव सकलसंविच्छोभनत्वात्सौष्ठवम् । स्वेति । स्वप्रमातृश्चिदाभासस्य य  
आत्मा वास्तविकस्वरूपः स्वप्रकाशाद्वैतसच्चिदानन्दपरब्रह्मप्रत्यक्षरूपः परमात्मा  
तत्र या रतिः 'आत्मरतिरात्मकीड आत्ममिथुन आत्मानन्दः स खराद् भवति'  
इति श्रुतेः । 'यस्त्वात्मरतिरेव स्यादात्मतृप्तश्च मानवः । आत्मन्येव च संतुष्ट-  
स्तस्य कार्यं न विद्यते' इति स्मृतेश्च तृप्तपर्यायीभूता तदेकाकारवृत्तिरूपा जीव-  
न्मुक्तिरेव तदर्थं तल्लक्षणफलसिद्धये इत्यर्थः । सुदृशं सुष्ठु अप्रतिबद्धापरोक्षलक्षणा  
या दृक् विचारितसद्गुरुक्ततत्त्वमस्यादिमहावाक्यमात्रकरणकाद्वैतब्रह्मात्मैक्यविषय-  
कदृश्यमित्यात्वपूर्वकचरमप्रमानामकब्रह्मविद्यारूपप्रमितिस्तामिति यावत् । एतत्प-  
दस्यावृत्त्यात्र योजनात्परोक्षापरोक्षविद्याद्वयमपि सकलशब्दब्रह्मसारस्याकलनमन्तरा  
नैव भवतीत्यावेद्यते । परं यावद्भेदवादिविदलनपूर्वकमेव यथा स्यात्तथा तद्वत्सु-  
विस्तरं च संपूर्णप्रकरणाकरपूर्वकमपीत्यर्थः । अधिकारिणं शिष्यं प्रति संदिशति ।  
अविद्यादि यावद्दृश्यबोधेनोपदिशतीति यावत् । पक्षे गुरुर्दृष्टरूपतिः । पक्षान्तरे  
गुरुः 'स्यान्निषेकादिक्कुरुः' इत्यमरात्पितेत्यर्थः । सुदृगपि दृगुपलक्षितयावद्रूप-  
गुणविशिष्टकन्यैव तामित्यर्थः । स्वेति । स्वकीयेन विवाहितनायकेन सह या  
आत्मनः निजव्यक्तेः रतिः सुरतसंभुक्तिस्तदर्थमित्यर्थः परं उत्कटम् । शब्देति ।  
काचकङ्कणादिकमिति यावत् । करणं हस्तनिविष्टं कृत्वा सुविस्तरं यथा लोक-  
शास्त्रविहितवस्त्रालंकारादिप्रदाननानाविधतुर्यघोषलक्षणनिरतिशयमङ्गलविस्तरपुरः-  
सरं यथा भवति तथैव यथोक्तवरं प्रति संदिशति यथाशास्त्रमेव ब्राह्मविवाहेन  
विनिवेदयतीत्यर्थः । तथैव परं जघन्यहानेनातिरम्यम् । शब्देति । निरुक्ता-  
नुप्रासादीत्येतत् । करणं हस्तदत्तमिव कृत्वा सुदृशं सकललौकिकरसमुख्यशृङ्गा-  
रालम्बनविभावीभूतां स्वकीयां नायिकामित्यर्थः । अतएव निर्भयत्वात् स्वात्मेति-  
च्छेदः । स्वस्य निजस्य आत्मा ब्रह्मानन्दो यथा भवति तथेत्यर्थः । रत्यर्थम् ।  
सुविस्तरं परकीयादिहेययथाविधितदुपकरणाद्युपादेयप्राचुर्यपूर्वकं यथा स्यात्तथा ।  
अत्र रत्ने संदिशामि चारुनिरूपयामीत्यन्वयः ॥ १ ॥ एवमुक्तरीत्योद्भा-

तयैव स्त्रिया सह धर्मादिनिखिलपुमर्थसिद्धिर्गृहस्थस्य नत्वन्ययेति निर्णीते कला-  
वद्य क्वचिदुद्वाहितास्त्रपि व्यभिचारो दृश्यत इति कथमादौ धर्मस्यैव सिद्धिः  
संभवेदित्येतद्विभागज्ञानार्थं तल्लक्षणतस्तद्धानमुपादानं च सूचयन्नादौ सामान्यतः  
स्त्रीत्रिविध्यमुद्दिशति—स्वकीयेत्यर्थेनैव । तदुक्तं दशरूपककारिकाकृता—  
‘स्वान्या साधारणस्त्रीति तद्गुणा नायिका त्रिधा’ इति । रसमञ्जर्यामपि नायिकां तावन्नि-  
रूप्यत इति प्रतिज्ञाय ‘साच त्रिविधा स्त्रीया परकीया सामान्या च’ इति । तत्राद्यां  
लक्षयति—सर्वदेत्यर्थेनैव । क्षणिकरतिस्तु परकीयादेरपीति सर्वदेति । अतएव  
मात्रम् । आत्मपदं तु रतेर्निरतिशयत्वसूचकोपमानार्थमेव । तथाच निरन्तरनि-  
रतिशयपतिरतिमत्त्वं स्वकीयात्वमिति तल्लक्षणं फलितम् । तदुक्तं साहित्यदर्प-  
णे—‘विनयार्जवादियुक्ता गृहकर्मरता पतिव्रता स्त्रीया’ इति । तत्र स्वामिन्येवा-  
नुरक्ता स्त्रीयेति रसमञ्जरीकृतल्लक्षणं सक्षिप्योदाजहार च—‘गतागतकुतूहलं  
नयनयोरपाङ्गावधि स्मित कुलनतभ्रुवामधर एव विश्राम्यति । वचः प्रियतमश्रुते-  
रतिथिरेव कोपक्रमः कदाचिदपि चेत्तदा मनसि केवलं मज्जति’ इति । अत्र कश्चिदिदं  
पद्यमन्यथा व्याख्याय सामान्यायां तत्प्रसंजयति । तद्यथा—कुलेति । कुले  
पुरुषनिकर एव तद्वशीकारार्थं नताः संकुचिताः भ्रूवो यासां तास्तथेत्यर्थः । अतएव  
अपाङ्गावध्यपि । अपगतं अङ्गमवयवो यस्य सः अवधिः परिसमाप्तिर्यस्मिन्कर्मणि  
यथा भवति तथा । विगतनासाद्यवयवपुरुषपर्यन्तमपीति यावत् । नयनयोः नेत्रयोः  
गतेति गमनागमनकौतुकमिति यावत् । भवतीति शेषः । एतेन वित्तकोपाधिकरति-  
मत्त्वं सामान्यवनितालिङ्गं व्यज्यते । अतएव स्मितं मन्दहसितमपि अधरे नीच  
एव नतु परमोत्तमे । तत्रापि विश्राम्यति सुस्थिर भवति नतु ततोऽन्यत्रापि  
संचरतीत्यर्थः । इदमपि प्राग्वदेव लिङ्गम् । अतएव वच इत्याद्युत्तरार्धेन वचोपि ।  
मूल्यसूचकवित्तविषयकवाक्यमपीति यावत् । प्रियेति । विपुलधनदातृत्वेना-  
तिथीतिविषयकपुंकरणस्येत्यर्थः । अतिथिरेव तदेकावच्छेदेन क्षणावस्थायमेव-  
त्यर्थः । इदमपि पूर्ववदेव । अथैतेनोक्तवाक्यस्य दैवात्प्रत्युत्तराप्रदाने कृते सति  
बहुधा वित्तलुब्धतया कोपक्रमो नैव जायतेऽथाप्यसौ कदाचिदपि चेत्तदा मनसि  
केवलमन्तःकरण एव मज्जति । जलधिगतर्मनाकवदीपदपि नैव बहिर्वक्रदृष्ट्यादि-  
द्वारा स्पष्टीभवतीति यावत् । एतेनापि तदेव दृढीभवतीति भाव इति । एवंचेदं  
दुरुदाहरणमेवेति संदृष्ट्यात्र मया त्वेवमुदाहृत्य इति प्रतिज्ञाय पठति—‘पद-  
न्यासो गेहाद्वहिरहिफणारोपणसमो वचो लोकालभ्यं कृपणधनतुल्यं मृगदशः ।  
निजावासादन्यद्भयनमपरद्वीपतुलितं पुमानन्यः कान्ताद्विधुरिव चतुर्थीसमुदितः’ इति ।  
अत्रोच्यते । यथा भालुमिश्रपथे त्वया तावदपाङ्गकलाधरेपि पदत्रयान्यथाव्या-  
ख्यानेनैवाखिलोपि श्लोकः सामान्यसीमन्तिन्यामतिव्यापितस्तद्वत्तावेकोप्ययं मृग-  
कान्तपदद्वयान्यथाकरणेनैव परकीयायां व्यभिचरति । ‘मृग अन्वेषणे’ इति धातो-  
न्यतिथिः शोधयति स्वजारमिति तथा तादृशी दृष्टिर्न स्यात्तस्याः सुगूढव्यभिचारिण्य

निगूढान्यरतिस्तद्वितीया परिकीर्तिता ।

वित्तैकोपाधिकरतिस्तृतीया जगतीष्यते ॥ ३ ॥

नारदेन स्तुते विष्णौ पित्रा चाप्यनुमोदिते ।

तपः कृत्वैव गौरी तु स्वप्रेयोर्धत्वमप्यगात् ॥ ४ ॥

इति यावत् । यद्यपि पदन्यास इत्याद्यवशिष्टत्रिपादीवर्णितार्थवत्त्वं बहिरस्त्येव तथापि 'कमु कान्तौ' कान्तिरिच्छेति धात्वादेः 'कान्तं मनोरमम्' इत्यमराच्च स्वमनोभिलषितपुरुषादेव कान्तपदाभिधेयादन्यः पुमान् चतुर्थासमुदितः त्रिधुरिव वरदचतुर्थाच्चन्द्र इवानीक्ष्योऽस्तीति दोषसामान्यादिदमपि तादृगेवेति त्वयैव ध्येयम् । तथाचोदाहरणद्वयमपि यथाश्रुतरीत्या चारुतरमेवेति दिक् । पक्षे अथोक्तचित्रैविध्यं व्यवहृतयेऽभिधत्ते—स्वकीयेति । चेतनजडोभयानुगतिभेदात् । तत्र प्रथमां लक्षयति—सर्वदेति । पतिर्दृश्यसत्तादिप्रदः सचासौ मात्रासु विषयेषु आत्मरतिर्यथा सा तथा ॥ २ ॥ एवमुद्देशकमानुसारेण प्रथमोद्दिष्टां स्त्रीयां संक्षेपतः संलक्ष्याथ द्वितीयां परकीयां लक्षयति—निगूढेत्यर्थेन । अन्यः पतीतरः एवं रतिरपि । तत्र वित्तानौपाधिक्येव । तेन न सामान्यायामतिव्याप्तिः । एतदनुग्राहकमेव निगूढेति । तत्रापि पतितौल्यमेव द्योतयितुं तद्वदिति । एतेन तद्वत्तेरपि निःसीमत्वं सूच्यते । पक्षे निगूढा अनादिभावरूपाऽवरणपिहिता आत्मरूपा रतिः प्रीतिः 'मुत्प्रीतिः प्रमदो हर्षः' इत्यमरात्प्रत्यगानन्दो यस्यां सा तथेत्यर्थः । तद्वत्प्राग्वदेव द्वितीया परकीया अविद्यादिजडावच्छिन्नचिदिति यावत् । अथ सर्वथैव हानार्थं सामान्यामपि तां लक्षयति—वित्तैकेति । सर्वलोकप्रसिद्धार्थं जगतीति । पक्षे वेत्तीति वित् तस्य भावो वित्ता सैव एकः मुख्यः उपाधिः प्रयोजको यस्यास्तादृशी रतिः प्रागुक्तप्रीत्यपरनाम्नी चिद्रूपा मुदेव यस्यां सा तथेत्यर्थः । एवंच चिज्जडोभयानुगतं बिम्बप्रातिबिम्बानुगतप्रकाशवचिन्मात्रसुखमेव ब्रह्मास्तीति परोक्षज्ञानमन्तरा संपूर्णाद्वैतशास्त्रश्रवणं निर्णेतुं नैव शक्यत इति युक्तमेवोक्तज्ञानावस्थायां सामान्यगुदक्त्वमित्याशयः । ननु भवत्वेवं बन्धमोक्षादिसर्वव्यवहारसिद्ध्यर्थमेव भवता चित्रैविध्यमङ्गीकृतं तथापि जीवेश्वराख्यचेतनावच्छिन्नचित एव कुतः स्वकीयात्वलक्षणं मुख्यत्वमविद्यादिजडावच्छिन्नायास्तस्याः परकीयात्वलक्षणं मध्यमत्वं चेतनजडोभयानुगतत्वावच्छिन्नायास्तस्यास्तु सामान्यात्वलक्षणं जघन्यत्वमिति चेत्सत्यम् । चेतनयोर्जाविश्वरयोरेव क्रमान्मोक्षफलभाक्त्वनित्यमुक्तत्वसत्त्वादविद्यादिजडस्य तु सर्वव्यवहारनिर्वाहकत्वादुभयानुगतिमध्ये चेतने चित्वेनैवातिशयान्तरासंभवेन जड एव तत्संभवेन खद्योतवत्तदङ्गत्वान्मुख्यत्वादिकमादुचितमेवेत्यलं पल्लवितेन ॥ ३ ॥ ननु भवत्वेवं तिसृणामपि लक्षणानि परं त्वत्र भवत्संमतान्युदाहरणानि कानीत्यतः प्रथमायाः 'तद्यो यो देवानां प्रत्यबुध्यत स एव तदभवत्तथर्षाणां तथा मनुष्याणाम्' इति श्रुतार्थाशास्त्रपातिव्रत्ये साक्षात्परम्परया वा ज्ञानोत्पत्तिप्रौढ्यमिति

निजदर्शनमात्रेण ब्राह्मण्यं ददती सती । ∴

अरुन्धती वसिष्ठान्यं नैव पश्यति कुत्रचित् ॥ ५ ॥

इन्द्राग्निमपाशिष्वप्यात्मप्रेयःसमेष्ट्विपि । ∴

मुख्यमेव नलं वव्रे दमयन्ती गिरेरिता ॥ ६ ॥

राधादिरेव लोकेऽस्मिन्मवत्यन्वर्थगोपिका ।

सामान्या सा त्वमान्यैव जगति प्रथिता भृशम् ॥ ७ ॥

प्रेत्य - देवादिषु त्रिध्वपि तदुदाहरणान्यनुक्रमेणाह—नारदेनेत्यादित्रिभिः ।

इदमुपाख्यानं शिवपुराणे प्रसिद्धमेव । नारदेन प्रसिद्धेन विष्णौ स्तुते । चोप्यर्थे ।

पार्वतीयोग्यवरत्वेन हिमाचलनिकटे वर्णिते सत्यपीत्यर्थः । तत्रापि तत्पितुरनु-

मोदनं नचेत् किं ततस्तत्राह—पित्रा चापीति । ततः किं तदाह—तप इत्याद्यु-

त्तरार्धेन । गौरी तु इति तुशब्दः सर्वलोकवैलक्षण्यार्थकः । अतएव तप एव

कृत्वा स्वेति समाप्त्यवधि यथाश्रुतमेव योज्यम् । एतेन निरतिशयत्वमेव रतौ

द्योत्यते । पक्षे कलिसंतरणोपनिषद्गीत्या हरेरामेत्याद्यनुष्ठुभोक्तपोडशानामभिर्ना-

रदेन विष्णौ स्तुते तथा तत्पित्रा ब्रह्मणोक्तमन्त्रोपदेष्टृत्वात्तस्मिन्नुमोदितेऽपि

सति गौरी निरतिशयशुद्धसत्त्वात्मकचरमवृत्तिरूपब्रह्मविद्या तु तपः कृत्वैव अहं

ब्रह्मास्मीति सविवेचनसंप्रज्ञातमभ्यस्यैव प्रयोर्धत्वमपि 'तदेतत्प्रेयः पुत्रात्प्रेयो

वित्तात्प्रेयोऽन्यस्मात्सर्वस्मादन्तरतरं यदयमात्मा' इति श्रुतेरानैकरस्यमप्यगादि-

त्यन्वयः ॥ ४ ॥ निजेति । 'उभयोः संनिधाय शिरसी उदकुम्भेनावसिच्य

ब्राह्मण्याश्च वृद्धाया जीवपत्न्या जीवप्रजाया अगार एतां रात्रीं वसेद्भुवमरुन्धतीं

सप्तऋषीनिति दृष्ट्वा वाचं विसृजेत जीवपत्नी प्रजां विन्देयेति' इत्याद्वलायनसूत्रे

वधूप्रवेशप्रकरण उक्तत्वात् । अरुन्धती निजेति ब्राह्मण्यमिति ब्राह्मणी च ब्राह्म-

णश्च ब्राह्मणौ तयोर्भावः ब्राह्मण्यं ब्रह्मनिष्ठत्वं तद्योग्यतां ददती सती अरुन्धती-

त्यादि यथाश्रुतमेव योज्यम् । पक्षे निजेति । अद्वैतात्मसाक्षात्कारैककरणेनैव-

त्यर्थः । अरुन्धतीसमाधिवद्भुत्तिरोधमकुर्वाणा ब्रह्मविद्या । वसिष्ठेति । परम-

वरिष्ठाद्वैतात्मभिन्नम् । अपरं तु सरलमेव ॥ ५ ॥ इन्द्रेति । गिरा सरस्वत्या ।

पक्षे दमयन्ती इन्द्रियदमनशीलात्मविद्या । गिरा 'इन्द्रं मित्रम्' इत्यादिश्रुत्येरिता

सती नल न लाति दृश्यं नैवादत्ते तमद्वैतात्मानमित्यर्थः ॥ ६ ॥ एवं सर्वात्म-

नोपादेयां स्वकीयां भूर्युदाहृत्यादौ दासान्यविषयां परकीयामुदाहरति—राधा-

दिरेवेत्यर्थेन । आदिना तत्सजातीयान्यगोपिका अपि । अन्वर्थेति । गोप-

यतीति द्युत्पत्त्या यथार्थश्रीकृष्णाख्यपरपुरुषानुरागगोपनकर्त्रात्यर्थः । यथा तद-

नुरागस्य तद्देशकालावच्छेदेन भगवद्वचोविना नक्वापि प्राक्कथं-तथैव तद्वरस्य

ताभिः स्वरूपगुणादिना संपादितत्वादिति तत्त्वम् । एतेन व्यासादेरुद्धवादेश

'ज्ञानसत्त्वेपि न क्षतिरित्याकृतम् । 'पक्षे 'राधसाध संसिद्धौ' इति स्मरणाद्वा-

च्यते अविद्यातद्याप्यजीवेद्वरादितत्कार्यमाकाशादिव्यावहारिकसत्तापन्नं जडजग-



स्वीया तु मुग्धमध्याध्यावस्थाभेदासु दृक् त्रिधा ।

लतेवाङ्कुरतः पुष्पात्फलाच्चात्मरतेरपि ॥ ८ ॥

जालं सत्ताप्रकाशवत्तया साधयतीति तथा । आदिना शुक्तिरजतादिप्रातिभासि-  
कसत्ताप्रकाशसाधिका चिदेव ग्राह्येत्याशयः । गोपनं तत्र तस्याधिष्ठानतत्वाव-  
धृतिमृतेऽमिथ्यार्थत्वसंप्रथनमेवेति भावः । एवं परकीयामुदाहृत्यावसरप्राप्तां सा-  
मान्यां जगत्सामान्यत्वेनैव प्रसिद्धत्वाद्विशेषतोऽनुदाहृत्यैव तामुदाहरति—सामा-  
न्येत्यर्थेनैव । पक्षे चिज्जडोभयानुगतचिदेव सामान्यमुदगित्येव प्रागुपन्यस्तं  
सा तु जगत्सहं भासि घटो भातीत्याद्यनुभवाद्भृशं प्रथितापि विना विचारं चेतनज-  
डानुगततृतीयचित्त्वेनामान्यैवास्तीति संबन्धः ॥ ७ ॥ अथ सिंहावलोकनन्यायेन  
स्वकीयामेव पुनरनुसंधाय सकलपुमर्थनिधानत्वेन भूरि प्रपञ्चयितुमवस्थामात्रभे-  
दात्तत्रैविध्यं विद्यते—स्वीयात्त्विति । तुशब्दः पूर्ववैलक्षण्यार्थः । आढ्यत्वं  
प्रागल्भ्यमेव । एवंच स्वीया तु सुदृक् । मुग्धेत्यादि । आत्मेति । आत्मवद्या  
पत्यौ रतिः प्रीतिस्तस्या इत्यर्थः । अपिः संभावनार्थः । ‘गर्हासमुच्चयप्रश्नशङ्कासं-  
भावनास्वपि’ इत्यभिधानात् । लतेव द्राक्षादिवल्लीव । अङ्कुरतः पुष्पात्फलाच्च  
त्रिधा त्रिप्रकारा भवतीत्यन्वयः । प्रतिपादितं चेदं रसमङ्ग्याम्—स्वकीया  
तु त्रिधा मुग्धा मध्या प्रगल्भा चेति । सापि कथिता त्रिभेदा मुग्धा मध्या  
प्रगल्भेति साहित्यदर्पणेपि । अत्र लतादिदृष्टान्तेनाङ्कुरितात्मरतित्वं मुग्धात्वम्,  
पुष्पितात्मरतित्वं मध्यात्वम्, फलितात्मरतित्वं प्रगल्भात्वं चेति तासां लक्ष-  
णान्यपि संक्षिप्तानि भवन्ति । अङ्कुरितत्वमपि वलवत्प्रतिबन्धकासत्वेऽवश्य-  
स्वकार्यजननयोग्यत्वम् । एवं पुष्पितत्वेऽपि बोध्यम् । फलितत्वं फलजननशू-  
न्यत्वे सति संपूर्णरूपत्वमेव । पक्षे स्वीया तु सुदृक् प्रागुपन्यस्तरतीया चेतनत्वा-  
वच्छेदकावच्छिन्ननिष्ठचिद्विषयकचरमप्रमारूपा अद्वैतब्रह्मविद्येत्यर्थः । तुशब्दः  
पूर्ववैलक्षण्यार्थः । लतेवाम्रादिलतेव । आत्मरतेः । ‘आत्मक्रीड आत्मरतिः’  
क्रियावानेष ब्रह्मविदां वरिष्ठः’ इति श्रुतेः । ‘यस्त्वात्मरतिरेव स्यादात्मतृप्तश्च मानवः ।  
आत्मन्येव च संतुष्टस्तस्य कार्यं न विद्यते’ इति स्मृतेश्च सुविचारितस्वशास्त्रीयस-  
द्गुरूपदिष्टब्रह्मात्मैक्यलक्षणार्थविषयकसाक्षात्कारानन्तरमधिकारिणः स्वतो व्युत्थान-  
प्रभृतिलक्षणजीवन्मुक्तेरिति यावत् । अङ्कुरतः स्वतो व्युत्थानशालित्वरूपपञ्चम-  
भूमिकात इत्यर्थः । अपिः समुच्चये । तथा पुष्पात् परतो व्युत्थानशालित्वरूप-  
षष्ठभूमिकात इति यावत् । तथा फलादपि । चोऽप्यर्थे । पुनर्व्युत्थानीभावशा-  
लिसप्तमभूमिकात इत्यर्थः । अपिः समुच्चये । कमात् मुग्धेति । मुग्धा च मध्या च  
आढ्या प्रौढा चेति मुग्धमध्याढ्यास्ताश्च ता अवस्थाश्चेति तथा तासां यो भेदस्तस्माद्वे-  
तोरिति यावत् । त्रिधा त्रिप्रकाराऽस्तीति संबन्धः । एवंच ब्रह्मविद्या हि पञ्च-  
मभूमावङ्कुरितात्मरतित्वेन मुग्धा षष्ठभूमौ पुष्पितात्मरतित्वेन मध्या सप्तमभूमौ  
फलितात्मरतित्वेन प्रगल्भा च स्वीयेव त्रिधा त्रिप्रकारा भवतीति भावः ॥ ८ ॥

श्रुत्यन्तेनापि स द्रष्टुं प्रेयांसं संकुचत्यलम् ।

हृदयं नित्यसद्वृत्तवृद्ध्या मेरुत्वमीहते ॥ ९ ॥

प्रेयसा सुमनःशय्यां हातुं व्युत्थाप्यते पिकैः ।

परमानन्दसंदोहसोल्लासालिङ्गनादियम् ॥ १० ॥

काम्यरादि क हारादि क स्वयं क च स प्रियः ।

अद्वैतपरमानन्दात्सैकतानत्वमागता ॥ ११ ॥

चिदा भूमिर्हिरण्यं च पशुर्धान्यममन्नकम् ।

मित्रादिः सप्तधेत्यर्थः संग्रहावनवर्धनैः ॥ १२ ॥

एवं लक्षितासु मुग्धादिति सृष्ट्वपि स्वीयावस्थास्वयं ताः क्रमादुदाहरति—श्रुत्यन्तेनापीत्यादिकमात्रिभिः । तत्राङ्कुरितात्परतिर्मुग्धेत्येतन्मतं तद्वक्षणम् । प्राचां तु अङ्कुरितयौवना मुग्धेति । अतएव सा स्वीया सुदगिति सर्वप्राणुकृष्य योज्यम् । प्रेयांसं निरतिशयस्वप्रेमपात्रीभूतं स्वपतिमपीत्यर्थः । श्रुत्यन्तेनापि कंटाक्षतोऽपीत्येतत् । एवं चात्र संपूर्णदृष्टिस्तु दूरतोपास्तेति फलितम् । तेन लज्जातिशयो व्यज्यते । संप्रष्टुं सम्यगवलोकितुम् । अल अत्यन्तं नस्तु यत्किञ्चित् । संकुचति मुकुलिताक्षी भवतीत्यन्वयः । ननु कामोदयाभावे रहस्यप्येतद्भ्रात्यादिना संभवत्येवेत्यत आह—हृदयमिति । अस्या इत्यार्थिकम् । लाक्षणिकमिदं तज्जनुपोः स्तनयोरित्याकृतम् । तेन तयोर्निरवकाशत्वेनातिपीनत्वयोग्यता ध्वन्यते । अतएव नित्येत्यादि । ईहते इच्छति । पक्षे श्रुत्यन्तो वेदान्तः । हृदयं चेतः । मेरुत्वमचलत्वम् । एतेन स्वतो व्युत्थानवती पद्ममी भूमिः सूच्यते ॥ ९ ॥ प्रेयसेति । अत्र 'पुष्पितात्परतिर्मध्या' इति स्वसमतं मध्यालक्षणं 'समानलज्जामदना मध्या' इति प्राचाम् । प्रेयसा स्वप्रीतिविषयतापन्नस्वपतिनापि सहेत्यर्थः । सुमनःशय्यां अर्धोन्मीलितमालतीमुकुलतल्पमपीत्यर्थः । हातुं त्यक्तुं । परमेति क्रियाविशेषणमिदम् । अतएव सोल्लासेति । प्रेयस इति शेषः । अथापि इयं कैरपि व्युत्थाप्यते । अपि तु कैरपि नैव व्युत्थाप्यते सस्वीजनैरपि । किंतु ब्राह्मे सुहृते स्वयमेव व्युत्तिष्ठतीत्यर्थः । पक्षे इयं प्रकृतब्रह्मविन्मतिः । शिष्टमुत्तरार्धं यथाश्रुतमेव । आलिङ्गनं परं निर्विकल्पसमाधिकालिकमद्वैतात्मतादात्म्यमेव । अतएव प्रेयसा निरुक्तात्मना सह सुमनःशय्यां शुद्धचित्तशयनीयम् । हातुं त्यक्तुम् । पिकैः अरण्ये प्रातः कूजद्भिः कोकिलैरेव व्युत्थाप्यत इति संबन्धः । एतेन परतो व्युत्थानादियं पप्रभूमिरिति द्योत्यते ॥ १० ॥ केति । अम्बरं परिहितशाटी । आदिना कशुकी । सा प्रकृता प्रगल्भा स्वीया । अद्वैतेति । मिथुनीभावेत्यर्थः । पक्षे अम्बराद्याकाशादि । हारादि शिवभक्तादि । तेन सप्तमीयम् ॥ ११ ॥ नन्वेवमपि निरुक्तलक्षणां स्वकीयैवादौ परिणयैकसाध्या सच लोके प्रायोरर्थं विना नैव सिद्ध्यतीति चेत्तत्त्वम् । अतएवोक्तं वात्स्यायनसूत्रे—'शतायुर्वै पुरुषो विभज्यकालमन्योऽन्यानुबद्धं परस्परस्यानुपघातकं त्रिवर्गं सेवेत । बाल्ये विद्याग्रहणादीनर्थान्कुर्यात् ।

श्रोत्रादीष्टाप्तिस्तृप्तिः कामः सामान्यतो मतः ।

या तु स्पर्शविशेषेण प्राधान्यात्स तथा मतः ॥ १३ ॥

हस्तगस्यापि धान्यस्य भुवि त्यागोऽभिवृद्धये ।

दृष्टो वृष्ट्यादिसामर्थ्यात्तस्माद्धर्मं समाचरेत् ॥ १४ ॥

कामाद्बुद्धादिनाशस्तु धर्मप्रत्यर्थिनोऽभवत् ।

धर्माविरुद्धः कामस्तु श्रुतिस्मृत्योर्विमुक्तिदः ॥ १५ ॥

अर्थं कामं च यौवने । स्थाविरे धर्मं मोक्षं च । अनित्यत्वादायुषो यथोपपाद्यं वा सेवेतेति । विद्याग्रहणादीनित्यादिपदाभिप्रेतमपि तत्रैव । 'विद्याभूमिहिरण्यपशु-धान्यभाण्डोपस्करमित्रादीनामर्जनमर्जितस्य च रक्षणं रक्षितस्य विवर्धनमर्थः' इति । एतेन सप्तविधस्यार्थसंज्ञकपुमर्थस्यापि स्वरूपमुक्तमित्यभिप्रेत्याह—विद्येति । मित्रादीत्यत्रादिना । 'अत्यागसहनो बन्धुः सदैवानुगतः सुहृत् । एकक्रियं भवे-न्मित्रं समप्राणः सखा मतः' इत्यन्यत्रोक्तलक्षणबन्धादय एव ॥ १२ ॥ एवं क्रमागतं काममपि सामान्यविशेषाभ्यां लक्षयति—श्रोत्रादीति । आदिना त्वगादिज्ञानेन्द्रियाण्येव । यात्विति । तुशब्दः पूर्ववैलक्षण्यार्थः । स्त्रीपुंसयोः परस्परं स्पर्शविशेषेण या तृप्तिः स तु प्राधान्यात्तथा कामाख्यपुरुषार्थत्वेन मतः प्राचीनाचार्यसमतोऽस्तीति योजना । एतदप्युक्तं कामसूत्रेण—'श्रोत्रत्वक्चक्षु-र्जिह्वाघ्राणानामात्मसंयुक्तेन मनसाधिष्ठितानां स्वेषु स्वेषु विषयेष्वानुकूल्यतः प्रवृत्तिः कामः । स्पर्शविशेषविषयित्वादाभिमानिकमुखानुविद्धा फलवत्यर्थप्रतीति-प्राधान्यात्कामः' इति ॥ १३ ॥ ननुभयोरप्यनयोर्धर्मैकसाध्यत्वात्स कथं वात्स्यायनी-येऽत्र वार्धक्ये साध्य इति चोक्त इति चेन्न । तत्रैवाग्रे अनित्यत्वादित्यादिनोक्तपक्षस्य परित्यागादित्याशङ्क्याह—हस्तेति । एतदप्युक्तं तत्रैव 'हस्तगतस्य च बीजस्य भविष्यतः सस्यस्यार्थं भूमौ त्यागदर्शनाच्चरेद्धर्मानिति वात्स्यायनः' इति । अयं भावः । अवग्रहनाशार्थं तत्र कारीर्यां साक्षायां कृतायां तया तन्नाशतो वृष्ट्या सस्योत्कर्ष इति ॥ १४ ॥ ननु सद्यः स्वपरसंतोषकरत्वेन दृष्टफलत्वादर्थेन काम एव साध्यः किं धर्मेणेत्यत आह—कामादिति । अतएवाह वात्स्यायनोपि 'पाक्षिकत्वात्प्रयोगाणामपायानां च दर्शनात् । धर्मार्थयोश्च वैलोभ्यान्नाचरेत्पा-रदारिकम्' इति । नन्वेवं तर्हि 'ऋतौ भार्यामुपेयात्' इत्यादिविधेः का गतिरित्य-त्राह—धर्मेति । श्रुतीति । एवंच तुशब्दः पूर्वार्धोक्तैन्द्रावणदुर्योधनादीनां अहल्यादिपरकीयाविषयककामवैलक्षण्यार्थः । तेन 'ऋतौ भार्यामुपेयात्' इति श्रुत्या विहितकामस्य स्वकीयाविषयकत्वेन धर्माविरुद्धत्वात्तादृशस्त्वसौ 'प्रजाति-रमृतमानन्द इत्युपस्थे' इति तैत्तिरीयश्रुतौ 'धर्माविरुद्धो भूतेषु कामोऽस्मि भरतर्षभ' इति भगवद्गीतास्मृतौ चानुष्ठातृणां चित्तशुद्ध्यादिद्वारा विमुक्तिद एवोक्त इत्यन्वयः । तस्मात्स्वकीयाविषयक एव कामो विधिशस्त्रविषयकत्वेन सर्वथा हितैषिभिरुपादेय एव परकीयादिविषयकस्त्वसौ कालत्रयेपि हेय एवेति भावः ॥ १५ ॥

अतएव—धर्मेति । धर्मशास्त्रं स्वकल्पसूत्रं तदनुगुणं माधवादिग्रन्थजातमपि । सामु-  
 द्रिकमवश्यनिषिद्धवर्ज्यं पुराणादिप्रसिद्धम् । स्त्रीलक्षणशास्त्रं ज्योतिःशास्त्रं प्रसि-  
 द्धमेव विवाहमुहूर्तप्रभृतिपर्यन्तं वधूजन्मकालिकप्रहादिविचारकं स्त्रीजातकशास्त्रं  
 च तैरित्यर्थः । मनोहराम् । रूपलावण्यादिना परिणेतुरन्तःकरणाकर्षणीमिति  
 यावत् । एतादृशीं मुदशं मृगाक्षीम् । अतएव धर्मेति । त्रिवर्गकारिणीमित्यर्थः ।  
 सुधीर्वर एवोद्वेदिति संबन्धः । एतेन नायकस्यापि निषिद्धलक्षणशून्यत्वमाव-  
 श्यकमेवेति ध्वन्यते । वात्स्यायनीयेष्युक्तम् ‘सवर्णायामनन्यपूर्वायां शास्त्रतोऽधि-  
 गतायां धर्मार्थं संबन्धः पित्रोः पक्षशृद्धिरनुपस्कृता रतिश्च’ इति । प्रौढाद्यवधूलक्षणं  
 तूष्णं स्कान्दे काशीराण्डे दिव्यात्रेणाम्न संगृह्यते—‘उद्वेहेत द्विजो भार्यां सौम्यास्यां  
 मृदुभाषिणीम् । नचातिरिक्ताहीनाङ्गीं नातिदीर्घां नवा कृशाम् १ नालोमिकां  
 नातिलोमां नास्निग्धस्यूलमौलिजाम् । मोहात्समुपयच्छेत कुलहीनां च कन्यकाम्  
 २ स्त्रीणां पादतलं स्निग्धं मांसलं मृदुलं समम् । अस्वेदमुष्णमरुणं बहुभोगोचितं  
 स्मृतम् ३ रुक्षं विवर्णं पक्षं खण्डितप्रतिविम्बकम् । सूर्याकारं विशुक्लं  
 च दुःखदौर्भाग्यसूचकम् ४ रेखासुसर्पकाकाभा दुःखदारिद्र्यसूचिका । उन्नतो  
 मांसलोऽङ्गुष्ठो वर्तुलोऽतुलभोगदः ५ वक्रो हस्तश्च चिपिटः सुखसौभाग्यभञ्जकः ।  
 विधवा विपुलेन स्यादीर्घाङ्गुष्ठेन दुर्भगा ६ मृदवोऽङ्गुलयः शस्त्रा घना वृत्ताः समु-  
 न्नताः । दीर्घाङ्गुलीभिः कुलटा कृशाभिरतिनिर्धना ७ हस्तायुध्या च हस्ताभिर्भु-  
 म्नाभिर्भुमवर्तिनी । चिपिटाभिर्भवेदासी विरलाभिर्दरिद्रिणी ८ परस्परं समाहृता  
 यदाङ्गुल्यो भवन्ति हि । इत्वा बहूनपि पतीन्परप्रेष्या तदा भवेत् ९ यस्याः  
 पथि समायाज्या रजो भूमेः समुच्छलेत् । सा पांमुला प्रजायेत कुर्वत्रयविना-  
 शिनी १० यस्याः कनिष्ठिका भूमिं गच्छन्त्याः परिस्पृशेत् । सा निहृत्य पतिं  
 योषा द्वितीयं कुर्वते पतिम् ११ अनामिका च मध्या च यस्या भूमिं न संस्पृशेत् ।  
 पतिद्वयं निहन्त्याद्या द्वितीया च पतित्रयम् १२ पतिहीनत्वकारिण्यां हीने ते द्वे  
 इमे यदि । प्रदेशिनी भवेद्यस्या अङ्गुष्ठ्यतिरेकिणी १३ कन्यैव कुलटा सा  
 स्यादेव एव विनिश्चयः । स्निग्धाः समुन्नतास्ताम्रा वृत्ताः पादनखाः शुभाः १४  
 राज्ञीत्वसूचकं स्त्रीणां पादपृष्ठं समुन्नतम् । अस्वेदमशिराज्यं च मरुणं मृदु मांस-  
 लम् १५ गूढौ गुल्फौ शिवायोक्तावशिरालौ सुवर्तुलौ । समपार्ष्णिः शुभा नारी  
 दीर्घपार्ष्णिश्च दुर्भगा १६ रोमहीने समे स्निग्धे जङ्घे सक्रमवर्तुले । सा राजपत्नी भवति  
 विशिरे सुमनोहरे १७ एकरोमा राजपत्नी द्विरोमापि सुखावहा । त्रिरोमा रोमकूपेषु  
 भवेद्वैधव्यदुःखभाक् १८ वृत्तं पिशितसंमग्नं जानुयुग्मं प्रशस्यते । निर्मासं स्वैरा  
 चारिण्या दरिद्रायाश्च विश्वथम् १९ विशिरैः करभाकारैरुत्तर्भिर्मृगैर्धनैः ।  
 सुवृत्तै रोमरहितैर्भवेयुर्भूपवल्गभाः २० कपित्थफलवद्भुत्तौ मृदुलौ मांसलौ घनौ ।

स्फिचौ वलिनिर्मुक्तौ रतिसौख्यविवर्धनौ २१ शुभः कर्मठपृष्ठाभो गजस्कन्धो-  
पमो भगः । वामोन्नतस्तु कन्याजः पुत्रजो दक्षिणोन्नतः २२ आर्खुरोमा गूढमणिः  
सुश्लिष्टः संहतः पृथुः । तुङ्गः कमलवर्णाभः शुभोऽश्वत्थदलाकृतिः २३ भगस्य भालं  
जघनं विस्तीर्णतुङ्गमांसलम् । मृदुलं मृदुरोमाढ्य दक्षिणावर्तमीडितम् २४  
गभीरा दक्षिणावर्ता नाभिः स्यात्सुखसंपदे । सूते सुतान्वह्वनारी पृथुकृक्षिः  
सुखास्पदम् २५ समैः समांसैर्मृदुभिर्योपिन्मन्नास्थिभिः शुभैः । पाश्वैः सौभा-  
ग्यसुखयोर्निधानं स्यादसंशयम् २६ उदरेणातितुच्छेन विशिरेण मृदुत्वचा ।  
योषिद्भवति भोगाढ्या नित्यं मिष्टान्नसेविनी २७ निर्लोम हृदयं यस्याः समं  
निम्नत्ववर्जितम् । ऐश्वर्यं चाप्यवैधव्यं प्रियप्रेम च सा लभेत् २८ अष्टादशाङ्गु-  
लततमुरः पीवरमुन्नतम् । सुखाय दुःखाय भवेद्रोमशं विषमं पृथु २९ घनौ  
वृत्तौ दृढौ पीनौ समौ शस्तौ पयोधरौ । स्थूलाग्रौ विरलौ शुष्कौ वामोरुणां न  
शर्मदौ ३० दक्षिणोन्नतवक्षौजा पुत्रिणीध्वप्रणीर्मता । वामोन्नतकुचा सूते कन्यां  
सौभाग्यसुन्दरीम् ३१ सुदृशां चूचुकयुगं शस्तं श्यामं सुवर्तुलम् । अन्तर्मग्नं च-  
दीर्घं च कृशं क्लेशाय जायते ३२ पीवराभ्यां च जनुभ्यां धनधान्यनिधिर्वधूः ।  
निगूढसंधी शस्ताग्रौ शुभावंसौ सुसंहतौ ३३ स्यातां दोषौ सुनिर्दोषौ गूढास्थि-  
ग्रन्थिकोमलौ । विशिरौ च विरोमाणौ सरलौ हरिणीदृशाम् ३४ अम्भोजमुकु-  
लाकारमङ्गुष्ठाङ्गुलिसंमुखम् । हस्तद्वयं मृगाक्षीणां बहुभोगाय जायते ३५ मृदुम-  
ध्योन्नतं रक्तं तलं पाण्योररन्ध्रकम् । प्रशस्तं शस्त्ररेखाढ्यमल्परेखं शुभश्रिये ३६  
विरोम विशिरं शस्तं पाणिपृष्ठं समुन्नतम् । रक्ता व्यक्ता गभीरा च स्निग्धा पूर्णा  
च वर्तुला ३७ कररेखाङ्गनायाः स्याच्छुभा भाग्यानुसारतः । मत्स्येन सुभगा  
नारी स्वस्तिकेन वसुप्रदा ३८ पद्मेन भूपतेः पत्नी जनयेद्भूपतिं सुतम् । शुभदः  
सरलोङ्गुष्ठो वृत्तो वृत्तनखो मृदुः ३९ अङ्गुल्यश्च सुपर्वाणो दीर्घा वृत्ताः कमात्कृशाः ।  
अरुणाः सशिखास्तुङ्गाः करजाः सुदृशां शुभाः ४० नखेषु बिन्दवः श्वेताः  
प्रायः स्युः स्त्रैरिणीस्त्रियाः । पुरुषा अपि जायन्ते दुःखिनः पुष्पितैर्नखैः ४१ अन्तर्नि-  
मग्नवंशास्थिपृष्ठिः स्यान्मांसला शुभा । पृष्ठेन रोमयुक्तेन वैधव्यं लभते ध्रुवम् ४२  
मांसलो वर्तुलः कण्ठः प्रशस्तश्चतुर्ङ्गुलः । शस्ता ग्रीवा त्रिरेखाङ्का त्वव्यक्तास्थिः  
सुसंहता ४३ हनुश्चिवुकसंलग्ना निर्लोमा सुघना शुभा । शस्तौ कपोलौ वामाक्ष्याः  
पीनौ वृत्तौ समुन्नतौ ४४ समं समांसं सुस्निग्धं स्वामोदं वर्तुलं सुखम् । जनि-  
तुर्वदनच्छायं धन्यानामेव जायते ४५ पाटलो वर्तुलो स्निग्धो रेखाभूषितमध्यभूः ।

१ 'कर्मपृष्ठवन्निविडः' । २ 'उन्नतः' । ३ 'कन्याजनकः' । ४ 'पुत्रजनकः' ।  
५ 'आर्खूनां मूषकाणामिव पिङ्गलानि रोमाणि यस्य स तथा' । ६ 'गूढो मणिरिव मणि-  
र्वराङ्गत्वान्मध्यभागविशेषो यस्य स तथा । सुश्लिष्टः सुनिविडः संहतो दृढः पृथुर्विस्तीर्णः  
कमलपर्णाभः पद्मपत्राकारः । कमलवर्णाभ इति कचित् । कमलगर्भाभ इति चान्यत्र' ।

धर्मसामुद्रिकज्योतिःशास्त्रैरर्हो मनोहराम् ।

उद्गहेद्धर्मकामार्थसाधिकां सुदृशं सुधीः ॥ १६ ॥

नारीणां द्वारदेशावस्थायित्वाद्येव दूषणम् ।

अनन्तमुखताद्येवं बुद्धीनामिव सर्वदा ॥ १७ ॥

अतिलौकिकवार्ता च स्वातन्त्र्यं स्वैरिभर्तृता ।

पुरुषैः सहवासश्च प्रकाशोऽवस्थितिः सदा ॥ १८ ॥

विदेशवासः स्वाचारविरहः स्वैरिणीस्पृहा ।

पत्युरीर्ष्यालुता चेति नव स्त्रीनाशहेतवः ॥ १९ ॥

सीमन्तिनीनामधरो धराजानिप्रियो भवेत् ४६ गोक्षीरसंनिभाः स्निग्धा द्वात्रिं-  
शदशनाः शुभाः । अधस्तादुपरिष्टाच्च समाः श्लोकसमुन्नताः ४७ अलक्षितद्विजं  
किञ्चित्किञ्चित्फुल्लकपोलकम् । स्मितं प्रशस्तं सुदृशामनिमीलितलोचनम् ४८ सम-  
वृत्तपुटा नासा लघुच्छिद्रा शुभावहा । ललनालोचने शस्ते रक्तान्ते कृष्णतारके

४९ गोक्षीरवर्णविशदे सुस्निग्धे कृष्णपर्वणी । मधुपिङ्गाक्षी रमणी धनधान्यसमृ-  
द्धिभाक् ५० पक्ष्मभिः सुघनैः स्निग्धैः कृष्णैः सूक्ष्मैः सुभाग्यभाक् । भ्रुवौ  
सुवर्तुलौ तन्व्या स्निग्धे कृष्णे असंहते ५१ प्रशस्ते मृदुरोमाणौ सुध्रुवः कार्मु-  
काकृती । लम्बा कर्णौ शुभावतौ सुखदौ च शुभप्रदौ ५२ भालः शिराविरहितो  
निर्लोमार्धेन्दुसन्निभः । अनिग्रह्यद्बुलो नार्याः सौभाग्यारोग्यकारणम् ५३ व्यक्तस्वस्ति-  
करेखं च ललाटे राज्यसंपदे । सीमन्तः सरलः शस्तो मौलिः शस्तः समुन्नतः ५४

गजकुम्भनिभो वृत्तः सौभाग्यैश्वर्यसूचकः । केशा अलिकुलच्छायाः सूक्ष्माः स्निग्धाः  
सुकोमलाः ५५ किञ्चिदाकुक्षिताग्रश्च कुटिलाश्चातिशोभनाः इति । विस्तरोऽत्र वीर-  
मित्रोदयत एव श्रेय इति दिक् ॥ १६ ॥ ननु भवत्वेवं सुपरीक्ष्य विवाहस्ततः किं  
निरुक्तलक्षणादिविद्वासात्तदुपेक्षणमेव कर्तव्यं किंवा परिरक्षणमपीत्याशङ्क्य सत्क्षेत्रे  
सद्वृत्तिपूर्वकं सदा लवालेऽप्युत्सेऽप्यान्नादिचारुबीजे यावद्दृढफलोदयं तत्र जलनिपेक्षदो-  
हदादिप्रदानपरिरक्षणापेक्षणवदिहाप्युत्तरपक्ष एव श्रेयानिति तदभावे दोषकथनेन  
व्यनक्ति—नारीणामित्यादित्रिभिः । अवधारणं त्वत्रापि परपुरुषनिरीक्षणादितः

संभावितपापात्तत्कैमुल्यार्थमेव । पक्षे द्वारशब्देन निषिद्धविषयपराणि पञ्च ज्ञाने-  
न्द्रियाण्येव । आदिपदेन तदौत्कण्ठ्यम् । नन्वेवमपि गृहेषु परपुरुषनिरीक्षणादि  
संभवत्येवेत्यत आह—अनन्तरिति । अत्र सर्वदेत्युभयपक्षेऽपि क्षणमात्रमपि  
प्रेक्षावतामुपेक्षानुचितैवेति द्योत्यते । तदुक्तं वात्स्यायनीये—“योपितस्त्वमा अभि-  
योगमात्रसाध्याः । द्वारदेशावस्थायिनी प्रासादाद्वाजमार्गावलोकनी” इत्यादि

॥ १७ ॥ एवं सामान्यतो दोषयुगमुक्त्वा विशेषतस्तु नवविशेषगुणानिव तानाह—

अतीत्यादिद्वाभ्याम् । एतदपि तत्रैव । अतिगोष्ठो निरङ्कुशत्वं भर्तुः स्वैरिता पुरुषैः

सहानिर्धन्त्रणता प्रकाशे स्थानं विदेशवासः खट्वत्युपघातः स्वैरिणीसंसर्गः

पत्युरीर्ष्यालुता चेति स्त्रीणां विनाशकारणानीति ॥ १८ ॥ १९ ॥

धर्ममर्थं तथा कामं लभन्ते स्थानमेव च ।

निःसपत्नं च भर्तारं नार्यः सद्वृत्तमास्थिताः ॥ २० ॥

ननु नायकस्य भवत्वेवं स्वनायिकासंरक्षणादिना त्रिवर्गसिद्धिः किं ततस्तासामित्यत्राह - धर्ममिति । इदं हि वात्स्यायनवचनमेव । स्थानं भर्तृशुश्रूषाख्यस्वधर्मद्वारा परम्परया मोक्षसुखलक्षणमद्वैतकैवल्याविनाशिस्थलमित्यर्थः । निः सपत्नं निर्गतः सपत्नः भावप्रधानोऽयं निर्देशः । शत्रुभावो यस्मात्स तथा तमित्यर्थः । भर्तृमनोऽननुकूलवर्तने तन्मनसि परनिरतत्वशङ्कया शत्रुत्वमाविर्भूयात्स्वसद्वृत्तादिना तन्मनोनुकूलवर्तने तु तन्नैव भूयादिति भावः । तस्मान्नारीभिः सर्वदा सद्वृत्तं संपादनीयमित्याशयः । एतत्प्राक्तनसूत्रं त्वित्थं 'भायैकचारिणी रूढविश्रम्भा दैवतं पतिमानुकूल्येन वर्तेत । तन्मतेन कुटुम्बचिन्तामात्मनि निवेशयेत् । वैश्वं च शुचि सुसंमृष्टस्थानं विविधकुसुमं श्लक्ष्णं भूमितलं ह्यदृशं त्रिषवणं विरचितबलिकर्म पूजितदेवतायतनं कुर्यात् । नह्यतोऽन्यद्गृहस्थानां चित्तग्राहकमस्तीति गोनर्दीयः । गुरुषु मित्रवर्गेषु भृत्यवर्गेषु नायकभगिनीषु तत्पतिषु च यथार्हा प्रतिपत्तिः । परिपूजितेषु च स्थानेषु हरितशाकवप्राणिशुस्तम्बान् जीरकसर्षपजामोदशतपुष्पतमालगुल्मांश्च कारयेत् । आमलक्यवज्जकमल्लिकाजातिकुरण्टकनवमालिकातगरनन्द्यावर्तजपागुल्मानन्यांश्च वालकौशीरपीटिकायां स्थण्डिलानि मनोज्ञानि कारयेत् । शक्यनुरूपं चात्र कूपं वा दीर्घिकां खानयेत् । भिक्षुकी श्रमणिका कुलटा कुहकेक्षणिका मूलकारिकाभिश्च न सृज्येत । भोजने च रुचितमिदमस्मै द्वेष्ट्यमिदं पथ्यमिति विन्यात् । स्वं भवनमागच्छतो बहिरुपश्रुत्य किं कृत्यमिति ब्रुवती सज्जा भवनमध्ये तिष्ठेत् । परिचारिकामप्यनुपद्य पादौ स्वयं प्रक्षालयेत् । नायकप्रयाणे च विमुक्तविभूषणा विमना वा अस्य बाह्यसंदर्शने न तिष्ठेत् । अतिव्ययमसव्ययं वा कुर्वाणं पतिं रहसि वारयेत् । आवाहविवाहयज्ञे गमनं सखीभिर्गोष्ठीं संभूय पानं भोजनाभिगमनमित्यनुज्ञातः कुर्यात् । सर्वक्रीडासु च तच्चित्तानुलोम्येन प्रतिपत्तिः । पश्चात्संवेशनं पूर्वमुत्थानमनवबोधनं च सुप्तस्यान्यत्र धर्मातिपत्तेः । महानसमहारं सुगुप्तं स्याद्दर्शनीयं च । नायकापचारे तु किञ्चित्कलुषा नात्यर्थं निर्वदेत्साधिक्षेपवचनम् । किंत्वेवं मित्रजनमध्यस्थमेकाकिनं वाप्युपालभेत । न च मूलकारिका स्यात् । नह्यतोऽन्यदप्रत्ययकारणमस्तीति गोनर्दीयः । दुर्व्याहतं दुर्निरीक्षितमन्यतो निमन्त्रणं द्वारदेशावस्थानं निरीक्षणं वा निष्कुटेषु मन्त्रणं विविक्तेषु वा चिरमवस्थानमिति वर्जयेत् । खेददन्तपङ्कदुर्गन्धानिति च बुध्येत । बहुभूषणविविधकुसुमानुलेपताम्बूलविविधाङ्गरागमुखवासं वा विरजस्कमुज्ज्वलं वास इत्याभिगामिको वेषः । प्रतनुश्लक्ष्णाल्पदुकूलतापरिणताभरणतासुगन्धितानात्युद्धतमनुलेपनं तथा पुष्पाणि शुक्लानीति वैहारिको वेषः । नायकस्य व्रतमुपवासं वा स्वयमनुकरणेनानुवर्तेत । वारिता च नाहमत्र निवन्धनीयेति तद्वचसो निवर्तनम् । मृदिदलकाष्ठचर्मलोहभाण्डानां च काले समर्पसंग्रहणम् । लवणस्नेहानां च गेहे

विरहोत्कण्ठिता मानवती वासकसञ्जिका ।...

स्वाधीनपतिका चेति मतिश्च युवतिः सताम् ॥ २१ ॥

प्रेयः साक्षात्कृतिर्भूयार्तिक मे क्षणगलत्तनोः ।

संपूर्णामृतमे फुल्ले रसाले परभृद्विरा ॥ २२ ॥

अध्वर्यवरण्डकभाण्डोपधानानां दुर्लभानां च भवने प्रच्छन्नं निधानम् । मूलका-  
लुकपालक्यमदनाप्रातर्कैर्वासकत्रपुसवार्ताककूष्माण्डकालावुसूरणशुकनासां स्वयंगु-  
प्तातिलपर्णिकामन्थलशुनपलाण्डुप्रभृतीनां सर्वोपधीनां च वीजग्रहणं काले वापनं  
च । स्वस्य च व्यवहारस्य परेभ्यो नाख्यानं भर्तृमित्रस्य समानायाः स्त्रियाः कौ-  
शलेनोज्ज्वलतया पाकेन मानेनोपचरिष्यतिशयीत । सांवत्सरिकमायं संख्याय  
तदनुरूपं व्ययं कुर्यात् । भोजनावशिष्टाच्च गोरसादेरावृत्तिकरणम् । तथा तैलगु-  
डयोः कार्पासस्य च सूत्रकर्तनम् । सूत्रस्य वंयनम् । शिखरज्जुपाशवल्कलसं-  
ग्रहणं च कुर्यात् । कुडालककुन्दनखण्डनक्षेपणावक्षोदनमित्यादि ॥ २० ॥ ननु  
भ्रष्टवेवं स्त्रीणां सद्भुतमाहात्म्येन स्त्रीयाया एव धन्यतमत्वमथाप्यसौ प्रागुक्तमु-  
ग्धादिभेदेन न्यवस्थापि तत्तद्धर्मभेदेन पुनः कतिविधेत्याशङ्क्य धर्मभेदानामान-  
न्यात्प्राधान्येन तच्चातुर्विध्यमेव विधत्ते । विरहेति । यद्यपि रसमज्जयादौ  
प्रोषितभर्तृकादयोऽर्था नायिकाभेदा उक्तास्तथापि तत्रापि सर्वेषां तद्भेदानामनु-  
दाहतेरनतिप्रयोजकत्वाच्च दिङ्मात्रमेवेदमत्र मयोपन्यस्तमित्याकृतम् । वास-  
केति । वासः सुरतावासः । स्वरतिमन्दिरं तत्र सकलशय्यादिसुरतसामग्याया  
सञ्जीभूय पतिं प्रतीक्षते सा वासकसञ्जा वासकसञ्जैव वासकसञ्जिका । प्रोषित-  
भर्तृकायाः प्रवृत्त्यपतिकायाश्च विरहोत्कण्ठितायामेवान्तर्भावः । पक्षे मानवती  
वेदान्तमहावाक्यरूपचरमप्रमाणवती । तथा । वासकेति । आत्मरतित्वसाम-  
ग्रीभूतशमादिसतीत्यर्थः । अतएव स्वेति ॥ २१ ॥ क्रमेणोदाहरति—प्रेय  
इत्यादिचतुर्भिः । संपूर्णेति । पूर्णेन्दुदये सतीत्यर्थः । तथा रसाले आप्ते फुल्ले  
विकसिते सतीति यावत् । परेति । कोकिलकलेनेत्यर्थः । क्षणगलदिति ।  
विशारावशरीराया इति यावत् । प्रेय इत्यादि स्पष्टम् । पक्षे प्रेयः आत्मा तस्य  
साक्षात्कृतिरद्वैतब्रह्मत्वेनापरोक्षप्रमितिरीत्यर्थः । संपूर्णेति । अखण्डकैवल्या-  
नन्दप्रकाशविषये । रसाले रसं 'रसो वै सः' इति श्रुतेर्द्वैतब्रह्मानन्दं लात्वा दत्त  
इति तथा वेदान्त इत्यर्थः । फुल्ले भाष्यादिभिर्विकसिते सतीति यावत् । परेति ।  
गुरुवाचेत्यर्थः । प्रोषितपतिकाधर्मस्तूक्तो वात्स्यायनीये । नायकप्रवासे च मङ्गल-  
मात्राभरणा दैवतोपवासपरा वार्तायां स्थिता गृहानवेक्षत । शय्या च गुरुजन-  
समीपे । तदभिमतकार्यप्रतिपत्तिः । नायकाभिमतानां चार्थानामुपस्कारे आव-  
र्जने च यत्नः । नित्यनैमित्तिकेषु कर्मसूचितो व्ययः । तदारब्धानां च कर्मणां स-  
मापनम् । ज्ञातिकुलसमाजानभिगमनमन्यत्र व्यसनोत्सवाभ्याम् । अभिगमनं च  
नायकपरिजनानुयातायाः । नातिकालमवस्थानमपरिवर्तितप्रवासवेपता च । गुरु-



प्रेयसि प्रणनेऽप्यास्ते भूम्येकोऽप्यनन्तरम् ।

श्रुत्यन्तर्नन्तरदृष्टिः स्वयम्भुक्त्याकुल्या ॥ २२ ॥

सुरभिस्तैस्तनुमानां स्वानतां सन्नितां पतिः ।

रूपकान्तैर्गुणि वीक्ष्य स्वयम्भुक्त्यां कुली ॥ २३ ॥

कैवल्यस्वर्गादे या निधना पदपति तापञ्चम् ।

स्वप्रेयसः पत्न्यन्तास्वस्वस्यापि सर्वज्ञः सा ॥ २४ ॥

जनानुज्ञातानां च करकमुपगमयाम् । इत्यादि ॥ २२ ॥ प्रेयसीति । प्रेयसि स्वीयनिरतिशयप्रेमयाप्रीभूते मयासाक्षिकः । एतेन परिर्वर्तितोऽप्यस्यादिगर्वकक्षणागतकरणेभ्यस्तः प्रमत्तातुर्गम्यते । प्रयसोऽपि प्रमादनात् कृतप्रणामेऽपि सतीति यावत् । अथिना प्रार्थनस्तथात्वं प्रणामे शब्दपते । श्रुतीति । श्रुत्यन्ते कर्णप्रान्तभागे संनरन्ती परिभ्रमणाया उद्विग्नताः सा तथा । एतेन मानयाम श्रीरूपा यौवनलक्षणा शोभते । अतएव—स्वयदिति । निरुद्धमानसा रसागा सामर्थ्याप्रेयःप्रणामस्याप्युत्तमनायिकात्वेन सहसाशङ्कया । सन्ति नेत्रान्तरं स्थलन्ति च तान्यश्रुति नेत्रोदयानि तेषां या कला लेशसत आकुल्या व्याकुली भूततादृश्यपि । भूम्येकेति । भूमेः सावस्थानपृथ्व्याः । एकं केवलं य उद्देशः स्वपादनयेन मिलितान तत्र तत्परा सादरानान इत्यन्वयः । एतेन मानातिशयो ध्वन्यते । पक्षे श्रुतीति श्रुत्यन्तेपृथग्विपद्भागेषु संनरन्ती तत्तादर्थ्यनिर्णयार्थं परिभ्रममाणा एतादृशी या दृष्टिगननात्मिका चित्तवृत्तिरित्यर्थः । प्रेयसि 'तदेतत्प्रेयः पुत्रात्प्रेयो वित्तात्प्रेयोऽयस्मात्सर्वसादन्तरतरं यदयमात्मा' इति श्रुतेः साक्षित्वेनोपलक्षिते । अर्द्धतत्त्वप्रकाशानन्दरसमानीत्यर्थः । प्रणतेपि निरुक्तस्वसंचारप्रदेशेषु विषयीभूतत्वेनातिनम्रे सत्यपीति यावत् । अतएव श्रूयते 'तस्य भासा सर्वमिदं विभाति' इति । अतएव स्वादिति प्रसृतलदानन्दाश्रुलेशव्याकुलैत्यर्थः । भूम्येकेति । भूमेः पञ्चमभूमकादेर्य उद्देशः कल्पनं तत्र तत्परा तन्मात्रपरायणाऽस्त इति ॥ २३ ॥ अथोद्देशक्रमप्राप्तां वासकज्जानुदाहरति—सुरभीति । सुरभि सुगन्धि एतादृशं यत्स्नहं तेलं तेन सुज्ञाता कृतान्प्रज्ञज्ञानामित्यर्थः । एतेन सकलसुरतसामग्रीसंपन्नत्वं सूच्यते । अतएव—स्वेति । स्वशब्देनात्र पतिरेव तेन पत्युः स्वरत्नागार आगमनवेलायामेवोत्थाय प्रत्युद्गम्य तं प्रति कृतप्रणामा मित्यर्थः । एतेन सतीधर्मधुरंधरत्वं ध्वन्यते । अतएव सेति सद्यः सुरतसामग्री संपत्समकालमेव कान्तागमनं प्रमुदितामिति यावत् । तत्रापि—रूपैकेति । रूपं केशादिपादतलान्तयावदवयवसौष्ठवमव एका मुख्या अलंकृतिरलंकारपरं परा यस्याः सा तथा तामित्यर्थः । अतएव सुदृशं स्वमृगाक्षीम् । स्वरहः स्वीयरत्नागारे । पतिः कान्तः । वीक्ष्य अवलोक्य । कृती कृतार्थोभूदिति संबन्धः ॥ २४ ॥ एवं स्वाधीनपतिकामप्युदाहरति—कैवल्येति । कैवल्यमिव निरतिशयसुखरूपमीदृशं यद्रूपपीठं चिन्तामाणमयसिंहासनं तत्रेत्यर्थः ।

गोक्षीराब्धेः शिवगुरुविबुधसहायोऽच्युतः समुद्भवे ।  
स्वीयैकनिर्णयपरं रम्भासंशं दशमरत्नम् ॥ २६ ॥

चन्द्ररत्नम् ११ ।

सुदृशं संनिरूप्यैवं नायकं कथयाम्यलम् ।  
तदेकलक्ष्यं संक्षेपादनुरूपं विदां मुदे ॥ १ ॥  
उदात्तो ललितः शान्तस्त्रिधा नेता प्रकीर्तितः ।  
सर्वोऽपि धीर एवायं विश्वेयो नायकत्वतः ॥ २ ॥

सती । इवेति । निजप्रेमविषयस्य भगवतः श्रीशंकरस्येति यावत् । परीति ।  
परित्यक्तपरिधानस्यापीत्यर्थः । एतेन निरतिशयवशीकारो व्यज्यते । ताण्डवं  
प्रत्यहं प्रदोषकालिकमुद्धतनृत्यमिति यावत् । पश्यति अवलोकयति । इह संसारे  
सैव सती पातिप्रत्यतः स्वाधीनपतिकात्वेन धन्यास्तीति योजना ॥ २५ ॥  
निर्गमयति—गोक्षीराब्धेरिति ॥ २६ ॥

इति श्रीमत्पद्मावयप्रमाणक्षीरार्णववि० सरसामोदे दशमरत्नप्रकाशः संपूर्णः ॥

एवं नायिकानिरूपणात्मकं रम्भाख्यं दशमं रत्नं परिसमाप्य तदवश्यापेक्षितनाय-  
कनिरूपणात्मकं चन्द्राख्यमेकादशरत्नमारभमाणः श्लेषेण तयोः संगतिं कथयति—  
सुदृशमिति । अहमित्यार्थिकम् । तेन स्वस्यामानित्वं ध्वन्यते । एवं प्रागुक्त-  
प्रकारेण । सुदृशं यावत्स्त्रीगुणविशिष्टस्त्रीयां नायिकामित्यर्थः । संनिरूप्य व्याव-  
र्त्यक्यनपूर्वकमभिधायेति यावत् । अनुरूपं निरुक्तनायिकार्हमित्यर्थः । अतएव  
अलमस्यन्तं तदेकलक्ष्यं तस्याः प्रोक्तनायिकायाः एकं केवलं लक्ष्यं अतितरानु-  
रागस्वारस्यं यत्र तमिति यावत् । तत्र हेतुस्तु अनुरूपमित्युक्त एव । विदां पण्डि-  
तानाम् । मुदे योग्यसंबन्धपरीक्षणजन्यहर्षणार्थमित्यर्थः । संक्षेपात्कथयामीत्यन्वयः ।  
एतेन वक्ष्यमाणनायकसामान्यसामान्येन सकलगुणवरवं नायके व्यज्यते । पक्षे सु-  
दृशं अपरोक्षाद्वैतप्रज्ञात्मैक्यप्रमितिमित्यर्थः । संनिरूप्य प्राचीनाचार्यतात्पर्यानुसा-  
रेण समुपपायेति यावत् । एवमनयैव रीत्या । अनुरूपं तदेकविषयताहमित्यर्थः ।  
नन्वेवं तर्हि विषयतावच्छिन्नत्वेनात्मनो धर्मित्वादपसिद्धान्तापत्तिरतः पुनस्तं वि-  
शिनष्टि—तदेकेति । अलमित्यत्रैव संबध्यते । अन्यूनानतिरिक्तं यथा स्यात्त-  
थेत्यर्थः । एतेन 'तमेव विदित्वातिमृत्युमेति' इति श्रुत्यर्थः संगृह्यते । सच सर्व-  
परिच्छेदवैधर्म्यं विना नैव सिध्यतीति । अतएव तया निरुक्तापरोक्षप्रमयैव एकं  
केवलं लक्ष्यते वृत्तिव्याप्त्या तन्मात्राश्रयविषयकाविद्यानिवृत्त्यैवोपलक्ष्यत इति तथा  
तमिति यावत् । तत्रापि संक्षेपाद्विदां मुमुक्षूणां मुदे कथयामीति संबन्धः ॥ १ ॥  
अथ कथनीयत्वेन प्रतिज्ञातनायकस्य किं सामान्यलक्षणं के वा तद्देदाः प्रकृते

स्थिरो निगूढालंकारो धीरोदात्तो दृढव्रतः ।

यास्यामि सद्यः जानक्या वने राज्येन किं मम ॥ ३ ॥

निश्चितो धीरललितः कलासक्तः सुखी मृदुः ।

वेणुं रणयति स्वैरं कृष्णो गोप्यवशो वने ॥ ४ ॥

भवदभिप्रेता इत्यपेक्षायां तदुभयं संक्षिपति—उदात्त इति । उदात्तत्वमुदा-  
रत्वम् । ललितत्वं सार्वशिकमुन्दरत्वम् । शान्तत्वं कनिदप्यधुन्यत्वमिति तद्वि-  
शेषलक्षणानि । अभागीषां ज्ञानान्यलक्षणमपि संक्षिपति—सर्वोऽपीति । धी-  
रत्वं लोकशास्त्रीत्यनलत्वम् । तत्र हेतुः । नायकत्वत इति । तदुक्तं दशरूपक-  
कारिकाकृता नेतृप्रकरणे—‘नेता विनीतो मधुरस्वामी दक्षः प्रियंवदः । रक्तलोकः  
शुचिर्वाग्मी रुढवंशः स्थिरो युवा । बुद्धुःसाहस्यितिप्रज्ञाकलामानसमन्वितः । शरी-  
रदृढश्च तेजस्वी शास्त्रचक्षुध धार्मिकः’ इति । अत्र धार्मिक इति चरमविशेषणेतैव  
लौकिकादिधर्मवत्त्वं तदावेदितम् । ननु तत्र लग्नमकारिकायामेव । ‘भेदश्चतुर्धा  
ललितशान्तोदात्तोद्धतैरयम्’ इत्युद्धताद्योपि चतुर्थस्तद्रेदः प्रतिपादितः स कथं  
त्वयात्र नोक्त इति चेन्न । नायकत्वत इत्यनेनैव दत्तोत्तरत्वात् । तेनेत्यादिनोक्त-  
तदीयनायकसामान्यलक्षणस्यैवोद्धते स्वप्नेऽप्यसंभावितत्वाच्च । तस्मादन्धपरम्परै-  
वेयं प्राचामुद्धतत्वकथेति दिक् ॥ २ ॥ तत्र धीरोदात्तं विशिष्य लक्षयति—  
स्थिर इति । निगूढेति विशेषः । दृढेत्यौदार्यम् । तमुदाहरति—यास्यामीति ।  
यथावा भामिनीविलासे—‘आपद्रुतः खलु महाशयचक्रवर्ती संदर्शयत्यकृतपूर्वमु-  
दारभावम् । कालागर्दहनमध्यगतः समन्ताद्भोकोत्तरं परिमलं प्रकटीकरोति’ इति  
॥ ३ ॥ तत उद्देशकमप्राप्तं धीरललितमपि तथा लक्षयति—निश्चित इति ।  
अत्रापि स्थिर इत्यादिपूर्वपद्यवलक्षणघटकं पूर्वार्धं दशरूपकीयकारिकाकारस्यैव  
‘उपमा यत्र सादृश्यलक्ष्मीरुल्लसति द्वयोः’ इति पूर्वार्धं कुवलयानन्दे यथा चन्द्रालो-  
कीयमेव गृहीतं तद्वदेव संगृहीतमिति ज्ञेयम् । निश्चितः लोकशास्त्रमर्यादानुलङ्घन-  
निश्चयवानित्यर्थः । एतेन धीरत्वसामान्यसंग्रहः सूच्यते । मृदुरिति तल्लालित्य-  
लक्षणं सार्वशिकमुन्दरत्वं ध्वन्यते । कलेत्यादि तु तद्विशेषघटकमेव । तमुदाह-  
रति—वेणुमिति । वने वृन्दावने कृष्णः गोप्यवश एव गोपसुन्दरीपारवश्यवि-  
धुर एव सन् स्वैरं स्वच्छन्दं यथा स्यात्तथा वेणुं रणयतीति योजना । ननु कथ-  
मेतत्संभवेत्कात्यायनीव्रतोपाख्यानप्रसिद्धगोपकन्यकागुह्यनिरीक्षणमारभ्य कृष्णस्य  
मथुरागमनावधि श्रीमद्भागवतप्रसिद्धासंख्यातशृङ्गारलीलाशालिन इति चेन्न । उ-  
पनयनात्पूर्वं कामचारस्य शास्त्रप्रसिद्धत्वात्कृष्णस्य कुब्जासंभोगोत्तरमेव क्षत्रिय-  
त्वेनोपनयनस्य तत्रैव वर्णितत्वाच्चेति धर्मशास्त्रवर्मना समाधानम् । नचैवं चेत्तर्हि  
तत्रैव परीक्षितप्रश्ने ‘धर्मव्यतिक्रमो दृष्ट ईश्वराणां च साहसम् । तेजीयसां न दो-

सामान्यगुणयुक्तश्च धीरशान्तो द्विजादिकः ।

श्रीसद्गुरुर्जयत्युच्चैर्युतो दैव्यैव संगदा ॥ ५ ॥

गोक्षीराब्धेः शिवगुरुविवुधसहायोऽच्युतः समुदधे ।

नायकनिर्णयरूपं चन्द्राख्यं रुद्रसंख्यमपि रत्नम् ॥ ६ ॥

पाय बहेः सर्वभुजो यथा' इति कथं श्रीशुकसमाधानमिति वाच्यम् । तस्येश्वरा  
णामितीश्वरत्वेन समाधानस्य विवक्षितत्वात् । तत्रायमाशयः । ईश्वरस्य नित्य-  
पूर्णकामत्वेऽपि समुद्रमधने समुद्रतया लक्ष्म्या क्षत्रियत्वेन विष्णुरेव विश्वसुन्दर्या-  
पि पृथक्तेन 'त्रियः कामितकामिन्यो लोकः पूजितपूजकः' इति वैदुरिकन्याया-  
समुद्रोद्भूतसारिकादिसर्वदेवाद्गनाभिः स एव कामितोऽभूत् । तेन 'तन्मनोरथपू-  
रणार्थं' 'संभवन्तु सुरस्त्रियः' इति ब्रह्माणमभ्यनुज्ञा । तत्र सात्त्विकीनामुद्वाह एव  
पोडसहस्रसप्ताधिकैकशतानामपि रुक्मिणीतु विवाहेऽपि लक्ष्म्यवतारत्वात् तथा ।  
राजसीनामिह गोप्यारम्भेनोपभोगस्त्वास्यास्त्येकायाः कुञ्जाया एव स इति न  
काप्यनुपपत्तिः ॥ ४ ॥ एवं शान्तमपि नायकं लक्षयति—सामान्येति । इद-  
मपि पूर्वार्धे प्राग्वदेव । सामान्यगुणास्तु नेता विनीत इत्यादयः प्रागुक्ता एव ।  
द्विजादिक इत्यत्रादिपदेन क्षत्रियादिग्रहः । तमुदाहरति—श्रीति । श्रीमत्त्वम-  
णिमादियोगैश्वर्यवत्त्वम्, सत्त्वमद्वैतब्रह्मनिष्ठत्वम्, शुक्त्वमनन्यशरणागतकरुणानु-  
ग्रहप्रवीणत्वम्, अतएव दैव्यैव संगदा 'अभयं सत्त्वसशुद्धिः' इति श्रीमद्भगवद्गीता-  
प्रसिद्धेत्यर्थः । अवधारणं तु लोकप्रसिद्धकनककरितुरगरथपदास्यादिसंपद्युदासा-  
र्थमेव । युतः युक्तः । अतएव उच्चैः सर्वोत्कटत्वेन जयति जगद्वन्द्यो भवतीत्य-  
न्वयः । यथावा भर्तृहरिकृतवैराग्यशतके—'पाणिः पात्रं पवित्रं भ्रमणपरिगतं  
भैक्षमक्षय्यमन्नं विस्तीर्णं दत्तमाशादशकमपमलं तल्पमस्त्रल्पमुर्ध्वं । येषां निःस-  
ङ्गताङ्गीकरणपरिणतिः स्वात्मसंतोषिणस्ते धन्याः संन्यस्तदैव्यव्यतिकरनिकराः  
कर्म निर्मूलयति' इति ॥ ५ ॥ गोक्षीरेति । नायकेति । अतएव । चन्द्रेति ।  
चन्द्र इत्याख्या यस्य तत्तथेत्यर्थः । चन्द्रे ह्युदात्तत्वरूपमौदार्यं कुरङ्गकिशोरस्य  
करुणया स्वाङ्गस्थापनेन लाञ्छनापत्तेरप्यङ्गीकृतत्वाल्लित्याख्यं सौन्दर्यं दर्शनीय-  
तमत्वाच्छान्तत्वरूपमधुवधत्वममृतमयत्वाच्च सुप्रसिद्धमेवेति भावः ॥ ६ ॥

॥ इति श्रीमत्पद्मावयप्रमाणक्षीरार्णवविहरणश्रीमदद्वैतविद्येन्द्रारामणप०

सरसामोदे एकादशरत्नप्रकाशः संपूर्णः ॥ ११ ॥

## अमृतरत्नम् १२ ।

नायकं सुनिरूप्यैव रसं संवर्णयाम्यहम् ।

सूत्रधार इव प्रौढं विदुषां मोदसिद्धये ॥ १ ॥

जयतो दंपती कावप्यन्योन्याश्लेषतोषितौ ।

वेदान्तवाण्यगम्याभावनन्तगुणभूषणौ ॥ २ ॥

एवमेकादशं चन्द्राभिधं नायकप्रतिपादकं रत्नं द्वितीयाचन्द्रस्यैव सर्ववन्द्यत्वेन तत्त्वध्वननार्थं संक्षिप्याथामृतसंज्ञं द्वादशं रसरत्नमपि तदेकोपजीव्यत्वेन तादृगेवारभमाणस्तयोः संगतिमाह—नायकमिति । अहं ग्रन्थकारः । एवं प्रागुक्तीत्या नायकं निरुक्तलक्षणं सुनिरूप्य सयुक्तिकं प्रतिपाद्य प्रौढं प्रधानं सात्विकराजसत्वसात्विकसात्विकत्वाभ्यां चतुर्थरत्ने प्रतिपादितं स्वकीयैकविषयं संभोगशृङ्गारं तथा शान्तं च सूत्रधार-इव विदुषां मोदसिद्धये संवर्णयामीत्यन्वयः । प्रौढमिति नायकविशेषणमपि तेन निरुक्तनायकत्रिप्रकारकत्वमात्रप्रतिपादने हेतुर्योष्यते । पक्षे नाटके हि सूत्रधारः प्रसिद्ध एव सकलनाटकपात्रप्रवेशपूर्वशृङ्गादिव्यवस्थापकः शैलूषविशेषः । स यथा प्रौढं निखिलनायकगुणवत्त्वेन सर्वसभ्यसंमतमित्यर्थः । एतादृशं नायकं सुनिरूप्य । एवं प्रौढमेव रसं शृङ्गारवीरान्यतरम् । विदुषां सदस्यानां मोदसिद्धये हर्षलब्ध्यर्थं वर्णयति प्रारभते इति लोके प्रसिद्धमेव तथाहमपि संवर्णयामीत्येतत् ॥ १ ॥ अथ प्रतिज्ञातं रसं वर्ण-

१ 'अयमभिप्रायः—संविच्छ्रीविलासार्थमिति प्रथमरत्नोक्तप्रयोजनकस्यास्य ग्रन्थस्य मुक्तमुमुक्षूभयानुग्राहकत्वात्तदुपयुक्तत्वेन मुख्यमित्यर्थः । तत्र हेतुः—सात्विकेत्यादि । उक्तरूपरसस्य सात्विकराजसस्य सरसमुमुक्षूपयुक्तत्वं निरुक्तरूपस्य सात्विकसात्विकस्य तु मुक्तोपयुक्तत्वं द्रष्टव्यम् । तत्रार्थं तूक्तं बृहद्योगवासिष्ठे स्थितिप्रकरणे षष्ठितमसर्गे—'संभवन्तीह पुरुषा राम राजससात्विकाः । प्रविचार्य समायाता मन्तव्यं चेह तद्विद्या ॥ प्राधान्येन सामायाता ये पदात्परमात्मनः । दुर्लभाः पुरुषा राम ते महागुणशालिनः' इति । उपशमप्रकरणेऽपि 'पुरा कतिपयान्येव भुक्त्वा जन्मानि राघव । अस्मिन्जन्मनि यो मुक्तस्तस्माद्राजससात्विकः ॥ जातोसौ वृद्धिमभ्येति पार्वणश्चन्द्रमा इव । कुटजं प्रावृषीवैनं सौभाग्यमनुगच्छति ॥' टी—सौभाग्यं साधनचतुष्टयं, कुजपक्षे पुष्पश्रीः 'यस्येदं जन्म पाश्चात्यं तमाश्वेव महामते । विशन्ति विमला विद्या मुक्ता वेणुमिवोत्तमम् । आर्यं ताह्वता मैत्री सौम्यता करुणाज्ञता । समाश्रयन्ति तं नित्यमन्तःपुरमिवाङ्गनाः । यः कुर्वन्सर्वकार्याणि पुष्टे नष्टेऽथ तत्फले । समः सन्सर्वकार्येषु न तुष्यति न शोचति । तमांसीव दिवा यान्ति तत्र इन्द्रानि संक्षयम् । शरदीव घनास्तत्र गुणा गच्छन्ति शुद्धताम् ॥ पेशलाचारमधुरं सर्वं वाञ्छन्ति तं जनाः । वेणुं मधुरनिध्वानं वने वनमृगा इव ॥ नरं पाश्चात्यजन्मानमेवंप्राया गुणश्रियः । जातमेवानुधावन्ति वलाका इव वारिदम्' इति । अन्त्यं तु प्रसिद्धमेव सर्वत्रेति दिक् ।

श्रीकुचस्पर्शसुखितं वीक्ष्य नारायणं मुहुः ।

हृदि के न प्रहृष्यन्ति सर्वदुःखनिरासतः ॥ ३ ॥

वेदेहपाङ्गसंश्लिष्टो दृष्टो यैरद्वयाकृतिः ।

रघुवीरस्त एवेह कृतकृत्या भवन्त्यलम् ॥ ४ ॥

हेरम्बोऽव्यात्स नः सिद्धिबुद्धिभ्यां सुनिपेवितः ।

पार्श्वगाभ्यां निजापाङ्गनीलोत्पलशतैरलम् ॥ ५ ॥

यिष्यन्नरिलज्जगदुपादानत्वेन महामायापरमात्मलीलाविग्रहौ श्रीमदुगमहेश्वरावेव वर्णयति—जयत इति । कावपि अवाच्यनसगम्यत्वेनाचिन्त्यमहिमानावित्यर्थः । एतादृशौ । तत्रापि अन्योन्येति । परस्परालिङ्गनानन्दितावितियावत् । तत्रापि वेदान्तेति । उपनिषद्वाचामध्यगोचरीभूतकान्ती इत्यर्थः । अतएव अनन्तेति । असंख्यातसौन्दर्यादिसद्गुणमात्राभरणरमणीयावित्यर्थः । एतादृशौ दंपती जाया-पती जयतः सर्वोत्कर्षेण धर्तमानौ भवत इति योजना । अत्र कावपीति तद्गर्भे स्वासामर्थ्यं, अन्योन्येति संभोगशृङ्गारे समानुरागकत्वम्, वेदान्तेति निरति-शयचिदेकस्वरूपत्वम्, अनन्तेत्यपरिमितरूपलावण्यादिमत्त्वं च निरुक्तदंपत्योर्बो-ल्यते । तेनेह स्वकीयकालम्बितः परस्पराश्लेषानुभावितः परस्परमुखनिरीक्षणो-द्दीपितः परस्परस्पर्शसुखसहकृतश्च समानुरागकः स्वकीयाविषयकत्वेनोत्तमतमः परस्परनिरतिशयरत्नाख्यस्थाय्येव परिपुष्टः परिकराद्यलंकारतः प्राधान्येन ध्व-न्यते । तेनेदमुत्तमोत्तममेव काव्यम् । तल्लक्षणादिकं तु प्रागुक्तदिशा स्वयमेवो-क्तम् । यथावा गोवर्धनसप्तशत्याम्—‘उग्रालनाभिपद्मेरुह इव येनावभाति शंभुरपि । जयति पुरुषायितायास्त्वदाननं शैलकन्यायाः’ इति ॥ ३ ॥ एवं पार्वतीपरमेश्वरयोर्वस्तुतोऽखण्डाद्वैतब्रह्मानन्दरूपत्वेन शान्तं निरुक्त-भक्तानुग्रहार्थप्रकटितोक्तलीलाविग्रहविशेषादिमत्त्वेन शृङ्गारविशेषं च संबन्धैवं ल-क्ष्मीनारायणयोरपि तं तथा वर्णयति—श्रीति । लक्ष्म्यालिङ्गनानन्दितमित्यर्थः । एतादृशं नारायणं श्रीविष्णुं मुहुः सगुणध्यानाभ्यासमहिम्ना वारंवारमित्यर्थः । हृदि निश्चलीकृतचित्ते वीक्ष्य प्रत्यक्षतामिव नीत्वा । सर्वेति परमानन्दरूपस्य तस्य निरुक्तसगुणध्यानविशेषेणापि वस्तुमाहात्म्यान्निखिलदुःखोन्मूलनेनेतियावत् । के पु-रुषाः न प्रहृष्यन्ति । अपितु सर्वेप्यानन्दिता एव भवन्तीति भावः । शिष्टं त्विह पूर्व-पयोक्तविधयेवोक्तमिति दिक् ॥ ३ ॥ एवं श्रीगुर्वभिन्नत्वेन श्रीराममपि वर्णयति—वेदेहीति । सीतादृग्गन्तालङ्घित इत्यर्थः । तत्र हेतुः । अद्वयेति । निरुपमरमणीयः पक्षे उन्मनीकटाक्षितः । तत्रापि हेतुः अद्वयेति । अद्वैतब्रह्मरूपः अतएव । रञ्जति । रलयोः सावर्ण्याल्लघवोऽल्पप्रज्ञा अपि वीराः संसारसंग्रामविजयिनो येन स तथेत्यर्थः । यैः पुरुषैः पूर्वपुण्यपरिपाकादृष्टः साक्षात्कृतस्त एवेह संसारे । अल-मत्यन्तं कृतकृत्या भवन्तीति संबन्धः । अन्यत्तूक्तमेव ॥ ४ ॥ एवमेव श्रीगणप-

आद्यं शराग्निसंख्याकश्लोकं रत्नं द्वितीयकम् ।  
 मुनिरामेन्दुपद्यं च तृतीयं वह्निभूमितम् ॥ ६ ॥  
 चतुर्थं चन्द्रभूनेत्रश्लोकं रामर्षिपञ्चमम् ।  
 षष्ठं वेदाग्निद्वयपद्यं सप्तमं खेन्दुद्विद्वितम् ॥ ७ ॥  
 अष्टमं रसद्वयग्रामं नवमं खान्निसंमितम् ।  
 दशमं शास्त्रद्वयपद्यमितमेकादशं रसैः ॥ ८ ॥  
 द्वादशं द्वादशश्लोक्या युतमेवं सुमेलनात् ।  
 साहित्यसारः सानङ्गानङ्गशत्यन्वितोऽभवत् ॥ ९ ॥  
 श्रीनारायणगुर्वङ्घ्रिपद्मयुग्मं नमाम्यहम् ।  
 यदेककृपयाहं सच्छास्त्रसौरभ्यसंस्कृतः ॥ १० ॥  
 अद्वैतसच्चिदानन्देन्द्रपादाम्बुरुहद्वयम् ।  
 प्रणमामि न मे येन भाति कापि कचिद्वयम् ॥ ११ ॥

तिमपि संवर्णयति—हेरम्ब इति । सः सर्वाङ्ग्यपूज्यत्वेन जगद्विख्यात इत्यर्थः ।  
 एतादृशः अतएव सिद्धीति । स्वपत्नीभ्यामेवैतदभिधाभ्यामिति यावत् । तत्रापि  
 पार्श्वेति । अतएव निजेति । स्वापाङ्गेन्दीवरसहस्रैरित्यर्थः । अलं अत्यन्तम् ।  
 अतएव स्थिति परमप्रेम्णैव वारंवारमर्चितमित्येतत् । एतादृशः परमानन्दावस्था-  
 पन्नोऽतएव नः अस्माननन्तदुःखिनोऽखिलजीवान्प्रतीत्यर्थः । अव्यादाध्यात्मि-  
 कादित्रिविधदुःखादपि तत्प्रागभावासहवृत्तितच्छंसनेन पालयत्वित्यर्थः । शिष्टं तु  
 रसादिकं प्राग्वदेव ॥ ५ ॥ अथैतद्द्वादशरत्नानां श्लोकसंख्यानुक्रमणिकां तनोति—  
 आद्यमित्यादिचतुर्भिः । शरेति ३५ मुनीति १३७ वह्नीति १३ ॥ ६ ॥  
 चन्द्रेति २११ रामेति ७३ वेदेति २३४ खेन्द्विति २१० ॥ ७ ॥ रसेति  
 ३२६ एतत्संख्याकश्लोकात्मकमित्यर्थः । खेति ३० एतत्संख्याकश्लोकपरिमित-  
 मित्यर्थः । शास्त्रेति २६ एतच्छ्लोकसंख्यात्मकमस्तीत्यर्थः । रसैरिति ६  
 एतत्संख्यश्लोकैर्मितं परिमितमित्यर्थः ॥ ८ ॥ द्वादशमित्यादिनिगदव्याख्यातमेव ।  
 एवमित्यादि । एवं प्रागुक्तद्वादशरत्नश्लोकानां सुमेलनात्सम्यगेकीकर-  
 णादित्यर्थः । साहित्यसारः ग्रन्थोऽयम् । सानङ्गेत्यादि । अनङ्गसंख्याकत्रयोदशश्लोकैः  
 सहिता एतादृशी या अनङ्गशती अनङ्गशब्देन त्रयोदशसंख्याकानां  
 शतानां समाहारस्तथा तथा अन्वितः । परिमितत्वेन विशिष्ट इत्यर्थः । अभवदिति  
 योजना ॥ ९ ॥ अथाद्वैतविद्यागुरुचरणौ प्रणमति—श्रीति । उत्तरार्धपठितय-  
 च्छब्दानुरोधादिह तदित्यध्याहार्यम् । सच्छास्त्रेति । सच्छास्त्रमद्वैतशास्त्रमेव  
 ॥ १० ॥ अथ श्रीमत्सद्गुरुपादपद्मद्वयं प्रणमति—अद्वैतेति । इहेन्द्रपदादप्रे  
 सरस्वतीपदं द्रष्टव्यम् । येनोक्तपादपद्मप्रणामेनेत्यर्थः । कापि देशे कचिदपि काल

गोक्षीराधः क्षियन्मुनिपुत्रसदाशोऽद्भुतः समुदधे ।  
मुनयस्तनिर्धायामकमगुनायं वादशं यदा ॥ १२ ॥

विवाहः । इति श्रीमत् । भार्गव-संहितायां पञ्चमोऽध्यायः ॥ ११ ॥ उपनिषद-  
विशेषादिभिः ॥ १२ ॥

ឃុំឫស្សីកែវមាន ១៤ ភូមិ: ឃុំកំពង់ចាម ។

अथः आदिपञ्चाशोऽयं भूतनाथः प्रसादः ॥ १ ॥

१ धीमत्सदायमप्रमाणशीतान्वविहरणधीमद्वैतविद्येति दशरमणवष्टपुपना-  
मध्वधीमत्तारायणताम्रिगुहपरमरणाविदराजद्वैतायमानमानसेन मो-  
दकोपनासाध्युततर्मणा विद्यार्थिना विरचितः संहृतसाक्षिरयतारस्वार-  
ह्यवडिततरसामोदायः यथापानस्य द्वादशः प्रकाशः

संपूर्णः ॥ १२ ॥

शाफेऽमिषाणमुनिभूमितपपं सरसमादयेऽपि वत ।

भावणचित्तदशमीज्ये पूर्णोऽभूत्पञ्चदश्याम् ॥ १ ॥

साहित्यधारसारसामोदोऽयं मीनलम् एव निशि ।

हरिहरगुणपरकृपया शिराय सर्वदो भवतु ॥ ३ ॥











